

~  
- (Registered for Copy-right under Act XXV of 1867 )

( All Rights reserved by the Publishers )

## सूचना.

—००—

पूर्वी प्रसिद्ध केलेल्या जाहिरातीमध्ये “सुभाषितरत्नभाण्डागारा”चे मान ४०० पृष्ठांचे लिहिले होते. परंतु छापण्यास आरंभ केल्यानंतर कित्येक उदार मित्रांकडून इतका नवीन संग्रह आला, व अजूनही येत आहे कीं, अशा दाट छापणीचीं ४५० पृष्ठे भरलीं, तरी अद्यापि आणखी इतकाच ग्रंथ वाढेल असा अजमास आहे. याकरितां हा भाग येथेच पुरा करणे प्राप्त झाले. बाकी राहिलेल्या ग्रंथाचा संग्रह दुसऱ्या भागामध्ये आम्हीं करणार आहो. तथापि या प्रथम भागामध्ये आलेले कोणतेही प्रकरण अपूर्ण राहिले आहे असे समजू नये. प्रत्येक प्रकरण पूर्ण आहे आणि राहिलेली प्रकरणे भिन्न विषयांचीं असल्यामुळे या भागाला कोणत्याही प्रकारे तुटकपणा येत नाही.

दुसऱ्या भागामध्ये, यांतलीं राहिलेली, आणि प्राचीन प्राचीन अतिदुर्मिळ अशी वग (बंगाल) इत्यादि देशांतून कित्येक मोठ्या विद्वान् गृहस्थांच्या खटपटीने आणविलेली सुभाषिते येतील.

अशा मोठ्या ग्रंथाच्या अवलोकनाला कांहीं विशेष सोई असली पाहिजे, ह्मणून दोन्ही भागांमध्ये आलेल्या पद्याची सूची, आणि तीत जेथच्या तेथे सुमारे ५०० कवींचीं नांवे दिली जातील.

संस्कृत भाषेच्या विद्यार्थ्यांस अत्युपयोगी आणि अत्यावश्यक असा त्यांत एक निबंधही येईल. त्यांत संस्कृत कवी, त्यांचे ग्रंथ व काल इत्यादिकाविषयीं आलीकडील शोधांवरून लिहिलेली माहिती आढळेल.

या ग्रंथाच्या छपाईविषयीं इतके सांगणे जरूर आहे की हा भाग रा० बाबाजी काशिनाथजी यांच्या मुंबई येथील कारखान्यांत बनविलेल्या देशी कागदांवर छापला आहे. दक्षिणेमध्ये देशी कागदांवर छापलेला ग्रंथ असा हा पहिलाच. हा कागद विलायती कागदापेक्षां किंचित् महाग आहे पण चिवट असून दिसण्यामध्येही सुरेख आहे. विशेष उत्तेजन मिळाल्यास याहून गुळगुळीत व सफाईदार कागद या कारखान्यांत बनवितां येतील अशी आमची खात्री आहे.

जावजी दादाजी.

जनार्दन महादेव गुर्जर.



## विज्ञप्तिः ।

—००—

शास्त्राविध सकल विलोड्य नितरां ग्रन्थः कृतोऽयं मया

लोकानन्दकरः समस्तसुकलासंतानजैवातृकः ।

अस्यास्वाद्य सुभाषितामृतरसानानन्दपूर्णान्तरा

इत्थं संप्रति नाकवासनिरतान्देवान्हसन्तु ध्रुवम् ॥ शार्ङ्गधरस्य ॥

ते सज्जनाः सुकविशाखिकवित्वपुष्पाण्यादाय गुम्फितवतः सुगुणैर्ममैतत् ।

संधारयन्तु कुसुमोज्ज्वलहाररूपं कण्ठे सुभाषितमपास्तसमस्तदोषम् ॥ शार्ङ्गधरस्य ॥

---

दृष्टं किमपि लोकेऽस्मिन्न निर्दोषं न निर्गुणम् ।

आवृणुध्वमतो दोषान्विवृणुध्वं गुणान्बुधाः ॥ चण्डकौशिके ॥

---

---



# विषयानुक्रमः ।

## प्रकरणम् १- मङ्गलाचरणम् ।

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
परब्रह्म .....	१	१-७	ब्रह्मा .....	२०	१-२
गणेश. ....	२-३	१-२७	दशावतारा. ....	२०-३३	१-४
सरस्वती .....	३-४	१-१३	मत्स्य .....	२१	५-१४
शिव .....	४-१२	१-६९	कूर्म. ....	२१-२२	१५-१९
जटाजूटः ...	५	७०-७२	वराह. ....	२२-२३	२०-३१
गङ्गा .....	६-१०	७३-८१	नृसिंहः .....	२३-२४	३२-४५
शशिलेखा .....	१०	८२-८४	वामन. ....	२४-२५	४६-५१
लोचनम् .....	१०-११	८५-८८	परशुरामः .....	२५	५२-५६
कण्ठ. ....	११	८९-९१	रामचन्द्रः .....	२५-२६	५७-६८
शिरोमालिका .....	११	९२	( सीता ) .....	२६	६९
गणाः .....	११	९३	( हनुमान् ) .....	२६	७०
नन्दी .....	११	९४	( रामकृष्णौ ) ..	२६	७१-७२
ताण्डवम् .....	११-१२	९५-१०३	कृष्ण. ....	२६-३२	७३-१४२
अर्धनारीश्वर .....	१२	१०४-१०८	( रुक्मिणी ) .....	३२	१४३
पार्वती .....	१२-१५	१-३५	( राधा ) .....	३२	१४४-१४५
षण्मुख. ....	१५	१	( नन्दक ) .....	३२	१४६
हरिहरौ .....	१६	१-९	बुद्ध. ....	३२	१४७-१५१
त्रिमूर्तय. ....	१७	१-४	कल्कि .....	३२-३३	१५२-१५३
विष्णु. ....	१७-१९	१-३१	सूर्यः .....	३३-३४	१-१२
गरुडः .....	१९	३२	चन्द्र .....	३४	१-२
लक्ष्मी. ....	१९-२०	१-१२	पृथिवी .....	३४	१

## प्रकरणम् २- सामान्यप्रकरणम् ।

सुभाषितप्रशसा .....	३५-३६	१-१९	सुबन्धु. ....	४४	२७
विद्याप्रशसा .....	३६	१-१२	मुरारि. ....	४४	२८-३०
काव्यप्रशसा .....	३६-३९	१-४३	विह्वल. ....	४४	३१
सामान्यकविप्रशसा .....	३९-४२	१-५२	जयदेवः .....	४४	३२
विशिष्टकविप्रशसा .....	४२-४६	१-६३	जगन्नाथपण्डित. ....	४४	३३-३६
-वाल्मीकि .....	४२-४३	१-८	भट्टारहरिचन्द्र. ....	४४	३७
व्यास .....	४३	९-११	सातवाहनः. ....	४४	३८
गुणाढ्य .....	४३	१२-१३	प्रवरसेन. ....	४४	३९
कालिदास. ....	४३	१४-१८	भास. ....	४४-४५	४०
भवभूति. ....	४३	१९-२०	मयूर. ....	४५	४१
बाण. ....	४३	२१-२४	गोविन्दराज. ....	४५	४२
दण्डी. ....	४३-४४	२५-२६	रत्नखेटदीक्षित. ....	४५	४३

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
धनद. ....	४५	४४	धीरप्रशंसा ....	९७-९८	१-१३
सुदर्शन .....	४५	४५	वीरप्रशंसा ..	९८	१-५
गणेश्वरः .....	४५	४६	तेजस्विप्रशंसा .....	९८-९९	१-२०
नरहरि .....	४५	४७	मनस्विप्रशंसा .....	९९-१०१	१-३५
ज्योतिरीश .....	४५	४८	अपौरुषत्वनिन्दा .....	१०१	१-२
शाकलमल्ल ..	४५	४९	गुणप्रशंसा .....	१०२-१०३	१-४०
राजशेखर ...	४५	५०-५१	उद्यमप्रशंसा ..	१०३-१०४	१-१८
विज्जका ...	४५	५२	संहतिप्रशंसा .....	१०४	१-३
विजया .....	४५	५३	क्षमाप्रशंसा .....	१०४-१०५	१-३
कविवृन्दम् .	४५-४६	५४-६३	विनयप्रशंसा ...	१०५	१
कुक्कविनिन्दा .....	४६-४७	१-२३	सत्यप्रशंसा ..	१०५	१
पण्डितप्रशंसा ..	४८-४९	१-२९	असत्यनिन्दा .....	१०५	१-४
कुपण्डितनिन्दा .....	४९-५२	१-५२	आत्मश्लाघानिन्दा ..	१०५	१-४
छान्दसप्रशंसा .....	५२	१	स्वभाववर्णनम् .....	१०६	१-१२
छान्दसनिन्दा ..	५३	१	वाग्वर्णनम् ...	१०६-१०८	१-१८
वैयाकरणप्रशंसा ..	५३	१-८	वाग्मिप्रशंसा ..	१०८-१०९	१-१५
वैयाकरणनिन्दा ..	५३-५४	१-३	मौनम् .....	१०९	१-३
नैयायिकप्रशंसा ..	५४	१-५	स्थानमाहात्म्यम् .....	१०९-११०	१-१२
नैयायिकनिन्दा .....	५४-५५	१-८	सत्सगतिप्रशंसा .....	११०-१११	१-३४
मीमांसकप्रशंसा .....	५५	१-५	असत्सगतिनिन्दा .....	१११-११२	१-१५
मीमांसकनिन्दा ..	५५	१-२	सुमित्रप्रशंसा ..	११२-११३	१-२१
वैद्यप्रशंसा .....	५५-५६	१-५	कुमित्रनिन्दा .....	११३	१-२
कुवैद्यनिन्दा ..	५६	१-९	ससार ...	११३-११४	१-५
गणकप्रशंसा ..	५६-५७	१-७	गृहस्थाश्रमप्रशंसा ..	११४	१-६
कुगणकनिन्दा ..	५७	१-४	गृहस्थाश्रमदूषणम् ..	११४-११५	१-४
सज्जनप्रशंसा .....	५७-६९	१-१९९	पुत्रप्रशंसा .....	११५	१-१२
दुर्जननिन्दा ...	६९-७७	१-१६६	सत्पुत्रप्रशंसा .....	११५-११६	१-१४
लक्ष्मीस्वभाव .....	७८-८०	१-३८	कुपुत्रनिन्दा .....	११६-११७	१-१३
धनप्रशंसा ...	८०-८१	१-१८	दैवाख्यानम् ..	११७-१२३	१-१११
धननिन्दा ..	८१-८२	१-१९	जरावर्णनम् .....	१२३-१२५	१-१८
धनप्रशंसा ..	८२-८३	१-१३	क्षुधा .....	१२५	१-३
दरिद्रनिन्दा ..	८३-८६	१-४९	भिक्षुक ..	१२५	१-४
दानप्रशंसा .....	८६-८७	१-२६	परगृहवास .....	१२५-१२६	१-४
लोभनिन्दा .....	८७-८८	१-१२	उदरपूरणदूषणम् ..	१२६	१-१२
उदारप्रशंसा ..	८८	१-१४	जीवितसाफल्यम् ..	१२७	१-९
कृपणनिन्दा ..	८९-९०	१-३९	ऋणम् .....	१२७	१-५
याचकनिन्दा ..	९०-९३	१-३९	प्रवास ...	१२७-१२८	१-६
परोपकारप्रशंसा ..	९३	१-१२	व्यापारिण .....	१२८	१-३
कृतघ्ननिन्दा ..	९३-९४	१-५	कलिमहिमा .....	१२८-१३०	१-३२
मतोपप्रशंसा ..	९४	१-१८	मद्यपानगर्हणम् ..	१३१	१-६
तृष्णानिन्दा .....	९५-९७	१-३९	तमाखु .....	१३१	१-७

प्रकरणम् ३- राजप्रकरणम् ।

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
राजसभावर्णनम् .....	१३२	१-८	गुर्जराधीश .....	१५९	१४६
सामान्यराजप्रशंसा . ....	१३२-१४७	१-२१७	कलिङ्गेश्वरः .....	१५९-१६०	१४७
विशिष्टराजप्रशंसा .....	१४७-१६०	१-१५१	चोलेन्द्र .....	१६०	१४८
दशरथः .....	१४७-१४८	१-३	बाङ्गालक्षोणिपालः ..	१६०	१४९
जनकः .....	१४८	४	बङ्गालिदास .....	१६०	१५०
रामचन्द्रः .....	१४८-१५२	५-४३	मालवाखण्डलः ...	१६०	१५१
कृष्णः .....	१५२	४४-४५	गजप्रशंसा .....	१६०	१-४
विक्रमार्क ! .....	१५२	४६-४८	तुरगप्रशंसा .....	१६०-१६१	१-७
भोज .....	१५२-१५४	४९-७३	खङ्गप्रशंसा .....	१६१-१६२	१-१०
पृथ्वीराज .....	१५४	७४	राजयात्रावर्णनम् ... .	१६२-१६३	१-१६
वीरराट्.. .. .	१५४	७५	रणसामग्री .....	१६३-१६४	१-५
विग्रहराज .....	१५४	७६	रणवर्णनम् .....	१६४-१६६	१-४९
हम्मीर .....	१५४	७७-७८	अरिपलायनम् .....	१६६-१६८	१-३४
अनङ्गभीम.....	१५४	७९	प्रतापवर्णनम् .. . . .	१६९-१७०	१-१५
जगद्देव ... .. .	१५४	८०	कीर्तिवर्णनम् .....	१७०-१७५	१-६७
श्रीकर्ण .....	१५४-१५५	८१-८२	कीर्तिप्रतापौ .. . . .	१७५	१-७
पाण्ड्य .....	१५५	८३-८५	राज्याधिकारगर्हणम् ...	१७५-१७६	१-५
गृसिंह .... . . .	१५५-१५६	८६-१००	राजसेवक .....	१७६	१-१०
वीरवरः .....	१५६	१०१	सेवकनिन्दा .....	१७६-१७७	१-१८
वीरभानुः .. . . .	१५६	१०२	रथवेगवर्णनम् .....	१७७-१७८	१-६
वीरसिंह .. . . .	१५६	१०३-१०४	समुद्रवर्णनम् . . . . .	१७८	१-४
रूपनारायण .....	१५६	१०५	पर्वतवर्णनम् ... . . .	१७८	१-४
रामजाम .....	१५६	१०६	वनश्रीवर्णनम् . . . . .	१७८-१७९	१-६
श्रीवीर .. . . . .	१५६-१५७	१०७-१२०	मृगयावर्णनम् .. . . .	१७९-१८०	१-८
बल्लाल .. . . . .	१५७-१५८	१२१	मृगयानिवृत्ति .. . . .	१८०	१
मणिपाल .. . . .	१५८	१२२	ऋष्याश्रमवर्णनम् .....	१८०-१८१	१-१२
मुकुन्ददेवः .....	१५८	१२३	राजनीति..... . . . .	१८१-१९६	१-३६५
रुद्र .....	१५८	१२४-१२६	राजा .....	१८१	१-१२
भार्गव .. . . . .	१५८	१२७	सभासद .....	१८१	१३-१४
भीम .. . . . .	१५८	१२८	पुरोहित .....	१८१	१५
मानसिंह . . . . .	१५८	१२९	धर्माध्यक्ष .....	१८१-१८२	१६
मल्लशाह ... . . .	१५८	१३०-१३३	वैद्य . . . . .	१८२	१७
निजामशाह . . . . .	१५८-१५९	१३३-१३८	मन्त्री . . . . .	१८२	१८-२९
राजवहादुर' .. . .	१५९	१३९	सेनापति .....	१८२	३०-३१
नाना .. . . . .	१५९	१४०	गजा .. . . . .	१८२-१८३	३२-४५
अकबर' .. . . . .	१५९	१४१	तुरगा ... . . . .	१८३	४६-५१
शाहलालदीन्द्र' .. .	१५९	१४२	खङ्ग .. . . . .	१८३	५२
सिन्धुराधीश्वर .....	१५९	१४३	सैन्यम् . . . . .	१८३	५३-५५
दिल्लीन्द्रचूडामणि ...	१५९	१४४	दुर्गा ... . . . .	१८३-१८४	५६-६१
पारसीकक्षितीश .....	१५९	१४५	दूत .....	१८४	६२-६५



विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
भाण्डागारी.....	१८४	६६	शस्त्रधारणम् .....	१८५	९८
लेखकः ....	१८४	६७	छत्रधारणम् .....	१८५	९९
प्रतीहारी .....	१८४	६८	चामरम् .....	१८५	१००
सूपकारः .....	१८४	६९	सिंहासनम् .....	१८५	१००
चाराः .....	१८४	७०	मालाधारणम् .....	१८५	१०१
अन्त पुरवर्गा. ....	१८४	७१	चन्दनलेप .. .....	१८५	१०१
त्रिय. ....	१८४	७२-७३	मृगया .....	१८५	१०२
महिषी .....	१८४	७४	कटकप्रयाणम् .....	१८५	१०३
भृत्याः .....	१८४-१८५	७५-९५	नीतिः ... .....	१८५-१९६	१०४-३६५
ज्ञानम् .....	१८५	९६	सामान्यनीति. ....	१९६-२३४	१-८७०
ताम्रवृलम् .....	१८५	९७			

प्रकरणम् ४- चित्रप्रकरणम् ।

समस्याख्यानम्.....	२३५-२४०	१-७०	अन्तरालापा .....	२६०-२६३	१-४५
प्रहेलिका .....	२४०-२४२	१-३८	वहिरालापा ... ..	२६३-२७५	१-१२४
अपद्भुतय .....	२४३	१-१५	प्रश्नोत्तराणि . ...	२७५	१-९
कूटानि .....	२४३-२५५	१-१०५	चित्रम् .. . . . .	२७६-२७७	१-१२
क्रियागुप्तादय. ....	२५५-२५८	१-५३	भाषाचित्रम् .....	२७७-२७८	१-३
क्रियागुप्तम्.....	२५५-२५६	१-१७	जातिः . ... .....	२७८-२८०	१-३४
कर्तृगुप्तम् .. .....	२५६	१८-२५	मयूर. .. .. . . .	२७८	१
कर्मगुप्तम् .....	२५६-२५७	२६-२८	पारोवतः .. .. . .	२७८	२
करणगुप्तम् .....	२५७	२९-३०	वक् . . . . .	२७८	३-४
सप्रदानगुप्तम् .. . . .	२५७	३१-३२	कुक्कुट . . . . .	२७८	५-६
अपादानगुप्तम् .....	२५७	३३-३४	सर्प .. .. . . .	२७८	७
सवन्धगुप्तम्.....	२५७	३५-३७	वाला . . . . .	२७८	८-१०
अधिकरणगुप्तम् .. . .	२५७	३८-३९	शूर . . . . .	२७८	११
आमन्त्रितगुप्तम् .....	२५७	४०-४३	पथिक .. .. . . .	२७८-२७९	१२-१४
कर्तृक्रियागुप्तम् .. . .	२५७	४४	कलमकण्ठनीगीतय	२७९	१५
कर्तृकर्मक्रियागुप्तम् ..	२५७-२५८	४५-४६	हय .. .. . . .	२७९	१६-१९
सधिगुप्तम् .....	२५८	४७	रासभ . . . . .	२७९	२०
समासगुप्तम् .. . . . .	२५८	४८-४९	अज . . . . .	२७९	२१
लिङ्गगुप्तम् .. .. . . .	२५८	५०-५१	मेघ . . . . .	२७९	२२
मुञ्चचनगुप्तम् .. . . . .	२५८	५२	कुकलास . . . . .	२७९	२३
तिङ्चचनगुप्तम् . . . . .	२५८	५३	पुलिन्द. .. .. . .	२७९	२४
मात्राच्युतकादय .. . . . .	२५८-२५९	१-१४	सिंहः ... .. . . .	२७९-२८०	२५-२८
मात्राच्युतकम् . . . . .	२५८	१-२	करिण . . . . .	२८०	२९
त्रिन्दुच्युतकम् .....	२५८-२५९	३-४	भल्ल . . . . .	२८०	३०
विसर्गच्युतकम् .....	२५९	५-६	कपि .. .. . . .	२८०	३१
अक्षरच्युतकम् .....	२५९	७-८	महोक्षा .. .. . . .	२८०	३२
स्थानच्युतकम् . . . . .	२५९	९-१०	धेनु .. .. . . .	२८०	३३
व्यञ्जनच्युतकम् .. . . .	२५९	११-१२	चातक .....	२८०	३४
च्युतदसाक्षरम्.....	२५९	१३-१४			

प्रकरणम् ५- अन्योक्तिप्रकरणम् ।

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
सूर्यान्योक्तय	२८१-२८२	१-१७	हंसः ..	२९८-३०१	३-३६
चन्द्रान्योक्तय	२८२-२८४	१-३४	मधुकर	३०१-३०४	३७-८७
मेघान्योक्तय	२८४-२८८	१-७६	कोकिल.	३०४-३०५	८८-११२
वाय्वन्योक्तय	२८९	१-११	चातकः ..	३०५-३०६	११३-१२९
पर्वतान्योक्तय	२८९-२९०	१	मयूर	३०६-३०७	१३०-१३९
हिमाचल	२८९	२-३	चक्रवाकः	३०७	१४०-१४१
मेरु	२८९-२९०	४	शुक	३०७-३०८	१४२-१६२
विन्ध्यः	२९०	५	काक	३०८-३१०	१६३-१८४
मलय	२९०	६	वक	३१०	१८५-१९२
मन्दर	२९०	७	खद्योत	३१०	१९३-१९६
मैनाक	२९०	८-९	स्थलचरान्योक्तय	३११-३२०	१-१४३
लोकालोक.	२९०	१०	सिंह	३११-३१३	१-५०
रोहण	२९०	११-१३	गज	३१३-३१६	५१-८५
( पर्वतदरी )	२९०	१४	मृग	३१६-३१७	८६-१०५
( गिरिनिर्झर )	२९०	१५-१६	करभ	३१७-३१८	१०६-११७
समुद्रान्योक्तय	२९०-२९५	१-३४	रासभ	३१८	११८
क्षीरसागर	२९३	३५-३६	वृषभ	३१८-३१९	११९-१२७
अगस्त्य	२९३	३७-३९	कपि	३१९	१२८-१२९
रत्नानि	२९३-२९४	४०-५३	वराहः	३१९	१३०-१३१
( वज्रमणि )	२९४	५४	( आदिवराह )	३१९	१३२
( कौस्तुभमणिः )	२९४	५५	श्वा	३१९	१३३
( सोमकान्तसूर्यकान्तौ )	२९४	५६	वृश्चिक	३१९	१३४
( चन्द्रकान्त. )	२९४	५७	भेक	३१९	१३५-१३६
( स्फटिक )	२९४	५८	जम्बुक	३१९	१३७
( मरकत )	२९४	५९-६१	सर्प	३१९	१३८-१४०
( माणिक्यम् )	२९४	६२	( शेष )	३१९-३२०	१४१-१४३
काच	२९४	६३	जलचरान्योक्तय	३२०	१-३
शङ्ख	२९४-२९५	६४-७०	राघवमत्स्यः	३२०	१
( पाञ्चजन्य )	२९५	७१-७२	कूर्म	३२०	२-३
नद्यन्योक्तय	२९५	१-६	वृक्षान्योक्तय	३२१-३३३	१-२६
गङ्गा	२९५	७	कल्पद्रुम	३२२	२७-३०
शोण	२९५	८	पारिजात	३२२	३१
तडागान्योक्तय	२९६-२९७	१-१७	चन्दन	३२२-३२३	३२-५०
कूपान्योक्तय	२९७	१-१०	अगुरु	३२३	५१-५२
मरुस्थलान्योक्तय	२९७-२९८	१-६	चम्पकः	३२३-३२४	५३-५७
दावानलान्योक्तयः	२९८	१-६	वकुल	३२४	५८-५९
वाडवानल	२९८	७	अशोक	३२४	६०-६३
व्योमचरान्योक्तय	२९८-३१०	१-१९६	मालती	३२४	६४-७०
गरुड.	२९८	१-२	मल्लिका	३२४	७१

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
केतकी .....	३२४-३२५	७२-७४	इन्द्र .....	३३३	८
पाटला ... ..	३२५	७५	स्मर .....	३३३-३३४	९
सहकारः . . . . .	३२५-३२७	७६-१०४	आकाशम् .....	३३४	१०
पनस' .. . . . . .	३२७	१०५	पृथ्वी .....	३३४	११
कदली .....	३२७	१०६	जलम् .....	३३४	१२-१३
द्राक्षा ... ..	३२७	१०७-१०८	मृगतृष्णिका .....	३३४	१४
दाडिम . . . . .	३२७	१०९-११०	सुवर्णम् .....	३३४	१५
नालिकेर .. . . . .	३२७	१११	मौक्तिकम् .. . . . .	३३४	१६-१७
ताल .. . . . . .	३२७	११२-११३	सुवर्णकार .....	३३४	१८
भूर्ज .....	३२७	११४-११५	हार .. . . . . .	३३४	१९-२०
अश्वत्थ' .. . . . .	३२७	११६	कुण्डलम् .....	३३४	२१
न्यग्रोध .....	३२७	११७-११८	नासाभूषणम् .....	३३४	२२
मधूक .. . . . . .	३२७-३२८	११९-१२०	वीणादण्ड .....	३३४	२३
शाल्मलि .. . . . .	३२८	१२१-१२४	कुविन्द .....	३३४-३३५	२४
निम्ब .. . . . . .	३२८	१२५-१२९	कस्तूरिका .....	३३५	२५-२९
वन्जुल .. . . . . .	३२८	१३०-१३२	दीप .. . . . . .	३३५	३०-३३
खदिर .....	३२८-३२९	१३३-१३४	तुला .....	३३५	३४-३५
किशुक .. . . . . .	३२९	१३५-१३६	कुम्भ .. . . . . .	३३५	३६-३७
शाखोट .. . . . . .	३२९	१३७-१३८	कलश .. . . . . .	३३५	३८
पीलु .. . . . . .	३२९	१३९	मुरली .. . . . . .	३३५	३९-४०
करीर .. . . . . .	३२९	१४०-१४१	लाङ्गलिक .....	३३५-३३६	४१
विल्व .. . . . . .	३२९	१४२	कर्णधार .. . . . .	३३६	४२
शाल .. . . . . .	३२९	१४३	शैलूष .. . . . . .	३३६	४३
कुटज .. . . . . .	३२९	१४४	कुशीलवा .. . . . .	३३६	४४
पलाशः .. . . . . .	३२९	१४५	तैलिक .. . . . . .	३३६	४५
इक्षु .. . . . . .	३२९-३३०	१४६-१४८	वाला .. . . . . .	३३६	४६
लवङ्ग .. . . . . .	३३०	१४९	पान्थ .. . . . . .	३३६	४७
कार्पास .. . . . .	३३०	१५०-१५२	दुग्धम् .. . . . . .	३३६	४८
शण .. . . . . .	३३०	१५३	वह्निशदण्डा .....	३३६	४९
कण्टकारिका .....	३३०	१५४	पञ्जरावक .. . . . .	३३६	५०
घत्तूरः .....	३३०	१५५-१५८	व्याध .. . . . . .	३३६	५१-५२
पलाण्डु' .....	३३०	१५९	शर .. . . . . .	३३६	५३
तृणानि .....	३३०	१६०-१६१	लम्पाक .. . . . . .	३३६	५४
कलमा .. . . . . .	३३०-३३१	१६२-१६३	विषमन्त्री .. . . . .	३३६	५५
ताम्बूलम् .....	३३१	१६४-१६५	कण्टक .. . . . . .	३३६-३३७	५६
तुम्बी .....	३३१	१६६	कालकूटम् .....	३३७	५७
वशः .. . . . . .	३३१	१६७	जिज्ञा .. . . . . .	३३७	५८
कुन्दम् .. . . . . .	३३१	१६८-१६९	मालाकार .....	३३७	५९
कमलानि .. . . . .	३३१-३३३	१७०-२००	नन्दनवनम् .. . . . .	३३७	६०
सतीर्णान्योक्तय .....	३३३-३३८	१-७५	वसन्त .. . . . . .	३३७	६१
शिव .. . . . . .	३३३	१-४	खल .. . . . . .	३३७	६२
पद्मशुगम .....	३३३	५	मुसल .. . . . . .	३३७	६३
रामचन्द्रः .. . . . .	३३३	६	सकीर्णा .....	३३७-३३८	६४-७५
सीता .. . . . . .	३३३	७			

प्रकरणम् ६-नवरसप्रकरणम् ।

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
मनसिजप्रशसा .....	३३९-३४०	१-१९	जघनम् .....	३६३	३३१-३३४
स्त्रीप्रशसा .....	३४०-३४२	१-४४	मदनमन्दिरम्. . .	३६३	३३५-३३६
बालावर्णनम् .....	३४२-३४४	१-३७	ऊरू .....	३६३-३६४	३३७-३४७
वय सधिवर्णनम् ..	३४४-३४७	१-५०	जङ्घे ..	३६४	३४८-३५१
तरुणीपृथगवयववर्णनम् ...	३४७-३६५	१-३७४	चरणौ .....	३६४	३५२-३६४
केशपाश' .....	३४७-३४९	१-२४	गुल्फौ .....	३६४	३६५
( अभ्यङ्गारम्भ' ) ...	३४९	२५-२९	पादाङ्गुल्य ..	३६४	३६६
( सीमन्तरचनम् ) ...	३४९	३०-३५	नखा ..	३६४-३६५	३६७-३६९
( तिलक ) . . .	३४९-३५०	३६-४४	( गमनम् ) ...	३६५	३७०-३७२
भ्रुवौ ..	३५०	४५-५२	( कान्तिः ) . . .	३६५	३७३-३७४
नेत्रे .....	३५०-३५१	५३-८५	समग्रस्त्रीस्वरूपवर्णनम् ...	३६५-३६९	१-६६
( कटाक्ष ) .....	३५१-३५२	८६-१००	नायकदर्शनम् ...	३६९	१-४
नासा . . .	३५२	१०१-१०४	नायिकादर्शनम् .	३६९-३७१	१-२३
( नासाभूषणम् ) ;	३५२	१०५-१०८	वियोगिनोऽवस्थावर्णनम्	३७१	१-६
कर्णौ .....	३५२-३५३	१०९-११६	वियोगिन्या अवस्थाव-		
( कर्णभूषणम् ) ..	३५३	११७-११८	र्णनम् ..	३७१-३७४	१-४६
कपोली. ....	३५३	११९-१२०	वियोगिनो विप्रलापा .	३७४-३७९	१-७३
अधर ..	३५३-३५४	१२१-१३७	मदन प्रति उक्तय ...	३७९	७४-८४
दन्ता ...	३५४	१३८-१४१	चन्द्र प्रति उक्तय' ..	३७९-३८०	८५-८७
चिबुक. ....	३५४	१४२	पवन प्रति उक्तय	३८०	८८-८९
मुखम् ..	३५४-३५६	१४३-१८१	मेघ प्रति उक्तय .	३८०	९०-९१
( स्मितम् ) .....	३५६	१८२-१८५	अशोक प्रति उक्तय	३८०	९२
कण्ठ .....	३५६-३५७	१८६-१९१	वियोगिन्या विप्रलापा	३८०-३८२	१-३०
( वाणी ) .....	३५७	१९२-१९७	मदन प्रति उक्ति ...	३८२	३१-३२
बाहू .....	३५७	१९८-२०३	चन्द्र प्रति उक्तय .	३८२	३३-३४
करौ ...	३५७	२०४-२०८	रोहिणी प्रति उक्ति'	३८२	३५
( कङ्कणम् ) ...	३५७-३५८	२०९-२१५	नायिका प्रति सखीवचनम्	३८२-३८४	१-२२
( हस्तरेखा ) ...	३५८	२१६	नायक प्रति दूतीप्रेषणम्	३८४	१-७
अङ्गुल्य .....	३५८	२१७-२१८	नायकस्याग्ने दूत्युक्तय	३८४-३८८	१-६१
( मुद्रिका ) , .....	३५८	२१९	नायक प्रति नायिकासदेश	३८८-३८९	१-२
स्तनौ . . .	३५८-३६०	२२०-२६४	नायिकां प्रति नायकसदेश	३८९-३९०	१-२८
( कञ्चुकी ) . . .	३६०	२६५	दूतीं प्रति नायिकाप्रश्ना	३९१	१-३
( हार ) ...	३६०	२६६-२७४	दूत्युपहासप्रश्ना'	३९१	१-१०
मध्यदेश. ....	३६०-३६१	२७५-२७९	नायिका प्रति नायकाव-		
नाभि ...	३६१	२८०-२८३	स्थाकथनम् .	३९१-२	१-३
वलित्रयम् .....	३६१	२८४-२९४	नायिकां प्रति दूत्युपदेश	३९२	१-२
रोमावलि ....	३६१-३६२	२९५-३१८	सूर्यास्तमनसमयवर्णनम्	३९२-३९४	१-४२
पृष्ठभाग , .....	३६२	३१९	चक्रवाकावस्थारख्यानम् .	३९४-३९५	१-८
नितम्बः .....	३६२-३६३	३२०-३२८	रजनिवर्णनम् .....	३९५	१-७
( काञ्ची ) .....	३६३	३२९-३३०	तमोवर्णनम् .....	३९६-३९७	१-२२

विषयाः ।	पृष्ठानि ।	श्लोकाः ।	विषयाः ।	पृष्ठानि ।	श्लोकाः ।
अभिसाङ्गि कानचारकथनम् ..	३९७-३९८	१-१९	मध्यमात्रक्रीडा .....	४२६	१-५
नक्षत्रोदयवर्णनम् .....	३९८	१-२	प्रभातवर्णनम् .....	४२७-४३०	१-५३
चन्द्रोदयवर्णनम् .. ..	३९८-४०३	१-८१	प्रभातवायुवर्णनम् .. .	४३०-४३२	१-३१
ज्योत्स्नावर्णनम् .....	४०३-४	८२-९५	सूर्योदयवर्णनम् ... ..	४३२-४३३	१-१६
सकलद्वन्द्ववर्णनम् .. .	४०४-४०६	९६-१२३	संभोगाविष्करणम् .. .	४३३-४३४	१-१७
नायकागमनवर्णनम् .	४०६	१-३	प्रियप्रस्थानावस्थाकथनम्	४३४-४३५	१-१६
नायकातिथ्यवर्णनम् ... ..	४०६	१-३	सखीं प्रति नायिकावाक्यम्	४३५-४३६	१-२
नायकस्य नायिका प्रश्न	४०६	१-२	नायक प्रति नायिकोक्तय	४३६	१-६
प्रणयकलहे नायिकानुनय . .	४०६-४१०	१-५८	नायक प्रति सखीवाक्यम्	४३६	१-४
सख्यनुनय ... ..	४१०-४११	१-१५	सखाय प्रति नायकोक्ति	४३७	१
कलहान्तरिताप्रलापाख्यानम्	४११-४१२	१-१३	नायिका प्रति सखीवाक्यम्	४३७	१
नायकानुनय .....	४१२	१-५	देशान्तरोपगतो नायक	४३७	१-३
नायकयोरुक्तिप्रत्युक्तय. ..	४१२-४१३	१-११	स्त्रीस्वभावनिन्दा .....	४३७-४४०	१-६०
नायकशिक्षा .....	४१३-४१४	१-६	सतीवर्णनम् .. ..	४४०-४४१	१-२७
नायिकाप्रसाद .....	४१४	१-३	असतीचरितम् .....	४४१-४४५	१-६१
परस्परप्रसाद .....	४१४-४१५	१-१६	पान्थसकेत .. ..	४४५-४४६	६२-७६
प्रियचाटुक्तय .....	४१५-१८	१-५०	वेश्यागर्हणम् ... ..	४४६-४४७	१-११
पानगोष्ठीवर्णनम् .. ..	४१८	१-७	अष्टनायिका. ....	४४७-४५०	१-५३
द्यूतक्रीडावर्णनम् . . .	४१९	१-४	स्वाधीनपतिका ..	४४७	१-२
सुरतप्रशसा .....	४१९	१-७	खण्डिता .....	४४७	३-७
नववयूसगमे सखीवाक्यम्	४१९-४२०	१-३	अभिसारिका ... ..	४४७-४४८	८-२०
नववधूमगम .. ..	४२०-४२१	१-१७	कलहान्तरिता ... .	४४८-४४९	२०-३५
सुरतत्रैलिकयगम् .....	४२१-४२३	१-२९	विप्रलब्धा .....	४४९-४५०	३६-४२
विपरीतरत्नक्रिया ... ..	४२३-४२४	१-१८	प्रोषितभर्तृका ... ..	४५०	४३-४६
सुरतनिवृत्ति . ....	४२४-४२६	१-२६	वासकसज्जा ..	४५०	४७-५०
चन्द्रास्तसमयवर्णनम् .....	४२६	१-८	उत्का . . . . .	४५०	५१-५३

# सुभाषितरत्नभाण्डागारम् ।

## प्रकरणम् १ ।

### परब्रह्म ।

अथ स्वस्थाय देवाय नित्याय हतर्पाप्मने । त्यक्तकर्मविभागाय चैतन्यज्योतिषे नमः ॥ १ ॥  
दिक्कालाद्यनवच्छिन्नानन्तचिन्मात्रमूर्तये । स्वानुभूत्येकमनाय नमः शान्ताय तेजसे ॥ २ ॥  
मध्याह्नार्कमरीचिकैस्विव पयःपुरो यदज्ञानतः खं वायुर्ज्वलनो जलं क्षितिरिति त्रैलोक्य-  
मुन्मीलति । यत्तत्त्वं विदुषां निमीलति पुनः स्वर्गभोगिभोगोपमं सान्द्रानन्दमुपास्महे तदमलं  
स्वात्मविबोधं महः ॥ ३ ॥ यस्माद्विश्वमुदेति यत्र रमते यस्मिन्पुनर्लीयते भासा यस्य जग-  
द्विभाति सहजानन्दोज्ज्वलं यन्महः । शान्तं शाश्वतमक्रियं यमर्पुनर्भावाय भूतेश्वरं द्वैतध्वा-  
न्तमपास्य यान्ति कृतिनः प्रस्तौमि तं पूरुषम् ॥ ४ ॥ यः सृष्टिस्थितिसंहृतीर्वितनुते  
ब्रह्मादिमूर्तित्रिकैर्यस्याधीनतया स्थितानि सदसत्कर्माण्यपि प्राणिनाम् । नित्येच्छाकृति-  
बुद्धिमानथ परो जीवात्परात्मा स्वयं सोऽयं वो विदधातु पूर्णमचिराच्चेतोगतं यद्भवेत् ॥ ५ ॥  
शक्यं यन्न विशेषतो निगादितुं प्रेम्णैव यच्चिन्तितं मृद्भङ्गीवदनेन्दुमण्डलमिव स्वान्ते विधत्ते  
भुदम् । यन्मुग्धानयनान्तचेष्टितमिवार्धैक्षेऽपि नो लक्षितं तत्तेजो विनयादर्मन्दहृदयानन्दा-  
य वन्दामहे ॥ ६ ॥ विश्वेशो वः स पायात्त्रिगुणसंचिवतां योऽवलम्ब्यानुर्वारं विश्वं द्रीची-  
नसृष्टिस्थितिविलयमजः स्वेच्छया निर्मिमीते । यस्यैर्यन्तामतीत्य प्रभवति महिमा कोऽपि  
लोकैर्व्यतीतस्त्यक्तो यश्चक्षुराद्यैरपि निपुणतमैर्वीक्षणादिक्रियासु ॥ ७ ॥

१ नाशितकिल्बिषाय २ विधि ३. अविषयीकृता ४ प्रमाणम् ५ आकाशे दृश्यमानगलज्जलाय-  
मानरश्मिसमूह मृगतृष्णेति यावत् ६. ब्रह्मभिन्नतया तत्त्वेन भ्रमविषयीभवति ७ खवाय्वादिरूपतद्भिन्न-  
त्वेन भ्रमाविषयीभवति ८ भ्रमेण गृहीतो मालाया सर्पकाय इव ९. निविडानन्दस्वरूपम् १० ब्रह्मात्मक-  
ज्ञानस्वरूपम् ११ तेजः १२ निश्चलम् १३ पुनरुत्पत्त्यभावाय १४ आनन्दम् १५ समीपस्थेऽपि.  
१६ बहु १७. सत्त्वरजस्तम सहायताम् १८. वारवारम्. १९. चराचरनिष्ठम् २०. सीमाम् २१. सकल-  
लोकातीत

गणेशः ।

वन्दे वन्दारुमन्दारमिन्दुभूषणनन्दनम् । अमन्दानन्दसंदोहवेन्दुरं सिन्धुराननम् ॥ १ ॥  
 आलम्बे जगदालम्बे हेरम्बचरणाम्बुजे । शुष्यन्ति यद्रजःस्पर्शात्सद्यः प्रत्यूह्वार्धयः ॥ २ ॥  
 गजाननाय महसे प्रत्यूहतिमिरच्छिदे । अपारकरुणापूरतरङ्गितदृशे नमः ॥ ३ ॥ नमस्तस्मै  
 गणेशाय यत्कण्ठः पुष्करायते । मदाभोगधनध्वानो नीलकण्ठस्य ताण्डवे ॥ ४ ॥ अर्गजा-  
 ननपद्मार्कं गजाननमहर्निशम् । अनेकैदं तं भक्तानामेकैदन्तमुपास्महे ॥ ५ ॥ चलत्कर्णानिलो-  
 द्भूतसिन्दूरारुणिताम्बरः । जयत्यकाले विमृजन्संध्यामिव गजाननः ॥ ६ ॥ एकदन्तद्युति-  
 सितः शंभोः सूनुः श्रियेऽस्तु वः । विद्याकन्द इवोद्भिन्ननवाङ्कुरमनोहरः ॥ ७ ॥ अविर-  
 लविगलन्मदजलकपोलपालीनिलीनमधुपकुलः । उद्भिन्ननवशमश्रुश्रेणिरिव द्विपमुखो जय-  
 ति ॥ ८ ॥ एकरद द्वैर्मातुर निस्त्रिगुण चतुर्भुजापि पञ्चैकर । जय षण्मुखनुत सप्तच्छदग-  
 न्धिमर्दाष्टैतनुतनय ॥ ९ ॥ मङ्गलकलशद्वयमयकुम्भमदम्भेन भजत गजवदनम् । यद्दानतो-  
 यतरलैस्तिलतुलनालम्बि रोल्लस्यैः ॥ १० ॥ शिवयोः सुधाहरिद्रादीप्तिमतोः सारभृज्जगत्पि-  
 त्तोः । त्रिभुवनविघ्नध्वंसी करिकर्ष्यः कश्चिदरुणिमा जयति ॥ ११ ॥ युगपत्स्वगण्डचुम्बन-  
 लोलौ<sup>१०</sup> पितरौ निरीक्ष्य हेरम्बः । तन्मुखमेलनकुतुकी स्वाननमपनीय परिहसन्पायात् ॥ १२ ॥  
 अर्न्तरायतिमिरोपशान्तये शान्तपावनमचिन्त्यवैभवम् । तं नरं वपुषि कुञ्जरं मुखे मन्महे कि-  
 मपि तुन्दिलं महः ॥ १३ ॥ अशेषविघ्नप्रतिषेधदक्षमन्त्राक्षतानामिव दिड्ढुखेषु । विक्षेपलीला  
 करशीकराणां करोतु वः प्रीतिमिमाननस्य ॥ १४ ॥ दन्ताग्रनिर्भिन्नहिमाचलोर्वीरन्द्रोत्थिते  
 हीरमणिप्रभौघे । नागाननस्तर्भधिया कपोलौ घर्षन्पितृभ्यां हसितः पुनातु ॥ १५ ॥ दन्तां-  
 श्चलेन धरणीतलमुन्नमस्य पातालकेलिषु धृतादिवराहलीलम् । उल्लाघैर्नोत्फणफणाघरगीय-  
 मानक्रीडैर्वदानमिभराजमुखं नमामः ॥ १६ ॥ आनन्दमात्रमकरन्दमनन्तगन्धं योगीन्द्रसु-  
 स्थिरमिलिन्दमपास्तबन्धम् । वेदान्तसूर्यकिरणैकविकासशील हेरम्बपादशरदम्बुजमानतो-  
 ऽस्मि ॥ १७ ॥ गण्डस्थलीगलदमन्दमदप्रवाहमाद्यद्विरेफमधुरस्वरदत्तकर्णः । हर्षादिवालसानि-  
 मीलितनेत्रयुग्मो विघ्नच्छिदे भवतु भूतपतिर्गणेशः ॥ १८ ॥ लक्ष्मी तनोतु सुतरामितरानपेक्ष-  
 मद्भिद्वयं निगमशाखिशिखाप्रवालम् । हैरम्बमम्बुरुहडम्बरचौर्यनिघ्न<sup>२३</sup> विघ्नाद्रिभेदशतैर्धारधु-  
 रंधरं नः ॥ १९ ॥ विघ्नध्वान्तनिवारणैकतरणिर्विघ्नाटवीहर्वैवाङ्घ्रिव्यालकुलाभिमानगरुडो  
 विघ्नेभपञ्चाननः । विघ्नोत्तुङ्गगिरिप्रभेदनपविर्विघ्नाम्बुधौ वाडवो विघ्नाघौघघनप्रचण्डपवनो वि-

१ भक्तजनकपवृक्षम् २ सुन्दरम् ३ गजाननम् ४ जगदाधारभूते. ५ विघ्नसमुद्रा. ६ मृदङ्गव-  
 दाचरति ७ निमित्तश्चिन्ति ८ पार्वती. ९ मोक्षाद्यनेकवस्तुदातारम् १० गणेशम्. ११ पार्वतीगङ्गारूपमा-  
 तृद्वयप्रत्वात्पर्य १२ शुण्डामादाय पञ्चकरत्वमित्यर्थ १३ महादेव. १४ अमरै. १५ चूर्णम् १६ ह-  
 स्ततुल्य. १७ लुब्धौ १८ विघ्न १९ शुण्डा. २० दन्ताग्रेण २१ हर्षित. २२ कृतक्रीड २३ अ-  
 धीनम् २४ वज्रम् २५ अग्नि

श्वरः पातु वः ॥ २० ॥ उच्चैर्ब्रह्माण्डपिण्डद्वितयसहचरं कुम्भयुग्मं दधानः प्रेङ्खन्नागौरि-  
पक्षप्रतिर्भेटविकटश्रोत्रतालाभिरामः । देवः शंभोरपत्यं भुजगपतितनुस्पर्धिर्वाधिष्णुहस्तैस्त्रैलो-  
क्याश्चर्यमूर्तिः स जयति जगतामीश्वरः कुञ्जरास्यः ॥ २१ ॥ दौर्द्योतद्वन्तखण्डः सकलसुरग-  
णाडम्बरेषु प्रचण्डः सिन्दूराकीर्णगण्डः प्रकटितविलसच्चारुचान्द्रीयखण्डः । गण्डस्थानन्त-  
र्घण्डः स्मरहरतनयः कुण्डलीभूतशुण्डो विघ्नानां कालदण्डः स भवतु भवतां भूतये वक्रतु-  
ण्डः ॥ २२ ॥ विघ्नेशो वः स पायाद्विद्वतिषु जलधीन्पुष्कराग्रेण पीत्वा तस्मिन्नुद्धृत्य हस्तं  
वमति तदखिलं दृश्यते व्योम्नि देवैः । काप्यम्भः कापि विष्णुः कचन कमलभूः कार्प्यनन्तः  
कच श्रीः कार्प्यौर्वः कापि शैलाः कचन मणिगणाः कापि नक्रादिसत्त्वाः ॥ २३ ॥ उच्चैरुत्ता-  
लगण्डस्थलवहुलगलद्धानपानप्रमत्तस्फीर्तालिर्ब्रातगीतिश्रुतिविधृतिकलोन्मीलितार्धाक्षिपक्ष्मा ।  
भक्तप्रत्युहृष्टवीरुर्हेनिवहसमुन्मूलनोच्चैरुदञ्चल्लुण्डादण्डाग्र उग्रार्भक इभवदनो वः स पाया-  
दपायात् ॥ २४ ॥ कल्याणं वो विधत्तां कर्कटमर्द्धुनीलोलकलोलमालाखेललोलम्बकोला-  
हलमुखरितदिकचक्रवालान्तरालम् । प्रेतं वेतण्डरत्नं सततपरिचलत्कर्णतालप्ररोहद्वाताङ्कुरा-  
जिहीर्षादरविचूतफणार्शुङ्गभूषाभुजंगम् ॥ २५ ॥ यः सिन्धौ फेनराशिर्भुवि कुमुदवनं व्योम्नि  
नक्षत्रलक्ष्मीरब्धौ मुक्तासमूहस्तरुषु सुमनसो मानसे हंससंघः । श्रीकण्ठे भूतिलेशः शिख-  
रिषु मणयो दिक्षु नीर्हारपानः पाण्डुः शुण्डाग्रजन्मा जयति गणपतेः शीकराणां विलासः  
॥ २६ ॥ सानन्दं नन्दिहस्ताहतमुरंजरवाहूतकौमारवर्हित्रोसान्नासाग्रन्ध्रं विशति फणिपती  
भोर्गैसंकोचमाजि । गण्डोडीनालमालामुखरितककुभस्ताण्डवे शूलपाणेर्वेनायक्यश्विरं वो वदन-  
विधुर्तयः पान्तु चीत्कारवत्यः ॥ २७ ॥

### सरस्वती ।

धातुश्रतुर्मुखीकण्ठशृङ्गाटकविहारिणीम् । नित्यं प्रगल्भवाचालामुपतस्थे सरस्वतीम् ॥ १ ॥  
सूक्ष्माय शुचये तस्मै नमो वाक्तत्त्वतन्तवे । विचित्रो यस्य विन्यासो विदधाति जगत्पटम्  
॥ २ ॥ तद्विव्यमव्ययं धाम सारस्वतमुपास्महे । यत्प्रसादात्प्रलीयन्ते मोहान्धतमसश्छटा  
॥ ३ ॥ पातु वो निकर्षत्रावा मतिहेम्नः सरस्वती । प्राज्ञैर्तेरपरिच्छेदं वचसैव करोति या ॥ ४ ॥  
शारदा शारदाम्भोजवदना वदनाम्बुजे । सर्वदा सर्वदास्माकं संनिधिं सन्निधिं क्रियात् ॥ ५ ॥  
करवदरसदृशमखिलं भुवनतलं यत्प्रसादतः कवयः । पश्यन्ति सूक्ष्ममर्त्यैः सा जयति सर-

१. तुल्यम्. २. आधुन्वन् ३. गरुड. ४. प्रतिस्पर्धि. ५. शुण्डादण्डः ६. भ्रमर. ७. शुण्डाग्रेण  
८. शेष. ९. वाह्व १०. बहु ११. भ्रमरसमुदाय. १२. पर्वत. १३. गण्डस्थल. १४. मदोदकसरित्  
१५. पुरातनम् १६. गजश्रेष्ठ. १७. ईपत् १८. अग्रभाग. १९. हिमम् २०. मृदङ्ग. २१. मयूर  
२२. भयात् २३. फणा २४. चालनम् २५. चतुष्पथम् २६. समूह. २७. स्वर्णादिपरीक्षणशिला.  
२८. अज्ञानम् २९. सर्वदात्री ३०. उत्तमनिधिम्. ३१. कुशाग्रबुद्धय



स्वती देवी ॥ ६ ॥ शरणं करवाणि शर्मदं ते चरणं वाणि चराचरोपजीव्यम् । करुणामसृणैः  
 कटाक्षपातैः कुरु मामम्ब कृतार्थसार्थवाहम् ॥ ७ ॥ आशासु राशीभवदङ्गवल्लीभासैव दासी-  
 कृतदुग्धसिन्धुम् । मन्दस्मितैर्निन्दितशारदेन्दुं वन्देऽरविन्दासनसुन्दरि त्वाम् ॥ ८ ॥ वचांसि  
 वाचस्पतिमत्सरेण साराणि लब्धु ग्रहमण्डलीव । मुक्ताक्षसूत्रत्वमुपैति यस्याः सा सप्रसादास्तु  
 सरस्वती वः ॥ ९ ॥ ज्योतिस्तमोहरमलोचनगोचरं तज्जिह्वादुरासदरसं मधुनः प्रवाहम् ।  
 दूरे त्वचः पुलकवन्धि परं प्रपद्ये सारस्वतं किमपि कामदुग्धं रहस्यम् ॥ १० ॥ तव करक-  
 मलस्थां स्फाटिकीमक्षमालां नखकिरणविभिन्नां दाडिमीबीजबुद्ध्या । प्रतिकैलमनुकर्षन्येन  
 कीरो निषिद्धः स भवतु मम भूत्यै वाणि ते मन्दहासः ॥ ११ ॥ तमोगणविनाशिनी सक-  
 लकालमुद्घोत्तिनी धरातलविहारिणी जँडसमाजविद्वेषिणी । कर्लानिधिसहायिनी लसदलो-  
 लसौदामिनी मदन्तरवलम्बिनी भवतु कापि कैदम्बिनी ॥ १२ ॥ या कुन्देन्दुतुपारहारध-  
 वला या शुभ्रवस्त्रावृता या वीणावरदण्डमण्डितकरा या श्वेतपद्मासना । या ब्रह्माच्युतशंकर-  
 प्रभृतिभिर्देवैः सदा वन्दिता सा मां पातु सरस्वती भगवती निःशेषजाड्यापहा ॥ १३ ॥

शिवः ।

नमस्तुङ्गशिरश्चन्द्रविम्बचामरचारवे । त्रैलोक्यनगरारम्भमूलस्तम्भाय शंभवे ॥ १ ॥  
 वामाङ्गीकृतवार्माङ्गि कुण्डलीकृतकुण्डलि । आविरस्तु पुरो वस्तु भूतिभूत्यम्बराम्बरम् ॥ २ ॥  
 निरुपादीनसंभारमभित्तावेव तन्वते । जगच्चित्रं नमस्तस्मै कर्लाश्लाव्याय शूलिने ॥ ३ ॥ पि-  
 नाकफणित्रालेन्दुभस्ममन्दाकिनीयुता । पवर्गरचिता मूर्तिरैपवर्गप्रदायिनी ॥ ४ ॥ स जयति  
 हिमकरलेखा चकास्ति यस्योमयोत्सुकान्निहिता । नयनप्रदीपकज्जलजिघृक्षया रजतशुक्ति-  
 रित्र ॥ ५ ॥ र्पाणिग्रहे पुलकित वपुरैशं भूतिभूपितं जयति । अङ्कुरित इव मनोभूर्यस्मिन्भ-  
 स्मावशेषोऽपि ॥ ६ ॥ मा वम संवृणु विषमिदमिति सातङ्गं पितामहेनोक्तः । प्रातर्जयति सल-  
 ज्जः कज्जलमलिनाधरः शंभुः ॥ ७ ॥ जयति प्रियापदान्ते गरलप्रैवेयकैः स्मरारातिः ।  
 विषैभिशिशिखे विशान्निव शरणं गलवद्धकरवालः ॥ ८ ॥ संध्यासलिलाञ्जलिमपि कङ्कणफ-  
 णिपीयमानमविजानन् । गौरीमुखार्पितमना विजयाहसितः शिवो जयति ॥ ९ ॥ प्रणयकुपि-  
 तप्रियापदलाक्षासध्यानुवन्धमधुरेन्दुः । तद्वलयकनकनिकपत्रावश्रीवः शिवो जयति ॥ १० ॥  
 जयति नटाकिञ्चैकं गङ्गामधु मुण्डवलयवीजमयम् । गलगरलपङ्कसंभवमम्भोरुहमाननं शंभोः

- १ छिन्धम् २. स्फाटिकमयीम् ३. जपमालाम् ४ मिश्राम्. ५. प्रतिक्षणम् ६. अज्ञानम्, (पक्षे)  
 अन्धकार ७ मन्त्रसूक्ति; (पक्षे) दन्तयोः मावर्ण्यात्) जलम्. ८ त्रिद्वज्जन, (पक्षे) चन्द्रः ९ मेघमाला,  
 १०. अर्च. ११ मर्षि. १२. दिगम्बरम् १३ उपकरणम्, (पक्षे) तुलिकाटिकम् १४ सपत्तिः, (पक्षे) स-  
 र्वः १५. नानाकारम्; (पक्षे) आलेख्यम् १६. चन्द्रकला, (पक्षे) आलेख्यक्रियाकौशलम्. १७ मोक्ष.  
 १८. पातये १९. भगम् २०. कष्टभृत् २१ मदनं. २२. आरम्भ. २३. केसर

॥ ११ ॥ प्रतिविम्बितगौरीमुखविलोकनोत्कम्पशिथिलकरगलितः । स्वेदभरपूर्यमाणः शंभोः  
 सलिलाञ्जलिर्जयति ॥ १२ ॥ आदाय चापमचलं कृत्वाहीनं गुणं विषमदृष्टिः । यश्चि-  
 त्रमच्युतशरो लक्ष्यमभाङ्गीन्नमस्तस्मै ॥ १३ ॥ उपहरणं विभवानां संहरणं सकलदुरितजा-  
 लस्य । उद्धरणं ससाराच्चरणं वः श्रेयसेऽस्तु विश्वपतेः ॥ १४ ॥ पार्श्वस्थपृथ्वीधरराजक-  
 न्याप्रकोपविस्फूर्जथुकातरस्य । नमोऽस्तु ते मातरिति प्रणामाः शिवस्य संध्याविषया जय-  
 न्ति ॥ १५ ॥ क्व तिष्ठतस्ते पितरौ ममेवेत्यर्पणयोक्ते परिहासपूर्वम् । क्व वा ममेव श्वशुरौ  
 तवेति तामीरयत्सस्मितमीश्वरोऽव्यात् ॥ १६ ॥ वक्त्राणि पञ्च कुचयोः प्रतिविम्बितानि दृष्ट्वा  
 दशाननसमागमनभ्रमेण । भूयोऽपि शैलपरिवृत्तिभयेन गाढमालिङ्गितो गिरिजया गिरिशः  
 पुनातु ॥ १७ ॥ पौलस्त्यपीनभुजसपदुदस्यमानकैलाससंभ्रमविलोलदृशः प्रियायाः । श्रेयांसि  
 वो दिशतु निद्रुतकोपचिह्नमालिङ्गनोत्पुलकमासितामिन्दुमौलेः ॥ १८ ॥ संध्यानतौ नरपुरं-  
 ध्रितनोः सरोषमुत्सारिते - गिरिजया निजपाणिपद्मे । उत्सर्पिकङ्कणफणीन्द्रफणार्पणेन  
 पूर्णाञ्जलिर्जयति बालमृगाङ्गमौलेः ॥ १९ ॥ रचयति सहसा यच्चित्रमेतत्प्रपञ्चं प्रशमयति च  
 तद्वत्केनचित्कौतुकेन । अविदितमपरैस्तच्चण्डमुण्डादिनानादनुजदलनदक्षं शर्वसर्वस्वमव्यातु  
 ॥ २० ॥ च्युतामिन्दोर्लेखां रतिकलहभ्रमं च वलयं समं वक्रीकृत्य प्रहसितमुखी शैलत-  
 नया । अवोचद्यं पश्येत्यवतु गिरिशः सा च गिरिजा स च क्रीडाचन्द्रो दशनकिरणैः पूरि-  
 ततनुः ॥ २१ ॥ अरुणनयनं सभ्रुभङ्गं द्रस्फुरिताधरं सुतनु शशिनः क्लिष्टां कान्तिं करोतु  
 तवाननम् । कृतमनुनयैः कोपोऽयं ते मनस्विनि वर्धतामिति गदितयाश्चिष्टो देव्या शिवाय  
 शिवोऽस्तु वः ॥ २२ ॥ प्रणयकुपितां दृष्ट्वा देवीं ससंभ्रमविस्मितस्त्रिभुवनगुरुर्भीत्या सद्यः  
 प्रणामपरोऽभवत् । नमितशिरसो गङ्गालोके तथा चरणाहतावतु भवतरुयक्षस्यैतद्विलक्षम-  
 वस्थितम् ॥ २३ ॥ कस्त्वं शूली मृगय भिषजं नीलकर्णः प्रियेऽहं केकामेकां कुरु पशुप-  
 तिनैव दृष्टे विषाणे । स्थाणुर्मुग्धे न वदति तरुर्जीवितेशः शिवाया गच्छारण्यं प्रतिवचनजडः  
 पातु वश्चन्द्रचूडः ॥ २४ ॥ वन्दे देवं जलंधिशरधि देवतासार्वभौमं र्थ्यासप्रष्टा भुवनवि-  
 दिता यस्य वार्होधिवाहाः । भूषोपेटी भुवनमर्ध्वरं पुष्करं पुष्पवाटी शाटीपार्लीः शतमखमु-  
 खाश्चन्दनद्रुमनोभूः ॥ २५ ॥ नमस्तुभ्यं देवासुरमुकुटमाणिक्यकिरणप्रणीलीसंभेदस्त्रापितचर-

१. त्रिलोचनो हिमाचल धनु, वासुकि ज्याम्, विष्णु शर च विधाय त्रिपुरासुरं जघानेति प्रकृतोऽर्थ-  
 चलनशून्य धनु, अहीनो धनुर्दण्डादन्यूनो गुण, विषमा लक्ष्यादन्यत्र निहिता दृष्टि, न च्युत शरो यस्य  
 तथाविधः, तथापि लक्ष्यभङ्ग इति विरोधाभासः २ दातारम् ३ वज्रनिर्घोष ४ त्रिशूली, (पक्षे) शूलरोग-  
 वान् ५ वैद्यम् ६ शिव; (पक्षे) मयूर ७ शृङ्गे ८ शिव, (पक्षे) छिन्नवृक्षप्रकाण्डम् ९ पार्वत्या;  
 (पक्षे) क्रोष्ट्या १० त्रिपुरसहारे शरीकृतस्य त्रिष्णोर्विश्रान्तिस्थानत्वात् ११ व्यासप्रमुखा. १२. वाहनानां  
 वेदानामित्यर्थं अधिवाहा वाहनाधिकृता १३ सर्पभूषणत्वादित्यर्थः १४ पातालम् १५ पुष्पस्थानी-  
 यचन्द्रोद्गमाधारत्वात् १६ दिग्म्वरत्वेन दिशामेव शाटीरूपत्वात् १७ उन्नादयो दिक्पाला इत्यर्थः  
 १८. चन्दनस्थानीयभस्मसंवाग्धित्वात् मदनभस्मना शिवेनाङ्गानामनुलेपनस्य प्रसिद्धे १९ ओघ.

णाय स्मरजिते । महाकल्पस्वाहाकृतभुवनचक्रोऽपि नयने निरोद्धुं भूयस्तत्प्रसरमिव कामं  
हुतवते ॥ २६ ॥ मौनादस्तमितैव चाटुभणितिः स्वस्तैकहस्ताद्गतं दूरेऽप्यञ्जलिवन्धनं प्रणमनं  
स्तवधार्धमूर्धः कुतः । इत्थं सघटितैकविग्रहतया व्यग्रो गिरिग्रामणीर्जायां जातरुषं जयत्य-  
नुनयन्देवस्त्रिलोकीगुरुः ॥ २७ ॥ यस्मिन्बुद्बुदसंकरा इव बहु ब्रह्माण्डखण्डाः क्वचिद्भा-  
न्ति कापि च शीकरा इव विरिञ्चाद्याः स्फुरन्ति भ्रमात् । चिद्रूपा लहरीव विश्वजननी शक्तिः  
क्वचिद्द्योतते स्वानन्दामृतनिर्भरं शिवमहापाथोनिधिं तं नुमः ॥ २८ ॥ कल्पान्ते शमित-  
त्रिविक्रममहाकर्णालवद्धस्फुरच्छेषस्यूतनृसिंहपाणिनखरप्रोत्क्षिप्तकोलामिषः । विश्वैकार्ण-  
वताविशेषमुदितौ तौ मत्स्यकूर्मावुभौ कर्षन्धीवरतां गतस्य तु सतां मोहे महाभैरवः  
॥ २९ ॥ भीतिर्नास्ति भुजंगपुंगवविषात्प्रीतिर्न चन्द्रामृतान्नाशौचं हि कपालदामलुलना-  
च्छौचं न गङ्गाजलात् । नोद्वेगश्चित्तिभस्मना न च सुखं गौरीस्तनालिङ्गनादात्मारामतया  
हिताहितसमः स्वस्थो हरः पातु वः ॥ ३० ॥ वेदान्तेषु यमाहुरेकपुरुषं व्याप्य स्थितं  
रोर्दसी यस्मिन्नीश्वर इत्यनन्यविषयः शब्दो यथार्थाक्षरः । अन्तर्यश्च मुमुक्षुभिर्नियमितप्राणा-  
दिभिर्मृग्यते स स्थाणुः स्थिरभक्तियोगसुलभो निःश्रेयसायास्तु वः ॥ ३१ ॥ आनन्दश्च्यु-  
ताः समाधिषु मुखे गौर्या विलासोल्लसाः संत्रान्ताः क्षणमुद्रताः क्षणमथ स्मेरा निजे वैकृते ।  
क्रूराः कृष्टशरासने मनसिजे दग्धे घृष्णाकूणितास्तत्कान्तारुदितेऽश्रुपूरतरलाः शंभोर्दृशः  
पान्तु वः ॥ ३२ ॥ स्वर्भानु. सुरवर्त्मनानुसरति ग्रासाभिलाषादसाविन्दोरिन्दुमुखि ग्रसेत कि-  
मुत भ्रान्त्या भवत्या मुखम् । इत्थं नाथगिरा नभोर्पितदृशो वक्त्रे भवान्या भृशं मानिन्याः  
कृतचुम्बनस्त्रिनयन. स्तादिष्टसिद्धयै सताम् ॥ ३३ ॥ विष्णोश्चागमनं निशम्य सहसा कृत्वा  
फणीन्द्रं गुणं कौपीनं परिधाय चर्म करिण. शंभुः पुरो धावति । दृष्ट्वा विष्णुरथं सकम्प-  
हृदयः सर्पोऽपतद्भूतले कृत्तिर्विस्त्रलिता ह्रियानतमुखो नग्नो हरः पातु वः ॥ ३४ ॥ मस्मा-  
न्धोरगफूत्कृतिस्फुटभवद्भालस्थवैश्वानरज्वालास्विन्नसुधांशुमण्डलगलत्पीयूषधारारसैः । संजी-  
वद्रजचर्मगर्जितभयभ्राम्यदृषाकर्षणव्यासक्तः सहसाद्रिजोपहसितो नग्नो हरः पातु वः ॥ ३५ ॥  
एकोऽन्ते द्विसमस्त्रिलोचन इति ख्यातश्चतुर्भिः स्तुतो वेदैः पञ्चमुखः पडाननपिता सप्तर्षि-  
भिर्वन्दितः । अष्टाङ्गो नवतुल्य आमरगणे वासो दशाशा दधत्स्वश्रैकादश सोऽवतान्न विजितो  
यो द्वादशात्मांशुभिः ॥ ३६ ॥ लीलाद्यूतजितां कलाधरकलां मौलौ दृढं कीलितां स्वीकर्तुं  
गैर्यमुन्नमय्य भुजयोर्विश्लेषयन्त्यास्तदा । पार्वत्याः कुचकुम्भपार्श्वयुगले सप्रेमदत्तेक्षणः काल-  
क्षेपणमिन्दुमोचनविधौ देवः स नो रक्षतु ॥ ३७ ॥ भूत्यालेपनभूषितः प्रविलसन्नेत्राग्निदी-  
पाङ्कुरः कण्ठे पन्नगपुष्पदाममुभगो गङ्गाजलैः पूरितः । ईषत्ताम्रजटाग्रपल्लवयुतो न्यस्तो जग-

१ कालद. २ आकुल ३ वामन. ४ अस्थिपङ्कुर. ५ वराह ६ द्यावापृथिव्यौ. ७. विकारे.  
८ द्यासकोचिता. ९ गद्गु. १० सूत्रम्. ११. गरुडम् १२ गजचर्म. १३. नन्दिनम्.

न्मण्डपे शंभुर्मङ्गलकुम्भतामुपगतो भूयात्सतां श्रेयसे ॥३८॥ मल्लीमाल्यधिया सुधाकरकलां  
 कण्ठश्रियं कज्जलभ्रान्त्या भालविलोचनानलशिखां सिन्दूरपूराशया । कैलासे प्रतिविम्बि-  
 तात्स्ववपुषो गृह्णन्हसन्त्या मुहुः पार्वत्या प्रतिकर्मकर्मणि चिरं मुग्धो हरः पातु वः ॥३९॥ दा-  
 स्येऽहं परिरम्भणानि कितव्यं द्यूते जितानित्वया धैर्यं धेहि यतः कृतः शतमहोरात्राणि तत्रावधिः ।  
 इत्युक्तः शिवया निशादिवसकृज्ज्योतिर्मयाक्षिद्वयद्रागुन्मेषनिमेषकोटिघटनाव्यग्रो हरः पातु  
 वः ॥ ४० ॥ मौलौ किं नु महेश मानिनि जलं किं वक्त्रमम्भोरुहं किं नीलालकवेणिका मधु-  
 करी किं भ्रूलता वीचिका । किं नेत्रे शफरी किमु स्तनयुगं प्रेङ्खद्रथौङ्गद्वयं साशङ्कामिति वञ्च-  
 यन्गिरिसुतां गङ्गाधरः पातु वः ॥ ४१ ॥ देव्याः प्राक्परिरम्भणे किल करौ द्वौ द्वौ पुन-  
 स्तत्करौ रोद्धुं तन्मुखमुन्मुखं रचयितुं द्वौ चाधरास्वादने । द्वौ नेत्रान्तपलालकोपनयने मोक्तुं  
 च नीवीं दृढां द्वावित्यं सफलीकृताखिलकरः पायात्स वः शंकरः ॥ ४२ ॥ न क्रोधः क्रि-  
 यतां प्रिये स तु भवन्मौलिस्थगङ्गोदरे मुग्धे मानसपूजितं त्यज कृतं युष्मन्नियोगद्वयम् ।  
 वक्रे श्लेषममुं निराकुरु कदाश्छिष्टोऽसि वक्रो मया वामाङ्गयेति हतोत्तरः स्मरहरः स्मेराननः  
 पातु वः ॥ ४३ ॥ अङ्गं येन रथीकृतं नयनयोर्युगं रथाङ्गीकृतं पात्रं स्वं रथकर्मसारथिकृतं  
 श्वासास्तुरंगीकृताः । कोदण्डीकृतमात्मवीर्यमचिरान्मौर्वीकृतं भूषणं वामाङ्गं विशिखीकृतं  
 दिशतु नः क्षेमं स धन्वी पुमान् ॥ ४४ ॥ नृत्यारम्भरसत्रसद्गिरिसुतारिक्तार्धसंपूर्तये निर्व्यू-  
 ढभ्रमिविभ्रमाय जगतामीशाय तुभ्यं नमः । यच्चूडाभुजगेश्वरप्रभृतिभिस्तादृग्भ्रमन्तीर्दिशः प-  
 श्यद्विर्धनघूर्णमानवदनैः शान्तोऽपि न श्रद्धये ॥ ४५ ॥ उद्दामभ्रमिवेगविस्तृतजटावल्लीप्रणौ-  
 लीपतत्स्वर्गङ्गाजलदण्डिकावलयितं निर्माय तत्पञ्जरम् । संभ्राम्यद्भुजदण्डपक्षपटलद्वन्द्वेन हंसा-  
 यितस्त्रैलोक्यव्ययनाटिकानयनटः स्वामी जगत्त्रायताम् ॥ ४६ ॥ यन्नाट्यभ्रमिघूर्णमानवसुधा-  
 चक्राधिरूढे भृशं मेरौ पार्श्वनिवासिवासरनिशाचित्रे परिभ्राम्यति । तैजस्यस्तडितो भवन्तु श-  
 तशो दृष्टा हि तास्ताः कथं तामस्योऽपि स वः पुनातु जगतामन्त्येष्टियज्वा विभुः ॥ ४७ ॥  
 तत्कालारंभटीविजृम्भणपरित्रासादिव भ्रश्यता वामार्धेन तदेकशेषकरणं विभ्रद्वपुर्भैरवम् । तुल्यं  
 चाब्धिभुजंगभूषणमसौ भोगीन्द्रकङ्कालकैर्बिभ्राणः परमेश्वरो विजयते कल्पान्तकर्मान्तिकः  
 ॥ ४८ ॥ चञ्चच्चन्द्रिकचन्द्रचारुकुसुमो माद्यज्जटापल्लवो दृष्यद्दारुणदन्दैश्चूकमणिमांस्तत्पञ्च-  
 शाखालयः । स्थाणुर्मे फलदो भवत्वतितरां गौरीमुखेन्दुद्रवत्पीयूषद्रवदोहदादिव दध्द्वेवद्भुमत्वं  
 सदा ॥ ४९ ॥ वक्त्राम्भोरुहि विस्मिताः स्तवकिता वक्षोरुहि स्फारिताः श्रोणीसीमानि गु-  
 म्फिताश्चरणयोरक्षणोः पुनर्विस्तृताः । पार्वत्याः प्रतिगात्रचित्रगतयस्तन्वन्तु भद्राणि वो वि-  
 द्दस्यान्तिकपुष्पसायकशरैरीशस्य दृग्भङ्गयः ॥ ५० ॥ शैलेन्द्रप्रतिर्पाद्यमानगिरिजाहस्तोपगूढो-

१ अक्षधूर्त २ चक्रवाक ३ आलिङ्गने ४ सर्प . ५ समाप्त ६ भ्रमणम् . ७ जलस्य निर्गमनमागं  
 मकरमुखादिरूपा ८ माला ९ कर्तुर्गवर्ण . १० रात्रि ११ नाट्यभेद . १२ सर्प . १३ सप्रदानम्

छसद्रोमाश्चादिविसंपुलाखिलविधिव्यासङ्गभङ्गाकुलः । आः शैत्यं तुहिनाचलस्य करयोरित्यूचि-  
 वान्सस्मितं शैलान्तःपुरमातृमण्डलगणैर्दृष्टोऽवताहः शिवः ॥ ५१ ॥ दिक्कालात्मसमैव यस्य वि-  
 भुता येस्तत्र विद्योतते यत्रामुष्य सुधीभवन्ति किरणा राशेः सै र्थासामभूत् । यस्तर्त्पित्तमुषः-  
 सु 'थोऽस्य हविषे यस्तस्यै जीवातवे वोढा र्थेहुणमेधं' मन्मथरिपोस्ताः पान्तु नो मूर्तयः ॥ ५२ ॥  
 जीर्णेऽप्युत्कटकालकूटगरले छुष्टे तथा मन्मथे नीते भासुरभालनेत्रतनुतां कल्पान्तदावानले ।  
 यः शक्त्या समलंकृतोऽपि शशिनं शैलात्मजां स्वर्धुनी धत्ते कौतुकराजनीतिनिपुणः पायात्स वः  
 शंकरः ॥ ५३ ॥ किं गोत्रं किमु जीवनं किमु धनं का जन्मभूः कि वयः कि चारित्र्यममुष्य के  
 सहचरा. के वंशजाः प्राक्तनाः । का माता जनकः शिवस्य क इति 'प्रद्वेण पृथ्वीभृता पृष्ठाः स-  
 स्मितनम्रमूकवदनाः सप्तर्षयः पान्तु वः ॥ ५४ ॥ तातं तत्ताततातं कथय हरकुलेऽलंकृते सं-  
 प्रदाने तच्छ्रुत्वा चन्द्रमौलिर्नतवदनकजो जातलज्जो बभूव । ब्रह्मावादीत्तदानीं शृणुत हरकुलं  
 वेदकण्ठोग्रकण्ठौ श्रीकण्ठाञ्जीलकण्ठः प्रहसितवदनः पातु वश्चन्द्रचूडः ॥ ५५ ॥ 'यां सृष्टिः  
 स्रष्टुराद्या वहति विधिहुतं र्यां हविर्या' 'च होत्री ये' ' द्वे कालं विधत्तः श्रुतिविषयगुणा र्यां  
 स्थिता व्याप्य विश्वम् । र्यांमाहुः सर्वबीजप्रकृतिरिति यर्यां प्राणिनः प्राणवन्तः प्रत्यक्षा-  
 भिः प्रपन्नस्तनुभिरवतु वस्ताभिरष्टाभिरीशः ॥ ५६ ॥ एकैश्वर्यस्थितोऽपि प्रणतबहुफलो  
 यः स्वयं कृत्तिवासाः कान्तासंमिश्रदेहोऽप्यविषयमनसां यः पुरस्ताद्यतीनाम् । अष्टा-  
 भिर्यस्य कृत्स्नं जगदपि तनुभिर्विभ्रतो नाभिमानः सन्मार्गालोकनाय व्यपनयतु स नस्ताम-  
 सी वृत्तिमीशः ॥ ५७ ॥ कैलासाद्वागुर्दस्ते परिचलति गणेषूच्छसत्कौतुकेषु क्रोडं 'मातुः कु-  
 मारे विशति विर्षमुचि प्रेक्ष्यमाणे सरोषम् । पादावष्टम्भसीदद्रपुषि दशमुखे याति पाताल-  
 मूलं क्रुद्धोऽप्याश्लिष्टमूर्तिर्भयैर्धनमुमया पातु हृष्ट. शिवो नः ॥ ५८ ॥ क्रोवेदैर्दृष्टिपातै-  
 स्त्रिभिरुपशमिता वह्नयोऽमी र्त्रयोऽपि त्रासार्त्ता ऋत्विजोऽधश्चपलगणहतोष्णीषपट्टाः पत-  
 न्ति । दक्षः स्तौत्यस्य पत्नी विलपति क्लृपणं विद्रुतं चापि देवैः शंसन्नित्याट्टहासो मखम-  
 थनविधौ पातु देव्यै शिवो व. ॥ ५९ ॥ आसीने 'पूष्णि तूष्णी व्यसनिनि शशिनि व्योम्नि  
 कृष्णे सतृष्णे दैत्येन्द्रे जातनिद्रे द्रवति मघवति छान्तकान्तौ कृतान्ते । अब्रह्मण्यं ब्रुवाणे  
 कैमलपुटकुटीश्रोत्रिये शान्त्युपाये पायाह. कालकूटं झटिति कवल्यँछीलया नीलकण्ठः  
 ॥ ६० ॥ केयं मूर्धन्यवर्कैरे तिमिरमिह कुतः सुभ्रु कान्तेन्दुयुक्ते कान्ताप्यत्रास्ति काचि-  
 न्ननु भवतु मया पृष्टमेतावदेव । नाह द्रुन्द करोमीत्यपनय शिरसस्तूर्णमेनामिदानीमित्यं

१ आकाशस्य २ सूर्य ३ चन्द्रे ४ सूर्यस्य ५ चन्द्र ६ अपाम् ७ अग्नि. ८ अपाम्  
 ९ शुचिरुदकम् १० यजमान ११ अग्ने १२ वायु १३ यजमानस्य १४ पृथिव्या १५ वायु  
 १६ नक्षत्रे १७ उदकरूपा १८ अग्निरूपा. १९ यजमानरूपा २० सूर्यचन्द्ररूपे २१ आकाशरूपा  
 २२ पृथ्वीरूपा २३ वायुरूपा २४ उर्ध्वान्ताचले २५ भुजान्तरे २६ सपे २७ भयागारम् २८ द-  
 क्षिणगाह्यग्राहवनीयाद्या २९ दीनरवेण ३० मयै ३१ ब्रह्मणे ३२ अन्धकरिपो (पक्षे) तमसि

प्रोक्तो भवान्या प्रतिवचनजितः पातु वश्चन्द्रचूडः ॥ ६१ ॥ धन्या केयं स्थिता ते शिरसि  
 शशिकला किं नु नामैतदस्या नामैवास्यास्तदेतत्परिचितमपि ते विस्मृतं कस्य हेतोः । नारीं  
 घृच्छामि नेन्दुं कथयतु विजया न प्रमाणं यदीन्दुर्देव्या निहोतुमिच्छोरिति सुरसरितं शाख्य-  
 मव्याद्विभोर्वः ॥ ६२ ॥ हर्षादम्भोजजन्मप्रभृतिदिविषदां संसदि प्रीतिमत्या श्वश्रवा मौलौ पु-  
 रारेर्दुहितृपरिणये साक्षतं चुम्ब्यमाने । तद्वक्त्रं मौलिवक्त्रे मिलितमिति भृशं वीक्ष्य चन्द्रः  
 सहासो दृष्ट्वा तद्वृत्तमाशु स्मितमुभगमुखः पातु वः पञ्चवक्त्रः ॥ ६३ ॥ कल्पान्तक्रूरकेलिः  
 क्रतुकदनकरः कुन्दकर्पूरकान्तिः क्रीडन्कैलासकूटे कलितकुमुदिनीकामुकः कान्तकायः ।  
 कङ्कालक्रीडनोत्कः कलितकलकलः कालकालीकलत्रः कालिन्दीकालकण्ठः कलयतु कु-  
 शलं कोऽपि कापालिको नः ॥ ६४ ॥ दृष्टः सप्रेम देव्या किमिदमिति भयात्संभ्रमाञ्चासु-  
 रीभिः शान्तान्तस्तच्चसारैः सकरुणमृषिभिर्विष्णुना सस्मितेन । आदायास्त्रं सगर्वैरुपशमितव-  
 धूसभ्रमैर्देत्यवीरैः सानन्दं देवताभिर्यपुरदहने धूर्जटिः पातु युष्मान् ॥ ६५ ॥ क्षिप्तो  
 हस्तावलग्नः प्रसभमभिहतोऽप्याददानोऽशुकान्तं गृह्णन्केशेष्वपास्तश्ररणनिपतितो नेक्षितः  
 संभ्रमेण । आलिङ्गन्त्योऽवधूतस्त्रिपुरयुवतिभिः साश्रुनेत्रोत्पलाभिः कामीवार्द्रापराधः स द-  
 हतु दुरितं शाम्भवो वः शराग्निः ॥ ६६ ॥ कल्याणं वः क्रियासुर्मिलदंढानियुग-  
 स्थास्तुगीर्वाणभोगिस्त्रैणव्यत्यस्तकल्पद्रुमनवसुमनोनागहारावलीनि । नालीकाश्लिष्टलक्ष्मी-  
 करचलनलिनोद्धीतमौध्वीकधारातिम्यत्फालेक्षणानि त्रिपुरहरधनुर्ज्यालताकर्षणानि ॥ ६७ ॥  
 कल्पान्ते क्रोधनस्य त्रिपुरविजयिनः क्रीडया संचरिष्णोः कृत्वापि प्राणिजातैर्निजमुखकुहरा-  
 तिथ्यमप्राप्ततृप्तेः । दिग्भित्तीः प्रेक्ष्य शून्याः प्रलयजलनिधि प्रेक्षितात्मीयमूर्तिप्रासव्यासक्त-  
 मोघश्रमजनितरुषः पान्तु वो गर्जितानि ॥ ६८ ॥ पर्यङ्कग्रन्थिर्वन्धद्विगुणितभुजगाश्लेषसंवीर्तजा-  
 नोरन्तःप्राणावरोधव्युपरंतसकलज्ञानरुद्धेन्द्रियस्य । आत्मन्यात्मानमेव व्यपगतकर्षणं पश्यत-  
 स्तन्वदृष्ट्या शभोर्वः पातु शून्येक्षणघटितलैयब्रह्मलग्नः समाधिः ॥ ६९ ॥ जटाजूटः ॥  
 स धूर्जटिजटाजूटो जायतां विजयाय वः । यत्रैकपलितैर्भ्रान्तिं करोत्यद्यापि जाह्नवी ॥ ७० ॥  
 चूडापीडकपालसंकुलगलन्मन्दाकिनीवारयो विद्युत्प्रायललाटलोचनपुटज्योतिर्विमिश्रत्विषः ।  
 पान्तु त्वामकठोरकेतकशिखासांदिग्धमुग्धेन्दवो भूतेशस्य भुजंगवल्लिवलयस्त्रङ्गजूटा जटाः  
 ॥ ७१ ॥ गङ्गावारिभिरुक्षिताः फणिफणैरुत्पल्लवास्तच्छिखारत्नैः कोरकिताः शितांशुकलया  
 स्मेरैकपुष्पश्रियः । आनन्दाश्रुपरिष्कृताक्षिहुतभुग्धूमैर्मिलद्दोहला नालपं कल्पलताः फलं ददतु  
 वोऽभीष्टं जटा धूर्जटेः ॥ ७२ ॥ गङ्गा ॥ चूडाशीतकरस्तनंधयसुधानीरर्द्धग्रन्धस्पशः क्रीडाकङ्कणप-

१ ब्रह्मा २ धनुष्कोटि ३ स्थिरतरुम् ४ विष्णुरूप शर ५ पुष्परस ६ वन्धात्मक तृतीयलो-  
 चनम्. ७ योगशास्त्रप्रसिद्धासनविशेष ८ सधि ९ आवृत १० निवृत्त ११ चक्षुरादीन्येकादशेन्द्रि-  
 याणि बुद्धिरहकारश्चेति त्रयोदशविधम् १२ प्रपञ्चाभावः. १३ चित्तैकाग्रता १४.केसादौ जरसा यच्चौक्थ्य  
 तत् १५ तिर्यङ्गमाला १६ निवृद्ध

न्नगेश्वरफणापीतावशिष्टा मुहुः । अङ्गासीनगिरीन्द्रजास्तनतटीहारावलीलोलनाः संतापं शमयन्तु  
 वो हरजटागङ्गातरंगानिलाः ॥ ७३ ॥ वायुर्वीति यदङ्गसंगमवशाच्छ्रीशंभुरूपप्रदे गौरी रुप्यति तु-  
 प्यति त्वहिपतिर्विन्ध्याटवी शोचते । चन्द्रस्त्रस्यति कुप्यते हरिरपि ब्रह्मा परं शङ्कते सा गङ्गा  
 निखिलं कलङ्कनिचयं भङ्गं तरंगैर्नयेत् ॥ ७४ ॥ शार्ङ्गी ब्रह्मकमण्डलोरधिगतैर्यैः प्रापि तीर्था-  
 ङ्घ्रितां यैर्मृत्युंजयतामनायि गरुलप्रस्तो जटाजूटगैः । येभ्योऽशिक्षत माधुरी मृदुजटाजूटे मठे  
 चन्द्रमास्तानीमानि पयांसि गौतमि तव श्रेयांसि यच्छन्तु नः ॥ ७५ ॥ यन्नाम्रः प्रथमाक्षरं  
 विजयते भानौ द्वितीयाक्षरं नित्यं नृत्यति सत्कवीन्द्रवदने भूत्वान्तवर्णद्वयम् । रामो रावणमा-  
 जवान समरे शंभोः शिरःशालिनी सा सर्वाक्षरमालिनी भवतु मे भाग्याय भागीरथी ॥ ७६ ॥ मु-  
 क्ताभा नृकपालशुक्तिषु जटावल्लीषु मल्लीनिभा वह्नौ लाजनिभा दृशोर्मणिनिभा भोगोत्करो भोगि-  
 नाम् । नृत्यावर्तविवर्तनेरितपयः संमूर्च्छितोच्छालिताः खेलन्तो हरमूर्ध्नि पान्तु भवतो गङ्गापयो-  
 विन्दवः ॥ ७७ ॥ एषा धर्मपताकिनी तटतरुच्छायावसन्नाकिनी शुष्यत्पातकिनी भगीरथतपः-  
 साफल्यसंदायिनी । प्रेमरूढपिनाकिनी गिरिसुतासंकेकरालोकिनी पापाडम्बरडाकिनी त्रि-  
 भुवनानन्दाय मन्दाकिनी ॥ ७८ ॥ स्वच्छन्दोच्छलदच्छकच्छकुहरच्छातेतराम्बुच्छटामूर्च्छ-  
 न्मोहमहर्षिर्हर्षविहितस्नानाह्निकाहाय वः । भिन्द्याद्दुग्धदुदारदर्दुरदरीदीर्घा दरिद्रद्भुमद्रोहोद्रेक-  
 महोर्मिर्मेदुरमदा मन्दाकिनी मन्दताम् ॥ ७९ ॥ सैवालश्रेणिशोभां दधति हरजटावच्छभो हन्त  
 यस्यास्तद्वासोच्छासवेलाद्वरशफरतुलां यत्र धत्ते कलावान् । उन्मीलद्रोगिभोगावलिभुभग-  
 सिताम्भोजसंभाविताम्भा गङ्गानङ्गारिसङ्गा महति तव विधौ मङ्गलान्यातनोतु ॥ ८० ॥  
 दृष्टाः संकष्टदाहाः श्रवणपथगताः पुण्यपुञ्जावगाहाः स्पृष्टाः संसारपाथोनिधिपतितधरो-  
 द्धारधुर्या वराहाः । पीतास्तापोपशान्तिप्रजननपटवस्ते सुधावारिवाहाः कल्याणं कल्पयन्तां  
 कलिकलुपहरा विष्णुपद्याः प्रवाहाः ॥ ८१ ॥ शशिलेखा ॥ पूर्णनखेन्दुद्विगुणितम-  
 ङ्गीरा प्रेमशृङ्खला जयति । हरशशिलेखा गौरीचरणाङ्गुलिमध्यगुल्फेषु ॥ ८२ ॥ जयति  
 परिमुषितलक्ष्मा भयादनुपसर्पतेव हरिणेन । इह केसरिकरजाङ्कुरकुटिला हरमौलिवि-  
 धुलेखा ॥ ८३ ॥ श्रीकण्ठस्य कर्पेद्वन्धनपरिश्रान्तोरगग्रामणीसंदष्टां मुकुटावतंसकलिकां  
 वन्दे कलामैन्दवीम् । या त्रिम्बप्रतिपूरणाय परितो निष्पीड्य संदर्शिकायन्त्रेणैव ललाटलो-  
 चनशिखिज्वालाभिरावर्त्यते ॥ ८४ ॥ लोचनम् ॥ जयति ललाटकटाक्षः शारिमौलेः पक्ष्मलः  
 प्रियाप्रणतौ । धनुषि स्मरेण निहितः सकण्ठकः केतकेपुरिव ॥ ८५ ॥ अन्तर्नाडीनियमित-  
 मरुद्धितब्रह्मरन्ध्रं स्वान्ते शान्तिप्रणयिनि समुन्मीलदानन्दसोन्म्रम् । प्रत्यङ्ग्योतिर्जयति  
 यमिनः स्पष्टलालाटेनेत्रव्याजव्यक्तीकृतमिव जगद्व्यापि चन्द्रार्धमौलेः ॥ ८६ ॥ एकं

१ माकृतम् २ अनूपसदृश कश्चिन्नद्यादेरुपान्तदेश ३ बलवान् ४ सान्द्रनिग्ध ५ जटाजूटः  
 ६ कर्तृगिमा ७ शान्तिमति ८ व्याप्तम् ९ अधोगामि

ध्याननिमीलनान्मुकुलितं चक्षुर्द्वितीयं पुनः पार्वत्या वदनाम्बुजस्तनतटे शृङ्गारभारालसम् ।  
 अन्यदूरविकृष्टचापमदनक्रोधानलोद्दीपितं शंभोर्भिन्नरसं समाधिसमये नेत्रत्रयं पातु वः  
 ॥ ८७ ॥ पद्मालीपिङ्गलिम्नः कण इव तडितां यस्य कृत्स्नः समूहो यस्मिन्ब्रह्माण्डमीषद्वि-  
 घटितमुकुले कालयज्वा जुहाव । अर्चिर्निःशेषचूडाशशिगलितसुधाघोरहंकारि कोणं तार्तीयं  
 यत्पुरारेस्तदवतु मदनछोपणं लोचन वः ॥ ८८ ॥ कण्ठः ॥ पातु वो नीलकण्ठस्य कण्ठः श्यामा-  
 म्बुदोपमः । गौरीभुजलता यत्र विद्युच्छेखेव राजते ॥ ८९ ॥ कस्तूरीतिलकन्ति भालफलके  
 देव्या मुखाम्भोरुहे रोलम्बन्ति तमालवालमुकुलोत्तंसन्ति मौलिं प्रति । यः कर्णे विकचो-  
 त्पलन्ति कुचयोरंसे च कालागरुस्थासन्ति प्रथयन्तु तास्तव शिवं श्रीकण्ठकण्ठत्विषः  
 ॥ ९० ॥ कस्तूरीयन्ति भाले तदनु नयनयोः कज्जलीयन्ति कर्णप्रान्ते नीलोत्पलीयन्त्युरासि  
 मरकतालंकृतीयन्ति देव्याः । रोमालीयन्ति नाभेरुपरि हरिमणीमेखलीयन्ति मध्ये कल्याणं  
 कुर्युरेते त्रिजगति पुरजित्कण्ठभासां विलासाः ॥ ९१ ॥ शिरोमालिका ॥ पित्रोः पादाब्जसेवाग-  
 तगिरितनयापुत्रपत्नीतिभीतक्षुभ्यद्भूषाभुजगश्वसनगुरुमरुद्दीप्तनेत्राग्नितापात् । स्विद्यन्मौलीन्दुख-  
 ण्डल्लुतवहुलसुधासेकसंजातजीवा पूर्वाधीतं पठन्ती ह्यवतु विधिशिरोमालिका शूलिनो वः ॥ ९२ ॥  
 गणाः ॥ सध्याताण्डवडम्बरप्रणयिनो देवस्य चण्डीपतेर्भ्रष्टाः पाण्डुविशीर्णमुण्डचयनव्यग्रा  
 गणाः पान्तु वः । यैरौत्सुक्यवशीकृतैर्ग्रहगणाद्राहौ गृहीते जवात्सूर्याचन्द्रमसोर्मिथः स्मितव-  
 तोर्जातं करास्फालनम् ॥ ९३ ॥ नन्दी ॥ कण्ठालंकारघण्टावणघणरणिताध्मैतरोर्दःकटाहः कण्ठे-  
 कालाधिरोहोचितघनसुभगं भावुकस्त्रिगधपृष्ठः । साक्षाद्धर्मो वपुष्मान्धवलककुदनिर्धूतकैलास-  
 कूटः कूटस्थो वः ककुद्भान्निविडतरतमःस्तोमर्तृण्यां विर्तृण्यात् ॥ ९४ ॥ ताण्डवम् ॥ देवा दि-  
 वपतयः प्रयात परतः खं मुञ्चताम्भोमुच । पाताल ब्रज मेदिनीमविशत क्षोणीतलं भूधराः । ब्रह्मन्नु-  
 न्नय दूरमात्मभुवनं नाथस्य नो नृत्यतः शंभो । सकटमेतदित्यवतु वः प्रोत्सारणं नन्दिन ॥ ९५ ॥  
 दोर्दण्डद्वयलीलया चलगिरिभ्राम्यत्तदुच्चैरवध्वानोद्गीतजगद्भ्रमत्पदभरालोलत्फणाश्रयोरगम् ।  
 भृङ्गापिङ्गजटाटवीपरिसरोद्भ्रजोर्मिमालाचलच्चन्द्रं चारु महेश्वरस्य भवतां स्वश्रेयसे ताण्डवम्  
 ॥ ९६ ॥ सध्याताण्डवडम्बरव्यसनिनो भर्गस्य चण्डभ्रमित्यानृत्यद्वुजदण्डमण्डलभुवो झ-  
 ञ्जानिला पान्तु वः । येषामुद्धतताण्डवेन झटिति व्यूहेषु भूमिभृतामुडीनेषु विडौर्जसा पुन-  
 रसौ दैर्भोलिरालोकितः ॥ ९७ ॥ पादस्याविर्भवन्तीमवनतिर्भवेने रक्षतः स्वैरपतैः संको-  
 चेनैव दोष्णां मुहुरभिनयतः सर्वलोर्कैतिगानाम् । दृष्टिं लक्ष्येषु नोग्रां ज्वलनकणमुचं व-  
 धतो दाहभीतेरित्याधैरानुरोधान्त्रिपुरविजयिनः पातु वो दुःखनृत्यम् ॥ ९८ ॥ मूर्धव्याधूय-

१. षडानन् २ वाहनम् मयूर इत्यर्थं ३ पूरित ४ द्यावापृथिव्यौ ५ शकर ६ सुभग भवतीति  
 तत् ७ परिभूत ८ निश्चल निर्विकारतया चिरजीवीत्यर्थं ९ अज्ञाननिवह १०. तणसमूह ११. खा-  
 दतु १२. इन्द्रेण १३ वज्रम् १४ पृथिव्या . १५. यथेष्ट क्षेपणै . १६. अतिक्रान्तचतुर्दशभुवनानाम्.  
 १७ आधारस्य पृथिव्यादेरनुरोधादनुसारात्.



मानध्वनदमरधुनीलोलकल्लोलजालोद्भूताम्भःक्षोर्ददग्भात्प्रसभमभिनभः क्षिप्तनक्षत्रलक्षम् । ऊ-  
 र्ध्वन्यस्ताङ्घ्रिदण्डभ्रमिभवरभसोद्यन्नभस्वत्प्रवेशभ्रान्तब्रह्माण्डखण्डं प्रवितरतु शिव शाम्भवं  
 ताण्डवं वः ॥ ९९ ॥ शैर्वाणीपाणितालैश्चलवलयझणत्कारिभिः श्लाघ्यमानं स्थाने संभा-  
 व्यमानं पुलकितवपुषा शंभुना प्रेक्षकेण । खेलत्पिञ्छौलि केकाकलकलकलितं क्रौञ्चभिद्व-  
 हियूनो हेरम्बार्काण्डवृंहौतरलितर्मनसस्ताण्डवं त्वां धिनोतु ॥ १०० ॥ पायादायासखेदक्षु-  
 भितफणिकणारत्ननिर्यत्ननिर्यच्छायामायापतङ्गद्युतिमुदितविर्यद्वाहिनीचक्रवाकम् । अभ्रान्ता-  
 भ्रान्तचूडातुहिनकरकरानीकनीलीकनालच्छेदामोदानुधावद्गुधिरमिव स्वगे धूर्जटेस्ताण्डवं नः  
 ॥ १०१ ॥ उच्चैरुत्तालखेलद्भुजवनपवनोद्भूतशैलौघपातस्फारोदञ्चत्पयोधिप्रकटितमुकुटस्व-  
 र्धुनीसंगमानि । जीयासुस्ताण्डवानि स्फुटविकटजटाकोटिसंघट्टिभूरिभ्राम्यन्नक्षत्रचक्रव्यव-  
 सितसुमनोदृष्टिपातानि शंभोः ॥ १०२ ॥ देवस्त्रैगुण्यभेदात्सृजति वितनुते संहरत्येप लोकान-  
 स्यैव व्यापिनीभिस्तनुभिरपि जगद्व्याप्तमष्टाभिरिव । वन्द्यो नास्येति पश्यन्निव चरणगतः पातु  
 पुष्पाञ्जलिर्वः शंभोर्नृत्यावतारे वलयमणिकणाफूत्कृतैर्विप्रकीर्णः ॥ १०३ ॥ अर्धनारीश्वरः ॥  
 एकः स्तनस्तुङ्गतरः परस्य वार्तामिव प्रष्टुमगान्मुखाग्रम् । यस्याः प्रियार्धस्थितिमुद्रहन्त्याः सा  
 पातु वः पर्वतराजपुत्री ॥ १०४ ॥ यस्योपवीतगुण एव फणावृतैकवक्षोरुहः कुंचपटीयति वाम-  
 भागे । तस्मै ममास्तु तमसामवसानसन्निभे चन्द्रार्धमौलिशिरसे महसे नमस्या ॥ १०५ ॥ स्वे-  
 दार्द्रवामकुचमण्डनपत्रभङ्गसंशोषिदक्षिणकराङ्गुलिभस्मरेणुः । स्त्रीपुंनपुसकपदव्यतिलङ्घिनी वः  
 शंभोस्तनुः सुखयतु प्रकृतिश्चतुर्थी ॥ १०६ ॥ सभोगानतिरिच्यमानविभवो याद्विप्रलम्भो रस-  
 स्तद्विव्य मिथुन परस्परपरिप्युतं नमस्कुर्महे । एकस्याः प्रतिबिम्बसभृतविपर्यासे मुहुर्दर्पणे  
 सव्याङ्गस्थितिकौतुक शमर्यति स्वामी स यत्रापरः ॥ १०७ ॥ स्वच्छन्दैकस्तनश्रीरुभयमत-  
 मिलन्मौलिचन्द्रः फणीन्द्रप्राचीर्नवीतवाही सुखयतु भगवानर्धनारीश्वरो वः । यस्यार्धे  
 विश्वदाहव्यसनविसृम्भेरज्योतिरर्धे कृपोद्यद्वाष्प चान्योन्यवेगप्रहतिसिमसिमाकारि चक्षुस्तृ-  
 तीयम् ॥ १०८ ॥

### पार्वती ।

हरकण्ठग्रहानन्दमीलिताक्षी नमाम्युमाम् । कालकूटस्य संस्पर्शाज्जातमूर्च्छागमामिव  
 ॥ १ ॥ पार्वतीमोपधीमेकार्मपर्णा मृगयामहे । शूली हालाहलं पीत्वा यया मृत्युंजयोऽभ-

१. कणा २ पार्वती ३ उचितम् ४ बर्हपद्मय ५ षडाननः ६. अकालेभवम् ७. गजितम्.  
 ८. क्षुब्धचेतस . मेघनिघोषभ्रान्त्येति भाव ९. प्रक्षेप १०. सुरसरित् ११. वाण १२ कञ्चुकीभवति.  
 १३ यज्ञोपवीतम् १४ प्रसारी १५ पर्वतसवन्धिनीम्, ( पक्षे ) पर्वतपुत्रीम्. १६ पर्णरहिताम्, ( पक्षे )  
 एतन्नाम्नी पार्वतीम् १७. शूलरोगवान्; ( पक्षे ) त्रिशूलधारी. १८. मृत्युनाशक , ( पक्षे ) एतन्नाम्ना प्र-  
 मिद्व शिवः.

वत् ॥ २ ॥ चण्डीजङ्घाकाण्डः शिरसा चरणस्पृशि प्रिये जयति । शंकरपर्यन्ताजितो वीर-  
स्तम्भः स्मरस्येव ॥ ३ ॥ उन्नालनाभिपङ्केरुह इव येनावभाति शंभुरपि । जयति पुरुषा-  
यितायास्तदाननं शैलकन्यायाः ॥ ४ ॥ अङ्कनिलीनगजाननशङ्काकुलवाहुलेयहतवसनौ ।  
सस्मितहरकरकलितौ हिमगिरितनयास्तनौ जयतः ॥ ५ ॥ कण्ठोचितोऽपि हुंकारंतिमात्रनि-  
रस्तः पदान्तिके पतितः । यस्याश्चन्द्रशिखः स्मरभङ्गनिभो जयति सा चण्डी ॥ ६ ॥  
तद्वः प्रमार्ष्टु विपदः प्रणतार्तिहन्त्र्या न्यस्तं पदं महिषमूर्धनि चाण्डिकायाः । वैरी यदीयन-  
खरांशुपरीतशृङ्गः शक्रायुधाङ्कितनवाम्बुधरप्रभोऽभूत् ॥ ७ ॥ दृष्ट्वा षडाननजनुमुदितान्त-  
रेण पञ्चानेन सहसा चतुराननाय । शार्दूलचर्म भुजगाभरणं सभस्म दत्तं निशम्य गिरिजा-  
हसितं पुनातु ॥ ८ ॥ पुरारितनुहारिणी दुरितसघसंहारिणी भजन्मतिविवर्धिनी प्रबलदान-  
वान्मीदनी । तुषारगिरिनन्दिनी मुनिहृदन्तरालम्बिनी कुमारमुखचम्बिनी हरनितम्बिनी पातु  
वः ॥ ९ ॥ औत्सुक्येन कृतत्वरा सहभुवा व्यावर्तमाना ह्रिया तैस्तैर्वन्धुवधूजनस्य वच-  
नैर्नीताभिमुख्यं पुनः । दृष्ट्वात्रे वरमात्तसाध्वसरसा गौरी नवे सगमे सरोहत्पुलका हरेण ह-  
सता श्लिष्टा शिवायास्तु वः ॥ १० ॥ आदौ प्रेमकषायिता हरमुखव्यापारलोला शनैर्त्रीडा-  
भारविघूर्णिता मुकुलिता धूमोद्गमव्याजतः । पत्न्युः संमिलिता दशा सरभसव्यावर्तनव्या-  
कुला पार्वत्याः परिणीतिमगलविधौ दृष्टिः शिवायास्तु वः ॥ ११ ॥ प्रेत्यासन्नविवाह-  
मङ्गलविधौ देवार्चनव्यग्रया दृष्ट्वात्रे परिणेतुरेव लिखितां गङ्गाधरस्याकृतिम् । उन्मादस्मि-  
तरोषलज्जितधिया गौर्या कथंचिच्चिराद्दृष्ट्वास्त्रीवचनात्प्रिये विनिहितः पुष्पाञ्जलिः पातु वः  
॥ १२ ॥ रीमाद्याचय मेदिनी धनैपतेर्वीजं बल्लोच्छाङ्गलं प्रेतेशीन्माहिषं तवास्ति वृषभः  
फालं त्रिशूलं तव । शक्ताहं तव चान्नदानकरणे स्कन्दोऽस्ति गोरक्षणे खिन्नाहं हर भि-  
क्षया कुरु कृषि गौरीवचः पातु वः ॥ १३ ॥ भो हेरम्ब किमग्न रोदिषि कथ कर्णौ लुठ-  
त्यग्निभूः कि ते स्कन्द विचेष्टितं मम पुरा संख्या कृता चक्षुषाम् । नैतत्तेऽप्युचितं गजास्य  
चरितं नासां मिमीतेऽम्ब मे तावेवं सहसा विलोक्य हसती पायादपायादुमा ॥ १४ ॥ मा-  
तस्तातजटासु कि सुरसरित्कि शेखरे चन्द्रमा किं भाले हुतभुग्लुठत्युरसि कि नागाधिपः  
किं कटौ । कृत्तिः कि जवनद्रयान्तरगतं यद्दीर्घमालम्बते श्रुत्वा पुत्रवचोऽम्बिका स्मित-  
मुखी लज्जावती पातु वः ॥ १५ ॥ धूमव्याकुलदृष्टिरिन्दुकिरणैराह्लादिताक्षी पुनः पश्य-

१ स्वत सुखविशेषजनकतया तुच्छविषयपराङ्मुखस्याप्येतादृश्यवस्थासपादनादिति भाव २ स्तनयो कु-  
म्भिकुम्भसाम्यादिति भाव ३ कथ मा विहायैवमेव सगोप्य बहुकाल स्तन्य प्रयच्छतीति धियेति भाव .  
४ कार्तिकेय ५ गजानननिर्णयार्थमिति भाव . ६ आलिङ्गनाहोऽपि, ( पक्षे ) अर्धचन्द्राकारतया कण्ठल-  
क्ष्ययोग्योऽपि ७ न तु करतर्जनादिना; ( पक्षे ) बाणादिना . ८ प्रणामार्थमिति भाव ; ( पक्षे ) वेगवशादि-  
ति भाव . ९ समीपवती . १० भर्तु ११ चित्तविभ्रम . १२ परशुरामात् १३ कुबेरात् १४ बलभ-  
द्रात् . १५ यमात् १६ कृषक . १७ स्कन्द .

न्तीव समुत्सुका नतमुखी भूयो ह्रिया ब्रह्मणः । सेप्या पादनखेन्दुदर्पणगते गङ्गां दधाने  
 हरे स्पर्शाद्भुत्पुलका करग्रहविधौ गौरी शिवायास्तु वः ॥ १६ ॥ गोनासाय नियो-  
 जितागदरजा सर्पाय बद्धौषधिः कण्ठस्थाय विपाय वीर्यमहतः पाणौ मणीन्विभ्रती । भर्तु-  
 र्भूतगणाय गोत्रजैरतीनिर्दिष्टमन्त्राक्षरा रक्षत्वद्रिसुता विवाहसमये प्रीता च भीता च वः  
 ॥ १७ ॥ स्वेदस्यन्दितसान्द्रचन्दनचयं दोर्वल्लिबन्धश्रमादूर्ध्वश्वासपरिस्खलत्स्मरकथं संदष्ट-  
 दन्तच्छदम् । सीत्कारार्धितलोचनं सपुलकं भ्रान्तभ्रु नृत्यत्करं पार्वत्यां सुरतं मुदे रसवता-  
 मास्तां मृडानीपतेः ॥ १८ ॥ स्वेदस्ते कथमीदृशः प्रियतमे त्वन्नेत्रवद्देविभो कस्माद्वेपित-  
 मेतदिन्दुवदने भोगीन्द्रभीतेस्तव । रोमाञ्चः कथमेप देवि भगवन्गङ्गाम्भसां सीकरैरित्यं  
 भर्तारि भावगोपनपरा गौरी चिरं पातु वः ॥ १९ ॥ शम्याकस्य रजः प्रमृज्य चरणे दत्तो  
 मया र्यावको निर्मृज्य स्तनकुङ्कुले च भंसित पत्राङ्कुरो निर्मितः । स्वच्छन्दं विहरेति ज-  
 ल्पितगिरं साकूतमालीजन दृष्ट्या केवलमाघ्रती कुटिलया दाक्षायणी पातु वः ॥ २० ॥  
 वक्त्रं शीतकरोऽधरो धनरसः कामत्रदो विग्रहः श्वासो गन्धवह सरोरुहसुहृत्पाणिः स्मि-  
 तार्भां शुचिः । वक्षः पीनपयोर्धरौर्धिरं पृथ्वी नितम्बस्थलीत्यष्टौ धूर्जटिमूर्तयः स्मरभया-  
 द्दुर्गाश्रिता पातु वः ॥ २१ ॥ पादाग्रस्थितया मुहुः स्तनभरेणानीतया नम्रतां शंभोः  
 सस्पृहलोचनत्रयपथ यान्त्या तदाराधने । ह्रीमत्या शिरसीहितं सपुलकस्वेदोद्गमोत्कम्पया  
 विश्लिष्यन्कुमुमाञ्जलिर्गिरिजया क्षिप्तोऽन्तरे पातु वः ॥ २२ ॥ कैलासालयभाललोचनरुचा  
 निर्वातितालक्तकव्यक्तिः पादनखद्युतिर्गिरिभुवः सा व सदा त्रायताम् । स्पर्धाबन्धसमू-  
 द्धयेव सुदृढ रूढा यया नेत्रयोः कान्तिः कोकनदानुकारसरसा सद्यः समुत्सार्यते ॥ २३ ॥  
 लग्नः केलिकचग्रहश्चथजटालम्बेन निद्रान्तरे मुद्राङ्कः शितिकन्धरेन्दुशकलेनान्तःकपोल-  
 स्थलम् । पार्वत्या नखलक्ष्मशङ्कितसखीनर्मस्मितव्रीडया प्रोन्मृष्टः करपङ्खेन कुटिला ताम्र-  
 च्छविः पातु वः ॥ २४ ॥ सव्रीडा दयितानने सकरुणा मातङ्गचर्माभ्वरे सत्रासा भुजगे स-  
 विस्मयरसा चन्द्रेऽमृतस्यन्दिनि । सेप्या जह्नुसुतावलोकनविधौ दीना कपालोदरे पार्वत्या  
 नवसगमप्रणयिनी दृष्टिः शिवायास्तु वः ॥ २५ ॥ भिक्षुः क्वास्ति वलेर्मखे पशुपतिः कि-  
 नास्त्यसौ गोकुले मुग्धे पन्नगभूपणः सखि सदा शैते च तस्योपरि । आर्ये मुञ्च विषादि-  
 माशु कमले नाहं प्रकृत्या चला चेत्यं वै गिरिजासमुद्रसुतयोः सभापणं पातु वः ॥ २६ ॥

१. गोनासातिरिक्तसर्पभयनिवृत्तये इत्यर्थं गोनास सर्पजातिविशेष २. वृद्धा ३. यावज्जीवनकृततपसः  
 फलोन्मुखत्व समीक्ष्येत्यर्थं ४. भूतगणादिसाहित्यमालोक्येत्यर्थं ५. चुम्बितावित्यर्थं. ६. निमीलित  
 ७. स्वामिप्राय. ८. लाक्षारम् ९. भस्म. १०. उदकम् ११. शरीरम् यजमानरूपम् १२. कमलान्ना मित्रम्  
 नूर्य इत्यर्थं; पाणिपक्षे सरोरुहाना सदृशा कान्तिर्यस्य १३. तेजस् १४. स्तनौ, (पक्षे) मेघा १५. स्था-  
 नम्. आकाश मेघाना स्थानमिति प्रसिद्धम् १६. इष्ट १७. रक्तोत्पलम् १८. खेदम्, (पक्षे) विषमतीति  
 त्रिपादन्त त्रिपम् १९. चन्दा; (पक्षे) लक्ष्मी

हे गङ्गाधरपत्नि चक्रिवधु कि कुत्रास्त्यसौ नर्तको वृन्दारण्यभुवि क्व सर्पकुतुकी स्यात्कालि-  
यस्य ह्रदे । भिक्षुः कुत्र गतोऽस्ति यज्ञसदने कासौ विषादी वकीक्रोडे स्यादिति पद्मजा-  
गिरिजयोर्वाग्भङ्गयः पान्तु वः ॥ २७ ॥ भिक्षार्थी स क्व यातः सुतनु बलिमखे ताण्डवं  
काद्य भद्रे मन्ये वृन्दावनान्ते क्व नु स मृगशिशुर्नैव जाने वराहम् । बाले कश्चिन्न दृष्टो  
जरठवृषपतिर्गोप एवास्य वेत्ता लीलासंलाप इत्थं जलनिधिहिमवत्कन्ययोस्त्रायतां नः ॥ २८ ॥  
द्वीपक्षुद्देगयोगाद्ददनलहलहल्लम्बजिह्वाग्रलीढब्रह्मब्रह्माण्डविन्दुप्रबलतरभवज्जाठराग्निस्फुलि-  
ङ्गाम् । काली कङ्कालशेषामतुलगलचलन्मुण्डमालाकरालां गुञ्जासंवादिनेत्रामजिननिवासिनां  
नौमि पाशासिहस्ताम् ॥ २९ ॥ उद्गाहारोपितार्द्राक्षतनिजपदयोः सगतामिन्दुमौलावानभ्रेयां  
सुधांशोर्व्यधित किल कलां तूर्णमेवान्नपूर्णाम् । सक्तानामक्षतानाममृतदृगनलोपाधितः पक्व-  
भावान्नानार्थैरन्नपूर्णाप्रणतजनततेः पूर्णतामातनोतु ॥ ३० ॥ जङ्घाकाण्डोरुनालो नखकिरण-  
लसत्केसरालीकरालः प्रत्यग्रालक्तकाभाप्रसरकिसलयो मञ्जुमञ्जीरभृङ्गः । भर्तुर्नृत्तानुकारे ज-  
यति निजतनुस्वच्छलावण्यवापीसंभूताम्भोजशोभां विदधदभिनवो दण्डपादो भवान्याः ॥ ३१ ॥  
विद्राणे रुद्रवृन्दे सवितरि तरले वज्रिणि ध्वस्तवज्रे जाताशङ्के शशाङ्के विरमति मरुति  
त्यक्तवैरे कुबेरे । वैकुण्ठे कुण्ठितास्त्रे महिषमतिरुष पौरुषोपघ्ननिघ्नं निर्विघ्नं निघ्नती वः  
शमयतु दुरितं भूरिभावा भवानी ॥ ३२ ॥ वक्षःपीठे निरीक्ष्य स्फटिकमणिशिलामण्डलं  
स्वच्छभासि स्वां छायां साभ्यसूया त्वमियमिति मुहुः सत्यमाश्वासितापि । वामे मे दक्षिणे-  
ऽस्याः श्रवांसि कुवलय नाहमित्यालपन्ती दत्ताश्लेषा सहास मदनविजयिना पार्वती वः  
पुनातु ॥ ३३ ॥ रामार्चिताङ्घ्रिभिरामाकृतिः कृतविरामा संपर्वाविपदां कामार्तिहृतसफलकामा  
निदेशरतकामादिनिर्जरवधुः । भार्मी हरस्य नुतभार्मा जपासदृशीभा माननीयचरिता सा मा-  
मवत्वखिलसामादृतस्तुतिरसामान्यमुक्तिसुखदा ॥ ३४ ॥ वलीयुतश्रवणपालीयुगा ललितचूली-  
विराजिवकुला केलीगतानुगमरालीकुला मधुरमालीभिरादृतकथा । नालीकद्वकुसुमनालीकपा-  
णिरिह कालीयशासिसहजा तालीदलाभतनुमाली सदा भवतु काली शुभाय मम सा ॥ ३५ ॥

### षण्मुखः ।

अर्चिष्मन्ति विदार्य वक्त्रकुहराण्यासृक्ततो वासुकेरङ्गुल्या विषकर्षुरान्गणयतः संस्पृश्य द-  
न्ताङ्कुरान् । एकं त्रीणि च सप्त पञ्च पडिति प्रध्वस्तसख्याक्रमा वाचः क्रौञ्चरिपोः शिशु-  
त्वविकलाः श्रेयांसि पुष्पन्तु वः ॥ १ ॥

१ पलायिते २ पौरुषोपघ्नाना पराक्रमिणा निघ्न आयत्तस्तम् ३ प्रभूतप्रभावा ४ कर्णे ५ दैत्यकृत-  
देवविपत्तीनाम् ६ स्त्री ७ क्रोध . असुरवधकालोत्पन्न इत्यर्थ . ८ अरुणेत्यर्थ ९ केचनगुच्छ . १० क-  
र्णमूलम् ११ सखीभि १२ अमोघदर्शनेत्यर्थ १३ कमलम् १४ कालीय . सर्पस्त शास्तीति स वृष्ण-  
स्तत्सहजा भगिनी . यशोदोदेर दुर्गाप्रादुर्भावस्य भागवते प्रसिद्धत्वात्

## हरिहरौ ।

अबलाढ्यविग्रहश्रीरमैर्त्यनतिरक्षमालयोपेतः । पञ्चक्रमोदितमुखः पायात्परमेश्वरो मुहु-  
 र्नादिः ॥ १ ॥ पन्नगधारिकराग्रो गङ्गार्था लक्षितोऽङ्गदोऽग्रभुजः । शंशिखण्डशेखर उर्मा-  
 परिग्रहो मुहुरनादिरवतु त्वाम् ॥ २ ॥ गवीशपत्रो नैर्जातिहारी कुम्भारतातः शंशिखण्ड-  
 मौलिः । लङ्केशसंपूजितपादपद्मः पायादनादिः परमेश्वरो नः ॥ ३ ॥ पायात्कुमारजनका-  
 ख्य उमाविलासः शङ्खप्रभश्च निधनेर्शगवीशैर्योनः । गङ्गां च पन्नगधरश्च पिनाकसक्त आ-  
 द्याक्षरेण सहितो रहितो भवन्तम् ॥ ४ ॥ स्फटिकमरकतश्रीहारिणोः प्रीतियोगात्तदवतु  
 वपुरेकं कामकंसद्विषोर्वः । भवति गिरिसुतायाः सार्धमम्भोधिपुत्र्या सदृशमहसि कृण्ठे यत्र  
 सीमाविवादः ॥ ५ ॥ संप्राप्तं मेर्करध्वजेन मैथनं त्वत्तो मदर्थे पुरा तद्युक्तं वैहुर्मार्गगां मम  
 पुरो निर्लज्ज वोढुस्तव । तामेवानुनयस्व भावकुटिलां हे कृष्णकण्ठग्रहं मुञ्चेत्याह रुषा  
 यमद्वितनया लक्ष्मीश्च पायात्स वः ॥ ६ ॥ यौ तौ शङ्खकपालभूषितकरौ मालास्थिमाला-  
 धरौ देवौ द्वारवतीशमशाननिलयौ नागारिगोवाहनौ । द्वित्र्यक्षौ बलिदक्षयज्ञमथनौ श्रीशै-  
 लजावल्लभौ पापं वो हरतां सदा हरिहरौ श्रीवत्सगङ्गाधरौ ॥ ७ ॥ लोले ब्रूहि कपालि-  
 कामिनि पिता कस्ते पतिः पाथसां कः प्रत्येति जलादपत्यजननं प्रत्येति यः प्रैस्तरात् ।  
 इत्थ पर्वतसिन्धुराजसुतयोराकर्ण्य वाक्चातुरीं संस्मेरस्य हरेर्हरस्य च मुदो निघ्नन्तु विघ्नं तु  
 वः ॥ ८ ॥ यस्मादासीत्कुमारः कुवलयदलवल्लीलयोवाह गङ्गां वामा यस्याङ्गसङ्गा पिहित-  
 जनचयो यो गवीशध्वजोऽपि । लङ्केशाद्येकनाथो हिर्मैकररुचिभृद्भूविशेषाश्रमोऽसौ वर्णस्या-  
 द्यस्य लोपादपहरतु हरिः पातक वः स्मरारिः ॥ ९ ॥

१ पार्वती अर्धाङ्गीकरणात्, (पक्षे) वलाढ्यो बलिष्ठ २ देवसंपूजित; (पक्षे) मृत्युलोकसंपूजित .  
 तस्य रक्षणात् ३ अक्षमाला जपमाला; (पक्षे) क्षमालय पृथ्वी ४ पञ्चानन, (पक्षे) चक्रेण मोदित मुख  
 यस्य स ५ परमेश्वर. शिव, रमेश्वरो विष्णु ६ न विद्यते आदिर्यस्य स; (पक्षे) आद्यवर्णरहित .  
 ७ सर्पभूषण; (पक्षे) पर्वतधारी गोवर्धनोद्धारणात् ८ भागीरथ्या, (पक्षे) गाया एतन्नामकच्छन्दो-  
 विज्ञेयस्य ९ अद्भूतभूषणाद्; (पक्षे), गदाभूषित १० चन्द्रमौलि, (पक्षे) मयूरपिच्छैर्भूषित ११ उमा  
 पार्वती, मा लक्ष्मी १२ गवीशो वृषो वाहन यस्य, (पक्षे) आद्याक्षरस्य लोपात् (वीशो गरुडो वाहन यस्य.  
 १३ पार्वतीदु खनाशक, (पक्षे) गजेन्द्रपीटाहारक १४ कार्तिकेयपिता, (पक्षे) मदनपिता १५. च-  
 न्द्र शिरसि यस्य; (पक्षे) मयूरपिच्छानि शिरसि यस्य १६ रावणपूजितचरणकमल; (पक्षे) कौ ब्रह्मा,  
 ईश शिव, एताभ्या पूजितपादपद्म. १७ शङ्खस्य कान्तिरिव कान्तिर्यस्य स; (पक्षे) खप्रभ आकाशतुल्य .  
 सर्वव्यापकत्वात् १८ यम, (पक्षे) कुबेर १९ गवीशो नन्दी, (पक्षे) वीशो गरुड २० यमकुबेरार्थे  
 शत्रु प्रति विजिगीषोर्गमनम्, नन्दीगरुडार्थे वाहनम् २१ पिनाक आयुधविशेष; (पक्षे) नाक स्वर्ग .  
 २२ शिवपक्षे मद्नेन, विष्णुपक्षे समुद्रेण २३ विनाश, (पक्षे) विलोडनम् २४ नदीम् गङ्गामित्यर्थ;  
 (पक्षे) वेङ्गाम् क्रमस्य कुञ्जादासीमित्यर्थ . २५ कृष्णकण्ठ नीलकण्ठ ग्रह निर्वन्ध मुञ्च; (पक्षे) कृष्ण  
 कण्ठग्रह मत्कण्ठग्रह मुञ्च २६ पापाणात् पार्वत्या पर्वतगर्भसजननत्वात् २७ स्त्री, (पक्षे) मा लक्ष्मी .  
 २८. चन्द्र; (पक्षे) मीन .

## त्रिमूर्तयः ।

नमस्त्रिमूर्तये तुभ्यं प्राक्सृष्टेः केवलात्मने । गुणत्रयविभागाय पश्चाद्भेदमुपेयुषे ॥ १ ॥  
 नमो विश्वसृजे पूर्वं विश्व तदनु विभ्रते । अथ विश्वस्य संहर्त्रे तुभ्यं त्रेधास्थितात्मने ॥ २ ॥  
 रजोजुषे जन्मानि सत्त्ववृत्तये स्थितौ प्रजानां प्रलये तमःस्पृशे । अजाय सर्गस्थितिनाशहेतवे  
 त्रयीमयाय त्रिगुणात्मने नमः ॥ ३ ॥ श्यामंश्वेतारुणाङ्गा जलधराणिधरोत्फुल्लपङ्केरुहस्था मो-  
 मासावित्र्युपेता रथचरणपिनाकोग्रहंकारशस्त्राः । देवा द्वित्र्यष्टनेत्रा जगदवनसमुच्छेदनोत्प-  
 त्तिदक्षाः प्रीता वः पान्तु नित्यं हरिहरविधयस्ताक्षर्यगोहंसपत्राः ॥ ४ ॥

## विष्णुः ।

आदिमध्यान्तरहितं दैशाहीनं पुरातनम् । अद्वितीयमहं वन्दे मद्दस्त्रसदृशं हरिम् ॥ १ ॥  
 जयति स भगवान्कृष्णः शेते यः शेषभोगशय्यायाम् । मध्येपयः पयोधेरपर इवाम्भोनिधिः  
 कृष्णः ॥ २ ॥ अतिविपुलं कुचयुगलं रहसि करैरामृशान्मुहुर्लक्ष्म्याः । तदपहृतं निजहृदयं  
 जयति हरिर्मृगयमाण इव ॥ ३ ॥ जयति स नाभिर्जगतां स्वनाभिरन्ध्रोद्भवज्जगद्वीजः ।  
 दामोदरो निजोदरगद्गरनिर्विष्टजगदण्डः ॥ ४ ॥ श्रीकरपिहितं चक्षुः सुखयतु वः पुण्ड-  
 रीकनयनस्य । जघनमिवेक्षितुमाङ्गतमब्जनिभं नाभिर्मुषिरेण ॥ ५ ॥ श्यामं श्रीकुचकुङ्कुम-  
 पिञ्जरितमुरो मुराद्विषो जयति । दिनमुखनभ इव कौस्तुभविभाकरो यद्विभूषयति ॥ ६ ॥ प्र-  
 तिविम्बितप्रियातनु सकौस्तुभ जयति मधुभिदो वक्षः । पुरुषायितमभ्यस्यति लक्ष्मीर्यद्वीक्ष्य  
 मुकुंरमिव ॥ ७ ॥ केलिचलाङ्गुलिर्लम्बितलक्ष्मीनाभिर्मुषिरेणः । स जयति येन कृता  
 श्रीरनुरूपा पद्मनाभस्य ॥ ८ ॥ रोमावली मुरारेः श्रीवत्सनिवेशिताग्रभागा वः । उन्नाल-  
 नाभिनलिनर्च्छायेवोत्तर्पणमहरतु ॥ ९ ॥ श्रीधाम्नि दुग्धोदधिपुण्डरीके यश्चर्चरीकद्युतिमा-  
 तनोति । नीलोत्पलश्यामलदेहकान्तिः स वोऽस्तु भूत्यै भगवान्मुकुन्दः ॥ १० ॥ वक्ष-  
 स्थली रक्षतु सा जगन्ति जगत्प्रमूर्तेर्गुरुध्वजस्य । श्रियोऽङ्गरागेण विभाव्यते या सौभा-  
 ग्यहेम्नः कर्षपट्टिकेव ॥ ११ ॥ जयत्युपेन्द्रः स चकार दूरतो विभित्सया यः क्षणलब्धल-  
 क्ष्मया । दृशैव कोपारुणया रिपोरुरः स्वयं भयाद्भिन्नमिवास्त्रपाटलम् ॥ १२ ॥ नमामि

१ मा लक्ष्मी, उमा पार्वती २ चक्रम्. ३ गरुड. ४ वल्लस्य प्रान्तभागस्या. सूत्रवातिका. ५ लक्ष्मी.  
 ६. रतरीतिवसनविहीनतया लज्जावशादिति भाव ७ पिहितेऽपि चक्षुर्गोलकेऽन्यमार्गेण पुण्डरीकनयनमु-  
 त्पादयित्वा जघनविलोकनं कृतमित्यर्थ ८ रन्ध्रम्. ९ रक्तीकृतम् दद्याल्लिङ्गनादिति भाव. १०. प्रा-  
 त कालीननभस. स्वतो नीलिमवत्त्वात् ११ कौस्तुभमणिरेव सूर्यो यस्मिन् १२. विपरीतरतम् १३. दर्प-  
 णम् १४ स्पृष्ट. १५. चरणरूपपद्मनाभित्वेनेति भाव १६ रोमावल्यां नालच्छायोत्प्रेक्षा. श्रीवत्से च नलि-  
 नच्छायोत्प्रेक्षा १७ महामंतापम् १८ भृङ्ग १९. निकषप्रावा

भूर्वेश्वरणाम्बुजद्वयं सशेखरैर्मौखरिभिः कृतार्चनम् । समस्तसामन्तकिरीटवेदिकाविटङ्कपीठो-  
 ह्छुठितारुणाङ्गुलि ॥ १३ ॥ पद्मापयोधरतटीपरिरम्भलग्नकाश्मीरमुद्रितमुरो मधुसूदनस्य । व्यक्ता-  
 नुरागमिव खेलदनङ्गखेदस्वेदाम्बुपूरमनुपूरयतु प्रियं वः ॥ १४ ॥ कचकुचचतुकात्रे पाणिषु  
 व्याष्टेषु प्रथमजलधिपुत्रीसगमेऽनङ्गधाम्नि । ग्रथितनिविडनीवीवन्धानिर्मोक्षणार्थं चतुरधिक-  
 कराशः पातु वश्चक्रपाणिः ॥ १५ ॥ विरमति महाकल्पे नाभीपथैकनिकेतनस्त्रिभुवनपुरः  
 शिल्पी यस्य प्रतिक्षणमात्मभूः । किमधिकरणा कीदृक्कस्य व्यवस्थितिरित्यसावुदरमविशद्वृष्टं  
 तस्मै जगन्निधये नमः ॥ १६ ॥ लक्ष्मीपाणिद्वयविरचितं मूलमूर्धं श्रुतीनां व्यक्तं वन्दे चर-  
 णकमलद्वन्द्वमाद्यस्य पुंसः । यत्रैकस्य व्यथितवलिना पाद्यतोयैर्वितीर्णैरार्द्रस्यैव प्रणतितरलः  
 क्षालनं पद्मयोनिः ॥ १७ ॥ दृक्पातः कर्मलासनेऽस्तु भवतु ज्ञानं मनाङ्गुरीस्ते श्रीकण्ठोऽयमितः  
 सुरानिति नतांस्ताक्षर्येण विज्ञापितः । प्रेयस्याः क्व तदासनं क्व च रूतं कण्ठः क्व चेत्युल्लसल्ल-  
 क्ष्म्यावासितमानसो विजयते सुप्तप्रबुद्धो हरिः ॥ १८ ॥ निर्मग्रेण मयाम्भसि स्मरभराद्द-  
 लिः समालिङ्गिता केनालीकमिदं तवाद्य कथितं राधे मुधा तस्म्यसि । इत्युत्स्वप्नपरंपरासु  
 शयने श्रुत्वा वचः शार्ङ्गिणः सव्याजं शिथिलीकृतः कमलया कण्ठग्रहः पातु वः ॥ १९ ॥  
 यं शैवाः समुपासते शिव इति ब्रह्मेति वेदान्तिनो बौद्धा बुद्ध इति प्रमाणपटवः कर्तेति  
 नैयायिकाः । अर्हन्नित्यथ जैनशासनरताः कर्मेति मीमांसकाः सोऽयं वो विदधातु वाञ्छित-  
 फलं त्रैलोक्यनाथो हरिः ॥ २० ॥ येनोत्थाप्य समूलमन्दरगिरिशृङ्गत्रीकृतो गोकुले राहुयेन  
 महाबलो सुररिपुः कार्यादशेषीकृतः । कृत्वा त्रीणि पदानि येन वसुधा बद्धो बलिर्लीलया  
 सोऽयं पातु युगे युगे युगपतिस्त्रैलोक्यनाथो हरिः ॥ २१ ॥ मुग्धे मुञ्च विषादमत्र बलंभि-  
 त्कम्पो गुरुस्त्यज्यतां सद्भावं भज पुण्डरीकैर्नयने मान्यानिमान्मानय । इत्थं शिक्षयतः स्व-  
 यंवरविधौ धन्वन्तरेर्वाक्यलादन्यत्र प्रतिषेधमात्मानि विधि शृण्वन्हरिः पातु वः ॥ २२ ॥  
 नाभीपद्मवसञ्चतुर्मुखमुखोद्गीतस्तवाकर्णनप्रोन्मीलत्कमनीयलोचनकलाखेलन्मुखेन्दुद्युतिः । स-  
 क्रोधं मधुकैटभौ सकरुणास्त्रेह सुतामम्बुधेः सोत्प्रासप्रणय सरोजवसति पश्यन्हरिः पातु वः  
 ॥ २३ ॥ निष्प्रत्यूहमुपास्महे भगवतः कौमोदकीलक्ष्मणः कोकप्रीतिचकोरपारणपटुज्योति-  
 प्मती लोचने । याभ्यामर्धविबोधमुग्धमधुरश्रीरर्धनिद्रायितो नाभीपल्वलपुण्डरीकमुकुलः क-  
 म्बो सपत्नीकृतः ॥ २४ ॥ भक्तिप्रवहविलोकनप्रणयिनी नीलोत्पलस्पर्धिनी ध्यानालम्बन-  
 ता समाधिनिरतैर्निते हितप्राप्तये । लावण्यैकमहानिधी रसिकतां लक्ष्मीदृशोस्तन्वती युष्मा-

१. विष्णो २. सुरतायास ३. ब्रह्मणि, (पक्षे) लक्ष्म्या आसने ४. वायौ, (पक्षे) लक्ष्म्या रुदने.  
 ५. शिव, (पक्षे) लक्ष्म्या कण्ठ ६. सखी लक्ष्मीरित्यर्थ ७. असत्यम्. ८. कुप्यसि ९. खेदम्; (पक्षे)  
 शिवम् १०. बल भिनत्तीति तम्, (पक्षे) इन्द्रम् ११. बहु, (पक्षे) बृहस्पति १२. सुष्ठुभावम्, (पक्षे)  
 सद्भावेन १३. कमललोचने, (पक्षे) विष्णौ. १४. शहस्य. १५. भक्तिप्रवाहादि विशेषणानि नेत्रपक्षे तनुपक्षे  
 च योज्यानि

कं कुरुतां भवार्तिशमनं नेत्रे तनुर्वा हरेः ॥ २३ ॥ चत्वारः प्रथयन्तु विद्रुमलतारक्ताङ्गुलि-  
 श्रेणयः श्रेयः शोणसरोजकोरकरुचस्ते शार्ङ्गिणः पाणयः । भालेप्वब्जभुवो लिखन्ति युग-  
 पद्ये पुण्यवर्णावलीः कस्तूरीमकरीः पयोधरयुगे गण्डद्वये च श्रियः ॥ २६ ॥ आकल्पं  
 मुरजिन्मुखेन्दुमधुरोन्मीलन्मरुन्माधुरीधीरोदात्तमनोहरः सुखयतु त्वां पाञ्चजन्यध्वनिः । ली-  
 लालङ्घितमेघनादविभवो यः कुम्भकर्णव्यथादायी दानवदन्तिनां दशमुखं दिक्चक्रमाक्रामति  
 ॥ २७ ॥ भ्राम्यन्मन्दरकन्दरोदरदरीव्यावृत्तिभिर्वारिधेः कल्लोलैरलमाकुलं कलयतो लक्ष्म्या  
 मुखाम्भोरुहम् । औत्सुक्यात्तरलाः स्मराद्विकसिता भीत्या समाकुञ्चिताः क्रोधेनाज्वलिता  
 मदान्मुकुलिताः शौरैर्दृशः पान्तु वः ॥ २८ ॥ पर्यङ्कीकृतनागनायकफणाश्रेणीमणीनां गणे  
 संक्रान्तप्रतिबिम्बसंवलनया विभ्रद्वपुर्विक्रियाम् । पादाम्भोरुहधारिवारिधिसुतामक्षणां दिदृक्षुः  
 शतैः कायव्यूहमिवाचरन्नुपचिताकृतो हरिः पातु वः ॥ २९ ॥ प्रत्यग्रोन्मेषजिह्वा क्षणमन-  
 भिमुखी रत्नदीपप्रभाणामात्मव्यापारगुर्वी जनितजललवा जृम्भितैः साङ्गभङ्गैः । नागाङ्कं  
 मोक्तुमिच्छो शयनमुरुं फणाचक्रंवालोपधानं निद्राच्छेदाभिताम्रा चिरमवतु हरेर्दृष्टिराकेकेरा  
 वः ॥ ३० ॥ श्रीराजीवाक्षवक्षःस्थलनिलयरमाहस्तवास्तव्यलोलछीलाब्जान्निःसरन्ती मधुर-  
 मधुञ्जरी नाभिपद्मे मुरारेः । अस्तोकं लोकमात्रा द्विर्युगमुखशिशोराननेष्वर्प्यमाणं शङ्खप्रान्ते-  
 न दिव्यं पय इति विबुधैः शङ्ख्यमाना पुनातु ॥ ३१ ॥ गरुडः ॥ सौवर्णाङ्कितपर्णमारुतत्त-  
 ताहिब्रातकान्ताकुचस्फूर्जन्मौक्तिकभूषणः खगपतिः पूर्णेन्दुविम्बाननः । पद्माधीश्वरपादपद्मयु-  
 गलस्पर्शमलाङ्गानतः पायाद्दो विनतासुतो हरिकृपालोकैकपत्रीकृतः ॥ ३२ ॥

### लक्ष्मीः ।

जयन्ति जगतां मातुः स्तनकुङ्कुमविन्दवः । मुकुन्दाश्लेषसंक्रान्तकौस्तुभश्रीविडम्बिनः  
 ॥ १ ॥ पायात्पयोधिदुहितुः कपोलामलचन्द्रमाः । यत्र संक्रान्तबिम्बेन हरिणा हरिणा-  
 यितम् ॥ २ ॥ देवेऽर्पितचरणसृजि बहुमाये वहति कैटभीरूपम् । जयति सुरासुरहसिता  
 लज्जाजिह्वेक्षणा लक्ष्मी ॥ ३ ॥ तलपीकृताहिरगणितगरुडो हाराभिहतविधिर्जयति । फ-  
 णशतपीतश्वासो रागान्धायाः श्रियः केलिः ॥ ४ ॥ स्मेराननेन हरिणा सस्पृहमाकारवेदि-  
 नाकलितम् । जयति पुरुषायितायाः कमलायाः कैटभीध्यानम् ॥ ५ ॥ कमलासनकमलेक्षण-  
 कमलारिकिरीटकमलभृद्वाहैः । नुतपदकमला कमला करधृतकमला करोतु मे कमलम् ॥ ६ ॥  
 दन्तैः कोरकिता स्मितैर्विकसिता भ्रूविभ्रमैः पत्रिता दोर्म्या पल्लविता नखैः कुसुमिता ली-

१ पश्यत २ अदत्तपरपुत्रिकाप्रार्थकत्वेन ३ संबद्ध ४ बहुशरीरताम् ५ समृद्धकामभाव ६ उ-  
 न्मीलनम् ७ पुटविदारणम् ८ शेषशिरस्थानामित्यर्थ ९ शेषनागक्रोडरूपम् १० बृहत् ११ मण्डल.  
 १२ ईषत्संकुचिता. १३ बहु १४ ब्रह्मण. १५. हरिण इवाचरितम्



लाभिरुद्धेलिता । उत्तुङ्गस्तनमण्डलेन फलिता भक्ताभिलाषे हिता काचित्कल्पलता सुरासुर-  
नुता पायात्सुधाब्धेः सुता ॥ ७ ॥ उत्तुङ्गस्तनमण्डलोपरिलसत्प्रालम्बमुक्तामणेरन्तर्विम्बि-  
तमिन्द्रनीलनिकरच्छायानुकारी द्युतिः । लज्जाव्याजमुपेत्य नम्रवचना स्पष्टं मुरारेर्वपुः प-  
श्यन्ती मुदिता मुदेऽस्तु भवतां लक्ष्मीर्विवाहोत्सवे ॥ ८ ॥ आख्याते हसितं पितामह इति  
त्रस्तं कपालीति च व्यावृत्तं गुरुरित्ययं दहन इत्याविष्कृता भीरुता । पौलोमीपतिरित्यसू-  
यितमथ व्रीडाविनम्रश्रिया पायाद्भ्रुः पुरुषोत्तमोऽयमिति यो न्यस्तः स पुष्पाञ्जलिः ॥ ९ ॥  
क्रीडाभिन्नहिरण्यशुक्तिकुहरे रक्तात्मनावस्थितान्हारं हारमुदारकुङ्कुमरसानव्याजभव्यान्नखैः ।  
वीरश्रीकुचकुम्भसीम्नि लिखतो वीरस्य पत्रावलीस्तत्कालोचितभावबन्धमधुरं मन्दस्मितं  
पातु वः ॥ १० ॥ यादृग्जानासि जाम्बूनदगिरिशिखरे कान्तिरिन्दोः कलानामित्यौत्सुक्येन प-  
त्यौ स्मितमधुरमुखाम्भोरुहं भूषमाणे । लीलादोलायमानश्रुतिकमलमिलदृङ्गसंगीतसाक्षी पाया-  
दम्भोधिजायाः कुसुमशरकलानाव्यनान्दीनकारः ॥ ११ ॥ उत्तिष्ठन्त्या रतान्ते भरमुरगपतौ पा-  
णिनैकेन कृत्वा धृत्वा चान्येन वासो विगलितकवरीभारमंसे वहन्त्याः । भूयस्तत्कालकान्तिद्वि-  
गुणितसुरतप्रीतिना शौरिणा वः शय्यामालिङ्ग्य नीत वपुरलसलसद्बाहु लक्ष्म्याः पुनातु ॥ १२ ॥

### ब्रह्मा ।

तं वन्दे पद्मसद्भानमुपवीतच्छटाछलात् । गङ्गास्रोतस्त्रयेणैव यः सदैव निषेव्यते ॥ १ ॥  
कृतकान्तकेलिकुतुकश्रीशीतश्वाससेकनिद्राणः । घोरितविततालिरुतो नाभिसरोजे विधि-  
र्जयति ॥ २ ॥

### दशावताराः ।

वेदानुद्धरते जगन्निवहते भूलोकमुद्धिभ्रते दैत्य दारयते बलिं छलयते क्षत्रक्षयं कुर्वते ।  
पौलस्त्यं जयते हंसं कलेयते कारुण्यमातन्वते म्लेच्छान्मूर्च्छयते दशाकृतिकृते कृष्णाय  
तुभ्यं नमः ॥ १ ॥ यस्यालीयत शल्कैसीम्नि जलधिः पृष्ठे जगन्मण्डलं दंष्ट्रायां धरणी नखे  
दितिसुताधीशः पदे रोदसी । क्रोधे क्षत्रगणः शरे दशमुखः पाणौ प्रलम्बासुरो ध्याने वि-  
श्वमसौवर्धार्मिककुल कस्मैचिदस्मै नमः ॥ २ ॥ पौठीनः कमठः किटिर्नरहरिः खर्वाकृति-  
भर्गिवो रामः कसनिषूदनो दशबलः कल्की च नारायणः । युष्माकं स विभूतयेऽस्तु भग-  
वान्सेतुर्भवाम्भोनिधावुत्ताराय युगे युगे युगपतिस्रैलोक्यनाथो हरिः ॥ ३ ॥ वेदा येन समु-  
द्धृता वसुमती पृष्ठे धृताप्युद्धता दैत्येशो नखरैर्हतः फणिपतेर्लोकं बलिः प्रापितः । क्ष्माक्षत्रा  
जगती दशास्यरहिता माता रुता रोहिणी हिंसा दोषवती धराप्ययवना पायात्स नारायणः

॥ ४ ॥ मत्स्यः ॥ मग्रे मेरौ पतति तपने तोयविन्दाविवेन्दावन्तर्लीने जलधिसलिले व्या-  
कुले देवलोके । मात्स्यं रूपं मुखपुटतटाकृष्टनिर्मुक्तवार्षि श्रीकान्तस्य स्थलजलगतं वेत्यलक्ष्यं  
पुनातु ॥ ५ ॥ वियत्पुच्छातुच्छोच्छलितजलगर्भं निधिरपामपां नाथः पांथः पृथुललवर्द्धुःस्थो  
वियदभूत् । "निधिर्भासाभौर्वो" दिर्नपतिरभूद्वैदहनश्चलत्काये यस्मिन्स जयति हरिर्मी-  
नवपुषा ॥ ६ ॥ जीयासुः शकलाकृतेर्भगवतः पुच्छच्छटाछोटनोदुद्यन्तः शतचन्द्रिताम्बर-  
तलं ते विन्दवः सैन्धवाः । यैर्व्यावृत्य पतद्भिरोर्वशिखिनस्तेजोजटांलं वपुः पानार्धमौनवशा-  
दरोचकैरुजां चक्रे चिरायार्सर्पदम् ॥ ७ ॥ दिश्याद्भः शकलाकृतिः स भगवान्नैःश्रेयसो  
संपदं यस्य स्फूर्जदतुच्छपुच्छशिखरप्रेङ्खोलैर्नक्रीडनैः । क्षुभ्यद्धार्षिसमुच्छलज्जलभरैर्मन्दा-  
किनीसंगतैर्गङ्गासागरसंगमप्रणयिनी जाता विहायःस्थली ॥ ८ ॥ मायामीनतनोस्तनोतु म-  
वतां पुण्यानि पङ्कस्थितिः पुच्छाच्छोटैर्मुच्छलज्जलगुरुप्राग्भाररिक्तोदधेः । पातालार्वर्तमध्य-  
संकटतया पर्याप्तकष्टस्थितेर्वेदोद्धारपरायणस्य सततं नारायणस्य प्रभोः ॥ ९ ॥ जृम्भावि-  
स्तृतवक्रपङ्कजविधेर्हृत्वा श्रुंतीः सागरे लीनं त्रस्तसमस्तनक्रनिकरं शङ्खं जघानार्जिरे । पुच्छो-  
त्क्षिप्तजलोत्करैः प्रतिदिश संतर्प्य यो वै धरां पायाद्भः स मृणालकोमलतनुर्मानाभिधानो  
हरिः ॥ १० ॥ हंहो मीनतनो हरे किमुदधे कि वेपसे शैत्यतः स्वन्नः कि वडवानलात्पु-  
लकितः कस्मात्स्वभावादहम् । इत्थं सागरकन्यकामुखशाशिव्यालोकनेनाधिकप्रोद्यत्कामज-  
चिह्ननिर्हृतिपरः शौरिः शिवायास्तु वः ॥ ११ ॥ चन्द्रादित्योरुनेत्रः कमलभैवैभवस्फारष्ट-  
प्रतिष्ठो भास्वत्कालाग्निजिह्वः पृथुलगलगुहादृष्टनिःशेषविश्वः । आद्भिः पुच्छोत्थिताभिश्चकि-  
तसुरवधूनेत्रसंसूचिर्ताभिर्मत्स्यशिञ्जन्नाब्धिवेलं गगनतलमलं क्षालयन्वः पुनातु ॥ १२ ॥ यं  
दृष्ट्वा मीनरूपं स्फुरदनलशिखायुक्तसंरक्तनेत्रं लोलद्विस्तीर्णकर्णक्षुभितजलनिधिं नीलजीमूत-  
चर्णम् । श्वासोच्छ्वासानिलौघैः प्रचलितगगनं पतिवारिं मुरारिं दिङ्मूढोऽभूत्स शङ्खः स भवतु  
भवतां भूतये मीनरूपः ॥ १३ ॥ दिङ्मूढं तं सुरारि किल शित्तैर्दशनैः पीड्यमानं रटन्तं  
हृत्वा तीरे पयोधेः करतलकलितं पूरयामास शङ्खम् । नादेनाक्ष्योभ्य विश्वं प्रमुदितविबुधं  
त्रस्तदैत्यं सदेवैर्दत्तार्धः पद्मयोनेः प्रहसितवदनः पातु वो दत्तवेदः ॥ १४ ॥ कूर्मः ॥ निर-

१ बहु २ उदकम्. ३ विपुल ४ दरिद्रः ५ सूर्यः ६ वडवानल . यदा पानीय मीनाकृत्या भग-  
वता स्वपुच्छेनोच्छालित तदा सर्वमपि सामुद्र जल वियति गतम् तत्र च रविर्वर्तते एव स वडवानलाकृ-  
त्यादृश्यतेत्यर्थः ७. समुद्रे पानीयाभावात्समुद्रस्याकाशकल्पना तत्र च वाडवाम्रे सूर्योपमेति भावः .  
८ मत्स्याकृते ९ इतस्तत आलोढनम् १० ऊर्ध्वं गच्छन्त ११ तेजोव्याप्तम् १२ अग्निसयोगाभावः .  
१३. अरुचिरोगाणाम् १४ यो निदाघज्वरादिरुगाक्रान्तो बहुपानीय पिबति तस्य पश्चात्पानीयस्यारुचिर्जा-  
यते तथैतस्य वाडवाम्रेरपीति भावः . १५ दोला १६ आकाशस्थली यत सागरजल मत्स्यपुच्छेनोच्छालित  
सुरनद्या सङ्गमवाप ततो गङ्गासागरसंगमतीर्थे नभस्यपि जज्ञ इति भावः . १७ उल्लोलनम् १८ भूरन्ध्रम्.  
१९ सर्कीर्णतया २०. वेदान्. २१ रणाङ्गणे. २२ भृत्वा २३ अपलपनम् २४ गरिष्ठे २५. ब्रह्मणो  
जातम् ब्रह्माण्डमित्यर्थः. २६ सविस्मय दृष्टाभिः . २७. व्याकुल . २८. तीक्ष्णदन्तै २९ वादयामास.

वधि च निराश्रयं च यस्य स्थितमनिवर्तितकौतुकप्रपञ्चम् । प्रथम इह भवान्स कूर्ममूर्तिर्ज-  
यति चतुर्दशलोकवल्लिकन्दः ॥ १५ ॥ नमस्कुर्मः कूर्मं नमदमरकोटीरौनिकरप्रसर्पन्माणि-  
क्यच्छविमिलितमैञ्जिष्ठवपुषम् । जरीर्जम्भडिर्भ्रष्टुमणिरमणीयांशुलहरीपरीरम्भस्फूर्जद्वलभि-  
दुंपलाद्रिप्रतिभटम् ॥ १६ ॥ निष्प्रत्यूहमनल्पकल्पचरितस्त्रैलोक्यरक्षागुरुः क्रीडाकूर्मकलेवरः  
स भगवान्दिश्यादमन्दां मुदम् । कल्पान्तोदधिमध्यमज्जनवशाद्ब्रह्मासर्पतः संलुठत्पृष्ठे यस्य  
वभूव सैकतकणच्छायं धरित्रीतलम् ॥ १७ ॥ पृष्ठभ्राम्यदमन्दमन्दरगिरिग्रावाग्रकण्डूयनै-  
निद्रालोः कमठाकृतेर्भगवतः श्वासानिलाः पान्तु वः । यत्सर्स्कारकलानुवर्तनवशाद्द्वेलाछले-  
नाम्मसां यातायातमतन्द्रितं जलनिधेर्नाद्यापि विश्राम्यति ॥ १८ ॥ यो धत्ते शेषनागं त-  
र्दनुं वसुमती स्वर्गपातालयुक्ता युक्तां सर्वैः समुद्रैर्हिमगिरिकनकप्रस्थमुल्ह्यैर्नगेन्द्रैः । एतद्ब्र-  
ह्माण्डमस्यामृतघटसदृशं भाति वशे<sup>१</sup> मुरारेः पायाद्वः कूर्मदेहः प्रकटितमहिमा माधवः  
कामरूपी ॥ १९ ॥ वराहः ॥ हरेर्लीलावराहस्य दंष्ट्रादण्डः स पातु वः । हेमाद्रिकल-  
सा यत्र धात्री छत्रश्रियं दधौ ॥ २० ॥ स जयति महावराहो जलनिधिजठरे चिरं निम-  
ग्नोऽपि । येनान्त्रैरिव सह फणिगणैर्वलाद्बुद्धता धरणी ॥ २१ ॥ पातु वः कपटकोर्लकेशवो  
यस्य निश्वसितमारुतोद्धता । उच्छ्रितिप्रपतनैरचीर्कृत्पत्केलिकन्दुर्केतुलामिला मुहुः ॥ २२ ॥  
न पङ्कैरालेपं कलयति धरित्रीव्ययभयान्न मुस्तामादत्तेऽप्युरगनगरभ्रंशभयतः । न धत्ते ब्र-  
ह्माण्डस्फुटनसवृणो घर्घररवं महाक्रोडः पायादिति सकलसकोचितमुखः ॥ २३ ॥ पातु  
त्रीणि जगन्ति . संततमकूर्पौरात्समभ्युद्धरन्धात्री कोलकलेवरः स भगवान्यस्यैकदंष्ट्राङ्कुरे ।  
कूर्मः कन्दति नालंति द्विरसनः पर्वन्ति दिग्दन्तिनो मेरुः कोशंति मेदिनी जलजंति व्यो-  
मापि रोलेभ्वति ॥ २४ ॥ पातु श्रीस्तनपत्रभङ्गिमकरीमुद्राङ्कितोरःस्थलो देवो वः स जग-  
त्पतिर्मधुवधुवक्रावजचन्द्रोर्देयैः । क्रीडाक्रोडतनोर्नवेन्दुविशदे दंष्ट्राङ्कुरे यस्य भूर्भाति स्म  
प्रलयाब्धिपल्वलतलोत्खातैकमुस्ताकृतिः ॥ २५ ॥ दृष्यद्द्वैत्यनितम्बिनीजनमनःसतोषसंको-  
चनं कुर्याद्विश्वमनश्वरं स भगवान्क्रोडावतारो हरिः । यदंष्ट्राङ्कुरकोटिकौर्टेरैकूटीको-  
णान्तरस्थेयसी पृथ्वी भात्यवदोर्तैकेतकदलालीनेव भृङ्गाङ्गना ॥ २६ ॥ अष्टौ यस्य दिशो  
दलानि विपुलः कोशः सुवर्णाचलः कान्त केसरजालकर्मकिरणा भृङ्गाः पयोदावली । नालं

१ अवस्थानम् २ मुकुट ३ लोहितम् ४ अतिशयेन विक्रमन् ५ तरुण ६ सूर्य ७. इन्द्ररत्न-  
गिरि' पूर्वांचल इत्यर्थे ८ आकुञ्चनप्रमाग्णादि ९ पृष्ठ इति शेष १० तदपरि ११ पृष्ठे १२ वराह  
१३. अकरोत् १४ यथा कन्दुक क्रीडया शिशुभिरुत्क्षिप्यतेऽपक्षिप्यते च तथेय भूरपि श्वासवायुपेरितो-  
र्धाध पतने कन्दुकतुलां तुल्यतीति भाव १५ समुद्रात् १६. कन्द इवाचरति १७. नालमिवाचरति  
१८ पत्राणीवाचरति १९. कौण्ड इवाचरति २०. कमल इवाचरति २१ भ्रमर इवाचरति २२ यथा  
चन्द्रोदयेऽञ्जानि नतोचमाद्गन्ति तथा ह्येस्त्वान्मधुवधुवक्राम्भोरत्वाणि नि श्रीकाण्यभवन्निति भाव'.  
२३ भ्रमर २४ निष्फुटनम् २५ उज्ज्वलम्

शेषमहोरगः प्रविततं वारांनिधेर्लीलया तद्वः पातु समुद्धरन्कुवलयं क्रोडाकृतिः केशवः  
 ॥२७॥ विभ्राणोऽभिनवेन्दुकोटिकुटिलं दंप्राङ्कुरं लीलया क्रोडाकारधरो हरिः स भगवान्भू-  
 याद्विभूतिप्रदः । यस्योत्क्षिप्तवतः क्षमाकमलिनीमालम्बमानः क्षणं लोलद्वालमृणालनालतु-  
 लनां भेजे भुजङ्गेश्वरः ॥ २८ ॥ मुक्तैर्यास्यति कुत्रचिद्वसुमती दंप्राङ्कुरस्थेयसी कुक्षौ क्षोभ-  
 मवाप्स्यति त्रिभुवनं रुद्धैरमीभिः क्रमात् । इत्यस्वल्पविकल्पमीलितमते. कण्ठे लुठन्तो मुहुः  
 क्रोडाकारधरस्य कैटभजितः श्वासानिलाः पान्तु वः ॥ २९ ॥ लीने श्रोत्रैकदेशे नभसि  
 नयनयोस्तेजसि कापि नष्टे श्वासग्रासोपभुक्ते मरुति जलनिधौ पादरन्ध्रार्धपाते । पोत्रप्रान्तै-  
 करोमान्तरविवरगतां मार्गतश्चक्रपाणेः क्रोडाकारस्य पृथ्वीमकलितविभवं वैभवं वः पुनातु  
 ॥३०॥ सिन्धुष्वङ्गावगाहः खुरविवरविशत्तुच्छतोयेषु नाप्तः प्राप्ताः पातालपङ्के न लुठितरुचयः  
 पोत्रमात्रोपयोगात् । दंप्राविष्टेषु नाप्तः शिखरिषु च पुनः स्कन्धकण्डूविनोदो येनोद्धारे ध-  
 रित्र्याः स जयति विभुताविधितेच्छो वराहः ॥ ३१ ॥ नृसिंहः ॥ शत्रोः प्राणानिलाः पञ्च  
 वयं दश जयोऽत्र कः-। इति कोपादिवाताम्नाः पान्तु वो नृहरेर्नखाः ॥३२॥ प्रोज्ज्वलज्ज्व-  
 लनज्वालाविकटोरुसटाछटः । श्वासक्षिप्तकुलक्ष्माभृत्पातु वो नरकेसरी ॥ ३३ ॥ व्याधूतकेस-  
 रसटाविकरालवक्र हस्ताग्रविस्फुरितशङ्खगदासिचक्रम् । आविष्कृतं सपदि येन नृसिंहरूपं  
 नारायणं तमपि विश्वसृजं नमामि ॥ ३४ ॥ वपुर्दलैर्नसंभ्रमात्स्वनखरं प्रविष्टे रिपौ क्व यात  
 इति विस्मयात्प्रहितलोचनं सर्वतः । वृथेति करताडनान्निपतितं पुरो दानवं निरीक्ष्य भुवि  
 रेणुवज्जयति जातहासो हरिः ॥३५॥ चटच्चटिति चर्मणि च्छूमिति चोच्छलच्छोणिते धगङ्क-  
 गिति मेदसि स्फुटरवोऽस्थिनि घ्रागिति । पुनातु भवतो हरेरमरवैरिवीरोरसि कणत्कर्जपञ्जर-  
 क्रकंचघर्षजन्मानलः ॥ ३६ ॥ ससत्वरमितस्ततस्तर्तविहस्तहस्ताटवीनिकृत्तसुरशत्रुहृत्क्षर्तज-  
 सिक्तवक्षःस्थलः । स्फुरद्वरगभस्तिभि. स्थगितसर्पसंप्रिद्युतिः समस्तनिर्गमस्तुतो नृहरिरस्तु न  
 स्वस्तये ॥ ३७ ॥ चञ्चण्डनखाग्रभेदेविगलद्वैत्येन्द्रवक्षःक्षरद्रक्ताभ्यस्तसुपाटलोद्गतसटासंभ्रा-  
 न्तभीमाननः । तिर्यक्कण्ठकठोरघोषघटनासर्वाङ्गखर्वी भवद्विभ्रातङ्गनिरीक्षितो विजयते वैकुण्ठक-  
 ण्ठीरवः ॥३८॥ दंप्रासंकटवक्रकन्दरललज्जिह्वस्य हव्याशनज्वालाभासुरभूरिकेसरसटाभारस्य  
 दैत्यद्रुहः । व्यावल्गद्वलवद्धिरण्यकशिपुक्रोर्डस्थलास्फालनस्फारप्रस्फुटदस्थिपङ्कजरवक्रूरा  
 नखाः पान्तु वः ॥ ३९ ॥ सोमार्घायितनिष्पिधानदशनः संध्यायितान्तर्मुखो बालार्कायित-  
 लोचनः सुरधनुर्लेखायितभ्रूलतः । अन्तर्नादिनिरोधपीवरगलर्त्वीकूपनिर्यत्तडितारस्फारसटाव-  
 रुद्धगगन. पायात्रृसिंहः स वः ॥ ४० ॥ विद्युच्चक्रकरालकेसरसटाभारस्य दैत्यद्रुहः शोणं -

१. वराहमुखाग्रे. २ विदारणम्. ३ भयात् ४. नखा ५ करपत्रकम् ६ विस्तीर्णो ७ व्याकुलौ.  
 ८. रुधिरम् ९ आच्छादिता १० सूर्य ११ वेदा १२. विदारणम् १३ सिक्ता १४. सर्कीर्ण.  
 १५ उत्सङ्गस्थलम् १६ रोमकूपा. १७ रक्तीभवन्

त्रैत्रहुताशडम्बरभृतः सिंहाकृतेः शार्ङ्गिणः । विस्फूर्जद्गर्जितार्जितककुम्मातङ्गदर्पोदयाः सं-  
 रम्भाः सुखयन्तु वः खरनखक्षुण्णद्विषद्वक्षसः ॥ ४१ ॥ दैत्यानामधिपे नखाङ्कुरकुटीकोणप्र-  
 विष्टात्मनि स्फारीभूतकरालकेसरसटासंघातघोराकृतेः । सक्रोधं च सविस्मयं च सगुरुव्रीडं  
 च सान्तस्मितं क्रीडाकेसरिणो हरेर्विजयते तत्कालमालोकितम् ॥ ४२ ॥ किं किं सिंह-  
 स्ततः किं नरसदृशवपुर्देव चित्रं गृहीतो नैतादृक्कापि जीवोऽद्भुतमुपनय मे देव संप्राप्त  
 एषः । चापं चापं न चापीत्यहहहहहहा कर्कशत्वं नखानामित्थं दैत्येन्द्रवक्षः खरनखमुखरै-  
 र्जघ्निवान्यः स वोऽव्यात् ॥ ४३ ॥ भूयः कण्ठावधूतिव्यतिकरतरलोत्तंसैनक्षत्रमालाबाले-  
 न्दुक्षुद्रवण्टारणितदशादिशादन्तिचीत्कारकारी । अव्याहो दैत्यराजप्रथमयमपुरीयानघण्टानि-  
 नादो नादो दिग्भित्तिभेदप्रसरसरभसः कूटकण्ठीरवस्य ॥ ४४ ॥ अन्तःक्रोधोज्ज्वलानज्व-  
 लनभवशिखाकारजिह्वावलीढप्रौढब्रह्माण्डभाण्डः पृथुभुवनगुहागर्भगम्भीरनादः । दृष्यत्पारी-  
 न्द्रमूर्तिर्मुर्जिदवतु वः सुप्रभामण्डलीभिः कुर्वन्निर्धूमधूमध्वजनिचितमिव व्योम रोमच्छटा-  
 नाम् ॥ ४५ ॥ वामनः ॥ अङ्घ्रिदण्डो हरेरूर्ध्वमुत्क्षिप्तो बलिनिग्रहे । विधिविष्टरपद्मस्य  
 नालदण्डो मुदेऽस्तु नः ॥ ४६ ॥ खर्वग्रन्थिविमुक्तसाधिविलसद्वक्षःस्फुरत्कौस्तुभं निर्यन्त्रा-  
 भिसरोजकुड्मलपुटीगम्भीरसामध्वनि । पात्रावाप्तिसमुत्सुकेन बलिना सानन्दमालोकितं पायाद्वः  
 क्रमवर्धमानमहिमाश्चर्यं मुरारेर्वपुः ॥ ४७ ॥ हस्ते शस्त्रकिणाङ्कितोऽरुणविभाकिर्भीरितोरः-  
 स्थलो नाभिप्रेङ्खंदलिविलोचनयुगप्रोद्भूतशीतातपः । वार्हूमिश्रितवह्निरेष तदिति व्याक्षिप्य  
 वाक्यं 'कैवेस्तारैरध्ययनैर्हरन्बलिमनः पायाज्जगद्दामनः ॥ ४८ ॥ ब्रह्माण्डच्छत्रदण्डः शतै-  
 धृतिभवनाम्भोरुहोनालदण्डः क्षोणीनौकूर्पेदण्डः क्षरदमरसरित्पट्टिकाकेतुदण्डः । ज्योतिश्चक्रा-  
 क्षेदण्डस्त्रिभुवनविजयस्तम्भदण्डोऽङ्घ्रिदण्डः श्रेयस्त्रैविक्रमस्ते वितरतु विबुधद्वेषिणां काल-  
 दण्डः ॥ ४९ ॥ यस्मादाक्रामतो द्यां गरुडमणिशिलोकेतुदण्डायमानादाद्योर्तन्त्यावभासे  
 सुरसरिदमला वैर्जयन्तीव कान्ता । भूमिष्ठो यस्तथान्यो भुवनगृहमहास्तम्भशोभां दधानः  
 पातामेतौ पयोजोदरललिततलौ पङ्कजाक्षस्य पादौ ॥ ५० ॥ कस्त्वं ब्रह्मन्नपूर्वः क्व च तव  
 वसतिर्याखिला ब्रह्मसृष्टिः कस्ते त्राता ह्यनाथः क्व च तव जनको नैव तातं स्मरामि । कि  
 तेऽभीष्टं ददामि त्रिपदपरिमिता भूमिरल्पं किमेतन्नैलोक्यं भावगर्भं बलिमिदमवदद्दामनो वः

१ द्विष्यकशिपोस्तदनुचरस्य चोक्तिप्रत्युक्तय २ किं भयमित्यर्थ ३ उच्चैः स्थायिनी ४ उत्पद्य-  
 मान ५ सिंह ६ अग्नि ७ व्याप्तम् ८ आसनम् ९ यतो हरेर्भगवतो हृदये कौस्तुभमणिलोहितच्छ-  
 विरस्त्यतस्तत्प्रभाभिः कर्तुरितत्व वक्षस्यलस्यापीति भाव १० यतो हरेर्नाभौ कमलवर्ततेऽतस्तत्र तत्सुर-  
 भिगन्धलोत्पतया भ्रमरागमनघटत एवेति भाव ११ लहरी १२ शुक्रस्य १३ ब्रह्मा १४ गुणवृक्ष .  
 १५ नाभिक्षेप्यदारुदण्डः १६ त्रिषु लोकेषु पादन्यासो यस्य तस्य १७ ज्योतिः शास्त्रप्रसिद्धो गगने प्र-  
 त्यक्षदृश्य उपातरूपो मणिकेतुः १८ गच्छन्ती १९ पताका २० आरक्तनलाविति भाव

स पायात् ॥ ५१ ॥ परशुरामः ॥ कुलाचला यस्य महीं द्विजेभ्यः प्रयच्छतः सीमदृषत्व-  
 मापुः । बभूवुरुत्सर्गजलं समुद्राः स रेणुकेयः श्रियमातनोतु ॥ ५२ ॥ किं दोर्म्या किमु  
 कार्मुकोपनिपदा भर्गप्रसादेन किं किं वेदाधिगेमेन भास्वति भृगोर्वशे च किं जन्मना । कि  
 वानेन ममाद्भुतेन तपसा पीडां कृतान्तोऽपि चेद्विप्राणां कुरुते किमप्यनुशयो रामस्य पु-  
 ण्णातु वः ॥ ५३ ॥ नाशिष्यः-किमभूद्भवः किमभवन्नापुत्रिणी रेणुका नाभूद्विश्वमकार्मुकं  
 किमिति वः प्रीणातु रामत्रपा । विप्राणां प्रतिमन्दिरं मणिगणोन्मिश्राणि दण्डाहतो नाब्धीनां  
 स मया यमोऽपि महिषेणास्भांसि नोद्वाहितः ॥ ५४ ॥ पायाद्वो जमदग्निवंशतिलको वी-  
 रव्रतालंकृतो रामो नाम मुनीश्वरो नृपवधे भास्वत्कुठारायुधः । येनाशेषहताहिर्ताङ्गरुधिरैः सं-  
 तर्पिताः पूर्वजा भक्त्या चाश्वमखे समुद्रवसना भूर्हन्तकारीकृता ॥ ५५ ॥ द्वारे कल्पतरु-  
 गृहे सुरगवी चिन्तामणीरङ्गदे पीयूषं सरसीषु विप्रवदने विद्याश्रतस्त्रो दश । एवं कर्तुमयं  
 तपस्यति भृगोर्वशावतंसो मुनिः पायाद्वोऽखिलराजकक्षयकरो भूदेवभूषामणिः ॥ ५६ ॥  
 रामचन्द्रः ॥ वन्दामहे महेशानचण्डकोदण्डखण्डनम् । जानकीहृदयानन्दचन्दनं रघु-  
 नन्दनम् ॥ ५७ ॥ स्वर्णेणाजिनशयनो योजितनयनो दशास्यदिग्भागे । मुहुरवलोकितचापः  
 कोऽपि दुरापः स नीलिमा शरणः ॥ ५८ ॥ कनकनिकषभासा सीतयालिङ्गिताङ्गो नवकु-  
 वलयदामश्यामवर्णाभिरामः । अभिनव इव विद्युन्मण्डितो मेघखण्डः शमयतु मम तापं सर्वतो  
 रामचन्द्रः ॥ ५९ ॥ उत्फुल्लामलकोमलोत्पलदलश्यामाय रामामनःकामाय प्रथमाननिर्मल-  
 गुणग्रामाय रामात्मने । योगारूढमुनीन्द्रमानससरोहंसाय संसारविध्वंसाय स्फुरदोजसे र-  
 वुकुलोत्तंसाय पुंसे नमः ॥ ६० ॥ यो रामो न जघान वक्षसि रणे तं रावणं सायकैर्ह-  
 द्यस्य प्रतिवासरं वसति सा तस्या ह्यहं राघवः । मध्यास्ते भुवनावली परिचृता द्वीपैः  
 समं सप्तभिः स श्रेयो विदधातु नस्त्रिभुवनत्राणैकचिन्तापरः ॥ ६१ ॥ राज्यं येन  
 पटान्तलग्नतृणकं त्यक्तं गुरोराज्ञया पाथेय परिगृह्य कार्मुकवरं घोरं वनं प्रस्थितः । स्वाधीनः  
 शशिमौलिचापविषये प्राप्तो न वै विक्रियां-पायाद्वः स विभीषणाग्रजनिहा रामाभिधानो  
 हरिः ॥ ६२ ॥ कारुण्यामृतनीरमाश्रितजनश्रीचातकानन्ददं शाङ्गीखण्डलचापमम्बुजभ-  
 वाग्रीन्द्रादिवर्हीष्टदम् । चारुस्मेरमुखोल्लसज्जनकजासौदामिनीशोभितं श्रीरामाम्बुदमाश्रये-

१ यदा ब्राह्मणेभ्यो भूर्दत्ता तदा तेषा स्वस्वभूमिसीमार्थं कुलपर्वता एवासन्निति भावः. २ यदा याच-  
 केभ्यो दान दीयते तदा दानात्प्राग्दातृभिरुत्सर्गजल दीयते अतस्तेनैतावद्दान दत्त येन समुद्रा उत्सर्गजलतया-  
 भूवन्निति भावः. ३ धनुर्वेदविद्याज्ञानरहस्येन ४ यतो महतामनुग्रहस्तदा सफल स्याद्यद्युपकार कस्य-  
 चित्कर्तुं शक्येत पर मया तत्पीडापि निवारिता न भवत्यत शमुप्रसादेन किमित्यर्थः ५ यतस्तपसासाध्यमपि  
 साध्यते पर यदि मया तत्कृत्य नासाधि तदानेन तपसा किमिति भावः ६ शत्रव ७ ब्राह्मणेभ्यो देयत्वेन  
 विहितेत्यर्थः. “ प्रासप्रमाण भिक्षा स्यादग्र प्रासचतुष्टयम् । अग्रं चतुर्गुणं प्राहुर्हन्तकार द्विजोत्तमाः ” इत्यु-  
 क्त्वात्. ८ समूहः. ९ सीता. १० विभीषणस्याग्रजन्मा रावणस्त हन्तीति सः.

ऽखिलजगत्संसारतापापहम् ॥ ६३ ॥ कूर्मो मूलवदालवालवदपांराशिलतावद्दिशो मेघाः  
 पल्लवक्त्रप्रसूनफलवन्नक्षत्रसूर्येन्दवः । स्वामिन्व्योमतरुः क्रमो मम कियाञ्श्रुत्वेति गां मारुतेः  
 सीतान्वेषणमादिशन्दिशतु वो रामः सलज्जश्रियः ॥ ६४ ॥ एतौ द्वौ दशकण्ठकण्ठ-  
 कदलीकान्तारकान्तिच्छिदौ वैदेहीकुचकुम्भकुङ्कुमरजःसान्द्रारुणाङ्गाङ्कितौ । लोकत्राण-  
 विधानसाधुसवनप्रारम्भयूपौ भुजौ देयास्तामुरुविक्रमौ रघुपतेः श्रेयांसि भूयांसि वः  
 ॥ ६५ ॥ कल्याणानां निधानं कलिमलमथनं पावनं पावनानां पाथेयं यन्मुमुक्षोः सपदि प-  
 रपदप्राप्तये प्रस्थितस्य । विश्रामस्थानमेकं कविवरवचसां जीवनं सज्जनानां बीजं धर्मद्रुमस्य  
 प्रभवतु भवतां भूतये रामनाम ॥ ६६ ॥ कल्याणोल्लाससीमा कलयतु कुशलं कालमेघाभि-  
 रामा काचित्साकेतधामा भवगहनगतिञ्छान्तिहारिप्रणामा । सौन्दर्यहीणकामा धृतजनकसु-  
 तासादरापाङ्गधामा दिक्षु प्रख्यातभूमा दिविषदभिनुता देवता रामनामा ॥ ६७ ॥ योऽर्द्धा  
 योद्धावधीत्तान्सपदि पल्लभुजः संपर्राये परा ये येर्नायेनाश्रितानां स्तुतिरवनमितेशानचापेन  
 चापे । लङ्कालंकारहर्ता ककुभि ककुभि यः कान्तया सीतयासीदूनो दूनोऽथ हृष्टः स वि-  
 भुरवतु वः स्वःसंभार्यः संभार्यः ॥ ६८ ॥ (सीता) ॥ उन्मृष्टं कुचसीमि यत्र मकरं दृष्ट्वा ह-  
 ठालिङ्गनात्कोपो मास्तु पुनर्लिखार्थ्यमुंमिति स्मेरे रघूणां वरे । कोपेनारुणितास्त्रुपातदलितः  
 प्रेम्णा च विस्तारितो दत्तो मैथिलकन्यया दिशतु नः क्षेमं कटाक्षाङ्कुरः ॥ ६९ ॥ (हनूमा-  
 न्) ॥ कृतक्रोधे यस्मिन्नमरनगरीमङ्गलरवा नर्वातङ्का लङ्का समजनि वनं वृश्चति सति ।  
 सदा सीताकान्तप्रणतिमतिविख्यातमहिमा हनूमानव्याहः कपिकुलशिरोमण्डनविधिः  
 ॥ ७० ॥ (रामकृष्णौ) ॥ मर्दितरावणकंसौ शरयूथमुनाविहारिणौ देवौ । अर्पितविप्रकुमा-  
 रौ हरिपतिहरिकेर्तनप्रियौ वन्दे ॥ ७१ ॥ यः पूतनामारणलब्धकीर्तिः काकोदरो येन वि-  
 नीतदर्पः । यशोर्देयैलकृतमूर्तिरव्यात्पतिर्यदूनामथवा रघूणाम् ॥ ७२ ॥ कृष्णः ॥ इ-  
 न्दीवरदलश्याममिन्दिरानन्दकन्दलम् । वन्दारुजनमन्दारं वन्देऽहं यदुनन्दनम् ॥ ७३ ॥  
 देव पायादपायान्नः स्मेरेन्दीवरलोचनः । संसारध्वान्तविध्वंसहंसः कंसनिषूदनः ॥ ७४ ॥  
 पान्तु वो जलदश्यामाः शार्ङ्गज्याघातकर्कशाः । त्रैलोक्यमण्डपस्तम्भाश्रत्वारो हरिवाहवः  
 ॥ ७५ ॥ दर्पणार्पितमालोक्य मायास्त्रीरूपमात्मनः । आत्मन्येवानुरक्तो वः शिवं दिशतु  
 केशवः ॥ ७६ ॥ हृदय कौस्तुभोद्भासि हरेः पुष्पातु वः श्रियम् । राधाप्रवेशरोधाय दत्त-  
 मुद्रमिव श्रिया ॥ ७७ ॥ अवलोकितमनुमोदितमालिङ्गितमङ्गनाभिरनुरागैः । अधिवृन्दाव-

१ वाचम् २ निश्चितम् ३ राक्षसान्. ४ युद्धे ५ दर्पिष्ठा ६ भाग्येन. ७ प्राप्तवान् ८. दु स्थि-  
 त्तमाः ९. त्वममाम्नामी १० मकरम् ११ नवसाहस्र १२ अर्जुन १३ पूतनाया मारणे लब्धा की-  
 र्तिनः ( पक्षे ) पांडुनामा रणे लब्धा कीर्तिश्च येन १४ काकोदरनामा राक्षसः, ( पक्षे ) धृष्टः काक .  
 १५. यशोदाया मात्रालेकृतो देहो यस्य, ( पक्षे ) यशसा दयया चालकृतो देहो यस्य

नकुञ्जं मरकतपुञ्जं नमस्यामः ॥ ७८ ॥ मकरीविरचनभङ्ग्या राधाकुचकलशपीडनव्य-  
सनी । ऋजुमपि रेखां लुम्पन्वच्छववेपो हरिर्जयति ॥ ७९ ॥ कठिनतरदामवेष्टनलेखासंदे-  
हदायिनो यस्य । राजन्ति वलिविभङ्गाः स पातु दामोदरो भवतः ॥ ८० ॥ खिन्नोऽसि  
मुञ्च शैलं विभ्रमो वयमिति वदत्सु शिथिलभुजः । भरभुग्रावितथबाहुषु गोपेषु हसन्हरिर्जय-  
ति ॥ ८१ ॥ नीतं नवनवनीतं कियदिति षष्ठो यशोदया कृष्णः । इयदिति गुरुजनसंसादि  
करधृतराधापयोधरः पातु ॥ ८२ ॥ स्तनंधयं तं जननीमुखाब्जं विलोक्य मन्दस्मितमुज्ज्वला-  
ङ्गम् । स्पृशन्तमन्यं स्तनमङ्गुलीभिर्वन्दे यशोदाङ्गगतं मुकुन्दम् ॥ ८३ ॥ भुजप्रभादण्ड इवोर्ध्व-  
गामी स पातु वः कंसरिपोः कृपाणः । यः पाञ्चजन्यप्रतिविम्बभङ्ग्या धाराम्भसः फेनमिव  
व्यनक्ति ॥ ८४ ॥ विहाय पीयूषरसं मुनीश्वरा ममाङ्घ्रिराजीवरसं पिबन्ति किम् । इति  
स्वपादाम्बुजपानकौतुकी स गोपवालः श्रियमातनोतु वः ॥ ८५ ॥ विलिख्य सत्याकुचकु-  
म्भसीमि पत्रावलिन्यासमिषेण राधाम् । लीलारविन्देन तथा सरोपं पायाद्विटः कोऽप्यभिह-  
न्यमानः ॥ ८६ ॥ कुञ्चिताधरपुटेन पूर्यन्वंशिकाप्रचलदङ्गुलिपङ्क्तिः । मोहयन्निखिलवामलोचनाः  
पातु कोऽपि नवनीरदच्छविः ॥ ८७ ॥ अतसीकुसुमोपमेयकान्तिर्यमुनातीरकदम्बमूल-  
वर्ती । नवगोपवधूविनोदशाली वनमाली वितनोतु मङ्गलं वः ॥ ८८ ॥ पुञ्जीभूतं प्रेम गो-  
पाङ्गनानां मूर्तीभूतं भागधेयं यदूनाम् । एकीभूतं गुप्तवित्त श्रुतीनां श्यामीभूतं ब्रह्म मे संनि-  
धत्ताम् ॥ ८९ ॥ आनन्दमादधतमायतलोचनानामानीलमावलितकन्धरमात्तवंशम् । आपा-  
दमामुकुटमाकलितामृतौघमाकारमाकलयताममुमान्तरं नः ॥ ९० ॥ सकलभुवनबन्धोर्वैरमि-  
न्दोः सरोजैरनुचितमिति मत्वा यः स्वपादारविन्दे । घटयितुमिव मायी योजयत्याननेन्दौ  
वटदलपुटशायी मङ्गलं नः कृषीष्टाम् ॥ ९१ ॥ अभिनवनवनीतस्त्रिगन्धमापीतदुग्धं दधिकण-  
परीदिग्धं मुग्धमङ्गं मुरारेः । दिशतु भुवनकच्छच्छेदितापिच्छगुच्छच्छवि नवशिखिपिच्छा-  
लाञ्छितं वाञ्छितं वः ॥ ९२ ॥ कनककलशस्वच्छे राधापयोधरमण्डले नवजलधरश्यामा-  
माद्यद्द्युति प्रतिविम्बिताम् । असितसिर्चयप्रान्तभ्रान्त्या मुहुर्मुहुर्दृक्षिपञ्जयति जनितव्रीडाहास-  
प्रियाहसितो हरिः ॥ ९३ ॥ ललितगमना नार्यो रंजनमनोजनितान्तभाः सूरतिसदृशस्ताः  
सन्मुख्यो भवानपि तद्भुवे । वनभुवमितो गेहादेको न गच्छतु मां विनेत्यसकृद्दुदितः पुत्रः  
पित्रा जयत्यनघो हरिः ॥ ९४ ॥ देवः पायात्पयसि विमैले यामुने र्मज्जतीनां याचन्तीना-

१ दुकूलम् २ गोपीपक्षे ललित गमन यासा ता , कृष्णपक्षे ललिते गे गाने मनो यस्य सः ३ द्वियः ;  
(पक्षे) नास्त्यार्यं श्रेष्ठो यस्मात्स ४ राजता मनोजेन मदनेन नितान्तात्यन्ता भाः कान्तिर्यासा ताः, (पक्षे)  
राजन्मनोजनि शोभमानमदनस्तान्तो म्लानो यस्यास्तादृशी भा यस्य स ५ शोभायमानया रत्या काम-  
पत्न्या सदृश , (पक्षे) सुष्ठु रतौ रमणे योग्य ६ सन्ति शोभनानि मुखान्यानानानि यासा ता , ( पक्षे ) स-  
त्सु प्रशस्तेषु कैलित्तुरेषु मुख्यः . ७ स्वच्छे . ८ ज्ञान कुर्वन्तीनाम् .



मनुनयपदैर्विश्वितान्यंशुकानि । लज्जालोलैरलसवलितैरुन्मिपत्पञ्चवाणैर्गोपस्त्रीणां नयनकु-  
सुमैरञ्चितः केशवो नः ॥ ९५ ॥ शिरश्छायां कृष्णः क्षणमकृत राधाचरणयोर्भुजावल्ली-  
च्छायामियमपि तदीयप्रतिकृतौ । इति क्रीडाकोपे निभृतमुभयोरप्यनुनयप्रसादौ जीयास्ता-  
मपि गुरुसमक्षं स्थितवतोः ॥ ९६ ॥ अवेर्मव्यापाराकलनमतुरीस्पर्शमचिरादनुन्मीलत्तन्तुप्र-  
करघटनायासमसकृत् । विषीदत्पाञ्चालीविपदपनयैकप्रणयिनः पटानां निर्माणं पैतगपति-  
केतोरवतु नः ॥ ९७ ॥ कपोले पत्रालीं पुलकिनि विधातुं व्यवसितः स्वयं श्रीराधायाः क-  
रकलितवर्तिर्मधुरिपुः । अभूद्रक्रेन्दौ यन्निहितनयनः कम्पितभुजस्तदेतत्सामर्थ्यं तदभिनव-  
रूपस्य जयति ॥ ९८ ॥ जयश्रीविन्ध्यस्तैर्महितै इव मन्दारकुसुमैः स्वयं सिन्दूरेण  
द्विपरणमुदा मुद्रित इव । भुजापीडक्रीडाहतकुवल्यापीडकारिणः प्रकीर्णासृग्विन्दुर्जयति  
भुजदण्डो मुरजितः ॥ ९९ ॥ क्व यासि खलु चौरिके प्रमुपितं स्फुटं दृश्यते द्वितीयमिह  
मामकं वहति कन्दुकं कञ्चुके । त्यजेति नवगोपिकाकुचयुगं प्रमथनन्वलाञ्छसत्पुलक-  
पञ्जरो जयति गोकुले केशवः ॥ १०० ॥ मेघैर्मेढुरमम्बरं वनभुवः श्यामास्तमालद्रुमैर्नक्तं  
भीरुरयं त्वमेव तदिमं राधे गृहं प्रापय । इत्थं नन्दनिदेशतश्चलितयोः प्रत्यध्वकुञ्जद्रुमं  
राधामाधवयोर्जयन्ति यमुनाकूले रंहःकेलयः ॥ १०१ ॥ कौन्तेर्यस्य सहायतां करुणया  
गत्वा विनीतात्मनो येनोच्छ्रितसत्पथः कुरुपतिश्चक्रे कृतान्तातिथिः । त्रैलोक्यस्थितिसूत्र-  
धारतिलको देवः स वः संपदे साधूनामसुराधिनाथमथनः स्ताद्देवकीनन्दनः ॥ १०२ ॥  
आताम्रे नयने स्फुरत्कुचभरः श्वासो न विश्राम्यति स्वेदाम्भःकणदन्तुरं तव मुखं हेतुस्तु नो  
लक्ष्यते । धिक्को वेद मनः स्त्रिया इति गिरा रुष्टां प्रियां भीषयंस्तस्यास्तत्क्षणकातरेक्षणप-  
रिस्पष्टो हरिः पातु वः ॥ १०३ ॥ संसक्तानिव पातुभौपनिपदव्याहारमाध्वीरसानुन्मार्ष्टं  
व्रजसुन्दरीकुचतटीपाटीररेणुनिव । उन्मीलन्मुरलीनिनादबहुलामोदोपसीदद्रवीजिह्वालीढमली-  
कवच्छवशिशोः पादास्वुजं पातु वः ॥ १०४ ॥ कृष्णो गोरसचौर्यमम्ब कुरुते किं कृष्ण  
मातः सुरापानं न प्रकरोमि राम किमिदं नाहं परस्त्रीरतः । किं गोविन्द वदत्यसौ हलधरो  
मिथ्येति तां व्याहरन्गोपीगोपकदम्बक विहसयन्मुग्धो मुकुन्दोऽवतु ॥ १०५ ॥ मातस्तूर्ण-  
करक्षणाय यमुनाकच्छ न गच्छाम्यहं कस्माद्दत्स पिनष्टि पीवरकुचद्वन्द्वेन गोपीजनः । भू-  
सज्ञाविनिवारितोऽपि बहुशो जल्पन्यशोदाग्रतो गोपीपाणिसरोजमुद्रितमुखो गोपीपतिः पातु  
वः ॥ १०६ ॥ कासि त्वं वद चौर्यकारिणि कुतः कस्त्वं पुरोर्यौमिकः किं ब्रूषे मुषितौ सु-  
वर्णकलशौ भूपस्य केन त्वया । कुत्र स्तः प्रकटौ तवाञ्चलतटे कुत्रेति तत्पश्यतामित्युक्ते धृ-

१ वेमा वस्त्रव्यूतिदण्डस्तद्व्यापाररहितम् २ कृष्णस्य ३ विश्वितै ४ पूजित ५ चित्रित . ६. रक्त-  
विन्दु ७ व्याप्तमित्यर्थः. ८ गत्रौ ९. एकान्तक्रीडा . १०. युधिष्ठिरस्य ११ मारित . १२. वृषवाल..  
१३. नगररक्षक .

तवच्छवीकुचयुगस्त्वां पातु पीताम्बरः ॥ १०७ ॥ कृष्ण त्वं पठ किं पठामि ननु रे शास्त्रं  
किमु ज्ञायते तत्त्वं कस्य विभोः स कस्त्रिभुवनाधीशश्च तेनापि किम् । ज्ञानं भक्तिरथो वि-  
रक्तिरनया किं मुक्तिरेवास्तु ते दध्यादीनि भजामि मातुरुदितं वाक्यं हरेः पातु वः ॥ १०८ ॥  
कृष्ण त्वं नवयौवनोऽसि चपलाः प्रायेण गोपाङ्गनाः कंसो भूपतिरब्जनालमृदुलग्रीवा वयं  
गोदुहः । तद्याचेऽञ्जलिना भवन्तमधुना वृन्दावनं मद्दिना मा यासीरिति गोपनन्दवचसा  
नम्रो हरिः पातु वः ॥ १०९ ॥ कस्त्वं कृष्णमवेहि मां किमिह ते मन्मन्दिराशङ्कया युक्तं  
तन्नवनीतभाजनपुटे न्यस्तः किमर्थं करः । कर्तुं तत्र पिपीलिकापनयनं सुप्ताः किमुद्धोधिता  
बाला वत्सगतिं विवेक्तुमिति संजल्पन्हरिः पातु वः ॥ ११० ॥ स्वामी मुग्धतरो वनं घन-  
मिदं बालाहमेकाकिनी क्षोणीमावृणुते तमालमलिनच्छाया तमःसंहतिः । तन्मे सुन्दर कृ-  
ष्ण मुञ्च सहसा वर्तेति गोप्या गिरः श्रुत्वा तां परिरम्य मन्मथकलासक्तो हरिः पातु वः  
॥ १११ ॥ मातः किं यदुनाथ देहि चर्षकं किं तेन पातुं पयस्तन्नास्त्यद्य कदास्ति तन्निशि  
निशा का वान्धकारोदये । आमील्याक्षियुगं निशाप्युपगता देहीति मातुः पुनर्वक्षोजाम्बरकर्ष-  
णोद्यतकरः कृष्णः स पुष्पातु नः ॥ ११२ ॥ अर्धोन्मीलित्वलोचनस्य पिवतः पर्याप्तमेकं  
स्तनं सद्यः प्रस्रुतदुग्धदिग्धमपरं हस्तेन संमार्जितः । मात्रा चाद्भुलिलालितस्य चुबुके स्मेराय-  
माने मुखे विष्णोः क्षीरकणाम्बुधामधवला दन्तद्युतिः पातु वः ॥ ११३ ॥ गच्छाम्यच्युत दर्शनेन  
भवतः किं तृप्तिरुत्पद्यते किं त्वेवं विजनस्थयोर्हतजनः संभावयत्यन्यथा । इत्यामन्त्रणभङ्गिसू-  
चितवृथाप्रस्थानखेदालसामाश्लिष्यन्पुलकोत्कराञ्चितवपुर्गोपी हरिः पातु वः ॥ ११४ ॥ रामो  
नाम बभूव हुं तदवला सीतेति हुं ती पितुर्वाचा पञ्चवटीजने निवसतस्तामाहरद्रावणः । कृष्णे-  
नेति पुरातनीं निजकथामाकर्ष्य मात्रेरितां सौमित्रे क्व धनुर्धनुर्धनुरिति प्रोक्ता गिरः पान्तु  
वः ॥ ११५ ॥ कोऽयं द्वारि हरिः प्रयाह्युपवनं शाखामृगस्यात्र किं कृष्णोऽहं दयिते  
विभेमि सुतरां कृष्णादहं वानरात् । राधेऽहं मधुसूदनो ब्रज लतां तामेव तन्वीमलमित्थं नि-  
र्वचनीकृतो दयितया ह्रीणो हरिः पातु वः ॥ ११६ ॥ पीठे पीठनिषण्णबालकगले तिष्ठन्स-  
गोपालको यन्त्रान्तःस्थितदुग्धभाण्डमवाभिद्याच्छाद्य घण्टारवम् । वक्रोपान्तकृताञ्जलिः कृत-  
शिरःकम्प पिवन्त्यः पयः पायादागतगोपिकानयनयोगर्ण्डूषफूत्कारकृत् ॥ ११७ ॥ पद्मे  
त्वन्नयने स्मरामि सतत भावो भवत्कुन्तले नीले मुह्यति किं करोमि महितैः क्रीतोऽस्मि ते  
विभ्रमैः । इत्युत्स्वप्नवचो निशाम्य सरुषा निर्भर्त्सितो राधया कृष्णस्तत्परमेव तद्वचपदिश-  
न्क्रीडाविटः पातु वः ॥ ११८ ॥ दृष्ट्या केशव गोपैरागद्वतया किचिर्न दृष्टं मया ते-

१ पानपात्रम् २ वानर ; (पक्षे) कृष्ण . ३ कृष्णवर्ण , (पक्षे) कृष्णनामा ४ भ्रमर , (पक्षे)  
मधुसूदननामा ५ आलम्ब्यमानो रज्जुपञ्जर शिष्य इति प्रसिद्ध ६ हे रमे , (पक्षे) पद्मरूपे ७ गोपे त्वयि  
यो राग आसक्तिस्तद्वतयापहतया , (पक्षे) गवां परागैर्धूलिभिर्व्याप्तया ८ युक्तायुक्तम् , (पक्षे) समविषमम् .

नात्र स्वलितास्मि नाथ पतितां किं नाम नालम्बसे । एकस्त्वं विषमेषुखिन्नमनसां सर्वावैला-  
नां गतिर्गोप्यैवं गदितः सलेशमवताद्रोष्ठे<sup>१</sup> हरिर्विश्ररम् ॥ ११९ ॥ केयं भाग्यवती तवो-  
रसि मणी ब्रूषेऽग्रवर्णं विना कृत्वास्याः प्रथमं विना क सहजो वर्णो मणेस्तादृशः । स्त्री-  
रूपं कथमस्य लिङ्गनियमात्पृच्छामि वध्वाकृतिं मुग्धे त्वत्प्रतिविम्बमित्यपलपन्राधां हरिः  
पातु वः ॥ १२० ॥ यां दृष्ट्वा यमुनातरंगिणिनिभं व्यूहो गवां गाहते विद्युत्वानिति नी-  
लकण्ठनिवहो यां द्रष्टुमुत्कण्ठते । उत्तंसाय तमालपल्लवमिति छन्दन्ति यां गोपिकाः का-  
न्तिः कालियशासनस्य वपुषः सा पावनी पातु वः ॥ १२१ ॥ श्रीमद्रोपवधूस्वयंग्रह-  
परिष्वङ्गेषु तुङ्गस्तनव्यामर्दाद्गलितेऽपि चन्दनरजस्यङ्गे वहन्सौरभम् । कश्चिज्जागरजातरा-  
गनयनद्वन्द्वः प्रभाते श्रियं विभ्रत्कामपि वेणुनादरसिको जाराग्रणीः पातु वः ॥ १२२ ॥  
कण्ठालिङ्गनमङ्गलं घनकुचाभोगोपभोगोत्सवं श्रोणीसंगमसौभगं च सततं मत्प्रेयसीनां पुरः ।  
प्राप्तुं कोऽयमितीर्ष्ययेव यमुनाकूले वलाद्यः स्वयं गोपीनामहरद्दुकूलनिचयं कृष्णः स पु-  
ष्णातु नः ॥ १२३ ॥ कृष्णेनाम्ब गतेन रन्तुमनसा मृद्भक्षिता स्वेच्छया सत्यं कृष्ण कि-  
मेष आह मुसली मिथ्याम्ब पश्याननम् । व्युदेहीति विकासिते च वदने दृष्ट्वा समस्तं ज-  
गन्माता यस्य जगाम विस्मयपदं पायात्स वः श्रीपतिः ॥ १२४ ॥ अम्ब श्राम्भसि तिष्ठ  
गोरसमह मथ्नामि मन्थानक प्रालम्ब्य स्थितमीश्वर सरभसं दीनाननो वैसुकिः । सासूयं  
कमलालया सुरर्गणः सानन्दमुद्यद्वयं राहुः प्रैक्षत यं स वोऽस्तु शिवदो गोपालवालो हरिः  
॥ १२५ ॥ कालिन्द्याः पुलिनेषु केलिकुप्रितामुत्सृज्य रासे रसं<sup>१३</sup> गच्छन्तीमनुगच्छतो-  
ऽश्रुकलुपां कंसद्विषो राधिकाम् । तत्पादप्रतिमानिवेशितपदस्योद्भूतरोमोद्भूतेरक्षुण्णोऽनु-  
नयः प्रसन्नदयितादृष्टस्य पुष्णातु वः ॥ १२६ ॥ कंसं ध्वंसयते मुरं तिरयते हंसं  
तथा हिंसते त्राणं क्षीणयते वक लघयते पौण्ड्रं तथा लुम्पते । भौमं क्षामयते बलाद्ब-  
लभिदोर्दपं पराकुर्वते क्लिष्टं शिष्टगणं प्रणम्रमवते कृष्णाय तुभ्यं नमः ॥ १२७ ॥  
रासोच्छासभरेण विभ्रमभृतामौभीरवामभ्रुवामर्भ्यणे परिरम्भ्य निर्भरमुरः प्रेमान्धया राधया ।  
साधु त्वद्वदनं सुधामयमिति व्याहृत्य गीतस्तुतिव्याजादुर्द्वैतचुम्बितस्मितमनोहारी हरिः  
पातु वः ॥ १२८ ॥ साकूतस्मितमाकुलाकुलगलद्धम्मिर्मुल्लासितभ्रूवल्लीकमलीर्कदर्शितभुजा-  
मूलार्धदृष्टस्तनम् । गोपीना निर्भृतं निरीक्ष्य ललितं कांचिच्चिरं चिन्तयन्नन्तर्मुग्धमनोहरो

१ पतिता ताम्, (पक्षे) पतन प्राप्ताम् २ विषमेषु पञ्चशरस्तेन खिन्नमनसाम्, (पक्षे) विषमेषु संकटेषु  
खिन्नमनसाम् ३ स्त्रीणाम्, (पक्षे) बलरहितानाम् ४ मसूचनम् ५ गोस्थानम् ६ रमणीत्यर्थः ७ बलभद्र .  
८ प्रकाशय ९ समुद्रमथने रज्जुकृतस्य मम पुनरपि स एव भयकर प्रसन्न आगत इति त्रासेन १०. मम  
सपत्नी कांचिद्द्रविष्यतीत्यसूयया ११ अमृतप्राप्तिर्भविष्यतीति धिया १२ शिरश्छेदो भविष्यतीति बुद्ध्या  
१३. रागम् १४ सफल १५ गोपिकानाम् १६ समीपम् १७ प्रकटम् १८ उच्चै कृता १९ जृम्भ-  
णादिदलेनेत्यर्थः २० गोप्यभावम्

हरतु वः क्लेशं नवः केशवः ॥ १२९ ॥ तिर्यक्कण्ठविलोलमौलितरलोत्तंसस्य वंशोच्चरद्गीत-  
स्थानकृतावधानललनालक्षैर्न संलक्षिताः । संमुग्धं मधुसूदनस्य मधुरे राधामुखेन्दौ मृदु स्पन्दं  
पञ्चविताश्रिरं ददतु वः क्षेमं कटाक्षोर्मयः ॥ १३० ॥ दृष्टिव्याकुलगोकुलावर्नरसार्दुद्धृत्य  
गोवर्धनं विभ्रत्वल्लववल्लभाभिरधिकानन्दाच्चिरं चुम्बितः । कंदर्पेण तदर्पिताधरतटीसिन्दूरमुद्रा-  
ङ्कितो बाहुगोपतनोस्तनोतु भवतां श्रेयांसि कंसद्विषः ॥ १३१ ॥ राधामुग्धमुखारविन्दमधुपै-  
त्रैलोक्यमौलिस्थलीनेपथ्योचितनीलरत्नमवनीभारावतारक्षमः । स्वच्छन्दव्रजसुन्दरीजनमन-  
स्तोषप्रदोर्षाश्रिरं कंसध्वंसनधूमकेतुरवतु त्वां देवकीनन्दनः ॥ १३२ ॥ किं विभ्राम्यसि  
कृष्णभोगिभवने भौण्डीरभूमिरुहि भ्रातर्यासि न दृष्टिगोचरमितः सानन्दनन्दास्पदम् । रा-  
धाया वचनं तदध्वगमुखान्नन्दान्तिके गोपैतो गोविन्दस्य जयन्ति सायमतिथिप्राशस्त्यगर्भा  
गिरः ॥ १३३ ॥ सान्द्रानन्दपुरंदरादिदिविषदृन्दैरमन्दादरादानम्रैर्मुकुटेन्द्रनीलमणिभिः १ सं-  
दर्शितेन्दीवरम् । स्वच्छन्दं मकरन्दसुन्दरगलन्मन्दाकिनीमेदुरं श्रीगोविन्दपदारविन्दम-  
शुभस्कन्दोय वन्दामहे ॥ १३४ ॥ प्रातर्नीलनिचोर्लमच्युतमुरःसंवीर्तपीतांशुकं राधा-  
याश्रकितं विलोक्य हसति स्वैरं सखीमण्डले । व्रीडाचञ्चलमञ्चलं नयनयोराधाय राधानने  
स्वादुस्मेरमुखोऽयमस्तु जगदानन्दाय नन्दात्मजः ॥ १३५ ॥ प्रीतिं वस्तनुतां हरिः कुवल-  
यापीडेन सार्धं रणे राधापीनपयोधरस्मरणकृत्कुम्भेन संभेदवान् । १ पत्रे बिभ्यति मीलति २  
क्षणमपि क्षिप्रं तदालोकनाद्ब्रह्मामोहेन जितं जितं जितमभूद्दृचालोलकोलाहलः ॥ १३६ ॥  
त्वामप्राप्य मयि स्वयंवरपरां क्षीरोदतीरोदरे शङ्के सुन्दरि कालकूटमपिवन्मूढो मृडानीपतिः ।  
इत्थं पूर्वकथाभिरन्यमनसो विक्षिप्य वामाञ्चलं राधायाः स्तनकोरकोपरि लसन्नेत्रो हरिः पातु  
वः ॥ १३७ ॥ वामांसस्थलचुम्बिकुण्डलरुचा जातोत्तरीयच्छर्विं वंशीगीतिभवत्रिभङ्गवपुषं भ्रूला-  
स्यलीलापरम् । किञ्चित्त्वस्तशिखण्डशेखरमतिस्निग्धालिनीलालकं राधादिप्रमदाशतादृतमहं  
वन्दे किशोराकृतिम् ॥ १३८ ॥ अन्तर्मोहनमौलिधूर्णनेवैलन्मन्दारविस्त्रंसनः स्तैर्ध्वाकर्षणदृ-  
ष्टिर्हर्षणमहामन्त्रः कुरंगीदृशाम् । दृष्यद्दानवद्वयमानदिविषद्वृर्वारदुःखापदां भ्रंशः कंसरिपो-  
र्व्यपोहयतु वोऽश्रेयांसि वंशीरवः ॥ १३९ ॥ अस्मिन्कुञ्जे विनापि प्रचलितपवनाद्भर्तते कोऽपि  
नूनं पश्यामः किं न गत्वेत्यनुसरति गणे भीतभीतेऽर्भकाणाम् । तस्मिन्राधासखो वः सुखयतु  
विलसल्लीलया कैटभारिव्यातन्वानो मृगारिप्रबलघुरघुरारावरौद्राग्निनादान् ॥ १४० ॥ अङ्गुल्या

१. तरुण २. अव्यक्तम् ३. किञ्चिच्चलनं यथा स्यात्तथा. ४. इन्दुदर्शनात्तरगा अतीभवन्तीति कटाक्षाणा  
तरगसाम्यमिति भावः. ५. रक्षणम् ६. अनुराग ७. नीलत्वादधरपानकर्तृत्वाच्च ८. वृन्दादतीत्यर्थः.  
९. अलकारः. १०. रात्रिमुखे हि नार्यस्तुष्यन्तीति भावः. ११. कृष्णश्चासौ भोगी सर्पश्च तस्य भवने; (पक्षे)  
कृष्णस्य भोगिन शृङ्गारिणो विलासग्रहे १२. भाण्डीरनाम्नि वटवृक्षे १३. सगोपनं कुर्वत. १४. सदशित  
इन्दीवरभ्रमो यत्र १५. नाशाय. १६. वल्लम्. १७. परिधानीकृत. १८. कटाक्ष १९. वाहने २०. मृते  
सति. २१. चञ्चलः. २२. साधु साधिवति शिरःकम्पनम् २३. गुम्फितम्. २४. अनिच्छोरित्यर्थः.

कः कपाटं प्रहरति कुटिले माधवः किं वसन्तो नो चक्री किं कुलालोः नहि धरणिधरः किं  
द्विजिह्वः फणीन्द्रः । नाहं घोरौहिमर्दी किमुत खगपतिर्नो हरिः किं कपीन्द्र इत्येवं सत्यभा-  
माप्रतिवचनजितः पातु वश्रक्रपाणिः ॥ १४१ ॥ वृन्दारण्ये चरन्ती विभुरपि सततं भूर्भुवः स्वः  
सृजन्ती नन्दोद्भूताप्यनादिः शिशुरपि निगमैर्लक्षिता वीक्षितापि । विद्युच्छेखावनद्धोन्नमदम-  
लमहाम्भोदसच्छायकाया माया पायादपायादविहितमहिमा कापि पैताम्बरी वः ॥ १४२ ॥  
( रुक्मिणी ) ॥ श्लाघ्याशेषतनुं सुदर्शनकरः सर्वाङ्गलीलाजितत्रैलोक्यां चरणारविन्दललिते-  
नाक्रान्तलोको हरिः । विभ्राणां मुखमिन्दुसुन्दररुचं चन्द्रात्मचक्षुर्दधत्स्थाने यां स्वतनोरपश्य-  
दाधिकां सा रुक्मिणी वोऽवतात् ॥ १४३ ॥ ( राधा ) ॥ राधा पुनातु जगदच्युतदत्तचित्ता मन्थान-  
माकलयती दधिरिक्तपात्रे । यस्याः स्तनस्तवकचूचुकलोलदृष्टिर्देवोऽपि दोहनधिया वृषभं दु-  
दोह ॥ १४४ ॥ सुधाधाम्नः कान्तिस्तव वदनपङ्केरुहगुणैर्जितेव म्लानत्वं व्रजति सहसा प्राण-  
दायिते । वदत्येवं कान्ते दिवसविरहातङ्गचकिता तदङ्गे संलग्ना तव दिशतु राधा प्रियश-  
तम् ॥ १४५ ॥ ( नन्दकः ) ॥ सान्द्रां मुद यच्छतु नन्दको वः सोल्लासलक्ष्मीप्रतिविम्बगर्भः ।  
कुर्वन्नजस्रं यमुनाप्रवाहसलीलराधास्मरणं मुरारेः ॥ १४६ ॥ बुद्धः ॥ पँट्चक्रे क्रमभार्वनार्प-  
रिगतं हृत्पद्ममध्यस्थितं संपश्यञ्छिवरूपिणं लयवशादात्मानमध्याश्रितैः । युष्माकं मधुसू-  
दनो बुधवपुर्धारी स भूयान्मुदे यस्तिष्ठेत्कर्मैलासने कूर्तेरुचिर्बुद्धैर्कलिङ्गाकृतिः ॥ १४७ ॥  
रेतोरक्तमयान्यमूनि भूविनां विष्णुत्रपूर्णेदराण्यालोक्येव कलेवराणि विगलत्तोयार्द्ररन्ध्राणि  
यः । मायाजालनिर्यन्त्रितानि घृणया नोन्मीलयत्यक्षिणी निर्व्याजप्रणिर्धाननिश्चलमतिर्बुध्यै  
स बुद्धोऽस्तु वः ॥ १४८ ॥ ध्यानव्याजमुपेत्य चिन्तयसि कामुन्मीलय चक्षुः क्षण पश्यान-  
ङ्गशरातुरं जनमिमं त्रातापि नो रक्षसि । मिथ्याकारुणिकोऽसि निर्घृणतरस्त्वत्तः कुतोऽन्यः  
पुमाञ्शश्वन्मारवधूभिरित्यभिहितो बुद्धो जिनः पातु वः ॥ १४९ ॥ बध्वा पद्मासनं यो न-  
यनयुगामिदं न्यस्य नासाग्रदेशे धृत्वा भूर्ते च शान्तौ शमरसमिलितौ चन्द्रसूर्याख्यवातौ ।  
पश्यन्नन्तर्विशुद्धं किमपि च परम ज्योतिराकारहीन सौख्याम्भोधौ निमग्नः स दिशतु भवतां  
ज्ञानबोध बुधोऽयम् ॥ १५० ॥ कामेनाकृष्य चापं हतपटुपटहं वल्गुभिर्मारवीरैर्भ्रूमङ्गोत्क्षे-  
पजृम्भास्मितललितदृशा दिव्यनारीजनेन । सिद्धैः प्रह्वोत्तमाङ्गैः पुलकितवपुषा विस्मयाद्वा-  
सवेन ध्यायन्त्यो योगपीठादचलित इति वः पातु दृष्टो मुनीन्द्रः ॥ १५१ ॥ कल्किः ॥

१ द्वारम् २ लक्ष्मीपति, ( पक्षे ) वसन्त . ३ चक्रधारी, ( पक्षे ) कुलाल . ४ विष्णु, ( पक्षे )  
शेष . ५ कृष्णपक्षे अहि कालिय ; गरुडपक्षे अहि सर्प . ६ विष्णु, ( पक्षे ) वानर ७ आधारचक्र मणि-  
पूरचक्रमधिष्ठानचक्रमाज्ञाचक्र विन्दुचक्र लयचक्र चेति पट्चक्राणि . ८ परिपाटी ९ वासना १०. व्यासम्  
११ चित्तैकाग्र्यवशात् १२ स्थित १३. “ जङ्घाया मध्यभागे तु सक्षेपौ यत्र जङ्घया । पद्मासनमिति  
प्रोक्तं तदासनविचक्षणैः ॥ ” १४ ज्ञानी १५. ज्ञानम् १६. ससारिणाम् १७ वद्धानि १८. चेत समा-  
धिना. १९. शरीरे

उद्यतकरकरवालः शक्तिमिरध्वंसने महानिपुणः । कल्किहरिर्वः पायादपायतः कलिनिशा-  
न्तोत्थः ॥ १९२ ॥ प्रेङ्खद्वाजितरंगमुन्मदगजग्राहप्रगल्भं भटव्यावल्गत्स्फुटपुण्डरीकनिलयं  
झिञ्जीरपिण्डावलिम् । म्लेच्छानीकमहार्णवं सुविपुलं सङ्गामकल्पावधौ यश्चौर्वाग्निरिवाभव-  
द्दत्तु स वः कल्कानि कल्की हरिः ॥ १९३ ॥

## सूर्यः ।

खण्डितानेत्रकंजौलिमञ्जुरञ्जनपण्डिताः । मण्डिताखिलदिक्प्रान्ताश्चण्डांशोः पान्तु भा-  
नवः ॥ १ ॥ शुकतुण्डच्छविसवितुश्चण्डरुचः पुण्डरीकवनवन्धोः । मण्डलमुदितं वन्दे कुण्ड-  
लमार्खण्डलाशायाः ॥ २ ॥ अतिविततगगनसरणिप्रसरणपरिमुक्तविश्रमानन्दः । मरुदुच्छा-  
सितसौरभकमलाकरहासकृद्रविर्जयति ॥ ३ ॥ कटुभिरपि कठोरचक्रवाकोत्वरविरहज्वरशा-  
न्तिशीतवीर्यैः । तिमिरहतमयं महोभिरञ्जयति जगन्नयनौघमुष्णभानुः ॥ ४ ॥ यद्विम्बम-  
म्बरमणिर्यदपां प्रसूतिर्नक्तं निषिञ्चति यदग्निशिखासु भासः । ज्योत्स्ना निशासु हिमधात्रि च  
यन्मयूखाः पूषा पुराणपुरुषः स नमोऽस्तु तस्मै ॥ ५ ॥ यो रक्ततामतितरामतुलो दधानो दिक्प्रौ-  
ढदारनृहमोहनवाप्तवासः । योषिद्वयीपतिविडम्बनभृत्स शश्वत्पायादपायसमुदायहरो रविर्नः  
॥ ६ ॥ सिन्दूरस्पृहया स्पृशन्ति करिणां कुम्भस्थमाधोरणा भिङ्गीपल्लवशङ्कया विचिनुते  
सान्द्रद्रुमद्रोणिषु । कान्ताकुङ्कुमकाङ्कया करतलं मन्द्रं च लग्नं च यत्तत्तेजः प्रथमोद्भवं भ्रम-  
करं सौरं चिरं पातु वः ॥ ७ ॥ जम्भौरातीभकुम्भोद्भवमिव दधतः सान्द्रसिन्दूररेणुं रक्तैः  
सिक्ता इवौषैरुदयगिरितटीधातुधाराद्रवस्य । आयान्त्या तुल्यकालं कमलवनरुचेश्चारुणा वो  
विभूत्यै भूयासुर्भासयन्तो भुवनमभिनवा भानवो भानवीयाः ॥ ८ ॥ भक्तिप्रहाय दातुं मुकुल-  
पुटपुटीकोटरक्रोडलीनां लक्ष्मीमाक्रष्टुकामा इव कमलवनोद्घाटनं कुर्वते ये । कालाकारान्ध-  
काराननपतितजगत्साध्वसध्वंसकल्पाः कल्याणं वः क्रियासुः किसलयरुचयस्ते करा भास्क-  
रस्य ॥ ९ ॥ साटोपव्योमर्हद्वोषितरजनिवाणिङ्गायकोन्मुक्ततरा मुक्ताहारापहारात्तरलखगरव-  
प्रोत्थिता कीर्तिशान्त्यै । कर्षन्नभोजकुम्भोदरकुहरबहिर्निःसरत्षट्कदालीकालव्यालीं करेणा-  
कलयतु दिनकृत्कल्मषोलमूलनं वः ॥ १० ॥ चक्री चक्रारंपङ्क्तिं हारिरपि च हरीन्धूर्जटि-  
<sup>३</sup>धूर्ध्वजान्ताङ्गक्षं नक्षत्रनाथोऽरुणमपि वरुणः कुबेराग्रं कुबेरः । रंहैः सङ्घः सुराणां जगद्-  
पकृतये नित्ययुक्तस्य यस्य स्तौति प्रीतिप्रसन्नोऽन्वहमहिमरुचेः सोऽवतात्स्यन्दनो वः ॥ ११ ॥  
किं छत्रं किं नु रत्नं तिलकमुत तथा कुण्डलं कौस्तुभो वा चक्रं वा वीरिजं वेत्यमरयुव-

१. फेनपिण्ड . २ खण्डयतु ३. पापानि . ४ नायिकाविशेषा ५ कमलम् . ६. पूर्वदिश . ७ इन्द्र .  
८ क्रयविक्रयस्थानम् ९ विष्णु . १०. कीलक ११ इन्द्र १२ अश्वान् १३. यानमुख . १४ चक्र .  
१५ युगधरं १६. वेग . १७ चुडारलम् . १८. यतो विष्णोर्नाभिदेशे कमल वर्तते

तिभिर्यद्वलिद्वेषिदेहे<sup>१</sup> । ऊर्ध्वं मौलौ ललाटे श्रवसि हृदि करे नाभिदेशे च दृष्टं पायात्त-  
द्धोऽर्कविम्बं स च दनुजरिपूर्वर्धमानः क्रमेण ॥ १२ ॥

### चन्द्रः ।

रविमावसते सतां क्रियायै सुधया तर्पयते सुरान्पितृंश्च । तमसां निशि मूर्च्छतां विहन्त्रे  
हरचूडानिहितात्मने नमस्ते ॥ १ ॥ स्वर्भानुप्रतिवारपरारणमिलद्धन्तौघैर्नन्त्रोद्भवश्वभ्रालीपतंया-  
लुदीधितिसुधासारस्तुषारद्युतिः । पुष्पैर्ध्वासनतत्प्रियापरिणधानन्दाभिषेकोत्सवे देवः प्राप्तस-  
हस्रधारकलशश्रीरस्तु नस्तुष्टये ॥ २ ॥

### पृथिवी ।

स्वर्गोकोभिरदोनिवासिपुरुषारब्धातिशुद्धाध्वरस्वाहाकारवपट्क्रियोत्थममृतं स्वादीय आ-  
दीयते । आम्रायप्रवणैरलकृतिजुषेऽमुष्मै मनुष्यैः शुभैर्दिव्यक्षेत्रसरित्पवित्रवपुषे देव्यै पृथि-  
व्यै नमः ॥ १ ॥

इति श्रीसुभाषितरत्नभाण्डागारे प्रथमं प्रकरणं समाप्तम् ।

१ वामनाकृत्या २ गिलनम् ३ छिद्रकरणसाधनम् ४. दन्तदशनकृतविवरपरपरा ५. पतनशीला.  
६ मदन. ७. विवाह. ८. देवै.

# प्रकरणम् २ ।



## सुभाषितप्रशंसा ।

भाषासु मुख्या मधुरा दिव्या गीर्वाणभारती । तस्माद्धि काव्यं मधुरं तस्मादपि सुभाषितम् ॥ १ ॥ सुभाषितेन गीतेन युवतीनां च लीलया । मनो न भिद्यते यस्य स योगी ह्यथ-  
वा पशुः ॥ २ ॥ सुभाषितमयद्रव्यसंग्रहं न करोति यः । प्रस्तावयज्ञे संप्राप्ते कां प्रदा-  
स्यति दक्षिणाम् ॥ ३ ॥ संसारकटुवृक्षस्य द्वे फले ह्यमृतोपमे । सुभाषितरसास्वादः संगतिः  
सुजने जने ॥ ४ ॥ सुभाषितरसास्वादजातरोमाञ्चकञ्चुकाः । विनापि कामिनीसङ्गं कवयः  
सुखमेधते ॥ ५ ॥ षष्टिव्यां त्रीणि रत्नानि जलमन्नं सुभाषितम् । मूढैः पाषाणखण्डेषु रत्न-  
संज्ञा विधीयते ॥ ६ ॥ धर्मो यशो नयो दाक्ष्यं मनोहारि सुभाषितम् । इत्यादिगुणरत्नानां  
संग्रही नावर्त्सीदति ॥ ७ ॥ संगीतमपि साहित्यं सरस्वत्याः स्तनद्वयम् । एकमापातमधुर-  
मन्यदालोचनामृतम् ॥ ८ ॥ शिशुर्वेत्ति पशुर्वेत्ति वेत्ति गानरसं फणी । साहित्यरसमाधुर्यं  
शंकरो वेत्ति वा न वा ॥ ९ ॥ द्राक्षाम्लानमुखी जाता शर्करा चाश्मतां गता । सुभाषितर-  
सस्याग्रे सुधा भीता दिवं गता ॥ १० ॥ संसदि तदेव भूषणमुपकारकमवसरे धनं मुख्यम् ।  
सूक्तं दधति सुवर्णं कल्याणमनर्घ्यामिह धन्याः ॥ ११ ॥ कथमिह मनुष्यजन्मा सप्रविशति  
सदसि विवंधगमितायाम् । येन न सुभाषितामृतमाहादि निपीतमातृप्तेः ॥ १२ ॥ अकलित-  
शब्दालंकारिर्नुकूला स्वर्लितपदनिवेशापि । अभिसारिकेव कथयति सूक्तिः सोर्त्कर्षशृङ्गा-  
रा ॥ १३ ॥ आस्वादितदयिताधरसुधारसस्यैव सूक्तयो मधुराः । अकलितरसालमुकुलो न  
कोकिलः कलमुदञ्चयति ॥ १४ ॥ यस्य वक्रकुहरे सुभाषित नास्ति नाप्यवसरे प्रजल्पति ।  
आगतः सदसि धीमतामसौ लेर्ष्यनिर्मित इवावभासते ॥ १५ ॥ सुभाषितं हारि विशत्य-  
धोगलान्न दुर्जनस्योर्करिपोरिवामृतम् । तदेव धत्ते हृदयेन सज्जनो हरिर्महारत्नमिवातिनि-  
र्मलम् ॥ १६ ॥ नायं प्रयाति विवर्त्ति निरसो न यः स्यान्न क्षीयते बहुजनैर्नितरां निपीतः ।  
र्जाड्यं निहन्ति रुचिमेति करोति तृप्तिं नून सुभाषितरसोऽन्यरसांतिशायी ॥ १७ ॥ किं

१ प्रसन्न २ नश्यति ३ पाषाणताम् ४ काञ्चनम्, (पक्षे) सुष्ठु पदैर्युक्तम् ५ पण्डितपूर्णावाम्  
६. न कलिता शब्दस्यालंकारिर्वया अनुप्रासादिशब्दालंकारितिशून्येत्यर्थ, (पक्षे) अकलित शब्दो यद्येतादृश्य-  
लंकारिर्भूषण यस्या सशब्दभूषणवत्त्वेऽन्यस्य ज्ञान भविष्यतीति धियेति भाव ७ द्रुतं रमप्रत्यायिका; (पक्षे)  
नायकचित्तानुकूल्यवती ८ कोमल सुस्निग्धपदाना ग्रथनं यत्र, (पक्षे) 'त्यानादन्यत्र पतन यथा स्यात्तथा  
चरणविन्यासो यस्या ९ सुभाषितम्, (पक्षे) शोभनोक्तिमती १०. उत्कृष्टशालिशृङ्गाग्रसवती, (पक्षे)  
अहमस्याय ममेति रतिपरिपोषवती. ११ मधुरम् १२ वदति १३ विले १४ पङ्क्त १५ गहो ६. कौ-  
स्तुभमणि १७ विकारम् १८ मान्यम् १९ अन्यस्मानतिक्रम्य वर्तेत इत्यर्थ



हारैः किङ्कणैः किमसमैः कर्णावतंसैरलं केयूरैर्मणिकुण्डलैरलमलं साडम्बरैरम्बरैः ।  
 पुंसामेकमखण्डितं पुनरिदं मन्यामहे मण्डनं यन्निष्पीडितपार्वणामृतकरैस्पर्धोपमाः सूक्त-  
 यः ॥ १८ ॥ खिन्नं चापि सुभाषितेन रमते स्वीयं मनः सर्वदा श्रुत्वान्यस्य सुभाषितं खलु  
 मनः श्रोतुं पुनर्वाञ्छति । अज्ञाञ्ज्ञानवतोऽप्यनेन हि वशीकर्तुं समर्थो भवेत्कर्तव्यो हि  
 सुभाषितस्य मनुजैरावश्यकः संग्रहः ॥ १९ ॥

### विद्याप्रशंसा ।

अपूर्वः कोऽपि कोषोऽयं विद्यते तव भारति । व्ययतो वृद्धिमायाति क्षयमायाति संव-  
 यात् ॥ १ ॥ अनेकसंशयोच्छेदि परोक्षार्थस्य दर्शकम् । सर्वस्य लोचन शास्त्रं यस्य ना-  
 स्त्यन्व एव सः ॥ २ ॥ सर्वद्रव्येषु विद्यैव द्रव्यमाहुरनुत्तमम् । अहार्यत्वादनर्घ्यत्वादक्षय-  
 त्वाच्च सर्वदा ॥ ३ ॥ हर्तुर्न गोचरं याति दत्ता भवति विस्तृता । कल्पान्तेऽपि न या नश्येत्किम-  
 न्यद्विद्यया समम् ॥ ४ ॥ ज्ञातिभिर्वञ्चयते नैव चौरैणापि न नीयते । दाने नैव क्षयं याति  
 विद्यारत्नं महाधनम् ॥ ५ ॥ संयोजयति विद्यैव नीचगापि नरं सरित् । समुद्रमिव दुर्धर्षं  
 नृपं भाग्यमतः परम् ॥ ६ ॥ विद्या शस्त्रं च शास्त्रं च द्वे विद्ये प्रतिपत्तये । आद्या हा-  
 स्याय वृद्धत्वे द्वितीयाद्वियते सदा ॥ ७ ॥ शुनः पुच्छमिव व्यर्थं जीवितं विद्यया विना ।  
 न गुह्यगोपने शक्तं न च दंशनिवारणे ॥ ८ ॥ सद्विद्या यदि का चिन्ता वर्त्ताकोदरपूरणे ।  
 शुकोऽप्यशनमाप्नोति हरे राम इति ब्रुवन् ॥ ९ ॥ न चोरहार्यं न च राजहार्यं न भ्रातृ-  
 भाज्यं न च भारकारि । व्यये कृते वर्धत एव नित्यं विद्याधनं सर्वधनप्रधानम् ॥ १० ॥  
 मातेव रक्षति पितेव हिते नियुङ्क्ते कान्तेव चापि रमयत्यपनीय खेदम् । लक्ष्मी तनोति वित-  
 नोति च दिक्षु कीर्तिं किं किं न साधयति कल्पलतेव विद्या ॥ ११ ॥ विद्या नाम नरस्य  
 रूपमाधिकं प्रच्छन्नगुप्तं धनं विद्या भोगकरी यशःसुखकरी विद्या गुरूणां गुरुः । विद्या बन्धु-  
 जनो विदेशगमने विद्या परं दैवतं विद्या राजसु पूज्यते न हि धनं विद्याविहीनः पशुः ॥ १२ ॥

### काव्यप्रशंसा ।

कान्ठच्छामः सुराः स्वर्गे निवसामो वयं भुवि । किं वा काव्यरसः स्वादुः किं वा स्वा-  
 दीयसी सुधा ॥ १ ॥ निर्वद्यानि पद्यानि यद्यनार्यस्य का क्षतिः । भिक्षुकक्षे विनिक्षिप्तः किमि-  
 क्षुर्निरसो भवेत् ॥ २ ॥ याता यान्ति च यातारो लोकाः शोकाधिका भुवि । काव्यसंब-  
 न्धिनी कीर्तिः स्थायिनी निरपायिनी ॥ ३ ॥ नवोक्तिर्जातिरग्राभ्या श्लेषोऽक्लिष्टः स्फुटो

१ कर्णभूषणै २ वस्त्रादिभिः ३ पूर्ण ४ किरणा ५ नास्त्युत्तम यस्मात् ६ ज्ञानाय ७ म-  
 क्षिका ८ क्षुद्रकम् ९ नियोजयति १० अन्तर्हितम् ११ उत्कृष्टानि

रसः । विकटाक्षरसंबन्धः कृत्स्नमेकत्र दुष्करम् ॥ ४ ॥ सद्भिर्भाव्ये हिते काव्ये वृथा  
दुर्जनगर्जनम् । चण्डीशाङ्गीकृते चन्द्रेऽरुंतुदः किं विधुंतुदः ॥ ५ ॥ त एव पदविन्यासास्ता  
एवार्थविभूतयः । तथापि नव्यं भवति काव्यं ग्रथनकौशलात् ॥ ६ ॥ सरसापि कवेर्वा-  
णी हरिनामाङ्किता यदि । सादरं गृह्यते तज्ज्ञैः शुक्तिर्मुक्तान्विता यथा ॥ ७ ॥ काव्यस्या-  
न्नफलस्यापि कोमलस्येतरस्य च । बन्धच्छायाविशेषेण रसोऽप्यन्यादृशो भवेत् ॥ ८ ॥  
शब्दशक्त्यैव कुर्वाणा सर्वदानवैर्निर्घृतिम् । काव्यविद्या श्रुतिगता स्यान्मृतस्यापि जी-  
वनी ॥ ९ ॥ श्लिष्टा सभङ्गा सद्गुण्या निर्दोषा सद्गुणा मृदुः । नानाभङ्गीविलासा  
चेत्कृतिर्विकृतिरन्यथा ॥ १० ॥ किं तेन किल काव्येन मृद्यमानस्य यस्य ताः । उदधे-  
रिव नायान्ति रसामृतपरंपराः ॥ ११ ॥ अध्वनिर्पदग्रहपरं मदयति हृदयं न वा न वा  
श्रवणम् । काव्यमभिज्ञसभायां मञ्जीरं केलिवेलायाम् ॥ १२ ॥ अविदितगुणापि सुक-  
वेर्भणितिः<sup>१</sup> कर्णेषु किररति मधुधाराम् । अनधिगतपरिमलापि हि हरति दृशं मालतीमा-  
ला ॥ १३ ॥ ख्यातिं गमयति सुजनः सुकविर्विदधाति केवलं काव्यम् । पुष्पाति कमल-  
मम्भो लक्ष्म्या तु रविर्नियोजयति ॥ १४ ॥ कृतमन्दर्पदैन्यासा विकचश्रीश्चौरुशब्दभङ्ग-  
वती । कस्य न कम्पयते<sup>२</sup> कं जरेव जीर्णस्य सत्कवेर्वाणी ॥ १५ ॥ सरसा सालंकारा  
सुपदन्यासा सुवर्णमयमूर्तिः । आर्या तथैव भार्या न लभ्यते पुण्यहीनेन ॥ १६ ॥ सा कविता  
सा वनिता यस्याः श्रवणेन दर्शनेनापि । कविहृदयं विटहृदयं सरलं तरलं च सत्वरं भवति  
॥ १७ ॥ अमरहिता सा कचवत्स्त्रीणां कुचवच्च सरसहिता । लसदक्षरपीयूषाधरवत्कविता महा-  
त्मनां जीयात् ॥ १८ ॥ सत्पात्रोर्पनयोचितसत्प्रतिबिम्बाभिनववस्तु । कस्य न जनयति हर्षं स-  
त्काव्यं मधुरवचनं च ॥ १९ ॥ सत्सूत्रसविधानं सदलंकारं सुवृत्तमच्छिद्रम् । को धारयति न कण्ठे  
सत्काव्यं माल्यमर्घं च ॥ २० ॥ यदसेवनीयमैसताममृतप्रौढं सुवर्णविन्यासम् । सुरैरसार्थ-  
मयं काव्यं त्रिविष्टपं वा समं विद्वान् ॥ २१ ॥ सत्कविरसनाशूर्पी निस्तुषैर्तरशब्दशालिपा-

१. मर्मस्पृक् २. कठिनस्येत्यर्थः ३. सर्वकाल नवसौख्यम्, (पक्षे) सर्वेषा रक्षसामानन्दम् ४. कविता;  
(पक्षे) काव्यस्य शुक्रस्य विद्या सजीविनीत्यर्थः ५. नानार्थशब्दयुक्ता ६. पदच्छेदवैचित्र्यादने-  
कार्थपदवती. ७. कविता ८. रोग दुःखदत्वात्. ९. व्यङ्ग्यार्थशून्यं यनु ध्वनिरुत्तम काव्यं तद्भिन्न-  
मित्यर्थः; (पक्षे) शिञ्जितशून्यम्. १०. अनुप्रासमात्रार्थं पदग्रह परमुत्कृष्टो यत्र, (पक्षे) अत्यन्तचरणस-  
लम् ११. उक्ति. १२. वर्षति १३. सुतिष्ठन्तादि; (पक्षे) चरण १४. प्रफुल्लशोभा, (पक्षे)  
विगता कचश्री. केशशोभा यस्या १५. चारवो ये शब्दभङ्गा रचनाविशेषास्तद्वती; (पक्षे) स्खलितश-  
ब्दवती. १६. शिर. १७. अमरेभ्यो भृङ्गेभ्यो हिता, (पक्षे) अमेण भ्रान्त्या रहिता. १८. सरैर्मालाभि  
सहिता; (पक्षे) सरसेभ्यो हिता १९. लसच्छोभायमानमक्षरमविनाशि पीयूष तद्वन्माधुर्यं यस्मिन्, (पक्षे)  
लसन्त्यक्षराणि वर्णा एव पीयूष यस्याम् २०. स्थापनम् २१. सम्यग्बोध. २२. सहृदयभिन्नानाम्, (पक्षे)  
पापवताम् २३. अमृततुल्यम्; (पक्षे) अमृतबहुलम्. २४. शोभनाक्षराणां विन्यासो ग्रथन यत्र; (पक्षे)  
सुवर्णमयम् २५. शोभनरसार्थप्रचुरम्, (पक्षे) देवसमूहबहुलम्. २६. प्रस्फोटनम् २७. निर्दोष

केन । तृप्तो दयिताधरमपि नाद्रियते का सुधा दासी ॥२२॥ काव्यस्याक्षरमैत्रीर्भाजो न  
 च कर्कशौ न च ग्राग्योः । शब्दा अपि पुरुषा अपि सौधव एवार्थबोधाय ॥२३॥ अन्तर्गूढा-  
 नर्थानव्यञ्जयतः प्रसादरहितस्य । संदर्भस्य नदस्य च न रसः प्रीत्यै रसज्ञानाम् ॥ २४ ॥  
 आन्तरमिवापि बहिरिव व्यञ्जयितुं रसमशेषतः सततम् । असती सुकवीसूक्तिः काचघटीति  
 त्रयं वेद ॥ २५ ॥ न ब्रह्मविद्या न च राज्यलक्ष्मीस्तथा यथेयं कविता कवीनाम् । लोको-  
 त्तरे पुंसि निवेश्यमाना पुत्रीव हर्ष हृदये करोति ॥ २६ ॥ अनभ्रच्छृष्टिः श्रवणामृतस्य सर-  
 स्वतीविभ्रमजन्मभूमिः । वैदर्भरीतिः कृतिनामुदेति सौभाग्यलाभप्रतिभूः पदानाम् ॥ २७ ॥  
 सहोदराः कुङ्कुमकेसराणां भवन्ति नूनं कविताविलासाः । न शारदादेशमपास्य दृष्टस्तेषां  
 यदन्यत्र मया प्ररोहः ॥ २८ ॥ अर्थो गिरामपिहितः पिहितश्च कश्चित्सौभाग्यमेति मरह-  
 द्रवधूकुचाभः । नाङ्गीपयोधर इवातितरां प्रकाशो नो गुर्जरीस्तन इवातितरां निगूढः ॥ २९ ॥  
 रे रे खलाः शृणुत मद्बचनं समस्ताः स्वर्गे सुधास्ति सुलभा न तु सा भवद्भिः । कुर्मस्तदत्र  
 भवतामुपकारकारि काव्यामृतं पिबत तत्परमादरेण ॥ ३० ॥ वाणी ममैव सरसा यदि रञ्ज-  
 यित्री न प्रार्थये रसविदामवधानदानम् । सायंतनीषु मकरन्दवतीषु भृङ्गाः किं मल्लिकासु  
 परमन्त्रणमारभन्ते ॥ ३१ ॥ सरसपरिषत्कर्णश्राव्यं कवित्वरसायनं विरसमनसां नेतुं नेहामहे  
 श्रवणाङ्कितम् । मृगमदरसं बिम्बौष्ठीनां कठोरकुचोचितं जघननिकटे क्लिन्नं लिम्पेज्जरन्म-  
 हिषस्य कः ॥ ३२ ॥ अमृतजलधेः पायं पाय पयांसि पयोधरः किरति करकास्ताराकारा  
 यदि स्फटिकावनौ । तदिह तुलनामानीयन्ते क्षणं कठिनाः पुनः सततममृतस्यन्दोद्वारा गिरः  
 प्रतिभोवताम् ॥ ३३ ॥ समुच्छासो वाचां सरसमधुनिष्यन्दलहरी समुन्मेषद्वेषी सकलरसपो-  
 षोपजनकः । न केषामाधत्ते मनसि परितोषं नवनवैर्विलासैरुन्मीलद्विकचितर्मधूलीपरिमलः  
 ॥ ३४ ॥ यथा यूनस्तद्वत्परमरमणियापि रमणी कुमाराणामन्तःकरणहरणं कैव कुरुते ।  
 मद्भुक्तिश्चेदन्तर्मदयति सुधीभूय सुधियां किमस्या नाम स्यादरसपुरुषानादरभरैः ॥ ३५ ॥  
 परिच्छिन्नस्वादोऽमृतगुडमधुक्षौद्रपयसां कदाचिच्चाभ्यासाद्भजति ननु- वैरस्यमधिकम् । प्रि-  
 याविम्बौष्ठे वा रुचिरकविवाक्येऽप्यनवधिर्नवानन्दः कोऽपि स्फुरति तु रसोऽसौ निरुपमः  
 ॥ ३६ ॥ रसैस्तेर्यः पात्रं तिलकयति य सूक्तिरचना य आद्यः स्वादूनां श्रुतिचुलुकलेह्येन  
 मधुना । यदात्मानो विद्याः परिणमति यश्चार्थवपुषा स गुम्फो वाणीनां कविवृषनिषेव्यो  
 विजयते ॥३७॥ नैव व्याकरणज्ञमेति पितर न भ्रातरं तार्किकं दूरात्संकुचितैव गच्छति पुनश्चा-

१. निर्दोषकाव्यास्वादेनेत्यर्थ २ एकवर्गपठितत्वादिरूपाम् ३ श्रुतिकटव, (पक्षे) क्रूरमतय ४ अ-  
 विदग्धप्रयुक्ता., (पक्षे) प्राममात्रवासिन . ५ व्याकरणसिद्धा ; (पक्षे) निर्मलमतय ६ अभ्यन्तरे गूढस्थि-  
 तान्, (पक्षे) अभ्यन्तरे निलीनान् ७ प्रतिपाद्यविषयान्, (पक्षे) पदार्थान् ८ व्यञ्जनाविषयानकुर्वत,  
 (पक्षे) अप्रकटयत ९ प्रसादेन काव्यगुणेन रहितस्य; (पक्षे) निर्मलतया रहितस्य. १० काव्यस्य  
 ११ शृङ्गादि, (पक्षे) जलम् १२ विदुषाम्. १३ मूरवल्ली १४. आनन्दस्य.

ण्डालवच्छान्दसाम् । मीमांसानिपुणं नपुंसकमिति ज्ञात्वा निरस्तादरा काव्यालंकरणज्ञमेत्य  
 कविताकान्ता वृणीते स्वयम् ॥ ३८ ॥ रम्यार्थोक्तितनूज्ज्वला रसमयप्राणा गुणोच्छासिनी चेतो-  
 रञ्जकरीतिवृत्तिकवितापाकं वयो विभ्रती । भावालंकरणोचितागमवती सर्वत्र निर्दोषता शय्या-  
 मञ्चति कामिनीव कविता कस्यापि पुण्यात्मनः ॥ ३९ ॥ निर्हादः क्रकचः क्षतैः किरति किं  
 कर्णामृतं वल्लकी किवा मुञ्चति मालती परिमलं पाषाणनिष्पेषणैः । इत्थं तारसकर्कशां धियमसौ  
 जल्पैर्विकाल्याकुलैराकूटं कमनीयकान्तिदमितं कार्यं कथं स्यन्दते ॥ ४० ॥ यन्त्राकृष्टसुवर्णसूत्र-  
 मिव यत्पद्यं सुमेरोस्तटादुन्मीलत्कुरुविन्दकन्दल इव स्वच्छः पदार्थोदयः । तत्राप्युल्लसदंशु-  
 कान्तविलसत्कान्ताकुचान्तोपमं व्यङ्ग्यं यत्र तदेव काव्यमितरद्वाग्देवतोपलवः ॥ ४१ ॥  
 प्रातः पङ्कजकुङ्कुलं द्युतिपरं तत्केसरोच्छासवानर्थोऽप्यन्तरसौरभप्रतिनिभं व्यङ्ग्यं चमत्कारि  
 यत् । द्वित्रैर्यद्रसिकैश्चिरं सहृदयैर्भृङ्गैरिवास्वाद्यते तत्काव्यं न पुनः प्रमत्तकुक्कवेर्यत्किचिदुज्ज-  
 लितम् ॥ ४२ ॥ निन्द्यन्ते यदि नाम मन्दमतिभिर्वक्राः कवीनां गिरः स्तूयन्ते न च नीर-  
 सैर्मृगदृशां वक्राः कटाक्षच्छटाः । तद्वैदग्ध्यविदां सतामपि मनः किं नेहते वक्रतां धत्ते किं  
 न हरः किरीटशिखरे वक्रां कलामैन्दवीम् ॥ ४३ ॥

### सामान्यकविप्रशंसा ।

जयन्ति ते सुकृतिनो रसासिद्धाः कवीश्वराः । नास्ति येषां यशःकार्ये जरामरणजं भय-  
 म् ॥ १ ॥ प्रस्तावे हेतुयुक्तानि यः पठत्यविशङ्कितः । स कविस्तानि काव्यानि काव्ये तस्य  
 परिश्रमः ॥ २ ॥ सुकवेः शब्दसौभाग्यं सुकविर्वेत्ति नापरः । कलौदवन्न जानाति परः कङ्क-  
 णचित्रताम् ॥ ३ ॥ सन्ति श्वान इवासङ्ख्या जातिभाजो गृहे गृहे । उत्पादका न बहवः  
 कवयः शरभा इव ॥ ४ ॥ कवयः परितुष्यन्ति नेतरे कविसूक्तिभिः । न ह्यकूर्पारवत्कूपा  
 वर्धन्ते विधुकान्तिभिः ॥ ५ ॥ क्षमी दाता गुणग्राही स्वामी पुण्येन लभ्यते । अनुकूलः शु-  
 चिर्दक्षः कविर्विद्वान्सुदुर्लभः ॥ ६ ॥ कवीनां मानसं नौमि तरन्ति प्रतिभाम्भसि । यत्र हंस-  
 वयांसीव भुवनानि चतुर्दश ॥ ७ ॥ अपूर्वो भाति भारत्याः काव्यामृतफले रसः । चर्वणे  
 सर्वसामान्ये स्वादुवित्केवल कविः ॥ ८ ॥ उत्फुल्लगल्लैरालापाः क्रियन्ते दुर्मुखैः सुखम् ।  
 जानाति हि पुनः सम्यक्कविरेव कवेः श्रमम् ॥ ९ ॥ ते धन्यास्ते महात्मानो तेषां लोके स्थिरं  
 यशः । यैर्निवद्धानि काव्यानि ये च काव्येषु कीर्तिताः ॥ १० ॥ अमृतोत्प्रेक्षणे रागं कुर्वन्त्युरग-  
 वज्जनाः । कविर्गुरुडवन्मान्यमिन्द्रवज्रादि वृत्रकृत् ॥ ११ ॥ काव्यमय्यो गिरो यावच्चरन्ति  
 विशदा भुवि । तावत्सारस्वतां स्थानं कविरासाद्य तिष्ठति ॥ १२ ॥ अन्तपदविन्यासरचना

१ गच्छति. २. कीर्तिशरीरे ३ स्वर्णकार. ४. समुद्र. ५ अनेकपदानि, ( पक्षे ) विष्णुपदम् आ-  
 काशमित्यर्थ..

सरसा कवेः । वैधो यदि समीपस्थो न कुंजन्मा पुरो यदि ॥ १३ ॥ कविः करोति पद्यानि  
लालयत्युत्तमो जनः । तरुः प्रसूते पुष्पाणि मरुद्ग्रहति सौरभम् ॥ १४ ॥ कविः पिता पो-  
षयति पालको रसिकः पतिः । कवितायुवतेर्नूनं सोदरास्तु विवेकिनः ॥ १५ ॥ तत्त्वं कि-  
मपि काव्यानां जानाति विरलो भुवि । मार्मिकः को मरन्दानामन्तरेण मधुव्रतम् ॥ १६ ॥  
कतिपयनिमेषवर्तिनि जन्मजरामरणविह्वले जगति । कल्पान्तकोटिवन्धुः स्फुरति कवीनां  
यशःप्रसरः ॥ १७ ॥ कविवाक्यामृततीर्थस्नानैः पूता भृशं यशोदेहाः । येषां त एव भूषा  
जीवन्ति गतास्तथैवान्ये ॥ १८ ॥ काव्यप्रपञ्चर्चञ्चू रचयति काव्यं न सारविद्भवति । तरवः  
फलानि सुवते विन्दति सारं मतङ्गसमुदायः ॥ १९ ॥ विगुणोऽपि काव्यबन्धः साधून्नामान-  
नं गतः स्वदते । फूत्कारोऽपि सुवंशैरनूद्यमानः श्रुतिं हरति ॥ २० ॥ विद्वत्कवयः कवयः  
केवलकवयस्तु केवलं कवयः । कुलजा या सा जाया केवलजाया तु केवलं माया ॥ २१ ॥  
अहमपि परेऽपि कवयस्तथापि परमन्तरं परिज्ञेयम् । ऐक्यं रलयोरपि यदि तत्किं करभा-  
यते कलभः ॥ २२ ॥ दिवमप्युपयातानामाकल्पमनल्पगुणगणा येषाम् । रमयन्ति जगन्ति  
गिरः कथमिव कवयो न ते वन्द्याः ॥ २३ ॥ शीलाविज्जामारुलामोरिकाद्याः काव्यं कर्तुं  
सन्तु विज्ञाः स्त्रियोऽपि । विद्यां वेत्तुं वादिनो निर्विजेतु दातुं वक्तुं यः प्रवीणः स वन्द्यः  
॥ २४ ॥ लङ्कापतेः संकुचितं यशो यद्यत्कीर्तिपात्रं रघुराजपुत्रः । स सर्व एवादिर्कवेः प्र-  
तापो न कोपनीयाः कवयः क्षितीन्द्रैः ॥ २५ ॥ जयन्ति ते पञ्चमनादमित्रचित्रोक्तिसंद-  
र्भविभूषणेषु । सरस्वती यद्ग्रहनेषु नित्यमाभाति वीणामिव वादयन्ती ॥ २६ ॥ कुण्ठत्वमा-  
याति गुणः कवीनां साहित्यविद्याश्रमवर्जितेषु । कुर्यादनाद्रेषु किमङ्गनानां केशेषु कृष्णागुरु-  
धूपवासः ॥ २७ ॥ महीपतेः सन्ति न यस्य पार्श्वे कवीवरास्तस्य कुतो यशांसि । भूषाः कि-  
यन्तो न बभूवुरुर्व्यां नामापि जानाति न कोऽपि येषाम् ॥ २८ ॥ किं चारुचारित्रविलास-  
शून्याः कुर्वन्ति भूषाः कविसग्रहेण । किं जातु गुञ्जाफलभूषणानां सुवर्णकारेण वनेचराणाम्  
॥ २९ ॥ तर्केषु कर्कशतराः स्युरथापि पुंसां काले भवन्ति मृदवः कवितासु वाचः । दैत्ये-  
न्द्रशैलकुलिशं दयिताकपोले नाथस्य कोमलमुदाहरणं नखं न ॥ ३० ॥ अपि मुदमुप-  
यान्तो वाग्विलासैः स्वकीयैः परभणितेषु तृप्तिं यान्ति सन्तः कियन्तः । निजघनमकरन्द-  
स्पन्दपूर्णालवालः कनककलशसैकं नेहते किं रसालः ॥ ३१ ॥ पदव्यक्तिव्यक्तीकृतसहद-  
यानन्दसरणौ कवीनां काव्येन स्फुरति बुधमात्रस्य धिपणा । नवक्रीडावेशव्यसनपिशुनो  
यः कुलवधूकटाक्षाणां पन्थाः स खलु गणिकानामविषयः ॥ ३२ ॥ अयं मे वाग्गुम्फो वि-  
शदपदवैदग्ध्यमधुरः स्फुरद्वन्धो वन्ध्वो जडहृदि कृतार्थः कविहृदि । कटाक्षो वामाक्ष्या दरद-

१. त्रयित्तु ; (पक्षे) शुकून्य २ पण्डित , (पक्षे) बुधग्रह ३ नीच.; (पक्षे) कु पृथ्वी तस्या  
जन्म गम्य मादल इत्यर्थ ४ मांगन्ध्यम् ५ कौतिप्रकाश . ६. वित्त . ७ वान्मीके .

लितनेत्रान्तगलितः किशोरे निःसारः स तु किमपि यूनः स्थगयति ॥३३॥ भुजतरुवनच्छायां  
 येषां निषेव्य महौजसां जलधिरशना मेदिन्यासीदसावकुतोभया । स्मृतिमपि न ते यान्ति क्षमापा  
 विना यदनुग्रहं प्रकृतिमहते कुर्मस्तस्मै नमः कविकर्मणे ॥ ३४ ॥ यदि प्रभुरुदारधीः सुर-  
 सकाव्यकौतूहलस्तथैव च सभासदः सदसि तद्वृणुग्राहिणः । सुवर्णसदलं कृतिर्भवति तत्र नृत्यो-  
 घता मदीयरसनानटी रसघटीयमानन्दभूः ॥३५॥ वदन्तु कैतिचिद्धठात्खफछटेति वर्णच्छटा-  
 न्वटः पट इतीतरे पट्टु रटन्तु वाकपाटवात् । वयं वकुलमञ्जरीगलदलीनमाध्वीङ्गरीधुरीणपद-  
 रीतिभिर्मणितिभिः प्रमोदामहे ॥३६॥ हे राजानस्त्यजत सुकविप्रेमबन्धे विरोधं शुद्धा कीर्तिः  
 स्फुरति भवतां नूनमेतत्प्रसादात् । तुष्टैर्वद्धं तदलघु रघुस्वामिनः सञ्चरित्रं क्रुद्धैर्नीतस्त्रिभुवन-  
 जयी हास्यमार्गं दशास्यः ॥ ३७ ॥ अर्थान्केचिदुपासते कृपणवत्केचित्त्वलंकुर्वते वेश्यावत्खलु  
 धातुवादिन इवोद्धृन्ति केचिद्रसान् । अर्थालं कृति सद्रसद्रवमुचां वाचां प्रशस्तिस्पृशां कर्तारः  
 कवयो भवन्ति कतिचित्पुण्यैरगण्यैरिह ॥३८॥ मन्दं निक्षिपते पर्दानि परितः शब्दं समुद्धीक्षते  
 नानार्थाहरणं च काङ्क्षति मुदालंकारमाकर्षति । आदत्ते सकलं सुवर्णनिचयं धत्ते रसान्तर्गतं  
 दोषान्वेषणतत्परो विजयते चोरोपमः सत्कविः ॥३९॥ स्वेच्छामङ्गुरभाग्यमेघतडितः शक्या न  
 रोद्धुं श्रियः प्राणानां सततं प्रयाणपटहश्रद्धां नविश्राम्यति । त्राणं येऽत्र यशोमये वपुषि वः  
 कुर्वन्ति काव्यामृतैस्तानाराध्य गुरून्विधत्त सुकवीन्निर्गवमुर्वीश्वराः ॥ ४० ॥ कल्याणं भग-  
 वत्कथाकथनतः काव्यं विधातुः कवेस्तस्यैवाङ्गतया क्वचिद्रचयतः शृङ्गारवीरादिकम् । को  
 दोषो भविता यदत्र कविताशीलैः समाश्रीयते पन्था व्यासवसुंधरौश्रुतिभवग्रन्थादिषु प्रे-  
 क्षितः ॥ ४१ ॥ ते भूमीपतयो जयन्ति नतयो येषां द्विषद्भृतां ते वन्द्या यतयो विशन्ति  
 मतयो येषां परे ब्रह्मणि । ते श्लाघ्याः कवयो वयोमदभरव्याजृम्भमाणाङ्गनाटकपाता इव  
 तोषयन्ति हृदयं येषां गिरां संचयः ॥ ४२ ॥ भूतावेशनिवेशिताशय इव श्लोकं करोत्याशु  
 यः श्लाघन्ते कविरद्भुतोऽयमिति तं मिथ्या जना विस्मिताः । द्वित्राण्येव पुरः पदानि  
 रचयन्पश्चात्समालोचयन्दूरं यः कवितां निनीषति कविः कामीव स स्तूयताम् ॥ ४३ ॥  
 सत्यं सन्ति गृहे गृहेऽपि कवयो येषां वचश्चातुरी स्वे हर्म्ये कुलकन्यकेव लभते स्वल्पैर्गु-  
 षैर्गौरवम् । दुष्प्रापः स तु कोऽपि कोविदमतिर्यद्वाग्रसग्राहिणी पण्यस्त्रीव कलाकलाप-

१ शोभनान्यक्षराणि; ( पक्षे ) हेम २ काव्यरस; ( पक्षे ) उदकम् ३ वैयाकरणा . ४. नैयायिका .  
 ५ द्रव्यम्, ( पक्षे ) काव्यार्थान् . ६ भूपणानि, ( पक्षे ) काव्यालकरणानि ७ पारद , ( पक्षे ) काव्यरस .  
 ८ सुसिद्धन्तादीनि, ( पक्षे ) पादविक्षेपे चरणान् ९ शब्द शुद्धो वापशब्दो वेति सम्यग्विचारयति, ( पक्षे )  
 ध्वनिमाकर्णयति १०. श्लेषेण ध्वनिना वानेकार्थाना सपादनम्, ( पक्षे ) सुवर्णरूप्यादीना हरणम् ११. उप-  
 माधलकारम्, ( पक्षे ) कङ्कणादिभूषणम् १२ सुष्ठु वर्णाना सचयम्; ( पक्षे ) हेमसचयम् . १३ शृङ्गारा-  
 दिरसमिश्रम्, ( पक्षे ) रसा पृथ्वी तदन्तर्गतम् १४ काव्यदोषाणा गवेषणे तत्परः, ( पक्षे ) दोषा  
 रात्रिस्तस्यामन्वेषण आसक्त . १५ वसुधरा पृथ्वी तस्या श्रुतिर्लक्षणया वल्मीकं तत्र भवो वाल्मीकि .

सरसा कवेः । बुधो यदि समीपस्थो न कुंजन्मा पुरो यदि ॥ १३ ॥ कविः करोति पद्यानि  
 लालयत्युत्तमो जनः । तरुः प्रसूते पुष्पाणि मरुद्ग्रहति सौरभम् ॥ १४ ॥ कविः पिता पो-  
 षयति पालको रसिकः पतिः । कवितायुवतेर्नूनं सोदरास्तु विवेकिनः ॥ १५ ॥ तत्त्वं कि-  
 मपि काव्यानां जानाति विरलो भुवि । मार्मिकः को मरन्दानामन्तरेण मधुव्रतम् ॥ १६ ॥  
 कतिपयनिमेषवर्तिनि जन्मजरामरणविह्वले जगति । कल्पान्तकोटिवन्धुः स्फुरति कवीनां  
 यशःप्रसरः ॥ १७ ॥ कविवाक्यामृततीर्थस्नानैः पूता भृशं यशोदेहाः । येषां त एव भूषा  
 जीवन्ति गतास्तथैवान्ये ॥ १८ ॥ काव्यप्रपञ्चर्चञ्चू रचयति काव्यं न सारविद्भवति । तरवः  
 फलानि सुवते विन्दति सारं मतङ्गसमुदायः ॥ १९ ॥ विगुणोऽपि काव्यबन्धः साधूनामान-  
 नं गतः स्वदते । फूत्कारोऽपि सुवंशैरनूद्यमानः श्रुतिं हरति ॥ २० ॥ विद्वत्कवयः कवयः  
 केवलकवयस्तु केवल कपयः । कुलजाया सा जाया केवलजाया तु केवलं माया ॥ २१ ॥  
 अहमपि परेऽपि कवयस्तथापि परमन्तरं परिज्ञेयम् । ऐक्यं रलयोरपि यदि तत्किं करभा-  
 यते कलभः ॥ २२ ॥ दिवमप्युपयातानामाकल्पमनल्पगुणगणा येषाम् । रमयन्ति जगन्ति  
 गिरः कथमिव कवयो न ते वन्द्याः ॥ २३ ॥ शीलाविज्जामारुलामोरिकाद्याः काव्यं कर्तुं  
 सन्तु विज्ञाः स्त्रियोऽपि । विद्यां वेत्तुं वादिना निर्विजेतुं दातुं वक्तुं यः प्रवीणः स वन्द्यः  
 ॥ २४ ॥ लङ्कापतेः संकुचितं यशो यद्यत्कीर्तिपात्रं रघुराजपुत्रः । स सर्व एवादिर्कवेः प्र-  
 तापो न कोपनीयाः कवयः क्षितीन्द्रैः ॥ २५ ॥ जयन्ति ते पञ्चमनादमित्रचित्रोक्तिसंद-  
 र्भविभूषणेषु । सरस्वती यद्ग्रहनेषु नित्यमाभाति वीणामिव वादयन्ती ॥ २६ ॥ कुण्ठत्वमा-  
 याति गुणः कवीनां साहित्यविद्याश्रमवर्जितेषु । कुर्यादनार्द्रेषु किमङ्गनानां केशेषु कृष्णागुरु-  
 धूपवासः ॥ २७ ॥ महीपतेः सन्ति न यस्य पार्श्वे कवीवरास्तस्य कुतो यशांसि । भूषाः कि-  
 यन्तो न बभूवुरुर्व्यां नामापि जानाति न कोऽपि येषाम् ॥ २८ ॥ किं चारुचारित्रविलास-  
 शून्याः कुर्वन्ति भूषाः कविसंग्रहेण । किं जातु गुञ्जाफलभूषणानां सुवर्णकारेण वनेचरणाम्  
 ॥ २९ ॥ तर्केषु कर्कशतराः स्युरथापि पुंसां काले भवन्ति मृदवः कवितासु वाचः । दैत्ये-  
 न्द्रशैलकुलिशं दयिताकपोले नाथस्य कोमलमुदाहरणं नखं नः ॥ ३० ॥ अपि मुदमुप-  
 यान्तो वाग्विलासैः स्वकीयैः परभणितिषु तृप्तिं यान्ति सन्तः कियन्तः । निजघनमकरन्द-  
 स्पन्दपूर्णालवालः कनककलशसेकं नेहते किं रसालः ॥ ३१ ॥ पदव्याक्तिव्यक्तीकृतसहृद-  
 यानन्दसरणौ कवीनां काव्येन स्फुरति बुधमात्रस्य धिषणा । नवक्रीडावेशव्यसनपिशुनो  
 यः कुलवधूकटाक्षाणां पन्थाः स खलु गणिकानामविषयः ॥ ३२ ॥ अयं मे वाग्गुम्फो वि-  
 शदपदवैदग्ध्यमधुरः स्फुरद्वन्धो वन्ध्यो जडहृदि कृतार्थः कविहृदि । कटाक्षो वामाक्ष्या दरद-

१ कवयितु, (पक्षे) शुक्रस्य २ पण्डित, (पक्षे) बुधग्रह. ३ नीचः, (पक्षे) कु पृथ्वी तस्या  
 जन्म यस्य मदल इत्यर्थ. ४ सौगन्ध्यम् ५. कीर्तिप्रकाश. ६ वित्त. ७ वाल्मीके.

लितनेत्रान्तगलितः किशोरे निःसारः स तु किमपि यूनः स्थगयति ॥३३॥ भुजतरुवनच्छायां  
 येषां निषेव्य महौजसां जलधिरशना मेदिन्यासीदसावकुतोभया । स्मृतिमपि न ते यान्ति क्षमापा  
 विना यदनुग्रहं प्रकृतिमहते कुर्मस्तस्मै नमः कविकर्मणे ॥ ३४ ॥ यदि प्रभुरुदारधीः सुर-  
 सकाव्यकौतूहलस्तथैव च सभासदः सदसि तद्गुणग्राहिणः । सुवर्णसदलंकृतिर्भवति तत्र नृत्यो-  
 द्यता मदीयरसनानटी रसैघटोयमानन्दभूः ॥३५॥ वदन्तु कैतिचिद्धठात्खफछटेति वर्णच्छटा-  
 न्वद्यतः पट इतीरेरे पटु रटन्तु वाक्पाटवात् । वयं वकुलमञ्जरीगलदलीनमाध्वीञ्जरीधुरीणपद-  
 रीतिभिर्भणितिभिः प्रमोदामहे ॥३६॥ हे राजानस्त्यजत सुकविप्रेमवन्धे विरोधं शुद्धा कीर्तिः  
 स्फुरति भवतां नूनमेतत्प्रसादात् । तुष्टैर्वद्धं तदलघु रघुस्वामिनः सच्चरित्रं क्रुद्धैर्नीतस्त्रिभुवन-  
 जयी हास्यमार्गं दशास्यः ॥ ३७ ॥ अर्थान्केचिदुपासते कृपणवत्केचित्त्वलंकुर्वते वेश्यावत्खलु  
 धातुवादिन इवोद्धन्ति केचिद्रसान् । अर्थालंकारैः सद्रवमुचां वाचां प्रशस्तिस्पृशां कर्तारः  
 कवयो भवन्ति कतिचित्पुण्यैरगण्यैरिह ॥३८॥ मन्दं निक्षिपते पर्दानि परितः शब्दं समुद्धीक्षते  
 नानार्थाहरणं च काङ्क्षति मुदालंकारमाकर्षति । आदत्ते सकलं सुवर्णनिचयं धत्ते रसान्तर्गतं  
 दोषान्वेषणतत्परो विजयते चोरोपमः सत्कविः ॥३९॥ स्वेच्छामङ्गुरभाग्यमेघतडितः शक्या न  
 रोद्धुं श्रियः प्राणानां सततं प्रयाणपटहश्रद्धां नविश्राम्यति । त्राणं येऽत्र यशोमये वपुषि वः  
 कुर्वन्ति काव्यामृतैस्तानाराध्य गुरून्विधत्त सुकवीन्निर्गर्वमुर्वीश्वराः ॥ ४० ॥ कल्याणं भग-  
 वत्कथाकथनतः काव्यं विधातुः कवेस्तस्यैवाङ्गतया क्वचिद्रचयतः शृङ्गारवीरादिकम् । को  
 दोषो भविता यदत्र कविताशीलैः समाश्रीयते पन्था व्यासवसुधर्मैरश्रुतिभवग्रन्थादिषु प्रे-  
 क्षितः ॥ ४१ ॥ ते भूमीपतयो जयन्ति नतयो येषां द्विषद्भृतां ते वन्द्या यतयो विशन्ति  
 मतयो येषां परे ब्रह्मणि । ते श्लाघ्याः कवयो वयोमदभरव्याजृम्भमाणाङ्गनादृक्पाता इव  
 तोषयन्ति हृदयं येषां गिरां संचयः ॥ ४२ ॥ भूतावेशनिवेशिताशय इव श्लोकं करोत्याशु  
 यः श्लाघन्ते कविरद्भुतोऽयमिति तं मिथ्या जना विस्मिताः । द्वित्राण्येव पुरः पदानि  
 रचयन्पश्चात्समालोचयन्दूर यः कवितां निनीषति कविः कामीव स स्तूयताम् ॥ ४३ ॥  
 सत्यं सन्ति गृहे गृहेऽपि कवयो येषां वचश्चातुरी स्वे हर्म्ये कुलकन्यकेव लभते स्वल्पैर्गु-  
 णैर्गौरवम् । दुष्प्रापः स तु कोऽपि कोविदमतिर्यद्वाग्रसग्राहिणी पण्यस्त्रीव कलाकलाप-

१. शोभनान्यक्षराणि, (पक्षे) हेम २ काव्यरस, (पक्षे) उदकम् ३. वैयाकरणा ४. नैयायिका.  
 ५. द्रव्यम्, (पक्षे) काव्यार्थान् ६ भूषणानि; (पक्षे) काव्यालकरणानि ७ पारद, (पक्षे) काव्यरसः.  
 ८ सुप्तिङन्तादीनि, (पक्षे) पादविक्षेपे चरणान् ९ शब्द शुद्धौ वापशब्दो वेति सम्यग्विचारयति, (पक्षे)  
 ध्वनिमाकर्णयति १०. श्लेषेण ध्वनिना वानेकार्थानां सपादनम्, (पक्षे) सुवर्णरूप्यादीना हरणम्. ११. उप-  
 माधलकारम्, (पक्षे) कङ्कणादिभूषणम् १२ सुष्ठु वर्णाना सचयम्, (पक्षे) हेमसचयम्. १३ शृङ्गारा-  
 दिरसमिश्रम्; (पक्षे) रसा पृथ्वी तदन्तर्गतम् १४ काव्यदोषाणा गवेषणे तत्परः; (पक्षे) दोषा  
 रात्रिस्तस्यामन्वेषण आसक्त.. १५ वसुधरा पृथ्वी तस्या श्रुतिर्लक्षणया वल्मीकं तत्र भवौ वाल्मीकि..



कुशला चेतांसि हर्तुं क्षमा ॥४४॥ धन्यास्ते कवयो यदीयरसना रूक्षाध्वसंचारिणी धावन्तीव  
सरस्वती द्रुतपदन्यासेन निष्क्रामति । अस्माकं रसपिच्छिले पथि गिरां देवी नवीनोदयत्पी-  
नोत्तुङ्गपयोधरेव युवतिर्मान्थर्यमालम्बते ॥ ४५ ॥ साहित्ये सुकुमारवस्तुनि दृढन्यासग्रहग्र-  
न्थिले तर्के वा मयि संविधातरि समं लीलायते भारती । शय्या वास्तु मृदूत्तरच्छदपटा  
दर्भाङ्कुरैरास्तृता भूमिर्वा हृदयंगमो यदि पतिस्तुल्या रतिर्योषिताम् ॥ ४६ ॥ येषां कोम-  
लकाव्यकौशलकलालीलावती भारती तेषां कर्कशतर्कवक्रवचनोद्गारेऽपि किं हीयते । यैः  
कान्ताकुचमण्डले कररुहाः सानन्दमारोपितास्तैः किं मत्तकरीन्द्रकुम्भशिखरे नारोपणीयाः  
शराः ॥ ४७ ॥ तर्के कर्कशवक्रवाक्यगहने या निष्ठुरा भारती सा काव्ये मृदुलोक्तिसार-  
सुरभौ स्यादेव मे कोमला । या प्रायः प्रियविप्रयुक्तवनिताहृत्कानने कर्तरी प्रेयोलालि-  
तयौवने न मृदुला सा किं प्रसूनावली ॥ ४८ ॥ मातङ्गीमिव माधुरीं ध्वनिविदो नैव  
स्पृशन्त्युत्तमां व्युत्पत्तिं कुलकन्यकामिव रसोन्मत्ता न पश्यन्त्यमी । कस्तूरीघनसारसौ-  
रभसुद्वद्व्युत्पत्तिमाधुर्ययोर्योगः कर्णरसायनं सुकृतिनः कस्यापि संजायते ॥ ४९ ॥ यत्सा-  
रस्वतवैभवं गुरुकृपापीयूषपाकोद्भवं तल्लभ्यं कविनैव नैव हठतः पाठप्रतिष्ठाजुषाम् । का-  
सारे दिवसं वसन्नपि पयःपूरं परं पाङ्किलं कुर्वाणः कमलाकरस्य लभते किं सौरभं सैरिभः  
॥ ५० ॥ मौलौ मन्दारदामभ्रमदलिपटलीकावलीं श्रोणिविम्बे कूजत्काञ्चीकलापं चरणक-  
मलयोर्मञ्जुमञ्जीरसिञ्जान् । उत्सङ्गे कीरगीतिं स्तनभुवि मसृणं वल्लकीपञ्चमं वा यत्काव्ये  
दत्तकर्णा शिव शिव मनुते भारतीं भारमेव ॥ ५१ ॥ कस्यांचिद्वाचि कैश्चिन्ननु यदि वि-  
हितं दूषणं दुर्दुरूढैश्छिन्नं किं नस्तदा स्यात्प्रथितगुणवतां काव्यकोटीश्वराणाम् । वाहाश्चे-  
द्बन्धवाहाधिकविहितजवाः पञ्चशश्रान्धखञ्जाः का हानिः शीरशाहक्षितिपकुलमणेरश्वको-  
टीश्वरस्य ॥ ५२ ॥

### विशिष्टकविप्रशंसा ।

वाल्मीकिः ॥ कवीन्दुं नौमि वाल्मीकिं यस्य रामायणीं कथाम् । चन्द्रिकामिव तन्व-  
न्ति चकौरा इव साधवः ॥ १ ॥ सदूषणापि निर्दोषा सखैरापि सुकोमला । नमस्तस्मै कृता  
येन रम्या रामायणी कथा ॥ २ ॥ योगीन्द्रश्छन्दसां स्वष्टा रामायणमहाकविः । वाल्मी-  
कजन्मा जयति प्राच्यः प्राचेतसो मुनिः ॥ ३ ॥ लौकिकानां हि साधूनामर्थं वागनुवर्तते ।  
ऋषीणां पुनरौद्यानां वाचमर्थोऽनुधावति ॥ ४ ॥ आदिकवीचतुरास्यौ कमलजवल्मीकजौ  
वन्दे । लोकश्लोकविधात्रोर्ययोर्भिदा लेशमात्रेण ॥ ५ ॥ तमृषि मनुष्यलोकप्रवेशविश्राम-

१ महिष २ दूषणो राक्षसविशेष, (पक्षे) काव्यदोषा.. ३. खरो राक्षसविशेष; (पक्षे) कर्कशत्वम्.  
४ वाल्मीक्यादीनाम्.

शाखिनं वाचाम् । सुरलोकादवतारभ्रान्तरखेदच्छिदं वन्दे ॥ ६ ॥ विहितघनालंकारं विचित्रवर्णावलीमयस्फुरणम् । शक्रायुधमिव वैक्रं वल्मीकेभुवं मुनिं नौमि ॥७॥ सति काकुत्स्थकुलोन्नतिकारिणि रामायणेऽपि किं काव्यम् । रोहति कुल्या गङ्गापूरे किं बहुरसे वहति ॥ ८ ॥ व्यासः ॥ नमः सर्वविदे तस्मै व्यासाय कविवेधसे । चक्रे सृष्टिं सरस्वत्या यो वर्षमिव भारतम् ॥ ९ ॥ श्रवणाञ्जलिपुटपेयं विरचितवान्भारताख्यममृतं यः । तमहमरागमतृष्णं कृष्णद्वैपायनं वन्दे ॥ १० ॥ व्यासगिरां निर्यासं सारं विश्वस्य भारतं वन्दे । भूषणतयैव संज्ञां यैदाङ्गितां भारती वहति ॥ ११ ॥ गुणाढ्यः ॥ सँमुद्दीपितकंदर्पा कँतगौरिप्रसाधना । हरलीलेव लोकस्य विस्मयाय बृहत्कथा ॥ १२ ॥ अतिदीर्घजीविदोषाद्दद्यासेन यशोऽपहारितं हन्त । कैर्नोच्येत गुणाढ्यः स एव जन्मान्तरापन्नः ॥ १३ ॥ कालिदासः ॥ कवयः कालिदासाद्याः कवयो वयमप्यमी । पर्वतौ परमाणौ च पदार्थत्वं प्रतिष्ठितम् ॥ १४ ॥ निर्गतामलवाक्यस्य कालिदासस्य सूक्तिषु । प्रीतिर्मधुरसार्द्रासु मञ्जरीष्विव जायते ॥ १५ ॥ कविरमरः कविरचलः कविरभिनन्दश्च कालिदासश्च । अन्ये कवयः कपयश्चापलमात्रं परं दधते ॥ १६ ॥ साकूतर्मधुरकोर्मलविलासिनीकण्ठकूजितप्राये । शिक्षासमयेऽपि मुदे रतलीलाकालिदासोक्ती ॥ १७ ॥ पुरा कवीनां गणनाप्रसङ्गे कनिष्ठिकाधिष्ठितकालिदासा । अद्यापि तत्तुल्यकवेरभावाद्नामिका सार्थवती बभूव ॥ १८ ॥ भवभूतिः ॥ सुकविद्वितयं मन्ये निखिलेऽपि महीतले । भवभूतिः शुकश्चायं वाल्मीकिस्तु तृतीयकः ॥ १९ ॥ भवभूतेः संबन्धाद्भ्रूधरभूरेव भारती भाति । एतत्कृतकारुण्ये किमन्यथा रोदिति भ्रूवा ॥ २० ॥ बाणः ॥ हृदि लग्नेन बाणेन यन्मन्दोऽपि पदक्रमः । भवेत्कविकुरंगाणां चापलं तत्र कारणम् ॥ २१ ॥ शब्दार्थयोः समो गुम्फः पाञ्चाली रीतिरुच्यते । शीला भट्टारिका वाचि बाणोक्तिषु च सा यदि ॥ २२ ॥ जाता शिखण्डिनी प्राग्यथा शिखण्डी तथावगच्छामि । प्रागल्भ्यमाधिकमाप्तुं वाणी बाणो बभूवेति ॥ २३ ॥ श्लेषे केचन शब्दगुम्फविषये केचिद्भ्रूसे चापरेऽलंकारे कतिचित्सदर्थविषये चान्ये कथावर्णके । आसर्वत्र गभरिधीरकविताविन्ध्याटवीचातुरीसंचारे कविकुम्भिकुम्भभिदुरो बाणस्तु पञ्चाननः ॥ २४ ॥ दण्डी ॥ जाते जगति

१. विहिता घना बहवोऽलंकारा उपमादयो येन तम्; ( पक्षे ) विहित घना मेघा एवालकरणं येन तम्  
 २. विचित्रा वर्णानामक्षराणा यावली पङ्क्तिस्तत्प्रचुर स्फुरण स्फूर्तिर्यस्य तम्, ( पक्षे ) वर्णा नीलपोतादयस्तत्पङ्क्तिविकार स्फुरणमुत्पत्तिर्यस्य तम् ३. वक्रोक्तिकुशलम्, ( पक्षे ) यथाश्रुतम् ४ वाल्मीकिम्; ( पक्षे ) वल्मीकाज्जातम् इन्द्रधनुषोऽपि तत् एवोत्पत्तिरिति लौकिकम् ५ भारतचिहिताम् ६ कामोद्दीपका, ( पक्षे ) भस्मीकृतमदन. ७ वर्णितगौरीमाहात्म्या; ( पक्षे ) अलकृता पार्वती यया. ८. जीवित्वम् ९. साभिप्रायम्. १०. रसोत्कर्षधायकरसनिष्ठगुणवत् ११. शब्दगुणशालि १२. अन्वया १३ शिवैश्वर्यस्य. १४ नगेन्द्रकन्या १५ सरस्वती. १६ भवभूतिकृतकरुणारसप्रधाने नाटके. उत्तररामचरित इत्यर्थः. १७ “ अपि प्रावा रोदित्यपि दलति वज्रस्य हृदयम् ” इति पद्ये. १८. हुपदपुत्री

वालमीकौ कविरित्यभिधाभवत् । कवी इति ततो व्यासे कवयस्त्वयि दण्डिनि ॥ २५ ॥  
 त्रयोऽग्रयस्त्रयो वेदास्त्रयो देवास्त्रयो गुणाः । त्रयो दण्डिप्रबन्धाश्च त्रिषु लोकेषु विश्रुताः  
 ॥ २६ ॥ सुबन्धुः ॥ कवीनामगलद्वर्षो नूनं वासवदत्तया । शक्त्येव पाण्डुपुत्राणां गतया  
 कैर्णगोचरम् ॥ २७ ॥ मुरारिः ॥ भवभूतिमनादृत्य निर्वाणमतिना मया । मुरारिपदचिन्ताया-  
 मिदमाधीयते मनः ॥ २८ ॥ मुरारिपदभक्तिश्चेत्तदा मांघे रतिं कुरु । मुरारिपदभक्तिश्चेत्तदा  
 मांघे रतिं कुरु ॥ २९ ॥ देवीं वाचमुपासते हि बहवः सारं तु सारस्वतं जानीते नितरामसौ  
 गुरुकुलच्छिष्टो मुरारिः कविः । अब्धिर्लङ्घित एव वानरभटैः किं त्वस्य गम्भीरतामापाताल-  
 निमग्नपीवरतनुर्जानाति मन्थाचलः ॥ ३० ॥ विह्वणः ॥ विह्वहृन्दतरंगिताग्रसरणिः कर्ता  
 शिरोबिन्दुकं कर्मति प्रतिबोधितान्वयविदो ये येऽपि तेभ्यो नमः । ये तु ग्रन्थसहस्रशाण-  
 कपणत्रुच्यत्कलङ्कैर्गिरामुल्लेखैः कवयन्ति विह्वणकविस्तेष्वेव सनह्यति ॥ ३१ ॥ जयदेवः ॥  
 साध्वी माध्वीक चिन्ता न भवति भवतः शर्करे कर्कशासि द्राक्षे द्रक्ष्यन्ति के त्वाममृत  
 मृतमसि क्षीर नीरं रसस्ते । माकन्द क्रन्द कान्ताधर धराणितलं गच्छ यच्छन्ति भावं या-  
 वच्छृङ्गारसारस्वतमिह जयदेवस्य विष्वंग्वचांसि ॥ ३२ ॥ जगन्नाथपण्डितः ॥ कवयति  
 पण्डितराजे कवयन्त्यन्येऽपि विद्वांसः । नृत्यति पिनाकपाणौ नृत्यन्त्यन्येऽपि भूतवेतालाः  
 ॥ ३३ ॥ माधुर्यैरपि धुर्यैर्द्राक्षाक्षीरेक्षुमाक्षिकादीनाम् । वन्ध्यैव माधुरीयं पण्डितराजस्ये  
 कवितायाः ॥ ३४ ॥ गिरां देवी वीणागुणरणनहीनादरकरा यदीयानां वाचाममृतमयमाचामति  
 रसम् । वचस्तस्याकर्ण्यं श्रवणसुभगं पण्डितपतेरधुन्वन्मूर्धानं नृपशुरथवायं पशुपातिः ॥ ३५ ॥  
 मधु द्राक्षा साक्षादमृतमथ वामाधरसुधा कदाचित्केषांचित्खलु हि विदधीरन्नपि मदम् । ध्रुवं  
 ते जीवन्तोऽप्यहह मूर्तका मन्दमतयो न येषामानन्दं जनयति जगन्नाथभणितिः ॥ ३६ ॥  
 भट्टारहरिचन्द्रः ॥ पदेबन्धोज्ज्वलो हारी कर्तवर्णक्रमस्थितिः । भट्टारहरिचन्द्रस्य पद्यब-  
 न्धो नृपायते ॥ ३७ ॥ सातवाहनः ॥ अविनाशिनमग्रास्यमकरोत्सातवाहनः । विशुद्धर्जा-  
 तिभिः कोशं<sup>१</sup> रत्नैरिव सुभाषितैः ॥ ३८ ॥ प्रवरसेनः ॥ कीर्तिः प्रवरसेनस्य प्रयाता कुमु-  
 दोर्ज्ज्वला । सागरस्य परं पीरं कपिसेनेव सेतुना ॥ ३९ ॥ भासः ॥ सूत्रधारकृतारम्भैर्ना-

१ दशकुमारचरित मल्लिकामासुत काव्यादर्शश्च २ एतन्नाम्ना प्रबन्धेन, (पक्षे) इन्द्रदत्तया ३ इन्द्रिय-  
 विशेषम्, (पक्षे) कुरुसेनानायक ४ शिवैश्वर्यम्, (पक्षे) एतन्नामान कविम् ५. विष्णु, (पक्षे) क-  
 विविशेष. ६ माघकाव्ये ७ अघे पातके मा प्रीतिं कुर्वित्यर्थः. ८. हे मधो. ९. आक्रोश कुरु. १०. सर्वत  
 ११. शवा १२ सुप्तिङन्ताद्यक्षरसमूह; (पक्षे) चरण.. १३ मनोहर, (पक्षे) मुक्ताहरिर्युक्त. १४. अ-  
 क्षराणि, (पक्षे) ब्राह्मणक्षत्रियादि. १५. चिरस्थायिनम्, (पक्षे) नात्र न गच्छन्तम् १६. मात्राछन्दादि,  
 (पक्षे) मूल्यवन्तम् १७ ग्रन्थविशेष; (पक्षे) भाण्डागारम् १८. कुमुदवच्छुभ्रा, (पक्षे) कुमुदो नाम  
 कपि. प्रोभते यत्र १९ दिगन्तरे, (पक्षे) समुद्रमुल्लङ्घ्य लङ्कादेशे. २०. काव्यविशेष, (पक्षे) सेतुबन्ध.  
 २१ नाटकाचार्य, (पक्षे) वास्तुविद्याज्ञाता.

टकैर्बहुभूमिकैः । सैपताकैर्यशो लेभे भासो देवकुलैरिव ॥ ४० ॥ मयूरः ॥ तावत्कविविहंग-  
गानां ध्वनिलोकेषु शस्यते । यावन्नो विशते श्रोत्रे मयूरमधुरध्वनिः ॥ ४१ ॥ गोविन्द-  
राजः ॥ इन्दुप्रभारसविदं विहंगं विहाय कीरानने स्फुरसि भारति का रतिस्ते । आद्यं यदि  
श्रयसि जल्पतु कौमुदीनां गोविन्दराजवचसां च विशेष एषः ॥ ४२ ॥ रत्नखेटदी-  
क्षितः ॥ विपश्चितौमपश्चिमे विवादकेलिनिश्चले सपत्नजित्ययत्नतस्तु रत्नखेटदीक्षिते । बृह-  
स्पतिः क्व जल्पति प्रसर्पति क्व सॅर्पराट् संमुखस्तु षण्मुखः सुदुर्मुखश्चतुर्मुखः ॥ ४३ ॥  
धनदः ॥ यथेयं वाग्देवी सुकविमुखवासव्यसनिनी कुहूकण्ठी कण्ठे विलसति तथा चैदन-  
वधि । तदा भूमीभागे निरुपमतमः किञ्चिदिव वा समाधत्ते साम्यं धनदभणितानां मधुरिमा  
॥ ४४ ॥ सुदर्शनः ॥ न मुग्धदयिताधरे न विषभाजि रत्नाकरे न राहुमुखकोटरे न किल  
तार्क्ष्यपक्षान्तरे । सुदर्शनकवीश्वरे रसिकचक्रचूडामणौ गुणौकसि सुधा बुधास्त्यजत सान्द्र-  
चन्द्रभ्रमम् ॥ ४५ ॥ गणेश्वरः ॥ गणेश्वरकवैर्वचोविरचनैकवाचस्पतेः प्रसन्नगिरिनन्दिनीचर-  
णपल्लवं ध्यायतः । तथा जयति भारती भगवती यथा सा सुधीः सुधीभवति सुभ्रुवामधरमा-  
धुरी म्लायति ॥ ४६ ॥ नरहरिः ॥ यशोधननिधेर्यदा नरहरेर्वचो वर्ण्यते तदा गतमदा  
मदालसमरालवालारवाः । न विभ्रमचरीकरीभवति चाधरी माधुरी सुधाकरसुधाझरी मधुक-  
था वृथा जायते ॥ ४७ ॥ ज्योतिरीशः ॥ यश्चत्वारि शतानि बन्धघटनालंकारभाञ्जि द्रुतं  
श्लोकानां विदधाति कौतुकवशादेकाहमात्रे कविः । ख्यातः क्षमातलमण्डलेष्वपि चतुःषष्टे  
कलानां निधिः संगीतागमनागरो विजयते श्रीज्योतिरीशः कृती ॥ ४८ ॥ शाकल्लमल्लः ॥  
एकौऽभूत्पुलिनात्ततस्तु नैलिनाञ्चान्योऽपि नाँकोरभूत्प्राढ्यास्ते त्रय एव दिव्यकवयो दी-  
व्यन्तु देव्या गिरा । अर्वाचो यदि गद्यपद्यरचनाचातुर्यवागुद्धतास्तान्सर्वानतिशय्य खेलति-  
तरां शाकल्लमल्लः कविः ॥ ४९ ॥ राजशेखरः ॥ बभूव वल्मीकभवः कविः पुरा ततः प्र-  
पेदे भुवि भर्तृमेदुताम् । स्थितः पुनर्यो भवभूतिरेखया स वर्तते संप्रति राजशेखरः ॥ ५० ॥  
पातुं श्रोत्ररसायनं रचयितुं वाचः सतां संमता व्युत्पत्ति परमामवाप्तुमवधिं लब्धुं रसस्त्रो-  
तसः । भोक्तुं स्वाद्दु फलं च जीविततरोर्यद्यस्ति ते कौतुकं तद्भ्रातः शृणु राजशेखरकवेः  
सूक्तीः सुधास्यन्दिनीः ॥ ५१ ॥ विज्जका ॥ नीलोत्पलदलश्यामां विज्जकां मामजानता ।  
वृथैव दण्डिना प्रोक्तं सर्वशुक्ला सरस्वती ॥ ५२ ॥ विजया ॥ सरस्वतीव कर्णाटीं विजयां  
का जयत्यसौ । या वैदर्भगिरां वासः कालिदासादनन्तरम् ॥ ५३ ॥ कविवृन्दम् ॥ अहो  
प्रभावो वाग्देव्या यन्मातङ्गदिवाकरौ । श्रीहर्षश्चाभवत्साम्यः समो वाणमयूरयोः ॥ ५४ ॥  
सरस्वतीपवित्राणां जातिस्तत्र न देहिनाम् । व्यासस्पर्धी कुलालोऽभूद्यद्वोणो भारते कविः

१ प्रस्तावना; ( पक्षे ) अट्टालादि गृहावयवविशेष २ नाटकावयवविशेष, ( पक्षे ) ध्वज ३ पूर्व  
इत्यर्थ . ४. वासुकि . ५. व्यास . ६. ब्रह्मदेव . ७. वाल्मीकि .

॥ ५५ ॥ उपमा कालिदासस्य भारवेरर्थगौरवम् । दण्डिनः पदलालित्यं माघे सन्ति त्रयो  
गुणाः ॥ ५६ ॥ माघेन विद्वितोत्साहा नोत्सहन्ते पदक्रमे । स्मरतो भारवेरेव कवयः कपयो  
यथा ॥ ५७ ॥ श्रीरामायणभारतबृहत्कथानां कवीन्नमस्कुर्मः । त्रिस्रोता इव सरसा सर-  
स्वती स्फुरति यैर्भिन्ना ॥ ५८ ॥ प्राचेतसव्यासपराशराद्याः प्राञ्चः कवीन्द्रा जगदञ्चि-  
तास्ते । गोष्ठी नवीनापि महाकवीनां पूज्या गुणज्ञैर्भुवनोपकर्त्री ॥ ५९ ॥ यस्याश्चोरश्चिकुर-  
निकरः कर्णपूरो मयूरो भासो हासः कविकुलगुरुः कालिदासो विलासः । हर्षो हर्षो हृदय-  
वसतिः पञ्चबाणस्तु बाणः केषां नैषा कथय कविताकामिनी कौतुकाय ॥ ६० ॥ भासो  
रामिलसोमिलौ वररुचिः श्रीसाहसङ्कः कविर्मत्स्यो भारविकालिदासतरलाः स्कन्दः सुब-  
न्धुश्च यः । दण्डी बाणदिवाकरौ गणपतिः कान्तश्च-रत्नाकरः सिद्धो यस्य सरस्वती भग-  
वती के तस्य सर्वेऽपि ते ॥ ६१ ॥ वाचः पल्लवयत्युमापतिधरः संदर्भशुद्धिं गिरां जानीते  
जयदेव एव शरणः श्लाघ्यो दुरूहर्हृद्वतेः । शृङ्गारोत्तरसत्प्रमेयरचनैराचार्यगोवर्धनः स्पर्धी  
कोऽपि न विश्रुतः श्रुतिधरो धेईकविक्षमापतिः ॥ ६२ ॥ माघश्चोरो मयूरो मुररिपुरपरो  
भारविः सारविद्यः श्रीहर्षः कालिदासः कविरथ भवभूत्याह्वयो भोजराजः । श्रीदण्डी डि-  
ण्डिमाख्यः श्रुतिमुकुटगुरुर्भल्लटो भट्टबाणः ख्याताश्रान्ये सुबन्ध्वादय इह कृतिभिर्विश्व-  
माह्लादयन्ति ॥ ६३ ॥

### कुकविनिन्दा ।

अप्रगल्भाः पैदन्यासे जननीरागहेतवः । सन्त्येके बहुलालापाः कवयो बालका इव  
॥ १ ॥ कविभिर्नृपसेवासु चित्तालंकारहारिणी । वाणी वेश्येव लोभेन परोपकरिणी कृता  
॥ २ ॥ अन्यवर्णपरावृत्त्या बन्धचिह्ननिगूहणैः । अनाख्यातः सतां मध्ये कविश्चोरो विभा-  
व्यते ॥ ३ ॥ प्रायः कुकवयो लोके रीगाधिष्ठितदृष्टयः । कोकिला इव जायन्ते वाचालाः  
कामकारिणः ॥ ४ ॥ किं कवेस्तस्य काव्येन सर्वदृत्तान्तगामिनी । कथेव भारती यस्य  
न प्राप्नोति दिगन्तरम् ॥ ५ ॥ किं कवेस्तस्य काव्येन किं काण्डेन धनुष्मतः । परस्य  
हृदये लग्नं न घूर्णयति यच्छिरः ॥ ६ ॥ मुखमात्रेण काव्यस्य करोत्यहृदयो जनः । छा-  
यामच्छामपि श्यामां राहुस्तारापतेरिव ॥ ७ ॥ श्लोकार्थस्वादकाले तु शब्दोत्पत्तिविचिन्त-  
काः । नीवीविमोक्षवेलायां वस्त्रमौल्यविचिन्तकाः ॥ ८ ॥ गणयन्ति नापशब्दं न र्दत्तमङ्गं

१ कविविशेष २ विषमग्रन्थस्य शीघ्रोच्चारत ३ सुप्तिडन्तादि, (पक्षे) अङ्घ्रि ४ जनाना नीरागो  
विरमता तस्य हेतव, (पक्षे) जनन्या मातू रागहेतव प्रीतिहेतुभूता ५ बहुला आलापा येषाम्, (पक्षे)  
वही या लाला ता पिमन्ति ते ६ वर्णान्तरपरिवर्तने. ७. गोपनै. ८. रक्ततया, (पक्षे) कोपेन. ९. दु शब्दम्.  
१०. इन्द्रवज्रादि, (पक्षे) शीलम्

क्षयं न चार्थस्य । रसिकत्वेनाकुलिता वेश्यापतयः कुकवयश्च ॥ ९ ॥ बालाकटाक्षसूत्रित-  
मसतीनेत्रत्रिभागकृतभाष्यम् । कविमाणवका दूती व्याख्यात्रमधीयते भावम् ॥ १० ॥ स्वय-  
मपि भूरिच्छिद्रश्चापैलमपि सर्वतोमुखं तन्वन् । तितउस्तुषस्य पिशुनो दोषस्य विवे-  
चनेऽधिकृतः ॥ ११ ॥ दुर्जनहुताशदग्धं काव्यसुवर्णं विशुद्धिमुपयाति । दर्शयितव्यं  
तस्मान्मत्सरिमनसः प्रयत्नेन ॥ १२ ॥ कविरनुहरति च्छायामर्थं कुकविपदचोरः । सकलप्र-  
बन्धहर्त्रे साहसकर्त्रे नमस्तुभ्यम् ॥ १३ ॥ विपुलहृदयाभियोग्ये खिद्यति काव्ये जडो न मौख्ये  
स्वे । निन्दति कश्चुकिकारं प्रायः शुष्कस्तनी नारी ॥ १४ ॥ अतिरमणीये काव्ये पिशुनो-  
ऽन्वेषयति दूषणान्येव । अतिरमणीये वपुषि व्रणमिव हि मक्षिकानिकरः ॥ १५ ॥ द्वाधी-  
र्यसा धाष्टर्चगुणेन युक्ताः कैः कैरपूर्वेः परकाव्यखण्डैः । आर्द्धम्बरं ये वचसां वहन्ति ते  
केचिदार्याः कवयो जयन्ति ॥ १६ ॥ कर्णामृतं सूक्तिरसं विमुच्य दोषेषु यत्नः समहान्ख-  
लस्य । अवेक्षते केलिवनं प्रविष्टः क्रमैर्लकैः कण्टकजालमेव ॥ १७ ॥ काव्यं करोषि  
किमु ते सुहृदो न सन्ति ये त्वामुदीर्णपवनं न निवारयन्ति । गव्यं घृतं पिब निवातगृहं  
प्रविश्य वाताधिका हि पुरुषाः कवयो भवन्ति ॥ १८ ॥ हठादाकृष्टानां कतिपयपदानां  
रचयिता जनः स्पर्धालुश्चेदहह कविता वश्यवचसा । भवेदद्य श्वो वा किमिह बहुना पापि-  
नि कलौ घटानां निर्मातुस्त्रिभुवनविधातुश्च कलहः ॥ १९ ॥ स्तुवद्भवनिवर्तके सति हरौ  
कविः सूक्तिभिः करोति वरवर्णिनीचरितवर्णनं गर्हितम् । अनीतिरवनीपतिर्बत शुनीतनुं मौ-  
क्तिकैर्विभूषयति देवतामुकुटभागयोग्यैर्यथा ॥ २० ॥ श्रीनाथस्तवनानुरूपकवनां वाणीं  
मनोहारिणीं कष्टं हा कवयः कदर्यकुटिलक्ष्मांपालसात्कुर्वते । दूरोपाहृतसारसैन्धवपयो  
देवाभिषेकोचितं संसेके विनियुञ्जते सुमतयः शाखालवालस्य किम् ॥ २१ ॥ लीलालुण्ठ-  
तशारदापुरमहासंपद्मराणां पुरो विद्यासन्नविनिर्गलत्कणमुषो वल्गन्ति चेत्पामराः । अद्य  
श्वः फणिनां शकुन्तशिशवो दन्तावलानां वृकाः सिंहानां च सुखेन मूर्धसु पदं धास्यन्ति  
शालावृकाः ॥ २२ ॥ स्वाधीनो रसनाञ्चलः परिचिताः शब्दाः कियन्तः क्वचित्क्षोणिन्द्रो  
न नियामकः परिषदः शान्ताः स्वतन्त्रं जगत् । तद्युयं कवयो वयो वयमिति प्रस्तावना-  
हुंकृतिः स्वच्छन्दं प्रतिसद्गर्जत वयं मौनव्रतालम्बिनः ॥ २३ ॥

१ वाच्यस्य, (पक्षे) द्रव्यस्य २. जारा ३ एवमतितीक्ष्णमतिभि सूत्रेण, ततोऽल्पमतिभिर्भाष्येन,  
ततोऽप्यल्पमतिभिरव्याख्यानेन यथावबुध्यते ग्रन्थादि, तथा तीक्ष्णमतिभि कैश्चित्कविभि स्वल्पव्यवहारज्ञानेन,  
ततोऽल्पमतिभिरधिकतज्ज्ञानेन, ततोऽल्पमतिभिरधिकतरतज्ज्ञानेन काव्य क्रियत इति न व्यवहारज्ञान कुत्रा-  
पि व्यभिचरतीति भावः ४ बहुवाच्य, (पक्षे) बहुरन्ध्रः ५ मीखर्यम्, (पक्षे) चापल्यम् ६ सकलजन-  
समक्षम्; (पक्षे) सर्वदिग्विषयम् ७. चालनी. ८. निर्णये, (पक्षे) स्वीकारे. ९. अतिदीर्घेण. १०. प्रागल्भ्यम्.  
११. उष्ट्र. १२. राजवर्णनपराम्.

## पण्डितप्रशंसा ।

पण्डिते हि गुणाः सर्वे मूर्खे दोषाश्च केवलाः । तस्मान्मूर्खसहस्रेषु प्राज्ञ एको न लभ्यते ॥ १ ॥ गीतशास्त्रविनोदेन कालो गच्छति धीमताम् । व्यसनेन तु मूर्खाणां निद्रया कलहेन वा ॥ २ ॥ यत्र विद्वज्जनो नास्ति श्लाघ्यस्तत्राल्पधीरपि । निरस्तपादपे देश एरण्डोऽपि द्रुमायते ॥ ३ ॥ किं कुलेन विशालेन विद्याहीनस्य देहिनः । अकुलीनोऽपि विद्यावान्देवैरपि स पूज्यते ॥ ४ ॥ रोहण सूक्तिरत्नानां वन्दे वृन्दं विपश्चिताम् । यन्मध्यपतितो नीचः काचोऽप्युच्चैर्महीर्यते ॥ ५ ॥ विद्वानेव विजानाति विद्वज्जनपरिश्रमम् । न हि वन्ध्या विजानाति गुर्वीं प्रसववेदनाम् ॥ ६ ॥ प्राज्ञो हि जल्पतां पुंसां श्रुत्वा वाचः शुभाशुभाः । गुणवद्वाक्यमादत्ते हंसः क्षीरमिवाम्भसः ॥ ७ ॥ विद्वत्त्वं च नृपत्वं च नैव तुल्यं कदाचन । स्वदेशे पूज्यते राजा विद्वान्सर्वत्र पूज्यते ॥ ८ ॥ अलं करोति यः श्लोकं शुक एव न मध्यमः । अलं करोति यः श्लोकं शुक एव न मध्यमः ॥ ९ ॥ सदोषमपि निर्दोषं भवत्यग्रे विपश्चितः । रामस्यैर्वाजुनवपुः कवेश्च सरसं वचः ॥ १० ॥ गुणदोषौ बुधो गृह्णन्निन्दुक्ष्वेर्डाविवेश्वरः । शिरसा श्लाघते पूर्वं परं कण्ठे नियच्छति ॥ ११ ॥ स्थिरा शैली<sup>१</sup> गुणवतां खलबुद्ध्या न बाधते । रत्नदीपस्य हि शिखा वात्ययापि न नश्यते ॥ १२ ॥ वेश्यानामिव विद्यानां मुग्धं कैः कैर्न चुम्बितम् । हृदयग्राहिणस्तासां द्वित्राः सन्ति न सन्ति वा ॥ १३ ॥ विदुषां वदनाद्वाचः सहसा यान्ति नो वहिः । याताश्चेन्न पटाञ्चन्ति द्विरदानां रदा इव ॥ १४ ॥ अर्थाहरणकौशल्यं किं स्तुमः शास्त्रवादिनाम् । अव्ययेभ्योऽपि ये चार्थान्निष्कर्षन्ति सहस्रशः ॥ १५ ॥ विद्याविनयोपेतो हरति न चेतांसि कस्य मनुजस्य । काञ्चनमणिसंयोगो नो जनयति कस्य लोचनानन्दम् ॥ १६ ॥ सत्यं तपो ज्ञानमहिंसता च विद्वत्प्रणाम च सुशीलता च । एतानि यो धारयते स विद्वान्न केवलं यः पठते स विद्वान् ॥ १७ ॥ कवीश्वराणां वचसां विनोदैर्नन्दन्ति विद्यानिधयो न चान्ये । चन्द्रोपला एव करैर्हिमांशोर्मध्ये शिलानां सरसा भवन्ति ॥ १८ ॥ गीर्भिर्गुरूणां परुषाक्षराभिस्तिरस्कृता यान्ति नरा महत्त्वम् । अलब्धशाणोत्कषणां नृपार्णां न जातु मौलौ मणयो वसन्ति ॥ १९ ॥ शास्त्राण्यधीत्यापि भवन्ति मूर्खा यस्तु क्रियावान्पुरुषः स एव । सुचिन्तितं चौषधमातुराणां न नाममात्रेण करोत्यरोगम् ॥ २० ॥ न पण्डिताः साहसिका भवन्ति श्रुत्वापि ते संतुलयन्ति तत्त्वम् । तत्त्वं समादाय समाचरन्ति स्वार्थं प्रकुर्वन्ति परस्य चार्थम् ॥ २१ ॥ <sup>१</sup>उ-

१ वृक्षवदाचरति. २ पूज्यते ३ महतीम् ४ पर्याप्त करोति तिरस्करोतीत्यर्थः. ५. नमध्यम शुकौ नक्रागे मध्ये यस्यैवविध. शुनकश्चा इति भावः. ६. दोषसहितम्, (पक्षे) दोषा हस्तस्तत्सहितम् ७ परशुरामस्य ८. सहस्रार्जुनशरीरम्. ९ गरलम् १०. रीति. ११. अव्ययेभ्यः. अव्ययानामनेकार्थत्वात्, (पक्षे) व्ययरहितेभ्यः. कृपणेभ्य इति यावत् १२ उच्चारितः.

दीरितोऽर्थः पशुनापि गृह्यते हयाश्च नागाश्च वहन्ति नोदितैः । अनुक्तमप्यूर्हति पण्डितो  
 जनः परेङ्गितज्ञानफला हि बुद्धयः ॥ २२ ॥ इभतुरगशतैः प्रयान्तु मूढा धनरहिता विबु-  
 धाः प्रयान्तु पद्म्याम् । गिरिशिखरगतापि काकपङ्क्तिः पुँलिनगर्तैर्न समा हि राजहंसैः ॥ २३ ॥  
 शिशुरपि निपुँणो गुरोर्गरीर्यान्न तु वपुषैव महान्महत्प्रतिष्ठः । मणिरणुरपि भूषणाय पुंसां  
 न तु पृथुलैव शिला विलासहेतुः ॥ २४ ॥ सन्तश्चेदिह गुणविन्दवो बुधस्तान्संतुष्टः कवलयति  
 स्फुटेऽपि दोषे । सयुक्तानपि पयसः कणान्विचिन्वन्नम्भस्तो ग्रसति हि मङ्घु मल्लिकौक्षः ॥ २५ ॥  
 अन्या जर्गद्धितमयी मनसः प्रवृत्तिरन्यैव कापि रचना वचनावलीनाम् । लोकोत्तरा च कृति-  
 राकृतिरङ्गहृद्या विद्यावतां सकलमेव गिरां दर्वीयः ॥ २६ ॥ अधिगतपरमार्थान्पण्डिता-  
 न्मावमंस्थास्तृणमिव लघुलक्ष्मीनैव तान्संरुण्णद्धि । मदमिलितमिलिन्दश्यामगण्डस्थलानां न भ-  
 वति विसतन्तुर्वारणं वारणानाम् ॥ २७ ॥ शौस्त्रोपस्कृतशब्दसुन्दरगिरः शिष्यप्रदेयागमा वि-  
 ख्याताः कर्कयो वसन्ति विषये<sup>१५</sup> यस्य प्रभोर्निर्धनाः । तज्जाङ्ग्यं वसुधाधिपस्य कवयो  
 ह्यर्थं विनापीश्वराः कुत्स्याः स्युः कुपरीक्षका न मणयो यैरर्घतः पातिताः ॥ २८ ॥ हर्तु-  
 र्याति न गोचरं किमपि<sup>१६</sup> शं<sup>१७</sup> पुष्णाति सर्वात्मना ह्यर्थिभ्यः प्रतिपौद्यमानैर्मानिशं प्राप्नोति  
 वृद्धिं पराम् । कल्पान्तेष्वपि न प्रयाति निधनं विद्याख्यमेतद्धनं येषां तान्प्रति मानमुँज्झत  
 नृपाः कस्तैः सह स्पर्धते ॥ २९ ॥

### कुपण्डितनिन्दा ।

यस्य नास्ति स्वयं प्रज्ञा शास्त्रं तस्य करोति किम् । लोचनाभ्यां विहीनस्य दर्पणः किं  
 करिष्यति ॥ १ ॥ मूर्खचिह्नानि षडिति गर्वो दुर्वचनं मुखे । विरोधी विषवादी च कृत्या-  
 कृत्यं न मन्यते ॥ २ ॥ मूर्खो हि जल्पतां पुंसां श्रुत्वा वाचः शुभाशुभाः । अशुभं वा-  
 क्यमादत्ते पुँरीपमिव सूकरः ॥ ३ ॥ उपदेशो हि मूर्खाणां प्रकोपाय न शान्तये । पयः-  
 पानं भुजंगानां केवलं विषवर्धनम् ॥ ४ ॥ वरं पर्वतदुर्गेषु भ्रान्तं वनचरैः सह । न मूर्खज-  
 नसंपर्कं सुरेन्द्रैर्भवनेष्वपि ॥ ५ ॥ मूर्खोऽपि मूर्खं दृष्ट्वा च चन्दनादतिशीतलः । यदि  
 पश्यति विद्वांसं मन्यते पितृघातकम् ॥ ६ ॥ अन्तःसारविहीनस्य सहायः किं करिष्यति ।  
 मलयेऽपि स्थितो वेणुर्वेणुरेव न चन्दनः ॥ ७ ॥ यस्य नास्ति विवेकस्तु केवलं यो बहु-

१ प्रेरिता २ तर्कयति ३ अभिप्राय ४ सैकतगतै ५ शास्त्रवेत्ता ६ श्रेष्ठ ७ राजहंस . ८ लो-  
 कहितप्रचुरा ९ अतिदूरम् १०. अवमान मा कुरु ११. रोधं न कुरुते. १२. गजानाम् १३. शान्तस-  
 स्कारेण शुद्धा ये शब्दास्तैः सुन्दरा गिरो येषां ते १४ पण्डिता. १५ देशे १६ मीर्ख्यम् १७ मूल्यत .  
 १८ अचिन्त्यम् १९ सुखम् २० दीयमानम् २१ निरन्तरम् २२ त्यजत २३ स्पर्धां करोति  
 २४. विष्टा २५ सुरेन्द्राणां भवनेषु स्वर्गादिलोकेष्वपीति भाव २६ मज्जास्थिरांशो षल वा



श्रुतः । न स जानाति शास्त्रार्थान्दर्वी पाकरसानिव ॥ ८ ॥ रूपयौवनसंपन्ना विशालकुल-  
संभवाः । विद्याहीना न शोभन्ते निर्गन्धाः किंशुका इव ॥ ९ ॥ विद्याविधिविहीनेन किं  
कुलीनेन देहिनाम् । अकुलीनोऽपि यो विद्वान्दैवतैरपि पूज्यते ॥ १० ॥ मदोपशमनं  
शास्त्रं खलानां कुरुते मदम् । चक्षुःप्रकाशकं तेज उलूकानामिवान्वताम् ॥ ११ ॥ ज्ञानवि-  
द्याविहीनस्य विद्याजालं निरर्थकम् । कण्ठसूत्रं विना नारी अनेकाभरणैर्युता ॥ १२ ॥ मूर्खः  
स्वल्पव्ययत्रासात्सर्वनाशं करोति ह । कः सुधीः संत्यजेद्गण्डं शूलकस्यैवातिसाध्वसात् ॥ १३ ॥  
माता शत्रुः पिता वैरी येन बालो न पाठितः । न शोभते सभामध्ये हंसमध्ये वको यथा  
॥ १४ ॥ पुस्तकेषु च नाधीतं नाधीतं गुरुसंनिधौ । न शोभन्ते सभामध्ये जारगर्भा इव  
स्त्रियः ॥ १५ ॥ बोद्धारो मत्सरग्रस्ताः प्रभवः स्मयदूषिताः । अवोधोपहताश्चान्ये जीर्ण-  
मङ्गे सुभाषितम् ॥ १६ ॥ अज्ञः सुखमाराध्यः सुखतरमाराध्यते विशेषज्ञः । ज्ञानलवर्द्धोर्वि-  
दग्धं ब्रह्मापि नरं न रञ्जयति ॥ १७ ॥ गुणिगणगणनारम्भे न पतति कंठिनी सुसंभ्रमा-  
द्यस्य । तेनाम्बा यदि सुतिनी वद वन्ध्या कीदृशी भवति ॥ १८ ॥ निर्गुण इति मृत इति  
च द्वावेकार्थाभिधायिनौ विद्धि । पश्य धनुर्गुणशून्यं निर्जीवं यदिह शंसन्ति ॥ १९ ॥ सुगृ-  
हीतमलिनपक्षा लघवः परभेदिनस्तीक्ष्णाः । पुरुषा अपि विशिखा अपि गुणच्युता कस्य न  
मयाय ॥ २० ॥ अर्न्तर्भूतो निवसति जडे<sup>१</sup> जडः शिशिरमहासि हरिण इव । अजडे शशीव  
तपने स तु प्रविष्टोऽपि निःसरति ॥ २१ ॥ साहित्यसंगीतकलाविहीनः साक्षात्पशुः पुच्छविर्षा-  
णहीनः । तृणं न खादन्नपि जीवमानस्तद्गर्भेयं परमं पशूनाम् ॥ २२ ॥ जडेषु जातप्रतिभाभि-  
मानाः खलाः कवीन्द्रोक्तिषु के वराकाः । प्राप्ताग्निनिर्वापणगर्वमम्बु रत्नाङ्कुरज्योतिषि किं करो-  
ति ॥ २३ ॥ येषां न विद्या न तपो न दानं ज्ञानं न शीलं न गुणो न धर्मः । ते मृत्युलोके भुवि  
भारभूता मनुष्यरूपेण मृगाश्चरन्ति ॥ २४ ॥ मुक्ताफलैः किं मृगपक्षिणां च मिष्टान्नपानं किमु  
गर्दभाणाम् । अन्धस्य दीपो बधिरस्य गीतं मूर्खस्य किं धर्मकथाप्रसङ्गः ॥ २५ ॥ अज्ञात-  
पाण्डित्यरहस्यमुद्रा ये काव्यमार्गे दधतेऽभिमानम् । ते गारुडीयाननधीत्य मन्त्रान्हालाह-  
लास्वादनमारभन्ते ॥ २६ ॥ अवद्यर्ज्ज्वालगवेषणाय कृतोद्यमानां खलसैरिभाणाम् । कवी-  
न्द्रवाडिर्जरनिर्झरिण्यां संजायते व्यर्थमनोरथत्वम् ॥ २७ ॥ वरं दरिद्रः श्रुतिशास्त्रपारगो न  
चापि मूर्खो बहुरत्नसंयुतः । सुलोचना जीर्णपटापि शोभते न नेत्रहीना कनकैरलंकृता ॥ २८ ॥  
विविनक्ति न बुद्धिर्दुर्विधः स्वयमेव स्वहितं प्रथमं जनः । यद्बुदीरितमप्यदः परैर्न विजानाति

१ नेतव्यानेतव्यवस्तुसवन्धी राजग्राह्यो भाग २ विकृतिभात्र गतम् ३ रञ्जयितुमसमर्थो भवति ।  
४ कनिष्ठिकाङ्गुलि ५ पुत्रिणी ६ परं शिष्याज्ञावमान इत्यर्थः ७ मूर्खे, (पक्षे) जलरूपत्वात् ८ मूर्खे ;  
(पक्षे) पशुत्वात् ९ साहित्यशास्त्रम् १० गायनम् ११ शृङ्गम् १२ दैवम् १३ कर्दमः १४ बुद्धि-  
शून्यः १५ पामरजनः ।

तदद्भुतं महत् ॥ २९ ॥ विदुरेर्ष्यदपायमात्मना परतः श्रद्धधतेऽथ वा बुधाः । न परोपहितं  
 न च स्वतः प्रेमिमीतेऽनुभवाद्दृतेऽल्पधीः ॥ ३० ॥ अथ वाभिनिविष्टैर्वुद्धिषु व्रजति व्यर्थ-  
 कतां सुभाषितम् । रविरागिषु शीतरोचिषः करजालं कमलाकरोष्विव ॥ ३१ ॥ इतरकर्म-  
 फलानि यद्वेच्छया विलिख तानि सहे चतुरानन । अरसिकेषु कवित्वनिवेदनं शिरसि मा  
 लिख मा लिख मा लिख ॥ ३२ ॥ कतिचिद्बुद्धतनिर्भरमत्सराः कतिचिदात्मवचःस्तुतिशालिनः ।  
 अहह केऽपि निरक्षरकुक्षयस्तादिह संप्रति कं प्रति मे श्रमः ॥ ३३ ॥ ये के विचित्ररसशा-  
 लिषु सत्कवीनां सूक्तेषु कर्णपथगामिषु नाद्रियन्ते । ते मालतीपरिमलेष्वपि कन्दलत्सु नासापुटं  
 करतलेन पिदध्युरेव ॥ ३४ ॥ मद्वाणि मा कुरु विपादमनादरेण मात्सर्यमग्रमनसां सहसा  
 खलानाम् । काव्यारविन्दमकरन्दमधुव्रतांस्त्वमास्येषु धास्यसितमां कियतो विशालान् ॥ ३५ ॥  
 अरण्यरुदितं कृतं शर्वशरीरमुद्धतितं स्थलेऽञ्जमवरोपितं सुचिर्मूखरे वर्षितम् । श्वपुच्छमव-  
 नामितं बाधिरकर्णजापः कृतो धृतोऽन्धमुखदर्पणो यद्वुधो जनः सेवितः ॥ ३६ ॥ प्रसह्य  
 मणिमुद्धरेन्मकरवक्रदंष्ट्राङ्कुरात्समुद्रमपि संतरेत्प्रचलदुर्मिमालाकुलम् । भुजंगमपि कोपितं शि-  
 रसि पुष्पवद्धारयेन्न तु प्रतिनिविष्टमूर्खजनाचित्तमाराधयेत् ॥ ३७ ॥ लभेत सिक्तासु तैलम-  
 पि यत्नतः पीडयन्पिबेच्च मृगतृष्णिकासु सलिलं पिपासादितः । कदाचिदपि पर्यटञ्शशवि-  
 षाणमासादयेन्न तु प्रतिनिविष्टमूर्खजनाचित्तमाराधयेत् ॥ ३८ ॥ यदा किञ्चिज्ज्ञोऽहं द्विर्षं  
 इव मदान्धः समभवं तदा सर्वज्ञोऽस्मीत्यभवद्वैलिप्तं मम मनः । यदा किञ्चित्किञ्चिद्बुधज-  
 नसकाशादवगतं तदा मूर्खोऽस्मीति र्वैर इव मदो मे व्यपगतः ॥ ३९ ॥ शिरः शर्व  
 स्वर्गात्पशुपतिशिर्स्तः क्षितिधरं महीभ्रादुत्तुङ्गादवनिमवनेश्रापि जलधिम् । अधोऽधो गङ्गेयं  
 पद्मुपगता स्तोत्रमधुना विषेकभ्रष्टानां भवति विनिपातः शतमुख ॥ ४० ॥ विररति गुरुः  
 प्राज्ञे विद्यां यथैव तथा जडे न तु खलु तयोर्ज्ञाने शक्तिं करोत्युपैहन्ति वा । भवति च पुन-  
 र्भूयान्भेदः फलं प्रति तद्यथा प्रभवति रुचां विम्बोर्द्वैहे मणिर्न मूर्धां चयः ॥ ४१ ॥ अवि-  
 नयभुवामज्ञानानां शमाय भवन्नपि प्रकृतिकुटिलाद्विद्याभ्यासः खलत्वविवृद्धये । फणिभय-  
 भृतां मस्तूच्छेदक्षमस्तमसामसौ विषधरफणारत्नालोको भयं तु भृशायते ॥ ४२ ॥ व्यासा-  
 दीन्कैविपुगवानेनुचितैर्वाक्यैः सलिलं हसन्नुच्चैर्जरूप निमील्य लोचनयुगं श्लोकान्सगर्वं पठ ।  
 काव्यं धिक्कुरु यत्परैर्विरचितं स्पर्धस्व सार्धं बुधैर्यद्यभ्यर्थयसे श्रुतेन रहितः पाण्डित्यमाप्तुं  
 बलात् ॥ ४३ ॥ ये संसत्सु विवादिनः परयशःशल्येन शूलाकुलाः कुर्वन्ति स्वगुणस्तवेन

१. आगामिनम् २ जानाति ३ दुराग्रहप्रस्तचिन्हेषु ४. शीतमानो . ५ स्वेच्छया ६ प्रेतशरीरम् .  
 ७. उद्धर्तनेन सुगन्धितम् . ८. पाषाणादिप्रचुरप्रदेशे . ९ कर्णमन्त्र . १०. बलात्कार कृत्वा ११. ज्ञानले-  
 शशून्यत्वेन विपरीतार्थग्राही . १२ वालुकासु १३. मरीचिकासु १४. गज १५ सगर्वम् १६ ज्वरे यथा  
 मदो गच्छति तथेत्यर्थ . १७. शर्वसबन्धि १८. मस्तकात् . १९. ददाति २०. मूर्खं . २१. नाशयति  
 २२. महान् . २३. विम्बग्रहणे . २४. मृत्पिण्ड . २५. कविभ्रष्टान् . २६. अयोग्यै .

गुणिनां यत्नाद्गुणाच्छादनम् । तेषां रोषकषायितोदरदृशां कोपोष्णनिःश्वासिनां दीप्ता  
 रत्नशिखेव कृष्णफणिनां विद्या जनोद्वेगिनी<sup>३</sup> ॥ ४४ ॥ श्रीवास्तम्भभृतः परोन्नतिकथा-  
 मात्रे शिरः शूलिनः सोद्वेगभ्रमणप्रलापविपुलक्षोभाभिभूतस्थितेः । अन्तर्द्वेषविषप्रवेशविषम-  
 क्रोधोष्णनिःश्वासिनः कष्टा नूनमर्षण्डितस्य विकृतिर्भीर्मज्वरारम्भभूः ॥ ४५ ॥ मूर्खत्वं हि  
 सखे ममातिरुचिरं यस्मिंस्त्वदृष्टौ गुणा निश्चिन्तो बहुभोजकोऽतिमुखरो रात्रिं दिवा सुप्य-  
 ति । कार्याकार्यविचारणान्धबधिरो मानापमाने समः प्रायेणामर्थवर्जितो दृढवपुर्मूर्खः सुखं  
 जीवति ॥ ४६ ॥ व्यालं बालमृणालतन्तुभिरसौ रोद्धुं समुज्जृम्भते छेतुं वर्जमणीर्विशरी-  
 षकुसुमप्रान्तेन संनह्यते । माधुर्यं मधुविन्दुना रचयितुं क्षाराम्बुधेरीहते<sup>१५</sup> नेतुं वाञ्छति यः  
 खलान्पथि सतां सूक्तैः सुधींस्यन्दिभिः ॥ ४७ ॥ शक्यो वारयितुं जलेन हुतभुक्छत्रेण  
 सूर्यातपो नागेन्द्रो निशिताङ्कुशेन समदो दण्डेन गोगर्दभौ । व्याधिर्भेषजसंग्रहैश्च विविधैर्म-  
 न्त्रप्रयोगैर्विषं सर्वस्यौषधमस्ति शास्त्रविहितं मूर्खस्य नास्त्यौषधम् ॥ ४८ ॥ काव्ये भव्यत-  
 मेऽपि विज्ञानिवहैरास्वाद्यमाने मुहुर्दोषान्वेषणमेव मत्सरजुषां नैसर्गिको दुर्ग्रहः । कासारेऽपि  
 विकाशिपङ्कजचये खेलन्मराले पुनः क्रौञ्चश्चञ्चुपुटेन कुञ्चितवपुः शम्बुकमन्वेषते ॥ ४९ ॥  
 विद्ये हृद्यतरासि किं नु कृपणं संभावनैर्लज्जसे सन्त्यन्ये तव तोषणे हितधियो धन्या वदा-  
 न्या भुवि । कान्तानां कृचकुम्भकौशलरुचां नो हानिरेतावता षण्डानां हृदयेऽपि यत्प्रणय-  
 तेर्नानङ्गरागोदयः ॥ ५० ॥ पेटी चीवर पट्टवस्त्रपटल श्वेतातपत्र च्छग शाटीहारक घोटक  
 स्फुटघटाटोपाय तुभ्यं नमः । येनानक्षरकुक्षयोऽपि जगतः कुर्वन्ति सर्वज्ञताभ्रान्ति येन विना  
 तु हास्यपदवीं सन्तोऽपि कष्टं गताः ॥ ५१ ॥ प्रीदुष्यात्पण्डितानां कविर्वर्चसि कथं प्रत्न-  
 नूतनत्वचिन्ता विद्येरन्यद्यद्यद्योन्यभिजहति तथा गृह्यते स्युर्गुणाश्चेत् । अन्यस्त्वन्यप्रमाणः  
 परमवतनुते छिद्यते तावता किं नायं रत्नस्य दोषो दृषदिति यादिदं क्षिप्रमन्धाः  
 क्षिपन्ति ॥ ५२ ॥

### छान्दसप्रशंसा ।

नाध्यापयिष्यन्निर्गमाञ्जश्रमेणोपाध्यायलोका यदि शिष्यवर्गान् । निर्वेदवादं किल निर्वि-  
 तानमुर्वीतलं हन्त तदाभविष्यत् ॥ १ ॥

१. रोपेण कषायित ताम्रमुदरं गर्भो यस्या एवविधा दृग्गेषाम् २. कृष्णसर्पाणाम् ३. त्रासदात्री. ४. श्री-  
 वास्तम्भ धारयत. ५-परोत्कर्षः. ६. मूर्खस्य ७ विकार ८ दारुणज्वरारम्भकभूमि ९ रोगवर्जितः.  
 १०. सर्पम् ११ विसम्. १२. हीरकादीन्. १३. सर्पपपुष्पम्. १४. सनद्धो भवति. १५. इच्छति. १६. अ-  
 मृतस्त्राविभिः. १७. तीक्ष्ण. १८ प्रादुर्भवेत् १९. काव्ये. २०. दोषा. २१. वेदान्

## छान्दसनिन्दा ।

आः कष्टमप्रहृष्टा शिष्टा अपि वित्तचापलाविष्टाः । अध्यापयन्ति वेदानादाय चिराय मासि मासि भृति' ॥ १ ॥

## वैयाकरणप्रशंसा ।

वैयाकरणकिरोतादपशब्दमृगाः क्व यान्ति संत्रस्तौः । ज्योतिर्नटोविट्गायकभिषगानन-  
गँह्वराणि यदि न स्युः ॥ १ ॥ यद्यपि बहु नाधीषे तथापि पठ पुत्र व्याकरणम् । स्वजनः  
श्वजनो मा भूत्सकलं शकलं सकृच्छकृत् ॥ २ ॥ कृतदुरितनिराकरणं व्याकरणं चतुरधी-  
रधीयानः । बुधगणगणनावसरे कनिष्ठिकायां परं जयति ॥ ३ ॥ सूत्रं पाणिनिर्वद्धं कलर्य-  
न्पुरुषः संमुद्रहति सुदृशम् । वर्णादीनां धर्मान्बुध्वा विधिर्वर्तयुङ्क्तेऽसौ ॥ ४ ॥ पातं जले  
विष्णुपदापगायाः पातञ्जले चापि नयेऽवगोहेम् । आचक्षते शुद्धिदमा प्रेसूतेरा च क्षते  
रागमधोक्षजे च ॥ ५ ॥ नृणामनभ्यस्तफणाभृदीर्शागिरां दुर्गापा बुर्धराजगोष्ठी । अवुद्धेचाप-  
श्रुतिपद्धतीनां युद्धक्षमेवोद्धृतयोद्धृसार्था ॥ ६ ॥ नाङ्गीकृतव्याकरणौषधानामपाटवं वाचि  
सुगाढमास्ते । कस्मिश्चिदुक्ते तु पदे कथंचित्स्वरं वपुः स्विद्यति वेपते च ॥ ७ ॥ शब्दशा-  
स्त्रमनधीत्य यः पुमान्वक्तुमिच्छति वचः सभान्तरे । बहुमिच्छति वने मदोत्कटं हस्तिनं क-  
मलनालतन्तुना ॥ ८ ॥

## वैयाकरणनिन्दा ।

टिङ्गाणञ्द्वयसञ्चुटूडसिङ्सोस्तिप्तस्झिसिप्थस्थमिब्वस्मस्ताहशिचष्टुनाष्टुरतङ्जशश्छोव्यचो-  
ऽन्त्यादिटि । लोपोव्योर्वलिदृद्धिरेचियचिभंदाधाध्वदाप्छेचटेरित्यर्द्धानखिलाञ्चैर्यन्ति कति-  
चिच्छब्दान्पठन्तः कैटून् ॥ १ ॥ सूत्रैः पाणिनिनिर्मितैर्बहुतरैर्निष्पाद्य शब्दावलं वैकुण्ठस्त-

१. वैतनम्. २. भिन्न. ३. भीता. ४. गणका. ५. नाट्यकारा. ६. जारा. ७. गुहा. ८. विष्टा.  
९. व्याकरणसूत्रम् ; ( पक्षे ) कङ्कणम् १०. पाणिनिना बद्ध रचितम् ; ( पक्षे ) पाणौ हस्ते निबद्धम् वि-  
वाहकाले सूत्रनिर्मिते कङ्कणे वधूवरयोर्हस्तयोर्भ्रन्तीति प्रसिद्धि ११ अर्थज्ञानपूर्वक विचारयन् ; ( पक्षे )  
धारयन् १२ सम्यग्धारयति ; ( पक्षे ) सम्यगुद्धहति -पाणिग्रहणपूर्वक स्वीकरोतीत्यर्थ. १३ शोभना दृ-  
ष्टिम् शुद्धाशुद्धविवेचनशक्तिमित्यर्थ ; ( पक्षे ) शोभना दृश्यस्या एतादृशीं स्त्रियम् १४. अकारप्रभृतिवर्णा-  
दीनाम् ; ( पक्षे ) ब्राह्मणवर्णादीनाम् १५. ज्ञात्वा १६. यथाशास्त्रम्. १७ प्रयोगं करोति, ( पक्षे ) योजयति.  
१८ पतनम् १९. गद्गाया २०. पतञ्जलिनिर्मिते २१ व्याकरणशास्त्रे २२ मज्जनम् ; ( पक्षे ) अभ्यासम्.  
२३. वदन्ति. २४ जननादारभ्य. २५ मरणान्त च २६ माहेश्वरसूत्राणाम् २७ दुष्प्रापा. २८. पण्डित-  
राजसभा २९ अज्ञातधनुर्वेदमार्गाणाम् ३० वर्षाणि ३१. यापयन्ति. ३२ कर्णकठोरान्. ३३ विष्णुस्तवम्.

वमक्षमा रचयितुं मिथ्याश्रमाः शाब्दिकाः । पक्वान्नं विविधं श्रमेणं विविधापूपाग्र्यसूपान्वितं मन्दाग्नीनुरुन्ध्यते मितबलानाम्नातुमप्यक्षमान् ॥ २ ॥ कुण्डोऽकृष्टपौचशेषोऽध्यसखिसस जुषोरुर्विरामोऽवसानं शश्लोऽटीत्यादिशब्दैः सदसि यदि शंठाः शाब्दिकाः पण्डिताः स्युः । तेषां को वापराधः कथयत सततं ये पठन्तीह थोर्नतत्ताथय्याथय्यथय्याधिगधिगधिगधिक्थय्यथय्येति शब्दान् ॥ ३ ॥

### नैयायिकप्रशंसा ।

अद्भुतस्तर्कपाथोधिर्गाधो यस्य वर्धकः । अक्षर्पादोऽतमःसष्टष्टस्त्वकलङ्कः कर्लानिधिः ॥ १ ॥ अपरीक्षितलक्षणप्रमाणैरपरामृष्टपदार्थसार्थतत्त्वैः । अवशीकृतजैत्रयुक्तिजालैरलमेतैरनधीततर्कविद्यैः ॥ २ ॥ मोह<sup>१</sup> रूणोद्धि विमलीकुरुते च बुद्धिं<sup>२</sup> सूते च संस्कृतपदव्यवहारशक्तिम् । शास्त्रान्तराभ्यसनयोग्यतया युर्नक्ति तर्कश्रमो न तनुते किमिहोपकारम् ॥ ३ ॥ ज्ञानाब्धिरक्षिचरणः कर्णभक्षकश्च श्रीपक्षिलोऽप्युदयनः स च वर्धमानः । गङ्गेश्वरः शशधरो बहवश्च नव्या ग्रन्थैर्व्यरुन्ध्यत इमे हृदयान्धकारम् ॥ ४ ॥ प्रायः काव्यैर्गमितवयसः पाणिनीयाम्बुराशेः सारज्ञस्याप्यपरिकलितन्यायशास्त्रस्य पुंसः । वादारम्भे वदितुमनसो वाक्यमेकं सभायां प्रह्वौ जिह्वा भवति कियती पश्य कष्टामवस्थाम् ॥ ५ ॥

### नैयायिकनिन्दा ।

परामृशन्ति लिङ्गानि व्यभिचारविचारकाः । तार्किका यदि विद्वांसो विटैः किमपराध्यते ॥ १ ॥ कर्कशतर्कविचारव्यग्रः किं वेत्ति काव्यहृदयानि । ग्राम्य इव कृषिविलग्रश्चञ्चलनयनावचोरहस्यानि ॥ २ ॥ नैयायिकानां नलिनाम्बराणां जनुर्गतं रासभचिन्तयैव । तथापि वेश्यास्तनसनिवेशस्तोतुः कवेः कोऽपि विशेष एव ॥ ३ ॥ न जिघ्रत्याम्नायं सष्टशति न तदङ्गैर्न्यपि सकृत्पुराणं नादत्ते न गणयति किं च स्मृतिगणम् । पठञ्छुष्कं तर्कं परपरिभवार्थोक्तिभिरसौ नयत्यायुः सर्वं निहतपरलोकार्थयतनः ॥ ४ ॥ प्रयत्नैरस्तोकैः<sup>३</sup> परिचितकुतर्कप्रकरणाः परं वाचो वक्ष्यान्कतिपयपदौघान्विदधतः । सभायां वाचाटाः श्रुतिकट्टु रटन्तो घटपटान्न लज्जन्ते मेन्दाः स्वयमपि तु जिह्वेति<sup>४</sup> विबुधः ॥ ५ ॥

१. कृत्वेति शेष. २. अनुकुर्वन्ति. ३. धूर्ता. ४. गायकानो तालशब्दानुकरणमेतत्. ५. तर्कसमुद्र. ६. गौतम; (पक्षे) क्षपा ददातीति क्षपादः स न भवतीति तथाविध.. चन्द्र इत्यर्थः. ७. अज्ञानेन; (पक्षे) राहुणा. ८. कलाना निधि; (पक्षे) चन्द्र. ९. अज्ञातपदार्थसमूहतत्त्वै. १०. जययुक्ति ११. अज्ञानम्. १२. रोधयति. नाशपतीत्यर्थ. १३. उत्पादयति. १४. योजयति. १५. गौतम.. १६. कणाद. १७. बुद्धेरज्ञानम्. १८. अनभ्यस्त. १९. वक्रा २०. वेदम् २१. वेदाङ्गानि. २२. नीरसम्. २३. बहुभिः. २४. मूर्खाः. २५. लज्जां प्राप्नोति

कर्मब्रह्मविचारणां विजहतो भोगापवर्गप्रदां घोषं कंचन कण्ठशोषफलकं कुर्वन्त्यमी तार्कि-  
काः-। प्रत्यक्षं न पुनाति नापहरते पापानि पीलुच्छेद्यव्याप्तिर्नावति नैव पात्यनुमितिर्नो पक्ष-  
ता रक्षति ॥ ६ ॥ हेतुः कोऽपि विशिष्टधीरनुमितौ न ज्ञानयुग्मं मरुत्वाच्चो नेति च मोघ-  
वादमुर्वरा नैयायिकाश्चेद्बुधाः । मेषस्याण्डमियत्पलं बलिभुञ्जो दन्ताः कियन्तस्तथेत्येवं सं-  
ततचिन्तनैः श्रमजुषो न स्युः कथं पण्डिताः ॥ ७ ॥ साधु व्याकरणं हिताय विशदं काव्यं  
पिकीगीतवन्मीमांसा श्रुतितत्परा तदनुगं साङ्ख्यं सपातञ्जलम् । त्वं तु न्यायविशुद्धवैदिकवि-  
धिष्याकोपवौद्भागमव्याघाताय निगूढतर्कग्रहण क्रामोदमाधास्यसि ॥ ८ ॥

### मीमांसकप्रशंसा ।

भगवदनभ्युपगमनं दैवतचैतन्यनिर्ह्ववश्रैषाम् । कर्मश्रद्धावर्धक तत्प्राधान्यप्रदर्शनायैव  
॥ १ ॥ आगमरूपविचारिण्यधिकरणसहस्रशिक्षितविपक्षे । स्वामिनि जैमिनियोगिन्यपर-  
ज्जति हृदयमस्मदीयमिदम् ॥ २ ॥ शबरकुमारिलगुरवो मण्डनभवदेवपार्थसारथयः । अन्ये  
च विश्वमान्या जयन्ति संत्रायमाणतन्त्रास्ते ॥ ३ ॥ नैयायिका वा ननु शाब्दिका वा  
त्रैथीशिरःसु श्रमशालिनो वा । वादाहवे विभ्रति जैमिनीयन्यायोपरोधे सति मौनमुद्राम्  
॥ ४ ॥ आदौ धर्मे प्रमाणं विविधविधिभिदाशेषतां च प्रयुक्तिं पौर्वापर्याधिकारौ तदनु  
बहुविधं चातिदेशं तथोहम् । बाधं तन्त्रं प्रसङ्गं नयननयशतैः सम्यगालोचयद्बुधो भिन्ना  
मीमांसकेभ्यो विदधति भुवि के सादरं वेदरक्षाम् ॥ ५ ॥

### मीमांसकनिन्दा ।

ते मीमांसाशास्त्रलोकप्रसिद्धाः सर्वर्षीणां सेहिरे नैव सत्ताम् । चैतन्यस्यैर्षह्वं देवतानां  
चक्रुर्विश्वं नश्वरं मन्यमानाः ॥ १ ॥ मीमांसकाः कतिचिदत्र मिलन्ति वेदप्रामाण्यसाधन-  
कृतोऽपि न तेऽभिवन्द्याः । उद्धोषितोऽप्युपनिषद्भिरशेषशेषी<sup>१</sup> ब्रह्मैव<sup>२</sup> नाम्युपगतः पुरुषो-  
त्तमो यैः ॥ २ ॥

### वैद्यप्रशंसा ।

गुरोरधीताखिलवैद्यविद्यः पीर्यूर्धपाणिः कुशलः क्रियासु । गतस्पृहो धैर्यधरः कृपालुः  
शुद्धोऽधिकारी भिषगीदृशः स्यात् ॥ १ ॥ रागादिरोगान्सततानुषक्तानशेषकायप्रसृतानशे-

१ कर्मचिन्तन ब्रह्मचिन्तन च २ परमाणुसमुदाय . ३ व्याप्तिविशिष्टपक्षधर्मताज्ञानविशिष्टः . ४. पूर्वो-  
क्तगताशद्वयम् ५ त्वगिन्द्रियप्रत्यक्ष . ६ जल्पपाका . ७ काका . ८ लोपम् . ९. कृष्ण . १०. वेदत्रयी .  
११ वादयुद्धे १२. न्यायरूपे प्रतिबन्धके १३. लोपम् १४ प्रतीतपदार्थे सहाविचाल्य . १५. स एव  
ब्रह्मेति १६. अमृत पाणौ यस्य स . अमृतवदवश्यमारोग्यद इत्यर्थः .

षान् । औत्सुक्यमोहारैतेदाञ्जवान योऽपूर्ववैद्याय नमोऽस्तु तस्मै ॥ २ ॥ मात्रोधि वैद्यकमथापि महामयेषु प्राप्तेषु यो भिषगिति प्रथितस्तमेव । आँकारयत्यखिल एव विशेषदर्शी लोकोऽपि तेन भिषगेष न दूषणीयः ॥ ३ ॥ मँस्ते दुःसहवेदनाकवलिते मग्ने स्वरेऽन्तर्गलं तप्तायां ज्वरपावकेन च तनौ तान्ते हृषीकव्रजे । र्दूने बन्धुजने कृतप्रलपने धैर्यं विधातुं पुनः कः शक्तः कलितामयप्रशमनो वैद्यात्परो विद्यते ॥ ४ ॥ भ्रान्ता वेदान्तिनः किं पठथ शठतयाद्यापि चाद्वैतविद्यां पृथ्वीतत्त्वे लुठन्तो विमृशथ सततं कर्कशास्तार्किकाः किम् । वेदैर्नानागमैः किं ग्लपयथ हृदयं श्रोत्रिण्याः श्रोत्रं शूलैर्वेद्यं सर्वान्वेद्यं विचिनुत शरणं प्राणसंप्रीणनाय ॥ ५ ॥

### कुवैद्यनिन्दा ।

वैद्यराज नमस्तुभ्यं यमराजसहोदर । यमस्तु हरति प्राणान्वैद्यः प्राणान्धनानि च ॥ १ ॥ वैद्यराज नमस्तुभ्यं क्षपिताशेषमानव । त्वयि विन्यस्तभारोऽयं कृतान्तः सुखमेधते ॥ २ ॥ चितां प्रज्वलितां दृष्ट्वा वैद्यो विस्मयमागतः । नाहं गतो न मे भ्राता कस्येदं हस्तलाघवम् ॥ ३ ॥ कपायैरुपवासैश्च कृतामुल्लोघनां नृणाम् । निजौषधकृतां वैद्यो निवेद्य हरते धनम् ॥ ४ ॥ अज्ञातशास्त्रसद्गार्वाङ्गशास्त्रमात्रपरायणान् । त्यजेदूराद्रिषिकपाशान्पाशान्वैवर्स्वतानिव ॥ ५ ॥ मिथ्यौषधैर्हन्त मृपाकपायैरसह्यलेह्यैरयथार्थतैलैः । वैद्या इमे वञ्चितरुग्णवर्गीः पिचर्ण्डभाण्डं परिपूरयन्ति ॥ ६ ॥ नटोऽपि दद्याद्रणकोऽपि दद्यात्संप्रार्थितो पाशुपतोऽपि दद्यात् । वैद्यः कथं दास्यति याचमानो यो मर्तुकामादपि हर्तुकामः ॥ ७ ॥ न र्धतोर्विज्ञानं न च परिचयो वैद्यकनये न रोगाणां तच्चावगतिरपि नो वस्तुगुणधीः । तथाप्येते वैद्या इति तरलंयन्तो जडजनानैसूनमृत्योर्भृत्या इव वैसु हरन्ते गदजुषाम् ॥ ८ ॥ सत्कोणं लोलनेत्रं कुलयुवतिमुखं दृश्यते सानुकम्पै रण्डानामार्धलज्जाञ्चितमधिपुलकं स्पृश्यते पीनमङ्गम् । क्लीवानां खाद्यतेऽन्तश्चिरनिहितधनं काष्ठमूलाग्नितायैः पूर्वा सिद्धां कलानां सकलगुणानिधिवैद्यविद्याभिबन्द्या ॥ ९ ॥

### गणकप्रशंसा ।

चतुरङ्गवलो राजा जगती वशमानयेत् । अहं पञ्चाङ्गवलवानाकाशं वशमानये ॥ १ ॥

१ अविचार्यकार्यप्रवृत्ति २ विचाराशक्ति. ३. असतोप ४ आह्वयति. ५ मस्तके ६ म्लाने ७ इन्द्रियममूहे ८ खिन्ने. ९ वेदाध्यायिन १० कर्णकटुभि ११. सर्वेषां मध्ये निदोषम्. १२ नीरोगताम् १३ वास्तप्रानर्थान् १४ कुत्सिता भिषजो भिषकपाशास्तान् १५ यमसंबन्धिन १६ रोगिसमूह. १७. उदरभाण्डम् १८ पारदादे १९ आमयन्त. २० प्राणान् २१. यमस्य. २२. द्रव्यम् २३ रोगिणाम्.

एकासनस्था जलवायुभक्षा मुमुक्ष्वस्त्यक्तपरिग्रहाश्च । पृच्छन्ति तेऽप्यम्बरचौरिचारं दैवज्ञ-  
मन्ये किमुतार्थचित्ताः ॥ २ ॥ न दैवं न पित्र्यं च कर्मावसिद्धयेन्न यत्रास्ति देशे ननु ज्यो-  
तिषज्ञः । न तारा न चारा नवानां ग्रहाणां न तिथ्यादयो वा यतस्तत्र बुद्धाः ॥ ३ ॥  
दूतो न संचरति खे न चलेच्च वार्ता पूर्व न जल्पितमिदं न च संगमोऽस्ति । व्योम्नि स्थितं  
रविशशिग्रहणं प्रशस्तं जानाति यो द्विजवरः स कथं न विद्वान् ॥ ४ ॥ असुखमथ सुखं  
वा कर्मणां पंक्तिवेलास्वहह नियतमेते भुञ्जते देहभाजः । तदिह पुरत एव प्राह मौहूर्ति-  
कश्चेत्कथय फलममीषामन्ततः किं ततः स्यात् ॥ ५ ॥ वृद्धिहासौ कुमुदसुहृदः पुष्पवन्तो  
परागः शुक्रादीनामुदयविलयावित्यमी सर्वदृष्टाः । आविष्कुर्वन्त्यखिलवचनेष्वत्र कुम्भीपुला-  
कन्यायाज्ज्योतिर्नयगतिविदां निश्चलं मानभावम् ॥ ६ ॥ भानोः शीतकरस्य वापि भुञ्ज-  
ग्रासे पुरो निश्चिते तीर्थानामटनं जनस्य घटते तापत्रयोच्चाटनम् । इष्टे प्रागवधारिते सति  
धृतेस्तुष्टेश्च लाभो भवेदृष्टे तु व्यसनेऽत्र तर्परिहृतिः कर्तुं जपाद्यैः क्षमा ॥ ७ ॥

### कुगणकनिन्दा ।

गणिकागणकौ समानधर्मौ निजपञ्चाङ्गनिदर्शकावुभौ । जनमानसमोहकारिणौ तौ विधि-  
ना वित्तहरौ विनिर्मितौ ॥ १ ॥ विलिखति सदसद्वा-जन्मपत्रं जनानां फलति यदि तदानीं  
दर्शयत्यात्मदाक्ष्यम् । न फलति यदि लग्नं द्रष्टुरेवाह मोहं हरति धनमिहैवं हन्त दैवज्ञैर्पा-  
शः ॥२॥ भ्रमोदे खेदे वाप्युपनमति पुंसो विधिवशान्मयैवं प्रागेवाभिहितमिति मिथ्या क-  
थयति । जनानिष्ठानिष्ठाकलनपरिहारैकानिरतानसौ मेषादीनां परिगणनयैव भ्रमयति ॥ ३ ॥  
ज्योतिःशास्त्रमहोदधौ बहुतरोत्सर्गापवादात्माभिः कल्लोलैर्निबिडे कणान्कतिपयांल्लब्ध्वा कृ-  
तार्था इव । दीर्घायुः सुतसंपदादिकथनैर्दैवज्ञपाशा इमे गेहं गेहमनुप्रविश्य धनिना मोहं मुहुः  
कुर्वते ॥ ४ ॥

### सज्जनप्रशंसा ।

अहो किमपि चित्राणि चरित्राणि महात्मनाम् । लक्ष्मीं तृणाय मन्यन्ते तद्वारेण नम-  
न्त्यपि ॥ १ ॥ नारुपीयसि निबध्नन्ति पदमुन्नतचेतसः । येषां भुवनलामेऽपि निःसीमानो  
मनोरथाः ॥ २ ॥ अञ्जलिस्थानि पुष्पाणि वासयन्ति करद्वयम् । अहो सुमनसां प्रीतिर्वाम-  
दक्षिणयोः समा ॥ ३ ॥ वज्रादपि कठोराणि मृदूनि कुसुमादपि । लोकोत्तराणां चेतांसि

१. मोक्षेच्छव. २. त्यक्त. परिग्रह कलत्र वैस्ते ३. आकाशसचारिग्रहगतिम्. ४. परिपाककालेषु  
५. क्षयवृद्धी ६. चन्द्रस्य ७. सूर्याचन्द्रमसो. ८. ग्रहणम् ९. स्थालीपुलाकन्यायेन १०. ग्रहणे ११. दु खे  
१२. परिहार १३. स्वचातुर्यम्. १४. कुदैवज्ञ. १५. हर्षे. १६. भ्रम करोति १७. लक्ष्मीभारेण. १८. उ-  
दारचेतस.



को हि विज्ञातुमर्हति ॥ ४ ॥ गवादीनां पयोऽन्येद्युः सद्यो वा जायते दधि । क्षीरोदधेस्तु  
नाद्यापि महतां विकृतिः कुतः ॥ ५ ॥ गङ्गा पापं शशी तापं दैन्यं कल्पतरुस्तथा । पापं  
तापं च दैन्यं च हन्ति सन्तो महात्मनः ॥ ६ ॥ छायावन्तो गतव्यालाः स्वारोहाः फल-  
दायिनः । मार्गद्रुमा महान्तश्च परेषामेव भूतये ॥ ७ ॥ संपदो महतामेव महतामेव चापदः ।  
वर्धते क्षीयते चन्द्रो न तु तारागणः क्वचित् ॥ ८ ॥ अपकुर्वन्नपि प्रायः प्राप्नोति महतः फलम् ।  
और्वं दधतमेवाग्निं समर्पयति सागरः ॥ ९ ॥ महतां प्रार्थनेनैव विपत्तिरपि शोभते ।  
दन्तभङ्गो हि नागानां श्लाघ्यो गिरिविदारणे ॥ १० ॥ गुणग्रामाभिसंवादि नामापि हि महा-  
त्मनाम् । यथा सुवर्णश्रीखण्डरत्नाकरसुधाकराः ॥ ११ ॥ वहन्ति शोकशङ्कुं च कुर्वन्ति च यथो-  
चितम् । कोऽप्येष महतां हन्त गाम्भीर्यानुगुणो गुणः ॥ १२ ॥ श्लाघ्यः स एव गुणवान् राग-  
द्वेषवाहिष्कृतः । भूतार्थकथने यस्य स्थेयस्येव सरस्वती ॥ १३ ॥ नागुणी गुणिनं वेत्ति  
गुणी गुणिषु मत्सरी । गुणी च गुणरागी च विरलः सरलो जनः ॥ १४ ॥ महात्मानो-  
ऽनुगृह्णन्ति भजमानान् रिपूनापि । सपत्नीः प्रापयन्त्याब्धिं सिन्धवो नगनिम्नगाः ॥ १५ ॥  
मुखेन नोद्गिरत्यूर्ध्वं हृदयेन न यात्यधः । जैरयत्यन्तरे साधुर्दोषं विषमिवेश्वरः ॥ १६ ॥  
विकृतिं नैव गच्छन्ति सङ्गदोषेण साधवः । आवेष्टितं महासर्पैश्चन्दनं न विषायते ॥ १७ ॥  
मान्या एव हि मान्यानां मानं कुर्वन्ति नेतरे । शंभुर्विभर्ति मूर्ध्नेन्दुं स्वर्भानुस्तं जिघृक्षति  
॥ १८ ॥ सुजनं व्यजनं मन्ये चारुवंशंसमुद्भवम् । आत्मानं च परिभ्राम्य परतापनिवारण-  
म् ॥ १९ ॥ उदये सविता रक्तो रक्तश्चास्तमने तथा । संपत्तौ च विपत्तौ च महतामेक-  
रूपता ॥ २० ॥ आरम्भन्तेऽल्पमेवाज्ञाः कामं व्यग्रा भवन्ति च । महारम्भाः कृतधिय-  
स्तिष्ठन्ति च निराकुलाः ॥ २१ ॥ सद्भिस्तु लीलया प्रोक्तं शिलालिखितमक्षरम् । अ-  
सद्भिः शपथेनापि जले लिखितमक्षरम् ॥ २२ ॥ हरेः पदार्हतिः श्लाघ्या न श्लाघ्यं खर-  
रोहणम् । स्पर्धापि विदुषा युक्ता न युक्ता मूर्खमित्रता ॥ २३ ॥ साधोः प्रकोपितस्यापि  
मनो नायाति विक्रियाम् । न हि तापयितुं शक्यं सागराम्भस्तृणोल्कया ॥ २४ ॥ नारि-  
केलसमाकारा दृश्यन्तेऽपि हि सज्जनाः । अन्ये बदरिकाकारा बहिरेव मनोहराः ॥ २५ ॥  
स्नेहच्छेदेऽपि साधूनां गुणा नायान्ति विक्रियाम् । भङ्गेनापि मृणालानामनुर्वर्धन्ति तन्तवः  
॥ २६ ॥ परोपदेशे पाण्डित्यं सर्वेषां सुकरं नृणाम् । धर्मे स्वीयमनुष्ठानं कस्यचित्सुमहा-  
त्मनः ॥ २७ ॥ संपत्सु महतां चित्तं भवत्युत्पलकोमलम् । आपत्सु च महाशैलशिलासं-  
र्धातकर्कशम् ॥ २८ ॥ पतति व्यसने दैवाद्दारुणे दारुणात्मनि । संवर्मयति वज्रेण धैर्येण  
महता र्मनः ॥ २९ ॥ सन्तः स्वतः प्रकाशन्ते गुणा न परतो नृणाम् । आमोदो नहि कस्तु-

१. अन्यस्मिन्दिवसे. २. विकार. ३. जीर्णं करोति ४. राहु ५. ग्रहीतुमिच्छति ६. वेणु; (पक्षे)  
कुलम्. ७. सिंहस्य ८. पादताडनम् ९. विकारम्. १०. सवन्ध कुर्वन्ति. ११. काठिन्यम्.

र्याः शपथेन विभाव्यते ॥ ३० ॥ पातितोऽपि कराघातैरुत्पतत्येव कन्दुकः । प्रायेण साधु-  
वृत्तानामस्थायिन्यो विपत्तयः ॥ ३१ ॥ सकृत्कन्दुकपातेनोत्पतत्यार्यः पतन्नपि । तथा त्वना-  
र्यः पतति मृत्पिण्डपतनं यथा ॥ ३२ ॥ दन्तीदन्तसमानं हि निःसृतं महतां वचः । कूर्मग्री-  
वेव नीचानां पुनरायाति याति च ॥ ३३ ॥ श्लोकस्तु श्लोकतां याति यत्र तिष्ठन्ति साधवः ।  
लकारो लुप्यते तत्र यत्र तिष्ठन्त्यसाधवः ॥ ३४ ॥ किमत्र चित्रं यत्सन्तः परानुग्रहतत्पराः ।  
न हि स्वदेहशैत्याय जायन्ते चन्दनद्रुमाः ॥ ३५ ॥ काकैः सह प्रवृद्धस्य कोकिलस्य  
कलौ गिरः । खलसङ्गेऽपि नैष्ठुर्यं कल्याणप्रकृतेः कुतः ॥ ३६ ॥ यथा चित्तं तथा वाचो  
यथा वाचस्तथा क्रियाः । चित्ते वाचि क्रियायां च साधूनामेकरूपता ॥ ३७ ॥ विवेकः सह  
संयत्या विनयो विद्यया सह । प्रभुत्वं प्रश्रयोपेतं चिह्नमेतन्महात्मनाम् ॥ ३८ ॥ उपकर्तुं  
प्रियं वक्तुं कर्तुं स्नेहमर्कत्रिमम् । सुजनानां स्वभावोऽयं केनेन्दुः शिशिरीकृतः ॥ ३९ ॥  
निर्गुणेष्वपि सत्त्वेर्षु दयां कुर्वन्ति साधवः । न हि संहरते ज्योत्स्नां चन्द्रश्राण्डार्लवेशमनि  
॥ ४० ॥ उपकारिषु यः साधुः साधुत्वे तस्य को गुणः । अपकारिषु यः साधुः स साधुः  
सद्गिरुच्यते ॥ ४१ ॥ हृदयानि सतामेव कठिनानीति मे मतिः । खलवाग्विशिखैस्तीक्ष्णैर्भि-  
द्यन्ते न मनोग्यतः ॥ ४२ ॥ अपेक्षन्ते न च स्नेहं<sup>१</sup> न पीत्रं न दर्शान्तरम् । सदालोकैर्हि-  
तासक्ता रत्नदीपा इवोत्तमाः ॥ ४३ ॥ ब्रूतेऽन्यस्यासतोऽप्यार्यो गुणान्दोषांश्च दुर्जनः ।  
तुल्येऽप्यसत्त्वे किं त्वेको गच्छेदूर्ध्वमधोऽपरः ॥ ४४ ॥ सन्तो मनसि कृत्वैव प्रवृत्ताः कृ-  
त्यवस्तुनि । कस्य प्रतिशृणोति स्म कमलेभ्यः श्रियं रविः ॥ ४५ ॥ आमरणान्ताः प्रणयाः  
कोपास्तत्क्षणभङ्गुराः । परित्यागाश्च निःसङ्गा भवन्ति हि महात्मनाम् ॥ ४६ ॥ सन्त एव  
सतां नित्यमापदुद्धरणक्षमाः । गजानां पङ्कमग्नानां गजा एव धुरंधराः ॥ ४७ ॥ नूनं दुग्धा-  
ब्धिमन्योत्थाविमौ सुजनदुर्जनौ । किं त्विन्दोः सोदरः पूर्वः कालकूटस्य चैतरः ॥ ४८ ॥  
<sup>१</sup>गोत्रस्थितिं न मुञ्चन्ति सदा सन्नैतिमाश्रिताः । उदन्वन्तश्च सन्तश्च महासत्त्वतया तथा  
॥ ४९ ॥ अपूर्वः कोऽपि कोपाग्निः सज्जनस्यैर्तरस्य च । एकस्य शाभ्यति स्नेहाद्धर्षते-  
ऽन्यस्य वारितः ॥ ५० ॥ विगृहीतः पदाक्रान्तो भूयोभूयश्च खण्डितः । माधुर्यमेवावहति  
सुश्लोक इव सज्जनः ॥ ५१ ॥ प्रकृतिप्रत्ययोपेतः सदृष्टः साधुसंमतः । अर्थार्पणसमर्थश्च  
सुश्लोक इव सज्जनः ॥ ५२ ॥ आपत्स्वेव हि महतां शक्तिरभिर्व्यज्यते न संपत्सु । अगु-

१. क्षणिका.. २. लकारलोपाच्छ्लोक एवावतिष्ठते. ३. अव्यक्तमधुराः. ४. विनय ५ निष्कपटम्.  
६. प्राणिषु. ७. चन्द्रकान्तिम्. ८. चाण्डालगृहे. ९. किंचिदपि. १०. मैत्रीम्, (पक्षे) घृतादिम् ११. यो-  
ग्यताम्; (पक्षे) भाण्डम् १२. अवस्थान्तरम्; (पक्षे) सूत्रवर्तिम् १३. लोकानां हित तस्मिन्नासक्ता.;  
(पक्षे) आलोक प्रकाशस्तदेव हित तस्मिन्नासक्ता.. १४. कुलमर्यादां; (पक्षे) पर्वतस्थितिम्, १५. स-  
न्नमनम् १६. समुद्रा.. १७. प्राणिनः; (पक्षे) धैर्यम्. १८. खलस्य. १९. व्यक्ता भवति.

रोस्तथा न गन्धः प्रागस्ति यथाग्निपातितस्य ॥ ५३ ॥ शून्येऽपि च गुणवत्तामातन्वानः  
 स्वकीयगुणजालैः । विवराणि मुद्गयन्द्रागूर्णाद्युरिव सज्जनो जयति ॥ ५४ ॥ तरुमूलादिषु  
 निहितं जलमाविर्भवति पल्लवाग्रेषु । निभृतं यदुपक्रियते तदपि महान्तो वहन्त्युच्चैः ॥ ५५ ॥  
 संपदि यस्य न हर्षो विपादि विपादो रणे च धीरत्वम् । तं भुवनत्रयतिलकं जनयति जननी  
 सुतं विरलम् ॥ ५६ ॥ दुर्जनवचनाङ्गारैर्दग्धोऽपि न विप्रियं वदत्यार्यः । अगुरुरपि दह्य-  
 मानः स्वभावगन्धं परित्यजति किं नु ॥ ५७ ॥ अप्रियवचनदरिद्रैः प्रियवचनादृचैः स्वदा-  
 रपरितुष्टैः । परपरिर्वोदानिवृत्तैः क्वचित्क्वचिन्मण्डितां वसुधा ॥ ५८ ॥ पतितोऽपि राहुवदने  
 तरणिर्वोर्धयति पद्मखण्डानि । भवति विपर्द्यापि महतामङ्गीकृतवस्तुनिर्वाहः ॥ ५९ ॥ छि-  
 न्नोऽपि रोहति तरुश्चन्द्रः क्षीणोऽपि वर्धते लोके । इति विमृशन्तः सन्तः संतप्यन्ते न  
 लोकेऽस्मिन् ॥ ६० ॥ वासरगम्यमनूरोरम्बरमवनी च वामनैकपदा । जलधिरपि पोतलङ्घः  
 सतां मनः केन तुलयामः ॥ ६१ ॥ गौरीपतेर्गरीयो गरलं गत्वा गले जीर्णम् । जीर्यति  
 कर्णे महतां दुर्वादो नाल्पमपि विशति ॥ ६२ ॥ निजर्पदगतिगुणरञ्जितजगतां करिणां च  
 सत्कवीनां च । वहतामपि महिर्मौनं शोभायै सज्जना एव ॥ ६३ ॥ वीणं हरिरिव कुरुते  
 सुजनो बहुदोषमर्ष्यदोषमिव । र्थावहोपं जायति मलिर्भ्रुचा इव पुनः पिशुनाः ॥ ६४ ॥  
 मूर्हतोः सुदृत्तयोः सखि हृदयग्रहयोग्ययोः समस्थितयोः । सज्जनयोः स्तनयोरपि निरन्तरं  
 संगतं भवति ॥ ६५ ॥ मूर्हतोऽपि हि विश्वासान्महाशर्यो दधति नाल्पमपि लघ्ववः । संवृ-  
 णुतेऽद्वीनुदधिनिर्दाघनद्यो न भेकमपि ॥ ६६ ॥ वैगुण्येऽपि हि महतां विनिर्मितं भवति  
 कर्म शोभायै । दुर्वहनितम्बमन्धरमपि हरति नितम्बिनीनृत्यम् ॥ ६७ ॥ सज्जन एव हि  
 विद्या शोभायै भवति दुर्जने मोघा । न विदूरदर्शनतया कैश्चिदुपादीयते गृध्रः ॥ ६८ ॥  
 भवति सुभगत्वमधिकं विस्तारितपरगुणस्य सुजनस्य । वहति विकासितकुमुदो द्विगुणरुचिं  
 हिमकरोद्दयोतः ॥ ६९ ॥ वदनं प्रसादसदनं सदयं हृदयं सुधामुचो वाचः । करणं परो-  
 पकरणं येषां केषां न ते वन्द्याः ॥ ७० ॥ उपकारमेव तनुते विपद्रतः सद्गणो महताम् ।  
 मूर्च्छां गतो मृतो वा निदर्शनं पारदोऽत्र रसः ॥ ७१ ॥ गिरयो गुरवस्तेभ्योऽप्युर्वी गुर्वी  
 ततोऽपि जगदण्डम् । तस्मादप्यतिगुरवः प्रलयेऽप्यचला महात्मानः ॥ ७२ ॥ अनवरतप-

१ लूता. २. एकान्ते. ३. अनिष्टम्. ४. दूषणम् ५. शोभिता ६. सूर्य . ७. विकासयति ८ सकटकाले.  
 ९. अरुणस्य. १० नौका. ११ चरणा ; ( पक्षे ) सुप्तिडन्तज्ञानम् १२ महत्परिमाणम् ; ( पक्षे ) प्रतिष्ठाम्  
 १३. बाणासुरम् १४. गुणभिन्नो दोष , ( पक्षे ) बहुतरबाहुशालिनम्. १५. दोषशून्यम् ; ( पक्षे ) बाहुरहितम्  
 १६. समग्रदोषम्, ( पक्षे ) यावद्रात्रिम् १७. तद्विषयकगवेषणावन्तो भवन्ति, ( पक्षे ) निद्राभाववन्तो भवन्ति  
 १८. तस्करा . १९ श्रेष्ठयो ; ( पक्षे ) महापरिमाणशालिनो . २०. सुचरितयो ; ( पक्षे ) सुवर्तुल्यो  
 २१ आलिङ्गनयोग्ययो ; ( पक्षे ) वक्ष स्थितिशालिनोः. २२ श्रेष्ठानपि ; ( पक्षे ) महापरिमाणानपि. २३. श्रेष्ठा ;  
 ( पक्षे ) गभीराः. २४. नीचा ; ( पक्षे ) स्वल्पपरिमाणशालिनः.

रोपकरणव्यग्रीभवदमलचेतसां महताम् । आपातकाटवानि स्फुरन्ति वचनानि भेषजानीव ॥ ७३ ॥ न भवति स भवति न चिरं भवति चिरं चेत्फले विसंवादी । कोपः सत्पुरुषाणां तुल्यः स्नेहेन नीचानाम् ॥ ७४ ॥ इक्षोरग्रात्क्रमशः पर्वणि पर्वणि यथा रसविशेषः । तद्वत्सज्जनमैत्री विपरीतानां च विपरीता ॥ ७५ ॥ परिचरितव्याः सन्तो यद्यपि कथयन्ति नो सद्गुपदेशम् । यास्तेषां स्वैरकथास्ता एव भवन्ति शास्त्राणि ॥ ७६ ॥ सुजनो न याति वैरं परहितनिरतो विनाशकालेऽपि । छेदेऽपि चन्दनतरुः सुरभयति मुखं कुठारस्य ॥ ७७ ॥ अतिकुपिता अपि सुजना योगेन मृदूभवन्ति न तु नीचाः । हेमः कठिनस्यापि द्रवणोपायोऽस्ति न तृणानाम् ॥ ७८ ॥ अनुकुरुतः खलसुजनावग्रिमपाश्रात्यभागयोः सूच्याः । विद्धेधाति रन्ध्रमेको गुणवानैन्यस्तु पिद्धेधाति ॥ ७९ ॥ आस्तामन्यत्सुजनाः परोपकारैककरणदुर्ललिताः । संतापितपिशुनेषु स्वगुणेष्वपि हन्त खिद्यन्ते ॥ ८० ॥ शरदि न वर्षति गर्जति वर्षति वर्षासु निःस्वनो मेघः । नीचो वदति न कुरुते न वदति सुजनः करोत्येव ॥ ८१ ॥ यदमी दशन्ति दशना रसना तत्स्वादु सौख्यमनुभवति । प्रकृतिरियं विमलानां क्लिश्यन्ति यदन्यकार्येषु ॥ ८२ ॥ तदपकृतं विधिनार्थिषु यत्सन्तः स्वल्पसंपदो विहिताः । तुच्छे पयसि घनानां सीदत्यतीव जीवलोकोऽयम् ॥ ८३ ॥ अमृतं किर्तिरिति हिमांशुर्विषमेव फणी समुद्भिरिति । गुणमेव वक्ति साधुर्दोषमसाधुः प्रकाशयति ॥ ८४ ॥ गुणिनामपि निजरूपप्रतिपत्तिः परत एव संभवति । स्वप्नहिमदर्शनमक्षणोर्मुकुरतले जायते यस्मात् ॥ ८५ ॥ उत्कर्षवान्निजगुणो यथा यथा याति कर्णमन्यस्य । धनुरिव सुवंशजन्मा तथा तथा सज्जनो नमति ॥ ८६ ॥ दुर्जनवदनविनिर्गतवचनभुजंगेन सज्जनो दष्टः । तद्विषनाशनिमित्तं साधुः संतोषमौषधं पिबति ॥ ८७ ॥ कमठकुलाचलदिग्गजफणिपतिविधृतापि चलति वसुधेयम् । प्रतिपन्नममलमनसां न फलति पुंसां युगान्तेऽपि ॥ ८८ ॥ अन्तःकटुरपि लघुरपि सदृत्तं यः पुमान्न संत्यजति । स भवति सद्यो वन्द्यः सर्षप इव सर्वलोकस्य ॥ ८९ ॥ अद्यापि दुर्निवारं स्तुतिकर्त्र्या भजति कौमारम् । सद्गुणो न रोचते सासन्तोऽप्यस्यै न रोचन्ते ॥ ९० ॥ मूकः परापवादे परदारनिरीक्षणेऽप्यन्धः । पङ्कः परधनहरणे स जयति लोकत्रये पुरुषः ॥ ९१ ॥ पेशलमपि खलवचनं दहतितरां मानसं सुतत्त्वविदाम् । परुषमपि सुजनवाक्यं मलयजरसवत्प्रमोदयति ॥ ९२ ॥ भक्तिर्भवे न विभवे व्यसनं शास्त्रे न युवतिकामास्त्रे । चिन्ता यशासि न वपुषि प्रायः परिदृश्यते महताम् ॥ ९३ ॥ उपरि करैवालधाराकाराः क्रूरा भुजंगमपुंगवाः । अन्तः साक्षाद्दृक्षादी-

१ सुगन्धयति २. परशो . ३. अनुकरणं कुरुत . ४ करोति ५ सूत्रयुक्त (पक्षे) विद्याविनयादिगुणयुक्त ६. आच्छादयति. ७ शब्दरहितः ८. वर्षति ९ रज्जु ; (पक्षे) विनयादि. १० कर्णप्रदेशे; (पक्षे) श्रवणतायाम्. ११. वेणुः; (पक्षे) कुलम्. १२. स्तुतिरेव कन्या. १३. कुमारिकात्वम्. १४. कोमलम् १५. खड्गम्.

क्षागुरवो जयन्ति केऽपि जनाः ॥ ९४ ॥ स्वस्थानादपि विचलति मज्जति जलधौ च नीच-  
मपि भजते । निजपक्षरक्षणमनाः सुजनो मैनाकशैल इव ॥ ९५ ॥ दुर्जनसहवासादपि  
शीलोत्कर्षं न सज्जनस्त्यजति । प्रतिपर्वं तपनवासी निःसृतमात्रः शशी शीतः ॥ ९६ ॥  
विप्रियमप्याकर्ण्य ब्रूते प्रियमेव सर्वदा सुजनः । क्षारं पिबति पयोधेर्वर्षत्यम्भोधरो मधुरम-  
म्भः ॥ ९७ ॥ खलसख्यं प्राङ्मधुरं वयोऽन्तराले निदाघदिनमन्ते । एकादिमध्यपरिणातिर-  
मणीया साधुजनमैत्री ॥ ९८ ॥ किं मधुना किं विधुना किं सुधया किं च वसुधयाखिल-  
या । यदि हृदयहारिचरितः पुरुषः पुनरेति नयनयोर्यनम् ॥ ९९ ॥ किमपेक्ष्य फलं  
पयोधरान्ध्वनेतः प्रार्थयते मृगाधिपः । प्रकृतिः खलु सा महीयसः सहते नान्यसर्मुन्नतिं  
यया ॥ १०० ॥ वचनैरसतां महीयसो न खलु व्येति गुरुत्वमुद्धतैः । किमपैति रजोभिरौ-  
र्वरैरेवकीर्णस्य मणेर्महार्घता ॥ १०१ ॥ प्रकटान्यपि नैपुणं महत्परवाच्यानि चिराय  
गोपितुम् । विवरीतुमथात्मनो गुणान्भृशमाकौशलमार्यचेतसाम् ॥ १०२ ॥ किमिवाखिललो-  
ककीर्तितं कथयत्यात्मगुणं महामनाः । वदितां न लघीयसोऽपरः स्वगुणं तेन वदत्यसौ  
स्वयम् ॥ १०३ ॥ विसृजन्त्यविकल्पिनः परे विषमाशीविर्षवैन्नराः क्रुधम् । दधतोऽन्तैर-  
साररूपतां ध्वनिसाराः पटहा इवेतरे ॥ १०४ ॥ जितरोषरया महाधियः सपदि क्रोध-  
जितो लघुर्जनः । विजितेन जितस्य दुर्मतेर्मतिमद्भिः सह कैर्विरुध्यते ॥ १०५ ॥ इयमुन्न-  
तसन्धशालिनां महतां कापि कठोरचित्तता । उपकृत्य भवन्ति दूरतः परतः प्रत्युपकारश-  
ङ्कया ॥ १०६ ॥ आदिमध्यनिधनेषु सौहृदं सज्जने भवति नेतरे जने । छेदतापननिघर्ष-  
ताडनैर्नान्यभावमुपयाति काञ्चनम् ॥ १०७ ॥ चातकस्त्रिचतुरान्पयःकणान्याचते जल-  
धरं पिपासया । सोऽपि पूरयति विश्वमम्भसा हन्त हन्त महतामुदारता ॥ १०८ ॥ दोष-  
जातमवधीर्य मानसे धारयन्ति गुणमेव सज्जनाः । क्षारभावमपनीय गृह्णते वारिधेः सलिल-  
मेव वारिदाः ॥ १०९ ॥ सज्जनस्य हृदयं नवनीतं यद्ददन्ति कवयस्तदलीकम् । अन्य-  
देहविलसत्परितापात्सज्जनो द्रवति नो नवनीतम् ॥ ११० ॥ तुङ्गात्मनां तुङ्गताराः समर्था  
मनोरथान्पूरयितुं न नीचाः । धाराधरा एव धराधराणां निदाघदाहं शमितुं न नद्यः  
॥ १११ ॥ प्रकाममभ्यस्यतु नाम विद्या सौजन्यमभ्यासवशादलभ्यम् । कर्णौ सपत्न्यः प्र-  
विशालयेयुर्विशालयेदक्षियुगं न कोऽपि ॥ ११२ ॥ सन्तोऽपि सन्तः क्व किरन्तु तेजः  
क्व नु ज्वलन्तु क्व तनुं प्रथन्ताम् । विधाय रुद्धा न तु वेधसैव ब्रह्माण्डकोणे घटदीपकल्पाः  
॥ ११३ ॥ वनेऽपि सिंहा मृगमांसभक्षिणो बुभुक्षिता नैव तृणे चरन्ति । एवं कुलीना व्य-

१ स्थानम् २. शब्दान्कुर्वतः ३ स्वभाव . ४ उत्कर्षम् ५ निष्ठुरैः . ६. भौमै . ७. छत्रस्य ८ कौ-  
शलम् ९. परदूषणानि . १०. वक्ता . ११. अनात्मश्लाघिनः . १२. क्रूरसर्पवत् . १३. अभ्यन्तरे .  
१४. विकृतिम्

सैनाभिभूता न नीचकर्माणि समाचरन्ति ॥ ११४ ॥ अहो महत्त्वं महतामपूर्वं विपत्तिका-  
 लेऽपि परोपकारः । यथास्यैमध्ये पतितोऽपि राहोः कलानिधिः पुण्यर्चयं ददाति ॥ ११५ ॥  
 पिबन्ति नद्यः स्वयमेव नाम्भः स्वयं न खादन्ति फलानि वृक्षाः । नादन्ति सैस्यं खलु वा-  
 रिर्वाहाः परोपकाराय सतां विभूतयः ॥ ११६ ॥ रत्नाकरः किं कुरुते स्वरत्नैर्विन्ध्या-  
 चलः किं करिभिः करोति । श्रीखण्डखण्डैर्मलयाचलः किं परोपकाराय सतां विभूतयः  
 ॥ ११७ ॥ श्लाघ्यः स एको भुवि मानवानां स उत्तमः सत्पुरुषः स धन्यः । यस्यार्थिनो  
 वा शरणागता वा नाशाभिभङ्गा विमुखाः प्रयान्ति ॥ ११८ ॥ सन्तस्तृणोत्सारणमुत्तर्माङ्गात्सुवर्ण-  
 कोत्थर्षणमामनन्ति । प्राणव्यये वापि कृतोपकाराः खलाः परे वैरमिवोद्वहन्ति ॥ ११९ ॥  
 कटु कणन्तो मलदायकाः खलास्तुदन्त्यलं बन्धनशृङ्खला इव । मनस्तु साधुध्वनिभिः पदे पदे  
 हरन्ति सन्तो मणिनूपुरा इव ॥ १२० ॥ क्षारं जलं वारिमुचः पिबन्ति तदेव कृत्वा मधुरं  
 वमन्ति । सन्तस्तथा दुर्जनदुर्वचांसि पीत्वा च मुक्तानि समुद्रिरन्ति ॥ १२१ ॥ अयं स्व-  
 भावः स्वत एव यत्परश्रमापनोदप्रवणं महात्मनाम् । सुधां सुरेशः स्वयमर्ककर्कशप्रभाभि-  
 तप्तामवति क्षितिं किल ॥ १२२ ॥ कर्णे जडानां वचनप्रपञ्चान्महात्मनः क्वापि न दूषय-  
 न्ति । भुजंगमानां गरलप्रसङ्गान्नापेयतां यान्ति महत्सरांसि ॥ १२३ ॥ अपानिधिं वारिभि-  
 रर्चयन्ति दीपेन सूर्यं प्रतिबोधयन्ति । ताभ्यां तयोः किं परिपूर्णता स्याद्भक्त्या हि तुष्यन्ति  
 महानुभावाः ॥ १२४ ॥ दानाय लक्ष्मीः सुकृताय विद्या चिन्ता परब्रह्मविनिश्चयाय । परो-  
 पकाराय वचांसि यस्य वन्द्यस्त्रिलोकीतिलकः स एव ॥ १२५ ॥ न दुर्जनानामिह कोऽपि  
 दोषस्तेषां स्वभावो हि गुणासहिष्णुः । द्वेष्येव केषामपि चन्द्रखण्डविपाण्डुरा पुण्ड्रकशर्क-  
 रापि ॥ १२६ ॥ अर्थः सुखं कीर्तिरपीह मा भूदनर्थ एवास्तु तथापि धीराः । निजप्रति-  
 ज्ञामनुरुध्यमाना महोद्यमाः कर्म समारभन्ते ॥ १२७ ॥ विपादि धैर्यमथार्भ्युदये क्षमा सद-  
 सि वाक्पटुता युधि विक्रमः । यशसि चाभिरुचिर्व्यसनं श्रुतौ प्रकृतिसिद्धामिदं हि महा-  
 त्मनाम् ॥ १२८ ॥ अविरतं परकार्यकृतां सतां मधुरिमातिशयेन वचोऽमृतम् । अपि च  
 मानसमम्बुनिधिर्यशो विमलशारदपार्वणचन्द्रिका ॥ १२९ ॥ आपद्रतः खलु महाशयचक्र-  
 वर्ती विस्तारयत्यकृतपूर्वमुदारभावम् । कालागुरुर्दहनमध्यगतः समन्ताल्लोकोत्तरं परिमलं  
 प्रकटीकरोति ॥ १३० ॥ यः प्रीणयेत्सुचरितैः पितरं स पुत्रो यद्गुरुरेव हितमिच्छति  
 तत्कलत्रम् । तन्मित्रमापादि सुखे च समाक्रियं यदेतन्नयं जगति पुण्यकृतो लभन्ते ॥ १३१ ॥  
 प्रेमैव मास्तु याद्वि चेत्पथि केन सार्धं तेनापि चेद्गुणवता न सैमं कदाचित् । तेनापि चेद्ग-

१ सकटव्यासा . २ अलौकिकम् . ३ मुखमध्ये . ४. वृद्धिम् . ५. धान्यम् . ६. मेघ . ७. ऐश्वर्याणि  
 ८. शिरस . ९. त्रिलोक्या तिलको भूषणभूतः . १०. उदयकाले . ११. वक्तृत्वशक्तिः . १२. स्वभाव-  
 सिद्धम् . १३. सह .

वतु मास्तु कदापि भङ्गो भङ्गोऽपि चेद्भवतु वश्यमवश्यमायुः ॥ १३२ ॥ चन्द्रः क्षयी प्रकृ-  
 तिवक्रतनुर्जडैत्मा दोषार्करः स्फुरति मित्रविपत्तिकाले । मूर्धा तथापि विधृतः परमेश्वरेण  
 नैवाश्रितेषु महतां गुणदोषशङ्का ॥ १३३ ॥ लज्जागुणौघजननी जननीमिव स्वामत्यन्तशु-  
 द्धहृदयामनुवर्तमानाम् । तेजस्विनः सुखमसूनपि संत्यजन्ति सत्यव्रतव्यसनिनो न पुनः प्रतिज्ञाम्  
 ॥ १३४ ॥ अब्धौ विधौ वधुमुखे फणिनां निवासे स्वर्गे सुधा वसति वै विबुधा वदन्ति । क्षारं  
 क्षयी पतिमृतं गरलं पतन्तं कण्ठे सुधा वसति वै खलु सज्जनानाम् ॥ १३५ ॥ सत्पुरुषः खलु  
 हिताचरणैरमन्दमानन्दयत्यखिललोकमनुक्त एव । आराधितः कथय केन करैरुदारैरिन्दुर्वि-  
 काशयति कैरविणीकुलानि ॥ १३६ ॥ दाता न दापयति दापयिता न दत्ते यो दानदा-  
 पनपरो मधुरं न वक्ति । दानं च दापनमथो मधुरा च वाणी त्रीण्यप्यमूनि खलु सत्पुरुषे  
 वसन्ति ॥ १३७ ॥ केनाञ्जितानि नयनानि मृगाङ्गनानां को वा करोति रुचिराङ्गरुहान्मयू-  
 रान् । कश्चोत्पलेषु दलसंनिचयं करोति को वा करोति विनयं कुलजेषु पुंसु ॥ १३८ ॥  
 अद्यापि नोज्झति हरः किल कालकूटं कूर्मो विभर्ति धरणीं खलु पृष्ठभागे । अम्भोनिधिर्व-  
 हति दुःसहवाडवाग्निमङ्गीकृतं सुकृतिनः परिपालयन्ति ॥ १३९ ॥ विश्वाभिर्रामगुणगौरव-  
 गुम्फितानां रोषोऽपि निर्मलधियां रमणीय एव । लोकप्रियैः परिमलैः परिपूरितस्य काश्मी-  
 रंजस्य कटुतापि नितान्तरम्या ॥ १४० ॥ किं जन्मना च महता पितृपौरुषेण शक्त्या हि  
 याति निजया पुरुषः प्रतिष्ठाम् । कुम्भा न कूपमपि शोषयितुं समर्थाः कुम्भोद्भवेन मुनिनाम्बु-  
 धिरेव पीतः ॥ १४१ ॥ आरभ्यते न खलु विघ्नभयेन नीचैः प्रारभ्य विघ्नविहता विरमन्ति  
 मध्याः । विघ्नैः पुनः पुनरपि प्रतिहन्यमानाः प्रारभ्य चोत्तमजना न परित्यजन्ति ॥ १४२ ॥  
 सौजन्यधन्यजनुषः पुरुषाः परेषां दोषानपास्य गुणमेव गवेषयन्ति । त्यक्त्वा भुजंगमविषानि  
 पटीरगर्भात्सौरभ्यमेव पवना परिशीलयन्ति ॥ १४३ ॥ उदधिर्वधिर्वधिरुर्व्यास्तं हनूमांस्तर्तारै  
 निरवधि गगनं चेत्काण्डकोशे विलीनम् । इति परिमितिमन्तो भान्ति सर्वेऽपि भावाः स तु  
 निरवधिरेकः सज्जनानां विवेकः ॥ १४४ ॥ न हि भवति वियोगः स्नेहविच्छेदहेतुर्जगति  
 गुणनिधीनां सज्जनानां कदाचित् । धनैरितिमिरनिबद्धो दूरसंस्थोऽपि चन्द्रः किमु कुमुदवनानां  
 प्रेममङ्गं करोति ॥ १४५ ॥ धवलयति समग्रं चन्द्रमार्जीवलोकं किमिति निजकलङ्कं  
 नात्मसंस्थं प्रमूर्च्छि । भवति विदितमेतत्प्रायशः सज्जनानां परहितनिरतानामादरो नात्मकार्ये  
 ॥ १४६ ॥ प्रथमवयसि पीतं तोयमल्पं स्मरन्तः शिरसि निहितभारा नालिकेरा नराणाम् ।  
 उदकममृतकल्पं दद्युराजीवितान्तं न हि कृतमुपकारं साधवो विस्मरन्ति ॥ १४७ ॥ मनसि

१. विघातः २. प्रकृत्या स्वभावेन वक्रा तनुर्यस्य ३. जडस्वभाव, (पक्षे) डलयो सावर्ण्याज्जलात्मा जलरूप. ४. दोषा रात्रिस्तस्या करः; (पक्षे) दोषाणामाकरः. खनिरिति यावत्. ५. मित्र सूर्यस्तस्य विपत्तिकालोऽस्तकालस्तस्मिन्; (पक्षे) मित्र सुहृत्तद्विपत्तिकाल. ६. केशान् ७. न त्यजति ८. सुन्दर. ९. केशरस्य. १०. अगस्त्येन. ११. मर्यादा. १२. तीर्णवान् १३. गाढान्धकारः. १४. नाशयतीत्यर्थः. १५. अमृततुल्यम्.

वचसि काये पुण्यपीर्यूषपूर्णास्त्रिभुवनमुपकारश्रेणिभिः प्रीणयन्तः । परगुणपरमाणुपर्वती-  
 कृत्य नित्यं निजहृदि विकसन्तः सन्ति सन्तः कियन्तः ॥ १४८ ॥ उदयति यदि भानु-  
 पश्चिमे दिग्विभागे प्रचलति यदि मेरुः शीततां याति वह्निः । विकसति यदि पद्मं पर्वताग्रे  
 शिलायां न भवति पुनरुक्तं भाषितं सज्जनानाम् ॥ १४९ ॥ व्यतिकरितादिगन्ताः श्वेतमा-  
 नैर्यशोभिः सुकृतविलसितानां स्थानमूर्जस्वलानाम् । अकलितमहिमानः केतनं मङ्गलानां क-  
 थमपि भुवनेऽस्मिस्तादृशाः संभवन्ति ॥ १५० ॥ वपुरविहितसिद्धा एव लक्ष्मीविलासाः  
 प्रतिजनकमनीयं कान्तिमत्केतयन्ति । अमलिनमिव रत्नं रश्मयस्ते मनोज्ञा विकसितामिव  
 पद्मं विन्दवो माकरन्दाः ॥ १५१ ॥ वहति भुवनश्रेणीं शेषः फणाफणकस्थितां कमठपति-  
 ना मध्येष्टुं सदा स च धार्यते । तमपि कुरुते क्रोडाधीनं पयोनिधिरादरादहह महतां  
 निःसीमानश्चरित्रविभूतयः ॥ १५२ ॥ घृष्टं घृष्टं पुनरपि पुनश्चन्दनं चारुगन्धं छिन्नं छिन्नं  
 पुनरपि पुनः स्वादु चैवेक्षुकाण्डम् । दग्धं दग्धं पुनरपि पुनः काञ्चनं कान्तवर्णं न प्राणान्ते  
 प्रकृतिविकृतिर्जायते चोत्तमानाम् ॥ १५३ ॥ केनादिष्टौ कमलकुमुदोन्मीलने पुष्पवन्तौ  
 विश्वं तोयैः स्नपयितुमसौ केन वा वारिवाहः । विश्वानन्दोपचयचतुरो दुर्जनानां दुरापः  
 श्लाघ्यो लोके जयति महतामुज्ज्वलोऽयं निसर्गः ॥ १५४ ॥ उदन्वच्छन्ना भूः स च निधिरपां  
 योजनशतं सदा पान्थः पूषा गगनपरिमाणं गणयति । इति प्रायो भावाः स्फुरदवधिमुद्रामुकुलि-  
 ताः सतां प्रज्ञोन्मेषः पुनरयमसीमा विजयते ॥ १५५ ॥ यदेतन्नेत्राम्बस्तदपि च समासाद्य तरुणी  
 कपोले व्यासक्तं कुचकलशमस्याः कलयति । ततः श्रोणीविम्बं व्यवसितविलासं तदुचितं  
 स्वभावस्वच्छानां पतनमपि भाग्यं तरयति ॥ १५६ ॥ यदिन्दोरन्वेति व्यसनमुदयं वा  
 निधिरपामुपाधिस्तत्रायं जयति जनिकर्तुः प्रकृतिता । अयं कः संबन्धो यदनुहरते तस्य  
 कुमुदं विशुद्धाः शुद्धानां वमनमभिसंधिप्रणयिनः ॥ १५७ ॥ गुणायन्ते दोषाः सुजनवदने  
 दुर्जनमुखे गुणा दोषायन्ते तदिदमपि नो विस्मैयपदम् । महामेघः क्षारं पिबति कुरुते वारि  
 मधुरं फेणी क्षीरं पीत्वा वमति गरलं दुःसहतरम् ॥ १५८ ॥ प्रियंप्राया वृत्तिर्विनयमधुरो  
 वाचि नियमः प्रकृत्या कल्याणी मतिरनवगीतः परिचयः । पुरो वा पश्चाद्वा तदिदमधिप-  
 र्यासितरसं रहस्यं साधूनामनुपाधि विशुद्धं विजयते ॥ १५९ ॥ असाधुः साधुर्वा भवति  
 खलु जात्यैव पुरुषो न सङ्गाद्दौर्जन्यं न हि सुजनता कस्यचिदपि । प्ररूढे संसर्गे मणिभुज-  
 गयोर्जन्मजनिते मणिर्नाहिर्दोषान्स्पृशति न हि सर्पो मणिगुणान् ॥ १६० ॥ असाधुः कुत्रापि  
 व्रजति खलु दोषं न गुणता खलानां संसर्गेरपि कृतनिवासोऽपि निपुणः । यथा पक्षिव्यालैरपि-  
 हिततनुश्चन्दनतरुर्न वैकृत्यं याति क्षपयति च तापं सुमनसाम् ॥ १६१ ॥ करे श्लाघ्य-



स्तर्यागः शिरसि गुरुपादप्रणयिता मुखे सत्या वाणी विजयिभुजयोर्वीर्यमंतुलम् । हृदि  
 स्वस्था वृत्तिः श्रुतमधिगतैकव्रतफल विनाप्यैश्वर्येण प्रकृतिमहतां मैण्डनमिदम् ॥ १६२ ॥  
 अचिन्त्याः पन्थानः किमपि महतामर्न्धकरिपोर्यदक्षणोऽभूत्तेजस्तदकृत कथाशेषमदनम् ।  
 मुनेनेत्रादत्रैर्यदजनि पुनर्ज्योतिरहह प्रतेने तेनेऽ मदनमयमेव त्रिभुवनम् ॥ १६३ ॥ इहा-  
 नेके सन्तः सततमुपकारिण्युपकृतिं कृतज्ञाः कुर्वन्तो जगति निवसन्तोऽपि सुधियः । किय-  
 न्तस्ते सन्तः सुकृतपरिपाकप्रणयिनो विना स्वार्थं येषां भवति परकृत्यव्यसनिता ॥ १६४ ॥  
 अभेदेनोपास्ते कुमुदमुदरे वा स्थितवतो विपक्षादम्भोजादुपगतवतो वा मधुलिहः । अप-  
 र्याप्तः कोऽपि स्वपरपरिचर्यापरिचयप्रबन्धः साधूनामयमनभिसंधानमधुरः ॥ १६५ ॥ तृपा-  
 र्तेः सारङ्गैः प्रति जलधरं भूरि विरुतं घनैर्मुक्ता धारा सपदि पयसस्तान्प्रति मुहुः । खगानां  
 के मेघाः क इह-विहगा वा जलमुचामयाच्यो नार्तानामनुपकरणीयो न महताम् ॥ १६६ ॥  
 शिला बाला जाता चरणरजसा यत्कुलशिशोः स एवायं सूर्यः सपदि निजपादैर्गिरिशि-  
 लाम् । स्पृशन्भूयो भूयो न खलु कुरुते कामपि बधूं कुले कश्चिद्धन्यः प्रभवति नरः श्लाघ्य-  
 महिमा ॥ १६७ ॥ बहिः सर्वाकारप्रगुणरमणीयं व्यवहरन्पराभ्यूहस्थानान्यपि तनुतराणि स्थग-  
 यति । जनं विद्वानेकः सकलमभिसंधाय कपटैस्तटस्थः स्वानर्थान्घटयति च मौनं च भजते  
 ॥ १६८ ॥ परार्थव्यासङ्गादुपजहदपि स्वार्थपरतामभेदैकत्वं यो वहति गुरु भूतेषु सततम् । स्वभा-  
 वादस्यान्तः स्फुरति ललितोदात्तमहिमा समर्थो यो नित्यं स जयतितरां कोऽपि पुरुषः  
 ॥ १६९ ॥ परीवादस्तथ्यो भवति वितथो वापि महतामथ्यस्तथ्यो वा हरति महिमानं जनरवः ।  
 तुलोत्तीर्णस्यापि प्रकटितहताशेषतमसो रवेस्तादृक्तेजो न हि भवति कन्यां गतवतः ॥ १७० ॥  
 तमांसि ध्वंसन्ते परिणमति भूयानुपशयः सकृत्संवादेऽपि प्रथत इह चामुत्र च शुभम् । अथ  
 प्रत्यासङ्गः कमपि महिमानं वितरति प्रसन्नानां वाचः फलमपरिमेयं प्रसुवते ॥ १७१ ॥ प्रिया  
 न्यार्थ्या वृत्तिर्मलिनमसुभङ्गेऽप्यसुकरं त्वसन्तो नार्भ्यर्थ्याः सुहृदपि न याच्यः कृशधनः ।  
 विपद्युच्चैः स्थेयं पदमनुविधेयं च महतां सतां केनोद्दिष्टं विषममसिधाराव्रतमिदम् ॥ १७२ ॥  
 प्रदानं प्रच्छेन्नं गृहमुपगते संभ्रमविधिः प्रियं कृत्वा मौनं सदसि कथनं नाप्युपकृतेः । अनु-  
 त्सेको लक्ष्म्यां निरभिभवसाराः परकथाः सतां केनोद्दिष्टं विषममसिधाराव्रतमिदम् ॥ १७३ ॥  
 विजेतव्या लङ्गा चरणतरणीयो जलनिधिर्विपक्षः पौलस्त्यो रणभुवि सहायाश्च कपयः ।  
 तथाप्येको रामः सकलमवधीद्राक्षसकुलं क्रियांसिद्धिः संचे भवति महतां नोपकरणे

१ दानम्. २ निस्तुलम् ३. भूषणम् ४. शक्रस्य ५. अकरोत् ६. वार्ताविशिष्टो मदनो यस्मिस्त-  
 त्तार्थाधम. ७. न्यायानुमागिणी. ८. वर्तनम् ९. घातकम् १०. प्राणव्यये ११. न याचयितव्याः  
 १२. क्षीणधन १३. अनुमत्तव्यम् १४. उपदिष्टम्. १५. अतिकठिनम् १६. खड्गधाराताण्डवम्. १७. गु-  
 त्तम् १८. उपहारम्. १९. रावण २०. कार्यमिद्धि २१. चले. २२. सामग्र्याम्.

॥ १७४ ॥ रथस्यैकं चक्रं भुजगयमिताः सप्त तुरगा निरालम्बो मार्गश्र्वरर्णरहितः सारथि-  
रपि । रविर्यात्येवान्तं प्रतिदिनमपारस्य नभसः क्रियासिद्धिः सत्त्वे भवति महतां नोपकरणे  
॥ १७५ ॥ धनुः पौष्पं<sup>३</sup> मौर्वी<sup>४</sup> मधुकैरमयी चञ्चलदृशां दृशां कोणो बाणः सुहृदपि  
जडात्मा हिमकरः । तथाप्येकोऽनङ्गस्त्रिभुवनमपि व्याकुलयति क्रियासिद्धिः सत्त्वे भवति  
महतां नोपकरणे ॥ १७६ ॥ विपक्षः श्रीकण्ठो जडतनुरमात्यः शशधरो वसन्तः सामन्तः  
कुसुममिषवः सैन्यमबलाः । तथापि त्रैलोक्यं जयति मदनो देहैरहितः क्रियासिद्धिः सत्त्वे  
भवति महतां नोपकरणे ॥ १७७ ॥ घटो जर्म्मस्थानं मृगपरिजनो भूर्जवसनं वने वासः  
कन्दैरशनमपि दुःस्थं वपुरिदम् । अगस्तिः पान्थोधिं यदकृतं कराम्भोजकुहरे क्रियासिद्धिः  
सत्त्वे भवति महतां नोपकरणे ॥ १७८ ॥ दौक्षिण्यं स्वजने दया परजने शौक्यं सदा दुर्ज-  
ने प्रीतिः साधुजने नैयो नृपजने विद्वज्जनेष्वार्जवम् । शौर्यं शत्रुजने क्षमा गुरुजने नारी-  
जने धूर्तता ये चैवं पुरुषाः कलासु कुशलास्तेष्वेव लोकस्थितिः ॥ १७९ ॥ ये जाते व्यस-  
ने निर्ऱाकुलधियः संपत्सु नाभ्युन्नताः प्राप्ते नैव पराङ्मुखाः प्रणयिनि प्राणप्रयोगैरपि । ह्री-  
मन्तैः स्वगुणप्रकाशनविधावन्यस्तुतौ पण्डितास्ते भूमण्डलमण्डनैकतिलकाः सन्तः कियन्तो  
जनाः ॥ १८० ॥ क्षुद्राः सन्ति सहस्रशः स्वभरणव्यापारमात्रोद्यताः स्वार्थो यस्य परार्थ  
एव स पुमानेकः सतामर्ग्रणीः । दुःपूरोदरपूरणाय पिबति स्रोतःपतिं वाडवो जीमूर्तस्तु  
निर्दोषसंभृतजगत्संतापविच्छिन्नये ॥ १८१ ॥ मज्जन्तोऽपि विपत्तेपयोधिगहने निःशङ्कधै-  
र्यादृताः कुर्वन्त्येव परोपकारमनिशं सन्तो यथाशक्ति वै । राहोरुग्रकरालैवक्रकुहरग्रासाभि-  
भूतोऽप्यलं चन्द्रः किं न जनं करोति सुखिनं ग्रासावशेषैः<sup>५</sup> ॥ १८२ ॥ वाञ्छा स-  
ज्जनसगमे परगुणे प्रीतिर्गुरौ नम्रता विद्यायां व्यसनं स्वैयोधिति रतिर्लोकापवादाद्भयम् ।  
भक्तिः शूलिनि शक्तिरात्मदेमने संसर्गमुक्तिः खलेष्वेते येषु वसन्ति निर्मलगुणास्तेभ्यो नरे-  
भ्यो नमः ॥ १८३ ॥ दृश्यन्ते भुवि भूरिनिम्बतरवः कुत्रापि ते चन्दनाः पाषाणैः परिपू-  
रिता वसुमती वैज्रो मणिदुर्लभः । श्रूयन्ते करैर्दारवाश्च सततं चैत्रे कुहूँजितं तन्मन्ये खल-  
संकुलं जगदिदं द्वित्राः क्षितौ सज्जनाः ॥ १८४ ॥ धर्मात् न तथा सुशीतलजलैः स्नानं  
न मुक्तावलिर्न श्रीखण्डविलेपनं सुखयति प्रत्यङ्गमप्यर्पितम् । प्रीत्यै सज्जनभाषितं प्रभवति  
प्रायो यथा चेतासि सद्युक्त्या च पुरस्कृतं सुकृतिनामाकृष्टिमन्त्रोपमम् ॥ १८५ ॥ धर्मै

१. अनूरु . २. अरुण . ३. पुष्पमयम् ४. ज्या . ५. भ्रमररूपा . ६. बुद्धिरहितः; ( पक्षे डलयोः  
सावर्ण्यात् ) जलात्मा जलरूप . ७. अनङ्ग ८. उत्पत्तिस्थानम् ९. मृगा एव परिजन . १०. समुद्रम् .  
११. अकरोत् १२. सरलभाव . १३. शठत्वम् १४. नीति . १५. सकटे . १६. अव्यग्रमनसः . १७. ल-  
ज्जावन्त . १८. नीचा १९. अग्रेसर २०. समुद्रम् . २१. वाडवाग्नि . २२. मेघ . २३. ग्रीष्म .  
२४. विपदेव पयोधि समुद्र . २५. भयकरम् २६. किरणै २७. स्वस्त्रियाम् २८. शक्रे २९. मनोजये .  
३०. हीरकमणि . ३१. काकशब्दा . ३२. कोकिलशब्दा . ३३. मुक्तासर .

तत्परता मुखे मधुरता दाने समुत्साहिता मित्रेऽवञ्चकता गुरौ विनयिता चित्तेऽतिगम्भीर-  
ता । आचारे शुचिता गुणे रसिकता शास्त्रेऽतिविज्ञानिता रूपे सुन्दरता हरौ भजनिता  
सत्स्वेव संदृश्यते ॥ १८६ ॥ सौर्जन्यामृतसिन्धवः परहितप्रारब्धवीरव्रता वाचालाः पर-  
वर्णने निजगुणालापे च मौनव्रताः । औपत्स्वप्यविलुप्तवीर्यनिचयाः संपत्स्वैनुत्सेकिनो मा  
भूवन्खलवक्रनिर्गतविषज्वालातैताः सज्जनाः ॥ १८७ ॥ ये दीनेषु दयालवः स्पृशति या-  
नलोऽपि न श्रीमदो व्यग्रा ये च परोपकारकरणे ह्यप्यन्ति ये याचिताः । स्वस्थाः सन्ति  
च यौवनोन्मद्महाव्याधिप्रकोपेऽपि ये तैः स्तम्भैरिव सुस्थिरैः किल भरङ्गान्ता धैरा धार्यते  
॥ १८८ ॥ क्षारो वारिनिधिः कलङ्ककलुषश्चन्द्रो रविस्तापकृत्पर्जन्यश्रंपलाश्रयोऽभ्रपटला-  
दृश्यः सुवर्णाचलः । शून्यं व्योम रसा द्विजिह्वाविधृता स्वर्धामधेनुः पशुः काष्ठं कल्पत-  
रुद्वेषत्सुरमणिस्तत्केन साम्यं सताम् ॥ १८९ ॥ कस्मादिन्दुरसौ धिनोति जंगतीं पीयूषगर्भैः  
करैः कस्माद्वा जलधारयैव धराणि धाराधरः सिञ्चति । भ्रामं भ्राममयं च नन्दयति वा क-  
स्मात्त्रिलोकी रविः साधूनां हि परोपकारकरणे नोपाध्यपेक्षं मनः ॥ १९० ॥ अद्वैतं सुखदुः-  
खयोरनुगतं सर्वास्ववस्थासु यद्विश्रामो हृदयस्य यत्र जरसा यस्मिन्नहार्यो रसः । कालेना-  
वरणात्ययात्परिणतं यत्स्नेहसारे स्थितं भद्रं तस्य सुमानुषस्य कथमप्येकं हि तत्प्रार्थ्यते  
॥ १९१ ॥ गर्वं नोद्वहते न निन्दति परान्नो भाषते निष्ठुरं प्रोक्तं केनचिदप्रियं च सहते  
क्रोधं च नालम्बते । श्रुत्वा काव्यमलक्षणं परकृतं संतिष्ठते मूकवद्दोषांश्छादयते स्वयं न  
कुरुते ह्येतत्सतां लक्षणम् ॥ १९२ ॥ किं कूर्मस्य भरोव्यथा न वपुषि क्ष्मां न क्षिपत्येष  
यत्किं वा नास्ति परिश्रमो दिनपतेरास्ते न यन्निश्चलः । किं चाङ्गीकृतमुत्सृजन्न मनसा श्ला-  
घ्यो जनो लज्जते निर्वाहः प्रतिपन्नवस्तुषु सतामेतद्धि गोत्रव्रतम् ॥ १९३ ॥ सेतूपक्रमकौ-  
तुकाद्गतगिरिप्रक्षेपवेगोच्छलत्रिःशेषाम्नुपरिस्फुटोदरदरीगम्भीरिमा सागरः । चक्रे गोष्पदव-  
द्विलङ्घितवतोऽप्यन्तर्भवं मारुतेः पूर्णत्वादातिरिच्यते हि महत्स्तुच्छस्य दुर्लङ्घ्यता ॥ १९४ ॥  
दीनानां कल्पवृक्षः सगुणफलनतः सज्जनानां कुटुम्बी आदर्शः शिक्षितानां सुचरितनिकपः  
शीलवेलासमुद्रः । सत्कर्ता नावमन्ता पुरुषगुणनिधिर्दक्षिणोदारसत्त्वो ह्येकः श्लाघ्यः स जी-  
वत्यधिकगुणतया चोच्छ्रसन्तीव चान्यैः ॥ १९५ ॥ नम्रत्वेनोन्नमन्तः परगुणकथनैः स्वान्गु-  
णान्ख्यापयन्तः स्वार्थान्संपादयन्तो विततवहुतरारम्भयत्नाः परार्थे । क्षान्त्यैवाक्षेपरूक्षाक्षर-  
मुखरमुखान्दुर्मुखान्दूपयन्तः सन्तश्चाश्चर्यचर्या जगति बहुमताः कस्य नाभ्यर्थनीयाः ॥ १९६ ॥  
जातः कूर्मः स एकः पृथुभुवनभरायार्पितं येन पृष्ठं श्लाघ्यं जन्म ध्रुवस्य भ्रमति नियमितं  
यत्र तेजस्विचक्रम् । संजातव्यर्थपक्षाः परहितकरणे नोपरिष्टान्न वाधो ब्रह्माण्डोदुम्बरान्तर्भ-

१. मुज्जनामृतममुद्रा.. २. विपत्तिमालेषु. ३. गर्वरहिताः. ४. व्याप्ता.. ५. हर्षयुक्ता भवन्ति. ६. पृथ्वी.  
७. विशुत् ८. पृथ्वी. ९. प्रकटयन्त .

शकवदपरे जन्तवो जातनष्टाः ॥ १९७ ॥ हे पक्षिन्नागतस्त्वं कुत इह सरसस्तत्कियद्भो विशालं किं मद्दाम्नोऽपि बाढं ददति विपुलतां पाप मा ब्रूहि मिथ्या । इत्थं कूपोदकस्थः शपति तदगतं दर्दुरो राजहंसं नीचः प्रायः शठार्थो भवति हि विषमो नापराधेन दृष्टः ॥ १९८ ॥ वक्त्रे वल्गाप्रकर्षः समरभुवि तव प्राणरक्षापि दैवात्स्वेच्छाचारो न चास्ते न हि भवति तथा भारवाहो नितान्तम् । इत्युक्तोऽश्वः खरेण प्रहसितवदनो मूक एवावतस्थे तस्माज्जात्या महान्तोऽधमजनविषये मौनमेवाश्रयन्ते ॥ १९९ ॥

### दुर्जननिन्दा ।

खलः सर्षपमात्राणि परच्छिद्राणि पश्यति । आत्मनो बिल्वमात्राणि पश्यन्नपि न पश्यति ॥ १ ॥ न विना परवादेन रमते दुर्जनो जनः । काकः सर्वरसान्भुङ्क्ते विनामेष्ट्यं न तृप्यति ॥ २ ॥ विशिखर्व्यौलयोरॅन्त्यवर्णाभ्यां यो विनिर्मितः । परस्य हरति प्राणान्नैताच्चित्रं कुलोचितम् ॥ ३ ॥ विषमा मलिनात्मानो द्विजिह्वा जिह्वाङ्गा इव । जगत्प्राणहरा नित्यं कस्य नोद्वेजकाः खलाः ॥ ४ ॥ दुर्जनः परिहर्तव्यो विद्यालंकृतोऽपि सन् । मणिना भूषितः सर्पः किमसौ न भयंकरः ॥ ५ ॥ खलानां कण्टकानां च द्विविधैव प्रतिक्रिया । उपानन्मुखभङ्गो वा दूरतो वापि वर्जनम् ॥ ६ ॥ अपूर्वः कोऽपि कोपाग्निः सज्जनस्य खलस्य च । एकस्य शाम्यति स्नेहाद्धर्धतेऽन्यस्य वारितः ॥ ७ ॥ ऊर्जितं सज्जनं दृष्ट्वा द्वेष्टि नीचः पुनः पुनः । कवलीकुरुते खस्थं विधुं दिवि विधुंतुदः ॥ ८ ॥ दुर्जनः स्वस्वभावेन परकार्यं विनश्यति । नोदरतृप्तिमायाति मूषको वस्त्रभक्षकः ॥ ९ ॥ क्वचित्सर्पोऽपि मित्रत्वमीयान्नैव खलः क्वचित् । न शेषशायिनोऽप्यस्य वशे दुर्योधनो हरेः ॥ १० ॥ उपकारोऽपि नीचानामपकारोऽपि जायते । पयःपानं भुजंगानां केवलं विषवर्धनम् ॥ ११ ॥ अलकाश्च खलाश्चैव मूर्ध्नि भीरुजनैर्धृताः । उपर्युपरि संस्कारेऽप्याविष्कुर्वन्ति वक्रताम् ॥ १२ ॥ खलानां धनुषां चापि सदंशंजनुषामपि । गुणलाभो भवेदाशु परहृद्भेदकारकः ॥ १३ ॥ बहुनिष्कपटद्रोही बहुधान्योपघातकः । र्न्ध्रान्वेषी च सर्वत्र दूषको मूषको यथा ॥ १४ ॥ नौश्च दुर्जनजिह्वा च प्रतिकूलविसर्पिणी । परंप्रतारणायैव दारुणा केन निर्मिता ॥ १५ ॥ यस्मिन्वंशे<sup>१</sup> समुत्पन्नस्तमेव निर्जचेष्टितैः । दूषयत्यचिरेणैव धुण्णकीट इवाधमः ॥ १६ ॥ स्वभावकठिण-

१. विष्ठाद्यशुचि २. बाण . ३. सर्प ४. अन्त्यवर्णो खल इति . ५. वक्रा . ६. दुष्टस्वभावा ७. सर्पो . ८. प्रतीकार . ९. उपानहा पादस्थचर्मणा मुखभङ्ग . १०. कुलम्, (पक्षे) वेणु . ११. विनयादि (पक्षे) रज्जु . १२. बहु-निष्कपट-द्रोही; (पक्षे) बहु-निष्क-पट-द्रोही इति पदच्छेद . १३. बहुधा-अन्योपघातकः, (पक्षे) बहु-धान्य-उपघातकः इति पदच्छेद . १४. दूषणान्वेषी, (पक्षे) छिद्रान्वेषी . १५. प्रतितीरम्; (पक्षे) विरुद्धम् . १६. परेषां प्रकर्षेण तारणाय, (पक्षे) परेषा वञ्चनाय . १७. भयकरा, (पक्षे) काष्ठेन . १८. वेणु; (पक्षे) कुले . १९. स्वकर्मभिः २०. काष्ठवेधक . कृमि .

स्यास्य कृत्रिमां विभ्रतो नतिम् । गुणोऽपि परहिंसायै चोपस्य च खलस्य च ॥ १७ ॥  
 अयःपिण्ड इवोत्तप्ते खलानां हृदये क्षणात् । पतिता एव नश्यन्ति गुणास्तोयकणा इव ॥ १८ ॥  
 वर्जनीयो मतिमता दुर्जनः सख्यवैरयोः । श्वा भवत्यपकाराय लिहन्नपि दशन्नपि ॥ १९ ॥  
 वक्रतां विभ्रतो यस्य गुह्यमेव प्रकाशते । कथं न च समानः स्यात्पुच्छेन पिशुनः शुनः  
 ॥ २० ॥ स्नेहेन भूतिदानेन कृतस्वच्छोऽपि दुर्जनः । दर्पणश्रान्तिके तिष्ठन्करोत्येकमपि  
 द्विधा ॥ २१ ॥ आजन्मसिद्धं कौटिल्यं खलस्य च हलस्य च । सोढुं तयोर्मुखाक्षेपमलमेकैव  
 सा क्षमा ॥ २२ ॥ यथा यथैव स्नेहेन भूयिष्ठमुपचर्यते । धत्ते तथा तथा तापं महावैश्वानरः  
 खलः ॥ २३ ॥ स्तोकेनोन्नतिमायाति स्तोकेनायात्यधोगतिम् । अहो नु सदृशी वृत्तिस्तुर्ला-  
 कोटेः खलस्य च ॥ २४ ॥ दुर्जनः कृतशिक्षोऽपि सज्जनो नैव जायते । अपि गङ्गाजल-  
 स्नानादधः केशः कुशायते ॥ २५ ॥ दह्यमानाः सुतीक्ष्णेन नीचाः परयशोऽग्निना । अश-  
 क्तास्तपदं गन्तुं ततो निन्दां प्रकुर्वते ॥ २६ ॥ खलः सत्क्रियमाणोऽपि ददाति कलहं स-  
 ताम् । दुग्धधौतोऽपि किं याति वायसः कलहंसताम् ॥ २७ ॥ दुर्जनस्य विशिष्टत्वं परो-  
 पद्रवकारिणम् । व्याघ्रस्य चोपवासेन पारणं पशुमारणम् ॥ २८ ॥ संत्यज्य शूर्पवद्दोषान्गु-  
 णान्गृह्णाति पण्डितः । दोषग्राही गुणत्यागी पृच्छोलीव हि दुर्जनः ॥ २९ ॥ खलो न साधुतां  
 याति सद्भिः संवोधितोऽपि सन् । सरित्पूरप्रपूर्णेऽपि क्षारो न मधुरायते ॥ ३० ॥ सर्पदुर्जन-  
 योर्मध्ये वरं सर्पो न दुर्जनः । सर्पो दशति कालेन दुर्जनस्तु पदेपदे ॥ ३१ ॥ अकस्मादेव  
 कुप्यन्ति प्रसीदन्त्यनिमित्ततः । शीलमेतदसाधूनामभ्रं परिच्छ्वं यथा ॥ ३२ ॥ अशक्ताः  
 शक्तिमात्मीयां श्लाघयन्ते च दुर्जनाः । ते भवन्त्युपहासाय महतामेव संनिधौ ॥ ३३ ॥ सर्पः  
 क्रूरः खलः क्रूरः सर्पात्क्रूरतरः खलः । मन्त्रेण शाम्यते सर्पो न खलः शाम्यते कदा ॥ ३४ ॥  
 दुर्जनं प्रथमं वन्दे सज्जनं तदनन्तरम् । मुखप्रक्षालनात्पूर्वं गुदप्रक्षालनं यथा ॥ ३५ ॥ दुर्ज-  
 नः सुजनो न स्यादुपायानां शतैरपि । अपानं मृतसहस्रेण धौतं चास्यं कथं भवेत् ॥ ३६ ॥  
 खलास्तु कुशलाः साधुहितप्रत्यूहकर्मणि । निपुणाः फाणिनः प्राणानपहर्तुं निरांगसाम् ॥ ३७ ॥  
 अहो व्रत महत्कष्टं विपरीतमिदं जगत् । येनापत्रपते साधुरसाधुस्तेन तुष्यति ॥ ३८ ॥  
 तक्षकस्य विषं दन्ते मक्षिकाया विषं शिरः । वृश्चिकस्य विषं पुच्छं सर्वाङ्गे दुर्जनो विषम्  
 ॥ ३९ ॥ दुर्जनो नार्जवं याति सेव्यमानोऽपि नित्यशः । स्वेदनाभ्यञ्जनोपायैः श्वपुच्छमिव  
 नामितम् ॥ ४० ॥ वर्धयन्वाथ समान खलानां प्रीतये कुतः । फलन्त्यमृतसेकेऽपि न पथ्यानि  
 विपद्गुमाः ॥ ४१ ॥ दुर्जनैरुच्यमानानि समतानि प्रियाण्यपि । अकालकुसुमानीव भयं संज-

१ क्रियया निवृत्ताम्; (पक्षे) कपटयुक्ताम् २ नम्रत्वम् ३ मीर्वां, (पक्षे) विनयादि . ४ धनुषः .  
 ५ नीलेन; (पक्षे) ममताया ६ मस्म, (पक्षे) वैभवम् ७ लाहलम् ८ पृथ्वी; (पक्षे) शान्तिः .  
 ९ पाहुयेन १० पृज्यते ११ तुलायष्टेः १२ राजहसत्वम् १३ चालिनी १४ चञ्चलम् १५ निर-  
 पगधनाम् १६ लज्जा प्राप्नोति

नयन्ति ह ॥ ४२ ॥ शतं दद्यान्न विवदेदिति विज्ञस्य संमतम् । विना हेतुमपि द्वन्द्वमेतन्मूर्खस्य लक्षणम् ॥ ४३ ॥ अहो खलभुजंगस्य विपरीतो वधक्रमः । अन्यस्य दशति प्राणमन्यः श्रोत्रैर्वियुज्यते ॥ ४४ ॥ न यत्नकोटिशतकैरपि दुष्टः सुधीर्भवेत् । किं मर्दितोऽपि कस्तूर्या लशुनो याति सौरभम् ॥ ४५ ॥ पाषाणो भिद्यते टङ्कैर्वज्रं वज्रेण भिद्यते । सर्पोऽपि भिद्यते मन्त्रैर्दुष्टात्मा नैव भिद्यते ॥ ४६ ॥ दुर्जनो दोषमादत्ते दुर्गन्धिमिव सूकरः । सज्जनश्च गुणग्राही हंसः क्षीरमिवाम्भमः ॥ ४७ ॥ अपूर्वरसना व्योलाः खलाननविलेशयाः । कर्णमूले स्पृशन्त्यन्यं हरन्त्यन्यस्य जीवितम् ॥ ४८ ॥ दुर्जनेन समं सख्य प्रीति चापि न कारयेत् । उष्णो दहति चाङ्गारः शीतः कृष्णायते करम् ॥ ४९ ॥ दुर्जनः प्रियवादी च नैतद्विश्वासकारणम् । मधु तिष्ठति जिह्वाग्रे हृदि हालाहलं विषम् ॥ ५० ॥ मनस्यन्यद्वचस्यन्यत्कार्ये चान्यदुरात्मनाम् । मनस्येकं वचस्येकं कर्मण्येकं महात्मनाम् ॥ ५१ ॥ जीवैनग्रहणे नम्रा गृहीत्वा पुनरुन्नताः । किं कनिष्ठाः किमु ज्येष्ठां घटीयन्त्रस्य दुर्जनाः ॥ ५२ ॥ विभ्राणां गरलं कण्ठे भुजंगपरिवेष्टिता । शाम्भवीव तनुः कस्य न वन्द्या दौर्जनी सभा ॥ ५३ ॥ अक्षमालापट्टिज्ञा कुशासनपरिग्रहा । ब्राह्मीव दौर्जनी संसद्वन्दनीया समेखला ॥ ५४ ॥ खलः करोति दुष्टं नूनं फलति साधुषु । दशाननोऽहरत्सीतां बन्धनं च महोदधेः ॥ ५५ ॥ करोति स्वमुखेनैव बहुधान्यस्य खण्डनम् । नमः पतनशीलाय मुसलाय खलाय च ॥ ५६ ॥ अपवादादभितस्य समस्य गुणदोषयोः । असद्वृत्तेरहो वृत्तं दुर्विभाव विधेरिव ॥ ५७ ॥ न देवाय न धर्माय न सिन्धुभ्यो न चार्थिने । दुर्जनस्यार्जितं वित्तं भुज्यते राजतस्करैः ॥ ५८ ॥ मुखं पद्मदलाकारं वाचा चन्दनशीतला । हृदय क्रोधसंयुक्तं त्रिविधं धूर्तलक्षणम् ॥ ५९ ॥ निष्णातोऽपि च वेदान्ते साधुत्वं नैति दुर्जनः । चिरं जलनिधौ मग्नो मैनाक इव मर्दवम् ॥ ६० ॥ खलः सज्जनकार्पासर्धक्षणेकहुताशनः । परदुःखाग्निधमनमारुतः केन वर्ण्यताम् ॥ ६१ ॥ यशःसौरभ्यलशुनः शान्तिशैत्यहुताशनः । कारुण्यकुसुमाकाशः खलः सज्जनदुःखदः ॥ ६२ ॥ अन्तर्मलिनदेहेन बहिराह्लादकारिणा । महाकालफलेनेव के खलेन न वञ्चिताः ॥ ६३ ॥ अहो प्रकृतिसादृश्यं श्लेष्मणो दुर्जनस्य

१ जिह्वा २ सर्पा. ३. उदकम्, (पक्षे) प्राणः. ४. सर्पा, (पक्षे) जारा. ५. दुर्जनसबन्धिनी ६ अक्षमा य आलापास्तेषां वृत्तिज्ञा, (पक्षे) अक्षमाला जपमाला तस्या अपवृत्तिभ्रमण जानातीति सा ७ कुत्सित यच्छासन शिक्षा तस्य परिग्रहोऽवलम्बो यस्या सा; (पक्षे) कुशासन दर्भासन तत्परिग्रह. स्वीकारो यस्या सा. ८. समे साधौ खला, (पक्षे) मेखलया सहिता ९ बहुधा अन्यस्य परस्य खण्डनम्; (पक्षे) पुष्कल-धान्यस्य खण्डन चूर्णम् १० दहनम् ११. कीर्तिरेव सौगन्ध्य तन्नाशकत्वालशुन इव लशुनो हि कस्तूर्यादे. सौगन्ध्य नाशयतीति प्रसिद्धि १२. शान्तिरेव शैत्य तन्नाशकत्वादग्निरिव १३ कारुण्यमेव कुसुम तस्याकाश आकाशस्य यथा पुष्प कदापि नोपलभ्यते तद्वत्खले कारुण्य कदापि नोपलभ्यत इत्यर्थः. १४ तालफलेन. १५ स्वभावसाम्यम्. १६. कफस्य.

च । मधुरैः कोपमायाति कटुकेनैव शाम्यति ॥ ६४ ॥ ईपल्लव्यप्रवेशोऽपि स्नेहविच्छेद-  
कारकः । कृतक्षोभो नैरीनार्ति खलो मन्थनदण्डवत् ॥ ६५ ॥ विवृण्वती पुरस्तैक्ष्ण्यं पृष्ठ-  
तः कुर्वती गुणम् । कर्णान्विध्यति लोकस्य सूचीवत्सूचकस्य वाक् ॥ ६६ ॥ सर्वथा व्यव-  
हर्तव्यं कुतो ह्यवचनीयता । यथा स्त्रीणां तथा वाचां साधुत्वे दुर्जनो जनः ॥ ६७ ॥ कापूरुषः  
कुक्कुरश्च भोजनैकपरायणः । लालितः पार्श्वमायाति वारितो न च गच्छति ॥ ६८ ॥ नैवात्मनो  
विनाशं गणयति पिशुनः परव्यसनहृष्टः । प्राप्य सहस्रविनाशं समरे नृत्यति कबन्ध इव ॥ ६९ ॥  
रविरपि न दहति तादृग्यादृग्दहति बालुकानिकेरः । अन्यस्माल्लव्यपदो नीचः प्रायेण दुःस-  
हो भवति ॥ ७० ॥ त्यक्त्वापि निजप्राणान्परहितविघ्नं खलः करोत्येव । कवले पतिता सद्यो  
वैमयति माक्षिकान्नभोक्तारम् ॥ ७१ ॥ कृतमपि महोपकारं पय इव पीत्वा निर्गतङ्गम् ।  
प्रत्युत हन्तुं यतते कार्कोदरसोदरः खलो जगति ॥ ७२ ॥ नलिकागतमपि कुटिलं न भवति सरलं  
शुनः पुच्छम् । तद्वत्खलजनहृदयं बोधितमपि नैव याति माधुर्यम् ॥ ७३ ॥ एते स्निग्धतमा  
इति मा मा क्षुद्रेषु यात विश्वासम् । सिद्धार्थानामेषां 'स्नेहोऽप्यश्रूणि पातयति ॥ ७४ ॥  
गुणिनां गुणेषु सत्स्वपि पिशुनजनो दोषमात्रमादत्ते । पुष्पे फले विरागी क्रमेर्लोकः कण्टकौ-  
घमिव ॥ ७५ ॥ सुजनानामपि हृदयं पिशुनपरिष्वङ्गलिप्तमिह भवति । पवनः परागवाही  
रथ्यसु वहन्नरजस्वलो भवति ॥ ७६ ॥ परिपूर्णोऽपि तटाके काकः कुम्भोदकं पिबति । अ-  
नुकूलेऽपि कलत्रे नीचः परदारलम्पटो भवति ॥ ७७ ॥ दुर्जनदूषितमनसां पुंसां सुजनेऽपि  
नास्ति विश्वासः । पाणौ पयसा दग्धे तत्रे फूत्कृत्य पामरः पिबति ॥ ७८ ॥ विषधरतोऽप्य-  
तिविषमः खल इति न मृषा वदन्ति विद्वांसः । यदहिर्नकुलद्वेषी स्वकुलद्वेषी पुनः पिशुनः  
॥ ७९ ॥ अतिमलिने कर्तव्ये भवति खलानामतीव निर्पूर्णा धीः । 'तिमिरे हि कौशिकी-  
नां रूपं प्रतिपद्यते दृष्टिः ॥ ८० ॥ लब्धोत्साहो नीचः प्रथममेव स्वामिन पराभवति ।  
भूमिरजो रथ्यादावुत्थापकमेव संवृणुते ॥ ८१ ॥ उपकृतमनेन सुतरामित्यसतामस्ति न क-  
चिदपेक्षा । हेतुः स्वहस्तमाश्रितमुद्धूतोऽग्निर्दहत्येव ॥ ८२ ॥ परवादे दशवदनः पररन्ध्रनि-  
रीक्षणे सहस्राक्षः । सदृत्तवित्तहरणे बाहुसहस्रार्जुनः पिशुनः ॥ ८३ ॥ परिशुद्धामपि वृत्तिं  
समाश्रितो दुर्जनः परान्वैर्यथे । पूर्वनाशिनोऽपि भुजगाः परपरितापं न मुञ्चन्ति ॥ ८४ ॥  
प्रेरयति परमनार्यः शक्तिविहीनोऽपि जगदभिद्रोहे । तेजयति शस्त्रधारां स्वयमसमर्थः शिलां  
छेत्तुम् ॥ ८५ ॥ शिरसि निहितोऽपि नित्यं यत्नादपि सेवितो वैहुस्नेहैः । तरुणीकच इव

१ साधुद्रव्यै, (पक्षे) सुवचनै. २ पुन पुनर्नृत्यति ३. अशिगस्क कलेव्रम् ४ समूह. ५ वान्ति  
करोति ६ नि गङ्गम् ७ वैपरीत्ये ८ सर्पवन्धु ९ शिमीषाणाम्, (पक्षे) सिद्धोऽर्थ कार्यं येषा ते.  
१० तैलम्; (पक्षे) ज्ञेहभाव. ११. नेत्रोदकम् १२. उग्र. १३ वीथीषु १४. रजोयुक्त. १५ फूत्कार  
कृत्वा. १६. नकुल-द्वेषी; (पक्षे) न कुल-द्वेषी. १७ अत्यन्तमलदूषिते. १८ पूर्णा १९ तमसि. २०. घूकानाम्.  
२१. व्यथा करोति. २२ वायुभक्षका. २३. बहुप्रकार. ज्ञेहै. सुगन्धतैलादिभि; (पक्षे) बह्वधा प्रीत्या.

नीचः कौटिल्यं नैव विजहाति ॥ ८६ ॥ व्योम्नि स वासं कुरुते चित्रं निर्माति सुन्दरं पवने ।  
 रचयति रेखाः सलिले चरति खले यस्तु सत्कारम् ॥ ८७ ॥ अतिपेलवमतिपरिमितवर्णं ल-  
 घुतरमुदाहरति शठः । परमार्थतः स हृदयं वहति पुनः कालकूटघटितमिव ॥ ८८ ॥ मृद्व-  
 टवत्सुखभेद्यो दुःसंधानश्च दुर्जनो भवति । सुजनस्तु कनकघटवद्दुर्भेद्यश्चाशु संधेयः ॥ ८९ ॥  
 मृगमीनसज्जनानां तृणजलसंतोषविहितवृत्तीनाम् । लुब्धकैर्धीवरपिशुना निष्कारणवैरिणो ज-  
 गति ॥ ९० ॥ रे खल तव खलु चरितं विदुषामग्रे विविच्य वक्ष्यामि । अथवालं पापात्म-  
 न्कृतया कथयापि ते हतया ॥ ९१ ॥ विध्वंस्तपरगुणानां भवति खलानामतीव मलिनत्वम् ।  
 अन्तरितशशिरुचामपि सलिलमुचां मलिनमाभ्यधिकः ॥ ९२ ॥ परगुह्यं गुप्तिनिपुणं गुर्ण-  
 मयमखिलैः समीहितं नितराम् । ललिताम्बरमिव सज्जनमाखव इव दूषयन्ति खलाः ॥ ९३ ॥  
 दूरस्थापितहृदयो गुंडेरहस्यो निकामसाशङ्कः । आश्लेषो बालानां भवति खलानां च संभेदः  
 ॥ ९४ ॥ धर्मारम्भेऽप्यसतां परहिसैव प्रयोजिका भवति । काकानामभिषेकेऽकारणतां वृष्टि-  
 रनुभवेति ॥ ९५ ॥ यद्वीक्ष्यते खलानां माहात्म्यं कापि दैवयोगेन । काकानामिव शौक्ल्यं  
 तदपि हि न चिरादनर्थाय ॥ ९६ ॥ यत्खलु खलमुखहुतवहविनिहितमपि शुद्धिमेव पर-  
 मेति । तदनलशौचमिवांशुकमिह लोके दुर्लभं प्रेम ॥ ९७ ॥ वंशैवलम्बनं यद्यो विस्तारो  
 गुर्णस्य या च नतिः । तज्जालस्य खलस्य च निर्जाङ्गसुप्तप्रणाशाय ॥ ९८ ॥ सुगृहीतमलि-  
 नपक्षा लघवः परंभेदिनस्तीक्ष्णैः । पुरुषा अपि बाणा अपि गुणच्युता कस्य न भयाय  
 ॥ ९९ ॥ स्वैकपोलेन प्रकटीकृतं प्रमत्तत्वकारणं किमपि । द्विरदस्य दुर्जनस्य च मदं चकारैव  
 दानमपि ॥ १०० ॥ संतापमोहकम्पान्संपादयितुं निहन्तुमपि जन्तून् । सखि दुर्जनस्य भूतिः  
 प्रसरति दूरं ज्वरस्येव ॥ १०१ ॥ अर्थग्रहणे न तथा व्यथयति कटुकूजितैर्यथा पिशुनः ।  
 रुधिरादानादधिकं दुनोति कर्णे कण्ठमशकः ॥ १०२ ॥ क्षुद्रोद्भवस्य कट्टुतां प्रकटयतो वि-  
 दधतश्च भेदमुच्चैः । मधुनोऽधमपुरुषस्य च गरिमा लधिमा च भेदाय ॥ १०३ ॥ त्यजति च

१ दु खेन सधातुमशक्य २ व्याध ३ निष्कारणशत्रवः . ४. नाशिता . ५. मेघानाम् ६ मालिन्यम्  
 ७. गुह्यगोपने निपुणम् ८ तन्तुप्रचुरम्; ( पक्षे ) दयादाक्षिण्यादिप्रचुरम् ९ दूरे स्थापित हृदयं येन, (पक्षे)  
 दूरे स्थापितमन्तःकरण येन. १०. अन्तःकरणविषयीभूतम्, ( पक्षे ) मन्त्रादि ११. भीति, ( पक्षे ) विश्वा-  
 साभाव १२ काकैः ज्ञाने कृते वृष्टिर्भवतीति वृद्धव्यवहार . १३ कुलस्य, ( पक्षे ) वेणो १४ जन्यत्वम्,  
 ( पक्षे ) आश्रितत्वम् १५ आधिक्यम्; ( पक्षे ) दैर्घ्यम् १६. पाण्डित्यशौर्यादेः, ( पक्षे ) रज्जो १७ वि-  
 श्वस्तनाशायेत्यर्थः . १८. सम्यग्गृहीतो दुष्टानां पक्षोऽङ्गीकारो वै, ( पक्षे ) क्षाटिति निष्कासनानर्हा इया-  
 मपक्षवन्त इत्यर्थः. १९. नीचा; ( पक्षे ) अल्पपरिमाणवन्त २० परान्भेदन्ति ते अन्येषां परस्पर-  
 भेदजननेन कलहप्रवर्तका इत्यर्थः, ( पक्षे ) इतरच्छेदकारका . २१. क्रूरकर्माण; ( पक्षे ) यथाश्रुतम्  
 २२ साधुत्वादिगुणहीना; ( पक्षे ) ज्यायाश्च्युता २३ स्वस्य गण्डस्थलेन प्रकटीकृतम् दानस्य तत उत्पत्ते-  
 रिति भावः; ( पक्षे ) स्वमुखेनाभिहितम्. एवं मया दान कृतमिति. २४. मधुमक्षिका; ( पक्षे ) नीच .  
 २५ रुक्षताम्, ( पक्षे ) कटुभाषिताम् २६ उन्मादम्, ( पक्षे ) गर्भम्



गुणान्सुदूरं तनुमपि दोषं निरीक्ष्य गृह्णाति । मुक्तालंकृतकेशान्यूकामिव वानरः पिशुनः ॥ १०४ ॥  
 दोषालोकननिपुणाः परुषगिरो दुर्जनाश्च घूकाश्च । दर्शनमपि भयजननं येषामनिमित्तपिशु-  
 नानाम् ॥ १०५ ॥ पिशुनत्वमेव विद्या परदूषणमेव भूषणं येषाम् । परदुःखमेव सौख्यं शिव  
 शिव ते केन वेधसा सृष्टाः ॥ १०६ ॥ हस्त इव भूतिमलिनो लङ्घयति यथा यथा खलः  
 मुजनम् । दर्पणमिव तं कुरुते तथा तथा निर्मलच्छायम् ॥ १०७ ॥ अन्यस्य लगति कर्णे  
 जीवितमन्यस्य हरति बाण इव । हृदयं द्रुनोति पिशुनः कण्ठक इव पादलग्नोऽपि ॥ १०८ ॥  
 तस्मिन्गताद्र्रभावे वीतरसे शुण्ठिशकल इव पुरुषे । अपि भूतिभाजि मलिने नागरशब्दो वि-  
 डम्बाय ॥ १०९ ॥ स्वरसेन वधतां करमादाने कण्ठकोत्करैस्तुदताम् । पिशुनानां पनसानां  
 केशाभोगोऽप्यविश्वासः ॥ ११० ॥ वंशे घुण इव न विशति दोषो रसभाविते सतां मन-  
 सि । रसमपि तु न प्रयच्छति बहुदोषः संनिपातीव ॥ १११ ॥ परपरितापनकुतुकी गणयति  
 नाल्पीयमपि तापम् । परहृतिहेतोः पिशुनः संदंश इव स्वपीडनं सहते ॥ ११२ ॥ सगुणा-  
 पि हन्त विगुणा भवति खलास्याद्विचित्रवर्णापि । आग्वुमुखादिव शाटी पदपरिपाटी कवेः  
 कापि ॥ ११३ ॥ परितोषयिता न कश्चन स्वगतो यस्य गुणोऽस्ति देहिनः । परदोषकथा-  
 भिरल्पैकः स्वजनं तोषयितुं किलेच्छति ॥ ११४ ॥ सहजैन्धदृशः स्वैर्दुर्नये परदोषेक्षण-  
 दिव्यचक्षुषः । स्वैर्गुणोच्चगिरो मुनिव्रताः परवर्णग्रहणेष्वसाधवः ॥ ११५ ॥ सुकुमारमहो  
 लघीयसां हृदयं तद्गतमप्रियं यतः । सहसैव समुद्गिरन्त्यमी क्षपयन्त्येव हि तन्मनीषिणः  
 ॥ ११६ ॥ उपकारपरः स्वभावतः सततं सर्वजनस्य सज्जनः । असतामनिशं तथाप्यहो  
 गुरुहृद्रोगकरी तदुन्नतिः ॥ ११७ ॥ परितप्यत एव नोत्तमः परितप्तोऽप्यपरः सुसंघृतिः ।  
 परवृद्धिभिराहितव्यथः स्फुटनिर्भिन्नदुराशयोऽधमः ॥ ११८ ॥ अनिराकृततापसंपदं फलही-  
 नां भूमनोभिरुज्जिताम् । खलतां खलतामिवांसती प्रतिपद्येत कथं बुधो जनः ॥ ११९ ॥  
 अपि वेत्ति षडक्षराणि चेद्रुपदेष्टुं शितिकर्कणमिच्छति । वसनाशनमात्रमस्ति चेद्धनंदादप्यति-  
 रिच्यते खलः ॥ १२० ॥ अहमेव गुरुः सुदारुणानामिति हालाहल मा स्म तात दृष्यः ।  
 ननु सन्ति भवादृशानि भूयो भुवनेऽस्मिन्वचनानि दुर्जनानाम् ॥ १२१ ॥ वदने विनिवेशि-  
 ता भुजंगी पिशुनानां रसनामिषेण धात्रा । अनया कथमन्यथावलीढा नहि जीवन्ति जना

१ दूषणानि; (पक्षे) रात्रि २ तुच्छ ३ स्वाभाविकी अन्धा अपश्यन्ती दृग्गेषा ते. ४. स्वदोषे.  
 ५ आत्मप्रशसायां प्रगल्भवाच इत्यर्थः ६. मौनव्रतिनः. ७. परस्तुतिवचनेषु. ८ शोभना सञ्चति. परिताप-  
 गोपनं यस्य स. ९ उत्पादितसताप. १०. स्फुट निर्भिन्न प्रकाशितो दुराशय परशुभद्वेषलक्षणो दुरभिप्रा-  
 यो यस्य स. ११ अनिराकृतानिवारिता तापसप्ततापातिशयो यथा ताम्; (पक्षे) सतापजननैकस्वभावा-  
 दपरत्रासतश्छायाविरहात्. १२ इहामुत्र चोपकारशून्याम्, (पक्षे) सर्वार्थरहिताम्. १३. बुधैरुज्जिताम्;  
 (पक्षे) पुष्पैर्व्रजिताम्. १४. स्वस्य लताम्. गगनलतिकामित्यर्थः. १५ दृष्टाम्, (पक्षे) निरुपाख्याम्.  
 १६ शिवम् १७ कुयेगात् १८. गर्वोद्धतो मा भव.

मनागमन्त्राः ॥ १२२ ॥ वहति विषधरान्पटीरजन्मा शिरसि मपीपटलं दधाति दीपः । वि-  
धुरपि भजतेतरा कलङ्कं पिशुनजनं खलु विभ्रति क्षितीन्द्राः ॥ १२३ ॥ मधुरिमरुचिरं वचः  
खलानाममृतमहो प्रथमं पृथु व्यनक्ति । अथ कथयति मोहहेतुमन्तर्गतमिव हालहलं विषं  
तदेव ॥ १२४ ॥ अन्तर्वाणि मन्यमानः खलोऽयं पौरोभाग्यं सूक्तिमुक्तासु धत्ते । सर्वानन्दि-  
न्यङ्गके कामिनीनामीर्म र्मार्गत्येष वै वम्भरालिः ॥ १२५ ॥ बोधितोऽपि बहुसूक्तिविस्तरैः  
किं खलो जगति सज्जनो भवेत् । स्नापितोऽपि बहुशो नदीजलैर्गर्दभः किमु हयो भवेत्क-  
चित् ॥ १२६ ॥ विद्यया विमलयाप्यलंकृतो दुर्जनः सँदसि मास्तु कश्चन । साक्षरा हि  
विपरीततां गताः केवलं जगति तेऽपि राक्षसाः ॥ १२७ ॥ दोषपोषमभियाति परं यो वा-  
धमेति बहुसज्जनयोगात् । संमतौ विमतिमात्रसँहायो दुर्जनो भ्रम इवातिचकास्ति ॥ १२८ ॥  
उन्नतं पद्मवाप्य यो लघुर्हेलयैव स पतेदिति ब्रुवन् । शैलशेखरगतः पृषद्गणश्चारुमारुतधृतः  
पतत्यधः ॥ १२९ ॥ भ्रंशकुम्भशकलेन वै मलं बालकस्य जननी व्यपोहति । तद्वदोष्ठवदनेन  
दुर्जनो मातृतः शतगुणाधिको भवेत् ॥ १३० ॥ अकरुणत्वमकार्णविग्रहः परधने परयोषि-  
ति च सँष्टहा । सुजनवन्धुजनेर्ष्वसँहिष्णुता प्रकृतिस्तिद्धमिदं हि दुरात्मनाम् ॥ १३१ ॥ नि-  
मित्तमुद्दिश्य हि यः प्रकुप्यति ध्रुवं स तस्यापगमे प्रसीदति । अकारणद्वेषि मनोऽस्ति यस्य  
वै कथं जनस्तं परितोषयिष्यति ॥ १३२ ॥ अकारणाविष्कृतवैरदारुणादसज्जनात्कस्य भयं  
न जायते । विषं महाहेरिव यस्य दुर्वचः सुदुःसहं सनिहितं सदा मुखे ॥ १३३ ॥ न दुर्ज-  
नः सज्जनतामुपैति बहुप्रकारैरपि सेव्यमानः । भूयोऽपि सिक्तः पयसा घृतेन न निम्बवृक्षो  
मधुरत्वमेति ॥ १३४ ॥ विद्या विवादाय धनं मदाय शक्तिः परेषां परिपीडनाय । खलस्व-  
साधोर्विपरीतमेतज्ज्ञानाय दानाय च रक्षणाय ॥ १३५ ॥ सद्धंशँजातं गुणकोटिधुक्तं धनुः  
कथं पार्थिववामहस्ते । शरः परप्राणविहारदक्षः सपक्षपातोऽप्यधमो गरीयान् ॥ १३६ ॥  
एकः खलोऽपि यदि नाम भवेत्सभायां मोहीकरोति विदुषां निखिलप्रयासम् । एकापि पूर्ण-  
मुदरं मधुरैः पदार्थैरालोज्यं रेचयति हन्त न मक्षिका किम् ॥ १३७ ॥ ॥ हालहलं खलु पि-  
पासति कौतुकेन कालानलं परिचुचुम्बिषति प्रकामम् । व्यालाधिपं च यतते परिरब्धुमद्धा  
यो दुर्जनं वशयितुं कुरुते मनीषाम् ॥ १३८ ॥ ते दृष्टिमात्रपतिता अपि कस्य नात्र क्षोभाय  
पक्षमलदृशामलकाः खलाश्च । नीचाः सदैव सविलासमलीकलेग्रा ये कालतां कुटिलतामपि  
न त्यजन्ति ॥ १३९ ॥ प्राक्पादयोः पतति खादति पृष्ठमांसं कर्णे कलं किमपि रौति<sup>२३</sup> श-

१ सर्पान् २ चन्दन ३ शास्त्रवित् ४ दोषैकदृक्त्वम् ५ सूक्तय एव मुक्ताफलानि तासु ६ स-  
र्वेषामाल्हादके ७ व्रणम् ८ शोधयति ९ मक्षिका. १० सभायाम् ११ अम्बुकणसमुदाय १२. क-  
म्पित. १३ मित्रशत्रुवखण्डेन १४ निरर्थकविरोध. १५ इच्छा १६ असहनशीलता १७. स्वभाव-  
सिद्धम्. १८ वेणु; (पक्षे) कुलम् १९ मौवां, (पक्षे) विद्याविनयादि २०. अग्रम्, (पक्षे) सख्या-  
विशेष २१ शब्द करोति.

नैर्विचित्रम् । छिद्रं निरूप्य सहसा प्रविशत्यशङ्कः सर्वं खलस्य चरितं मशकः करोति ॥ १४० ॥  
 हित्वा मदं सममसज्जनसज्जनौ तौ वन्दे नितान्तकुटिलप्रगुणस्वभावौ । एकं भिया निरभिसंहि-  
 तवैरिभावं प्रीत्या परं परमनिर्वृतिपात्रभूतम् ॥ १४१ ॥ पादाहतोऽपि दृढदण्डसमाहतोऽपि यदं-  
 ष्ट्रया स्पृशति तं किल हन्ति सर्पः । हर्षादिवैष पिशुनोऽत्र मनुष्यधर्मा कर्णे परं स्पृशति हन्त्यपरस्य  
 मूलम् ॥ १४२ ॥ उद्भासिताखिलखलस्य विशृङ्खलस्य प्राग्जातविस्मृतनिजाधमकर्मवृत्तेः । दैवाद-  
 वासविभवस्य गुणद्विषोऽस्य नीचस्य गोचरगतैः सुखमाप्यते कैः ॥ १४३ ॥ संवर्धितोऽपि भुजगः  
 पयसा न वश्यस्तत्पालकानपि निहन्ति बलेन सिंहः । दुष्टः परैरुपकृतस्तदनिष्टकारी विश्वा-  
 सलेश इह नैव बुधैर्विधेयः ॥ १४४ ॥ दुर्वृत्तसंगतिरनर्थपरंपराया हेतुः सतां भवति  
 किं वचनीयमेतत् । लङ्केश्वरो हरति दाशरथेः कलत्रं प्राप्नोति बन्धमथ दक्षिणसिन्धुराजः  
 ॥ १४५ ॥ कस्तूरिकां तृणभुजाभैटवीश्वराणां निक्षिप्य नाभिषु चकार च तान्वधारान् ।  
 मूढो विधिः सकलदुर्जनलोलजिह्वामूले स्म निक्षिपति चेत्सकलोपकारः ॥ १४६ ॥ विसम-  
 लमशनाय स्वादु पानाय तोयं शयनमवनिष्टे वल्कले वाससी च । नवधनमधुपानभ्रान्त-  
 सर्वेन्द्रियाणामविनयमनुमन्तुं नोत्सहे दुर्जनानाम् ॥ १४७ ॥ मलयभुवि विरूढश्चन्दनेना-  
 भिवृद्धो न भजति किल वेणुः सौरभं चन्दनस्य । तदिह नहि विचित्रं सर्वदोषाकराणां  
 नहि भवति खलानां साधुतागन्धलेशः ॥ १४८ ॥ दिगन्ते खेलन्ती सरसहृदयानन्दजननी  
 मया नीता दुष्टप्रचुरनगरीं कापि कविता । अकस्मादुन्मीलत्खलवदनवल्मीकरसनाभुजगी-  
 दष्टाङ्गी शिवशिव समाप्तिं गतवती ॥ १४९ ॥ अभूदम्भोराशेः सह वसतिरासीत्कमलया  
 गुणानामाधारो नयनफलमिन्दुः प्रथयति । कथं सिंहीसूनुस्तमपि तुदति प्रौढदशनैर्गुणानामा-  
 स्वादं पिशुनरसना किं रसयति ॥ १५० ॥ न विषममृतं कर्तुं शक्यं प्रयत्नशतैरपि त्यज-  
 ति कटुतां न स्वां निम्बः स्थितोऽपि पयोहृदे । गुणपरिचितामार्यां वाणीं न जल्पति दुर्जनः  
 चिरमपि बलाध्माते लोहे कुतः कनकाकृतिः ॥ १५१ ॥ जिह्वो लोकः कथयति पुरा हन्त  
 हित्वा गुणौघानम्भःक्षारं गुणगणानिधेस्तस्य रत्नाकरस्य । विश्वे छिद्रानुसरणसमारूढसर्वेन्द्रि-  
 याणां दोषे दृष्टिः पिशुनमनसा नानुरागो गुणेषु ॥ १५२ ॥ सन्तः सच्चरितोदयव्यसनिनः  
 प्रादुर्भवद्यन्त्रणाः सर्वत्रैव जनापवादचकिता जीवन्ति दुःखं सदा । अव्युत्पन्नमतिः कृतेन  
 न सता नैवासता व्याकुलो युक्तायुक्तविवेकशून्यहृदयो धन्यो जनः प्राकृतः ॥ १५३ ॥  
 या लोभात्सैविधे खलस्य सुरसा वाणी बुधैर्नीयते नो जानाति सतामचेतनतया सैव स्वयं  
 लीयति । भर्तुः स्नेहचयात्प्रविश्य दहने भस्मीभवत्यङ्गना गाढालिङ्गनतत्परेण मनसा प्रेतो न  
 वेत्ति प्रियाम् ॥ १५४ ॥ नागच्छन्नुपहूयते न वचनोत्थानासनैः पूज्यते नो पृच्छन्ननुभाष्य-  
 ते न च दशा सान्द्रादरं वीक्ष्यते । ईर्ष्यावेशकपायिते हृदि घृणालेशोऽपि न स्पृश्यते किं

त्वेकः प्रवदन्समञ्जसमपि प्राज्ञः शठैर्हस्यते ॥ १५५ ॥ दूरादुच्छ्रितपाणिरार्द्रनयनः प्रोत्सा-  
रितार्धासनो गाढालिङ्गनतत्परः प्रियकथाप्रश्लेषु दत्तादरः । अन्तर्भूतविषो बहिर्मधुमयश्चा-  
तीव मायापटुः को नामायमपूर्वनाटकविधिर्यः शिक्षितो दुर्जनैः ॥ १५६ ॥ जाड्यं ह्रीमति  
गण्यते व्रतरुचौ दम्भः शुचौ कैर्तवं शूरे निर्घृणतो मुनीं विमतिता दैन्यं प्रियालापिनि ।  
तेजस्विन्यर्वलिप्तता मुखरता वक्तव्यशक्तिः स्थिरे तत्को नाम गुणो भवेत्सुगुणिनां यो दुर्जनै-  
र्नाङ्कितः ॥ १५७ ॥ पोतो<sup>१</sup> दुस्तरवारिराशितरणे दीपोऽन्धकारागमे निर्वाते व्यजनं म-  
दान्धकरिणां दर्पोपशान्त्यै सृणिः । इत्येतद्भुवि नास्ति यस्य विधिना नोपायचिन्ता कृता  
मन्ये दुर्जनचित्तवृत्तिहरणे धातापि भ्रष्टोद्यमः ॥ १५८ ॥ धातस्तात तवैव दूषणमिदं यन्ना-  
म कस्तूरिका कान्तारान्तरचारिणां तृणभुजां यन्नाभिमूले कृता । यद्येवं पिशुनस्य हन्त  
सैनामूलेऽकरिष्यस्तदा प्रीयासेन विनाभविष्यदतुला कीर्तिश्च निर्दोषता ॥ १५९ ॥ ते वै  
सत्पुरुषाः परार्थघटकाः स्वार्थं परित्यज्य ये सामान्यास्तु परोपकारनिरताः स्वार्थाविरोधेन  
ये । तेऽमी मानुषराक्षसाः परहितं स्वार्थाय निघ्नन्ति ये ये तु घ्नन्ति निरर्थकं परहितं ते के  
न जानीमहे ॥ १६० ॥ नारीणां वचनेन कर्म कुरुते दीनं वचो भाषते नालस्यं विजहाति  
तिग्मकिरणे प्रौढे समुत्तिष्ठति । किञ्चित्कापि न साहसं वितनुते देहे चिरं दूयते नो वा  
विन्दति पौरुषं कुपुरुषः कोऽप्येष निर्णीयताम् ॥ १६१ ॥ पक्षद्वन्द्वविराजितोऽहममलं  
मीनान्प्रसेवे सदा पुष्टाङ्गः सकलादिभिः परिचृतश्चन्द्रः समं किं मम । सर्वस्थाणुशिरोगतो-  
ऽहममलं चन्द्रं बको हासते मात्सर्येण दुरात्मकोऽपि सुजनं दृष्ट्वा सदा हासते ॥ १६२ ॥  
कस्त्वं भद्र खलैर्ध्वरोऽहमिह किं घोरे वने स्थीयते शार्दूलादिभिरेव हिस्वर्षशुभिः खान्द्यो-  
ऽहमित्याशया । कस्मात्कष्टमिदं त्वया व्यवसितं मद्देहमांसाशिनः प्रत्युत्पन्ननृमांसभक्षणधि-  
यस्ते घ्नन्तु सर्वान्नरान् ॥ १६३ ॥ भिक्षो मांसनिषेवणं किमुचितं किं तेन मद्यं विना मद्ये-  
चापि परिश्रमो हि भवतां वाराङ्गनाभिः सह । वारस्त्रीषु रतः कुतस्तव धनं द्यूतेन चौर्येण  
वा चौर्यद्यूतपरायणस्य भवतो भ्रष्टस्य का वा गतिः ॥ १६४ ॥ भिक्षो कन्था श्लथा ते  
नहि शफरिवधे जालमश्वासि मत्स्यांस्ते वै मद्योपदंशाः पिवसि मधु समं वेश्याया यासि  
वेश्याम् । दत्वाङ्घ्रिं मूर्ध्यरीणा तव किमु रिपवो भित्तिभेत्तास्मि येषां चोरोऽसि द्यूतहेतो-  
स्त्वयि सकलमिदं नास्ति नष्टे विचारः ॥ १६५ ॥ दैवादप्युत्तमानामपहरति यदा दुर्जनो  
वा कथंचिन्मानं नाप्नोति तेषामनुजनितगुणानेव कुत्राधिकत्वम् । स्वर्भानुर्भानवीयान्हरति यदि  
पुनः शीतरश्मेर्मरीचीन्ब्रह्माण्डस्येह खण्डे तदपि नरपते किं ग्रहेशत्वमेति ॥ १६६ ॥

१ कपटपटुः. २. लज्जावति ३. व्रतेषु रुचिः प्रीतिर्यस्य तस्मिन् ४ शाठ्यम् ५ निर्दयता. ६. मन-  
नशीले. ७ दीनत्वम् ८. सगर्वता. ९ वाचालत्वम्. १० नीका. ११. अकुश. १२ भ्रष्टप्रयत्न.  
१३. दुर्गममार्गसचारिणाम् १४. सूचकस्य १५ जिह्मामूले. १६. प्रकृष्टेन यत्नेन. १७. खलराज.  
१८. व्याघ्रादिभिः. १९. धातकपशुभि २०. भक्षणीयः.

### लक्ष्मीस्वभावः ।

या स्वसद्मानि पद्मेऽपि संध्यावधि विजृम्भते । इन्दिरौ मन्दिरेऽन्धेषां कथं स्थास्यति  
निश्चला ॥ १ ॥ गुणिनं जनमालोक्य निजबन्धनशङ्कया । राजंलक्ष्मीः कुरङ्गीव दूरं दूरं  
पलायते ॥ २ ॥ शूरं त्यजामि वैधव्याद्दुदारं लज्जया पुनः । सापत्यात्पण्डितमपि तस्मा-  
त्कृपणमाश्रये ॥ ३ ॥ गोभिः क्रीडितवान्कृष्ण इति गोसमबुद्धिभिः । क्रीडत्यद्यापि सा  
लक्ष्मीरहो देवी पतिव्रता ॥ ४ ॥ अत्यार्यमतिदातारमतिशूरमतिव्रतम् । प्रज्ञाभिमानिनं चैव  
श्रीर्भयान्नोपसर्पति ॥ ५ ॥ समायाति यद्वा लक्ष्मीर्नारिकेलफलाम्बुवत् । विनिर्याति यदा  
लक्ष्मीर्गजभुक्तकपित्थवत् ॥ ६ ॥ लक्ष्मीर्यादोनिधेर्यादो<sup>१</sup> नार्दो वादोचितं वचः । विभेति धी-  
र्वरेभ्यो या<sup>२</sup> जडेष्वेव निमज्जति ॥ ७ ॥ कुटिला लक्ष्मीर्यत्र प्रभवति न सरस्वती वसति  
तत्र । प्रायः श्वश्रून्नुपयोर्न दृश्यते सौहृदं लोके ॥ ८ ॥ अव्यवसायिनमलसं दैवैरं साह-  
साच्च परिहीनम् । प्रमदा पतिमिव वृद्धं नेच्छति लक्ष्मीरुपस्थातुम् ॥ ९ ॥ गुणवाद्भिः सह  
संगममुच्चैःपदमाप्तुमुत्सुका लक्ष्मीः । वीरकरवाल्लवसतिध्रुवमसिधाराव्रतं चरति ॥ १० ॥ श्रीप-  
रिचयाज्जडा अपि भवन्त्यभिज्ञा विदग्धचरितानाम् । उपदिशति कामिनीनां यौवनमद एव  
ललितानि ॥ ११ ॥ वाक्चक्षुःश्रोत्रलयं लक्ष्मीः कुरुते नरस्य को दोषः । गरलसहोदर-  
जाता न मारयति यच्च तच्चित्रम् ॥ १२ ॥ अनुभवत ददत वित्तं मान्यान्मानयत सज्जनान्-  
न्भजत । अतिपरुपपवनविलुलितदीपशिखाचञ्चला लक्ष्मीः ॥ १३ ॥ अपि दोर्भ्यां परिवद्धा  
बद्धापि गुणैरनेकधा निपुणैः । निर्गच्छति क्षणादिव जलधिजलोत्पत्तिपिच्छला लक्ष्मीः  
॥ १४ ॥ हरिभामिनि सिन्धुसंभवे कमले किं कथयामि ते गुणान् । अनुरज्यसि हा जडे  
जने गुणगौरे पुरुषे विरज्यसि ॥ १५ ॥ वीक्षितानि तव वारिधिकान्ये यत्र पालितजगन्ति  
लगन्ति । चित्रमत्र च परत्र च देही देहि शब्दमपहाय चकास्ति ॥ १६ ॥ यद्वदन्ति  
चपलेत्यपवादं नैव दूषणमिदं कमलायाः । दूषणं जलनिधेर्हि भवेत्तद्यत्पुराणपुरुषाय ददौ  
ताम् ॥ १७ ॥ चाञ्चल्यमुच्चैःश्रवसस्तुरंगात्कौटिल्यमिन्दोर्विषतो विमोहः । इति श्रियाशि-  
क्षि सहोदरेभ्यो न वेद्मि कस्माद्गुणवद्विरोधः ॥ १८ ॥ श्वश्रूं विना वृत्तिरिह स्वतन्त्रा  
प्रायः स्तुपाणामपवादहेतुः । यद्वाणि लोके रमया विहीनां सतीमपि त्वामेसती वदन्ति  
॥ १९ ॥ उत्साहसंपन्नमदीर्घसूत्रं क्रियाविधिज्ञं व्यसनेष्वसक्तम् । शूरं कृतज्ञं दृढसौहृदं च  
लक्ष्मीः स्वयं याति निवासहेतोः ॥ २० ॥ हालाहलो नैव विषं विषं रमा जनाः परं व्यै-  
त्ययमत्र मन्यते । निपीय जागर्ति सुखेन तं शिवः स्पृशन्निमां मुह्यति निद्रया हरिः

१. सध्याकालपर्यन्तम् २. विराजते ३. लक्ष्मी ४. स्थिरा ५. मृगीव ६. समुद्रस्य ७. जलजन्तु.  
८. भदो वचो वादोचितं न ९. कैवर्तेभ्यः, (पक्षे) बुद्धिश्रेष्ठेभ्यः. १०. मूर्खेषु, (पक्षे) दलयो सावर्ण्यात् )  
उदकेषु ११. अनुयोगिनम्. १२. नियतिपरम्. १३. तरुणस्त्री १४. खड्गम्. १५. विपरीतभावम्

॥ २१ ॥ तापापहे सुहृदये रुचिरे प्रबुद्धे मित्रानुरागनिरते धृतसद्गुणौघे । स्वाङ्गप्रदानपरि-  
 पूरितषट्कदौघे युक्तं तवेह कमले कमले स्थितिर्यत् ॥ २२ ॥ रत्नाकरस्तव पिता कमले नि-  
 वासो भ्राता सुधामयतनुः पतिरोदिदेवः । केनापरेण कमले वत शिक्षितानि सारङ्गशृङ्गकु-  
 टिलानि विचेष्टितानि ॥ २३ ॥ लक्ष्मि क्षमस्व वचनीयमिदं दुरुक्तमन्धीभवन्ति पुरुषास्व-  
 दुपासनेन । नो चेत्कथं कमलपत्रविशालनेत्रो नारायणः स्वापिति पैङ्गवभोगैर्तल्पे ॥ २४ ॥  
 असौभाग्यं धत्ते परमसुखभोगास्पदमयं विचित्रं तद्रेहं भवति पृथुकार्तस्वरमयम् । निविष्टः  
 पत्न्यङ्गे कलयति सर्कान्तारतरणं प्रसादं कोपं वा जननि भवती यत्र तनुते ॥ २५ ॥ समुद्रस्याप-  
 त्यं प्रथितमाहिमामुद्रितभुवः स्वसा प्रांलेयांशोस्त्रिनयनशिरोधामवसतेः । मुरारेर्योषित्सा सर-  
 सिरुहकिञ्चलकनिलया तथापि श्री स्त्रीत्वात्प्रकृतिचपलालिङ्गति खलान् ॥ २६ ॥ तीक्ष्णादुद्विजते  
 मृदौ परिभवत्रासान्न संतिष्ठते मूर्खान्द्वेष्टि न गच्छति प्रणयितामत्यन्तविद्वत्स्वपि । शूरेभ्यो-  
 ऽप्यधिकं विभेत्युपहसत्येकान्तभीरून्पि श्रीर्लब्धप्रसरेव वेशवनिता दुःखोपचर्या भृशम् ॥ २७ ॥  
 कस्मैचित्कपटाय कैटभरिपूरःपीठदीर्घालयां देवि त्वामभिवाद्य कुप्यसि न चेत्तत्किञ्चिदाच-  
 क्षमहे । यत्ते मन्दिरमम्बुजन्म किमिदं विद्यागृहं यच्च ते नीचान्नीचतरोपसर्पणमपामेतत्कि-  
 माचार्यकम् ॥ २८ ॥ पद्मे मूढजने ददासि द्रविणं विद्वत्सु किं मत्सरो नाहं मत्सरिणी न  
 चापि चपला नैवास्ति मूर्खे रतिः । मूर्खेभ्यो द्रविणं ददामि नितरां तत्कारणं श्रूयतां वि-  
 द्वान्सर्वगुणेषु पूजिततनुर्मूर्खस्य नान्या गतिः ॥ २९ ॥ तिर्यक्त्वं भजतु प्रतारयतु वा  
 धर्मक्रियाकोविदं हन्तु स्वां जननी पिवत्वापि सुरां शुद्धां वधूमुज्जतु । वेदान्निन्दतु वा हि-  
 नस्तु जनतां किं वानया चिन्तया लक्ष्मीर्यस्य गृहे स एव भवति प्रायो जगद्वन्द्यताम् ॥ ३० ॥  
 आलस्यं स्थिरतामुपैति भजते चापल्यमुद्योगितां मूक्तं मितभाषितां वितनुते मौढ्यं भवे-  
 दार्जवंम् । पात्रापात्रविचारणाविरहिता यच्छत्युदारतात्मतां मातर्लक्ष्मि तव प्रसादवशतो दोषा  
 अमी स्युर्गुणाः ॥ ३१ ॥ हे लक्ष्मि क्षणिके स्वभावचपले मूढे च पापेऽधमे न त्वं चोत्तमपा-  
 त्रमिच्छसि खले प्रायेण दुश्चारिणि । ये देवार्चनसत्यशौचनिरता ये चापि धर्मे रतास्तेभ्यो  
 लज्जसि निर्दये गतमतिर्नाचो जनो वल्लभः ॥ ३२ ॥ नाहं दुश्चारिणी न चापि चपला मूर्खो  
 न मे रोचते नो शूरो न च पाण्डितो न च शठो हीनाक्षरो नैव च । पूर्वस्मिन्कृतपुण्ययोग-  
 विभवो भुक्तं स मे सत्फलं लोकानां किमसह्यता सखि पुनर्दृष्ट्वा परां संपदम् ॥ ३३ ॥ ह-

१. चन्द्र . २ नारायणः ३. सर्प . ४. शरीरम् ५. शय्यायाम् ६ हे जननि भवती यत्र यस्मिन्पुरुषे  
 प्रसाद तनुते करोत्यसौ पुरुषो भाग्यमैश्वर्यं धत्ते यत्र कोप तनुते सोऽसौभाग्य सौभाग्याभाव धत्ते . अय  
 प्रसादविषय परमसुखभोगानामास्पदम् अय कोपविषय परमत्यन्तमसुखभोगास्पदम् भवतीति शेष .  
 ७. तस्य पूर्वोक्तस्यं पुरुषस्य गेहं विविधचित्रयुक्तं तथा पृथु महत्कार्तस्वर रवर्णं तन्मय भवति; ( पक्षे )  
 चित्ररहितं तथा पृथुकानां पालानामन्नाद्यभावप्रयुक्तनार्तस्वरेण प्रचुरम् < स पूर्वोक्तः पुरुष . कान्ताया  
 रत रमण तस्य रणयुद्धम्, ( पक्षे ) कान्तार दुर्गमारण्य तत्तरण कलयति . ९ चन्द्रस्य

न्तुर्बन्धुजनान्धनार्थमनघान्गन्तुः परस्त्रीशतं रन्तुर्जन्तुविहिंसकैः सह जनैः संतुष्यतो वञ्चनैः ।  
 वक्तुस्तीक्ष्णमयुक्तमेव वचनं पञ्चमिदं चौदनं नित्यं नृत्यसि मन्दिरेषु कमले कृत्यं तवैतन्म-  
 तम् ॥ ३४ ॥ यत्राभ्यागतदानमानचरणप्रक्षालनं भोजनं सत्सेवा पितृदेवतार्चनविधिः सत्यं  
 गवां पालनम् । धान्यानामपि संग्रहो न कलहश्चित्तानुरूपा प्रिया हृष्टा प्राह हरिं वसामि  
 कमला तस्मिन्गृहे निश्चला ॥ ३५ ॥ येषामन्यकलत्रदर्शनकलाव्युत्पत्तिशून्ये दृशौ मूढं हृच्च  
 परार्थचिन्तनविधौ मिथ्यानभिज्ञं मुखम् । अप्रज्ञातपशून्नुभुक्षितशिशून्भ्रोदकैस्ताम्यतस्तेषां  
 लक्ष्मि गृहान्दृशापि भयभीतेवेह नो वीक्षसे ॥ ३६ ॥ नो जानाति कुलीनमुत्तमगुणं सत्त्वा-  
 न्वितं धार्मिकं नाचारप्रवणं न कार्यकुशलं न प्रज्ञयालंकृतम् । नीचं क्रूरमपेतसत्त्वमदयं त-  
 स्मादियं सेवते तद्वंशानुगुणं पयोधिसुतया लक्ष्म्या प्रमाणीकृतम् ॥ ३७ ॥ पीतोऽगस्त्येन  
 तातश्ररणतलहतो वल्लभोऽन्येन रोषादाबाल्याद्विप्रवर्यैः स्ववदनविवरे धारिता वैरिणी मे ।  
 गेहं मे छेदयन्ति प्रतिदिवसमुमाकान्तपूजानिमित्तं तस्मात्खन्ना सदाहं द्विजकुलसदनं नाथ  
 नित्यं त्यजामि ॥ ३८ ॥

### धनप्रशंसा ।

अहो कनकमाहात्म्यं वक्तुं केनापि शक्यते । नामसाम्यादहो चित्रं धत्तूरोऽपि मदप्रदः  
 ॥ १ ॥ न वित्तं दर्शयेत्प्राज्ञः कस्यचित्स्वल्पमप्यहो । मुनेरपि यतस्तस्य दर्शनाच्चलते मनः  
 ॥ २ ॥ धनमर्जय काकुत्स्थ धनमूलमिदं जगत् । अन्तरं नैव पश्यामि निर्धनस्य मृतस्य च  
 ॥ ३ ॥ ब्रह्मघ्नोऽपि नरः पूज्यो यस्यास्ति विपुलं धनम् । शशिना तुल्यवंशोऽपि निर्धनः  
 परिभूयते ॥ ४ ॥ विभवो हि यथा लोके न शरीराणि देहिनाम् । चाण्डालोऽपि नरः पूज्यो  
 यस्यास्ति विपुलं धनम् ॥ ५ ॥ कुत आगत्य घटते विघट्य क्व नु याति च । न लक्ष्यते गतिः  
 सम्यग्धनस्य च धनस्य च ॥ ६ ॥ स्त्रीरूपं मोहकं पुंसो यून एव भवेत्क्षणम् । कनकं स्त्री-  
 वालवृद्धघण्डानामपि सर्वदा ॥ ७ ॥ संपदा सुस्थितमन्यो भवति स्वल्पयापि यः । कृतक-  
 त्यो विधिर्मन्ये न वर्धयति तस्य ताम् ॥ ८ ॥ न नरस्य नरो दासो दासश्चार्थस्य भूपते ।  
 गौरवं लाघवं वापि धनाधननिबन्धनम् ॥ ९ ॥ यस्यास्ति वित्तं स नरः कुलीनः स पण्डितः  
 स श्रुतवाङ्गुणज्ञः । स एव वक्ता स च दर्शनीयः सर्वे गुणाः काञ्चनमाश्रयन्ते ॥ १० ॥  
 त्यजन्ति मित्राणि धनैर्विहीनं पुत्राश्च दाराश्च सुहृज्जनाश्च । तमर्थवन्तं पुनराश्रयन्ति ह्यर्थो  
 हि लोके पुरुषस्य बन्धुः ॥ ११ ॥ बुभुक्षितैर्व्याकरणं न भुज्यते पिपासितैः काव्यरसो न  
 पीयते । न च्छन्दसा केनचिदुद्धृतं कुलं हिरण्यमेवार्जय निष्फला गुणाः ॥ १२ ॥ धनैर्नि-

१. निष्पापान् २ प्राणिविघातकैः ३ अयोग्यम् ४ मितपचम् दरिद्रमिति भाव ५ किंप्रकारकम्.  
 ६. समुद्र ७ भृगुणा. ८. सरस्वती. ९. कमलम् १० शास्त्रज्ञ ११ प्रेक्षणीय .

कुलीनाः कुलीना भवन्ति धनैरापदं मानवा निस्तरन्ति । धनेभ्यः परो वान्धवो नास्ति लोके  
 धनान्यर्जयध्वं धनान्यर्जयध्वम् ॥ १३ ॥ दुन्दुभिस्तु सुतरामचेतनस्तन्मुखादपि धनं धनं ध-  
 नम् । इत्थमेव निन्दः प्रवर्तते किं पुनर्यदि जनः सचेतनः ॥ १४ ॥ त्यक्त्वा युवा रवयुवतिं  
 सुविलासयोग्यां दूरं विदेशवसतौ निवसन्धनार्थी । रात्र्यागमे स्मरति तां न समेति तस्मात्का-  
 न्ताभ्रमादपि वरः कनकभ्रमोऽयम् ॥ १५ ॥ जातिर्यातु रसातलं गुणगणस्तस्याप्यधो मञ्ज-  
 तां शील शैलतटात्पतत्वभिजनः संदह्यतां वदिना । शौर्ये वैरिणि वज्रमाशु निपतत्वर्थोऽस्तु  
 नः केवलं येनैकेन विना गुणास्तृणलवप्रायाः समस्ता इमे ॥ १६ ॥ निर्द्रव्याः पुरुषाः सदा  
 च विकलाः सर्वत्र मन्दादराः पुत्रभ्रातृनिरापराधकुपितं दृष्टं न संभाषणम् । भार्या रूपवती  
 सुमन्दमनसा स्नेहेन नालिङ्गते तस्माद्द्रव्यमुपार्जय शृणु सखे द्रव्येण सर्वे वशाः ॥ १७ ॥  
 माता निन्दति नाभिनन्दति पिता भ्राता न संभाषते भृत्यः कुप्यति नानुगच्छति सुतः कान्ता  
 च नालिङ्गते । अर्थप्रार्थनशङ्कया न कुरुते सभाषणं वै सुहृत्तस्माद्द्रव्यमुपार्जय शृणु सखे  
 द्रव्येण सर्वे वशाः ॥ १८ ॥

### धननिन्दा ।

अर्थार्थी जीवलोकोऽयं श्मशानमपि सेवते । जनितारमपि त्यक्त्वा निःस्वं गच्छति दूरतः  
 ॥ १ ॥ लक्ष्मीवन्तो न जानन्ति प्रायेण परवेदनाम् । शेषे धराभरच्छान्ते शेते नारायणः सु-  
 खम् ॥ २ ॥ वरं<sup>१</sup> हालाहलं पीतं सद्यःप्राणहर विषम् । न द्रष्टव्यं धनाढ्यस्य भ्रूभङ्ग-  
 कुटिलं मुखम् ॥ ३ ॥ भक्तद्वेषो जडप्रीतिः सुरुचिर्गुरुलङ्घने । मुखे कर्तृकता नूनं धनिनां  
 ज्वरिणामिव ॥ ४ ॥ आलिङ्गिताः परैर्यान्ति प्रस्वलन्ति संमे पथि । अव्यक्तानि च भाषन्ते  
 धनिनो मद्यपा इव ॥ ५ ॥ आजन्मानुगतेऽप्यस्मिन्नाले विमुखमम्बुजम् । प्रायेण गुणपूर्णेषु  
 रीतिर्लक्ष्मीवतामियम् ॥ ६ ॥ धनं तावदसुलभं लब्धं कृच्छ्रेण रक्षति । लब्धनाशो यथा  
 मृत्युस्तस्मादेतन्न चिन्तयेत् ॥ ७ ॥ जनयन्त्यर्जने दुःख तापयन्ति विपत्तिषु । मोहयन्ति च  
 संपत्तौ कथमर्थाः सुखावहाः ॥ ८ ॥ यथा ह्यामिषमाकाशे पाक्षिभिः श्वापदैर्भुवि । भक्ष्यते  
 सलिले नक्रैस्तथा सर्वत्र वित्तवान् ॥ ९ ॥ राजतः सलिलादग्नेश्चोरतः कुजनादपि । भयम-  
 र्थवतां नित्यं मृत्योः प्राणभृतामिव ॥ १० ॥ वधिरयाति कर्णविवरं वाचं मूकयति नयनमन्धयति ।  
 विकृतयति गात्रयाष्टिं संपद्रोगोऽयमद्भुतो राजन् ॥ ११ ॥ लक्ष्म्या परिपूर्णोऽहं न भयं मेऽस्तीति  
 मोहनिद्रैषा । परिपूर्णस्यैवेन्द्रोर्भवति भय सिंहिकासूनोः ॥ १२ ॥ निरक्षरे वीक्ष्य महाधनत्वं विद्या-

१ मनाक्प्रियम् २ भुकुटिमोटनेन वक्रम् ३ भक्ता सेवकास्तेषां द्वेष, (पक्षे) भक्तमन्न तद्वेष  
 ४ जडेषु मूर्खेषु प्रीति; (पक्षे डलयो सावर्ण्यात्)-जले रुचि ५ गुरुणा पित्रादीनामुल्लङ्घने, (पक्षे) गुरु  
 यल्लङ्घनमुपवासस्तस्मिन् ६ कटुभाषित्वम्; (पक्षे) कटुत्वम् ७ अविषमे. ८ राहो..



नवद्या विदुषा च हेया । रत्नावतंसां कुलटां समीक्ष्य किमार्यनार्यः कुलटा भवन्ति ॥ १३ ॥ अर्जुनीयति यदर्जने जनो वर्जनीयजनैर्तर्जनादिभिः । मर्द्धुं नश्यति चिराय संचिता वञ्चित जगति के न संपदा ॥ १४ ॥ वरमसिधारा तरुतलवासो वरमिह भिक्षा वरमुपवासः । वरमपि घोरे नरके पतनं न च धनगर्वितवान्धवशरणम् ॥ १५ ॥ तानीन्द्रियाण्यविकलानि मनस्तदेव सा बुद्धिरप्रैतिहता वचनं तदेव । अर्थोष्मणा विरहितः पुरुषः स एव ह्यन्यः क्षणेन भवतीति विचित्रमेतत् ॥ १६ ॥ औपद्रुतं हससि किं द्रविणान्ध मूढ लक्ष्मीः स्थिरा न भवतीति किमत्र चित्रम् । एतान्प्रपश्यामि घटाञ्जलयन्त्रचक्रे रिक्ता भवन्ति भरिता भरिताश्च रिक्ताः ॥ १७ ॥ लभेद्यद्दयुतं धनं तदधनं धनं यद्यपि लभेत निर्युतं धनं निधनमेव तज्जायते । तथा धनैर्परार्थकं तदपि भावहीनात्मकं यद्दक्षरपदद्वयान्तरगतं धनं तद्धनम् ॥ १८ ॥ दायादाः स्पृहयन्ति तस्करगणा मुष्णन्ति भूमीभुजो दूरेण च्छेदमाकलय्य हुँतेभुग्भस्मीकरोति क्षणात् । अस्मः छावयते क्षितौ विनिहितं यक्षा हरन्ति ध्रुवं दृष्ट्वास्तनया नयन्ति निर्धनं धिग्धिग्धनं तद्बहु ॥ १९ ॥

### धनिप्रशंसा ।

धनवान्वलवाञ्छोके सर्वः सर्वत्र सर्वदा । प्रभुत्वं धनमूलं हि राज्ञामप्युपजायते ॥ १ ॥ वयोवृद्धास्तपोवृद्धा ये च वृद्धा बहुश्रुताः । सर्वे ते धनवृद्धानां - द्वारि तिष्ठन्ति किंकराः ॥ २ ॥ न सा विद्या न तच्छीलं न दानं न च सा कला । अर्थार्थिभिर्न तच्छौर्यं धनिनां यन्न कीर्त्यते ॥ ३ ॥ पतन्ति खड्गधारासु विशन्ति मकरालयम् । किं न कुर्वन्ति सुभगे कष्टमर्थार्थिनो नराः ॥ ४ ॥ एहि गच्छ पतोत्तिष्ठ वद मौनं समाचर । एवमाशाग्रहग्रस्तैः क्रीडन्ति धनिनोऽर्थिभिः ॥ ५ ॥ यस्यार्थास्तस्य मित्राणि यस्यार्थास्तस्य वान्धवाः । यस्यार्थाः स पुमाञ्छोके यस्यार्थाः स च पण्डितः ॥ ६ ॥ को नाम नानुवृत्तिं सुमहानपि धनवतः कुरुते । चित्तेशभवनभित्तेः समीपमुपसेवते शम्भुः ॥ ७ ॥ हेतुप्रमाणयुक्तं वाक्यं न श्रूयते दरिद्रस्य । अप्यतिर्परुषमसत्यं पूज्य वाक्यं समृद्धस्य ॥ ८ ॥ वाणी दरिद्रस्य शुभा हितापि ह्यर्थेन शब्देन च संप्रयुक्ता । न शो-

१ धवलीभवति २. भयत्रासादिभिः. ३. झटिति ४ वेंकल्यरहितानि ५. अखण्डिता ६ द्रव्यरूपोष्णतया. ७ विपद्गुस्तम् ८ दशसहस्रम्; ( पक्षे ) अकारेण युतं धनम् अधनमित्यर्थ ९ लक्ष-सख्याकम्, ( पक्षे ) निशब्देन युक्तं धनम्. निधनमित्यर्थ १० धनस्य परार्थं सख्याविशेष; ( पक्षे ) धनशब्दसवन्धि परमर्थं न इति तच्च भावहीनात्मकम् अभावबोधकमित्यर्थ ११ अक्षर परमात्मा तच्चगणद्वयान्तरे गत प्राप्त यद्धन मोक्षरूपं धनं तदेव धनम्, ( पक्षे ) अक्षराणां मध्ये पकारदकारात्मकद्वयमध्यवाति धन इत्येतदक्षरद्वयरूपम् धनमित्यर्थ १२ हरन्ति १३ कपटम् १४. अग्नि. १५. दुष्टाचरणाः १६. नाशम् १७ समुद्रम् १८. अतिकठोरम्

भते वित्तवतः समीपे भेरीनिनादोपहतेव वीणा ॥ ९ ॥ न विद्यया नैव कुलेन गौरवं ज-  
नानुरागो धनिकेषु सर्वदा । कपालिना मौलिधृतापि जाह्नवी प्रयाति रत्नाकरमेव सत्वरम्  
॥ १० ॥ गङ्गां च धारयति मूर्ध्नि सदा कपाली सा तस्य चुम्बति मुखं न कदाचिदेव । र-  
त्नाकरं प्रति चुचुम्ब सहस्रवक्त्रैर्गङ्गादयो युवतयः सधनानुकूलाः ॥ ११ ॥ धिगस्त्वेतां वि-  
द्यां धिगपि कवितां धिक्सुजनतां वयोरूप धिग्धिग्धिगपि च यशो निर्धनवतः । असौ  
जीयोदेकः सकलगुणहीनोऽपि धनवान्वहिर्यस्य द्वारे तृणलवनिभाः सन्ति गुणिनः ॥ १२ ॥  
परिक्षीणः कश्चित्प्रहयति यवानां प्रसृतये स पश्चात्सपूर्णः कलयति धरित्री तृणसमाम् ।  
अतश्चानैकान्त्याद्गुरुलघुतयार्थेषु धनिनामवस्था वस्तूनि प्रथयति च संकोचयति च ॥ १३ ॥

### दरिद्रनिन्दा ।

उत्थाय हृदि लीयन्ते दरिद्राणां मनोरथाः । बालवैधव्यदग्धानां कुलस्त्रीणां कुचाविव  
॥ १ ॥ हे दरिद्र नमस्तुभ्यं सिद्धोऽहं त्वत्प्रसादतः । पश्याम्यहं जगत्सर्वं न मां पश्यति  
कश्चन ॥ २ ॥ इह लोकेऽपि धनिनां परोऽपि स्वजनायते । स्वजनोऽपि दरिद्राणां तत्क्ष-  
णाद्दुर्जनायते ॥ ३ ॥ परीक्ष्य सत्कुल विद्यां शीलं शौर्यं सुरूपताम् । विधिर्ददाति नि-  
पुणः कन्यामिव दरिद्रताम् ॥ ४ ॥ दरिन्द्रानलसंतप्तः शान्तः संतोषवारिणा । याचका-  
शाविघातान्तर्दाहः केनोपशाम्यति ॥ ५ ॥ येनैवास्त्रैरखण्डेन संवीतो निशि चन्द्रमाः । तेनैव  
च दिवा भानुरहो दौर्गत्यमेतयोः ॥ ६ ॥ चाण्डालश्च दरिद्रश्च द्वावेतौ सद्यशाविह । चा-  
ण्डालोऽपि दरिद्रोऽपि सर्वकर्मसु निन्दितः ॥ ७ ॥ अर्थेन तु विहीनस्य पुरुषस्याल्पमेधसः ।  
क्रियाः सर्वा विनश्यन्ति ग्रीष्मे कुसरितो यथा ॥ ८ ॥ द्वाविमावम्भसि क्षेप्यौ गाढ बध्वा  
गले शिलाम् । धनिन चाप्रदातारं दरिद्रं चातपस्विनम् ॥ ९ ॥ अत्यन्तविमुखे दैवे व्यर्थे यत्ने  
च पौरुषे । मनस्विनो दरिद्रस्य वनादन्यत्कुतः सुखम् ॥ १० ॥ दूये कान्ताकरं वीक्ष्य मणि-  
कङ्कणवर्जितम् । अतः परं परं दूये मणिक कर्णवर्जितम् ॥ ११ ॥ रात्रौ जानुर्दिवा भानुः  
केशानुः संध्योर्द्वयोः । पश्य शीतं मया नीतं जानुभानुकेशानुभिः ॥ १२ ॥ किं करोमि  
क्व गच्छामि कमुपैमि दुरात्मना । दुर्भेरेणोदरेणाहं प्राणैरपि विडम्बितः ॥ १३ ॥ दुःखं दु-  
खमिति ब्रूयान्मानवो नरकं प्रति । दरिन्द्र्यादधिकं दुःखं न भूतं न भविष्यति ॥ १४ ॥ शून्य-  
मपुत्रस्य गृहं चिरशून्यं नास्ति यस्य सन्मित्रम् । मूर्खस्य दिशः शून्याः सर्वं शून्यं दरि-  
द्रस्य ॥ १५ ॥ पक्षविकलश्च पक्षी शुष्कश्च तरुः सरश्च जलहीनम् । सर्पश्चोद्धृतदंष्ट्रस्तुल्यं  
लोके दरिद्रश्च ॥ १६ ॥ रोगी चिरप्रवासी परान्नभोजी परावसथशायी । यज्जीवति तन्मर-

१. दुन्दुभिश्चनिलुप्तेव २ प्राणान्धारयतु ३ आकाशम्, (पक्षे) वक्ष्यम्. ४ खेदं प्राप्नोमि ५ म-  
णियुक्तं यत्कङ्कणं तेन वर्जितम् ६ अत्यन्तम् ७ मृण्मयपात्रम् ८ धान्यकणोहितम् ९ अग्नि

णं यन्मरणं सोऽस्य विश्रामः ॥ १७ ॥ अम्बा तुष्यति न मया न स्नुषया सापि नाम्बया  
 न मया । अहमपि न तया न तया वद राजन्कस्य दोषोऽयम् ॥ १८ ॥ पृथुकार्तस्वरपा-  
 त्रं भूषितनिःशेषपरिजनं देव । विलसत्करेणुगहनं सप्रति सममावयोः सदनम् ॥ १९ ॥  
 दारिद्र्यान्मरणाद्वा मरणं संरोचते न दारिद्र्यम् । अल्पच्छेदं मरणं दारिद्र्यमनन्तकं दुःखम्  
 ॥ २० ॥ दारिद्र्य भो त्व परमं विवेकि<sup>१</sup> गुणाधिके पुंसि सदानुरक्तम् । विद्याविहीने  
 गुणवर्जिते च मुहूर्तमात्रं न रतिं करोषि ॥ २१ ॥ दारिद्र्य शोचामि भवन्तमेवमस्मच्छ-  
 रीरे सुहृदित्युषित्वा<sup>२</sup> । विपन्नदेहे मयि र्मन्दभाग्ये ममेति चिन्ता क्व गमिष्यसि त्वम् ॥ २२ ॥  
 एको हि दोषो गुणसंनिपाते निमज्जतीन्दोरिति यो<sup>३</sup> वभाषे । न तेन दृष्ट कविता सम-  
 स्तं दारिद्र्यमेकं गुणकोटिहारि ॥ २३ ॥ धनैर्विमुक्तस्य नरस्य लोके कि जीवितेनादित  
 एव तावत् । यस्य प्रतीकारनिरर्थकत्वात्कोपप्रसादा विफलीभवन्ति ॥ २४ ॥ अहो नुकष्टं  
 सततं प्रवासस्ततोऽतिकष्टः परगेहवासः । कष्टाधिका नीचजनस्य सेवा ततोऽतिकष्टा धन-  
 हीनता च ॥ २५ ॥ वरं वनं व्याघ्रगजेन्द्रसेवितं द्रुमालयं पत्रफलाम्बुभोजनम् । तृणानि  
 शय्या वसनं च वल्कलं न बन्धुमध्ये धनहीनजीवनम् ॥ २६ ॥ यदा तु भाग्यक्षयपीडितां  
 दशां नरः कृतान्तोपहितां प्रपद्यते । तदास्य मित्राण्यपि यान्त्यमित्रतां चिरानुरक्तोऽपि  
 विरज्यते जनः ॥ २७ ॥ अयं<sup>४</sup> पेटो मे पितुरङ्गभूषणं पितामहाद्यैरुपभुक्तयौवन<sup>५</sup> । अलंकरि-  
 प्यत्यथ पुत्रपौत्रकान्मयाधुना पुष्पवदेव धार्यते ॥ २८ ॥ अर्था न सन्ति न च मुञ्चति मां  
 दुराशा त्यागे रति वहति दुर्ललितं मनो मे । याच्ञा हि लौघवकरी स्ववधे च पापं प्राणाः  
 स्वयं व्रजत कि प्रविलम्बितेन ॥ २९ ॥ धन यदि गतं गतं चरणयुग्मरेणूपमं धरा यदि  
 गता गता कथय मे किमेतावता । इदं पुनररुन्तुद् धनिगणैरिदानीतनैर्दरिद्रगणनाविधौ यदह-  
 मङ्कपाते धृत<sup>६</sup> ॥ ३० ॥ निवासश्चिन्तायाः परपरिभवो वैरमपर जुगुप्सा मित्राणां स्वजनजन-  
 विद्वेषकरणम् । वनं गन्तु बुद्धिर्भवति च कलत्रात्परिभवो हृदिस्थः शोकाग्निर्न च दहति सं-  
 तापयति च ॥ ३१ ॥ अये लाजानुच्चैः पथि वचनमाकर्ण्य गृहिणी शिशोः कर्णौ यत्नात्सुपिहितवर्ती  
 दीनवदना । मयि क्षीणोपाये यदकृत दशावश्रुशब्दे तदन्त शल्य मे त्वमिव पुनरुद्धर्तुमुचितः  
 ॥ ३२ ॥ मी रोदीश्रिरमोहि वस्त्ररहितान्दृष्ट्वाद्य बालानिमानायातस्तव वत्स दास्यति पिता

१ पृथ्वी कार्तस्वरस्य सुवर्णस्य पात्राणि यस्मिस्तत्; ( पक्षे ) पृथुकाना बालानामार्तस्वरा रुदितश-  
 व्दान्तेषा पात्र भाजनम् २ भूषिता अलङ्कृता नि शेषा परिजना यस्मिन्; ( पक्षे ) भुवि उषिता नि शेषा  
 परिजना यस्मिन् ३ विलसन्त्य शोभमाना करेणवो हस्तिन्यस्ताभिर्गहन निविडम्, ( पक्षे ) ब्रवयो  
 सावर्ण्यात् ) विले सन्त एव सत्का विलवर्तितो ये रेणवो धूलयस्तैर्गहन व्याप्तम्. ४ विचागशीलम् ५ प्रीतिम्  
 ६ स्थित्वा ७ विनष्टशरीरे ८ हतभाग्ये ९ गुणसमुदाये १० कालिदास “ एको हि दोषो गुणसंनि-  
 पाते निमज्जतीन्दोः किग्णेष्विवाङ्क ” इति कुमारसम्बन्धे पद्ये ११ कोटिगुणनाशकमिति भाव १२ व-  
 द्धम्. १३. लघुत्वकाग्नि १४ कालदैव्येणेति यावत् १५ छादितवती १६ रोदन मा कुरु.

श्रैवेर्यकं वाससी । श्रुत्वैवं गृहिणीवचांसि निकटे कुञ्जस्य निष्किर्चनो निःश्वस्याश्रुजल-  
 लुतप्रुतमुखः पान्थः पुनः प्रस्थितः ॥ ३३ ॥ कन्थाखण्डमिदं प्रयच्छ यदि वा स्वाङ्के गृहा-  
 णार्भकं रिक्तं भूतलमत्र नाथ भवतः पृष्ठे पैलालोच्चयः । दंपत्योरिति जल्पतोर्निशि यदा  
 चोरः प्रविष्टस्तदा लब्ध कर्षटमन्यतस्तदुपरि क्षिप्त्वा रुदन्निर्गतः ॥ ३४ ॥ वृद्धोऽन्धः प-  
 तिरेप मञ्चकगतः स्तूणावशेषं गृहं कालोऽभ्यर्णजलागमः कुशलिनी वत्सस्य वार्तापि नो ।  
 यत्नात्सचिततैलविन्दुघटिका भग्नेति पर्याकुंला दृष्ट्वा गर्भभरालसां निर्जवधूं श्वश्रूश्चिरं रोदि-  
 ति ॥ ३५ ॥ नो सेवा विहिता गुरोरपि मनाङ्गो वा कृतं पूजनं देवानां विधिवन्न वा शिव  
 शिव स्निग्धादयः सेविताः । किं तु त्वच्चरणौ सरस्वति रसादा जन्मनः सेवितौ तस्मान्मां  
 विजहाति सा भगवती शङ्के संपत्नी तव ॥ ३६ ॥ क्षुत्क्षामाः शिशवः शवा इव भृशं म-  
 न्दाशया बान्धवा लिप्ता जर्जरकैर्करी जंतुलवैर्नो मां तथा बाधते । गेहिन्या त्रुटितांशुकं घट-  
 यितुं कृत्वा सैकैकु स्मितं कुप्यन्ती प्रतिवेशिलोकगृहिणी सूचीं यथा याचिता ॥ ३७ ॥  
 दग्धं खाण्डवमर्जुनेन बलिना दिव्यैर्द्रुमैः सेवितं दग्धा वायुसुतेन रावणपुरी लङ्का पुनः स्व-  
 र्णभूः । दग्धः पृथ्वेशरः पिनाकपतिना तेनाप्ययुक्तं कृतं दारिद्र्यं जनतापकारकमिदं केनापि  
 दग्ध न हि ॥ ३८ ॥ उत्तिष्ठ क्षणमेकमुद्रंहं सखे दारिद्र्यभार मम श्रान्तस्तावदहं चिरा-  
 न्मरणज सेवे त्वदीयं सुखम् । इत्युक्तं धनवर्जितस्य वचनं श्रुत्वा श्मशाने शवो दारिद्र्या-  
 न्मरणं वरं वरमिति ज्ञात्वैव तूष्णीं स्थितः ॥ ३९ ॥ भद्रे वाणि ममानने कुरु दयां वर्णा-  
 नुपूर्व्यां चिरं चेतः स्वास्थ्यमुपैहि याहि करुणे प्रज्ञे स्थिरत्वं ब्रज । लज्जे तिष्ठ पराङ्मुखी  
 क्षणमहो तृप्णे पुरः स्धीयतां पापो यावदहं ब्रवीमि धनिनां देहीति दीन वचः ॥ ४० ॥  
 यो गङ्गामतरत्तथैव यमुनां यो नर्मदां र्शर्मदां का वार्ता सरिदस्त्रुलङ्घनविधौ यश्चार्णवांस्तीर्णवान् ।  
 सोऽस्माकं चिरमास्थितोऽपि सहसा दारिद्र्यनामा सखा त्वद्दानाम्बुसरित्प्रवाहलहरीमग्नो न  
 संभोव्यते ॥ ४१ ॥ दारिद्र्याद्ध्रियमेति ह्रीपरिर्गतः सत्त्वात्परिभ्रश्यते निःसत्त्वः परिभूयते प-  
 रिभवान्निर्वेदेभोपद्यते । निर्विण्णः शुचमेति शोकनिहतो बुद्ध्या परित्यज्यते निर्बुद्धिः क्ष-  
 यमेत्यहो निधनता सर्वापदामास्पदम् ॥ ४२ ॥ शीतेनाध्युषितस्य माघजलवच्चिन्तार्णवे म-  
 ज्जतः शान्ताग्नेः स्फुरिताधरस्य धमतः क्षुत्क्षामकुक्षेर्मम । निद्रा काप्यवमानितेव दयिता सं-  
 त्यज्य दूरं गता तत्पात्रप्रतिपादितेव कमला नो हीयते शर्वरी ॥ ४३ ॥ दारिद्र्यात्पुरुषस्य  
 बान्धवजनो वाक्ये न सतिष्ठते सुस्निग्धा विमुखीभवन्ति सुहृदः स्फारीभवन्त्यापदः । सत्त्वं

१ कण्ठभूषणम् २ वस्त्रे ३ भित्ते ४ दरिद्र ५ तुपसचय ६ जीर्णवस्त्रखण्डम् ७ शय्या  
 ८ गृहस्तम्भ ९ समीप १० व्याकुला ११ स्तुपाम् १२ लक्ष्मीगित्यर्थ १३ चालनीसदृश  
 सच्छिद्र कुम्भ १४ लाक्षाखण्डै १५-स्तवसहित स्मितम् १६ मदन १७ धार्य १८ सुख-  
 दात्रीम् १९ न दृश्यते २० लज्जा प्राप्नोति २१ पराजित २२ खेदम् २३ स्थानम्

ह्रासमुपैति शीलशशिनः कान्तिः परिम्लायते पापं कर्म च यत्पैरैरपि कृतं तत्तस्य संभाव्यते  
 ॥४४॥ सङ्गं नैव हि कश्चिदस्य कुरुते संभाष्यते नादरात्संप्राप्तो गृहमुत्सवेषु धनिनां सा-  
 वज्ञमालोक्यते । दूरादेव महाजनस्य विरहत्यल्पच्छदो लज्जया मन्ये निर्धनता प्रकाममपरं  
 पष्टं महापातकम् ॥ ४५ ॥ पौरैभ्यो न भयं न दण्डपतनं त्रासो न वा भूपतेर्निःसङ्गं शयनं  
 निशासु गमनं दुर्गेषु मार्गेषु च । दारिद्र्यं सुखमेव केवलमहो दोषद्वयं वर्तते जाया निन्दति  
 अङ्गभोगसमये मुञ्चन्ति वै याचकाः ॥ ४६ ॥ वासश्चर्म विभूषणं शवशिरो भस्माङ्गलेपः  
 सदा त्वेको गौः स च लाङ्गलाद्यकुशलः संपत्तिरेतादृशी । इत्यालोच्य विमुच्य शंकरमगा-  
 द्रत्नाकरं जादवी कष्टं निर्धनिकस्य जीवितमहो दारैरपि त्यज्यते ॥ ४७ ॥ मद्देहे मशकीव  
 मूषकवधूर्मपीव मार्जारिका मार्जारीव शुनी शुनीव गृहिणी वाच्यः किमन्यो जनः । मूर्च्छा-  
 पन्नशिशूनसून्विजहतो दृष्ट्वा तु झिञ्छीरवा लूता तन्तुवितानसंवृतमुखी चुञ्छी चिरं रोदिति  
 ॥ ४८ ॥ पीठाः कच्छपवत्तरन्ति सलिले संमार्जनी मीनवद्वर्षी सर्पविचेष्टितानि कुरुते सं-  
 त्रासयन्ती शिशून् । शूर्पार्धावृतमस्तका च गृहिणी भित्तिप्रपातोन्मुखी रात्रौ पूर्णतडागसं-  
 निभमभृद्वाजन्मदीयं गृहम् ॥ ४९ ॥

### दानप्रशंसा ।

अनुकूले<sup>१</sup> विधौ देयं यतः पूरयिता हरिः । प्रतिकूले विधौ देयं यतः सर्वं हरिष्यति ॥ १ ॥ यद्द-  
 दाति यदश्नाति तदेव धनिनो धनम् । अन्ये मृतस्य क्रीडन्ति दारैरपि धनैरपि ॥ २ ॥ यद्ददासि  
 विशिष्टेभ्यो यच्चाश्नासि दिने दिने । तत्ते वित्तमहं मन्ये शेषमन्यस्य रक्षसि ॥ ३ ॥ त्याग  
 एको गुणश्लाघ्यः किमन्यैर्गुणराशिभिः । त्यागाज्जगति पूज्यन्ते पशुपाषाणपादपाः ॥ ४ ॥  
 भवन्ति नरकाः पापात्पापं दारिद्र्यसंभवम् । दारिद्र्यमप्रदानेन तस्माद्दानपरो भवेत् ॥ ५ ॥  
 ग्रासादपि तदर्धं च कस्मान्नो दीयतेऽर्थिषु । इच्छानुरूपो विभवः कदा कस्य भविष्यति ॥ ६ ॥  
 गौरव प्राप्यते दानान्न तु वित्तस्य सचयात् । स्थितिरुच्चैः पयोदानां पयोधीनामधः स्थितिः ॥ ७ ॥  
 दारिद्र्यान्मर कौन्तेय मा प्रयच्छेश्वरे धनम् । व्याधितस्यौषधं पथ्यं नीरुजस्य किमौषधैः  
 ॥ ८ ॥ दातव्यमिति यद्दान दीयतेऽनुपकारिणे । देशे काले च पात्रे च तद्दान सात्त्विकं विदुः  
 ॥ ९ ॥ उपार्जितानां वित्तानां त्याग एव हि रक्षणम् । तडागोदरसंस्थानां परीवाह इवा-  
 म्भसाम् ॥ १० ॥ दानोपभोगवन्ध्या या मुह्यद्विर्या न भुज्यते । पुसां समाहिता लक्ष्मीर-  
 लक्ष्मीः क्रमशो भवेत् ॥ ११ ॥ किं तया क्रियते लक्ष्म्या या वधूरिव केवला । या न वे-  
 श्येव समान्या पर्यिकैरुपभुज्यते ॥ १२ ॥ दानं भोगो नाशस्तिस्त्रो-गतयो भवन्ति वित्त-  
 स्य । यो न ददाति न भुङ्क्ते तस्य तृतीयौ गतिर्भवाति ॥ १३ ॥ यो न ददाति न भुङ्क्ते सति

विभवे नैव तस्य तद्द्रव्यम् । तृणमयकृत्रिमपुरुषो रक्षति सस्यं परस्यार्थे ॥ १४ ॥ दातव्यं  
 भोक्तव्यं सति विभवे संग्रहो न कर्तव्यः । पश्यामि भैधुकरीणां संचितमर्थं हरन्त्यन्ये ॥ १५ ॥  
 मीयतां कथमभीप्सितमेपां दीयतां द्रुतमयाचितमेव । तं धिगस्तु कलयन्नपि वाञ्छामर्थिवा-  
 गवसरं सहते यः ॥ १६ ॥ प्रापितेन चटुकाकुविर्डम्बं लम्भितेन बहुयाचनलज्जाम् । अर्थिना  
 यद्घमर्जति दाता तन्न लुम्पति विलम्ब्य ददानः ॥ १७ ॥ यत्प्रदेयमुपनीय वदान्यैर्दीयते  
 सलिलमर्थिजनाय । याचनोक्तिविफलत्वविशङ्कात्रासमूर्च्छनचिकित्सितमेतत् ॥ १८ ॥ अर्थिने  
 न तृणवद्धनमात्रं कितु जीवनमपि प्रतिपाद्यम् । एवमाह कुशवज्जलदायी द्रव्यदानविधिरु-  
 क्तिविदग्धः ॥ १९ ॥ पङ्कसंकरविगर्हितमर्हं न श्रियः कमलमाश्रयणाय । अर्थिपाणिकमलं  
 विमलं तद्वासवेश्म विदधीत सुधीस्तत् ॥ २० ॥ दानपात्रमधमर्णमिहैकग्राहि कोटिगुणितं दिवि  
 दायि । साधुरेति सुकृतैर्यदि कर्तुं पारलौकिककुंसीदमसीदत् ॥ २१ ॥ अर्थो विनैवार्थनयोपसीद-  
 न्नाल्पोऽपि धीरैरवधीरणीयः । मान्येन मन्ये विधिना वितीर्णः स प्रीतिदायो बहुमन्तुमर्हः ॥ २२ ॥  
 तुरगशतसहस्रं गोगजानां च लक्षं कनकरजतपात्रं मेदिनी सागरान्तम् । विमलकुलवधूनां  
 कोटिकन्याश्च दद्यान्नहि नहि सममेतैरन्नदानं प्रदानम् ॥ २३ ॥ कामं वाचः कतिचिदफलाः  
 सन्तु लोके कवीनां सन्त्येवान्या मधुरिपुकथा संस्तवात्कामदोग्ध्यः । वित्तं कामं भवतु  
 विफलं दत्तमश्रोत्रियेभ्यः पात्रे दत्तैर्भवति हि धनैर्धन्यता भूरिदातुः ॥ २४ ॥ मेरुर्दूरगतो महा-  
 न्हिमगिरिः प्रालेयमात्रोऽभवच्चन्द्रः श्रीसहितोऽपि याचकभयात्क्षीणत्वमालम्बते । कौपीनं  
 धृतवान्हरोऽपि सहसा विष्णुर्जले सस्थितो वारां राशिरपेयतामुपगतः को नाम दातुं क्षमः  
 ॥ २५ ॥ देयं भो अघने धनं सुकृतिभिर्नो संचितं सर्वदा श्रीकर्णस्य वलेश्च विक्रमपतेरद्यापि  
 कीर्तिः स्थिता । आश्चर्यं मधु दानभोगराहितं नष्टं चिरात्संचितं निर्वाणादपि पाणिपादयुगलं  
 घर्षन्त्यहो मक्षिकाः ॥ २६ ॥

## लोभनिन्दा ।

लोभः प्रतिष्ठा पापस्य प्रसूतिर्लोभ एव च । द्वेषक्रोधादिजनको लोभः पापस्य कारणम्  
 ॥ १ ॥ लोभात्क्रोधः प्रभवति लोभात्कामः प्रजायते । लोभान्मोहश्च नाशश्च लोभः  
 पापस्य कारणम् ॥ २ ॥ लोभात्क्रोधः प्रभवति क्रोधाद्गोहः प्रवर्तते । द्रोहेण नरकं याति  
 शास्त्रज्ञोऽपि विचक्षणः ॥ ३ ॥ मातरं पितरं पुत्रं भ्रातरं वा सुहृत्तमम् । लोभाविष्टो  
 नरो हन्ति स्वामिनं वा सहोदरम् ॥ ४ ॥ लोभेन बुद्धिश्चलति लोभो जनयते तृषाम् ।  
 तृषार्तो दुःखमाप्नोति परत्रेह च मानवः ॥ ५ ॥ लोभाविष्टो नरो वित्तं वीक्षते न स चा-

१-तृणकृतकपटपुरुष-सस्यरक्षणार्थमुच्चप्रदेशे श्वापदभयहेतुस्तृणादिभिः पुरुषः क्रियत इति प्रसिद्धम्  
 २. ऐश्वर्यं ३. भ्रमरीणाम् ४. हास्यत्वम्. ५. तिष्ठतीति शेषः .

पदम् । दुग्धं पश्यति मार्जारो यथा न लगुडाहतिम् ॥ ६ ॥ प्रायेण धनिनामेव धनलोभो  
 निरन्तरम् । पश्य कोटिद्वयोपेतं लक्षाय प्रणतं धनुः ॥ ७ ॥ नात्यर्थमर्थार्थितया लुब्धमुद्वे-  
 जयेज्जनम् । अब्धिर्दत्त्वाश्वरत्नं स्त्रीर्मथ्यमानोऽसृजद्विषम् ॥ ८ ॥ लोभः सदा विचिन्त्यो  
 लुब्धेभ्यः सर्वतो भयं दृष्टम् । कार्याकार्यविचारो लोभविमूढस्य नास्त्येव ॥ ९ ॥ सत्य-  
 प्रशमतपोभिः शस्त्रधनैः शास्त्रवेदिभिर्विजितः । लोभो बत प्रविष्टः कुटिलं हृदयं किराती-  
 नाम् ॥ १० ॥ स्नेहोपपन्न इति पूर्णदशाविशेषशाली स्वमात्मनि वसुप्रकरं निधाय । लब्धो-  
 दये तमथ गृह्णाति पद्मबन्धौ दीपा भवन्ति कलुषा बलवान्हि लोभः ॥ ११ ॥ यद्गुर्गामर्देवी-  
 मटन्ति विकटं क्रामन्ति देशान्तरं गाहन्ते ग्रहन समुद्रमथनं क्लेशं कृपि कुर्वते । सेवन्ते  
 कृपणं पति गजघटासंघट्टदुःसंचरं सर्पन्ति प्रैधनं धनान्धतधियस्तल्लोभविस्फूर्जितम् ॥ १२ ॥

### उदारप्रशंसा ।

शतेषु जायते शूरः सहस्रेषु च पण्डितः । वक्ता दशसहस्रेषु दाता भवति वा न वा  
 ॥ १ ॥ दातारं कृपणं मन्ये मृतोऽप्यर्थं न मुञ्चति । अदाता हि धनत्यागी धनं हित्वा हि  
 गच्छति ॥ २ ॥ रक्षन्ति कृपणाः पाणौ द्रव्यं कव्यमिवात्मनः । तदेव सन्तः सततमुत्सृज-  
 न्ति यथा मलम् ॥ ३ ॥ याचितो यः प्रहृष्येत दत्त्वा च प्रीतिमान्भवेत् । तं दृष्ट्वाप्यथवा  
 श्रुत्वा नरः स्वर्गमवाप्नुयात् ॥ ४ ॥ आकारमात्रे विज्ञाते संपादितमनोरथाः । ते धन्या ये न-  
 शृण्वन्ति दीनाः कामार्थिनां गिरः ॥ ५ ॥ कर्णलङ्घिगुणोत्कर्षास्त्यागिनो धन्विनस्तथा । नि-  
 प्फलान्न विमुञ्चन्ति मार्गणान्संमुखे स्थितान् ॥ ६ ॥ देहि देहीति जल्पन्ति त्यागिनोऽप्यर्थि-  
 नोऽपि च । आलोकयन्ति भारः स्यादस्ति नास्तीति न क्वचित् ॥ ७ ॥ युध्यन्ते पक्षिपशवः  
 पठन्ति शुकसारिकाः । दातुं शक्नोति यो वित्तं स शूरः स च पण्डितः ॥ ८ ॥ अयं निजैः  
 परो वेति गणना लघुचेतसाम् । उदारचरितानां तु वसुधैव कुटुम्बकम् ॥ ९ ॥ अर्थिनां कृ-  
 पणा द्वाष्टिस्त्वन्मुखे पतिता सकृत् । तदवस्था पुनर्देवान्नान्यस्य मुखमीक्षते ॥ १० ॥ लक्ष्मी-  
 पयोधरोत्सङ्गकुङ्कुमारुणितो हरेः । धन्यो बलिः स येनास्य भिक्षापात्रीकृतः करः ॥ ११ ॥  
 कर्णस्त्वचं शिन्निर्मांस जीव जीमूतवाहनः । ददौ दधीचिरस्थीनि नास्त्यदेयं महात्मनाम् ॥ १२ ॥  
 दाता नीचोऽपि सेव्यः स्यान्निष्फलो न महानपि । जलार्थी वारिधिं त्यक्त्वा पश्य कूप नि-  
 पेवते ॥ १३ ॥ सैव परं न विनश्यति तेनुरपि या श्रीर्निवेशिता सत्सु । अवशिष्यते हिमांशोः  
 सैव कला या स्थिरा शंभौ ॥ १४ ॥

१. गहनाम्. २. अग्न्यम्. ३. युद्धम्. ४. विलासः. ५. मांसम्. ६. वाणान्, (पक्षे) याचकान्  
 ७. स्वकीयः. ८. समुद्रम्. ९. अल्पा

## कृपणनिन्दा ।

कृपणेन समो दाता न भूतो न भविष्यति । अस्पृशन्नेव वित्तानि यः परैभ्यः प्रयच्छति  
 ॥ १ ॥ यदर्ज्यते परिक्लेशैरर्जितं यन्न भुज्यते । विभज्यते यदन्तेऽन्यैः कस्यचिन्मास्तु तद्ध-  
 नम् ॥ २ ॥ यत्करोत्यरतिं क्लेश तृष्णां मोहं प्रजागरम् । न तद्धनं कर्दर्याणां हृदये ष्याधि-  
 रेव सः ॥ ३ ॥ मृत्युः शरीरगोप्तारं धनरक्षं वसुंधरा । दुश्चारिणीव हसति स्वपतिं पुत्रवत्स-  
 लम् ॥ ४ ॥ त्यागभोगविहीनेन धनेन धनिनो यदि । भवामः किं नु तेनैव धनेन धनिनो व-  
 यम् ॥ ५ ॥ दानोपभोगरहिता दिवसा यस्य यान्ति वै । स कर्मकारभस्त्रेव श्वसन्नपि न जी-  
 वति ॥ ६ ॥ अत्रुधैर्यलाभाय पण्यस्त्रीभिरिव स्वयम् । आत्मा संस्कृत्य संस्कृत्य परोपकर-  
 णीकृतः ॥ ७ ॥ कृपणेन शवेनैव मृतेनापि न दीयते । मांसं वर्धयता तेन काकस्योपकृतिः  
 कृता ॥ ८ ॥ बोधयन्ति न याचन्ते भिक्षाद्वारा गृहे गृहे । दीयतां दीयतां नित्यमदातुः  
 फलमीदृशम् ॥ ९ ॥ द्वारं द्वारं रटन्तीह भिक्षुकाः पात्रपाणयः । दर्शयन्त्येव लोकानाम-  
 दातुः फलमीदृशम् ॥ १० ॥ न दातुं नोपभोक्तुं च शक्नोति कृपणः श्रियम् । किं तु स्पृश-  
 ति हस्तेन नपुंसक इव स्त्रियम् ॥ ११ ॥ किंशुकं किं शुकः कुर्यात्फलितेऽपि बुभुक्षितः ।  
 अदातारि समृद्धेऽपि किं कुर्युरुपजीविनः ॥ १२ ॥ वरं विभवहीनेन प्राणैः संतर्पितोऽनलः ।  
 नोपचारपरिश्रष्टः कृपणः प्रार्थितो जनः ॥ १३ ॥ उदारचरितस्त्यागी याचितः कृपणोऽधि-  
 कः । एको-धनं ततः प्राणानन्यः प्राणांस्ततो धर्नम् ॥ १४ ॥ नोपभोक्तुमपि क्लीबो जाना-  
 त्युपचितां श्रियम् । आरग्यो विराग्यत्येव रमयन्नपि कामिनीम् ॥ १५ ॥ कृपणः स्ववधूसङ्गं  
 न करोति भयादिव । भविता यदि मे पुत्रः स मे वित्तं हरोदिति ॥ १६ ॥ यदधोऽधः क्षितौ  
 वित्तं निचखान मितंपचः । तदधोर्निर्लयं गन्तुं चक्रे पन्थानमग्रतः ॥ १७ ॥ निजसौख्यं निरु-  
 न्धानो यो धनार्जनमिच्छति । परार्थं भारवाहीव क्लेशस्यैव हि भाजनम् ॥ १८ ॥ असंभोगे-  
 न सामान्यं कृपणस्य धनं परैः । अस्येदमिति संबन्धो हानौ दुःखेन गम्यते ॥ १९ ॥ सति  
 द्राक्षाफले क्षीरे मृदामास्वादने मुदः । अहो मातुरियं रीतिः कृपणे गर्भवर्तिनि ॥ २० ॥ अदा-  
 तुर्मानसं कापि न स्पृशन्ति कवेर्गिरः । दोषायैवातिवृद्धस्य विलासास्तरुणीकृताः ॥ २१ ॥  
 शरणं किं प्रपन्नानि विषवन्मारयन्ति वा । न त्यजन्ते न भुज्यन्ते कृपणेन धनानि यत्  
 ॥ २२ ॥ दैवशादुत्पन्ने सति विभवे यस्य नास्ति भोगेच्छा । न च परलोकसमीहा स  
 भवति धनपालको मूर्खः ॥ २३ ॥ उपभोगकातराणां पुरुषाणामर्थसंचयपराणाम् । कन्या-  
 मणिरिव सद्ने तिष्ठत्यर्थः परस्यार्थे ॥ २४ ॥ यदि भवति धनेन धनी क्षितितर्लनिहितेन

१ सपाद्यते २ अवसाने ३ अस्वस्थत्वम् ४ विचाराशक्तिम् ५ कृपणानाम् ६ पीडैव ७ कस्य  
 का उपकृतिरुपकारः कृता अपि तु न कस्यापि कापोत्यर्थः ; ( पक्षे ) काकस्य पक्षिणः ८ त्यजतीति शेषः  
 ९ आरोपयामास १० पातालम् ११ इच्छा १२ भूम्यन्तर्गतेन



भोगरहितेन । तस्माद्द्वयमपि धनिनस्तिष्ठति नः काञ्चनो मेरुः ॥ २५ ॥ नन्दनरेन्द्रद्रवि-  
 पैर्दुष्कृतं हि किमपि विहितमतिघोरम् । वसुधातलोष्मपाको विरमति नाद्यापि यत्नेभ्यः  
 ॥ २६ ॥ दृढतरनिबद्धमुष्टेः कोशैर्निषण्णस्य सहजमलिनस्य । कृपणस्य कृपाणस्य च के-  
 वलमाकारतो भेदः ॥ २७ ॥ कृपणस्य समृद्धीनां भोक्ताः सन्ति केचिदतिनिपुणाः । जल-  
 संपदोऽम्बुराशेर्यान्ति वशं शश्वदौर्वाग्नेः ॥ २८ ॥ प्राप्तानपि नो लभते भोगान्भोक्तुं स्व-  
 कर्माभिः कृपणः । भुखपाकः किल भवति द्राक्षापाके बलिभुजां हि ॥ २९ ॥ अतिसाहस-  
 मतिदुष्करमत्याश्चर्यं च दानमर्थानाम् । योऽपि ददाति शरीरं न ददाति स वित्तलेशमपि  
 ॥ ३० ॥ केचित्स्वभावलुब्धास्तीव्रतरां यातनामपि सहन्ते । न तु संत्यजन्ति वित्तं मात्सर्य-  
 मिवाधमाः सततम् ॥ ३१ ॥ मेघा इवातिलुब्धा भवन्ति धनलवणवारिबहुतृष्णाः । तृणलवमिव  
 निजदेहं त्यजन्ति लेशं न वित्तस्य ॥ ३२ ॥ अर्थिनि कवयति कंवयति पठति च पठति  
 स्तवोद्यतं स्तौति । पश्चाद्यामीत्युक्ते कृपणः प्रैणतोऽञ्जलिं कुरुते ॥ ३३ ॥ याचमानजन-  
 मानसदृत्तेः पूरणाय वत जन्म न यस्य । तेन भूमिरतिभारवतीयं न द्रुमैर्न गिरिभिर्न समुद्रैः  
 ॥ ३४ ॥ मा धनानि कृपणः खलु जीवंस्तृष्णयार्पयतु जातु परस्मै । तत्र नैष कुरुते मम  
 चित्रं यत्तु नार्पयति तानि मृतोऽपि ॥ ३५ ॥ लोक एष परलोकमुपेता हा विधाय निधने  
 धनमेकः । इत्यमुं खलु तदस्य निनीषत्यर्थिवन्धुरुर्दयद्वयचित्तः ॥ ३६ ॥ फलं स्वेच्छाल-  
 भ्यं प्रतिवनमखेदं क्षितिरूहां पयः स्थाने स्थाने शिशिरमधुरं पुण्यसरिताम् । मृदुस्पर्शा  
 शय्या सुललितलता पल्लवमयी सहन्ते संतापं तदपि धनिनां द्वारि कृपणाः ॥ ३७ ॥ ज-  
 हाति सहसासनं झटिति पृच्छति स्वागतं नमस्यति मुहुर्मुहुः श्रुतिमनोहरं भाषते । ददाति  
 कुसुमं फलं शिथिलयत्यभीष्टां क्रियामहो न परिचीयते कृपणवञ्चना चातुरी ॥ ३८ ॥  
 अयश्चणकचर्वण फणिफणामणेः कर्षणं करेण गिरितोलनं जलनिधेः पदा लङ्घनम् । प्रसुप्तह-  
 रिबोधनं निशितंखङ्गसंस्पर्शनं कदाचिदखिलं भवेन्न च शठाद्धनस्यार्जनम् ॥ ३९ ॥

### याचकनिन्दा ।

वेपथुर्मलिनं वक्रं दीना वाग्गद्गदः स्वरः । मरणे यानि चिह्नानि तानि चिह्नानि याचके  
 ॥ १ ॥ विद्यावतः कुलीनस्य धनं याचितुमिच्छतः । कण्ठे पारावतस्येव वाक्करोति गताग-

१ उपभोगहीनेन. २ दृढतरमतिनिबद्ध निबद्धा मुष्टियेन, (पक्षे) दृढतर निबद्धा मुष्टिस्त्सर्यस्य. ३ को-  
 गागारे निषण्णस्य स्थितस्य, (पक्षे) कोशे खङ्गपिधाने स्थितस्य ४ आकारत आकृत्या भेदः; (पक्षे)  
 कृपणशब्देऽकारो वर्तते, कृपाणशब्द आकारो वर्तते, एतावतीव भेदभिन्नत्वम् कृपाण. खङ्ग. ५ समुद्रस्य.  
 ६ वाडवासे ७ मुखरोग ८ काकानाम् ९ याचके १०. कविता करोति ११. नम्रः. १२ उद्यत्करण  
 चित्त यस्य १३. क्लेशरहितम् १४ वृक्षाणाम् १५. सत्वरम्. १६. कर्णमधुरम् १७. लोहम् १८. निद्रित-  
 सिद्धोत्थापनम्. १९. तीक्ष्ण. २० कम्प.

तम् ॥ २ ॥ दक्षिणाशाप्रवृत्तस्य प्रसारितकरस्य च । तेजस्तेजस्विनोऽर्कस्य ह्रीयतेऽन्य-  
 स्य का कथा ॥ ३ ॥ साधुरेवार्थिभिर्याच्यः क्षीणावित्तोऽपि सर्वदा । शुष्केऽपि हि नदी  
 मार्गे खन्यते सलिलार्थिभिः ॥ ४ ॥ तृणादपि लघुस्तूलस्तूलादपि च याचकः । वायुना किं  
 न नीतोऽसौ मामयं याचयेदिति ॥ ५ ॥ देहीति वचनं श्रुत्वा हृदिस्थाः पञ्चदेवताः । मुखा-  
 न्निर्गत्य गच्छन्ति श्रीह्रीधीधृतिकीर्तयः ॥ ६ ॥ नवीनदीनभावस्य याचकस्यातिमानिनः ।  
 वचोजीवितयोरासीत्पुंरोनिःसरणे रणः ॥ ७ ॥ अदृष्टमुखभङ्गस्य युक्तमन्धस्य याचितुम् ।  
 अहो वत महत्कष्टं चक्षुष्मानपि याचते ॥ ८ ॥ गतेर्भङ्गः स्वरो हीनो गात्रे खेदो महद्भ-  
 यम् । मरणे यानि चिह्नानि तानि चिह्नानि याचके ॥ ९ ॥ दारिद्र्यानलसंतापः शान्तः सं-  
 तोषवारिणा । याचकाशाविघातान्तर्दाहः केनोपशाम्यते ॥ १० ॥ दरिद्रस्य परा मूर्तिर्या-  
 च्च्वा न द्रविणालपता । अपि कौपीनवाञ्छंभुस्तथापि परमेश्वरः ॥ ११ ॥ वदनाच्च बहि-  
 र्यान्ति प्राणा याच्चाक्षरैः सह । ददामीत्यक्षरैर्दातुः पुनः कर्णाद्विशन्ति हि ॥ १२ ॥ देही-  
 ति वक्तुकामस्य यद्दुःखमुपजायते । दाता चेत्तद्विजानीयाद्दद्यात्स्वपिशितान्यपि ॥ १३ ॥  
 काक आह्वयते काकान्याचको न तु याचकान् । काकयाचकयोर्मध्ये वरं काको न याच-  
 कः ॥ १४ ॥ तीक्ष्णधारेण खड्गेन वरं जिह्वा द्विधा कृता । न तु मानं परित्यज्य देहि दे-  
 हीति भाषितम् ॥ १५ ॥ पुरतः प्रेरयत्याशा लज्जा पृष्ठावलम्बिनी । ततो लज्जाशयोर्मध्ये  
 दोलायत्यर्थिनां मनः ॥ १६ ॥ करान्प्रसार्य रविणा दक्षिणाशावलम्बिना । न केवलमने-  
 नात्मा दिवसोऽपि लघूकृतः ॥ १७ ॥ एकेन तिष्ठताधस्तादन्येनोपरि तिष्ठता । दातृयाचक-  
 योर्भेदः कराभ्यामेव सूचितः ॥ १८ ॥ हृदि लज्जोदरे वह्निः स्वभावाद्ग्निरुच्छिखः । तेन  
 मे दग्धलज्जस्य पुनरागमनं नृप ॥ १९ ॥ सेवेव मानमखिलं ज्योत्स्नेवं तमो जरेव लावण्यम् ।  
 हरिहरकथेव दुरितं गुणशतमर्थ्यर्थिता हरति ॥ २० ॥ याचकवीरो धन्यः करदानग्राहकः  
 स्वदातृभ्यः । कुरुते पराङ्मुखं वा ह्यतिनम्रं वा हरत्यसौ पुण्यम् ॥ २१ ॥ तावन्महतां महती  
 यावत्किमपि हि न याच्यते लोकम् । बलिमनुयाचनसमये श्रीपतिरापि वामनो जातः ॥ २२ ॥  
 अनुसरति करिक्रपोलं भ्रमरः श्रवणेन ताड्यमानोऽपि । गणयति न तिरस्कारं दानान्धवि-  
 लोचनो नीचः ॥ २३ ॥ कतरत्पुरहरपरुषं हालाहलकवलयचावचसोः । एकैव तव रसज्ञा  
 तद्दुभयरसतारतम्यज्ञा ॥ २४ ॥ गुरुतामुपयाति यन्मृतः पुरुषस्तद्विदितं मयाधुना । ननु  
 लाघवहेतुरर्थिता न मृते तिष्ठति सा मर्नागपि ॥ २५ ॥ याचना हि पुरुषस्य महत्त्वं नाश-

१ दक्षिणदिशाया प्रवर्तमानस्य; (पक्षे) दक्षिणाया आशा तथा प्रवृत्तस्य. २ प्रसारिता विस्तारिता. करा किरणा येन, (पक्षे) प्रसारित करो हस्तो येन. ३ हास प्राप्नोति. ४. कार्पास. ५ अहमहमिकया अप्रतो निःसरणे. ६. मांसानि ७ किरणान्; (पक्षे) हस्तान् ८ दक्षिणदिक्, (पक्षे) दक्षिणाया आशा स्पृहा. ९ चन्द्रकान्ति १०. याचकत्वम् ११. कराद्धस्तादानस्य ग्राहक, (पक्षे) करो राजप्राह्यो दण्डस्तस्य दान समर्पण तादृहक १२ लक्ष्मीपतिरपि १३ ह्रस्व, (पक्षे) लघु. १४. किञ्चिदपि

यत्यखिलमेव तथा हि । सद्य एव भगवानपि विष्णुर्वामनो भवति याचितुमिच्छन् ॥ २६ ॥  
उत्तमर्णधनदानशङ्कया पावकोत्थशिखया हृदिस्थया । देव दग्धवसना सरस्वती नास्यतो  
बहिरुपैति लज्जया ॥ २७ ॥ नाक्षराणि पठता किमपाठि पाठितोऽपि किमु विस्मृत एव ।  
इत्थमर्थिजनसंशयदोलाखेलनां खलु चकार नकारः ॥ २८ ॥ संतापितानां मधुरैर्वचोभिर्मि-  
थ्योपचारैश्च वशीकृतानाम् । आशावतां श्रद्धतां च लोके किमर्थिनां वञ्चयितव्यमस्ति  
॥ २९ ॥ स्वार्थं धनानि धनिकात्प्रतिगृह्यतो यदास्यं भजेन्मलिनतां किमिदं विचित्रम् ।  
गृह्णन्परार्थमपि वारिनिधेः पयोऽपि मेघोऽयमेति सकलोऽपि च कालिमानम् ॥ ३० ॥  
जनस्थाने भ्रान्तं केनकमृगतृष्णाकुलतया वचो वैदेहीति प्रतिपदमुदश्रु प्रलपितम् । कृतौलं-  
काभर्तुर्वदनपरिपाटीषु रचना मयाप्तं रामत्वं कुशलवसुता न त्वधिगता ॥ ३१ ॥ भ्रातर्धा-  
तरशेषयाचकजने वैरायसे सर्वथा यस्माद्विक्रमशालिवाहनमहीभृन्मुञ्जभोजादयः । अत्यन्तं  
चिरजीविनो न विहितास्ते विश्वजीवातवो मार्कण्डिध्रुवलोमशप्रभृतयः सृष्टाः प्रभूतायुषः  
॥ ३२ ॥ उड्डीना गुणपत्रिणः सुखफलान्यारौद्रिकीर्णान्यधः पर्यस्ताः परितो यशःस्तवकिताः  
संप्लृप्तापल्लवाः । प्रागेवापसृतप्रमोदहरिणच्छायाकथान्तं गता दैन्यारण्यमतंगजेन सहसा  
भग्नेऽभिमानद्भुमे ॥ ३३ ॥ शूराः केऽपि पुरःस्थितां रिपुनरश्रेणिं सहन्ते सुखं धीराः केच-  
न पञ्चबाणसदृशं कान्ताद्विगन्ताहतिम् । केचित्कूररवांश्च पञ्चवदनान्दन्तीचपेटान्भटा नैवा-  
र्थिप्रकरं प्रसारितकरं कश्चिद्विसोढुं क्षमः ॥ ३४ ॥ आदर्शाय शशाङ्कमण्डलमिदं हार्याय  
हेमाचलं दीपाय द्युमणिर्महीमिव कथं नो भिक्षवे दत्तवान् । दित्सापल्लवितप्रमोदसलिलव्या-  
कीर्णमन्त्राम्बुजो जानीमो भृगुनन्दनस्तदखिलं न प्रायशो दृष्टवान् ॥ ३५ ॥ दौर्गत्येन समी-  
रिता हृदयतः कण्ठं समालम्बते कण्ठात्कष्टतरं कथं कथमपि प्राप्नोति जिह्वाञ्चलम् । लज्जा-  
कीलककीलितेव निविडं तस्मान्न निर्यात्यहो वाचा प्राणपरीक्षणेऽपि महतां देहीति नास्ती-  
ति च ॥ ३६ ॥ वक्रादुद्वस मे हठादधिवस त्वं वाणि वक्र मनागीशानां तदनु क्रुधा भजतु  
मां लक्ष्मीरिमानुद्भुत । पश्चात्तेषु पठत्सु मां प्रति यशोगाथावलीस्तृष्णया वक्र मय्यथ वक्रय-  
त्यनुभवन्त्वेतेऽपि तद्यातनाम् ॥ ३७ ॥ तावत्सर्वगुणालयः पटुमतिः साधुः सतां वल्लभः  
शूरः सञ्चरितः कलङ्करहितो मानी कृतज्ञः कविः । दक्षो धर्मरतः सुशीलगुणवांस्तावत्प्रति-  
ष्ठान्वितो यावन्निष्ठुरवज्रपातसदृशं देहीति नो भाषते ॥ ३८ ॥ द्वारे द्वारे परेषामविरुलम-

१ जनानां स्थानानि नगरपत्तनादीनि तेषु भ्रमण कृतम्; ( पक्षे ) जनस्थाने नासिकाख्यजनपदे परिभ्र-  
मणं कृतम् २ कनकं द्रव्यमेव मृगा , ( पक्षे ) कनकस्य मृगा . ३ वै इति पदच्छेद . देहीति प्रलपितम्;  
( पक्षे ) वैदेही जानकीति प्रलपितम् ४. काभर्तु कुत्सितस्वामिनो वदनपरिपाटीषु रचना अलमत्यर्थं कृता,  
( पक्षे ) लकाभर्तू रावणस्य वदनपरिपाठ्यामिपुररचना वाणरचना कृता. ५ कुशल यद्वसु द्रव्य तद्भाषो न  
सपादित ; ( पक्षे ) कुशलवौ सुतौ यस्या सा वैदेही न प्राप्ता ६ गुणा एव पक्षिण . ७. समीपे. ८ दैन्य-  
मेवारण्यगज.. ९ कान्ताकटाक्षवेधम्. १० सिहान्

यति द्वारपालैः कैरालैर्दृष्टो योऽप्याहतः सन्नरणाति गणयति स्वापमानं तु नैव । क्षन्तुं श-  
क्नोति नान्यं स्वसदृशमितरागारमप्याश्रयन्तं श्राम्यत्यात्मोदरार्थं कथमहह शुना नो समो  
याचकः स्यात् ॥ ३९ ॥

### परोपकारप्रशंसा ।

परोपकारः कर्तव्यः प्राणैरपि धनैरपि । परोपकारजं पुण्यं न स्यात्क्रतुशतैरपि ॥ १ ॥  
धनानि जीवितं चैव परार्थे प्राज्ञ उत्सृजेत् । तन्निमित्तो वरं त्यागो विनाशे नियते सति  
॥ २ ॥ रविश्चन्द्रो घना वृक्षा नदी गावश्च सज्जनाः । एते परोपकाराय युगे दैवेन निर्मि-  
ताः ॥ ३ ॥ तृणं चाहं वरं मन्ये नरादनुपकारिणः । घासो भूत्वा पशून्पाति भीरून्पाति  
रणाङ्गणे ॥ ४ ॥ परोपकृतिकैवल्ये तोलयित्वा जनार्दनः । गुर्वीमुपकृति मत्वा ह्यवतारा-  
न्दशार्प्रहीत् ॥ ५ ॥ रागिणि नलिनीलक्ष्मीं दिवसो निदधाति दिनकरप्रभवाम् । अनपेक्षित-  
गुणदोषः परोपकारः सतां व्यसनम् ॥ ६ ॥ कृच्छ्रानुवृत्तयोऽपि हि परोपकारं त्यजन्ति न  
महान्तः । तृणमात्रजीवना अपि करिणो दानद्रवार्द्रकराः ॥ ७ ॥ परोपकाराय फलन्ति  
वृक्षाः परोपकाराय वहन्ति नद्यः । परोपकाराय दुहन्ति गावः परोपकारार्थमिदं शरीरम्  
॥ ८ ॥ भवन्ति नम्रास्तरवः फलोद्भ्रमैर्नवाम्बुभिर्भूरि विलम्बिनो घनाः । अनुद्धताः सत्पुरुषाः  
समृद्धिभिः स्वभाव एवैष परोपकारिणाम् ॥ ९ ॥ श्रोत्रं श्रुतेनैव न कुण्डलेन दानेन पाणिर्न  
तु कङ्कणेन । विभाति कायः खलु सज्जनानां परोपकारैर्न तु चन्दनेन ॥ १० ॥ पद्माकरं दिन-  
करो विकचं करोति चन्द्रो विकासयति कैरवैचक्रवालम् । नाभ्यर्थितो जलधरोऽपि जलं  
ददाति सन्तः स्वयं परहितेषु कृतातियोगाः ॥ ११ ॥ दातुः परोपकृतिनिर्भरचित्तवृत्तेरास-  
न्नदूरगणना न हि संश्रितेषु । भानुर्विकासयति हन्त सरोजखण्डं पाणिस्थपङ्कजसमं  
भुवनान्तरेषु ॥ १२ ॥

### कृतघ्ननिन्दा ।

परोपकारशून्यस्य धिक्खनुष्यस्य जीवितम् । यावन्तः पशवस्तेषां चर्माप्युपकरिष्यति ॥ १ ॥  
यथा वृष्टिः समुद्रेषु भुक्तस्योपरि भोजनम् । एवं प्रीतिः खलैः सार्धमुत्पन्नाप्यवसीदति ॥ २ ॥  
उपकारिणि विश्रब्धे शुद्धमतौ यः समाचरति पापम् । तं जनमसत्यसंधं भगवाति वसुधे कथं  
वहसि ॥ ३ ॥ व्योमं निशं वा कुरुते चित्रं निर्माति यत्नतः सलिले । क्षपयति पवनं सलि-

१ विकगले २. भीतान् ३. परोपकार ४ मोक्ष . ५ उभयोस्तुलना कृत्वा . ६ भागवतीम् ७ म-  
त्स्यादीन् ८ जग्राह ९ कर्ण . १०. शास्त्रेण . ११. कासारम् . १२. कुमुदमण्डलम् १३ असत्यप्रनिद्रम्  
१४. सुखम् १५. आलेख्यम्

लैर्यस्तु खले चरति सत्कारम् ॥ ४ ॥ शोकं मा कुरु कुक्कुर सत्त्वेष्वहमधम इति मुग्धा साधो ।  
कष्टादपि कष्टतरं दृष्ट्वा श्वानं कृतघ्ननामानम् ॥ ५ ॥

### संतोषप्रशंसा ।

संतोषामृततृप्तानां यत्सुखं शान्तचेतसाम् । कुतस्तद्धनलुब्धानामितश्चेतश्च धावताम् ॥ १ ॥  
अकृत्वा परसंतापमगत्वा खलनम्रताम् । अनुत्सृज्य सतां वर्त्म यत्स्वल्पमपि तद्बहु ॥ २ ॥  
आगमिष्यन्ति ते भावा ये भावा मयि भाविताः । अहं तैरनुगन्तव्यो न तेषामन्यतो गतिः  
॥ ३ ॥ यो मे गर्भगतस्यापि वृत्तिं कल्पितवान्प्रभुः । शेषवृत्तिविधानाय स किं सुप्तोऽथवा  
मृतः ॥ ४ ॥ अप्रार्थितानि दुःखानि यथैवायान्ति देहिनाम् । सुखान्यपि तथायान्ति दैन्यम-  
त्रातिरिच्यते ॥ ५ ॥ पञ्चमेऽहनि षष्ठे वा शाकं पचति स्वे गृहे । अनृणी चाप्रवासी च  
स वारिचरमोदते ॥ ६ ॥ आत्माधीनशरीराणां स्वपतां निद्रया स्वया । कदन्नमपि मर्त्याना-  
ममृतत्वाय कल्पते ॥ ७ ॥ सर्वत्र संपदस्तस्य संतुष्टं यस्य मानसम् । उपापद्रूढपादस्य ननु  
चर्मावृतैव भूः ॥ ८ ॥ ते धन्याः पुण्यभाजस्ते तैस्तीर्णः क्लेशसागरः । जगत्संमोहजननी यै-  
रारांशीविषी जिता ॥ ९ ॥ अकिंचनस्य दान्तस्य शान्तस्य समचेतसः । सदा संतुष्टमनसः  
सर्वाः सुखमया दिशः ॥ १० ॥ न योजनशतं दूरं बाध्यमानस्य तृष्णया । संतुष्टं यत्कर-  
प्राप्तेऽप्यर्थे भवति नादरः ॥ ११ ॥ आरोग्यं विद्वत्ता सज्जनमैत्री महाकुले जन्म । स्वाधी-  
नता च पुंसां महदैश्वर्यं विनाप्यर्थैः ॥ १२ ॥ अर्थी करोति दैन्यं लब्धार्थो गर्वपरितोषम् ।  
नष्टधनश्च सशोकः सुखमास्ते निःस्पृहः पुरुषः ॥ १३ ॥ तन्मूलं गुंतायास्तत्सौख्यं तद्यश-  
स्तदौर्जित्यम् । तत्सौभाग्यं पुंसां यदेतदर्प्रार्थनं नाम ॥ १४ ॥ सर्पाः पिवन्ति पवनं न च  
दुर्बलास्ते शुष्कैस्तृणैर्वनगजा बलिनो भवन्ति । कन्दैः फलैर्मुनिवराः क्षपयन्ति कालं सतोष  
एव पुरुषस्य परं निधानम् ॥ १५ ॥ चीराणि किं पथि न सन्ति दिशन्ति भिक्षां नैवाङ्घ्रिपाः  
फलभृतः सरितोऽप्यशुष्यन् । रुद्धा गुहाः किमजितोऽवति नोपपन्नान्कस्माद्भजन्ति कवयो  
धनद्धर्मदान्धान् ॥ १६ ॥ वयमिह परितुष्टा वल्कलैस्त्वं च लक्ष्म्या सम इह परितोषो नि-  
र्विशेषो विशेषः । स हि भवति दरिद्रो यस्य तृष्णा विशाला मनसि च परितुष्टे कोऽर्थवा-  
न्को दरिद्रः ॥ १७ ॥ गन्धाढ्यां नवमल्लिकां मधुकरस्त्यक्त्वा गतो यूथिकां तां दृष्ट्वाशु गतः  
स चन्दनवनं पश्चात्सरोजं गतः । वद्धस्तत्र निशाकरेण सहसा रोदित्यसौ मन्दधीः संतो-  
षेण विना पराभवपदं प्राप्नोति सर्वो जनः ॥ १८ ॥

१ पूजाम् २ भषक ३ व्यर्थम् ४. मार्गम् ५ जीवनोपायम् ६ विशिष्यते ७. कुत्सितमन्नम् ८ उ-  
पापद्रुया गूढी पिहितौ पादौ यस्य ९ मापणी १०. गौरवस्य. ११. उत्साहशीलत्वम्. १२. अयाचनम्.

## तृष्णानिन्दा ।

तृष्णे देवि नमस्तुभ्यं धैर्यविप्लवकारिणि । विष्णुस्त्रैलोक्यपूज्योऽपि यत्त्वया वामनीकृतः  
 ॥ १ ॥ तृष्णे कृष्णेऽपि ते शक्तिर्दृष्टा मर्त्येषु का कथा । त्रैलोक्यव्यापि यद्रूपं तद्रूपं  
 वामनीकृतम् ॥ २ ॥ तृष्णां चेह परित्यज्य को दरिद्रः क ईश्वरः । तस्याश्चेत्प्रसरो दत्तो  
 दास्यं च शिरसि स्थितम् ॥ ३ ॥ वलिभिर्मुखमाक्रान्तं पलितैरङ्कितं शिरः । गात्राणि शिथि-  
 लायन्ते तृष्णैका तरुणायते ॥ ४ ॥ नास्त्यन्या तृष्णया तुल्या क्वचिदेव नितैम्बिनी । या  
 प्राणानपि मुष्णन्ती भवत्येवाधिकं प्रिया ॥ ५ ॥ च्युता दन्ताः सिताः केशा दृङ्ङिरोधः पदे  
 पदे । पातसज्जमिमं देहं तृष्णा साध्वी न मुञ्चति ॥ ६ ॥ तृष्णे त्वमपि तृष्णान्धा त्रिषु  
 स्थानेषु वर्तसे । व्याधितेष्वनपत्येषु जरापरिणतेषु च ॥ ७ ॥ धनेषु जीवितव्येषु स्त्रीषु  
 पुत्राशनेष्वपि । अतृप्ता मानवाः सर्वे याता यास्यन्ति यान्ति च ॥ ८ ॥ तृष्णे देवि नम-  
 स्तुभ्यं या त्वं सर्वस्य सर्वदा । उत्पादयस्ययत्नेन गोप्पदे सागरभ्रमम् ॥ ९ ॥ अपि मेरू-  
 पमं प्राज्ञमपि शूरमपि स्थिरम् । तृष्णीकरोति तृष्णैका निमेषेण नरोत्तमम् ॥ १० ॥ आशा  
 नाम मनुष्याणां काचिदाश्चर्यशृङ्खला । यया बद्धाः प्रधावन्ति मुक्तास्तिष्ठन्ति पङ्कवत्  
 ॥ ११ ॥ तेनाधीतं श्रुतं तेन तेन सर्वमनुष्ठितम् । येनाशाः पृष्ठतः कृत्वा नैराश्यमवल-  
 म्बितम् ॥ १२ ॥ गिरिर्महान्गिरेरब्धिर्महानब्धेर्नभो महत् । नभसोऽपि महद्ब्रह्म ततो-  
 ऽप्याशा गरीयसी ॥ १३ ॥ आशैव राक्षसी पुंसामाशैव विषमञ्जरी । आशैव जीर्णमदिरा  
 धिगाशा सर्वदोषभूः ॥ १४ ॥ क्षुत्तडाशाः कुटुम्बिन्यो मयि जीवति नान्यगाः । तासामाशा  
 महासाध्वी कदाचिन्मां न मुञ्चति ॥ १५ ॥ यौवनं जरया ग्रस्तमारोग्यं व्याधिभिर्हतम् ।  
 जीवितं मृत्युरभ्येति तृष्णैका निरुपद्रवा ॥ १६ ॥ आशाया ये दासास्ते दासाः सर्वलोक-  
 स्य । आशा येषां दासी तेषां दासायते लोकः ॥ १७ ॥ दन्ता विश्लथदन्ताः केशाः का-  
 शप्रसूनसंकाशाः । नयनं तमसामयन तथापि चित्तं धनाङ्गनायत्तम् ॥ १८ ॥ त्वामुदर  
 साधु मन्ये शाकैरपि यदासि लब्धपरितोषम् । हतहृदयं ह्यधिकाधिकवाञ्छाशतदुर्भरं न  
 पुनः ॥ १९ ॥ अङ्गं गलितं पलितं मुण्डं दर्शनविहीनं जातं तुण्डम् । वृद्धो याति गृही-  
 त्वा दण्डं तदपि न मुञ्चत्याशा पिण्डम् ॥ २० ॥ आशावलम्बोपचिता न कस्य तृष्णाल-  
 तानर्थफलं प्रसूते । दिने दिने लब्धरुचिर्विर्वस्वान्मीन<sup>१</sup> च<sup>२</sup> मेघं च<sup>३</sup> वृषं च भुङ्क्ते ॥ २१ ॥  
 गदोदन्ता दन्ताः पलितकलितः कुन्तलभरः तमःक्षेत्रे नेत्रेऽविषयपटुनी नः श्रुतिपुटे । अ-  
 भूदङ्गं रङ्गद्वलिवलयवल्लीविलुलितं तथाप्येतच्चेतस्तरुण इव धावत्यनुदिनम् ॥ २२ ॥ गतं

१ विलयम्. २. द्वस्वीकृत ३ स्त्री ४ हरन्ती. ५ तृणवल्गूकगोति. ६. शिरः ७ दन्त. ८. मुखम्.  
 ९. आश्रय १०. सूर्य. ११. मत्स्य; ( पक्षे ) मीनराशि . १२. एडक; ( पक्षे ) मेघराशिः. १३. वृषभ; ( पक्षे ) वृषभराशिः.

तत्तारुण्यं तरुणिहृदयानन्दजनकं विशीर्णा दन्तालिर्निजगतिरहो यष्टिशरणा । जडीभूता  
दृष्टिः श्रवणरहितं कर्णयुगलं मनो मे निर्लज्जं तदपि विषयेभ्यः स्पृहयति ॥ २३ ॥  
वपुः कुब्जीभूत गतिरपि तथा यष्टिशरणा विशीर्णा दन्तालिः श्रवणविकलं श्रोत्रयुगलम् ।  
शिरः शुक्ल चक्षुस्तिमिरपटलैरावृतमहो मनो मे निर्लज्जं तदपि विषयेभ्यः स्पृहयति  
॥ २४ ॥ खलोच्छापा सोढाः कथमपि तदाराधनतया निगृह्यान्तर्वाष्पं हसितमपि शून्येन  
मनसा । कृतश्चित्तस्तम्भः प्रतिहतधियामञ्जलिरपि त्वमाशे मोघाशे किमु परमितो नर्तयसि  
माम् ॥ २५ ॥ निवृत्ता भोगेच्छा बहुपुरुषमानो विगलितः समानाः स्वर्थाताः सपदि सुहृ-  
दो जीवितसमाः । शनैर्यष्ट्युत्थानं घनतिमिररुद्धे च नयने अहो दुष्टः कायस्तदपि मरणा-  
पायचकितः ॥ २६ ॥ अमीषां प्राणानां तुलितत्रिसिनीपत्रपयसां कृते किं नास्माभिर्विग-  
लितविवेकैर्व्यवसितम् । यदौढ्यानामग्रे द्रविणमदनिःसंज्ञमनसां कृतं म्लानव्रीडैर्निजगुण-  
कथापातकमपि ॥ २७ ॥ समारम्भा भग्नाः कति कति न वारांस्तव पशो पिपासोस्तुच्छेऽस्मि-  
न्द्रविणमृगतृष्णार्णवजले । तथापि प्रत्याशा विरमति न ते मूढ शतधा न दीर्णं यञ्चेतो नि-  
यतर्भशनिग्रावघटितम् ॥ २८ ॥ विवेकव्याकोशे विकसति शमे शाम्यति तृषा परिष्वङ्गे  
तुङ्गे प्रसरतितरां सा परिणतिः । जरा जीर्णैश्वर्यग्रसनगहनाक्षेपकृपणस्तृषापात्रं यस्यां  
भवति मरुतामप्यधिपतिः ॥ २९ ॥ उत्खातं<sup>१</sup> निधिशङ्क्या क्षितितलं ध्माता गिरेर्धातवो नि-  
स्तीर्णः सरितां पतिर्नृपतयो यत्नेन संतोषिताः । मन्त्राराधनतत्परेण मनसा नीताः श्मशाने  
निशाः प्राप्तः कार्णवराटकोऽपि न मया तृष्णेऽधुना मुञ्च माम् ॥ ३० ॥ निःस्वोऽप्येकशतं  
शती दशशतं सोऽपीह लक्ष शतं लक्षेशः क्षितिराजतां क्षितिपतिश्चक्रेशता वाञ्छति ।  
चक्रेशः सुरराजतां सुरपतिर्ब्रह्मास्पदं वाञ्छति ब्रह्मा विष्णुपदं हरिः शिवपदं तृ-  
ष्णावाधि को गतः ॥ ३१ ॥ आशा नाम नदी मनोरथजला तृष्णातरंगाकुला  
रागर्ग्राहवती वितर्कविहगा धैर्यद्रुमध्वंसिनी । मोहार्तसुदुस्तरातिगहना प्रोचुङ्क-  
चिन्तातटी तस्याः पारगता विशुद्धमनसा नन्दन्ति योगीश्वराः ॥ ३२ ॥ माने नेच्छति  
वारयत्युपशमे र्क्षमामालिखन्त्यां ह्रियां स्वातन्त्र्ये परिवृत्य तिष्ठति करौ व्याधूय धैर्ये गते ।  
तृष्णे त्वामर्नुवधता फलमियत्प्राप्तं जनेनामुना यः स्पृष्टो न पदा स एव चरणौ स्पृष्टं न संम-  
न्यते ॥ ३३ ॥ दन्तैरुच्चलितं धिया तरलित पाण्यङ्घ्रिणा कम्पितं दृग्भ्यां कुङ्कलितं वलेन  
गलित रूपश्रिया प्रोषितम् । प्राप्तायां यमभूपतेरिह महाधाट्यां धरायामियं तृष्णा केवलमे-  
किकैव सुभटी धीरा पुरो नृत्यति ॥ ३४ ॥ भ्रान्तं याचनतत्परेण मनसा देहीति वाक्प्रेरि-  
ता भुक्तं मानविवर्जितं परगृहे साशङ्क्या काकवत् । साक्षेपं भृकुटीकटाक्षकुटिलं दृष्टं खला-

१ यष्ट्याधीना. २. धनिकानाम् ३. शून्यमनसाम्. ४. वज्रपाषाणघटितम्. ५. इन्द्र.. ६. निक्षेप .  
७ सच्छिद्रकपर्दिका ८. नक्र . ९ अम्भसा भ्रम.. १०. पृथ्वी. ११. तत्रानुबन्ध कुर्वतेत्यर्थ.. १२. मुकु-  
लितम्

नां मुखं तृष्णे देवि यदन्यदिच्छसि पुनस्तत्रापि सज्जा वयम् ॥३५॥ भ्रान्तं देशमनेकदुर्ग-  
विषमं प्राप्तं न किञ्चित्फलं त्यक्त्वा जातिकुलाभिमानमुचितं सेवा कृता निष्फला । भुक्तं  
मानविवर्जितं परगृहेष्वाशङ्कया काकवत्तृष्णे जृम्भासि पापकर्मनिरते नाद्यापि संतुष्यसि ॥३६॥  
शान्तेर्मातुर्विवेकात्पितुरपि कृपणं मँडु कृत्वा पृथङ्गामाशा योषा स्वतन्त्रा ब्रजति परगृहान्स-  
र्वदा वीतलज्जा । संधत्ते मत्कृशत्वं मम यमनियमौ भ्रातरौ भर्त्सयन्ती पुष्ट्वा चैवात्मबन्धुंस्त-  
दपि पुनरहो हन्त वन्ध्यां श्रयामः ॥ ३७ ॥ आशानिष्ठाप्रतिष्ठाः किल मम मैहिलास्तासु  
सौख्यं कदाचिद्या प्रान्त्या सा प्रदद्यादिहँ किमपि तथा मध्यर्मा सा परत्र । आद्या सा  
नोभयत्राप्यहह तदपि किं सक्ततां यामि तस्यां यां प्रौढ्यादप्रगल्भे प्रतिदिवसंमुंभे ते कँर्द-  
र्थाकरोति ॥ ३८ ॥ लज्जे त्वं मज्ज सिन्धौ गिरिवरशिखरे त्वं च तिष्ठ प्रतिष्ठे शान्ते प्रान्ते  
दिशान्ते कुरु वसतिमहो गर्वं खर्वो भवाशु । तेजः पातालमूलं भज भुवि भगवन्मान मा  
नाम तेऽस्तु प्रेम्णैकामाश्रयन्तीं सततमहमिमां तूर्णमाशां श्रयिष्ये ॥ ३९ ॥

### धीरप्रशंसा ।

स एव धन्यो विपदि स्वरूपं न विमुञ्चति । त्यजत्यर्ककरैस्तप्तं हिमं देहं न शीतताम् ॥१॥  
चलन्ति गिरयः कामं युगान्तपवनाहताः । कृच्छ्रेऽपि न चलत्येव धीराणां निश्चलं मनः  
॥ २ ॥ कृतं पुरुषशब्देन जातिमात्रावलम्बिना । योऽङ्गीकृतगुणैः श्लाघ्यः सविस्मयमुदा-  
हृतः ॥ ३ ॥ असमानमिवौजांसि सहसा गौरवेरितम् । नाम यस्याभिनन्दन्ति द्विषोऽपि स  
मतः पुमान् ॥ ४ ॥ सह परिजनेन विलसति धीरो गहर्नानि तरति पुनरेकः । विषमेकेन  
निपीतं त्रिपुराजिता सह सुरैरमृतम् ॥ ५ ॥ श्लाघ्या महतामुन्नातिरद्भुतमर्ध्यैर्वसितं च धीरा-  
णाम् । कनकगिरिरनभिलङ्घ्यो रविरनिशमनुज्झितारम्भः ॥ ६ ॥ अङ्गनैवेदी वसुधा कुँल्या  
जलधिः स्थली च पातालम् । वल्मीकश्च सुमेरुः कृतप्रतिज्ञस्य धीरस्य ॥७॥ कँर्दर्थितस्या-  
पि हि धैर्यवृत्तेर्न शक्यते धैर्यगुणः प्रमूर्च्छितम् । अधोमुखस्यापि कृतस्य वहेर्नाधः शिखा या-  
ति कदाचिदेव ॥ ८ ॥ अर्थः सुखं कीर्तिरपीह मा भूदनर्थ एवास्तु तथापि धीराः । निज-  
प्रतिज्ञामविरूढमाना महोद्यमा. कर्म समारभन्ते ॥ ९ ॥ रत्नैर्महाहँस्तुतुर्पुर्न देवा न भेजि-  
रे भीमविषेण भीतिम् । सुधां विना न प्रययुर्विरामं न निश्चितार्थाद्विरमन्ति धीराः ॥ १० ॥  
निन्दन्तु नीतिनिपुणा यदि वा स्तुवन्तु लक्ष्मीः समाविशतु गच्छतु वा यथेष्टम् । अद्यैव वा  
मरणमस्तु युगान्तरे वा न्यार्य्यात्पर्यथं प्रविचलन्ति पदं न धीराः ॥ ११ ॥ कान्ताकटाक्षवि-

१ शीघ्रम्. २ गतलज्जा निर्लज्जेत्यर्थं ३ द्विय ४ प्रतिष्ठा ५ अस्मिन्लोके ६ निष्ठा ७ परलोके.  
८. आशा. ९ इहलोके परलोके च १० निष्ठाप्रतिष्ठे ११ पीडयति १२. दुस्तराणि. १३ शक्रेण.  
१४ व्यापार. १५ अजिरम् १६ कृत्रिमसरित् १७ दरिद्रस्य १८. शोधयितुम् १९. न्यायादनपेतात्.  
२० मार्गात् २१ कटाक्षा एव विशिखा वाणा



शिखा न लुनन्ति यस्य चित्तं न निर्दहति कोपकृशानुतापः । कर्षन्ति भूरि विषयांश्च न लो-  
भपाशा लोकत्रयं जयति कृत्स्नमिदं स धीरः ॥ १२ ॥ विरम विरसायासादस्माद्गुरध्यवसा-  
यतो विपादि महतां धैर्यध्वंसं यदीक्षितुमीहसे । अपि जडमते कल्पापाये व्यपेतनिजक्रमाः  
कुलशिखरिणः क्षुद्रा नैते न वा जलराशयः ॥ १३ ॥

### वीरप्रशंसा ।

एकेनापि हि शूरेण पदाक्रान्तं महीतलम् । क्रियते भास्करस्येव स्फारस्फुरिततेजसा  
॥ १ ॥ पल्लवतः कल्पतरोरेष विशेषः करस्य ते वीर । भूषयति कैर्णमेकः परस्तु कैर्णं तिर-  
स्कुरुते ॥ २ ॥ स्पृहयति भुजयोरन्तरमायतकरवालकररुहविदीर्णम् । विजयश्रीर्वीराणां  
व्युत्पन्नप्रौढवनितेव ॥ ३ ॥ विनाप्यर्थैर्वीरः स्पृशति बहुमानोन्नतिपदं समायुक्तोऽप्यर्थैः  
परिभवपदं याति कृपणः । स्वभावादुद्भूतां गुणसमुदयावाप्तिविषयां द्युतिं सैहीं किं श्वा  
धृतकनकमालोऽपि लभते ॥ ४ ॥ को वीरस्य मनस्विनः स्वविषयः को वा विदेशस्तथा यं  
देशं श्रयते तमेव कुरुते बाहुप्रतापार्जितम् । यदंघ्रान्खलाङ्गुलप्रहरणः सिंहो वनं गार्हते  
तास्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ ५ ॥

### तेजस्विप्रशंसा ।

वालस्यापि रवेः पादौः पतन्त्युपरि भूर्भूताम् । तेजसा सह जातानां वयः कुत्रोपयुज्यते  
॥ १ ॥ एकः स एव तेजस्वी सैहिकैर्धैः सुरद्विषाम् । शिरोमात्रावशेषेण जीयन्ते येन श-  
त्रवः ॥ २ ॥ मौनी पादप्रहारेऽपि न क्षमी नीच एव सः । आकृष्टशस्त्रो मित्रेऽपि न तेज-  
स्वी खलो हि सः ॥ ३ ॥ तुल्येऽपराधे स्वर्भानुर्भानुर्मन्तं चिरेण यत् । हिमांशुमाशु ग्रसते  
तन्म्रदिभ्रैः स्फुटं फलम् ॥ ४ ॥ स्वयं प्रणमतेऽल्पेऽपि परवायावुपेयुषि । निर्देशनिर्मेसा-  
राणां लघुर्वहुर्तृण नरः ॥ ५ ॥ तेजस्विमध्ये तेजस्वी देवीयानपि गण्यते । पञ्चमः पञ्चैतपस-  
स्तपन्ते जातवेदसाम् ॥ ६ ॥ अकृत्वा हेलया पादमुच्चैर्धूमु विद्विषाम् । कैथंकारमनौल-  
म्बा कीर्तिर्द्यामधिरोहति ॥ ७ ॥ अङ्गाधिरोपितमृगश्चन्द्रमा मृगलाञ्छनः । केसरी निष्ठुरक्षि-  
प्तैर्मृगयूथो मृगाधिपः ॥ ८ ॥ तेजस्विनि क्षमासारे नातिकार्कश्यमाचरेत् । अतिनिर्मथनाद-

१ न छिन्दन्ति. २. कोप. क्रोध. स एव कृशानुरभिस्तत्ताप. ३ सपूर्णम्. ४ किसलयात्. ५ श्रोत्रम्.  
६ अद्गराजम् ७. पराजयस्थानम् ८ कान्तिम् ९ सिंहसवन्धिनीम् १० धृता कनकस्य सुवर्णस्य माला  
येन ११. परदेश. १२ दश नख पुच्छ तान्येव प्रहरणान्यायुधानि यस्य स १३. प्रविशति. १४ किरणाः  
(पक्षे) चरणा १५. पर्वतानाम्, (पक्षे) राक्षाम्. १६ विधुतुद १७ राहु. १८. सूर्यम् १९. चन्द्रम्.  
२०. मार्दवस्य. २१ दृष्टान्त २२. दुर्बलानाम् २३ निष्पौरुष.. २४. तृणकल्पमित्यर्थ. २५ दूरस्थोऽपि  
२६. पञ्चामिसाध्य तपो यस्य. २७. कथमित्यर्थ. २८. निराधारा २९. हत .

अग्निश्चन्दनादपि जायते ॥ ९ ॥ तेजोहीने महीपाले स्वे परे च विकुर्वते । निःशङ्को हि जनो  
 धत्ते पदं भस्मन्यनूष्मणि ॥ १० ॥ एकचक्रो रथो यन्ता विकूलो विषमा हर्षाः । आक्रम-  
 त्येव तेजस्वी तथाप्यर्को नभस्तलम् ॥ ११ ॥ सिंहः शिशुरपि निपतति मदमलिनकपोल-  
 भित्तिषु गजेषु । प्रकृतिरियं सत्त्वर्वतां न खलु वयस्तेजसो हेतुः ॥ १२ ॥ यदचेतनोऽपि  
 पादैः स्पष्टः प्रज्वलति सवितुरिनकान्तः । तत्तेजस्वी पुरुषः परकृतविकृतिं कथं सहते  
 ॥ १३ ॥ दर्शितर्तापोच्छ्रयैस्तेजोवद्भिः सुगोत्रसंजातैः । हीरैरपि स्वव धीरैरपत्स्वपि गम्यते  
 नाधः ॥ १४ ॥ दीप्यन्तां ये दीप्त्यै घटितौ मणयश्च वीरपुरुषाश्च । तेजः स्वविनाशाय तु  
 भवति तृणानामिव लघूनाम् ॥ १५ ॥ तीव्रोष्णदुर्विषयवीर्यभृतः परेषां तेजस्विनो न गणय-  
 न्ति वपुर्महत्त्वम् । यत्पद्मरागशकलाकृतिरद्रितुङ्गं कात्स्न्येन भस्मयति काष्ठचयं स्फुलिङ्गः  
 ॥ १६ ॥ न तेजस्तेजस्वी प्रसूर्तमपरेषां प्रसहते स तस्य स्वो भावः प्रकृतिनियतत्वादकृतर्कः ।  
 मय्युखैरश्रान्तं तपति यदि देवो दिनकरः किमाग्नेयर्वावा निरुक्तं इव तेजांसि वमति ॥ १७ ॥  
 हस्ती स्थूलतनुः स चाद्भुशवशः किं हस्तिमात्रोऽद्भुशो वज्रेणाभिहताः पतन्ति गिरयः किं  
 शैलमात्रं पविः<sup>२१</sup> । दीपः प्रज्वलितो विनश्यति तमः किं दीपमात्रं तमस्तेजो यस्य विराजते  
 स बलवान्स्थूलेषु कः प्रत्ययैः ॥ १८ ॥ स्वल्पस्त्रायुवसावशेषमलिनं निर्मासमप्यस्थिगोः  
 श्वा लब्ध्वा परितोपमेति न तु तत्तस्य क्षुधः शान्तये । सिंहो जम्बुकमङ्गमागतमपि त्यक्त्वा  
 निहन्ति द्विपं सर्वः कृच्छ्रगतोऽपि वाञ्छति जनः सत्त्वानुरूपं फलम् ॥ १९ ॥ शमयति  
 गजानन्यान्गन्धद्विपः कलभोऽपि सन्भवति सुतरां वेगोदग्रं भुजंगशिशोर्विषम् । सुवमधिपति-  
 र्वालावस्योऽप्यलं परिरक्षितुं न खलु वयसा जात्यैवायं स्वकार्यसहो भरः ॥ २० ॥

### मनस्विप्रशंसा ।

कौमं प्रियानपि प्राणान्विमुञ्चन्ति मनस्विनः । इच्छन्ति न त्वमित्रेभ्यो महतीमपि सत्क्रि-  
 याम् ॥ १ ॥ ब्रूत नूतनकूष्माण्डफलानां के भवन्त्यमी । अङ्गुलीदर्शनादेव विलीयन्ते मनस्विनः  
 ॥ २ ॥ ब्रह्माण्डमण्डलीमात्रं किं लोभाय मनस्विनः । शंफैरीस्फुरितेनाब्धेः क्षुब्धता जातु जाय-  
 ते ॥ ३ ॥ कुसुमस्तैवकस्येव द्वे वृत्ती स्तो मनस्विनः । मूर्ध्नि वा सर्वलोकस्य विशीर्येत वने-  
 ऽथवा ॥ ४ ॥ पादाहतं यदुत्थाय मूर्धानमधिरोहति । स्वस्थादेवापमानेऽपि देहिर्नस्तद्वरं रजः

१ उष्मारहिते २ सारथि ३ अनूरु ४ तुरंगा ५ प्रशस्तकपोलेषु ६ बलवताम् ७ सूर्यकान्त ८ विकारः ९ कान्ति ; (पक्षे) प्रताप १० कान्त्याधिक्यम् ; (पक्षे) धनुष औन्नत्यम् ११ प्रकाशकत्वम् ; (पक्षे) सामर्थ्यम् १२ पर्वत ; (पक्षे) कुलम् १३ विधातृनिष्पादिता १४ विस्तृतम् १५ स्वमावाधी-  
 नत्वात् १६ अकृत्रिम १७ किरणै १८ सन्नतम् १९ सूर्यकान्त २० धिकृत इव २१ वज्रम् २२ विश्वास २३ बलानुरूपम् २४ ययेच्छम् २५ मत्सीस्फुरणेन २६ कदाचित् २७ गुच्छस्य २८ सतुष्टात् २९ चेतनात्

॥६॥ समूलघातमघ्नन्तः परोन्नोद्यन्ति मानिनः । प्रध्वंसितान्धतैमसस्तत्रोदाहरणं रविः ॥६॥  
 स पुमानर्थवज्जन्मो यस्य नाम्नि पुरःस्थिते । नान्यामङ्गुलिमभ्येति संख्यौयामुद्यताङ्गुलिः ॥७॥  
 स्थित्यतिक्रान्तिभीरूणि स्वच्छान्याकुलितान्यपि । तोयानि तोयराशीनां मनांसि च मनस्विनाम्  
 ॥८॥ शक्तिवैकल्यनर्त्रस्य निःसारत्वाच्छधीर्यसः । जैन्मिनो मानहीनस्य तृणस्य च समा गतिः  
 ॥ ९ ॥ अलङ्घ्यं तत्तदुद्दीक्ष्य यद्यदुच्चैर्महीभृताम् । प्रियतां ज्यायसीं मा गान्महतां केन तुङ्ग-  
 ता ॥१०॥ तावदाश्रीयते लक्ष्म्या तावदस्य स्थिरं यशः । पुरुषस्तावेदेवासौ यावन्मानान्न ही-  
 यते ॥११॥ दुरासदवनज्यायान्गम्यस्तुङ्गोऽपि भूधरः । न जहाति महीजैस्के मीनप्रांशुमलङ्घ्यता  
 ॥ १२ ॥ गुरून्कुर्वन्ति ते वंश्यानन्वर्था तैर्वसुंधरा । येषां यशांसि शुभ्राणि ह्येपयन्तीन्दुम-  
 ष्डलम् ॥ १३ ॥ उदाहरणमाशीःपु प्रथमे ते मनस्विनाम् । शुष्केऽशनिरिवामर्षो यैररा-  
 तिषु पात्यते ॥ १४ ॥ तुङ्गत्वमिर्तरो नाद्रौ नेदं<sup>९</sup> सिन्धावगाधता । अलङ्घनीयताहेतुरुभयं  
 तन्मनस्विनि ॥ १५ ॥ न क्वचिच्च वहिर्यान्ति मानिनां प्रार्थनागिरः । यदि निर्यातुमिच्छ-  
 न्ति तदा प्राणपुरःसराः ॥ १६ ॥ असेवितेश्वरद्वारमदृष्टविरहव्यथम् । अनुक्तक्लीबवचनं ध-  
 न्यं कस्यापि जीवितम् ॥ १७ ॥ मानिनो हतमानस्य मानोऽपि न सुखप्रदः । जीवनं मा-  
 नमूलं हि माने म्लाने कुतः सुखम् ॥ १८ ॥ मनस्वी म्रियते कामं कार्पण्यं न तु गच्छ-  
 ति । अपि निर्वाणमायाति नानलो याति शीतताम् ॥ १९ ॥ कामं वनेषु हरिणास्तृणेन  
 जीवन्त्ययत्नसुलभेन । धनिषु न दैन्यं विदधति ते किल पशवो वयं सुधियः ॥ २० ॥  
 प्रयुपकुर्वन्वह्वपि न भवति पूर्वोपकारिणा तुल्यः । एकोऽर्नुर्करोति कृतं निष्कारणमेव य-  
 त्परः कुरुते ॥ २१ ॥ पुरो वा पश्चाद्वा वयमुपविशामः क्षितिभुजां ततः किं नश्छिन्नं वच-  
 नरचनाक्रोतजगताम् । अगारे कान्तारे कुचकलशभारे मृगदृशां मणेस्तुल्यं मूल्य सहजसुभग-  
 स्य द्युतिमतः ॥ २२ ॥ अभुक्तायां यस्यां क्षणमपि न यातं नृपशतैर्भुवस्तस्या लाभे क इव  
 बहुमानः क्षितिभुजाम् । तदंशस्याप्यंशे तदवयववेशेऽपि पतयो विषादे कर्तव्ये विदधति  
 जडाः प्रत्युत मुदम् ॥ २३ ॥ क्वचिद्भूमौ शय्या क्वचिदपि च पर्यङ्कशयनं क्वचिच्छाखाहारी  
 क्वचिदपि च शाल्योदनरुचिः । क्वचित्कन्याधारी क्वचिदपि च दिव्याम्बरधरो मनस्वी का-  
 र्यार्थी न गणयति दुःखं न च सुखम् ॥ २४ ॥ स जातः कोऽप्यासीन्मदनरिपुणा मूर्ध्नि  
 धवलं कपालं यस्योच्चैर्विनिहितमलंकारविधये । नृभिः प्राणत्राणप्रवणमातिभिः कैश्चिदधुना  
 नमाद्विः क. पुंसामयमतुलदर्पज्वरभरः ॥ २५ ॥ विपुलहृदयैर्धन्यैः कैश्चिज्जगज्जनितं पुरां

१ अनन्मूल्यन्तः २ शत्रून् ३ गाढतमः ४ सार्थकजन्मा ५ पुरुषगणनाप्रस्तावे ६ मर्यादो-  
 लङ्घनाच्छेतोर्भौलिणि ७ सक्षोभितानि ८ उत्साहादिशक्तिवैधुयेण; (पक्षे) अवष्टम्भसामर्थ्यविरहेण ९ प्रव्ही-  
 भृतस्य; (पक्षे) विधयभूतस्य १० दुर्बलत्वात्; (पक्षे) स्थिराशरहितत्वात् ११ गौरवहीनस्य, (पक्षे) नीर-  
 सस्य १२ जन्तो १३ प्रतापसपन्नम् १४ मानोन्नतपुरुषम् १५ अगाधता १६ तुङ्गत्वम् १७  
 प्रयुपकार कुर्वन् १८ अनुकरण करोति

विधृतमपरैर्दत्तं चान्यैर्विजित्य तृणं यथा । इह हि भुवनान्यन्ये धीराश्चतुर्दश भुञ्जते कति-  
 पयपुरस्वाम्ये पुंसां क एष मदज्वरः ॥ २६ ॥ वरमहिमुखे क्रोधाध्माते करो विनिवेशितो  
 विषमपि वरं पीत्वा सुप्तं कृतान्तनिवेशने । गिरिवरतटीमुक्तश्चात्मा वरं शतधा कृतो न तु  
 खलजनावाप्तैरथैः कृतं हितमात्मनः ॥ २७ ॥ मृत्पिण्डो जलरेखया वलयितः सर्वोऽप्ययं  
 नन्वणुरङ्गीकृत्य स एव संयुगशतै राज्ञां गणैर्भुज्यते । तद्दद्युर्ददतेऽथवा न किमपि क्षुद्रा द-  
 रिद्रा भृशं धिग्धक्तान्पुरुषाधमान्धनकणं वाञ्छन्ति तेभ्योऽपि ये ॥ २८ ॥ त्वं चेन्नीचजना-  
 नुरागरभसादस्मासु मन्दादरः का नो मानद मानहानिरियती भूः किं त्वमेकः प्रभुः । गुञ्जा-  
 पुञ्जपरंपरापरिचयाद्भिच्छीजनैरुज्झितं मुक्तादाम न धारयन्ति किमहो कण्ठे कुरङ्गीदृशः ॥ २९ ॥  
 त्वं राजा वयमप्युपासितगुरुप्रज्ञाभिमानोन्नताः ख्यातस्त्वं विभवैर्यशांसि कवयो दिक्षु प्रत-  
 न्वन्ति नः । इत्थं मानद नातिदूरमुभयोरप्यावयोरन्तरं यद्यस्मासु पराङ्मुखोऽसि वयमप्ये-  
 कान्ततो निःस्पृहाः ॥ ३० ॥ ब्रह्माण्डं कियदस्तु तत्र वसुधापिण्ड किमाचक्ष्महे तत्राप्येक-  
 तरं तु खण्डममितास्तस्मिन्नृपाः केचन । तेभ्यो दैन्यशतोपनीतविभवा दृष्टानुकम्पास्तु ते धि-  
 ङ्गुढाः स्पृहयन्ति हन्त किमपि स्वार्थो न तेभ्योऽपि ये ॥ ३१ ॥ पातालान्न विमोचितो बत  
 वली नीतो न मृत्युः क्षयं नोन्मृष्टं शशिलाञ्छनं सुमलिनं नोन्मूलिता व्यापयः । शेषस्यापि  
 भरं विधृत्य न कृतो भारावतारः क्षणं चेतः सत्पुरुषाभिमानमनिशं मिथ्या वहन्निखद्यसे  
 ॥ ३२ ॥ पुण्ये ग्रामे वने वा महति सिर्तेपटच्छन्नपालीं कपोलीमादाय न्यायगर्भद्विजवरहुत-  
 भुग्धूम्रधूमोपकण्ठम् । द्वारं द्वारं प्रवृत्तो वरमुदरदरीपूरणाय क्षुधातो मानी प्राणी स्वदेशे न  
 पुनरनुदिनं तुल्यकुल्येषु दीनः ॥ ३३ ॥ अर्थानामीशिषे त्वं वयमपि च गिरामिश्महे याव-  
 दित्थं शूरस्त्वं वादिदर्पज्वरशमनविधावक्षयं पाटवं न । सेवन्ते त्वां धनाढ्या मतिमलहतये  
 मामपि श्रोतुकामा मध्यप्यास्था न चेत्तन्वयि मम सुतरामेष राजन्गतोऽस्मि ॥ ३४ ॥ श्रे-  
 यस्वी यत्र मानं व्रजति दुरितकृच्चापमानं मनुष्यैरज्ञेयं यत्र दूतैः प्रभुमनु मनुजो नीयते चा-  
 नपेक्षः । मृत्योर्गेहं वरं तन्न तु कुधनवतां यत्र सर्वापमानो लोकैर्विज्ञायमानः स्वयमतिथि-  
 तया यत्र चार्थी प्रयाति ॥ ३५ ॥

### अपौरुषत्वनिन्दा ।

मा जीवन्त्यः परावज्ञाद्दुःखदग्धोऽपि जीवति । तस्याजर्ननिरेवास्तु जननीक्लेशकारिणः ॥ १ ॥  
 असंपादयतः कंचिदर्थं जातिक्रियार्थागुणैः । यदृच्छाशब्दवत्पुंसं संज्ञायै जन्म केवलम् ॥ २ ॥

१. सर्पमुखे २. क्रोधपूर्णं ३. कालगृहे ४. शुभ्रवस्त्रेण विहिता पाली यस्याः. ५. भिक्षापात्रम् ६. जन-  
 नम् ७. ब्राह्मणत्वादि. ८. इज्याध्ययनादि. ९. शौर्यादि..

## गुणप्रशंसा ।

गुणाः कुर्वन्ति दूतत्वं दूरेऽपि वसतां सताम् । केतकीगन्धमाघ्राय स्वयं गच्छन्ति पट्टदाः  
 ॥ १ ॥ गुणवज्जनसंसर्गाद्याति सर्वोऽपि गौरवम् । पुष्पमालाप्रसङ्गेन सूत्रं शिरसि धार्यते  
 ॥ २ ॥ कलावतः सैव कला ययार्धैः क्रियते भवैः । बह्वीभिश्च कलाभिः किं याभिरङ्कैः प्र-  
 दर्शयते ॥ ३ ॥ न पुत्रत्वेन पूज्यन्ते गुणैरासाद्यते पदम् । र्वेर्व्यापारमादत्ते प्रदीपो न  
 पुनः शशी ॥ ४ ॥ किं कुलेन विशालेन शीलमेवात्र कारणम् । कृमयः किं न जायन्ते  
 कुसुमेषु सुगन्धिषु ॥ ५ ॥ गुणाः सर्वत्र पूज्यन्ते पितृवंशो निरर्थकः । वसुदेवं परित्यज्य  
 वासुदेवं नमेज्जनः ॥ ६ ॥ यदि सन्ति गुणाः पुंसां विकसन्त्येव ते स्वयम् । न हि कस्तू-  
 दिकामोदः शपथेन निवार्यते ॥ ७ ॥ नहि जन्मनि ज्येष्ठत्वं ज्येष्ठत्वं गुण उच्यते । गुणा-  
 द्गुरुत्वमायाति दधि दुग्धं घृतं यथा ॥ ८ ॥ किमाढ्यत्वगुरुत्वाभ्यां चरमोऽपि गुणैर्गुरुः ।  
 केतकीकुसुमे पश्य लघुपत्रेऽतिगौरवम् ॥ ९ ॥ केतकीकुसुमं भृङ्गः खण्डचमानोऽपि सेवते ।  
 दोषाः किं नाम कुर्वन्ति गुणापहृतचेतसः ॥ १० ॥ शरीरस्य गुणानां च दूरमत्यन्तमन्तरम् ।  
 शरीरं क्षणविध्वंसि कल्पान्तस्थायिनो गुणाः ॥ ११ ॥ गुणेष्वेव हि कर्तव्यः प्रयत्नः पु-  
 रुषैः सदा । गुणयुक्तो दरिद्रोऽपि नेश्वरैरगुणैः समः ॥ १२ ॥ गुणैः सर्वज्ञकल्पोऽपि सी-  
 र्दत्येको निराश्रयः । अर्नध्वमपि माणिक्यं हेमाश्रयमपेक्षते ॥ १३ ॥ गुणेषु क्रियतां यत्नः  
 किर्मांटोपैः प्रयोजनम् । विक्रीयन्ते न घण्टाभिर्गावः क्षीरविवर्जिताः ॥ १४ ॥ गुणैर्गौरव-  
 मायाति न महत्यापि संपदा । पूर्णेन्दुर्न तथा वन्द्यो निष्कलङ्को यथा कृशः ॥ १५ ॥  
 स्वयं स्वगुणविस्तारादूर्णनाभः पतत्यधः । तमेव संहरन्भूयः पदमुच्चैर्विगाह्यते ॥ १६ ॥ गु-  
 णो दूषणतां याति दूषणं गुणतां क्वचित् । यथा हि नम्रता दोषः स्तनयोः स्तब्धता गुणः  
 ॥ १७ ॥ गुणैर्गौरवमायाति नोच्चैरासनमास्थितः । प्रीसादशिखरस्थोऽपि काकः किं गरुडा-  
 यते ॥ १८ ॥ अहो गुणानां प्राश्यर्थं यतन्ति बहुधा नराः । मुक्ता यदर्थं भग्नास्या इतरेषां  
 च का कथा ॥ १९ ॥ गुणेन स्पृहणीयः स्यान्न रूपेण युतो जनः । सौगन्ध्यवर्ज्यं नादेयं  
 पुष्पं कान्तमपि स्वयम् ॥ २० ॥ प्रभुभिः पूज्यते लोके कलैव न कुलीनता । कलावान्मान-  
 न्यते मूर्ध्नि सत्सु देवेषु शंभुना ॥ २१ ॥ गुणयुक्तोऽपि पूर्णोऽपि कुम्भः कूपे निमज्जति । तस्य  
 भारसहो नास्ति गुणकग्राहको यदि ॥ २२ ॥ अहो वैचित्र्यमेतस्य संसारस्य किमुच्यते । गु-  
 णोऽपि क्लेशहेतुः स्याद्विश्रान्तः कण्ठकन्दले ॥ २३ ॥ जात्युत्कृष्टस्य हि मणेर्नोचितं शाण-  
 घर्षणम् । आदर्शं चित्रकारैः किं लिख्यते प्रतिविम्बितम् ॥ २४ ॥ गुणयुक्तोऽप्यधो याति

१. भ्रमरा . २. चन्द्रस्य; (पक्षे) विदुष ३. अधोभागे क्रियते; (पक्षे) तिरस्क्रियते. ४. शिव; (पक्षे)  
 ससार . ५. कलङ्क, (पक्षे) दोष . ६. गुणाकृष्टान्त.करणस्य ७. शिवतुल्य ८. दु.ख प्राप्नोति. ९. अमू-  
 ल्यम्. १०. आढ्यम्. ११. राजभवनम्. १२. रज्जुयुक्त, (पक्षे) विनयादिगुणसपन्न .

रिक्तः कूपे यथा घटः । निर्गुणोऽपि भृतः पश्य जनैः शिरसि धार्यते ॥ २५ ॥ गुणिनो-  
 ऽपि हि सीदन्ति गुणग्राही न चेदिह । सगुणः पूर्णकुम्भोऽपि कूप एव निमज्जति ॥ २६ ॥  
 गुण आकर्षणयोग्यो धनुष इवैकोऽपि लक्षलाभाय । लूता तन्तुभिरिव किं गुणैर्विर्मदासहैर्व-  
 ह्नुभिः ॥ २७ ॥ अनवसरे गुणवानपि हृदयादवतार्यते स्त्रिया हारः । पश्य शलाकावसरे  
 तृणाय भूपैः प्रसार्यते स्वकरः ॥ २८ ॥ गुणवन्तः क्लिश्यन्ते प्रायेण भवन्ति निर्गुणाः  
 सुखिनः । बन्धनमायान्ति शुको यथेष्टसंचारिणः काकाः ॥ २९ ॥ गुणिनि गुणज्ञो रमते ना-  
 गुणशीलस्य गुणिनि परितोषः । अलिरेति वनात्पद्मं न र्दुर्दुरस्त्वेकवासोऽपि ॥ ३० ॥  
 अवलम्बितविष्णुपदः कर्णितजनचक्षुरतुल्यगतिः । पत्रमयोऽपि पदार्थः पतङ्गतामेति गुणयो-  
 गात् ॥ ३१ ॥ अमितगुणोऽपि पदार्थो दोषेणैकेन निन्दितो भवति । निखिलरसायनर्महि-  
 तो गन्धेनोत्रेण लशुन इव ॥ ३२ ॥ दोषमपि गुणवति जने दृष्ट्वा गुणरागिणो न खिद्य-  
 न्ते । प्रीत्यैव शशिनि पतितं पश्यति लोकं कलङ्कमपि ॥ ३३ ॥ अन्तर्गतैर्गुणैः किं द्वित्रा  
 अपि यत्र साक्षिणो विरलाः । सगुणो गीतेर्यदसौ वनेचरं हरिणमपि हरति ॥ ३४ ॥  
 गुणा गुणज्ञेषु गुणीभवन्ति ते निर्गुणं प्राप्य भवन्ति दोषाः । सुस्वादुतोयाः प्रभवन्ति  
 नद्यः समुद्रमासाद्य भवन्त्यपेयाः ॥ ३५ ॥ गुणेषु यत्नः पुरुषेण कार्यो ने किञ्चिदप्राप्यतमं  
 गुणानाम् । गुणप्रकर्षाद्दुहेन शंभोरलङ्घ्यमुच्छ्रितमुत्तमाङ्गम् ॥ ३६ ॥ निष्कलङ्ककलयापि  
 जनो यः संयुतः स खलु पूज्यते जनैः । भद्रं पश्य जडजोऽपि धार्यते शंकरेण शिरसा नि-  
 शाकरः ॥ ३७ ॥ वक्रोऽपि पङ्किलरुहोऽपि दुरासदोऽपि व्यालाश्रितोऽपि विफलोऽपि  
 सकण्टकोऽपि । गन्धेन बन्धुरसि केतक पुष्पजेन ह्येको गुणः खलु निहन्ति समस्तदोषान्  
 ॥ ३८ ॥ गुणानामज्ञाता प्रचुरधनदातापि न मुदे मुदे विद्याज्ञाता भवति मितदातापि गु-  
 णिनाम् । दृशौ ग्राम्या दत्ते न पुनरवधत्ते च चतुरो दृशः प्रान्तं दत्त्वा वशयति नितान्तं  
 पुरवधूः ॥ ३९ ॥ कौशेयं कृमिजं सुवर्णमुपलादिन्दीत्रं<sup>१</sup> गोमयार्त्पङ्कात्तार्त्पसं शशाङ्क  
 उदधेर्गोपित्ततो रोचर्त्तम् । काष्ठादग्निरहेः फणादपि मणिर्दूर्वापि गोरोमतः प्राकाश्यं स्वगु-  
 णोदयेन गुणिनो यास्यन्ति किं जन्मना ॥ ४० ॥

### उद्यमप्रशंसा ।

उद्योगः खलु कर्तव्यः फलं मार्जारवद्भवेत् । जन्मप्रभृति गौर्नास्ति पयः पिबति नित्यशैः  
 ॥ १ ॥ उद्यमः साहसं धैर्यं बुद्धिः शक्तिः पराक्रमः । षडेते यत्र वर्तन्ते तत्र देवः सहाय-

१. रिक्त ; (पक्षे) निर्द्रव्य २ विचारक्षम.; (पक्षे) यथाश्रुतम् ३ लक्षसख्याकधनलाभाय; (पक्षे) वेध्य-  
 लाभाय ४ विचारासहै, (पक्षे) आकर्षणासहै . ५ क्लेश प्राप्नुवन्ति ६ अमर ७ भेक . ८. पूज्य..  
 ९ निर्मलविद्यया १०. पाषाणात् ११ कमलम्. १२. कर्दमात् १३. रक्तकमलम् १४. गोरोचनम्.

कृत् ॥ २ ॥ उद्यमेन हि सिध्यन्ति कार्याणि न मनोरथैः । न हि सिंहस्य सुप्तस्य प्रवि-  
शन्ति मुखे गजाः ॥ ३ ॥ न दैवमिति संचिन्त्य त्यजेदुद्योगमात्मनः । अनुद्यमेन कस्तैलं  
तिलेभ्यः प्राप्तुमर्हति ॥ ४ ॥ विहाय पौरुषं यो हि दैवमेवावलम्बते । प्रसादसिंहवत्तस्य  
मूर्ध्नि तिष्ठन्ति वायसाः ॥ ५ ॥ पूर्वजन्मकृतं कर्म तदैवमिति कथ्यते । तस्मात्पुरुषकारेण  
विना दैवं न सिध्यति ॥ ६ ॥ यथा ह्येकेन चक्रेण न रथस्य गतिर्भवेत् । एवं पुरुषकारेण  
विना दैवं न सिध्यति ॥ ७ ॥ यथा मृत्पिण्डतः कर्ता कुरुते यद्यदिच्छति । एवमात्मकृतं  
कर्म मानवः प्रतिपद्यते ॥ ८ ॥ निपानमिव मण्डूकाः सरः पूर्णमिवाण्डजाः । सोद्योगं नरमा-  
यान्ति विवशाः सर्वसंपदः ॥ ९ ॥ दैवं पुरुषकारेण साध्यैसिद्धिनिबन्धनम् । योऽतिक्र-  
मितुमिच्छेत् स लोके नावसीदति ॥ १० ॥ योजनानां सहस्रं तु शनैर्गच्छेत्पिपीलिका ।  
अगच्छन्वैनतेयोऽपि पदमेकं न गच्छति ॥ ११ ॥ कामपि श्रियमासाद्य यस्तदृद्धौ न चे-  
ष्टेते । तस्यैयतिषु न श्रेयो<sup>१</sup> बीजभोजिकुटुम्बवत् ॥ १२ ॥ असंपादयतः कंचिदर्थं जाति-  
क्रियागुणैः । यदृच्छाशब्दवत्पुंसः संज्ञायै जन्म केवलम् ॥ १३ ॥ उद्योगिनः करालम्बं  
करोति कमर्लालया । अनुद्योगिकरालम्बं करोति कमलाग्रजा ॥ १४ ॥ कार्कंतालीयवत्प्राप्तं  
दृष्ट्वापि निधिमग्रतः । न स्वयं दैवमादत्ते पुरुषार्थमपेक्षते ॥ १५ ॥ आलस्यं हि मनुष्याणां  
शरीरस्थो महान्निपुः । नास्त्युद्यमसमो बन्धुः कृत्वायं नावसीदति ॥ १६ ॥ पूर्वजन्मजनितं  
पुराविदः कर्म दैवमिति संप्रचक्षते । उद्यमेन तदुपार्जितं चिरादैवमुद्यमवशं न तत्कथम् ॥ १७ ॥  
उद्योगिनं पुरुषसिंहमुपैति लक्ष्मीर्दैवं प्रधानमिति कौपुरुषा वदन्ति । दैवं विहाय कुरु पौ-  
रुषमात्मशक्त्या यत्ने कृते यदि न सिध्यति कोऽत्र दोषः ॥ १८ ॥

### संहतिप्रशंसा ।

संहति.<sup>१</sup> श्रेयसी पुंसां स्वकुलैरल्पकैरपि । तृपेणापि परित्यक्ता न प्ररोहन्ति  
तण्डुलाः ॥ १ ॥ अल्पानामपि वस्तूनां संहतिः कार्यसाधिका । तृणैर्गुणैर्विषमपन्नैर्विध्यन्ते  
मत्तदन्तिनः ॥ २ ॥ बहूनामल्पसाराणां समवायो दुरत्ययः । तृणैर्विधीयते रज्जुर्विध्यन्ते  
तेन दन्तिनः ॥ ३ ॥

### क्षमाप्रशंसा ।

क्षमाशस्त्रं करे यस्य दुर्जनं किं करिष्यति । अतृणे पतितो वह्निः स्वयमेवोपशाम्यति ॥ १ ॥

१ आश्रयति २. प्रानदे देवालयनिखरे य मिहस्तद्वत् ३. साध्यनिद्वयधीनं तदायत्तमित्यर्थं . ४ उल्लङ्घ-  
यितुम्. ५. व्याफास न करोति ६ उत्तरकालेषु. ७. कल्याणम्. ८. लक्ष्मी ९ अलक्ष्मी.. १० काकाग-  
मनसि कालवन्दनादि यस्मान्तालीय तद्वत् अविनाशितम् अवस्मान्नि यावत्. ११. खिन्नो न भवति १२.  
पुनश्चेदम् १३. मृगितपुण्या १४. नयानः १५. भान्यत्वक्. १६ रज्जुन्वम्.

नरस्याभरणं रूपं रूपस्याभरणं गुणः । गुणस्याभरणं ज्ञानं ज्ञानस्याभरणं क्षमा ॥ २ ॥  
क्षमा बलमशक्तानां शक्तानां भूषणं क्षमा । क्षमा वशीकृतिर्लोके क्षमया किं न सिध्यति ॥ ३ ॥

### विनयप्रशंसा ।

तिष्ठतां तपसि पुण्यमोसृजन्संपदोऽनुगुणैर्यन्सुखैषिणाम् । योगिनां परिणमन्विमुक्तये केन  
नास्तु विनयः सतां प्रियः ॥ १ ॥

### सत्यप्रशंसा ।

सूनृतं सर्वशास्त्रार्थनिश्चितज्ञानशोभितम् । भूषणं सर्ववचसां लज्जेव कुलयोपिताम् ॥ १ ॥

### असत्यनिन्दा ।

नासत्यवादिनः सख्यं न पुण्यं न यशो भुवि । दृश्यते नापि कल्याणं कालकूटमिवा-  
श्रतः ॥ १ ॥ असत्यमप्रत्ययमूलकारणं कुवासनासद्वसमृद्धिवारणम् । विपन्निदानं परव-  
ञ्चनोर्जितं कृतापराधं कृतिभिर्विजितम् ॥ २ ॥ यशो यस्माद्गस्मीभवति वनवहोरिव वनं  
निर्दानं दुःखानां यदवनिर्हृणाणामिव जलम् । न यत्र स्याच्छायातप इव तपःसंयमकथा  
कथंचित्तन्मिथ्यावचनर्मभिधत्ते न मतिमान् ॥ ३ ॥ जिह्वैकेव सतामुभे फणवतां स्वैष्टुश्चत-  
स्रश्च तास्ताः सप्तैव विभौवसोर्नियमिताः पट्टार्तिकेयस्य च । पौलस्त्यस्य दशाभवनैर्फणिप-  
तेर्जिह्वासहस्रद्वय जिह्वालक्षशतैककोटिनियमो नो दुर्जनानां मुखे ॥ ४ ॥

### आत्मश्लाघानिन्दा ।

परैः प्रोक्ता गुणा यस्य निर्गुणोऽपि गुणी भवेत् । इन्द्रोऽपि लघुतां याति स्वयं प्रख्या-  
पितैर्गुणैः ॥ १ ॥ न सुखं न च सौभाग्यं स्वयं स्वगुणवर्णने । यथैव च पुरंध्रीणां स्वहस्त-  
कुचमर्दनम् ॥ २ ॥ न सौख्यसौभाग्यकरा गुणा नृणां स्वयं गृहीताः सुदृशां स्तना इव ।  
परैर्गृहीता द्वितयं वितन्वते न तेन गृह्णन्ति निजं गुण बुधाः ॥ ३ ॥ निजगुणगरिमा सुखा-  
करः स्यात्स्वयमनुवर्णयतां सतां न तावत् । निजकरकमलेन कामिनीनां कुचकलशाकलनेन  
को विनोदः ॥ ४ ॥

१ तपोनिष्ठानाम् २ सपादयन् ३ अनुकूलयन् ४ सपद्यमान ५ अपवर्गाय ६ विषम् ७ भक्ष-  
यत ८ अविश्वास ९ विपत्ते कारणम् १० कुशलै ११ दावाभे १२ आदिकारणम् १३ वृक्षा-  
णाम् १४ वक्ति १५ सर्पाणाम् १६ ब्रह्मण १७ अग्ने १८ रावणस्य १९ शेषस्य



## स्वभाववर्णनम् ।

सर्वस्य हि परीक्ष्यन्ते स्वभावा नेतरे गुणाः । अतीत्य हि गुणान्सर्वान्स्वभावो मूर्ध्नि वर्तते ॥ १ ॥ किं कुलेनोपादिष्टेन शीलमेवात्र कारणम् । भवन्ति सुतरां स्फीताः सुक्षेत्रे कण्टकिद्रुमाः ॥ २ ॥ यः स्वभावो हि यस्यास्ते स नित्यं दुरतिक्रमः । श्वा यदि क्रियते राजा तर्कि नाश्नात्युपानहम् ॥ ३ ॥ परोपदेशकुशला दृश्यन्ते बहवो जनाः । स्वभावमनुवर्तन्ते सहस्रेष्वपि दुर्लभाः ॥ ४ ॥ रक्तत्वं कमलानां सत्पुरुपाणां परोपकारित्वम् । असतां च निर्दयत्वं स्वभावसिद्धं त्रिषु त्रितयम् ॥ ५ ॥ वचो हि सत्यं परमं विभूषणं गजाङ्गनायाः कृशता कटौ तथा । द्विजस्य विद्यैव पुनस्तथा क्षमा शीलं हि सर्वस्य नरस्य भूषणम् ॥ ६ ॥ न धर्मशास्त्रं पठतीति कारणं न चापि वेदाध्ययनं दुरात्मनः । स्वभाव एवात्र तथातिरिच्यते यथा प्रकृत्या मधुरं गवां पयः ॥ ७ ॥ निम्नोन्नतं वक्ष्यति को जलानां विचित्रभावं मृगपक्षिणां च । माधुर्यमिषु कर्तुं मरीचे स्वभावतः सर्वमिदं हि सिद्धम् ॥ ८ ॥ वह्निस्तस्य जलायते जलनिधिः कुल्यायते तत्क्षणान्मेरुः स्वल्पशिलायते मृगपतेः संघः कुरंगायते । व्यूलो माल्यगुणायते विपरसः पीरूषवर्षायते यस्याङ्गेऽखिललोकवल्लभतमं शीलं समुन्मीलति ॥ ९ ॥ ऐश्वर्यस्य विभूषणं सुजनता शौर्यस्य वाक्संयमो ज्ञानस्योपशमः कुलस्य विनयो वित्तस्य पात्रे व्ययः । अक्रोधस्तपसः क्षमा बलवतां धर्मस्य निर्व्याजिता सर्वेषामपि सर्वकारणमिदं शीलं परं भूषणम् ॥ १० ॥ काकः पद्मवने रतिं न कुरुते हंसो न कूपोदके मूर्खः पण्डितसंगमे न रमते दासो न सिंहासने । कुस्त्री सज्जनसंगमे न रमते नीचं जनं सेवते या यस्य प्रकृतिः स्वभावजनिता केनापि न त्यज्यते ॥ ११ ॥ व्याघ्रः सेवति काननं सुगहनं सिंहो गुहां सेवते हंसः सेवति पद्मिनी कुसुमितां गृध्रः श्मशानस्थलिम् । साधुः सेवति साधुमेव सततं नीचोऽपि नीचं जन या यस्य प्रकृतिः स्वभावजनिता केनापि न त्यज्यते ॥ १२ ॥

## वाग्वर्णनम् ।

तास्तु वाचः सभायोग्या याश्चित्ताकर्षणक्षमाः । स्वेषां परेषां विदुषां द्विषामविदुषामपि ॥ १ ॥ गौणाब्धेस्तु परं पारं नोपेयाय सरस्वती । अतो निमज्जनभयार्तुर्बिम्बा वहति वक्षसि ॥ २ ॥ प्रसन्नाः कान्तिहारिण्यो नानाश्लेषविचक्षणाः । भवन्ति कस्यचित्पुण्यैर्मुखे वाचो गृहे स्त्रियः ॥ ३ ॥ वर्णैः कतिपयैरेव ग्रथितस्य स्वैरैरिव । अनन्ता वाङ्मयस्याहो गेयस्यैव

१. अतिक्रम्य २ अतिक्रम्य वर्तते ३ नीचोच्चम्. ४. तीक्ष्णताम्. ५. कृत्रिमसरिदिवाचरति. ६ सर्पः. ७. माला ८ अमृतम् ९ विजृम्भते. १० वाङ्मयमनम् ११. शान्ति. १२ निष्कपटत्वम् १३ सुस्वभाव १४ गानसमुद्रस्य १५ न प्राप्तवती १६ इक्ष्वाकुफलम् जलतरणार्थं तुम्ब्या सग्रहं लोका कुर्वन्तीति प्रसिद्धम् १७ प्रसन्नवदनाः, (पक्षे) उत्तानार्था १८. कान्त्या शोभया मनोहारिण्य, (पक्षे) भाषणगुणेन मनोहारिण्य १९. आलिङ्गनम्, (पक्षे) श्लेष २०. परिमितै. २१. निपादादिभि.

विचित्रता ॥ ४ ॥ बह्वपि स्वेच्छया कामं प्रैकीर्णमभिधीयते । अनुज्जितार्थसंबन्धः प्रबन्धो  
दुरुदाहर्षः ॥ ५ ॥ अदीयसीमपि घनामनल्पगुणैकलिप्ताम् । प्रसारयन्ति कुशलाश्रित्रां वाचं  
पटीमिव ॥ ६ ॥ सर्वालंकारयुक्तापि न श्लिष्टा वनितेव सा । वाणी मनोज्ञासुखं प्रौढानां  
न तनोति हि ॥ ७ ॥ मृदुलं शीतलं मिष्टं निर्जरीकृतपर्वतम् । यथा वारि तथा वाणी किं  
न साध्यं धनंजय ॥ ८ ॥ या कर्षति निजयोगादन्तर्गतजीवनानि संरसानाम् । वाणी सैव  
गुणवती घटीव यद्वा वर्धूटीव ॥ ९ ॥ रतरीतिवीतवसना प्रियेव शुद्धापि वाङ्मुदे संरसा ।  
अलसां सौलंकरिपि न रोचते शौलभञ्जीव ॥ १० ॥ सुखयतितरां न रक्षति परिचयलेशं  
गैणाङ्गनेव श्रीः । कुलकामिनीव नोज्जति वाग्देवी जन्मजन्मापि ॥ ११ ॥ वाङ्गाधुर्यान्नान्य-  
दस्ति प्रियत्वं वाक्पारुष्याच्चोपकारोऽपि नष्टः । किं तद्रव्यं कोकिलेनोपनीतं को वा लोके  
गर्दभस्यापराधः ॥ १२ ॥ कौमान्दुर्गधे विप्रकर्षत्यलक्ष्मी कीर्तिं सूते दुष्कृतं या हिनस्ति ।  
तां चाप्येतां मातरं मङ्गलानां धेनुं धीराः सूनुतां वाचमाहुः ॥ १३ ॥ विविक्तवर्णाभरणा  
सुखश्रुतिः प्रसादयन्ती हृदयान्यपि द्विपाम् । प्रवर्तते नाकृतपुण्यकर्मणां प्रसन्नगम्भीरपदा  
सरस्वती ॥ १४ ॥ केयूरा न विभूषयन्ति पुरुषं हारा न चन्द्रोज्ज्वला न स्नानं न विले-  
पनं न कुसुमं नौलंकता मूर्धजाः । वाण्येका संमलंकरोति पुरुषं या संस्कृता धार्यते क्षीयन्ते  
खलु भूषणानि सततं वाग्भूषणं भूषणम् ॥ १५ ॥ अस्त्यद्यापि चतुःसमुद्रपरिखापर्यन्तमुर्वी-  
तलं वर्तन्तेऽपि च तत्र तत्र रसिका गोष्ठीषु सक्ता नृपाः । एकस्तत्र निरादरो भवति चेद-  
न्यो भवेत्सादरो वाग्देवी वदनाम्बुजे वसति चेत्को नाम दीनो जनः ॥ १६ ॥ ये सूक्तीन्दु-  
कलाकलङ्कजनका ये गाढगर्वज्वरा ये वा केवलतर्ककर्कशाधियः साक्षाच्च ये श्रोत्रियाः । ये  
वा द्वेषमधीमलीमसाधियस्तान्प्राज्ञगोष्ठीरसप्रौढप्राच्यवग्रहान्परिहरन्वाचां प्रसारं कुरु ॥ १७ ॥

१. स्वप्रतिभानुसारेण २ यथेष्टम् ३ असगतम् ४ दुर्वच ५ अतिसुकुमाराक्षराम्; ( पक्षे ) श्लक्ष्ण-  
तराम् ६ अर्थगुर्वाम्, ( पक्षे ) सान्द्राम् कदलीदलकल्पामित्यर्थ ७ श्लेषादिभिः, ( पक्षे ) तन्तुभिः  
८ रचिताम्; ( पक्षे ) निर्मिताम् ९ शब्दादिविचित्राम्; ( पक्षे ) विचित्ररूपाम् १०. शाटीमिव ११  
उपमादिभिः, ( पक्षे ) कङ्कणादिभिः १२ श्लेषरहिता; ( पक्षे ) आलिङ्गनरहिता १३. मन प्रति जात  
यत्सुख तत्; ( पक्षे ) कामहर्षम् १४. चतुराणाम्, ( पक्षे ) प्रकर्षेण विधिपूर्वक विवाहितानाम् १५. हृदयानि  
जीवनानि, ( पक्षे ) उदकानि. १६ रसिकानाम्, ( पक्षे ) कृपादीनाम् १७. प्रागल्भ्यादिगुणयुक्ता; ( पक्षे )  
रज्जुयुक्ता १८. स्त्रीव १९ अनुप्रासोपमादलकाररहितापि. २०. शृङ्गारादिमती, ( पक्षे ) शृङ्गाररसवती  
२१. आलस्ययुक्ता, ( पक्षे ) रलयो सावर्ण्यात् ) अरसा रसशून्या. २२. अलकृतियुतापि, ( पक्षे ) कटककु-  
ण्डलयुतापि २३ प्रतिमेव २४. वैश्येव २५ मनोरथान् २६ प्रपूरयति. २७ अवलक्ष्मीम्. २८. सत्याम्.  
२९ विविक्ता. सयोगादिनाश्लिष्टा स्फुटोच्चारिता वर्णा अक्षराण्येवाभरणानि यस्या सा, ( पक्षे ) विविक्तानि  
शुद्धानि वर्णोरूपमाभरणानि यस्या सा ३० सुखा श्रुति श्रवण यस्या सा श्राव्येत्यर्थ, ( पक्षे ) श्रूयत  
इति श्रुतिर्वाक्सा सुखा यस्या सा मञ्जुभाषिणीत्यर्थ ३१ प्रसन्नानि वाचकानि गम्भीराण्यर्थगुरुणि च पदा-  
नि सुप्तिदन्तरूपाणि यस्या सा; ( पक्षे ) प्रसन्ना विमला गम्भीरपदालसचरणा ३२ बाहुभूषणानि ३३ च-  
न्द्रवदुज्ज्वला ३४ सुगन्धतैलादिना संस्कृता ३५ केशा ३६. सम्यगलकरोति

तथ्यं पथ्यं सहेतु प्रियमितमृदुलं सारवदैन्यहीनं साभिप्रायं दुरापं सविनयमशठं चित्रमल्पाक्षरं च । बह्वर्थं कोपशून्यं स्मितयुतघनदाक्षिण्यसंदेहहीनं वाक्यं ब्रूयाद्रसज्ञः परिषदि समये सप्रमेयाप्रमत्तम् ॥ १८ ॥

### वाग्मिप्रशंसा ।

विरोधिवचसो मूकान्वागीशानपि कुर्वते । जडानप्यनुलोमार्थान्प्रवाचः कृतिनां गिरः ॥ १ ॥  
 तीक्ष्णा नारुंतुदा बुद्धिः कर्म शान्तं प्रतापवत् । नोपतापि मनः सोष्म वागेका वाग्मिनः सतः ॥ २ ॥  
 प्रसादरम्यमोर्जास्वि गरीयो लघवान्वितम् । सांकाङ्क्षमनुपस्कारं विष्वग्गति निरङ्कुलम् ॥ ३ ॥  
 न्यायनिर्णीतसारत्वान्निरेपेक्षमिवांगमे । अप्रकम्प्यतयान्येषामान्नायवचनोपमम् ॥ ४ ॥  
 अलङ्कृत्वाज्जनैरन्यैः क्षुभितोदन्वदूर्जितम् । औदार्यादर्थसपत्तेः शान्तं चित्तमृपेरिव ॥ ५ ॥  
 इदमिदृग्गुणोपेतं लब्धावसरसाधनम् । व्यैकुर्यात्कः प्रियं वाक्यं यो वक्ता नेट्टगाशयः ॥ ६ ॥  
 श्रुतिसिद्धान्तशूरस्य तद्विरुद्धान्निरुन्धतः । वलिंगतं वैवदूकस्य कृतिनः किं न शोभते ॥ ७ ॥  
 अल्पाक्षररमणीयं यः कथयति निश्चितं स खलु वाग्मी । बहुवचनमल्पसारं यः कथयति विप्रलापी सः ॥ ८ ॥  
 शुद्धकांस्यरचितापि लालिता जिह्वया यदि न योजिता भवेत् । किं तथा करणमस्ति घण्टया जिह्वया ध्वनिमतां हि पूज्यया ॥ ९ ॥  
 भवन्ति ते सैन्यतमा विपश्चिता<sup>२०</sup> मनोगतं वाचि निवेशयन्ति ये । नयन्ति तेष्वप्युपपन्नैपुणा<sup>२१</sup> भीरमर्थं कतिचित्प्रकारताम् ॥ १० ॥  
 स्तुवन्ति गुर्वीमभिधेयसंपदं<sup>२२</sup> विशुद्धिमुक्तेरपरे विपश्चितः । इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥ ११ ॥  
 पिकस्तावत्कृष्णः परमरुर्णया पश्यति दृशा परापत्यद्वेषी स्वसुतमपि नो पालयति यः । तथाप्येपोऽमीषां सकलजगतां वल्लभतमो न दोषा गण्यन्ते खलु मधुरवाचां क्वचिदपि ॥ १२ ॥  
 आस्वाद्यैष कपायमङ्कुरमुरुप्रेमानुवद्धाशयो माकन्दस्य यशांसि कोकिलयुवा निर्माति दिग्भित्तिपु । माध्वीकानि निपीय तस्य मधुपात्तत्रैव गुञ्जन्त्यमी को ब्रूतामसतां सतां च वचसां

१ अनुकूलवादिन. २ प्रगल्भवाच. ३ कुशलानाम् ४ अभिमानोष्णम्. ५. प्रसाद, प्रसिद्धार्थपदत्व तेन रम्यम् ६. समासभूयिष्ठम् ७. अर्थभूयस्त्वपरिगतम् न तु शब्दादम्बरमात्रमित्यर्थः. ८. विस्तरदोषरहितम्. ९ आकाङ्क्षावपदकदम्बात्मकम् न तु दशदाडिमादिवाक्यवदनाकाङ्क्षितमित्यर्थः १० अध्याहारदोषरहितम् ११. कृत्स्नार्थप्रतिपादकम्. न तु सावशेषार्थमित्यर्थ. १२ असंकीर्णार्थम्. १३ न्यायेन युक्त्या निश्चितार्थत्वात् १४. स्वतन्त्रमिव १५. शास्त्रे. १६ अनुमानादिभिरवाध्यत्वादप्रत्याख्याततया १७. वेदवाक्यतुल्यमित्यर्थ १८. अनुलङ्घनीयत्वात् १९. उद्वेलाम्भोधिगम्भीरम्. २०. अप्राम्यार्थत्वात्; (पक्षे) त्यागित्वात् २१. प्रयोजनसपत्तेः, (पक्षे) अणिमादिसमृद्धे २२. लब्धे प्राप्ते अवसरसाधने कालोपायी येन तत्. २३ व्याहृते २४ वक्तु. २५ घण्टाजिह्वा २६. सभायां साधुतमा निपुणतमा. २७. विदुषाम् २८. वाचोद्विगन्तीत्यर्थ २९ वक्तव्य. ३०. सभावितकौशला ३१. निगूढम् ३२ अर्थसपत्तिम्. ३३. सामर्थ्यम् ३४. शब्दस्य. ३५. कोकिल. ३६. आरक्तया.

वर्त्मातिगं चेष्टितम् ॥ १३ ॥ श्रोतृन्मूकयति ब्रुवन्स्थैरतमं कुर्वन्नमीषां मनो निर्वाप्पः पर-  
बाष्पकृत्परदृशामेकाश्रयो नान्यदृक् । यस्त्यक्ताङ्गविकम्पनः प्रचलयन्नित्यं सतां मस्तकं क्षीरं  
श्रोतृषु मुख्यमात्मानि गुणं धत्ते स वक्तोत्तमः ॥ १४ ॥ तद्वक्ता सदसि ब्रवीतु वचनं यच्छृ-  
ण्वतां चेतसः प्रोच्छ्रंसं रसंपूरणं श्रवणयोरक्षणोर्विकासश्रियम् । क्षुन्निद्राश्रमदुःखकालगति-  
हृत्कार्यान्तरप्रस्मृतिं प्रोत्कण्ठामनिशं श्रुतौ वितनुते शोकं विरामादपि ॥ १५ ॥

### मौनम् ।

आत्मनो मुखदोषेण बध्यन्ते शुकसारिकाः । वकास्तत्र न बध्यन्ते मौनं सर्वार्थसाध-  
नम् ॥ १ ॥ स्वायत्तमेकान्तगुणं विधात्रा विनिर्मितं छाँदनमज्ञर्तायाः । विशेषतः सर्वविदां  
संभाजे विभूषणं मौनमपण्डितानाम् ॥ २ ॥ कोलाहले काककुलस्य जाते विराजते कोकिल-  
कूजितं किम् । परस्परं संवदतां खलानां मौनं विधेयं सततं सुधीभिः ॥ ३ ॥

### स्थानमाहात्म्यम् ।

नक्रः स्वस्थानमासाद्य गजेन्द्रमपि कर्षति । स एव प्रच्युतः स्थानाच्छुनापि परिभूयते  
॥ १ ॥ किञ्चिदाश्रयसंयोगाद्धत्ते शोभामसाध्वपि । कान्ताविलोचने न्यस्तं मलीमसामि-  
वाञ्जनम् ॥ २ ॥ कुस्थानस्य प्रवेशेन गुणवानपि पीड्यते । वैश्वानरोऽपि लोहस्थः कौरुकै-  
रभिहन्यते ॥ ३ ॥ पदस्थितस्य पद्मस्य मित्रे वरुणभास्करौ । पदच्युतस्य तस्यैव क्लेश-  
दाहकरावुभौ ॥ ४ ॥ राजा कुलवधूर्विप्रा मन्त्रिणश्च पयोधराः । स्थानभ्रष्टा न शोभन्ते  
दन्ताः केशा नरा नखाः ॥ ५ ॥ पात्रविशेषे न्यस्तं गुणान्तरं व्रजति शिल्पमाधातुः । जल-  
मिव समुद्रशुक्तौ मुक्ताफलतां पयोदस्यै ॥ ६ ॥ अतिमात्रभास्वरत्वं पुष्यति भानोः परिग्र-  
हादनलः । अधिगच्छति महिमानं चन्द्रोऽपि निशापरिगृहीतः ॥ ७ ॥ प्रायो यत्किञ्चिदपि  
प्राप्नोत्यौत्कर्षमाश्रयान्महतः । मत्तेभकुम्भतटगतमेति शृङ्गारतां भस्म ॥ ८ ॥ अश्वः शस्त्रं  
शास्त्रं वीणा वाणी नरश्च नारी च । पुरुषविशेषं प्राप्ता भवन्ति योग्या अयोग्याश्च ॥ ९ ॥  
आश्रयवशेन सततं गुरुता-लघुता च जायते पुंसाम् । विन्ध्ये विन्ध्यसमानाः करिणो वत  
दर्पणे लघवः ॥ १० ॥ जानामि नागेन्द्र तव प्रभावं कण्ठे स्थितो गर्जसि शंकरस्ये ।  
स्थानं प्रधानं न बलं प्रधानं स्थाने स्थितः कापुरुषोऽपि शूरः ॥ ११ ॥ सिंहक्षुण्णकरी-  
न्द्रकुम्भगलितं रक्ताक्तमुक्ताफलं कान्तारे वदरीधिया द्रुतमगाद्ब्रिल्लस्य पत्नी मुदा ।

१. मूकान्करोति २ अचलम् तटस्थमिति यावत् ३ प्रकर्षेणोलास विकासम् ४ रसाना शृङ्गारादीना  
पूरणम् ५ अन्यकार्यविस्मृतिम् ६ स्वस्याधीनम् ७ पिधानम् ८ मूर्खताया ९ सभायाम् १० लो-  
हकारैः ११ कौशलम् १२ मौक्तिकत्वम् १३ मेघस्य १४ विन्ध्यपर्वते

पाणिभ्यामवगुह्य शुक्लकठिनं तद्वीक्ष्य दूरे जहावस्थाने पततामतीव महतामेतादृशी  
स्याद्गतिः ॥ १२ ॥

### सत्संगतिप्रशंसा ।

महानुभावसंसर्गः कस्य नोन्नतिकारकः । रथ्याम्बु जाह्नवीसङ्गात्रिदशैरपि वन्द्यते ॥ १ ॥  
महाजनस्य संसर्गः कस्य नोन्नतिकारकः । पद्मपत्रस्थितं वारि धत्ते मुक्ताफलश्रियम् ॥ २ ॥  
महानुभावसंसर्गः कस्य नोन्नतिकारकः । हरिहस्तगतः शङ्खः पवित्रः प्रथितो भुवि ॥ ३ ॥  
मलयाचलगन्धेन त्विन्धनं चन्दनायते । तथा सज्जनसङ्गेन दुर्जनः सज्जनायते ॥ ४ ॥  
द्रवत्वात्सर्वलोहानां ममत्वान्मृगपक्षिणाम् । भयाल्लोभाच्च मूर्खाणां दर्शनात्संगतं सताम् ॥ ५ ॥  
वीणावंशाश्रया तुम्बी चुम्बत्युच्चैः कुचौ स्त्रियः । पिवत्यनार्यसंयोगाद्रक्तं नक्तंचरो यथा  
॥ ६ ॥ चन्दनं शीतलं लोके चन्दनादपि चन्द्रमाः । चन्द्रचन्दनयोर्मध्ये शीतला साधु-  
संगतिः ॥ ७ ॥ साधूनां दर्शनं पुण्यं तीर्थभूता हि साधवः । कालेन फलते तीर्थं सद्यः  
साधुसमागमः ॥ ८ ॥ करोति निर्मलाधारस्तुच्छस्यापि महर्घताम् । अम्बुनो विन्दुरल्पोऽपि  
शुक्तौ मुक्ताफलं भवेत् ॥ ९ ॥ हीयते हि मतिस्तात हीनैः सह समागमात् । समैश्च सम-  
तामेति विशिष्टैश्च विशिष्टवान् ॥ १० ॥ मन्दोऽप्यमन्दतामेति संसर्गेण विपश्चितः । पङ्क-  
च्छिदः फलस्येव निकषेणाविलं पयः ॥ ११ ॥ कीटोऽपि सुमनःसङ्गादारोहति सतां शिरः ।  
अश्मापि याति देवत्वं महद्भिः सुप्रतिष्ठितः ॥ १२ ॥ काचः काञ्चनसंसर्गाद्धत्ते मारकती-  
र्द्युतीः । तथा सत्संनिधानेन मूर्खो याति प्रवीणताम् ॥ १३ ॥ यथोदयगिरौ द्रव्यं संनि-  
र्केषेण दीप्यते । तथा सत्संनिधानेन हीनवर्णोऽपि दीप्यते ॥ १४ ॥ भुक्तिमुक्तिच्छेदेकान्त-  
समादेशानतत्परः । कस्य नानन्दनिस्पन्दं विदधाति सदागमः ॥ १५ ॥ यदि सत्सङ्गविरतो  
भविष्यसि भविष्यसि । तदा सज्जनगोष्ठीषु पतिष्यसि पतिष्यसि ॥ १६ ॥ सज्जनसङ्गो  
मा भूद्यदि सङ्गो मास्तु ते पुनः स्नेहः । स्नेहो यदि मा विरहो यदि विरहो मास्तु जीवि-  
तस्याशा ॥ १७ ॥ वंशभवो गुणवानपि सङ्गविशेषेण पूज्यते पुरुषः । न हि तुम्बीफलवि-  
कलो वीणादण्डः प्रयाति महिमानम् ॥ १८ ॥ गुरुरपि लघूपनीतो न निमज्जति नियतमा-  
शये निहितः । वानरकरोपनीतः शैलो मकरालयस्यैव ॥ १९ ॥ गैवाशनानां स शृणोति  
वाक्यमहं हि राजन्वचन मुनीनाम् । न चास्य दोषो न च मद्गुणो वा संसर्गजा दोषगु-  
णा भवन्ति ॥ २० ॥ कल्पद्रुमः कल्पितमेव सूते सा कर्मधुक्कामितमेव दोग्धि । चिन्ताम-  
णिश्चिन्तितमेव दत्ते सतां हि सङ्गः सकलं प्रसूते ॥ २१ ॥ असज्जनः सज्जनसङ्गिसङ्गा-

१. देवे २. पाषाण ३. उदयपर्वते ४. सूर्यसंनिधानेन ५. प्रकाशितो भवति ६. अन्त करणे,  
(पक्षे) मध्ये ७. यवनगृहस्थित सहोदर शुक्रमुद्दिश्य मुनिगृहस्थितस्य शुक्रस्योक्तिरियम् ८. कामनेध .

त्करोति दुःसाध्यमपीह साध्यम् । पुष्पाश्रयाच्छंभुशिरोऽधिरूढा पिपीलिका चुम्बति चन्द्र-  
विम्बम् ॥ २२ ॥ सत्सङ्गाद्भवति हि साधुता खलानां साधूनां न हि खलसंगमात्खलत्वम् ।  
आमोदं कुसुमभवं मृदेव धत्ते मृद्वन्धं न हि कुसुमानि धारयन्ति ॥ २३ ॥ किंवापरेण बहु-  
ना परिजल्पितेन संसर्ग एव महतां महते फलाय । अम्भोनिधेस्तटरुहास्तरवोऽपि येन  
वेलाजलोच्छलितरत्नकृतालवालाः ॥ २४ ॥ जाड्यं वियो हरति सिञ्चति वाचि सत्यं  
मानोन्नति दिशति पापमर्षाकरोति । चेतः प्रसादयति दिक्षु तैनोति कीर्तिं सत्संगतिः कथय  
किं न करोति पुसाम् ॥ २५ ॥ दूरीकरोति कुमतिं विमलीकरोति चेतश्चिरंतनमघं चुलुकी-  
करोति । भूतेषु किं च करुणां बहुलीकरोति सङ्गः सतां किमु न मङ्गलमातनोति ॥ २६ ॥  
कान्तारभूमिरुहमौलिनिवासशीलाः प्रायः पलायनपरा जनवीक्षणेन । कूजन्ति तेऽपि हि  
शुकाः खलु रामनाम सङ्गः स्वभावविपरीतविधौ निदानम् ॥ २७ ॥ दोर्षाकरोऽपि कुटिलो-  
ऽपि कलङ्कितोऽपि मित्रावसानसमये विहितोदयोऽपि । चन्द्रस्तथापि हर्षवह्यभतामुपैति नैवा-  
श्रितेषु महतां गुणदोषशङ्का ॥ २८ ॥ एके केचिद्यतिकरगताः पात्रसंज्ञां लभन्ते गाय-  
न्त्यन्ये सरसमधुरं वीणया संप्रयुक्ताः । एके तेषां सहगतिवशाद्दुस्तरं तारयन्ति केचित्तेषां  
ज्वलितहृदया रक्तमेवापिबन्ति ॥ २९ ॥ संतप्तयंसि सस्थितस्य पयसो नामापि न श्रूयते  
मुक्ताकारतया तदेव नलिनीपत्रस्थितं राजते । स्वात्यां सागरशुक्तिसंपुटगतं तज्जायते मौक्ति-  
कं प्रायेणाधममध्यमोत्तमगुणः संसर्गतो जायते ॥ ३० ॥ गङ्गेवाघविनाशिनी जनमनःसं-  
तोषसच्चन्द्रिका तीक्ष्णांशोरपि सत्प्रभेव जगदज्ञानान्धकारापहा । छायेवाखिलतापनाशन-  
करी स्वर्धेनुवत्कामदा पुण्यैरेव हि लभ्यते सुकृतिभिः सत्संगतिर्दुर्लभा ॥ ३१ ॥ कीर्तिर्नृ-  
त्यति नर्तकीव भुवने विद्वद्योतते साधुता ज्योत्स्नेव प्रतिभा सभासु सरसा गङ्गेव संमीलति ।  
चित्तं रञ्जयति प्रियेव सतत संपत्प्रसादोचिता संगत्या न भवेत्सतां किल भवेत्किं किं न  
लोकोत्तरम् ॥ ३२ ॥ बुद्धिं वर्धयति श्रियं वितनुते वैदग्ध्यमामुञ्चति श्रेयः पल्लवयत्यघा-  
नि दलयत्युन्मीलयत्युन्नतिम् । विज्ञानं परिशोधयत्युपचिनोत्युच्चैः कलाकौशलं किं किं  
नारभते हरेरिव कथाज्यं सतां संगतम् ॥ ३३ ॥ पुण्यः पुण्यजलेषु विन्दुपतितं शुक्तासु  
मुक्ताजलं कर्पूरं कदलीदलेषु गरलं व्यले स्थले कर्दमः । दैत्यं पात्रसुरा च देवपतित पा-  
त्रामृतं जायते स्वातिश्चैव परोपकारकरणं पात्रानुसारं फलम् ॥ ३४ ॥

### असत्संगतिनिन्दा ।

अहो दुर्जनसंसर्गान्मानहानिः पदे पदे । पावको लोहसङ्गेन मुद्गरैरभिहन्यते ॥ १ ॥

१ सुगन्धम्. २ मान्द्यम् ३. ददाति. ४. निराकरोति ५ विस्तारयति ६ दोषा रात्रिस्तस्याः करः,  
( पक्षे ) दोषाणामाकर खनिरित्यर्थ. ७. सूर्यास्तसमये, ( पक्षे ) मित्रव्यसनकाले. ८ शिवप्रियताम्.  
९ तुम्बीत्यर्थ १०. लोहे.

न स्थातव्यं न गन्तव्यं क्षणमप्यधमैः सह । पयोऽपि शौण्डिकीहस्ते मंदिरां मन्यते जनः  
 ॥ २ ॥ अन्तर्मलिनसंसर्गाच्छ्रुतवानपि दुष्यति । यच्चक्षुःसंनिकर्षेण कर्णोऽभूत्कुटिलाश्रयः  
 ॥ ३ ॥ दुष्टतां दुष्टसंसर्गाद्दुष्टमपि गच्छति । सुराविन्दुनिपातेन पञ्चगव्यघटी यथा ॥४॥  
 अणुरप्यसतां सङ्गो सद्गुणं हन्ति विस्तृतम् । गुणरूपान्तरं याति तक्रयोगाद्यथा पयः ॥५॥  
 बहुभिर्मुखसंघातैरन्योन्यपशुवृत्तिभिः । प्रच्छाद्यन्ते गुणाः सर्वे मेघैरिव दिवाकरः ॥ ६ ॥  
 दुर्दृष्टः क्रियते धूर्तैः श्रीमानात्मविद्वद्ये । किं नाम खलसंसर्गः कुरुते नाश्रयाशवत् ॥७॥  
 आनन्दमृगदावाग्निः शीलशाखिमदद्विपः । ज्ञानदीपमहावायुरयं खलसमागमः ॥ ८ ॥ पा-  
 र्त्रमपात्रीकुरुते दहति गुणं स्नेहभागुं नाशयति । अमले मूलं नियच्छति दीपज्वालेव खल-  
 मैत्री ॥ ९ ॥ दुर्जनजनसंसर्गात्सज्जनपुरुषोऽत्र दोषमायाति । रावणकृतापराधाज्जलधेरपि  
 बन्धनं प्राटम् ॥ १० ॥ सुघनोऽपि सुवृत्तवानपि बलिमूर्धाधिकृतास्पदोऽपि सन् । यदि  
 बालिशवक्रसंगमो निपतत्येव वधूकुचाविव ॥ ११ ॥ संगतिं स्वविपरीतगुणैस्त्वं मा कृथाः  
 खलु सखे समयेऽस्मिन् । पश्य पूर्वमपि कृष्णरूपतामर्जुनोऽपि समवायनिश्रितम् ॥ १२ ॥  
 शाखोटकैश्चन्दनसंगतोऽपि वक्षोजयोः क्रीडितमायताक्ष्याः । पयोऽपि मद्यं श्वपचे हि मन्यते  
 ससर्गजा दोषगुणा भवन्ति ॥ १३ ॥ दुर्दृष्टसंगतिरनर्थपरंपराया हेतुः सतां भवति किं वच-  
 नीयमत्र । लङ्केश्वरो हरति दाशरथेः कलत्रं प्राप्नोति बन्धनमसौ किल सिन्धुराजः ॥१४॥  
 हंसोऽध्वगश्रममपोहयितुं दिनान्ते कारण्डकाकवक्रशयेनकुलं प्रविष्टः । मूकोऽयमित्युपह-  
 सन्ति लुनन्ति पक्षान्नीचाश्रयो हि महतामपमानहेतुः ॥ १५ ॥

### सुमित्रप्रशंसा ।

कराविव शरीरस्य नेत्रयोरिव पक्ष्मणी । अविचार्य प्रियं कुर्यात्तन्मित्रं मित्रमुच्यते ॥१॥  
 यस्य मित्रेण संभाषा यस्य मित्रेण संस्थितिः । मित्रेण सह यो भुङ्क्ते ततो नास्तीह पुण्य-  
 वान् ॥ २ ॥ शूचित्वं त्यागिता शौर्यं सामान्यं सुखदुःखयोः । दक्षिण्यं चार्जुनरक्तिश्च सत्य-  
 ता च सुहृद्गुणाः ॥ ३ ॥ अन्यथैव हि सौहार्दं भवेत्स्वच्छान्तरात्मनः । प्रवर्ततेऽन्यथा  
 वाणी शाब्दोपहतचेतसः ॥४॥ उत्सवे व्यसने चैव दुर्भिक्षे राष्ट्रविष्टवे । राजद्वारे श्मशाने च  
 यस्तिष्ठति स बान्धवः ॥ ५ ॥ स बन्धुर्यो विपन्नानामापदुद्धरणे क्षमः । न तु भीतपरित्रा-  
 णवस्तूपालम्भपण्डितः ॥ ६ ॥ आपदामापतन्तीनां हितोऽध्यायाति हेतुताम् । मातृजङ्घा हि

१ मद्यविक्रयकर्त्री. २ मद्यम् ३ आनन्द एव मृगस्तस्य दावाग्निगिव दाहकत्वात् ४ शीलमेव शाखी  
 वृक्षस्तस्य मदद्विप इव उन्मूलकत्वात् ५ ज्ञानमेव दीपस्तस्य महावात इव निर्वाणकरणत्वात्. ६. अयोग्यम्.  
 ७. सूत्रम्, ( पक्षे ) विनयादि ८. तैलम्, ( पक्षे ) प्रीति ९. मषीम्, ( पक्षे ) दोषम् १०. मिथो भाषणम्  
 ११ तस्मात्पुरुषात् १२ निर्मलचित्तत्वम् १३. दानशीलत्वम् १४ समानस्य भाव सामान्यम् समत्व-  
 मित्यर्थ . १५. सरलत्वम् १६ प्रीति

वत्सस्य स्तम्भीभवति बन्धने ॥ ७ ॥ औरसं कृतसंबन्धं तथा वंशक्रमागतम् । रक्षितं व्यस-  
नेभ्यश्च मित्रं ज्ञेयं चतुर्विधम् ॥ ८ ॥ याचते कार्यकाले यः स किं भृत्यः स किं सुहृत् ।  
अकार्यकार्यकर्ता यस्त्वनादिष्टोऽप्यसौ सुहृत् ॥ ९ ॥ तदेवास्य परं मित्रं यत्र संक्रामति  
द्वयम् । दृष्टे सुखं च दुःखं च प्रतिच्छायेव दर्पणे ॥ १० ॥ व्याधितस्यार्थहीनस्य देशा-  
न्तरगतस्य च । नरस्य शोकदग्धस्य सुहृद्दर्शनमौषधम् ॥ ११ ॥ दर्शने स्पर्शने वापि  
श्रवणे भाषणेऽपि वा । यत्र द्रवत्यन्तरङ्गं स स्नेह इति कथ्यते ॥ १२ ॥ स्वाभाविकं तु  
यन्मित्रं भाग्येनैवाभिजायते । तदकृत्रिमसौहार्दमापत्स्वपि न मुञ्चति ॥ १३ ॥ न मातरि  
न दारेषु न सोदर्ये न चात्मनि । विश्वासस्तादृशः पुसां यावान्मित्रे स्वभावजे ॥ १४ ॥  
शोकारोतिभयत्राणं प्रीतिविश्रम्भभाजनम् । केन रत्नमिदं सृष्टं मित्रमित्यक्षरद्वयम् ॥ १५ ॥  
उदयन्नेव सविता पद्मेष्वर्पयति श्रियम् । विभावयन्समृद्धीनां फलं सुहृदनुग्रहम् ॥ १६ ॥  
नहि बुद्धिगुणेनैव सुहृदामर्थदर्शनम् । कार्यसिद्धिपथः सूक्ष्मः स्नेहेनाप्युपलभ्यते ॥ १७ ॥  
प्राणैरपि हिता वृत्तिरद्रोहो व्याजवर्जनम् । आत्मनीव प्रियाधानमेतन्मैत्रीमहाव्रतम् ॥ १८ ॥  
पापान्निवारयति योजयते हिताय गुह्यानि गूहति गुणान्प्रकटीकरोति । आपद्रतं च न जहाति  
ददाति काले सन्मित्रलक्षणमिदं प्रवदन्ति सन्तः ॥ १९ ॥ मित्रं प्रीतिरसायनं नयनयोरा-  
नन्दनं चेतसः पात्रं यत्सुखदुःखयोः सह भवेन्मित्रेण तद्गुल्मम् । ये चान्ये सुहृदः समृ-  
द्धिसमये द्रव्याभिलाषाकुलास्ते सर्वत्र मिलन्ति तत्त्वनिकषग्रावा तु तेषां विपत् ॥ २० ॥  
क्षीरेणात्मगतोदकाय हि गुणा दत्ताः पुरा तेऽखिलाः क्षीरे तापमवेक्ष्य तेन पयसा ह्यात्मा  
र्कशानौ हुतः । गन्तुं पावकमुन्मनस्तदभवदृष्ट्वा तु मित्रौपदं युक्तं तेन जलेन शाम्यति  
सतां मैत्री पुनस्त्वीदृशी ॥ २१ ॥

## कुमित्रनिन्दा ।

परोक्षे कार्यहन्तारं प्रत्यक्षे प्रियवादिनम् । वर्जयेत्तादृशं मित्रं विषकुम्भं पयोमुखम्  
॥ १ ॥ र्हस्यभेदो याञ्जा च नैष्ठुर्यं चलचित्ता । क्रोधो निःसत्यता द्यूतमेतन्मित्रस्य  
दूषणम् ॥ २ ॥

## संसारः ।

संसारं तव निःसारं पदवी न दंवीयसी । अन्तरा दुस्तरा न स्युर्यदि रे मदिरेक्षणाः ॥ १ ॥  
गंतैसारेऽत्र संसारे सुखभ्रान्तिः शरीरिणाम् । लालापानमिवाङ्गुष्ठे बालानां स्तन्यविभ्रमः

१ अकपटमित्रता २ शत्रुः ३ विश्वास ४ सुहृत्स्वनुग्रह प्रसादस्तम् ५ प्रीति रसायनमिव रसाय-  
नम् प्रीतिवर्धकमित्यर्थः ६ अमौ ७ मित्रविपत्तिम् ८ गुप्तप्रकाशनम् ९ मार्गः १० अतिदूरा ११  
मध्ये १२ निःसारे



॥ २ ॥ दुःखाङ्गारकतीव्रः संसारोऽयं मर्हानसो गहनः । इह विषयामृतलालस मानसमार्जार  
मा निपत ॥ ३ ॥ क्वचिद्विद्वद्गोष्ठी क्वचिदपि सुरामत्तकलहः क्वचिद्वीणावादः क्वचिदपि च  
हाहेति रुदितम् । क्वचिद्रम्या रामा क्वचिदपि जराजर्जरतनुर्न जाने संसारः किममृतमयः किं  
विषमयः ॥ ४ ॥ कृच्छ्रेणामेध्यमध्ये नियमिततनुभिः स्थीयते गर्भगर्ते कान्ताविश्लेषदुःख-  
व्यतिकरविषमे यौवने विप्रयोगः । नारीणामर्प्यवज्ञा विलसति नियतं वृद्धभावेऽप्यसाधुः सं-  
सारे रे मनुष्या वदत यदि सुखं स्तोर्कमप्यस्ति किञ्चित् ॥ ५ ॥

### गृहस्थाश्रमप्रशंसा ।

न्यायार्जितधनस्तत्त्वज्ञाननिष्ठोऽतिथिप्रियः । शास्त्रवित्सत्यवादी च गृहस्थोऽपि विमुर्च्यते  
॥ १ ॥ यदि रामा यदि च रमां यदि तनयो विनयधीगुणोपेतः । तनये तनयोत्पत्तिः सुर-  
वरनगरे किमाधिक्यम् ॥ २ ॥ सविप्रपादोदककर्दमानि सेवेदशास्त्रध्वनिगर्जितानि । स्वाहा-  
स्वधाकारनिरन्तराणि स्वानन्दतुल्यानि गृहाणि तानि ॥ ३ ॥ सानन्दं सदनं सुताश्च सुधियः  
कान्ता न दुर्भाषिणी सन्मित्रं सधनं स्वयोषिति रतिश्चाज्ञापराः सेवकाः । आतिथ्यं शिवपू-  
जनं प्रतिदिनं मिष्टान्नपानं गृहे साधोः सङ्गमुपासते हि सततं धन्यो गृहस्थाश्रमः ॥ ४ ॥  
मानुष्यं वैवंशजन्म विर्भवी दीर्घायुरारोग्यता सन्मित्रं सुसुतः सती प्रियतमा भक्तिश्च नारा-  
यणे । विद्वत्त्वं सुजनत्वमिन्द्रियजयः सत्पात्रदाने रतिस्ते पुण्येन विना त्रयोदशगुणाः संसा-  
रिणां दुर्लभाः ॥ ५ ॥ वंशो विश्वोवतंसो जनुरनुपहतं स्वान्तमौन्नत्यकान्तं लीला शीलानु-  
कूला क्षपितकलिमला कापि विद्यानर्वद्धा । वाणी वेणी<sup>१</sup> गुणानां समधिकयशासां सांधिका  
साधिका श्रीः श्रीमैत्रौरीमयूरीमुदिर पुंरहर त्वत्कृपाया विर्पाकः ॥ ६ ॥

### गृहस्थाश्रमदूषणम् ।

यत्र नास्ति दधिमन्थनघोषो यत्र नो लघुलघूनि शिशूनि । यत्र नास्ति गुरुगौरवपूजा  
तानि कि वत गृहाणि वनानि ॥ १ ॥ न विप्रपादोदकपङ्किलानि न वेदशास्त्रध्वनिगर्जिता-  
नि । स्वाहास्वधाकारविवर्जितानि श्मशानतुल्यानि गृहाणि तानि ॥ २ ॥ क्रोशन्तः शिशवः  
सैवारि सदन पङ्कावृतं चाङ्गणं शय्या दंशैवती च रूक्षमशनं धूमेन पूर्णं गृहम् । भार्या नि-  
ष्टुरभाषिणी प्रभुरपि क्रोधेन पूर्णः सदा स्नानं शीतलवारिणा हि सततं धिग्धिग्गृहस्थाश्रमम्

१ पाकगृहम् २. अशुचिमलादि तन्मध्ये ३ जरायुणा षड्शरीरै ४ गर्भाशये ५. अवमानः. ६.  
अल्पम् ७. न्यायिन सपादित धन येन ८. मुक्तो भवति ९. स्त्री. १०. लक्ष्मी. ११. ब्राह्मणचरणक्षाल-  
नोदकेन पङ्किलानि १२ गृहम्. १३ उत्तमकुल उत्पत्ति. १४ ऐश्वर्यम् १५ विश्वभूषणम्. १६ मन.  
१७ निर्दोषा १८ प्रवाह. १९ साधयित्री २० गीयेंव मयूरी तस्या मुदिगे मेघ २१. हे त्रिपुरनाशक.  
२२ परिणाम. फलमित्यर्थ २३ उदकपूर्णम्. २४. मशकपूर्णा. २५ अस्त्रिग्धम् २६ कठोरभाषिणी

॥ ३ ॥ तावद्विद्यानवद्या गुणगणमाहिमा रूपसंपत्तिशौर्यं स्वस्थाने सर्वशोभा परगुणकथने वाक्पटुस्तावदेव । यावत्पाकाकुलाभिः स्वगृहयुवतिभिः प्रेषितापत्यवक्राद्धे वाँवा नास्ति तैलं न च लवणमपीत्यादिवाचां प्रचारः ॥ ४ ॥

### पुत्रप्रशंसा ।

इदं तत्स्नेहसर्वस्वं सुममाढ्यदरिद्रयोः । अचन्दनमनौशीरं हृदयस्यानुलेपनम् ॥ १ ॥  
 गृहे जानुचरः केल्यां मुग्धस्मितमुखाम्बुजः । पुत्रः पुण्यवतामेव पात्रीभवति नेत्रयोः ॥ २ ॥  
 स्वगर्भशुक्तिनिभिन्नं सुवृत्तं सुतमौक्तिकम् । वंशश्रीतिलकीभूतं मन्दभाग्यस्य दुर्लभम् ॥ ३ ॥  
 वर्धते न चिरं लोके वंशलक्ष्मीरसंततिः । स्वल्पावशेषितस्नेहवर्तिमालेव दीपिका ॥ ४ ॥  
 अन्तःकरणतन्त्रस्य दंपत्योः स्नेहसंश्रयात् । आनन्दग्रन्थिरेकोऽयमपत्यमिति वध्यते ॥ ५ ॥  
 दिग्वाससं गतव्रीडं जटिलं धूलिधूसरम् । पुण्याधिका हि पश्यन्ति गङ्गाधरमिवात्मजम् ॥ ६ ॥  
 निन्द्यन्ते पितृभिस्तप्तैर्निरपत्यधनः पुमान् । अध्वेनीनैरतिश्रान्तैर्विकेशीव पादपः ॥ ७ ॥  
 उरोरुहादुद्रमितैः पयोभिरापूर्यकेल्या निजमास्यगर्भम् । फूत्कृत्य मातुर्वदने हसन्तं तनूभवं पश्यति कोऽपि धन्यः ॥ ८ ॥  
 कृतचङ्क्रमणं गणेषु किञ्चित्कणवर्तिकिणिरिङ्गदङ्घ्रिपद्मम् । यदि सन्महितं सुतं श्रितं स्यात्तदिदं सद्म हितं भवेत्तदानीम् ॥ ९ ॥  
 अहं किर्मम्बा किमभीष्टतापदे तवेति मातुर्धुरि तातष्टच्छया । प्रलोभतुल्यं प्रवदन्तमर्भकं मुदा हसञ्जिर्घति मूर्ध्नि पुण्यभाक् ॥ १० ॥  
 आलक्ष्यदन्तमुकुलाननिमित्तहासैरव्यक्तवर्णरमणीयवचःप्रवृत्तीन् । अङ्गाश्रयप्रणयिनस्तनयान्वहन्ती धन्यास्तदङ्गरजसा मलिनीभवन्ति ॥ ११ ॥  
 आनन्दस्रुतिरात्मनो नयनयोरन्तःसुधाभ्यञ्जन प्रस्तारः प्रणयस्य मन्मथतरोः पुष्पं प्रसादो रतेः ।  
 आलानं हृदयद्विपस्य विषयारण्येषु संचारिणोर्दंपत्योरिह लभ्यते सुकृततः संसारसारः सुतः ॥ १२ ॥

### सत्पुत्रप्रशंसा ।

एकोऽपि गुणवान्पुत्रो निर्गुणैः किं शतेन तैः । एकश्चन्द्रो जगच्चक्षुर्नक्षत्रैः किं प्रयोजनम् ॥ १ ॥  
 एकेन हि सुवृक्षेण पुष्पितेन सुगन्धिना । वासितं तद्वनं सर्वं सुपुत्रेण कुलं यथा ॥ २ ॥  
 प्रज्ञया वा विसारिण्या यो वलेन धनेन वा । धुरं वहति गोत्रस्य जननी तेन पुत्रिणी ॥ ३ ॥  
 एकेनापि सुपुत्रेण विद्यायुक्तेन भासते । कुलं पुरुषसिंहेन चन्द्रेणेव हि

१ इदं तु पितुर्लौकिकं सवोधनम् २ जानुभ्यां चरतीति स रिङ्गमाण इत्यर्थः. ३ सततिरहिता. ४. नम्रम् ५ पान्थै ६. वन्ध्य ७. स्तनात् ८ माता. ९ इष्टस्थाने १० प्रलोभ्यस्य प्रलोभनार्थं दांशतस्य वस्तुनोऽनुरूपम्. ११ अवघ्राण करोति १२ गजवन्धनस्तम्भ. १३ प्रसङ्गशीलया. १४ कार्यभागम् १५. पुरुषश्रेष्ठेन

शर्वरी ॥ ४ ॥ को धन्यो बहुभिः पुत्रैः कुशूलापूरणाढकैः । वरमेकः कुलालम्बी यत्र विश्रूयते पिता ॥ ५ ॥ पुण्यतीर्थे कृतं येन तपः काप्यतिदुष्करम् । तस्य पुत्रो भवेद्दशयः समृद्धो धार्मिकः सुधीः ॥ ६ ॥ वरमेको गुणी पुत्रो न च मूर्खशतैरपि । एकश्चन्द्रस्तमो हन्ति न च तारागणैरपि ॥ ७ ॥ एकेनापि सुपुत्रेण सिही स्वपिति निर्भयम् । सहैव दशभिः पुत्रैर्भारं वहति रासमी ॥ ८ ॥ एकेनापि सुपुत्रेण जायमानेन सत्कुलम् । शशिना चैव गगनं सर्वदैवोज्ज्वलीकृतम् ॥ ९ ॥ किं जातैर्बहुभिः पुत्रैः शोकसंतापकारकैः । वरमेकः कुलालम्बी यत्र विश्राम्यते कुलम् ॥ १० ॥ किं मृष्टं सुतवचनं पुनरपि मृष्टं तदेव सुतवचनम् । मृष्टान्मृष्टतरं किं श्रुतिपरिपक्वं तदेव सुतवचनम् ॥ ११ ॥ कुम्भः परिमितमम्भः पिवत्यसौ कुम्भसंभवोऽम्भोधिम् । अतिरिच्यते सुजन्मा कश्चिज्जनकं निजेन चरितेन ॥ १२ ॥ विद्याविहीना बहवोऽपि पुत्राः कल्पायुषः सन्तु पितुः किमेतैः । क्षयिष्णुना वापि कलावता वा तस्य प्रमोदः शशिनेव सिन्धोः ॥ १३ ॥ पात्रं न तापयति नैव मलं प्रसूते स्नेह न संहरति नैव गुणान्क्षिणोति । द्रव्यावसानसमये चलतां न धत्ते सत्पुत्र एव कुलसद्धानि कोऽपि दीपः ॥ १४ ॥

### कुपुत्रनिन्दा ।

किं तेन जातुं जातेन मातृयौर्वनहारिणा । आरोहति न यः स्वस्य वंशस्याग्रे ध्वजो यथा ॥ १ ॥ किं तथा क्रियते धेन्वा या न दोग्ध्री न गर्भिणी । कोऽर्थः पुत्रेण जातेन यो न विद्वान्न धार्मिकः ॥ २ ॥ एकेन शुष्कवृक्षेण दह्यमानेन वह्निना । दह्यते तद्वनं सर्वं दुष्पुत्रेण कुलं तथा ॥ ३ ॥ कोटरान्तःस्थितो वह्निस्तरुमेकं दहेत्खलु । कुपुत्रस्तु कुले जातः स्वकुलं नाशयत्यहो ॥ ४ ॥ अजातमृतमूर्खाणां वरमाद्यौ न चान्तिमः । सकृद्दुःखकरावाद्यावन्तिमस्तु पदे पदे ॥ ५ ॥ अजातमृतमूर्खेभ्यो मृताजातौ सुतौ वरौ । यतस्तावल्पदुःखाय यावज्जीवं जडो दहेत् ॥ ६ ॥ यस्य पुत्रो न वै विद्वान्न शूरो न च धार्मिकः । अप्रकाशं कुलं तस्य नष्टचन्द्रेव शर्वरी ॥ ७ ॥ अविनीतः सुतो जातः कथं न दहनात्मकः । विनीतस्तु सुतो जातः कथं न पुरुषोत्तमः ॥ ८ ॥ दाने तपसि शौर्ये च यस्य न प्रथितं यशः । विद्यायामर्थलाभे च मातुरुच्चार एव सः ॥ ९ ॥ निरुत्साहं निरानन्दं निर्वीर्यमरिनन्दनम् । मा स्म सीमन्तिनी काचिज्जनयेत्पुत्रमीदृशम् ॥ १० ॥ वरं गर्भस्त्रावो वरमपि च नैवाभिगमनं वरं जातप्रेतो वरमपि च कन्यैव जनिता । वरं वन्ध्या भार्या वरमपि च गर्भेषु वसतिर्न चाविद्वान्रूपद्रविणगुणयुक्तोऽपि तनयः ॥ ११ ॥ पित्रोर्नैव वचः शृणोति

१ रात्रि २ मधुरम् ३ अगस्त्य ४ अधिको भवति ५ आचरणेन ६ क्षयशीलेन ७ कलापूर्णं. ८ चन्द्रेण ९ कुलमेव सद्य गृह तस्मिन् १०. कदाचित् ११ यौवननाशकेन. १२. दोहनशीला. १३ प्रकाशरहितम्.

दिवसत्यागे ब्रजत्यालयं यान्तीभिर्युवतीभिरध्वनि मुहुः कौतूहलं विन्दति । बन्धूनामुपदेश-  
वाचि वदति क्रोधैकतानं वचः साधून्निन्दति दुर्जनं च मनुते मित्रं कुपुत्रो जनः ॥ १२ ॥

### दैवाख्यानम् ।

दैवमुल्लङ्घ्य यत्कार्यं क्रियते फलवन्न तत् । सरोम्भश्चातकेनात्तं गलरन्ध्रेण गच्छति  
॥ १ ॥ भाग्यवन्तं प्रसूयेथा मा शूरं मा च पण्डितम् । शूराश्च कृतविद्याश्च वने सीदन्ति  
पाण्डवाः ॥ २ ॥ न केवलं मनुष्येषु दैवं देवेष्वपि प्रभुः । सति मित्रे धनाध्यक्षे चर्मप्रा-  
वरणो हरः ॥ ३ ॥ सच्छिद्रो मध्यकुटिलः कर्णः स्वर्णस्य भाजनम् । धिग्दैवं निर्मलं चक्षुः  
पात्रं कज्जलभस्मनः ॥ ४ ॥ भगवन्तौ जगन्नेत्रे सूर्याचन्द्रमसावपि । पश्य गच्छत एवास्तं  
निर्यतिः केन लङ्घ्यते ॥ ५ ॥ किं करोति नरः प्राज्ञः शूरो वाप्यथ पण्डितः । दैवं यस्य  
फलान्वेषि करोति विफलाः क्रियाः ॥ ६ ॥ दैवे विमुखतां याते न कोऽप्यस्ति सहायवा-  
न् । पिता माता तथा भार्या भ्राता वाथ सहोदरः ॥ ७ ॥ पिवन्ति मधु पद्मेषु भृङ्गाः के-  
सरधूसराः । हंसाः शैवालमश्नन्ति धिग्दैवमसमञ्जसम् ॥ ८ ॥ करोतु नाम नीतिज्ञो व्यव-  
सायमुदारधीः । फलं पुनस्तदेवास्य यद्विधेर्मनसि स्थितम् ॥ ९ ॥ दैवं फलति सर्वत्र न  
विद्या न च पौरुषम् । समुद्रमथनाल्लेभे हरिर्लक्ष्मीं हरो विषम् ॥ १० ॥ दैवं फलति सर्व-  
त्र न विद्या न च पौरुषम् । पाषाणस्य कुतो विद्या येन देवत्वमागतः ॥ ११ ॥ यथा  
धेनुसहस्रेषु वत्सो विन्दति मातरम् । तथा पूर्वकृतं कर्म कर्तारमनुगच्छति ॥ १२ ॥ रोगशो-  
कपरीतापबन्धनव्यसनानि च । आत्मापराधवृक्षाणां फलान्येतानि देहिनाम् ॥ १३ ॥ अ-  
चोद्यमानानि यथा पुष्पाणि च फलानि च । स्वं कालं नातिवर्तन्ते तथा कर्म पुरा कृतम्  
॥ १४ ॥ विपत्तौ किं विषादेन संपत्तौ हर्षणेन किम् । भवितव्यं भवत्येव कर्मणा-  
मीदृशी गतिः ॥ १५ ॥ हरिणापि हरेणापि ब्रह्मणा त्रिदशैरपि । ललाटलिखिता रेखा  
न शक्या परिमार्जितुम् ॥ १६ ॥ सुहृदो ज्ञातयः पुत्रा भ्रातरः पितरावपि । नानुस्मरन्ति  
स्वजनं यस्य दैवमदक्षिणम् ॥ १७ ॥ अचिन्तितानि दुःखानि यथैवायान्ति देहिनाम् ।  
सुखान्यपि तथा मन्ये दैवमत्रातिरिच्यते ॥ १८ ॥ अयाचितः सुख दत्ते याचितश्च न  
यच्छति । सर्वस्व चापि हरते विधिरुच्छृङ्खलो नृणाम् ॥ १९ ॥ मनोरथान्करोत्युच्चैर्जनो  
दैवहतानपि । सिद्धयसिद्धयोः समं कुर्यादैवं हि फलसाधनम् ॥ २० ॥ पिता रत्नाकरो  
यस्य लक्ष्मीर्यस्य सहोदरी । शङ्को भिक्षाटनं कुर्यात्फलं भाग्यानुसारतः ॥ २१ ॥ तादृशी  
जायते बुद्धिर्व्यवसायोऽपि तादृशः । सहायास्तादृशाश्चैव यादृशी भवितव्यता ॥ २२ ॥  
भवितव्यं भवत्येव नारीकेलफलाम्बुवत् । गन्तव्यं गतमित्याहुर्गजमुक्तकपित्थवत् ॥ २३ ॥

महतामाश्रयः पुंसां फलं भाग्यानुसारतः । ईशस्य कण्ठलग्नोऽपि वासुकिर्वायुभक्षकः ॥२४॥  
 कर्मायत्तं फलं पुंसां बुद्धिः कर्मानुसारिणी । तथापि सुधिया भाव्यं सुविचार्यैव कुर्वता ॥२५॥  
 कर्मणा बाध्यते बुद्धिर्न बुद्ध्या कर्म बाध्यते । सुबुद्धिरपि यद्रामो हैमं हरिणमन्वगात्  
 ॥ २६ ॥ अघटितघटितं घटयति सुघटितघटितानि दुर्घटीकुरुते । विधिरेव तानि घटयति  
 यानि पुमान्नैव चिन्तयति ॥ २७ ॥ विकटाटव्यामटनं शिलाधिरोहणमपांनिधेस्तरणम् ।  
 निगडं गुहाप्रवेशो विधिपरिपाकः कथं न संतार्यः ॥ २८ ॥ स्ववशः करोति कर्म प्रमाद-  
 तस्तु परवशो भवति । स्ववशो रोहति वृक्षं निपतत्यवशस्ततः पुरुषः ॥ २९ ॥ किं त्वं न  
 वेत्सि जगति प्रख्यातं लाभकारणे मूलम् । विधिलिखिताक्षरमालं फलति कपालं न भूपालः  
 ॥ ३० ॥ द्वीपादन्यस्मादपि मध्यादपि जलनिधेर्दिशोऽप्यन्तात् । आनीय झटिति घटयति  
 विधिरभिमतमभिमुखीभूतः ॥ ३१ ॥ अनुकूले सति धातरि भक्त्यनिष्ठादपीष्टमविलम्बम् ।  
 पीत्वा विपमपि शंभुर्मृत्युंजयतामवाप तत्कालम् ॥ ३२ ॥ अनुचितमेवाचरितं पशुपातिना  
 यद्विधेः शिरश्छिन्नम् । छिन्नो न चास्य हस्तो येनायं दुर्लिपि लिखति ॥ ३३ ॥ यन्मनो-  
 रथशतैरगोचरं न स्पृशन्ति कवयोऽपि गिरा यत् । स्वप्रवृत्तिरपि यत्र दुर्लभा लील्यैव वि-  
 दधाति तद्विधिः ॥ ३४ ॥ अरक्षितं तिष्ठति दैवरक्षितं सुरक्षितं दैवहतं विनश्यति । जीव-  
 त्यनाथो विपिनेऽप्यरक्षितः कृतप्रयत्नोऽपि गृहे विनश्यति ॥ ३५ ॥ दाता बलिः प्रार्थयि-  
 ता च विष्णुर्दानं भुवो वाँजिमखस्य कालः । नमोऽस्तु तस्यै भवितव्यतायै यस्याः फलं  
 वन्धनमेव जातम् ॥ ३६ ॥ प्राप्तव्यमर्थं लभते मनुष्यो देवोऽपि तं लङ्घयितुं न शक्तः ।  
 तस्मान्न शोचामि न विस्मयो मे यदस्मदीयं न हि तत्परेषाम् ॥ ३७ ॥ मा धाव मा धाव  
 विनैव दैवं नो धावनं साधनमस्ति लक्ष्म्याः । चेद्धावन साधनमस्ति लक्ष्म्याः श्वा धावमानो  
 ऽपि लभेत लक्ष्मीम् ॥ ३८ ॥ ईशः करस्थीकृतकाञ्चनाद्रिः कुबेरमित्रं रजताचलस्थः ।  
 तथापि भिक्षाटनमस्य जातं विधौ शिरःस्थे कुंटिले कुतः श्रीः ॥ ३९ ॥ स्वयं महेशः  
 श्वशुरो नगेशः सखा धनेशस्तनयो गणेशः । तथापि भिक्षाटनमेव शंभोर्वलीयसी केवलमी-  
 श्वरेच्छा ॥ ४० ॥ असंभवं हेममृगस्य जन्म तथापि रामो लुलुभे मृगाय । प्रायः  
 समासन्नविपत्तिकाले धियोऽपि पुंसां मलिनीभवन्ति ॥ ४१ ॥ न भूतपूर्वो न च केन दृष्टो  
 हेमः कुरगो न कदापि वार्ता । तथापि तृष्णा रघुनन्दनस्य विनाशकाले विपरीतबुद्धिः  
 ॥ ४२ ॥ धनानि भूमौ पशवश्च गोष्ठे भार्या गृहद्वारि जनः श्मशाने । देहश्चिताया पर-  
 लोकमार्गे कर्मानुगो गच्छति जीव एकः ॥ ४३ ॥ वने जने शत्रुजलाग्निमध्ये महार्णवे पर्व-  
 तमस्तके वा । सुप्तं प्रमत्तं विपमस्थितं वा रक्षन्ति पुण्यानि पुरा कृतानि ॥ ४४ ॥ सुखस्य  
 दुःखस्य न कोऽपि दाता परो ददातीति कुबुद्धिरेषा । अहं करोमीति वृथाभिमानः स्वकर्म-

सूत्रग्रंथितो हि लोकः ॥ ४५ ॥ यः सुन्दरस्तद्वनिता कुरूपा या सुन्दरी सा पतिरूपही-  
 ना । यत्रोभयं तत्र दरिद्रता च विधेर्विचित्राणि विचेष्टितानि ॥ ४६ ॥ भ्रमन्वनान्ते नव-  
 मञ्जरीषु न षट्पदो गन्धफलीमजिघ्रत् । सा किं न रम्या स च किं न रन्ता बलीयसी के-  
 वलमीश्वरेच्छा ॥ ४७ ॥ विधौ विरुद्धे न पयः पयोनिधौ सुधौघसिन्धौ न सुधा सुधाकरे ।  
 न वाञ्छितं सिध्यति कल्पपादपे न हेम हेमप्रभवे गिरावपि ॥ ४८ ॥ ललाटपट्टे लिखिता  
 विरिञ्चिना वर्णावली या किल तां प्रमार्ष्टुम् । न कोऽपि शक्तोऽत्र यथा जलाशया न चात-  
 कतृद्शामना भवन्ति ॥ ४९ ॥ निपतति किल दुर्वलेषु दैवं तदवितथं ननु येन कारणेन ।  
 वलवति न तथा यथावलानां प्रभवति कृष्टशरासनो मनोभूः ॥ ५० ॥ हरशिरसि शिरांसि  
 यानि रेजुः शिवशिव तानि लुठन्ति गृध्रपादे । अयि खलु विषमः पुराकृतानां भवति हि ज-  
 न्तुषु कर्मणां विपाकः ॥ ५१ ॥ क्व च ननु जनकाधिराजपुत्री क्व च दशकन्धरमन्दिरे निवासः ।  
 अयि खलु विषमः पुराकृतानां भवति हि जन्तुषु कर्मणां विपाकः ॥ ५२ ॥ क्व नु कुलम-  
 कलङ्कमायताक्ष्याः क्व नु रजनीचरसंगमापवादः । अयि खलु विषमः पुराकृतानां भवति  
 हि जन्तुषु कर्मणां विपाकः ॥ ५३ ॥ सृजति तावदशेषगुणाकरं पुरुषरत्नमलंकरणं भुवः ।  
 तदपि तत्क्षणभङ्गि करोति चेदहह कष्टमर्षण्डितता विधेः ॥ ५४ ॥ गजभुजंगमयोरपि बन्धनं  
 शशिदिवाकरयोर्ग्रहपीडनम् । मतिमतां च समीक्ष्य दरिद्रतां विधिरहो बलवानिति मे मतिः  
 ॥ ५५ ॥ प्रतिकूलतामुपगते हि विधौ विफलत्वमेति बहुसाधनता । अवलम्बनाय दिनभर्तुरभून्न  
 पतिष्यतः करसहस्रमपि ॥ ५६ ॥ यस्माच्च येन च यथा च यदा च यच्च यावच्च यत्र च शुभाशुभमा-  
 त्मकर्म । तस्माच्च तेन च तथा च तदा च तच्च तावच्च तत्र च विधातृवशादुपैति ॥ ५७ ॥ नैवाकृतिः  
 फलति नैव कुलं न शीलं विद्यापि नैव न च यत्नकृतापि सेवा । भाग्यानि पूर्वतपसा किल संचितानि  
 काले फलन्ति पुरुषस्य यथैव वृक्षाः ॥ ५८ ॥ आकाशमुत्पततु गच्छतु वा दिगन्तमम्भो-  
 निर्धिं विशतु तिष्ठतु वा यथेच्छम् । जन्मान्तरार्जितशुभाशुभकृन्नराणां छायेव न त्यजति कर्म-  
 फलानुबन्धः ॥ ५९ ॥ भीमं वन भवति तस्य पुरं प्रधानं सर्वो जनः सुजनतामुपयाति तस्य ।  
 कृत्वा च भूर्भवति सन्निधिरत्नपूर्णा यस्यास्ति पूर्वसुकृत विपुलं नरस्य ॥ ६० ॥ कैवर्तकर्क-  
 शकरग्रहणच्युतोऽपि जालान्तरे निपतितः शफरो वराकः । दैवात्ततो विगलितो गिलितो  
 वकेन वक्रे विधौ वद कथं व्यवसायसिद्धिः ॥ ६१ ॥ दैवे समर्थे चिरसंचितकर्मजालं  
 सुस्थाः सुखं वसत किं परयाचनाभिः । मैरुं प्रदाक्षिणयतोऽपि दिवाकरस्य ते तस्य सप्त  
 तुरगा न कदाचिदष्टौ ॥ ६२ ॥ येनाञ्चलेन सरसीरुहलोचनायास्त्रातः प्रभूतपवनाद्दुदये  
 प्रदीपः । तेनैव सोऽस्तसमयेऽस्तमयं विनीतः क्रुद्धे विधौ भजति मित्रममित्रभावम् ॥ ६३ ॥  
 आधोरणाङ्कुशभयात्करिकुम्भयुग्मं जातं पयोधरयुगं हृदयेऽङ्गनानाम् । तत्रापि वल्लभनखक्ष-

तभेदभिन्नं नैवान्यथा भवति यल्लिखितं विधात्रा ॥ ६४ ॥ संजातसान्द्रमकरन्दरसां क्रमेण  
पातुं गतश्च कलिकां कमलस्य भृङ्गः । दग्धा निपत्य सहसैव हिमं नवैषा वामे विधौ नहि  
फलन्त्यभिवाञ्छितानि ॥ ६५ ॥ सैदसि विदुरभीष्मद्रोणशारद्वतानां पतिभिरमरैकल्पैः पञ्च-  
भिः पालितापि । अहह परिभैवस्य द्रौपदी पात्रमासीद्वलवति सति दैवे बन्धुभिः किं विधे-  
यम् ॥ ६६ ॥ गुणवद्गुणवद्वा कुर्वता कार्यमादौ परिणतिरवधार्या यत्नतः पण्डितेन । अति-  
रभिसकृतानां कर्मणामा विपत्तेर्भवति हृदयदाही शल्यतुल्यो विपाकः ॥ ६७ ॥ स हि गङ्ग-  
नविहारी कलमध्वंसकारी दशशतकरधारी ज्योतिषां मध्यचारी । विधुरापि विधियोगाद्भ्रस्य-  
ते राहुणासौ लिखितमपि ललाटे प्रोज्झितुं कः समर्थः ॥ ६८ ॥ अयममृतनिधानं नायको-  
ऽप्योषधीनां शतभिषगनुयातः शंभुमूर्धोऽवतंसः । विरहयति न चैन राजयक्ष्मा शशाङ्कं हत-  
विधिपरिपाकः केन वा लङ्घनीयः ॥ ६९ ॥ प्रियसखिविपद्दण्डप्रान्तप्रपातपरंपरापरिचयचले  
चिन्तां चक्रे निधाय विधिः खलः । मृदमिव बलात्पिण्डीकृत्य प्रगल्भकुलालवद्भ्रमयति मनो  
नो जानीमः किमत्र करिष्यति ॥ ७० ॥ क्वचित्पाणिप्राप्तं घटितमपि कार्यं विघटयत्यशक्यं  
केनापि क्वचिद्घटमानं घटयति । तदेवं सर्वेषामुपरि परितो जाग्रति विधावुपालम्भः कोऽयं  
जनतनुधनोपार्जनविधौ ॥ ७१ ॥ नमस्यामो देवान्नु हतधियस्तेऽपि वशगा विधिर्वन्द्यः  
सोऽपि प्रतिनियतकर्मैकफलदः । फलं कर्मायत्तं यदि किममरैः किं च विधिना नमस्तत्कर्म-  
भ्यो विधिरपि न येभ्यः प्रभवति ॥ ७२ ॥ त्रिलोकेशः शार्ङ्गी शंवरशरलक्ष्यत्वमगमद्विधौ-  
ता लोकानामलभत शिरैः कृन्तनविधिम् । प्रयातौ तौ राहोर्दिनकरशशाङ्कौ केवलतां प्रभुर्नग्नः  
शंभुः शिरसि लिखितं लङ्घयति कः ॥ ७३ ॥ सुधांशुर्जातेयं कथमपि कलङ्कस्य कणिका  
विधातुर्दोषोऽयं न च गुणनिधेस्तस्य किमपि । स किं नात्रेः पुत्रो न किमु हरचूडार्चनमणिर्न  
वा हन्ति ध्वान्तं जगदुपरि किं वा न वसति ॥ ७४ ॥ लुंलाये गोमार्थौ मृगपरिषादि श्वाप-  
दकुले करिष्यन्कार्पण्यं किमिह महिमानं गमयसि । निमग्नः पङ्केऽस्मिन्ननुभव करीन्द्राधिप-  
दशामभद्रं भद्रं वा विधिलिखितमुन्मूलयति कः ॥ ७५ ॥ धुनोति ध्वान्तानि व्यपनयति  
नीहारपटलं कुलं राजीवानां दलयति रथाङ्गं रमयति । जगद्व्यापी देवः सुखयति जनानां  
च नयनं न याति स्थेमानं यदि तदिह दैवं जयतु कः ॥ ७६ ॥ त एवामी बाणास्तदपि  
हरलब्धं धनुरिदं स एवाहं पार्थः प्रमथितसुरारातिनिचयः । इमास्तास्ता गोप्यो हरिचरणचि-

१. सभायाम् २. देवकल्पैः ३. पराभवस्य. ४. परिणाम. ५. निश्चेतव्या. ६. अतित्वरया. ७. आका-  
शसचारी. ८. अन्धकारनाशकर्ता ९. नक्षत्राणाम् १०. समर्थो भवति ११. कृष्णः. १२. शबरो जरानामा  
भिः. प्रभासे परस्पर कलहेनाखिलयादवोपसहारानन्तरमश्वत्थस्याघस्ताद्बामोरौ दक्षिण पाद निधायस्थिते  
भगवति जरानाम्ना भिलेन दूरतो भगवच्चरण दृष्ट्वा मृगमुखभ्रमाद्भ्रगवत्पादो बाणेन विद्धे इति भागवते. १३.  
ब्रह्मा १४. शिर कर्तनम्. १५. प्रासताम् १६. महिषे. १७. मृगधूर्तके.

तैकशरणा ह्रियन्ते गोपालैर्विधिरपि बलीयान्न तु नरः ॥ ७७ ॥ पत्रं नैव यदा करीरविटपे  
 दोषो वसन्तस्य किं नोर्लूकेन विलोक्यते यदि दिवा सूर्यस्य किं दूषणम् । धारा नैव पतन्ति  
 चातकमुखे मेघस्य किं दूषणं यद्वात्रा निजभालपट्टलिखितं तन्मूर्जितुं कः क्षमः ॥ ७८ ॥  
 या साधूंश्च खलान्करोति विदुषो मूर्खान्हितान्द्रेषिणः प्रत्यक्षं कुरुते परोक्षममृतं हालाहलं  
 तत्क्षणात् । तामाराधय सत्क्रियां भगवतीं भोक्तुं फलं वाञ्छितं हे साधो व्यसनैर्गुणेषु विपु-  
 लेष्वास्थां वृथा मा कृथाः ॥ ७९ ॥ ब्रह्मा येन कुलैलवन्नियमितो ब्रह्माण्डभाण्डोदरे वि-  
 ष्णुर्येन दशावतारगहने क्षिप्तः सदा संकटे । रुद्रो येन कपालपाणिपुटके भिक्षाटनं कारितः  
 सूर्यो भ्राम्यति नित्यमेव गगने तस्मै नमः कर्मणे ॥ ८० ॥ यद्वात्रा निजभालपट्टलिखितं  
 स्तोकं महद्वा धनं तत्प्राप्नोति मरुस्थलेऽपि नितरां मेरौ ततो नाधिकम् । तद्धीरो भव वित्त-  
 वत्सु कृपणां वृत्तिं वृथा मा कृथाः कूपे पश्य पयोनिधावपि घटो गृह्णाति तुल्यं जलम् ॥ ८१ ॥  
 नेता यस्य बृहस्पतिः प्रहरणं वज्रं सुराः सैनिकाः स्वर्गो दुर्गमनुग्रहः किल हरैरैरावतो  
 वारणः । इत्याश्चर्यवलान्वितोऽपि बलिभिर्भग्नः परैः संगरे तद्युक्तं वरमेव दैवशरणं धिग्धि-  
 ग्धथा पौरुषम् ॥ ८२ ॥ रामो येन विडम्बितो मृदुमयश्चन्द्रः कलङ्कीकृतः क्षाराम्बुः सरितां  
 पतिश्च नहुषः सर्पः कपाली हरः । माण्डव्यो मुनिः शूलपीडिततनुर्भिक्षाभुजः पाण्डवाः नीतो  
 येन रसातल बलिरसौ तस्मै नमः कर्मणे ॥ ८३ ॥ जातः सूर्यकुले पिता दशरथः क्षोणी-  
 भुजामग्रणीः सीता सत्यपरायणा प्रणयिनी यस्यानुजो लक्ष्मणः । दोर्दण्डेन समो न चास्ति  
 भुवने प्रत्यक्षविष्णुः स्वयं रामो येन विडम्बितोऽपि विधिना चान्ये जने का कथा ॥ ८४ ॥  
 जामाता पुरुषोत्तमो भगवतीं लक्ष्मीः स्वयं कन्यका दूतो यस्य बभूव कौशिकमुनिर्यज्वा  
 वासिष्ठः स्वयम् । दाता श्रीजनकः प्रदानसमये चैकादशस्था ग्रहाः किं ब्रूमो भवितव्यतां  
 हतविधे रामोऽपि यातो वनम् ॥ ८५ ॥ आसाद्यापि महोदधि न वितृषो जातो जलैर्वाडवो  
 मेघ प्राप्य न चातकोऽपि चरणौ भानुं न लेभेऽरुणः । चन्द्रः शंकरशेखरेऽपि निवसन्पक्ष-  
 क्षये क्षीयते प्रायः सज्जनसंगतौ हि लभते दैवानुरूपं फलम् ॥ ८६ ॥ यावद्भाग्यमहोद-  
 यो नहि भवेत्तावन्निरर्था गुणा विद्यावेदविनोदशास्त्रकविताचातुर्यशूरादयः । भाग्ये  
 तिष्ठति निर्गुणोऽपि गुणिनामग्रेसरो जायते मान्याः सर्वगुणा गुणाग्रणि भवेद्भाग्याय तस्मै  
 नमः ॥ ८७ ॥ आहारे शुचिता ध्वनौ मधुरता वाचालता माधवे बन्धौ निर्ममता जनेषु  
 निरता नीडे पराधीनता । एतैरेव गुणैर्युताः परंभृतो त्यक्त्वा किमेते जना वन्दन्ते खलु  
 खञ्जनं कृमिभुज चित्रा गतिः कर्मणाम् ॥ ८८ ॥ गीतं कोकिल ते मुदा रसविदः शृण्वन्ति  
 कर्णामृत नो किञ्चिद्वितरन्ति ते तरुदलैरेव स्वयं जीवसि । कर्णायुर्हरमुद्गिरन्ति विरुतं काका-

१ दिवाभीतेन २ शोधयितुम् ३. समर्थ ४ कुम्भकारः. ५. आयुधम्. ६. वसन्ते ७. कुलाये. ८. कोकिला.



स्तु तेभ्यो बलिं प्रज्ञा एव दिशन्ति हन्त धिगिदं वक्रं विधेः क्रीडितम् ॥ ८९ ॥ छिच्वा  
पाशमपास्य कूटरचनां भङ्क्त्वा वलाद्वाङ्गुरां पर्यन्ताग्निशिखाकलापजाटिलान्निःसृत्य दूरं वनात् ।  
व्याधानां शरगोचरादतिजवेनोत्सृज्य धावन्मृगः कूपान्तः पतितः करोति विमुखे किवा विधौ  
पौरुषम् ॥ ९० ॥ लब्धं जन्म सह श्रिया स्वयमपि त्रैलोक्यभूषाकरः स्थित्यर्थं परमेश्वरा-  
भ्युपगतस्तेनापि मूर्धा धृतः । वृद्धि शीतकरस्तथापि न गतः क्षीणः परं प्रत्युत प्रायः प्राक्त-  
नमेव कर्म बलवत्कः कस्य कर्तुं क्षमः ॥ ९१ ॥ रामे प्रव्रजनं वलेर्नियमनं पाण्डोः सुतानां वनं  
वृष्णीनां निधनं नलस्य नृपते राज्यात्परिभ्रंशनम् । कारागारनिषेवणं च मरणं संचिन्त्य  
लङ्केश्वरे सर्वः कालवशेन नश्यति नरः को वा परित्रायते ॥ ९२ ॥ भग्नाशस्य करण्डपी-  
डिततनोम्लानेन्द्रियस्य क्षुधा कृत्वाखुर्विवरं स्वयं निपतितो नक्तं मुखे भोगिनः । तृप्तस्तत्पि-  
शितेन सत्वरमसौ तेनैव यातः पथा लोकाः पश्यत दैवमेव हि नृणां वृद्धौ क्षये कारणम् ॥  
९३ ॥ माता यस्य धरौधरेन्द्रदुहिता तातो महेशस्तथा भ्राता विघ्नकुलान्तकः पितृसखो देवो  
धनानां पतिः । ख्यातः क्रौञ्चविदारणे सुरपते सेनाग्रगः षण्मुखस्तद्दुर्दैवबलेन कुत्र घटते  
नाद्यापि पर्णिग्रहः ॥ ९४ ॥ कांश्चित्तुच्छयति प्रपूरयति वा कांश्चिन्नयत्युन्नतिं कांश्चित्पा-  
ताविधौ करोति च पुनः कांश्चिन्नयत्याकुलान् । अन्योन्यं प्रतिपक्षसंहतिमिमां लोकस्थितिं  
बोधयन्नेष क्रीडति कूपयन्त्रघटिकान्यायप्रसक्तो विधिः ॥ ९५ ॥ तुल्यं भूभृति जन्म तुल्य-  
मुभयोर्मूल्यं च तुल्यं वपुस्तुल्यं दार्ढर्चमुदग्रटङ्कदलनं तुल्यं च पाषाणयोः । एकस्याखिलवन्द-  
नाय विधिना देवत्वमारोपितं तद्गुरे विहिता परस्य तु पदाघातास्पदं देहली ॥ ९६ ॥  
यद्भ्रं धनुरीश्वरस्य समरे यज्जामदभ्यो जितस्त्यक्ता येन गुरोर्गिरा वसुमती सेतुः पयोधौ  
कृतः । एकैकं दशकन्धरक्षयकृतो रामस्य किं वर्णयते दैवं वर्णय येन सोऽपि सहसा नीतः  
कथाशेषताम् ॥ ९७ ॥ खलवाटो दिवसेश्वरस्य किरणैः संतापितो मस्तके वाञ्छन्देशमनात-  
पं तु विधिना तालस्य मूलं गतः । तत्राप्यस्य महाफलेन पतता भ्रं सशब्दं शिरः प्रायो  
गच्छति यत्र भाग्यरहितस्तत्रापदां भाजनम् ॥ ९८ ॥ भूयिष्ठं<sup>१</sup> द्रविणात्मज जनयितुं  
लिप्सावता चेतसा नार्यः पञ्च मया क्रमेण कुलजाः काले संमुद्वाहिताः । सद्विद्या कविता  
विदेशवसति<sup>२</sup> सेवा तथाभ्यर्थना दैवेन प्रतिबन्धकेन युगपद्द्वन्द्व्याः समस्ताः कृताः ॥ ९९ ॥  
मज्जत्वम्भसि यातु मेरुशिखरं शत्रूञ्जयत्वाहंवे वाणिज्यं कृषिसेवनादि सकला विद्याः कलाः  
शिक्षतु । आकाशं सकल प्रयातु खगवत्कृत्वा प्रयत्नं परं नो भाव्यं भवतीह कर्मवशतो  
भाव्यस्य नाशः कुतः ॥ १०० ॥ लक्ष्मीकैस्तुभपारिजातसहजः सूनुः सुधाम्भोनिधेर्देवेन प्रण-  
यप्रसादविधिना मूर्धा धृतः शंभुना । अद्याप्युज्जति नैव दैवविहितं क्षैण्यं क्षपावच्छंभः केना-

१ मृगवन्धिनी २ उद्गीय ३ पार्वती ४ गजाननः ५ कुबेर ६ विवाह . ७ पर्वते ८ दृष्टता ९  
उदग्रा ये दृष्टास्तैर्दलनम् १०. द्रविण द्रव्य तदेवात्मज पुत्रस्तम् ११ विवाहिता . १२ निष्फला . १३. युद्धे.

न्येन विलङ्घ्यते विधिगतिः पाषाणरेखासखी ॥ १०१ ॥ अम्भोधिः स्थलतां स्थलं जलधि-  
तां धूलिलवः शैलतां मेरुर्मृत्कणतां तृणं कुलिशतां वज्रं तृणप्रायताम् । वन्धिः शीतलतां  
हिमं दहनतामायाति यस्येच्छया लीलादुर्ललिताद्भुतव्यसनिने दैवाय तस्मै नमः ॥ १०२ ॥  
जन्म ब्रह्मकुलेऽग्रजो धनपतिर्यः कुम्भकर्णाग्रजः सूनुर्वासवजित्स्वयं दशशिरा दोर्दण्डका  
विशतिः । अस्त्र कामगमं विमानमजयं मध्येसमुद्रं पुरी सर्वं निष्फलमेतदेव नियतं दैवं परं  
दुर्जयम् ॥ १०३ ॥ यत्राखण्डलदन्तिदन्तमुसलान्याखण्डितान्याहवे धारा यत्र पिनाकपाणि-  
परशोराकुण्ठितामागताः । तन्मे तावदुरो नृसिहकरजैर्व्यादीर्यते सांप्रतं दैवे दुर्बलतां गते तृण-  
मपि प्रायेण वज्रायते ॥ १०४ ॥ दोःसंदोहवशंवदत्रिभुवनश्रीगर्वसर्वकषः कैलासोद्धरण-  
प्रचण्डचरितो वीरः कुबेरानुजः । यत्रायं स्वयमास्ति सेयममरावत्यापि वन्द्या पुरी नीता मर्क-  
टकेन कामपि दशां पिग्दैवमावश्यकम् ॥ १०५ ॥ येनाकारि मृणालपत्रमशनं क्रीडा कारि-  
ण्या सह स्वच्छन्द भ्रमणं च कन्दरगणे पीत पयोनिर्झरम् । सोऽयं वन्यकरी नरेषु पतितः  
पुष्पाति देहं तृणैर्यदैवेन ललाटपत्रलिखितं तत्प्रोज्झितुं कः क्षमः ॥ १०६ ॥ दैवेन  
प्रभुणा स्वयं जगति यद्यस्य प्रमाणीकृतं तत्तस्योपनमेन्मनागपि महान्नैवाश्रयः कारणम् ।  
सर्वाशापरिपूरके जलधरे वर्षत्यपि प्रत्यहं सूक्ष्मा एव पतन्ति चातकमुखे द्वित्राः पयोवि-  
न्दवः ॥ १०७ ॥ कान्तं वक्ति कपोतिकाकुलतया नाथान्तकालोऽधुना व्याधोऽधो धृतचाप-  
सज्जितशरः श्येनः परिभ्रामति । इत्थ सत्यहिना स दष्ट इषुणा श्येनोऽपि तेनाहतस्तूर्ण  
तौ तु यमालयं प्रति गतौ दैवी विचित्रा गतिः ॥ १०८ ॥ स्थाल्यां वैदूर्यमग्न्यां पचति तिल-  
कणांश्रन्दनैरिन्धनाद्यैः सौवर्णैर्लाङ्गलाद्यैर्निखनति वसुधां कर्ममूलस्य हेतोः । छित्त्वा कर्पूर-  
खण्डान्वृतिमिह कुरुते कोद्रवाणां समन्तात्प्राप्येमां कर्मभूमि न चरति मनुजो यस्तपोमन्द-  
भाग्यः ॥ १०९ ॥ पञ्चैते पाण्डुपुत्राः क्षितिपतितनया धर्मभीमार्जुनाद्याः शूराः सत्यप्रतिज्ञा  
दृढतरवपुषः केशवेनापि गूढाः । ते वीराः पाणिपात्रे कृपणजनगृहे भिक्षुचर्या प्रवृत्ताः को  
वा कार्ये समर्थो भवति विधिवशाद्गाविनी कर्मरेषा ॥ ११० ॥ यत्र श्यामाकबीजान्यपि  
चटकवधूचक्षुकोटिच्युतानि प्रोडीयन्ते स्ववेश्मन्यशनविरहिते निर्धने श्रोत्रियाणाम् । दैवे  
दातयकस्माच्चटुलशिशुकराकृष्टहारावलीतो भ्रष्टास्तत्रैव दृष्टा युवतिभिरलस घूर्णिता  
मौक्तिकौघाः ॥ १११ ॥

### जरावर्णनम् ।

अलंकरोति हि जरा राजामात्यभिषग्यतीन् । विडम्बयति पण्यस्त्रीमल्लगायकसेव-  
कान् ॥ १ ॥ क्षणात्प्रबोधमायाति लङ्घ्यते तमसा पुनः । निर्वास्यतः प्रदीपस्य शिखेव जर-

तो मतिः ॥ २ ॥ शशिनीव हिमार्तानां घर्मार्तानां यथा रवौ । मनो न रमते स्त्रीणां जरा-  
पीतेन्द्रिये पतौ ॥ ३ ॥ मलिनैरलकैरैतैः शुक्लत्वं प्रकटीकृतम् । तद्रोषादिव निर्याता  
वदनाद्रुदनावलिः ॥ ४ ॥ वृद्धत्वानलदग्धस्य सारयौवनवस्तुनः । दृश्यते देहगेहेषु भस्मैव  
पैलितच्छलात् ॥ ५ ॥ वीक्ष्यते पलितश्रेणिनैव वृद्धस्य मूर्धनि । मूर्धैव जातं जन्मेति किं तु  
भस्म विधिर्न्यर्धात् ॥ ६ ॥ इत्य्यामपि सामग्र्यां सुकृतं न कृतं त्वया । इतीव कुपितो द-  
न्तानन्तकः पातयत्यलम् ॥ ७ ॥ यममिव करधृतदण्डं हरिमिव सगदं शशाङ्कमिव वक्रम् ।  
शिवमिव च विरूपाक्षं जरा करोत्यकृतपुण्यमपि ॥ ८ ॥ वदनं दर्शनविहीनं वाचो न परि-  
स्फुटा गता शक्तिः । अव्यक्तेन्द्रियशक्तिः पुनरपि बाल्यं कृतं जरया ॥ ९ ॥ पटुरटति  
पैलितदूतो मस्तकमासाद्य सर्वलोकस्य । परिभवति जरा मरणं कुरु धर्म विरम पापेभ्यः  
॥ १० ॥ शैतमन्युं दण्डधरं कुवेरमपि शूलिनं तथा गदिनम् । कुरुते जरा न सा किं  
कुर्यान्नरीरूपनामकं मनुजम् ॥ ११ ॥ कृष्णवर्त्मनि गुणान्गणयन्ती जीवनेऽपि जनयत्य-  
नुरागम् । आगता बत जरेव हिमानी सेव्यतां सुरतरंगवतीयम् ॥ १२ ॥ कृतान्तस्य दूती  
जरा कर्णमूले समागत्य वक्तीति लोकाः शृणुध्वम् । परस्त्रीपरद्रव्यवाञ्छां त्यजध्व भजध्वं  
रमानाथपादारविन्दम् ॥ १३ ॥ वर्णं सितं शिरसि वीक्ष्य शिरोरुहाणां स्थानं जरा परिभ-  
वस्य यदेव पुंसाम् । आरोपितास्थिशकलं परिहृत्य यान्ति चाण्डालकूपमिव दूरतरं त-  
रुण्यः ॥ १४ ॥ श्रुतिः शिथिलतां गता स्मृतिरपि प्रनष्टाधुना गतिर्विपथमागता विगलिता  
द्विर्जानां ततिः । गैवामपि च संहतिः समुचितक्रियातश्च्युता कृता नु जरया तया कलियु-  
गस्य सौधर्म्यता ॥ १५ ॥ गात्रं संकुचितं गतिर्विगलिता भ्रष्टा च दन्तावलिर्दृष्टिर्नश्यति  
वर्धते बधिरता वक्र च लालायते । वाक्यं नाद्रियते च बान्धवजनैर्भार्या न शुश्रूषते हा  
कष्टं पुरुषस्य जीर्णवयसः पुत्रोऽप्यमित्रोऽयते ॥ १६ ॥ स्थूलप्रावरणोऽतिवृत्तकथकः का-  
साश्रुलालाविलो भग्नोरःकटिष्ठजानुजघनो मुग्धोऽतिथीन्वारयन् । शृण्वन्धृष्टवधूवचांसि  
धनुषा संत्रासयन्वायसानाशापाशनिबद्धजीवविभवो वृद्धो गृहे ग्लौयति ॥ १७ ॥ पादौ

१. जरया पीतानि ग्रस्तानीन्द्रियाणि यस्य तस्मिन् २ केशैः ३ दन्तपङ्क्तिः ४ वार्धक्य तदेवानलस्तेन  
दग्धस्य ५. पलितमिषेण ६. पट्टि ७. व्यर्थमेव ८ निक्षिप्तवान् ९ पुण्यम् १० यम ११ गदया  
सहितम्; (पक्षे) गदेन रोगेण सहितम् १२. विकृताक्षम् १३ दन्तरहितम् १४. पलितमेव दूत १५  
दन्द्रम्, (पक्षे) कोपनम्. १६. यमम्; (पक्षे) यष्टिधरम् १७. धनाधिपम्; (पक्षे) कुत्सितशरीरम्.  
१८ शिवम्; (पक्षे) शूलयुक्तम्. १९ विष्णुम्, (पक्षे) गदयुक्तम् २० अन्त्री, (पक्षे) कृष्णस्य वर्त्म  
मार्गस्तस्मिन् २१ उदके; (पक्षे) प्राणे. २२. हिमसहति. २३ सुरते रत्नवती, (पक्षे) सुराणां तरङ्ग-  
वती भागीरथी २४ केशानाम् २५ आरोपितमस्थन. शकल खण्ड यस्मिन् २६. अस्पृश्यत्वादिति भाव  
२७ कर्णेन्द्रियम्, (पक्षे) वेद. २८ स्मरणम्; (पक्षे) मन्वादिवाक्यम्. २९. दन्तानाम्; (पक्षे) ब्रा-  
ह्मणानाम् ३०. इन्द्रियाणाम्, (पक्षे) धेनूनाम्. ३१ समानधर्मत्वम् ३२ शत्रुवदाचरति. ३३ अति-  
ग्रान्तानि वृत्तानि ऋथयतीति. ३४. धाट्ययुक्तस्त्रीवचनानि ३५. खेद प्राप्नोति.

संस्तम्भयन्ती मुखमपि नमयन्त्यङ्गमाकुञ्चयन्ती हस्तावुत्कम्पयन्ती प्रणयिजनवचो न श्रुतीः  
श्रावयन्ती । रत्यामुद्वेजयन्ती <sup>३</sup>वलिततनुमती नूतनोढा जरा वा तुल्या पूर्वा तु पुंसस्त्रंसति  
वत परा भीतिहेतुर्नरस्य ॥ १८ ॥

### क्षुधा ।

नास्ति क्षुधासमं दुःखं नास्ति रोगः क्षुधासमः । नास्त्याहारसमं सौख्यं नास्ति क्रोध-  
समो रिपुः ॥ १ ॥ शय्या वस्त्रं चन्दनं चारुं हास्यं वीणा वाणी दृश्यते या च नारी । न  
भ्राजन्ते क्षुत्पिपासातुराणां सर्वारम्भास्तण्डुलाः प्रस्थमूलाः ॥ २ ॥ आदौ रूपविनाशिनी  
कृशकरी कामाङ्कुरच्छेदिनी पुत्रामित्रकलत्रभेदनकरी गर्वाङ्कुरच्छेदिनी । कामं मन्दकरी  
तपःक्षयकरी धर्मस्य निर्मूलनी सा मां संप्रति सर्वरोगजननी प्राणापहन्त्री क्षुधा ॥ ३ ॥

### भिक्षुकः ।

प्रतिदिनमयत्नसुलभे भिक्षुकजननि साधुजनकल्पलते । नृपनमननरकतारिणि भगवति  
भिक्षे नमस्तुभ्यम् ॥ १ ॥ अर्च्यो भक्तिर्मतां प्रयोगसमये मन्त्रेषु पृष्ठं गतः पाकागारगतस्तु  
पाचकमनस्तोषाय वाचस्पतिः । उर्चायां निरतो रतोऽर्भकगणे पिण्डेषु दत्तादरो नानाश्राद्ध-  
गणैकचालितमना भट्टोत्तमो राजते ॥ २ ॥ उच्चैरर्ध्ययनं पुरातनकथा स्त्रीभिः सहालापनं  
तासार्भकलालनं पतिनुतिस्तत्पाकमिथ्यास्तुतिः । आदेशस्य करावलम्बनविधिः पाण्डित्य-  
लेखक्रिया होरांगारुडमन्त्रतन्त्रकविधिर्भिक्षोर्गुणा द्वादश ॥ ३ ॥ प्रातः क्षालितलोचनाः  
करतले चञ्चत्पवित्राङ्कुरास्तत्तत्स्थाननिवेशितोर्ध्वतिलकाश्चैलान्तबद्धाक्षताः । को जातश्च  
मृतोऽथवा मृततिथिः कस्यालये वर्तते चेत्थं हर्षशतैर्युताः प्रतिदिनं धावन्त्यहो भिक्षुकाः ॥ ४ ॥

### परगृहवासः ।

शिरसा धार्यमाणोऽपि सोमः सौम्येन शंभुना । तथापि कृशतां धत्ते कष्टः खलु परा-  
श्रयः ॥ १ ॥ विना कार्येण ये मूढा गच्छन्ति परमन्दिरम् । अवश्यं लघुतां यान्ति कृष्ण-  
पक्षे यथा शशी ॥ २ ॥ कष्टं खलु मूर्खत्वं कष्टं खलु यौवनेषु दारिद्र्यम् । कष्टादपि कष्ट-  
तरं परगृहवासः परान्नं च ॥ ३ ॥ उद्दुग्णपरिवारो नायकोऽप्योषधीर्नाममृतमयशरीरः

१ पादयो स्तम्भन कुर्वती. २. उद्देग कुर्वती. ३ वलय सजाता यस्या सा वलिता सा चासौ' तनुश्च  
तद्वती; ( पक्षे ) वलित वलनं तद्युक्ता या तद्वती ४ नवीनविवाहिता स्त्री. ५. नूतनोढा ६ पुरुषात्.  
७. उद्देग प्राप्नोति. ८. जरा ९ भयकारणम्. १० सुन्दरम्. ११ शत्रु. १२ कुटुम्बम् १३ अप्रगण्य.  
१४ भोक्तृणाम् १५ वृहस्पति. १६ दक्षिणायाम् अयं तु वैदिकानां साकेतिक' शब्द . १७ पठनम् १८.  
शिशु' १९ स्तुति. २०. प्रश्नकथनम् २१. वस्त्रान्ते २२. नक्षत्रसमूह परिवाग यम्य, २३. वनस्पतीनाम्.

कान्तियुक्तोऽपि चन्द्रः । भवति विगतरश्मिर्मण्डलं प्राप्य भानोः परिसदननिविष्टः को ल-  
घुत्वं न याति ॥ ४ ॥

### उदरपूरणदूषणम् ।

अस्य दग्धोदरस्यार्थे किं न कुर्वन्ति पण्डिताः । वानरीमिव वाग्देवीं नर्तयन्ति गृहे  
गृहे ॥ १ ॥ किमकारि न कार्पण्यं कस्यालङ्घि न देहली । अस्य पापोदरस्यार्थे किमनाटि  
न नाटकम् ॥ २ ॥ एकः स एव जीवति हृदयविहीनोऽपि सहृदयो राहुः । यः सकललं-  
घिमकारणमुदरं न विभर्ति दुःपूरम् ॥ ३ ॥ कन्धरां समपहाय 'कं धरां प्राप्य संय-  
ति' जहास कस्यचित् । मां किलानमयतः स्वपूर्ये दुर्भरात्किमुदराद्वियोगतः ॥ ४ ॥  
अहिताहितविचारशून्यबुद्धेः श्रुतिसमर्थैर्बहुभिस्तिरस्कृतस्य । उदरभरणमात्रकेवलेच्छोः पुरु-  
षपशोश्च पशोश्च को विशेषः ॥ ५ ॥ गङ्गातरंगकणशीर्करशीतलानि विद्याधराध्युषितचारुशि-  
लातलानि । स्थानानि किं हिमवतः प्रलयं गतानि यत्सावमानपरपिण्डरतो मनुष्यः ॥ ६ ॥  
अभिमतमहामानग्रन्थिप्रभेदपटीयसी<sup>१</sup> २ गुरुतरगुणग्रामाम्भोजस्फुटोज्ज्वलचन्द्रिका । विपुल-  
विलसल्लज्जावल्लीवितानकुठारिका जठरपिठरी दूप्पूर्यं करोति विडम्बनम् ॥ ७ ॥ ये वर्धन्ते  
धनपतिपुरःप्रार्थनादुःखभाजो ये चाल्पत्वं दधति विषयैक्षेपपर्यस्तबुद्धेः । तेषामन्तःस्फु-  
रितहसितं वासराणां स्मरेयं ध्यानच्छेदे शिखरिक्वहरावशय्यानिषण्णः ॥ ८ ॥ मात-  
नर्तः परमनुचितं यत्खलानां पुरस्तादस्ताशङ्कं जठरपिठरीपूरणे नर्तितसि । तत्क्षन्तव्यं  
सहजसदये वत्सले वाणि कुर्या प्रायश्चित्तं गुणगणनया गोपवेशस्य विष्णोः ॥ ९ ॥ दीर्णा  
दीनमुखैस्तथैव शिशुकैराकृष्टजीर्णाम्बरा क्रोशोद्भिः क्षुधितैर्निरन्नविधुरा दृश्येत चेद्देहिनी<sup>११</sup> ।  
याच्चाभङ्गभयेन गद्गदगलत्तुव्यद्विलीनाक्षर को देहीति वदेत्स्वदग्धजठरस्यार्थे मनस्वी  
जनः ॥ १० ॥ हिंसाशून्यप्रयत्नलभ्यमशनं धात्रा मरुत्कल्पितं व्यालानां पशवस्तृणाङ्कुर-  
भुजः सृष्टाः स्थलीशायिनाम् । संसारार्णवलङ्घनक्षमाधियां वृत्तिः कृता सा नृणां यामन्वे-  
पयतां प्रयान्ति सततं सर्वे समाप्ति गुणाः ॥ ११ ॥ किं कन्दाः केन्द्रेभ्यः प्रलयमुपगता  
निर्झरा वा गिरिभ्यः प्रध्वस्ता वा तरुभ्यः सरसफलभृतो वल्कलिन्यश्च शाखाः । वीक्ष्यन्ते  
यन्मुखानि प्रसभमपगतप्रश्रयाणां खलानां दुःखोपात्ताल्पवित्तस्मैयपवनवशान्नर्तितभ्रूल-  
तानि ॥ १२ ॥

१ निस्तेजाः. २ सूर्यस्य. ३ परगृहम्. ४ नीचताम्. ५. लघुत्वकारणम् ६ न धारयति. ७ दु.खेन  
पूरयितुमशक्यम् ८. मस्तकम् ९. बुद्धे १० सिद्धान्ते ११. अम्बुकण. १२ समर्थी १३ जठरभाण्डम्  
१४ उपहाम . १५ विषयाक्षेपेण पर्यस्ता भ्रष्टा बुद्धिर्यस्य १६. शिखरी पर्वतस्तस्य कुहर विल तत्सबन्धी यो  
प्रावा पापाण स एव शय्या तस्या निषण्ण उपविष्ट. १७ उदरभाण्डम् १८ गोपवेशधारिण कृष्णस्य.  
१९ कृपणा. २०. गेदन कुर्वद्भि २१ भार्या २२. दगीभ्य. २३. अविनीतानाम् २४ गर्व

## जीवितसाफल्यम् ।

यस्य जीवन्ति धर्मेण पुत्रमित्राणि वान्धवाः । सफलं जीवितं तस्य नात्मार्थं को हि जीवति ॥ १ ॥ वाणी रसवती यस्य भार्या पुत्रवती सती । लक्ष्मीर्दानवती यस्य सफलं तस्य जीवितम् ॥ २ ॥ स जीवति यशो यस्य कीर्तिर्यस्य स जीवति । अयशोऽकीर्तिसंयुक्तो जीवन्नपि मृतोपमः ॥ ३ ॥ चलं वित्तं चलं चित्तं चले जीवितयौवने । चलाचलमिदं सर्वं कीर्तिर्यस्य स जीवति ॥ ४ ॥ यस्मिञ्जीवति जीवन्ति बहवः स तु जीवति । काकोऽपि किं न कुरुते चञ्चवा स्वोदरपूरणम् ॥ ५ ॥ स जातो येन जातेन याति वंशः समुन्नतिम् । परिर्वर्तिनि संसारे मृतः को वा न जायते ॥ ६ ॥ अञ्जलिंकारि लोकैर्गर्लानिर्भनाप्तैव रञ्जिता जगती । संव्याया इव वसतिः स्वल्पापि सखे सुखायैव ॥ ७ ॥ यज्जीवति क्षणमपि प्रथितं मनुष्यैर्विज्ञानविक्रमयशोभिरभज्यमानम् । तन्नाम जीवितमिह प्रवदन्ति तज्ज्ञाः काकोऽपि जीवति चिराय बलि च भुङ्क्ते ॥ ८ ॥ यो नात्मजे न च गुरौ न च भृत्यवर्गे दीने दयां न कुरुते न च बन्धुवर्गे । किं तस्य जीवितफलं हि मनुष्यलोके काकोऽपि जीवति चिराय बलि च भुङ्क्ते ॥ ९ ॥

## ऋणम् ।

न विषं विषमित्याहुर्ब्रह्मस्वं विषमुच्यते । विषमेकाकिनं हन्ति ब्रह्मस्वं पुत्रपौत्रिकम् ॥ १ ॥ पापं कर्तुमृणं कर्तुं मन्यन्ते मानवाः सुखम् । परिणामोऽतिगहनो महतामपि नाशकृत् ॥ २ ॥ जातसूतिर्मृतासूतिर्दशरात्रान्निवर्तते । ब्रह्मस्वी च सदा सूतिर्हव्यं कव्यं विनश्यति ॥ ३ ॥ ब्रह्मस्वं ब्रह्महत्या चोभयतो नरकार्णवः । कल्पान्ते ब्रह्महाशुद्धिर्ब्रह्मस्वी नैव शुद्ध्यति ॥ ४ ॥ लोकद्वयप्रतिभयैकनिर्दानमेतद्विकप्राणिनामृणमहो पारिणामघोरम् । एकः स एव हि पुमान्परमस्त्रिलोके क्रुद्धस्य येन धनिकस्य मुखं न दृष्टम् ॥ ५ ॥

## प्रवासः ।

यो न संचरते देशान्यो न सेवेत पण्डितान् । तस्य संकुचिता बुद्धिर्घृतविन्दुरिवाम्भसि ॥ १ ॥ यस्तु संचरते देशान्यस्तु सेवेत पण्डितान् । तस्य विस्तारिता बुद्धिस्तैलविन्दुरिवाम्भसि ॥ २ ॥ व्यापारान्तरमुत्सृज्य वीक्षमाणो बधूमुखम् । यो गृहेष्वेव निद्राति दरिद्रांति स दुर्मतिः ॥ ३ ॥ देशे देशे किमपि कुतुकाद्दुतं लोकमानाः संपा-

१ भ्रमणशीले. २. अर्घदानार्थमिति भावः, ( पक्षे ) अञ्जलिकरणेन लोके आज्ञाकारित्वं ध्वन्यते ३. निस्तेजस्कत्वम्; ( पक्षे ) असामर्थ्यम् ४ आगता नीता; ( पक्षे ) अनुगावती कृता. ५. प्रख्यातम् ६ ऋणम् ७. काणम् ८. परिणामे भयंकरम् ९. दरिद्रो भवति १० आश्चर्यम् ११. वीक्ष्यमाणः

द्यैव द्रविणमंतुलं सैव भूयोऽप्यवाप्य । संयुज्यन्ते सुचिरविरहोत्कण्ठिताभिः सतीभिः  
सौख्यं धन्याः किमपि दधते सर्वसंपत्समृद्धाः ॥ ४ ॥ अकिंचन्यादतिपरिचयाज्जाय-  
योपेक्ष्यमाणो भूपालानामननुसरणाद्विभ्यदेवाखिलेभ्यः । गेहे तिष्ठन्कुमतिरलसः कूप-  
कूर्मैः स्रधर्मा किं जानीते भुवनचरितं किं सुखं चोपभुङ्क्ते ॥ ५ ॥ तीर्थानामवलोकनं प-  
रिचयः सर्वत्र वित्तार्जनं नानाश्रयनिरीक्षणं चतुरता बुद्धेः प्रशस्ता गिरः । एते सन्ति  
गुणाः प्रवासविषेय दोषोऽस्ति चैको महान्यन्मुग्धामधुराधराधरसुधापानं विना स्थीयते ॥६॥

### व्यापारिणः ।

आसीत्सत्ययुगे बलिस्तदनु च त्रेतायुगे भार्गवो रामः सत्यपराक्रमोऽथ भगवान्धर्मस्तथा  
द्वापरे । दाता कोऽपि न चास्ति संप्रति कलौ जीवन्ति केनार्थिन इत्येवं कृतनिश्चयेन वि-  
धिना व्यापारिणो निर्मिताः ॥ १ ॥ शक्रोद्याननिवासितामधिगतो दाता स कल्पद्रुमः  
पातालं किल कामधेनुरपि सा कामप्रसूरन्वगात् । इत्थं विश्वसृजा विचिन्त्य यवनागारा-  
धिकारार्थिनः सद्विद्यानिधिरक्षणार्थमधुना व्यापारिणो निर्मिताः ॥ २ ॥ कौपीनं धृत-  
वान्हरोपि भगवान्विष्णुः प्रविष्टो जलं वारां राशिरपेयतामुपगतः को नाम दातुं क्षमः । इत्थं  
विश्वसृजा विचिन्त्य यवनागाराधिकारार्थिनः सद्विद्यानिधिजीवनार्थमधुना व्यापारिणो  
निर्मिताः ॥ ३ ॥

### कलिमहिमा ।

यवनैरवनिः क्रान्ता हिन्दवो विन्ध्यमाविशन् । बलिना वेदमार्गोऽयं कलिना कवली-  
कृतः ॥ १ ॥ सीदन्ति चाग्निहोत्राणि गुरुपूजा प्रणश्यति । कुमार्यश्च प्रसूयन्ते प्राप्ते कलि-  
युगे सदा ॥ २ ॥ परात्नेन मुखं दग्धं हस्तौ दग्धौ प्रतिग्रहात् । परस्त्रीभिर्मनो दग्धं कुतः  
शापः कलौ युगे ॥ ३ ॥ राक्षसाः कलिमाश्रित्य जायन्ते ब्रह्मयोनिषु । ब्राह्मणानेव बाधन्ते  
तत्रापि श्रौत्रियान्कृशान् ॥ ४ ॥ कुशलाः शब्दवार्तायां वृत्तिहीनासु रागिणः । कलौ वेदा-  
न्तितो भान्ति फाल्गुने बालका इव ॥ ५ ॥ वागुच्चारोत्सवं मात्रं तत्क्रियां कर्तुमक्षमाः ।  
कलौ वेदान्तितो भान्ति फाल्गुने बालका इव ॥ ६ ॥ मद्युगमध्येत्पन्नाः कृतयुगधर्मानुसा-  
रिणः किमिति । इति रोपादिव कलिना पीड्यन्ते साधवो जगति ॥ ७ ॥ नार्थीतेऽत्र जनो  
यदि कश्चिदधीते शते सहस्रे वा । दुस्तर्केषु श्राम्यति दूरीकुरुते श्रुतिस्मृतिसुतर्कान् ॥ ८ ॥  
सीदन्ति सन्तो विलसन्त्यसन्तः पुत्रा म्रियन्ते जनकश्चिरायुः । परेषु मैत्री स्वजनेषु वैरं

१ द्रव्यम् २. बहुलम् ३. गृहम् ४ पुन. ५ दारिद्र्यात् ६ अवमानित ७ सदृश. ८. अ-  
ध्ययन न करोति.

पश्यन्तु लोकाः कलिकौतुकानि ॥ ९ ॥ एतादृशे कलियुगेऽपि शतेषु कश्चिज्जातादरो जग-  
ति यः श्रुतिमार्ग एव । यत्किञ्चिदाचरति पात्रमसौ स्तुतीनां श्लाघ्यं मितोपमपि किं न भ्रू-  
सरश्चेत् ॥ १० ॥ उपनयनविवाहावुत्सवैकप्रधानौ कलिविभवत एषां कालभेदानभिज्ञाः ।  
विजहति न कदाचिद्वेदपाठैकयोग्ये वयसि च यवनानीवाचनाभ्यासमेते ॥ ११ ॥ न देवे  
देवत्वं कपटपटवस्तापसंजना जनो मिथ्यावादी विरलतरवृष्टिर्जलधरः । मसङ्गो नीचानामैव-  
निपतयो दुष्टमनसो जना भ्रष्टा नष्टा अहह कलिकालः प्रभवति ॥ १२ ॥ गता गीता नाशं  
क्वचिदपि पुराणं व्यपगतं विलीनाः स्मृत्यर्था निगमनिचयो दूरमगमत् । इदानीं रैदासप्र-  
भृतिवचनैर्मोक्षपदवी तदेवं जानीमो कलियुग तवैवेष महिमा ॥ १३ ॥ अपारैर्व्यापारैरहरिह-  
नयन्तोऽशनदशास्वथ स्नाताः संध्यां विदधति न जातु स्वसमये । त्यजन्तः स्वां द्युतिं द्विज-  
कुलभवां ग्रामगणकीभवन्तो हन्तामी कथमपि च जीवन्ति बहवः ॥ १४ ॥ कुक्षेः पूर्त्यै  
यवनविततेभृत्यकृत्यानि कर्तुं विक्रीणीते वपुरपि निजं धेतनैरेतदास्ताम् । विप्रो भूत्वाप्यहह  
गणनानैपुणैर्वञ्चयित्वा स्वर्णस्तेयं रचयति जनः स्वामिनां पोषकाणाम् ॥ १५ ॥ वेदव्यासः  
स नवदश यो वेद वेदाक्षराणि श्लोकं त्वेकं परिपठति यः स स्वयं जीवै एव । आपस्तम्बः  
स इह कलयेत्सम्यगौपासनं यः कष्टं शिष्टक्षितिकृति कलौ काश्यमृच्छन्ति विद्याः ॥ १६ ॥  
ये कायस्थजनाश्च ये नृपसुता ये च द्विजाः शास्त्रिणस्ते यत्नादनुसृत्य निर्दयतया शुष्कां-  
स्तरुष्काधिपान् । देवान्भूमिसुरांश्च पान्ति कृतिनस्ते चेन्मुधोदासंते ब्राह्मण्याय जलाञ्जलिः  
किल भुवि प्राज्ञैः प्रदेयो भवेत् ॥ १७ ॥ आक्रान्तासु वसुंधरासु यवनैरासेतुहेमाचलं विद्राणे  
क्षितिभृद्गणे विकरुणे निद्राति नारायणे । निर्विघ्नप्रसरे कलावपि बलान्निष्कण्टकं वैदिकं  
पन्थानं किल तत्र तत्र परिपात्ये को हि लोकोत्तरः ॥ १८ ॥ अज्ञानामविरामलौकिकवचो-  
भाजाममीषां पुनर्मन्त्रोच्चारण एव पर्यवसितं मौनव्रतं कर्मसु । ग्रामाय व्ययलेखनेन नयतां  
कालानशेषानहो पारंपर्यत ईदृशामिह नृणां ब्राह्मण्यमन्यादृशम् ॥ १९ ॥ ये मुष्णन्ति  
निशि प्रविश्य भवनं ये वा बलात्काननं नैते स्वामिधनं हरन्ति ननु तान्निन्दन्ति चोरा इति । सद्यो  
हन्त हरन्ति पोषकधनं संख्यां विपर्यस्य ये कष्टं तानपि वञ्चकानिह पुरस्कुर्वन्ति सर्वे जनाः ॥ २० ॥  
सौहार्दं शशशृङ्गवत्सुजनता वन्ध्या सुतस्पर्धिनी किं ब्रूमो गुणिनां गुणग्रहिलता व्योमप्रसू-  
नोपमा । दृष्टिः शीलसुधाहलाहलमयी राज्ञां सुधामण्डले लोके संप्रति यत्कले स जयति  
त्वदृष्टिलीलारसः ॥ २१ ॥ निर्वीर्यां पृथिवी निरोपधिरसा नीचा महत्त्वं गता भूपाला  
निजकर्मधर्मरहिता विप्राः कुमार्गे रताः । भार्या भर्तृविरोधिनी पररता पुत्राः पितुर्द्वेषिणो हा  
कष्टं खलु वर्तते कलियुगे धन्या नराः सज्जनाः ॥ २२ ॥ दूरादर्थिनमाकलय्य भजते सद्यो



विरूपाक्षतां सङ्गे किं च विरोचनत्वमथ संस्थाने नृसिंहाकृतिम् । पाण्डित्योक्तिषु वक्रतुण्ड-  
 रचनां दाने त्वपर्णात्मतामेकः पञ्चसुरात्मकः प्रभुरहो भाग्यैः कलौ लभ्यते ॥ २३ ॥ धर्मः  
 प्रव्रजितस्तपः प्रचलितं सत्यं च दूरे गतं पृथ्वी मन्दफला नराः कपटिनो चित्तं च शाक्या-  
 जितम् । राजानोऽर्थपरा न रक्षणपराः पुत्राः पितुर्द्वेषिणः साधुः सीदति दुर्जनः प्रभवति  
 प्राप्ते कलौ दुर्युगे ॥ २४ ॥ सन्तः कापि न सन्ति सन्ति यदि वा दुःखेन जीवन्ति ते वि-  
 द्वांसोऽपि न सन्ति सन्ति यदि वा मात्सर्ययुक्ताश्च ते । राजानोऽपि न सन्ति सन्ति यदि  
 वा तृष्णाधनग्राहिणो दातारोऽपि न सन्ति सन्ति यदि वा सेवानुकूलाः कलौ ॥ २५ ॥ हर्म्य-  
 स्थानमधर्मकर्मविततेर्दुर्मानभर्मासनं शास्तस्तोमललाटभूल्लिपिलयः शान्तिः सैवानामपि । सर्वा-  
 म्नायवचःसमापनदिनं संस्था सदर्चाविधेरर्थाशाजनिभूरभूदिह महानर्थावहोऽयं कलिः  
 ॥ २६ ॥ प्रातर्हन्त कृतार्कवोऽपि रजकस्पष्टाञ्जडो रांसमै रूढान्धारयते पटाननुदिनं धृत्वा  
 बहिर्गच्छति । गत्वा म्लेच्छमुखाशुचीन्स्पृशति च स्पृष्ट्वापि न स्नात्यहो न स्नातोऽप्यथ  
 भुङ्क्ते एव चपलो भुङ्क्तापि न व्रीडति ॥ २७ ॥ शस्त्रैर्जीविति शास्त्रमुज्जति परं शूद्राहृतैर-  
 म्बुभिः स्नात्वाचामति देवताः स्तपयति स्वैरं पर्वत्योर्दनम् । उच्छिष्टान्न विभेति याति  
 यवनैरुर्ध्वैः संगतिं मार्तण्डान्निकटं गतानगणयन्मार्गान्मुहुर्गार्हिते ॥ २८ ॥ नीचैर्दुर्य-  
 ३० ॥ शुनीभिरपि वा निःशङ्कमालोकितां भुङ्क्ते पाण्डित्योर्विदूषकैः सह नरैरज्ञातवेदाक्षरैः । मद्या-  
 स्वादनमत्तचित्तजनतामोहाय भीहानितः कर्माण्यारभते श्रुतिस्मृतिवचो दूराण्यसारार्ण्यहो  
 ॥ २९ ॥ विद्वत्ता वसुधातले विगलिता पाण्डित्यधर्मो गतः श्रोतृणां हृदयेष्वनुदिराधिका  
 ज्ञानं गतं चरिणे । गाथागीतविनोदवाक्यरचनयुक्त्या जगद्रञ्जितं ज्योतिर्वेद्यकशास्त्रसारम-  
 खिलं क्षुद्रेषु जातं कलौ ॥ ३० ॥ धिक्कारे कलिकाल याहि विलयं केयं विपर्यस्तता हा  
 कष्टं श्रुतिशालिनां व्यवहृतिर्म्लेच्छोचिता दृश्यते । एकैर्वाङ्मयदेवता भगवती विक्रेतुमानी-  
 यते निःशङ्करपरैः परीक्षणविधौ सर्वाङ्ग उत्पद्यते ॥ ३१ ॥ कन्यां कामप्यदूह्य प्रविजहदु-  
 दैयद्यौवनामज्ञ एनां द्रव्याशापाशकृष्टो भ्रमति चिरतरं हन्त देशान्तरेषु । अन्योन्याश्ले-  
 षवाञ्छाविगलितवयसोरात्तमालिन्यमत्योर्दपत्योर्व्याकृतं वै हतविधिरुभयोर्लोकयोः शोक-  
 योगम् ॥ ३२ ॥

१ विकृतनेत्रत्वम्; ( पक्षे ) शिवताम् २ रुचिराहित्यम्; ( पक्षे ) वलिपितृत्वम्. ३. वृसिंह इव क्रूरा-  
 माकृतिम्, ( पक्षे ) वृसिंहस्वाकृतिम् ४. वक्रा या तुण्डस्य रचना ताम्. मुखवक्रत्वमित्यर्थ; ( पक्षे ) वक्र-  
 तुण्डस्य गणपतेरिव या रचना ताम्. गणेशरूपत्वमित्यर्थ. ५. न विद्यन्ते पर्णान्यपि यस्य ताम् आकचनत्व-  
 मित्यर्थ; ( पक्षे ) अपर्णा पार्वती तद्रूपताम्. ६. यज्ञानाम् ७. वेदवचसाम् ८. ज्ञानम् ९. गर्दभै १०.  
 न लज्जते ११. अन्नम्. १२. उच्चनीचैरनेकभेदभिन्ने. १३. चाण्डालः १४. प्रविशति १५. दुष्टयवने..  
 १६. पङ्क्तिपासै. १७. निष्फलानि. १८. नटादौ. १९. नीचेषु २०. सजातयोवनाम्

## मद्यपानगर्हणम् ।

वैकल्यं धरणीपातमयथोचितजल्पनम् । संनिपातस्य चिह्नानि मद्यं सर्वाणि दर्शयेत् ॥ १ ॥  
 एकतश्चतुरो वेदा ब्रह्मचर्यं तथैकतः । एकतः सर्वपापाणि मद्यपानं तथैकतः ॥ २ ॥ मद्य-  
 पस्य कुतः सत्यं दया मांसाशिनः कुतः । कामिनश्च कुतो विद्या निर्धनस्य कुतः सुखम्  
 ॥ ३ ॥ अयुक्तं बहु भाषन्ते यत्र कुत्रापि शेरते । नम्रो विकल्प्य गात्राणि स जाल्म इव  
 मद्यपः ॥ ४ ॥ मत्तो हि नस्ति सर्वं मिथ्या प्रलपति हि विकलया बुद्ध्या । मातरमपि  
 कर्मयते सावज्ञं मद्यपानमत्तः सन् ॥ ५ ॥ चित्ते भ्रान्तिर्जायते मद्यपानाद्भ्रान्ते चित्ते पाप-  
 चर्यामुपैति । पापं कृत्वा दुर्गतिं यान्ति मूढास्तस्मान्मद्यं नैव पेयं न पेयम् ॥ ६ ॥

## तमाखुः ।

तमाखुपत्रं राजेन्द्र भज मांज्ञानदायकम् । तमाखुपत्रं राजेन्द्र भज माज्ञानदायकम्  
 ॥ १ ॥ दारिद्र्यशीलोऽपि नरस्तमाखुं नैव मुञ्चति । निवारितोऽपि मार्जारस्तमाखुं नैव मु-  
 ञ्चति ॥ २ ॥ विडौर्जाः पुरा पृष्टवान्पद्मयोनि धरित्रातले सारभूतं किमस्ति । चतुर्भिर्मुखै-  
 रित्यवोचद्विरिञ्चिस्तमाखुस्तमाखुस्तमाखुस्तमाखुः ॥ ३ ॥ न स्वादु नौषधमिदं न च वा सुगन्धि  
 नाक्षिप्रियं किमपि शुष्कतमाखुचूर्णम् । किं चाक्षिरोगजनकं च तदस्य भोगे बीजं नृणां नहि नहि  
 व्यसनं विनान्यत् ॥ ४ ॥ सुपर्णेन परितोऽपि तदनु सौधुपूगान्वितो द्विर्जावनमहापटुस्तदनु सारसंधान-  
 भाक् । सदैव सुर्ध्याशन भवति यस्य विष्णोः समस्तमाखुरिति सेव्यतां भवति वै यतो रागिता ॥ ५ ॥  
 श्रीकृष्णः पूतनायाः स्तनमलमपि वत्कालकूटेन पूर्णं प्रस्कन्नं भूप्रदेशे किमपि च पिबतो यत्तदा  
 तस्य वक्रात् । तस्मादेषा तमाखुः सुरवरपरमोच्छिष्टमेतदुरापं स्तुत्वा नत्वा मिलित्वा ह्यनि-  
 शमतिमुदा सेव्यते वैष्णवाग्र्यैः ॥ ६ ॥ भ्रातः कस्त्वं तमाखुर्गमनमिह कुतो वारिधेः पूर्वपा-  
 रात्कस्य त्वं दण्डधारी नहि तव विदितं श्रीकलेरेव राज्ञः । चातुर्वर्ण्यं विधात्रा विविधविर-  
 चितं ब्रह्मणा धर्महेतौरेकीकर्तुं बलात्तन्निखिलजगति रे शासनादागतोऽस्मि ॥ ७ ॥

इति श्रीसुभाषितरत्नभाण्डागारे द्वितीयं प्रकरणं समाप्तम् ।

१. विकलत्वम् २. अयुक्तप्रलाप ३. त्रिदोषस्य. ४ लक्षणानि ५. नाशयति. ६ इच्छति ७. पापाचरणम्  
 ८ नरकम्. ९ आखुर्मूषिक पत्र वाहन यस्य १०. मा लक्ष्मी. ११ अज्ञानदायक तमाखुपत्र मा भजेति.  
 १२. इन्द्रः. १३. ब्रह्मदेवम्. १४. सुपर्णेन गरुडेन सेवितः; ( पक्षे ) सुष्टुपर्णेन नागवल्लीदलेन सह परितोऽपि.  
 १५. साधूना पूगैः सधैरन्वितः; ( पक्षे ) साधुः सम्यक्पूग. क्रमुकस्तेनान्वितः. १६. द्विजा द्विजन्मानो  
 ब्राह्मणादयस्तेषामवन रक्षणं तस्मिन्महासमर्थः; ( पक्षे ) द्विजा दन्ता.. १७. सार श्रेष्ठवस्तु मोक्षादि तस्य  
 संधान सार्धं भजति, ( पक्षे ) सार खदिरसार तेन संधान सम्यङ्गलन भजति १८. सुधयामृतेन यस्य  
 भोजनं भवति; ( पक्षे ) सुधया चूर्णेन सहैव यस्य भक्षणं भवति. १९. यतो विष्णोररागिता विषयेषु प्रीतिर्जा-  
 यते; ( पक्षे ) यतस्तमाखोस्तमाखुपत्राद्रागिता मुखरक्तिमा जायते.

# प्रकरणम् ३ ।

—६०३—

## राजसभावर्णनम् ।

सभाकल्पतरुं वन्दे वेदशाखोपशोभितम् । शास्त्रपुष्पसमाकीर्णं विद्वद्भ्रमरमण्डितम् ॥ १ ॥  
विद्वांसः कवयो भट्टगायकाः परिहासकाः । इतिहासपुराणज्ञाः सभा सप्ताङ्गसंयुता ॥ २ ॥  
गुरुरेकः कैविरिकः सदसि मैघोनः कलाधरोऽप्येकः । अद्भुतमत्र सभायां गुरवः कवयः  
कलाधराः सर्वे ॥ ३ ॥ अनेकविद्वज्जनरत्नपूर्णं वेदोदकन्यायतरंगरम्यम् । अलङ्घनीयं गुरु-  
तीर्थमेकं सभासमुद्रं शिरसा नमामि ॥ ४ ॥ सारस्वते स्वोतसि दूरमग्नैः सुधीवरैरुद्धृतसूक्ति-  
रत्ने । न तत्किमप्युर्वरितं यदेपामुपायनीकृत्य पुरो भवेयम् ॥ ५ ॥ साग्रयोऽपि किल शीत-  
लशीला विश्रुता अपि बहु श्रुतवन्तः । पण्डिता अपि जडाः परवादे श्रोत्रिया इह सदा  
निवसन्ति ॥ ६ ॥ नाहूतापि पुरः पदं रचयति प्राप्तोपकण्ठं हठात्पृष्टा न प्रतिवक्ति कम्प-  
मयते स्तम्भं समालम्बते । वैवर्ण्यं स्वरभङ्गमञ्चति वलान्मन्दाक्षमन्दानना कण्ठं भोः प्रति-  
भावतोऽप्यभिसभं वाणी नवोढायते ॥ ७ ॥ चिन्तासक्तनिमग्नमन्त्रिसलिलं दूतोर्मिशङ्काकुल  
पर्यन्तस्थितचारैर्नक्रमकरं नागाश्वहिंस्त्राश्रयम् । नानार्वाशककङ्कपक्षिरुचिरं कायस्थसर्पास्पदं  
नीतिक्षुण्णतटं च राजकरं हिंस्रैः समुद्रायते ॥ ८ ॥

## सामान्यराजप्रशंसा ।

राजंस्त्वद्दर्शनेनैव गलन्ति त्रीणि तत्क्षणात् । रिपोः शस्त्रं कवेर्देन्यं नीवीवन्धो मृगीदृ-  
शाम् ॥ १ ॥ चिराद्यत्कौतुकाविष्टं कल्पवृक्षमुदीक्षितुम् । तन्मे सफलमद्यासीन्नेत्रं त्वय्यव-  
लोकिते ॥ २ ॥ सर्वदा सर्वदोऽसीति मिथ्या संस्तूयसे जनैः । नार्यो लेभिरे पृष्ठं न वक्षः  
परयोषितः ॥ ३ ॥ त्वया वीर गुणाकृष्टा ऋतुदृष्ट्या विलोकिताः । लक्षं लब्ध्वैव गच्छ-  
न्ति मार्गिणा इव मार्गिणाः ॥ ४ ॥ कल्पद्रुमो न जानाति न ददाति बृहस्पतिः । अयं तु  
जैर्गतीजानिर्जानाति च ददाति च ॥ ५ ॥ रविः करैसहस्रेण दशार्शापरिपूरकः । त्वमेकेन  
करेणैव सहस्राशाप्रपूरकः ॥ ६ ॥ बलिः पातालनिलयोऽधः कृतश्चित्रमत्र किम् । अधः-  
कृतो दिविस्थोऽपि चित्रं कल्पद्रुमस्त्वया ॥ ७ ॥ आर्तानामिह जन्तूनामार्तिच्छेदं करोति  
यः । शङ्खचक्रगदाहीनो द्विभुजः परमेश्वरः ॥ ८ ॥ बहुधा राज्यलाभेन यस्तोषस्तव भूपते ।

१. पृहस्पति. २. शुक्रः. ३. इन्द्रस्य. ४. चन्द्रः. ५. गुप्तचराः. ६. शब्द कुर्वाणा पिशुना इत्यर्थः. ७. राज्ञोऽधिकरणम्. ८. वैरिणः. ९. उरस्थलम्. १०. ज्याः; (पक्षे) विनयादिः. ११. शरव्यम्, (पक्षे) लक्षद्रव्यम्. १२. पान्थस्था. १३. घाणा. १४. पृथिवीपतिः. १५. किरणानि. १६. दिशः.

बहुधाराज्यलाभेन स तोषो मम भूपते ॥ ९ ॥ भुजंगभोगसंक्रान्ता कलत्रं तव मेदिनी ।  
 अहंकारः परां कोटिमारोहति कुतस्तव ॥ १० ॥ तुलामारुह्य रविणा र्दृशिके निहितं पद-  
 म् । भवता शिरसि न्यस्तमयत्नेनैव भोगिनाम् ॥ ११ ॥ किं कृतेन न यत्र त्वं यत्र त्वं  
 किमसौ कलिः । कलौ चेद्भवतो जन्म कलिरस्तु कृतेन किम् ॥ १२ ॥ असिधारापथे नाथ  
 शत्रुशोणितपिच्छले । आजगाम कथं लक्ष्मीर्निर्जगाम कथं यशः ॥ १३ ॥ कोऽप्यन्यः क-  
 ल्पवृक्षोऽयमेकोऽस्ति क्षितिमण्डले । यत्पाणिपल्लवोऽप्येकः कुरुतेऽधः सुरद्रुमम् ॥ १४ ॥  
 अपूर्वेयं धनुर्विद्या भवता शिक्षिता कुतः । मार्गणौघः समायाति गुणो याति दिगन्तरम्  
 ॥ १५ ॥ युधि छिरोऽसि भीमोऽसि चरितैरर्जुनो भवान् । प्रज्ञया सह देवोऽसि वाच्यता  
 न कुलस्य ते ॥ १६ ॥ बलिकर्णदधीचाद्याः पुरा पञ्चत्वमागताः । पञ्चत्वं न गताश्चित्रं  
 त्वयि जीवति पञ्चमे ॥ १७ ॥ एक एव महान्दोषो भवतां विमले कुले । लुम्पन्ति पूर्वजां  
 कीर्तिं जाता जाता गुणाधिकाः ॥ १८ ॥ भग्नासु रिपुसेनासु नरेन्द्र त्वं महामहाः । खड्गा-  
 न्तर्निजमेवैकमद्राक्षीः संमुखं मुखम् ॥ १९ ॥ किं वर्ण्यतां कुचद्वन्द्वमस्याः कमलचक्षुषः ।  
 आसमुद्रकरग्राही भवान्यत्र करप्रदः ॥ २० ॥ वेधा वेदनयाश्छिष्टो गोविन्दोऽपि गर्दा-  
 न्वितः । शंभुः शूलौ विषादी च देव केनोपमीयसे ॥ २१ ॥ तृष्णापहारी विमलो  
 द्विर्जावासो जनप्रियः । हृदः पद्माकरः किं तु बुर्धस्त्वं स जलश्रयः ॥ २२ ॥ सदाहंसा-  
 लसं विभ्रन्मानसं प्रचलज्जलम् । भून्नाथोऽपि नायाति यस्य साम्यं हिमालयः ॥ २३ ॥  
 मीमांसको महीपोऽयमन्यथा शक्तिमान्कथम् । नैयायिकोऽपि स्यादेव परशक्तेस्तु खण्डनात्  
 ॥ २४ ॥ राजन्दौवारिकादेव प्राप्तवानस्मि वारणम् । मदेनवारणमिच्छामि त्वत्तोऽहं  
 जगतीपते ॥ २५ ॥ राजन्कनकधाराभिस्त्वयि सर्वत्र वर्षति । अभाग्यछत्रसंच्छन्ने मयि  
 नायान्ति विन्दवः ॥ २६ ॥ सर्वज्ञ इति लोकोऽयं भवन्तं भाषते मृषा । परमेकं न जाना-  
 सि वक्तुं नास्तीति याचके ॥ २७ ॥ आश्वासस्नेहभक्तीनामेकमालम्बनं महत् । प्रकृष्टस्येव  
 धर्मस्य प्रसादो मूर्तिसंचयः ॥ २८ ॥ सैत्यभामासमाश्छिष्टः साधुवृन्दावने रतः । यैशोदया-

१. बहुधारा गलन्ति यस्य तदाज्यं घृतम्. २. शेषः; (पक्षे) जारः. ३. फणा; (पक्षे) उपभोगः. ४. भार्या. ५. तुलाराशिम्. ६. वृश्चिकाराश्याम्. ७. सर्पाणाम्; (पक्षे) कामिनाम्. ८. कृतयुगेन. ९. याचकाः; (पक्षे) बाणाः. १०. विनयादि; (पक्षे) ज्या. ११. वेदनया दुःखेनाश्छिष्ट; (पक्षे) वेदेन नयेन चाश्छिष्टः. १२. गदेन रुजान्वित; (पक्षे) गदया सहितः. १३. शूलेन युक्तः; (पक्षे) त्रिशूलेन युक्तः. १४. दुःखी; (पक्षे) विषमतीति स. १५. तृष्णा; (पक्षे) आशा. १६. पक्षिण; (पक्षे) ब्राह्मणाः. १७. कमलम्; (पक्षे) लक्ष्मी. १८. बुधग्रह; (पक्षे) विबुधः. १९. उदकाश्रय; (पक्षे) डलयोः सावर्ण्यात्) जडाश्रयो मूर्त्ताश्रयः. २०. गजम्; (पक्षे) निवारणम्. २१. मदेन युक्त वारणम्; (पक्षे) मत्-अवारणम्. २२. सत्यभामयालिङ्गितः; (पक्षे) सत्य भा कान्तिर्मा लक्ष्मीरैतैर्युक्तः. २३. साधु यद्वृन्दावनं तस्मिन् रतः; (पक्षे) साधूना वृन्द समूहस्तस्यावनं रक्षणं तस्मिन्नासक्तः. २४. यशोदया नन्दपत्न्या युक्तः; (पक्षे) यशः कीर्तिर्दया कारुण्य ताभ्यां युक्तः.

समायुक्तस्त्वां पायात्वाद्दृशो हरिः ॥ २९ ॥ भवान्हि भगवानेव गतो भेदः परस्परम् ।  
 महत्यागदयायुक्तः सैत्यभामासमाश्रितः ॥ ३० ॥ एकमेव गुणं प्राप्य नम्रतामगमद्धनुः ।  
 तवाशेषगुणा राज्ञः स्तब्धतेति सुविस्मयः ॥ ३१ ॥ भूषणाद्युपभोगेन प्रभुर्न भवति प्रभुः ।  
 परैरपरिभूताज्ञस्त्वमिव प्रभुरुच्यते ॥ ३२ ॥ कस्ते शौर्यमदो योद्धुं त्वय्येकं सैत्तिमास्थिते ।  
 सैत्तसप्तिसमारूढा भवन्ति परिपन्थिनः ॥ ३३ ॥ हुतमिष्टं च तप्तं च धर्मश्चायं कुलस्य ते ।  
 गृहात्प्रतिनिवर्तन्ते पूर्णकामा यदर्थिनः ॥ ३४ ॥ फणीन्द्रस्ते गुणान्वक्तुं लिखितुं हैहयधिपः ।  
 द्रष्टुमाखण्डलः शक्तः काहमेप क्व ते गुणाः ॥ ३५ ॥ अमितः समितः प्राप्तेरुत्कर्षैर्हर्षद  
 प्रभो । अहितः सहितः साधुयशोभिरसतामसि ॥ ३६ ॥ स्वप्नेऽपि समरेषु त्वां विजयश्रीर्न  
 मुञ्चति । प्रभावप्रभवं कान्तं स्वाधीनपतिका यथा ॥ ३७ ॥ पश्यन्त्यसंख्यपथगां त्वद्दानज-  
 लवाहिनीम् । देव त्रिपथगात्मानं गोपयत्युग्रमूर्धनि ॥ ३८ ॥ यद्वीर्यं कूर्मराजस्य यश्च शेषस्य  
 विक्रमः । पृथिव्या रक्षणे राजन्नेकत्र त्वयि तत्स्थितम् ॥ ३९ ॥ त्वद्वाजिराजिनिर्धूतधूली-  
 पटलपङ्किलाम् । न धत्ते शिरसा गङ्गां भूरिभारभिया हरः ॥ ४० ॥ त्वयि संगरसंप्राप्ते  
 धनुषासादिताः शराः । शरैररिशिरस्तेन भूस्तया त्वं त्वया यशः ॥ ४१ ॥ ययोसरो-  
 पितस्तारो हारस्तेऽरिवधूजनैः । निधीयन्ते तयोः स्थूलाः स्तनयोरश्रुविन्दवः ॥ ४२ ॥  
 मधुपानप्रवृत्तास्ते सुहृद्भिः सह वैरिणः । श्रुत्वा कुतोऽपि त्वन्नाम लेभिरे विषमां दशाम्  
 ॥ ४३ ॥ यस्य चेतासि निर्व्याजद्वन्द्वं तृणगणायते । क्रोधे विरोधिनां सैन्यं प्रसादे कन-  
 काचलः ॥ ४४ ॥ देव त्वद्दानपाथोधौ दारिद्र्यस्य निमज्जतः । न कोऽपि हि करालम्बं  
 दत्ते मत्तेभदायकः ॥ ४५ ॥ राजचन्द्रं समालोक्य त्वां तु भूतलमागतम् । रत्नश्रेणिमिषा-  
 न्मन्ये नक्षत्राण्यम्युपागमन् ॥ ४६ ॥ धारयित्वा त्वयात्मानं महात्यागधनाधुना । मोचिता  
 बलिकर्णाद्याः स्वयशोगुप्तकर्मणः ॥ ४७ ॥ क्षणमप्यनुगृह्णाति यं दृष्टिस्तेऽनुरागिणी ।  
 ईर्ष्ययेव त्यजत्याशु तं नेरेन्द्र दरिद्रता ॥ ४८ ॥ उद्वण्डे भुजदण्डे तव कोदण्डे परिस्फुरति ।  
 अरिमण्डलरविमण्डलरम्भाकुचमण्डलानि वेपन्ते ॥ ४९ ॥ भवतामहमिव बहवो मम तु  
 भवानिव भवानेव । कुमुदिन्यः कति न विधोर्विधुरिव विधुरेव कुमुदिन्याः ॥ ५० ॥ लब्धा-  
 र्धचन्द्र ईशः कृतकसमयं च पौरुषं विष्णोः । ब्रह्मापि नाभिजातः केनोपमिमामहे नृप भवन्तम्  
 ॥ ५१ ॥ सरलप्रियंगुणाढ्यं लम्बितमालं विचित्रैतिलकं च । वनमिव वपुस्तवैतत्कथमवर्नं

१. गकारेण ; ( पक्षे ) नष्ट . २ महती या गदा तथा युक्त ; ( पक्षे ) मह उत्सवस्त्यागो दान दया करुणा  
 एतैर्युक्तः ३. सत्यभामया समन्वित ; ( पक्षे ) सत्य सूनृत भा कान्तिर्मा लक्ष्मीराभि. सम्यग्युक्तः. ४.  
 अश्वम्. ५. सूर्यमण्डलमेदिन इत्यर्थः. ६. शत्रवः ७. चित्रगुप्त. ८. युद्धात्. ९. शिवमस्तके. १०. सरला  
 वृक्षविशेषाः प्रियगवर्धतेषां समाहारस्तेनाद्य पूर्णम् ; ( पक्षे ) सरल च तत्प्रिय ह्य च गुणैर्गौरवर्णत्वादि-  
 भिर्युक्तम् १२ लम्बिनस्तमाला यस्मिस्तत् ; पक्षे लम्बिता माला माल्य यस्य ३. विचित्रा नानाविधास्तिलका  
 वृक्षविशेषा यस्मिस्तत् ; ( पक्षे ) विचित्रो विचित्रवर्णस्तिलकः कस्तूरीकुङ्कुमादिकृतो यस्मिस्तत्.

नृप जनस्यास्य ॥ ५२ ॥ बाणकरवीरदमनकशतपत्रकवन्धुजीवकुसुमानि । नृप विविधवि-  
 टपिरूपस्तथापि विटपः कथं नासि ॥ ५३ ॥ स्तनयुगमश्रुत्वातं समीपतरवर्ति हृदयशो-  
 काग्नेः । चरति विमुक्ताहारं व्रतमिव भवतो रिपुस्त्रीणाम् ॥ ५४ ॥ कल्पतरुकामदोग्नी-  
 चिन्तामणिघनदशङ्खानाम् । रचितो रजोभरपयस्तेजःश्वासान्तराम्बरैरेषः ॥ ५५ ॥ तिग्मरु-  
 चिरप्रतापो विधुरैर्निशाकृद्धिमो मधुरलीलः । मैतिमानतत्त्वदृत्तिः प्रतिपदपक्षाग्रणीर्विभाति  
 भवान् ॥ ५६ ॥ शौनिरर्शनिश्च तमुच्चैर्निहन्ति कुप्यासि नरेन्द्र यस्यै त्वम् । यत्र प्रसीदासि  
 पुनः स भात्युदारोऽर्नुदारश्च ॥ ५७ ॥ क्षणदासावक्षणदा वनमवनं व्यसनमव्यसनम् । वत  
 वीर तव द्विषतां पराङ्मुखे त्वयि पराङ्मुखं सर्वम् ॥ ५८ ॥ अधनाध्वनि धीरधनुर्ध्वनिभृति  
 विधुरैरयोधि तव दिवसम् । दिवसेन तु नरप भवानयुद्ध विधिसिद्धसाधुवादपदम् ॥ ५९ ॥  
 गिरयोऽप्यनुन्नतियुजो मरुदप्यचलोऽब्धयोऽप्यगम्भीराः । विश्वंभराप्यातिलघुनरनाथ तवा-  
 न्तिके नियतम् ॥ ६० ॥ समदमतंगजमदजलनिस्यन्दतरंगिणीपरिष्वङ्गात् । क्षितितिलक  
 त्वयि तटजुधि शंकरचूडापगापि कालिन्दी ॥ ६१ ॥ विदलितसकलारिकुलं तव बलमिद-  
 मभवदाशु विमलं च । प्रखलमुखानि नराधिप मलिनानि च तानि जातानि ॥ ६२ ॥  
 यद्वचतीर्यत धनं सुरवृक्षैः पञ्चभिः सह वनीपकटन्दे । तावदेव च करोत्यभुजोऽन्तः प्राहि-  
 णोद्विधृतपञ्चसुशाखः ॥ ६३ ॥ गाढकान्तदशनक्षतव्यथासंकटादरिवधूजनस्य यः । ओष्ठ-  
 विद्धमदलान्यमोचयन्निर्दशन्युधि रूपा निजाधरम् ॥ ६४ ॥ विकृतिष्वपि कार्यमासजन्ते न  
 मजन्ते परमाश्रयं कदापि । दधते बहुकर्मभेदबुद्धिं फलवन्तोऽपि गुणा विचित्रमेतत् ॥ ६५ ॥  
 निखिलेषु गुणेषु चित्रता ते मनसो वैभवमद्भुतं तवैव । न च ते परतः, प्रमाणभावस्तदपि  
 न्यायनिविष्टतातिचित्रम् ॥ ६६ ॥ स्फुरदद्भुतरूपमुत्प्रतापज्वलनं त्वां सृजतानवद्यविद्यम् ।  
 विधिना ससृजे नवो मनोभूर्भुवि सत्यं सविता बृहस्पतिश्च ॥ ६७ ॥ कलुषं च तवाहिते-  
 ष्वकस्मात्सितपङ्केरुहसोदरश्चि चक्षुः । पतितं च महीपतीन्द्र तेषां वपुषि प्रस्फुटमापदां क-  
 टाक्षैः ॥ ६८ ॥ नानन्वयस्ते न च ते विरोधोऽलंकारकोटौ तव नोपमापि । क्षितीश नो  
 ते विषमं न किञ्चित्साहित्यसौहित्यनिधिस्तथापि ॥ ६९ ॥ अविरलकरवालकम्पनैर्भ्रुकुटी-  
 तर्जनगर्जनैर्मुहुः । ददृशे तव वैरिणां मदः स गतः कापि तवेक्षणे क्षणात् ॥ ७० ॥ तवाहवे  
 साहसकर्मशर्मणः करं कृपाणान्तिकमानिनीषतः । भटाः परेषां विशरारुतामगुर्दधत्यवाते  
 स्थिरतां हि पांशवः ॥ ७१ ॥ विशांपते विस्तरतो न वक्तुं जानामि जानन्नपि ते गुणौघान् ।  
 यस्यैव योऽसि प्रथमानकीर्ते स एव तद्धानिति निर्निरूढि ॥ ७२ ॥ यशोदयामण्डितका-

१. विद्वान्पालयतीति स २. विधुराणा शत्रूणा निशेव निशा मरण तत्कर्ता. ३. मतिर्वस्तुतत्त्वावधारण-  
 क्षमा बुद्धि. मान प्रमाणं ताभ्या तत्त्वे याथार्थ्ये वृत्तिरनुसरण यस्य स ४. प्रतिपद प्रतिस्थान पक्षाणामात्मी-  
 यानामग्रणीरग्रसर.. ५. शनिग्रह. ६. वज्रम्. ७. महान्. ८. अनुगता दारा वनिता यस्य. वशीकृतवनिता इत्यर्थः.

न्तदेहो बाल्येऽपि गोपालजनस्य नेता । गोमण्डलं पासि वलेन युक्तः कथं न राजन्पुरुषो-  
 त्तमोऽसि ॥७३॥ नक्षत्रभूः क्षत्रकुलप्रसूतेर्युक्तो न मोगैः खलु भोगभाजः । सुजातरूपोऽपि  
 न याति यस्य समानतां कांचन काञ्चनाद्रिः ॥ ७४ ॥ अखण्डिता शक्तिरथोपमानं न  
 स्वीकृतं न च्छलरीतिरस्ति । अस्पष्टसंदेहविपर्ययस्य कोऽयं तव न्यायनये निवेशः ॥७५॥  
 स्वतः प्रकाशो मनसो महत्वं धर्मेषु शक्तिर्न तथान्यथा धीः । भूपाल गोपालपदैकभक्तेरन्यैव  
 नैयायिकता तवेयम् ॥ ७६ ॥ यस्येषवः संयुगयामिनीषु प्रोतप्रतिष्मापतिमौलिरत्नाः ।  
 गृहीतदीपा इव भिन्दते स्म खड्गान्धकारे रिपुचक्रवालम् ॥ ७७ ॥ लब्ध्वा यदन्तः-  
 पुरसुन्दरीणां लावण्यनिप्यन्दमुपान्तभाजाम् । गृहीतसारस्त्रिदशैः पयोधिः पेयूपसंदर्शनसौ-  
 ख्यमाप ॥ ७८ ॥ यदि त्रिलोकी गणनापरा स्यात्तस्याः समाप्तिर्यदि नायुषः स्यात् । पा-  
 रे परार्धं गणितं यदि स्याद्गणयनिःशेषगुणोऽपि स स्यात् ॥ ७९ ॥ एतद्यशःक्षीरधिपूर-  
 गाहि पतत्यगाधे वचनं कवीनाम् । एतद्गुणानां गणनाङ्कपातः प्रत्यर्थिकीर्तीः खटिकाः क्षि-  
 णोति ॥ ८० ॥ देवाधिपो वा भुजगाधिपो वा नराधिपो वा यदि हैहयः स्यात् । संदर्शनं  
 ते गुणकीर्तनं ते सेवाञ्जलिं ते तदहं विदध्याम् ॥ ८१ ॥ कमलभूतनया वदनाम्बुजे वसतु ते  
 कमला करपल्लवे । वपुषि ते रमतां कमलाङ्गजः प्रतिदिनं हृदये कमलापतिः ॥ ८२ ॥  
 उदेति पूर्वं कुसुमं ततः फलं घनोदयः प्राक्तदनन्तरं पयः । निमित्तनैमित्तिकयोरयं विधिस्तव  
 प्रसादस्य पुरस्तु संपदः ॥८३॥ अनेन सर्वार्थिकृतार्थताकृताहृतार्थिनौ कामगवीसुरद्रुमौ । मिथः  
 पयःसेचनपल्लवाशने प्रदाय दानव्यसनं समाप्तुतः ॥ ८४ ॥ मयि स्थितिर्नम्रतयैव लभ्यते  
 दिगेव तु स्तब्धतया विलङ्घ्यते । इतीव चापं दधदाशुगं क्षिपन्नयं नयं सम्यगुपादिशद्वि-  
 षाम् ॥ ८५ ॥ नृपः कराभ्यामुदतोलयन्निजे नृपानयं यान्पततः पदद्वये । तदीयचूडाकुरु-  
 विन्दरशिभिः स्फुट्यमेतत्करपादरञ्जना ॥ ८६ ॥ इदं नृपप्रार्थिभिरुज्झितोऽर्थिभिर्मणिप्ररोहेण  
 विवृध्य रोहणः । कियद्दिनैरम्बरमावारिष्यते मुखा मुनिर्विन्ध्यमरुद्ध भूधरम् ॥८७॥ राजन्दु-  
 धुक्षसि यदि क्षितिधेनुमेतां तेनाद्य वत्समिव लोकममुं पुषाण । तस्मिंश्च सम्यगनिशं परितुप्यमाणे  
 नानाफलैः फलति कल्पलतेव भूमिः ॥ ८८ ॥ अभ्युद्धता वसुमती दलितारिपूरः क्रोडीकृता  
 बलवता बलिराजलक्ष्मीः । एकत्र जन्मनि कृतं यदनेन राज्ञा जन्मत्रये तदकरोत्पुरुषः पुराणः  
 ॥ ८९ ॥ एकस्त्रिधा वससि चेतसि चित्रमत्र देव द्विषां च विदुषां च मृगीदृशां च । तापं  
 च संमदरसं च रतिं च पुष्पञ्शौर्योष्मणा च विनयेन च लीलया च ॥ ९० ॥ शक्तिं  
 प्रमापयति वीर तवोपमानं प्रामाण्यमाप्तवचनेषु परैव जातिः । जातौ गुणा गुणगणाश्रयिणो  
 विशेषा वैशेषिकं किमपि दर्शनमद्भुतं ते ॥ ९१ ॥ कि कारणं सुकविराज मृगा यदेते व्यो-  
 मोत्पतन्ति विलिखन्ति भुवं वराहाः । देव त्वदस्त्रचकिताः श्रयितुं स्वजातिमेके मृगाङ्गमृग-

मादिवराहमन्ये ॥ ९२ ॥ संभाव्यमिष्टभुवनाभयदानपुण्यसंभारमस्य वपुरत्र हि विस्फुरन्ति ।  
 लक्ष्मीश्च सात्विकगुणज्वलितं च तेजो धर्मश्च मानविजयौ च पराक्रमश्च ॥ ९३ ॥ प्रत्यक्ष-  
 रन्तुतसुधारसनिर्विषाभिराशीभिरभ्यधिकभूषितभोगभाजः । गायन्ति कञ्चुकविनिहृतरोमहर्ष-  
 स्वेदोर्मयस्तव गुणानुरगेन्द्रकन्याः ॥ ९४ ॥ उच्चैर्गजैरटनमर्थयमान एव त्वामाश्रयन्निह  
 चिरादुषितोऽस्मि राजन् । उच्चाटनं त्वमपि लम्भयसे तदैव मामद्य नैव विफला महतां हि  
 सेवा ॥ ९५ ॥ भद्रात्मनो दुराधिरोहतनोर्विशालवंशोन्नतेः कृतशिलीमुखसंग्रहस्य । यस्या-  
 नुपश्रुतगतेः परवारणस्य दानाम्बुसेकसुभगः सततं करोऽभूत् ॥ ९६ ॥ साकं कुरंगकदृशा  
 मधुपानलीलां कर्तुं सुहृद्भिरपि वैरिणि ते प्रवृत्ते । अन्याभिधायि तव नाम विमो गृहीतं  
 केनापि तत्र विषमामकरोदवस्थाम् ॥ ९७ ॥ हिमशिरीशिरवसन्तग्रीष्मवर्षाशरत्सु स्तनतपनव-  
 नाम्भोहर्म्यगोक्षीरपानैः । सुखमनुभव राजंस्त्वद्विषो यान्तु नाशं दिवसकमललज्जाशर्व-  
 रीरेणुपङ्काः ॥ ९८ ॥ इह निवसति मेरुः शेखरो भूधराणामिह हि निहितभाराः सागराः  
 सप्त चैव । इदमतुलमनन्तं भूतलं भूरिभूतोद्भवधरणसमर्थं स्थानमस्मद्विधानाम् ॥ ९९ ॥  
 राजन्विभान्ति भूवतश्चरितानि तानि इन्द्रोर्द्युतिं दधति यानि रसातलेऽन्तः । धीदोर्बले  
 अतितते उचितानुवृत्ती आतन्वती विजयसंपदमेत्य भातः ॥ १०० ॥ पौरं सुतीयति जनं  
 समरान्तरेऽसावन्तःपुरीयति विचित्रचरित्रचञ्चुः । नारीयते समरसीमिन्नि कृपाणपाणेरालोक्य  
 तस्य चरितानि सपत्नसेना ॥ १०१ ॥ दोर्म्यां तितीर्षति तरंगवतीभुजंगमादातुमिच्छति करे  
 हरिणाङ्गविम्बम् । मेरुं लिलङ्घयिषति ध्रुवमेष देव यस्ते गुणान्गादितुमुद्यममादधाति  
 ॥ १०२ ॥ कवीनां संतापो भ्रमणमभितो दुर्गतिरिति त्रयाणां पञ्चत्वं रचयासि न तच्चित्र-  
 माधिकम् । चतुर्णां वेदानां व्यरचितवता वीर भवता द्विषत्सेनालीनामयुतमपि लक्षं त्वम-  
 कृथाः ॥ १०३ ॥ समाजे सम्राजां सदसि विदुषां धाम्नि धनिनां निकाये नीचानामपि च  
 तरुणीनां परिपदि । वय यत्रैव स्मः क्षणमतिथयस्तत्र शृणुमः स्फुरद्भोमौद्भेदाः सुभग भव-  
 तः पौरुषकथाः ॥ १०४ ॥ न लोपो वर्णानां न खलु परतः प्रत्ययविधिर्निपातो नास्त्येव  
 क्वचिदपि न भग्नाः प्रकृतयः । गुणो वा वृद्धिर्वा सततमुपकाराय जगतां मुनेर्दाक्षीपुत्रादपि  
 तव समर्थः पदविधिः ॥ १०५ ॥ न मिथ्यावादस्ते न च विगुणचर्चास्वभिरतिर्न वा  
 वाच्यं किञ्चिच्चसि न मनाङ्गायिनि मतिः । तथाप्येतच्चित्रं यदसि जगतीजातिरधुना त्वमेवैको  
 लोके निगमपरभागार्थनिपुणः ॥ १०६ ॥ चकोराणां चन्द्रः कुसुमसमयः काननमुवां सरो-  
 जानां भानुः कुवलयकदम्बं मधुलिहाम् । मयूराणां मेघः प्रथयति यथा चेतसि सुखं तथा-  
 स्माकं प्रीति जनयति तवालोकनमिदम् ॥ १०७ ॥ अदातारं दातृप्रवरमनयं विश्वविनयं

१ राजपक्षे भद्रशिलीमुखवारणदानकरशब्दा यथाक्रम शोभनयाणनिवारकवितरणहस्तबोधका हस्ति-  
 पक्षे तु भद्रजातिभ्रमरहस्तिमदजलशुण्ढादण्डबोधका . २ लक्षसख्याकम्, ( पक्षे ) शरच्यम् ३ पाणिने .



विरूपं रूपाढ्यं विगतजयिनं विश्वजयिनम् । अकुल्यं कुल्यं त्वामहमवदमाशापरवशान्मृपा-  
 वादेत्युक्तस्त्वयि खलु मृषावादिनि मयि ॥ १०८ ॥ यशःस्तोमानुच्चैरुपचिनु चकोरप्रणयिनी  
 रसज्ञा पाण्डित्यच्छिदुरशशिधामभ्रमकरान् । अपि त्वत्तेजोभिस्तमसि शमिते रक्षति दिशामसौ  
 यात्रामैत्र्यां नमसि नितरामम्बरमणिः ॥ १०९ ॥ सुराणां पातासौ स पुनरतिपुण्यैकहृदयो  
 ग्रहस्तस्यास्थाने गुरुचितमार्गे स निरतः । करस्तस्यात्यर्थं वहति शतकोटिप्रणयितां स  
 सर्वस्वं दाता तृणामिव सुरेशं विजयते ॥ ११० ॥ मनोभूर्मुग्धासु क्षिपति यदि वाणावलिमसौ  
 कथं ताभिः क्षिप्तास्त्वयि नयनविक्षेपविशिखाः । अथ ज्ञातं ब्रूमः शृणु सुभग शृङ्गारनलि-  
 नीवनक्रीडाहंसं स्मरमिव विदुस्त्वां मृगदृशः ॥ १११ ॥ येशश्चन्द्रैरुद्यत्सुत्कृतनरकल्पद्भु-  
 मंकरैः परं लक्ष्मीगर्भैर्द्विरदहयरत्नादिफलदैः । निजैर्दानाम्मोभिर्नियततुलितक्षीरजलधिश्चिरं  
 ज्ञेयाज्जीयादधिधराणि सोऽयं नरपतिः ॥ ११२ ॥ अयं मार्तण्डः किं स खलु तुरगैः सप्त-  
 भिरितः कृशानुः किं सर्वाः प्रसरति दिशो नैष नियतम् । कृतान्तः किं साक्षान्माहिषवह-  
 नोऽसाविति चिरं समालोक्याजौ त्वां विदधति विकल्पान्प्रतिभटाः ॥ ११३ ॥ यदेतच्च-  
 न्द्रान्तर्जलदलवलीलां वितनुते तदाचष्टे लोकः शशक इति नो मां प्रति तथा । अहं त्विदं  
 मन्ये त्वदरिविरहाक्रान्ततरुणीकटाक्षोल्कापातव्रणकिणकलङ्काङ्किततनुम् ॥ ११४ ॥ तुलाधारो  
 घाता वहति वसुधा शूर्पपदवीं फणीशः स्यात्सूत्रं कनकशिखरी मौनपलिका । तुलादण्डः  
 सत्यं यदि भवति दामोदरगदा तथाप्येषोऽशक्यस्तव गुणसमूहस्तुलयितुम् ॥ ११५ ॥  
 न तूणाद्बुद्धारे न गुणघटनेनाश्रुतिशिखं समाकृष्टौ दृष्टिर्न वियति न लक्ष्ये न च भुवि ।  
 मृणां पश्यत्यस्य क्व च न विशिखान्किन्तु पतितद्विषद्वक्षःश्वैरनुमितिरमून्गोचरयति  
 ॥ ११६ ॥ अमुष्योर्वीर्भर्तुः प्रसृमरचमूसिन्धुरभवैरवैमि प्रारब्धे वमैथुभिरवश्यार्थसमये । न  
 कम्पन्तामन्तः प्रतिनृपभटा म्लायतु न तद्वधुवक्राम्भोजं भवतु न स तेषां कुदिवसः  
 ॥ ११७ ॥ स्वसुखनिरभिलाषः खिद्यसे लोकहेतोः प्रतिदिनमथवा ते वृत्तिरेवंविधैव । अनु-  
 भवति हि मूर्धा पादपस्तीव्रमुष्णं शमयति परितापं छायाया संश्रितानाम् ॥ ११८ ॥ निय-  
 मयसि कुमार्गप्रस्थितानात्तदण्डः प्रशमयासि विवादं कल्पसे रक्षणाय । अतनुषु विभवेषु  
 ज्ञातयः सन्तु नाम त्वयि तु परिसमाप्तं बन्धुकृत्यं प्रजानाम् ॥ ११९ ॥ अभिमतफलदाता  
 त्वं च कल्पद्भुमश्च प्रकटमिह विशेष कंचनोदाहरामः । कथमिव मधुरोक्तिप्रेमसंमानमिश्रं  
 तुलयति सुरशाखी देव दानं त्वदीयम् ॥ १२० ॥ अकाण्डधृतमानसव्यवसितोत्सवैः सार-  
 सैरकाण्डपट्टताण्डवैरपि शिखाण्डिनां मण्डलैः । दिशः समवलोकिताः सरसनिर्भरप्रोष्ठसद्भव-  
 स्त्पथुवस्त्रथिनी रजनिभूरजश्यामलाः ॥ १२१ ॥ सहस्रकरपूरणान्निखिलजन्तुवक्राम्बुजप्रकाशक-

१. परिमाणपात्रताम्. २. परिमाणपाषाण ३. सधानेन. ४. आकर्णान्तम् ५. रन्ध्रैः. ६. प्रसारिणः.  
 ७. करशीकरैः ८. नीहारकाले.

रणाद्य प्रबलवैरितेजोवधात् । दरिद्रतिमिरोद्धतेरखिलभूपचूडामणिर्जगन्मणिरहर्मणिर्जगादिदं च धत्तः समम् ॥ १२२ ॥ आलोकान्तप्रतिहततमोवृत्तिरासां प्रजानां तुल्योद्योगस्तव च सवितुश्चाधिकारो मतो नः । तिष्ठत्येकः क्षणमधिपतिज्योतिषां व्योममध्ये षष्ठे काले त्वमपि लभसे देव विश्रान्तिमहः ॥ १२३ ॥ शूली जातः कदशनवशाद्द्वैक्ष्ययोगात्कपाली वस्त्राभावाद्गगनवसनः स्नेहशून्याज्जटावान् । इत्थं राजंस्तव परिचयादीश्वरत्वं मयाप्तं तस्मान्मह्यं किमिति कृपया नार्धचन्द्रं ददासि ॥ १२४ ॥ अध्याक्रान्ता वसतिरमुनाप्याश्रमे सर्वभोग्ये रक्षायोगादयमपि तपःप्रत्यहं संचिनोति । अस्यापि द्यां स्पृशति वशिनश्चारणद्वन्द्वगीतः पुण्यः शब्दो मुनिरिति मुहुः केवलं राजपूर्वः ॥ १२५ ॥ नैतच्चित्रं यदयमुदधिष्यामसीमां धरित्रीमेकः कृत्स्नो नगरपरिघप्रांशुवाहुर्भुनक्ति । आशंसन्ते समितिषु सुराः सक्तवैरा हि दैत्यैरस्याधिज्ये धनुषि विजये पौरुहूते च वज्रे ॥ १२६ ॥ त्रातुं लोकानिव परिणतः कार्यवानस्त्रवेदः क्षात्रो धर्मः श्रित इव तनुं ब्रह्मकोशस्य गुप्त्यै । सामर्थ्यानामिव समुदयः संचयो वा गुणनामाविर्भूय स्थित इव जगत्पुण्यनिर्माणराशिः ॥ १२७ ॥ हेषन्ते यज्जितजलधरध्वानमेते तुरंगा भूमिपादैर्यदपि च मुहुर्दक्षिणैरालिखन्ति । यानौत्सुक्यं यदपि चलनाद्दालधेर्व्यञ्जयन्ति त्वद्दोर्दण्डद्वितयवशात् तत्समग्रा जयश्रीः ॥ १२८ ॥ यदि परगुणा न क्षम्यन्ते यतस्व गुणार्जने नहि परयशो निन्दाव्याजैरलं परिमार्जितुम् । विरमसि न चेदिच्छाद्वेषप्रसक्तमनोरथो दिनकरकरान्पाणिच्छत्रैर्नुदञ्चममेप्यसि ॥ १२९ ॥ यत्कीर्त्या धवलीकृतं त्रिभुवनं मूर्त्या जगन्मोहितं भक्त्येशः परितोषितः सुचरितैरानन्दिताः सज्जनाः । पूर्णाशा बहवः कृता वितरर्णैर्येन त्वया याचकास्तस्मै सर्वगुणाश्रयाय भवते दीर्घायुराशास्महे ॥ १३० ॥ दाने कल्पतरुर्नये सुरगुरुः काव्ये कविस्तेजसि प्रौढग्रीष्मरविर्धने धनपतिः सत्ये दयायां शिविः । गाम्भीर्ये सरितांपतिर्निरुपमे शौर्ये सुभद्रापतिः श्रीमान्धर्मरतिर्महीपतिरयं जीयात्सहस्रं समाः ॥ १३१ ॥ विद्वन्मानसहंस वैरिकमलासंकोचचन्द्रद्युते दुर्गामारणनीललोहित समित्स्वीकारवैश्वानर । सत्यप्रीतिविधानदक्ष विजयप्राग्भावभीम प्रभो साम्राज्यं वरवीर वत्सरशतं वैरिश्रमुच्चैः क्रियाः ॥ १३२ ॥ भास्वत्सारथिवन्धुवाहनसंखी गेहे तनौ तत्सुतो नाभ्युद्धूतजर्जा तवास्तु वदने सूर्येन्द्रवाहौ वाहिः । अङ्गे सूनूतनूजतत्सुतसुतः शय्यागृहे सुन्दरी विद्वान्संसदि वाचि कृष्णचरित ध्यानं हरेर्मानसे ॥ १३३ ॥ हस्तन्यस्तकुशोदके त्वयि न भूः सर्वसहा वेपते देवागारतया स काञ्चनगिरिश्रित्ते न धत्ते भयम् । अज्ञातद्विपभिक्षभिक्षुककुलावस्था

१. लोकालोकार्पवतपर्यन्तम् २ दिवसस्य ३ ऐन्द्रे ४ साक्षात् ५. केशसमूहयुक्त. पुच्छाग्रभागः. ६. भास्वान्सूर्यस्तत्सारथिररुणस्तन्धुर्गरुड स वाहन यस्येति विष्णुस्तत्सखी भार्या. लक्ष्मीरित्यर्थः. ७. मदनः. ८. नाभ्युद्धूतो ब्रह्मा तत्पुत्री सरस्वती. ९. सूर्यवाहनमश्व. इन्द्रवाहनं हस्ती.

न दुस्थाशया वेपन्ते मददन्तिनः परममी भूमिपते तावकाः ॥ १३४ ॥ अर्थिभ्रंशवहूभव-  
 त्फलमरव्याजेन कुब्जौयितः सत्यस्मिन्नतिदानेभाजि कथमप्यास्तां सं कल्पद्रुमः । आस्ते नि-  
 र्व्ययरत्नसंपद्दुदयोदग्रः कथं याचकश्रेणीवर्जनदुर्यशोनिविडितव्रीडस्तु रत्नाचलः ॥ १३५ ॥  
 देव त्वत्करनीरदे दिशिदिशि प्रारब्धपुण्योन्नतौ चञ्चत्कङ्कणरत्नकान्तितडिति स्वर्णामृतं वर्ष-  
 ति । सँफीता कीर्तितरंगिणी समभवत्तृप्ता गुणग्रामभूः पूर्णं चार्थिसरः शशाम विदुषां दारि-  
 द्यदावानलः ॥ १३६ ॥ देव त्वामेसमानदाननिहितैरर्थैः कृतार्थीकृतत्रैलोक्यं फलभारभङ्गु-  
 रशिराः कल्पद्रुमो निन्दति । टङ्कच्छेदनवेदनाविरमणात्संजातसौख्यस्थितिः प्राचीनव्राणिता-  
 ङ्गरोहणतर्थो श्रीरोहणैः १स्तौति च ॥ १३७ ॥ गण्डौ पाण्डिमसात्तनूस्तनिमसात्पक्ष्मावली  
 वाप्पसात्कीरः पञ्जरसान्मनोऽपि हरसात्कण्ठोऽपि वैकल्यसात् । आसन्देव चैभूवरेण्य  
 भवतः प्रत्यर्थिवामभ्रुवां कोदण्डे परिवेषैर्भाजि विजयश्रीसाधने र्थोधने ॥ १३८ ॥ देव  
 त्वं मलयाचलोऽसि भवतः श्रीखण्डशाखी भुजस्तस्मिन्कालभुजंगमो निवसति स्फूर्जत्कृष्ण-  
 च्छलान् । एष स्वाङ्गमैर्नर्गलं रिपुतरुस्कैर्नधेषु संघट्टयन्दीर्घव्योमाविसारि निर्मलयशोनिर्मोकैर्भु-  
 न्मुञ्चति ॥ १३९ ॥ कर्पूरप्रतिपन्थिनो हिमगिरिग्रावाग्रसंवर्षिणः क्षीराम्भोनिधिमध्यगर्भज-  
 यिनो गङ्गौघसर्वकषाः । स्वच्छन्दं हरिचन्दनद्युतितुदः कुन्देन्दुसंवादिनस्तस्यासन्नरविन्दक-  
 न्दरुचयोऽनेके गुणाः केचन ॥ १४० ॥ मन्ये स्पर्शमणिं तवैनमतुलं पाणिं द्विजाभ्यर्चने  
 दुर्वर्णान्यपि भिक्षुभालफलकान्यासन्सुवर्णानि यत् । तच्चित्रं परमत्र मित्र भवता दत्ताः स्व-  
 हस्तादिमा दुर्वर्णा न सुवर्णतामुपगताः क्षुद्रास्तु मुद्रां कथम् ॥ १४१ ॥ संतप्तश्रमहारिशी-  
 तलतले पुण्याश्रमालंकृतावुद्यद्देवदानलेन कलिते विद्वत्तरूणां चये । सद्यो वर्ष सुवर्णवा-  
 रिद विभो स्वर्णाम्बुधारास्ततो विश्वव्यापियशाः शिरोखनिभृतामाक्रम्य नन्दानिशाम् ॥ १४२ ॥  
 इन्दुस्त्वद्यशसा जितोऽवनिपते भासांनिधिस्तेजसा कन्दर्पो वपुषा सुधाजलनिधिर्वाचोविला-  
 सेन च । तथ्यं ते जयशीलमेतदधुना त्वद्दानमहैन्ययोर्मध्येतुं न विजेप्यतीति विषये दोला-  
 यते मे मनः ॥ १४३ ॥ यः पृष्ठं युधि दर्शयत्यरिभटश्रेणीषु यो वक्रतामस्मिन्नेव विभर्ति

१. असमवेन. २. व्ययाभावादुपचीयमानस्य. ३. लज्जयैवेति भाव. ४. दानशौण्डे. ५. लज्जासवरणो-  
 पायासभवादिति भाव ६. पानीयम्. ७. जलभरैर्द्विद्वि प्राप्ता ८. गुणसमूहभूमिः ९. अनुपमदानाय न्यस्तै  
 गुणार्थादिभि १०. यतस्त्वया दानेन सर्वे याचका. सफलीकृता अतस्तत्फलाना गृह्यालव. केऽपि च  
 नामत्रिति भाव ११. खनित्रैः १२. नित्रैणतया. १३. पर्वत. १४. यतस्तथैव सर्वेषा सगत्ततया रत्ना-  
 यिनोऽभावान्न कैश्चिदपि विदार्यत इति भाव १५. सेनाप्रधान. १६. परिवेषो मण्डलीकरण धनुषस्त  
 भजते सेवतेऽर्मी परिवेषमाक्तस्मिन्जाते सति. कर्णानामाकर्षणेन कुण्डलाना प्राप्ते सतीत्यर्थ. १७. रणे  
 १८. चन्दनवृक्ष १९. सद्रम्. २०. यथेच्छम् २१. रिपुमन्तकेष्विति यावत्. २२. कञ्चुकम्. २३. यथा  
 कश्चन सर्पस्तकृच्छ्रे मघट्टन कुर्वन्स कञ्चुक पणित्यजति तथा त्वत्कृपाणाहि शत्रुतरस्कन्धेषु सङ्घिष्य  
 यत् कञ्चुक मुञ्चतीति भाव

यश्च किरति क्रूरध्वनिं निष्ठुरः । दोषं तस्य तथाविधस्य भजतश्चापस्य गृह्णन्गुणं विख्यातः  
परमेव एव नृपतिः सीमा गुणग्राहिणाम् ॥ १४४ ॥ देव त्वं जय यस्य राजति महाराष्ट्री-  
कुचोच्चं कुलं लाटीवाङ्गुदु नर्म चेदिवनितानाभोगभीरं मनः । आभीरीकटिविस्तृता मतिर-  
सिर्गौडीकचश्यामला कर्णाटीरतिनिष्ठुरो रणरसः कीरीमुखोत्थं यशः ॥ १४५ ॥ ते कौपी-  
नधनास्त एव हि परं धात्रीफलं भुञ्जते तेषां द्वारि नदन्तिवाजिनिवहास्तैरेव लब्धा क्षितिः ।  
तैरेतत्समलंकृतं निजकुलं किंवा बहु ब्रूमहे ये दृष्ट्याः परमेश्वरेण भवता रुष्टेन तुष्टेन वा  
॥ १४६ ॥ साशङ्कस्य समाकुलीकृतमतेरत्यन्तनिस्तेजसशिञ्जनाङ्गस्य विकम्पमानहृदयस्या-  
रूढमन्योर्भृशम् । लज्जां संत्यजतः क्रमं विमृशतो विघ्नान्वहून्पश्यतः क्लेशो योऽर्थिजनस्य  
वक्तुमनसो मा भूत्स ते विद्विषाम् ॥ १४७ ॥ नो कामः प्रतिहन्यते प्रणयिषु स्वप्नेऽपि नाथ  
त्वया नैवाधः कुरुषे विषं द्विरसनव्याला न ते वल्लभाः । नो बह्वचस्तव-मूर्तयो न च तनु-  
नित्यं जडानुग्रहव्यग्रा नो विषमा च दृक्त्वमथ च ख्यातः क्षितावीश्वरः ॥ १४८ ॥ सं-  
ग्रामाङ्गणमागतेन भवता चापे समारोपिते देवाकर्णय येन येन सहसा यद्यत्समासादितम् ।  
कोदण्डेन शराः शरैरिशिरस्तेनापि भूमण्डलं तेन त्वं भवता च कीर्तिरतुला कीर्त्या च  
लोकत्रयम् ॥ १४९ ॥ हारानाहर देव चन्द्रधवलान्नो चेत्पयोधेस्तटां संप्राप्ते त्वयि सैन्य-  
वारणगणैर्मज्जद्विरक्षोभितम् । सिन्दूरारुणमम्बु मेघपटलीपीतोऽजितं शुक्तिषु स्वल्पैरेव दिनैः  
करिष्यसि महीमाताम्रमुक्ताफलाम् ॥ १५० ॥ कृष्णत्वं घनमण्डलस्य गलितं लग्नं मुखे  
त्वद्विषां विद्युद्दाम जगाम तावकमति गर्जिर्भवद्गुन्दुभिम् । दृष्णिस्त्वत्परिपान्थिपार्थिववधूनेत्रेषु  
चक्रे स्थितिं चापं ते वसुधाधिनाथ बलभित्कोदण्डकान्तिः श्रिता ॥ १५१ ॥ नालिङ्गन्ति  
कुचद्वयं भवदिभप्रोत्तुङ्गकुम्भद्वयत्रासाद्वेणिलतासु नैव दधति प्रीतिं तवासिभ्रमात् । भ्रूमङ्गा-  
न्भवदीयदुर्धरधनुभ्रान्त्या भजन्ते न ते वैरिक्षोणिभुजो निजाम्बुजदृशां भूमण्डलाखण्डलम्  
॥ १५२ ॥ अस्य क्षोणिपतेः परार्धपरया लक्ष्मीकृताः संख्यया प्रज्ञाचक्षुरवेक्ष्यमाणबधि-  
रश्राव्याः किलाकीर्तयः । गीयन्ते स्वरमष्टमं कलयता जातेन वन्ध्योदरान्मूकानां प्रकरेण  
कूर्मरमणीदुग्धोदधे रोधसि ॥ १५३ ॥ द्वारं खड्गिभिरावृतं बहिरपि प्रस्विन्नगण्डैर्गजैरन्तः-  
कङ्कालिभिः स्फुरन्मणिधरैरध्यासिता भूमयः । आक्रान्तं मीहिपीभिरेव शयनं त्वद्विद्विषां  
मन्दिरे राजन्सैव चिरंतनप्रणयिनी शून्येऽपि राज्यस्थितिः ॥ १५४ ॥ शौर्यं केसरिणा  
परोपकरणं कल्पद्भुमेर्पार्षितं लावण्यं मकरध्वजेन च शरच्चन्द्रेण शूभ्रं यशः । धैर्यं ते क-

१. कौपीनमेव धन येषाम्; (पक्षे) कौ पृथिव्यां पीनधनाः पुष्टधना . २. आमलकीफलम्; (पक्षे)  
पृथ्वीफलम्. राज्यमित्यर्थ . ३. न इति पदच्छेद . गजाश्वसमूह , (पक्षे) वाजिनिवहा अश्वसमूहा नदन्ति  
द्वेषित कुर्वन्तीत्यर्थ . ४. समल सदोषं कृतम्; (पक्षे) सम्यगलकृतम् ५. अन्धः अस्य राज्ञोऽकीर्तिरेव  
नास्तीति भाव . ६. खड्गधारिभिः ; (पक्षे) गण्डकैः . ७. द्वारपालैः ; (पक्षे) सर्पैः . ८. पदाभिषिक्तस्त्रीभिः .

मठाधिपेन विपुलं गाम्भीर्यमम्बोधिना सौभाग्यं तु तवैव केवलमिदं तत्केन नो विद्महे  
 ॥ १५५ ॥ कर्णस्ते न तुलां कथं कथमपि प्राप्तुं क्षमो नो यतस्ते दुःशासनके न शल्य-  
 नृपतौ दुर्योधने वा न वा । नो दुष्टे शकुनौ सदा वितरणस्वीयत्वबुद्धिर्मनागास्ते धर्मरति-  
 र्मतिर्नरहरौ न देष्टृता बन्धुषु ॥ १५६ ॥ कामं कामसमस्त्वमत्र जगति ख्यातोऽसि यत्स-  
 र्वदा रूपेणैव महीपते तव धनुःपाण्डित्यमन्यादृशम् । त्वं यस्मिन्विशिखं विमुञ्चसि तमेवो-  
 द्विश्य मुक्तत्रपं कृत्यकञ्चुकमुद्रतस्पृहमहो धावन्ति देवाङ्गनाः ॥ १५७ ॥ सर्वं लुण्ठितमुद्र-  
 टैस्त्व भटैस्तेन द्विषत्सुभ्रुवस्त्राणाय त्वयि योजिताञ्जलिपुटं काकूक्तिमातन्वते । त्राणं दूरत एव  
 तिष्ठतु मनस्तासां त्वया लुण्ठितं तद्गम्भीर वदामि कुप्यसि न चेत्साधोरयं कः क्रमः ॥ १५८ ॥  
 कोदण्डस्तव हस्तगो हृदि वलत्यर्तिस्तव द्वेषिणां त्वं दाता रभसेन मार्गणगणस्तानेव संसे-  
 वते । देव त्वं तु जयस्यमित्रमनिशं ते यान्ति वैकुण्ठतां संग्रामे तव भूपते महदिदं चित्रं  
 समालोक्यते ॥ १५९ ॥ मेदिन्यां विषमेषुरित्यनुदिनं शृङ्गारवीरोद्गटाचार्यः श्रीजगतीपतिः  
 कमलदृक्कैर्नाम नो गीयते । शय्यायां चरणाङ्गणे च पतिताः सीदन्ति निश्चेतनाः कामिन्य-  
 श्च विरोधिनश्च शतशो येनामुना खण्डिताः ॥ १६० ॥ दोर्दण्डद्वयकुण्डलीकृतलसत्कोद-  
 ण्डचण्डाशुगध्वस्तोद्दण्डविपक्षमण्डलमथ त्वां वीक्ष्य मध्येरणम् । वलगद्गाण्डिवमुक्तकाण्डव-  
 लयज्वालावलीताण्डवभ्रश्यत्खाण्डवरुष्टपाण्डवमहो को न क्षितीशः स्मरेत् ॥ १६१ ॥ को  
 दण्डं न ददाति देव भवते कोदण्डमातन्वते को नारातिमुपैति पारमुदधेः कोनारुणे लोच-  
 ने । का कुक्षान्तरमेत्य वैरितरुणी काकुं न वा भाषते राजन्गर्जति वारणे तव पुरः को वा  
 रणे वर्तताम् ॥ १६२ ॥ दृष्ट्वा मण्डलमध्यलग्नमधुलिङ्घितण्डलक्षस्फुरत्तत्कोदण्डलसङ्घतेषु  
 लहरीः को न क्षमाखण्डल । स्वारात्ताण्डवभागकाण्डवनभुग्धाराज्वलद्वाण्डवक्रुध्यत्पाण्डव-  
 काण्डवर्षमतुलं ब्रह्माण्डवर्त्म स्मरेत् ॥ १६३ ॥ आलानं जयकुञ्जरस्य दृषदां सेतुर्विपद्वा-  
 रिधेः पूर्वाद्रिः करवालचण्डमहसो लीलोपैधानं श्रियः । संग्रामामृतसागरप्रमथनक्रीडाविधौ  
 मन्दरो राजनराजति वैरिराजवनितावैधव्यदस्ते भुजः ॥ १६४ ॥ लावण्यौकसि सप्रतापग-  
 रिमण्यग्रेसरे त्यागिनां देव त्वय्यवनिभिरक्षमभुजे निष्पादिते वेधसा । ईन्दु किं घटितः  
 किमेष विहितः पूषा किमुत्पादितं चिन्तारत्नमहो मुधैव किममी सृष्टाः कुलैर्क्षमाभृतः  
 ॥ १६५ ॥ नानाभूषणभूषितः प्रतिप्रभापात्रं प्रभूता स्थितिर्भारासक्तकरो भवाधिकरुचिर्भूरी-

१. वन्धनस्तम्भ २. अनेनास्य सेतोरविनश्वरत्व सूचितम् ३. उदयाचल . ४. सूर्य ५. उष्णीषकम्  
 ६. विलोढनलीला . ७. यथा क्षीराब्धिमन्यने मन्दराचलस्तथा संग्रामामृतसागरविलोढने त्वद्भुजः यथा च  
 तत्रामृतमुत्पन्न तथात्र यथा इति भाव . ८. यतस्त्वमेव विमलसकललावण्यगृहमतस्त्वत्पुर . सकलङ्गस्य चन्द्र-  
 स्य लावण्यमयत्वेन घटनं व्यर्थमेवेति भाव . ९. यत पूषा त्वत्प्रतापगरिमालक्षांशमपि नाप्नोतीति भाव . १०.  
 यतश्चिन्तारत्नस्याय प्रभावो यथाचकयाचितार्थाना सद्य एव पूरणं भवति तच्च त्वत्त एव भवतीति . अतश्चि-  
 न्तामण्युत्पत्तिर्व्येति भाव . ११. यत पृथ्वीभारस्त्वया भुजाभ्यामेव धारितोऽतस्तदुत्पत्तिर्व्येति भाव .

कृताश्वद्विपः । शश्वत्संगतभासमानमुकुटो भिक्षुप्रवृद्धादरस्त्वं राजेन्द्र । रिपुस्तवापि नितरां  
 भेदः परं भेदकृत् ॥ १६६ ॥ प्रत्यावासकसज्जतां प्रथमतस्त्वां योद्धुमुत्काण्डिता योधास्ते-  
 ऽभिसृता मनागरिचमूः स्वाधीननाथा स्थिता । भीत्या प्रोषितभर्तृका समभवच्चत्सायकैः ख-  
 ण्डिता दूरादन्तरिता विधाय कलहं हा विप्रलब्धा विधे ॥ १६७ ॥ प्रामाण्यं स्वत एव  
 नैव परतो विज्ञायते मानता शब्दस्यापि यथार्थता स्तुतिवचोराशेर्मनोवृत्तयः । विश्वव्याप-  
 कतां गतो न च महानन्यो भ्रमः क्वापि ते नास्त्ये देव मतं किमस्ति भवतः शास्त्रेषु न  
 ज्ञायते ॥ १६८ ॥ प्रामाण्यं परतः स्वतोऽपि भवतो विज्ञायते सन्मते भूमिन्द्र प्रचुरक्ष-  
 णस्थिरतया वर्णाश्रिरं स्थापिताः । सर्वज्ञैकसदीश्वरोऽपि न परं ब्रूते भवानीश्वरं तन्नैयायि-  
 कनायकस्य भवतो मीमांसकत्वं कुतः ॥ १६९ ॥ एकं वस्तु यदस्ति विश्वजनतानन्दप्रमो-  
 दात्मकं सत्यं तत्त्वमसीति वाक्यमखिलं त्वय्येव विश्राम्यति । त्वामाकर्ण्य न किचिदन्य-  
 दवनीशृङ्गार भो मन्यते त्वय्याप्ते जनकादिकीर्तिजनके कि ज्ञानमीमांसया ॥ १७० ॥  
 त्वद्वाणेषु यमो जयेषु नियमो पाते स्थिरं चासनं भ्रान्तौ श्वासविनिग्रहो गुणगणे प्रत्याहृतिः  
 श्रीमतः । ध्यानं शूलिनि धारणा च धरणेर्धर्मे समाधिर्यतस्तन्निर्विण्णहृदः किमीश्वरपरे  
 वाञ्छन्ति पातंजले ॥ १७१ ॥ दृष्टान्तो न तवास्ति वाचि न च ते संदेहलेशः क्वचि-  
 द्द्वयाजोक्तिर्न कदापि शास्त्रकलने नैवानुमाने रुचिः । सामान्यं च विशेषवन्न मनुषे नाक्षे-  
 पञ्चुद्धिर्मनाग्व्याघातोऽपि न वा मुत्सेऽप्यथ कथं साहित्यतर्कज्ञता ॥ १७२ ॥ मेघो भाति  
 जलेन गीस्तु पयसा विद्वन्मुखं भाषया तारुण्येन च कामिनी मधुरया वाण्या पिकः खं ज-  
 लात् । मालिन्यान्नयनं श्रिया च सदनं ताम्बूलरागान्मुखं ब्रह्माण्ड सकलं त्वया नरपते  
 भाति स्म चित्रं महत् ॥ १७३ ॥ दारिद्र्योपहतो यथा धनघनं चान्द्री-चकोरः प्रभां का-  
 मार्तस्तरुणी क्षुधापरिगतः सद्ब्रह्मज्ञानं भोजनम् । सच्छिष्यः स्वगुरुं वियोगविधुरो वत्सो यथा  
 मातरं तद्वदः सततं स्मरामि मनसा मद्ब्रह्मसलाञ्छ्रीमतः ॥ १७४ ॥ लक्ष्मीस्ते सदने सदा  
 विहरतां वित्ते च चिन्तामणिः स्वर्धेनुस्तव गोकुले सुरतरुश्वारामभूमौ तव । वाणी ते वदने  
 दया नयनयोर्दान करे चान्वहं विष्णुश्चेतसि ते मतिश्च वसतां कीर्तिश्च लोकत्रये ॥ १७५ ॥  
 त्वामुर्वीधर चित्रकाव्यकरणे सेनागणो भाषणे त्राणे व्याकरणे रणे वितरणे विश्वंभराभू-  
 षणे । सत्यं सत्यवतीभवे शैरभवे वैगीशवे विष्णवे दक्षीकुक्षिभवे पृथोर्दरभवे देवद्वेवे  
 मेरवे ॥ १७६ ॥ गङ्गायत्यसितापगा फणिगणः शेषीयति श्रीपतिः श्रीकण्ठीयति कैरवीय-  
 ति कुलं नीलोत्पलानां च वै । कर्पूरीयति कज्जलं पिककुलं लीलामरालीयति स्वःकुम्भीयति  
 कुम्भिनामपि घटा त्वत्कीर्तिसंघट्टतः ॥ १७७ ॥ लक्ष्मीस्ते हृदि भारती च वदने मौलौ सदा  
 केशवश्चण्डी ते भुजद्वण्डयोर्गुणनिधे गेहे कुबेरस्थितिः । चित्तं नाथ तवास्तु धर्मसदने दा-

नप्रसंगः करे सर्वास्ते विपदः प्रयान्तु विपिने त्वं दीर्घजीवी भव ॥ १७८ ॥ आयुस्ते नर-  
वीर वर्धतु सदा हेमन्तरात्रिर्यथा लोकानां प्रियवर्धनो भव सदा हेमन्तसूर्यो यथा । लोकानां  
भयवर्धनो भव सदा हेमन्ततोयं यथा नाशं यान्तु तवारयोऽपि सततं हेमन्तपद्मं यथा  
॥ १७९ ॥ इन्द्रं कैरविणीव काकपटलीवाम्भोजिनीवच्छमं मेघं चातकमण्डलीव मधुपश्रे-  
णीव पङ्केरुहम् । माकन्दं पिकसुन्दरीव सरसीं हंसीव विद्वत्प्रभो चेतोवृत्तिरियं ममापि नृपते  
त्वां द्रष्टुमुत्कण्ठते ॥ १८० ॥ सत्यासक्तमनाः प्रवृद्धनरकच्छेदी द्विजेन्द्राश्रयो युक्तानेकमु-  
खोद्भवास्पदमलं श्रीर्यत्र संराजते । यो गङ्गां च विभर्ति यश्च सशिवो यः कामदेवाश्रयः  
सङ्घः साम्यमयं प्रयातु भवतां कृष्णेन रुद्रेण वा ॥ १८१ ॥ यद्वाहू वहतः पराक्रमहृतां  
प्रत्यर्थिसीमन्तिनीचक्षुःकज्जलकालिकामिव धनुर्मौर्वीकिणश्यामिकाम् । यद्दोर्दुर्मदकर्मकार्मुक-  
गुणप्रोत्तालकोलाहलैर्वैरिस्त्रीकलमेखलाकलकलाः पीता इवास्तं गताः ॥ १८२ ॥ सौन्दर्य  
मदनादपि प्रथयति प्रौढिप्रकर्ष पुरा भेत्तारं मदनारिमप्यधरयत्युद्दामदोःक्रीडितम् । मुग्ध-  
त्वं मदनारिमौलिशशिनोऽप्युत्कर्षमालम्बते मूर्तेस्तत्किमसौ रसैर्विरचितः शृङ्गारवीराद्भुतैः  
॥ १८३ ॥ आदाय प्रतिपक्षकीर्तिनिवहान्ब्रह्माण्डभूषान्तरे निर्विघ्नं धमता नितान्तमुदितैः  
स्वैरेव तेजोऽग्निभिः । तत्तादृक्पुटपांकशोधितमिव प्राप्तं गुणोत्कर्षिणा पिण्डस्थं च महत्तरं च  
भवता निःक्षारतारं यशः ॥ १८४ ॥ व्यस्यं नैकतयास्थितं श्रुतिगणं जैन्मी न वल्मीकतो  
नाभौ नाभवमच्युतस्य सुमहद्भाष्यं च नाभाषिषम् । चित्रार्थो न बृहत्कथामर्चकथं सुत्राग्नि  
नासं गुरुर्देव त्वद्गुणवन्दवर्णनमहं कर्तुं कथं शक्नुयाम् ॥ १८५ ॥ एकाभूत्कुसुमायुधेषुधिरिव  
प्रव्यक्तपुङ्गावली जेतुर्मङ्गलपालिकेव पुलकैरन्या कपोलस्थली । लोलाक्षी क्षणमात्रभाविवि-  
रहच्छेशासहां पश्यतो द्रागाकर्णयतश्च वीर भवतः प्रौढाहवाडम्बरम् ॥ १८६ ॥ येषां दोर्ब-  
लमेव दुर्बलतया ते संमतास्तैरपि प्रायः केवलनीतिरीतिशरणैः कार्यं किमुर्वीश्वरैः । ये क्ष्मा-  
शक्र पुनः पराक्रमनयस्वीकारकान्तक्रमास्ते स्युर्नैव भवादृशास्त्रिजगति द्वित्राः पवित्राः  
परम् ॥ १८७ ॥ अत्युच्चाः परितः स्फुरन्ति गिरयः स्फारास्तथाम्बोधयस्तानेतानपि विभ्रती  
किमपि न क्लान्तासि तुभ्यं नमः । आश्रयेण मुहुर्मुहुः स्तुतिमिति प्रस्तौमि यावद्बुवस्तावद्वि-  
भ्रदिमां स्मृतस्तव मुजो वाचस्ततो मुद्रिताः ॥ १८८ ॥ येषां कण्ठपरिग्रहप्रणयितां संप्राप्य  
धाराधरस्तीक्ष्णः सोऽप्यनुरज्यते च कमपि स्नेहं परामोति च । तेषां संगररङ्गसक्तमनसां  
राज्ञां त्वया भूपते पांशूनां पटलैः प्रसाधनविधिर्निर्वर्त्यते कौतुकम् ॥ १८९ ॥ द्वेष्याकीर्ति-  
कलिन्दशैलसुतया नद्यास्य यद्दोर्द्वयीकीर्तिश्रेणिमयी समागममगाद्गङ्गा रणप्राङ्गणे । तत्तस्मि-

१. अनेकशाखाहणेण न विस्तारितवान् तत्कर्ता व्यासो न भवामीत्यर्थः. २. वेदसमूहम्. ३. नाह वा-  
ल्मीकित्यर्थः. ४. नाहं चतुर्मुख इत्यर्थः. ५. नाहं सहस्रजिह्व इत्यर्थः. ६. नाह गुणाढ्य इत्यर्थः. ७. इन्द्रे-  
८. नाह वाचस्पतित्यर्थः. ९. खड्गम्. १०. तैलादि, ( पक्षे ) मित्रत्वम् ११ यमुनया.

न्विनिमज्य वाहुजभटैरारम्भे रम्भापररिम्भानन्दनिकेतनन्दनवनक्रीडादराडम्बरः ॥ १९० ॥  
 अस्मिन्दग्विजयोद्यते पतिरयं मे स्तादिति ध्यायति कैम्पं सात्विकभावमञ्चति रिपुक्षोणी-  
 न्द्रदारा धरा । अस्यैवाभिमुखं निपत्य समरे यास्यद्विस्त्रुर्ध्वं निजः पन्था भौञ्चति दृश्यते  
 विलमयः प्रत्यर्थिभिः पार्थिवैः ॥ १९१ ॥ विद्राणे रणचत्वरारिगणे त्रस्ते समस्ते पुनः  
 कोपात्कोऽपि निवर्तते यदि भटः कीर्त्या जगत्युद्धटः । आगच्छन्नपि संमुखं विमुखतामेवा-  
 धिगच्छत्यसौ द्रागेतच्छुरिकारयेण <sup>१</sup>ठणिति च्छिन्नापसर्पच्छिराः ॥ १९२ ॥ हित्वा दैर्त्य-  
 रिपोरुरः स्वभवनं शून्यैवदोषस्फुटासीदन्मर्कटकीटकृत्रिमसितच्छत्रीभवत्कौस्तुभम् । उज्झि-  
 त्वा निजसन्न पद्ममपि तद्व्यक्तावर्नदीकृतं लूतातन्तुभिरन्तरद्य भुजयोः <sup>२</sup>श्रीरस्य विश्रा-  
 म्यति ॥ १९३ ॥ सिन्धोजैत्रंभयं पवित्रमसृजत्तत्कीर्तिपूर्ताद्भुतं यत्र स्नान्ति जगन्ति सन्ति  
 कवयः के वा न वाचंयमाः । यद्विन्दुश्रियमिन्दुरञ्चति जलं चाविश्य दृश्येतरौ यस्या-  
 सौ <sup>३</sup>जलेदेवतास्फटिकभूर्जागतिं यागेश्वरः ॥ १९४ ॥ युध्वा चाभिमुखं रणस्य चरणस्यैवादसी-  
 र्यस्य वा बुध्वान्तः स्वपरान्तरं निपततामुन्मुच्य वाणावलीः । छिन्नं वावर्नैतीभवन्निजभियः  
 खिन्नं मरेणैथवा राजानेन हठाद्विलोठितैर्भूद्रूमावरीणां शिरः ॥ १९५ ॥ राज्ञामस्य शतेन  
 किं कलयतो हेति <sup>४</sup>शतघ्नां कृतं लक्षैर्लक्षैर्भिदो दृशैव जयतः पैक्षानि पैक्षैरैलम् । कर्तुं  
 सर्वपरैश्छिदः किमपि नो शक्यं परैर्धेन वा तत्संख्यैपगमं विनास्ति न गतिः काचिद्वैत-  
 द्विषाम् ॥ १९६ ॥ क्षीरोदन्वदपः प्रैमथ्य <sup>५</sup>मथितोदेशेऽमरैर्निर्मिते <sup>६</sup>स्वाक्रम्य सृजतस्तद-  
 स्य यशसः क्षीरोदासिहासनम् । केषां नाजनि वा जनेन जगतामेतत्कवित्वामृतस्त्रोतःप्रोतै-  
 पिपासुकर्णकलसीभाजाभिषेकोत्सवः ॥ १९७ ॥ निस्त्रिंशत्त्रुटितारिवारणघटाकुम्भास्थिकूर्टा-  
 र्वैरस्थानस्थोयुक्तमौक्तिकोत्करकिरः कैरस्य नायं करः । उन्नीतैश्चतुरङ्गसैन्यसमरत्वङ्गैश्चुरंग-  
 क्षुरक्षुर्णोसु क्षितिषु क्षिपन्निर्वै यशःक्षौणीर्जनीजव्रजम् ॥ १९८ ॥ यत्कस्यामपि भौनुं-

१. क्षत्रियभट्टे २ एतद्विरोधिना मरणमेव शरणमिति भाव ३ औत्पातिके भूकम्पे सात्विकोत्प्रेक्षा ४. प्राप्नो-  
 ति ५. ऊर्ध्वलोकम् ६. आसन्नमृत्योरादित्यमण्डलं सच्छिद्रमिव दृश्यते ७ सूर्यमण्डले. ८. रणाङ्गणात् ९.  
 प्रसिद्ध. १०. पराङ्मुखत्वम्; ( पक्षे ) त्रिगतमुखत्वम्. ११. ठणिति कश्चिदनुकरणशब्द. १२ विष्णो.  
 १३ रिक्ततादोष. १४. तन्तुवायकीटा १५ बद्धम् १६ लक्ष्मी १७. जेतृजयशीलम्. ततोऽप्यधिक-  
 मित्यर्थ १८. खातम्. १९ सर्वेऽपि कवयो मौनिनो भवन्ति वर्णयितुमशक्यत्वादिति भाव २० सावर्ण्या-  
 दिदृश्या. २१ इन्दु २२ अमुष्य २३ नम्रीभवत्. २४ भारेण २५ परिवर्तितम् २६. आयुधम्. २७.  
 अलम् २८. लक्षसख्या, ( पक्षे ) शरव्यम्. २९ पद्मसख्या; ( पक्षे ) अवजानि. ३०. पद्मसख्याभि. ३१.  
 शत्रुच्छिद.. ३२ परार्धसख्यया, ( पक्षे ) परेषामरीणामर्धेन ३३. एकत्वादि ; ( पक्षे ) युद्धम् ३४. विलो-  
 क्य. ३५. मयनोद्भूतो निर्जलो दधिकीरविकार ३६. रूपान्तरे. ३७ रूपान्तरापादानेन क्षीराच्चावभावं  
 गमिते सतीत्यर्थ ३८. स्वेनाक्रमणार्थम् ३९ पूरिते ४०. खद्ग ४१ सघात.. ४२ गर्तप्रदेश ४३.  
 स्थायिन . ४४. समूह ४५ उत्प्रेक्षित ४६. सचरत् ४७ कृष्टासु ४८. वपन्निव. ४९. वृक्ष ५०. सूर्य .



मान्न ककुभि स्थैमानमालम्बते जातं यद्वनकाननैकशरणप्राप्तेन दावाग्निना । एषैतद्वुजतेजसा  
 विजितयोस्तावत्तयोरौचित्ती धिक्त्वं वाडवमम्भसि द्विषिभिया येन प्रविष्टं पुनः ॥ १९९ ॥  
 आत्मन्यस्य संमुच्चितीकृतगुणस्याहोतरामौचित्ती यद्वात्रान्तरवर्जनादजैनयद्भूजानिरेष  
 द्विषाम् । भूयोऽहंक्रियते स्म येन च हृदा स्कन्धो न यश्चानमत्तन्मर्माणि दैलंदलं सैमिद-  
 लंकर्मिणवाणव्रजः ॥ २०० ॥ यद्गर्तुः कुरुतेऽभिषेर्णनमयं शक्रो भुवः सा ध्रुवं दिग्दाहैरि-  
 व भस्मभिर्मघवता सृष्टैर्धृतोद्धूलना । शंभोर्मा वत सांध्यवेलनटनं भाजि व्रतं द्रागिति क्षौणी  
 नृत्यति मूर्तिरष्टवपुषोऽसृगृष्टिसंध्याधिया ॥ २०१ ॥ प्रागेतद्वपुरामुखेन्दु सृजतः स्रष्टुः  
 समग्रस्त्विषां कोशः शोषमगादगाधजगतीशिलेऽप्यनल्पायितः । निःशेषद्युतिमण्डलव्ययव-  
 शादीर्षंभैरेष वा शेषः केशमयः किमन्धतमसस्तोमैस्ततो निर्मितः ॥ २०२ ॥ अस्थारि-  
 प्रकरः शरश्च नृपतेः<sup>१</sup> संख्ये पतन्तावुभौ सीर्त्कारं च न संमुखौ रचयतः कैम्पं च न प्राप्नु-  
 तः । तद्युक्तं न पुर्ननिर्वृत्तिरुभयोर्जागर्ते यन्मुक्तयोरेकस्तत्र भिनत्ति मिर्त्रमपरश्चामित्रमि-  
 त्यद्भुतम् ॥ २०३ ॥ एतस्योन्नतसर्वकर्मकृतिनस्त्रैलोक्यचूडामणेः शंभुवह्नपुरंदरप्रभृतयः  
 स्तुत्यै न शक्ता यदि । देवः पन्नगनायको भगवती वाणी स्वयं चेज्जडा सौन्दर्यस्य निरू-  
 षणे वद कथं शक्तो भवेन्मानवः ॥ २०४ ॥ अर्धं दानववैरिणा गिरिजयाप्यर्धं हरस्याहृतं  
 देवेत्यं भुवनत्रये स्मरहराभावे समुन्मीलति । गङ्गा सागरमम्बरं शशिकला शेषश्च पृथ्वी-  
 तलं सर्वज्ञत्वमधीश्वरत्वमगमत्त्वां मां च भिक्षाटनम् ॥ २०५ ॥ चिन्तागम्भीरकूपादनवर-  
 तचलद्भूरिशोकारघट्टव्याकृष्टं निश्वसन्त्यः पृथुनयनघटीयन्त्रनिर्मुक्तधारम् । नासावंशैर्प्रे-  
 णालीविषमपथपतद्वाष्पपानीयमेता देव त्वद्वैरिनार्यः कुचकलशयुगेनान्वहं संवहन्ति ॥ २०६ ॥  
 त्वत्प्रारब्धप्रचण्डर्षधननिर्धनितारातिवीरातिरेकक्रीडत्कीर्त्तिलकुल्यार्वलिभिरलभत सैर्पन्दमाक-  
 न्दमुर्वी । दैम्भोलिस्तम्भभास्वद्भुज भुजैर्गजगद्गर्तुरामर्तुरेनां तेनायं मूर्ध्नि रत्नद्युतिततिमिषतः  
 शोभते शोर्णभावः ॥ २०७ ॥ आसीदासीमभूमीवलयमलयजालेपनेपथ्यकीर्तिः सप्ताकू-  
 पैरिपारीसदनजनेर्धनोद्गीतचापप्रतापः । वीरादस्मात्परः कः पदयुगयुगपत्पातिभूपातिभूयश्चू-  
 डारत्नोडुपत्नीर्कैरपरिचरणामन्दनन्दन्नखेन्दुः ॥ २०८ ॥ एतेनोत्कृत्तकण्ठप्रतिसुभटनैर्दर-  
 व्धनात्वाद्भुतानां कष्टं द्रष्टैव नाभूद्भुवि सैमैरसमालोकिलोकास्पदेऽपि । अश्वैरस्वैरवेगैः<sup>२</sup>

१. स्थिरत्वम्. २. औचित्यम्. ३. अग्नेर्जल सहजद्वेषि तस्मिन् ४. समाहृतगुणस्य. ५. दण्डनमकरो-  
 दित्यर्थ ६ दलयित्वा. ७. अमोघवाण इत्यर्थ. ८. सेनयाभियानम् ९ घृतभस्मानुलेपना १०. सुलभैः.  
 ११ युगपत् १२. दुःखाभावात्; (पक्षे) निर्गत्यभावात् १३. भयाभावात्; (पक्षे) दुष्प्रयोगाभावात्.  
 १४ अगमादिति भाव; (पक्षे) प्रत्यक्षादिति भाव. १५ संसारादित्यर्थ; (पक्षे) चापादित्यर्थः. १६.  
 सूर्यम्; (पक्षे) यथाश्रुतम्. १७ जलमार्गं १८. सप्ताम. १९. विनाशं प्राप्ता. २०. रुधिरनदी. १२. श्रे-  
 णय २२ क्षरणम् २३ वज्रम् २४. शेषस्य २५ रक्तता २६. समुद्रपरतीरणाम्. २७. निरन्तरम् २८.  
 अंशवः; (पक्षे) हस्ता. २९. लिङ्गकण्ठैः. ३०. नर्तक. ३१. युद्धप्रेक्षकजनालयेऽपि ३२. अमन्दवेगैः.

कृतखुरंखुरलीमङ्गुसंक्षुभ्यमानक्ष्माष्टोत्तिष्ठदन्धंकरणरणधुरारेणुधारान्धकारात् ॥ २०९ ॥  
 मन्दोद्धूतैः शिरोभिर्मणिभरगुरुभिः प्रौढरोमाञ्चदण्डस्फायन्निर्मोकसंधिप्रसरदविगलत्संमदस्वे-  
 दपूराः । जिह्वायुग्माभिपूर्णाननविषमसमुद्गीर्णवर्णाभिरामं वेलाशैलाङ्गभाजो भुजगयुवतयस्त्व-  
 द्गुणानुद्गुणन्ति ॥ २१० ॥ आ शैलेन्द्राच्छिलान्तःस्खलितसुरधुनीशीकरासारशीतादा तीरात्रै-  
 कररागस्फुरितमणिरुचो दक्षिणस्यार्णवस्य । आगत्यागत्य भीतिप्रणतनृपशतैः शश्वदेव क्रि-  
 यन्तां चूडारत्नांशुगर्भास्तव चरणयुगस्याङ्गुलीरन्ध्रभागाः ॥ २११ ॥ श्रावंश्रावं त्वदीयं  
 गुणगणमखिलं सर्वदा याचकेभ्यस्त्वत्प्राप्यामीप्सितेभ्यः सकलविषयजं भूपवर्गं विहाय ।  
 त्वत्तोऽहं प्राप्तुमिच्छुर्विबुधतिलकतां त्वत्समीपेऽतिदूरादायातस्त्वं शतायुर्भव कुरु च तथा  
 येन नान्यं भजेऽहम् ॥ २१२ ॥ विद्यावन्तो विनीताः प्रसंभमभिसभं वाक्प्रपञ्चेषु जीवाः  
 कैवानैवारभन्ते त्रिजगति विततां कीर्तिवल्लीमतल्लीम् । तेषामाधारभावं भुवनपरभृतो विभ्रतो  
 ये लसन्ते ते तु त्रैलोक्यतुङ्गा विमलफलजुषः स्वःपतिं स्वल्पयन्ति ॥ २१३ ॥ वक्राम्भोजे  
 सरैस्वत्यधिवसति सदा शोणं एवाधरस्ते बाहुः काकुत्स्थवीर्यस्मृतिकरणपटुर्दक्षिणस्ते सैमुद्रः ।  
 वाँहिन्यः पार्श्वमेताः क्षणमपि भवतो नैव मुञ्चन्त्यभीक्ष्णं स्वच्छेऽन्तर्मानसेऽस्मिन्कथमव-  
 निपते तेऽम्बुपानाभिलाषः ॥ २१४ ॥ केचिदृद्धाः सहेलं निजभवनगता मोचिताः केऽपि  
 केचिद्रेहाद्रेहान्तराणि क्षणमपि गमिताः केऽपि नीता निबन्धम् । हत्वा हत्वा च केचित्प्र-  
 तिपदमदयं प्रापिता व्यर्थभावं क्षोणीनाथस्य तस्योन्नतभुजपरिधेनारयः सारयश्च ॥ २१५ ॥  
 उच्चैः कल्याणवाही करजितवसुधः सर्वदा पूर्णकामो विख्यातः कर्णवृत्त्या न च वचसि  
 कटुश्चित्रपाकानुभावी । कोशापेक्षी परस्मादुचितबहुकथस्तत्परः पुण्यलोके चित्रं राजाधि-  
 राज त्वमिव तव रिपुस्तत्र कम्पं प्रतीमः ॥ २१६ ॥ उत्पत्त्युत्पन्नशिष्टा विविधगुणगणा यत्र  
 यान्ति प्रतिष्ठां वाधेन प्राक्तनानां न च नियमविधिर्नापि संख्यार्थदाने । ऊहः सर्वत्र  
 यस्य स्फुरति च सकलः सत्य एवार्थवादो मीमांसाभावमञ्चत्यभिनवमधुना मूर्तिरेषा  
 त्वदीया ॥ २१७ ॥

### विशिष्टराजप्रशंसा ।

दशरथः ॥ चिरादक्ष्णोर्जाज्यं शमयति समस्तासुरवधूकचाकृष्टिक्रीडाप्रसभसुभगंभावुक-  
 भुजः । त्रिलोकी जङ्घालोज्ज्वलसहजतेजा मनुकुलप्रसूतिः सूत्रांणो विजयसहकृत्वा दशरथः  
 ॥ १ ॥ यस्योद्यद्भुजदण्डचण्डिमवलत्कोदण्डलीलायितैर्निष्पीते दनुजेन्द्रचन्द्रवदनाभ्रवल्ली-  
 विभ्रमे । लक्ष्मीमस्रविपाटलक्षतमयीमालम्बते केवलं पौलोमीकरजाङ्कुरव्यतिकरादाखण्डलीयं

१. खुरसंचारै. २ सपदि. ३ सचूर्ण्यमानात् ४. वाणी; ( पक्षे ) नदीविशेष ५ आरक्त., ( पक्षे )  
 नदविशेष.. ६. मुद्राभि. सहित ; ( पक्षे ) अन्धि.. ७. सेना, ( पक्षे ) नद्य. ८. इन्द्रस्य.

वपुः ॥ २ ॥ यस्येन्द्रारिजयश्रिया सह झटित्याकृष्य मौर्वीलतां साकं भूवलयेन चापवलयं  
दोर्मण्डले विभ्रति । पौलोमीकुचकुम्भसीमनि रहः पश्यन्नखाङ्कं नवं धत्ते चेतसि केवलं न तु  
करे कोदण्डमाखण्डलः ॥ ३ ॥ जनकः ॥ ज्याघातः कार्मुकस्य श्रयति करतलं कण्ठमौ-  
कारनादस्तेजो भाति प्रतापाभिधमवनितले ज्योतिरात्मीयमन्तः । राज्यं सिंहासनश्रीः शम-  
मपि परमं वक्ति पद्मासनश्रीर्येषां ते यूयमेते निमिकुलकुमुदानन्दचन्द्रा नरेन्द्राः ॥ ४ ॥  
रामचन्द्रः ॥ एकादशरुद्राणामेका गौरीत्यनौचिती मत्वा । राघव नृप तव यशसा दशा-  
पि गौरीकृता हरितः ॥ ५ ॥ त्वद्वैरिभवनलिखितां सीतामाहर्तुमुद्धृत्य । कोणकपिमण्डलयोः  
शिवशिव भूयो भवन्ति संरम्भाः ॥ ६ ॥ गायन्तु किनरगणाः सह किंनरीभिः श्रीराम-  
चन्द्र शिखरेषु हिमाचलस्य । शेषेन्दुकुन्ददलवालमृणालनालनीहारहारहरहाससितं यशस्ते  
॥ ७ ॥ नालीकमङ्गकृदतीव नदीनैवन्धुर्नक्षत्रपो नवसुधाविभवैकहेतुः । राजा किमिन्दुरपि  
नौर्यभिमानहारी राजा परं जयति राघवसार्वभौमः ॥ ८ ॥ नृपतिमुकुटरत्न त्वत्प्रयाणप्रशस्तिं  
छवगपदनमद्रूनिर्भराक्रान्तभोगैः । लिखति दशनटङ्कैरुन्नमद्भिर्नमद्भिर्जरठकमठभर्तुः कर्परे  
सर्परारजः ॥ ९ ॥ अधाक्षीन्नो लङ्कामयमयमुदन्वन्तमतरद्विशल्यं सौमित्रेरयमुपनिनायौषधिव-  
नम् । इति स्मारंस्मारं त्वदरिनगरीभित्तिलिखितं हनूमन्तं दन्तैर्दशति कुपितो राक्षसगणः  
॥ १० ॥ लज्जा कीर्तिर्जनकतनया शैवकोदण्डभङ्गे तिस्रः कन्या निरुपमतया भेजिरे राम-  
चन्द्रम् । अन्त्यापाणिग्रहणसमये ज्यायसी जातकोपा भूपैः सार्धं खलु गतवती मध्यमाथो  
दिगन्तान् ॥ ११ ॥ अहो रघुशिरोमणेरभिनरप्रतापावलिप्रचण्डकिरणप्रथप्रसरसाध्वसादा-  
श्रयम् । सुराधिपतिरम्बुदान्कमलामिन्दिरा सेवते हिमांशुरपि चन्द्रमाः सततमम्बुधौ मज्जति  
॥ १२ ॥ कीर्तिः श्रीरघुवंशरत्न भवतः स्वर्वाहिनीगाहिनी दिक्पालानखिलान्परीत्य दधती  
पाण्योः प्रतापानलम् । सप्ताम्भोनिधिमण्डलान्यधिगता त्वय्येकपत्नीव्रतंख्यात्यै विष्णुपदं  
स्पृशत्यनुदिनं शेषस्य शीषार्ण्यपि ॥ १३ ॥ कीर्तिं व्याप्तिमवेत्य वैरिवनितावाष्पोदधेः  
साधनादुत्तुङ्गे पृथिवीभुजां परिवृढे शश्वद्विपक्षे स्थितम् । सर्वक्षमापतिमौलिमण्डनमणे  
श्रीरामचन्द्र प्रमो चित्रं पश्य तव प्रतापदहनं जानन्ति सत्तार्किकाः ॥ १४ ॥  
श्रीराम त्वदनेकचित्रचरितप्रोद्दामकीर्तिश्रुतिप्रह्लादादर्वधूतमूर्ध्नि सकलत्रैलोक्यलोकेऽपि यत् ।

१. अलीकमङ्गकृत; ( पक्षे ) कमलविकासकृत् २ अनाथवन्धु, ( पक्षे ) नदीनः समुद्रस्तद्वन्धु ३.  
क्षत्रियश्रेष्ठ, ( पक्षे ) नक्षत्रनायक . ४ वसुधैश्वर्यस्य कारणम्, ( पक्षे ) नवीनाया सुधाया यो विभवस्तस्य  
मुख्यकारणम् ५ शत्रुमानहारी, ( पक्षे ) नारीणा मानहारक ६ शरीरम् ७. कपाले ८. शेषराज ९.  
स्वसतीत्वव्रतज्ञापनाय दिव्यकरण युक्तमेव अत्रायं भाव या हि स्त्री दिव्यं कर्तुमिच्छति सा पूर्वं गङ्गां  
गाहते, अपर देवता प्रदक्षिणीकृत्य पाण्योरनल दधती सप्तमण्डलान्यतिक्रामति, ततो विष्णुपदं स्पृशति,  
तथा सर्प कर्षति तद्वदिय त्वत्कीर्तिरपि जलामिराजपदविष्णुपदसर्पस्पर्शनाख्यानि पञ्चदिव्यानि स्वसती  
त्वनिर्वाहाय विधत्त इति १०. उत्कटा. ११. कम्पित .

अश्रोत्राः फणिनस्तदेतदुचितं नो चेदहिस्वामिना व्यौधूते शिरसि क भूः क गिरयः  
 कामी दिशामीश्वराः ॥ १५ ॥ भ्रान्त्वा भूवल्यं दशास्यदमन त्वत्कीर्तिहंसी दिवं याता  
 ब्रह्मैरालसंगमवशात्सा तत्र गर्भिण्यभूत् । पश्य स्वर्गतरंगिणीपरिसरे कुन्दावैदातं तथा मुक्तं  
 भाति विशालमण्डकमिदं शीतद्युतेर्मण्डलम् ॥ १६ ॥ ज्ञाते तत्पुरुषे तु तत्पुरुषति त्वन्नाम्नि  
 शैवाग्रणीरूपः कोऽपि समाश्रयन्निह बहुव्रीहिं बहुव्रीहिभाक् । श्रीरामेश्वर कर्म धारय इति  
 कुर्षन्काविर्भास्करस्तस्मादप्यपि कर्म धारयतु न द्वन्द्वे तु निर्द्वन्द्वति ॥ १७ ॥ अब्दैर्वारिजि-  
 घृक्षयार्णवगतैः साकं ब्रजन्ती मुहुः संसर्गाद्ब्रह्मवानलस्य समभूदापन्नसत्त्वा तडित् । मन्ये राम  
 तथा क्रमेण जनितो युष्मत्प्रतापानलो येनारातिवधूविलोचनजलैः सित्तोऽपि स्वर्धते ॥ १८ ॥  
 ये मज्जन्ति निमज्जयन्ति च परांस्ते प्रस्तरा दुस्तरे वार्धौ वीर तरन्ति वानरभटान्संतारय-  
 न्तेऽपि च । नैते प्रावगुणा न वारिधिगुणा नो वानराणां गुणाः श्रीमहाशरथैः प्रतापम-  
 हिमा सोऽयं समुज्जृम्भते ॥ १९ ॥ कीर्तिः श्रीरघुवंशदीप भवतो दूती मुरारेः प्रियौ यस्मा-  
 चुभ्यमदान्तर्दादि गिरिशोऽभूर्धनारीश्वरः । ब्रह्माभूच्चतुराननः सुरपतिश्चक्षुःसहस्रं दधौ  
 स्कन्दो मन्दमतिश्चकार न करस्पर्शं स्त्रियाः शङ्कितः ॥ २० ॥ एकं कार्त्तनभूधरं सुवल्यं  
 वासः सुर्धावारिधि तौरं तारकराजमण्डलमिदं संप्राप्य सत्कुण्डलम् । दूर्स्थापि च तेन तेन  
 सदृशं त्वां भूषणं चापरं स्त्रीमानग्रहिलेव र्याचतितरां श्रीराम कीर्तिस्तव ॥ २१ ॥ संग्रामो  
 दिवसायते तव भुजः पूर्वाचलेन्द्रायते त्वत्क्रोधोऽप्यरुणायते तव लसच्छौर्यं प्रकाशायते ।

१. शेषशिरोवधूने भूमे पात एव स्यात्तस्तेषां गिर्यादिवस्तूनां कावस्थानं भवेद्यतस्तेषां भूम्याश्रितत्वात्स-  
 स्याश्च शेषाश्रितत्वादित्यर्थः. २ हस. ३. तीरे ४ कुन्दवदुज्ज्वलम् ५ लक्ष्मीम् ६ तदाप्रभृति ७.  
 महेश्वरेणेत्य तर्कितम्, यद्यहमुमां स्वपार्श्वे न स्थापयिष्यामि तदेव कीर्तिदूती लक्ष्मीमिवापहत्य मम कामिनीं  
 गौरीमपि रामाय प्रदास्यतीति भिया स्नाद् एव गौरी स्थापिता तत्प्रभृत्यर्धनारीश्वरो इति हरख्याति. ८ ब्रह्म-  
 णा स्वपत्नीरक्षणार्थं चतसृष्वपि दिक्षु मुखानि निर्मितानीति भावः. ९. यतो बहूनि चक्षूषि मम चेद्भविष्यन्ति  
 तदा स्वाप्सरस. प्रलोभ्यापहर्तुमागच्छन्तीं कीर्तिदूतीमवलोकयिष्यामीति भावः. १०. मन्दा विवाहेऽलसा  
 मतिर्यस्य स. ११. यतश्चेदह कृच्छ्रेण प्रोक्त्वैव परिणेष्यामि तथापि तदपहरणे मम तस्या वियोग एव भावी,  
 तत. किमनेन परिणयनारम्भेणेति विचारादिति भावः. १२. ममैक. काञ्चनगिरिर्दक्षिणकरे कटकौऽस्ति वामे  
 तु न किमपीत्येकनेत्राञ्जनवन्न शोभते पाणी, अतोऽपरं तादृश वलयाख्य भूषणं मद्य देहीति प्रार्थयते १३.  
 यतो न ह्येकं वास उपर्यधश्चाङ्गे परिधातुं शक्यते. १४. उज्ज्वलम्. १५. इदमेक तारकाणां राजा चन्द्रस्त-  
 स्य मण्डल सत्कुण्डलमेकस्मिन्वर्णे संप्राप्य तत्सममपरकुण्डल द्वितीयकर्णार्थं याचति. १६ दिक्पर्यन्त प्रासापि.  
 १७. स्त्रिया यो मानः स्वपतिसौभाग्यसुरूपत्वादिगर्वस्तेन ग्राहिला प्रहृष्टीता १८. अन्यापि या मानिनी  
 मानप्रहृष्टीता भवेत्सा विदेशस्थापि पतिं प्रभविष्यु तत्तद्वस्तु याचते यद्भूमण्डलेऽपि नाप्यते तथेय कीर्तिरप्य-  
 पर भूषणं याचत इत्यर्थः. १९ यथा दिवसे सूर्य प्रभाप्रगल्भतामुपैति तथा त्वत्खड्गभानुरपि सङ्ग्रामे स्वस्फ-  
 ष्टतां प्रकटयतीत्यर्थः. २०. यथा भानुरुदयाचले भासते तथा चासौ त्वद्भुजे भासत इत्यर्थः २१ ययारुणो  
 रक्तवर्णोऽग्रे प्रादुर्भवति तथा क्रोधोऽपि रक्तमुखनेत्रादिना प्रादुर्भवतीत्यर्थः. २२ यथा सूर्यस्योदये सर्वत्र  
 प्रकाशः प्रसरति तथा त्वत्खड्गभानोरुदये तव शौर्यं स्पष्टमुदेतीत्यर्थः.

त्वद्वैरी तिमिरायते तदवलाहत्सूर्यकान्तायते त्वत्कीर्तिः कमलायते रघुपते त्वत्खड्गचण्डद्युतेः  
 ॥ २२ ॥ अस्माकं परमैन्दिरस्य चरितं यद्यप्यवाच्यं भवेत्त्वामी त्वं कथयामि तेन भवतः  
 किञ्चित्प्रियादूषणम् । श्रीमद्राम नृप त्वया रणमुखे पाणिग्रहः सादरं यस्याः सासिलता पर-  
 स्य हृदये दृष्टा लुठन्ती मया ॥ २३ ॥ सत्यं सा बहुरूपिणी समभवत्सिद्धिस्वरूपा भव-  
 त्कीर्तिः श्रीरघुवंशरत्न विमला जागर्ति विश्वोदरे । क्षमापारे रिपुमन्दिरे नृपपुरे रत्नाकरे नि-  
 र्झरे कान्तारे गिरिशेखरे विषधरागारे तथैवाम्बरे ॥ २४ ॥ गर्वावेशविशालरावणभुजप्रोद्यत्प्र-  
 तापानलज्वालार्जालेनवाम्बुदः कथमसौ सीतापतिर्वर्ण्यते । यस्यारातिनृपाः कृपाणैर्जलधौ  
 मग्नाः पुरो गौरवादत्युच्चैर्गतयो भवन्ति च पुनर्भित्त्वा रवेर्मण्डलम् ॥ २५ ॥ भीमं यज्जल-  
 धिं जवेन हनुमानुच्छुद्ध लङ्कां गतो यच्चाशोकमहावनं दलितवानक्षं च यत्क्षुण्णैर्वान् । सीतो-  
 पायनमौलिरत्नसहितः प्राप्तश्च यस्त्वामसौ तत्राप्येष भवत्प्रतापमहिमा निर्यन्त्राणः कारणम्  
 ॥ २६ ॥ धत्ते नायक राम तावकयशो रामे शशाङ्के मरुद्वाहे स्वर्गगजे हरे फणिपतौ  
 वाण्यां वृषे भे<sup>२१</sup> रुचिम् । अन्येषां तु तैर्दम्बरे तैर्दहिते तद्व्यञ्जने तन्मदे तत्कण्ठे च तदी-  
 क्षणे तदलके तैर्प्रोथके तैर्त्ये ॥ २७ ॥ श्रीमन्नायक रामभद्र भवतः पाणौ कृपाणं रणे  
 दृष्ट्वा यद्यद्भूदरिक्षितिभुजां तत्तत्समाकर्णय । अङ्गे वेपथुरन्धता नयनयोर्वक्त्रे तृणं भूयसी  
 भीतिश्चेतसि वाचि संस्तुतिकथा हस्तद्वयं मैस्तके ॥ २८ ॥ आकृष्टे कवचादहीन्द्ररसना-  
 कैल्पे कृपाणे त्वया श्रीमन्नायक रामचन्द्र भवतः प्रत्यर्थिनां वेश्मसु । गौहन्ते सहसा लु-  
 लायचर्मरीशैर्दूलशैर्खाचरीयक्षोरक्षशृगालकोलैर्शलैर्भृङ्गैर्लूकैर्भिल्लादयः ॥ २९ ॥ रेफ व्य-

१ यथा सूर्योदये तमांसि नाशमायान्ति तथा त्वत्खड्गभानूदये तव वैरिणो दिगन्तगामिनो भवन्तीत्यर्थः.  
 २. यथा भानोरुदये सूर्यकान्तमणिषु महांस्ताप. संजायते तथा चैतद्दुदये सति वैरिस्त्रीहृदयेषु महान्पश्चात्तापो  
 भवतीत्यर्थः. ३. यथा भानोरुदये कमलानि विकस्वराणि भवन्ति तथा त्वत्खड्गभानोरुदये त्वत्कीर्तिर्विकासमु-  
 पैतीत्यर्थः. ४. तिग्मांशुत्वात्खड्गस्य सर्वथा सूर्योपमत्वमस्तीति शेष. ५. परस्त्रियाः. ६. यतो भक्ता स्वस्वा-  
 मिन. कथमपि हानिं सोढुमक्षमा. स्त्रीदुर्लक्षणं तु परमपमानकारणमतो ब्रवीमीत्यर्थ. ७ यथा काचित्प्रा-  
 णिगृहीती परपुरुषस्य हृदये विलास कुर्यात्तदा तस्या असतीत्वलक्षणेन पुरुषस्य महद्दूषणं लभं भवेत्. ८.  
 नानारूपत्वेन विश्वव्यापिन्यभूदिति भावः. ९. अणिमाद्यष्टसिद्धिमती. १० यथा योगिनी सिद्धा गिरिदर्यादिषु  
 स्वकामचारिणी भवेत्तथा त्वत्कीर्तिरपीति भावः. ११. देदीप्यमाना. १२. समूह. १३. अन्योऽप्यनलो-  
 ऽम्बुदेन शाम्यते यथा तथा तत्प्रतापान्निरपि रामेण शामित इति भावः. १४. कृष्णाम्भत्वात्. १५. स्वर्ग-  
 यायिनो भवन्ति अन्यो हि यो जलधौ निमग्नो भवति स च नीचैर्गतिरेव भवतीति प्रसिद्धम्. १६. मारि-  
 तवान्. १७. अस्वलित. १८. षलभद्रे. १९. उच्चै श्रवसि. २०. ऐरावते २१ नक्षत्रे २२ रामवज्रे.  
 तद्वज्रस्य नीलत्वादिति भाव. २३ चन्द्रशत्रौ राहावित्यर्थ. २४. वृषनासिकायाम्. २५. नक्षत्रपथे आ-  
 काश इत्यर्थ. २६. येषां मुखे दृश्यते ते शूरा अपि गोवदवध्या इति भाव. २७. शिरसि करद्वयं त्वत्प्र-  
 णामार्थं कृतवन्त इत्यर्थ. २८. सहसे २९. तन्मन्दिराणां शून्यत्वेन वनचरतिरक्षां तत्र प्रवेशस्यानिवार्य-  
 त्वादिति भाव. ३०. वनगावः. ३१. व्याघ्राः. ३२. वानर्यः. ३३. शूकराः. ३४. शल्यकाः. ३५. ऋक्षाः.

अनराजता तव तवाकार प्रकर्ष. स्वरेष्वन्त्यस्यापि मकार विस्फुरति ते वर्गक्षरेष्वादिमा ।  
 यैः संभूय निगद्यतेः रघुकुलालंकारहीराङ्कुरो देवः क्षोणिसुतापयोधरतटीशृङ्गारहारो हरिः  
 ॥ ३० ॥ स्वेदाम्भःकणमण्डलानि खुरलीखेलोद्भवान्यन्वहं त्वद्वाहो रसयन्महाबल इति  
 ख्यातिं गतो मारुतः । तं चास्वाद्य मुहुः सहस्रफणताशाली वलीयानैर्हिर्घत्ते कोमलकोम-  
 लैरपि फणैः श्रीरामचन्द्र स्थिराम् ॥ ३१ ॥ श्रीसमे मृगयां गतेऽपि धनुषा बाणे समारो-  
 पितेऽप्याकर्णान्तगतेऽथ मुष्टिगलितेऽप्येणाङ्गिलेऽपि च । न त्रस्तं न पलायितं न चकि-  
 तं नोत्कम्पितं न द्रुतं मृग्या मद्दशगं करोति दयितं कामोऽयमित्याशया ॥ ३२ ॥ गा-  
 म्भीर्येण महोदयेन शरणत्राणेन मर्यादया सर्वाशापरिपूरणेन महता स्थैर्येण धैर्येण च । रा-  
 म त्वामनुकर्तुमिच्छतितरां वारांनिधिः किं त्वसौ पीतो वानरलङ्घितः प्रमथितो बद्धः श्रियात्या-  
 जितः ॥ ३३ ॥ देव श्रीनृप रामचन्द्र भवतो दिग्जैत्रयात्रोत्सवे धावद्वीरतुरंगचञ्चलखुरक्षुण्णक्ष-  
 मामण्डलात् । वातोद्धूतरजोमिलत्सुरनदीसंजातपङ्कस्थलीदूर्वाचुम्बनचुञ्चवो हरिहयास्तेनैव  
 दृढं दिनैः ॥ ३४ ॥ साधर्म्येण कथं गृणन्तु यमुनावेणीं कृपाणीं च ते श्रीमद्राम चमूवरेण्य  
 भवतो वाग्ब्रह्मसिद्धान्तिनः । नाकृष्टां हलिना न कालियवशात्कूरां न धाराजडां न च्छाया-  
 जनितां न वक्रवह्नुलां न प्राप्तभङ्गां क्वचित् ॥ ३५ ॥ आवालयं पतिरेष मे जगदिदं जा-  
 नाति तत्त्वं पुनर्भू मध्ये समुपागता तदपि ते विख्यायते यः पतिः । वृद्धा नास्य गृहे  
 वसामि सुचिरं तिष्ठं स्थिरात्रेति तन्मात्सर्यादिव राम भूप भवतः कीर्तिर्दिगन्तं गता  
 ॥ ३६ ॥ का शृङ्गारकथा कुतूहलकथा गीतादिकानां कथा माद्यदन्तिकथा तुरंगमकथा  
 कोदण्डदीक्षाकथा । एकैवास्ति परं पलायनकथा त्वद्वैरिभूमिभुजां देव श्रीरघुनाथ नाथ  
 जगति स्वप्नेऽपि नान्या कथा ॥ ३७ ॥ त्वं चेत्कल्पतरुर्वयं सुमनसस्त्वं चेतसुधा-  
 त्मा कलाः संपूर्णा वयमीश्वरो यदि भवान्स्वच्छा विभूतिर्वयम् । संपूर्णः कमलाकरो यदि  
 भवाञ्श्रीराजहंसा वयं स्वामिस्त्वं शृणु रामचन्द्र नृपते किं किं न तेऽङ्गं वयम् ॥ ३८ ॥  
 पाताले मञ्जु मूलं फणिपतिरभितः कीर्तिवह्नेस्तवैषा स्थूणा कैलासशैलो गगनमिह महाम-  
 ण्डपः पाण्डुदण्डाः । दन्तीन्द्रस्थूलदन्ता दलिततिरतुला शारदाभ्राणि सारास्ताराः पुष्पाणि  
 चन्द्रः फलमिदममलं राम राजेन्द्र मन्ये ॥ ३९ ॥ कूर्मः पदोऽस्य यष्टिर्भुजगपतिरसौ  
 भोजनं भूतघात्री तैलापूर्वाः समुद्राः कनकगिरिरयं वृत्तैर्वर्तिप्ररोहः । ज्योतिश्चण्डांशुरोचिर्ग-

१ व्यञ्जनेषु श्रेष्ठत्वम्. २. कस्त्रगादिषु ३ श्रमः. ४. आस्वादयन्. ५. यदा त्वया वैरिणो हतास्तदा  
 त्वद्भुजयोः परिश्रमज. स्वेद उत्पन्नस्तच्छोषणाद्वायुर्महाबलोऽभूदिति भाव. ६ शेष. ७ पृथ्वीम्. ८ दूर्वा-  
 ङ्कुरभक्षणे रता अरुणेन प्रेरिता अपि न तूर्णं प्रयान्ति किं तु शनैरेव अत एव ग्रीष्मर्तौ महान्तो दिवसा  
 जायन्ते इति भाव ९. कथयन्तु १०. छाया सूर्यमार्या. ११ पानीयवाहा. १२ पर्वतादिविपमस्थल इत्यर्थ. १३  
 मनोहरम् १४ स्तम्भ. १५ श्वेतयष्टिका. १६. पर्णसतति. १७ प्रसृता. १८. अवष्टम्भेतुं. १९.  
 दीपदण्ड. २०. दीपाधारपात्रम् २१. तैलपूर्णा. २२ मध्यवर्तित्वाद्दत्तुलदशाङ्कुर.

गनमलिनिमा कज्जलं दह्यमाना शत्रुश्रेणी पतङ्गा ज्वलति रघुपते त्वत्प्रतापप्रदीपः ॥ ४० ॥  
 शक्तिः सर्वातिरिक्ता विलसति न च ते पीलुपाकप्रियत्वं वाक्यं धर्मे प्रमाणं स्वयमपि रचितं  
 नान्य ईशोऽस्ति कश्चित् । नो वायं भेद आस्ते क्वचिदपि विषये नैव मिथ्या प्रवाहाश्चित्रं  
 पाण्डित्यमेतद्ब्रह्मसि रघुपते गौतमाद्यैरतर्क्यम् ॥ ४१ ॥ पूर्वत्रासिद्धबुद्धिर्द्विगुणितकरणेऽप्य-  
 स्ति तेऽल्पप्रयत्नो यः कश्चिन्नैव लोपं भजति बहुतराप्येक्षिणोऽप्यन्तरङ्गाः । नो वा बाधः  
 परेण क्वचिदपि विषये नापवादो गुणानां वृद्धीनां वर्णमात्रं सदनमिति नवो राम साधुत्वमार्गः  
 ॥ ४२ ॥ प्रौढिं धत्तां कलासु प्रथयतु कुमुदं सत्पथे संचरेद्वा नेत्रानन्दं विधत्तामवतु च  
 विबुधानस्तु राजा तथापि । दोषान्वेषी कर्लङ्की सहजजडतनुः संक्षयः पक्षपाती नक्षत्रेशः कथं  
 वा तुलयतु तुलनां रामचन्द्रेण चन्द्रः ॥ ४३ ॥ कृष्णः ॥ श्रीकृष्ण त्वत्प्रतापेन प्रतप्ताङ्गी-  
 र्दिगङ्गनाः । दिग्गजा वीजयन्त्येव कर्णतालैः पुनः पुनः ॥ ४४ ॥ क्षीरक्षालितपाञ्चजन्य-  
 किरणश्रीगर्वसर्वकषाः श्रीकृष्णार्जुनसारथेऽसुररिपो त्वत्कीर्तिविस्फूर्तयः । कैलासन्ति हिमा-  
 चलन्ति विकसत्कुन्दन्ति कन्दन्ति च क्षीरोदन्ति हलायुधन्ति विबुधाहारन्ति हीरन्ति च  
 ॥ ४५ ॥ विक्रमार्कः ॥ तत्कृतं यन्न केनापि तद्दत्तं यन्न केनचित् । तत्साधितमसाध्यं य-  
 द्विक्रमार्केण भूमुजा ॥ ४६ ॥ हस्ती वन्यः स्फटिकघटिते भित्तिभागे स्वविम्बं दृष्ट्वा दृष्ट्वा  
 प्रतिगज इति त्वद्विषां मन्दिरेषु । दन्ताघाताद्बलितदशनस्तं पुनर्वीक्ष्य सद्यो मन्दं मन्दं स्पृ-  
 शति करिणीशङ्कया विक्रमार्क ॥ ४७ ॥ कीर्तिस्ते दयिता तदीयजठरे लोकत्रयं वर्तते  
 तस्माच्चं जगतः पिता पितृधनं येनार्थिनां त्वद्धनम् । वीर श्रीवर विक्रमार्क भवतस्त्यागं न  
 मन्यामहे कस्त्यागः स्वकुटुम्बपोषणविधावर्थव्ययं कुर्वतः ॥ ४८ ॥ भोजः ॥ त्वच्चित्ते भोज  
 निर्यातं द्वयं तृणकणायते । क्रोधे विरोधिनां सैन्यं प्रसादे कनकोच्चयः ॥ ४९ ॥ भोज  
 त्वद्दानपाथोधौ दरिद्रस्य निमज्जतः । न कोऽपि हि भुजालम्बं दत्ते मेऽभयदायकम् ॥ ५० ॥

१ ( चन्द्रपक्षे ) तथा कलास्वशेषु प्रौढिं प्रागल्भ्य धत्तां विभर्तुः ; ( रामपक्षे ) यथा कलासु विज्ञानेषु प्रौढिं  
 धत्ते २ ( चन्द्रपक्षे ) तथा कुमुद प्रकाश प्रथयतु विस्तारयतु ; ( रामपक्षे ) यथा कौ पृथिव्या मुद हर्ष जनय-  
 ति. ३. ( चन्द्रपक्षे ) तथा सतां देवानां पन्था -सत्पथ आकाशस्तस्मिन्सचरेत्, ( रामपक्षे ) यथा सत्पथे सता  
 योग्ये मार्गे सचरति ४. ( चन्द्रपक्षे ) तथा नेत्राणा लोचनानामानन्द विधत्ता कुरुताम् ; ( रामपक्षे ) यथा नेतृ-  
 णां रक्षकाणामानन्द जनयति ५ ( चन्द्रपक्षे ) तथा विबुधान्देवानवतु रक्षतु ; ( रामपक्षे ) यथा विबुधा-  
 न्पण्डितानवति ६ ( चन्द्रपक्षे ) तथा च राजा शोभितोऽस्तु, ( रामपक्षे ) यथा नाम्ना क्रियया गुणैश्च  
 राजा ७. ( चन्द्रपक्षे ) दोषा रात्रिस्तामन्वेपते तच्छील ; ( रामपक्षे ) न दोषमन्वेपते किंतु गुणान् ८-  
 ( चन्द्रपक्षे ) कलङ्कवान्, ( रामपक्षे ) कलङ्की न ९ ( चन्द्रपक्षे ) सहजतो जलमयी तनुर्वस्य स ; ( राम-  
 पक्षे ) निसर्गतो मूर्च्छितस्वभावो न १०. ( चन्द्रपक्षे ) कृष्णपक्ष-एकैककलाक्षयात्सक्षय, ( रामपक्षे ) न  
 कदाचन तस्य क्षय किंतु सर्वदा बृद्धिरेव ११ ( चन्द्रपक्षे ) पक्षेऽतीतेमाया पतनशील ; ( रामपक्षे ) पक्ष-  
 पाती न १२ ( चन्द्रपक्षे ) नक्षत्राणा तारकाणामीश स्वामी, ( रामपक्षे ) न च न क्षत्रेश. किंतु सर्वेषा  
 क्षत्राणामीश

निजानपि गजान्भोजं ददांनं प्रेक्ष्य पार्वती । गजेन्द्रवदनं पुत्रं रक्षत्यथ पुनः पुनः ॥ ५१ ॥  
 मतापभीत्या भोजस्य तपनो मित्रतामगात् । और्वो वाडवतां धत्ते तडित्क्षणिकतां श्रिता  
 ॥ ५२ ॥ भोज त्वत्कीर्तिकान्ताया नभोभालस्थितं महन् । कस्तूरीतिलकं राजन्गुणागारं  
 विराजते ॥ ५३ ॥ अस्य श्रीभोजराजस्य द्वयमेव सुदुर्लभम् । शत्रूणां शृङ्खलैर्लोहं ताम्रं  
 शासनपत्रकैः ॥ ५४ ॥ धारेश त्वत्प्रतापेन पराभूतस्त्रिषां पतिः । सुवर्णपात्रव्याजेन देव  
 त्वामेव सेवते ॥ ५५ ॥ त्वद्यशोजलधौ भोज निमज्जनमयादिव । सूर्येन्दुबिम्बमिषतो धत्ते  
 कुम्भद्वयं नमः ॥ ५६ ॥ शुक्तिद्वयपुटे भोज यशोब्धौ तव रौदसी । मन्ये तदुद्भवं मुक्ता-  
 फलं शीतांशुमण्डलम् ॥ ५७ ॥ अद्य धारा सदाधारा सदालम्बा सरस्वती । पण्डिता  
 मण्डिताः सर्वे भोजराजे भुवं गते ॥ ५८ ॥ सुरताय नमस्तस्मै जगदानन्दहेतवे । आनुषङ्गि  
 फलं यस्य भोजराज भवादृशाः ॥ ५९ ॥ श्रीभोज साम्यं तव कल्पवृक्षः सदा वदान्योऽपि  
 कथं प्रयाति । यतो भवद्दानसुपुष्टविप्रह्वयेन कुक्षिभरिरस्य भर्ता ॥ ६० ॥ भोजप्रतापं तु  
 विधाय धात्रा शेषैर्निरस्तैः परमाणुभिः किम् । हरेः करेऽभूत्पविरम्बरे च भानुः पयोधेरुदरे  
 कृशानुः ॥ ६१ ॥ भोजप्रतापाग्निरपूर्वं एष जागर्ति भूभृत्कटकस्थलीषु । यस्मिन्प्रविष्टे रिपु-  
 पार्थिवानां तृणानि रोहन्ति गृहाङ्गणेषु ॥ ६२ ॥ यथा यथा भोमयशो विवर्धते सितां त्रि-  
 लोकीमिव कर्तुमुद्यतम् । तथा तथा मे हृदयं विदूयते प्रियालकालीधवलत्वशङ्कया ॥ ६३ ॥  
 पन्थाः सहर दीर्घतां त्यज निजं तेजः कठोरं रवे श्रीमान्विन्ध्यगिरे प्रसीद सदयं सद्यः  
 समीपे भव । इत्थं दूरपलायनश्रमवतीं दृष्ट्वा निजप्रेयसीं श्रीमद्भोज तव द्विषः प्रतिदिनं  
 जल्पन्ति मूर्च्छन्ति च ॥ ६४ ॥ धाराधीश धरामहेन्द्रगणनाकौर्तूहलीयानय वेधास्त्वद्रणने  
 चकार खँटिकाखण्डेन रेखां दिवि । सैवेयं त्रिदशापगा समभवच्चतुल्यभूमीधराभावात्तु त्य-  
 जति स्म सोऽयमवनीष्टे तुपाराचलः ॥ ६५ ॥ राजन्मुञ्जकुलप्रदीप सकलक्षमापालचूडामणे  
 युक्त संचरण तवाद्भुतमणिच्छत्रेण रात्रावपि । मा भूच्चदनावलोकनवशाद्द्वीडाभिनम्रः शशी  
 मा भूञ्चेयमरुधती भगवती दुःशीलताभाजनम् ॥ ६६ ॥ छन्नं सैन्यरजोभरेण भवतः श्रीभो-  
 जदेव क्षमारक्षादक्षिणदक्षिणक्षितिपतिः । प्रेक्ष्यान्तारिक्षं क्षणात् । निःशङ्को निरपत्रपो निरनुगो  
 निर्बान्धवो निःसुहृन्निःस्त्रीको निरपत्यको निरनुजो निर्हाटको निर्गतः ॥ ६७ ॥ मुक्ताः  
 केलिविसूत्रहारगलिताः समार्जनीभिर्हृताः प्रातः प्राङ्गणसीमि मन्थरचलाद्द्वालाद्द्विलाक्षारुणा ।  
 दूराद्दाडिमबीजशङ्कितधियः कर्षन्ति केलीशुका यद्विद्वद्भवनेषु भोजनृपतेस्तत्यागलीलायितम्  
 ॥ ६८ ॥ सृष्टाकृष्टासिपिष्टोत्कटकरटिघटाकुम्भकूटावटान्तर्निष्ठचूतासूक्तटिन्यास्तटनिकटर-  
 टकोणपादादृहासः । भोजेन्द्र त्वद्गणक्षमाक्षतभटाविकटोरःस्थलत्रोटकुप्यद्रुध्रौघत्रोटकोटिप्रक-  
 टचटचटाशब्दरौद्रोऽभवद्वाक् ॥ ६९ ॥ मो भो श्रीभोजदेव श्रयत विनयतः शत्रवः क्षत्रि-



वर्गाः प्राणत्राणाय नौका न भवति भवतां क्राप्यरण्यं शरण्यम् । मत्वा मातङ्गकुम्भद्वितय-  
मिति पुरा क्रूरवृत्तिर्भिनत्ति क्रुद्धः शुद्धान्तकान्ताकुचकलशयुगं रंहसा सिंहशावः ॥ ७० ॥  
नीरक्षीरे गृहीत्वा सकलखगपतीन्याति नालैकजन्मा चक्रं धृत्वा कराब्जे सकलजलनिधीञ्च-  
क्रपाणिर्मुकुन्दः । सर्वानुद्धृत्य शैलान्दहति पशुपतिर्भालनेत्रेण पश्यन्व्याप्ता त्वत्कीर्तिकान्ता  
सकलवसुमतीं भोजराज क्षितीन्द्र ॥ ७१ ॥ स्वर्गाद्भोपाल कुत्र व्रजासि सुरमुने भूतले काम-  
धेनोर्वत्सस्यानेतुकामस्तृणचयमधुना मुग्धदुग्धं न तस्याः । श्रुत्वा श्रीभोजराजप्रचुरवितरणं  
व्रीडशुष्कस्तनी सा व्यर्थो हि स्यात्प्रयासस्तदपि तदरिभिश्चर्वितं सर्वमुर्व्याम् ॥ ७२ ॥ कूर्मः  
पातालगङ्गापयसि विहरतां तत्तटीरूढमुस्तामादत्तामादिपोत्री शिथिलयतु फणामण्डलं कुण्ड-  
लीन्द्रः । दिङ्गातङ्गा मृणालीकवलनकलनां कुर्वतां पर्वतेन्द्राः सर्वे स्वैरं चरन्तु त्वयि वहति  
विभो भोज देवीं धरित्रीम् ॥ ७३ ॥ पृथ्वीराजः ॥ मन्दश्चन्द्रकिरीटपूजनरसे तृष्णा न  
कृष्णार्चने स्तम्मः शंभुनितम्बिनीप्रणतिषु व्यग्रो न धातुर्गृहे । अस्माकं परमर्दनोऽस्ति वदने  
न्यस्तेन संरक्षितः पृथ्वीराजनरेश्वरादिति नृणां तत्पत्तने पूज्यते ॥ ७४ ॥ वीरराट् ॥ आ  
विन्ध्यादा हिमाद्रेर्विरचितविजयस्तीर्थयात्राप्रसङ्गाद्भूवेषु प्रहर्षान्नृपतिषु विनमत्कन्धरेषु  
प्रपन्नः । आर्यावर्तं यथार्थं पुनरपि कृतवान्म्लेच्छविच्छेदनाभिर्देवः शाकंभरीन्द्रो जगति  
विजयते वीरराट् क्षोणिपालः ॥ ७५ ॥ विग्रहराजः ॥ ब्रूते संप्रति चाहुक्वाणतिलकः शाकं-  
भरीभूपतिः श्रीमान्विग्रहराज एष विजयी संतानजातात्मजः । अस्माभिः करदं व्यधापि  
हिमवद्विन्ध्यान्तरालं भुवः शेषस्वीकरणाय मास्तु भवतामुद्योगशून्यं मनः ॥ ७६ ॥ हम्मीरः ॥  
मुञ्चति मुञ्चति कौशं भजति च भजति प्रैकम्पमरिवर्गः । हम्मीरवीरखड्गे त्यजति त्यजति  
क्षेमामाशु ॥ ७७ ॥ मा चक्र चक्रिविरहज्वरकातरो भूः संकोचमम्बुज न याहि न यामि-  
नीयम् । हम्मीरभूपहयपादविदीर्णभूमीरेणूत्करैरयमकारि दिवान्धकारः ॥ ७८ ॥ अनङ्ग-  
भीमः ॥ पृथ्वी श्रीमदनङ्गभीम महती तद्वेष्टनं वारिधिः पीतोऽसौ कलशोद्भवेन मुनिना स  
व्योम्नि खद्योतवत् । तद्विष्णोर्दनुजाधिनाथजयिनः पूर्णं पदं नाभवद्देवश्चेत्तसि वर्तते तव सदा  
त्वत्तो महान्नापरः ॥ ७९ ॥ जगद्देवः ॥ शक्रः पप्रच्छ पान्थं कथय मम सखे नास्ति स  
क्वापि देशो वस्तुं नो यत्र रात्रिर्भवति भुवि खगायेति संप्रत्युवाच । नीते मेरौ समाप्ति क-  
नकवितरणैः श्रीजगद्देवनाम्ना सूर्येणान्तर्हितेऽस्मिन्कतिपयदिवसैर्वासराद्वैतसृष्टिः ॥ ८० ॥  
श्रीकर्णः ॥ मुखे हारावाप्तिर्नयनयुगले कङ्कणभरो नितम्बे पत्राली सतिलकमभूत्पाणियुग-  
लम् । अरण्ये श्रीकर्ण त्वदरियुवतानां विधिवशादपूर्वोऽय भूपाविधिरहह जातः किमधुना  
॥ ८१ ॥ त्वं द्वित्राणि पदानि गच्छसि महीमुल्लङ्घयान्ति द्विषस्त्वं वाणान्दशपञ्च मुञ्चासि

१. ब्रह्मा २ पिधानम्; (पक्षे) भाण्डागारम् ३ उल्लासनम्; (पक्षे) प्रकृष्ट कम्पम् ४ क्षान्तिम्;  
(पक्षे) पृथ्वीम्.

परे सर्वाणि शस्त्राण्यपि । ते देवीर्पतयस्त्वदस्त्रनिहतास्त्वं मानुषीणां पतिर्निन्दा तेषु कथं  
 स्तुतिस्तव कथं श्रीकर्ण निर्णीयताम् ॥ ८२ ॥ पाण्ड्यः ॥ तवाङ्गमे सुन्दर वीर पाण्ड्य  
 मतंगजाः शृङ्खलिनो विभान्ति । आवासदानादरिभूपतीनामाशान्तशैला इव सापराधाः ॥ ८३ ॥  
 विन्ध्याद्रिः करिसाधनीनिरुपमो रत्नाकरः कोशभृत्सौगन्धी मलयाचलः परिचराः सर्वेऽपि  
 विद्याधराः । विश्वाशापरिपूरणं वितरणं देशोऽप्यहो दक्षिणः पाण्ड्याखण्डल वीर पाण्ड्य  
 भवतः किं किं न लोकोत्तरम् ॥ ८४ ॥ एतद्वन्तिवलैर्विलोक्य निखिलामालिङ्गिताङ्गी भुवं  
 संग्रामाङ्गणसीमि जंगमगिरिस्तोमभ्रमाधायिभिः । पृथ्वीन्द्रः पृथुरेतदुग्रसमरप्रेक्षोपनेभ्रामरश्रे-  
 णीमध्यचरः पुनः क्षितिधरक्षेपाय धत्ते धियम् ॥ ८५ ॥ नृसिंहः ॥ कौमुदीव तुहिनांशुम-  
 ण्डलं जाह्नवीव शशिखण्डमण्डनम् । पश्य कीर्तिरनुरूपमाश्रिता त्वां विभाति नरसिंहभूपते  
 ॥ ८६ ॥ गण्डाभोगे विरहति मदैः पिच्छिले दिग्गजानां वैरिस्त्रीणां नयनकमलेष्वञ्जनानि  
 प्रमार्ष्टि । यद्यप्येषा हिमकरकराद्वैतसौवैस्तिकी ते कीर्तिर्दिक्षु स्फुरति तदपि श्रीनृसिंह  
 क्षितीन्द्र ॥ ८७ ॥ विद्यारत्नं सरसकविता यानरत्नं तुरंगो वाञ्छारत्नं परमपदवी भोग-  
 रत्नं मृगाक्षी । स्रोतोत्तमं विबुधतटिनी मासरत्नं वसन्तो भूभृद्वत्नं कनकशिखरी भूपरत्नं  
 नृसिंहः ॥ ८८ ॥ निशारत्नं चन्द्रः शयनतलरत्नं शशिमुखी सभारत्नं विद्याञ्श्रवणपुटरत्नं  
 हरिकथा । कलारत्नं गान दिविगमनरत्नं दिनकरो महीरत्नं मन्ये सपदि नरसिंहः क्षिति-  
 पतिः ॥ ८९ ॥ श्रीलक्ष्मीनरसिंहसान्द्रजलदे चञ्चन्नखालीतडिद्धान्नि चञ्चरिपुप्रतापतपने  
 कोपावलं वर्षति । पूर्णा शोणितवाहिनी सुरमनःसंतापदावानलः शान्तोऽभूद्विरराम वैरि-  
 नितासीमन्तमार्गोदयः ॥ ९० ॥ निर्यच्छोणितपूरताम्रवपुषः स्वैरं रुदन्तो मुहुर्देव श्रीनर-  
 सिंह ते रिपुजना दिग्वाससो निस्त्रपाः । उद्गच्छञ्जठरान्त्रनालसहितास्ते नूनमासन्पुनर्ज-  
 न्मानो रणभूमिमातुरुद्ररात्तत्कालमेव च्युताः ॥ ९१ ॥ देव त्वत्तरुणप्रतापशिखिनो निःशे-  
 षमर्धायते शत्रूणां पटलं तदीयमयशो जानामि धूमायते । मार्तण्डाशुलसन्नखावलिरसौ ज्वा-  
 लाकलापायते दुःखानां निकरस्तथा सुमनसां संघः पतङ्गायते ॥ ९२ ॥ किं मध्याह्नदिवा-  
 करोऽयमपरः किं वायमौर्वानलः किं वासौ चपलाचयः पशुपते । किं भालनेत्रानलः । किं वासौ  
 प्रलयानलः किमथवा सर्वोऽपि भौमानलः श्रीमत्सिंह भवत्प्रतापमहिमा नोदेति केषां मतिः ॥ ९३ ॥  
 काठिण्यं कुचकुम्भयोर्नियनयोश्चाञ्चल्यमेतद्व्यं भो ब्रह्मन्भवता कथं न पदयोरस्माकमासादितम् ।  
 इत्थं श्रीनरसिंह ते त्रिभुवनाधीशस्य ध्वाटीभिया कान्तारेषु मिथः पलायनपरा जल्पन्ति वैरि-  
 स्त्रियः ॥ ९४ ॥ एताः संप्रति गर्भगौरवभराद्राज्ञोऽवरोधाङ्गनाः कान्तारेषु पलायितुं वत  
 कथं पद्भ्यां भवेयुः क्षमाः । इत्थं चेतसि संविभाव्य सदयं वैकुण्ठकण्ठीरव त्वन्नादावलिभिः  
 सखीभिरिव किं तद्गर्भपातः कृतः ॥ ९५ ॥ स्नातस्त्वद्विपुरक्तपाथसि यज्ञोर्ध्वतास्वर धारयं-

छक्ष्मीश त्वदरातिवक्रकमलैर्भूदेवतां पूजयन् । जुह्वच्चैतदसून्प्रकोपदहने युष्मत्प्रतापोदयः शत्रु-  
 च्छत्रधरार्थदर्पयशासां प्राणाहुतीराददे ॥ ९६ ॥ कीर्तिः श्रीनरसिंह ते त्रिपथगा तत्रो-  
 दितं कैरवं चान्द्रं मण्डलमत्र नीलमिव यत्तद्भृङ्गवृन्दं किमु । यद्वा त्वदलितारिवृन्दतरुणी-  
 चित्तेन्धनाग्नेः स्थलं चन्द्रस्तत्र विभाति नीलमिव यद्भूमः स मन्यामहे ॥ ९७ ॥ अन्त-  
 विष्णोस्त्रिलोकी निवसति फणिनामीश्वरे सोऽपि शेते सिन्धोः सोऽप्येकदेशे तमपि चुलु-  
 कयां कुम्भयोनिश्चकार । धत्ते खद्योतलीलामयमपि नभासि श्रीनृसिंह क्षितीन्द्र त्वत्कीर्तेः  
 कर्णनीलोत्पलमिदमपि च प्रेक्षणीयं विभाति ॥ ९८ ॥ नृत्यद्गर्गाट्टहासप्रचरसहचरैस्तावकी-  
 नैर्यशोभिर्धावल्यं नीयमाने त्रिजगति परितः श्रीनृसिंह क्षितीन्द्र । नेदृग्यद्येष नाभीकमल-  
 परिमलप्रौढिमासादयिष्यद्देवानां नाभविष्यत्कथमपि कमलाकामुकस्यावबोधः ॥ ९९ ॥  
 श्रीमद्वैकुण्ठकण्ठीरव तव निनदाकर्णनत्रासधावच्छक्रेभोद्धिन्नगण्डस्थलविगलदतिस्वच्छमुक्ता-  
 मणीनाम् । माला तारावलीयं विलसति च पतद्दानपाथःपयोधिर्नो चेत्कृत्या नु तारावलि-  
 रथ लवणः सागरोऽसौ कुतस्त्यः ॥ १०० ॥ वीरवरः ॥ कामो वामदृशां निधिर्नयजुषां  
 कालानलो विद्विषां स्वःशाखी विदुषां गुरुर्गुणवतां पार्थो धनुर्धारिणाम् । लीलावासगृहं  
 फलाकुलजुषां कर्णः सुवर्णार्थिनां श्रीमान्वीरवरः क्षितीश्वरवरो वर्वर्ति सर्वोपरि ॥ १०१ ॥  
 वीरभानुः ॥ लङ्काधामनि वीरभानुनृपतेः प्रेक्ष्य प्रतापोदयं प्रत्यागारमधीरनीरजदृशो भूयो  
 हुताशभ्रमात् । क्षुभ्यद्वाणिविधूतपाणिविगलन्मुक्तामणिप्रस्खलद्वाष्पश्रेणिविलोलवेणिदयितं  
 कण्ठस्थले विभ्रति ॥ १०२ ॥ वीरसिंहः ॥ वीरसिंहारिनारीणामक्षनाक्ताश्रुबिन्दवः ।  
 उरोजे पतिता रेजुः सरोजे मधुपा इव ॥ १०३ ॥ यस्योच्छिन्ना न वेदा मनसि सदयता  
 दूषणानामभावो दक्षो दूरेऽणुदृष्ट्या जहति कठिणतां दानशक्तिर्गिरिष्ठा । आधत्ते यश्च  
 कुन्दं शिरसि दरवतां यश्च दूरीकृतार्तिः स श्रीमान्वीरसिंह त्वमिव तव रिपुस्तत्र दम्भं  
 प्रतीमः ॥ १०४ ॥ रूपनारायणः ॥ अये यदि समीहसे परपुरावरोधं सदा समाकलय  
 मद्रचः किमपि रूपनारायण । प्रतीपनृपनागरीनयननीरकल्लोलिनीसमुत्तरणञ्चातुरी तुरगरा-  
 जमध्यापय ॥ १०५ ॥ रामजामः ॥ क्षुभ्यत्प्रत्यर्थिष्ठ्वीपतिहृदयसरस्तोषशोषं दधाने  
 त्वद्दोष्णां सुप्रतापे तपति बहुगुणा रामजाम क्षितीन्द्र । सूर्यो मित्रत्वमायात्समजनि दहनः  
 कृष्णवर्त्मा निमज्जन्पारावाराम्बुपुरे निवसति वडवावद्विरन्यत्किमु द्याम् ॥ १०६ ॥ श्री-  
 वीरः ॥ मन्येऽरण्ये कुलगिरिगुहागह्वरे पर्यटन्ती विद्धा दर्भैः किमपि चरणे वीरवर्यस्य  
 कीर्तिः । इन्दौ कुन्दे कुमुदमुकुले चामरे चन्दने वा दत्त्वा दत्त्वा मृदुनि पुरतः पादमेषा प्रया-  
 ति ॥ १०७ ॥ दृष्टः साक्षादसुरविजयी नाकिनां चक्रवर्ती मात्स्यो न्यायः कथयति यथा  
 वारुणीदण्डनीते । पातालेन्द्रादहिभयमथास्त्येव नित्यानुषक्तं तन्नः पुण्यैरजनि भवता वीर

राजन्वती भूः ॥ १०८ ॥ ऐश्वर्यं नहुपस्य शंभुविषयश्रद्धा दशास्यस्य सा शौर्यं श्रीरघु-  
नायकस्य सहजं गाम्भीर्यमम्भोनिधेः । दातृत्वं बलिकर्णयोरिह जगत्येकत्र चेत्स्यात्तदा  
श्रीवीरक्षितिपालमौलिनृपतेः साम्यं कथंचिद्भवेत् ॥ १०९ ॥ मिक्षुद्धारि सदानवारिमधुपश्रे-  
णीमिमान्दूभ्रमान्धत्ते यन्तृवधूर्वधूकरतलं शोणाम्बुजाशङ्कया । सैवान्वेति पलायितेति चकि-  
ता हस्ताग्रमाधुन्वती मुग्धा वीरमहीपते तदखिलं त्वद्दानलीलायितम् ॥ ११० ॥ श्रीवीर  
क्षितिपाल ते सुललितं दानोद्यमे यद्वचः कास्ते सर्वहिरण्यमित्युदभवत्तत्कालमाकर्ण्य तत् ।  
तापः प्राप हिरण्यरेतसि जानिं जाज्यं हिरण्याचले स्वेदाम्भोऽपि हिरण्यगर्भवपुषि, स्वापाय  
संत्रासतः ॥ १११ ॥ राजानः शशिभास्करान्वयभुवः के के न संजज्ञिरे भर्तारं पुनरेक-  
मेव हि भुवस्त्वां वीर मन्यामहे । येनाङ्गं परिमृद्य कुन्तलमथाकृष्य व्युदस्यायतं चोलं प्राप्य  
च मध्यदेशमसकृत्काञ्च्यां करः प्रापितः ॥ ११२ ॥ स्वान्ते वैभवमस्ति नैव परतः प्रामा-  
प्यनिर्धारणं नैवातद्वति तत्प्रकारकमतिर्नैवोपमानं तव । त्वद्देशेषु विभाति न च्छलकथा नो  
वा क्वचित्संशयः श्रीवीर प्रथिता कथं पुनरियं नैयायिकत्वप्रथा ॥ ११३ ॥ कीर्तिस्ते धनि-  
काधनं मधुरिमा तस्याधमर्णा सुधा शीतांशुः प्रतिभूस्तदर्थनकृते सैषा दिवं धावति । सा-  
लिना तव वाचि वीरनृपते चन्द्रो निरङ्घ्रिध्वनिः शङ्कातङ्कभृदंशुकावृततनुर्नक्तं परिभ्राम्यति  
॥ ११४ ॥ वीरक्षीरसमुद्रसान्द्रलहरीलावण्यलक्ष्मीमुषस्त्वकीर्तिस्तुलनां मृगाङ्कमालिनो धत्तां  
कथं चन्द्रमाः । स्यादेतन्वदरातिसौधशिखरप्रोद्भूतदूर्वाङ्कुरग्रासव्यग्रमतिः पतेद्यादि पुनस्त-  
स्याङ्कशायी मृगः ॥ ११५ ॥ श्रीमद्वीर महीमहेन्द्र भवतः प्रस्थानकालोद्भवद्वादित्रध्वनिभीत-  
भानुहरयो द्रागम्बरं प्रागमन् । तस्मिन्नेवमुपद्रवे किल विपर्यस्तं समस्तं रवेर्युग्याः सप्तथाङ्ग-  
मेकमपदं सूतश्रिरादुद्भ्रमः ॥ ११६ ॥ गर्वग्रन्थिलगुर्जरज्वरकरः कर्णाटककर्णाटवीदावाग्निर्द्रवि-  
णेन्द्रवीर्यदलनो गौडेन्द्रनिद्राहरः । हम्मीरप्रमदामदालसलसद्भूनर्तनस्तम्भनः प्रस्थाने तव  
वीर डिण्डिमचमत्कारः समुज्जृम्भते ॥ ११७ ॥ श्रीकण्ठासक्तहस्तोऽधिगतमाणिगणः शैश-  
वाभ्यस्तविद्यो लावण्यध्वस्तकामो कविजनमिलितो यौवनाप्तप्रकामः । आदत्तक्षोणिदण्डो  
द्विजवशकृतधीः कङ्कणाहारयुक्तः स श्रीमान्वीर वीर त्वमिव तव रिपुस्तत्र मुक्तादिवर्णः  
॥ ११८ ॥ लोकानां मानमात्रं मनुजजनरतिः स्कंससूटाङ्घ्रिरक्षो राज्ञामासत्त्वदक्षः कृतस-  
मयमरामण्डितो वीरवर्गे । कायत्विष्मीनकेतुः करकलितयवा कोषमानैर्विहीनः श्रीमद्वी-  
राधिराज त्वमिव तव रिपुस्तत्र मन्दं प्रतीमः ॥ ११९ ॥ वादानाशानुयुक्तो नगरकृतमति-  
यौवनाक्रान्तदेहः संग्रामप्राप्तधैर्यो न विदलितरुची राजलक्ष्म्यातिहीनः । नित्यं दारासमस्थः  
प्रखरतनुनिभो यः सुभिक्षानुवर्तो श्रीमद्वीराधिराज त्वमिव तव रिपुस्तत्र मुक्तादिवर्णः ॥ १२० ॥  
बल्लालः ॥ बल्लाल क्षोणिपाल त्वदहितनगरे संचरन्ती किराती कीर्णान्यालोक्य रत्नान्युरु-

तरखदिराङ्गारशङ्काकुलाङ्गी । मुक्ता श्रीखण्डखण्डं तदुपरि मुकुलीभूतेनेत्रा धमन्ती श्वा-  
सामोदानुयातैर्मधुकरनिकरैर्धूमशङ्कां विभर्ति ॥ १२१ ॥ मणिपालः ॥ प्रामाण्यं परतो न  
शक्तिगणना सादृश्यलोपः सदा कार्यं चेश्वरकर्तृ नन्वनुमितौ ज्ञानं विशिष्टात्मकम् । सर्व  
न्यायनयानुसारिविबुधे चैतन्यनाशोपमान्नश्येत्तन्मणिपाल भूप भवतो नैयायिकत्वं कुतः  
॥ १२२ ॥ मुकुन्ददेवः ॥ करवारिरुहेण संधुनाने तरवारि नृपतौ मुकुन्ददेवे । वरयन्त्य-  
मरावतीतरुण्यः प्रथमं काञ्चनपारिजातमालाः ॥ १२३ ॥ रुद्रः ॥ कातिपयदिवसैः क्षयं  
प्रयायात्कनकगिरिः कृतवासरवसानः । इति मुदमुपयाति चक्रवाकी वितरणशालिनि वीर-  
रुद्रदेवे ॥ १२४ ॥ कवीन्द्राणामासन्प्रथमतरमेवाङ्गणभुवश्चलद्भृङ्गासङ्गाकुलकरिमदामोदम-  
धुराः । अमी पश्चात्तेषामुपरि पतिता रुद्रनृपतेः कटाक्षाः क्षीरोदप्रसरदुरुवीचीसहचराः  
॥ १२५ ॥ चन्द्रोऽनेन कलङ्कितो वत वने रामोऽमुना वञ्चितः किं चानेन कुलाङ्गनानय-  
नयोर्लावण्यलक्ष्मीर्हिता । शस्यानामभिलापकस्य भवतः श्रीरुद्र चन्द्र प्रभो तन्मन्ये हरिणस्य  
हन्त हननायाखेटकोपक्रमः ॥ १२६ ॥ भार्गवः ॥ तन्वन्ती तिमिरद्युतिं कृतवती प्रत्यर्थि-  
चक्रव्यथामेपा भार्गव तावकी विजयते निस्त्रिशधारा निशा । युद्धक्रुद्धविपक्षपक्षविदलत्कु-  
म्भीन्द्रकुम्भस्थलभ्रश्यन्मौक्तिककैतवेन परितस्तारावलीं वर्षति ॥ १२७ ॥ भीमः ॥ युष्म-  
द्दोर्दण्डमण्डत्पवनामिटरणञ्चण्डकोदण्डदण्डोन्मुक्तेषूच्छिन्नमूर्च्छत्प्रतिनृपतिभुजाखण्डमुण्डा च  
कीर्णा । गायत्रृत्यत्प्रवल्गद्रजनिचरवधूदत्ततालैः करालैर्वेतालैरष्टहासप्रकटितदशनैर्युद्धभूर्भा-  
ति भीम ॥ १२८ ॥ मानसिंहः ॥ काञ्ची काञ्ची न धत्ते कलयति न दृशा केलितल्पं  
कलिङ्गी सिन्दूरं दूर एव क्षिपति करतलन्यस्तमाङ्गी पुरंध्री । सौराष्ट्री माष्टि भूयः सपादि  
नयनयो रक्तता रक्तिमानं कार्णाटी कार्णिकायां मलिनयति मनो मानसिहप्रयाणे ॥ १२९ ॥  
मल्लशाहः ॥ मृगः प्रमीललोचनः पिकः कृतोक्तिमोचनः श्रितानतिः कृताततिर्मरालिका  
स्खलद्रतिः । निरीक्ष्यते लसन्मते सुमल्लशाह भूपते तवारिकामिनी वृथाद्भुतं हुताटवी यथा  
॥ १३० ॥ पलायिता तवारिवामलोचना यदा यदा पुलिन्दनायकैः सुलिप्तकालकूटसायकैः ।  
विहाय नासिकासु मौक्तिकं स्वजं च मौक्तिकी विलुण्ठिताः पुमर्थपञ्चमेह मल्लभूपते ॥ १३१ ॥  
आदायादाय मुक्तास्तदनु शिखिधियादाय माणिक्यसर्वं धूमभ्रान्ति वहन्त्यः स्ववदनकमला-  
मोदलुब्धालिवृन्दे । पक्तुं भिद्यः प्रवृत्ताः सरभसमसकृद्यद्विपत्तनेषु ब्रूमः किं कीर्तिपूरं  
धवलितवसुधं मल्लशाहस्य तस्य ॥ १३२ ॥ निजामशाहः ॥ धरणिधर निजामशाह युष्म-  
त्करकरवालकरालकालसर्पः । द्विपदमुपवनं निपीय पीनो दिशि दिशि मुञ्चति कञ्चुक  
यरास्ते ॥ १३३ ॥ अटकटकघोटकप्रकटटापटङ्कारवञ्चटञ्चटदिति स्फुटं स्फुटति मेदिनी  
खर्परम् । निजामधरणीपतौ वलति कौतुकाडम्बरादिदं भुवनमण्डलं दरदरीदरीदर्यहो ॥ १३४ ॥  
क्षोणीकाम निजामशाह भवतः प्रौढैः प्रतापानलैर्द्रागेव द्रवरूपतामुपगते चामीकराणां चये ।

अश्यद्वासवधामधौराणि मुहुर्मज्जद्ग्रहग्रामणि त्रस्यत्कामिनि निःपतद्वनितलं मेरोः समुन्मील-  
 ति ॥ १३५ ॥ क्षोणीकाम निजाम तावकभुजं लब्ध्वा भुजंगीश्वरं जानीमः करवालकालभु-  
 जगी किं नाम गर्भिण्यभूत् । मत्तेभेन्द्रविभिन्नकुम्भविदलन्मुक्ताकलापच्छलादच्छामण्डपरंप-  
 रामधिरणं सूते स्फुरन्ती मुहुः ॥ १३६ ॥ विद्वद्गोष्ठीगरिष्ठप्रतिभट्टमन श्रीनिजाम प्रतीमः  
 कृत्वा त्वत्कीर्तिगाथां वहति गणविधिं पद्मयोनिः कठिन्या । वक्रालेखा गुरूणाममृतकर-  
 कलां कञ्चुमल्लीमरालाः शुद्धा लेखा मधूनां विसभुजगनभोनिम्रगा दन्तिदन्ताः ॥ १३७ ॥  
 अङ्गासंजातभङ्गाद्यनवनवसतिप्राप्तर्ङ्गाः कलिङ्गास्तैलङ्गाः स्वर्गगङ्गाभिषवणमतयः शीर्यदङ्गाश्च  
 वङ्गाः । लाटाः स्विद्यललाटाः पदगमनदृढाः श्वासलोलाश्च चोला जायन्ते श्रीनिजाम पृथु-  
 रण भवतः प्रौढानिःसाणनादात् ॥ १३८ ॥ राजवहादुरः ॥ नित्यं वृद्धिमुपैषि संकल-  
 यसे सर्वाः कलाः सर्वदा सानन्दं कुमुदाकरं वितनुषे नास्ते कलङ्कस्तव । सर्वाशाः परिपूर-  
 यन्समुदयं धत्सेऽनिशं सर्वतो न श्रीराजवहादुरेन्द्र नृपते चन्द्राधिकस्त्वं कथम् ॥ १३९ ॥  
 नाना ॥ जयश्रियः कृपाणीयं वेणी नानाख्यभूपतेः । अस्यां करग्रहीतायामसावभिमुखी तव  
 ॥ १४० ॥ अकवरः ॥ हस्ताम्भोजालिमाला नखशशिरुचिरश्यामलच्छायवीचिस्तेजोऽग्ने-  
 र्धूमधारा वितरणकरिणो गण्डदानप्रणाली । वीरश्रीवेणिदण्डो लवणिमसरसी बालशैवाल-  
 वल्ली वेल्लत्यम्भोधरश्रीरकवरधरणीपालपाणौ कृपाणः ॥ १४१ ॥ शाहतल्लालदीन्द्रः (?) ॥  
 कर्णाटं देहि कर्णाधिकविधिविहितत्यागलाटं ललाटप्रोत्तुङ्गद्राविडं वा प्रचलभुजचलप्रौढिमा-  
 गाढराढम् । प्रस्फुर्जहुर्जर वा दलितरिपुवधूर्गर्भवैदर्थकं वा गाती राजीवकृष्टे कुशशतमथवा  
 शाहतल्लालदीन्द्रः ॥ १४२ ॥ सिन्धुराधीश्वरः ॥ अशर्मदहनज्वलत्कटुकटाक्षरूक्षेक्षण-  
 क्षणक्षपितशात्रवे जयति सिन्धुराधीश्वरे । वय न बहु मन्महे निजभुजानमद्राण्डिवच्युतास्त्र-  
 शिखिताण्डवज्वलितखाण्डवं पाण्डवम् ॥ १४३ ॥ दिल्लीन्द्रचूडामणिः ॥ राजेति क्षणदा-  
 करं विजयते दानोरुलक्ष्मीरिति स्वर्नागं बहुवाहिनीपतिरिति क्षीरोदमास्कन्दति । दुर्गाधीश  
 इति स्फुटं पुररिपुं विद्वेष्टि भोगोद्भटश्रीरित्यर्हति वासुकि स्वयशसा दिङ्गिन्द्रचूडामणिः  
 ॥ १४४ ॥ पारसीकक्षितीशः ॥ यदपि कटकयात्रारोधि पाथोधिना ते दिशि दिशि मम  
 यत्नात्पारसीकक्षितीश । तदपि कुरु मुधा नो जीवितान्तं नितान्तं कथयति बहुभार्यै नैक-  
 नारीवियोगः ॥ १४५ ॥ गुर्जराधीशः ॥ कालिन्दि ब्रूहि कुम्भोद्भवजलधिरहं नाम गृह्णा-  
 सि कस्माच्छत्रोर्मै नर्मदाहं त्वमपि चटुकथं मत्स्यपत्न्याश्च नाम । मालिन्यं ब्रूहि किं ते  
 प्रविरलविगलत्कञ्जलैर्मालवीनां नेत्राम्भोभिः किमासां समजनि कुपितो गुर्जरानामधीशः  
 ॥ १४६ ॥ कलिङ्गेश्वरः ॥ आयुर्दानमहोत्सवस्य विनतक्षोणीभृता मूर्तिमान्विश्वासो नय-  
 नोत्सवो मृगदृशां कीर्तेः प्रकाशः परः । आनन्दः कलिताकृतिः सुमनसां वीरश्रियो जीवितं

धर्मस्यैप निकेतनं विजयते वीरः कलिङ्गेश्वरः ॥ १४७ ॥ चोलेन्द्रः ॥ त्वत्खड्गखण्डितसप-  
 त्नविलासिनीनां भूपा भवन्त्यभिनवा भुवनैकवीर । नेत्रेषु कङ्कणमथोरुषु पत्रवल्ली चोलेन्द्र-  
 सिंह तिलकं करपल्लवेषु ॥ १४८ ॥ वाङ्गालक्षोणिपालः ॥ आग्नेयास्त्रप्रवीणप्रबलमृगभटाः  
 शत्रुसंशोभदक्षा यस्य प्रौढप्रतापानलवहलशिखास्विन्धनत्वं प्रयाति । सोऽयं प्राचीपयोधि-  
 प्रहितकरततीतूर्णसंपूर्णकोपो वाङ्गालक्षोणिपालस्त्रिभुवनजनतागीतकीर्तिप्ररोहः ॥ १४९ ॥  
 वङ्गालिदासः ॥ वङ्गालिदास भवतः शुभनामवर्णाः पञ्चेषुपञ्चविशिखानि नितम्बिनीषु ।  
 प्राणन्ति बन्धुषु विरोधिषु पाण्डवन्ति देवद्रुमन्ति कविपण्डितमण्डलीषु ॥ १५० ॥ माल-  
 वाखण्डलः ॥ पर्यङ्के राजलक्ष्म्या हरितमणिमयः पौरुषाब्धेस्तरंगः सङ्ग्रामत्रासताम्यन्मुरल-  
 पतियशोहंसनीलाम्बुवाहः । भग्नप्रत्यर्थिवंशोल्बणविजयकरिस्तानदानाम्बुपट्टः खड्गः क्ष्मा-  
 सौविदल्लः समिति विजयते मालवाखण्डलस्य ॥ १५१ ॥

### गजप्रशंसा ।

नीता कुम्भस्थलकठिणता कामिनीनामुरोजैः स्तेयं धृत्वा धृतमणिगणैः कञ्चुकैरावृतेव ।  
 इत्याख्यातं नरपतिगृहद्वारि कुम्भेन्द्रडिम्भाः शुण्डादण्डैर्वपुषि बहुलां धूलिमुद्धूलयन्ति ॥ १ ॥  
 सिन्दूरद्युतिमुग्धमूर्धनि धृतस्कन्धावधिष्यामिके व्योमान्तःस्पृशि सिन्धुरेऽस्य समरारम्भोद्धरे  
 धावति । जानीमो नु यदि प्रदोपतिमिरव्यामिश्रसंध्याधियेवास्तं यान्ति समस्तबौहुजभुजा-  
 तेजःसहस्रांशवः ॥ २ ॥ एतद्रन्ध्रगजस्तृपांभषि भृशं कण्ठान्तमज्जत्तनुः फेनैः पाण्डुरितः  
 स्वदिक्करिजयक्रीडायशःस्पर्धिभिः । दन्तद्वन्द्वजलानुविम्बनचतुर्दन्तः कराम्भोर्वमिव्याजा-  
 दभ्रमुवँल्लभेन विरहं निर्वापयत्यम्बुधेः ॥ ३ ॥ स्वीयोद्दानप्रगन्धप्रकुपितहृदयोत्तारितोद-  
 ण्डशुण्डैरुद्रच्छत्पुच्छगुच्छप्रतिकरटिधिया सिन्धुरैर्धावमानैः । तत्पादन्यासनप्रीभवदचलभरो-  
 द्रान्तिधारावधूर्णत्पारावाराम्बुपूर्णा धरणिरतितरां शङ्कमाना चकम्पे ॥ ४ ॥

### तुरगप्रशंसा ।

मेखलीयति मेदिन्याः ककुभः कङ्कणीयति । मण्डली तुरगः कुर्वञ्जगतः कुण्डलीयति ॥ १ ॥  
 अनूनवेगादयमाद्वितीयश्लायानुरंगादपि लज्जमानः । खुरोद्धतैर्वीर तुरंगमस्ते रजोभिरह्वांप-  
 तिमावृणोति ॥ २ ॥ किमङ्गारवद्वां खुरैः स्पर्शयन्तः कुरंगा इवाङ्गानि संकोचयन्तः । अट-  
 न्तो नटन्तो भटं तोपयन्तस्तुरंगाः सुरङ्गाः पुरं गाह्यन्ति ॥ ३ ॥ अलक्षितगतागतैः कुल-  
 वधूकटाक्षैरिव क्षणानुनयशीतलैः प्रणयकेलिकोपैरिव । सुवृत्तमसृणोन्नतैर्मृगदृशामुरोजैरिव

१ अभ्रकपे २ अनर्गल इत्यर्थः ३ क्षत्रिय ४ सूर्यः ५ प्रतिविम्बेन ६ करशीकर इत्यर्थः  
 ७ एगवतेन

त्वदीयतुरगैरिदं धराणिचक्रमाक्रम्यते ॥ ४ ॥ निर्मासं मुखमण्डले परिमितं मध्ये लघुं कर्णयोः  
स्कन्धे बन्धुरमप्रमाणमुरसि स्निग्धं च रोमोद्गमे । पीनं पश्चिमपार्श्वयोः पृथुतरं पृष्ठे प्रधानं  
जवे राजा वाजिनमारुरोह सकलैर्युक्तं प्रशस्तैर्गुणैः ॥ ५ ॥ धूलीभिर्दिवमन्धयन्बधिरयन्ना-  
शांः खुराणां रैवैर्वर्तितं संप्रति खञ्जयञ्जवज्यैः स्तोतृन्गुणैर्मूकयन् । धर्मारौवनसंनियुक्तज-  
गता राज्ञामुनाधिष्ठितः सान्द्रोन्फालमिषाद्विगाहति पदा स्पष्टं तुरंगोऽपि गाम् ॥ ६ ॥  
वातं स्थावरयन्त्रमः पुटकयन्स्त्रोतस्वतीं सूत्रयन्सिन्धुं पल्लयन्वनं विटपयन्भूमण्डलं लोष्ट-  
यन् । शैलं सर्षपयन्दिशं चपलयञ्छोकत्रयं क्रोडयन्हेलारब्धरयो हयस्तव कथंकारो गिरां  
गोचरः ॥ ७ ॥

### खड्गप्रशंसा ।

वर्णयामि विमलत्वमम्भसः किं त्वदीयकरवालवर्तिनः । एति धत्प्रभवमैन्दवीं द्युतिं वि-  
श्वशुक्तिपुटमौक्तिकं यशः ॥ १ ॥ खड्गवारि भवतः किमुच्यते लोलशैवलमिवारिकुन्तलैः ।  
तत्र राजति निवेशितं त्वया राजहंसनिवहोपमं यशः ॥ २ ॥ न पक्षवृत्तिर्न सपक्षवृत्तिर्वि-  
पक्षवृत्तिः करवालधूमः । तथापि ते भूमिपते जगत्यां प्रतापवद्विप्रमिति करोति ॥ ३ ॥  
दर्पान्धगन्धगजकुम्भकपाटकूटसंक्रान्तनिघ्नघनशोणितशोणशोचिः । वीरैर्व्यलोकि युधि को-  
पकषायकान्तिः कालीकटाक्ष इव यस्य करे कृपाणः ॥ ४ ॥ धाराधरस्त्वदसिरेष नरेन्द्र  
चित्रं वर्षन्ति वैरिवनिताजनलोचनानि । कोशेन संततमसंगतिराहवेऽस्य, दारिद्र्यमभ्युदयति  
प्रतिपार्थिवानाम् ॥ ५ ॥ कुरंगाक्ष्या वेणीं सुभगविपरीते रतिविधावधिस्कन्धं दृष्ट्वा किमपि  
निपतन्तीमरिभटः । अधिग्रीवं युष्मत्प्रचलकरवालव्यतिकरं स्मरन्नेव स्तब्धो विरमाति परीर-  
म्भरभसात् ॥ ६ ॥ राजन्वीर विपक्षलक्षसुवधूवैधव्यदीक्षागुरुः संग्रामाध्वरकर्ममर्मकुशलः  
प्रत्यर्थिपृथ्वीभुजाम् । प्राणानर्घ्यमणेर्मयापहरण नाकारि कितु प्रभो भ्रूभङ्गेन तवेति दिव्य-  
मभवत्कोशं स खड्गः परः ॥ ७ ॥ अस्यासिर्भुजगः स्वकोशविवराकृष्टः स्फुरत्कृष्णिमा  
कम्पोन्मीलदरालीलवर्लनस्तेषां भिये भूमुजाम् । सङ्ग्रामेषु निजाङ्गुलीमयमहासिद्धौषधी-  
वीरुधः पर्वस्ये विनिवेश्य जैङ्गुलिकता यैर्नाम नालम्बिता ॥ ८ ॥ सिक्तायां वीरकण्ठस्थ-  
लवहलगलद्रक्तधारास्त्रुवर्षैर्माद्यन्मातंगकुम्भोदलनविलुलितैर्मोक्तिकैः पुष्पितायाम् । सङ्ग्रामोद्या-  
नभूमौ तुरगखुरपुटोत्खातकृष्टस्थलायां जातं ते खड्गवल्ल्याः फलमतुलरसास्वादहृद्य जय-

१ अन्तरिक्षचारिणा दृष्टी. प्रतिवध्नित्यर्थ २. तत्रत्यान्प्राणिन इत्यर्थ ३ वायोरप्यधिकवेग इत्यर्थ.  
४ जगतो धर्मेऋसाधनकारिणा ५ वेगातिशयत्वाच्चिरन्तरमूर्धचरणनिक्षेपव्याजात् ६. भुवम्, ( पक्षे )  
धेनुम् “ गोत्राक्षणांनलान्भूमि गोच्छिष्ट न पदा स्पृशेत् ” इति निषेधादिति भाव . ७ वक्रविलामा.. ८.  
प्रकटकुलगतिरित्यर्थ. ९ प्रन्यम् १०. विश्वैद्यता



श्रीः ॥ ९ ॥ सर्पिवेषा कृपाणी तव भुजभुजगासंगतः संगरादौ सद्यःकृत्तारिखण्डच्युतरु-  
धिररजोयोगमभ्यावहन्ती । दृष्यद्दानाम्बुपुरोत्कटकरिघटनागण्डशैलेषु लीना सूते सद्यः कि-  
लाण्डान्यातिविमलगलदूरि मुक्ताच्छलेन ॥ १० ॥

### राजयात्रावर्णनम् ।

प्रयाणे तव राजेन्द्र मुक्ता वैरिमृगीदृशाम् । राजहंसगतिः पद्मचामाननेन शशिवृतिः  
॥ १ ॥ यात्रासु यस्य ध्वजिनीभरेण दोलायमाना सकला धरित्री । आर्द्रव्रणाधिष्ठितप्रष्ट-  
पीठमकर्मठं कूर्मपतिं चकार ॥ २ ॥ त्वयि प्रचलति प्रभो तुरगवल्गनासु स्फुरद्धरावलय-  
धूलिभिः सकलमेव कीर्णं नभः । दिवाकरहयावली निरवलम्बसंचारतः श्रमापनयनाय किं  
वसुमतीयमूर्ध्वं गता ॥ ३ ॥ चोली चोलीं न तु कलयते गुर्जरा जर्जराङ्गी भूर्जाक्रान्तं  
विशाति विपिनं मालवी मालवीथीम् । नो संगीतं रचयति मनागङ्गवङ्गी कृशाङ्गी नाङ्गी रागं  
रहसि तनुते भूपते त्वत्प्रयाणे ॥ ४ ॥ देव त्वद्विजयप्रयाणविलसत्सद्वाजिराजव्रजक्षुण्णक्ष्मा-  
तललीनपांशुपटलव्याप्तो निमेषेक्षणः । सुत्रामा बहु मन्यते फणिपतिं पातालमूलस्थितं सो-  
ऽप्युद्दामकरीन्द्रदुर्धरभरच्छान्तः सहस्रेक्षणम् ॥ ५ ॥ देवे दिग्विजयोद्यते धृतधनुःप्रैत्यर्थिसी-  
मन्तिनीवैधव्यव्रतदायिनि प्रतिदिशं क्रुद्धे परिभ्राम्याति । आस्तामन्यनितम्बिनी रतिरपि  
प्रायो न पौष्पं करे भर्तुर्भर्तुमदान्मदान्धमधुपी नीलीनिचोलं धनुः ॥ ६ ॥ देव त्वद्विजयो-  
द्यमे हरिखुरव्रातक्षतक्ष्मातलात्प्रोद्भूते रजसः परागपटले दिक्चक्रमाक्रामति । अक्षणां पैङ्गिश-  
तानि निन्दति निजं हस्तद्वयं निन्दति स्वां निन्दत्यनिमेषतां परिपतद्वाष्पांस्वुधारो हरिः  
॥ ७ ॥ युष्मद्वातिजिताजिराजि चरणक्षेपक्षतैर्मौहिनीं मङ्घु क्षोणिमवेक्ष्य सिञ्चति घनैर्भर्ता  
नदीनां जलैः । आशामण्डलमुत्कटध्वजपटैर्वीतं तनोति द्रुतं चञ्चलरेणुराश्विनमिवा-  
शीघ्रं दिवं गच्छति ॥ ८ ॥ धूर्ताधोरणदेववासवकरी पङ्केन लिप्तः कथं नीतः स्वर्गतरंगि-  
णीजलमसौ तत्रास्ति पङ्कः कुतः । सर्वाशाविजयोत्सवं प्रति कृतोद्योगे धराधीश्वरे स्फायन्ते  
करिकर्णतालपवनोद्भूताश्च भूरेणवः ॥ ९ ॥ दृष्यद्वैरिकरीन्द्रसिंह शरदि त्वज्जैत्रयात्रोद्यमे  
मेघात्प्रार्थितमिन्द्रचापमहसा विद्युद्गुचा गर्जिते । श्यामत्वेन च दृष्टिभिर्धनुषिते खड्गे च

१. इन्द्रः. २ शत्रव. ३ यदि मम भर्ता कामो धनुर्धारयिष्यति तदाय राजा मद्भर्तारं धनुर्धरत्वाद्धनि-  
प्यतीति भयात्स्यभर्त्रा धनुर्नाप्राहयदिति भावः. ४. अश्वः ५ समूहः. ६ दशशतानि. ७ यतश्चैतावद्रजः स-  
मुचलित येन तस्य महत्त्वेनत्राणि तिरोहितानि वभूवुस्तेन यदि मम नेत्रसहस्र नाभविष्यत्तदा चैतावद्रजोनि-  
करस्तत्र नापतिष्यदतो नेत्रमहस्र मम किमर्थमभवदिति ८ सत्यपि नेत्रसहस्रे तत्तिरोधानाय यदि हस्तसहस्रम-  
प्यभविष्यत्तदा हस्तं सर्वनेत्राच्छादनं कर्तुमशक्यमतो मम पाणिद्वयं व्यर्थमेवेति. ९ यतो मया देवत्वादनिमे-  
षता पक्ष्मपाताभावः किमिति प्राप्तं यस्माच्छुर्षां रजः पटलाक्रान्तत्वमभूद्यदि च मे नयनेष्वनिमेषता नाभवि-  
ष्यत्तदा रजःपातोऽपि नाभविष्यदतः स्वामनिमेषता निन्दतीति भावः १०. सर्वनेत्रेषु रजःकणससर्गात्प-  
रिपतन्ती निर्गच्छन्ती नेत्रेभ्यो याष्पाम्बुधागं अश्रुजलप्रवाहो यस्य स ११ इन्द्रः.

भेर्या रिपोर्वक्त्रे तल्ललनादृशोः स्थितमतीत्याश्चर्यमाकर्ष्यताम् ॥ १० ॥ प्रौढाहंकृतिशालिनः  
 कुतुकिनो यस्य प्रयाणोत्सवे ढक्कादुन्दुभिनादनादिकतती सोछासकोलाहलैः । दिक्चक्रे  
 परिपूरिते सचकितं स्तम्बेरमाः शूकराः शार्दूला महिषा दिशासु सहसा धावन्ति सर्वास्वपि  
 ॥ ११ ॥ देवे दिग्विजयोद्यते परिर्पतत्काम्बोजवाहार्वलीवीङ्घोलेखैर्विसर्पिणि क्षितिर्जःपुञ्जे  
 वियञ्चुम्बति । भानोर्वाजिभिरङ्गभूर्षणरसानन्दः समासादितो लब्धः किं च नभः स्थलामरंधु-  
 नीपङ्केरुहैरन्वयः ॥ १२ ॥ देव त्वद्भजवाजिर्षत्रपटलप्रोद्भूतधूलीभरैराकाशं वसुधायते खरकरः  
 सोमायते निष्प्रभः । किं चाधो भरकुञ्चितः फणवतां नाथः स कूर्मायते कूर्मो भोगपतीयते  
 किमपरं रात्रीयते वासरः ॥ १३ ॥ एतद्दत्तासिघातस्त्रवदसृगसुहृद्वंशसार्द्रेन्धनैतद्दोरुद्धाम-  
 प्रतापज्वलदनलमिलद्धूमभूमभ्रमाय । एतद्दिग्जैत्रयात्रासमसमरभरं पश्यतः कस्य नासीदेत-  
 र्नासीरवाजिब्रजखुरजरजोराजिराजिस्थलीधुं ॥ १४ ॥ तत्तद्दिग्जैत्रयात्रोर्दुरेतुरगखुराग्रोद्ध-  
 तैरन्धकारं निर्वाणारिप्रतापानलजमिव सृजत्येप राजा रजोभिः । भूगोलछायमयामय-  
 गणितविदुन्नेयकायो भियाभूदेतत्कीर्तिप्रतानैर्विधूभिरिव युधे राहुराहूयमानः ॥ १५ ॥  
 गान्धारा गुप्तदारास्त्वयि चलति गलद्वाप्पधारा विहारा रागस्तासान्वगाराः क्षितिपकुलमणे-  
 गुर्जरा जर्जराशाः । तैलङ्गास्त्यक्तलिङ्गास्त्रिभुवनतिलकास्त्रिश्यदङ्गाः कलिङ्गा मोरङ्गा मुक्तरङ्गा  
 सपदि समभवन्वीरगङ्गा विहंगाः ॥ १६ ॥

### रणसामग्री ।

तूणीरबन्धपरिणद्धभुजान्तरालमाकर्णलम्बिशिखिपिच्छकलापधारि । कोदण्डपाणि निनद-  
 त्प्रतिरोधकानामापातदुष्प्रसहमाविरभूदनीकम् ॥ १ ॥ आदवेव गजेन्द्रमौलिविलसद्दण्डा-  
 पताकावली पश्चाद्धारणराजघोरगिरितिप्रोद्दामयोधाश्रिता । उद्दण्डद्रुजलाञ्छिताप्यथ घनी-  
 भूता रथानां तती तत्पश्चात्तुरगावली विजयते योधैः समं सर्वतः ॥ २ ॥ योधैरेव वशीकृताः कथम-  
 पि प्रोद्दामरोपान्धिता गाढध्वान्तधराधरा इव रणक्षौणी समालम्बिताः । ईषन्मीलितघूर्णितं  
 प्रतिदिशं प्रक्षिप्तनेत्रार्णवो मन्दान्दोलितमौलयो मदजलैराभान्ति दन्तावलाः ॥ ३ ॥ आरू-  
 ढक्षितिपालभालविगलत्स्वेदाम्बुसेकोद्धता भेरीभाङ्गतिचापटंकृतिचमत्कारोच्छसन्मानसा । क्षु-  
 भ्यत्क्षोणितल स्फुरत्खुरपुटं चञ्चलत्केशरं मन्दभ्रान्तविलोचनं प्रतिदिशं नृत्यन्ति वाजि-  
 व्रजाः ॥ ४ ॥ हेषाधोषैर्हरीणां जितघननिनदैर्वृहितैः कुञ्जराणां ज्याघातोत्थैर्निनादैः पटु-

१. गच्छन्त . २ गति ३ उद्गम . वाजिना द्वेषणादिकरणमित्यर्थ . ४ अद्भे भूषणमिव भूषण भूमिविलु-  
 ष्ठनलक्षणं तस्य यो रसस्तस्यानन्द आह्लाद यतो वाजिना भूमौ विलुण्ठन परमं भूषणं सुखावह चातो रज-  
 संश्लेषे सूर्याश्वैर्भूमिविलुण्ठनसुख लब्धमिति भाव ५ गङ्गा ६ वश . ७ वाहनम् ८ चण्डाशु . ९ वेणव .  
 १०. सेनामुखम् ११. रणभूमिषु १२ उच्छृङ्खल १३ कपटम् . १४. गणितशास्त्रैकवेद्य . ज्योति.शास्त्र-  
 प्रमाणक यद्राहोर्भूच्छायात्मक तदेतत्कीर्तिचन्द्रभियेत्युत्प्रेक्षा.

पटहरवैर्मर्दलोद्दामशब्दैः । प्राप्तैः कर्णोपकण्ठं मदगजनिवहस्कन्धवण्टाप्रणादैः शृङ्गाराय  
त्वरन्ते त्रिदशमृगदृशो वीरवर्गानुरक्ताः ॥ ५ ॥

### रणवर्णनम् ।

तनुत्राणं तनुत्राणं शस्त्रं शस्त्रं रथो रथः । इति शुश्रुविरे विष्वग्दृष्टाः सुभटोक्तयः ॥१॥  
पत्तिः पत्तिमभीयाय रणाय रथिनं रथी । तुरंगस्थं तुरंगस्थो दन्तिस्थं दन्तिनि स्थितः ॥२॥  
संग्रामानन्दवर्धिष्णौ विग्रहे पुलकाङ्किते । आसीत्कवचविच्छेदो वीराणां मिलतां मिथः  
॥ ३ ॥ निर्दयं खड्गभिन्नेभ्यः कवचेभ्यः समुच्छ्रितैः । आसन्व्योमदिशस्तूलैः पलितैरिव  
पाण्डुराः ॥ ४ ॥ खड्गा रुधिरसंलिप्ताश्चण्डांशुकरभासुराः । इतस्ततोऽपि वीराणां वैद्युतं  
वैभवं दधुः ॥ ५ ॥ गृहीताः पाणिभिर्वीरैर्विकोशाः खड्गराजयः । कान्तिजालच्छलादाजौ  
व्यहसन्समदा इव ॥ ६ ॥ खड्गाः शोणितसंदिग्धा नृत्यन्तो वीरपाणिषु । रजोधने रणेऽनन्ते  
विद्युतां विभ्रमं दधुः ॥ ७ ॥ शस्त्रभिन्नेभकुम्भेभ्यो मौक्तिकानि च्युतान्यधुः । आहवक्षेत्रम-  
भ्युत्तकीर्तिवीजोत्करश्रियम् ॥ ८ ॥ वीराणां विषमैर्घोषैर्विद्वृता वारणा रणे । शास्यमाना अपि  
त्रासाङ्गेजुर्धूताङ्गुशा दिशः ॥ ९ ॥ रणे वाणगणैर्भिन्ना भ्रमन्तो भिन्नयोधिनः । निममज्जुर्गलद्रक्तनि-  
मग्नाः सुमहागजाः ॥१०॥ खड्गनिर्लूनमूर्धानो निपतन्तोऽपि वाजिनः । प्रथमं पातयामासुरसिना  
दारितानरीन् ॥११॥ वीराणां शस्त्रभिन्नानां शिरांसि निपतन्त्यपि । अधावन्दन्तदष्टौष्ठभोषणान्य-  
रिषु क्रुधा ॥१२॥ शिरांसि वरयोधानामर्धचन्द्रहृतान्यपि । आददाना भृशं पादैः श्येना व्यान-  
शिरे दिशः ॥१३॥ उत्क्षिप्ता अपि हस्तीन्द्रैः कोपनैः पत्तयः करैः । ते रिपूनहनन्खड्गपातैः  
स्वस्य पुरः प्रभोः ॥ १४ ॥ उत्क्षिप्य करिभिर्दूरं मुक्तानां योधिनां दिवि । प्रापि जीवात्म-  
भिर्दिव्याङ्गनाकण्ठपरिग्रहः ॥ १५ ॥ क्रुद्धस्य दन्तिनः पत्तिर्जिघृक्षोरसिना करम् । निर्भिद्य  
दन्तमुसलान्यारुरोह जिघृक्षया ॥१६॥ खड्गेनामूलतो हत्वा दन्तिनोऽङ्घ्रिचतुष्टयम् । प्रपति-  
ष्णोः प्रविष्टोऽपि पदातिर्निरगाद्दुतम् ॥ १७ ॥ करेण करिणा वीरः सुगृहीतोऽपि कोपिना ।  
असिनासूञ्जहाराशु तस्यैव स्वयमक्षतः ॥ १८ ॥ तुरंगी तुरगारूढं प्रासेनाहत्य वक्षसि ।  
पततस्तस्य नाज्ञासीत्प्रासघातं स्वके हृदि ॥ १९ ॥ तुरंगसादिनं शस्त्रहतप्राणं गतं भुवि ।  
अन्त्राढ्योऽपि महावाजी नात्रस्तनयनोऽत्यजत् ॥ २० ॥ द्विषा प्रासहतप्राणो वाजिष्ठ-  
दृष्टासनः । हस्तोद्धृतमहाप्रासो भटो जीवन्निवाभ्रमत् ॥ २१ ॥ खड्गेन शितधारेण भिन्नोऽपि  
रिपुणाश्वगः । नामूर्च्छत्कोपतो हन्तुमियेष च पतन्नपि ॥ २२ ॥ रथिनो रथिभिर्वाणैर्द्वैतप्रा-  
णा दृढासनाः । कृतकार्मुकसंधाना सप्राणा इव मेनिरे ॥ २३ ॥ मिथोऽर्धचन्द्रनिर्लूनमूर्धानी  
रुपितौ रुपा । खचरैर्भुवि नृत्यन्तौ स्वकवन्धावपश्यताम् ॥ २४ ॥ पत्तिः पदातिं रथिनं रथे-

शस्तुरंगसादी तुरगाधिरूढम् । यन्ता गजस्याभ्यपतद्रजस्थं तुल्यप्रतिद्वन्द्वि वभूव युद्धम् ॥ २५ ॥ उत्थापितः संयति रेणुरश्वैः सान्द्रीकृतः स्यन्दनवंशचक्रैः । विस्तारितः कुञ्जर-  
 कर्णतालैर्नेत्रक्रमेणोपरुरोध सूर्यम् ॥ २६ ॥ रथो रथाङ्गध्वनिना विजज्ञे विलोलघण्टाक्वणि-  
 तेन नागः । स्वभर्तृनामग्रहणाद्बभूव सान्द्रे रजस्यात्मपरावबोधः ॥ २७ ॥ आचृण्वतो लोच-  
 नमार्गमाजौ रजोऽन्धकारस्य विजृम्भितस्य । शस्त्रक्षताश्वद्विपवीरजन्मा बालारुणोऽभूद्गुधि-  
 रप्रवाहः ॥ २८ ॥ स च्छिन्नमूलः क्षतजेन रेणुस्तस्योपरिष्ठात्पवनावधूतः । अङ्गारशेषस्य  
 हृताशनस्य पूर्वोत्थितो धूम इवावभासे ॥ २९ ॥ आघोरानां गजसंनिपाते शिरांसि चक्रै-  
 र्निशितैः क्षुराग्रैः । हृतान्यपि श्येनखाग्रकोटिव्यासक्तकेशानि चिरेण पेतुः ॥ ३० ॥  
 तनुत्यजां वर्मभृतां विकोशैर्वृहत्सु दन्तेष्वसिभिः पतद्भिः । उद्यन्तमाग्नि शमयावभूवुर्गजा वि-  
 विग्नाः करशीकरेण ॥ ३१ ॥ शिलीमुखोत्कृत्तशिरःफलाढ्या च्युतैः शिरस्त्रैश्चषकोत्तरेव ।  
 रणक्षितिः शोणितमद्यकुल्या रराज मृत्योरिव पानभूमिः ॥ ३२ ॥ केचिद्भदाः केऽपि सचा-  
 पत्राणानन्ये कृपाणीमपरे च शूलम् । शक्त्यृष्टिमन्ये मुशलं परे च प्रोत्तानहस्ताः परिनर्त-  
 यन्ति ॥ ३३ ॥ सरोषयुद्धाङ्गनमध्यधावन्मत्तद्विपानामधिकोत्सुकानाम् । पादाभिघाताभिहताः  
 पतन्ति रथाश्च योधाश्च तुरंगमाश्च ॥ ३४ ॥ रम्भातरूनुद्धतवातपूरा यथा यथा वारणयूथ-  
 नाथाः । संग्रामभूमौ विनिपातयन्ति रथाश्च योधांश्च तुरंगमांश्च ॥ ३५ ॥ त्वत्पत्रमुक्तविशि-  
 खैरशनिप्रकाशैरामूललूननवकेतककान्तदन्ताः । त्रासावसन्नमदधारकपोलभागाः संपादयन्ति  
 करिणः करिणीभ्रमं नः ॥ ३६ ॥ कोऽप्येष खण्डितशिरा विकसन्मुखश्रीः प्रारब्धताण्डव-  
 विधिः सुरकामिनीभिः । आलोक्यते निजकराभिनयानुरूपव्यापारितेक्षणनिवेदितसत्त्वसारः  
 ॥ ३७ ॥ भवत्तुरगनिष्ठुरक्षुरदृढव्रतेराचिता क्षणात्समरविच्युतप्रतिनृपालचेलाञ्चिता । इयं  
 रणधरा भवद्विरददानधाराजलैः किमुत्रणतलेऽपि तं वसनपट्टया सिञ्चति ॥ ३८ ॥ कृपाण-  
 करिणानलं रुधिरनीरपूरच्छटाजटाव्रतिसंकुलं भटतिमिङ्गिलैराकुलम् । प्रमथ्य समरार्णवं वर-  
 मकार्षि लक्ष्मीस्त्वया विधाय मदमन्धरं मथनमन्दरं सिन्धुरम् ॥ ३९ ॥ झणज्झणितकङ्कणक-  
 णितकिङ्किणीकं धनुर्ध्वनद्गुरुगुणाटनीकृतकरालकोलाहलम् । वितत्य किरतोः शरानविरत-  
 स्फुरच्चूडयोर्विचित्रमभिवर्धते भुवनभीममायोधनम् ॥ ४० ॥ प्रतीक्ष्यन्ते वीराः प्रतिमुखमुरो-  
 भिः सरभसं विपक्षाणां हेतीः प्रतिनियतधैर्यानुभवतः । विदीर्णत्वग्भारादलितपिशिताच्छिन्न-  
 धमनिप्रकाण्डास्थिस्त्रायस्फुटतरविलक्ष्यान्त्रनिवहा ॥ ४१ ॥ शितैर्वाणैरेके मृधभुवि परे  
 तीक्ष्णनखरैः क्रियासातत्येनाप्यहमहमिकाक्रान्तमनसः । मिथो विध्यन्ति स्म प्रवलतमसंमर्द-  
 विदलत्क्षितिक्षोदःपिष्टातकसुरभिवक्षस्तटभृतः ॥ ४२ ॥ मुञ्चद्भिर्मदवारि वारणगणैर्मेघायि-  
 तं कार्मुकैरेतैः शक्रशरासनायितमधश्चत्रैः शिलीन्द्रायितम् । खद्योतायितमस्त्रघट्टनसमुद्भूत-  
 स्फुलिङ्गैः स्फुरन्नाराचैरशनायितं रणभुवा सैन्यैर्नभस्यायितम् ॥ ४३ ॥ भुग्नभ्रूयुगलैः क्रुधा

समधिकस्फारारुणाक्षैः क्षणात्स्वेदांभःपटलप्रमृष्टतिलकैर्दष्टाधरोष्ठैरपि । दृष्टश्मश्रुभिस्तप-  
 तद्भिरभितः संकीर्णमालक्ष्यते त्वद्धस्तास्त्रनिकृत्तवैरिसुभटश्रेणीशिरोभिर्वियत् ॥ ४४ ॥ द्वेडा-  
 भिः ककुभः पृषत्कनिकरैर्व्योम द्विधाखण्डितैर्देहैर्विद्विषतां धरातलमपि प्रच्छादयन्तौ चिरम् ।  
 कुर्वतेऽश्रुजलाविलेक्षणपथान्येतावकाण्डोच्चरद्रोमाञ्चाणि सवेपथून्यपि मुहुर्वर्माणि नः पश्य-  
 ताम् ॥ ४५ ॥ आगुञ्जद्विरिकुञ्जकुञ्जरघटाविस्तीर्णकर्णज्वरं ज्यानिर्घोषममन्ददुन्दुभिरवैरा-  
 ध्मातमुज्जृम्भयन् । वेह्यद्वैरवभूरिरुण्डनिकरैर्वीरो विधत्ते भुवस्तृप्यत्कालकरालवक्रविघस-  
 व्याकीर्यमाणा इव ॥ ४६ ॥ वीराणां रुण्डतुण्डप्रविघटनपटुस्फारदोर्दण्डखण्डव्यापारक्षि-  
 प्यमाणप्रतिभटविकटाटोपवर्षप्ररूढः । कूटः कोऽप्येष युद्धाजिरभुवि जरठश्चित्रकूटानुकारी  
 लीयन्ते यत्र शत्रुप्रपतनविवशाः कोटिशः शूरकीटाः ॥ ४७ ॥ प्रासप्रोतप्रवीरोल्वणरुधि-  
 रपरामृष्टबुक्काजिघत्साधावद्द्राधिराजाप्रतिमतनुरुहच्छायया वारितोष्णाः । विश्राम्यन्ति  
 क्षणार्धं प्रधनपरिसरेष्वेव मुक्ताभियोगा वीराः शस्त्रप्रहारव्रणभररुधिरोद्गारदिग्धाखिलाङ्गाः  
 ॥ ४८ ॥ जीवाकृष्टिं स चक्रे मृधभुवि धनुषः शत्रुरासीद्द्रतासुर्लक्षाप्तिर्मार्गिणानामभवदरिबले  
 तद्यशस्तेन लब्धम् । मुक्ता तेन क्षमेति त्वरितमरिगणैरुत्तमाङ्गैः प्रतिष्ठा पञ्चत्वं द्वेषिसैन्ये स्थि-  
 तमवनिपतिर्नाप संख्यान्तरं सः ॥ ४९ ॥

### अरिपलायनम् ।

सौलकाननयुक्तापि सौलकाननवर्जिता । हारावरुद्धकण्ठापि विहौरारिवधूस्तव ॥ १ ॥  
 विचरन्ति विलासिन्यो यत्र श्रोणिभरालसाः । वृककाकशिवास्तत्र धावन्त्यरिपुरे तव  
 ॥ २ ॥ स्वकान्तदवकान्तारो यद्वैरिसुदृशामभूत् । जघनस्तनमुच्चैर्यो व्यलिखत्कण्टकै-  
 र्नेखैः ॥ ३ ॥ वीर त्वद्विपुरमणी परिधातुं पल्लवानि संस्पृश्य । न हरति वनभुवि निजकर-  
 रुहरुचिरवचितानि पाण्डुपत्रधिया ॥ ४ ॥ त्वद्वैरिणो वीर पलायितस्य प्रकाशयन्नक्तमर-  
 ण्यमार्गान् । कृशानुरासीदभिनन्दनीयस्तुङ्गेषु लग्नो रिपुमन्दिरेषु ॥ ५ ॥ राजन्दिघस्ते भय-  
 विद्रुतस्य भालस्थलं कण्टकिनो वनान्ताः । अद्यापि किं वानुभविष्यतीति व्यपाटयन्द्रष्टुमि-  
 वाक्षराणि ॥ ६ ॥ अलसभुजलताभिर्नादितो नागरीभिर्भवनदमनकानां नातिथिर्वा बभूव ।  
 त्वदरिनगरमध्ये संचरञ्चैत्रजन्मा जरदजगरपीतः क्षीयते गन्धवाहः ॥ ७ ॥ त्वदरिनृपति-  
 माशावाससं धूलिधाराधवलमहह भिक्षुं वीक्ष्य भर्गभ्रमेण । सुरभिरुदधिवेलाकाननं गाहमानो  
 दिशति कुसुमवाणं दूरतो निर्गमाय ॥ ८ ॥ कुरुवक कराघातक्रीडासुखेन वियुज्यसे बकुल-  
 विटापिन्समर्तव्य ते मुखासवसेचनम् । चरणघटनावन्ध्यो यास्यस्यशोक सशोकतामिति निज-  
 पुरत्यागे यस्य द्विधा जगद्दुः स्त्रियः ॥ ९ ॥ अनारतपरिस्वलन्नयनवारिधाराशतप्रवृद्धपथ-

निम्नगासलिलरुद्धयानोद्यमा । त्वदीयरिपुकामिनी बहुविदेशमानैषिणी विनिन्दति बलं दृशा  
गुरुरुपाश्रुषं प्रावृषम् ॥ १० ॥ इतश्चेतश्चाद्भिर्विघटिततटः सेतुरुदरे धरित्री दुर्लङ्घ्या बहुल-  
हिमपङ्को गिरिरयम् । इदानीं निर्वृत्ते करितुरगनीराजनविधौ न जाने यातारस्तव च रिपवः  
केन च पथा ॥ ११ ॥ क्षणं कान्तागारप्रसरविलसन्मानसरतिः क्षणं शैलोत्सङ्गे द्विजकु-  
लरवाकृष्टहृदयः । क्षणं पत्रध्वानश्रुतिपुलकितो यद्भयभराद्धसन्प्राप्तोऽरण्ये रिपुरवानिपाल-  
स्थितिमिव ॥ १२ ॥ अये मातस्तातः क्व गत इति यद्वैरिशिशुना दरीगेहे लीना निभृत-  
मिह पृष्ठा स्वजननी । करेणास्यं तस्य द्रुतमथ निरुध्याश्रुसृतया विनिश्वस्य स्फारं शिव  
शिव दृशैवोत्तरयति ॥ १३ ॥ अपर्णयं भूभृद्वनमटति वल्काम्बरधरा जटालो दिग्वासाः  
शिखरिणि शिवोऽयं निवसति । इति भ्रान्त्यान्योन्यं क्षणमिलितयोः क्षोणितिलक द्विषद्वं-  
पत्योस्ते शिवशिवशिवन्ति प्रणतयः ॥ १४ ॥ पश्येत्कश्चिच्चल चपल रे का त्वराहं कुमारी  
हस्तालम्बं वितर हहहा व्युत्क्रमः कासि यासि । इत्थं पृथ्वीपरिवृढ भवद्विद्विषोऽरण्य-  
वृत्तेः कन्या कंचित्फलकिसलयान्याददानाभिधत्ते ॥ १५ ॥ राजनराजसुता न पाठयति मां  
देव्योऽपि तूष्णीं स्थिताः कुब्जे भोजय मां कुमारसचिवैर्नाद्यापि किं भुज्यते । इत्थं नाथ  
शुकस्तवारिभवने मुक्तोऽध्वगैः पञ्जराच्चित्रस्थानवलोक्य शून्यवलभावेकैकमाभाषते ॥ १६ ॥  
क्रामन्त्यः क्षतकोमलाङ्गुलिगलद्रक्तैः सदर्भाः स्थलीः पादैः पातितर्यावकैरिव गलद्वाष्पाम्बु-  
धौताननाः । भीता भर्तृकरावलम्बितकरास्त्वद्वैरिनार्योऽधुना दावाग्नि परितो भ्रमन्ति पुनरप्युद्य-  
द्विवाहा इव ॥ १७ ॥ तन्वीमुज्जितभूषणां कलगिरं रोमोद्गमं बिभ्रती वेपन्ती व्रणिताधरां  
विवसनां सीत्कारमातन्वतीम् । दौर्म्यां चण्डतुषारपातसभयामालिङ्ग्य कण्ठे भृशं स्वां मूर्तिं  
दयितामिवातिरसिकां त्वद्विद्विषः शेरते ॥ १८ ॥ भूसपर्करजोनिपातमलिनाः स्वस्माद्गृहा-  
त्प्रच्युताः सामान्यैरपि जन्तुभिः करतलैर्निःशङ्कमालिङ्गिताः । संलग्ना क्वचिदेकतामुपगताः  
क्वापि प्रबुद्धाः क्वचित्सुप्ताः क्वापि च सारवत्प्रतिगृहं भ्रान्तास्तवारिस्त्रियः ॥ १९ ॥ कर्ष-  
द्भिः सिचमांचलान्यतिरसात्कुर्वद्भिरालिङ्गनं गृह्णानैः कचमालिहद्भिरधरं विभ्रामयद्भिः  
करौ । प्रत्यक्षेऽपि भवद्विरोधिनृपतेरन्तःपुराणामहो धिक्कष्टं विटपैर्विटैरिव वने कि नाम  
नो चेष्टितम् ॥ २० ॥ स्नाताः प्रावृषि वारिवाहपटलैः प्रोद्भूतदूर्वाङ्कुरव्याजेनात्तकुशाः प्रणा-  
लसलिलैर्दत्त्वा निवापाञ्जलीन् । प्रासादास्तव विद्विषां परिपतत्कुज्यस्थपिण्डच्छलात्कुर्वन्ति  
प्रतिवासरं निजपतिप्रेताय पिण्डक्रियाः ॥ २१ ॥ मौलि मानविधिं विना नमयितुं हारं  
स्वयं गुम्फितुं निर्यातुं दयितस्य पाणिकमलच्छायां विना वर्त्मनि । निद्रातुं च विनाङ्कपालि-  
शयनं द्रष्टुं च शून्या दिशः सख्या त्वत्प्रतिवीर नीरजमुखी साकृतमध्याप्यते ॥ २२ ॥  
घातं तालफलाशया स्तनतटं विम्बभ्रमेणाधरो दष्टः पाकविदीर्णदाडिमाधिया लीढाः स्फुर-

न्तो रदाः । आम्यन्ती भ्रमनिस्पृहानुविपिनं त्वद्वैरिसीमन्तिनी निद्राणा मुहुराहता मुहु-  
रपि क्षिप्ता च शाखामृगैः ॥ २३ ॥ त्वत्प्रत्यर्थिवमुंघरेशतरुणीः संत्रासतः सत्वरं यान्तीर्वीर-  
विलुण्ठितुं सरभसं याताः किरातावने । तिष्ठन्ति स्तिमिताः प्ररूढपुलकास्ते विस्मृतोपक्र-  
मास्तासामुत्तरलैः स्तनैरतितरां लोलैरपाङ्गैरपि ॥ २४ ॥ एतस्मिन्विजने वनेऽर्तनुतरुच्छन्ना-  
वकाशे सुखं तिष्ठामीति तव द्विषामपिपतिर्यावद्विधत्ते मतिम् । तावत्तत्र निपातितं भुवि  
भवन्नामाङ्गसेहोहतं दृष्ट्वा केसरिणः करङ्कमसंमत्रासो मुहुर्मूर्च्छति ॥ २५ ॥ का त्वं पुत्रि  
नरेन्द्र लुब्धकवधूर्हस्ते किमेतत्पलं क्षामं किं सहजं ब्रवीमि नृपते यद्यस्ति ते कौतुकम् ।  
गायन्ति त्वदरिप्रियाश्रुतटिनीतीरेषु सिद्धाङ्गना गीतान्धा न तृणं चरन्ति हरिणास्तेनामिषं  
दुर्बलम् ॥ २६ ॥ आगच्छागच्छ सज्जं कुरु वरतुरगं संनिधेहि द्रुतं मे खड्गः कासौ कृपा-  
णोमुपनय धनुषा किं किमङ्गप्रविष्टम् । संरम्भोन्निद्रितानां क्षितिभृति गहनेऽन्योन्यमेवं  
प्रतीच्छन्वादः स्वप्नाभिदृष्टे त्वायि चकितदृशां विद्विषामाविरासीत् ॥ २७ ॥ यातीतः  
पान्थ पन्था व्रजति ननु कथं स्थावरं वर्त्म मुग्धे मार्गं पृच्छामि पृच्छ स्थितमिदमिह ते वि-  
स्मितं वीक्ष्य नेत्रे । अध्वानं ब्रूहोपेन्नध्वनि भवतिवचश्चित्रमुद्दामनेत्रा दृश्यन्ते दावमूढाः पथि  
पथिकविटैस्त्वद्विषां नाथ नार्यः ॥ २८ ॥ आस्ते सीमन्तरत्ने मरकतिनि हते हेमताटङ्कपत्रे  
लुप्तायां मेखलायां कनकमणितुलाकोटियुग्मे गृहीते । शोणं विम्बौष्ठकान्या त्वदरिमृगदृशा-  
मित्वरीणामरण्ये राजन्गुञ्जाफलानां स्रज इति शवरा नैव हारं हरन्ति ॥ २९ ॥ सिञ्जनै-  
र्मञ्जरीति स्तनकलशयुगं चुम्बितं चर्चरीकैस्तत्रासोच्छासलोलाः किसलयमनसा पाण-  
यः कीरदृष्टाः । तल्लोपायालपन्त्यः पिकनिनदधिया ताडिताः काकलोकैरित्थं राजे-  
न्द्रसिंह त्वदरिमृगदृशां नाप्यरण्यं शरण्यम् ॥ ३० ॥ प्राप्तास्त्रासात्पिपासातिशयमुपगताः  
पातुमारण्यमम्मो युष्मद्विद्वेषियोषाः श्वसितसमुदयैस्तत्तदीयैरशोषि । एतत्संवीक्ष्य मूर्च्छा-  
निपतिततनवो नैव जीवेयुरेताश्चिन्तोपेताः शवर्यो निजनयनजलैः पल्वलं पूरयेयुः ॥ ३१ ॥  
वीर त्वद्वैरिदारा गहनगिरिगुहागहरान्तस्तमिस्रं त्वत्रासाद्बुह्यवासा दरकलितहृदो यद्यदेव  
प्रपन्नाः । तत्तज्ज्योत्स्नायमानं धरणिपरिवृढं प्रेक्ष्य युष्मद्यशोभिः सद्यो मोहान्धकारानु-  
सरणशरणा वासरान्वाहयन्ति ॥ ३२ ॥ कीर्त्या पार प्रयान्त्या वरममचरमं लम्बितेन  
प्रतापादधीनां शोषवार्तां स्वसदासि निभृतं केनचित्कापि लीलाम् । लक्ष्म्या कोशे हि  
नासौ वरमसि सुधया कामधेन्वा कटाक्षे कोपे क्ष्वेडेन शश्वद्यशसि च शशिना वारिणाद्वा-  
रिनेत्रे ॥ ३३ ॥ एतद्गीतारिनारी गिरिविलविगलद्वासरा निःसरन्ती स्वक्रीडाहंसमोहग्र-  
हिलशिशुभृशप्रार्थितोन्निद्रचन्द्रा । आक्रन्ददूरि यत्तन्नयनजलमिलच्चन्द्रहंसानुविम्बप्रत्यास-  
त्तिप्रहृष्यत्तनयविहसितैराश्वसीन्त्यश्वसीच्च ॥ ३४ ॥

## प्रतापवर्णनम् ।

चित्रं तपति राजेन्द्र प्रतापस्तपनस्तव । अनातपत्रमुत्सृज्य सातपत्रं द्विपद्मणम् ॥ १ ॥  
 त्वत्प्रतापस्य भानोश्च अन्तरे महदन्तरम् । सच्छत्रान्वाधते पूर्वं विच्छत्रान्वाधतेऽपरः ॥ २ ॥  
 राजन्सप्ताप्यकूपारात्स्वत्प्रतापाग्निशोपिताः । पुनस्त्वद्वैरिवनितावाप्पपूरेण पूरिताः ॥ ३ ॥  
 दीपयन्रोदसीरन्ब्रमेप ज्वलति सर्वत । प्रतापस्तव राजेन्द्र वैरिवंशदवानलः ॥ ४ ॥ तवारि-  
 वारीनयनान्मुपूरं निपीय राजन्भुमतिप्रतापः । रिङ्गत्तरंगावलिनीयतुङ्गं यथा समुद्रं वडवाहु-  
 ताशः ॥ ५ ॥ प्रत्यर्थिवामनयनानयनान्मुपूरैः सद्यः स्वलङ्घहलकज्जलजालनीलैः । युष्म-  
 त्प्रतापतपनस्तपनाद्यवीयानारभ्यते यदमुना यमुनासहस्रम् ॥ ६ ॥ मार्तण्डमण्डलसमं भवतः  
 प्रतापं ये वर्णयन्ति नहि ते कवयः प्रवीणाः । अम्भोनिधौ विलयमेति परं पतङ्गः पारं प्रया-  
 ति जलधेस्तु तव प्रतापः ॥ ७ ॥ उच्छास्य कालकरवालमहाम्बुवाह देवेन येन जरठोजित-  
 गर्जितेन । निर्वापितः सकल एव रणे रिपूणां धाराजलैस्त्रिजगति ज्वलितः प्रतापः ॥ ८ ॥  
 अत्युक्तौ यदि न प्रकुप्यसि मृपावादं न चेन्मन्यसे तद्भूमोऽद्भुतदर्शनेन रसना केषां न क-  
 ण्डूयते । देव त्वत्तरुणप्रतापदहनज्वालावलीशोपिताः सर्वे वारिधयस्तवारिवनितानेत्राम्बुभिः  
 पूरिताः ॥ ९ ॥ देव त्वत्तरुणप्रतापतपनत्रासादिव त्र्यम्बको नो गङ्गां विजहाति नि सरति  
 न क्षीराम्बुधेर्माधवः । ताम्यंस्तामरसान्तरालवसातिदेवः स्वयंभूरभूपातालावधिपङ्कलग्रवपुप-  
 स्तिष्ठन्ति कूर्मादयः ॥ १० ॥ अब्दैर्वारिजिवृक्षयार्णवगतैः साकं व्रंजन्ती मुहुः ससर्गाद्वड-  
 वानलस्य समभूदापन्नसत्त्वा तडित् । मन्ये देव तथा क्रमेण जनितो युष्मत्प्रतापानलो येना-  
 रासिवधूविलोचनजलैः सिक्तोऽपि सर्वधते ॥ ११ ॥ देव त्वद्भुजदण्डदर्पगरिमोद्रीर्णप्रतापा-  
 नलज्वालावक्त्रिकीर्तिपारदघटीविस्फारिता विन्दुदवः । शेषाहिः कति तारकाः कति कति  
 क्षीरोदधिः कत्यपि प्रालेयाचलशङ्खशुक्तिकरकाः कर्पूरकुन्देन्दवः ॥ १२ ॥ भङ्गाकीर्तिम-  
 धीमलीमसतया प्रत्यर्थिसेनाभटश्रेणीतिन्दुकैकाननेपु विलसत्यस्य प्रतापानलः । अस्मादु-  
 त्पतिर्तोः स्फुरन्ति जगदुत्सङ्गे स्फुलिङ्गाः स्फुट भालोद्भूतभवाँक्षिभानुहुतभुग्जम्भारिदम्भोलयः  
 ॥ १३ ॥ तादृग्दीर्घविरिञ्चिर्वाँसरविधौ जानामि यत्कर्तृता शङ्के यत्प्रतिबिम्बमम्बुधिपयः-  
 पूरोदरे वाडवः । व्योमव्यापिविपक्षराजकयशस्ताराः पराभावुकः कासामस्य न स प्रतापत-  
 पनं पार गिरां गाहते ॥ १४ ॥ श्रीमद्वीराधिवीर पृथुतरमहसस्त्वत्प्रतापाग्निकीर्लाच्छ्रुत्वा-

१. अत्राय भाव . वैरिस्त्रिय स्वभर्तृमरणाद्यथायथाधिक रुदन्ति तथातथाधिक तन्नेत्राम्बुभिस्त्वत्प्रतापाग्नि  
 सवर्धते त्वत्प्रतापोऽधिको भवतीति यावत् यतः स प्रतापाग्निर्वडवानलत्पितुस्तडितश्च मातु समुत्पन्नस्तौ च  
 पितरौ पानीययोगादेवोज्जृम्भतेऽतस्तत्पुत्रोऽपि त्वत्प्रतापो भवद्वैरिरमणीनेत्राम्बुभि सिच्यमानो वृद्धिमाप्नोती-  
 त्येतदुचितमेवेति २ पराजय ३ कालस्कन्दवनेषु ४ तिन्दुककाष्ठेभ्यो दह्यमानेभ्यो महान्त स्फुलिङ्गा  
 उत्तिष्ठन्तीति वृद्धव्यवहार ५ हरनिटिलनेत्रम् ६. कुलिशम् ७. "चतुर्युगसहस्रतु ब्रह्मणो दिनमुच्यते"  
 इति ८ अर्चि



ब्धेः शोषवार्ता शरणमनुगतः कुत्रचित्कश्चिदेव । चन्द्रः कीर्त्या सुधास्ये त्रिदशतरुवरः  
पाणिपद्मे च कोशे लक्ष्मीः क्ष्वेडं च कोपे जलधरकुसुमं वैरिकान्तादृगन्ते ॥ १९ ॥

### कीर्तिवर्णनम् ।

राजंस्त्वकीर्तिचन्द्रेण तिथयः पूर्णिमाः कृताः । मद्देहान्न वहिर्याति तिथिरेकादशी भ-  
यात् ॥ १ ॥ अस्थिवद्दधिवच्चैव कुष्ठवत्पिष्टवत्तथा । राजंस्तव यशो भाति शरच्चन्द्रमरी-  
चिवत् ॥ २ ॥ सरस्वती स्थिता वक्त्रे लक्ष्मीर्वेश्मनि ते स्थिता । कीर्तिः किं कुपिता राजन्ये-  
न देशान्तरं गता ॥ ३ ॥ यद्गुणैर्प्रथितैः शुद्धैरमितैर्ब्रह्मगोलकः । विधत्ते कीर्तिकन्यायाः क्री-  
डाकन्दुककौशलम् ॥ ४ ॥ सिक्तं स्फटिककुम्भान्तः स्थितिः श्वेतीकृतैर्जलैः । मौक्तिकं चेछ-  
तां सूते तत्पुष्पैस्ते समं यशः ॥ ५ ॥ त्वत्कीर्तिराजहंस्या वैरिवधूवदनभाजनस्थमपि । पीतं  
हासक्षीरं व्यक्तीकृतमश्रु नीरं च ॥ ६ ॥ कुचकलशेष्ववलोनामलकायामथ पयोनिधेः पुलि-  
ने । क्षितिपाल कीर्तयस्ते हारन्ति हरन्ति हीरन्ति ॥ ७ ॥ रजनीषु विमलभानोः करजा-  
लेन प्रकाशितं वीर । धवलयाति भुवनमण्डलमाखिल तव कीर्तिसंततिः सततम् ॥ ८ ॥ दूरे-  
ऽपि श्रुत्वा भवदीयकीर्तिः कर्णौ हि तृप्तौ न च चक्षुषी मे । तयोर्विवादं परिहर्तुकामः समा-  
गतोऽहं तव दर्शनाय ॥ ९ ॥ आकर्ष्य भूपाल यशस्त्वदीयं विधूयन्तीह न के शिरांसि ।  
विश्वंभराभङ्गभयेन धात्रा नाकारि कर्णौ भुजगेश्वरस्य ॥ १० ॥ यस्याञ्जनश्यामलखङ्गपट्टजा-  
तानि जाने धवलत्वमापुः । अरातिनारीशरकाण्डपाण्डुगण्डस्थलीनिर्लुठनाद्यशांसि ॥ ११ ॥  
यः कोटिहोमानलधूमजालैर्मलीमसीकृत्य दिशां मुखानि । तत्कीर्तिभिः क्षालयति स्म शश्व-  
दखण्डतारापतिपाण्डुराभिः ॥ १२ ॥ इदं यशांसि द्विषतः सुधारुचः किमङ्गमेतद्विषतः कि-  
माननम् । यशोभिरस्याखिललोकधाविभिर्विभीषिता धावति तामसी मसी ॥ १३ ॥ अदः सामि-  
त्संमुखवीरयौवतैर्नुटदुजाकर्म्ममृणालहारिणी । द्विषद्रणस्त्रैणदृग्म्बुनिर्भरे यशोमरालावालि-  
रस्य खेलति ॥ १४ ॥ करवालकरालवारिधारा यमुना दिव्यतरंगिणी च कीर्तिः । तव  
कामद तीर्थराज दूरादनुबधासि सरस्वती कवीनाम् ॥ १५ ॥ त्रिजगदङ्गनलङ्घनजाङ्घिकैस्तव  
यशोभिरतीव पवित्रिताः । प्रथमपार्थिवपुंगवकीर्तयो विबुधसिन्धुजलैरिव सिन्धवः ॥ १६ ॥  
त्वत्कीर्तिमौक्तिकफलानि गुणैस्त्वदीयैः संदर्भितु विबुधवामदृशः प्रवृत्ताः । नान्तो गुणेषु न  
च कीर्तिषु रन्ध्रलेशो हारो न जात इति ताश्च मियो हसन्ति ॥ १७ ॥ पृथ्वीपते शुभमते  
भवतो भवस्य ब्रूमो वयं सुयशसा कियदन्तर वा । गौरीचकार गिरिशो निजमर्धमङ्गं गौरी-  
कृतं च भवता भुवनं समस्तम् ॥ १८ ॥ कीर्तिस्तव क्षितिप याति भुजङ्गगेहं मातङ्गसंगम-

१ गरलम्. २ कम्पयन्ति ३ पृथ्वी ४ शेषस्य. ५ युवतीसमूह. ६ शङ्खवलयानि ७ नागलोकम्;  
( पक्षे ) गणिकापतिमेहम् ८ ऐरावतादीनामष्टदिग्गजाना समागमकरी, ( पक्षे ) चण्डालसंगमकारिणी.

करी च दिग्गन्तकेषु । त्यक्त्वा स्वैरं भजति नन्दनैमप्यर्गम्यं किं किं करोति न निरैर्गलतां गता  
स्त्री ॥ १९ ॥ निर्मुक्तशेषधवलैरचलेन्द्रमन्थसंक्षुब्धदुग्धमयसागरगर्भगौरैः । राजन्निदं बहुल-  
पक्षदलन्मृगाङ्गच्छेदोज्ज्वलैस्तव यशोभिरशोभि विश्वम् ॥ २० ॥ प्रतिनगरमटन्ती प्रत्यगारं  
व्रजन्ती प्रतिनरपतिवक्षःकण्ठपीठे लुठन्ती । गिरिगिरिमुनितं वा छादने सावधाना तदपि च  
तव कीर्तिनिर्मलैवेति चित्रम् ॥ २१ ॥ अनुक्षणमनुक्षणं क्षितिप रक्ष्यमाणा त्वया प्रयाति  
विदिशो दश प्रवलकीर्तिरेकाकिनी । इयं नियतमर्थिषु प्रतिदिनं वितीर्णा रसा जहाति न  
त्वान्तिकं द्वितयमेतदत्यद्भुतम् ॥ २२ ॥ समुन्नतघनस्तनस्तवकचुम्बितुम्बीफलकणन्मधुरवी-  
णया विबुधलोकवामभ्रुवा । त्वदीयमुपगीयते हरकिरीटकोटिस्फुरत्तुषारकरकन्दलीकिरणपूर-  
गौरं यशः ॥ २३ ॥ वनेषु वनदेवता दिवि दिवौकसां वल्लभा भुजंगकुलकन्यका भुजगलो-  
कलीलावने । यशः समरसंचितं नरमृगेन्द्र गायन्ति ते प्रभाविजितकौमुदीकुमुदपाण्डुताडम्बः  
रम् ॥ २४ ॥ अपायि मुनिना पुरा पुनरर्मायि मर्यादया अंतारि कपिनां पुरा पुनरदाहि  
लङ्कारिणा । अमन्थि मुरवैरिणा पुनरर्वन्धि लङ्कारिणा क नाम वसुधापते तव यशोऽम्बुधिः  
काम्बुधिः ॥ २५ ॥ महाराज श्रीमञ्जगति यशसा ते धवलिते पयःपौरावारं परमपुरुषोऽयं  
मृगयते । कैपदी कैलासं सुरपतिरपि स्वं कैरिवरं कैलानाथं राहुः कैमलभवनो हंसमधुनां  
॥ २६ ॥ कुविन्दस्त्वं तावत्पटयसि गुणग्राममभितो यशो गायन्त्येते दिशि दिशि च लग्ना-  
स्तव विभो । शरज्ज्योत्स्नागौरस्फुटविकटसर्वाङ्गसुमगा तथापि त्वत्कीर्तिभ्रमति विगताच्छाद-  
नमिह ॥ २७ ॥ पतत्येतत्तेजोहुतभुजि कदाचिद्यदि तदा पतङ्गः स्यादङ्गीकृततमपतङ्गापद्-  
दयः । यशोऽमुप्येवोपार्जयितुमसमर्थेन विधिना कथंचित्क्षीराम्भोनिधिरपि कृतस्तत्प्रतिनिधिः  
॥ २८ ॥ इन्दोर्लङ्गैः त्रिपुरजयिनः कण्ठमूलं मुरारिर्दिङ्गैर्गानां मदजलमषीभाञ्जि गण्डस्थ-  
लानि । अद्याप्युर्वीवलयतिलक श्यामलिम्नानुलिप्तान्याभासन्ते वद धवलितं किं यशोभिस्त्व-  
दीयैः ॥ २९ ॥ किं वृत्तान्तैः परगृहगतैः किंतु नाहं समर्थस्तूष्णीं स्थातुं प्रकृतिमुखरो दा-  
क्षिणात्यस्वभावः । गेहे गेहे विपणिषु तथा चत्वरे पानगोष्ठ्यामुन्मत्तेव भ्रमति भवतो वल्लभा  
देव कीर्तिः ॥ ३० ॥ कैलासस्य प्रथमशिखरे वेणुसंमूर्च्छनाभिः श्रुत्वा कीर्तिं विबुधरमणी-  
गीयमानां यदीयाम् । स्वस्तापाङ्गाः सरसविसिनीकाण्डसंजातशङ्का दिङ्मातङ्गाः श्रवणपुलिने  
हस्तमावर्तयन्ति ॥ ३१ ॥ अंध्याहारः स्मरहरशिरश्चन्द्रशेषस्य शेषस्याहेर्भूयःफणसमुचितः

१. दिक्पर्यन्तेषु; (पक्षे) विजनप्रदेशेषु २ व्योम; (पक्षे) वस्त्रम् ३ सुरालयवनम्; (पक्षे)  
पुत्रम् ४ गन्तुमशक्यम्, (पक्षे) गमनानर्हम् ५ निष्प्रतिबन्धत्वम् ६ पीत ७ अगस्तिना,  
८ मित ९ तोर्ण १०. हनुमता ११. मथित १२ बद्ध १३ क्षीरसमुद्रम् १४ विष्णु . १५ शिव  
१६. इन्द्र. १७ ऐरावतम् १८ चन्द्रम् १९ विधि २० यत सर्वेषा समुद्राणां पर्वताना गजाना सर्व-  
भक्ष्याणां पक्षिणा च त्वच्छ्रेतकीर्त्या श्वेतत्वात्क्षीराध्यादोनामनवगमस्तेषामतस्ते तान्सर्वत्रावलोकयन्तीति  
भाव . २१ तन्तुवाय . २२. कलङ्क . २३ दिग्गजानाम् २४. नीलिम्ना . २५ शेषपूरक .

काययष्टीनिकायः । दुग्धाम्भोधेर्मुनिचुलुकनत्रासनाशाभ्युपायः कायव्यूहः क्व जगति न  
 जागर्त्यदः कीर्तिपूरः ॥ ३२ ॥ कथमवनिप दर्पो यन्निशातासिधारादलनगलितमूर्ध्ना विद्विषां  
 स्वीकृता श्रीः । ननु तत्र निहतारैरप्यसौ किं न नीता त्रिदिवमपगताङ्गैर्वल्लभा कीर्तिरोभिः  
 ॥ ३३ ॥ समिति पतिनिपाताकर्णनद्रागैर्दीर्घप्रतिनृपतिमृगाक्षीलक्षवक्षःशिलासु । लिखित-  
 लिपिरिवोरस्ताडनव्यस्तहस्तप्रखरनखरं टङ्कैरस्य कीर्तिप्रशस्तिः ॥ ३४ ॥ मुसितवसनालंका-  
 रायां कदाचन कौमुदीमहसि सुदृशि स्वैरं यान्त्यां गतोऽस्तमभूद्विधुः । तदनु भवतः कीर्तिः  
 केनाप्यगीयत येन सा प्रियगृहमगान्मुक्ताशङ्का क्व नासि शुभप्रदः ॥ ३५ ॥ देव त्वद्यशसि  
 प्रसर्पति जगल्लक्ष्मीसुधोच्चैःश्रवाश्रन्दैरावणकौस्तुभाः स्थितिमिवामन्यन्त दुग्धाम्बुधौ । किं  
 त्वेकः पुनरस्ति दूषणकणो यन्नोपयाति भ्रमात्कृष्णं श्रीः शितिकण्ठमद्रितनया नीलाम्बरं  
 रोहिणी ॥ ३६ ॥ इन्दुं निन्दति चन्दनं न सहते मल्लीस्रजं नेक्षते हारं द्वेष्टि सिताब्जमु-  
 ज्जति विसस्तोमं विंगृह्णाति च । श्रीभूपाल महीधरेषु विपिनेष्वम्भोधितेरेषु च त्वत्कीर्तिस्त्व-  
 दरिप्रिया च विलसत्युच्चैः स्फुरत्पाण्डिमा ॥ ३७ ॥ इन्दुं निन्दति चन्दनं न सहते विद्वेष्टि  
 पङ्केरुहं हार भारमवैति नैव कुरुते कर्पूरपुरे मनः । स्वर्गङ्गामवगाहते हिमगिरि गाढं समा-  
 लिङ्गते त्वत्कीर्तिर्विरहातुरे वनमनागेकत्र विश्राम्यति ॥ ३८ ॥ यस्य क्षोणितेर्विहायसि  
 यशोराशौ चमत्कुर्वति द्राक्कर्पूररजोभ्रमेण वणिजो वीथीमुपस्कुर्वते । चञ्चुं चञ्चलयन्ति चन्द्र-  
 किरणभ्रान्त्या चकोराः पयोबुद्ध्या व्योम्नि नियोजयन्ति कलशीमानीय वामभ्रुवः ॥ ४९ ॥  
 कर्पूरादपि केतकादपि दलत्कुन्दादपि स्वर्णदीकल्लोलादपि कैरवादपि चलत्कान्ताद्वगन्ता-  
 दपि । दूरोन्मुक्तकलङ्कशकरशिरःशीतांशुखण्डादपि श्वेताभिस्तव कीर्तिभिर्धवलिता सप्तार्णवा  
 मेदिनी ॥ ४० ॥ देव त्वद्यशसा सदा सुमहसा गीर्वाणवन्देऽखिले शभोर्भावमवापि ते तु  
 सहसा यत्कौतुक तच्छृणु । साकूताः सकुतूहलाः सचक्रिताः सोत्कण्ठिताः साङ्गुताः साश-  
 ङ्काश्च मुहुर्मुहुर्मधुरिपौ लक्ष्म्या दशः पातिताः ॥ ४१ ॥ किं शीतांशुमरीचयः किमु मुरस्त्रो-  
 तस्विनीवीचयः किवा केतकसूचयः किमथवा चन्द्रोपलानां चयः । इत्थं जातकुतूहलाभिर-  
 भितः मानन्दमालोकिताः कान्ताभिस्त्रिदिवौकसां दिशि दिशि क्रीडन्ति यत्कीर्तयः ॥ ४२ ॥  
 श्रीमद्राजशिखामणे तुलयितुं धाता त्वदीय यशः कैलास च निरीक्ष्य तत्र लघुतां निक्षिप्त-  
 वान्पूतये । उक्षाणं तदुपर्युमासहचर तन्मूर्ध्नि गङ्गाजल तस्याग्रे फणिपुंगवं तदुपरि स्फार  
 सुधादीधितिम् ॥ ४३ ॥ भारत्या वदन श्रिया च सदनं श्रीकण्ठभक्त्या मनो धर्मेण श्रवणौ  
 परैश्च चरणौ शौर्येण बाहुद्वयम् । दानेनापि करौ समीक्ष्य सकलं यस्याज्ञया भूतलं स्थातुं  
 चानवकाशना कथयितुं कीर्तिस्तु दूर गता ॥ ४४ ॥ अस्योर्वीरमणस्य पार्वणवि-

१. समूह . यावत्पण कार्यर्भविन्व्यमिति भाव २. कायसघात . ३. अभिन्ना. अक्षरविन्यासयोग्या इति  
 भावत ४. धलभद्रम्

धुद्वैराज्यसंज्जं यशः सर्वाङ्गोज्ज्वलशर्वपर्वतसितश्रीगर्वनिर्वासि यत् । तत्कम्बुप्रति-  
 त्रिभित किमु शरत्पर्जन्यराजिश्रियः पर्यार्यं किमु दुग्धसिन्धुपयसां सर्वानुवादः  
 किमु ॥ ४५ ॥ कर्पूरान्ति सुधाद्रवन्ति कमलाहासन्ति हंसन्ति च प्रालेयन्ति हिमालयन्ति  
 करकासारन्ति हारन्ति च । त्रैलोक्याङ्गनरङ्गलङ्घिमगतिप्रागल्भ्यसंभाविताः शीतांशोः  
 किरणच्छटा इव जयन्त्येतर्हि तत्कीर्तयः ॥ ४६ ॥ किं चित्र भुवनानि पावयति यद्यच्चा-  
 हितानां येशोहंसान्मज्जयति प्रतापदहनं निर्वापयत्याशु यत् । आश्चर्यं नृपनायकस्य भवतो  
 यत्कीर्तिमन्दाकिनी तानारोहति भूधराञ्जलनिधीनुल्लङ्घ्य गच्छत्यपि ॥ ४७ ॥ अर्धाङ्गा-  
 हितपौर्वकीर्तिवनितादीव्यत्सितांशुप्रभं कैलासीकृतदिक्करीन्द्रशिरसि न्यस्तस्वपादाम्बुजम् ।  
 विश्वव्याप्यविनाशि शंकरपदं पायात्त्वदीयं यशो न स्यादस्य यदि क्षितीश भवतो दाना-  
 दिकेभ्यो जनिः ॥ ४८ ॥ कृत्वा मेरुमुलूखलं प्रहसता वन्देन दिग्योषितां स्वर्गङ्गामुशलेन  
 शालय इव त्वत्कीर्तयः कण्डिताः । तपसां राशिरसौ तुषारशिखरी तारागणास्तत्कणाः किं  
 चान्यच्छशिखण्डशूर्पविसरज्ज्योत्स्नाश्च तत्पांशवः ॥ ४९ ॥ वीर क्षीरसमुद्रसान्द्रलहरीला-  
 वण्यलक्ष्मीमुपस्त्वत्कीर्तेस्तुलनां कलङ्कमलिनो धत्ते कथं चन्द्रमाः । स्यादेवं त्वदरातिसौधशि-  
 खरप्रोद्भूतसस्याङ्कुरग्रासव्यग्रमनाः पतेद्यदि पुनस्तस्याङ्कशायी मृगः ॥ ५० ॥ कैलासीयति  
 कैरवीयति लसत्कर्पूरपुञ्जीयति क्षीरोदीयति मौक्तिकीयति नभोगङ्गातरंगीयति । हंसोदीयति  
 मानसीयति शरन्मेघीयति क्षोणिभिन्नार्थीयत्यमृतीयति क्षितितले देव त्वदीयं यशः ॥ ५१ ॥  
 गङ्गीयत्यसितापगां फणिगण शेषीयति श्रीपति श्रीकण्ठीयति कैरवीयति कुलं नीलोत्पला-  
 ना वने । कर्पूरीयति कज्जलं पिककुलं लीलामरालीयति स्व कुम्भीयति कुम्भनामपि घटां  
 त्वत्कीर्तिसघट्टतः ॥ ५२ ॥ पूर्णेन्दुः करकन्दुको हिमगिरिः क्रीडाविहारस्थली क्षीराब्धि-  
 र्गृहदीर्घिका प्रियसखी वाचां पतिर्देवतां । शय्या दिग्गजराजदन्तवल्भी त्वत्कीर्तिकन्याकृते  
 पञ्चालीमिथुनं व्यधायि विधिना गौरीगिरीशावपि ॥ ५३ ॥ शत्रुर्क्षत्रकलत्रनेत्रसलिलैर्ज-  
 म्ब्रालजालस्पृशि भ्रान्त्वा भूपतिभालभूपण भवत्कीर्तिर्भुवो मण्डले । यद्यान्ती विबुधालयं  
 प्रति सुधाकुण्डे सुधांशोर्व्यधादङ्घ्रिर्क्षौलनमित्ययं किल मलस्तस्मिन्गतः स्मेरताम् ॥ ५४ ॥  
 एतत्कीर्तिर्विर्वर्तधौतनिखिलत्रैलोक्यनिर्व्वसितैर्विश्रान्तिः कलिता कथासु र्जरतां श्यामैः  
 समग्रैरपि । जज्ञे कीर्तिमयादहो भयभरैरस्मादकीर्तिः पुनः सा यन्नास्य कथापथेऽपि मलि-

१ सनद्धम् द्वितीयमाणमित्यर्थं २ कैलासस्य ३ कैलासशुभ्रादधिकमित्यर्थं ४ रूपान्तरम् ५ सर्वस्यापि पुनरुक्तिः ६ सर्वोऽपि जन इत्यध्याहार ७ जले ८ ऐरावण इवाचरति ९ हस्तिनाम् १० सरस्वती ११ त्वत्कीर्तिरेव कन्या तदर्थम् १२ पुत्रिकायुगलम् १३ वैरिराज १४ कर्दम १५ अत्राय भाव यच्चन्द्रान्त कालुष्यमवलोक्यते तत्पङ्किलभूभ्रमणेन कर्दमाङ्कितचरणया त्वत्कीर्त्या चन्द्रामृतकुण्डे स्वमलिनपादक्षालनतो जनितमिति अन्योऽपि हि यो देवतालयं याति स जलपूर्णकुण्डे चरणौ प्रक्षाल्य याति तथेयमपीति १६ विलासै १७ निष्कासिते १८ वृद्धानाम् १९ श्यामवस्तुभिः

नच्छाया बन्ध स्थितिम् ॥ ५५ ॥ धम्मिच्छे नवमल्लिकासमुदयो हस्ते सिताम्भोरुहं हारः  
कण्ठतटे पयोधरयुगे श्रीखङ्गलेपो घनः । एकोऽपि त्रिकलिङ्गभूमितिलक त्वत्कीर्तिराशिर्ययौ  
नानामण्डनतां पुरंदरपुरीवामभ्रुवां विग्रहे ॥ ५६ ॥ क्षीरोदीयन्ति सद्यः सकलजलधयो  
वासुकीयन्ति नागाः कैलासीयन्ति शैला दिवि च-दिविषदः शंकरीयन्ति सर्वे । यौष्मा-  
कीणे समन्तात्प्रचलति धवले चारुकीर्तिप्रताने यद्योषा काचभूषाः किमिति न सहसा मौ-  
क्तिकीयन्ति देव ॥ ५७ ॥ उद्यद्बालाङ्कुरश्रीर्दिशि दिशि दशनैरेभिराशागजानां रोहन्मूलासु-  
गौरैरुरगपतिफणैरत्र पातालकुक्षौ । अस्मिन्नाकाशदेशे विकसितकुसुमा राशिभिस्तारकाणां  
नाथ त्वत्कीर्तिवल्ली फलति फलमिदं विम्बमिन्दोः सुधाब्धिम् ॥ ५८ ॥ चन्द्रं चन्द्रार्धचूडं  
चतुरुदधिचयं चन्द्रिकां चन्द्रकान्तं चार्वाङ्गीलोचनान्तं चमरसहचरीवालभारोच्चयं च । खर्वी-  
कुर्वन्ति दर्वीकिरतिलकमपि ध्वस्तगुर्वीति भाति स्वर्वाधिप्रस्थितारे दलयति गृहिणी त्वद्यश-  
स्तोमसोमाः ॥ ५९ ॥ वापी पातालमूलं जलमुरगनदीकच्छपः स्वच्छकन्दः शेषो नालं दला-  
नां विततिरपि फणाः कर्णिका शैवशैलः । तारास्तारापरागा मधु च मधुमती केसरा दन्ति-  
दन्तास्तास्मिस्त्वत्कीर्तिपद्मे भ्रमति मधुकरः शर्वरीसार्वभौमः ॥ ६० ॥ नेपालीनां मराले विर-  
चयति कचे केतकीपत्रकृत्यं कण्ठे मुक्ताकलापान्द्विगुणयति सितान्पाण्ड्यसीमन्तिनीनाम् ।  
कर्णे कर्णाटिकानां प्रकटयतितमां दन्तताटङ्गलक्ष्मीं कार्पूरी पत्रवल्ली भवति तव यशो गण्ड-  
योः केरलीनाम् ॥ ६१ ॥ लग्नं रागावृताङ्ग्या सुदृढमिह ययैवासि यष्टचारिकण्ठे मात-  
ङ्गानामपीहोपरि परपुरुषैर्या च दृष्टा पतन्ती । तत्सक्तोऽयं न किञ्चिद्गुणयति विदितं तेऽस्तु  
तेनास्मि दत्ता भृत्येभ्यः श्रीनियोगाद्गदितुमिति गतेवाम्बुधिं यस्य कीर्तिः ॥ ६२ ॥ शक्ति-  
निस्त्रिशजेयं तव भुजयुगले नाथ दोषाकरश्रीर्वक्रे पार्श्वे तथैषा प्रतिवसति महाकुष्टिनी खङ्ग-  
यष्टिः । आज्ञेयं सर्वगा ते विलसति च पुनः कि मया वृद्ध्या ते प्रोच्येवेत्थं प्रकोपा-  
च्छशिकरसितया यस्य कीर्त्या प्रयातम् ॥ ६३ ॥ अन्तः संतोषवाण्यैः स्थगयति न दर्श-  
स्ताभिराकर्णयिष्यन्नङ्गेनानैस्तिलोमा रचयति पुलकश्रेणिमानन्दकन्दाम् । न क्षोणीभङ्गभीरुः  
कलयति च शिरःकम्पनं तन्न विद्वः शृण्वन्नेतस्य कीर्तिः कथमुरगपतिः प्रीतिमाविष्करो-  
ति ॥ ६४ ॥ यावत्पौलस्त्यैवास्तुभवद्भुभयैहरिष्ठोमरेखोत्तरीये सेतुप्रालेयशैलौ चरति नरपते-  
स्तावदेतस्य कीर्तिः । यावत्प्राक्प्रत्यगाशापरिवृढनगरारम्भणस्तम्भुद्रावद्री संध्यापताकारु-  
चिरचित्तिशाखाशोणशोभावुभौ च ॥ ६५ ॥ आस्ते दामोर्दरीयामियमुदरदरी याधिशय्य त्रि-  
लोकी संमातुं शक्तिमन्ति प्रथिमभरवशादत्र नैतद्यशांसि । तामेतां पूरयित्वा निरगुरिव र्मधु-

१ आच्छादयति २ दग्धि. ३. अविद्यमानलोमा ४. विभीषणवैश्रवणयो. ५. दक्षिणोत्तरदेशावि-  
त्यर्थ ६ प्रभू इन्द्रवरुणादित्यर्थ. ७ उदयास्तशैलादित्यर्थ. ८. वैष्णवीम्. ९ महिमातिशयवशात्.  
१० त्रिणो .

ध्वंसिनः पाण्डुपद्मच्छद्मापन्नानि तानि द्विपदशनसनाभीनि नाभीपथेन ॥६६॥ देव ब्रह्माण्ड-  
भाण्डे सदासि विकसितन्यायनान्दीनिनादैर्भूतेश्प्रतिहेतोर्भुवनधवलनं नाटक नाटयन्त्याः ।  
त्वत्कीर्तेर्मूर्तयोऽमी कुमुदकुमुदिनीकान्तकपूरकुन्दक्षीराब्धिक्षीरमुक्ताम्राणिविबुधसरित्त्वारकाशे-  
षशङ्काः ॥ ६७ ॥

### कीर्तिप्रतापौ ।

मलिनयितुं खलवदर्न विमलयति जगन्ति देव कीर्तिस्ते । मित्राह्लादं कर्तुं मित्राय द्रुह्यति  
प्रतापोऽपि ॥ १ ॥ सिन्दूरं सीमन्तात्स्मितं मुखाद्वैरिराजवनितानाम् । यस्य प्रतापयशसी  
हरतः स्म सद्यगुणासहने ॥ २ ॥ कीर्त्यास्य चन्द्रकरकोमलयातिशुभ्रं शोणं नवार्ककिरण-  
प्रतिप्रतापैः । श्यामद्युतिद्विपदकीर्तिमयीभिरित्थं चित्रं तदास्वरमसजत दिग्वधूनाम् ॥ ३ ॥  
क्षितिप किमपि चित्रं जागरूकेऽपि युष्मद्यशसि शशिवदम्बे त्वत्प्रतापेऽर्कबिम्बे ।  
नयनकुवलयानि त्वद्विषत्कामिनीनामपि च वदनपद्मान्याशु यत्संकुचन्ति ॥ ४ ॥  
गुणागारे गौरे यशसि परिपूर्णे विलसति प्रतापो वा भिन्नान्दहति तव भूमीन्द्रतिलक ।  
नवैव द्रव्याणीत्यकथयदहो मूढतमधीश्रतुर्धी तेजोऽपि व्यभजत कणादः कथमसौ ॥ ५ ॥  
कीर्तिस्वर्गतरंगिणीभिरभितो वैकुण्ठमाप्लावितं क्षोणीनाथ तव प्रतापतपनैः संतापितः क्षीरधिः ।  
इत्येवं दयितायुगेन हरिणा त्व याचितः स्वाश्रयं हृत्पद्म हरये श्रिये स्वभवनं कण्ठं गिरे  
दत्तवान् ॥ ६ ॥ भूशक्रस्य यशांसि विक्रमभरेणोपार्जितानि क्रमादेतस्य स्तुमहे महेभदशन-  
स्पर्धीनि कैरक्षरैः । लिम्पद्भिः कूर्तकं कृतोऽपि रजतं राज्ञां यशःपारदैरस्य स्वर्णगिरिः प्र-  
तापदहनेनैः स्वर्णं पुनर्निर्मितः ॥ ७ ॥

### राज्याधिकारगर्हणम् ।

परैः संभुज्यते राज्य स्वयं पापस्य भाजनम् । धर्मातिक्रमतो राजा सिंहो हस्तिवधादिव  
॥ १ ॥ औत्सुक्यमात्रमवसादयति प्रतिष्ठा क्लिश्नाति लब्धपरिपालनवृत्तिरेव । ना-  
तिश्रमापनयनाय यथा श्रमाय राज्यं स्वहस्तधृतदण्डमिवातपत्रम् ॥ २ ॥ परार्थानुष्ठाने जडयति  
नृपं स्वार्थपरता परित्यक्तस्वार्थो नियतमयथार्थः क्षितिपतिः । परार्थश्चेत्स्वार्थादभिमततरो हन्त  
परवान्परायन्तः प्रीतेः कथमिव रसं वेत्तु पुरुष ॥ ३ ॥ भय तावत्सेव्यादभिनिविशते सेव-  
कजनं ततः प्रत्यासन्नाद्भवति हृदयेष्वेव निहितम् । अतोऽध्याख्यैर्दण्डानां पदमसुजनद्वेषजननं

१ नाभिपुण्डरीकव्याजापन्नानि २ सूर्याय ३ रज्ज्द्वि . ४. कृत्रिमम् . ५ रसलितसुवर्णं रजतसुवर्णं  
भवति तत्पुनरभिदाहात्प्रकृतिस्य भवतीति प्रसिद्धमेव ६ नाशयति ७. गुरुता ८. निकटस्थाधिजनात् ९.  
अतिशयप्राप्तमहिम्नाम् १०. दुर्जनस्य

मतिः सोच्छ्रायाणां पतनमनुकूलं कलयति ॥ ४ ॥ छैत्रं कार्यमुपक्षिपन्ति पुँरुषा न्यायेन  
दूरीकृतं स्वान्दोषान्कथयन्ति नाधिकरणे रागाभिभूताः स्वयम् । तैः पक्षापरपक्षवर्धितवलैर्दो-  
षैर्नृपः स्पृश्यते संक्षेपादपवाद एव सुलभो द्रष्टृर्गुणो दूरतः ॥ ५ ॥

### राजसेवकः ।

राजसेवा मनुष्याणामसिद्धोरावलेहनम् । व्याघ्रीगात्रपरिष्वङ्गो व्यालीवदनचुम्बून्मम् ॥ १ ॥  
संपत्तयः पराधीनाः सदा चित्तमनिर्वृतम् । स्वजीवितेऽप्यविश्वासस्तेषां ये राजसेवकाः  
॥ २ ॥ अन्तःपुराणां विहितव्यवस्थां पदे पदेऽहं स्खलितानि रक्षन् । जरातुरः संप्रति द-  
ण्डनीत्या सर्वं नृपस्यानुकरोमि वृत्तम् ॥ ३ ॥ राज्ञो विपद्वन्धुवियोगदुःखं देशच्युतिर्दुर्गममार्ग-  
खेदः । आस्वाद्यतेऽस्याः कटुनिष्फलायाः फलं मयैतच्चिरजीवितायाः ॥ ४ ॥ अशुभपुपि कलाव-  
प्यप्रमत्ता. स्वधर्मादनुदिनमुपकारा नाचरन्ते बुधानाम् । बहुजनपरिपुष्टा वद्धदीक्षास्त एते  
तनुमुखमपि हित्वा तन्वते राजसेवाम् ॥ ५ ॥ नैषां संध्याविधिरविकलो नाच्युतार्चापि साङ्गा  
न स्वे काले हवननियमो नापि वेदार्थचिन्ता । न क्षुद्धेलानियतमशनं नापि निद्रावकाशो न  
द्वौ लोकावपि तनुभृतां राजसेवापराणाम् ॥ ६ ॥ सर्वः कल्पे वयसि यतते लब्धुमर्थान्कुटुम्बी  
पश्चात्पुत्रैरुपहितभरः कल्पते विश्रमाय । अस्माकं तु प्रतिदिनमियं सादयन्ती प्रतिष्ठां से-  
वाकाकुः परिणतिरभूत्स्त्रीषु कष्टोऽधिकारः ॥ ७ ॥ नोच्चैः सत्यपि चक्षुषीक्षितुमल श्रुत्वा-  
पि नाकर्णितं शक्तेनाप्यधिकार इत्यधिकृता यष्टिः समालम्ब्यते । सर्वत्र स्खलितेषु दत्तम-  
नसा यातं मया नोद्धतं सेवास्वीकृतजीवितस्य जरसा कि नाम यन्मे कृतम् ॥ ८ ॥ भेत्-  
व्यं नृपतेस्ततः सचिवतो राज्ञस्ततो वल्लभादन्येभ्यश्च भवन्ति यस्य भवने लब्धप्रसादा  
विटाः । दैन्यादनुमुखदर्शनापलपनैः पिण्डार्थमापत्स्यतः सेवां लाघवकारिणी कृतधियः  
स्थाने श्ववृत्ति विदुः ॥ ९ ॥ अप्राज्ञेन च कातरेण च गुणः स्याद्भक्तियुक्तेन कः प्रज्ञा-  
विक्रमशालिनोऽपि हि भवेत्कि भक्तिहीनात्फलम् । प्रज्ञाविक्रमभक्तयः समुदिता येषां गुणा  
भूतये ते भृत्या नृपतेः कलत्रमितरे सपत्सु चापत्सु च ॥ १० ॥

### सेवकनिन्दा ।

स्वाभिप्रायपरोक्षस्य परचित्तानुवर्तिनः । स्वयं विक्रीतदेहस्य सेवकस्य कुतः सुखम् ॥ १ ॥  
चलेषु स्वामिचित्तेषु सुलभे पिशुने जने । यदि जीवन्त्यहो चित्र क्षणमप्युर्पजीविनः ॥ २ ॥  
सेवा श्ववृत्तिर्यैरुक्ता न तैः सम्यगुदाहृतम् । स्वच्छन्दकारी कुत्र श्वा विक्रीतासु क सेवकः

१ उन्नतानाम् २ नियतम् ३ सत्यमप्यसत्येनासत्यमपि सत्येन चावृतम् ४ अर्थिप्रत्यर्थिप्रभृतय ५  
खङ्गधारा ६ सापिणी ७ सूत्रके ८ सेवका. ९. विक्रीता असव प्राणा येन स

॥ ३ ॥ सेवया धनमिच्छद्भिः सेवकैः पश्य यत्कृतम् । स्वातन्त्र्यं यच्छरीरस्य मूढैस्तदपि  
 हारितम् ॥ ४ ॥ वरं वनं वरं भैक्ष्यं वरं भौरोपजीवनम् । पुंसां शिवेकहीनानां सेवया न ध-  
 नार्जनम् ॥ ५ ॥ या प्रकृत्यैव चपला निपतत्यशुचावपि । स्वामिनो बहु मन्यन्ते दृष्टिं ताम-  
 पि सेवकाः ॥ ६ ॥ मनुष्यजातौ तुल्यायां भृत्यत्वमतिगर्हितम् । प्रथमो यो न तत्रापि स किं  
 जीवत्सु गण्यते ॥ ७ ॥ तावज्जन्मातिदुःखाय ततो दुर्गतता सदा । तत्रापि सेवया वृत्तिरहो  
 दुःखपरंपरा ॥ ८ ॥ नाश्नाति सेवयौत्सुक्याद्धिनिद्रो न प्रबुध्यते । न निःशङ्कं वचो ब्रूते  
 सेवकोऽप्यत्र जीवति ॥ ९ ॥ भूशय्या ब्रह्मचर्यं च कृशत्वं लघु भोजनम् । सेवकस्य यतेर्य-  
 द्द्विशेषः पापधर्मजः ॥ १० ॥ शीतातपादिकष्टानि सहते यानि सेवकः । धनाय तानि  
 चाल्पानि यदि धर्मान्न मुच्यते ॥ ११ ॥ मृदुनातिसुवृत्तेन मुमृष्टेनातिहारिणा । मोदकेनापि  
 किं तेन निष्पत्तिर्यस्य सेवया ॥ १२ ॥ स्वयं जहाति सेवकः सुखं च मानमेव च । यदर्थ-  
 मर्थमीहेते तदेव तस्य हीयते ॥ १३ ॥ प्रणमत्युन्नतिहेतोर्जीवितहेतोर्विमुञ्चति प्राणान् ।  
 दुःखीयति सुखहेतोः को मूढः सेवकादन्यः ॥ १४ ॥ मौनान्मूकः प्रवचनपटुर्वातलो जैल्पको  
 वा धृष्टः पार्श्वे वसति च सदा दूरतस्त्वप्रगल्भः । क्षान्त्या भीरुर्यादि न सहते प्रायशो  
 नाभिजातः सेवाधर्मः परमगहनो योगिनामप्यगम्यः ॥ १५ ॥ विज्ञैः स्निग्धैरुपकृतमपि द्वेष्य-  
 तामेति कश्चित्साक्षादन्यैरुपकृतमपि प्रीतिमेवोपयाति । चित्रं चित्रं किमथ चरितं नैकभावा-  
 श्रयाणां सेवाधर्मः परमगहनो योगिनामप्यगम्यः ॥ १६ ॥ भक्तानामुपकारिणां परहित-  
 व्यापारयुक्तात्मनां सेवासंव्यवहारतत्त्वविदुषां द्रोहच्युतानामपि । व्यापत्तिः स्वखलितान्तरेषु  
 नियता सिद्धिर्भवेद्वा न वा तस्मादम्बुपतेरिवावनिपतेः सेवा सदाशङ्किनी ॥ १७ ॥ आहारं  
 वडवानलश्च शयने यः कुम्भकर्णायते सदेशे वधिरः पलायनविधौ सिंहः शृगालो रणे ।  
 अन्यो वस्तुनिरीक्षणेऽथ गमने खञ्जः पटुः क्रन्दने भाग्येनैव हि लभ्यते पुनरसौ सर्वोत्तमः  
 सेवकः ॥ १८ ॥

### रथवेगवर्णनम् ।

आलिङ्गन्तो वसुधां निजखुरदलितामिवानुनेतुममी । वदनविगतचरणा इव संलक्ष्यन्ते  
 जवादश्वाः ॥ १ ॥ उद्धृतपांशुपटलानुमितप्रबन्धधावत्खुराग्रचयचुम्बितभूमिभागाः । निर्मथ्य-  
 मानजलधिध्वनिघोरघोषमेते रथ गगनसीमि वहन्ति वाहाः ॥ २ ॥ मुक्तेषु रश्मिषु निराय-  
 तपूर्वकार्या निष्कम्पचामरशिखानिभृतोर्ध्वकर्णाः । वातोद्धृतैरपि रजोभिरलङ्घनीया धावन्त्य-  
 मी मृगजवाक्षमयेव रथ्याः ॥ ३ ॥ यदालोके सूक्ष्मं व्रजति सहसा तद्विपुलतां यदन्तर्वि-

१ नाशितम् २ भिक्षा ३ भारवोहकत्वेनोपजीवनम् ४ इच्छति. ५ बहुभाषक ६ असमजस .  
 ७. भयशील . ८ वार्ताहरणे ९ पादविकल १० रोदने.



च्छिन्नं भवति कृतसंधानमिव तत् । प्रकृत्या यद्भ्रंशं तदपि समरेखं नयनयोर्न मे दूरे किञ्चित्क्षणमपि न पार्श्वे रथजवात् ॥ ४ ॥ विच्छिन्ना रथचक्रपद्धतिरियं हेलाङ्घ्रितैर्वाजिनामायान्तीव जवेन संमुखममी मार्गस्थिताः शाखिनः । खेदं पादतलाहतेरिव पुरो गन्तुं गतो नेहते पादानामनुकूलमारुतमरोद्धूतोऽपि धूलिव्रजः ॥ ५ ॥ अग्रे यान्ति रथस्य रेणुवदमी चूर्णीभवन्तो घनाश्चक्रभ्रान्तिररान्तरेषु जनयत्यन्यामिवारावलिम् । चित्रन्यस्तमिवाचलं हयाशिरस्यायामवच्चामरं यष्ट्यग्रे च समं स्थितो ध्वजपटः प्रान्ते च वेगानिलात् ॥ ६ ॥

### समुद्रवर्णनम् ।

साक्षात्किलाष्टमूर्तेस्तस्यैषा मूर्तिरम्मयी प्रथमा । गीतः सागर इति नृभिरपरिच्छेद्यात्मगाम्भीर्यः ॥ १ ॥ लक्ष्मीरस्य हि यादः कृष्णोरःस्थापि सुभटभुजवसतिः । इन्दुः स च मृडचूडमणिरपि जगतामलंकारः ॥ २ ॥ स्यादेव तोयमृतप्रकृतिर्यदि स्यान्नैकान्तमद्भुतमिदं पुनरद्भुतं नः । लक्ष्मीतुषारकरकौस्तुभपारिजातधन्वन्तरिप्रभृतयो यदपां विवर्तः ॥ ३ ॥ आकण्ठदृष्टशिरसाप्यभिभाव्यदृष्टपार्श्वोदरेण चिरमृग्भिरुपास्यमानः । नाभीसरोरुहजुषा चतुराननेन शेते किलात्र भगवानरविन्दनाभः ॥ ४ ॥

### पर्वतवर्णनम् ।

अयमभिनवमेघश्यामलोत्तुङ्गसानुर्मदमुखरमयूरीमुक्तसंसक्तकेकः । शकुनिशर्वलनीडानोकहस्त्रिगधवर्ष्मा वितरति वृहदशमा पर्वतः प्रीतिमक्ष्णोः ॥ १ ॥ दधति कुर्हरभाजामत्र मल्लकयूनामैनुरसितगुरूणि स्तर्यानमम्बूकृतानि । शिशिरकटुकषायः स्तर्यायते सल्लकीनामिभदालितविकीर्णग्रन्थिनिष्यन्दगन्धः ॥ २ ॥ इह समदशकुन्ताक्रान्तैर्वानीरवीरुर्प्रसवसुरभिशीतस्वच्छतोया वहन्ति । फलभरपरिधीमश्यामजम्बूनिकुञ्जस्खलनमुखरभूरिस्त्रोतसो निर्झरिण्यः ॥ ३ ॥ एते ते गिरिकूटसंघटाशिलासंघटशीर्णाम्भसः भ्रेङ्गचामरचारुस्तीकरकणस्मेरादरीनिर्झराः । यत्पातेषु निकुञ्जकुञ्जरमुखभ्रश्यन्मृणालाङ्कुरप्रासोद्ग्रन्थितटं रटन्ति परितः कण्ठीरवा भैरवम् ॥ ४ ॥

### वनश्रीवर्णनम् ।

नीपस्कन्धे निवसति लसद्बर्हभारो मयूरो दीर्घपाङ्गश्वरति च तृणं शाद्वलेयं-कुरंगः ।

१ मिलिता . २ कर्षुरै ३ पक्षिवासवृक्षा ४ शरीरम् ५ विपुलशिल ६ गुहावासिनाम् ७ प्रतिरेवेण स्थूलानि ८ घनताम् . ९ सश्लेषमकघृत्कारध्वनय . १०. निधिडीभवति . ११ वृक्षभेदानाम् १२. खण्डित १३. विस्तीर्ण . १४. संधिपर्व . १५ वेतसलतानाम् १६ पुष्पै . १७. परिपाकेन

कुम्भेनोच्चैः स्पृशति विटपे सल्लर्कां कुञ्जरोऽसौ कस्मै नायं कमलनयने रोचतेऽरण्यभागः  
 ॥ १ ॥ वानीरप्रसवैर्निकुञ्जरितामसक्तवासं पयः पर्यन्तेषु च यूथिकासुमनसामुज्जृम्भितं  
 जालकैः । उन्मीलत्कुटजप्रहासिषु गिरेरालम्ब्य सानूनितः प्रौग्भारेषु शिखण्डिताण्डवविधौ  
 मेघैर्वितानाय्यते ॥ २ ॥ जृम्भार्जेर्जरडिम्बडम्बरघनश्रीमत्कदम्बद्रुमाः शैलाभोगभुवो भव-  
 न्ति कक्रुभः कादाम्बिनीश्यामलाः । उद्यत्कन्दर्लकान्तकेतकभृतः कंच्छाः सरित्स्रोतसामा-  
 विर्भूतशिलीन्ध्रलोध्रकुसुमस्मेरा वनानां ततिः ॥ ३ ॥ निष्कूजस्तिमिताः क्वचित्क्वचिदपि प्रो-  
 च्छण्डसर्वस्वनाः स्वेच्छासुप्तगभीरभोगभुजगश्वासप्रदीप्ताग्रयः । सीमानः प्रदरोदरेषु विल-  
 सत्स्वल्पाम्भसो यास्वयं तृप्याद्भिः प्रतिसूर्यकैरजगरस्वेदद्रवः पीयते ॥ ४ ॥ वृन्तैः क्षुद्रप्र-  
 वालस्थगितमिव तलं भाति शेफालिकानां गन्धः सप्तच्छदानां सपदि गजमदामोदमोहं करो-  
 ति । एते चोन्निद्रपद्मच्युतवहलरजःकाणपिङ्गाङ्गरागा गायन्त्यत्राप्यवाचः किमपि मधुलि-  
 हो वारुणीपानमत्ताः ॥ ५ ॥ श्रोत्रं हसस्वनोऽयं सुखयति दयितानूपुराह्लादकारी दृष्टि  
 प्रीतिं विधत्ते तटतरुविवरालक्षिता सौधमाला । गन्धेनाम्भोरुहाणां परिमलपटुना जायते  
 घ्राणसौख्यं गात्राणां ह्लादमेते विदधति मरुतो वारिसंपर्कशीताः ॥ ६ ॥

### मृगयावर्णनम् ।

हिरण्यहरिणग्राममाचक्राम हुताशनः । इन्दोः क्रोडमृगं धर्तुमिव धूमो नभो ययौ ॥ १ ॥  
 निहत निहत तूर्णं धत्त धत्त त्वराभिर्मिलत मिलत के के कुत्र कुत्र प्रयान्ति । इत इत इत  
 एते यान्ति यान्तीत्यरण्यादतुलकलकलश्रीः सर्वतः प्रादुरासीत् ॥ २ ॥ अनवरतधनुर्ज्या-  
 स्फालनक्रूरकर्मा रविकिरणसहिष्णुः स्वेदलेशैरभिन्नः । अपचितमपि गात्रं व्यायतत्त्वादल-  
 क्ष्यं गिरिचर इव नागः प्राणसारं विभर्ति ॥ ३ ॥ मार्गं देहि पदं निधेहि निभृतं तं शब्द-  
 माकर्णय श्वानं वारय कन्दलात्कलकलः कोऽयं सखे तावकः । इत्यन्योन्यमनेकधा मृग-  
 वधव्यापारपारगमैर्व्याधैः कोऽप्यधिको रसः प्रतिपदं जल्पद्विरुत्पाद्यते ॥ ४ ॥ क्ष्वेलातर्जित-  
 सिहगर्जितभयभ्राम्यद्रजग्रामणीभीटारद्रवदक्षदर्शनकृतभ्रूमेङ्गशाखामृगम् । कुन्तक्षुण्णतरक्षुव-  
 ऋगलितक्षोणीनिषण्णार्भकघ्राणं व्याघ्रतरोहिताहितवहूकारं वनाभ्यन्तरम् ॥ ५ ॥ एष क्षुंभ्ना-  
 ति पङ्कं दलति कमलिनीमत्ति गुन्द्राप्ररोहानारान्मुस्तास्थलानि स्थंपुटयति जलान्युत्कसेतूनि  
 याति । प्राप्तः प्राप्तः प्रविष्टो वनगहनमयं याति यातीति सैन्यैः पश्चादन्विष्यमाणः प्रवि-

१. लग्नसौरभम्. २. शिखरेषु ३. त्रिकासेन ४ पृथग्भूत ५ गोलक . ६ आरम्भेण ७. मेघमाला-  
 श्यामा ८ विकसितै ९. नवाङ्कुरै १० कूलानि ११ नि शब्दतया गम्भीराः. १२ भीषणा . १३ व-  
 नजन्तूनाम्. १४ भूविदारमध्येषु १५. कृकलासै १६ सूर्यमण्डलम्. १७. विलोडयति १८ विमर्दयति.  
 १९ मुस्ताप्ररोहान् २०. विषमोन्नतानि करोति २१. उक्ता सशयमारूढाः सेतवो येषां तानि

शक्ति विषमान्काननान्तान्वराहः ॥ ६ ॥ आस्तीर्यन्तामुपान्ते वनवृत्तिनिपुणैर्जालिकैर्जालबन्धा  
मुच्यन्तां शृङ्खलाभ्यः श्वगणिभिरटवीगह्वरे सारमेयाः । आकीर्यन्तां स्थलानि श्रमशिथिल-  
हयैः सादिभिः पाशहस्तैर्व्याधूयन्तां कृतान्तैरिव महिषचरैर्दण्डिभिः काननानि ॥ ७ ॥  
शङ्खव्याकीर्णरङ्कुद्रुतनिशितशरक्षुण्णदिव्यन्तरक्षुत्याघोषक्षुब्धकण्ठीरवरवचकितव्यस्तमातङ्गयू-  
थम् । खड्गव्यालूनकण्ठं तुमुलकलकलप्रान्तकूजच्छकुन्तं भल्लध्वस्ताच्छमल्लं वनभुवि मृगया-  
कर्म तेन प्रतेने ॥ ८ ॥

### मृगयानिवृत्तिः ।

गाहन्तां महिषा निपानसलिलं शृङ्गैर्मुहुस्ताडितं छायावद्धकदम्बकं मृगकुलं रोमन्थम-  
भ्यस्यतु । विश्रब्धैः क्रियतां वराहपतिभिर्मुस्ताक्षतिः पल्वले विश्रान्ति लभतामिदं च शिथि-  
लज्याबन्धमस्मद्धनुः ॥ १ ॥

### ऋष्याश्रमवर्णनम् ।

विष्वक्तपोवनकुमारसमर्प्यमाणश्यामाकतण्डुलहृतां च पिपीलिकानाम् । श्रेणीभिराश्रम-  
पथाः प्रथमानचित्रपत्रावलीवलयिनो मुदमुद्रहन्ति ॥ १ ॥ मधुरमिव वदन्ति स्वागत भृङ्ग-  
नादैर्नतिमिव फलनम्रैः कुर्वतोऽमी शिरोभिः । ननु ददत इवार्थं पुष्पवृष्टिं किरन्तः कथम-  
तिथिसपर्यां शिक्षिताः शाखिनोऽपि ॥ २ ॥ नीपस्कन्धे कुहरिणि शुकाः स्वागतं व्याहरन्ति  
घ्राणग्राही हरति हृदयं हव्यगन्धः समीरः । एता मृगयः सलिलपुलिनोपान्तसंसक्तदर्भं  
पश्यन्त्योऽस्मान्सचकितदृशो निर्झराम्भः पिबन्ति ॥ ३ ॥ कुल्याम्भोभिः पवनचपलैः शाखि-  
नो धौतमूला भिन्नो रागः किसलयरुचामाज्यधूमोद्गमेन । एते चार्वागुपवनभुवि च्छिन्नदर्भा-  
ङ्कुरायां नष्टातङ्का हरिणशिशवो मन्दमन्दं चरन्ति ॥ ४ ॥ रसालानामन्तर्मदकलरणत्कोकि-  
लकुलं समन्तादुन्मीलद्वकुलमुकुलामोदभरितम् । घनस्निग्धच्छायं क्रमुककदलीशीतलतलं ननु  
प्रीति धत्ते नवमिदमृपेराश्रमपदम् ॥ ५ ॥ नीवाराः शुककोटरार्भकमुखभ्रष्टास्तरूणामधः  
प्रस्निग्धाः क्वचिदिङ्गुदीफलभिदः सूच्यन्त एवोपलाः । विश्वासोपगमादभिन्नगतयः शब्दं  
सहन्ते मृगास्तोयाधारपथाश्च वल्कलशिखानिप्यन्दरेखाङ्किताः ॥ ६ ॥ तत्तादृक्तृणपूलको-  
पनयनक्लेशाच्चिरद्वेषिभिर्मैथ्या वत्सतरी विहस्य वटुभिः सोल्लुण्ठमालभ्यते । अप्येष प्रतनूभ-  
वत्यतिथिभिः सोच्छ्वासनासापुटैरापीतो मधुपर्कपाकसुरभिः प्राग्वंशजन्मानिलः ॥ ७ ॥ प्रत्या-  
सन्नतुषारदीधितिकरक्लिश्यत्तमोवैल्लरीकल्पाभिर्मखधूमवह्निभिरमी संमीलितव्यञ्जनाः । श्वः  
सचीवरयिष्यमाणवटुकव्याधौतशुष्यच्चवो निद्राणातिथयस्तपोवनगृहाः कुर्वन्ति नः कौतु-  
कम् ॥ ८ ॥ नीवारौदनमण्डमुष्णमधुरं सद्यःप्रसूताप्रियापीतादप्यधिकं तपोवनमृगः पर्याप्त-

माचामति । गन्धेन स्फुरता मनागनुसृतो भक्तस्य सर्पिष्मतः कर्कन्धूफलमिश्रशाकपचनामोदः  
परिस्तीर्यते ॥ ९ ॥ आमूलं क्वचिद्बुद्धता क्वचिदपि छिन्ना स्थली वह्निणामानम्रा कुसुमोच्च-  
याच्च सदयाकृष्टाग्रशाखा लता । एते पूर्वविलूनवल्कलतया रूढव्रणाः शाखिनः-सद्यश्छेद-  
ममी वदन्ति समिधां प्रस्यन्दिनः पादपाः ॥ १० ॥ वासोर्थं दययैव नातिष्टथवः कृत्तास्त-  
रूणां त्वचो भग्नानेकजरत्कमण्डलनभः स्वच्छं पयोर्नैर्धरम् । दृश्यन्ते त्रुटितोज्झिताश्च वटु-  
भिर्मौञ्ज्यः क्वचिन्मेखला नित्याकर्णनया शुकेन च पदं साम्नामिदं गीयते ॥ ११ ॥ पक्वा-  
नि प्रच्यवन्ते क्रमुकविटपिनामुच्छ्रितानां फलानि स्पन्दन्ते राजरम्भाः फलभरनमिता वाति  
मन्दानिलोऽपि । संदृश्यन्ते विपाकच्युतमधुरफलव्याप्तमूला रसाला भारेणामी फलानां युव-  
तिकुचभरस्पर्धिनो नालिकेराः ॥ १२ ॥

### राजनीतिः ।

राजा ॥ राजास्य जगतो वृद्धेर्हेतुवृद्धाभिसंगतः । नयनानन्दजननः शशाङ्क इव वारिधेः  
॥ १ ॥ राजानं प्रथमं विन्देत्ततो भार्या ततो धनम् । राजन्यसति लोकेऽस्मिन्कुतो भार्या  
कुतो धनम् ॥ २ ॥ धार्मिकं पालनपरं सम्यक्परपुरंजयम् । राजानमभिमन्यन्ते प्रजापतिमिव  
प्रजाः ॥ ३ ॥ पर्जन्य-इव-भूतानामाधारः पृथिवीपतिः । विकलेऽपि हि पर्जन्ये जीव्यते न  
तु भूपतौ ॥ ४ ॥ सदानुरक्तप्रकृतिः प्रजापालनतत्परः । विनीतात्मा हि नृपतिर्भूयसी श्रिय-  
मश्नुते ॥ ५ ॥ सर्वदेवमयो राजा मनुना संप्रकीर्तितः । तस्मात्तमेव सेवेत न व्यलीकेन क-  
र्हिचित् ॥ ६ ॥ सर्वदेवमयस्यापि विशेषो भूपतेरयम् । शुभाशुभफलं सद्यो नृपाद्देवाद्भवान्-  
न्तरे ॥ ७ ॥ बालोऽपि नावमन्तव्यो मनुष्य इति भूमिपः । महती देवता ह्येषा नररूपेण  
तिष्ठति ॥ ८ ॥ यस्य प्रसादे पद्मास्ते विजयश्च पराक्रमे । मृत्युश्च वसति क्रोधे सर्वतेजो-  
मयो हि सः ॥ ९ ॥ पात्रे त्यागी गुणे रागी भोगी परिजनैः सह । भावबोद्धा रणे योद्धा  
प्रभुः पञ्चगुणो भवेत् ॥ १० ॥ इन्द्रात्प्रभुत्वं ष्वलनात्प्रतापं क्रोधो यमाद्वैश्रवणात्सुवि-  
त्तम् । पराक्रमं रामजनार्दनाभ्यामादाय राज्ञः क्रियते शरीरम् ॥ ११ ॥ उत्खातान्प्रतिरो-  
पयन्कुसुमितांश्चिन्वंछ्वन्वर्धयन्नत्युच्चात्तमयन्नतान्समुदयान्विश्लेषयन्सहतान् । क्षुद्रान्कण्टकिनो  
वहिर्नियमयन्म्लानान्पुनः सेचयन्मालाकार इव प्रयोगनिपुणो राजा चिर जीवति ॥ १२ ॥  
सभासदः ॥ धर्मशास्त्रार्थकुशलाः कुलीनाः सत्यवादिनः । समाः शत्रौ च मित्रे च नृपतेः  
स्युः सभासदः ॥ १३ ॥ श्रुत्यध्ययनसंपन्ना धर्मज्ञाः सत्यवादिनः । राज्ञा सभासदः कार्या  
रिपौ मित्रे च ये समाः ॥ १४ ॥ पुरोहितः ॥ वेदवेदाङ्गतत्त्वज्ञो जपहोमपरायण ।  
आशीर्वादपरो नित्यमेष राजपुरोहितः ॥ १५ ॥ धर्माध्यक्षः ॥ कुलशीलगुणोपेतः सर्वधर्म-

परायणः । प्रवीणः प्रेषणाध्यक्षो धर्माध्यक्षो विधीयते ॥ १६ ॥ वैद्यः ॥ आयुर्वेदकृताभ्या-  
 सः सर्वेषां प्रियदर्शनः । आर्यशीलगुणोपेत एष वैद्यो विधीयते ॥ १७ ॥ मन्त्री ॥ मन्त्र-  
 तन्त्रार्पितप्रीतिदेशकालोचितस्थितिः । यश्च राज्ञि भवेद्भक्तः सोऽमात्यः पृथिवीपतेः ॥ १८ ॥  
 स ह्यमात्यः सदा श्रेयान्काकिनी यः प्रवर्धयेत् । कोषः कोषवतः प्राणाः प्राणाः प्राणा न  
 भूपतेः ॥ १९ ॥ कमण्डलूपमोऽमात्यस्तनुत्यागो बहुग्रहः । नृपतेः किंक्षणो मूर्खो दरिद्रः  
 किंवराटकः ॥ २० ॥ प्राप्तार्थग्रहणं द्रव्यपरिवर्तोऽनुरोधनम् । उपेक्षा बुद्धिहीनत्वं भोगोऽमा-  
 त्यस्य दूषणम् ॥ २१ ॥ स्वदेशजं कुलाचारं विशुद्धमथवा शुचिम् । मन्त्रज्ञमव्यसनिनं  
 व्यभिचारविवर्जितम् ॥ २२ ॥ अधीतव्यवहारज्ञं मौलं ख्यातं विपश्चितम् । अर्थस्योत्पादकं  
 चैव विदध्यान्मन्त्रिण नृपः ॥ २३ ॥ अन्तःसारैरकुटिलैरच्छिद्रैः सुपरीक्षितैः । मन्त्रिभिर्धार्-  
 र्यते राज्यं सुस्तम्भैरिव मन्दिरम् ॥ २४ ॥ संग्रहं नाकुलीनस्य सर्पस्येव करोति यः । स  
 एव श्लाघ्यते मन्त्री सम्यग्गारुडिको यथा ॥ २५ ॥ पृष्ठो ब्रूते न सत्यं यः परिणामे सुखा-  
 वहम् । मन्त्री चेत्प्रियवक्ता स्यात्केवलं स रिपुः स्मृतः ॥ २६ ॥ मूर्खं व्यसनिनं लुब्धम-  
 प्रगल्भं भयाकुलम् । क्रूरमन्यायकर्तारं नाधिपत्ये नियोजयेत् ॥ २७ ॥ दूरादर्थं घटयति  
 नवं दूरतश्चापशब्दं त्यक्त्वा भूयो भवति निरतः सत्सभारक्षनेषु । मन्दं मन्दं रचयति पदं  
 लोकचित्तानुवृत्त्या कामं मन्त्री कविरिव सदा खेदभारैरमुक्तः ॥ २८ ॥ शास्त्रज्ञः कपटा-  
 नुसारकुशलो वक्ता न च क्रोधनस्तुल्यो मित्रपरस्वकेषु चरितं दृष्ट्वैव दत्तोत्तरः । क्लीवान्पा-  
 लयिता शठान्व्यथयिता धर्म्येऽतिलोभान्वितो द्वाभवे परतत्त्ववद्दहदयो राज्ञश्च कोपापहः  
 ॥ २९ ॥ सेनापतिः ॥ समस्तनीतिशास्त्रज्ञो वाहने पूजितश्रमः । शौर्यवीर्यगुणोपेतः सेना-  
 ध्यक्षो विधीयते ॥ ३० ॥ शूरोऽर्थशास्त्रनिपुणः कृतशास्त्रकर्मा सङ्ग्रामकेलिचतुरश्च तुरंग-  
 युक्तः । भर्तुर्निदेशवशगोऽभिमतश्च तन्त्रे सेनापतिर्नरपतेर्विजयागमाय ॥ ३१ ॥ गजाः ॥  
 यतः सत्यं ततो धर्मो यतो धर्मस्ततो धनम् । यतो रूपं ततः शीलं यतो नागास्ततो जयः  
 ॥ ३२ ॥ यद्वद्वनमसिंहं च यद्वद्राष्ट्रमपार्थिवम् । यद्वच्छौर्यमशस्त्रं तु तद्वत्सैन्यमकुञ्जरम्  
 ॥ ३३ ॥ प्राकारगोपुराट्टालकपाटोद्घाटनादिषु । भञ्जने मर्दने चैव नागा वज्रोपमाः स्मृताः  
 ॥ ३४ ॥ शरजालाञ्चितमुखः कोऽन्यः शक्तः परं गजात् । हन्तुं प्राकारमुन्मथ्य रथांश्च नर-  
 कुञ्जरान् ॥ ३५ ॥ एकशक्तिप्रहारेण म्रियतेऽश्वो नरोऽपि च । सहेच्छतं प्रहाराणां महा-  
 युद्धेषु वारणः ॥ ३६ ॥ क्रीडामु च नरेन्द्राणां जले पुष्पितपङ्कजे । स्नपयन्ति गजा हस्तै-  
 र्लग्नपुष्करपुष्करैः ॥ ३७ ॥ स्त्रियोऽवतारयन्त्येते मृष्मया इव निश्चलाः । नास्ति हस्तिसमो  
 वन्धुर्नास्ति हस्तिसमः सखा ॥ ३८ ॥ चलन्ति येषां न शतं गजेन्द्राः पुरः प्रयाणे वत  
 शैलतुल्याः । वाञ्छन्ति नैवं विजयं कथं ते राजेति शब्दं च कथं लभन्ते ॥ ३९ ॥ रक्षन्ति

पक्षं मुदिताः स्वकीयं मथन्ति सैन्यं कुपिताः परेषाम् । प्राणैरपीच्छन्ति हितं प्रभूणां गजैः  
समानं क्व बलं वलीयः ॥ ४० ॥ सैन्योत्तारणतो धुनीषु सततं यो वारिवन्धायते यो मथन-  
न्परितः परोद्धृतबलं युद्धेषु योधायते । यः स्वीयक्षितिनाथरक्षणविधौ प्रोच्चैकदुर्गायते स  
प्राज्ञैर्विजिगीषुभिर्गजगणः कैः पार्थिवैर्नोऽर्थ्यते ॥ ४१ ॥ मातङ्गैरथ यैर्महेन्द्रभवन पुण्याधिकं  
जन्यते यैः श्यामैरपि सर्वलोकसहिता कीर्तिः सितातन्यते । यैर्मत्तैरपि संगरे रिपुमदः शेषं  
समानीयते तेऽमी भाग्यवतः प्रयान्ति पुरतः स्तम्भेरमा भूपतेः ॥ ४२ ॥ चीत्कारैर्नाशयन्तः  
स्वपतिभटमनो मोदयन्तो मदाढ्याः प्रौढाः सङ्ग्रामसीम्नि स्वबलव्रहलतां बाढमाढौकमानाः ।  
शुण्डादण्डप्रहारैः परममपि बलं कम्पयन्तः परेषां येषां सर्वे गजेन्द्रा भुवि विजयविधौ ते  
मता भूमिपालाः ॥ ४३ ॥ सेतुं संभेदयन्तो बलविकटभटप्रोन्नति त्रोटयन्तः प्राकारं दारय-  
न्तः परमनसि परां भीतिमुत्पादयन्तः । व्यूहं विद्रावयन्तः सुघनमपि वनं हेलयोत्पाटयन्तो  
येषामाजौ गजेन्द्राः खलु धरणिभुजां तज्जयः सिद्ध एव ॥ ४४ ॥ तावद्गर्जन्ति वीर्यात्पर-  
निधनविधौ युद्धमध्येऽपि धीरास्तावद्भावन्ति वेगं परमपि दधतः संमुखीनास्तुरंगाः । शूराकू-  
ढः सुसज्जो मदमुदितमना मानिमानं विधुन्वन्यावन्नायाति कोपात्कृतविविधरवाटोप एकोऽपि  
नागः ॥ ४५ ॥ तुरगाः ॥ अश्वा यस्य जयस्तस्य यस्याश्वास्तस्य मेदिनी । अश्वा यस्य यशस्त-  
स्य यस्याश्वास्तस्य काञ्चनम् ॥ ४६ ॥ निपत्य युधि वेगेन मिषतां सर्वधन्विनाम् । शत्रुं  
निहत्य यात्येकः शूरो वाजिप्रभावतः ॥ ४७ ॥ शस्त्रास्त्रैर्भिन्नदेहोऽपि श्रान्तोऽपि गुरुभा-  
रतः । न मुञ्चति रणे नाथमतः कोऽन्यो हयात्सुहृत् ॥ ४८ ॥ दूरस्थोऽपि बली शत्रुर्न  
रोते रजनीष्वपि । तस्य भीत्या गृहे यस्य हरयो वेगवत्तराः ॥ ४९ ॥ न गजैर्न नरैः कार्य-  
सिद्धिमभ्येति भूभृताम् । तथा निमेषमात्रेण यथा वाहैः सुसाधितैः ॥ ५० ॥ पादाः कन्दुक-  
वत्स्थितिश्च गिरिवद्धेषारवो मेघवन्नेत्रे नीरजवज्जवः पवनवच्चास्फालनं सिंहवत् । विन्यासो  
नटवन्मुखं कुलवधूवक्त्रेन्दुवद्वाजिनो यस्य क्षोणिभुजो विशस्तदितरे साम्राज्यमुर्वीतले ॥ ५१ ॥  
खड्गः ॥ खड्गाच्छमीस्तथा राज्यं यशः खड्गादवाप्यते । खड्गाद्वैरिविनाशं च यत्नात्तमभिद-  
ध्महे ॥ ५२ ॥ सैन्यम् ॥ प्रथमं युद्धकारित्वं समस्तबलपालनम् । दिव्यार्गयोधशोधित्वं पत्ति-  
कर्म प्रचक्षते ॥ ५३ ॥ स्वभावशूरमस्त्रज्ञमविरक्तं जितश्रमम् । प्रसिद्धक्षत्रियप्रायं बलं श्रेष्ठ-  
तमं विदुः ॥ ५४ ॥ वरमल्पबलं सारं न बह्वी मुण्डमालिका । कुर्यादसारभङ्गो हि सारभङ्ग-  
मपि स्फुटम् ॥ ५५ ॥ दुर्गाः ॥ न गजानां सहस्रेण न लक्षेण च वाजिनाम् । तथा सिध्य-  
न्ति कार्याणि यथा दुर्गप्रभावतः ॥ ५६ ॥ अदुर्गो विषयः कस्य नारेः परिभवास्पदम् ।  
अदुर्गोऽनाश्रयो राजा पोतच्युतमनुष्यवत् ॥ ५७ ॥ विषहीनो यथा नागो मदहीनो यथा  
गजः । सर्वेषां वश्यतां याति दुर्गहीनस्तथा नृपः ॥ ५८ ॥ शतमेकोऽपि संघत्ते प्राकारस्थो  
धनुर्धरः । तस्माद्दुर्गं प्रशसन्ति नीतिशास्त्रविदो जनाः ॥ ५९ ॥ एकः शतं योधयते प्राका-

रस्थो धनुर्धरः । शतं सहस्राणि तथा सहस्रं लक्षमेव च ॥ ६० ॥ दुर्गाणि राज्ञा कार्याणि  
 सजलानि दृढानि च । द्रव्यमन्नं च तेष्वेव स्थापनीयं प्रयत्नतः ॥ ६१ ॥ दूतः ॥ मेधावी  
 वाक्पटुः प्राज्ञः परचित्तोपलक्षकः । धीरो यथोक्तवादी च एष दूतो विधीयते ॥ ६२ ॥  
 उद्यतेष्वपि शस्त्रेषु दूतो वदति नान्यथा । सदैवावध्यभावेन यथार्थस्य हि वाचकः ॥ ६३ ॥  
 भक्तो गुणी शुचिर्दक्षः प्रगल्भोऽव्यसनी क्षमी । ब्राह्मणः परमर्मज्ञो दूतः स्यात्प्रतिभाव-  
 वान् ॥ ६४ ॥ साकारो निःस्पृहो वाग्मी नानाशास्त्रविचक्षणः । परचित्तावगन्ता च राज्ञो  
 दूतः स इष्यते ॥ ६५ ॥ भाण्डागारी ॥ प्रवीणो वाक्पटुर्धोमान्स्वामिभक्तश्च नित्यशः ।  
 अल्लुब्धः सत्यवादी च भाण्डागारी स इष्यते ॥ ६६ ॥ लेखकः ॥ सकृदुक्तगृहीतार्थो लघु-  
 हस्तो जितेन्द्रियः । शब्दशास्त्रपरिज्ञाता एष लेखक इष्यते ॥ ६७ ॥ प्रतीहारी ॥ इङ्गि-  
 ताकारतत्त्वज्ञो बलवान्प्रियदर्शनः । समयज्ञः स्वामिभक्तः प्रतीहारी स इष्यते ॥ ६८ ॥  
 सूपकारः ॥ पुत्रपौत्रगुणोपेतः शास्त्रज्ञो मिष्टपाचकः । शूरश्च कठिनश्चैव सूपकारः स  
 इष्यते ॥ ६९ ॥ चाराः ॥ भवेत्स्वपरराष्ट्राणां कार्याकार्यावलोकने । चारचक्षुर्महीभर्तुर्यस्य  
 नास्त्यन्ध एव सः ॥ ७० ॥ अन्तःपुरवर्गाः ॥ काणाः कुब्जाश्च पण्डाश्च तथा वृद्धाश्च  
 पङ्कवः । एते चान्तःपुरे नित्यं नियोक्तव्याः क्षमाभृता ॥ ७१ ॥ स्त्रियः ॥ पक्वान्मिव राजे-  
 न्द्र सर्वसाधारणाः स्त्रियः । परोक्षे च समक्षे च रक्षितव्याः प्रयत्नतः ॥ ७२ ॥ सूक्ष्मेभ्योऽपि  
 प्रसङ्गेभ्यो रक्ष्या नायो हि सर्वदा । द्वयोर्हि कुलयोः शोकमावहेयुररक्षिताः ॥ ७३ ॥  
 महिषी ॥ महिष्या हृष्टया भाव्यं गृहकार्येषु दक्षया । सुसंस्कृतोपस्करया व्यये चामुक्त-  
 हस्तया ॥ ७४ ॥ भृत्याः ॥ बहूनामप्यसाराणां समुदायो हि दारुणः । राज्ञा भृत्याः प्रक-  
 र्तव्यास्ते हि सर्वक्रियाक्षमाः ॥ ७५ ॥ तृणैरावेष्टयते रज्जुस्तया नागो हि बध्यते । एवं  
 ज्ञात्वा नरेन्द्रेण भृत्याः कार्या विचक्षणाः ॥ ७६ ॥ कुलीनाः शौर्यसंपन्ना भक्ताः शस्त्रसमा-  
 हताः । महावृष्टि समुदिता तृणराशिव्यपोहति ॥ ७७ ॥ न विना पार्थिवो भृत्यैर्न भृत्याः  
 पार्थिवं विना । तेषां च व्यवहारोऽयं परस्परनिबन्धनः ॥ ७८ ॥ भृत्यैर्विना स्वयं राजा  
 लोकानुग्रहकार्यपि । मयूखैरिव दीप्तांशुस्तेजस्व्यपि न शोभते ॥ ७९ ॥ अरैः संघार्यते ना-  
 भिर्नाभौ चाराः प्रतिष्ठिताः । स्वामिसेवकयोरेवं वृत्तिचक्रं प्रवर्तते ॥ ८० ॥ शिरसा विधृता  
 नित्य तथा स्नेहेन पालिताः । केशा अपि विरज्यन्ते नि स्नेहाः किं न सेवकाः ॥ ८१ ॥  
 ताडितोऽपि दुरुक्तोऽपि दण्डितोऽपि महीभुजा । न चिन्तयति यः पापं स भृत्योऽर्हो मही-  
 भुजाम् ॥ ८२ ॥ योऽनाहूतः समभ्येति द्वारे तिष्ठति सर्वदा । पृष्टः सत्य मित ब्रूते स  
 भृत्योऽर्हो महीभुजाम् ॥ ८३ ॥ अनादिष्टोऽपि भूपस्य दृष्ट्वा हानिकर च यः । यतते तस्य  
 नाशाय स भृत्योऽर्हो महीभुजाम् ॥ ८४ ॥ न क्षुधा पीज्यते यस्तु निद्रया न कदाचन । न  
 च शान्तातपाद्यैश्च स भृत्योऽर्हो महीभुजाम् ॥ ८५ ॥ श्रुत्वा सांग्रामिकी वार्ता भविष्यां

स्वामिनं प्रति । प्रसन्नास्यो भवेद्यस्तु स भृत्योऽर्हो महीभुजाम् ॥ ८६ ॥ सीमावृद्धि समा-  
याति शुक्लपक्ष इवोडुराट् । नियोगसस्थिते यस्मिन्स भृत्योऽर्हो महीभुजाम् ॥ ८७ ॥ सीमा-  
संकोचमायाति वह्नौ चर्म इवाहितम् । स्थिते यस्मिन्स तु त्याज्यो भृत्यो राज्यं समीहता  
॥ ८८ ॥ स्वाम्यादिष्टस्तु यो भृत्यः समं विषममेव च । मन्यते न स संघार्यो भूभुजा भूति-  
मिच्छता ॥ ८९ ॥ स्वाम्यादेशात्सुभृत्यस्य न भीः संजायते क्वचित् । प्रविशेन्मुखमाहेयं दुस्तरं  
वा महार्णवम् ॥ ९० ॥ सालसं मुखरं क्रूर स्तब्धं व्यसनिनं शठम् । असंतुष्टमभूक्तं च  
त्यजेदृत्यं नराधिपः ॥ ९१ ॥ स्वाम्युक्ते यो न यतते स भृत्यो भृत्यपाशकः । तज्जीवन-  
मपि व्यर्थमजागलकुचाविव ॥ ९२ ॥ द्विजा अपि न गच्छन्ति यां गतिं नैव योगिनः ।  
स्वाम्यर्थं संत्यजेत्प्राणास्तां गतिं याति सेवकः ॥ ९३ ॥ राजा तुष्टोऽपि भृत्यानां मानमात्रं  
प्रयच्छति । तेऽपि संमानमात्रेण प्राणैः प्रत्युपकुर्वते ॥ ९४ ॥ सारासारपरिच्छेत्ता स्वामी  
भृत्यस्य दुर्लभः । अनुकूलः शुचिर्दक्षः प्रभोर्भृत्यो हि दुर्लभः ॥ ९५ ॥ स्नानम् ॥ स्नानं  
नाम मनःप्रसादजननं दुःस्वप्नविध्वंसनं शौचस्यायतनं मलापहरणं संवर्धनं तेजसः । रूपो-  
द्द्योतकरं गदप्रशमनं कामाग्निसंदीपनं नारीणां च मनोहरं श्रमहरं स्नाने दर्शिते गुणाः  
॥ ९६ ॥ ताम्बूलम् ॥ ताम्बूल मुखरोगनाशि निपुणं संवर्धनं तेजसो नित्यं जाठरवद्विष्ट-  
द्विजननं दुर्गन्धदोषापहम् । वक्रालंकरणं प्रहर्षजननं विद्वन्नृपाग्रे रणे कामस्यायतनं समुद्र-  
वकरं लक्ष्म्याः सुखस्यास्पदम् ॥ ९७ ॥ शस्त्रधारणम् ॥ दुष्टाविनीतशत्रूणां भयकृद्वन्धुसं-  
निभम् । शस्त्रधारणमौजस्यं रक्षोविद्युद्गहापहम् ॥ ९८ ॥ छत्रधारणम् ॥ वर्षानिलरजो-  
घर्महिमादीनां निवारणम् । राज्यलक्ष्म्या गृहं धन्यं चक्षुष्यं छत्रधारणम् ॥ ९९ ॥ चाम-  
रम् ॥ चामरं श्रीकरं दिव्यं राज्यशोभाकरं परम् । सिंहासनम् ॥ सिंहासनं सुखैश्वर्यकरं  
लोकानुरञ्जनम् ॥ १०० ॥ मालाधारणम् ॥ सुमनोवररत्नानां धारणं दिव्यरूपकृत् ।  
चन्दनलेपः ॥ पापलक्ष्मीप्रशमनं चन्दनाद्यनुलेपनम् ॥ १०१ ॥ मृगया ॥ मेदश्छेदकशोदर  
लघु भवत्युत्थानयोग्यं वपुः सत्त्वानामपि लक्ष्यते विकृतिमच्चित्त भयक्रोधयोः । उत्कर्षः स  
च धन्विनां यदिषवः सिध्यन्ति लक्ष्ये चले मिथ्यैव व्यसनं वदन्ति मृगयामीदृग्विनोदः  
कुतः ॥ १०२ ॥ कटकप्रयाणम् ॥ वाजी चारुगतिः शशाङ्कधवलं छत्र प्रिया पृष्ठतः प्रो-  
त्तुङ्गस्तनमण्डलाविजयिनो भृत्याः पुरः पञ्चशः । ताम्बूल मधुरं सखा सुचतुरः संपद्यते  
चेत्पथि प्राहुस्तत्कटकप्रयाणमितरत्प्राणप्रयाणं बुधाः ॥ १०३ ॥ नीतिः ॥ सुलभाः पुरुषा  
राजन्सततं प्रियवादिनः । अप्रियस्य च पृथ्यस्य वक्ता श्रोता च दुर्लभः ॥ १०४ ॥ यः कुला-  
भिजनाचारैरतिशुद्धः प्रतापवान् । धार्मिको नीतिकुशलः स स्वामी युज्यते भुवि ॥ १०५ ॥  
प्रजां संरक्षति नृपः सा वर्धयति पार्थिवम् । वर्धनाद्रक्षणं श्रेयस्तन्नाशेऽन्यत्सद-



प्यसत् ॥ १०६ ॥ आत्मानं प्रथमं राजा विनयेनोपपादयेत् । ततोऽमात्यांस्ततोः भृत्यां-  
 स्ततः पुत्रांस्ततः प्रजाः ॥ १०७ ॥ राज्ञि धर्मिणि धर्मिष्ठाः पापे पापाः समे समाः । लो-  
 कास्तमुपवर्तन्ते यथा राजा तथा प्रजाः ॥ १०८ ॥ नृपाणां च नृराणां च केवलं तुल्यमू-  
 र्तिता । आधिक्यं तु क्षमा धैर्यमाज्ञा दानं पराक्रमः ॥ १०९ ॥ प्रजां न रञ्जयेद्यस्तु राजा  
 रक्षादिभिर्गुणैः । अजागलस्तनस्येव तस्य जन्म निरर्थकम् ॥ ११० ॥ अजामिव प्रजां हन्या-  
 द्यो मोहात्पृथिवीपतिः । तस्यैका जायते तृप्तिर्द्वितीया न कथंचन ॥ १११ ॥ प्रजापीडनसं-  
 तापात्समुद्भूतो हुताशनः । राज्ञः कुलं श्रियं प्राणानादग्ध्वा विनिवर्तते ॥ ११२ ॥ यथा  
 बीजाङ्कुरः सूक्ष्मः प्रयत्नेनाभिवर्धितः । फलप्रदो भवेत्काले तद्वल्लोकाः सुरक्षिताः ॥ ११३ ॥  
 निजवर्षा इति स्नेहा बहुभक्तजनान्विताः । मुकाला इव जायन्ते प्रजाः पुण्येन भूभृतः ॥ ११४ ॥  
 यदि न स्यान्नरपतिः सम्यङ्ज्ञेता ततः प्रजा । अकर्णधारा जलधौ विछवेतेह नौरिव ॥ ११५ ॥  
 प्रकृतिः स्वामिन त्यक्त्वा समृद्धापि न जीवति । अपि धन्वन्तरिवेद्यः किं करोति गतासुपि  
 ॥ ११६ ॥ नरेशे जीवलोकोऽयं न मीलति निमीलति । उदेत्युदीयमाने च रवाविव सरोरु-  
 हम् ॥ ११७ ॥ हिरण्यधान्यरत्नानि गजेन्द्राश्चापि वाजिनः । तथान्यदापि यत्किञ्चित्प्रजाभ्यः  
 स्यान्महीपतेः ॥ ११८ ॥ मा तात साहसं कार्षीर्विभवैर्गर्वमागतः । स्वगात्राण्यपि भाराय  
 भवन्ति हि विपर्यये ॥ ११९ ॥ मा त्वं तात बले स्थित्वा बाधिष्ठा दुर्बलं जनम् । न हि  
 दुर्बलदग्धानां काले किञ्चित्प्ररोहति ॥ १२० ॥ यानि मिथ्याभिभूताना पतन्त्यश्रूणि रोद-  
 ताम् । तानि संतापकान्घ्नन्ति सपुत्रपशुवान्धवान् ॥ १२१ ॥ मा तात संपदामग्रमारूढो-  
 ऽस्मीति विश्वसीः । दूरारोहपरिभ्रंशविनिपातो हि दारुणः ॥ १२२ ॥ कितवा यं प्रशंसन्ति  
 यं प्रशंसन्ति चारणाः । यं प्रशंसन्ति बन्धक्यः स पार्थ पुरुपाधमः ॥ १२३ ॥ राजानो यं  
 प्रशंसन्ति यं प्रशंसन्ति वै द्विजाः । साधवो यं प्रशंसन्ति स पार्थ पुरुषोत्तमः ॥ १२४ ॥  
 प्रज्ञागुप्तशरीरस्य किं करिष्यन्ति सहताः । गृहीतहस्तच्छत्रस्य वारिधारा इवारयः ॥ १२५ ॥  
 कोऽत्रेत्यहमिति ब्रूयात्सम्यगादेशयेति च । आज्ञामवितथां कुर्याद्यथाशक्ति महीपते ॥ १२६ ॥  
 अल्पेच्छुर्धृतिमान्प्राज्ञश्छायेवानुगतः सदा । आदिष्टो न विकल्पेत स राजवसतौ वसेत्  
 ॥ १२७ ॥ अप्राप्तकालवचन बृहस्पतिरापि ब्रुवन् । प्राप्नुयाद्बुद्धयवज्ञानमपमानं च शाश्वतम्  
 ॥ १२८ ॥ आपद्युन्मार्गगमने कार्यकालात्ययेषु च । अष्टष्टेनापि वक्तव्यं भृत्येन हितमि-  
 च्छता ॥ १२९ ॥ किं भक्तेनासमर्थेन किं शक्तेनापकारिणा । भक्तं शक्तं च मा राजन्नवज्ञातुं  
 त्वमर्हसि ॥ १३० ॥ जनं जनपदा नित्यमर्चयन्ति नृपार्चितम् । नृपेणावमतो यस्तु स सर्वै-  
 रवमन्यते ॥ १३१ ॥ नानिवेद्य प्रकुर्वति भर्तुः किञ्चिदपि स्वयम् । कार्यमापत्प्रतीकाराद-  
 न्यत्र जगतीपते ॥ १३२ ॥ अतिव्ययोऽनपेक्षा च तथार्जनमधर्मतः । मोक्षणं दूरसंस्थानं  
 कोपव्यसनमुच्यते ॥ १३३ ॥ क्षिप्रमायमनालोच्य व्ययानश्च स्ववाञ्छया । परिक्षीयत

एवासौ धनी वैश्रवणोपमः ॥ १३४ ॥ यो यत्र कुशलः कार्ये तं तत्र विनियोजयेत् ।  
 कर्मस्वदृष्टकर्मायः शास्त्रज्ञोऽपि विमुह्यति ॥ १३५ ॥ एकं हन्यान्न वा हन्यादिषुर्मुक्तो धनुष्मता ।  
 बुद्धिर्बुद्धिमता युक्ता हन्ति राष्ट्रं सनायकम् ॥ १३६ ॥ न तच्छस्त्रैर्न नागेन्द्रैर्न हयैर्न च पत्तिभिः ।  
 कार्यं संसिद्धिमभ्येति यथा बुद्ध्या प्रसाधितम् ॥ १३७ ॥ दुर्योधनः समर्थोऽपि दुर्मन्त्री-  
 प्रलयं गतः । राज्यमेकं चकारोच्चैः सुमन्त्री चन्द्रगुप्तकः ॥ १३८ ॥ अशृण्वन्नपि बोद्धव्यो  
 मन्त्रिभिः पृथिवीपतिः । यथा स्वदोषनाशाय विदुरेणाश्विकासुतः ॥ १३९ ॥ सभा वा न  
 प्रवेष्टव्या वक्तव्यं नासमञ्जसम् । अद्रुवन्विद्रुवन्वापि नरो भवति किल्बिषी ॥ १४० ॥  
 तस्मात्सभ्यः सभां गत्वा रागद्वेषविवर्जितः । वचस्तथाविधं ब्रूयाद्यथा न नरकं व्रजेत्  
 ॥ १४१ ॥ माता पिता गुरुधर्ता भार्या पुत्रः पुरोहितः । नादण्ड्यो नाम राज्ञोऽस्ति स्वधर्मे  
 यो न तिष्ठति ॥ १४२ ॥ विशोधय महीपाल मन्त्रिशालां विशेषतः । अयुक्तो नार्हसि  
 स्थातुमस्यां मन्त्ररहस्यवित् ॥ १४३ ॥ षट्कर्णो भिद्यते मन्त्रश्रुतुःकर्णः स्थिरो भवेत् । द्वि-  
 कर्णस्य तु मन्त्रस्य ब्रह्माप्यन्तं न गच्छति ॥ १४४ ॥ त्रिविधाः पुरुषा राजन्तुत्तमाधमम-  
 ध्यमा । नियोजयेत्तथैवैतांस्त्रिविधेष्वपि कर्मसु ॥ १४५ ॥ तुल्यार्थं तुल्यसामर्थ्यं सर्वज्ञं व्यव-  
 सायिनम् । अर्धराज्यहरं भृत्यं यो न हन्यात्स हन्यते ॥ १४६ ॥ निर्विशेषो यदा राजा  
 समं भृत्येषु तिष्ठति । तत्रोद्यमसमर्थानामुत्साहः परिहीयते ॥ १४७ ॥ प्रसादो निष्फलो  
 यस्य यस्य क्रोधो निरर्थकः । न तं राजानमिच्छन्ति षण्डपतिमिवाङ्गनाः ॥ १४८ ॥ त्यजे-  
 त्स्वामिनमत्युग्रमत्युग्राल्कृपणं त्यजेत् । कृपणादविशेषज्ञं तस्माच्च कृतनाशनम् ॥ १४९ ॥  
 अविवेकिनि भूपाले नश्यन्ति गुणिनां गुणाः । प्रवासरसिके कान्ते यथा साध्व्याः स्तनोन्न-  
 तिः ॥ १५० ॥ न कश्चिच्चण्डकोपानामात्मीयो नाम भूभृताम् । होतारमपि जुह्वन्तं दहत्येव  
 हुताशनः ॥ १५१ ॥ चक्रं सेव्यं नृपः सेव्यो न सेव्यः केवलो नृपः । पश्य चक्रस्य मा-  
 हात्स्य मृत्पिण्डं पात्रता गतः ॥ १५२ ॥ यस्मिन्नेवाधिकं चक्षुरारोपयति पार्थिवः । कुली-  
 नो वाकुलीनो वा स श्रियो भाजनं भवेत् ॥ १५३ ॥ राज्ञि मातरि देव्यां च कुमारे मुख्य-  
 मन्त्रिणि । पुरोहिते प्रतीहारे समं वर्तेत राजवत् ॥ १५४ ॥ पानमक्षास्तथा नार्यो मृगया-  
 गीतवादिते । एतानि युक्त्या सेवेत प्रसङ्गो ह्यत्र दोषवान् ॥ १५५ ॥ आयाञ्चतुर्थभागेन  
 व्ययकर्म प्रवर्तयेत् । प्रभूततैलदीपो हि चिरं भद्राणि पश्यति ॥ १५६ ॥ अर्थानामर्जनं कार्यं  
 वर्धनं रक्षणं तथा । अक्षयमाणो निरादायः सुमेरुरपि हीयते ॥ १५७ ॥ कर्मणा मनसा वाचा  
 चक्षुपापि चतुर्विधम् । प्रसाधयति लोकं यस्तं लोको नु प्रसीदति ॥ १५८ ॥ संभोजनं सक-  
 थनं संप्रश्नोऽथ समागमः । ज्ञातिभिः सह कार्याणि न विरोधः कदाचन ॥ १५९ ॥ संग-  
 ति श्रेयसी राजन्विगुणेष्वपि बन्धुषु । तुषैरपि परित्यक्ता न प्ररोहन्ति तण्डुलाः ॥ १६० ॥

मृदोः परिभवो नित्यं वैरं तीक्ष्णस्य नित्यशः । उत्सृज्य तद्व्यं तस्मान्मध्यां वृत्तिं समाश्र-  
 येत् ॥ १६१ ॥ अबुद्धिमाश्रितानां च क्षन्तव्यमपराधिनाम् । नहि सर्वत्र पाण्डित्यं सुलभं  
 पुरुषे क्वचित् ॥ १६२ ॥ किमप्यसाध्यं महतां सिद्धिमेति लघीयसाम् । प्रदीपो भूमिगेहा-  
 न्तर्ध्वान्तं हन्ति न भानुमान् ॥ १६३ ॥ अरावप्युचितं कार्यमातिथ्यं गृहमागते । छेत्तुम-  
 प्यागते छायां नोपसंहरते द्रुमः ॥ १६४ ॥ हन्तुमेपोऽपसरति मृगेन्द्रः संकुचत्यति ।  
 बुद्धिमन्तः सहन्ते च निधाय हृदि कंचन ॥ १६५ ॥ अगाधहृदया भूपाः कूपा इव दुरा-  
 सदाः । घटका गुणिनो नो चेत्कथं लभ्येत जीवन्म् ॥ १६६ ॥ कथं नाम न सेव्यन्ते य-  
 त्ततः परमेश्वराः । अचिरेणैव ये तुष्टाः पूरयन्ति मनोरथान् ॥ १६७ ॥ भोगिर्नः कञ्चुका-  
 सक्ताः क्रूराः कुटिलगामिनः । सुदुष्टा मन्त्रसाध्याश्च राजानः पन्नंगा इव ॥ १६८ ॥ अक-  
 स्माद्द्वेष्टि यो भर्त्तमाजन्मपरिसेवितम् । नैव्यंजने रुचिर्यस्य त्याज्यो नृप इवार्तुरं ॥ १६९ ॥  
 सुगन्धं केतकीपुष्पं कण्टकैः परिवेष्टितम् । यथा पुष्पं तथा राजा दुर्जनैः परिवेष्टितः  
 ॥ १७० ॥ असत्प्रलापः पारुष्यं पैशून्यमनृतं तथा । चत्वारि वाचा राजेन्द्र न जल्पेन्नैव  
 चिन्तयेत् ॥ १७१ ॥ प्राज्ञे नियोज्यमाने तु सन्ति राज्ञस्त्रयो गुणाः । यशः स्वर्गनिवासश्च  
 विपुलश्च धनागमः ॥ १७२ ॥ मूर्खे नियोज्यमाने तु त्रयो दोषा महीपतेः । अयशश्चार्थ-  
 नाशश्च नरके गमनं तथा ॥ १७३ ॥ इदमेव नरेन्द्राणां स्वर्गद्वारमनर्गलम् । यदात्मनः  
 प्रतिज्ञा च प्रजा च परिपाल्यते ॥ १७४ ॥ मन्त्रो योध इवाधीरः सर्वाङ्गैः संवृत्तरपि ।  
 चिरं न सहते स्थातुं परेभ्यो भेदशङ्कया ॥ १७५ ॥ आत्मोदयः परग्लानिर्द्वयं नीति-  
 रितीयती । तदूरीकृत्य कृतिभिर्वाचस्पत्यं प्रतीयते ॥ १७६ ॥ तृप्तियोगः परेणापि  
 महिम्ना न महात्मनाम् । पूर्णश्चन्द्रोदयाकाङ्क्षी दृष्टान्तोऽत्र महार्णवः ॥ १७७ ॥ संपदा  
 सुस्थिरमन्यो भवति स्वल्पयापि यः । कृतकृत्यो विधिर्मन्ये न वर्धयति तस्य ताम् ॥ १७८ ॥  
 बुद्धिशस्त्रः प्रकृत्यङ्गो घनसंवृतिकञ्चुकः । चारेक्षणो दूतमुखः पुरुषः कोऽपि पार्थिवः  
 ॥ १७९ ॥ तेजः क्षमा वा नैकान्तं कालज्ञस्य महीपतेः । नैकमोजः प्रसादो वा रसभाव-  
 विदः कवेः ॥ १८० ॥ कृतापचारोऽपि परैरनाविष्कृतविक्रियः । असाध्यः कुरुते कोपं प्राप्ते  
 काले गदो यथा ॥ १८१ ॥ मृदुव्यवहितं तेजो भोक्तुमर्थान्प्रकल्पते । प्रदीपः स्नेहमादत्ते  
 दशयाभ्यन्तरस्थया ॥ १८२ ॥ नालम्बते दैष्टिकतां न निषीदति पौरुषे । शब्दार्थौ सत्क-  
 विरिव द्वयं विद्वानपेक्षते ॥ १८३ ॥ स्थायिनोऽर्थे प्रवर्तन्ते भावाः संचारिणो यथा । रस-  
 स्यैकस्य भूयांसस्तथा नेतुर्महीभृतः ॥ १८४ ॥ तन्त्रावापाविदा योगैर्मण्डलान्यधितिष्ठता ।  
 मुनिग्रहा नरेन्द्रेण फणीन्द्रा इव शत्रवः ॥ १८५ ॥ करप्रचेयामुत्तुङ्गः प्रभुशक्तिं प्रतीय-

१ कार्यसाधका ; ( पक्षे ) कुम्भा २ गुणवन्तः ; ( पक्षे ) रज्जुयुक्ता ३ जीवनोपायभूत द्रव्यम्,  
 ( पक्षे ) उदकम् ४. विलासिनः ; ( पक्षे ) भोगवत ५ कवचम्, ( पक्षे ) सर्पकञ्चुकम् ६. विचार ;  
 ( पक्षे ) शाश्वरादि ७ सर्पा . ८ सेवकम्, ( पक्षे ) ओदनम् ९. नवीने जने, ( पक्षे ) तमने न १०. रोगी

सीम् । प्रज्ञावलवृहन्मूलः फलत्युत्साहपादपः ॥ १८६ ॥ स दोषः सचिवस्यैव यदस-  
त्कुरुते नृपः । याति यन्तुः प्रमादेन गजो व्यालत्ववाच्यताम् ॥ १८७ ॥ न सर्पस्य मुखे  
रक्तं न दष्टस्य कलेवरे । न प्रजासु न भूपाले धनं दुरधिकारिणि ॥ १८८ ॥ यद्यपि  
क्षितिपालानामाज्ञा सर्वत्रगा स्वयम् । तथापि शास्त्रदीपेन चरत्येव मतिः सताम् ॥ १८९ ॥  
असाध्यमन्यथा दोषं परिच्छिद्य शरीरिणाम् । यथा वैद्यस्तथा राजा शस्त्रपाणिर्विषहति  
॥ १९० ॥ जातमात्रं न यः शत्रुं व्योधि वा अशमं नयेत् । अतिपुष्टाङ्गयुक्तोऽपि स पश्चा-  
त्तेन हन्यते ॥ १९१ ॥ पातकानां समस्तानां द्वे परे तात पातके । एकं दुःसचिवो राजा  
द्वितीयं च तदाश्रयः ॥ १९२ ॥ राजा संपत्तिहीनोऽपि सेव्यः सेव्यगुणाश्रयः । भवत्याजीवनं  
तस्मात्फलं कालान्तरादपि ॥ १९३ ॥ स जयी वरमातङ्गा यस्य तस्यास्ति मेदिनी ।  
कोशो यस्य सुदुर्धर्षो दुर्गस्तस्य सुदुर्जयः ॥ १९४ ॥ सुवर्णैः पट्टचेलैश्च शोभा स्याद्द्वार-  
योषिताम् । पराक्रमेण दानेन राजन्ते राजनन्दनाः ॥ १९५ ॥ यं यं नृपोऽनुरागेण संमा-  
नयति संसदि । तस्य तस्योत्सारणाय यतन्ते राजवल्लभाः ॥ १९६ ॥ ब्राह्मणः क्षत्रियो  
बन्धुर्नाधिकारे प्रशस्यते । ब्राह्मणः सिद्धमप्यर्थं कृच्छ्रेणापि न यच्छति ॥ १९७ ॥ नियु-  
क्तः क्षत्रियो द्रव्ये खड्गं दर्शयते ध्रुवम् । सर्वस्वं ग्रसते बन्धुराक्रम्य ज्ञातिभावतः ॥ १९८ ॥  
अपराधेऽपि निःशङ्को नियोगी चिरसेवकः । स स्वामिनमवज्ञाय चरेच्च निरवग्रहः ॥ १९९ ॥  
उपकर्ताधिकारस्थः स्वापराधं न मन्यते । उपकारं ध्वजीकृत्य सर्वमेवावलुम्पति ॥ २०० ॥  
आज्ञाभङ्गकरान् राजा न क्षाम्येत्स्वसुतानपि । विशेषः कोऽनुरागस्य राजचित्तगतस्य च  
॥ २०१ ॥ तस्करेभ्यो नियुक्तेभ्यः शत्रुभ्यो नृपवल्लभात् । नृपतिर्निजलोभाच्च प्रजा रक्षे-  
त्पितेव हि ॥ २०२ ॥ भोगस्य भाजनं राजा न राजा कार्यभाजनम् । राजकार्यपरिध्वंसान्मन्त्री दो-  
षेण लिप्यते ॥ २०३ ॥ वरं प्राणपरित्यागः शिरसो वापि कर्तनम् । न तु स्वामिपदावा-  
प्तिपातकेच्छोरुपेक्षणम् ॥ २०४ ॥ विषदिग्धस्य भक्तस्य दन्तस्य चलितस्य च । अमा-  
त्यस्य च दुष्टस्य मूलादुद्धरणं सुखम् ॥ २०५ ॥ यः कुर्यात्सचिवायत्तां श्रियं तद्वचसने  
सति । सोऽन्धवज्जगतीपालः सीदेत्संचारकैर्विना ॥ २०६ ॥ सदामात्यो न सिद्धः स्यात्स-  
मृद्धः सर्व एव हि । सिद्धानामयमादेश ऋद्धिश्चित्तविकारिणी ॥ २०७ ॥ मूलभृत्यान्परि-  
त्यज्य नागन्तून्प्रतिमानयेत् । नातः परतरो दोषो राज्यभेदकरो यतः ॥ २०८ ॥ मन्त्रवी-  
जमिदं गुप्तं रक्षणीयं यथा तथा । मनागपि न भिद्येत तद्भिन्नं न प्ररोहति ॥ २०९ ॥  
मन्त्रिणा पृथिवीपालचित्तं विघटितं क्वचित् । वलयं स्फटिकस्येव को हि संधातुमिध्वरः ॥ २१० ॥  
वज्रं च राजतेजश्च द्वयमेवातिभीषणम् । एकमेकत्र पतति पतत्यन्यत्समन्ततः ॥ २११ ॥  
मृतः प्राप्नोति वा स्वर्गं शत्रुं हत्वा सुखानि वा । उभावपि हि शूराणां गुणावेतौ सुदुर्लभौ  
॥ २१२ ॥ यत्रायुद्धे ध्रुवं मृत्युर्युद्धे जीवितसशयः । तमेव काल युद्धस्य प्रवदन्ति मनी-

षिणः ॥ २१३ ॥ अयुद्धे हि यदा पश्यन्न किञ्चिद्धितमात्मनः । युध्यमानस्तदा प्राज्ञो  
 म्रियते रिपुणा सह ॥ २१४ ॥ जये च लभते लक्ष्मी मृते चापि मुराङ्गनाम् । क्षणविध्वं-  
 सिनः कायाः का चिन्ता मरणे रणे ॥ २१५ ॥ पिता वा यदि वा भ्राता पुत्रो वा यदि  
 वा सुहृत् । प्राणच्छेदकरा राज्ञा हन्तव्या भूतिमिच्छता ॥ २१६ ॥ राज्यलोभादहंका-  
 रादिच्छतः स्वामिनः पदम् । प्रायश्चित्त तु तस्यैक जीवोत्सर्गो न चापरम् ॥ २१७ ॥ आत्मन-  
 श्च परेषां च यः समीक्ष्य बलाबलम् । अन्तरं नैव जानाति स तिरस्क्रियतेऽरिभिः ॥ २१८ ॥  
 राजा मत्तः शिशुश्चैव प्रमादी धनगर्वितः । अप्राप्यमपि वाञ्छन्ति किं पुनर्लभ्यतेऽपि यत्  
 ॥ २१९ ॥ वर्णाकारप्रतिध्वानैर्नेत्रवक्रविकारतः । अप्यूहन्ति मनो धीरास्तस्माद्ब्रह्मसि मन्त्रयेत्  
 ॥ २२० ॥ आकारैरिङ्गितैर्गत्या चेष्टया भाषणेन च । नेत्रवक्रविकाराभ्यां ज्ञायतेऽन्तर्गतं मनः  
 ॥ २२१ ॥ षट्कर्णो भिद्यते मन्त्रस्तथा प्राप्तश्च वार्तया । इत्यात्मना द्वितीयेन मन्त्रः कार्यो महीभृता  
 ॥ २२२ ॥ मन्त्रभेदेऽपि ये दोषा भवन्ति पृथिवीपते । न शक्यास्ते समाधातुमिति नीतिविदां  
 मतम् ॥ २२३ ॥ न तथोत्थाप्यते ग्रावा प्राणिभिर्दारुणा यथा । अल्पोपायान्महासिद्धिरेतन्मन्त्र-  
 फलं महत् ॥ २२४ ॥ विजेतुं प्रयतेतारीन्न युद्धेन कदाचन । अनित्यो विजयो यस्माद्दृश्य-  
 ते युध्यमानयोः ॥ २२५ ॥ साम्ना दानेन भेदेन समस्तैरथवा पृथक् । साधितुं प्रयतेतारीन्न  
 युद्धेन कदाचन ॥ २२६ ॥ बलिना सह योद्धव्यमिति नास्ति निदर्शनम् । तद्युद्धं हस्तिना  
 सार्धं नराणां मृत्युमावहेत् ॥ २२७ ॥ स मूर्खः कालमप्राप्य योऽपकर्तरि वर्तते । कलिर्वल-  
 वता सार्धं कीटपक्षोद्गमो यथा ॥ २२८ ॥ महत्यल्पेऽप्युपायज्ञः सममेव भवेत्क्षमः । समु-  
 न्मूलयितुं वृक्षांस्तृणानीव नदीरयः ॥ २२९ ॥ धान्यानां सग्रहो राजन्नुत्तमः सर्वसंग्रहात् ।  
 निक्षिप्तं हि मुखे रत्नं न कुर्यात्प्राणधारणम् ॥ २३० ॥ यथा प्रभुक्रुतान्मानाद्युध्यन्ते भुवि  
 मानवाः । न तथा बहुभिर्दत्तैर्द्रविणैरपि भूपते ॥ २३१ ॥ अविद्वानपि भूपालो विद्यावृद्धो-  
 पसेवया । परां श्रियमवाप्नोति जलासन्नतरुर्थया ॥ २३२ ॥ पान स्त्री मृगया द्यूतमर्थदूष-  
 णमेव च । वाग्दण्डयोश्च पारुष्य व्यसनानि महीभुजाम् ॥ २३३ ॥ शिष्टैरप्यविशेषज्ञ  
 उग्रश्च कृतनायकः । त्यज्यते किं पुनर्नान्यैर्यश्चाप्यात्मंभरिर्नरः ॥ २३४ ॥ सत्य शौर्यं दया  
 त्यागो नृपस्यैते महागुणाः । एभिर्मुक्तो महीपालः प्राप्नोति खलु वाच्यताम् ॥ २३५ ॥  
 यो येन प्रतिबुद्धः स्यात्सह तेनोदयी व्ययी । स विश्वस्तो नियोक्तव्यः प्राणेषु च धनेषु  
 च ॥ २३६ ॥ धूर्तः स्त्री वा शिशुर्यस्य मन्त्रिणः स्युर्महीपतेः । अनीतिपवनक्षिप्तः कार्या-  
 वधौ स निमज्जति ॥ २३७ ॥ हर्षक्रोधौ समौ यस्य शास्त्रार्थे प्रत्ययः सदा । नित्यं भृत्या-  
 नपेक्षा च तस्य स्याद्धनदा धरा ॥ २३८ ॥ दाता क्षमी गुणग्राही स्वामी दुःखेन लभ्यते ।  
 शुचिर्दक्षोऽनुरक्तश्च जाने भृत्योऽपि दुर्लभः ॥ २३९ ॥ आह्वेषु च ये शूराः स्वाम्यर्थे  
 त्यक्तजीविताः । भर्तृभक्ताः कृतज्ञाश्च ते नराः स्वर्गगामिनः ॥ २४० ॥ कृतकृत्यस्य

भृत्यस्य कृतं नैव प्रणाशयेत् । फलेन मनसा वाचा दृष्ट्या चैनं प्रहर्षयेत् ॥ २४१ ॥  
 कोपप्रसादवस्तूनि ये विचिन्वन्ति सेवकाः । आरोहन्ति शनैः पश्चाद्बुन्वन्तमपि पार्थिवम् ॥ २४२ ॥  
 विद्यावतां महेच्छानां शिल्पविक्रमशालिनाम् । सेवावृत्तिविदां चैव नाश्रयः पार्थिवं विना ॥ २४३ ॥  
 ये जात्यादिमहोत्साहान्नरेन्द्रान्नोपयान्ति च । तेषामामरण भिक्षा प्रायश्चित्तं विनिर्मितम् ॥ २४४ ॥  
 ये च प्राहुर्दुरात्मानो दुराराध्या महीभुजः । प्रमादालस्यजाज्यानि ख्यापितानि निजानि तैः ॥ २४५ ॥  
 सर्पान्व्याघ्रान्गजान्सहान्दृष्ट्वोपायैर्वशीकृतान् । राजेति कियती मात्रा धीमतामप्रमादिनाम् ॥ २४६ ॥  
 राजानमेव संश्रित्य विद्वान्याति परां गतिम् । विना मलयमन्यत्र चन्दनं न प्ररोहति ॥ २४७ ॥  
 धवलान्यातपत्राणि वाजिनश्च मनोरमाः । सदा मत्ताश्च नागेन्द्रा प्रसन्ने सति भूपती ॥ २४८ ॥  
 सुवर्णपुष्पितां पृथ्वीं विचिन्वन्ति त्रयो जनाः । शूरश्च कृतविद्यश्च यश्च जानाति सेवितुम् ॥ २४९ ॥  
 सा सेवा या प्रभुहिता ग्राह्या वाक्यविशेषतः । आश्रयेत्पार्थिवं विद्वांस्तद्वारेणैव नान्यथा ॥ २५० ॥  
 यो न वेत्ति गुणान्यस्य न तं सेवेत पण्डितः । न हि तस्मात्फलं तस्य सुकृष्टाद्भूपादिव ॥ २५१ ॥  
 द्रव्यप्रकृतिहीनोऽपि सेव्यः सेव्यगुणान्वितः । भवत्याजीवनं तस्मात्फल कालान्तरादपि ॥ २५२ ॥  
 अपि स्थाणुवदासीनः शुष्यन्परिगतः क्षुधा । न त्वेवानात्मसंपन्नादृत्तिमीहेत पण्डितः ॥ २५३ ॥  
 सेवकः स्वामिनं द्वेष्टि कृपणं परुषाक्षरम् । आत्मानं किं स न द्वेष्टि सेव्यासेव्यं न वेत्ति यः ॥ २५४ ॥  
 यमाश्रित्य न विश्रामं क्षुधार्ता यान्ति सेवकाः । सोऽर्कवन्नृपतिस्त्याज्यः सदा पुष्पफलोऽपि सन् ॥ २५५ ॥  
 जीवेति प्रब्रुवन्प्रोक्तः कृत्य कृत्यविचक्षणः । करोति निर्विकल्पं यः स भवेद्भ्राजवल्लभः ॥ २५६ ॥  
 प्रभुप्रसादजं वित्तं सुपात्रे यो नियोजयेत् । वस्त्राद्यं विदधात्यङ्गे स भवेद्भ्राजवल्लभः ॥ २५७ ॥  
 अन्तःपुरचरैः सार्धं यो मन्त्रं न समाचरेत् । न कलत्रैर्नरेन्द्रस्य स भवेद्भ्राजवल्लभः ॥ २५८ ॥  
 संमतोऽहं प्रभोर्नित्यमिति मत्वा व्यतिक्रमेत् । कृच्छ्रेष्वपि न मर्यादां स भवेद्भ्राजवल्लभः ॥ २५९ ॥  
 द्वेषिद्वेषपरो नित्यमिष्टानामिष्टकर्मकृत् । यो नरो नरनाथस्य स भवेद्भ्राजवल्लभः ॥ २६० ॥  
 द्यूतं यो यमदूताभं हालां हालाहलोपमाम् । पश्येद्दारान्दृथाकारान्स भवेद्भ्राजवल्लभः ॥ २६१ ॥  
 युद्धकालेऽग्रगो यः स्यात्सदा पृष्ठानुगः पुरे । प्रभोर्द्वाराश्रितो हर्म्ये स भवेद्भ्राजवल्लभः ॥ २६२ ॥  
 अप्राप्तकाल वचन वृहस्पतिरपि ब्रुवन् । लभते बुद्धयवज्ञानमपमानं च पुष्कलम् ॥ २६३ ॥  
 दुराराध्या हि राजानः पर्वता इव सर्वदा । व्यालाकीर्णाः सुविपमा कठिना दुःखसेविताः ॥ २६४ ॥  
 भोगिनः कञ्चुकाविष्टाः कुटिलाः क्रूरचेष्टिताः । सुदुष्टा मन्त्रसाध्याश्च राजानः पन्नगा इव ॥ २६५ ॥  
 दुरारोहं पदं राज्ञा सर्वलोकनमस्कृतम् । स्वल्पेनाप्यपकारेण ब्राह्मण्यमिव दुष्यति ॥ २६६ ॥  
 दुराराध्याः श्रियो राज्ञां दुरापा दुष्परिग्रहाः । तिष्ठन्त्याप इवाधारे

चिरमात्मनि सांस्थिताः ॥ २६७ ॥ अनभिज्ञो गुणानां यो न भृत्यैरनुगम्यते । धनाढ्योऽपि कुलीनोऽपि क्रमायातोऽपि भूपतिः ॥ २६८ ॥ सव्यदक्षिणयोर्यत्र विशेषो नोपलभ्यते । कस्तत्र क्षणमप्यार्यो विद्यमानगतिर्वसेत् ॥ २६९ ॥ काचे मणिर्मणौ काचो येषां बुद्धिः प्रवर्तते । न तेषां संनिधौ भृत्यो नाममात्रोऽपि तिष्ठति ॥ २७० ॥ यत्र स्वामी निर्विशेषं समं भृत्येषु वर्तते । तत्रोद्यमसमर्थानामुत्साहः परिहीयते ॥ २७१ ॥ यस्मिन्कृत्यं समावेश्य निर्विशङ्केन चेतसा । आस्यते सेवकः स स्यात्कलत्रमिव चापरम् ॥ २७२ ॥ यः कृत्वा सुकृतं राज्ञो दुष्करं हितमुत्तमम् । लज्जया वक्ति नो किञ्चित्तेन राजा सहायवान् ॥ २७३ ॥ कुतः सेवाविहीनानां चामरोद्धृतसंपदः । उद्दण्डधवलच्छत्रवाजिवारणवाहिनी ॥ २७४ ॥ अपि स्वल्पमसत्यं यः पुरो वदति भूभुजाम् । देवानां च विनश्येत स द्रुतं सुमहानपि ॥ २७५ ॥ अकुलीनोऽपि मूर्खोऽपि भूपालं योऽत्र सेवते । अपि संमानहीनोऽपि स सर्वत्रापि पूज्यते ॥ २७६ ॥ अपि कापुरुषो भीरुः स्याच्चेन्नृपतिसेवकः । यदाप्नोति फलं लोकात्तस्यांशमपि नो गुणी ॥ २७७ ॥ यत्सकाशान्न लाभः स्यात्केवलाः स्युर्विपत्तयः । स स्वामी दूरतस्त्याज्यो विशेषादनुजीविभिः ॥ २७८ ॥ फलहीनं नृपं भृत्याः कुलीनमपि चोन्नतम् । सत्यज्यान्यत्र गच्छन्ति शुष्कं वृक्षमिवाण्डजाः ॥ २७९ ॥ भूपः कूप इवाभाति नमज्जनसुखावहः । ददाति गुणैः संबन्धाद्यथामात्रानुरूपतः ॥ २८० ॥ अपि संमानसंयुक्ताः कुलीना भक्तितत्पराः । वृत्तिभङ्गान्महीपालं त्यक्त्वा यान्ति सुसेवकाः ॥ २८१ ॥ कालातिक्रमणं वृत्तेर्यो न कुर्वीत भूपतिः । कदाचित्तं न मुञ्चन्ति भर्त्सिता अपि सेवकाः ॥ २८२ ॥ देशानामुपरि क्षमापा आतुराणां चिकित्सकाः । वणिजो ग्राहकाणां च मूर्खाणामपि पण्डिताः ॥ २८३ ॥ प्रमादिनां तथा चौरा भिक्षुका गृहमेधिनाम् । गणिका कामुकानां च सर्वलोकस्य शिल्पिनः ॥ २८४ ॥ सामादिसज्जितैः पार्श्वैः प्रतीक्षन्ते दिवानिशम् । भुञ्जते च यथाशक्ति जलजाञ्जला यथा ॥ २८५ ॥ शनैः शनैश्च यो राज्यमुपभुङ्क्ते यथावलम् । रसायनमिव प्राज्ञः स पुष्टि परमां व्रजेत् ॥ २८६ ॥ विधिना मन्त्रयुक्तेन रूक्षापि मथितापि च । प्रयच्छति फलं भूमिररणीव हुताशनम् ॥ २८७ ॥ प्रजानां पालनं सस्य स्वर्गकोशस्य वर्धनम् । पीडनं धर्मनाशाय पापायायशप्ते स्थितम् ॥ २८८ ॥ गोपालेन प्रजाधेनोर्वित्तदुग्धं शनैः शनैः । पालनात्पोषणाद्ब्राह्मं न्याय्यां वृत्ति समाचरेत् ॥ २८९ ॥ फलार्थी नृपतिर्लोकान्पालयेद्यत्नमास्थितः । दानमानादितोयेन मालाकारोऽङ्कुरानिव ॥ २९० ॥ नृपदीपो धनस्नेहं प्रजाभ्यः संहरन्नपि । अन्तरस्थैर्गुणैः शुभ्रैर्लक्ष्यते नैव केनचित् ॥ २९१ ॥ यथा गौर्दुह्यते काले पाल्यते च तथा प्रजाः । सिच्यते चीयते

१ नमन्तो नम्रा ये जनास्तेषां सुखावहः; (पक्षे) मज्जने सुखावहो न भवतीति न मज्जनसुखावहः विद्याविनयादिः; (पक्षे) रज्जवः ।

चैव लता पुष्पफलप्रदा ॥ २९२ ॥ लोकानुग्रहकर्तारः प्रवर्धन्ते नरेश्वराः । लोकानां संक्ष-  
 याञ्चैव क्षयं यान्ति न संशयः ॥ २९३ ॥ उत्तिष्ठमानस्तु परो नोपेक्ष्यः पथ्यमिच्छता ।  
 समौ हि शिष्टैराम्नातौ वत्स्यन्तावामयः स च ॥ २९४ ॥ मृतानां स्वामिनः कार्ये भृत्या-  
 नामनुवर्तिनाम् । भवेत्स्वर्गेऽक्षयो वासः कीर्तिश्च धरणीतले ॥ २९५ ॥ न यज्वानोऽपि  
 गच्छन्ति तां गतिं नैव योगिनः । यां यान्ति प्रोज्झितप्राणाः स्वाम्यर्थे सेवकोत्तमाः  
 ॥ २९६ ॥ चाटतस्करदुर्वृत्तैस्तथा साहसिकादिभिः । पीज्यमानाः प्रजा रक्ष्याः कूटच्छद्मा-  
 दिभिस्तथा ॥ २९७ ॥ प्रजानां धर्मषड्भ्रू गो राज्ञो भवति रक्षितुः । अधर्मादपि षड्भ्रू गो जायते  
 यो न रक्षति ॥ २९८ ॥ राजा बन्धुरबन्धूनां राजा चक्षुरचक्षुषाम् । राजा पिता च माता च  
 सर्वेषां न्यायवर्तिनाम् ॥ २९९ ॥ गुणालयोऽप्यसन्मन्त्री नृपतिर्नाधिगम्यते । प्रसन्नस्वा-  
 दुसलिलो दुष्टग्राहो यथा ह्रदः ॥ ३०० ॥ चित्रास्वादकर्तृभृत्यैरनायासितकार्मुकैः । ये  
 रमन्ते नृपास्तेषां रमन्ते रिपवः श्रिया ॥ ३०१ ॥ यः संमानं समाधत्ते भृत्यानां क्षितिपो-  
 ऽधिकम् । वित्ताभावेऽपि तं दृष्ट्वा ते त्यजन्ति न कर्हिचित् ॥ ३०२ ॥ विश्वासः संपदां  
 मूलं तेन यूथपतिर्गजः । सिंहो मृगाधिपत्येऽपि न मृगैरुपयुज्यते ॥ ३०३ ॥ कारुण्यं सं-  
 विभागश्च यस्य भृत्येषु सर्वदा । संभवेत्स महीपालस्रैलोक्यस्यापि रक्षणे ॥ ३०४ ॥  
 अष्टष्टस्तु नरः किचिद्यो ब्रूते राजसंसदि । न केवलमसंमानं लभते च विडम्बनम् ॥ ३०५ ॥  
 अजन्मा पुरुषस्तावद्गतासुस्तृणमेव वा । यावन्नेषुभिरादत्ते विलुप्तमरिभिर्यशः ॥ ३०६ ॥  
 विपाकदारुणो राज्ञां रिपुरल्पोऽप्यरुंतुदः । उद्वेजयति सूक्ष्मोऽपि चरणं कण्टकाङ्कुरः ॥ ३०७ ॥  
 रिक्ताः कर्मणि पटवस्तृप्तास्त्वलसा भवन्ति भृत्या ये । तेषां जलौकसामिव पूर्णानां रिक्ताता  
 कार्या ॥ ३०८ ॥ गन्तव्या राजसभा द्रष्टव्या राजपूजिता लोकाः । यद्यपि न भवन्त्य-  
 र्था स्तथाप्यनर्था विनश्यन्ति ॥ ३०९ ॥ अतितेजस्व्यपि राजा पानासक्तो न साधयत्य-  
 र्थान् । तृणमपि दग्धुमशक्तो वडवाग्निः संपिबन्नब्धिम् ॥ ३१० ॥ अचिराधिष्ठितराज्यः शत्रुः  
 प्रकृतिष्वरूढमूलत्वात् । नवसंरोपणशिथिलस्तरुंरिव सुकरः समुद्धर्तुम् ॥ ३११ ॥ सप्रतिब-  
 न्धं कार्यं प्रभुरधिगन्तुं सहायवानेव । दृश्यं तमासि न पश्यति दीपेन विना सचक्षुरपि  
 ॥ ३१२ ॥ अभिमुखनिहतस्य सतस्तिष्ठतु तावज्जयोऽथवा स्वर्गः । उभयबलसाधुवादः  
 श्रवणसुखस्यैव तात्पर्यम् ॥ ३१३ ॥ स्पृहयति भुजयोरन्तरमायतकरवालकररुहविर्दीर्णम्  
 विजयश्रीवीराणां व्युत्पन्नप्रौढवनितेव ॥ ३१४ ॥ अविवेकमतिर्नृपतिर्मन्त्रिषु गुणवत्सु वाक्त्रि-  
 तग्रीवः । यत्र खलाश्च प्रबलास्तत्र कथं सज्जनावसरः ॥ ३१५ ॥ अतिशम्भीरे भूपे कूप इव  
 जनस्य दुरवतारस्य । दधति समीहितसिद्धिं गुणवन्तः पार्थिवा घटकाः ॥ ३१६ ॥ सदवनम-  
 सदनुशासनमाश्रितभरणं च राजचिह्नानि । अभिषेकः पटवन्धो बालव्यजनं व्रणस्यापि ॥ ३१७ ॥  
 यदि तव हृदयं विद्वन्सुनयं स्वप्नेऽपि मा स्म सेविष्ठाः । सचिवजितं षण्डजितं युवतिजितं



चैव राजानम् ॥ ३१८ ॥ आश्रयितव्यो नरपतिरार्जयितव्यानि भूरि वित्तानि । आरब्धव्यं  
वितरणमानेतव्यं यशो दशापि दिशः ॥ ३१९ ॥ असमैः समीयमानः समैश्च परिहीय-  
माणसत्कारः । धुरि यो न युज्यमानस्त्रिभिरर्थपतिं त्यजति भृत्यः ॥ ३२० ॥ न सा समा  
यत्र न सन्ति वृद्धा वृद्धा न ते ये न विदन्ति धर्मम् । धर्मः स नो यत्र न सत्यमस्ति सत्यं  
न तद्यच्छलमभ्युपैति ॥ ३२१ ॥ स क्षत्रियस्त्राणसहः सतां यस्तत्कार्मुकं कर्मसु यस्य  
शक्तिः । वहन्द्वर्यां यद्यफलेऽर्थजाते करोत्यसंस्कारहतामिवोक्तिम् ॥ ३२२ ॥ क्षतात्किल  
त्रायत इत्युदग्रः क्षत्रस्य शब्दो भुवनेषु रूढः । राज्येन किं तद्विपरीतवृत्तेः प्राणैरुपक्रो-  
शमलीमसैर्वा ॥ ३२३ ॥ अत्युच्छ्रिते मन्त्रिणि पार्थिवे च विष्टभ्य पादावुपतिष्ठते श्रीः ।  
सा स्त्रीस्वभावादसहा भरस्य तयोर्द्वयोरेकतरं जहाति ॥ ३२४ ॥ यः काकिनीमप्यपथप्र-  
पन्नां समुद्धरोन्निष्कसहस्रतुल्याम् । कालेषु कोटिष्वपि मुक्तहस्तस्तं राजसिंहं न जहाति  
लक्ष्मीः ॥ ३२५ ॥ उपेक्षितः क्षीणवलोऽपि शत्रुः प्रमाददोषात्पुरुषैर्मदान्धैः । साध्योऽपि  
भूत्वा प्रथमं ततोऽसावसाध्यतां व्याधिरिव प्रयाति ॥ ३२६ ॥ मित्राणि शत्रुत्वमिवानयन्ती  
मित्रत्वमप्यर्थवशाच्च शत्रून् । नीतिर्नमत्यस्मृतपूर्ववृत्तं जन्मान्तरं जीवत एव पुंसः ॥ ३२७ ॥  
सन्मन्त्रिणा वर्धयते नृपाणां लक्ष्मीमहीधर्मयशःसमूहः । दुर्मन्त्रिणा नाशयते तथैव लक्ष्मी-  
महीधर्मयशःसमूहः ॥ ३२८ ॥ नियुक्तहस्तार्पितराज्यभारास्तिष्ठन्ति ये सौधविहारसाराः ।  
विडालवृन्दार्पितदुग्धपूराः स्वपन्ति ते मूढधियः क्षितीन्द्राः ॥ ३२९ ॥ सुहृदामुपकारकारणा-  
द्विषतामप्यपकारकारणात् । नृपसंश्रय इष्यते बुधैर्जठरं को न विभर्ति केवलम् ॥ ३३० ॥  
नयनाद्वितथप्रमाथिनः समुपेक्षत समुन्नतिं द्विषः । सुजयं खलुतागतान्तरे विपदन्ता ह्यनि-  
वृत्तसंपदः ॥ ३३१ ॥ विषमोऽपि विगाह्यते नयः कृततीर्थः पयसामिवाशयः । स तु तत्र  
विशेषदुर्लभः सँदुपन्यस्यति कृत्यवर्त्म र्थः ॥ ३३२ ॥ द्विषतामुदयः सुमेधसा गुरुरस्वन्तरः  
सुमर्षणः । न महानपि भूतिमिच्छता फलसर्पत्प्रवणः परिक्षयः ॥ ३३३ ॥ अचिरेण परस्य  
भूयसीं विपरीतां विगणय्य चात्मनः । क्षययुक्तिमुपेक्षते कृती कुरुते तत्प्रतिकारमन्यथा  
॥ ३३४ ॥ अनुपालयतामुदेष्यतीं प्रभुशीकं द्विषतामनीहया । अपयान्त्यचिरान्महीभुजां  
जननिर्वादभयादिव श्रियः ॥ ३३५ ॥ क्षययुक्तमपि स्वभावजं दधतं धामं शिवं समृद्धये ।  
प्रणमन्त्यनपायमुत्थितं प्रतिपञ्चन्द्रमिव प्रजा नृपम् ॥ ३३६ ॥ प्रभवः खलु कोशदण्डयोः

१ दुर्वांधोऽपि, (पक्षे) दुःप्रवेशोऽपि २. विगृह्यते; (पक्षे) प्रविश्यते ३. कृताभ्यासाद्यपायं सन्; (पक्षे) कृतजलावतारः सन्. ४. देशकालाद्यविरुद्धम्. यथार्थमित्यर्थः; (पक्षे) गर्तग्राहपाषाणादिरहितम्. ५. संधिविप्रहादिकार्यम्; (पक्षे) स्नानादिकम् ६. यथा केचित्कृततीर्थं पयसि गम्भीरेऽपि प्रवेष्टार सन्ति तीर्थकरस्तु विरलस्तद्वन्नीतावपि निगूढमपि तत्त्वं सति वक्तरि बोद्धारं सन्ति वक्ता तु न सुलभ इत्यर्थः. ७. अत्यन्तदुरन्त क्षयोन्मुख इत्यर्थः. ८. फलसिद्धयुन्मुखः. ९. अनुत्साहेन. १०. क्षात्र तेजः; (पक्षे) प्रकाशम् ११. अर्थराशि. १२. तुरगसैन्यम्.

कृतपञ्चाङ्गविनिर्णयो नयः । स विधेयपदेषु दक्षतां नियतिं लोक इवानुरुध्यते ॥ ३३७ ॥  
 अभिमानवतो मनस्विनः प्रियमुच्चैः पदमारुरुक्षतः । विनिपातनिवर्तनक्षमं तममालम्बनमात्म-  
 पौरुषम् ॥ ३३८ ॥ विपदोऽभिभवन्त्यविक्रमं रहयत्यापदुपेतमायतिः । नियता लघुता नि-  
 रायतेरगरीयान्न पदं नृपश्रियः ॥ ३३९ ॥ चञ्चल वसु नितान्तमुन्नता मेदिनीमपि हरन्त्य-  
 रातयः । भूधरस्थिरमुपेयमागतं मावमंस्त सुहृदं महीपतिम् ॥ ३४० ॥ आज्ञा कीर्तिः पा-  
 लनं ब्राह्मणानां दानं भोगो मित्रसंरक्षणं च । येषामेते षड्गुणा न प्रवृत्ताः कोऽर्थस्तेषां पा-  
 र्थिवोपाश्रयेण ॥ ३४१ ॥ स किं सखा साधु न शास्ति योऽधिपं हितान्न यः संशृणुते  
 स किंप्रभुः । सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ३४२ ॥  
 नराधिपा नीचजनानुवर्तिनो बुधोपादिष्टेन न यान्ति ये पथा । विशन्त्यतो दुर्गममार्गनिर्गमं से-  
 स्तसंवाधमनर्थपञ्जरम् ॥ ३४३ ॥ नृपोऽपकृष्टः सचिवात्तदर्पणस्तनंधयोऽत्यन्तशिशुः स्तना-  
 दिव । अदृष्टलोकव्यवहारमूढधीर्मुहूर्तमप्युत्सहते न वर्तितुम् ॥ ३४४ ॥ व्रजन्ति ते मूढ-  
 धियः पराभवं भवन्ति मायाविषु ये न मायिनः । प्रविश्य हि घ्नन्ति शठास्तथाविधा न  
 संवृताङ्गान्निशिता इवेषवः ॥ ३४५ ॥ क्रतौ विवाहे व्यसने रिपुक्षये यशस्करे कर्मणि  
 मित्रसंग्रहे । प्रियासु नारीष्वधनेषु बन्धुषु धनव्ययस्तेषु न गण्यते बुधैः ॥ ३४६ ॥ परं  
 विनीतत्वमुपैति सेवया महीपतीनां विनयो हि भूषणम् । प्रवृत्तदानो मृदु संचरत्करः करीव  
 भद्रो विनयेन शोभते ॥ ३४७ ॥ यदि समरमपास्य नास्ति मृत्योर्भयमिति युक्तमितोऽन्य-  
 तः प्रयातुम् । अथ मरणमवश्यमेव जन्तोः किमिति मुधा मलिनं यशः क्रियेत ॥ ३४८ ॥  
 आसन्नमेव नृपतिर्भजते मनुष्यं विद्याविहीनमकुलीनमसगतं वा । प्रायेण भूमिपतयः प्रमदा  
 लताश्च यः पार्श्वतो भवति तं परिवेष्टयन्ति ॥ ३४९ ॥ सत्यानृता च परुषा प्रियवादिनी  
 च हिंसा दयालुरपि चार्थपरा वदोऽन्या । नित्यव्यया प्रचुरनित्यधनागमा च वेश्याङ्गनेव  
 नृपनीतिरनेकरूपा ॥ ३५० ॥ सिध्यन्ति कर्मसु महत्स्वपि यन्नियोज्याः संभावनगुणमवे-  
 हितमीश्वराणाम् । किं प्राभविष्यदरुणस्तमसां वधाय तं चेत्सहस्रकिरणो धुरि नाकरिष्यत्  
 ॥ ३५१ ॥ तातार्यमन्त्रिसुतसोदरपण्डितानां नित्यं भजन्ति विभजीकृतभव्यभोगान् ।  
 तस्मात्कदाचन रहस्यपि तद्विधानामाज्ञा विभज्य न दिशन्ति महीं महीशाः ॥ ३५२ ॥  
 नरपतिहितकर्ता द्वेष्यतां याति लोके जनपदहितकर्ता त्यज्यते पार्थिवेन । इति महति विरोधे  
 विद्यमाने समाने नृपतिजनपदानां दुर्लभः कार्यकर्ता ॥ ३५३ ॥ नियताविषयवर्ती प्रायशो द-  
 ण्डयोगाज्जगति परवशेऽस्मिन्दुर्लभः साधुवृत्तः । कृशमपि विकलं वा व्याधित वाधनं वा  
 पतिमिव कुलनारी दण्डभीत्याभ्युपैति ॥ ३५४ ॥ नृपः कामासक्तो गणयति न कार्यं न च

१ “सहाया साधनोपाया विभागो देशकालयो । विनिपातप्रतीकार. सिद्धि पञ्चाङ्ग इष्यते” इति  
 २. कर्कशा. ३ घातुका. ४. दानशौण्डा ५ भृत्या ६. राज्ञाम्. ७. सूर्यसारथि. ८ सूर्य.

हितं यथेच्छं स्वच्छन्दश्चरति किल मत्तो गज इव । ततो मानध्मातः पतति तु यदा शोकगहने  
 तदा भृत्ये दोषान्क्षिपति न निजं वेच्यविनयम् ॥ ३९५ ॥ अवज्ञानात्प्राज्ञो भवति मतिहीनः  
 परिजनस्ततस्तत्प्रामाण्याद्भवति न समीपे बुधजनः । बुधैस्त्यक्ते राज्ये न हि भवति नीतिर्गु-  
 णवती विपन्नायां नीतौ सकलमवशं सीदति जगत् ॥ ३९६ ॥ अयुक्तं युक्तं वा यदभिहि-  
 तमज्ञेन विभुना स्तुयादेतन्नित्यं जडमपि गुरुं तस्य विनेयात् । विवत्सुर्नैस्पृह्यं कथमपि सभा-  
 यामभिनयेत्स्वकार्यं संतुष्टे क्षितिभृति रहस्येव कथयेत् ॥ ३९७ ॥ मुहुर्लक्ष्योद्भेदा मुहुरधि-  
 गमाभावगहना मुहुः संपूर्णाङ्गी मुहुरतिक्रशा कार्यवशतः । मुहुर्भ्रश्यद्वीजा मुहुरपि बहुप्रा-  
 पितफलेत्यहो चित्राकारा नियतिरिव नीतिर्नयविदः ॥ ३९८ ॥ इच्छेद्यस्तु सुखं  
 निवस्तुर्मवनी गच्छेत्स राज्ञः सभां कल्याणीं गिरमेव संसृदि वदेत्कार्यं विदध्यात्कृती ।  
 अक्लेशाद्धनमर्जयेदधिपतेरावर्जयेद्वल्लभान्कुर्वीतोपकृतिं जनस्य जनयेत्कस्यापि नांपक्रियाम्  
 ॥ ३९९ ॥ अज्ञो वा यदि वा विपर्ययगते ज्ञानेऽथ संदेहभृद्दृष्टादृष्टविरोधि कर्म कुरुते  
 यस्तस्य गोप्ता गुरुः । निःसंदेहविपर्यये सति पुनर्ज्ञाने विरुद्धक्रियं राजा चेत्पुरुषं न शास्ति  
 तदयं प्राप्तः प्रजाविद्धवः ॥ ३६० ॥ सूचीमात्रविभेदसंभ्रमगुणः क्षोणीशवामभ्रुवामुत्तुङ्गस्तनम-  
 ण्डलेषु लभते लीलारतिं कञ्चुकः । नाराचैर्निबिडैर्विभिन्नवपुषां पुंसां महायोधने स्वर्गस्त्री-  
 कुचकुम्भसंभ्रमपरीरम्भः कथं दुर्लभः ॥ ३६१ ॥ एकं भूमिपतिः करोति सचिवं राज्ये  
 प्रमाणं यदा तं मोहाच्छ्रयते मदः स च मदालस्येन निर्भिद्यते । निर्भिन्नस्य पदं करोति  
 हृदये तस्य स्वतन्त्रस्पृहा स्वातन्त्र्यस्पृहया ततः स नृपतेः प्राणान्तिकं द्रुह्यति ॥ ३६२ ॥  
 ऐश्वर्यादनपेतमीश्वरमयं लोकोऽर्थतः सेवते तं गच्छन्त्यनु ये विपत्तिषु पुनस्ते तत्प्रतिष्ठाश-  
 या । भर्तुर्ये प्रलयेऽपि पूर्वसुकृतासङ्गेन निःसङ्ग्या भक्त्या कार्यधुरां वहन्ति कृतिनस्ते दुर्ल-  
 भास्तादृशाः ॥ ३६३ ॥ धर्मः प्रागेव चिन्त्यः सचिवमतिगतिर्भावनीया सदैव ज्ञेया लोकानुद-  
 त्तिर्वरचरनयनैर्मण्डलं वीक्षणीयम् । प्रच्छाद्यौ रागरोषौ मृदुपुरुषयुतौ वर्जनीयौ च काले  
 स्वात्मा यत्नेन रक्ष्यो रणशिरसि पुनः सोऽपि नापेक्षणीयः ॥ ३६४ ॥ कोऽहं कौ देश-  
 कालौ समविपमगुणाः केऽरयः के सहायाः का शक्तिः कोऽभ्युपायः फलमिह च किय-  
 त्कीदृशी दैवसंपत् । संपत्तौ को निबन्धः प्रविदितवचनस्योत्तरं किं नु मे स्यादित्येवं कार्य-  
 सिद्धाववहितमनसो हस्तगाः संपदः स्युः ॥ ३६५ ॥

### सामान्यनीतिः ।

अनुगन्तुं सतां वर्त्म कृत्स्नं यदि न शक्यते । स्वल्पमप्यनुगन्तव्यं मार्गस्थो नावसीदति

१. उक्तम् २. तद्गुरो स्तवन कुर्यात् ३. निस्पृहताम् ४. अभिनयपूर्वक दर्शयेत् ५. एकान्ते. ६. पृ-  
 थिव्याम् ७. मनोशाम्. ८. सभायाम्. ९. प्रियान्. १०. अपकारम्.

॥ १ ॥ प्रत्यहं प्रत्यवेक्षेत नरश्ररितमात्मनः । किं नु मे पशुभिस्तुल्यं किं नु सत्पुरुषैरिति  
 ॥ २ ॥ सद्भिरेव सहासीत सद्भिः कुर्वीत संगतिम् । सद्भिर्विवादं मैत्रीं च नासद्भिः किञ्चिदा-  
 चरेत् ॥ ३ ॥ न द्विषन्ति न याचन्ते परनिन्दां न कुर्वते । अनाहूता न चायान्ति तेनाश्मा-  
 नोऽपि देवताः ॥ ४ ॥ पठतो नास्ति मूर्खत्वं जपतो नास्ति पातकम् । मौनिनः कलहो नास्ति  
 न भयं चास्ति जाग्रतः ॥ ५ ॥ गतेऽपि वयसि ग्राह्या विद्या सर्वात्मना बुधैः । यद्यपि  
 स्यान्न फलदा सुलभा सान्यजन्मनि ॥ ६ ॥ यस्य चाप्रियमन्विच्छेत्तस्य कुर्यात्सदा प्रियम् ।  
 व्याधा मृगवधं कर्तुं सम्यग्गायन्ति सुस्वरम् ॥ ७ ॥ प्रहरिष्यन्प्रियं ब्रूयात्प्रहृत्यापि प्रियो-  
 त्तरम् । अपि चास्य शिरश्छित्त्वा रुद्याच्छोचेत्तथापि च ॥ ८ ॥ सुमन्त्रिते सुविक्रान्ते सुकृतौ  
 सुविचारिते । प्रारम्भे कृतबुद्धीनां सिद्धिरव्यभिचारिणी ॥ ९ ॥ नालसाः प्राप्नुवन्त्यर्थान्न  
 शठा न च मायिनः । न च लोकरवाद्गीता न च संपत्प्रतीक्षिणः ॥ १० ॥ नोदन्वानर्थिता-  
 मेति सदाभ्योभिः प्रपूर्यते । आत्मानुपात्रतां नेयः पात्रमायान्ति संपदः ॥ ११ ॥ काकता-  
 लीययोगेन यदनात्मवती क्षणम् । करोति प्रणयं लक्ष्मीस्तदस्याः स्त्रीत्वचापलम् ॥ १२ ॥  
 यो यमर्थं प्रार्थयते यदर्थं घटतेऽपि च । अवश्यं तदवाप्नोति न चेच्छान्तो निवर्तते ॥ १३ ॥  
 केचिदज्ञानतो नष्टाः केचिन्नष्टाः प्रमादतः । केचिज्ज्ञानावलेपेन केचिन्नष्टैस्तु नाशिताः  
 ॥ १४ ॥ मित्रस्वजनबन्धूनां बुद्धेर्धैर्यस्य चात्मनः । आपन्निकषपाषाणे नरो जानाति सार-  
 ताम् ॥ १५ ॥ दुःस्थैरपि निजैरेव प्रावृत्तं सर्वमुत्तमम् । वृत्तं जीर्णाम्बरे वापि हृष्टे कर्पट-  
 मर्हति ॥ १६ ॥ चिन्तनीया हि विपदामादावेव प्रतिक्रियाः । न कूपखननं युक्तं प्रदीप्ते  
 वह्निना गृहे ॥ १७ ॥ वरं दारिद्र्यमन्यायप्रभवाद्भिभवादिह । कृशताभिमता देहे पीनता न  
 तु शोभते ॥ १८ ॥ अपरीक्ष्य न कर्तव्यं कर्तव्यं सुपरीक्षितम् । पश्चाद्भवति संतापो ब्राह्मणी  
 नकुले यथा ॥ १९ ॥ स्त्री विनश्यति रूपेण ब्राह्मणो राजसेवया । गावो दूरप्रचारेण हिर-  
 प्यं लोभलिप्सया ॥ २० ॥ अतिदानाद्बलिर्बद्धो ह्यतिमानात्सुयोधनः । विनष्टो रावणो  
 लौल्यादति सर्वत्र वर्जयेत् ॥ २१ ॥ धनमस्तीति वाणिज्यं किञ्चिदस्तीति कर्षणम् । सेवा न  
 किञ्चिदस्तीति भिक्षा नैव च नैव च ॥ २२ ॥ सृष्टशन्नपि गजो हन्ति जिघ्रन्नपि भुजंगमः ।  
 हसन्नपि नृपो हन्ति मानयन्नपि दुर्जनः ॥ २३ ॥ जानन्ति पशवो गन्धाद्वेदाज्जानन्ति  
 पण्डिताः । चाराज्जानन्ति राजानश्चक्षुर्भ्यामितरे जनाः ॥ २४ ॥ युक्तियुक्तं प्रगृहीयाद्बाला-  
 दपि विचक्षणः । रवेरविषये वस्तुं किं न दीपः प्रकाशयेत् ॥ २५ ॥ वृथा वृष्टिः समुद्रेषु  
 वृथा तृप्तस्य भोजनम् । वृथा दानं समर्थस्य वृथा दीपो दिवापि च ॥ २६ ॥ अजायुद्धमृ-  
 पिश्राद्धं प्रभाते मेघडम्बरम् । दंपत्योः कलहश्चैव परिणामे न किञ्चन ॥ २७ ॥ अर्थनाशं  
 मनस्तापं गृहे दुश्चरितानि च । वञ्चनं चापमानं च मतिमान्न प्रकाशयेत् ॥ २८ ॥ अट्टत्तिकं

त्यजेद्देशं वृत्तिं सोपद्रवां त्यजेत् । त्यजेन्मायाविनं मित्रं धनं प्राणहरं त्यजेत् ॥ २९ ॥  
 सौहृदेन परित्यक्तं निःस्नेहं खलवच्यजेत् । सोदरं भ्रातरमपि किमुतान्यं वृथाजनम् ॥ ३० ॥  
 यन्निमित्तं भवेच्छोको दुःखं वा त्रास एव च । आयासो वा यतः शूलस्तदेकाङ्गमपि त्यजेत्  
 ॥ ३१ ॥ त्यजेदेकं कुलस्यार्थं ग्रामस्यार्थं कुलं त्यजेत् । ग्रामं जनपदस्यार्थं ह्यात्मार्थं पृथिवीं  
 त्यजेत् ॥ ३२ ॥ न गणस्याग्रतो गच्छेत्सिद्धे कार्ये समं फलम् । यदि कार्यविपत्तिः स्यान्मु-  
 खरस्तत्र हन्यते ॥ ३३ ॥ धनिकः श्रोत्रियो राजा नदी वैद्यस्तु पञ्चमः । पञ्च यत्र न  
 विद्यन्ते न तत्र दिवसं वसेत् ॥ ३४ ॥ चलत्येकेन पादेन तिष्ठत्येकेन पण्डितः । नासमीक्ष्य  
 परं स्थानं पूर्वमायतनं त्यजेत् ॥ ३५ ॥ अनायके न वस्तव्यं न वसेद्बहुनायके । स्त्रीनायके  
 न वस्तव्यं न वसेद्बालनायके ॥ ३६ ॥ सर्वथा संत्यजेद्वादं न किञ्चिन्मर्मणि स्पृशेत् । सर्वा-  
 न्परित्यजेदर्थान्स्वाध्यायस्य विरोधतः ॥ ३७ ॥ अनभिद्या परस्वेषु सर्वसत्त्वेषु सौहृदम् ।  
 कर्मणां फलमस्तीति मनसा त्रितयं चरेत् ॥ ३८ ॥ प्राणातिपातः स्तैन्यं च परदारामिमर्श-  
 णम् । त्रीणि पापानि कायेन नित्यशः परिवर्जयेत् ॥ ३९ ॥ न कश्चिदपि जानाति किं कस्य  
 श्वो भविष्यति । अतः श्वः करणीयानि कुर्यादद्यैव बुद्धिमान् ॥ ४० ॥ अनेन मर्त्यदेहेन  
 यल्लोकद्वयशर्मदम् । विचिन्त्य तदनुष्ठेयं कर्म हेयं ततोऽन्यथा ॥ ४१ ॥ उपकारः परो  
 धर्मः परार्थं कर्म नैपुणम् । पात्रे दानं परः कामः परो मोक्षो वितृष्णता ॥ ४२ ॥ अञ्जनस्य  
 क्षयं दृष्ट्वा वल्मीकस्य तु संचयम् । अवन्ध्यं दिवसं कुर्याद्दानाध्ययनकर्मसु ॥ ४३ ॥ पर-  
 दारा न गन्तव्याः सर्ववर्णेषु कर्हिचित् । न हीदृशमनायुष्यं त्रिषु लोकेषु विद्यते ॥ ४४ ॥  
 मात्रा स्वस्त्रा दुहित्रा वा नैकशय्यासनो भवेत् । बलवानिन्द्रियग्रामो विद्वांसमपि कर्षति  
 ॥ ४५ ॥ परदारपरद्रव्यपरद्रोहपराङ्मुखः । गङ्गा ब्रूते कदागत्य मामयं पावयिष्यति  
 ॥ ४६ ॥ ब्रह्महत्यासुरापान स्तेयं च गुरुतल्पगः । महान्ति पातकान्याहुस्तत्संसर्गा च  
 पञ्चमः ॥ ४७ ॥ स्त्रीवालस्वामिमित्रघ्नो गोघ्नो विश्वासघातकः । सुरापो ब्रह्महा चोरो  
 यान्त्येते सर्वनारकान् ॥ ४८ ॥ अकृतज्ञमकार्यं च दीर्घरोषमनार्जवम् । चतुर्विधा हि चाण्डा-  
 ला जन्मना सह पञ्चमः ॥ ४९ ॥ कूटसाक्षी मृषावादी । यश्चासदनुशास्ति वै । ते मोहमृ-  
 त्यवः सर्वे तथा ये वेदनिन्दकाः ॥ ५० ॥ सर्वे यत्र विनेतारः सर्वे पण्डितमानिनः । सर्वे  
 महत्त्वमिच्छन्ति तद्दृन्दमवसीदति ॥ ५१ ॥ घटं भिन्द्यात्पटं छिन्द्यात्कुर्याद्वासभरोहणम् । येन  
 केन प्रकारेण प्रसिद्धः पुरुषो भवेत् ॥ ५२ ॥ न हीदृशं संवलनं त्रिषु लोकेषु विद्यते । दया  
 मैत्री च भूतेषु दानं च मधुरा च वाक् ॥ ५३ ॥ विवादो धनसंबन्धो याचनं स्त्रीषु संगतिः ।  
 आदानमग्रतः स्थायि मैत्रीभङ्गस्य हेतवः ॥ ५४ ॥ दर्शितानि कलत्राणि गृहे भुक्तमशङ्कितम् ।  
 कथितानि रहस्यानि सौहृदं किमतः परम् ॥ ५५ ॥ दुःखेन श्लिष्यते भिन्नं श्लिष्टं दुःखेन मि-  
 द्यते । भिन्नश्लिष्टा तु या प्रीतिः सा दुःखैकप्रदायिनी ॥ ५६ ॥ ययोरेव समं वित्तं ययोरेव समं

कुलम् । तयोर्मेत्री विवाहश्च न तु पुष्टविपुष्टयोः ॥ ५७ ॥ दाने तपसि शौर्ये च यस्य न  
 प्रथितं यशः । विद्यायामर्थलाभे वा तस्य जन्म निरर्थकम् ॥ ५८ ॥ उत्तमा आत्मना  
 ख्याताः पितुः ख्याताश्च मध्यमाः । अधमा मातुलात्ख्याताः श्वशुराच्चाधमाधमाः ॥ ५९ ॥  
 ऋणशेषश्चाग्निशेषः शत्रुशेषस्तथैव च । पुनः पुनः प्रवर्तन्ते तस्माच्छेषं न रक्षयेत् ॥ ६० ॥  
 कुभोज्येन दिनं नष्टं कुकलत्रेण शर्वरी । कुपुत्रेण कुलं नष्टं तन्नष्टं यन्न दीयते ॥ ६१ ॥  
 वर्वरश्च तपस्वी स्याच्छूरश्चाप्यकृतव्रणः । मद्यपा स्त्री सती राजन्निति न श्रद्धामहे ॥ ६२ ॥  
 नाग्निस्तृप्यति काष्ठानां नापगानां महोदधिः । नान्तकः सर्वभूतानां न पुंसां वामलोचनाः  
 ॥ ६३ ॥ सा भार्या या प्रियं ब्रूते स पुत्रो यत्र निर्द्वितिः । तन्मित्रं यत्र विश्वासः स  
 देशो यत्र जीव्यते ॥ ६४ ॥ व्रजत्यधः प्रयात्युच्चैर्नरः स्वैरेव चेष्टितैः । अधः कूपस्य  
 खनक ऊर्ध्वं प्रासादकारकः ॥ ६५ ॥ कुर्यान्न परदारेच्छां विश्वासं स्त्रीषु वर्जयेत् । हतो  
 दशास्यः सीतार्थी हतः पत्न्या विदूरथः ॥ ६६ ॥ न मद्यव्यसने क्षीर्बः कुर्याद्द्वार्ताविपल्लव-  
 म् । वृष्णयो हि ययुः क्षीवास्तृणैः प्रहरणैः क्षयम् ॥ ६७ ॥ दानं सच्चाश्रितं कुर्यान्न  
 पश्चात्तापवान्भवेत् । बलिनात्मार्यतो बन्धे दानशेषस्य शुद्धये ॥ ६८ ॥ न स्त्रीजितः प्रमू-  
 ढः स्याद्गाढरागवशीकृतः । पुत्रशोकाद्दशरथो जीवं जायाजितोऽत्यजत् ॥ ६९ ॥ क्षिपेद्वाक्य-  
 शरान्घोरात्त पारुष्याविषडुतान् । वाक्पारुष्यरुषा चक्रे भीमः कुरुकुलक्षयम् ॥ ७० ॥  
 परेपां क्लेशदं कुर्यान्न पैशून्यं प्रभुप्रियम् । पैशून्येन गतौ राहोश्चन्द्रार्कौ भक्षणीयताम्  
 ॥ ७१ ॥ कुर्यान्नीचजनाभ्यस्तां न याच्चां मानहारिणीम् । बलिप्रार्थनया प्राप लघुतां पुरु-  
 पोत्तमः ॥ ७२ ॥ वक्रैः क्रूरतरैर्लुब्धैर्न कुर्यात्प्रीतिसंगतिम् । वसिष्ठस्याहरद्धेनुं विश्वामि-  
 त्रो निमन्त्रितः ॥ ७३ ॥ तीव्रे तपसि लीनानामिन्द्रियाणां न विश्वसेत् । विश्वामित्रोऽपि  
 सोत्कण्ठं कण्ठे जग्राह मेनकाम् ॥ ७४ ॥ भक्तं रक्तं सदासक्त मिदोषं न परित्यजेत् ।  
 रामस्त्यक्त्वा सती सीतां शोकशल्याकुलोऽभवत् ॥ ७५ ॥ वर्जयेदिन्द्रियजयैर्निर्जने जननी-  
 मपि । पुत्रीकृतोऽपि प्रद्युम्नः कामितः शम्बरस्त्रिया ॥ ७६ ॥ प्रभुप्रसादे विश्वास न कुर्या-  
 त्स्वप्नसंनिभे । नन्देन मन्त्री निक्षिप्तः शकटारोपिवन्धने ॥ ७७ ॥ अप्युन्नतपदारूढः  
 पूज्यान्नैवापमानयेत् । नहुषः शक्रतां प्राप्य च्युतोऽगस्त्यावमाननात् ॥ ७८ ॥ हितोपदेशं  
 शृणुयात्कुर्वीत च यथोदितम् । विदुरोक्तमकृत्वाभूत्कौरवः शोकशल्यभाक् ॥ ७९ ॥ न  
 पुत्रायत्तमैश्वर्यं कुर्यादार्यः कथंचन । पुत्रार्पितप्रभुत्वोऽभूद्धतराष्ट्रस्तृणोपमः ॥ ८० ॥ श्रुति-  
 स्मृत्युक्तमाचारं न त्यजेत्साधुसेवितम् । दैत्यानां श्रीवियोगोऽभूत्सत्यधर्मक्रियामुचाम् ॥ ८१ ॥  
 नदीनां च नखीनां च शृङ्गिणां शस्त्रपाणिनाम् । विश्वासो नैव कर्तव्यः स्त्रीषु राजकुलेषु च  
 ॥ ८२ ॥ न कुर्यादभिचारोग्रवश्यादिकुहकाक्रियाम् । लक्ष्मणेनेन्द्रजित्कृत्याभिचारसमये

हतः ॥८३॥ व्याकुलोऽपि विपत्पातैः स्मरोद्विष्णुं सदा हृदि । शरतल्पगतो भीष्मः सस्मार  
गरुडध्वजम् ॥ ८४ ॥ चिन्ता जरा मनुष्याणामनध्वा वाजिनां जरा । असंभोगो जरा स्त्री-  
णां वस्त्राणामातपो जरा ॥ ८५ ॥ प्रियवाक्यप्रदानेन सर्वे तुष्यन्ति जन्तवः । तस्मात्तदेव  
वक्तव्यं वचने का दरिद्रता ॥ ८६ ॥ पञ्चभिः सह गन्तव्यं स्थातव्यं पञ्चभिः सह ।  
पञ्चभिः सह वक्तव्यं न दुःखं पञ्चभिः सह ॥ ८७ ॥ यान्ति न्यायप्रवृत्तस्य तिर्यञ्चो-  
ऽपि सहायताम् । अपन्थानं तु गच्छन्तं सोदरोऽपि विमुञ्चति ॥ ८८ ॥ विद्याभ्यासो विचारश्च  
समयोरेव शोभते । विवाहश्च विवादश्च समयोरेव शोभते ॥ ८९ ॥ लक्ष्मीर्वसति जिह्वाग्रे जि-  
ह्वाग्रे मित्रवान्धवाः । जिह्वाग्रे बन्धनं प्राप्तं जिह्वाग्रे मरणं ध्रुवम् ॥ ९० ॥ यस्मिन्देशे न संमा-  
नो न प्रीतिर्न च बान्धवाः । न च विद्यागमः कश्चिन्न तत्र दिवसं वसेत् ॥ ९१ ॥ वहे-  
दमित्रं स्कन्धेन यावत्कालविपर्ययः । अथैवमागते काले भिन्द्याद्वटमिवाश्मनि ॥ ९२ ॥  
सर्वनाशे समुत्पन्ने ह्यर्थं त्यजति पण्डितः । अर्थेन कुरुते कार्यं सर्वनाशो न जायते ॥ ९३ ॥  
मूर्खशिष्योपदेशेन दुष्टस्त्रीभरणेन च । द्विषतां संप्रयोगेण पण्डितोऽप्यवसीदति ॥ ९४ ॥  
मित्रद्रुहः कृतघ्नस्य स्त्रीघ्नस्य पिशुनस्य च । चतुर्णामपि चैतेषां निकृतिर्नैव विश्रुता ॥ ९५ ॥  
गतश्रीर्गणकान्द्वेष्टि गतायुश्च चिकित्सकान् । गतश्रीश्च गतायुश्च ब्राह्मणान्द्वेष्टि भारत ॥ ९६ ॥  
आत्मबुद्धिः सुखायैव गुरुबुद्धिर्विशेषतः । परबुद्धिर्विनाशाय स्त्रीबुद्धिः प्रलयावहा ॥ ९७ ॥  
विस्मयः सर्वथा हेयैः प्रेत्यूहः सर्वकर्मणाम् । तस्माद्विस्मयमुत्सृज्य साध्यसिद्धिर्विधीयताम्  
॥ ९८ ॥ विषादप्यमृतं ग्राह्यममेध्यादपि काञ्चनम् । नीचादप्युत्तमां विद्यां स्त्रीरत्नं दुष्कु-  
लादपि ॥ ९९ ॥ लुब्धमर्थेन गृहीयात्क्रुद्धमञ्जलिकर्मणा । मूर्खं छन्दानुवृत्त्या च तत्त्वार्थेन  
च पण्डितम् ॥ १०० ॥ जानीयात्संगरे भृत्यान्बान्धवान्बन्धसनागमे । आपत्कालेषु मित्रा-  
णि भार्या च विभवक्षये ॥ १०१ ॥ खरं श्वानं गजं मत्तं रण्डां च बहुभाषिणीम् । राज-  
पुत्रं कुमित्रं च दूरतः परिवर्जयेत् ॥ १०२ ॥ दूरस्थं जलमध्यस्थं धावन्तं धनगर्वितम् ।  
क्रोधवन्तं मदोन्मत्तं नमस्कारोऽपि वर्जयेत् ॥ १०३ ॥ पिपीलिकार्जितं धान्यं मक्षिकासं-  
चितं मधु । लुब्धेन संचितं द्रव्यं समूलं च विनश्यति ॥ १०४ ॥ न सारणीया धीरेण  
रसना नीरसे जने । को नाम कुरुते फेरौ नायकः सायकक्षतिम् ॥ १०५ ॥ धातुवादेन  
वित्ताशा मोक्षाशा कौलिके मते । जामातरि च पुत्राशा त्रयमेतन्निरर्थकम् ॥ १०६ ॥  
द्वाविमौ पुरुषौ लोके सुखिनौ न कदाचन । यश्चाधनः कामयते यश्च कुप्यत्यनीश्वरम्  
॥ १०७ ॥ द्वाविमौ पुरुषौ लोके परप्रत्ययकारकौ । स्त्रियः कामितकामिन्यो लोकः  
पूजितपूजकः ॥ १०८ ॥ द्वाविमौ पुरुषौ लोके सूर्यमण्डलभेदिनौ । परिव्राज्योगयुक्तश्च रणे  
चाभिमुखो हतः ॥ १०९ ॥ द्वाविमौ पुरुषौ लोके स्वर्गस्योपरि तिष्ठतः । प्रभुश्च क्षमया युक्तो

दरिद्रश्च प्रदानवान् ॥११०॥ द्वाविमौ पुरुषौ लोके न भूतौ न भविष्यतः । प्रार्थितं यश्च कुरुते यश्च नार्थयते परम् ॥ १११ ॥ द्वाविमौ पुरुषौ लोके शिरःशूलकरावुभौ । गृहस्थश्च निरारम्भो यतिश्च सपरिग्रहः ॥ ११२ ॥ शत्रुर्दहति संयोगे वियोगे मित्रमप्यहो । उभयोर्दुःखदायित्व को भेदः शत्रुमित्रयोः ॥ ११३ ॥ दुष्टा भार्या शठं मित्रं भृत्यश्चोत्तरदायकः । ससर्पे च गृहे वासो मृत्युरेव न संशयः ॥ ११४ ॥ ददतो युध्यमानस्य पठतः पुलकौ न चेत् । आत्मनश्च परेषां च धिक्त्यागं पौरुषं श्रुतम् ॥ ११५ ॥ न तद्भुक्तं न तत्पीतं न तत्सुप्तं न तद्रतम् । यन्मांसमाहिषक्षीरललनावाजिर्वर्जितम् ॥ ११६ ॥ निःसारस्य पदार्थस्य प्रायेणाडम्बरो महान् । न सुवर्णे ध्वनिस्तादृग्यादृक्कांस्ये प्रजायते ॥ ११७ ॥ मासि मासि समा ज्योत्स्ना पक्षयोरुभयोरपि । तत्रैकः शुक्लपक्षोऽभूद्यशः पुण्यैरवाप्यते ॥ ११८ ॥ मत्स्यादयोऽपि जानन्ति नीरक्षीरविवेचनम् । प्रसिद्धिरेव हंसस्य यशः पुण्यैरवाप्यते ॥ ११९ ॥ पञ्चभिः कामिता कुन्ती तद्बधूरथ पञ्चभिः । सती वदति लोकोऽयं यशः पुण्यैरवाप्यते ॥ १२० ॥ सौभाग्यं विरलस्य स्यात्समकर्णगुणेष्वपि । षड्विंशदायुधा पृथ्वी खड्गायः स्तेव दृश्यते ॥ १२१ ॥ हस्तादपि न दातव्यं गृहादपि न दीयते । परोपकरणार्थाय वचने किं दरिद्रता ॥ १२२ ॥ वनानि दहतो वहेः सखा भवति मारुतः । स एव दीपनाशाय कृशे कस्यास्ति सौहृदम् ॥ १२३ ॥ भोज्यं भोजनशक्तिश्च रतिशक्तिर्वरस्त्रियः । विभवो दानशक्तिश्च नालपस्य तपसः फलम् ॥ १२४ ॥ जानन्ति हि गुणान्वक्तुं तद्विधा एव तादृशाम् । वेत्ति विश्वंभरा भारं गिरीणां गरिमाश्रयम् ॥ १२५ ॥ जीवन्तोऽपि मृताः पञ्च व्यासेन परिकीर्तिताः । दरिद्रो व्याधितो मूर्खः प्रवासी नित्यसेवकः ॥ १२६ ॥ अत्यासन्ना विनाशाय दूरतश्च फलप्रदाः । मध्यभावेन सेव्यन्ते राजा वह्निर्गुरुः स्त्रियः ॥ १२७ ॥ अमृतं दुर्लभं नृणां देवानामुदकं तथा । पितृणां दुर्लभः पुत्रस्तक्र शक्रस्य दुर्लभम् ॥ १२८ ॥ शनैः पन्थाः शनैः कन्था शनैः पर्वतमस्तके । शनैर्विद्या शनैर्वित्तं पञ्चेतानि शनैः शनैः ॥ १२९ ॥ अन्वैयागतविद्यानामन्वयागतसंपदाम् । विदुषां च प्रभूणां च हृदयं नार्वालिप्यते ॥ १३० ॥ माक्षिका मशको वेश्या मूपिको याचकस्तथा । ग्रामणी-र्गणकश्चैव सप्तैते परमक्षकाः ॥ १३१ ॥ अकृतोपद्रवः कश्चिन्महानपि न पूज्यते । अर्चयन्ति नरा नागं न ताक्षर्यं न गजादिकम् ॥ १३२ ॥ शोभन्ते विद्यया विप्राः क्षत्रिया विजयश्रिया । श्रियोऽनुकूलदानेन लज्जया च कुलाङ्गनाः ॥ १३३ ॥ ब्राह्मणा गणका वेश्याः सारमेर्याश्च कुक्कुटाः । दृष्टेष्वन्येषु कुप्यन्ति न जाने तस्य कारणम् ॥ १३४ ॥

१. मित्रभाव २ पञ्चसु वाक्येषु अतिवाह्यते सिध्यति आरोहति प्राप्यते वर्धते इति पञ्चक्रियाध्याहारः.  
३ मार्गातिवाहनादीनि. ४ एतानि त्वरया न भवन्तीत्यर्थः. ५ वशपरपरागतविद्यानाम् ६. सर्गर्व न भवति.  
७. कुलस्त्रियः. ८ श्वान



पुत्रपौत्रवधूभृत्यैः संपूर्णमपि सर्वदा । भार्याहीनगृहस्थस्य शून्यमेव गृहं मतम् ॥ १३५ ॥  
 एकं दृष्ट्वा शतं दृष्ट्वा दृष्ट्वा पञ्चशतान्यपि । अतिलोभो न कर्तव्यश्चक्रं भ्रमति मस्तके  
 ॥ १३६ ॥ अक्षरद्वयमभ्यस्तं नास्ति नास्तीति यत्पुरा । तदिदं देहि देहीति विपरीतमु-  
 पस्थितम् ॥ १३७ ॥ नवे वयसि यः शान्तः स शान्त इति मे मतिः । धातुषु क्षीयमाणेषु  
 शान्तिः कस्य न जायते ॥ १३८ ॥ धिग्गृहं गृहिणीशून्यं धिक्कलत्रमपुत्रकम् । धिक्पुत्रमवि-  
 नीतं च धिग्ज्योतिषमजातकम् ॥ १३९ ॥ अश्वं नैव गजं नैव व्याघ्रं नैव च नवै च । अजापुत्रं  
 वारिं दद्याद्देवो दुर्वलघातकः ॥ १४० ॥ दुर्मन्त्री राज्यनाशाय ग्रामनाशाय कुञ्जरः । श्यालको  
 गृहनाशाय सर्वनाशाय मातुलः ॥ १४१ ॥ जले तैलं खले गुह्यं पात्रे दानं मनागपि । प्राज्ञे  
 शास्त्रं स्वयं याति विस्तारं वस्तुशक्तितः ॥ १४२ ॥ उद्योगः कलहः कण्डूर्घृतं मद्यं पर-  
 स्त्रियः । आहारो मैथुनं निद्रा सेवनात्तु विवर्धते ॥ १४३ ॥ कृतार्थः स्वामिनं द्वेष्टि  
 कृतदारस्तु मातरम् । जातापत्या पतिं द्वेष्टि गतरोगश्चिकित्सकम् ॥ १४४ ॥ चक्षुःपूतं  
 न्यसेत्पादं वस्त्रपूतं जलं पिवेत् । सत्यपूतं वदेद्वाणीं मनःपूतं समाचरेत् ॥ १४५ ॥ नास्ति  
 यज्ञं स्त्रियः किञ्चिन्न व्रतं नोपवासकम् । या तु भर्तारि शुश्रूषा तया स्वर्गं जयत्यसौ  
 ॥ १४६ ॥ शुचिर्भूमिगतं तोयं शुचिर्नारी पतिव्रता । शुचिः क्षेमकरो राजा संतोषी ब्राह्म-  
 णः शुचिः ॥ १४७ ॥ नित्यमास्यं शुचि स्त्रीणां शकुनिः फलपातने । वत्सोऽपि स्तनपा-  
 ने स्याच्छ्वा मृगग्रहणे शुचिः ॥ १४८ ॥ भर्ता देवो गुरुर्भर्ता धर्मतीर्थव्रतानि च । तस्मा-  
 त्सर्वं परित्यज्य पतिमेकं भजेत्सती ॥ १४९ ॥ असारे खलु ससारे सारमेतच्चतुष्टयम् ।  
 काश्यां वासः सतां सङ्घो गङ्गास्मः शंभुसेवनम् ॥ १५० ॥ उदारस्य तृणं वित्तं शूरस्य  
 मरणं तृणम् । विरक्तस्य तृणं भार्या निःस्पृहस्य तृणं जगत् ॥ १५१ ॥ क्षीणितुल्यं तपो  
 नास्ति न तोषात्परमं सुखम् । नास्ति तृष्णापरो व्याधिर्न च धर्मो दयापरः ॥ १५२ ॥  
 सप्तैतानि न पूर्यन्ते पूर्यमाणान्यनेकशः । ब्राह्मणोऽग्निर्यमो राजा पयोधिरुदरं गृहम्  
 ॥ १५३ ॥ कल्पान्तवातसंक्षोभलङ्घिताशेषभूभृतः । स्थैर्यप्रसादमर्यादास्ता एव हि महो-  
 देधेः ॥ १५४ ॥ संपत्सरस्वती सत्यं संतानं सद्नुग्रहः । सत्ता सुकृतसंभारः सकाराः सप्त  
 दुर्लभाः ॥ १५५ ॥ अभ्रच्छाया खलप्रीतिर्नवसस्यानि योषितः । किञ्चित्कालोपभोग्यानि  
 यौवनानि धनानि च ॥ १५६ ॥ परोऽपि हितवान्बन्धुर्वन्धुरप्याहितः परः । अहितो देह-  
 जो व्याधिर्हितमारण्यमौषधम् ॥ १५७ ॥ जलविन्दुनिपातेन क्रमशः पूर्यते घटः । स हेतुः  
 सर्वविद्यानां धर्मस्य च धनस्य च ॥ १५८ ॥ सौवर्णानि सरोजानि निर्मातुं सन्ति शिल्पि-  
 नः । तत्र सौरभनिर्माणे चतुरश्रतुराननः ॥ १५९ ॥ साक्षरं पुरुष दृष्ट्वा यो नरो नाभि-  
 मन्यते । बलीवर्दसमो लोके खुरशृङ्गविवर्जितः ॥ १६० ॥ को न याति वशं लोके मुखे

पिण्डेन पूरितः । मृदङ्गो मुखलेपेन करोति मधुरध्वनिम् ॥ १६१ ॥ लुब्धानां याचकः  
 शत्रुश्रोराणां चन्द्रमा रिपुः । जारस्त्रीणां पतिः शत्रुर्मूर्खाणां बोधको रिपुः ॥ १६२ ॥  
 अमन्त्रमक्षरं नास्ति नास्ति मूलमनौषधम् । अयोग्यः पुरुषो नास्ति योजकस्तत्र दुर्लभः  
 ॥ १६३ ॥ परोपदेशवेलायां शिष्टाः सर्वे भवन्ति वै । विस्मरन्तीह शिष्टत्वं स्वकार्ये समु-  
 पस्थिते ॥ १६४ ॥ गुणिनां निर्गुणानां च दृश्यते महदन्तरम् । हारः कण्ठगतः स्त्रीणां  
 नूपुराणि च पादयोः ॥ १६५ ॥ अलभ्यं लब्धुकामस्य जनस्य गतिरीदृशी । अलभ्येषु मन-  
 स्तापः संचितार्थो विनश्यति ॥ १६६ ॥ शत्रुवाक्यामृतं श्रुत्वा तेन सौहार्दमार्जवम् । न  
 हि धीरेण कर्तव्यमात्मनः शुभमिच्छता ॥ १६७ ॥ शूरश्च कृतविद्यश्च रूपवत्यश्च योषितः ।  
 यत्र यत्र गमिष्यन्ति तत्र तत्र कृतादराः ॥ १६८ ॥ चत्वारो धनदायादा धर्माग्निपत-  
 स्कराः । तेषां ज्येष्ठावमानेन त्रयः कुप्यन्ति बान्धवाः ॥ १६९ ॥ शीलभारवती कान्ता  
 पुष्पभारवती लता । अर्थभारवती वाणी भजते कामपि श्रियम् ॥ १७० ॥ पूरोत्पीडे तडा-  
 गस्य परीवाहः प्रतिक्रिया । शोकक्षोभे च हृदयं प्रलापैरेव धार्यते ॥ १७१ ॥ उपमोक्तं  
 न जानाति श्रियं प्राप्यापि मानवः । आकण्ठजलमग्नोऽपि श्वा लिहत्येव जिह्वया ॥ १७२ ॥  
 आर्ता देवान्नमस्यन्ति तपः कुर्वन्ति रोगिणः । निर्धना दानमिच्छन्ति वृद्धा नारी पतिव्रता  
 ॥ १७३ ॥ जामाता जठरं जाया जातवेदा जलाशयः । पूरिता नैव पूर्यन्ते जकाराः पञ्च  
 दुर्भराः ॥ १७४ ॥ जननी जन्मभूमिश्च जाह्नवी च जनार्दनः । जनकः पञ्चमश्चैव जकाराः  
 पञ्च दुर्लभाः ॥ १७५ ॥ सा श्रीर्या न मदं कुर्यात्स सुखी तृष्णयोज्जितः । तन्मित्रं यस्य  
 विश्वासः पुरुषः स जितेन्द्रियः ॥ १७६ ॥ सुलभं वस्तु सर्वस्य न यात्यादरणीयताम् ।  
 स्वदारपरिहारेण परदारार्थिनो जनाः ॥ १७७ ॥ एकस्य कर्म संवीक्ष्य करोत्यन्योऽपि  
 गर्हितम् । गतानुगतिको लोको न लोकः पारमार्थिकः ॥ १७८ ॥ क्वचिद्दुष्टः क्वचि-  
 त्तुष्टो रुष्टस्तुष्टः क्षणे क्षणे । अव्यवस्थितचित्तस्य प्रसादोऽपि भयंकरः ॥ १७९ ॥  
 गुरुपत्न्यां निशाधीशो ब्राह्मण्यां पाकशासनः । गतः पञ्चैषुलक्ष्यत्वं का कथान्यस्य देहिनः  
 ॥ १८० ॥ यस्मिन्रुष्टे भय नास्ति तुष्टे चैव घनागमः । निग्रहानुग्रहौ न स्तः स रुष्टः  
 किं करिष्यति ॥ १८१ ॥ आलस्योपहता विद्या परहस्तगताः स्त्रियः । अल्पवीजं हतं  
 क्षेत्रं हतं सैन्यमनायकम् ॥ १८२ ॥ निर्विषेणापि सर्पेण कर्तव्या महती फणा । विषमस्तु  
 न चाप्यस्तु खटाटोपो भयंकरः ॥ १८३ ॥ एक एव पदार्थस्तु त्रिधा भवति वीक्षितः ।  
 कुणपं कामिनी मांसं योगिभिः कामिभिः श्वभिः ॥ १८४ ॥ नारी परमुखद्रष्ट्री कविरव्य-  
 वहारवित् । अपथ्यसेवी रोगी च कियद्भिर्नोपहस्यते ॥ १८५ ॥ अन्यदा भूषणं पुंसां क्षमा  
 लज्जेव योषिताम् । पराक्रमः परिभवे वैयात्यं सुरतेष्विव ॥ १८६ ॥ सांसारिकसुखासक्तं

ब्रह्मज्ञोऽस्मीति वादिनम् । कर्मब्रह्मोभयभ्रष्टं तं त्यजेदन्त्यजं यथा ॥ १८७ ॥ शैले शैले न  
 माणिक्यं मौक्तिकं न गजे गजे । साधवो नहि सर्वत्र चन्दनं न वने वने ॥ १८८ ॥ प्री-  
 तिलक्ष्मीर्व्ययः क्लेशः सा किं सा किं स किं स किम् । या लोभाद्या परद्रोहात्परार्थे यः  
 परार्थकृत् ॥ १८९ ॥ मनो मधुकरो मेघो मानिनी मदनो मरुत् । मामदो मर्कटो मत्स्यो  
 मकारा दश चञ्चलाः ॥ १९० ॥ सुवर्णपुष्पितां पृथ्वीं चिन्वन्ति पुरुषास्त्रयः । शूरश्च  
 कृतविद्यश्च यश्च जानाति सेवितुम् ॥ १९१ ॥ यावज्जीवं सुखं जीवेद्वृत्तं कृत्वा घृतं पिवेत् ।  
 भस्मीभूतस्य जीवस्य पुनरागमनं कुतः ॥ १९२ ॥ असार एष संसारः सारं सारंगलोचनाः ।  
 तदर्थं धनमिच्छन्ति न - त्यागेन धनेन किम् ॥ १९३ ॥ सत्यानुसारिणी - लक्ष्मीः कीर्ति-  
 स्त्यागानुसारिणी । अभ्याससारिणी विद्या बुद्धिः कर्मानुसारिणी ॥ १९४ ॥ उपाध्यायश्च  
 वैद्यश्च ऋतुकाले वरस्त्रियः । सूतिका दूतिका नौका कार्यान्ते ते च शष्पवत् ॥ १९५ ॥  
 विशाखान्ता गता मेघाः प्रसूतान्तं च यौवनम् । प्रणमामन्तः सतां कोपो याचनान्तं हि गौ-  
 रवम् ॥ १९६ ॥ कृतान्तपाशवद्दानां दैवोपहतचेतसाम् । बुद्ध्यः कुब्जगामिन्यो भवन्ति  
 महतामपि ॥ १९७ ॥ सदयं हृदयं यस्य भाषितं सत्यभूषितम् । कायः परहितो यस्य क-  
 लिस्तस्य करोति किम् ॥ १९८ ॥ अपत्यदर्शनस्यार्थे दारानपि च या त्यजेत् । त्यजन्ति  
 तामपि क्रूरा मातरं दारहेतवे ॥ १९९ ॥ पुत्रसूः पाककुशला पवित्रा च पतिव्रता । पद्माक्षी  
 पञ्चपैर्नारी भुवि संयाति गौरवम् ॥ २०० ॥ दातुरुन्नतवित्तस्य गुणयुक्तस्य चार्थिनः । दुर्ल-  
 भः खलु संयोगः सद्बीजक्षेत्रयोरिव ॥ २०१ ॥ आज्ञामात्रफलं राज्यं ब्रह्मचर्यफलं तपः ।  
 परिज्ञानफलं विद्या दत्तभुक्तफलं धनम् ॥ २०२ ॥ आयुर्वित्तं गृहच्छिद्रं मन्त्रमौषधमैथुने ।  
 दानं मानापमानौ च नव गोप्यानि कारयेत् ॥ २०३ ॥ अग्नौ दग्धं जले मग्नं हतं तस्कर-  
 पार्थिवैः । तत्सर्वं दानमित्याहुर्यदि क्लैब्यं न भापते ॥ २०४ ॥ पात्रे त्यागी गुणे रागी  
 भोगी परिजनैः सह । शास्त्रे बोद्धा रणे योद्धा पुरुषः पञ्चलक्षणः ॥ २०५ ॥ संप्रमः  
 स्नेहमाख्याति वपुराख्याति भोजनम् । विनयो वंशमाख्याति देशमाख्याति भाषितम् ॥ २०६ ॥  
 किं विद्यया किं तपसा किं योगेन श्रुतेन च । किं विविक्तेन मौनेन स्त्रीभिर्यस्य मनो हृतम्  
 ॥ २०७ ॥ यश्च मूढतमो लोके यश्च बुद्धेः परं गतः । तावुभौ सुखमेधेते क्लिश्यत्यन्तरितो  
 जनः ॥ २०८ ॥ त्यजेत्स्वामिनमत्युग्रमत्युग्रात्कृपणं त्यजेत् । कृपणादविशेषज्ञं तस्माच्च  
 कृशनाशनम् ॥ २०९ ॥ पात्रापात्रविवेकोऽस्ति धेनुपन्नगयोरिव । तृणात्संजायते क्षीरं क्षीरा-  
 त्संजायते विषम् ॥ २१० ॥ शनैर्विद्यां शनैरर्थानारोहेत्पर्वतं शनैः । शनैरध्वसु वर्तेत योज-  
 नान्न परं व्रजेत् ॥ २११ ॥ योजनानां सहस्राणि शनैर्याति पिपीलिका । अगच्छन्वैनते-  
 योऽपि पदमेकं न गच्छति ॥ २१२ ॥ द्यूतं पुस्तकवाद्ये च नाटकेषु च सक्किता । स्त्रिय-  
 स्तन्द्री च निद्रा च विद्याविघ्नकराणि पट् ॥ २१३ ॥ अतिथिर्वालकश्चैव जननी जनक-

स्तथा । पञ्चैते गृहिणः पोष्या इतरे च स्वशक्तितः ॥ २१४ ॥ गाढं गुणवती विद्या न मुदे विनयं विना । मूर्खतापि मुदे भूयान्महत्सु विनयान्विता ॥ २१५ ॥ अहो साहजिकं प्रेम दूरादपि विराजते । चकोरनयनद्वन्द्वमालहादयति चन्द्रमाः ॥ २१६ ॥ साक्षरा विपरीताश्चेद्राक्षसा एव केवलम् । सरसो विपरीतश्चेत्सरसत्वं न मुञ्चति ॥ २१७ ॥ यदीच्छसि वशीकर्तुं जगदेकेन कर्मणा । परापवादसस्येभ्यो गां चरन्तीं निवारय ॥ २१८ ॥ एकस्तपो द्विरध्यायो त्रिभिर्गीतं चतुः पथम् । सप्त पञ्च कृषीणां च संग्रामो बहुभिर्जनैः ॥ २१९ ॥ काकः पक्षिषु चाण्डालः स्मृतः सर्वेषु निन्दकः । नराणां कोऽपि चाण्डालः स्मृतः सर्वेषु निन्दकः ॥ २२० ॥ दातृत्वं प्रियवक्तृत्वं धीरत्वमुचितज्ञता । अभ्यासेन न लभ्येयुश्चत्वारः सहजा गुणाः ॥ २२१ ॥ लोभमूलानि पापानि रसमूलानि व्याधयः । इष्टमूलानि शोकानि त्रीणि त्यक्त्वा सुखी भव ॥ २२२ ॥ प्रदोषे दीपकश्चन्द्रः प्रभाते दीपको रविः । त्रैलोक्ये दीपको धर्मः सुपुत्रः कुलदीपकः ॥ २२३ ॥ सुखार्थी त्यजते विद्यां विद्यार्थी त्यजते सुखम् । सुखार्थिनः कुतो विद्या विद्यार्थिनः कुतः सुखम् ॥ २२४ ॥ अन्नं दानात्परं दानं विद्यादानमतः परम् । अन्नेन क्षणिका तृप्तिर्यावज्जीवन्ति विद्यया ॥ २२५ ॥ दूरस्थाः पर्वता रम्या वेश्या च मुखमण्डने । युद्धस्य वार्ता रम्या च त्रीणि रम्याणि दूरतः ॥ २२६ ॥ माता यदि विषं दद्याद्विक्रीणाति पिता सुतम् । राजा हरति सर्वस्वं तत्र का परिदेवता ॥ २२७ ॥ अहेरिव गुणाद्भूतः परान्नाञ्च विषादिव । राक्षसीभ्य इव स्त्रीभ्यः स विद्यामधिगच्छति ॥ २२८ ॥ अवज्ञात्रुटितं प्रेम न विकर्तुं क ईश्वरः । सधि न याति स्फुटितं लाक्षालेपेन मौक्तिकम् ॥ २२९ ॥ संनिकर्षोऽत्र मर्त्यानामनादरणकारणम् । गाङ्गं हित्वा यथान्याम्भस्तत्रत्यो याति शुद्धये ॥ २३० ॥ लेखनी पुस्तकं रामा परहस्ते गता गता । कदाचित्पुनरायाता भ्रष्टा मुष्टा च चुम्बिता ॥ २३१ ॥ पूर्वदत्तेषु या विद्या पूर्वदत्तेषु यद्धनम् । पूर्वदत्तेषु या भार्या अग्रे धावति धावति ॥ २३२ ॥ क्षमातुल्यं तपो नास्ति सतोपान्न पर सुखम् । न दयासदृशं ज्ञान नास्ति प्राणसमं भयम् ॥ २३३ ॥ श्रुत्वा धर्मं विजानाति श्रुत्वा त्यजति दुर्मतिम् । श्रुत्वा ज्ञानमवाप्नोति श्रुत्वा मोक्षं च विन्दति ॥ २३४ ॥ मनो धावति सर्वत्र मदोन्मत्तगजेन्द्रवत् । ज्ञानाङ्कुशसमा बुद्धिस्तस्य निश्चलते मनः ॥ २३५ ॥ इच्छेच्चेद्विपुलां मैत्रौ त्रीणि तत्र न कारयेत् । वाग्वादमर्थसंबन्धं तत्पत्नीपरिभाषणम् ॥ २३६ ॥ अयुक्तं स्वामिनो युक्तं युक्तं नीचस्य दूषणम् । अमृतं राहवे मृत्युर्विषं रुद्रस्य भूषणम् ॥ २३७ ॥ पण्डिते चैव मूर्खे च बलवत्यपि दुर्जने । ईश्वरे च दरिद्रे च मृत्योः सर्वत्र तुल्यता ॥ २३८ ॥ संग्रामे सुभटेन्द्राणां कवीनां कविमण्डले । दीप्तिर्वा दीप्तिहानिर्वा मूर्हूर्तादेवं जायते ॥ २३९ ॥ विषस्य विषयाणां हि दृश्यते महदन्तरम् । उपभुक्तं विषं हन्ति विषयः स्मरणादपि ॥ २४० ॥ पुराणान्ते श्मशा-

नान्ते मैथुनान्ते च या मतिः । सा मतिः सर्वदा चेत्स्यात्को न मुच्येत बन्धनात् ॥२४१॥  
 आकोरेणैव चतुरास्तर्कयन्ति परेङ्गितम् । गर्भस्थं केतकीपुष्पमामोदेनैव षट्पदाः ॥ २४२ ॥  
 न ज्ञातुं नाप्यनुज्ञातुं नेक्षितुं नाप्युपेक्षितुम् । स्वजनः स्वजने जातं विपत्पातं समीहते ॥२४३॥  
 प्रायो दुरन्तपर्यन्ताः संपदोऽपि दुरात्मनाम् । भवन्ति हि सुखोदर्का विपदोऽपि महात्मनाम्  
 ॥ २४४ ॥ उदर्कभूतिमिच्छद्भिः सद्भिः खलु न दृश्यते । चतुर्थीचन्द्रलेखेव परस्त्रीभालपट्टि-  
 का ॥ २४५ ॥ अकाण्डपातजातानामार्द्राणां मर्मभेदिनाम् । गाढशोकप्रहाराणामचिन्तैव  
 महौषधम् ॥ २४६ ॥ अनिलोडितकार्यस्य वाग्जालं वाग्मिनो वृथा । निमित्तादपराद्धेषोर्धा-  
 नुष्कस्येव वल्गितम् ॥ २४७ ॥ शंभुः श्वेतार्कपुष्पेण चन्द्रमा वस्त्रतन्तुना । अच्युतः स्मृति-  
 मात्रेण साधवः करसंपुटैः ॥ २४८ ॥ अकृत्वा पौरुषं या श्रीर्विकासिन्यपि किं  
 तया । जरद्रवोऽपि चाश्नाति दैवादुपगतं तृणम् ॥ २४९ ॥ मन्दाकिनीपयःपानं मन्दा-  
 क्षीमुखचुम्बनम् । मन्दरोपवनक्रीडा मन्दानुष्ठानतः कुतः ॥ २५० ॥ दीपो भक्षयते ध्वान्तं  
 कज्जलं च प्रसूयते । यदन्नं भक्षयेन्नित्यं जायते तादृशी प्रजा ॥२५१॥ मौनं कालविलम्ब-  
 श्च प्रयाणं भूमिदर्शनम् । ऋकुव्यन्यमुखी वार्ता नकारः षड्विधः स्मृतः ॥२५२॥ अक्षराणि  
 परीक्ष्यन्तामम्बराडम्बरेण किम् । शंभुरम्बरहीनोऽपि सर्वज्ञः किं न जायते ॥ २५३ ॥  
 दोषोऽपि गुणतां याति प्रभोर्भवति चेत्कृपा । अङ्गहीनोऽपि सूर्येण सारथ्ये योजितोऽरुणः  
 ॥ २५४ ॥ उत्तमं प्रणिपातेन शूरं भेदेन योजयेत् । नीचमल्पप्रदानेन इष्टं धर्मेण योज-  
 येत् ॥ २५५ ॥ अकुले पतितो राजा मूर्खपुत्रो हि पण्डितः । निर्धनस्य धनप्राप्तिस्तृणव-  
 न्मन्यते जगत् ॥ २५६ ॥ लोकेषु निर्धनो दुःखी ऋणग्रस्तस्ततोऽधिकम् । ताभ्यां रोग-  
 युतो दुःखी तेभ्यो दुःखी कुमार्यकः ॥ २५७ ॥ आज्ञामङ्गो नरेन्द्राणां विप्राणां मानख-  
 ण्डनम् । पृथक्शय्या च नारीणामशस्त्रवध उच्यते ॥ २५८ ॥ प्रस्तावसदृशं वाक्यं सद्भाव-  
 सदृशं प्रियम् । आत्मशक्तिसमं कोपं कुर्वाणो न विनश्यति ॥ २५९ ॥ पठकः पाठकश्चैव  
 ये चान्ये शास्त्रपाठकाः । सर्वे व्यसनिनो ज्ञेया यः क्रियावान्स पण्डितः ॥२६०॥  
 पण्डितैः सहसागत्यं पण्डितैः सह संकथाः । पण्डितैः सह मित्रत्वं कुर्वाणो नाव-  
 सीदति ॥ २६१ ॥ शीलं शैलमनालस्यं पाण्डित्यं मित्रसंग्रहम् । अचोरहरणीयानि पञ्चै-  
 तानि क्षयोनिधि ॥ २६२ ॥ मातृवत्परदाराणि परद्रव्याणि लोष्टवत् । आत्मत्सर्वभूतानि  
 यः पश्यति स पश्यति ॥ २६३ ॥ धर्मार्थकाममोक्षाणां यस्यैकोऽपि न विद्यते । अजाग-  
 लस्तनस्येव तस्य जन्म निरर्थकम् ॥ २६४ ॥ स जीवति गुणा यस्य धर्मो यस्य स जीव-  
 ति । गुणधर्मविहीनो यो निष्फलं तस्य जीवितम् ॥ २६५ ॥ गुरुशुश्रूषया विद्या पुष्क-  
 लेन धनेन वा । अथवा विद्यया विद्या चतुर्थं नोपलभ्यते ॥ २६६ ॥ षट्पदः पुष्पमध्यस्थो  
 यथा सारं समुद्धरेत् । तथा सर्वेषु शास्त्रेषु सारं गृह्णन्ति पण्डिताः ॥ २६७ ॥ गुणान्भूषयते रूपं

शलिं भूषयते कुलम् । सिद्धिर्भूषयते विद्यां भोगो भूषयते धनम् ॥ २६८ ॥ अगुणस्य हतं रूपमशीलस्य हतं कुलम् । असिद्धेस्तु हता विद्या अभोगस्य हतं धनम् ॥ २६९ ॥ दिवा पश्यति नोलूको काको नक्तं न पश्यति । अपूर्वः कोऽपि कामान्धो दिवा नक्तं न पश्यति ॥ २७० ॥ यौवनं धनसंपत्तिः प्रभुत्वमविवेकिता । एकैकमप्यनर्थाय किमु तत्र चतुष्टयम् ॥ २७१ ॥ मुख्यमेकं पुरस्कृत्य शून्यात्मानोऽपि साधकाः । भवन्ति तं विना नैव यथा संख्याङ्गविन्दवः ॥ २७२ ॥ वचस्तत्रैव वक्तव्यं यत्रोक्तं सफलं भवेत् । स्थायीभवति चात्यन्तं रङ्गः शुक्लपटे यथा ॥ २७३ ॥ पिण्डे पिण्डे मतिभिन्ना कुण्डे कुण्डे नवं पयः । जातौ जातौ नवाचारा नवा वाणी मुखेमुखे ॥ २७४ ॥ गा-  
 र्ध्वगन्धसंयुक्तं ताम्बूलं भारती कथा । इष्टा भार्या प्रियं मित्रमपूर्वाणि दिने दिने ॥ २७५ ॥ विद्यया सह मर्तव्यं कुशिष्याय न दापयेत् । तथापि दीयते विद्या पश्चात्संजायते रिपुः ॥ २७६ ॥ मर्कटस्य सुरापानं तस्य वृश्चिकदंशनम् । तन्मध्ये भूतसंचारो यद्वा तद्वा भविष्यति ॥ २७७ ॥ पुस्तकेषु च या विद्या परहस्तेषु यद्धनम् । संग्रामे च गृहे सैन्यं त्रयः पुंसां विडम्बनम् ॥ २७८ ॥ असावधाने पाण्डित्यं क्रयविक्रयमैथुनम् । भोजनं च पराधीनं त्रयः पुंसां विडम्बनम् ॥ २७९ ॥ पादेन क्रम्यते पन्था मानहीनं च भोजनम् । अविवेकिप्रभोः सेवा पातकं किमतः परम् ॥ २८० ॥ तुष्यन्ति भोजनैर्विप्रा मयूरा धनगर्जितैः । साधवः परसंतोषैः खलाः परविपत्तिषु ॥ २८१ ॥ प्रत्यक्षे गुरवः स्तुत्याः परोक्षे मित्रवान्धवाः । कर्मान्ते दासभृत्याश्च पुत्रा नैव तथा स्त्रियः ॥ २८२ ॥ विनयं राजपुत्रेभ्यः पण्डितेभ्यः सुभाषितम् । अनृतं द्यूतकारेभ्यः स्त्रीभ्यः शिक्षितकैतवम् ॥ २८३ ॥ धनधान्यप्रयोगेषु विद्यासंग्रहणेषु च । आहारे व्यवहारे च त्यक्तलज्जः सुखी भवेत् ॥ २८४ ॥ मुहूर्तमपि जीवेत नरः शुक्लेन कर्मणा । न कल्पमपि कृष्णेन लोकद्वयविरोधिना ॥ २८५ ॥ गते शोको न कर्तव्यो भविष्यं नैव चिन्तयेत् । वर्तमानेन कालेन वर्तयन्ति विचक्षणाः ॥ २८६ ॥ स्वभावेन हि तुष्यन्ति देवाः सत्पुरुषाः पिता । ज्ञातयः खानपानेन वाक्प्रदानेन पण्डिताः ॥ २८७ ॥ नराणां नापितो धूर्तः पक्षिणां चैव वायसः । चतुःपदां शृगालस्तु स्वेच्छाचारी तपस्विनाम् ॥ २८८ ॥ चाण्डालः पक्षिणां काकः पशूनां चैव कुक्कुटः । काँपो मुनीनां चाण्डालः सर्वचाण्डालनिन्दकः ॥ २८९ ॥ भ्रमन्संपूज्यते चक्रं भ्रमन्संपूज्यते द्विजः । भ्रमन्संपूज्यते राजा स्त्री भ्रमन्ती विनश्यति ॥ २९० ॥ न पश्यति च जन्मान्धः कामान्धो नैव पश्यति । न पश्यति मदोन्मत्तो ह्यर्थी दोषं न पश्यति ॥ २९१ ॥ स्वयं कर्म करोत्यात्मा स्वयं तत्फलमश्नुते । स्वयं भ्रमति संसारे स्वयं तस्माद्भिमुच्यते ॥ २९२ ॥ खड्गमूलं भवेद्वाज्यमस्त्रीमूलं स्थिरं भवेत् । प्रजामूलं भवेदर्था वैरमूलं विनश्यति ॥ २९३ ॥ ऋणकर्ता पिता शत्रुर्माता दुश्चारिणी रिपुः । अविनीता रिपुर्भार्या पुत्रः शत्रुरपण्डितः ॥ २९४ ॥

नास्ति कामसमो व्याधिर्नास्ति मोहसमो रिपुः । नास्ति क्रोधसमो वह्निर्नास्ति ज्ञाना-  
 त्परं सुखम् ॥ २९५ ॥ विद्या मित्रं प्रवासेषु भार्या मित्रं गृहेषु च । व्याधितस्यौषधं  
 मित्रं धर्मो मित्रं मृतस्य च ॥ २९६ ॥ नास्ति मेघसमं तोयं नास्ति चात्मसमं बलम् ।  
 नास्ति चक्षुःसमं तेजो नास्ति धान्यसमं प्रियम् ॥ २९७ ॥ अधना धनमिच्छन्ति वादमि-  
 च्छन्ति गर्विताः । मानवाः स्वर्गमिच्छन्ति मोक्षमिच्छन्ति देवताः ॥ २९८ ॥ सत्येन  
 धार्यते पृथ्वी सत्येन तपते रविः । सत्येन वायवो वान्ति सर्वं सत्ये प्रतिष्ठितम् ॥ २९९ ॥  
 हस्तस्य भूषणं दानं सत्यं कण्ठस्य भूषणम् । श्रोत्रस्य भूषणं शास्त्रं भूषणे किं प्रयोजनम्  
 ॥ ३०० ॥ युक्तमुक्तं पुराविद्धिः चिन्ता मूर्तिः सुदारुणा । न भेषजैर्लङ्घनैर्वा न चान्यै-  
 रूपशाम्यति ॥ ३०१ ॥ आवासः क्रियतां गाङ्गे पापहारिणि वारिणि । स्तनमध्ये तरुण्या  
 वा मनोहारिणि हारिणि ॥ ३०२ ॥ अगाधजलसंचारी न गर्वं याति रोहितः । अद्भुष्टो-  
 दकमात्रेण शफरी फर्फरायते ॥ ३०३ ॥ सुभाषितरसास्वादं प्रौढस्त्रीसंगमं तथा । सेवा  
 विवेकिनो राज्ञो दुःखनिर्मूलनं त्रयम् ॥ ३०४ ॥ ईर्ष्यां वृणी त्वसंतुष्टः क्रोधनो नित्यश-  
 क्लितः । प्रभाग्योपजीवी च षडेते दुःखभागिनः ॥ ३०५ ॥ नवं वस्त्रं नवं छत्रं नव्या  
 स्त्री नूतनं गृहम् । सर्वत्र नूतनं शस्तं सेवकान्ने पुरातने ॥ ३०६ ॥ वृद्धस्य व्यसनं ग्राह्य-  
 मापत्काले ह्युपस्थिते । सर्वत्रैवं विचारेण नाहारे न च मैथुने ॥ ३०७ ॥ अतिदूरपथश्रान्ता-  
 श्छायां यान्ति च शीतलत्म् । शीतलाश्च पुनर्यान्ति का कस्य परिदेवना ॥ ३०८ ॥ अप-  
 मानं पुरस्कृत्य मानं कृत्वा च पृष्ठके । स्वकार्यमुद्धरेत्प्राज्ञः कार्यध्वंसे हि मूर्खता ॥ ३०९ ॥  
 कृतस्य करणं नास्ति मृतस्य मरणं तथा । गतस्य शोचनं नास्ति हेतद्वेदविदां मतम्  
 ॥ ३१० ॥ नाकाले म्रियते जन्तुर्विद्धः शरशतैरपि । कुशकण्टकविद्धोऽपि प्राप्तकालो न  
 जीवति ॥ ३११ ॥ निमग्नस्य पयोराशौ पर्वतात्पतितस्य च । तक्षकेनापि दृष्टस्य आयु-  
 र्मर्माणि रक्षति ॥ ३१२ ॥ ना ऋषिः कुरुते काव्यं ना रुद्रः क्रमपाठकः । ना देवांशो  
 ददात्यन्नं ना विष्णुः पृथिवीपतिः ॥ ३१३ ॥ कवयः किं न पश्यन्ति किं न भक्षन्ति  
 वायसाः । मद्यपाः किं न जल्पन्ति किं न कुर्वन्ति योषितः ॥ ३१४ ॥ वह्निज्वालेव गृहि-  
 णी रक्षणीया प्रयत्नतः । वृद्धिक्षयविकाराभ्यां स्वाश्रयक्षेममिच्छता ॥ ३१५ ॥  
 ददाति प्रतिगृह्णाति गुह्यमाख्याति पृच्छति । भुङ्क्ते भोजयते चैव षड्विधं प्रीतिलक्षणम्  
 ॥ ३१६ ॥ अस्थिरं जीवितं लोके अस्थिरं धनयौवने । अस्थिराः पुत्रदाराश्च धर्मः कीर्ति-  
 र्द्वयं स्थिरम् ॥ ३१७ ॥ लालयेत्पञ्चवर्षाणि दशवर्षाणि ताडयेत् । प्राप्ते षोडशवर्षाणि पुत्रे  
 मित्रवदाचरेत् ॥ ३१८ ॥ गणेशः स्तौति मार्जारं स्वर्वाहस्याभिरक्षणे । महानपि प्रसङ्गेन नीचं  
 सेवितुमिच्छति ॥ ३१९ ॥ श्यामा मन्थरगामिन्यः पीनोन्नतपयोधराः । महिष्यश्च महि-  
 प्यश्च सन्ति पुण्यवतां गृहे ॥ ३२० ॥ पदे पदे च रत्नानि योजने रसकूपिका । भाग्य-

हीना न पश्यन्ति बहुरत्ना वसुंवरा ॥ ३२१ ॥ राजा वेश्या यमो वह्निः प्राघूर्णो बाल्या-  
चक्रौ । परदुःखं न जानाति ह्यटमो ग्रामकण्टकः ॥ ३२२ ॥ क्रोधो मूलमनर्थानां क्रोधः  
संसारवन्धनम् । धर्मक्षयकरः क्रोधस्तस्मात्क्रोधं विवर्जयेत् ॥ ३२३ ॥ त्रेम सत्यं तयोरेव  
ययोर्योगवियोगयोः । वत्सरा वासरीयन्ति वासरीयन्ति वत्सराः ॥ ३२४ ॥ यावतः कुरुते  
जन्तुः संवन्धान्मनसः प्रियान् । तावतोऽस्य निखन्यन्ते हृदये शोकशङ्खवः ॥ ३२५ ॥  
किं धनेन कुवेरस्य सुभाषितगुणेन किम् । वाचस्पतेश्च दीपेन रवेः सिन्धोश्च विन्दुना  
॥ ३२६ ॥ वचस्तत्रैव वक्तव्यं यत्रोक्तं सफलं भवेत् । स्थायीभवति चात्यन्तं रङ्गः शुद्ध-  
पटे यथा ॥ ३२७ ॥ मधुना सिञ्चितो निम्बः किं निम्बो मधु जायते । जातिस्वभावदोषो-  
ऽय कटुकत्वं न मुञ्चति ॥ ३२८ ॥ शक्यते येन केनापि जीवनेनैव जीवितुम् । किंतु कौल-  
व्रतोद्भङ्गप्रसङ्गः परदुःसहः ॥ ३२९ ॥ कर्तव्यमेव कर्तव्यं प्राणैः कण्ठगतैरपि । अकर्तव्यं  
न कर्तव्यं प्राणैः कण्ठगतैरपि ॥ ३३० ॥ अग्निहोत्रं गृह क्षेत्रं सखाभार्यासुतं शिशुम् ।  
रिक्तपाणिर्न पश्येत राजानं देवता गुरुम् ॥ ३३१ ॥ उत्तमं स्वार्जितं भुक्तं मध्यमं पितुर-  
र्जितम् । कनिष्ठं भ्रातृवित्तं च स्त्रीवित्तमधमाधमम् ॥ ३३२ ॥ अल्पस्य कुतो विद्या अवि-  
द्यास्य कुतो धनम् । अधनस्य कुतो मित्रममित्रस्य कुतः सुखम् ॥ ३३३ ॥ अनर्घ्यमपि  
माणिक्यं हेमाश्रयमपेक्षते । अनाश्रया न शोभन्ते पण्डिता वनिता लताः ॥ ३३४ ॥ विप्रा-  
र्थेषु धनं क्षीणं स्वदारागतयौवनम् । स्वामिकार्ये हतप्राणमन्ते तिष्ठति माधवम् ॥ ३३५ ॥  
न विश्वसेदमित्रस्य मित्रस्यापि न विश्वसेत् । कदाचित्कुपिते मित्रे सर्वं गुह्यं प्रकाशयति  
॥ ३३६ ॥ चापल्यं लोलुपं कोपं मिथ्या पैशून्यतत्परम् । द्वेषं परगृहे वासं त्यजेदेतानि  
बुद्धिमान् ॥ ३३७ ॥ अभ्रच्छाया तृणाग्निश्च खले प्रीतिः स्थले जलम् । वेश्यासक्तिः कुमि-  
त्रं च पडेटे बुद्बुदोपमाः ॥ ३३८ ॥ प्रमदा मदिरा लक्ष्मीर्विज्ञेया त्रिविधा सुरा । दृष्ट्वैवो-  
न्मादयत्येका पीता चान्यातिसंचयात् ॥ ३३९ ॥ राजपत्नी गुरोः पत्नी भ्रातृपत्नी तथैव  
च । पत्नीमाता स्वमाता च पञ्चैते मातरः स्मृताः ॥ ३४० ॥ अल्पोदकचलत्कुम्भि अल्प-  
क्षीरगवाम्बुधिः । अल्पविद्या महागर्वी कुरूपी बहुचेष्टिकः ॥ ३४१ ॥ पुनर्गेहं पुना  
राज्यं यौवनं न पुनः पुनः । पुनर्दाराः पुनर्वित्तं न शरीरं पुनः पुनः ॥ ३४२ ॥ इक्षुदण्डा-  
स्तिलाः शूद्राः कामिनी हेम मेदिनी । दधिचन्दनताम्बूलमर्दनं गुणवर्धनम् ॥ ३४३ ॥ परा-  
धीनं वृथा जन्म परस्त्रीषु वृथा सुखम् । परगृहे वृथा लक्ष्मीर्विद्या या पुस्तके वृथा ॥ ३४४ ॥  
सत्यं जनविरोधाय असत्यं जनरञ्जने । सुरासने विक्रीणानि दधि क्षीरं गृहे गृहे ॥ ३४५ ॥  
असमाने तपोवृद्धिः संमानाच्च तपक्षपः । पूजया पुण्यहानिः स्यान्निन्दया सद्गतिर्भवेत् ॥ ३४६ ॥  
ध्यानशस्त्रं वकानां च वेश्यानां मोहशस्त्रकम् । साधुत्वशस्त्रं मैन्दानां परप्राणार्थहारकम्  
॥ ३४७ ॥ कृतेऽभिगम्यते दानं त्रेतामाहूय दीयते । द्वापरे याचितादानं सेवादानं कलौ



युगे ॥ ३४८ ॥ मक्षिका मारुतो योगी धेनुरग्निर्महानदी । पन्था नावा धनं धान्यं विप्ररत्नं  
 सदा शुचिः ॥ ३४९ ॥ ललितान्तानि गीतानि प्रसूतान्तं च यौवनम् । विशाखान्तानि मे-  
 घानि तक्रान्तं खलु भोजनम् ॥ ३५० ॥ घातुः परीक्षा दुर्भिक्षे स्त्रीपरीक्षा च निर्धने । युद्धे  
 शूरपरीक्षा च मृत्योरत्यन्तमापदि ॥ ३५१ ॥ अन्यमाश्रयते लक्ष्मीस्त्वन्यमन्यं च मेदिनी ।  
 अनन्यगामिनी पुंसां कीर्तिरेका पतिव्रता ॥ ३५२ ॥ न कालः खड्गमुद्यम्य शिरः कृन्तति  
 कस्यचित् । कालस्य बलमेतावद्विपरीतार्थदर्शनम् ॥ ३५३ ॥ जानन्नपि जनो दैवात्प्रकरोति  
 विगर्हितम् । न कर्म गर्हितं लोके कस्यचिद्भौचते कृतम् ॥ ३५४ ॥ सद्भावेन जयेन्मित्रं  
 सद्भावेन च बान्धवान् । स्त्रीभृत्यान्दानमानाभ्यां दाक्षिण्येनेतरं जनम् ॥ ३५५ ॥ संतो-  
 षस्त्रिषु कर्तव्यः स्वदारे भोजने धने । त्रिषु चैव न कर्तव्यो दाने तपसि पाठने ॥ ३५६ ॥  
 न पुत्रात्परमो लाभो न भार्यायाः परं सुखम् । न धर्मात्परमं मित्रं नानृतात्पातकं परम्  
 ॥ ३५७ ॥ ज्यायांसमपि शीलेन विहीनं नैव पूजयेत् । अपि शूद्रं च धर्मज्ञं सदृत्तमभिपू-  
 जयेत् ॥ ३५८ ॥ शत्रोरपि गुणा वाच्या दोषा वाच्या गुरोरपि । सर्वदा सर्वयत्नेन पुत्रे  
 शिष्यवदाचरेत् ॥ ३५९ ॥ सुकुले योजयेत्कन्यां पुत्रं विद्यासु योजयेत् । व्यसने योजये-  
 च्छत्रुमिष्टं धर्मेण योजयेत् ॥ ३६० ॥ नक्षत्रभूषणं चन्द्रो नारीणां भूषणं पतिः । पृथिवी-  
 भूषणं राजा विद्या सर्वस्य भूषणम् ॥ ३६१ ॥ लालने बहवो दोषास्ताडने बहवो गुणाः ।  
 तस्मात्पुत्रं च शिष्यं च ताडयेन्न तु लालयेत् ॥ ३६२ ॥ दूरतः शोभते मूर्खो लम्बशाटप-  
 टावृतः । तावच्च शोभते मूर्खो यावत्किञ्चिन्न भाषते ॥ ३६३ ॥ सकृद्दुष्टं च मित्रं यः पुनः  
 संघातुमिच्छति । स मृत्युमुपगृह्णाति गर्भमश्वतरी यथा ॥ ३६४ ॥ जानीयात्प्रेषणे भृत्या-  
 न्वान्धवान्ब्यसनागमे । मित्रं चापदि काले च भार्या च विभवक्षये ॥ ३६५ ॥ न कश्चित्क-  
 स्यचिन्मित्रं न कश्चित्कस्यचिद्विषुः । कारणेन हि जानाति मित्राणि च रिपूंस्तथा ॥ ३६६ ॥  
 हस्ती हस्तसहस्रेण शतहस्तेन वाजिनः । शृङ्गिणो दशहस्तेन स्थानत्यागेन दुर्जनः ॥ ३६७ ॥  
 आपदर्थं धनं रक्षेद्द्वारान् रक्षेद्धनैरपि । आत्मानं सततं रक्षेद्द्वारैरपि धनैरपि ॥ ३६८ ॥ परदारं  
 परद्रव्यं परीवादं परस्य च । परिहासं गुरोः स्थाने चापल्यं च विवर्जयेत् ॥ ३६९ ॥  
 अप्रगल्भस्य या विद्या कृपणस्य च यद्धनम् । यच्च बाहुबलं भीरोर्व्यर्थमेतत्क्षयं भुवि  
 ॥ ३७० ॥ शरीरनिरपेक्षस्य दक्षस्य व्यवसायिनः । बुद्धिप्रारब्धकार्यस्य नास्ति किञ्चन  
 दुष्करम् ॥ ३७१ ॥ असूयया हतेनैव पूर्वोपायोद्यमैरपि । कर्तृणां गृह्यते संपत्सुहृद्भिर्मन्त्रि-  
 भिस्तथा ॥ ३७२ ॥ अतिदाक्षिण्ययुक्तानां शङ्कितानां पदे पदे । परापवादभीरूणां दूरतो  
 यान्ति सपदः ॥ ३७३ ॥ आदानस्य प्रदानस्य कर्तव्यस्य च कर्मणः । क्षिप्रमक्रियमा-  
 णस्य कालः पितृति संपदः ॥ ३७४ ॥ अवमानं पुरस्कृत्य मानं कृत्वा च पृष्ठतः । स्वार्थं

समुद्धरेत्प्राज्ञः स्वार्थभ्रंशो हि मूर्खता ॥ ३७५ ॥ न स्वल्पस्य कृते भूरि नाशयेन्मतिमात्ररः ।  
एतदेवातिपाण्डित्यं यत्स्वल्पाद्भूरिनाशनम् ॥ ३७६ ॥ अफलानि दुरन्तानि समव्ययफला-  
नि च । अशक्यानि च वस्तूनि नारभेत विचक्षणः ॥ ३७७ ॥ किं नु मे स्यादिदं कृत्वा  
किं नु मे स्यादकुर्वतः । इति संचिन्त्य मनसा प्राज्ञः कुर्वीत वा न वा ॥ ३७८ ॥ देहे पा-  
तिनि का रक्षा यशो रक्ष्यमपातवत् । नरः पतितकायोऽपि यशःकायेन जीवति ॥ ३७९ ॥  
निमेषमात्रमपि ते वयो गच्छन्न तिष्ठति । तस्माद्देहेष्वनित्येषु कीर्तिमेकामुपार्जयेत् ॥ ३८० ॥  
बुधाग्रे न गुणान्ब्रूयात्साधु वेत्ति यतः स्वयम् । मूर्खाग्रेऽपि च न ब्रूयाद्बुधप्रोक्तं न वेत्ति सः  
॥ ३८१ ॥ यावत्स्वस्थमिदं देहं यावन्मृत्युश्च दूरतः । तावदात्महितं कुर्यात्प्राणान्ते किं  
करिष्यसि ॥ ३८२ ॥ यः करोति वधोदका निःश्रेयसकरीः क्रियाः । ग्लानिदोषच्छिदः  
स्वच्छाः स मूढः पङ्कयत्यपः ॥ ३८३ ॥ मूलं दोषस्य हिंसादेरर्थकामौ स्म मा मुषः । तौ  
हि तत्त्वावबोधस्य दुरुच्छेदावुपप्लवौ ॥ ३८४ ॥ अभिद्रोहेण भूतानामर्जयन्गत्वरीः श्रियः ।  
उदन्वानिव सिन्धूनामापदामेति पात्रताम् ॥ ३८५ ॥ यागम्याः सत्सहायानां यासु खेदो-  
मयं यतः । तासां किं यन्न दुःखाय विपदामिव संपदाम् ॥ ३८६ ॥ दुरासदानरीनुग्रान्धृ-  
तेर्विश्वासजन्मनः । भोगान्भोगानिवाहेयानध्यास्यापन्न दुर्लभाः ॥ ३८७ ॥ नान्तरज्ञाः श्रियो  
जातु प्रियैरासां न भूयते । आसक्तास्तास्वमी मूढा वामशीला हि जन्तवः ॥ ३८८ ॥  
कोऽपवादः स्तुतिपदे यदशीलेषु चञ्चलाः । साधुवृत्तानपि क्षुद्रा विक्षिपन्त्येव संपदः  
॥ ३८९ ॥ कृतवानन्यदेहेषु कर्ता च विधुरं मनः । अप्रियैरेव सयोगो विप्रयोगः प्रियैः  
सह ॥ ३९० ॥ शून्यमाकीर्णतामेपि तुल्यं व्यसनमुत्सवैः । विप्रलम्भोऽपि लाभाय सति  
प्रियसमागमे ॥ ३९१ ॥ तदा रम्याप्यरम्याणि प्रियाः शल्य तदासवः । तदैकाकी  
सवन्धुः सन्निष्टेन रहितो यदा ॥ ३९२ ॥ युक्तः प्रमाद्यसि हितादपेतः परितप्यसे ।  
यदि नेष्टात्मनः पीडा मासञ्जि भवता जन ॥ ३९३ ॥ जन्मिनोऽस्य स्थिति विद्वां-  
च्छक्ष्मीमिव चलाचलाम् । भवान्मा स्म वधीन्त्रयाय्यं न्यायाधारा हि साधवः ॥ ३९४ ॥  
अविज्ञातप्रबन्धस्य वचो वाचस्पतेरिव । ब्रजत्यफलतामेव नयद्बुह इवेहितम् ॥ ३९५ ॥  
कर्मायत्तं फल पुसां बुद्धिः कर्मानुसारिणी । तथापि सुधियां भाव्यं सुविचार्यैव कुर्वता  
॥ ३९६ ॥ मनसा चिन्तितं कर्म वचसा न प्रकाशयेत् । अन्यलक्षितकार्यस्य यतः सिद्धि-  
र्न जायते ॥ ३९७ ॥ कुदेशं च कुवृत्तिं च कुभार्यां कुनदीं तथा । कुद्रव्यं च कुभोज्यं च  
वर्जयेत्तु विचक्षणः ॥ ३९८ ॥ अस्ति पुत्रो वशो यस्य भृत्यो भार्या तथैव च । अभावे  
सति संतोषः स्वर्गस्थोऽसौ महीतले ॥ ३९९ ॥ माता यस्य गृहे नास्ति भार्या चाप्रियवा-  
दिनी । अर्प्यं तेन गन्तव्यं यथारप्यं तथा गृहम् ॥ ४०० ॥ कोकिलानां स्वरो रूपं नारी-  
रूपं पतिव्रता । विद्या रूपं कुरूपाणां क्षमारूपं तपस्विनाम् ॥ ४०१ ॥ अविद्याजीवनं शून्यं

दिक्शून्या चेद्वान्धवा । पुत्रहीनं गृहं शून्यं सर्वशून्या दरिद्रता ॥ ४०२ ॥ अदाता  
 वंशदोषेण कर्मदोषाद्दरिद्रता । उन्मादो मातृदोषेण पितृदोषेण मूर्खता ॥ ४०३ ॥ अति-  
 दर्पे हता लङ्का अतिमाने च कौरवाः । अतिदाने वलिर्वद्धः सर्वमत्यन्तगर्हितम् ॥ ४०४ ॥  
 वस्त्रहीनस्त्वलंकारो घृतहीनं च भोजनम् । स्तनहीना च या नारी विद्याहीनं च जीवनम्  
 ॥ ४०५ ॥ पुत्रप्रयोजना दाराः पुत्रः पिण्डप्रयोजनः । हितप्रयोजनं मित्रं धनं सर्वप्रयो-  
 जनम् ॥ ४०६ ॥ दुर्लभं प्राकृतं वाक्यं दुर्लभः क्षेमकृत्सुतः । दुर्लभा सदृशी भार्या दुर्ल-  
 भः स्वजनः प्रियः ॥ ४०७ ॥ अशोच्यो निर्धनः प्राज्ञोऽशोच्यः पण्डितवान्धवः । अशो-  
 च्या विधवा नारी पुत्रपौत्रप्रतिष्ठिता ॥ ४०८ ॥ अविद्यः पुरुषः शोच्यः शोच्यं मैथुन-  
 मप्रजम् । निराहाराः प्रजाः शोच्याः शोच्यं राज्यमराजकम् ॥ ४०९ ॥ कुलीनैः सह संप-  
 र्के पण्डितैः सह मित्रताम् । ज्ञातिभिश्च समं मेलं कुर्वाणो न विनश्यति ॥ ४१० ॥ कष्टा  
 दृष्टिः पराधीना कष्टो वासो निराश्रयः । निर्धनो व्यवसायश्च सर्वकष्टा दरिद्रता ॥ ४११ ॥  
 तस्करस्य कुतो धर्मो दुर्जनस्य कुतः क्षमा । केश्यानां च कुतः स्नेहः कुतः सत्यं च कामिनाम्  
 ॥ ४१२ ॥ प्रेषितस्य कुतो मानं कोपनस्य कुतः सुखम् । स्त्रीणां कुतः सतीत्वं च कुतो मैत्री  
 खलस्य च ॥ ४१३ ॥ दुर्बलस्य बलं राजा बालानां रोदनं बलम् । बलं मूर्खस्य मौनित्वं चोराणा-  
 मनृतं बलम् ॥ ४१४ ॥ यो ध्रुवाणि परित्यज्य अध्रुवं परिपेवते । ध्रुवाणि तस्य नश्यन्ति  
 अध्रुवं नष्टमेव च ॥ ४१५ ॥ शुष्कं मांसं स्त्रियो वृद्धा बालार्कस्तरुण दधि । प्रभाते  
 मैथुनं निद्रा सद्यः प्राणहराणि पट् ॥ ४१६ ॥ सद्यो मांसं नवान्नं च बाला स्त्री क्षीरभो-  
 जनम् । घृतमुष्णोदकं चैव सद्यः प्राणकराणि पट् ॥ ४१७ ॥ सिहादेकं वकादेकं घट्टुन-  
 स्त्रीणि गर्दभात् । वायसाच्च पञ्चः शिक्षेच्चत्वारि कुक्कुटादपि ॥ ४१८ ॥ प्रभूतमल्पकार्यं  
 वा यो नरः कर्तुमिच्छति । सर्वारम्भेण तत्कुर्यात्सिहादेकं प्रकीर्तितम् ॥ ४१९ ॥ सर्वेन्द्रि-  
 याणि संयम्य व्रकवत्पतितो जनः । कालदेशोपपन्नानि सर्वकार्याणि साधयेत् ॥ ४२० ॥  
 बद्धाशी स्वल्पसंतुष्टः सुनिद्रः शीघ्रचेतनः । प्रभुभक्तश्च शूरश्च ज्ञातव्याः पट्टुनो गुणाः  
 ॥ ४२१ ॥ अविश्राम बहेद्भारं शीतोष्णं च न विन्दति । ससंतोषस्तथा नित्यं त्रीणि शिक्षेत  
 गर्दभात् ॥ ४२२ ॥ गूढमैथुनवाष्ट्र्ये च काले चालयसंग्रहम् । अप्रमादमनालस्यं पञ्च  
 शिक्षेत वायसात् ॥ ४२३ ॥ युद्धं च प्रातरुत्थानं भोजनं सह बन्धुभिः । स्त्रियमापद्रतां  
 रक्षेत्तु शिक्षेत कुक्कुटान् ॥ ४२४ ॥ कोऽतिभारः समर्थानां किं दूरं व्यवसायिनाम् ।  
 को विदेशः सविद्यानां कः परः प्रियवादिनाम् ॥ ४२५ ॥ आपदां कथितः पन्था इन्द्रि-  
 याणामसंयमः । तज्जयः संपदां मार्गो येनेष्टं तेन गम्यताम् ॥ ४२६ ॥ न च विद्यासमो  
 बन्धुर्न च व्याधिसमो रिपुः । न चापत्यसमः स्नेहो न च दैवात्परं बलम् ॥ ४२७ ॥ समु-  
 द्रावरणा भूमिः प्राकारावरणं गृहम् । नरेन्द्रावरणा देशाश्चरित्रावरणाः स्त्रियः ॥ ४२८ ॥

घृतकुम्भसमा नारी तप्ताङ्गारसमः पुमान् । तस्मादृतं च वर्द्धि च नैकत्र स्थापयेद्बुधः ॥ ४२९ ॥  
 आहारो द्विगुणः स्त्रीणां बुद्धिस्तासां चतुर्गुणा । षड्गुणो व्यवसायश्च कामश्चाष्टगुणः स्मृतः  
 ॥ ४३० ॥ जीर्णमन्नं प्रशंसीयाद्धार्या च गतयौवनाम् । रणात्प्रत्यागतं शूरं सस्यं च गृह-  
 मागतम् ॥ ४३१ ॥ असत्पुष्टा द्विजा नष्टाः संतुष्टाश्च महीभुजः । सलज्जा गणिका नष्टा  
 निर्लज्जाश्च कुलस्त्रियः ॥ ४३२ ॥ अवंशपतितो राजा मूर्खपुत्रश्च पण्डितः । अधनेन धनं  
 प्राप्य तृणवन्मन्यते जगत् ॥ ४३३ ॥ पुस्तकस्थो तु या विद्या परहस्तगतं धनम् । कार्यकाले  
 समुत्पन्ने न सा विद्या न तद्धनम् ॥ ४३४ ॥ पादपानां भयं वातात्पद्मानां शिशिराद्भयम् ।  
 पर्वतानां भयं वज्रात्साधूनां दुर्जनाद्भयम् ॥ ४३५ ॥ यस्य क्षेत्रं नदीतीरे भार्या वापि पर-  
 प्रिया । पुत्रस्य विनयो नास्ति मृत्युरेव न संशयः ॥ ४३६ ॥ असंभाव्यं न वक्तव्यं  
 प्रत्यक्षमपि दृश्यते । शिला तरति पानीयं गीतं गायति वानरः ॥ ४३७ ॥ सुभिक्षं कृषके  
 नित्यं नित्यं सुखमरोगिणि । भार्या भर्तुः प्रिया यस्य तस्य नित्योत्सवं गृहम् ॥ ४३८ ॥  
 हेला स्यात्कार्यनाशाय बुद्धिनाशाय निर्धनम् । याचना माननाशाय कुलनाशाय भोजनम्  
 ॥ ४३९ ॥ सेवितव्यो महावृक्षः फलच्छायासमन्वितः । यदि दैवात्फल नास्ति छाया  
 केन निवार्यते ॥ ४४० ॥ प्रथमे नार्जिता विद्या द्वितीये नार्जितं धनम् । तृतीये नार्जितं पुण्यं  
 चतुर्थे किं करिष्यति ॥ ४४१ ॥ नदीकूले च ये वृक्षाः परहस्तगतं धनम् । कार्यं स्त्रीगोचरो  
 यत्स्यात्सर्वं तद्विफलं भवेत् ॥ ४४२ ॥ कूपोदकं वटच्छाया श्यामा स्त्री चेष्टकालयम् ।  
 शीतकाले भवेदुष्णं ग्रीष्मकाले च शीतलम् ॥ ४४३ ॥ विषं चङ्कमणं रात्रौ विषं  
 राज्ञोऽनुकूलता । विषं स्त्रियोऽप्यन्यहृदो विष व्याधिरवीक्षितः ॥ ४४४ ॥ दुरधीता विषं  
 विद्या अजीर्णं भोजनं विषम् । विषं गोष्ठी दरिद्रस्य वृद्धस्य तरुणी विषम् ॥ ४४५ ॥  
 प्रदोषे निहतः पन्थाः पतिता निहताः स्त्रियः । अल्पवीजं हतं क्षेत्रं भृत्यदोषाद्धतः प्रभुः  
 ॥ ४४६ ॥ हतमश्रोत्रियं श्राद्धं हतो यज्ञस्त्वदक्षिणः । हता रूपवती वन्ध्या हत सैन्यम-  
 नायकम् ॥ ४४७ ॥ किं करिष्यन्ति वक्तारः श्रोता यत्र न विद्यते । नक्षपणके देशे  
 रजकः किं करिष्यति ॥ ४४८ ॥ अजरामरवत्प्राज्ञो विद्यामर्थं च चिन्तयेत् । गृहीत इव  
 केशेषु मृत्युना धर्ममाचरेत् ॥ ४४९ ॥ यौवनं धनसंपत्तिः प्रभुत्वमविवेकता । एकैकमप्य-  
 नर्थाय किमु यत्र चतुष्टयम् ॥ ४५० ॥ आयुः कर्म च वित्तं च विद्या निधनमेव च ।  
 पञ्चैतान्यपि सृज्यन्ते गर्भस्थस्यैव देहिनः ॥ ४५१ ॥ यदभावि न तद्भावि भावि चेन्न  
 तदन्यथा । इति चिन्ताविषमोऽयमगदः किं न पीयते ॥ ४५२ ॥ नाद्रव्ये निहिता का-  
 चित्क्रिया फलवती भवेत् । न व्यापारशतेनापि शुकवत्पाठ्यते वकः ॥ ४५३ ॥ शोकस्था-  
 नसहस्राणि भयस्थानशतानि च । दिवसे दिवसे मूढमाविरान्ति न पण्डितम् ॥ ४५४ ॥  
 उत्थायोत्थाय बोद्धव्यं महद्भयमुपस्थितम् । मरणव्याधिशोकानां किमद्य निपतिष्यति

॥ ४९५ ॥ अनिष्टादिष्टलाभेऽपि न गतिर्जायते शुभा । यत्रास्ते विपसंसर्गोऽमृतं तदपि  
मृत्यवे ॥ ४९६ ॥ न संशयमनारुह्य नरो भद्राणि पश्यति । संशयं पुनरारुह्य यदि जीव-  
ति पश्यति ॥ ४९७ ॥ गतानुगतिको लोकः कुट्टिनीमुपदेशिनीम् । प्रमाणयति नो धर्मं यथा  
गोघ्नमपि द्विजम् ॥ ४९८ ॥ प्राणा यथात्मनोऽभीष्टा भूतानामपि ते तथा । आत्मौपम्येन  
भूतेषु दयां कुर्वन्ति साधवः ॥ ४९९ ॥ प्रत्याख्याने च दाने च सुखदुःखे प्रियाप्रिये ।  
आत्मौपम्येन पुरुषः प्रमाणमधिगच्छति ॥ ४६० ॥ अवशेन्द्रियचित्तानां हास्तिस्त्रानमिव  
क्रिया । दुर्भगाभरणप्रायो ज्ञानं भारः क्रियां विना ॥ ४६१ ॥ शङ्काभिः सर्वमाक्रान्तमन्नं  
पानं च भूतले । प्रवृत्तिः कुत्र कर्तव्या जीवितव्यं कथं नु वा ॥ ४६२ ॥ सुमहान्त्यपि  
शास्त्राणि धारयन्तो बहुश्रुताः । छेत्तारः संशयानां च क्लिश्यन्ते लोभमोहिताः ॥ ४६३ ॥  
षड्दोषाः पुरुषेणेह हातव्या भूतिमिच्छता । निद्रा तन्द्रा भयं क्रोध आलस्यं दीर्घ-  
सूत्रता ॥ ४६४ ॥ माता मित्रं पिता चेति स्वभावात्रितयं हितम् । कार्यकारणतश्चा-  
न्ये भवन्ति हितबुद्धयः ॥ ४६५ ॥ जातिमात्रेण किं कश्चिद्धन्यते पूज्यते क्वचित् । व्यव-  
हारं परिज्ञाय वध्यः पूज्योऽथवा भवेत् ॥ ४६६ ॥ तृणानि भूमिरुदकं वाक्चतुर्थी च सूनुता ।  
एतान्यपि सतां गेहे नोच्छिद्यन्ते कदाचन ॥ ४६७ ॥ न कश्चित्कस्यचिन्मित्रं न कश्चि-  
त्कस्यचिद्रिपुः । व्यवहारेण मित्राणि जायन्ते रिपवस्तथा ॥ ४६८ ॥ आपत्सु मित्रं जानी-  
याद्युद्धे शूरमृगे शुचिम् । भार्या क्षीणेषु वित्तेषु व्यसनेषु च वान्धवान् ॥ ४६९ ॥ सुहृदां  
हितकामानां यः शृणोति न भाषितम् । विपत्संनिहिता तस्य स नरः शत्रुनन्दनः ॥ ४७० ॥  
अपराधो न मेऽस्तीति नैतद्विश्वासकारणम् । विद्यते हि नृशंसेभ्यो भयं गुणवतामपि ॥ ४७१ ॥  
दीपनिर्वाणगन्धं च सुहृद्वाक्यमरुंधतीम् । न जिघ्रन्ति न शृण्वन्ति न पश्यन्ति गतायुषः  
॥ ४७२ ॥ मार्जारो महिषो मेषः काकः कापुरुषस्तथा । विश्वासात्प्रभवन्त्येते विश्वास-  
स्तत्र नो हितः ॥ ४७३ ॥ यदशक्यं न तच्छक्यं यच्छक्यं शक्यमेव तत् । नोदके शकटं  
याति न च नौर्गच्छति स्थले ॥ ४७४ ॥ द्रवत्वात्सर्वलोहानां निमित्तान्मृगपक्षिणाम् । भया-  
ल्लोभाच्च मूर्खाणां संगतं दर्शनात्सताम् ॥ ४७५ ॥ पटुत्वं सत्यवादित्वं कथायोगेन बुध्यते ।  
अस्तब्धत्वमचापल्यं प्रत्यक्षेणावगम्यते ॥ ४७६ ॥ लोकयात्रा भयं लज्जा दाक्षिण्यं त्याग-  
शीलता । पञ्च यत्र न विद्यन्ते न कुर्यात्तत्र संस्थितिम् ॥ ४७७ ॥ अपुत्रस्य गृहं शून्यं  
सन्मित्ररहितस्य च । मूर्खस्य च दिशः शून्याः सर्वशून्या दरिद्रता ॥ ४७८ ॥ परिच्छेदो  
हि पाण्डित्यं यदापन्ना विपत्तयः । अपरिच्छेदकर्तृणां विपदः स्युः पदे पदे ॥ ४७९ ॥  
पानीयं वा निरायासं स्वाद्दन्नं वा भयोत्तरम् । विचार्य खलु पश्यामि तत्सुखं यत्र निर्दृतिः  
॥ ४८० ॥ जलमग्निर्विषं शस्त्रं क्षुद्राधिः पतनं गिरेः । निमित्तं किञ्चिदासाद्य देही प्राणा-  
न्विमुञ्चति ॥ ४८१ ॥ नाप्राप्यमभिवाञ्छन्ति नष्टं नेच्छन्ति शोचितुम् । आपत्स्वपि न

मुह्यन्ति नराः पण्डितबुद्धयः ॥ ४८२ ॥ सुखमापतितं सेव्यं दुःखमापतितं तथा । चक्रव-  
 त्परिवर्तन्ते दुःखानि च सुखानि च ॥ ४८३ ॥ वृत्त्यर्थं नातिचेष्टेत सा हि धात्रैव निर्मिता ।  
 गर्भादुत्पतिते जन्तौ मातुः प्रस्रवतः स्तनौ ॥ ४८४ ॥ येन शुक्लीकृता हंसाः शुकाश्च  
 हरितीकृताः । मयूराश्चित्रिता येन स ते वृत्तिं विधास्यति ॥ ४८५ ॥ धर्मार्थं यस्य वित्ते-  
 हा वरं तस्य निरीहता । प्रक्षालनाद्धि पङ्कस्य दूरादस्पर्शनं वरम् ॥ ४८६ ॥ जन्मनि  
 क्लेशबहुले किं नु दुःखमतः परम् । इच्छासंपद्यतो नास्ति यच्चेच्छा न निवर्तते ॥ ४८७ ॥  
 यद्यदेव हि वाञ्छेत ततो वाञ्छा प्रवर्तते । प्राप्त एवार्थतः सोऽर्थो यतो वाञ्छा निवर्तते ॥ ४८८ ॥  
 अम्मांसि जलजन्तूनां दुर्गं दुर्गनिवासिनाम् । स्वभूमिः श्वापदादीनां राज्ञां मन्त्री परं बलम्  
 ॥ ४८९ ॥ कायः संनिहितापायः संपदः पदमापदाम् । समागमाः सापगमाः सर्वमुत्पादि भङ्गुरम्  
 ॥ ४९० ॥ अधोऽधः पश्यतः कस्य महिमा नोपचीयते । उपर्युपरि पश्यन्तः सर्व एव दरिद्रति  
 ॥ ४९१ ॥ अलब्धं चैव लिप्सेत लब्धं रक्षेद्वेक्षया । रक्षितं वर्धयेत्सम्यग्दृष्टं तीर्थेषु निक्षिपेत्  
 ॥ ४९२ ॥ शीतवातातपक्लेशान्सहन्ते यान्पराश्रिताः । तदंशेनापि मेधावी तपस्त्यक्त्वा सुखी भवेत्  
 ॥ ४९३ ॥ एतावज्जन्मसाफल्य यदनायत्तवृत्तिता । ये पराधीनतां यातास्ते वै जीवन्ति के  
 मृताः ॥ ४९४ ॥ आश्रितानां भृतौ स्वामिसेवायां धर्मसेवने । पुत्रस्योत्पादने चैव न सन्ति  
 प्रतिहस्तकाः ॥ ४९५ ॥ पृष्ठतः सेवयेदर्कं जठरेण हुताशनम् । स्वामिनं सर्वभावेन पर-  
 लोकममायया ॥ ४९६ ॥ पञ्चभिर्याति दासत्वं पुराणैः कोऽपि मानवः । कोऽपि लक्षैः  
 कृती कोऽपि लक्षैरपि न लभ्यते ॥ ४९७ ॥ वाजिवारणलोहानां काष्ठपाषाणवाससाम् ।  
 नारीपुरुषतोयानामन्तरं महदन्तरम् ॥ ४९८ ॥ आरोप्यते शिला शैले यत्नेन महता यथा ।  
 निपात्यते क्षणेनाधस्तथात्मा गुणदोषयोः ॥ ४९९ ॥ प्रस्तावसदृशं वाक्यं सद्भावस-  
 दृशं प्रियम् । आत्मशक्तिसमं कोपं यो जानाति स पण्डितः ॥ ५०० ॥ अनाहूतो विशे-  
 द्यस्तु अपृष्टो बहु भाषते । आत्मानं मन्यते प्रीतं भूपालस्य स दुर्मतिः ॥ ५०१ ॥ किमप्यस्ति  
 स्वभावेन सुन्दरं वाप्यसुन्दरम् । यदेव रोचते यस्मै भवेत्तत्तस्य सुन्दरम् ॥ ५०२ ॥ यस्य  
 यस्य हि यो भावस्तेन तेन हि तं नरम् । अनुप्रविष्य मेधावी क्षिप्रमात्मवशं नयेत् ॥ ५०३ ॥  
 दोषभीतेरनारम्भस्तत्कापुरुषलक्षणम् । कैरजीर्णभयाद्घातभोजनं परिहीयते ॥ ५०४ ॥  
 स्थान एव नियोज्यन्ते भृत्याश्चाभरणानि च । न हि चूडामणिः पादे नूपुरं मूर्ध्नि धार्यते  
 ॥ ५०५ ॥ मुकुटे रोपितः काचश्चरणाभरणे मणिः । न हि दोषो मणेरस्ति किंतु साधो-  
 रविज्ञता ॥ ५०६ ॥ बालादपि गृहीतव्यं युक्तमुक्तं मनीषिभिः । रवेरविषये किं न प्रदी-  
 पस्य प्रकाशनम् ॥ ५०७ ॥ बन्धुस्त्रीभृत्यवर्गस्य बुद्धेः सत्त्वस्य चात्मनः । आपन्निकषपाषा-  
 णे नरो जानाति सारताम् ॥ ५०८ ॥ आज्ञाभङ्गो नरेन्द्राणां ब्राह्मणानामनादरः । पृथ-  
 कशय्या च नारीणांमशस्त्रविहितो वधः ॥ ५०९ ॥ आपद्यन्मार्गगमने कार्यकालात्ययेषु च ।

कल्याणवचनं ब्रूयादष्टष्टोऽपि हितो नरः ॥ ९१० ॥ कुर्वन्नपि व्यलीकानि यः प्रियः प्रिय  
 एव सः । अनेकदोषदुष्टोऽपि कायः कस्य न बल्लभः ॥ ९११ ॥ अप्रियाण्यपि कुर्वाणो यः  
 प्रियः प्रिय एव सः । दग्धमन्दिरसारेऽपि कस्य बद्धावनादरः ॥ ९१२ ॥ अप्रियस्यापि  
 वश्यस्य परिणामः सुखावहः । वक्ता श्रोता च यत्रास्ति रमन्ते तत्र संपदः ॥ ९१३ ॥  
 न परस्यापराधेन परेषां दण्डमाचरेत् । आत्मनावगतं कृत्वा बध्नीयात्पूजयेच्च वा ॥ ९१४ ॥  
 गुणदोषावनिश्चित्य विधिर्न ग्रहनिग्रहे । स्वनाशाय यथा न्यस्तो दर्पात्सर्पमुखे करः  
 ॥ ९१५ ॥ पराभवं परिच्छेत्तुं योग्यायोग्य न वेत्ति यः । अस्तीह यस्य विज्ञानं स कृच्छ्रे-  
 ऽपि न सीदति ॥ ९१६ ॥ द्वयोरेव समं वित्तं द्वयोरेव समं बलम् । तयोर्विवादो मन्तव्यो  
 नोत्तमाधमयोः क्वचित् ॥ ९१७ ॥ बलवानपि निस्तेजाः कस्य नाभिभवास्पदम् । निःशङ्कं  
 दीयते लोकैः पश्य भस्मचये पदम् ॥ ९१८ ॥ बन्धुः को नाम दुष्टानां कुप्येत्को नाति-  
 याचितः । को न तृप्यति वित्तेन कुकृत्ये को न पण्डितः ॥ ९१९ ॥ धर्मार्थकामतत्त्वज्ञो  
 नैकान्तकरुणो भवेत् । न हि हस्तस्थमप्यन्नं क्षमावान्भक्षितुं क्षमः ॥ ९२० ॥ क्षमा शत्रौ  
 च मित्रे च यतीनामेव भूषणम् । अपराधिषु सत्त्वेषु नृपाणां सैव दूषणम् ९२१ ॥ सेवित-  
 व्यो महावृक्षः फलच्छायासमन्वितः । यदि दैवात्फलं नास्ति छाया केन निवार्यते ॥ ९२२ ॥  
 हीनसेवा न कर्तव्या कर्तव्यो महदाश्रयः । पयोऽपि शौण्डिकीहस्ते वारुणीत्यभिधीयते  
 ॥ ९२३ ॥ महानप्यल्पतां याति निर्गुणे गुणाविस्तरः । आधाराधेयभावेन गजेन्द्र इव दर्प-  
 णे ॥ ९२४ ॥ स्पृशन्नपि गजो हन्ति जिघ्रन्नपि भुजंगमः । पलायन्नपि भूपालः प्रहसन्नपि  
 दुर्जनः ॥ ९२५ ॥ वैद्यानामातुरः श्रेयान्व्यसनीशो वियोगिनाम् । विदुषां जीवनं मूर्खः  
 सद्गुणो जीवनं सताम् ॥ ९२६ ॥ तावद्भयाद्विभेतव्यं यावद्भयमनागतम् । आगतं तु भयं  
 वीक्ष्य प्रहर्तव्यमभीतवत् ॥ ९२७ ॥ सुपूरा स्यात्कुनदिका सुपूरो मूषिकाञ्जलिः । सुसंतुष्टः  
 कापुरुषः स्वल्पकेनापि तुष्यति ॥ ९२८ ॥ यस्य यस्य हि यो भावस्तस्य तस्य हि तं  
 नरः । अनुप्रविश्य मेधावी क्षिप्रमात्मवशं नयेत् ॥ ९२९ ॥ अम्भसा भिद्यते सेतुस्तथा  
 मन्त्रोऽप्यरक्षितः । पैशून्याद्भिद्यते स्नेहो वाचा भिद्येत कातरः ॥ ९३० ॥ अन्यप्रताप-  
 मासाद्य यो दृढत्वं न गच्छति । जतुजाभरणस्येव रूपेणापि हि तस्य किम् ॥ ९३१ ॥  
 भये वा यदि वा हर्षे संप्राप्ते यो विमर्शयेत् । कृत्यं न कुरुते वेगान्न स संतापमामुयात्  
 ॥ ९३२ ॥ न बध्यन्ते ह्यविश्वस्ता बलिभिर्दुर्बला अपि । विश्वस्तास्त्वेव बध्यन्ते बलिनो  
 दुर्बलैरपि ॥ ९३३ ॥ महामतिरपि प्राज्ञो न विश्वासं ब्रजेद्विषौ । विश्वासात्रिदशेन्द्रेण  
 दितेर्गर्भो विदारितः ॥ ९३४ ॥ न तच्छस्त्रैर्न नागेन्द्रैर्न हयैर्न पदातिभिः । कार्यं संसि-  
 द्धिमभ्येति यथा बुद्ध्या प्रसाधितम् ॥ ९३५ ॥ मन्त्रिणां भिन्नसवाने भिषजां सांनिपा-  
 निके । कर्मणि व्यज्यते प्रज्ञा स्वस्ये को वा न पण्डितः ॥ ९३६ ॥ अमृतं शिशिरे बहि-

रमृतं प्रियदर्शनम् । अमृतं राजसंमानममृतं क्षीरभोजनम् ॥ ५३७ ॥ नाग्निस्तृप्यति-  
 काष्ठानां नापगानां महोदधिः । नान्तकः सर्वभूतानां न पुंसां वामलोचनाः ॥ ५३८ ॥  
 सर्पाणां च खलानां च परद्रव्यापहारिणाम् । अभिप्राया न सिध्यन्ति तेनेदं वर्तते जगत्  
 ॥ ५३९ ॥ नाविदग्धः प्रियं ब्रूयात्स्फुटवक्त्रा न वञ्चकः । निःस्पृहो नाधिकारी स्यान्नाका-  
 मी मण्डनप्रियः ॥ ५४० ॥ औपधार्यसुमन्त्राणां बुद्धेश्चैव महात्मनाम् । असाध्यं नास्ति  
 लोकेऽत्र यद्ब्रह्माण्डस्य मध्यगम् ॥ ५४१ ॥ न यस्य चेष्टितं विद्यान्न कुलं न पराक्रमम् ।  
 न तस्य विश्वमेत्प्राज्ञो यदीच्छेच्छ्रियमात्मनः ॥ ५४२ ॥ नष्टं मृतमर्तिक्रान्तं नानुशोचन्ति  
 पण्डिताः । पण्डितानां च मूर्खाणां विशेषोऽयं यतः स्मृतः ॥ ५४३ ॥ अशोच्यानीह  
 भूतानि यो मूढस्तानि शोचति । स दुःखे लभते दुःखं द्वावनर्था निपेवते ॥ ५४४ ॥ स  
 सुहृद्वचसने यः स्यात्स पुत्रो यस्तु भक्तिमान् । स भृत्यो यो विधेयज्ञः सा भार्या यत्र  
 निर्द्यतिः ॥ ५४५ ॥ यत्र देशेऽथवा स्थाने भोगान्मुक्त्वा स्ववीर्यतः । तस्मिन्विभवहीनो यो  
 वसेत्स पुरुषाधमः ॥ ५४६ ॥ येनाहंकारयुक्तेन चिर विलसितं पुरा । दीनं वदति तत्रैव  
 यः परेषां स निन्दितः ॥ ५४७ ॥ मूर्खाणां पण्डिता द्वेष्या निर्धनानां महाधनाः । व्रतिनः  
 पापशीलानामसतीनां कुलस्त्रियः ॥ ५४८ ॥ मित्रद्वोही कृतघ्नश्च तथा विश्वासघातकः ।  
 ते नरा नरकं यान्ति यावच्चन्द्रदिवाकरौ ॥ ५४९ ॥ जिह्वालौल्यप्रसक्तानां जलमध्यनिवा-  
 सिनाम् । अचिन्तितो वधोऽज्ञानां मीनानामिव जायते ॥ ५५० ॥ कृतान्तपाशवद्धानां  
 दैवोपहतचेतसाम् । बुद्धयः कुब्जगामिन्यो भवन्ति महतामपि ॥ ५५१ ॥ व्यसनेष्वेव  
 सर्वेषु यस्य बुद्धिर्न हीयते । स तेषां पारमर्ष्येति तत्प्रभावादसंशयम् ॥ ५५२ ॥ मित्रवा-  
 न्साधयत्यर्थान्द्रुःसाध्यानपि वै यतः । तस्मान्मित्राणि कुर्वीत समानान्येव चात्मनः ॥ ५५३ ॥  
 अपि संपूर्णतायुक्तैः कर्तव्या सुहृदो बुधैः । नदीशः परिपूर्णोऽपि चन्द्रोदयमपेक्षते ॥ ५५४ ॥  
 यो मित्रं कुरुते मूढ आत्मनोऽसदृशं कुधी । हीनं वाप्यधिकं वापि हास्यतां यात्यसौ जनः  
 ॥ ५५५ ॥ कारणान्मित्रतां याति कारणाघाति शत्रुताम् । तस्मान्मित्रत्वमेवात्र योज्यं  
 वैरं न धीमता ॥ ५५६ ॥ उपकाराच्च लोकानां निमित्तान्मृगपक्षिणाम् । भयाल्लोभाच्च  
 मूर्खाणां मैत्री स्याद्दर्शनात्सताम् ॥ ५५७ ॥ ददाति प्रतिगृह्णाति गुह्यमाख्याति पृच्छति ।  
 भुङ्क्ते भोजयते चैव पङ्क्तिं प्रीतिलक्षणम् ॥ ५५८ ॥ यस्य न ज्ञायते वीर्यं न कुलं न विचे-  
 ष्टितम् । न तेन सर्गतिं कुर्यादित्युवाच बृहस्पतिः ॥ ५५९ ॥ शनैः शनैश्च भोक्तव्यं  
 स्वयं वित्तमुपार्जितम् । रसायनमिव प्राज्ञैर्हेलया न कदाचन ॥ ५६० ॥ मृतो दरिद्रः  
 पुरुषो मृतं मैथुनमप्रजम् । मृतमश्रोत्रियं श्राद्धं मृतो यज्ञस्त्वदक्षिणः ॥ ५६१ ॥ गुरोः  
 सुता मित्रभार्या स्वामिसेवकगेहिनीम् । यो गच्छति पुमांल्लोके तमाहुर्ब्रह्मघातिनम् ॥ ५६२ ॥  
 अयशः प्राप्यते येन येन चापगतिर्भवेत् । स्वर्गाच्च भ्रश्यते येन तत्कर्म न समाचरेत्-



॥ ५६३ ॥ यः स्तोकेनापि संतोषं कुरुते मन्दधीर्जनः । तस्य भाग्यविहीनस्य दत्ता श्रीर-  
 पि मार्यते ॥ ५६४ ॥ कृतनिश्चयिनो वन्द्यास्तुङ्गिमा नोपभुज्यते । चातकः को वराकोऽयं  
 यस्येन्द्रो वारिवाहकः ॥ ५६५ ॥ तावत्स्यात्सर्वकृत्येषु पुरुषोऽत्र स्वयं प्रभुः । स्त्रीवाक्या-  
 ङ्कुशविक्षुण्णो यावन्नो भ्रियते बलात् ॥ ५६६ ॥ अकृत्यं मन्यते कृत्यमगम्यं मन्यते सुगम् ।  
 अभक्ष्यं मन्यते भक्ष्यं स्त्रीवाक्यप्रेरितो नरः ॥ ५६७ ॥ अग्निहोत्रफला वेदाः शीलवृत्तफलं  
 श्रुतम् । रतिपुत्रफला दारा दत्तभुक्तफलं धनम् ॥ ५६८ ॥ आपन्नाशाय विवुधैः कर्तव्याः  
 सुहृदोऽमलाः । न तरत्यापदं कश्चिद्योऽत्र मित्रविवर्जितः ॥ ५६९ ॥ व्यसनं प्राप्य यो  
 मोहात्केवलं परिदेवयेत् । क्रन्दनं वर्धयत्येव तस्यान्नं नाधिगच्छति ॥ ५७० ॥ केवलं व्यस-  
 नस्योक्तं भेषजं नयपण्डितैः । तस्योच्छेदसमारम्भो विषादपरिवर्जनम् ॥ ५७१ ॥ नदीनां  
 च कुलानां च मुनीनां च महात्मनाम् । परीक्षा न प्रकर्तव्या स्त्रीणां दुश्चरितस्य च  
 ॥ ५७२ ॥ सद्भिः संबोध्यमानोऽपि दुरात्मा पापपौरुषः । घृष्यमाण इवाङ्गारो निर्मलत्वं न  
 गच्छति ॥ ५७३ ॥ जनिता चोपनेता च यश्च विद्यां प्रयच्छति । अन्नदाता भयत्राता  
 पञ्चैते पितरः स्मृताः ॥ ५७४ ॥ वरं वरयते कन्या माता वित्तं पिता श्रुतम् । बान्धवाः  
 कुलमिच्छन्ति मिष्टान्नमितरे जनाः ॥ ५७५ ॥ यः पृष्ठा कुरुते कार्यं प्रष्टव्यान्स्वान्हिता-  
 न्गुरून् । न तस्य जायते विघ्नः कस्मिंश्चिदपि कर्मणि ॥ ५७६ ॥ कलहान्तानि हर्म्याणि  
 कुवाक्यान्तं च सौहृदम् । कुराजान्तानि राष्ट्राणि कुकर्मान्तं यशो नृणाम् ॥ ५७७ ॥ कृते  
 प्रतिकृति कुर्याद्धिसितं प्रतिहिंसितम् । न तत्र दोषं पश्यामि दुष्टे दुष्टं समाचरेत् ॥ ५७८ ॥  
 न विश्वसेदविश्वस्ते विश्वस्ते नापि विश्वसेत् । विश्वासाद्भयमुत्पन्नं मूलादपि निकृन्तति  
 ॥ ५७९ ॥ सर्वहिसानिवृत्ता ये नराः सर्वसहाश्च ये । सर्वस्याश्रयभूताश्च ते नराः स्वर्ग-  
 गामिनः ॥ ५८० ॥ योऽस्ति यस्य यदा मांसमुभयोः पश्यन्तान्तरम् । एकस्य क्षणिका  
 प्रीतिरन्यः प्राणैर्विमुच्यते ॥ ५८१ ॥ मर्तव्यमिति यद्दुःखं पुरुषस्योपजायते । शक्यते  
 नानुमानेन परेण परिवर्णितुम् ॥ ५८२ ॥ स्वच्छन्दवनजातेन शाकेनापि प्रपूर्यते । अस्य  
 दग्धोदरस्यार्थं कः कुर्यात्पातकं महत् ॥ ५८३ ॥ विद्यया विनयावाप्तिः सा चेदविनयावहा ।  
 किं कुर्म कं प्रति ब्रूमो गरदायां स्वमातरि ॥ ५८४ ॥ वीणेव श्रोत्रहीनस्य लोलाक्षीव वि-  
 चक्षुषः । व्यसोः कुसुममालेव विद्या स्तब्धस्य निष्फला ॥ ५८५ ॥ वेधा द्वेषा भ्रमं चक्रे कान्तासु  
 कनकेषु च । तासु तेष्वाप्यनासक्तः साक्षाद्भ्रमो नराकृतिः ॥ ५८६ ॥ भूमिपतावर्धपतौ बाले वृद्धे  
 तपोनिधौ विदुषि । योषिति मूर्खे गुरुषु च विदुषा नैवोत्तरं देयम् ॥ ५८७ ॥ कटुकं वा मधुरं  
 वा प्रस्तुतवाक्यं मनोहारि । वामे गर्दभनादश्चित्तप्रीत्यै प्रयाणेषु ॥ ५८८ ॥ अतिपरिचयाद-  
 वज्ञा संततगमनादनादरो भवति । लोक- प्रयागवासी कूपे स्थानं समाचरति ॥ ५८९ ॥

अतिपरिचयादवज्ञा संततगमनादनादरो भवति । मूलये भिच्छेपुरंध्री चन्दनतरुकाष्ठमिन्धनं कुरुते ॥ ५९० ॥ अतिपरिचयादवज्ञा इति यद्वाक्यं मृपैव तद्भाति । अतिपरिचितेऽप्यनादौ संसारेऽस्मिन्न जायतेऽवज्ञा ॥ ५९१ ॥ अविधेयो भृत्यजन शठानि मित्राण्यदायकः स्वामी । अविनयवती च भार्या मस्तकशूलानि चत्वारि ॥ ५९२ ॥ वैद्यस्तरुकाविहीनो निर्लज्जा कुलवधूर्यतिर्मुखः । कटके च प्राहुणिको मस्तकशूलानि चत्वारि ॥ ५९३ ॥ शक्तिरहितोऽपि कुप्यति सेवासक्तोऽपि मानमुद्रहति । अधनोऽपि हि कामयते जानाति विधिविडम्बयितुम् ॥ ५९४ ॥ त्यजति भयमकृतपापं सुमित्रमयशः प्रमादिनं विद्या । ह्रीः कामिनमलसं श्रीः क्रूर स्त्री दुर्जन लोकः ॥ ५९५ ॥ अनुचितकर्मारम्भः स्वजनविरोधो बेलीयसि स्पर्धा । प्रमदाजनविश्वासो मृत्युद्वाराणि चत्वारि ॥ ५९६ ॥ अन्यमुखे दुर्वादो यः प्रियवचने स एव परिहासः । इतरेन्धनजन्मा यो धूमः सोऽगुरुभवो धूपः ॥ ५९७ ॥ अशठमलो भूमजिह्वं त्यागिनमनुरागिणं विशेषज्ञम् । यदि नाश्रयति नरं श्रीः श्रीरेव हि वञ्चिता तस्य ॥ ५९८ ॥ व्यथयति तरामुपेतः स्वस्थप्रकृती नवद्यलेशोऽपि । भृशमुद्विजते चक्षुः सक्तेन रजःकणेनापि ॥ ५९९ ॥ शरादि समग्रनिशाकरकरशतहतातिमिरसंचया रजनी । जलदान्तरिताकार्मापि दिवसच्छायां न पूरयति ॥ ६०० ॥ यत्र न फलितास्तरवो विकसितसरसीरुहाः सरस्यो वा । न च सज्जनाः स देशो गच्छतु निधनं श्मशानसमः ॥ ६०१ ॥ गुणमधिगतमपि धनवानचिरान्नाशयति रक्षति दरिद्रः । मज्जयति रज्जुमम्भसि पूर्णः कुम्भः सखि न खलु तुच्छः ॥ ६०२ ॥ अत्रुधा अजगमा अपि कयापि गत्या परं पदमवाप्ताः । मन्त्रिण इति कीर्त्यन्ते न यवलगुटिका इव जनेन ॥ ६०३ ॥ स्वल्पा अपि रामवलैर्ये न्यस्ताः नाशये पयोराशेः । ते शैला स्थितिमन्तो हन्त लघिमैव बहुमानः ॥ ६०४ ॥ यत्रार्जवेन लघिमा गरिमाणं वक्रता तनुते । छन्दःशास्त्र इवास्मिच्छोके सरलः सखे किमसि ॥ ६०५ ॥ सुहृदि निरन्तरचित्ते गुणवति भृत्ये प्रियासु नारीषु । स्वामिनि शक्तिसमेते निवेद्य दुःखं जनः सुखी भवति ॥ ६०६ ॥ प्राप्य चलानधिकाराञ्छत्रेषु मित्रेषु बन्धुवर्गेषु । नापकृत नोपकृतं न सत्कृतं किं कृतं तेन ॥ ६०७ ॥ वित्तं परिमितमधिकव्ययशीलं पुरुषमाकुलीकुरुते । ऊनाशुकपिव पीनस्तनजघनायाः कुलीनायाः ॥ ६०८ ॥ अत्रैतिवृद्धे श्रोतरि वक्तुर्वाक्यं प्रयाति वैफल्यम् । नयनविहीने भर्तारि लावण्यमिवेह खञ्जनाक्षीणाम् ॥ ६०९ ॥ बहुतरहिते रसातले उत्तिष्ठन्ते हि सुमनसस्तर्पसि । कान्तारैरजनवेगं विपद्य सद्र-

१. मलयपर्वते २ भिच्छ्री ३ आगन्तुक ४ बलवद्विषये ५ विग्रह ६ स्त्रीषु विश्वास . ७ दुष्टभाषणम् ८ काष्ठम् ९ सरलम् १० दानशीलम् ११. अल्प बलम् १२ मूले. १३ खञ्जरीटनयनानाम्. १४ त-रहिते रसातले. आम्रवृक्षे इत्यर्थे १५ पुष्पाणि, (पक्षे) शोमनमनस मुनय इत्यर्थे १६ माघमासे; (पक्षे) तपश्चर्यायाम्. १७. कान्तारमरण्यम् दुर्गममार्ग इति यावत्. तत्सन्धि एजनवेग कपनवेग विपद्य

सफलास्तु विरलाः स्युः ॥ ६१० ॥ प्रतिगृहकोणं गुणिनो लूताकीटा इव स्फुरन्ति शतम् ।  
तद्भासकः स्वगोभिः को वा रविरिव गुणज्ञोऽस्ति ॥ ६११ ॥ रमणीयः स हि पुरुषो रम-  
णी यत्रैव रज्यति विदग्धा । श्लोकः स एव सुभगश्चित्तं सक्तं हि यत्र रसिकस्य ॥ ६१२ ॥  
आपरितोषाद्विदुषां न साधु मन्ये प्रयोगविज्ञानम् । बलवदपि शिक्षितानामात्मन्यप्रत्ययं  
चेतः ॥ ६१३ ॥ अवला यत्र प्रवला शिशुरवनीशो निरक्षरो मन्त्री । नहि नहि तत्र  
धनाशा जीवित आशापि दुर्लभा भवति ॥ ६१४ ॥ ज्वलति चलितेन्धनोऽग्निर्विप्रकृतः  
पन्नगः फणं कुरुते । प्रायः स्वं महिमानं क्षोभात्प्रतिपद्यते जन्तुः ॥ ६१५ ॥ राजनि वि-  
दुषां मध्ये वरसुरतानां समागमे स्त्रीणाम् । सौध्वसदूषितहृदयो वाक्पटुरपि कातरो भवति  
॥ ६१६ ॥ अलिरनुसरति परिमलं लक्ष्मीरनुसरति नयगुणसमृद्धिम् । निम्नमनुसरति सलिलं  
विधिलिखितं बुद्धिरनुसरति ॥ ६१७ ॥ स्वाधीनेऽपि कलत्रे नीचः परदारलम्पटो भवति ।  
सपूर्णेऽपि तडागे काकः कुम्भोदकं पिबति ॥ ६१८ ॥ किं क्रूरं फणिहृदय पुनरपि किं  
क्रूरमङ्गनाहृदयम् । क्रूरात्क्रूरतरं किं पतिसुतधनहीनमङ्गनाहृदयम् ॥ ६१९ ॥ अनुकूलां  
विमलाङ्गी कुलजां कुशलां सुशीलसंपन्नान् । पञ्चलकारां भार्या पुरुषः पुण्योदयाल्लभते  
॥ ६२० ॥ अरसिकजनभाषणतो रसिकजनैः सह वरं कलहः । लम्बकुचालिङ्गनतो लिक्कु-  
चकुचापादताडन श्रेयः ॥ ६२१ ॥ आपदि मित्रपरीक्षा शूरपरीक्षा रणाङ्गणे भाति ।  
विनये वशपरीक्षा स्त्रियः परीक्षा तु निर्धने पुंसि ॥ ६२२ ॥ अनवसरे च यदुक्त सुभाषितं  
तच्च भवति हास्याय । रहसि प्रौढवधूनां रतिसमये वेदपाठ इव ॥ ६२३ ॥ मूर्खोऽपि न  
द्रष्टव्यो द्रष्टव्यश्चेन्न तेन सह तिष्ठेत् । यदि तिष्ठेन्न तु कथयेद्यदि कथयेन्मूर्खवत्कथयेत्  
॥ ६२४ ॥ आरोग्यं विद्वत्ता सज्जनमैत्री महाकुले जन्म । स्वाधीनता च पुंसां महदैश्वर्यं  
विनाप्यर्थैः ॥ ६२५ ॥ अवसरपठिता वाणी गुणगणरहितापि शोभते पुंसाम् । रतिसमये  
श्रुवतीनां भूषाहानिर्विभूषण भवति ॥ ६२६ ॥ अव्याकरणमधीत भिन्नद्रोण्या तरगिणीतर-  
णम् । भेषजमपथ्यसहितं त्रयमिदमकृतं वरं न कृतम् ॥ ६२७ ॥ यः पठति लिखति  
पश्यति परिष्टच्छति पण्डितानुपासयति । तस्य दिवाकरकिरणैर्नलिनीदलमिव विकास्यते  
बुद्धिः ॥ ६२८ ॥ विरला जानन्ति गुणान्विरलाः कुर्वन्ति निर्धनत्तेहान् । विरलाः परका-  
र्यरताः परदु खेनापि दुःखिता विरलाः ॥ ६२९ ॥ सरलो न कुटिलसङ्गं कुरुते यदि  
सद्गुणी भवेत्कुटिलः । कुरुते गुणोऽपि यावद्गुणो न भवेद्यथा शरो धनुषः ॥ ६३० ॥  
अनवसरे याचितमपि सत्पात्रमपि कुप्यते दाता । रतिसमये च रुदन्तं प्रियमपि  
पुत्राय कुप्यते माता ॥ ६३१ ॥ उद्वेजयति दरिद्र परमुद्राया जगत्कारः । गृहपति-

मद्वित्वा मद्रसानि फलानि येषामेवविधा विरला स्युः ; (पक्षे) कान्ता स्त्री रा द्रव्य जनवेगो जनसताप-  
एतान्मर्षयित्वा सद्रस मोक्षरस स एव फल येषामेतादृशा विरला स्युः

१ प्रकाशक २ स्वैन्द्रिय ; (पक्षे) स्वकिरणै ३ चतुग ४ अविश्वस्तम् ५ भयम् ६ वाग्मी.

रतिमिलितायाः कङ्कणनादो यथा जारम् ॥ ६३२ ॥ कोऽन्धो योऽकार्यरतः को वधिरो  
 यः शृणोति नैतानि । को मूको यः काले प्रियाणि वक्तुं न जानाति ॥ ६३३ ॥ कुत्र  
 विधेयो यत्नो विद्याभ्यासे सदैवधे दाने । अवधीरणा क्व कार्या खलपरयोषित्परधनेषु  
 ॥ ६३४ ॥ कुत्र विधेयो वासः सज्जनकण्ठे यथा काश्याम् । कः परिहार्यो देशः पिशुन-  
 युतो लुब्धभूपश्च ॥ ६३५ ॥ दाधि मधुर मधु मधुरं द्राक्षा मधुरा सुधापि मधुरैव । तस्य  
 तदेव हि मधुरं यस्य मनो यत्र संलग्नम् ॥ ६३६ ॥ अविदितपरमानन्दो वदति जनो विषयमेव  
 रमणीयम् । तिलतैलमेव मिष्टं येन न दृष्टं घृतं क्वापि ॥ ६३७ ॥ रोगी चिरप्रवासी परा-  
 न्नभोजी परावसथशायी । यज्जीवति तन्मरणं यन्मरणं सोऽस्य विश्रामः ॥ ६३८ ॥ को  
 धर्मो भूतदया किं सौख्यं नित्यमरोगिता जगति । कः स्नेहः सद्भावः किं पाण्डित्यं परि-  
 च्छेदः ॥ ६३९ ॥ दानं प्रियवाक्सहितं ज्ञानमगर्वं क्षमान्वित शौर्यम् । वित्तं त्यागनियुक्तं  
 दुर्लभमेतच्चतुष्टयं लोके ॥ ६४० ॥ कल्पयति येन वृत्तिं येन च लोके प्रशस्यते सद्भिः ।  
 स गुणस्तेन च गुणिना रक्ष्यः संवर्धनीयश्च ॥ ६४१ ॥ दुर्जनगम्या नार्यः प्रायेणापात्रभृ-  
 द्भवति राजा । कृपणानुसारि च धनं मेघो गिरिजलधिवर्षी च ॥ ६४२ ॥ कृतशतमसत्सु  
 नष्टं सुभाषितशतं च नष्टमनुधेषु । वचनशतमवचनकरे बुद्धिशतमचेतने नष्टम् ॥ ६४३ ॥  
 चन्दनतरुषु भुजङ्गं जलेषु कमलानि तत्र च ग्राहाः । गुणघातिनश्च खला भोगेष्वलं सुखा-  
 न्यविघ्नानि ॥ ६४४ ॥ दक्ष श्रियमधिगच्छति पथ्याशी कल्पतां सुखमरोगी । उद्युक्तो  
 विद्यान्त धर्मार्थयशांसि च विनीतः ॥ ६४५ ॥ निरतिशय गरिमाण तेन जनन्याः स्मरन्ति  
 विद्वांसः । यत्कमपि वहति गर्भं महतामपि यो गुरुर्भवति ॥ ६४६ ॥ अप्रकटीकृतशक्तिः  
 शक्तोऽपि जनस्तिरस्क्रियां लभते । निवसन्नन्तर्दारुणि लङ्घ्यो वह्निर्न तु ज्वलितः ॥ ६४७ ॥  
 विषमस्थस्वादुफलग्रहणव्यवसायनिश्चयो येषाम् । उष्ट्राणामिव तेषां मन्येऽहं शसितं जन्म  
 ॥ ६४८ ॥ दुरधिगमः परभागो यावत्पुरुषेण पौरुषं न कृतम् । जयति तुलामधिरूढो भा-  
 स्वानपि जलदपटलानि ॥ ६४९ ॥ आपदि येनोपकृतं येन च हसितं दशासु चान्त्यासु ।  
 उपकृतदपकृतदपि च तयोर्यस्तं पुरुष परं मन्ये ॥ ६५० ॥ असती भवति सलज्जा क्षारं नीरं  
 च शीतलं भवति । दम्भो भवति विवेकी प्रियवक्त्रा भवति धूर्तजनः ॥ ६५१ ॥ पश्यति  
 परस्य युवति सकाममपि तन्मनोरथं कुरुते । ज्ञात्वैव तदप्राप्तिं व्यर्थं मनुजो हि पापभाग्भ-  
 वति ॥ ६५२ ॥ स्त्रीणां हि साहचर्याद्भवन्ति चेतांसि भर्तृसदृशानि । मधुरापि हि मूर्च्छयते  
 विषविटपिसमाश्रिता वल्ली ॥ ६५३ ॥ सकृदपि दृष्ट्वा पुरुषं विबुधा जानन्ति सारसां तस्य ।  
 हस्ततुलयापि निपुणाः पलप्रमाणं विजानन्ति ॥ ६५४ ॥ कविद्वयेष्वनुसूया कस्तूरीकर्द-  
 मेष्वमालिन्यम् । अक्षरता पयोधाववनीपालेषु पाण्डित्यम् ॥ ६५५ ॥ वस्तुनि चिराभिल-  
 पिते कथमपि दैवात्प्रसक्तसंघटने । प्राक्प्राप्तान्यपि बहुशो दुःखानि पर सुखानि जायन्ते

॥ ६५६ ॥ विस्वब्धघातदोषः स्ववधाय खलस्य वीरकोपकरः । नवतरुभङ्गध्वनिरिव हरिनि-  
द्रातस्करः करिणः ॥ ६५७ ॥ सत्यपि च सुकृतकर्मणि दुर्नीतिश्चेच्छ्रियं हरत्येव । तैलैः  
सदोपयुक्तां दीपशिखां विदलयति हि वातालिः ॥ ६५८ ॥ उपचारः कर्तव्यो यावदनुत्प-  
न्नसौहृदाः पुरुषाः । उत्पन्नसौहृदानामुपचारः कैतवं भवति ॥ ६५९ ॥ स्नेहो हि वरमघ-  
टितो न वरं संजातविघटितस्नेहः । हृतनयनो हि विषादी न विषादी भवति स खलु जात्यन्धः  
॥ ६६० ॥ सर्वथा स्वहितमाचरणीयं किं करिष्यति जनो बहुजल्पः । विद्यते नहि स कश्चि-  
दुपायः सर्वलोकपरितोषकरो यः ॥ ६६१ ॥ कस्यचित्किमपि नो हरणीयं मर्मवाक्यमपि  
नोच्चरणीयम् । श्रीपतेः पदयुगं स्मरणीयं लीलया भवजलं तरणीयम् ॥ ६६२ ॥ आसुरं  
कुलमनादरणीयं चित्तमेतदमलीकरणीयम् । रामधाम शरणीकरणीयं लीलया भवजलं तर-  
णीयम् ॥ ६६३ ॥ जीवितं तदपि जीवितमध्ये गण्यते सुकृतिभिः किमु पुंसाम् । ज्ञानविक्र-  
मकलाकुललज्जात्यागभोगरहितं विफलं यत् ॥ ६६४ ॥ लोक एष गतलोचनत्रयः कस्य  
वा न विवृणोति वाच्यताम् । लोचनोत्सवमशेषजीवनं यत्कलङ्कयति चन्द्रमण्डलम् ॥ ६६५ ॥  
यः परस्य विषमं विचिन्तयेत्प्राप्नुयात्स कुमतिः स्वयं हि तत् । पूतना हरिवधार्थमाययौ  
प्राप सैव वधमात्मनस्ततः ॥ ६६६ ॥ काके शौचं द्यूतकारे च सत्यं सर्पे क्षान्तिः स्त्रीषु  
कामोपशान्तिः । स्त्रीषु धैर्यं मद्यपे तत्त्वचिन्ता राजा मित्र केन दृष्टं श्रुतं वा ॥ ६६७ ॥  
एको देवः केशवो वा शिवो वा एकं मित्रं भूपतिर्वा यतिर्वा । एका भार्या सुन्दरी वा दरी  
वा एको वासः पट्टने वा वने वा ॥ ६६८ ॥ चित्तायत्तं धातुबद्धं शरीरं नष्टे चित्ते धातवो  
यान्ति नाशम् । तस्माच्चित्तं सर्वदा रक्षणीयं स्वस्थे चित्ते बुद्धयः संभवन्ति ॥ ६६९ ॥  
मांसं मृगाणां दशनौ गजानां मृगद्विषां चर्म फलं द्रुमाणाम् । स्त्रीणां स्वरूपं च नृणां हिर-  
ण्यमेते गुणा वैरकरा भवन्ति ॥ ६७० ॥ शाब्देन धर्मं कपटेन मित्रं परोपतापेन समृद्धिभा-  
वम् । सुखेन विद्यां परुषेण नारी वाञ्छन्ति ये व्यक्तमपण्डितास्ते ॥ ६७१ ॥ राजा घृणी  
ब्राह्मणः सर्वभक्षी स्त्री चावशा दुष्टबुद्धिः सहायः । प्रेष्यः प्रतीपोऽधिकृतः प्रमादी त्याज्या  
इमे यश्च कृतं न वेत्ति ॥ ६७२ ॥ मूर्खो द्विजातिः स्थविरो गृहस्थः कामी दरिद्रो धनवां-  
स्तपस्वी । वेश्या कुरूपा नृपतिः कदर्यो लोके षडेतानि विडम्बितानि ॥ ६७३ ॥ दानं  
दरिद्रस्य प्रभोश्च शान्तिर्यूनां तपो ज्ञानवतां च मौनम् । इच्छानिवृत्तिश्च सुखान्वितानां द्रया  
च भूतेषु दिवं नयन्ति ॥ ६७४ ॥ अर्थागमो नित्यमरोगिता च प्रिया च भार्या प्रियवा-  
दिनी च । वश्यश्च पुत्रोऽर्थकरी च विद्या पङ्क्तिवलोकेषु सुखानि राजन् ॥ ६७५ ॥ आरो-  
ग्यमानृण्यमविप्रवासः संप्रत्यया वृत्तिरभीतिवासः । सद्भिर्मनुष्यैः सह सप्रयोगः षड्भिवलो-  
केषु सुखानि राजन् ॥ ६७६ ॥ मृतस्य लिप्सा कृपणस्य दित्सा विमार्गगायाश्च रुचिः  
स्वकान्ते । सर्पस्य शान्तिः कुटिलस्य मैत्री विधातृसृष्टौ न हि दृष्टपूर्वा ॥ ६७७ ॥ आर-

म्भगुर्वी क्षायिणी क्रमेण लघ्वी पुरा वृद्धिमती च पश्चात् । दिनस्य पूर्वार्धपरार्धभिन्ना छायेव  
 मैत्री खलसज्जनानाम् ॥ ६७८ ॥ भार्यावियोगः स्वजनापवादो ऋणस्य शेषं कृपणस्य  
 सेवा । दारिद्र्यकाले प्रियदर्शनं च विनाग्निना पञ्च दहन्ति कायम् ॥ ६७९ ॥ अश्वघ्नतं वा-  
 सवगर्जितं च स्त्रीणां च चित्तं पुरुषस्य भाग्यम् । अवर्षणं चाप्यतिवर्षणं च देवो न जानाति  
 कुतो मनुष्यः ॥ ६८० ॥ राष्ट्रस्य चित्तं कृपणस्य वित्तं मनोरथं दुर्जनमानुषाणाम् । स्त्रिय-  
 श्ररित्रं पुरुषस्य भाग्यं देवो न जानाति कुतो मनुष्यः ॥ ६८१ ॥ किं पौरुषं रक्षति यो न  
 वार्तान्क वा धनं नार्थिजनाय यत्स्यात् । सा किं क्रिया या न हितानुबद्धा किं जीवितं  
 साधुविरोधि यद्वै ॥ ६८२ ॥ अन्यायवित्तेन कृतोऽपि धर्मः सव्याज इत्याहुरशेषलोकाः ।  
 न्यायार्जितार्थेन स एव धर्मो निर्व्याज इत्यार्यजना वदन्ति ॥ ६८३ ॥ यशोऽधिगन्तुं सुख-  
 लिप्सया वा मनुष्यसख्यामतिवर्तितुं वा । निरुत्सुकानामभियोगभाजां समुत्सुकेवाङ्गमुपैति  
 सिद्धिः ॥ ६८४ ॥ शास्त्रेषु निष्ठा सहजश्च बोधः प्रागल्भ्यमभ्यस्तगुणा च वाणी । काला-  
 नुरोधः प्रतिभानवत्त्वमेते गुणाः कामदुघाः क्रियासु ॥ ६८५ ॥ न स्वल्पमप्यध्यवसायभीरोः  
 करोति विज्ञानविधिर्गुणं हि । अन्धस्य किं हस्ततलस्थितोऽपि प्रकाशयत्यर्थमिह प्रदीपः  
 ॥ ६८६ ॥ न कस्यचित्कश्चिदिह स्वभावाद्भवत्युदारोऽभिमतः खलो वा । लोके गुरुत्वं वि-  
 परीततां वा स्वचेष्टितान्येव नरं नयन्ति ॥ ६८७ ॥ अपायसंदर्शनजां विपत्तिमुपायसंदर्शनजां च  
 सिद्धिम् । मेधाविनो नीतिविधिप्रयुक्तां पुरः स्फुरन्तीमिव दर्शयन्ति ॥ ६८८ ॥ दन्तस्य निर्घर्षण-  
 केन राजन्कर्णस्य कण्डूयनकेन वापि । तृणेन कार्यं भवतीश्वराणां किमङ्गवाक्पाणिमता नरेण  
 ॥ ६८९ ॥ त्यजेत्क्षुधार्तो महिलं स्वपुत्रं खादेत्क्षुधार्ता भुजगी स्वमण्डम् । बुभुक्षितः किं न करोति  
 पापं क्षीणा नरा निष्करुणा भवन्ति ॥ ६९० ॥ दारेषु किञ्चित्स्वजनेषु किञ्चिद्वोप्यं वयस्ये-  
 षु सुतेषु किञ्चित् । युक्तं न वा युक्तमिदं विचिन्त्य वदेद्विपश्चिन्महतोऽनुरोधान् ॥ ६९१ ॥  
 मृगा मृगैः सङ्गमनुव्रजन्ति गावश्च गोभिस्तुरगास्तरंगैः । मूर्खाश्च मूर्खैः सुधियः सुधीभिः  
 समानशीलव्यसनेषु सख्यम् ॥ ६९२ ॥ त्याज्यं न धैर्यं विधुरेऽपि काले धैर्यात्कदाचिद्भ-  
 तिमाप्नुयात्सः । यथा समुद्रेऽपि च पोतभङ्गे सांयात्रिको वाञ्छति तर्तुमेव ॥ ६९३ ॥  
 दानेन तुल्यो विधिरस्ति नान्यो लोभाच्च नान्योऽस्ति परः पृथिव्याम् । विभूषणं शीलसमं  
 न चान्यत्संतोषतुल्य धनमस्ति नान्यत् ॥ ६९४ ॥ एकस्य दुःखस्य न यावदन्तं गच्छा-  
 म्यहं पारमिवार्णवस्य । तावद्वितीयं समुपस्थितं मे छिद्रेष्वनर्था बहुलीभवन्ति ॥ ६९५ ॥  
 क्षते प्रहारा निपतन्त्यभीक्षणं धनक्षये वर्धति जाठराग्निः । आपत्सु वैराणि समुद्भवन्ति छिद्रे-  
 ष्वनर्था बहुलीभवन्ति ॥ ६९६ ॥ अर्थातुराणां न गुरुर्न बन्धुः कामातुराणां न भयं न  
 लज्जा । विद्यातुराणां न सुखं न निद्रा क्षुधातुराणां न रुचिर्न वेला ॥ ६९७ ॥ विवाह-  
 काले ऋतुसंप्रयोगे प्राणात्यये सर्वधनापहारे । विप्रस्य चार्थेऽप्यनृतं वदेयुः पञ्चानृतान्या-

हुरपातकानि ॥ ६९८ ॥ यत्रास्ति लक्ष्मीर्विनयो न तत्र अभ्यागतो यत्र न तत्र लक्ष्मीः ।  
 उभौ च तौ यत्र न तत्र विद्या नैकत्र सर्वो गुणसंनिपातः ॥ ६९९ ॥ द्वारि प्रविष्टः सह-  
 सा ततः किं-दृष्टः प्रभुः स्मेरमुखस्ततः किम् । कथा श्रुता श्रोत्ररमा ततः किं व्यथा न  
 शान्ता यदि जाठरीया ॥ ७०० ॥ सुपात्रदानाच्च भवेद्धनाढ्यो धनप्रभावेण करोति पुण्य-  
 म् । पुण्यप्रभावात्सुरलोकवासी पुनर्धनाढ्यः पुनरेव भोगी ॥ ७०१ ॥ कुपात्रदानाच्च भवेद्द-  
 रिद्रो दारिद्र्यदोषेण करोति पापम् । पापप्रभावान्नरकं प्रयाति पुनर्दरिद्रः पुनरेव पापी  
 ॥ ७०२ ॥ प्रभुर्विवेकी धनवांश्च दाता विद्वान्विरागी प्रमदा सुशीला । तुरंगमः शस्त्रनि-  
 पातधीरो भूमण्डलस्याभरणानि पञ्च ॥ ७०३ ॥ स्वदेशजातस्य नरस्य नूनं गुणाधिक-  
 स्यापि भवेद्वज्रा । निजाङ्गना यद्यपि रूपराशिस्तथापि लोकः परदारसक्तः ॥ ७०४ ॥  
 गन्धः सुवर्णे फलमिक्षुदण्डे नाकारि पुष्पं खलु चन्दनेषु । विद्वान्धनाढ्यो न तु दीर्घजीवी  
 धातुः पुरा कोऽपि न बुद्धिदोऽभूत् ॥ ७०५ ॥ सर्पस्य रत्ने कृपणस्य वित्ते सत्याः कुचे  
 केसरिणश्च केशे । मानोन्नतानां शरणागते च मृतौ भवेदन्यकरप्रचारः ॥ ७०६ ॥ श्रुतिर्विभिन्ना  
 स्मृतयश्च भिन्ना नैको मुनिर्यस्य वचः प्रमाणम् । धर्मस्य तत्त्वं निहितं गुहायां महाजनो येन  
 गतः स पन्थाः ॥ ७०७ ॥ प्रागल्भ्यहीनस्य नरस्य विद्या शस्त्रं यथाकापुरुषस्य हस्ते । न तृप्ति-  
 मुत्पादयते शरीरे वृद्धस्य दारा इव दर्शनीयाः ॥ ७०८ ॥ राजाश्रयस्तस्करताश्वपण्यमा-  
 थर्वण चापि समुद्रयानम् । एतानि सिध्यन्ति महाफलानि विपर्यये प्राणहराणि पञ्च  
 ॥ ७०९ ॥ स्वर्गच्युतानामिह भूमिलोके चत्वारि चिह्नानि वसन्ति देहे । दानप्रसङ्गो मधुरा  
 च वाणी सुरार्चनं ब्राह्मणतर्पणं च ॥ ७१० ॥ निरक्षरे वीक्ष्य महाधनत्वं विद्या न हेया,  
 विदुषा कदापि । रत्नावतंसाः कुलटाः समीक्ष्य किमार्यनार्यः कुलटा भवन्ति ॥ ७११ ॥  
 गीर्भिर्गुरूणां परुषाक्षराभिस्तिरस्कृता यान्ति नरा महत्त्वम् । अलब्धशाणोत्कषणा नृपाणां  
 न जातु मौलौ मणयो वसन्ति ॥ ७१२ ॥ किमिष्टमन्नं खरसूकराणां किं रत्नहारो मृगपक्षि-  
 णां च । अन्धस्य दीपो बधिरस्य गीतं मूर्खस्य किं शास्त्रकथाप्रसङ्गः ॥ ७१३ ॥ ये  
 शान्तदान्ताः श्रुतिपूर्णकर्णा जितेन्द्रियाः स्त्रीविषये निवृत्ताः । प्रतिग्रहे संकुचिताभिहस्तास्ते  
 ब्राह्मणास्तारयितुं समर्थाः ॥ ७१४ ॥ पतिव्रतायाः कुचकुम्भयुग्ममत्यग्रशार्दूलनखावलिश्च ।  
 वीरस्य शस्त्रं कृपणस्य वित्तं लभ्यन्ति चत्वारि तदन्तकाले ॥ ७१५ ॥ देशाटन पण्डितमित्रता  
 च वाराङ्गना राजसभाप्रवेशः । अनेकशास्त्राणि विलोकितानि चातुर्यमूलानि भवन्ति पञ्च  
 ॥ ७१६ ॥ न वेत्ति यो यस्य गुणप्रकर्षं स तं सदा निन्दति नात्र चित्रम् । यथा किराती  
 करिकुम्भजातां मुक्तां परित्यज्य त्रिभर्ति गुञ्जाम् ॥ ७१७ ॥ गिरौ मयूरा गगने पयोदा  
 लक्षान्तरेऽर्कश्च जलेषु पद्मम् । द्विलक्षसोमात्कुमुदोत्पलानि स्नेहेषु मैत्री न कदापि दूरा  
 ॥ ७१८ ॥ सुभाषितज्ञेन जनेन साकं सभाषणं सुप्रभुसेवनं च । आलिङ्गनं तुङ्गपयोधराणां

प्रत्यक्षसौख्यं त्रयमेव लोके ॥ ७१९ ॥ अर्थो नराणां पतिरङ्गनानां वर्षा नदीनामृतुराद्  
 तरूणाम् । स्वधर्मचारी नृपतिः प्रजानां गतं गतं यौवनमानयन्ति ॥ ७२० ॥ जितेन्द्रिय-  
 त्वं विनयस्य पुंसां गुणप्रकर्षा विनयादवाप्यते । गुणाधिके पुंसि जनोऽनुरज्यते जनानुरागः  
 प्रभवो हि संपदः ॥ ७२१ ॥ मनः पवित्रं सदनं विचित्रं स्तुत्यं कलत्रं स्मरणीयगोत्रम् । आरोग्यगात्रं  
 भ्रुवभाविपात्रं पुत्राः पवित्राः फलमीशभक्तेः ॥ ७२२ ॥ संपूर्णकुम्भो न करोति शब्द-  
 मर्धो घटो घोषमुपैति नूनम् । विद्वान्कुलीनो न करोति गर्वं गुणैर्विहीना बहु जल्पयन्ति  
 ॥ ७२३ ॥ अक्रोधवैराग्यजितेन्द्रियत्वं क्षमादयाशान्तिजनप्रियत्वम् । निर्लोभदाता भयशो-  
 कहीनं ज्ञानस्य चिह्नं दशलक्षणानि ॥ ७२४ ॥ धिग्जीवितं शास्त्रकलोज्जितस्य धिग्जीवितं  
 चोद्यमवर्जितस्य । धिग्जीवितं व्यर्थमनोरथस्य धिग्जीवितं ज्ञातिपराजितस्य ॥ ७२५ ॥  
 रूपं जरा सर्वसुखानि तृष्णा खलेषु सेवा पुरुषाभिमानम् । याच्न्वा गुरुत्वं गुणमात्मपूजा  
 चिन्ता बलं हन्त्यदया च लक्ष्मीम् ॥ ७२६ ॥ शुष्केन्धने वह्निरुपैति वृद्धिं बालेषु शोक-  
 श्रपलेषु कोपः । कान्तासु कामो निपुणेषु चित्तं धर्मो दयावत्सु महत्सु धैर्यम् ॥ ७२७ ॥  
 निर्वाणदीपे किमु तैलदानं चौरै गते वा किमु सावधानम् । वयो गते किं वनिताविलासः  
 पयोगते किं खलु सेतुबन्धः ॥ ७२८ ॥ त्रिविक्रमोऽभूदपि वामनोऽसौ स शूकरश्चेति स  
 वै नृसिंहः । नीचैरनीचैरतिनीचनीचैः सर्वैरुपायैः फलमेव साध्यम् ॥ ७२९ ॥ कुग्राम-  
 वासः कुजनस्य सेवा कुभोजनं क्रोधमुखी च भार्या । मूर्खश्च पुत्रो विधवा च कन्या विना-  
 ग्निना संदहते शरीरम् ॥ ७३० ॥ अल्पीयसामेव निवासभूमि त्यागाद्विपत्तिर्महतां न  
 जातु । रत्नाकरात्सन्मणयोऽभियान्ति राज्ञां शिरः काकमुखास्तु भेकाः ॥ ७३१ ॥ अने-  
 कशास्त्रं बहु वेदितव्यमल्पश्च कालो बहवश्च विघ्नाः । यत्सारभूतं तदुपासितव्यं हंसो यथा  
 क्षीरमिवाम्बुमध्यात् ॥ ७३२ ॥ अनन्तपारं किल शब्दशास्त्रं स्वल्पं यथायुर्वहवश्च विघ्नाः । सारं  
 ततो ग्राह्यमपास्य फल्गु हंसो यथा क्षीरमिवाम्बुमध्यात् ॥ ७३३ ॥ क्रोधो हि शत्रुः प्रथमं नरा-  
 णां देहस्थितो देहविनाशनाय । यथा स्थितः काष्ठगतो हि वह्निः स एव वह्निर्दहते शरीरम्  
 ॥ ७३४ ॥ यथा विहंगास्तरुमाश्रयन्ति नद्यो यथा सागरमाश्रयन्ति । यथा तरुण्यः  
 पतिमाश्रयन्ति सर्वे गुणाः काञ्चनमाश्रयन्ति ॥ ७३५ ॥ यती व्रती चापि पतिव्रताश्च वीरा-  
 श्च शूराश्च दयापराश्च । त्यागी च भोगी च बहुश्रुताश्च सुसङ्गमात्रेण दहन्ति पापम्  
 ॥ ७३६ ॥ जवो हि सप्तेः परमं विभूषणं त्रपाङ्गनायाः कृशता तपस्विनः । द्विजस्य विद्या  
 नृपतेरपि क्षमा पराक्रमः शस्त्रबलोपजीविनाम् ॥ ७३७ ॥ धनेन किं यो न ददाति याचके  
 बलेन किं यश्च रिपुं न बाधते । श्रुतेन किं यो न च धर्ममाचरेत्किमात्मना यो न जितेन्द्रि-  
 यो भवेत् ॥ ७३८ ॥ श्रुतेन बुद्धिर्व्यसनेन मूर्खता मदेन नारी सलिलेन निम्नगा ।  
 निशा शशाङ्केन धृतिः समाधिना नयेन चालंक्रियते नरेन्द्रता ॥ ७३९ ॥ प्रकीर्णकेशामनवे-



क्ष्यकारिणीं सदा च भर्तुः प्रतिकूलभाषिणीम् । परस्य वेश्माभिरतामपत्रपामेवंविधां  
 योषितमाशु वर्जयेत् ॥ ७४० ॥ मनीषिणः सन्ति न ते हितैषिणो हितैषिणः सन्ति न  
 ते मनीषिणः । सुहृच्च विद्वानपि दुर्लभो नृणां यथौषधं स्वादु हितं च दुर्लभम् ॥ ७४१ ॥  
 परोऽवजानाति यदज्ञताजडस्तदुन्नतानां न विहन्ति धीरताम् । समानवीर्यान्वयपौरु-  
 षेषु यः करोत्यतिक्रान्तिमसौ तिरस्क्रिया ॥ ७४२ ॥ यदा विगृह्णाति हतं तदा यशः  
 करोति मैत्रीमथ दूषिता गुणाः । स्थितिं समीच्योभयथा परीक्षकः करोत्यवज्ञोपहतं  
 पृथग्जनम् ॥ ७४३ ॥ वनेषु दोषाः प्रभवन्ति रागिणां गृहेषु पञ्चेन्द्रियनिग्रहस्तपः ।  
 अकुत्सिते कर्मणि यः प्रवर्तते निवृत्तरागस्य गृहं तपोवनम् ॥ ७४४ ॥ सुजीर्णमन्नं सुवि-  
 चक्षणः सुतः सुशासिता स्त्री नृपतिः सुसेवितः । सुचिन्त्य चोक्तं सुविचार्य यत्कृतं सुदी-  
 र्घकालेऽपि न याति विक्रियाम् ॥ ७४५ ॥ तृणानि नोन्मूलयति प्रभञ्जनो मृद्धानि नीचैः  
 प्रणतानि सर्वतः । समुच्छ्रितानेव तरून्प्रवाधते महान्महत्येव करोति विक्रमम् ॥ ७४६ ॥  
 निमित्तमुद्दिश्य हि यः प्रकुप्यति ध्रुवं स तस्यापगमे प्रसीदति । अकारणद्वेषि मनस्तु यस्य  
 वै कथं जनस्तं परितोषयिष्यति ॥ ७४७ ॥ न साहसैकान्तरसानुवर्तिना न चाप्यपायोपह-  
 तान्तरात्मना । विभूतयः शक्यमवाप्तुमूर्जिता नये च शौर्ये च वसन्ति संपदः ॥ ७४८ ॥  
 मुदं विषादः शरदं हिमागमस्तमो विवस्वान्सुकृतं कृतघ्नता । प्रियोपपत्तिः शुचमापदं नयः  
 श्रियः समृद्धा अपि हन्ति दुर्णयः ॥ ७४९ ॥ उदीरितोऽर्थः पशुनापि गृह्यते हयाश्च  
 नागाश्च वहन्ति चोदिताः । अनुक्तमप्यूहति पण्डितो जनः परेङ्कितज्ञानफला हि बुद्धयः  
 ॥ ७५० ॥ असत्यता निष्ठुरताकृतज्ञता भयं प्रमादोऽलसता विषादिता । वृथाभिमानो  
 ह्यतिदीर्घसूत्रता तथाङ्गुरीक्ष्यादिवि नाशनं श्रियः ॥ ७५१ ॥ दरिद्रता धीरतया विराजते  
 कुरूपता शीलतया विराजते । कुभोजनं चोष्णतया विराजते कुवस्त्रता शुभ्रतया विराजते  
 ॥ ७५२ ॥ यथा चतुर्भिः कनकं परीक्ष्यते निघर्षणच्छेदनतापताडनैः । तथा चतुर्भिः पुरु-  
 षः परीक्ष्यते श्रुतेन शीलेन कुलेन कर्मणा ॥ ७५३ ॥ कुदेशमासाद्य कुतोऽर्थसंचयः कुपु-  
 त्रमासाद्य कुतो जलाञ्जलिः । कुगेहिनीं प्राप्य गृहे कुतः सुखं कुशिष्यमध्यापयतः कुतो यशः  
 ॥ ७५४ ॥ मातासमं नास्ति शरीरपोषणं चिन्तासमं नास्ति शरीरशोषणम् । भार्यासमं  
 नास्ति शरीरतोषणं विद्यासमं नास्ति शरीरभूषणम् ॥ ७५५ ॥ गुणी गुणं वेत्ति न वेत्ति  
 निर्गुणो बली बलं वेत्ति न वेत्ति निर्बलः । पिको वसन्तस्य गुणं न वायसः करी च सिंहस्य  
 बलं न मूषिकः ॥ ७५६ ॥ सुखं तु दुःखान्यनुभूय शोभते घनान्धकारेष्विव दीपदर्शनम् ।  
 सुखाच्च यो याति नरो दरिद्रतां धृतः शरीरेण मृतः स जीवति ॥ ७५७ ॥ स दीक्षितो  
 यः सकलं यदीक्षते स पण्डितो यः करणैरखण्डितः । स तापसो यः परतापकर्षणः स  
 धार्मिको यः परमर्म न स्पृशेत् ॥ ७५८ ॥ प्रकटं मृदु नाम जल्पतः परुषं सूचयतोऽर्थ-

मन्तरा । शकुनादिव मार्गवर्तिभिः पुरुषादुद्धिजितव्यमीदृशात् ॥ ७५९ ॥ सुकुलजन्म  
विभूतिरनेकधा प्रियसमागमसौख्यपरंपरा । नृपकुले गुरुता विमलं यशो भवति पुण्यतरोः  
फलमीदृशम् ॥ ७६० ॥ कनकभूषणसंग्रहणोचितो यदि मणिस्त्रपुणि प्रणिधीयते । न स  
विरोति न चापि हि शोभते भवति योजयितुर्वचनीयता ॥ ७६१ ॥ मतिरेव बलाद्गरीयसी यदभावे  
करिणामियं दशा । इति घोषयतीव डिण्डिमः करिणो हस्तिपकाहतः कणन् ॥ ७६२ ॥  
महतां यदि निन्दने रतिर्गुणसंख्यैव तदा विधीयताम् । असतामपि चेत्स्तवे रतिर्ननु तद्दूष-  
णमेव गण्यताम् ॥ ७६३ ॥ जरा रूपं हरति हि धैर्यमाशा मृत्युः प्राणान्धर्मचर्यामसूया ।  
कामो ह्यियं वृत्तमनार्यसेवा क्रोधः श्रियं सर्वमेवाभिमानः ॥ ७६४ ॥ मणिना वलयं वलयेन मणि-  
र्मणिना वलयेन विभाति करः । कविना च विभुर्विभुना च कविः कविना विभुना च विभाति  
सभा ॥ ७६५ ॥ शशिना च निशा निशया च शशिः शशिना निशया च विभाति नभः । पयसा  
कमलं कमलेन पयः पयसा कमलेन विभाति सरः ॥ ७६६ ॥ गुणवानपि नोपयाति पूजां पुरुषः  
सत्पुरुषैरकत्थ्यमानः । न हि सौरमाणिः स्वभावकान्ति रविपादैरनधिष्ठितः करोति ॥ ७६७ ॥  
सहसा विदधीत न क्रियामविवेकः परमापदां पदम् । वृणुते हि विमृश्य कारिणं गुणलु-  
ब्धाः स्वयमेव संपदः ॥ ७६८ ॥ विना गोरसं को रसो भोजनानां विना गोरसं को रसो  
भूपतीनाम् । विना गोरसं को रसः कामिनीनां विना गोरसं को रसः पण्डितानाम्  
॥ ७६९ ॥ सकलापि कला कलावतां विकला पुण्यकलां विना खलु । सकला नयना  
वृथा यथा तनुभाजां हि कनीनिकां विना ॥ ७७० ॥ सहजमलिनवक्रभावभाजां भवति  
भवः प्रभवात्मनाशहेतुः । जलधरपदवीमवाप्य धूमो ज्वलनविनाशमनुप्रयाति नाशम् ॥ ७७१ ॥  
स्तब्धस्य नश्यति यशो विषमस्य मैत्री नष्टक्रियस्य कुलमर्थपरस्य धर्मः । विद्याफलं व्य-  
सनिनः कृपणस्य सौख्यं राज्यं प्रमत्तसचिवस्य नराधिपस्य ॥ ७७२ ॥ दुर्मन्त्रिणं कमुप-  
यान्ति न नीतिदोषाः संतापयन्ति कमपथ्यभुजं न रोगाः । कं श्रीर्न दर्पयति कं न निह-  
न्ति मृत्युः कं स्वीकृता न विषया ननु तापयन्ति ॥ ७७३ ॥ वित्तेन किं वितरणं यदि  
नास्ति दीने किं सेवया यदि परोपकृतौ न यत्नः । किं सगमेन तनयो यदि नेक्षणीयः  
किं यौवनेन विरहो यदि वल्लभायाः ॥ ७७४ ॥ किं भूषणं सुदृढमत्र यशो न रत्नं किं  
कार्यमार्यचरितं सुकृतं न दोषः । किं चक्षुरप्रतिहतं धिषणा न नेत्र जानाति कस्त्वदपरः  
सदसद्विवेकम् ॥ ७७५ ॥ प्राप्ताः श्रियः सकलकामदुघास्ततः किं दत्तं पदं शिरसि विद्वि-  
षतां ततः किम् । संप्रीणिताः प्रणयिनो विभवैस्ततः किं कल्पं स्थितं तनुभृतां तनुभिस्ततः  
किम् ॥ ७७६ ॥ आदौ न वा प्रणयिनां प्रणयो विधेयो दत्तोऽथवा प्रतिदिन परिपोषणीयः ।  
उत्क्षिप्य यत्क्षिपति तत्प्रकरोति लज्जां भूमौ स्थितस्य पतनाद्भयमेव नास्ति ॥ ७७७ ॥  
वाञ्छैव सूचयति पूर्वतरं भविष्यं पुंसां यदन्यतनुजं त्वशुभं शुभं वा । विज्ञायते शिशुरजा-

तकलापचिह्नः प्रत्युद्रतैरपसरन्सरसः कलापी ॥ ७७८ ॥ शस्त्रैर्हतास्तु रिपवो न हता  
 भवन्ति प्रज्ञाहताश्च नितरां सुहता भवन्ति । शस्त्रं निहन्ति पुरुषस्य शरीरमेकं प्रज्ञा कुलं  
 च विभवं च यशश्च हन्ति ॥ ७७९ ॥ स्थानेषु शिष्यनिवर्हैर्विनियुज्यमाना विद्या गुरुर्ह  
 गुणवत्तरमातनोति । आदाय शुक्तिषु बलाहकविप्रकीर्णं रत्नाकरो भवति वारिभिरम्बुराशिः  
 ॥ ७८० ॥ वार्ता च कौतुककरी विमला च विद्या लोकोत्तरः परिमलश्च कुरंगनाभेः ।  
 तैलस्य विन्दुरिव वारिणि दुर्निवारमेतन्नयं प्रसरति स्वयमेव भूमौ ॥ ७८१ ॥ अत्यन्तम-  
 न्थनकदर्थनमुत्सहन्ते मर्यादया नियमिताः किमु साधवोऽपि । लक्ष्मीसुधाकरसुधाद्युपनीय  
 शेषे रत्नाकरोऽपि गरलं किमु नोज्जगार ॥ ७८२ ॥ अर्या हसन्त्युचितदानविहीनलुब्धं  
 भूम्यो हसन्ति मम भूमिरिति ब्रुवाणम् । जारा हसन्ति तनयानुपलालयन्तं मृत्युर्हसत्यवानिपं  
 रणरङ्गभीरुम् ॥ ७८३ ॥ वैद्या वदन्ति कफपित्तमरुद्विकाराञ्ज्योतिर्विदो ग्रहगतिं परिव-  
 र्तयन्ति । भूताभिपङ्ग इति भूतविदो वदन्ति प्राचीनकर्म बलवन्मुनयो वदन्ति ॥ ७८४ ॥  
 कस्यापि कोऽप्यतिशयोऽस्ति स तेन लोके ख्यातिं प्रयाति न हि सर्वविदस्तु सर्वे । किं  
 केतकी फलति किं पनसः सुपुष्पः किं नागवल्ङ्ग्यपि च पुष्पफलैरुपेता ॥ ७८५ ॥ शीला-  
 वलम्बनमहर्निशमिष्टचिन्ता वित्तानुरूपमशनाभरणादि कार्यम् । वार्यं च दुर्जनसमाज-  
 निजप्रशंसा हास्यादि सज्जनवचो हृदये विधेयम् ॥ ७८६ ॥ पश्यन्ति नैव कवयो निज-  
 काव्यदोषं भक्षन्ति नो बलिभुजो निजजातिमांसम् । जल्पन्ति नैव मधुपा निजमर्मवाक्यं  
 कुर्वन्ति नो युवतयः पुरुषेषु बीजम् ॥ ७८७ ॥ कीर्तिं मृणालकमनीयभुजामनिद्रचन्द्रा-  
 ननां स्मितसरोरुहचारुनेत्राम् । ज्योत्स्नास्मितामपहतां दयितामिव स्वां लब्धुं न कः पर-  
 मुपक्रममातनोति ॥ ७८८ ॥ शास्त्रं सुनिश्चलधिया परिचिन्तनीयं सेव्यो नृपोऽपि सततं परि-  
 सेवनीयः । अङ्गे स्थितापि युवतिः पारिरक्षणीया शास्त्रे नृपे च युवतौ च कुतो वशित्वम्  
 ॥ ७८९ ॥ हंसो विभाति नलिनीदलतालमध्ये सिंहो विभाति गिरिगह्वरकन्दरासु । जात्यो  
 विभाति तुरगो रणयुद्धमध्ये विद्वान्विभाति पुरुषेषु विचक्षणेषु ॥ ७९० ॥ हंसो न भाति  
 बलिभोजनदृन्दमध्ये गोमायुमण्डलगतो न विभाति सिंहः । जात्यो न भाति तुरगः खरयु-  
 द्धमध्ये विद्वान्न भाति पुरुषेषु निरक्षरेषु ॥ ७९१ ॥ विश्वेश्वरस्तु सुधिया गलितेऽपि  
 भेदे भावेन भक्तिसहितेन समर्चनीयः । प्राणेश्वरश्चतुरया मिलितेऽपि चित्ते चैलाञ्चलव्य-  
 वहितेन निरीक्षणीयः ॥ ७९२ ॥ किं कोकिलस्य विरुतेन गते वसन्ते किं कातरस्य  
 बहुशस्त्रपरिग्रहेण । मित्रेण किं व्यसनकालपराञ्जुखेन किं जीवितेन पुरुषस्य नि-  
 रक्षरेण ॥ ७९३ ॥ हारः- प्रलम्बितपयोधरमध्यवर्ती शुष्कस्तनान्तरगतो वरकञ्चुकश्च ।  
 काणेशणाञ्जनमूर्ध्नि च पुष्पमाला दीनाश्रयो बुधजनः खलु पञ्च दुःखम् ॥ ७९४ ॥  
 उचितमनुचितं वा कुर्वता कार्यजात परिणतिरवधार्या यत्नतः पण्डितेन । अतिरभस-

कृतानां कर्मणामा विपत्तेर्भवति हृदयदाही शल्यतुल्यो विपाकः ॥ ७९५ ॥ व्यति-  
 षजति पदार्थानान्तरः कोऽपि हेतुर्न खलु बहिरुपाधीन्प्रीतयः संश्रयन्ते । विकसति हि  
 स्योदये पुण्डरीकं द्रवति च हिमरश्मावुद्गते चन्द्रकान्तः ॥ ७९६ ॥ प्रथमादिवसचन्द्रः  
 सर्वलोकैकवन्द्यः स च सकलकलाभिः पूर्णचन्द्रो न वन्द्यः । अतिपरिचयदोषात्कस्य नो  
 मानहानिर्नवनवगुणरागी प्रायशः सर्वलोकः ॥ ७९७ ॥ शशिनि खलु कलङ्कः कण्टकः  
 पद्मनाले जलधिजलमपेयं पण्डिते निर्धनत्वम् । दयितजनवियोगो दुर्भगत्वं स्वरूपे धनवति  
 कृपणत्वं रत्नदोषी विधाता ॥ ७९८ ॥ वरं तुङ्गाच्छृङ्गाद्गुरुशिखरिणः क्वापि पुलिने पति-  
 त्वायं कायः कठिणदृषदन्तर्विदलितः । वरं न्यस्तो हस्तः फणिपतिमुखे तीव्रदशने वरं वद्वौ  
 पातस्तदपि न कृतः शीलविलयः ॥ ७९९ ॥ विदैवज्ञं ग्रामं विबुधविधुरां भूपतिसभां मुखं  
 श्रुत्या हीनं मनुजपतिशून्यं च विषयम् । अनाचारान्दारानपहरिकथं काव्यमपि च प्रवृत्त-  
 त्वापेतं गुरुमपि सुबुद्धिः परिहरेत् ॥ ८०० ॥ मणिः शाणोच्छीढः समरविजयी हेतिनिहतो  
 मदक्षीणो नागः शरदि सरितः श्यानपुलिनाः । कलाशेषश्चन्द्रः सुरतमृदिता बालवनिता  
 तनिम्ना शोभन्ते गलितविभवाश्चार्थिषु नृपाः ॥ ८०१ ॥ परिक्षीणः कश्चित्स्पृहयति यवानां  
 प्रसृतये स पश्चात्संपूर्णः कलयति धरित्री तृणसमाम् । अतश्चानैकान्त्याद्गुरुलघुतयार्थेषु धनि-  
 नामवस्था वस्तूनि प्रथयति च सकोचयति च ॥ ८०२ ॥ किमासेव्यं पुंसां सविधमनवद्यं  
 द्युसरितः किमेकान्ते ध्येयं चरणयुगलं कौस्तुभभृतः । किमाराध्यं पुण्यं किमभिलषणीयं च  
 करुणा यदासक्त्या चेतो निरवाधि विमुक्तौ प्रभवति ॥ ८०३ ॥ वरं मौनं कार्यं न च वच-  
 नमुक्तं यदनृत वरं क्लेश्यं पुंसां न च परकलत्राभिगमनम् । वरं प्राणत्यागो न च पिशुन-  
 वाक्येष्वभिरुचिर्वरं भिक्षाशित्वं न च परधनास्वादनसुखम् ॥ ८०४ ॥ वरं शून्या शाला  
 न च खलु वरो दुष्टवृषभो वरं वेश्या पत्नी न पुनरविनीता कुलवधूः । वरं वासोऽरण्ये न  
 पुनरविवेकाधिपपुरे वरं प्राणत्यागो न पुनरधमानामुपगमः ॥ ८०५ ॥ दृढः प्रेमा भग्नः  
 सदसिरिव संधिं न भजते भजेतापि प्रायः स्वलति खलु यत्नैरपि धृतः । स्वलेन्नो चेत्साम्यं  
 भजति न भजेद्वा न भवति च्युताशङ्कश्चेत्स्यात्स्मृतिमुपगतस्तु व्यथयति ॥ ८०६ ॥ इयं  
 प्रीतिर्वल्ली हृदयभुवि दैवात्समुदिता तथा यत्नाद्रक्ष्या प्रकृतिमृदुलापायबहुला । यथा नैनां  
 स्फीतां पिशुनजनदुर्वाक्यदहनो दहत्यन्तः शोषं व्रजति न पुनः सौहृदनिधे ॥ ८०७ ॥ न  
 रम्यं नारम्यं प्रकृतिगुणतो वस्तु किमपि प्रियत्वं यत्र स्यादितरदपि तद्ग्राहकवशात् । रथा-  
 ङ्गाह्वानानां भवति विधुरङ्गारशकटीपटीराम्भः कुम्भः स भवति चकोरीनयनयोः ॥ ८०८ ॥  
 अरण्यं सारङ्गैर्गिरिकुहरगर्भीश्च हरिभिर्दिशो दिङ्घातङ्गैः सलिलमुषितं पङ्कजवनैः । प्रियाच-  
 क्षुर्मध्यस्तनवदनसौन्दर्यविजितैः सतां माने म्लाने मरणमथवा दूरगमनम् ॥ ८०९ ॥ नभो-  
 भूषा पूषा कमलवनभूषा मधुकरो वचोभूषा सत्यं वरविभवभूषा वितरणम् । मनोभूषा मैत्री

मधुसमयभूषा मनसिजः स्रद्धोभूषा सूक्तिः सकलगुणभूषा च विनयः ॥ ८१० ॥ कलासीमा  
 काव्यं सकलगुणसीमा वितरणं भये सीमा मृत्युः सकलसुखसीमा सुवदना । तपःसीमा  
 मुक्तिः सकलकृतिसीमाश्रुतिभूतिः प्रिये सीमाह्लादो श्रवणसुखसीमा हरिकथा ॥ ८११ ॥  
 शशी दिवसधूसरो गलितयौवना कामिनी सरो विगतवारिजं मुखमनक्षरं स्वाकृतेः । प्रभुर्व-  
 नपरायणः सततदुर्गतः सज्जनो नृपाङ्गणगतः खलो मनसि सप्त शल्यानि मे ॥ ८१२ ॥  
 स्वफलनिचयः शाखाभङ्गं करोति वनस्पतेर्गमनमनसं बर्हाटोपः करोति शिखण्डिनः । चतुर-  
 गमनो जात्यो योऽश्वः स गौरिव वाह्यते गुणवति जने प्रायेणैते गुणाः खलु दूषणम् ॥ ८१३ ॥  
 कृमिकुलचितं लालाच्छिन्नं विगन्धि जुगुप्सितं निरुपमरसप्रीत्या खादन्नरास्थि निरामिषम् । सुरप-  
 तिमपि श्वा पार्श्वस्थं विलोक्य न शङ्क्यते नहि गणयति क्षुद्रो जन्तुः परिग्रहफलगुताम् ॥ ८१४ ॥  
 दद्यात्साधुर्यादि निजपदे दुर्जनाय प्रवेशं तन्नाशाय प्रभवति ततो वाञ्छमानः स्वयं सः ।  
 तस्माद्देवो विपुलमतिभिर्नावकाशोऽधमानां जारोऽपि स्याद्बृहपतिरिति श्रूयते वाक्यतोऽत्र  
 ॥ ८१५ ॥ मौने मौनी गुणिनि गुणवान्पण्डिते पण्डितोऽसौ दीने दीनः सुखिनी सुखवा-  
 न्भोगिनि प्राप्तभोगः । मूर्खे मूर्खी युवतिषु युवा वाग्मिषु प्रौढवाग्मी धन्यः कोऽपि त्रिभुवनजयी  
 योऽवधूतेऽवधूतः ॥ ८१६ ॥ विद्यातीर्थे जगति विबुधाः साधवः सत्यतीर्थे गङ्गातीर्थे मलिनमनसो  
 योगिनो ध्यानतीर्थे । धारातीर्थे धरणिपतयो दानतीर्थे धनाढ्या लज्जातीर्थे कुलयुवतयः  
 पातकं क्षालयन्ति ॥ ८१७ ॥ साध्वीस्त्रीणां दयितविरहे मानिनां मानभङ्गे सल्लोकानामपि  
 जनरवे निग्रहे पण्डितानाम् । अन्योद्रेके कुटिलमनसां निर्गुणानां विदेशे भृत्याभावे भवति  
 मरणं किं तु संभावितानाम् ॥ ८१८ ॥ शीतेऽतीते वसनमशनं वासरान्ते निशान्ते क्रीडा-  
 रम्भः कुवलयदृशां यौवनान्ते विवाहः । सेतोर्वन्धः पयसि चलिते वार्धके तीर्थयात्रा वित्ते-  
 ऽतीते वितरणमतिं कर्तुमिच्छन्ति मूढाः ॥ ८१९ ॥ श्रेयो नूनं व्रजति स पुमाञ्छिक्षया  
 वार्धितो यः स्वच्छन्दं यश्चरति स पराभूतिमाप्नोति काले । पूज्यो वेणुर्भवति च नति प्रापि-  
 तो भूपतीनामन्यं नृत्तोचितमिति खरे नर्तकाः कल्पयन्ति ॥ ८२० ॥ वाले वाला विदुषि  
 विबुधा गायके गायकेशाः शूरे शूरा निगमविदि चाम्नायलीलागृहाणि । सिद्धे सिद्धा मुनिषु  
 मुनयः सत्सु सन्तो महान्तः प्रौढे प्रौढाः किमिति वचसा तादृशा यादृशेषु ॥ ८२१ ॥  
 प्रसरति मनः कार्यारम्भे दृढीभवति स्पृहा स्वयमुपनयन्नर्थान्मन्त्रो न गच्छति विष्ठवम् ।  
 फलनि मकल कृत्यं चित्तं समुन्नतिमश्नुते भवति च रतिः श्लाघ्ये कृत्ये नरस्य भविष्यतः  
 ॥ ८२२ ॥ सरसि बहुजस्ताराच्छाये क्षणात्परिवञ्चितः कुमुदविटपान्वेषी हंसो निशासु वि-  
 चक्षणः । न दृशति पुनस्ताराशङ्की दिवापि सिनोत्पल कुहकचकितो लोकः सत्येऽप्यपाय-  
 सपेक्षने ॥ ८२३ ॥ यावत्स्वस्थमिदं शरीरमरुजं यावज्जरा दूरतो यावच्चेन्द्रियशक्तिरप्रति-  
 र्हगा यावत्क्षयो नायुषः । आत्मश्रेयसि तावदेव विदुषा कार्यं प्रयत्नो महान्संदीप्ते भवने

तु कूपखननं प्रत्युद्यमः कीदृशः ॥ ८२४ ॥ पाथोधिं विनिधाय पाणिपुटके कुम्भोद्भवः पीतवान्वि-  
 न्ध्याद्विं नमयांचकार चपणां वृद्धेर्मति कुण्ठवान् । नायं कुम्भगुणः कदापि घटते नो वा कुलाला-  
 त्मन् श्रीमन्माधवपादपद्ममहिमा सोऽयं समुज्जृम्भते ॥ ८२५ ॥ निर्वृत्ताध्वरकृत्य ऋत्विजमहो-  
 तीर्णापगो नाविकं युद्धान्ते सुभटं च सिद्धविजयो वोढारमाप्तस्थलः । वृद्धं वारवधूजनं च कितवो  
 निर्घृष्टतद्यौवनो ध्वस्तातङ्कचयश्चिकित्सकमपि द्वेष्टि प्रदेयार्थिनम् ॥ ८२६ ॥ मित्रं स्वच्छतया  
 रिपुं नयवलैर्लुब्धं धनैरीश्वरं कार्येण द्विजमादरेण युवति प्रेम्णा शमैर्वान्धवान् । अत्युग्रं  
 स्तुतिभिर्गुरुं प्रणतिभिर्मूर्खं कथाभिर्बुधं विद्याभी रसिकं रसेन सकलं शीलेन कुर्याद्दशम्  
 ॥ ८२७ ॥ दौर्मन्व्यात्रुपतिर्विनश्यति यतिः सङ्गात्सुतो लालनाद्विप्रोऽनध्ययनात्कुलं कुतन-  
 याच्छीलं खलोपासनात् । ह्रीर्मद्यादनवेक्षणादपि कृषिः स्नेहः प्रवासाश्रयान्मैत्री चाप्रणया-  
 त्समृद्धिरनयाच्यागात्प्रमादाद्धनम् ॥ ८२८ ॥ कोऽर्थान्प्राप्य न गर्वितो विपयिणः कस्या-  
 पदोऽस्तं गताः स्त्रीभिः कस्य न खण्डितं भुवि मनः को नाम राज्ञां प्रियः । कः कालस्य  
 न गोचरान्तरगतः कोऽर्थी गतो गौरवं को वा दुर्जनवागुरासु पतितः क्षेमेण यातः पुमान्  
 ॥ ८२९ ॥ वैद्यं पानरतं नटं कुपठितं स्वाध्यायहीनं द्विजं योधं कापुरुषं हयं गतरयं मूर्खं  
 परिव्राजकम् । राजानं च कुमन्त्रिभिः परिवृतं देशं च सोपद्रवं भार्या यौवनगर्वितां पररतां  
 मुञ्चन्ति ते पण्डिताः ॥ ८३० ॥ वृक्षं क्षीणफलं त्यजन्ति विहगाः शुष्कं सरः सारसाः  
 निर्द्रव्यं पुरुषं त्यजन्ति गणिका भ्रष्टं नृपं मन्त्रिणः । पुष्पं पर्युषितं त्यजन्ति मधुपा दग्धं  
 वनान्तं मृगाः सर्वं कार्यवशाज्जनोऽभिरमते तत्कस्य को वल्लभः ॥ ८३१ ॥ सन्तश्चेदमृतेन  
 किं यदि खलस्तत्कालकूटेन किं दातारो यदि कल्पशास्त्रिभिरल यद्यर्थिनः किं तृणैः । किं  
 कर्पूरशलाकया यदि दृशः पन्थानमेति प्रिया संसारेऽपि सतीन्द्रजालमपरं यद्यस्ति तेनापि  
 किम् ॥ ८३२ ॥ लोभश्चेदगुणेन किं पिशुनता यद्यस्ति किं पातकैः सत्यं चेत्तपसा च किं  
 शुचि मनो यद्यस्ति तीर्थेन किम् । सौजन्यं यदि किं गुणैः स्वमहिमा यद्यस्ति किं मण्डनैः  
 सद्विद्या यदि किं धनैरपयशो यद्यस्ति किं मृत्युना ॥ ८३३ ॥ स्वर्गः किं यदि वल्लभा  
 निजवधूः किवा विभूषाविधिर्लावण्यं यदि किं सुधाकरकरैः शृङ्गारगर्भा गिरः । मृत्युः किं  
 यदि दुर्जनेष्ववनतिः किं धिग्यादि प्रार्थना प्राप्तेष्टः करिकेतनो यदि भवेत्किं कल्पभूमिरुहैः  
 ॥ ८३४ ॥ राजा धर्मविना द्विजः शुचिविना ज्ञानं विना योगिनः कान्ता सत्यविना हयो  
 गतिविना भूषा च ज्योतिर्विना । योद्धा शौर्यविना तपो व्रतविना छन्दो विना गायनं भ्राता  
 स्नेहविना नरो हरिविना मुञ्चन्ति शीघ्रं बुधाः ॥ ८३५ ॥ छेदश्चन्दनचूतचम्पकवने रक्षापि  
 शाखोटके हिंसा हंसमयूरकोकिलकुले काकेषु नित्यादरः । मातङ्गेन खरक्रयः समतुला  
 कर्पूरकार्पासयोरेषा यत्र विचारणा गुणिगणे देशाय तस्मै नमः ॥ ८३६ ॥ या राका श-

शिशोभना गतघना सा यामिनी यामिनी या सौन्दर्यगुणान्विता पतिरता सा कामिनी कामिनी । या गोविन्दरसप्रमोदमधुरा सा माधुरी माधुरी या लोकद्वयसाधनी तनुभृतां सा चातुरी चातुरी ॥ ८३७ ॥ किं तीर्थं हरिपादपद्मभजनं किं रत्नमच्छा मतिः किं शास्त्रं श्रवणेन यस्य गलति द्वैतान्धकारोदयः । किं मित्रं सततोपकाररसिकं तत्त्वावबोधः सखे कः शत्रुर्वद खेददानकुशलो दुर्वासनासंचयः ॥ ८३८ ॥ क्षान्तिश्चेद्ब्रह्मचनेन किं किमरिभिः क्रोधोऽस्ति चेद्देहिनां ज्ञातिश्चेदनलेन किं यदि सुहृद्विव्यौषधैः किं फलम् । किं सपैर्यदि दुर्जनाः किमु धनैर्विद्वानवद्या यदि ब्रीडा चेत्किमु भूषणैः सुकविता यद्यस्ति राज्येन किम् ॥ ८३९ ॥ सूनुः सच्चरितः सती प्रियतमा स्वामी प्रसादोन्मुखः स्निग्धं मित्रमवञ्चकः परिजनो निःक्लेशलेशं मनः । आकारो रुचिरः स्थिरश्च विभवो विद्यावदातं मुखं तुष्टे विष्टपहारिणीष्टदहरौ संप्राप्यते देहिना ॥ ८४० ॥ का श्लाघ्या गुणिनां क्षमा परिभवः को यः स्वकुल्यैः कृतः किं दुःखं परसंश्रयो जगति कः श्लाघ्यो य आश्रीयते । को मृत्युर्व्यसनं शुचं जहति के यैर्निर्जिताः शत्रवः कैर्विज्ञातमिदं विराटनगरे छन्नस्थितैः पाण्डवैः ॥ ८४१ ॥ स स्निग्धोऽकुशलान्निवारयति यस्तत्कर्म यन्निर्मलं सा स्त्री यानुविधायिनी स मतिमान्यः सद्भिरभ्यर्च्यते । सा श्रीर्या न मदं करोति स सुखी यस्तृष्णया मुच्यते तन्मित्रं यदकृत्रिमं स पुरुषो यः खिद्यते नेन्द्रियैः ॥ ८४२ ॥ प्रायेणात्र कुलान्वितं कुकुलजाः श्रीवल्लभं दुर्भगा दातारं कृपणा ऋजूननृजवो वित्तान्वितं निर्धनाः । वैरूप्योपहताश्च कान्तवपुषं धर्माश्रयं पापिनो नानाशास्त्रविचक्षणं च पुरुषं निन्दन्ति मूर्खा जनाः ॥ ८४३ ॥ पौलस्त्यः कथमन्यदारहरणे दोषं न विज्ञातवान् रामेणापि कथं न हेमहरिणस्यासंभवो लक्षितः । अक्षैश्चापि युधिष्ठिरेण सहसा प्राप्तो ह्यनर्थः कथं प्रत्यासन्नविपत्तिमूढमनसां प्रायो मतिः क्षीयते ॥ ८४४ ॥ सिंहो व्याकरणस्य कर्तुरहरत्प्राणान्प्रियान्पाणिनेर्मीमांसाकृतमुन्मथाथ सहसा हस्ती मुनि जैमिनिम् । छन्दोज्ञाननिधिं जघान मकरो वेलातटे पिङ्गलमज्ञानावृतचेतसामतिरुपां कोऽर्थस्तिरश्चां गुणैः ॥ ८४५ ॥ शक्तेनापि सता जनेन विदुषा कालान्तरप्रेक्षिणा वस्तव्यं खलु वज्रपातविपमे क्षुब्धेऽपि पापे जने । दर्वीव्यग्रकरेण धूममलिनेनायासयुक्तेन किं भीमेनातिबलेन मत्स्यभवनेऽपूपा न संघट्टिताः ॥ ८४६ ॥ सिद्धिं वाञ्छयता जनेन विदुषा तेजो निगृह्य स्वकं सञ्चोत्साहवतापि दैवगतिषु स्थैर्यं प्रकार्यं क्रमात् । देवेन्द्रद्रविणोपमैर्वहुर्गुणैरभ्यर्चितो भ्रातृभिः किं क्लिष्टः सुचिरं विराटभवने पूर्वं न धर्मात्मजः ॥ ८४७ ॥ रूपेणाप्रतिमेन यौवनगुणैः श्रेष्ठे कुले जन्मना गन्तव्यानि दिनानि दैववशतो भूयो धनं वाञ्छता । सैरन्ध्रीति विगर्हिता युवतिभिः साक्षेपमाज्ञाभयाद्वैपद्या किल मत्स्यराजभवने नृष्टं न किं चन्दनम् ॥ ८४८ ॥ किं चित्रं यदि राजनीतिकुशलो राजा भवेद्दार्मिकः किं

चित्रं यदि वेदशास्त्रनिपुणो विप्रो भवेत्पण्डितः । तच्चित्रं यदि रूपयौवनवती साध्वी भवे-  
त्कामिनी तच्चित्रं यदि निर्दयोऽपि पुरुषः पापं न कुर्यात्कचित् ॥ ८४९ ॥ वासांसि ब्रज-  
चारिवारिजदशां हृत्वा हठाद्बुद्धकैर्यः प्राग्भूरुहमारुरोह स पुनर्वस्त्राणि विस्तारयन् । व्रीडाभा-  
रमपाचकार सहसा पाञ्चालजायाः स्वयं को जानाति जनो जनार्दनमनोवृत्तिः कदा की-  
दृशी ॥ ८५० ॥ अर्था लाघवमुच्छ्रितो निपतन कामातुरो लञ्छनं निःस्वो वञ्चनमुन्मना  
विकलतां दोषाकुलः संशयम् । लुब्धोऽकीर्तिसंगरैः परिभवं दुष्टोऽन्यदोषे रतिं दुर्वागप्रि-  
यतां दुरोदरवशः प्राप्नोति कष्टं मुहुः ॥ ८५१ ॥ नीतिर्भूमिभुजां नतिर्गुणवतां ह्रीरङ्गनानां  
रतिर्दपत्योः शिशवो गृहस्य कविता बुद्धेः प्रसादो गिराम् । लावण्यं वपुषः श्रुतं सुमनसः  
शान्तिर्द्विजस्य क्षमा शक्तस्य द्रविणं गृहाश्रमवतां स्वास्थ्यं सतां मण्डनम् ॥ ८५२ ॥  
कार्पण्येन यशः कुंघा गुर्णचयो दम्भेन सत्यं क्षुधा मर्यादा व्यसनैर्धनं च विपदा स्थैर्यं प्रमा-  
दैर्द्विजः । पैगून्येन कुलं मदेन विनयो दुश्चेष्टया पौरुषं दारिद्र्येण जनादरो ममतया चात्म-  
प्रकाशो हतः ॥ ८५३ ॥ चन्द्रे लाञ्छनता हिमं हिमगिरौ क्षार जलं सागरे बद्धश्रन्दन-  
पादपो विपधरै रत्नेषु काठिण्यता । स्त्रीरत्नेषु जरा कुचेपु पतनं विद्वत्सु दारिद्र्यता सर्वं  
रत्नमुपद्रवेण सहितं निर्दोषमेकं यशः ॥ ८५४ ॥ पुण्यं स्वातिजलं सरित्सु पतितं शुक्तै  
च मुक्ताफलं कर्पूरं कदलीवनेषु गरलं व्याले स्थले कर्दमः । क्षीरं क्षीरनिधौ तदम्बुपतितं  
क्षारोदकं सागरे इच्छादानपरोपकारकरण पात्रानुरूपं फलम् ॥ ८५५ ॥ तारुण्यं तरुणीजने  
विकचता पुष्पे विधौ चन्द्रिका कासारे कुमुद वने पिचुवनं दानं द्विषेऽनर्गले । आनृण्यं  
गृहिणां गृहस्य गृहिणीपित्रोः शुभा संततिर्लावण्य तनुते द्विजेऽतिपलिते विद्वच्चतुर्थाश्रमः  
॥ ८५६ ॥ माधुर्यं प्रमदाजनेषु ललितं दाक्षिण्यमार्ये जने शौर्यं शत्रुषु नम्रता गुरुजने धर्मि-  
ष्ठता साधुषु । मर्मज्ञेष्वनुवर्तनं बहुविधं मानं जने पण्डिते शाब्दं पापिजने नरस्य कथिताः  
पर्यन्तमष्टौ गुणाः ॥ ८५७ ॥ इन्द्रु निन्दति तस्करो गृहपति जारो सुशीलं खलः साध्वीः  
मप्यसती कुलीनमकुलो जह्याज्जरत्वं युवाम् । विद्यावन्तमनक्षरो धनपति नीचश्च रूपो-  
ज्ज्वलं वैरूप्येण हतुः प्रबुद्धमनुधो कृष्टं निरुष्टो जनः ॥ ८५८ ॥ विद्वान्संसदिर्पाक्षिक-  
परवशो मानी दरिद्रो गृही द्रव्याढ्यः कृपणो यतिर्वसुमना वृद्धोऽपि वाहोद्यतः । राजा  
दुःसचिवप्रियः सुकुलजो मूर्खः पुमान्स्त्रीजर्तो वेदान्ती हतसत्क्रियः किमपरं हास्यास्पदं  
भूतले ॥ ८५९ ॥ का विद्या कवितां विनार्थिनि जने त्यागं विना श्रीश्च का को धर्मः  
कृपया विना क्षितिपतिः को नाम नीतिं विना । कः सूनृविनयं विना कुलवधूः का स्वामि-  
भक्ति विना भोग्यं किं रमणी विना क्षितितले किं जन्म कीर्तिं विना ॥ ८६० ॥ स्वाधीना

१ कलङ्कम् २ निर्धन ३ अस्वस्थान्त करण. ४ अदृष्टयुद्धप्रसङ्ग ५ दुर्वचनशील. ६ द्यूतवशः.  
७ क्रोधेन ८. गुणसमुदायः. ९ सभायाम् १०. पक्षधारी. ११. गृहस्थाश्रमी १२ द्वेष. १३ हास्यस्थानम्.  
३० -



दयिता सुतावधि सुतोऽसौ षोडशाब्दावधि स्यात्कन्या करपीडनावधि सुतस्त्रीस्तदशत्वा-  
वधि । जामाता बहुलार्पितावधि सखा साधुप्रलापावधि शिष्यो गुह्यानिरूपणावधि परे चैते  
धनत्वावधि ॥ ८६१ ॥ स्त्रीणां यौवनमर्थिनामनुगमो राज्ञां प्रतापः सतां स्वास्थ्यं स्वल्प-  
धनस्य संहतिरसदृत्तेश्च वाग्दम्बरः । स्वाचारस्य सदर्वचनं परिणतेर्विद्या कुलस्यैकता प्रज्ञाया  
धनमुन्नतेरतिनतिः शान्तेर्विवेको बलम् ॥ ८६२ ॥ नागो भाति मदेन कं<sup>१</sup> जलरुहैः पूर्णे-  
न्दुना शर्वरी शीलेन प्रमदा जवेनं तुरगो नित्योत्सवैर्मन्दिरम् । वाणी व्याकरणेन हंसमि-  
थुनैर्नद्यः सभा पण्डितैः सत्पुत्रेण कुलं नृपेण वसुधा लोकत्रयं विष्णुना ॥ ८६३ ॥ एहि  
स्वागतमाविशासनमिदं कस्माच्चिराद्दृश्यसे का वार्ता परिदुर्बलोऽसि नितरां प्रीतोऽस्मि ते  
दर्शनात् । इत्येवं समुपागतं द्विजवरं संभावयन्त्यादरात्तेषां युक्तमशङ्कितेन मनसा गेहेषु  
गन्तुं सदा ॥ ८६४ ॥ स्यादत्यन्तनिरक्षरः क्षितिपतिः श्रीकारमात्राश्रयान्मन्त्री तत्क-  
थितार्थलेखनपरस्तत्सेवको जायते । अध्येता तद्गारमेव भजते विद्वांस्तु तं याचते यावा-  
न्यस्य गिरा समं परिचयस्तावान्विदूरे श्रियः ॥ ८६५ ॥ को लाभो गुणिसंगमः किमसुखं  
प्राज्ञैतरैः संगतिः का हानिः समयच्युतिर्निपुणता का धर्मतत्त्वे रतिः । कः शूरो विजितेन्द्रियः  
प्रियतमा कानुव्रता किं धनं विद्या किं सुखमप्रवासगमनं राज्यं किमाज्ञाफलम् ॥ ८६६ ॥  
सस्यानि स्वयमन्ति चेद्बसुमती माता सुतं हन्ति चेद्देलामम्बुनिधिर्विलङ्घयति चेद्भूमिं दहेत्पा-  
वकः । आकाशं जनमस्तके पतति चेदन्नं विषं चेद्भवेदन्यायं कुरुते यदि क्षितिपतिः कस्तं  
निरोद्धुं क्षमः ॥ ८६७ ॥ मूर्खोऽशान्तस्तपस्वी क्षितिपतिरलसो मत्सरो धर्मशीलो दुःस्थो  
मानो गृहस्थः प्रभुरतिकृपणः शास्त्रभृद्धर्महीनः । आज्ञाहीनो नरेन्द्रः शुचिरपि सततं यः  
परान्नोपभोजी वृद्धो रोगी दरिद्रः स च युवतिपतिर्धिग्विडम्बप्रकारान् ॥ ८६८ ॥ ख्यातः  
शक्रो भगाङ्को विधुरपि मलिनो माधवो गोपजातो वेश्यापुत्रो वसिष्ठो रतिपतिरतनुः सर्व-  
भक्षी हुताशः । व्यासो मत्स्योदरीयो लवणजलनिधिः पाण्डवा जारजाता रुद्रो प्रेतास्थि-  
धारी त्रिभुवनविषये कस्य दोषो न चास्ति ॥ ८६९ ॥ प्राणाघातान्निवृत्तिः परधनहरणे  
संयमः सत्यवाक्यं काले शक्त्या प्रदानं युवतिजनकथामूकभावः परेषाम् । तृष्णास्त्रोतोवि-  
भङ्गो गुरुषु च विनयः सर्वभूतानुक्म्पा सामान्यः सर्वशास्त्रेष्वनुपहताविधिः श्रेयसामेष  
पन्थाः ॥ ८७० ॥

इति श्रीसुभाषितरत्नभाण्डागारे तृतीयं प्रकरणं समाप्तम् ।

१ उदकम् २ वेगेन ३ कृशः ४ मूर्खं ५ स्त्रीजनवार्ता. ६. तृष्णाप्रवाहोपरोधः. ७ दया

# प्रकरणम् ४ ।

## समस्याख्यानम् ।

सहस्रशीर्षा पुरुषः सहस्राक्षः सहस्रपात् । दलितश्चकितश्छन्नस्तव सैन्ये विसर्पति ॥ १ ॥  
कामं कामदुग्धं धुङ्क्व मित्राय वरुणाय च । वयं धीरेश दानेन सर्वान्कामानशीमहि ॥ २ ॥  
असमाने समानत्वं भवितां कलहे मम । इति मत्वा ध्रुवं मानी मृगात्सिंहः पलायते ॥ ३ ॥  
हीनहत्या दधात्येव लाघवं महतामपि । इति मत्वा द्विपद्वेषी मृगात्सिंहः पलायते ॥ ४ ॥  
तिष्ठार्जुनाद्य संग्रामे त्वां हनिष्याम्यहं शरैः । तिष्ठामि कर्ण कि मूढ मृगात्सिंहः पलायते  
॥ ५ ॥ ऋषेरस्याश्रमे पुण्ये शापसंत्रस्तमानसः । मुद्रोघतापि प्रायोऽयं मृगात्सिंहः पलायते  
॥ ६ ॥ अयं मृगः समायाति त्वरितैस्त्वरितैः पदैः । ततो वेगात्पलायस्व मृगात्सिंहः पला-  
यते ॥ ७ ॥ विद्यायां दुर्मदो येषां कार्पण्यं विभवे सति । तेषां दैवाभिशाप्तानां सलिलादग्निरु-  
त्थितः ॥ ८ ॥ सीतासमागमोत्कण्ठाकर्णान्ताकृष्टधन्वनः । राववस्य शैराङ्गरैः समुद्राद-  
ग्निरुत्थितः ॥ ९ ॥ दामोदरकराघातविह्वलीकृतचेतसा । दृष्टं चाणूरमल्लेन शतचन्द्रं नभस्त-  
लम् ॥ १० ॥ चलत्तरङ्गरङ्गायां गङ्गायां प्रतिबिम्बितम् । सचन्द्रं शोभतेऽत्यर्थं शतचन्द्रं  
नभस्तलम् ॥ ११ ॥ विधे पिधेहि शीतांशुं यावन्नायाति मां प्रियः । आगते दयिते कुर्याः  
शतचन्द्रं नभस्तलम् ॥ १२ ॥ सुमेरुशिखरप्रान्तस्फुरद्विव्यवधूमुखैः । परितः स्फुरितैः शङ्के  
शतचन्द्रं नभस्तलम् ॥ १३ ॥ भीष्मग्रीष्मर्तुसंतप्तशून्यरथ्यान्तरस्थयोः । अन्योन्यालापसु-  
खिनोर्यूनोश्चन्द्रायते रविः ॥ १४ ॥ स्वस्ति क्षत्रियदेवाय जगद्देवाय भूभुजे । यद्यशःपुण्ड-  
रीकान्तर्गगनं भ्रमरायते ॥ १५ ॥ स्फुरिते जठरे विष्णोर्नवनीतभुजः शिशोः । मक्षिकापाद-  
घातेन कम्पितं भुवनत्रयम् ॥ १६ ॥ अतसीपुष्पसकाशं खं वीक्ष्य जलदागमे । ये वियोगे-  
ऽपि जीवन्ति न तेषां विद्यते भयम् ॥ १७ ॥ वागर्थीविव संपृक्तौ शतकोटिप्रविस्तरम् ।  
तुरासाहं पुरोधाय नेमुः सर्वे सुराः शिवौ ॥ १८ ॥ आषाढी कार्तिकी माघी वचा शुण्ठी

( १ ) “ सहस्रशीर्षापुरुषः सहस्राक्ष सहस्रपात् ” इति समस्या ( २ ) “ काम कामदुग्धं धुङ्क्व मित्राय वरुणाय च ” “ सर्वान्कामानशीमहि ” इति समस्या. ( ३, ४, ५, ६, ७ ) “ मृगात्सिंहः पलायते ” इति समस्या. ( ८ ) “ सलिलादग्निरुत्थितः ” इति समस्या ( ९ ) “ समुद्रादग्निरुत्थितः ” इति समस्या. ( १०, ११, १२, १३ ) “ शतचन्द्रं नभस्तलम् ” इति समस्या ( १४ ) “ यूनोश्चन्द्रायते रविः ” इति समस्या. ( १५ ) “ गगनं भ्रमरायते ” इति समस्या ( १६ ) “ मक्षिकापादघातेन कम्पितं भुवनत्रयम् ” इति समस्या ( १७ ) “ अतसीपुष्पसकाशम् ” “ न तेषां विद्यते भयम् ” इति समस्या ( १८ ) “ वागर्थीविव

१. शरा एवाङ्गाराः. २ दारुण ३ अन्योन्यभाषणेन जाताहादयो ४ इन्द्रम् ५ पार्वतीशकरौ ६. आषाढी कार्तिकी माघी एकादशी पुण्या. वचा शुण्ठी हरीतकी श्लेष्महरा. गयाया पिण्डदानेनानृणी पित्रर्णान्मुक्त इति योजना



धनुः ॥ ३५ ॥ नीलाब्जद्युतिनयनं नितान्तदृत्तमास्यश्रीपरिचितचन्द्रिकाविलासम् । स्नाता-  
याः सरसि विलोक्य वक्रचन्द्रं मध्याह्ने मुकुलितमम्बुजं वनान्ते ॥ ३६ ॥ कांचिद्दिनार्धसमये  
रविरैश्वर्यतां नीलांशुकाञ्चलनिलीनमुखेन्दुविम्बाम् । तां तादृशीं समनुवीक्ष्य कविर्जगाद  
राहुर्दिवा असति पर्वविना किलेन्दुम् ॥ ३७ ॥ बहलवलसमर्था मेघनादादयो मे सपदि युधि  
विशन्तः कीटहस्ते निपेतुः । इति वदति दशास्ये हस्ततालं वितत्य मशकगलकरन्ध्रे हस्ति-  
यूथं प्रविष्टम् ॥ ३८ ॥ मृगशिशुनयनाया अक्षिपक्ष्मप्रकोणे विलसति तरलाया तारका  
तारकेव । प्रतिफलित इहोष्ट्रे भ्रान्तिरास्ते जनानां तिलतुषपुटकोणे मक्षिकोष्ट्रं प्रसूता ॥ ३९ ॥  
मधौ मन्दं मन्दं मरुति शिशिरे वाति रुचिरे कुलस्त्रीभिः कृष्णे विहरति तथा वृष्णिनिकरे ।  
उपा योपा तोषाद्ददनमनिरुद्धस्य मिषतो पुरः पत्युः कामाच्छ्वशुरमियमालिङ्गति सती ॥ ४० ॥  
स्वयं संराध्येशं पुरभिदमनल्पेन तपसा महेन्द्रं संतोष्य त्रिदशरिपुनाशादमुकरात् । समायाते  
पार्थे द्रुपदतनया क्लेशविकला पुरः पत्युः कामाच्छ्वशुरमियमालिङ्गति सती ॥ ४१ ॥ कदा-  
चित्पाञ्चाली विपिनभुवि भीमेन बहुशः कृशाङ्गि श्रान्तासि क्षणमिह निधीदेति गदिता ।  
शनैः शीतच्छायं तटविटपिनं प्राप्य मुदिता पुरः पत्युः कामाच्छ्वशुरमियमालिङ्गति सती ॥ ४२ ॥  
तपापाये गोदापरतटभुवि स्थातुमनसि प्रविष्टे तत्पूरं भगवति मुनौ कुम्भजनुषि । द्रुतं  
लोपामुद्रा स्वयमविकलं गन्तुमुदितात्पुर पत्युः कामाच्छ्वशुरमियमालिङ्गति सती ॥ ४३ ॥  
सर्वस्य द्वे सुमतिकुमती संपदापत्तिहेतू एको गोत्रे प्रभवति पुमान्यः कुटुम्बं विभर्ति ।  
वृद्धो यूना सह परिचयात्त्यज्यते कामिनीभिः स्त्रीपुंवच्च प्रभवति यदा तद्धि गेहं विनष्टम्  
॥ ४४ ॥ ये पापं शमयन्ति सगतिभृतां ये दानशृङ्गारिणो येषां चित्तमतीव निर्मलतरं  
येषां न भग्नं व्रतम् । ये सर्वान्मुखयन्ति हि प्रतिदिनं ते साधवो दुर्लभा गङ्गावद्गजगण्डवद्ग-  
गनवद्गङ्गेयवद्देयवत् ॥ ४५ ॥ दासो भाति कुचद्वय तव शुभे मध्ये वपुः सद्वचः केशा  
नासिकमौक्तिकं सुवदनं दर्पाङ्गरागो दशः । गङ्गावद्गजगण्डवद्गगनवद्गङ्गेयवद्देयवज्जम्बूव-  
ज्जलविन्दुवज्जलजवज्जम्बूलवज्जालवत् ॥ ४६ ॥ यत्कण्ठे गरल विराजतितरां शीर्षे च

(३५) “शशकशृङ्गमय कठिन धनु” इति समस्या (३६) “मध्याह्ने मुकुलितमम्बुज वनान्ते” इति समस्या  
( ३७ ) “ राहुर्दिवा असति पर्वविना किलेन्दुम् ” इति समस्या. ( ३८ ) “मशकगलकरन्ध्रे हस्तियूथ प्रवि-  
ष्टम् ” इति समस्या ( ३९ ) “ तिलतुषपुटकोणे मक्षिकोष्ट्र प्रसूता ” इति समस्या ( ४०, ४१, ४२, ४३ )  
“पुर पत्यु कामाच्छ्वशुरमियमालिङ्गति सती” इति समस्या. (४४) “सर्वस्य द्वे” “एको गोत्रे” “वृद्धो यूना”  
“ स्त्रीपुवच्च ” इति चत्वारि पाणिने सूत्राणि समस्या. ( ४५ ) “ गङ्गावद्गजगण्डवद्गगनवद्गङ्गेयवद्देयवत् ”  
इति समस्या ( ४६ ) “ गङ्गावद्गजगण्डवद्गगनवद्गङ्गेयवद्देयवज्जम्बूवज्जलविन्दुवज्जलजवज्जम्बूलवज्जालवत् ”

१ मध्याह्ने २ सूर्यकिरणसतताम् ३ नीलवस्त्राञ्चलपिहितमुखचन्द्राम् ४ द्रौपद्या. श्वशुरो वायु.  
५ लोपामुद्राया श्वशुर पूरतरणसाधन कुम्भ. ६ ये गङ्गावत्सगतिभृता पाप शमयन्ति ये गजगण्डवदान-  
शृङ्गारिण. येषां चित्त गगनवदतीव निर्मलतरम् येषां व्रत गाङ्गेयवन्न भग्नम् ये गेयवत्सर्वान्मुखयन्ति इति  
योजना. ७. कर्दमवत्.

मन्दाकिनी उत्सङ्गे च शिवामुखं कटितटे शार्दूलचर्मास्वरम् । माया यस्य रुणाद्धि विश्वम-  
खिलं तस्मै नमः शंभवे जम्बूवज्जलविन्दुवज्जलजवज्जम्बालवज्जालवत् ॥ ४७ ॥ ख्यात-  
स्त्वं फलवृष्टिपुष्टिसुमनस्वाधीनजाम्बूनदः शीर्णास्ते रिपुसंपदः प्रतिदिनं मित्रोदये मोदसे ।  
पान्थानां कुरुपे विलम्बनमहो दत्तान्तरस्तेजसा जम्बूवज्जलविन्दुवज्जलजवज्जम्बालवज्जाल-  
वत् ॥ ४८ ॥ सङ्ग्रामे रिपुभूभुजां मुखरुचिर्जीवश्च देवाङ्गनाचक्षुः प्रोच्छसदस्त्रमांसनिवहै-  
स्तन्मेदिनीमण्डलम् । त्वञ्चापोद्गतवाणसंहतिरभूच्छीराम भूमीपते जम्बूवज्जलविन्दुवज्जलज-  
वज्जम्बालवज्जालवत् ॥ ४९ ॥ वैदेहीं समवाप्य दाशरथिनारब्धे प्रयाणेऽग्रतो दृष्टाः  
पुष्पकसंस्थितेन रभसादाकाशमारोहता । लङ्कासागरजानकीवनरणक्षौण्यश्चमत्कारिका जम्बू-  
वज्जलविन्दुवज्जलजवज्जम्बालवज्जालवत् ॥ ५० ॥ यो द्रोणाचलमादधौ करतले योऽती-  
तरत्सागरं यश्चोत्खातितवांस्तरूनुदवहत्पुच्छेन दावानलम् । यो रक्षान्समरेऽरुणत्कपिवरः  
पायाद्धनूमान्नतौ जम्बूवज्जलविन्दुवज्जलजवज्जम्बालवज्जालवत् ॥ ५१ ॥ कस्तूरीतिलकं  
ललाटरचितं नासामणि निस्तलं वक्र कुञ्चितकेशपाशमनिशं दृष्टिं निसृष्टां पुरः । पुंसां  
मानसमत्स्यवन्धनविधौ धत्सेऽत्र वत्से स्वयं जम्बूवज्जलविन्दुवज्जलजवज्जम्बालवज्जालवत्  
॥ ५२ ॥ विद्धि श्रीहृदयं सदान्तमलिनं भीमं भवाम्भोनिधि विज्ञाने सुरतं महीशभवनं  
गूढं दृढं कण्ठकैः । दारागारसमागमं सुविषमं मोहं परं दुस्तरं जम्बूवज्जलविन्दुवज्जल-  
जवज्जम्बालवज्जालवत् ॥ ५३ ॥ अस्माकं जलजीविनां जलमिदं सद्वाजिराजिव्रजैः पात-  
व्यं पररक्तमनसां तृप्तिः पतीनां क्षयः । मत्त्वैवं किल राजदेव नृपते त्वज्जैत्रयात्रोत्सवे  
मत्स्यो रोदिति मक्षिका च हसति ध्यायन्ति वामभ्रुवः ॥ ५४ ॥ श्रुत्वा सागरवन्धनं दश-  
शिराः सर्वैर्मुखैरेकदा तूर्णं पृच्छति वार्तिकान्सचकितो भीत्या परं संभ्रमात् । वद्धः सत्य-  
मपांनिधिर्जलनिधिः कीलालधिस्तोयधिः पाथोधिर्जलधिः पयोधिरुदधिर्वारानिधिर्वारिधिः  
॥ ५५ ॥ पाषाणाः पयसि प्रवद्धं वपुस्तिष्ठन्ति सेतुं गताः श्रुत्वैवं वदतां दशाननधरः  
क्रुद्धः समुद्रं प्रति । धिक्त्वां नाम तवाम्नुधिः सलिलधिः पानीयधिस्तोयधिः पाथोधिर्ज-  
लधिः पयोधिरुदधिर्वारानिधिर्वारिधिः ॥ ५६ ॥ अम्बा कुप्यति तात मूर्ध्नि विधृता गङ्गे-  
यमुर्मुञ्ज्यतां विद्वञ्पण्मुख का गतिर्मम चिर मूर्ध्नि स्थिताया वद । कोर्पांवेशवशादशोर्षवै-

इति समस्या. ( ४७, ४८, ४९, ५०, ५१, ५२, ५३ ) “ जम्बूवज्जलविन्दुवज्जलजवज्जम्बालवज्जालवत् ”  
इति समस्या. ( ५४ ) “ मत्स्यो रोदिति मक्षिका च हसति ध्यायन्ति वामभ्रुवः ” इति समस्या. ( ५५ )  
“ अपानिधिर्जलनिधि कीलालधिस्तोयधि पाथोधिर्जलधि. पयोधिरुदधिर्वारानिधिर्वारिधि. ” इति समस्या.  
( ५६ ) “ अम्बुधि सलिलधिः पानीयधिस्तोयधि. पाथोधिर्जलधि. पयोधिरुदधिर्वारानिधिर्वारिधि. ”  
इति समस्या.

१ जलजीवितानाम् २ तुरगपद्मिसमूहं ३ विजययात्रोत्सवे. ४. सेतुवन्धम्. ५. रावण. ६. झटिति.  
७. वृत्तान्तभाषकान्. ८. माता. ९. मस्तके. १०. त्यज्यताम्. ११. क्रोधपरत्वेन १२. पद्भिर्मुखैरित्यर्थः.

दनैः प्रत्युत्तरं दत्तवान्पाथोधिर्जलधिः पयोधिरुदधिर्वारानिधिर्वारिधिः ॥ ५७ ॥ माध्वीके  
विधुमण्डले वरवधूवक्त्रे च गीतान्तरे सक्ते वक्रचतुष्टये दशमुखो विज्ञापितस्तच्चरैः । बद्धो-  
ऽसाविति चेतरेर्भयवशादूचे वचःसंभ्रमात्पाथोधिर्जलधिः पयोधिरुदधिर्वारानिधिर्वारिधिः ॥ ५८ ॥  
पीतस्त्वं कलशोद्भवेन मुनिना ध्वस्तोऽसि देवासुरैरावद्धोऽसि च राघवेण मृदुना शाखामृगै-  
र्लङ्घितः । नाम्नामारभटी तथैव भवतो लोकैरियं घुष्यते पाथोधिर्जलधिः पयोधिरुदधिर्वारानि-  
धिर्वारिधिः ॥ ५९ ॥ तर्तुं पर्वतसंनिभेन कपिना लीबूकृतां वक्षसि क्षिप्रं वीक्ष्य निमज्जतीमथ  
तव स्पष्टास्तरन्तीः शिला । लोके नृत्यपरे विभीषणजने सेत्याह सेतूद्यमे तुम्बी मज्जति  
संतरन्ति दृषदः प्रेतो दिवा नृत्यति ॥ ६० ॥ त्वं नो गोत्रपतिस्तवेन्दुरधिपस्तस्यामृतं  
त्वत्करे तेन व्याधशराहतां प्रणयिनीमेनां पुनर्जीवय । इत्यूर्ध्वं गगने निशापतिमृगे कारु-  
ष्यमातन्वतः शृङ्गाग्रादपतन्मृगस्य रुदतो बाष्पाम्बु भूमण्डले ॥ ६१ ॥ उन्नादाम्बुदवधि-  
तान्धतमसि प्रभ्रष्टदिङ्मण्डले काले यामिकजाग्रदुग्रसुभटव्याकीर्णकोलाहले । कर्णस्यासु-  
हृदर्णवाम्बुवडवावह्वेर्यदन्तःपुरादाभातासि तदम्बुजाक्षि कृतकं मन्ये भयं योषितम् ॥ ६२ ॥  
उग्रग्राहमुदन्वतो जलमतिक्रामत्यनालम्बने व्योम्नि भ्राम्यति दुर्गमक्षितिभृतां मूर्धानमारो-  
हति । व्याप्तं याति विपाकुलैरहिकुलैः पातालभेकाकिनी कीर्तिस्ते मदनाभिराम कृतकं मन्ये  
भयं योषितम् ॥ ६३ ॥ चित्रं नर्तनमम्बरं शिखरिणी शीतांशुविम्बे तमः संचारं जलजं  
कपोतरणितं कामागमप्रक्रिया । मीनौ विद्युति तारकं विहरणं ज्योत्स्नापि कोशाम्बुजे कुर्वा-  
ते कुरुते करोति कुरुतः कुर्वत्यलंकुर्वते ॥ ६४ ॥ कश्चित्पान्थस्तृषार्तः पथि तपनक्रतौ गम्य-  
मानोऽन्यपान्थं पप्रच्छानन्दलीनो वद पथिक कुतो जह्नुकन्याप्रवाहः । तेनासौ शीघ्रवाचा  
प्रचलितमनसा विप्रवर्येण वाचा सूच्यग्रे कूपषट्कं तदुपरि नगरी तत्र गङ्गाप्रवाहः ॥ ६५ ॥  
राम त्वत्कीर्तिवृक्षाद्बहुतरममलादुत्थिताः कोरका ये तन्मध्ये रुद्ररूपोऽप्यजनि खलु यश-  
कोरकस्तस्य चाज्ये । अस्यश्रोताक्षिकूपास्तुदुपरि च शिरस्तत्र चास्ति स्ववन्ती सूच्यग्रे  
कूपषट्कं तदुपरि नगरी तत्र गङ्गाप्रवाहः ॥ ६६ ॥ उद्दामार्काशुदीप्याद्दिनमाणिमाणिभिर्भस्मि-  
तान्ते समन्ताद्वायुव्याधूयमानज्वलनकणगणाकीर्णधूलिप्रकीर्णे । कान्तारेऽस्मिन्नृपाते पथि  
पथिकभवे कापि पाथोथतेना सूच्यग्रे कूपषट्कं तदुपरि नगरी तत्र गङ्गाप्रवाहः ॥ ६७ ॥ मां  
साक्षीकृत्य मुग्धे विजयमभिलषंल्लेखयामास शंभुर्भूत्या मन्मौलिमालां सदशनवशतीमक्ष-

( ५७, ५८, ५९ ) “ पाथोधिर्जलधि पयोधिरुदधिर्वारानिधिर्वारिधि ” इति समस्या ( ६० )  
“ तुम्बी मज्जति सतरन्ति दृषदः प्रेतो दिवा नृत्यति ” इति समस्या ( ६१ ) “ शृङ्गाग्राद-  
पतन्मृगस्य रुदतो बाष्पाम्बु भूमण्डले ” इति समस्या ( ६२, ६३ ) “ कृतकं मन्ये भयं योषितम् ”  
इति समस्या ( ६४ ) “ कुर्वाते कुरुते करोति कुरुत कुर्वत्यलंकुर्वते ” इति समस्या ( ६५, ६६, ६७ )  
“ सूच्यग्रे कूपषट्कं तदुपरि नगरी तत्र गङ्गाप्रवाहः ” इति समस्या

पातान्विजित्य । गौर्यप्यानैश्चट्टीर्जितनखनवभूस्तन्वि शेषा तदित्यं शीर्षाणां सैव वन्ध्या  
मम नवतिरभूच्छोचनानामशीतिः ॥ ६८ ॥ प्रत्येकं दिक्पतीशानिलतपनवसून्सन्नतस्त्वं यथा  
भूरश्रौषीस्त्वं यथा च स्वरसहितलसन्मूर्च्छनागानतानात् । कृष्णन्यस्तान्यमौलीक्षणवदव-  
सरे सा च सा च प्रसादाच्छीर्षाणां शेष वन्ध्या तव नवतिरभूच्छोचनानामशीतिः ॥ ६९ ॥  
इन्द्राद्या लोकपाला हरिविधुतपना नागविद्याधराद्या द्वेष्या सर्वेऽपि देवा प्रिय तव वरदः  
कोऽस्ति वन्द्यो गरीयान् । श्रुत्वा वाचं प्रियाया इति दशमुखतः प्राह वाक्यं दशास्यः  
शूली शंभुः पिनाकी शिवभवपशुपाः शर्व ईशश्च भर्गः ॥ ७० ॥

### प्रहेलिका ।

अपदो दूरगामी च साक्षरो न च पण्डितः । अमुखः स्फुटवक्ता च यो जानाति स  
पण्डितः ॥ १ ॥ वने जाता वने त्यक्ता वने तिष्ठति नित्यशः । पण्यस्त्री न तु सा वेश्या यो  
जानाति स पण्डितः ॥ २ ॥ गोपालो नैव गोपालस्त्रिशूली नैव शंकरः । चक्रपाणिः स नो  
विष्णुर्यो जानाति स पण्डितः ॥ ३ ॥ उच्छिष्टं शिवनिर्माल्यं वमनं शवकर्पटम् । काकवि-  
ष्टासभुत्पन्नः पञ्चैतेऽतिपवित्रकाः ॥ ४ ॥ अनेकसुषिरं वाद्यं कान्तं च ऋषिसंज्ञितम् ।  
चक्रिणां च सदाराध्यं यो जानाति स पण्डितः ॥ ५ ॥ वने वसति को वीरो योऽस्थि-  
मांसविवर्जितः । असिवत्कुरुते कार्यं कार्यं कृत्वा वनं गतः ॥ ६ ॥ रविजा शशिकुन्दाभा  
तापहारी जगत्प्रिया । वर्धते वनसङ्गेन न तापी यमुनापि न ॥ ७ ॥ तैरुण्यालिङ्गितः कण्ठे  
नितैवस्थलमाश्रितः । गुह्यैः संनिधानेऽपि कः कूजति मुहुर्मुहुः ॥ ८ ॥ अवलोक्य स्तनौ

( ६८ ) शीर्षाणां सैव वन्ध्या मम नवतिरभूच्छोचनानामशीति ” इति समस्या ( ६९ ) “ शीर्षाणां शेष  
वन्ध्या तव नवतिरभूच्छोचनानामशीति ” इति समस्या. ( ७० ) “ शूली शंभु पिनाकी शिवभवपशुपा शर्व  
ईशश्च भर्ग ” इति समस्या.

( १ ) लेखापत्रम् ( २ ) नाँका ( ३ ) महोक्षा ( ४ ) दुग्ध गङ्गा मधु पट्टाम्बर पिप्पलश्च ( ५ )  
वन्मीकम् ( ६ ) कुलालदोर्गक. ( ७ ) तक्रम् ( ८ ) कलश.

१. सहस्रशीर्षो द्विमहस्राक्षस्य स्वभार्या प्रति गौरीगिरीशद्युतक्रीडोपन्यासः. २. अरण्ये काष्टरूपेणोत्पन्ना.  
३. उदके ४. मूल्यं दत्त्वा भोग्या स्त्री गणिका यथा द्रव्यदानेन भोग्या तथेयमपीत्यर्थ. ५. येनूना पति-  
त्वात्पाण्ड. ६. तप्तत्रिशूलाङ्कितत्वात्तच्चिद्वान्. ७. वाही तप्तचक्राङ्कितत्वात्तच्चिद्वान् ८. विलम् ९. वकार  
आद्यो यस्य १०. ककारोऽन्ते यस्य ११. सपेण. १२. कुम्भ कूपसरोवरादी जलेन भृत्वा शिगस्यागेपणसमये  
नश्यन्तास्ताभ्यामालिङ्गयते भर्तापि तस्य सौत्कण्ठमालिङ्गयते १३. कुम्भो नितम्बस्थाने गृह्यते भर्तापि  
नितम्बस्थाने गुग्गुप्रदेशे तिष्ठत् १४. कुम्भो गुरुणा वृद्धघटानामुपर्युपरिवश्य कूजति वृद्धवदायते. भर्तापि  
गुरुणा नाट्यपिप्लवश्चशुगजनानामग्रे स्त्रिय कामयते

वध्वा गुञ्जाफलविभूषितौ । निःश्वस्य रोदितुं लम्बा कुतो व्याधकुटुम्बिनी ॥ ९ ॥ आपाण्डु  
पीनकठिनं वर्तुलं सुमनोहरम् । करैराकृष्यतेऽत्यर्थं किं वृद्धैरपि सस्पृहम् ॥ १० ॥ एकच-  
क्षुर्न काकोऽयं त्रिलमिच्छन्न पन्नगः । क्षीयते वर्धते चैव न समुद्रो न चन्द्रमाः ॥ ११ ॥  
अस्थि नास्ति शिरो नास्ति बाहुरस्ति निरङ्गुलिः । नास्ति पादद्वयं गाढमङ्गमालिङ्गति स्वयम्-  
॥ १२ ॥ अस्ति ग्रीवा शिरो नास्ति द्वौ भुजौ करवर्जितौ । सीताहरणसामर्थ्यो न रामो न  
च रावणः ॥ १३ ॥ नरनारीसमुत्पन्ना सा स्त्री देहविवर्जिता । अमुखी कुरुते शब्दं जात-  
मात्रा विनश्यति ॥ १४ ॥ दन्तैर्हीनः शिलाभक्षी निर्जीवो बहुभाषकः । गुणस्यूतिसमृद्धो-  
ऽपि परपादेन गच्छति ॥ १५ ॥ न तस्यादिर्न तस्यान्तो मध्ये यस्तस्य तिष्ठति । तवाप्यस्ति  
ममाप्यस्ति यदि जानासि तद्दद ॥ १६ ॥ य एवादिः स एवान्तो मध्ये भवति मध्यमः ।  
य एतन्नाभिजानीयात्तृणमात्रं न वेत्ति सः ॥ १७ ॥ पर्वताग्रे रथो याति भूमौ तिष्ठति  
सारथिः । चलते वायुवेगेन पद्मेकं न गच्छति ॥ १८ ॥ श्यामं च वर्तुलाकारं पुंनाम चतु-  
रक्षरम् । शकारादिमकारान्तं यो जानाति स पण्डितः ॥ १९ ॥ अर्धचन्द्रवदाकारं स्त्रीना-  
म तृतीयाक्षरम् । नकारादि रिकारान्तं यो जानाति स पण्डितः ॥ २० ॥ अष्टपादश्चतुःकर्णो  
द्विमुखी द्विमुखस्तथा । राजद्वारे पठेद्द्वोरो न च देवो न राक्षसः ॥ २१ ॥ वृक्षस्याग्रे फलं  
दृष्टं फलाग्रे वृक्ष एव च । अकारादि सकारान्तं यो जानाति स पण्डितः ॥ २२ ॥ चतु-  
र्मुखो न च ब्रह्मा वृषारूढो न शंकरः । निर्जीवी च निराहारी अजस्रं धान्यमक्षणम् ॥ २३ ॥  
ऋष्णमुखी न मार्जारी द्विजिह्वा न च सर्पिणी । पञ्चभर्ता न पाञ्चाली यो जानाति स पण्डि-  
तः ॥ २४ ॥ अपूर्वोऽयं मया दृष्टो कान्ते कमललोचने । शोऽन्तरं यो विजानाति स विद्वा-  
न्नात्र संशयः ॥ २५ ॥ पर्वताग्रे रथारूढो भूमौ तिष्ठति सारथिः । चक्रवर्द्धमते पृथ्वी तस्याहं  
कुलबालिका ॥ २६ ॥ अर्धचन्द्रसमायुक्तं पुंनाम चतुरक्षरम् । ककारादि लकारान्तमिह जा-  
नाति पण्डितः ॥ २७ ॥ अनुनेतुं मानिन्या दयितश्चरणे सरागचरणायाः । यावत्पतितः स  
तया तत्क्षणमवतारितः कस्मात् ॥ २८ ॥ गीत्वा किमपि व्याधः शृङ्गं जग्राह तरुणह-  
रिणस्य । तमथ समीक्ष्योद्यतकरमेणीमपि लज्जिता व्याधी ॥ २९ ॥ काचिन्मृगाक्षी प्रियवि-

( ९ ) शवरस्त्री पुत्रजायाया. स्तनौ गुञ्जाफलालकृती दृष्टा कुतो नि श्वस्य ररोद यतो मत्पुत्र एता-  
मनुरक्तस्तथा क्षीणता गतो यथा गजान्विनिहत्य गजमुक्ताफलहारै स्तनौ विभूषयितु नालम्, अतो  
नि प्रयासप्राह्यैर्गुञ्जाफलैर्विभूषयति क्षीणे च सति पुत्रे तदर्जितनिर्वाहवृत्ते सर्वस्यापि कुटुम्बस्य जीवितसदेह  
अतो व्याधकुटुम्बिनी दु खान्नि श्वस्य रोदितु लम्बा ( १० ) पक्वविल्वफल कुचयुगल च ( ११ ) सूचिका  
( १२, १३ ) कञ्जुक ( १४ ) छोटिका ( १५ ) उपानत् ( १६ ) नयनम् ( १७ ) यवसम् ( १८, १९,  
२०, २१ ) ? ( २२ ) अननस ( २३ ) ? ( २४ ) लेखनी ( २५ ) अशोक ( २६ ) कुम्भकारस्य ( २७ ) ?  
( २८ ) रजस्वला यत ( २९ ) व्याध किमप्यद्भुत गीत्वा गीतविमूर्च्छितत्रिलीनचित्तस्य तरुणहरिणस्य



प्रयोगे निशीथिनीपारमपारयन्ती । आगातुमादाय करेण वीणामुद्धीवमालोक्य शनैरहासीत् ॥ ३० ॥ सदारिर्मध्यापि न वैरियुक्ता नितान्तरक्तापि सितैव नित्यम् । यथोक्तवादिन्यपि नैव दूतो का नाम कान्तेति निवेदयाशु ॥ ३१ ॥ वृक्षाग्रवासी न च पक्षिराजस्त्रिनेत्रधारी न च शूलपाणिः । त्वग्वस्त्रधारी न च सिद्धयोगी जलं च विभ्रन्न घटो न मेघः ॥ ३२ ॥ वृक्षाग्रवासी न च पक्षिजातिस्तृणं च शय्या न च राजयोगी । सुवर्णकाया न च हेमधातुः पुंसश्च नान्ना न च राजपुत्रः ॥ ३३ ॥ नाहं मनुष्यो न च देवयक्षो न ब्राह्मणक्षत्रियवैश्य-शूद्राः । न ब्रह्मचारी न गृही वनस्थो भिक्षुर्न चाहं निजबोधरूपः ॥ ३४ ॥ चक्री त्रिशू-ली न हरो न विष्णुर्महान्बलिष्ठो न च भीमसेनः । स्वच्छन्दचारी नृपतिर्न योगी सीतावि-योगी न च रामचन्द्रः ॥ ३५ ॥ सर्वस्वापहरो न दस्युकुलजः खट्वाङ्गभृत्नेश्वरो दोषानिष्ट-करो न धर्मनिरतः कीलालपो नासुरः । नृणां पृष्ठपलायनो न पिशुनः शीघ्रंगमो नो हयः शश्वद्गात्रिचरो न राक्षसगणः कोऽयं सखि ब्रूहि मे ॥ ३६ ॥ सर्वस्वापहरो न तस्करगणो रक्षो न रक्ताशनः सर्पो नैव विलेशयोऽखिलनिशाचारी न भूतोऽपि च । अन्तर्धानपटुर्न सिद्धपुरुषो नाप्याशुगो मारुतस्तीक्ष्णास्यो न तु सायकस्तमिह ये जानन्ति ते पण्डिताः ॥ ३७ ॥ जाता शुद्धकुले जघान पितरं हत्वापि शुद्धा पुनः स्त्री चैषा वनिता पितैव सततं विश्वस्य या जीवनम् । सङ्गं प्राप्य पितामहेन जनकं प्रासूत या कन्यका सा सर्वैरपि वन्दि-ता क्षितितले सा नाम का नायिका ॥ ३८ ॥

शृङ्ग जग्राह किमर्थम् यतो मदीतसुखितस्त्व याचकस्य म इदं शिरो दानं देहीति. अथ तं हरिण शिरोदानायोद्यतकरं समीक्ष्य तज्जाया हरिणीमपि पत्युर्भक्त्या निजशिरोदानायोद्यतकरा समीक्ष्य यमार्थं चारिणी व्याधी लज्जिता केन हेतुना. यतोऽयं हरिणो दाता, इयं च हरिणी पतिभक्ता दातृजाया-मत्कान्तस्तु याचक, अहं च याचकजाया वरमेते पशवो न वयं मनुष्या इत्यभिप्रेत्य लज्जितेति प्रथमो-ऽर्थः ॥ अथवा व्याधजायाया पूर्वपरिणीतपुरुषो भूत स च विद्यमान सगृहीतो द्वितीय पुरुष त च विलोक्य चिन्तितवती यतो निजकान्तवियोगासहिष्णु शिरोदानायोद्यतकरा पतिभक्ता वरमियं हरिणी अहं च परिणीतप्रियमरणेऽपि जीविता सगृहीतभर्तृका चासती मानुषी इति लज्जितेति द्वितीयोऽर्थः ॥ अथवा इति चिन्तितं तथा यतो येन कर्णेन गीतं श्रुतं तस्य दातुं कर्णस्य पुरो याञ्छायै करो न प्रसारितो व्याधेन नीर-सकठिनकुटिलस्य शृङ्गस्य तु पुरं प्रसारित इत्यनुचितं कृतं मूढेन कृतेऽप्यनौचित्ये स्वयं मृगयूथपतिर्गीतरस-ज्ञोऽकृतपात्रविचार स्वभावकृपण याचक जानन्निजशिरोदानायोद्यतकरो जात अतो व्याधी तं चतुरं ज्ञात्वा तं च व्याधं मूर्खं ज्ञात्वैर्णीं चैतादृशचतुरपतिपत्नीत्वेन सुभगा सभाव्य लज्जितेति तृतीयोऽर्थः (३०) यतोऽयं गीतप्रियो मृगाङ्गे मृगो मत्प्रयुक्त गीतमाकर्णयितुं चन्द्रादवतरेत्तदा चन्द्रो नि कलङ्कः स्यान्मन्मुखसाम्यं च लभेत प्रियविप्रयोगे सतापकरो मे हिमाशु अतोऽस्य शत्रोर्मन्मुखसाम्यं मा भूदित्याशयेन वीणामहासीदि-त्यर्थः (३१) सारिका (३२) नारिकैरफलम् (३३) आम्र (३४) (३५) वृषभ (३६, ३७) मत्कुण (३८)?

## अपहृतयः ।

वदन्ती जारवृत्तान्तं पत्यौ धूर्ता सखीधिया । पतिं बुद्ध्वा सखि ततः प्रबुद्धास्मीत्यपूरयत् ॥ १ ॥ रुचिरस्वरवर्णपदा रसभाववती जगन्मनो हरति । तर्त्तिक तरुणी नहि नहि वाणी वाणस्य मधुरशीलस्य ॥ २ ॥ सीत्कारं संजनयति व्रणयत्यधरं तनोति रोमाञ्चम् । नागरिक. कि मिलितो नहि नहि सखि हैमनः पवनः ॥ ३ ॥ काले पयोधराणामपतितया नैव शक्यते स्थातुम् । उत्कण्ठितासि वाले नहि नहि सखि पिच्छिलः पन्थाः ॥ ४ ॥ प्रहरति न पञ्चवाणः केवलमवले निमेषोऽपि । वर्षति परं न देवः क्षणदायी विप्रयोगं ते ॥ ५ ॥ मधुरस्वना धृतोर्णा मण्याभरणा सुशोभना सुंदती । मत्स्कन्धोचितदण्डा भिक्षो दयितास्ति कि न मे वीणा ॥ ६ ॥ रांगी भिनत्ति निद्रां तल्पं न जहाति निष्ठुर दशति । चतुरे किं प्राणेशो नहि नहि सखि मत्कुणव्रातः ॥ ७ ॥ आदौ गृहीतपाणिः पश्चादाखूढजघनकटि-भागा । नखमुखलालनसुखदा सा किं रामास्ति नैव भो पामा ॥ ८ ॥ नाथ विलोक्य मेघं नहि नहि पापं तवातिपुण्यायाः । नहि कथयामि पयोर्धरमपसारय कञ्चुकीमुरसः ॥ ९ ॥ पञ्चदशीरजनिसमा तारामणिभूषणापि कोकिलवाक् । चन्द्रसमा गतवसना हस्तगता स्त्री न मे वीणा ॥ १० ॥ नाथ मैयूरो नृत्यति तुरगाननवक्षसः कथं नृत्यम् । नहि कथयामि कलापिनमिह सुकलापी प्रिये कोऽस्ति ॥ ११ ॥ अक्षरमैत्रीभाजः सालंकारस्य चारुवृत्तस्य । कि द्रूमो सखि यूनो नहि नहि सखि पद्यबन्धस्य ॥ १२ ॥ इह पुरोऽनिलकम्पितविग्रहा मिलति का न वनस्पतिना लता । स्मरसि कि सखि कान्तरतोत्सवं न हि घनागमरीतिरुदाहृता ॥ १३ ॥ तन्वी चारुपयोधरा सुवदना श्यामा मनोहारिणी नीता निष्करुणेन केनचिद्दहो देशान्तरादागता । उत्सङ्गोचितया तथा रहितया किं जीवनं प्रेक्षसे भिक्षो ते दयितास्ति कि नहि नहि प्राणप्रिया तुम्बिका ॥ १४ ॥ या पाणिर्ग्रहलालिता सुसरला तन्वी सुवंशोद्भवा गौरी स्पर्शसुखावहा गुणवती नित्यं मनोहारिणी । सा केनापि हता तथा विरहितो गन्तुं न शक्तोऽस्म्यहं रे भिक्षो तव कामिनी नहि नहि प्राणप्रिया यष्टिका ॥ १५ ॥

## कूटानि ।

<sup>१३</sup>केशवं पतितं दृष्ट्वा <sup>१४</sup>द्रोणो हर्षमुपागतः । रुदन्ति <sup>१५</sup>कौरवाः सर्वे हा केशव कथं गतः

१ हेमन्तसवन्धी २ पङ्किल ३ धृतोर्णादिदशा, ( पक्षे ) धृतोर्णावस्त्रा ४ शोभना दन्ता यस्या सा, ( पक्षे ) हस्तिदन्तनिमित्तालकारवती ५ अनुरक्त, ( पक्षे ) रक्तवर्ण ६ कण्डू ७ अम्बुदम्, ( पक्षे ) मेऽघ पापम् ८ मेघम्, ( पक्षे ) स्तनम् ९ 'मे उर' इति पदच्छेद १०. समीपे स्थातु योग्यया, ( पक्षे ) अङ्गमारोडु योग्यया ११ विवाह, ( पक्षे ) पाणौ धारणम् १२ कुलम्, ( पक्षे ) वेणु १३ जले १४ मृतकम् १५ कृष्णकाक १६ शृगाला

॥ १ ॥ पानीयं पातुमिच्छामि त्वत्तः कमललोचने । यदि दास्यासि नेच्छामि नो दास्यसि  
 पिवाभ्यहम् ॥ २ ॥ विषं भुङ्क्व महाराज स्वजनैः परिवारितः । विना केन विना नाभ्यां  
 कृष्णौजिनमकण्टकम् ॥ ३ ॥ अर्जुनस्य इमे वाणा नेमे वाणाः शिखण्डिनः । सीदन्ति मम  
 गात्राणि माघमासे गवा इव ॥ ४ ॥ यस्य षष्ठी चतुर्थी च विहस्य च विहाय च । अहं  
 कथं द्वितीया स्याद्वितीर्या स्यामहं कथम् ॥ ५ ॥ समरे हेमरेखाङ्गं वाणं मुञ्चति राघवे ।  
 सरावणोऽपि मुमुचे मध्येरीतिधरं शरम् ॥ ६ ॥ शिंलार्पितपदद्वन्द्वानां सार्पितकरद्वया ।  
 अभूद्व्यक्तस्तनी नारी कथमेतद्विष्यति ॥ ७ ॥ सुवर्णस्य सुवर्णस्य सुवर्णस्य च जानकि ।  
 प्रेषिता तव रामेण सुवर्णस्य च मुद्रिका ॥ ८ ॥ निश्चितं ससुरैः कोऽपि न कुलीनः । समे  
 मतिः । सर्वथा सुरसंबद्धं कौव्यं यो नाभिनन्दति ॥ ९ ॥ येनाकारि पराभूतिर्दिननायकसू-  
 नवे । यद्गोत्रात्मभवाकान्तं तन्मेहैः श्रेयसोऽस्तु वः ॥ १० ॥ विजितौत्मभवद्वेषिगुरुपाद-  
 हतो जनः । हिमापहामित्रधरैर्व्याप्तं व्योमाभिनन्दति ॥ ११ ॥ शंकरं पतितं दृष्ट्वा पार्व-  
 ती हर्षनिर्भरा । रुरुदुः पन्नगाः सर्वे हा हा शंकर शंकर ॥ १२ ॥ हनुमन्ते हतारामे वानरा  
 हर्षनिर्भराः । रुदन्ति राक्षसाः सर्वे हाहाराम हता हताः ॥ १३ ॥ विरोजराजपुत्रारेर्य-  
 न्नाम चतुरक्षरम् । पूर्वार्धं तव शत्रूणां परार्धं तव संगरे ॥ १४ ॥ अट्टशूला जनपदाः शिव-  
 शूलाश्रतुष्पथाः । प्रमदाः केशशूलिन्यो भविष्यन्ति कलौ युगे ॥ १५ ॥ कुन्दकुक्षममुं

१ यदि दासी अमि नेच्छामि न दासी असि तदा पिवाभ्यहमिति पदच्छेद २ विगत षकारो यस्मात्.  
 ३ ककारेण विना ४ नकारद्वयरहितम् ५ कृष्णाजिनम् अत्र ककार-षकार-णकार-नकाराणां निष्कासने  
 ऋ आ जि अम् इति स्थिते सधौ कृते “राज्यम्” ६ शत्रुगहितम् ७ “माघमा कर्कटी प्रोक्ता तदपत्यानि  
 सेगवा” इत्युक्ते कर्कट्या अपत्यानि यथा जन्मसमये तस्या अङ्गानि विदार्य बहिर्यान्ति तद्वदिमे वाणा ममा-  
 ङ्गानि विदारयन्तीत्यर्थ ८ सहधामिणी ९ मध्यभागे रीति पित्तल तद्विशिष्टम्, (पक्षे) मध्ये रीकारविशिष्ट  
 शग्म् शरीरमित्यर्थ १० “अधस्तादारुणि शिला” ११ “नामा दारूपरि स्थितम्” १२ उज्ज्वलवर्णस्य  
 १३ शोभना वर्णा नामाक्षराणि यत्र तस्य १४ अग्नीतिरत्तिकापरिमितस्य १५ काञ्चनस्य. १६ सुरया सहित  
 मद्यप इत्यर्थ; (पक्षे) स सुर इति पदच्छेदे सुरो देव १७ सत्कुलप्रसूत; (पक्षे) कौ लीन १८ समे साधौ  
 अमति. श्रद्धाग्रहित इति यावत्; (पक्षे) समे विष्णौ मतिर्यस्य स १९ शोभनरसविशिष्ट बद्ध रचितम्; (पक्षे)  
 असुरैः सवद्ध युक्तम् २० कविकृतिम्; (पक्षे) शुक्रम् २१ पराजय, (पक्षे) परा उत्कृष्टा भूतैश्वर्यम् २२ क-  
 र्णाय सुग्रीवाय यमाय च २३ गाल्पायन्ते ते गोपास्तेषामात्मभवा गोपिकास्तासा कान्त मनोहरम् अथ च गो-  
 त्राया पृथ्व्या आत्मभवा सीता सा कान्ता यस्य तत् अथ च गोत्रस्य हिमालयस्यात्मभवा पार्वती सा कान्ता  
 यस्य तत्. २४ कृष्णाख्य रामाख्य शिवाख्य च. २५ विना गरुडेनामृताहरणसमये जित इन्द्रस्तदात्मभवोऽर्जु-  
 नस्तद्वेषी कर्णस्तद्रुष पिता सूर्यस्तत्पाददहतस्तत्किरणसतप्त हिमापहोऽभिस्तदमित्र पानीय तद्दुरो मेघ सूर्य-  
 किरणसतप्तो जनो मेघार्च्छन्नाकाशमभिनन्दतीति तात्पर्यार्थ २६ श्रेष्ठचन्दनम् २७. पर्वतवासिनी स्त्री.  
 भित्री २८ हने आरामे रावणस्योद्याने दाहिते सतीत्यर्थ २९ वय पक्षिणस्तेषा राजा गरुडस्तद्राजा विष्णु-  
 रत्नपुत्रो मदनस्तदग्नि शिवस्तस्य चतुरक्षर नाम “मृत्युजय” इति तत्पूर्वार्धं मृत्युरिति संगरे तव शत्रूणाम्  
 उत्तगार्धं जय इति तव २०. “अटमन्न शिवो वेदो ब्राह्मणश्च चतुष्पथ । केशो भग इति प्रोक्त शूलो  
 विक्रय उच्यते” इति.

पश्य सरसीरुहलोचने । अमुना कुन्दकुञ्जेन सखि मे किं प्रयोजनम् ॥ १६ ॥ राजन्कमल-  
पत्राक्ष तत्ते भवतु चाक्षयम् । आसादयति यद्रूपं करेणुः करणैर्विना ॥ १७ ॥ स्तनमण्ड-  
लमाश्रित्य नखस्य वरयोषिताम् । कदाकर्णयते गीतं रमया सह रङ्गराट् ॥ १८ ॥ एको-  
ना विशतिः स्त्रीणां स्नानार्थं सरयूं गता । विशतिः पुनरायाता एकोऽव्याघ्रेण भक्षितः  
॥ १९ ॥ "त्रैलोक्ये नोपमैतस्याः सखे किमिति भाषसे । अनन्तरा सा नादिर्वा न तृती-  
येति मे गतिः ॥ २० ॥ सुवर्णालंकृता कन्या हेमालंकारवर्जिता । सा कन्या विधवा जाता  
गृहे रोदिति तत्पतिः ॥ २१ ॥ अहं च त्वं च राजेन्द्र लोकेनाथावुभावपि । बहुव्रीहिरहं  
राजव्यष्टीतत्पुरुषो भवान् ॥ २२ ॥ अर्पः पिवन्प्रपापालीमनुरक्तो विलोकयन् । अगस्त्यं  
चिन्तयामास चतुरः सापि सागरान् ॥ २३ ॥ ब्रह्म नान्तमपि ह्येव मनः सान्तं न पश्यति ।  
किं चित्रं लोकजनकं वाक्कान्ता नैत्यकान्तकम् ॥ २४ ॥ अर्धरात्रे दिनस्यार्धे अर्धचन्द्रेऽर्ध-  
भास्करे । रावणेन हृता सीता कृष्णपक्षे सिताष्टमी ॥ २५ ॥ शंभीगर्भस्य यो गर्भस्तस्य  
गर्भस्य यो रिपुः । रिपुगर्भस्य यो भर्ता स मे विष्णुः प्रसीदतु ॥ २६ ॥ कर्हमस्मि गुहा-  
वक्ति प्रश्नेऽमुष्मिन्किमुत्तरम् । कथमुक्तं न जानासि कदर्थयासि यत्सखि ॥ २७ ॥ विषादी  
भैक्ष्यमश्नाति सँदारोगं न मुञ्चति । रुष्टेनापि त्वया वीर शंभुनारिः समः कृतः ॥ २८ ॥  
विहंगो वाहनं यस्य त्रिकं च धरपाणयः । पासालसहिता देवी सदा तिष्ठतु ते गृहे ॥ २९ ॥

१ मुकाररहितेन. मुकुन्दकुञ्जेनेति यावत् २ करेणु करणैर्विना ककार-रेफ-णकारैर्विना यद्रूपमासादयति प्राप्नोति तत्तेऽक्षय भवत्वित्यन्वय उक्तव्यञ्जनत्रयरहितम् अ ए उ. इति स्वरत्रयम् तत्र अ ए इत्यत्र वृद्धौ ऐ उ इत्यत्र आयादेशे " आयु " इति सिद्धम् ३ खस्याकाशस्य मण्डलमाश्रित्य हे कद मेव मा स्तन गर्जित मा कुरु यतो रङ्गराङ्गनाथो रमया सह वरयोषिता गीतमाकर्णयत इत्यन्वय ४ एकोना इति विशतेर्विशेषणेन विरोध. एको ना नर इति पदच्छेदेन परिहार ५ कश्चित्स्वनायिका स्तौति त प्रति अन्य प्रतिभायते हे सखे एतस्यात्रैलोक्ये उपमा नास्तीति किमिति कुतो भाषसे यत सा उपमैव अनन्तरा मध्यवर्णरहिता उमेति यावत् अथवा सैव उमा अनादि आद्यवर्णरहिता मा लक्ष्मीरिति यावत् उपमा उपमानमस्तीति भाव तृतीया नास्तीति मे बुद्धि ६ सुषुवर्णेन कान्त्यालंकृता ७ विविधा धवा पतयो यस्या सा जारिणीत्यर्थः ८ ( बहुव्रीहपक्षे ) लोका जना नाथा स्वामिनो यस्यैवविधोऽहम् याचकत्वात् (षष्ठीतत्पुरुषपक्षे) लोकाना जनाना नाथ एवविधस्त्वम् राजत्वेन पालकत्वात् ९ समुद्रमपि करे चुलुकयतो मुने सामर्थ्यं मम चेत्स्यात्ताहँ झटिति तृशान्त्यभावाच्चिरमेनां पश्यामीति पान्थाभिप्राय यदि चतुर सागरा सन्निहिता स्युस्तदानवरत जलधारा विस्जन्ती चिरमेतद्दर्शनसुखमनुभवेयमिति प्रपापाल्यभिप्राय १० न विद्यते अन्तो यस्य तत्, (पक्षे) नकारान्तम्, ११ अन्तेन सहितम्; (पक्षे) सकारान्तम् १२ ककारोऽन्ते यस्या, (पक्षे) कान्ता रमणी १३ अकस्य दु खस्यान्तक नाशकम्, (पक्षे) ककारान्त न भवतीति तत् सान्त मनो नान्त ब्रह्म न पश्यतीति युक्तमेव पर स्वय कान्ता वाक् अकान्तकमपि लोकजनकत्वात्कान्त ब्रह्म नैतीति चित्रमिति भाव १४ कृष्णपक्षे या अष्टमी तस्या दिनस्यार्धे रावणेन सीता हता किं लक्षणा अष्टमी अर्धरात्रे सिता. पु० कि०. अर्धचन्द्रे किंभूते अर्धचन्द्रे अर्ध भा करोति अर्धभास्करास्तस्मिन् १५, १६ ? १७ खिन्न; (पक्षे) विषमतीति स. १८ सदा सर्वदा रोग व्याधिम्, (पक्षे) सदार संखीक अग शैलम् १९. वि गह्व, हंस, गो वृषभ. २० विशूल, कम्बु, चक्रम् २१ पार्वती, सावित्री, लक्ष्मी.

शस्त्रं न खलु कर्तव्यमिति पित्रा नियोजितः । तदेव शस्त्रं कृतवान्पितुराज्ञा न लङ्घिता ॥ ३० ॥  
 कान्ते धावय मे पादाविति भर्त्रा निवेदिता । न तया धावितौ पादौ भर्तुराज्ञा न लङ्घिता ॥ ३१ ॥  
 देवैराजो मया दृष्टो वारिवारणमस्तके । भक्षयित्वा र्कपर्णानि विषं पीत्वा क्षयं गतः  
 ॥ ३२ ॥ कुमारसंभवं दृष्ट्वा रघुवंशे मनोऽदधत् । राक्षसानां कुलश्रेष्ठो रामो राजीवलोचनः  
 ॥ ३३ ॥ विनार्यावनमार्गेण गच्छन्तौ लपितं मया । हरेः कृत्यं दर्शयतां पश्येत्युक्ते न  
 दृश्यते ॥ ३४ ॥ विनार्यकपतिशत्रुस्तस्य नाम पडक्षरम् । पूर्वार्धं तव राजेन्द्र उत्तरार्धं तु  
 वैरिणाम् ॥ ३५ ॥ कोर्लाकृतिरपारेवो मोरोहंसो जलोदरी । कंसारिरात्तलीलो वो वाघलो  
 भूकलोऽवतु ॥ ३६ ॥ सुरारिरिपुभृत्यस्य तस्य तातस्य वाहनम् । अन्त्याक्षरविहीनस्य  
 तस्य कान्ता स्थिरा भव ॥ ३७ ॥ नागवह्निरिपोः कन्या सा कन्या यस्य वल्लभा । तस्य  
 हाररिपुस्वामी तस्य कान्ता स्थिरा भव ॥ ३८ ॥ केष्टीमानगजायुक्ता वार्चवीश्वरगोजगाः ।  
 शं वो ददतु काजेशा वेदेलस्वर्धुनीधराः ॥ ३९ ॥ रामरा मेऽतिरामेऽतिरामे रामे मनोरमे ।  
 सहस्रनामतत्तुल्यं रामनाम वरानने ॥ ४० ॥ वन्धनान्मोचितो येन दैत्यसुनूतनूद्रवः ।  
 तमनोङ्गकरमहं श्रीश्रं श्रारादृते भजे ॥ ४१ ॥ अर्जुनान्ते वरारोहे भीमान्ते च वरानने ।

१ नखाङ्कुनातीति नखलु २ नतया नम्रीभूतया ३ हे देवर अजो मेप . ४ सेतु ५ पानीयम् ६ वास  
 ७, ८, ९ ? १०. कसारि श्रीकृष्णो वो युष्मानवतु रक्षतु कथभूत कसारि कोलाकृति कोलस्य सूक-  
 रस्य रूप यस्य स . पु० क०. अपारेव अपारे ससागे अवति रक्षति तथा यद्वा अपारे समुद्रे वसतीति स .  
 क्षीरसमुद्रशायीत्यर्थं पु० क०. मोरोहस माया लक्ष्म्या उरो वक्षस्तत्र हस इव हस पु० क० जलोदरी,  
 जले उदके उदर गृह यस्यास्तीति स पु० क०. आत्तलील. आत्ता अङ्गीकृता लीला विलासो येन स  
 पु० क० वाघल . वा निश्चयेन अघ लुनातीति स . पु० क०. भूकल भुव कलयति उद्धरति स ११ सु-  
 गरी गवणस्तस्य रिपू रामस्तस्य भृत्य सेवको हनूमास्तस्य तातो वायुस्तस्य वाहन हरिणस्तस्यान्त्याक्षर-  
 विहीनस्य. लुप्तणकारस्येत्यर्थं ततश्च हरिरिति जातम् तस्य हरे कान्ता लक्ष्मीर्भवतो गृहे स्थिरा भवेति .  
 १२ नागवल्ली नाम उत्तमवल्ली तद्विपुर्हिमाचलस्तत्कन्या पार्वती तत्त्वामी रुद्रस्तद्धार सपैस्तद्विपुर्गृहस्त-  
 त्त्वामी विष्णुस्तत्कान्ता लक्ष्मी सा भवतो गेहे स्थिरा भवेति १३ केष्टा ब्रह्माणी च मा रमा च नगजा  
 गिरिजा च ताभिर्युक्तास्तथा. वाचो हसो वीश्वरो गरुडो गोजो वृषभस्तैर्गच्छन्ति तथा वेदाश्च इला पृथ्वी  
 च स्वर्धुनी स्वर्णदी च ता धरन्ति एवविधा कश्च अजश्च ईशश्च काजेशास्ते वो युष्माक श सुख ददतु.  
 १४ हे वरानने अह रामे अतिरामे. कथभूते रामे अतिरामे अतिक्रान्ता रामा येनासौ तस्मिन्शुद्धे  
 ब्रह्मणि पु० क० मनोरमे. मनो रमयतीति तस्मिन् कथभूत अहम् रामरा राम एव रा द्रव्य यस्य स  
 यत कारणान्मे मम सहस्रनामभिस्तुल्य रामनाम अत इति कारणात् ॥ अथवा अह रामे अतिरामे कथभूते  
 रामे वरानने वरमानन यस्यासौ तस्मिन् उत पार्वत्या सबोधन वा कथभूत रामनाम सहस्रनामतत्  
 सहस्रनाम तनोतीति सहस्रनामतत् “रमन्ते योगिनो यत्र परानन्दे चिदात्मनि । अतो रामपदेनासौ पर  
 ब्रह्माभिधीयते” इति १५. दैत्यो हिरण्याक्षस्तस्य सूनुरनुजो हिरण्यकशिपुस्तस्य तनूद्रव प्रह्लादो येन वन्ध-  
 नान्मोचित तम् अन शकट तस्याङ्ग चक्र करे यस्य त श्रीश्र श्रीनारसिंहमह भजे इत्यन्वय श्री इत्यत्र  
 श्रकारादृते विना ई अवशेष श्रमित्यत्र रादृते रेफ विना. तत शकार शेष तेन “ईशम्” इति जातम्  
 १६. अर्जुनो दिवसस्तदन्ते भीमा रात्रिस्तदन्ते च सायप्रातरित्यर्थं धनजयो वह्नि रक्षणीय .

पाण्डवैः सह योद्धव्यं रक्षणीयो धनंजयः ॥ ४२ ॥ चेतनं पुष्करं कोशैः क्षुधा  
समन्ततः । न घृणीनामरम्याणां विवेकं यान्ति दृष्टयः ॥ ४३ ॥ शब्दस्य तुरीय  
पव्यान्ते राजवर्जिते । वाजं देयं प्रयत्नेन कविभ्यो वज्रनिर्मितम् ॥ ४४ ॥ बृहद्द्वयसह  
णि द्वारि तिष्ठन्तु भूपते । पिशंगिले सुखं यान्तु स्थिरा भूयात्पिलिपिपैला ॥ ४  
र्यथा नयति कैलासं नगं गानसरस्वती । तथा नयति कैलासं न गङ्गा न सरस्वती ॥ ४  
मोमैरामममादन्धे हयागदलनंभषः । यस्यैतानि न विद्यन्ते स याति परमां गतिम् ॥  
र्मा तीराण्ड जनं हीनां गीर्यावच्चोदयते रविः । उदिते च दिवानाथे संगमः पुनरा  
॥ ४८ ॥ तातेन कथितं पुत्र लेखं लिख ममाज्ञया । न तेन लिखितो लेखः पितुरा  
लोपिता ॥ ४९ ॥ वासनावासुदेवस्य वासितं भुवनत्रयम् । सर्वभूतनिवासीनां वा  
नमोऽस्तु ते ॥ ५० ॥ आटवी कोटवीचीश्च गाढवीचिकवाहिनी । तव रक्षतु राजेन्द्र  
वाचा प्रजापतिः ॥ ५१ ॥ अत्रिलोचनसंभूतज्योतिरुद्रमभासिभिः<sup>१२</sup> । सदृशं शो

१. पुष्करमाकाश चेतनम्. इवेति शब्दोऽध्याहार्य दृश्यते इति शेष. क्षुधा निर्जलत्वेन  
ज्वदायमानै शारदत्वात्समन्तत परित कोशैर्मघैरुपलक्षितम्. अतएव दृष्टय कृषीवलानां पामरजनान  
घृणीनामरम्याणा विवेकं न यान्ति वियतोऽभ्राच्छन्नत्वेन किमिदानां दिनमस्ति रात्रिर्वेति निश्चय न प्र  
न्तीत्यर्थ २ शब्दोऽह तस्य तुरीये भागे चतुर्थे भागे पव्यो मासस्तस्यान्तेऽमावस्याया  
चन्द्रस्तेन वर्जिते वाज अन्न कविभ्यो ब्राह्मणेभ्यो वज्रेण घृतेन निमित्त युक्त देयम् ३. अश्वा ४ अहो  
५. लक्ष्मी ६ गानसरस्वती यथा कैलास नग नयति तथा न गङ्गा न सरस्वती प्रापयति. ७  
माया राग मद मल मानं दम्भ द्वेष इति प्रथमार्धाक्षरानुक्रमेण ग्रहणम् ८ हे तीराण्ड चक्रवाक  
तावत् हीना गी मा वद शेष स्पष्टम् ९ नतेन नम्रीभूतेन १० हे वासन वासयतीति वासन  
सबुद्धौ त्व भुवनत्रय अव रक्ष पालय कथभूत भुवनत्रयम् सर्वभूतनिवासि सर्वाणि भूतानि निवस  
स्मिस्तत् हे असुदेव प्राणेश्वर इना कामादीना वासितस्य अन्त कुरु हे वासुदेव ते तुभ्य नम अ  
अथवा अस्तुते न स्तौतीति अस्तुत् तस्मै स्तोतुमशक्याय वसुभिर्दिव्यतीति वासुदेव तस्य सबुद्धौ हे वा  
अथवा वसुदेवशब्दित शुद्ध सत्व तत्रभवो वासुदेवस्तस्य सबुद्धौ ते तुभ्य नम अस्तु असून्ददातीति असुं  
यद्वा असूना देव असुदेव हे असुदेव ॥ गणेशपक्षे—हे सर्वभूतनिवासिन सर्वभूतै सह निवासकारि रुद्र स  
पितृत्वात्स्वामी यस्येति तथोक्तस्तथा हे अम्बासुद अम्बा पार्वती माता तस्यै सुख ददाति तथोक्त हे पा  
नन्दनेत्यर्थ. तथा हे इव इ मही वाति भक्ताननुग्रहीतु प्राप्नोतीति तत्सबुद्धौ ते तुभ्य नमो नतिरस्तु त्व भुव  
त्रिलोकां अवासि पालयसि कथभूत भुवनत्रयम् अवासितम् वास आश्रयो जातो यस्येति वासितम् न वा  
अवासितम् निराश्रयमित्यर्थ. कया अवासि वास एवाश्रय एव नौ दु खसागरतरणाय हेतुभूता तरी  
किं० सुदे. शोभनप्रदे वरदानपरायणे वरदसमूहे श्रेष्ठे इति शेष ॥ हरिपक्षे—हे इन स्वामिन् तथा हे अ  
सुद अम्बावन्मातृवत् सुशोभन ददातीति हे तथोक्त तथा हे इव इ लक्ष्मी वाति प्राप्नोति स इव तत्सबु  
यद्वा हे अम्बासुदेव इत्येक सबोधनपदम्, अम्बा माता असुद प्राणदाता पिता कथ्यते तथैव लक्ष्मी  
प्राप्नोतीति हे तथोक्त. जगता मातृवत् पितृव वेति सबोधनाभिप्राय. ते नमोऽस्तु. ११. गाढा या  
तथा कृत्वा प्रजापति अटव्या अरण्ये गच्छति सा आटवी कोटयो वीचयो यस्या सा गाढाभिर्निबिद्ध  
वीचिभिः. क जल वहते सा गङ्गा तव त्वा रक्षतु. १२. कमलैरित्यर्थः.

ऽत्यर्थं भूपाल तव चेष्टितम् ॥ ५२ ॥ कैति ते कवरीभारः सुमनःसङ्गात्प्रियेऽति<sup>३</sup> नील-  
त्वात् । भवति च कलापवत्त्वान्निर्जरसेव्यः कथं न स्यात् ॥ ५३ ॥ यामि विधावभ्युदिते  
पुनरेष्यामीति यद्बुद्धितं भवता । जानात्युदन्तमेतं नेदं तत्त्वेन मुग्धवधूः ॥ ५४ ॥ अर्धुना  
मधुकरपतिना गिलितोऽप्यर्षकारदंपती येन । त्रातः स पालयेत्त्वां विगतेविकारो विनायको  
लक्ष्म्याः ॥ ५५ ॥ उपरिगतं हि सवर्णं हृत्वा करतो ददासि रन्तुं मे । धन्यः सरोजयु-  
गलं त्यक्त्वा स्तनयुगमथास्प्रशत्कृष्णः ॥ ५६ ॥ अच्युतभक्तिवशादिह समभावस्तत्प्रसङ्गेन ।  
सारमतेरभ्युदयति रतिरिति नैवाद्भुतं किञ्चित् ॥ ५७ ॥ मञ्जुलघौ संभावितगुणे क्वचिन्नाप-  
दाधारे । अयि सखि तत्रोपपतौ मम चेतो न त्वनीदृशे पत्यौ ॥ ५८ ॥ अयि सखि शस्तः  
सखिवत्पतिरिति किं त्वं न जानासि । शस्तोऽतिसखिवदुपपतिरित्यालि कथं त्वयापि नावोधि  
॥ ५९ ॥ द्वन्द्वो द्विगुरपि चाहं मद्देहे नित्यमव्ययीभावः । तत्पुरुष कर्म धारय येनाहं

१ क इव ब्रह्मेव आचरति २ पुष्पाणाम्; (पक्षे) देवानाम् ३ अ इव विष्णुरिवाचरति. ४ भव इव शिव  
इवाचरति ५ कलापो भूषण तद्वत्त्वात्; (पक्षे) कलापश्चन्द्रस्तद्वत्त्वात् ६ जरारहितैस्तरुणैः सेव्यः; (पक्षे) निर्ज-  
रैर्देवैः सेव्यः. ७ देवैः; (पक्षे) चन्द्रे. ८ वृत्तान्तम्; (पक्षे) उकारान्तम् ९ इदं तत्त्वेन सत्यत्वेन; (पक्षे) इद-  
न्तत्त्वेन इकारान्तत्वेन १० अपगतो धुकारो यस्मात्तेन. ११ मधुकरपतिर्मकरपतिस्तेन १२ पकारशून्यो  
दपती. दन्तीत्यर्थः १३ विगतो विकारो यस्मात्स विनायक. नायक इत्यर्थः १४ कृष्णो राधिका पृच्छति  
उपरिगतं सवर्णं समानवर्णं सरोजयुगलं करतो हृत्वा स्वहृत्तेन आहत्य मे रन्तुं ददासि. ततो गधया तस्मि-  
न्दातु गृहीते सति उवर्णेन परिगतं युक्तं सवर्णरहितं एतादृशं सरोजयुगलं उरोजयुगलमेव इति धिया कमलयुगं  
त्यक्त्वा स्तनयुगलमेव कृष्णोऽस्पृशत् १५ इह ससारे अच्युतभक्तिवशात्समभावः समत्वं शत्रुमित्रादिषु.  
तत्प्रसङ्गेन भक्तिप्रसङ्गेन सारमते श्रेष्ठबुद्धेः पुंसः रतिः प्रीतिः अभ्युदयति इति न किञ्चिदद्भुतम् ॥ व्याकर-  
णपक्षे—मो अच्युतम अच्युता अहीना मा प्रतिभा यस्य. क्तिवशात् क्तिप्रत्ययवशात् स प्रसिद्धो मभावः मका-  
रस्याभावो लोपः भवतीति शेषः तत्प्रसङ्गेन क्तिप्रत्ययप्रसङ्गेन रमतेर्धातोः सा रति अभ्युदयतीत्यपि नाद्भुतम्.  
रमु क्रीडायामित्यस्माद्धातोः क्तिनि अनुदात्तोपदेशेति मलोपे गतिरिति रूपं सिद्धयति १६ कापि विदुषितरा  
नायिका सखीं प्रति वदति अयि सखि तत्र तस्मिन्नुपपतौ मम चेतः अस्तीति शेषः कीदृशे मञ्जुलघौ. मञ्जु-  
सुन्दरः स चासौ लघुरिष्टश्च पु० की० संभावितगुणे संभाविता गुणा सौन्दर्यादयो यत्र पु० की०. क्वचि-  
त्कदाचिदपि न आपदाधारे आपद्गहिते इत्यर्थः. अनीदृशे उक्तगुणरहिते पत्यौ मम चेतो नास्तीति ॥ व्याकर-  
णपक्षे—उपपतौ उपपतिशब्दे मम मनोऽस्ति की० मञ्जुला घिसज्ञा यस्मिन् संभावित 'घोडिति' इति गुणो  
यस्य ना इति पदस्य 'आडो ना स्त्रियाम्' इति सूत्रविहितस्याधारे आश्रये अनीदृशघिसज्ञागुणनादेशर-  
हिते केवले पतिशब्दे. १७ अयि सखि पतिः सखिवत् शस्तः मित्रवद्विश्वसनीय इति त्वं किं न जानासि.  
सखी प्रत्याह हे आलि उपपतिः जार अतिसखिवत् अतिशयितमित्रवत् शस्त इति त्वयापि कथं नावोधि ॥  
व्याकरणपक्षे—पतिशब्दः शस्तः शस इति शस्तः पञ्चम्यन्तात्तसि द्वितीयावहुवचनात्परः सखिवत्सखितुल्य-  
रूपो ज्ञेयः नादेशाभावेन कार्यैक्यात् उपपतिशब्दः शस्तः द्वितीयावहुवचनात्परः अतिसखिशब्दवत् नादेश-  
भाक्. १८ यत् स्त्रीपुरुषरूपव्यक्तिद्वयात्मकं १९ द्वौ गावौ यस्य २० भावो वस्तुमात्रम् अव्ययीभावः व्यया-  
भाववान् मद्देहे कस्यापि वस्तुनो व्ययो नास्तीत्यर्थः यद्वा अव्ययीभवनं अव्ययीभावः २१ तत्तस्माद्धे पुरुष  
येनाहं बहुव्रीहिवद्बुधान्यविशिष्टः स्यात्तत्कर्म धारयेत्यन्वयः. समासषट्कप्रतिपादनमत्र चित्रम्

स्यां बहुव्रीहिः ॥ ६० ॥ त्वद्विरहमसहमाना निन्दति बाला दिवानिशं शंभुम् । राहुमपि  
 रामचन्द्रं रामानुजमपि च पन्नगरातिम् ॥ ६१ ॥ स जयति चित्रचरित्रो यस्य हि वरच-  
 रणपुष्करकरेणुः । महिषीमृषिसिंहस्य प्राजीजनदपि वृषोर्दये हेतुः ॥ ६२ ॥ रविसुतकृ-  
 तगोकर्णः श्रुतिविषयगुणाम्बरो वनात्मधरः । नरकशिरा जगदखिलं चिरमव्यादर्समरु-  
 कपाणिः ॥ ६३ ॥ वाताच्छीतिररिध्रोऽरं वो हरतान्महँसुरीदायितः । व्रीडव्राज्यानौकाः  
 वार्वाहाभो समस्तानाः ॥ ६४ ॥ लम्बोदर तव चरणावादरतो यो न पूजयति । स भवति  
 विश्वामित्रो दुर्वासा गौतमश्चेति ॥ ६५ ॥ अम्बरमन्वुनि पत्रमरातिः पीतमहीनगणस्य  
 ददाह । यस्य वधूस्तनयं गृहमब्जा पातु स वो हरलोचनवद्भिः ॥ ६६ ॥ वायुमित्रसुतव-  
 न्धुवाहनारातिभूषणाशिरोवलम्बिनी । तज्जवैरिभगिनीपतेः सखा पातु मां कमललोचनो  
 हरिः ॥ ६७ ॥ अतनुज्वरपीडितासि बाले तव सौख्याय मतो ममोर्पवासः । रसैर्मर्षय  
 वैद्यनाथ नाहं भवदावेदितलङ्घने समर्था ॥ ६८ ॥ अकुबेरपुरीविलोकनं न धर्त्सुनूकरं कदा-  
 चन । अथ तत्प्रतिकारहेतवेऽदर्भयन्तीपतिलोचनं भज ॥ ६९ ॥ रीमं सीतां लक्ष्मणं जीवि-  
 कार्थे विक्रीणीते यो नरस्तं च धिग्धिक् । अस्मिन्पद्ये योऽपशब्दान्न वेत्ति व्यर्थप्रज्ञं पण्डितं  
 तं च धिग्धिक् ॥ ७० ॥ गोगैर्जवाहनभोजनभक्षोद्भूतपामित्रसपत्नजशत्रोः । वाहनवैरि-  
 तासनजुष्टा मामिह पातु जगन्नयतुष्टा ॥ ७१ ॥ नदीज लङ्केशवनारिकेतुर्नगाह्वयो नाम  
 नगारिसूनुः । एषोऽङ्गनावेपधरः प्रमाथी जित्वा वयं नेष्यति चाद्य गावः ॥ ७२ ॥ श्रुत्वा

१. मन्मथावशेषणाच्छभुम्, चन्द्रावशेषणाद्राहुम्, मलयावशेषणाद्रामचन्द्रम्, मन्मथजनकत्वाद्द्वलरामा-  
 नुजम्, वायुभक्षिसर्पहननात्पन्नगरातिं गरुड निन्दितवतीति भावः. २ वर. श्रेष्ठो यश्चरणकमलसवन्धी रेणुः.  
 ३. ऋषिश्रेष्ठस्य गौतमस्य पत्नीम्. ४. वृष सुकृतम्. ५ उत्कृष्टचरणशुण्डाप्रो गजः सिंहस्य महिषो जनयामास  
 वृषो वृषभस्तस्योदये हेतुरिति चित्रम् ६ न समोऽसमो विषमः स चासौ रुक् च समरुक् शूलरोग. त्रिशूल-  
 मित्यायुधत्रिशेषः स पाणौ हस्ते यस्य स. शूलपाणि शिव इत्यर्थ ७ महासुरीदायित इत्यस्मात् ईदयित  
 इति विशेष्यपदगुप्त धृतमस्ति ८ गर्दभ. ९ दुष्ट १०. पशु ११ स कृष्णो वो युष्मान्पातु यस्या-  
 म्बरं पीतम् यस्य गृहमम्बुनि यस्य पत्र वाहन अहीनगणस्यारातिर्गरुड यस्य वधूरब्जा कमला यस्य तनयं  
 हरलोचनवद्भिः ददाह १२ वायुमित्रमभिस्तत्सुत. षण्मुखस्तद्वन्धुर्गैजाननस्तद्वाहन मूषिकस्तदराति सर्पस्त-  
 द्भूषणः शिवस्तच्छिरोवलम्बिनी गङ्गा तज्जो भीष्मस्तद्वैरि शिखण्डी तद्भगिनी द्रौपदी तस्या पतिरर्जुनस्तत्स-  
 खा कृष्ण. १३ महान्, (पक्षे) कामः. १४ लङ्घनम्, (पक्षे) समीपस्थिति १५ भेषजम्, (पक्षे)  
 प्रीतिम् १६. उपवासे, (पक्षे) उल्लङ्घने. १७ अनलका विधवेत्यर्थ १८ मङ्गलकारकम्. १९ अनललो-  
 चन शिवम् २०. जीविकार्थे चापण्ये इत्यत्र अपण्ये इत्युक्तत्वाद्दस्तिकान्विक्रीणीते इत्यत्रैव रामक सीतकां  
 लक्ष्मणक इति प्रयोगा एव साधव २१ गवा गच्छतीति गोग शिवस्तज्ज कार्तिकेयस्तस्य वाहन मयूर-  
 स्तस्य भोजन भक्ष्य सर्पस्तस्य भक्ष्य वायुस्तदुद्भूतो हनूमांस्त पातीति स तत्प सुग्रीवस्तस्य मित्र रामस्तस्य  
 सपत्न रावणस्तज्ज इन्द्रजित्तस्य शत्रुरिन्द्रस्तस्य वाहन ऐरावतस्तस्य वैरि सिंहस्तत्रोपविष्टा अतएव सर्वोपरि  
 तुष्टा अम्बिका मा पातु रक्षतु २२ भो नदीज गङ्गातनय भीष्म एष दृश्यमान. अङ्गनावेपधर. स्त्रीरूपधारी लङ्के-  
 शवनारिकेतु रावणवनभञ्जकहनूमद्भुज नगाह्वयोऽर्जुननामा नगारिसूनुरिन्द्रपुत्रः. भो भो. कौरवा अय प्रमाथी  
 हन्ता अथ वो युष्माकित्वा गाश्च नेष्यतीत्यर्थः.



प्रदग्धं तनयं सशोका पुनर्निशम्यात्तशरीरभावम् । पश्यत्सु देवेषु च धावमाना रमा मुदा  
 शंकरमालिलिङ्ग ॥ ७३ ॥ गोकर्णराडाभरणं यदीयं यद्गव्यहव्यादजमाददाह । कुं भेन-  
 चूडामणिरादिगन्तात्पायादपायादुरगात्मजार्धः ॥ ७४ ॥ विलासिनी काञ्चनपट्टिकायां  
 पैटीरपङ्कैर्विरही विलिख्य । तस्याः कपोले व्यलिखत्पवर्गं तैवर्गमोष्ठे चरणे टवर्गम् ॥ ७५ ॥  
 कर्वाचिद्वियोगानलतप्तगात्री प्राणान्समाधारयितुं लिलेख । बाह्वोर्भुजगं हृदि राहुबिम्बं नाभौ  
 च कर्पूरमयं महेशम् ॥ ७६ ॥ नेतुः प्रयाणोन्मुखतां समीक्ष्य नक्षत्रमुक्तावलिमस्य कण्ठे ।  
 अधारयत्सा स तु वासराणां संख्यापरोऽभूत्सखि कोऽत्र भावः ॥ ७७ ॥ गौरीक्षिणं भूध-  
 रजाहिनाथो पत्रं तृतीयं दयितोपवीतम् । यस्याम्बरं द्वादशलोचनाख्यः काष्ठा सुतः पातु  
 सदाशिवो वः ॥ ७८ ॥ पुष्पेषुर्माता पुरुषायमाणा लज्जावती विश्वसृजं विलोक्य । नाभी-  
 सरोजे नयनं मुरारेर्वामेतरं वारयति स्म चित्रम् ॥ ७९ ॥ मूर्गत्रयं भाति वपुष्यवेषे फलानि  
 चत्वारि सुमानि पञ्च । कपोलषट्कं प्रमदालतायाः पृच्छन्ति मध्यं विदुषः कवीन्द्राः ॥ ८० ॥  
 इन्दीवराक्ष्याः स्फुटविद्रुमोष्ठ्याः संकेतमुद्दिश्य वने चरन्त्याः । चोरैः समस्ताभरणानि हृत्वा  
 नासामणिर्नोऽपहृतः किमेतत् ॥ ८१ ॥ नृसिंहदेवे चलिते भरेण प्रत्यर्थिभूतैः क्रियते भरेण ।  
 कण्ठे कुठारः कमठे ठकारः शेषे ढकारस्तपने चकारः ॥ ८२ ॥ कुंभेनसुप्रीनयनाश्रयाश-

१ श्रेष्ठचन्दनम् २. उ शिव कु धरणि अपायान्नाशात्पायाद्रक्षतु स' क . गोकर्णा सर्पास्तेपां राट् वासु-  
 कि यदीय आभरणम् ह्ययते यद्गव्यम् गोरिद गव्य च तद्गव्य च गव्यहव्यम् . गव्यहव्यमत्तीति गव्यहव्याद्  
 वह्नि यस्य शिवस्य . गव्यहव्याद्बहिरित्यनेन त्र्यम्बकस्य तृतीयनेत्रोत्थवह्निरित्यर्थ . स अज अनङ्ग आददाह  
 यस्य तृतीयनेत्रोत्थो गव्यहव्याद्बहि मदनं भस्मीचकारेत्यर्थ किभूत भाना ऋक्षाणा इन . स्वामी चन्द्र  
 स एव चूडामणिर्मेकुरत्न यस्य स पु० क० अगात्मजा पार्वती अर्धे अर्धे वा यस्य स . आदिगन्ता-  
 दिगन्तेभ्य आ इति दिशामन्त मर्यादीकृत्य आदिगन्त तस्मात् ३. चन्दनद्रवै ४ गले ५ पवर्गस्य ओ-  
 ष्टस्थानीयत्वात् ओष्ठाभ्या तव चुम्बन करिष्यामीति सूचितम् ६ तवर्गस्य दन्तस्थानत्वाद्दन्तैस्तवोष्ठी खण्ड-  
 यिष्यामीति सूचितम् ७ टवर्गस्य मूर्धस्थानत्वाद्यदि त्व रुद्रासि तर्हि त्वा शिरसा नमामीति सूचितम्  
 ८ सर्पग्रासभीत्या प्राणा स्वतो न निर्गमिष्यन्तीत्याशयेन बाह्वोर्भुजग लिलेख चन्द्रश्च स्वभागतया श्रुतिसिद्ध  
 मृताना मनो गृहीतुमागच्छेदित्याशयेन हृदि राहु मन्मथत्रासाय शिव च लिलेखेति भाव . ९. नक्षत्रमाला-  
 धारणेन नक्षत्रोदयवेलायामागमन कर्तव्यमिति तथा सूच्यते . वासरसख्याकरणेन सप्तदिनमध्य एव  
 मयागम्यत इति तेन सूचितम् . १० स सदाशिवो वो युष्मान्पातु स क यस्य गौ वृषभ पत्र रथ .  
 तथा ईक्षण तृतीय यस्य भूधरजा पार्वती दयिता यस्य . अहिनाथ शेष उपवीत यस्य अम्बर वस्त्र काष्ठा  
 दिशो यस्य . द्वादशलोचनाख्य कुमार सुत यस्य इति अन्वय ११ पुष्पेषोर्मदनस्य माता लक्ष्मी पुरुषाय-  
 माणा पुरुषवदाचरन्ती विपरीतरतं कुर्वतीत्यर्थ . विश्वसृज भगवन्नाभीसरोजस्थ ब्रह्माण विलोक्य लज्जावती  
 सती मुरारेर्दक्षिण नयन वारयति स्म यतो भगवन्नेत्रे हि सूर्यचन्द्रात्मके . तत्र दक्षिणस्य सूर्यात्मकत्वात्तद्वारेण  
 सरोज मुकुलितं भवेत् ततश्च ब्रह्मापि सरोजकोशोऽन्तर्हितो भवेत् इति मनसि कृत्वा तद्वारयामासेति भाव  
 १२ ? १३ उपरि अक्ष्णो नीलच्छाया अधस्तात् ओष्ठस्य रक्तवर्णच्छाया तयो प्रतिबिम्बित नासामौक्ति-  
 गुजाफलमिति मनसि कृत्वा चौरर्न हतम् इति अभिप्राय १४ ? १५ कु पृथ्वी धरन्ति ते कुधा पर्वतास्ते-  
 पामिन स्वामी हिमाचलस्तस्य सू पुत्री पार्वती ता प्रीणातीति प्रीर्महादेवस्तस्य नयनस्य आश्रयाशो नेत्रवहि-  
 स्तेन इति .

दग्धोन्मदा ददुरर्हर्षकाले । स्वजन्मभक्षप्रियभोजनाशा नृत्यन्ति भीमानुजगोजभाजः ॥ ८३ ॥  
 शिरसि देवनदीं पुरवैरिणः सपादि वीक्ष्य धराधरकन्यका । निविडमानवती रमणाङ्गकं क्वचन  
 चुम्बनमारभत स्म सा ॥ ८४ ॥ काचिद्विलोलनयना रमणे स्वकीये दूरं गते सति मनोभ-  
 वत्राणखिन्ना । त्यक्तं शरीरमचिरान्मल्लयाद्विवायुं सौरभ्यशालिनमहो पिबति स्म चित्रम्  
 ॥ ८५ ॥ विकसति नयनाभ्यां पद्भुजं कैरवं च श्लथयति चरणाब्जं ब्रह्मचर्यं पयोधेः ।  
 उरसि लसति यस्य श्रेयसां संप्रदायः स फणिनमधिशेते पद्मया पद्मनाभः ॥ ८६ ॥  
 अहिरिपुपतिकान्तातातसंबद्धकान्ताहरतनयनिहन्तृप्राणदातृध्वजस्य । सखिसुतसुतकान्तातो-  
 तसंपूज्यकान्तापितृशिरसि पतन्ती जान्हवी नः पुनातु ॥ ८७ ॥ वर्षुःप्रादुर्भावादनुमितमितं  
 जन्मानि पुरा पुरारे न प्रायः क्षणमपि भवन्तं प्रणतवान् । न मन्मुक्तः संप्रत्यहमतनुरग्रेऽप्य-  
 नतिमान्महेश क्षन्तव्यं तदिदमपराधद्वयमपि ॥ ८८ ॥ इदं तावच्चित्रं यदवनितले पार्वर्ण-  
 शशी कलङ्कान्निर्मुक्तः किमपि च तदन्तर्विलसति । प्रवालं माणिक्यं कुवलययुगं मन्मथध-  
 नुर्मनोहारी वीर्णाध्वनिरिति महच्चित्रमपरम् ॥ ८९ ॥ हरिद्रायां राहुः प्रसरपिहितेच्छाप-  
 रिपदि प्रयुक्तालंक्रत्यै वियुतगरुतां दुर्गकुरटीम् । वयं सार्कान्वेताः प्रहर इति सेनाधिपकृता-  
 ममात्येभ्यो लेखां प्रतिदिशति सिंहक्षितिपतिः ॥ ९० ॥ गर्ता सा किं स्थानं पथि सह तथा

१ ददुराणा मण्डूकाना हर्षकालो वर्षकालस्तस्मिन् २ स्वस्माज्जन्म येषां तानि स्वजन्मानि स्वापत्यानि  
 तानि भक्षयन्ति ते स्वजन्मभक्षा सर्पास्त एव प्रिया भोजनस्य आशा येषां ते ईदृशा मयूरा इत्यर्थः ३ सविष  
 गलम् ४ मलयस्थचन्दनेष्वनिश सर्पनिवासात्तच्छ्वाससपृक्तस्य वायो. सविषत्वात्तत्पानेन झटिति मे मरण  
 स्यादिति बुद्ध्या त पपाविति गूढाशय ५ स पद्मनाभ पद्मया सह फणिन शेषमधिशेते यस्य नयनाभ्यां  
 चन्द्रसूर्यलक्षणाभ्यां कैरव पद्भुज च विकसति यस्य चरणाब्ज गङ्गाजनक पयोधे ब्रह्मचर्यं श्लथयति दूरीकरोति  
 यस्योरसि श्रेयसां संप्रदाय कौस्तुभमणिलसति एवविध पद्मनाभ फणिनमधिशेते ६ अहि सर्पस्तद्रिपुर्ग-  
 रुडस्तपतिर्विष्णुस्तत्कान्ता लक्ष्मीस्तत्तात समुद्रः स सम्यग्बद्धो येन स रामस्तत्कान्ता जानकी तस्या हरो  
 हर्ता रावणस्तत्तनय इन्द्रजित्निहन्ता लक्ष्मणस्तत्प्राणदाता हनूमान्स ध्वजे यस्यैतादृशोऽर्जुनस्तस्य सखा  
 कृष्णस्तत्सुतो मदनस्तत्सुतोऽनिरुद्धस्तत्कान्ता उखा तत्तातो बाणासुरस्तस्य सम्यक्पूज्य शिवस्तत्कान्ता पार्वती  
 तत्पिता हिमालयस्तच्छिरसि पतन्ती जाह्नवी. भागीरथीत्यर्थ ७ १८ मुखमित्यर्थ. ९ ओष्ठ इत्यर्थः  
 १० नासामौक्तिकमित्यर्थ ११ नेत्रे इत्यर्थ १२ भ्रुकुक्षौ इत्यर्थ १३ कण्ठध्वनिरित्यर्थ १४ सिंह-  
 क्षितिपति. सेनाधिपकृता लेखा अमात्येभ्यो प्रधानेभ्यो प्रतिदिशति कथयति इति लेखा प्रतीति किम् वयं  
 सार्कान्वेता अर्कशब्देन इन लक्ष्यते सयुक्त इनः सेनान्विता हरिद्रायां रात्रौ राहु प्रसरपिहितेच्छापरिषदि  
 सत्या राहुशब्देन तमः पिहितशब्देनाच्छादन इच्छाशब्देन आशा दिशा परिषत्शब्देन मण्डल प्रयुक्तो योऽल-  
 कार. हार तस्य कृत्यै प्रहारार्थं वियुतगरुता गरुतपक्ष उच्यते विकारयुक्ता पक्षाणा विपक्षाणा दुर्गकुरटी  
 कुरटीशब्देन नगरी लक्ष्यते दुर्गनगरीं प्रहर इति यामलक्षित इत्यर्थ. १५ कश्चिद्राजा काचिन्नायिका स्वगृ-  
 ह्मानयत् ततश्च तद्गतीरमागत दृष्ट्वा तां स्वगृह प्रापयितु दूतीमाहापयति स्म सा च दूती ता स्वगृह प्रापय्य  
 पुना राजनिकटे आगत्य स्थितवती तां प्रत्याह राजा सा किं स्वस्थान गता गतवत्या तथा सह पथि मार्गे  
 का स्थितवती एव राज्ञा पृष्टा चतुरा दूती स्थितवती सती निजमलकार 'पोहोंची' इति भापाप्रसिद्ध तथा  
 शाक 'मेथी' इति भापाप्रसिद्ध शाकविशेष चावल्लोवय तावन्मात्रेणैव नरपति निराकाङ्क्षमुत्तरविषये आका

का स्थितवती नृपेणेत्यं पृष्ठा सखि चतुरदूती स्थितवती । विलोक्यालंकारं निजमथ च शाकं  
 नरपतिं निराकाङ्क्षं चक्रे कथय कथमेतत्प्रभवति ॥ ९१ ॥ काचिद्बाला रंमणवसतिं प्रेषयन्ती  
 करण्ड सा तन्मूले सभयमलिखद्व्यालमस्योपरिष्ठात् । गौरीनाथं पवनर्तनयं चैम्पकं चाङ्ग-  
 भावं पृच्छत्यार्यान्प्रति कथमिदं मल्लिनाथः कवीन्द्रः ॥ ९२ ॥ सर्वज्ञः सन्वदसि बहुधा  
 दीयते दीयते वै दाधातूनां भवति सदृशं रूपमेषां चतुर्णाम् । द्वौ दानार्थौ भवति च तथा  
 पालने खण्डने वा नो जानीमः कथयति भवान्कस्य धातोः प्रयोगम् ॥ ९३ ॥ चञ्चद्वाद-  
 शनीलनीरजयुतं सप्ताम्बुजोद्भासितं नित्यं षोडशशोणपद्मरुचिरं धात्रानिशं सेवितम् । क्षीरा-  
 म्भोधिगृहं सहस्रदलसत्पर्यङ्कविश्रान्ति यत्पायाद्वः कमलाङ्गसङ्गिशयनं तन्नीलरोचिर्महः  
 ॥ ९४ ॥ रीमं वानरवाहिनीं पुररिपुं राहुं रवेः सारथिं कुम्भीगर्भसमुद्भवं मुररिपुं मारस्य  
 मौर्वीरवम् । तन्वी नूतनपल्लवैर्विरचिते शय्यातले शायिनी सख्या वीजिततालवृन्तपवना-  
 वाला मुहुर्निन्दति ॥ ९५ ॥ सत्यासक्तमनाः प्रवृद्धनरकछेदी द्विजेन्द्राश्रयो युक्तानेकमुखो-

द्वारहित चक्रे. एतदलंकारशाकावलोकन कथं प्रभवति राज्ञो नैराकाङ्क्षसपादने कथं समर्थं भवतीति कथयेति  
 कविप्रश्न. अत्र प्रथमप्रश्नस्य प्राप्तेत्यर्थकं 'पोहोची' इति भाषयोत्तरम्. द्वितीयप्रश्नस्य तु अहमासमित्यर्थकं  
 'मेथी' इति भाषयोत्तरमिति तात्पर्यं बोध्यम् १. प्रियनिवासम्. २. करण्डस्थितपुष्पसौरभ गन्धवाहो  
 हरेदिति तद्भुक्षक सर्पम् ३. पुष्पवाणो वाणार्थं हरेदिति तद्वैरिणं शिवम् ४. सूर्य. पुष्प स्वकरै. शोषयेदिति  
 जन्मकाले एव भक्ष्यबुद्ध्या हर्तुं प्रवृत्त भयजननाय हनूमन्तम् ५. तन्मकरन्दं भृङ्गो हरेदिति चम्पकमलिखदिति  
 भाव. चम्पके भृङ्गा न गच्छन्तीति प्रसिद्धे. ६ त्व सर्वज्ञ सन् बहुधा वारवार दीयते दीयते इति वदसि.  
 दीयते इति रूप चतुर्णामपि दाधातूना सदृशं भवति तन्मध्ये द्वौ दानार्थौ दाण् दाने. लुदाञ् दाने इति.  
 एक पालने देह रक्षणे इति एक खण्डने दोऽवखण्डने इति एतन्मध्ये भवान्कस्य धातोः प्रयोग कृत्वा  
 वदति त न जानीम. ७. तन्नीलरोचिः श्यामप्रभ महस्तेज कृष्णलक्षण वो युष्मान्पायात् तर्कभूतम्.  
 कमलाङ्गसङ्गिशयन लक्ष्मीसनाथम्. पु० कि०. सहस्रदलसत्पर्यङ्कविश्रान्ति सहस्रफणदिव्यशयनशेषस्थितम्.  
 पु० कि० क्षीराम्भोधिगृह दुग्धसमुद्रनिवासम् पु० कि० धात्रा नाभिसरोरुदस्थेन ब्रह्मणा अनिश सेवि-  
 तमध्यासितम् पु० कि०. षोडशशोणपद्मरुचिर षोडशारुणकमलमनोहरम्. षोडशशोणपद्मानां विवृत्ति-  
 विष्णोश्चत्वारो हस्ता द्वौ चरणौ तावन्त एव ब्रह्मण द्वौ करौ द्वौ चरणौ लक्ष्म्या इत्येव षोडशशोणपद्मरु-  
 चिरम्. पु० कि० नित्यमविनाशि पु० कि० सप्ताम्बुजोद्भासित सप्तकमलशोभितम् सप्ताम्बुजानां विवृत्ति-  
 चत्वारि मुखानि ब्रह्मण एक नाभिसरोरुहम् एक विष्णोर्मुखम् एक लक्ष्मीमुखम् इत्येव सप्ताम्बुजोद्भा-  
 मितम् पु० कि०. चञ्चद्वादशनीलनीरजयुत शोभमानद्वादशनीलोत्पलयुक्तम् द्वादशनीलनीरजानां विवृत्ति -  
 अर्था नयनानि ब्रह्मण. द्वे विष्णो. द्वे लक्ष्म्या इत्येव द्वादशनीलनीरजयुतम् < कोकिलरक्षककाकावशे-  
 परुत्वाद्रामम् मलयाश्रवशेषणाद्धानगवाहिनीम् मन्मथावशेषणात्पुररिपुम्. चन्द्रावशेषणाद्वाहुम् रवेः शीघ्र-  
 मस्ताद्रिप्रापणेन रात्रिसपादनादनूरुम्. चन्द्रोत्पादकसमुद्रावशेषणादगस्त्यम् मन्मथोत्पादनान्मुररिपु निनिन्देति  
 भावः कोकिलादीनां कामोद्दीपकत्व रमशास्त्रे प्रसिद्धम् ९. अय भवता सङ्गः कृष्णेन रुद्रेण वा साम्यं प्रयातु  
 प्राप्नोतु किंभूतेन कृष्णेन अथवाशाद्विपरिणाम किंभूत. सत्यासक्तमना सत्यभामायामासक्तमनो यस्यासी.  
 नाम् कटेशे नामग्रहणम् प्रवृद्धो नरकासुरस्त छिनत्तीति द्विजाना पक्षिणामिन्द्रो गरुडस्तस्याश्रय सेवा यस्य  
 स. युक्तान्यनेकमुखाणि यस्य ब्रह्मणस्तस्य उद्भवो यस्मात्कमलात्तत् यस्यास्पदम् अलमत्यर्थं यत्र श्रीलक्ष्मी

द्रवास्पदमलं श्रीर्यत्र संराजते । यो गङ्गां च विभर्ति यश्च सशिवो य कामदेहाश्रयः सङ्गः  
साम्यमयं प्रयातु भवतां कृष्णेन रुद्रेण वा ॥ ९६ ॥ येन ध्वस्तमनोभवेन बलिजित्कायः  
पुरा स्त्रीकृतो यो गङ्गां च दधेऽन्धकक्षयकरो यो बर्हिपत्रप्रियः । यस्याहुः शशिमच्छिरो  
हर इति स्तुत्यं च नामामराः सोऽव्यादिष्टभुजंगहारवलयस्त्वां सर्वदोमाधवः ॥ ९७ ॥ यो  
व्योमाडिनगोऽहरीडुडुपगोयुग्मः ऋगृध्रापभीर्भीमर्भ्वर्यसुकी रमारतरसो नाभ्यब्रुडासीनकः ।  
द्योषच्चम्बवनम्यपत्सलिलजो वार्धिस्वपोष्टार्धदोराद्यो गद्यसि वाडवादमृतपाः पायात्स वः कंद-

राजते. योऽग गोवर्धनं गां पृथ्वीं च विभर्ति शिवेन सह वर्तमान. “विष्णोश्च हृदय शिवः” इति वचनात् यः  
कामदेह प्रद्युम्नस्तस्याश्रयः॥ किंभूतो रुद्र . सत्यामासक्त चित्त यस्य “उमा गौरी सती चण्डी” इत्यभिधानात्.  
प्रवृद्ध यन्नरस्य ब्रह्मणः क शिरस्तस्य छेत्ता. द्विजाना ब्राह्मणानामिन्द्रश्चन्द्रस्तस्याश्रयः. अनेकमुखानामुद्भवो यस्य  
कार्तिकेयस्य तदास्पदम् श्रीर्यत्र संराजते निधिपतित्वात् यो गङ्गा विभर्ति. यः शिवया पार्वत्या सह वर्तमानः.  
य काम यति खण्डयति एवविधा या ईहा तस्या आश्रयः ॥ किंभूत. सङ्ग . सत्या सूत्रता वाक् तत्र लभ मनो  
यस्य स प्रवृद्ध यन्नरक दुःख तस्य नाशकः द्विजेन्द्रा ब्राह्मणास्तेषामाश्रयः. युक्तानि योग्यानि यानि अनेकमुखानि  
तेभ्यः उद्भवो यस्या धर्मवार्ताया. तस्या आस्पदम् यत्र श्रीः शोभा राजते. यो गां वाणीं धत्ते. य काम ददातीति  
कामदा इच्छा तदाश्रयः. १. त्वां सर्वदा स उमाधवोऽव्याद्रक्षतु. स. क.. येन बलिं जितवानिति बलिजिद्विष्णु-  
स्तस्य काय. शरीर पुरा त्रिपुरवधकालेऽस्त्रीकृतोऽस्त्रत्वे सपादितः. किंभूतेन. ध्वस्तो मनोभवो मारो येन ध्वस्त-  
मदन . पु० स क. यो गङ्गां दधे. पु०की०. अन्धकनामा दैत्यस्तस्यान्तकरः. पु०की० यो बर्हिर्मयूर एव पत्र  
रथो यस्य स. स्कन्द प्रियो यस्य सः पु०की०. स्तुत्यमीक्ष्य नाम यस्य अमरा इति आहुः. इतीति किम्. हर इति.  
किंभूत. शशिमच्छिरः. शशिरस्ति यस्मिंस्तच्छशिमत् तादृश शिरो यस्य सः हाराश्च वलयानि च हारवलयम्  
इष्टाश्च ते भुजगाश्च इष्टभुजगा. ते हारवलयानि यस्य सः. इष्टा वल्लभा भुजंगा. सर्पा हार कण्ठभूषण वलय  
कटक बाहुभूषणमित्यर्थ . यद्वा इष्टानि भुजगा एव हारवलयानि यस्येति ॥ हरिपक्षे—सर्वं ददातीति सर्वदः स  
माधवो लक्ष्मीपति. मा लक्ष्मीस्तस्या धवो भर्ता माधव. त्वामव्यात् सः क.. येन भवेनेत्युत्पन्नमात्रेण धृत-  
विग्रहेणेत्यर्थः. अनो ध्वस्त शकटाकृतिं दनुज हतवानित्यर्थः. अथवा अभवेनेति घोरससारसागरे प्राक्तनकर्मा-  
नुसारेण विद्यते भवो जन्म यस्य सः. तेन कृष्णलीलामृतविग्रह इतिः पु० स क.. येनामृतविभागार्थं रुद्रमो-  
क्षार्थं वा बलिजिञ्चासौ कायश्चेति पुरा स्त्रीकृतः स्त्रीभाव प्रापितः. पु०की०. यः अग गोवर्धनं गा पृथ्वीं च दधे.  
पु०की०. य. अन्धे अगाधे के जले क्षय गृह करोतीति. विष्णुस्तु जलशायीति पु०की०. बर्हिणो मयूरस्य पत्राणि  
बर्हिणि पिच्छानि प्रियाणि वल्लभानि यस्य सः. पु० की०. अमरा यस्य इति स्तुत्यं नाम आहुः. इतीति किम्.  
शशिमच्छिरोहर इति. शशिन चन्द्रं मथ्नातीति शशिमत् राहु. तस्य शिर. हरतीति सः. तथा इष्ट  
भुजंगहा गरुडो यस्य स . तथा अर सुदर्शन वलयं यस्य सः. तथा रवे परब्रह्मणि लयो यस्य सः रवलय  
इति. २ क जल ददातीति कदास्तेषा भा इव भा यस्य स श्रीकृष्णो वो युष्मान्पायाद्रक्षतु स क. य  
व्योमाडिनगः व्योमाटा पक्षिणा इनो गरुडस्तेन गच्छतीति स . तथा अह. ईट् अहरीट् सूर्य. उडुपश्च-  
न्द्रस्तौ गोयुग्म नेत्रद्वय यस्य स . तथा कुः पृथ्वी अगाः गिरय तान्धरतीति तथा. अपगता भीर्भय यस्मात्स  
तथा. पु० क०. भीमर्भ्वर्यसुकी. ऋभूणां देवानां अरय ऋभ्वरय भीमाश्च ते ऋभ्वरयश्च भीमर्भ्वरयः.  
भीमर्भ्वरीणां असून् प्राणान् किरतीति सः. ऋभव. अमराश्च तेषामरयो दित्या भीमाश्च ते भीमर्भ्वर्यश्च तेषाम-  
सून् किरति कलेवराद्वियोजयति तथा तथा रमा लक्ष्मीः तस्या रते क्रीडाया रस आसक्तिर्यस्य स अप्सु  
रुहति इति अनुट् कमल नाभावब्रुटि आसीन. कः ब्रह्मा यस्येति तथा. आद्य. अनादिरित्यर्थः गदी गतध्राः  
असि खङ्ग वहति मोक्ष ददाति.

भाः ॥९८॥ लक्ष्मीवन्दितकूरसू रणदहिन्दूधकक्षमः पापडीलाडूढोऽकलधी वडांछन वडी खा-  
जाम्बुदालीरुचिः । मडाशाकरखण्डनो विविभुना क्षीरा वसातुल्य मां सासुं हालितडिन्निभाङ्गवस-  
नोऽव्याः सेवकं सारवान् ॥९९॥ खैटीच्छाशिपलेहपापडवडीर्प्यारोडभाजी गणो यद्भक्तोऽनि-  
मिपीव वाकुलचणा ध्यायन्ति यां योगिनः । कालाभीलकरालभूखलमहादैत्येन्द्रमाथार्थिनी सा  
सासूरसा तवाघतटये स्तात्कर्ममोटी चिरम् ॥१००॥ सुंदारा उलपाडिमेखलतटी कच्छोटजा

१ लक्ष्मीवन् त्व मा सेवकं अव्याः रक्ष कथभूतस्त्वम् कृतकू कृत को' पृथिव्याः उः अवन रक्षणं ये-  
नासां पु०क० असू सूयते उत्पद्यते असौ सू, न सूः अमू'. अज इत्यर्थः पु०क० रण मग्राम ददति ते रणदा  
त्रवस्तान्दिनस्ति असां रणदहिन्. शत्रुहा इत्यर्थं पु०क० दूधक् दुव दु खं दहति इति दूधक् पु०क० क्षम.,  
क्षमास्यास्तीति स. पु०क० पापडी डलयोरभेदात् पापली पाप लुनातीति स' पु०क०. इलाट् इलाया पृ-  
थिव्यां अटतीति इलाट् पुरा वामनादिरूपेण बले सकाश प्राप्त उक्त च "बहवो मा न जानन्ति ममताया विमो-  
हिता । सदा द्विजस्त्रेणाह विचरामि महीतले" इति भारतवचनात् पु० क० विविभुना उट्टः. वीनां पक्षिणा  
विभुर्गुरुडस्तेन उट्ट वाह्यमान इत्यर्थं. पु०क० अकलधी अक दु.ख लङ्घयतीति अकलधी पु०क०. अवलाञ्छन  
अवगतं लाञ्छन यस्य स' अवलाञ्छनस्तस्य सवुद्धौ हे अवलाञ्छन अवाप्योरुपसर्गयोरकारलोप' पु०क० वडी.  
ववयो. डलयोश्च सावर्ण्यात् वली बलमस्यास्तीति स पु० क०. खाजाम्बुदालीरुचि खे आकाशे अजन्ति  
गच्छन्ति ते खाजा गगनचगा ते च ते अम्बुदाश्च तेषामालि. पङ्क्तिस्तस्या रुचिरिव रुचिर्यस्यासौ घनश्याम  
इत्यर्थं पु० क० मडाशाकरखण्डन मल्लाश्राणुगदयस्तेषामाशा वाञ्छा तस्या आकर समूह' त खण्डयती-  
ति स. मडेच्छासमूहनाशन इत्यर्थं. पु० क० क्षीरावसः क्षीरे क्षीरसमुद्रे आसमन्ताद्भावेन वसतीति तस्य  
सवुद्धौ हे क्षीरावस हे अतुल्य नास्ति तुल्यो यस्य स तस्य सवोधने कीदृश माम् सासुम् असव प्राणास्तै'  
सहवर्तमानम् पु० क० अलितडिन्निभाङ्गवमनः अङ्ग च वसन च अङ्गवसने अलिश्च तडिच्च अलितटितौ  
तयोर्निभैव निभा ययोस्ते अलितडितनिभे अङ्गवसने यस्यासौ अलितडिन्निभाङ्गवसनः पु० क० सारवान्  
सारो बलमस्यास्तीति स. पालनसमर्थ इत्यर्थं २ सा कर्ममोटी चामुण्डा तवाघतटये अघहरणाय स्तात्  
अस्तु कथभूता सा. सासूरसा असूया कोपस्तस्य रस' तेन सहवर्तमाना. कथभूता सा. काला  
कृष्णवर्णा भीला. भीषणाः तेभ्योऽपि कराला अतिरौद्रा इत्यर्थं. भुवि खला भूखला दुर्जना ते च ते  
महादैत्याश्च तेषा मायो मथनं तमध्वर्यतीति एवविधा तथा वाकुलचणा. कुलख्याता योगिन. ध्यायन्ति  
तथा यद्भक्तो गणः यस्याः सेवको गणः यत्प्रसादेनानिमिपीव देवराज इव वर्तते इति वाक्यशेष तामेव विशि-  
नष्टि. खे विचरन्तीति खाटी इच्छया अश्रातीति इच्छाशी पले आमिपे ईहा स्पृहा यस्येति पलेह.  
तथा डलयोरैक्यत्वात् पाप लुनातीति पापडी ववयोस्तैक्यत्वात् बलमस्यास्तीति वली तथा ईर्ष्याया रोल  
लोल भजते इति स चासौ स च इति कर्मधारय ३ उलपानि हरिततृणानि तेषामालिः पङ्क्ति सैव मेखला  
कात्री यस्यास्त्रिधा तटी भृगुर्यस्याः सा तथा कच्छे जलप्राये देत्रे उट्टजानि पर्णकुटी विभ्रती विभ्राणा.  
तथा पूता पावना तथा रेभ शब्द त गति अगीकरोति इति रेभरासशब्दा मुखगा इत्यर्थं तथा लीनाना  
एकान्तगताना नीरजाना पट्टिर्याना हसचक्रवाककलहसादीना इत्यर्थं सभा परिपत् सभा यस्या सा.  
तथा स्वाध अम्बुरादध. नागीव पातालगा भोगवती इत्यर्थं तथाजो ब्रह्मा कालियाणि हरिणव्याधो रुद्र तैः  
मम नर्दव गुणपदित्वर्थं पीडितावगाहितेत्यर्थं तथा मा मीयते इति मा तद्विरुद्धा. इयता शून्या इत्यर्थं अमोघा  
नेत्राण मोलप्रद ओघवो स्रोतोध्वनिर्यम्या सा तथा एवगुणविशिष्टा मन्दाकिनी सुदाग सुतरा उदार  
घो गुप्ता इति शेष अपवागणपद अघवागणस्य पद अवस्थिति क्रियान् करोतु यद्वा वो गुप्मान् अघवाग-  
णपद अपवागणसमर्थोऽन्यर्थः.

विभ्रती पूता रेभरडीननीलजसभा नागीव पातालगा । खाधोऽसावजकालियारिहरिणव्याधैः  
समं पीडिता मामोघोघरवोऽघवारणपदं मन्दाकिनी वः क्रियात् ॥ १०१ ॥ जायन्ते नव सौ  
तथामि च नव भ्याम्भिस्म्यसां संगमे पङ्क्त्यानि पडेव सुप्यय शसि त्रीण्येव तद्वज्जसि । चत्वा-  
र्यन्यवचःसु यस्य विबुधा शब्दस्य रूपाणि तज्जानन्ते यदि शक्तिरस्तु गदितुं षाण्मासि-  
कोऽत्रावधिः ॥ १०२ ॥ मुद्गीदालिसुशालितूअरतणीगावं सुदुग्धं घृतं नीकादूहपलेहपापड-  
वडी कोरीवधारीवडा । मूलाकोठकुठीवडा चकर्षटाटिदुराचीभडा आदासूरणरायताह्यदि-  
वडा कुर्वन्तु वो मङ्गलम् ॥ १०३ ॥ वैश्वारेड्वजधग्धृतोद्धिपतिः कुभ्रेड्वजा निर्गणेद्वोराडा-  
रुडुरःसरेड्वरुतरग्रैवेयकभ्राडरम् । उड्विड्वरुकास्थिधृक्किट्टिगेभेडाद्राजिनेच्छश्च यः स स्ताद-  
म्नुमदम्बुदालिगलरुग्देवो मुदे वो मृडः ॥ १०४ ॥ ब्रह्मोड्वीड्व्यवाड्वश्वसनभुगधिराड्वक्तुभृदा-  
ड्वभ्राड्वद्वद्वाभृत्स्पुटत्विड्वलधिभवष्टुक्ष्वेडभृक्षमाध्रचापः । भूभूज्जाभृज्जगतसृट्टमटभिदिभराड्वकृ-  
पटभ्राट्स्मरद्विट् स्वर्गोड्विण्मुड्वराड्वड्ववगुरुभिषक्पातु वः पञ्चवक्रः ॥ १०५ ॥

### क्रियागुप्तादयः ।

क्रियागुप्तम् ॥ आगतः पाण्डवाः सर्वे दुर्योधनसमीहया । तस्मै गां च सुवर्णं च  
रत्नानि विविधानि च ॥ १ ॥ निरुद्यमानवद्याङ्गयाचकान्दुःखसंचयान् । अत्र क्रियापदं गुप्तं  
यो जानाति स पाण्डितः ॥ २ ॥ प्रातः प्रातः समुत्थाय द्वौ मुनी च कमण्डलू । अत्र क्रिया-  
पदं वक्तुमवधिर्वह्मणो वयः ॥ ३ ॥ ललाटतिलकोपेतः कृष्णः कमललोचनः । गोकुलेऽत्र  
क्रियां वक्तुं मर्यादा दशवार्षिकी ॥ ४ ॥ पम्पासरसि रामेण सस्त्रेहं सविलासया । सीतया  
किं कृतं सार्धमत्रैवोत्तरमीक्ष्यताम् ॥ ५ ॥ राजन्नवधनःश्याम निस्त्रिशाकर्षं दुर्जय । आक-  
ल्पं वसुधामेतां विद्विषोऽद्य रणे बहून् ॥ ६ ॥ कान्तया कान्तसंयोगे किमकारि नवोढया ।  
अत्रापि चोत्तरं वक्तुमवधिर्वह्मणो वयः ॥ ७ ॥ दामोदराय पुण्यात्मन्पुष्पमूलफलान्यपि ।  
अत्र क्रियापदं गुप्तं यो जानाति स पाण्डितः ॥ ८ ॥ विराटनगरे राजन्कीचकाडुपकीच-  
कम् । अत्र क्रियापदं गुप्तं यो जानाति स पाण्डितः ॥ ९ ॥ कान्तं विना नदीतीरं मदमा-

( १ ) य' धनसमीहया आगतस्तस्मै सर्वे पाण्डवाः गां च सुवर्णं च विविधानि रत्नानि च 'अदु' ददति  
स्म ( २ ) ? ( ३ ) 'प्रातः' इति क्रिया. प्रा पूरणे लट् प्रथमपुरुषद्विवचनम् ( ४ ) 'ललाट' इति. लट्  
बाल्ये. लिट् ( ५ ) 'सस्त्रे' इति षणा शौचे कर्मणि लिट् ( ६ ) 'अव' इति अव रक्षणे 'य' इति च.  
दोऽवखण्डने ( ७ ) 'अत्रापि' इति त्रपूष् लज्जायाम् कर्मणि लुट् ( ८ ) हे दामोदर पुष्पमूलफलानि  
'आय' आनय 'इटकिटकटि' इत्यत्र प्रलिष्टस्य ईधातोराडूर्वस्य लोटो रूपमिदम् उपसर्गसमभिव्याहारेण  
आनयनार्थकत्वम् ( ९ ) वि पक्षी कीचकाद्वेणो. कीचकान्तर 'आट' बभ्राम

लोक्य केकिनी । अत्र क्रियापदं गुप्तं यो जानाति स पाण्डितः ॥ १० ॥ अम्लानपङ्कजा  
माला कण्ठे रामस्य सीतया । मुधा बुधा भ्रमन्त्यत्र प्रत्यक्षेऽपि क्रियापदे ॥ ११ ॥ नार-  
सिंहाकृतिं वीक्ष्य वने मत्तमतंगजः । अत्र क्रियापदं गुप्तं यो जानाति स पाण्डितः ॥ १२ ॥  
संध्यावन्दनवेलायां तडागान्ते द्विजोत्तमैः । अत्र क्रियापदं गुप्तं यो जानाति स पाण्डितः  
॥ १३ ॥ पुंस्कोकिलकुलस्यैते नितान्तमधुरारवैः । सहकारद्वया रम्या वसन्ते कामपि  
श्रियम् ॥ १४ ॥ त्रिम्बाकारं सुधाधारं कान्तावदनपङ्कजम् । अत्र क्रियापदं गुप्तं मर्यादा  
दशवार्षिकी ॥ १५ ॥ राघवस्य शरैर्घोरैर्घोररावणमाहवे । अत्र क्रियापदं गुप्तं मर्यादा  
दशवार्षिकी ॥ १६ ॥ पामारागाभिभूतस्य श्लेष्मव्याधिनिपीडित । यदि ते जीवितस्येच्छा  
तदा भो शीतलं जलम् ॥ १७ ॥ कर्तृगुप्तम् ॥ गौरीनखरसादृश्यश्रद्धया शशिनं दधौ ।  
इहैव गोप्यते कर्ता वर्षेणापि न लभ्यते ॥ १८ ॥ अन्नवस्त्रसुवर्णानि रत्नानि विविधानि  
च । ब्राह्मणेभ्यो नदीतीरे ददाति व्रज सत्वरम् ॥ १९ ॥ राक्षसेभ्यः सुतां हत्वा जनकस्य  
पुरीं ययौ । अत्र कर्तृपदं गुप्तं मर्यादा दशवार्षिकी ॥ २० ॥ श्यामौ तव स्तनावेतौ पिव-  
न्ति सततं मुदा । अत्र कर्तृपदं गुप्तं मर्यादा दशवार्षिकी ॥ २१ ॥ व्ययवासाः पञ्च-  
शिराः यरिर्वीनारिभूषणः । असिरोमा क्रियादुर्वः शङ्कालायनवीक्षणः ॥ २२ ॥ व्यामोहं  
तव भिन्दन्तु छिन्दन्तु दुरितानि च । कर्तृगुप्तमिमं श्लोकं ये जानन्ति विचक्षणाः  
॥ २३ ॥ न करोति नाम रोपं न वदति परुषं न हन्त्ययं शत्रून् । रञ्जयति मही-  
मखिलां तथापि धीरस्य वीरस्य ॥ २४ ॥ शरदिन्दुकुन्दधवलं नगपतिनिलयं मनो-  
हरं देवम् । यैः सुकृतं कृतमनिशं तेषामेव प्रसादयति ॥ २५ ॥ कर्मगुप्तम् ॥  
शीकरासारसंवाहिसरोजवनमारुतः । प्रक्षोभयति पान्थस्त्रीनिःश्वासैरिव मांसलः ॥ २६ ॥  
सुभग तवाननपङ्कजदर्शनसंजातनिर्भरप्रीतेः । शमयति कुर्वन्दिवसः पुण्यवतः कस्य

(१०) केकिनी मयूरी इर मद मेघज्योति विद्युत्तमिति यावत्. आलोक्य 'विनानदीति' विशेषेण पुन पुनर्वा  
शब्द करोतीत्यर्थ (११) 'प्रत्यक्षेपि' क्षिप्ता (१२) गजः सिंहस्याकृतिं वीक्ष्य 'नार' न जगाम ऋ गतौ क-  
र्तरि लिट् (१३) हे द्विजोत्तम 'ऐ' आगच्छ (१४) 'अधु' दधति स्म (१५) पूर्वोक्त कान्तावदन 'दश'  
चुम्बस्वेति. (१६) हे राघव त्व रावण आहवे शरैः कृत्वा 'स्य' मारय इति (१७) भो श्लेष्मव्याधिनि-  
पीडित यदि जीवितस्येच्छा तर्हि शीतल जल 'मा पाः' मा पिवेति. (१८) इ कामस्त हन्तीति 'इहा'  
ईश्वर इति (१९) हे ब्राह्मण 'इभ्य' समृद्धः (२०) राक्षसानां 'इभ्य' स्वामी रावणः जनकस्य सुता  
सीतां हत्वा पुरीं लङ्का ययौ. (२१) 'श्यामौतव' कृष्णमार्जाराः (२२) 'उ.' महादेव (२३) उ शिव.  
इ ब्रह्मा अ' विष्णु इत्यनेन व्य. इति जातम् तस्य बहुवचने 'व्या' हरविधिहरय तव मोह भिन्दन्तु  
दुरितानि छिन्दन्तु ये कर्तृज्ञास्ते विचक्षणा. (२४) अय पुरुषो रोप न करोति परुष कठोर न वदति.  
शत्रून् हन्ति नामेति प्रसिद्धम्. तथापि अस्य वीरस्य 'धी.' अखिला महीं रञ्जयति (२५) यैरनिश सुकृत  
कृत तेषामेव 'मन.' शरदिन्दुकुन्दधवल नगपतिनिलय देव हर प्रसादयति. (२६) पान्थस्त्रीनि श्वासैर्मा-  
ंसलः पुष्ट इवेत्युल्लेखा. शीकरासारसंवाहि जवनमारुतो वेगवान्वायुः 'सरः' प्रक्षोभयति.

रमणीयः ॥ २७ ॥ एहि हे रमणि पश्य कौतुकं धूलिधूसरतनुं दिगम्बरम् । सापि तद्व-  
दनपङ्कजं पपौ भ्रातरुक्तमपि किं न बुद्धयते ॥ २८ ॥ करणगुप्तम् ॥ पूतिपङ्कमये-  
ऽत्यर्थं कासारे दुःखिता अमी । दुर्वारा मानसं हंसा गमिष्यन्ति घनागमे ॥ २९ ॥ अहं  
महानसायातः कल्पितो नरकस्तव । मया मांसादिकं भुक्तं भीमं जानीहि मां वक ॥ ३० ॥  
संप्रदानगुप्तम् ॥ अम्भोरुहमये स्नात्वा वापीपयसि कामिनी । ददाति भक्तिसंपन्ना पुष्प-  
सौभाग्यकाम्यया ॥ ३१ ॥ प्रशस्त्यायुक्तमार्गस्य तव संमानितां श्रिताः । स्पृहयन्ति न  
के नाम गुणरत्नालय प्रभो ॥ ३२ ॥ अपादानगुप्तम् ॥ शिलीमुखैस्त्वया वीर दुर्वारैर्नि-  
र्जितो रिपुः । विभेत्यहृत्यमलिनो वनेऽपि कुसुमाकुले ॥ ३३ ॥ सरसीतीयमुद्धृत्य जनः  
कंदर्पकारकम् । पिवत्यम्भोजसुरभि स्वच्छमेकान्तशीतलम् ॥ ३४ ॥ संबन्धगुप्तम् ॥ तूणेव  
मधुमासेऽस्मिन्सहकारद्रुमञ्जरी । इयमुन्निद्रमुकुलैर्भाति न्यस्तशिलीमुखा ॥ ३५ ॥ भानुर्वै  
जायते लक्ष्म्या सरस्वत्याथवा मता । अत्र षष्ठीपद गुप्तं मर्यादा दशवार्षिकी ॥ ३६ ॥  
प्राप्तमदो मधुमासः प्रबला रुक्मिप्रयतमोऽपि दूरस्थः । असती संनिहितेय संहतशीला सखी  
नियतम् ॥ ३७ ॥ अधिकरणगुप्तम् ॥ या कटाक्षच्छटापातैः पवित्रयति मानवम् । एकान्ते  
रोपितप्रीतिरस्ति सा कमलालया ॥ ३८ ॥ विषद्यमानता सिद्धा सर्वस्यैव निरूप्मणः ।  
यथात्र भस्मपद्भ्यां च निर्वाणं हन्त्यय जनः ॥ ३९ ॥ आमन्त्रितगुप्तम् ॥ कमले कमले  
नित्यं मधूनि पिवतस्तव । भविष्यन्ति न संदेहः कुष्ठं दोषाकरोदये ॥ ४० ॥ सर्वज्ञेन त्वयं  
किञ्चिन्नास्त्यविज्ञातमीदृशम् । मिथ्यावचस्तथा च त्वमसत्यं वेत्सि न क्वचित् ॥ ४१ ॥  
पिवतस्ते शरावेण वारि कल्हारशीतलम् । केनेमौ दुर्विदग्धेन हृदये संनिरोपितौ ॥ ४२ ॥  
वटवृक्षो महानेष मार्गमावृत्य तिष्ठति । तावच्चया न गन्तव्य यावन्नान्यत्र गच्छति ॥ ४३ ॥  
कर्तृक्रियागुप्तम् ॥ घनघनाघनकान्तिघनोऽधनुदनुजपुञ्जमिनात्रिजगुर्विगः । सकमलोऽपिनड-  
र्धसमं क्रियामिह विलोकयितुं च सकर्तृकम् ॥ ४४ ॥ कर्तृकर्मक्रियागुप्तम् ॥ भवानिशंकरो-

( २७ ) दिवस. 'श' सुख कुर्वन् अयति गच्छति ( २८ ) हे रमणि एहि कौ पृथिव्या 'तुक' बालक धूलि-  
धूसरतनु दिगम्बर पश्य ( २९ ) दुष्ट वा जल दुर्वा तेन 'दुर्वाग' कल्पितजलेन ( ३० ) महत्त्वं तत् अनः  
शकटं च महान तेन 'महानसा' महता शकटेन आयात आगत नरको मृत्यु ( ३१ ) अम्भोरुहमये  
इत्यत्र 'अये' इ काम तस्मै ( ३२ ) प्रशस्त्यायुक्तमार्गस्य इत्यत्र 'प्रशस्त्यै' कल्याणाय उक्तमार्गस्य ( ३३ )  
'अलिन' भ्रमरात् ( ३४ ) 'सरसीत.' सरोवरात् ( ३५ ) उन्निद्रमुकुला 'ए' इति भिन्ने पदे क्रियते इः  
कामस्तस्य ए ( ३६ ) भा कान्ति 'नु' नरस्य ( ३७ ) 'मास' चन्द्रस्य ( ३८ ) 'ए' कृष्णे 'कान्ते'  
भर्तारि. ( ३९ ) विषद्यमानता इत्यत्र 'विपदि' कष्टे. निर्गत ऊष्मा द्रव्यरूपो यस्मात्तस्य निरूप्मण अमानता  
आदराभाव. शान्तमूष्मरहितमित्यर्थ ( ४० ) कमले इत्यत्र क 'अले' इति पदच्छेद हे 'अले' क सुख  
यथा स्यात्तथा पिवतस्तव ( ४१ ) सर्वे जानातीति सर्वज्ञस्तस्य इन स्वामी तत्सबोधन हे 'सर्वज्ञेन' हे  
पण्डितश्रेष्ठ. ( ४२ ) हे 'एण' मृग कल्हारशीतल वारि उदकं पिवत ते हृदये केन दुर्विदग्धेन इमौ शरौ  
वाणौ सनिरोपितौ इत्यन्वय.. ( ४३ ) बवयोरैक्यात् हे 'वटो' ब्राह्मण. ऋक्ष भङ्गुक आवृत्य रुद्धा  
( ४४ ) घन सान्द्र स चासौ घनाघन. पर्जन्यश्च तस्य कान्तिस्तद्वत् घन. सुन्दर. घनवत्सुन्दर इत्यर्थ..



मेशं प्रति पूजापरायणः । कर्तृकर्मक्रियागुप्तं यो जानाति स पण्डितः ॥ ४५ ॥ वीरमत्य-  
द्भुतं लोके किमहं वचम्यतः परम् । कर्तृकर्मक्रियागुप्तं मर्यादा ब्रह्मणो वयः ॥ ४६ ॥  
संधिगुप्तम् ॥ न मया गोरसाभिज्ञं चेतः कस्मात्प्रकुप्यसि । अस्थानरुदितैरैतैरलमालोहिते-  
क्षणे ॥ ४७ ॥ समासगुप्तम् ॥ विषादी भैक्ष्यमश्नाति सदारोगं न मुञ्चति । रुष्टेनापि त्व-  
या वीर शंभुनारिः समः कृतः ॥ ४८ ॥ नित्यमाराधिता देवैः कंसस्य द्विषतस्तनुः । मण्ड-  
लाग्रे गदाशङ्खं चक्रं जयति विभ्रती ॥ ४९ ॥ लिङ्गगुप्तम् ॥ नितान्तस्वच्छहृदयं सखि  
प्रेयान्समागतः । त्वां चिराद्दर्शनप्रीत्या यः समालिङ्ग्य रंस्यते ॥ ५० ॥ कलिकालमियं  
यावदगस्त्यस्य मुनेरपि । मानसं खण्डयत्यत्र शशिखण्डानुकारिणी ॥ ५१ ॥ सुवचनगु-  
प्तम् ॥ प्रमोदं जनयत्येवं सदारा गृहमेधिनः । यदि धर्मश्च कामश्च भवेतां संगताविमौ ॥ ५२ ॥  
तिङ्ग्वचनगुप्तम् ॥ कस्मात्त्वं दुर्वलासीति सख्यस्तां परिपृच्छति । त्वयि संनिहिते तासु  
दद्यात्कथय सोत्तरम् ॥ ५३ ॥

### मात्राच्युतकादयः ।

मात्राच्युतकम् ॥ महाशयमतिस्वच्छं नीरं संतापशान्तये । खलवासादतिश्रान्ताः समा-  
श्रयत हे जनाः ॥ १ ॥ तुषारधवलः स्फूर्जन्महामणिधरोऽनघः । नागराजो जयत्येकः  
पृथिवीधरणक्षमः ॥ २ ॥ विन्दुच्युतकम् ॥ सुश्यामा चन्दनवती कान्ता तिलकभूषिता ।

तथा अघनुत् अघहन्ता इन. सूर्य. अत्रिजश्चन्द्र तावेव गावौ नेत्रयुग्मे यस्य स तथा विना गरुडेन गच्छतीति  
'विग' कमलया लक्ष्म्या सह वर्तते इति अत विष्णुः रामावतारे. कृष्णावतारे च दनुजपुञ्ज दैत्यनिचय  
'अपिनट्' चूर्णितवान् अत्र श्लोके सकर्तृका कर्ता सह वर्तमानां क्रियां क्रियापद विलोकयितु अर्धसम  
अर्धवर्षे ददामीति श्लोककर्ता प्रतिज्ञा करोति ( ४५ ) हे 'कर' 'उमेग' प्रति अनिश पूजापरायणो 'भव'.  
( ४६ ) ? ( ४७ ) न मे आगोरसाभिज्ञमिति पदच्छेद मे चेत आगोरसाभिज्ञ अपराधरसाभिज्ञ नेत्यर्थः.  
( ४८ ) विषादी खिन्न , ( पक्षे ) विष कालकूटमत्तीति सः विषादी तत्पुरुषसमास सदा सर्वदा रोग व्याधि  
न मुञ्चति; ( पक्षे ) दारैः सहवर्तमान सदार सखीकः अग शैल न मुञ्चति तत्पुरुषसमास ( ४९ ) नित्य  
देवै आराधिता, ( पक्षे ) नित्य मा लक्ष्मीर्यस्या सा नित्यमा देवै राधिता बहुव्रीहिसमास ( ५० ) अय  
नितान्तमतिशयेन स्वच्छ निर्मल हृत् हृदय यस्य स नितान्तस्वच्छहृत् प्रेयान् समागत. पुलिङ्गनिर्देश ( ५१ )  
इय अगस्त्यस्य वृक्षस्य कलिका अलमत्यन्त मुनेर्मन खण्डयति स्त्रीलिङ्गनिर्देशः ( ५२ ) सदारा इत्यत्र  
'रा' इति प्रथमैकवचन सुबन्तम् गृहमेधिन इति षष्ठी ( ५३ ) अतिशयेन पृच्छन्तीति परिपृच्छति 'इति'  
यद्गुणन्ते अन्ति परतो रूपमस्ति इदमेव रूपमेकवचन ज्ञायते नतु बहुवचनेन इत्य तिङ्ग्वचनगुप्तम्

( १ ) एकस्मिन्नर्थे 'नीर' जलम् द्वितीयेऽर्थे नीरशब्दस्य ईकारस्थाने अकार क्रियते तदा 'नर' पुरुष इत्य-  
वशिष्यते ( २ ) एकस्मिन्नर्थे 'नागराज' शेष द्वितीयेऽर्थे नागराज इत्यस्य आकारस्थाने अकार क्रियते तदा  
'नगराज' हिमाचल इति स्यात् ( ३ ) एकस्मिन्नर्थे 'अनङ्गभू' कामस्य स्थान ईदृशी स्त्री द्वितीयेऽर्थे अनु-

१ यत्र प्रथमे मात्रानिन्दुविसर्गाणा च्युतकेषु कृत्तेषु सत्सु द्वितीयोऽर्थ प्रकटो जायते तत् मात्राच्युतका-  
दिकम् च्युतकशब्देन कुत्रचित्स्थाने नाशः. कुत्रचित् विनिमयः.

कस्यैपानङ्गभूः प्रीतिं भुजंगस्य करोति न ॥ ३ ॥ यथा सत्प्रसवः स्निग्धः सन्मार्गविहित-  
स्थितिः । तथा सर्वाश्रयः सत्यमयं मे वकुलद्रुमः ॥ ४ ॥ विसर्गच्युतकम् ॥ महीरुहो  
विहंगानामेते हृद्यैः कलापिनाम् । विरुतैः स्वागतानीव नीरवाहाय कुर्वते ॥ ५ ॥ अगस्त्य-  
स्य मुनेः शापाद्ब्रह्मस्यन्दनमास्थितः । महासुः खात्परिभ्रष्टो नहुषः सर्पतां गतः ॥ ६ ॥  
अक्षरच्युतकम् ॥ महानपि सुधीरोऽपि बहुरत्नयुतोऽपि सन् । विरसः कुपरीवारो नदीनः  
केन सेव्यते ॥ ७ ॥ सुशीलः स्वर्णगौराङ्गः पूर्णचन्द्रनिभाननः । सुगतः कस्य न प्रीतिं तनो-  
ति हृदि संस्थितः ॥ ८ ॥ स्थानच्युतकम् ॥ तनोतु ते यस्य फणी गरुत्मान्पाणौ मुरा-  
रिर्दयिता च शय्या । नाभौ स्फुरन्भद्रमशुभ्रदेहः पद्मागतिश्चक्रमसौ विधाता ॥ ९ ॥ हरः  
क्षयी तापकरः सुदेशः शान्तो हरिर्गोत्ररिपुर्विवस्वान् । चन्द्रो द्विजिह्वा श्रित इत्युपेक्ष्य  
लक्ष्म्या वृतः पातु विधिर्जगन्ति ॥ १० ॥ व्यञ्जनच्युतकम् ॥ भिक्षवो रुचिराः सर्वे रसाः  
सर्वजनप्रियाः । क्षमायामभिसंपन्ना दृश्यन्ते मगधे परम् ॥ ११ ॥ सत्यशीलदयोपेतो दा-  
तासुचिरमत्सरः । जिनः सर्वात्मना सेव्यः पदमुच्चैरभीप्सता ॥ १२ ॥ च्युतैदत्ताक्षरम् ॥  
सदागतिहयोच्छ्रायस्तमसो वश्यतां गतः । अस्तमेप्यति दीपोऽयं विधुरेकः शिवे स्थितः  
॥ १३ ॥ पूर्णचन्द्रमुखी रम्या कामिनी निर्मलाम्बरा । तनोति कस्य न स्वान्तमेकान्तमद-  
नातुरम् ॥ १४ ॥

स्वारो लुप्यते तदा 'नगभूः' पर्वतस्य भूमिः इत्यवशिष्यते. (४) एकस्मिन्नर्थे 'अय मे' मम 'वकुलद्रुम' भवयो-  
रैक्यात्. द्वितीयेऽर्थे अनुस्वारत्यागेन 'अयमेव कुलद्रुम.' इति स्थितम् अय पुमान् कुले द्रुम इव. द्रुमो वृक्षः.  
(५) एकस्मिन्नर्थे 'हृद्यैः' मनोहरैः विरुतैः शब्दैः. द्वितीयेऽर्थे विसर्गलोपे कृते 'हृद्यैकलापिनाम्' इति जातम्.  
हृद्य सुन्दर एक अद्वितीय लपन्ति वदन्ति ते हृद्यैकलापिनस्तेषां विहंगानाम् (६) एकस्मिन्नर्थे 'महासुः'  
महान्तोऽसवः प्राणा यस्य स 'खात्' आकाशात्. द्वितीयेऽर्थे विसर्गलोपे 'महासुखात्' महच्च तत्सुखं च तस्मात्  
राज्यात् (७) एकस्मिन्नर्थे नदीनां इन स्वामी 'नदीन' समुद्र द्वितीयेऽर्थे नदीन इत्यस्मात् नकारः सस्वरं  
लुप्यते तदा 'दीन' इति तिष्ठति. दीनशब्देन कृपणधनी पुमान् (८) एकस्मिन्नर्थे 'सुगतो' बुद्ध. जिन. द्विती-  
येऽर्थे सुगत इत्यस्मात् गकारः सस्वरो लुप्यते तदा 'सुत' इति स्यात् सुत पुत्रः (९,१०) एषा श्लोकानां  
मध्ये अर्थयोजनिकायां कृताया सत्या योजनिका स्थानान्तरे धृतास्ति यो यस्य शब्दस्य अन्वयत्वेन लगति स  
शब्दस्तत्पार्श्वे धृतो नास्ति (११) एकस्मिन्नर्थे 'भिक्षव' श्वेताम्बरा द्वितीयेऽर्थे भिक्षव इति पदात् भका-  
रलोप क्रियते तदा 'इक्षव' गुह्यवृक्षा.. (१२) एकस्मिन्नर्थे 'जिनो' वीतरागः. द्वितीयेऽर्थे जिन इत्यस्माज्ज-  
कारो लुप्यते तदा 'इन' इति स्थितम् इन. स्वामी राजा वा. (१३) एकस्मिन्नर्थे 'दीप.' द्वितीयेऽर्थे दीप  
इत्यत्र पकार लुप्त्वा तत्स्थाने नकारो दीयते तदा 'दीन' इति. अय दीनो विधुश्चन्द्र. एक एव शिवे स्थितः.  
(१४) एकस्मिन्नर्थे 'कामिनी' स्त्री. द्वितीयेऽर्थे 'यामिनी' रात्रिः..

८१ कर्तृकर्मक्रियापदानि स्थानान्तरे धृतत्वात् अन्वयो दुर्लभो यस्य वृत्तस्य तत् स्थानच्युतकम्. २ "स्फो-  
टयित्वाक्षरं किञ्चित्पुनरन्यस्य दानत. | यत्रापरो भवेदर्थश्च्युतदत्ताक्षर हि तत्" इति.

## अन्तरालापाः ।

कस्तूरी जायते कस्मात्को हन्ति करिणां कुलम् । किं कुर्यात्कातरो युद्धे मृगात्सिंहः  
 पलायनम् ॥ १ ॥ कः खे चरति का रग्या का जप्या किं विभूषणम् । को वन्द्यः कीदृशी  
 लङ्का वीरमर्कटकम्पिता ॥ २ ॥ सीमन्तिनीषु का शान्ता राजा कोऽभूद्गुणोत्तमः । विद्वद्भिः  
 का सदा वन्द्या अत्रैवोक्तं न बुध्यते ॥ ३ ॥ युधिष्ठिरः कस्य पुत्रो गङ्गा वहति कीदृशी ।  
 हंसस्य शोभा का वास्ति धर्मस्य त्वरिता गतिः ॥ ४ ॥ भोजनान्ते च किं पेयं जयन्तः  
 कस्य वै सुतः । कथं विष्णुपदं प्रोक्तं तक्रं शक्रस्य दुर्लभम् ॥ ५ ॥ पृथ्वीसंबोधनं कीदृ-  
 क्कविना परिकीर्तितम् । केनेदं मोहितं विश्वं प्रायः केनाप्यते यशः ॥ ६ ॥ भवत इवाति-  
 स्वच्छं कस्याभ्यन्तरमगाधमतिशिशिरम् । काव्यामृतरसमग्रस्त्वमिव सदा कः कथय सरसः  
 ॥ ७ ॥ वीरे सरुषि रिपूणां नियतं का हृदयशायिनी भवति । नभसि प्रस्थितजलदे का  
 राजति हन्त वद तारा ॥ ८ ॥ भ्रमरहितः कीदृक्षो भवतितरां विकसितः पद्मः । ज्योति-  
 पिकः कीदृक्षः प्रायो भुवि पूज्यते लोकैः ॥ ९ ॥ प्रभवः को गङ्गाया नगपतिरतिसुभग-  
 शृङ्गधरः । के सेव्यन्ते सेवकसार्थैरत्यर्थमर्थरतैः ॥ १० ॥ अयमुदितो हिमरश्मिर्वनितावदनस्य  
 कीदृशः सदृशः । नीलादिकोऽपलम्भः स्फुरति प्रत्यक्षतः कस्य ॥ ११ ॥ गैरिकमनःशिलादिः  
 प्रायेणोत्पद्यते कुतो नगतः । यः खलु न चलति पुरुषः स्थानादुक्तः स कीदृक्षः ॥ १२ ॥  
 कस्य मरौ दुराधिगमः कमले कः कथय विरचितावासः । कैस्तुप्यति चामुण्डा रिपवस्ते वद  
 कुतो भ्रष्टाः ॥ १३ ॥ कं संजघान कृष्णः का शीतलवाहिनी गङ्गा । के दारपोषणरताः कं  
 बलवन्तं न बाधते शीतम् ॥ १४ ॥ कः कौ के कं कौ कान् हसति च हसतो हसन्ति  
 हरिणाक्ष्याः । अधरः पल्लवमङ्गी हंसौ कुन्दस्य कोरकान्दन्ताः ॥ १५ ॥ का शंभुकान्ता  
 किमु चन्द्रकान्तं कान्तामुखं किं कुरुते भुजंगः । कः श्रीपतिः का विषमा समस्या गौरी-

( १ ) कस्तूरी कस्मात् जायते—मृगात्. करिणा कुल को हन्ति—सिंह. कातरो युद्धे किं कुर्यात्—पला-  
 यनम् इति योजना. ( २ ) खे क चरति—वि. पक्षी- रग्या—रमा, जप्या—कृक्. विभूषण—कटकम्. वन्द्य—  
 पिता. लङ्का—वीरमर्कटैर्हनुमदादिभिः कम्पिता नाशितेत्यर्थ. ( ३ ) चरणाद्यन्ताक्षरयोर्मेलनेनोत्तरम्. यथा  
 सीता राम विद्या (४,५) चतुर्थपादस्थपदत्रयेण प्रश्नत्रयस्योत्तरम्. ( ६ ) 'कविना' हे को हे पृथ्वि इना कामेन  
 कविना काव्यकर्त्रा. ( ७ ) 'सरस' तडागस्य रसेन शृङ्गारादिना सहवर्तमान. ( ८ ) 'तारा' आरा चर्म-  
 प्रमेदिनी शत्रूणां मनसि दु खरूपा तारा नक्षत्रम् ( ९ ) 'भ्रमरहित' भ्रमराणा भृङ्गाणां हितो हितकृत्.  
 भ्रमेण मिथ्यामत्या रहित शुद्धज्ञानवान्. ( १० ) 'प्रभव' उत्पत्तिस्थानम् महान्त. ईश्वरा. ( ११ ) 'सदृश'.  
 समान इव दृश्यतेऽसौ तुल्य इत्यर्थ दृशा नेत्रेण सहवर्तमानः सदृक् तस्य सनेत्रस्य मनुष्यस्य. ( १२ )  
 'नगत' नगात्पर्वतात् न गत स न जगामेत्यर्थ. ( १३ ) 'कस्य' क जल तस्य 'क' ब्रह्मा. 'कै' भस्तकै. 'कुत'.  
 पृथ्व्या सकाशात् पृथ्व्याधिकारात्पतिता इत्यर्थ ( १४ ) कृष्णः क संजघान—कसम् शीतलवाहिनी गङ्गा या—का-  
 शीतलवाहिनी दारपोषणरता के—केदारपोषणरता शीत बलवन्त क न बाधते—कम्बलवन्तम् ( १५ ) हरिणाक्ष्या.  
 क. क हसति—अधरः पल्लवम् कौ कौ हसत.—अङ्गी हंसौ. के कान् हसन्ति—दन्ताः कुन्दस्य कोरक

मुखं चुम्बति वासुदेवः ॥ १६ ॥ का लोकमाता किमु देहमुख्यं रतेः किमादौ कुरुते मनुष्यः ।  
 को दैत्यहन्ता वद वै क्रमेण गौरीमुखं चुम्बति वासुदेवः ॥ १७ ॥ का शैलपुत्री किमु  
 नेत्ररम्यं शुकार्भकः किं कुरुते फलानि । मोक्षस्य दाता स्मरणेन को वा गौरीमुखं चुम्बति  
 वासुदेवः ॥ १८ ॥ के भूषयन्ति स्तनमण्डलानि कीदृश्युमा चन्द्रमसः कुतः श्रीः । किमाह  
 सीता दशकण्ठनीता हारामहादेवरतातमातः ॥ १९ ॥ रवेः कवेः किं समरस्य सारं कृपे-  
 र्भयं किं किमुशन्ति भृङ्गाः । खलाद्भयं विष्णुपदं च केषां भागीरथीतीरसमाश्रितानाम्  
 ॥ २० ॥ व्रजन्ति पद्मानि कदा विकासं प्रिया गते भर्तरि किं करोति । रात्रौ च नित्यं  
 विरहाकुला का सूर्योदये रोदिति चक्रवाकी ॥ २१ ॥ सन्तश्च लुब्धाश्च महर्षिसंघा विप्राः  
 कृषिष्ठाः खलु माननीयाः । किं किं समिच्छन्ति तथैव सर्वे नेच्छन्ति किं माधवदाघयानम्  
 ॥ २२ ॥ का पाण्डुपत्नी गृहभूषणं किं को रामशत्रुः किमगस्त्यजन्म । कः सूर्यपुत्रो  
 विपरीतप्रच्छा कुन्तीसुतो रावणकुम्भकर्णः ॥ २३ ॥ करोति शोभामलके स्त्रियाः को  
 दृश्या न कान्ता विधिना च कोक्ता । अङ्गे तु कस्मिन्दहनः पुरारेः सिन्दूरविन्दुर्विधवाल-  
 लाटे ॥ २४ ॥ किं भूषणं सुन्दरसुन्दरीणां किं दूषणं पान्थजनस्य नित्यम् । कस्मिन्वि-  
 धात्रा लिखितं जनानां सिन्दूरविन्दुर्विधवाललाटे ॥ २५ ॥ केनोपमेयं मुखमङ्गनानां किं  
 वर्ण्यते स्त्रीजघनेषु धीरैः । पतत्रिणः कानि वनेचराणि चन्द्रस्य विम्बे कदलीफलानि ॥ २६ ॥  
 कीदृक्षा गिरिशतनुर्जये च धातुर्विष्णौ का विबुधजरातमस्तृतीया । मध्यार्णे सति कथमा-  
 त्मकोऽस्ति देशः सोमाज्यं सकलकला जसातसाहा ॥ २७ ॥ विवाहे पुरंध्रीजनैर्लिप्यते  
 का न के मानमायान्ति गर्वोन्नता का । घने वारिधौ रामतः कम्पते का हरिद्रा दरिद्राः  
 सरिद्रावणश्रीः ॥ २८ ॥ कस्मिन्वसन्ति वद मीनगणा विकल्पं किं घापदं वदति किं कुरुते  
 विवस्वान् । विद्युच्छतावलयवान्पथिकाङ्गनानामुद्वेजको भवति कः खलु वारिवाहः ॥ २९ ॥  
 शब्दः प्रभूगत इति प्रचुराभिधायी कीदृग्भवेद्ददत शब्दविदो विचिन्त्य । कीदृग्बृहस्पति-  
 मते विदिताभियोगः प्रायः पुमान्भवति नास्तिकवर्गमध्यः ॥ ३० ॥ कः प्रार्थ्यते मदन-

( १६, १७, १८ ) गौरी मुखम्. चुम्बति वासुदेव गौरीमुख चुम्बति वासुदेव भुर्जगो जार.  
 ( १९ ) हारा - महादेवरतो तमात रात्रित हा गम हा देवर हा तात हा मात ( २० ) भा  
 कान्ति गो वाणी, रथी योद्धा इति अनावृष्ट्यादि भृङ्गा रस उशन्ति वाञ्छन्ति आश्रितानाम् भागी-  
 रथीतीरसमाश्रितानाम् ( २१ ) सूर्योदये रोदिति चक्रवाकी ( २२ ) मानम्. धनम् वनम् दानम्  
 घनम्. यानम् माधवदाघयान माधवे वैशाखे दाघ उष्मा तस्मिन् यान गमन नेच्छन्ति ( २३, २४, २५,  
 २६ ) चतुर्थपादस्थपदै प्रश्नस्योत्तरम् ( २७ ) ? ( २८ ) चतुर्थपादस्थचतुर्भि पदै क्रमेण चत्वारि उत्तरा-  
 णि ( २९ ) 'वारिवाह' वारि जले वा विकल्पार्थे अह दिनम् वारिवाहो मेघ ( ३० ) नास्ति कवर्ग-  
 मध्यं विद्यते कवर्गो गकारो मध्ये यस्य स. प्रभूगतशब्दः प्रभूत प्रचुरवाची. नास्तिकाना अपुनर्ज-  
 न्मवासां वर्ग. समूहस्तस्य मध्येऽन्तर्वती.

विह्वलया युवत्या भाति क्व पुण्ड्रकमुपैति कथं वतायुः । कानादरो भवति केन च रज्यतेऽब्जं  
वाह्यास्थि किं फलमुदाहर नालिकेरम् ॥ ३१ ॥ क्व वसति लघु जन्तुः किं निदानं हि  
वान्तेर्झटिति वद पशुं कं लम्बकण्ठं वदन्ति । प्रसवसमयदुःखं वेत्ति का कामिनीनां तिल-  
तुपपुटकोणे मक्षिकोष्टं प्रसूता ॥ ३२ ॥ को निर्दग्धस्त्रिपुररिपुणा कश्च कर्णस्य हन्ता नद्याः  
कूलं विघटयति कः कः परस्त्रीरतश्च । कः संनद्धो भवति समरे भूषणं किं कुचानां  
किं दुःसङ्गाद्भवति महतां मानपूजापहारः ॥ ३३ ॥ कः कान्तारमगात्पितुर्वचनतः संश्लि-  
प्य कण्ठस्थली कामी किं कुरुते च गृध्रहठतश्छिन्नं प्ररूढं च किम् । का रक्षःकुल-  
रात्रिरेव ह्यभवच्चन्द्रातपं द्वेष्टि को रामश्शुश्रुत्वति रावणस्य वदनं सीतावियोगातुरः ॥ ३४ ॥  
कृष्णे क्रीडति कानने निवसति गीः कस्य सीतापहा शीर्षे का धरणीधरस्य हरिभिः क्व  
स्थीयते का स्थिरा । तस्मिन्नर्थेऽव्ययं किं कलिमलमथने कः समर्थोऽद्भुतं किं गोपीभट्टस्य  
टोपी तदुपरि नगरी तत्र गङ्गाप्रवाहः ॥ ३५ ॥ कीदृज्जत्तमतंगजः कमभिनत्पादेन नन्दा-  
त्मजः शब्दः कुत्र हि जायते युवतयः कस्मिन्सति व्याकुलाः । विक्रेतुं दधिं गोकुलात्प्रच-  
लिता कृष्णेन मार्गे धृता गोपी काचन तं किमाह करुणं दानी अनोखे भये ॥ ३६ ॥  
किं कुर्वन्त्युषसि द्विजाः प्रतिदिनं के माननीयाः प्रभोः का वा साहसिकी निशासु सततं  
द्यौः कीदृशी वर्तते । कुत्रास्ते मधु नालिकेरजफले कैः स्यात्पिपासाशमः संध्यावन्दनमाच-  
रन्ति विबुधा नारीभगान्तर्जलैः ॥ ३७ ॥ लंकाभूपनिशाचरो रघुपतिं युद्धे कथं दृष्टवा-  
न्दीनं पाति पितेव यः पशुपतिः कस्तस्य वाहः प्रियः । केनापूर्वफलं नरैः सुकृतिभिः  
कस्मिन्स्थले भुज्यते जारा ये भुवि तान्प्रशास्ति कतमो ह्येषामिहैवोत्तरम् ॥ ३८ ॥ कुत्रो-  
देत्युदयाचलस्य तरणी रम्या गतिः कस्य खे कान्त्या भान्ति च किं करोति गणको यष्टिं  
विधृत्यैति कः । कस्मिञ्जाग्रति जन्तवो न च कदा सूते च का कः प्रियः शृङ्गाग्रे तुरगस्य  
भानि गणयत्यन्धोऽह्नि वन्ध्यासुतः ॥ ३९ ॥ अन्यस्त्रीस्पृहयालवो जगति के पद्मचामगम्या  
च का को धातुर्दशने समस्तमनुजैः का प्रार्थ्यतेऽहर्निशम् । दृष्ट्वैकां यवनेश्वरो निजपुरे  
पद्माननां कामिनीं मित्रं प्राह किमादरेण सहसा यारानदीदंशमा ॥ ४० ॥ कस्मिन्शेते  
मुरारिः क्व नु खलु वसतिर्वायसी को निषेधः स्त्रीणां रागस्तु कस्मिन्क्व नु खलु सितिमा

( ३१ ) ' नालिकेरम् ' . ना पुरुष . अलिके भाले . अर शीघ्रम् . रङ्गे क्षुद्रे अलिना भ्रमरेण . यास्येऽस्य  
यस्य एवविध नालिकेरम् ( ३२ ) चतुर्थपादस्थपदचतुष्टयेन प्रश्नचतुष्टयस्योत्तरम् ( ३३ ) मार . नर . पूर .  
जार . पर हार . मानपूजापहारः मानपूजयोरपहारो नाशः . ( ३४, ३५ ) चतुर्थपादस्थपदैरनुक्रमेण उत्तराणि .  
( ३६ ) दानीदानमस्यास्तीति . अन शकटम् खे आकाशे . भये सति . दानी अनोखे भये यावनीभाषया प्रत्यु-  
त्तरम् . ( ३७ ) चतुर्थपादस्थपदैरनुक्रमेणोत्तराणि ( ३८ ) लंका-काल . दीन-नदी . केन सुखेन-नाग स्वर्ग .  
जारा-राजा . ( ३९ ) चतुर्थपादस्थपदैरनुक्रमेणोत्तराणि . ( ४० ) यारा जारा . नदी दश . माक्ष्मी .  
यारानदीदंशमा दे मित्र एतादृशी दीपकलिका मया कदापि न दृष्टा इत्यर्थकं यावनीभाषया उत्तरम् ।

शौरिसंवोधनं किम् । संवुद्धिः का हिमांशोर्विधिहरवयसां चापि संबुद्धयः का ब्रूते लुब्धः कथं वा कुरुकुलहननं केन तत्केशवेन ॥ ४१ ॥ गच्छन्ति क्वाजिवह्नौ हुतनिजतनवः का भिनन्ति स्वकूलं किं स्याद्योज्यं विकल्पे क्रकचनिभनखैः किं नृसिहेन भिन्नम् । कीदृ-  
ग्दित्याः प्रसूतिः किमनलशमनं का नृपैः पालनीया को वन्द्यः कः प्रमार्ष्टि त्रिभुवनकलुषं स्वर्धुनीवारिपूरः ॥ ४२ ॥ पुंसः संवोधनं किं विदधति करिणां के रुचोऽग्नेर्द्विपार्तिक का शून्या ते रिपूणां नरवर नरकं कोऽवधीद्रोचकं किम् । के वा वर्षासु न स्युर्विसमिव हरिणा किं नखाग्रैर्विभिन्नं को वा मार्गं विसर्पन्विघटयति तरून् नर्मदावारिपूरः ॥ ४३ ॥ किं तृष्णाकारि कीदृग्रथचरणमहो रौति कः काण्डिकाश्विः कोऽपस्मारी भुजंगे किमु कलिश-  
मनं त्वार्यसंवोधनं किम् । का सुन्दर्यामपीन्दुः कथमत्रलभृतः का च संबुद्धिरग्नेर्वीजं किं कावनीजारमणमतिहरा हेमसारङ्गलीला ॥ ४४ ॥ ताराविष्णुरणात्विट्स्वगहृदयरमास्कन्द-  
संबुद्धयः क्व क्व स्याद्वातुत्रयं लुग्विकरणपाठितं कुत्र तत्त्वावबोधः । चत्वारस्तद्धिताः स्युः क्व नु खलु विगतैकैकवर्णस्वरूपाः किं सूत्रं पाणिनीयं विकसति न सह स्रोक्तिभिर्भा-  
स्वरेऽपि ॥ ४५ ॥

### बहिरालापाः ।

पूजायां किं पदं प्रोक्तमस्तनं को विभर्त्युरः । क आयुधतया ख्यातः प्रलम्बासुरविद्विषः ॥ १ ॥ को दुराढ्यस्य मोहाय का प्रिया सुरविद्विषः । पदं प्रश्रवितर्के किं को दन्तच्छ-  
दभूषणम् ॥ २ ॥ पक्षिश्रेष्ठसखीवभ्रूसुरा वाच्याः कथं वद । ज्येष्ठे मासि गताः शोषं कीदृशोऽल्पजला भुवः ॥ ३ ॥ विश्वंभराप्रलम्बघ्नवीहिमानुषसंयुगाः । कथं वाच्या भव-

( ४१ ) के उदके शवे प्रेते न. नत्रे शके यवनविशेषे केशव. इन क, ईश, वे न. केशवेन ( ४२ ) स्वः स्वर्गे धुनी नदी वा रिपूर रिपोर्हिरण्यकशिपोरु स्थलम् स्वर्धुनी स्व स्वर्गे धूनयति कम्पयतीति तादृशी. वारि उदकम् पू पुरी अ विष्णु स्वर्धुनीवारिपूर ( ४३ ) न मदा वारि पू नगरी अ विष्णु नर्म श्रीढानर्म. दावा दावानला रिपूर हिरण्यकशिपोरु स्थलम् नर्मदावारिपूर ( ४४ ) हेम सार अराभि स-  
हितम् गली प्रशस्तकण्ठः. इला पृथ्वी. लाली लालवान्. गर विषम्. साम सान्त्वम्. हे हेला लीला. मली मलवान् साग अगैर्वृक्षै सहित. रम् हेमसारङ्गलीला हेम सुवर्णस्य सारङ्गो मृग. तस्य लीला ( ४५ ) हे भ. हे अ. अवे. भा वे भाव. इ. भावे भा दीप्तौ वा गतिगन्धनयो इण् गतौ भावे भवस्यापत्य भावि. अवस्यावि वस्य वि. अस्य इ सश्व रश्व अश्व स्राः तेषामुक्तयः स्रोक्तयः. ताभिः सह 'भास्वरे' इत्यस्मि-  
न्पदे 'भावे' इत्युत्तर स्फुरति 'भास्वरे' इत्यत्र सकार-अकार-नेकैर्विना 'भावे' इति पाणिनिसूत्रमुद्भवतीत्यर्थः.

( १ ) 'सुनासीर' सुः पूजायाम् ना पुरुष. सीरो हलम् ( २ ) 'रामानुराग.' रा. धनम्. मा लक्ष्मणे नु इति वितर्के राग आरक्तत्वम् ( ३ ) 'विवरालीनकुलीरा' वि पक्षी वर श्रेष्ठम्. आली सन्ने नकुली नकुलीस्त्री. इरा मदिरा. विवरेषु छिद्रेषु आलीना प्रविष्टा. कुलीग. जलचरजीव-  
विशेषा या ता..

न्त्येता दिनान्ते विकसन्ति काः ॥ ४ ॥ आनन्दयति कोऽत्यर्थं सज्जनानेव भूतले । प्रबो-  
धयति पद्मानि तमांसि च निहन्ति कः ॥ ५ ॥ अटवी कीदृशी प्रायो दुर्गमा भवति  
प्रिये । प्रियस्य कीदृशी कान्ता तनोति सुरतोत्सवम् ॥ ६ ॥ कीदृक्कि स्यान्न मत्स्यानां  
हितं स्वेच्छाविहारिणाम् । गुणैः परेषामत्यर्थं मोदते कीदृशः पुमान् ॥ ७ ॥ अगतस्येन  
पयोराशेः कियत्किं पीतमुज्झितम् । त्वया वैरिकुलं वीर समरे कीदृशं कृतम् ॥ ८ ॥ के  
स्थिराः के प्रियाः स्त्रीणां कोऽप्रियो नक्तमाह्वय । नृत्यभूः कीदृशी रम्या नदी कीदृग्घना-  
गमे ॥ ९ ॥ का कृता विष्णुना कीदृग्योषितां कः प्रशस्यते । असेव्यः कीदृशः स्वामी  
को निहाता निशातमः ॥ १० ॥ लक्ष्मणेत्युत्तरं यत्र प्रश्नः स्यात्तत्र कीदृशः । श्रीपमे द्विर-  
दृष्ट्वाय वनाली कीदृशी हिता ॥ ११ ॥ प्रायः कार्ये न मुह्यन्ति नराः सर्वत्र कीदृशाः ।  
नाथा इति भवेच्छब्दो नौवाची वद् कीदृशः ॥ १२ ॥ कामुकाः स्युः कया नीचाः सर्वः  
कस्मिन्प्रमोदते । अर्थिनः प्राप्य पुण्याहं करिष्यध्वे वसूनि किम् ॥ १३ ॥ को दुःखी  
सर्वकार्येषु किं भृशार्थस्य वाचकम् । यो यस्माद्विरतो नित्यं ततः किं स करिष्यति ॥ १४ ॥  
वारणेन्द्रो भवेत्कीदृक्प्रीतये भृङ्गसंहतेः । यद्यवश्यं तदास्मै किमकरिष्यमह धनम् ॥ १५ ॥  
काले देशे यथायुक्तं नरः कुर्वन्नुपैति काम् । भुक्तवन्तावलप्सेतां किमन्नमकरिष्यताम् ॥ १६ ॥

( ४ ) ' कुवलयवनराज्य . ' कु पृथ्वी ( वयोरैक्यात् ) बलो बलभद्र . यवो धान्यभेद नरो  
मनुष्य आजि सम्राट् . कुवलयानां कमलानां वनानां राजय पङ्क्तय . ( ५ ) ' मित्रोदय ' मित्राणां सखी-  
नामुदयो वृद्धि मित्रस्य सूर्यस्य उदय उद्गमनम् ( ६ ) ' मदनवती ' मदना मदनवृक्षा विद्यन्ते यस्या सा  
अतिगहनत्वाद्दुर्गमा . मदन कामो विद्यते यस्या सा सयौवना इत्यर्थं ( ७ ) ' विमत्सर ' वय पक्षिणो  
विद्यन्ते यस्मिंस्तत् विमत् ईदृश सरस्तडागम् . विगतो मत्सर्गोऽहंकारो यस्य स . ( ८ ) ' सकलकम् ' सकल मम-  
स्त क पानीय पीत मूत्र च कलङ्केन लाञ्छनेन सहवर्तमानं कृतम् ( ९ ) ' अगाधवारिपूरजनिततरगा '   
अगा पर्वता धवा भर्तागं रिपु शत्रु हे रजनि . ततरङ्गा ततो विस्तीर्णो रत्नो नर्तनमण्डपो यस्या सा .  
अगाधेन अतलस्पशेन वारिपूरेण जलसमूहेन जनिता उत्पादितास्तरगा लहर्यो यस्या सा ( १० ) ' कुमुद-  
वनान्धवोदय ' को पृथिव्या मुत् कुमुत् पृथिव्या मध्ये प्रीति कृतेत्यर्थं अवन रक्षण विद्यते यस्यासौ  
अवनवान् रक्षाकर धत्रो भर्ता नास्ति दया यस्य स अदय दयारहित कुमुदाना चन्द्रविकाशिकमलान  
वनानां वान्धवो भ्राता चन्द्रस्तस्योदय ( ११ ) ' कासारसहिता ' अत्र का सारसहिता इति प्रथम  
वारमेव द्वितीयवार तूत्तरम् सारसस्य पक्षिणो हिता प्रिया का इति प्रथम सारसस्य योषित् लक्ष्मणा  
कासारेण अखातसरोवरेण सहिता सहवर्तमाना ( १२ ) ' सावधाना ' सह अवधानेन समाधिना वर्तते इति  
अव्यग्रचित्ता इत्यर्थं सौ अथा ना स् इति पदच्छेद अस्यार्थं . औकारेण सहवर्तमान सौ न धा अथा धार-  
हित् एवविधः ना इति शब्द . सकारस्य विसर्ग ' नौ ' इति नौवाची भवेदिति योजना ( १३ ) ' दास्या  
महे ' दास्या वेदयया महे महोत्सवे दास्यामहे दान दास्याम् . ( १४ ) ' प्रयास्यति ' प्रयास आयासोऽस्या-  
स्तीति प्रयासी अति भृशम् प्रयास्यति प्रकपेण तत्स्थानं विमुच्य गमिष्यति ( १५ ) ' समदास्य ' समद  
मदसहित आस्य मुख यस्य स समदास्य भ्रमरा हि गजाना मदमाघ्राय हृष्यन्ति . समदास्य त्वत्तान व्य-  
तिगिष्य ( १६ ) ' अहास्यताम् ' हास्यस्य भावो हास्यता . न हास्यता अहास्यता ताम् . युक्तानि कुर्वतो  
न कश्चिद्भवेदित्यर्थं . ओहाक् त्यागे . क्रियातिपत्तौ स्यप् तदत्र तावत्यक्षयतामित्यर्थं .

हिमानीस्थगिरौ स्यातां कीदृशौ शशिभास्करौ । कः पूज्यः कः प्रमाणेभ्यो न प्रभाकरसं-  
मतः ॥ १७ ॥ के प्रवीणाः कुतो हीनं जीर्णं वासोऽशुमांश्च कः । निराकरिष्णवो बाह्यं  
योगाचाराश्च कीदृशाः ॥ १८ ॥ न श्लाघते खलः कस्मै सुप्तिडन्तं किमुच्यते । लादेशानां  
नवानां च तिडां किं नाम कथ्यताम् ॥ १९ ॥ सततं श्लाघते कस्मै नीचो भुवि किमुत्त-  
मम् । कर्तर्यपि रुचादीनां धातूनां किं पदं भवेत् ॥ २० ॥ किमव्ययतया ख्यातं कस्य लोपो  
विधीयते । ब्रूत शब्दविदो ज्ञात्वा समाहारं क उच्यते ॥ २१ ॥ कौ विख्यातावहेः शत्रू  
शोकं वदति किं पदम् । कोऽभीष्टोऽतिदरिद्रस्य सेव्यन्ते के च भिक्षुभिः ॥ २२ ॥ किं  
मुञ्चन्ति पयोवाहाः कीदृशी हरिवल्लभा । पूजायां किं पदं कोऽग्निः कः कृष्णेन हतो  
रिपुः ॥ २३ ॥ वद वल्लभ सर्वत्र साधुर्भवति कीदृशः । गोविन्देनानसि क्षिप्ते नन्दवेश्मनि  
काभवत् ॥ २४ ॥ यत्नादन्विष्य का ग्राह्या लेखकैर्मसिमाहिका । घनान्धकारनिःशङ्कं  
मोदते केन बन्धकी ॥ २५ ॥ किमनन्ततया ख्यातं पादेन व्यङ्गमाह्वय । जनानां लोचना-  
नन्दं के तन्वन्ति घनात्यये ॥ २६ ॥ प्रायेण नीचलोकस्य कः करोतीह गर्वताम् । आदौ  
वर्णद्वयं दत्वा ब्रूहि के वनवासिनः ॥ २७ ॥ सानुजः काननं गत्वा नैकपेयाञ्जघान कः ।  
मध्ये वर्णत्रयं दत्वा रावणः कीदृशो वद ॥ २८ ॥ धत्ते वियोगिनीगण्डस्थलपाण्डुफ-  
लानि का । वद वर्णो विधायान्ते सीता हृष्टा भवेत्कया ॥ २९ ॥ विष्णोः का वल्लभा  
देवी लोकत्रितयपावनी । वर्णावाद्यन्तयोर्दत्वा कः शब्दस्तुल्यवाचकः ॥ ३० ॥ पुरुषः

( १७ ) 'अभाव' 'अभौ-नास्ति भा दीप्तिर्योस्तौ कान्तिरहितौ. अ कृष्ण, अभाव प्रमाणशास्त्रे प्रसिद्ध.  
सप्तम पदार्थ प्रभाकरास्तु अभावरूप सप्तम पदार्थ प्रमाणत्वेन न मन्यन्ते (१८) 'विज्ञानवादिन' विज्ञान  
विशेषण जानन्ति ते चतुरा नवात् नूतनात् जीर्णं हि वल्ल नवात् हीनमूल्य स्यादित्यभिप्राय इन्. सूर्य वि-  
ज्ञानवादिन विशेषेण ज्ञानस्य तन्वार्थज्ञानस्य वादो विद्यते येषु ते विज्ञानवादिन इति पदं तर्कशास्त्रे प्रसिद्धत्वात्.  
( १९ ) 'परस्मैपदम्' आत्मव्यतिरिक्त पर तस्मै परस्मै अन्यस्मै न स्तीति पदं पदसज्ञ सुप्तिडन्तं पदम्.  
परस्मैपद नवानामपि तिडां तिप् तस् इत्यादीनां परस्मैपदसज्ञा. (२०) 'आत्मनेपदम्' आत्मने स्वस्मै.  
पद प्रतिष्ठास्थानम् आत्मनेपद त आताम् ज्ञ इत्यादीनि नव वचनानि भवन्ति इति भाव. ( २१ ) 'स्वरि-  
त' 'स्वर्' 'स्वरव्यय' 'स्वर्गे' निपात इत इत्संज्ञकस्य. स्वरित' ह्रस्वादयत्रय स्वरा. प्रत्येकमुदात्तानुदात्तस्व-  
रितसज्ञा समाहार' 'स्वर्गित' इति तात्पर्यार्थ ( २२ ) 'वीहारा' 'विश्व विश्व वी गरुडमयूरौ हा इति  
खेदे रा' द्रव्यम् वीहारा तीर्थभूमय. ( २३ ) 'कसासुर.' क जलम् सा एन कृष्णेन सहवर्तमाना  
लक्ष्मी सु पूजायाम् र अग्नि कसासुर एतन्नामा दैत्य. ( २४ ) 'दीनरक्षी-क्षीरनदी' दीनान्दु स्थान्  
भिक्षाचरादीन् रक्षत इत्येवशीलो दीनरक्षी दीनपालक क्षीर दुग्ध तस्य नदी क्षीरनदी ( २५ ) 'नालि-  
केरजा-जारकेलिना' नालिकेराज्जाता नालिकेरजा नालिकेरफल प्रसिद्ध तद्दृक्षसक्तपत्रान्त शलाकाया  
लेखनी समीचीना भवेत् जारेण उपपतिना सह केलि क्रीडा तथा जारकेलिना ( २६ ) 'खजना' 'ख  
आकाशम् आकाशस्य सर्वत्र वर्तमानत्वादन्तो नास्ति हे खज खजना पक्षिविशेषा ( २७ ) 'शवरा.'  
रा द्रव्ये शवरा भिक्षा ( २८ ) 'राक्षसोत्तम' राम दाशरथि राक्षसोत्तम राक्षसाना मध्ये उत्तम  
श्रेष्ठ ( २९ ) 'लवलीलया' लवली लताविशेष. लवलीलया लवो नाम पुत्रस्तस्य लीला क्रीडा तथा.  
( ३० ) 'मान' 'मा लक्ष्मी समान तुल्य



कीदृशो वेत्ति प्रायेण सकलाः कलाः । मध्यवर्णद्वयं त्यक्त्वा ब्रूहि कः स्यात्सुरालयः ॥ ३१ ॥ यजमानेन कः स्वर्गहेतुः सम्यग्विधीयते । विहायाद्यन्तयोर्वर्णो गोत्वं कुत्र स्थितं वद ॥ ३२ ॥ नीचेषु यावनी वाणी का कः स्याच्छुभदो जने । शंभोरावरणं किं किं भजन्ते व्याधयो जनम् ॥ ३३ ॥ कस्मिन्स्वपिति कंसारिः का वृत्तिरधमा नृणाम् । किं ब्रूते पितरं बालः किं दृष्ट्वा रमते मनः ॥ ३४ ॥ किमिच्छति नरः काश्यां भूपानां को रणे हितः । को वन्द्यः सर्वदेवानां दीयतामेकमुत्तरम् ॥ ३५ ॥ भागीरथी कथभूता कामिनी प्राह किं प्रियम् । एकमेवोत्तरं देहि शास्त्रलौकिकभाषया ॥ ३६ ॥ बुधः कीदृग्वचो ब्रूते को रोगी कश्च नास्तिकः । कीदृक्चन्द्रं नमस्यन्ति किं सूत्रं पाणिनेर्वद ॥ ३७ ॥ राज्ञः संबोधनं किं स्यात्सुग्रीवस्य तु का प्रिया । अधनास्तु किमिच्छन्ति आर्तैः किं क्रियते वद ॥ ३८ ॥ किमस्ति यमुनानद्यां जारान्किं वक्ति जारिणी । आन्ध्रगीर्वाणभाषाभ्यामेकमेवोत्तरं वद ॥ ३९ ॥ का कान्ता कालियारातेः पुनरर्थे किमव्ययम् । किं वन्द्यं सर्वदेवानां फलेषु किमु सुन्दरम् ॥ ४० ॥ घनसमये शिखिषु स्यान्नृत्यं कीदृक्षु किं घनात्पतति । प्राद्यपि कस्य न गमनं मानसगमनाय कीदृशा हंसाः ॥ ४१ ॥ चादय इति यत्र स्यादुत्तरमथ तत्र कीदृशः प्रश्नः । कथय त्वरितं के स्युर्नौकाया वाहनोपायाः ॥ ४२ ॥ वदतानुत्तमवचनं ध्वनिरुच्चैरुच्यते स कीदृक्षः । तव सुहृदो गुणनिवहै रिपुनिवहं किं नु कर्तारः ॥ ४३ ॥ विद्यन्त इति समानार्थः शब्दः कोऽचिरयति मुद्रां किम् । कथमपि यदि ते कोपः स्यात्त्वां सुजनः किं करोतु वद ॥ ४४ ॥ का माद्यति मकरन्दैस्तनयं कमसूत जनकराजसुताम् । कथय कृषीवल सस्यं पक्वं किमचीकरस्त्वमपि ॥ ४५ ॥ पृच्छति पुरुषः केऽस्यां समभूवन्वज्रकृत्तपक्षतयः । बहुभयदेशं जिगमिषुरेकाकी वार्यते स कथम्

( ३१ ) ' नागरिक . ' नागरिक नगरनिवासी चतुरो वा. नाक स्वर्ग . ( ३२ ) ' यागविधि . ' यजनं याग तस्य विधि . गविशब्दे गोत्वं वर्तते ( ३३ ) ' अवेलाभोजिनम् ' अवे लाभ . अजिनम् अवेलाभोजिनम् ( ३४ ) ' शेषेसेवावापररूपम् ' शेषे सेवा वा पररूपम् . ( ३५ ) ' मृत्युजय ' मृत्युम् . जय . मृत्युजय ( ३६ ) ' मलापहा . ' मलापहा . मला पहा ( ३७ ) ' अर्थवदधातुरप्रत्यय प्रातिपदिकम् ' अर्थवत् . अधातु . अप्रत्यय . प्रातिपदिकम् . अर्थवदधातुरप्रत्यय . प्रातिपदिकम् ( ३८ ) ' देवताराधनम् . ' देव . तारा धनम् देवताराधनम् ( ३९ ) ? ( ४० ) ' मातुलिङ्गम् ' मा . तु . लिङ्गम् मातुलिङ्गम् . ( ४१ ) ' समुत्सुकामनस ' समुत्सु मुदा ह्येण सहवर्तमाना समुदस्तेषु कं पानीयम् अनस . शकटस्य समुत्सुक उत्कण्ठायुक्तं मनो येषां ते समुत्सुकामनस ( ४२ ) ' केनिपाता . ' अत्र के निपाता इति प्रश्न . प्रथमवारमेव . द्वितीयवारं तूत्तम् . निपाता के भवन्तीति प्रश्न . चादयो निपातसज्ञा . के पानीये निपतन्ति ते केनिपाता ( ४३ ) ' अवमन्तार ' अवम नीचार्यवाचकम् तार अत्युच्चैर्ध्वनि अवमन्तार अस्मिन्मित्राणि रिपूणामपमानं करिष्यन्ति इत्यर्थे ( ४४ ) ' मंत्यजतु ' सन्ति विद्यन्ते . अजतु अलाक्षा लाक्षान्यतिगिक्तमन्यात्किंचिदपि मुद्रिकामणिं स्थापयितुं न च शक्नोति इति भावः . सत्यजतु स मा सत्यं इत्येव दूरेण गच्छतु ( ४५ ) ' अलीलवम् ' अली भ्रमर लव लवनामान पुत्रम् अह अलीलव छेदनीकारवम्

॥ ४६ ॥ को नयति जगदशेषं क्षयमथ विभरां वभूव कं विष्णुः । नीचः कुत्र सगर्वः पाणि-  
 निसूत्रं च कीदृक्षम् ॥४७॥ किं स्याद्विशेष्यनिष्ठं का संख्या वदत पूरणी भवति । नीचः  
 केन सवर्गः सूत्रं चन्द्रस्य कीदृक्षम् ॥ ४८ ॥ सुकपरिविन्दः शब्दः सुब्रह्मण्यस्य वाचकः  
 केन । स्तनभरनमिता नारी केनोपायेन रञ्जयेत्कान्तम् ॥४९॥ कीदृग्गृहं याम्यगृहं गतस्य  
 कास्त्राणमभस्तरणे जनानाम् । भूषा कथं कण्ठ न ते नु पृष्ठे मुक्ताकलापैरिति चोत्तरं किम्  
 ॥ ५० ॥ कीदृग्वनं स्यान्न भयाय पृष्ठे यदुत्तरं तस्य च कीदृशस्य । वाच्यं भवेदीक्षण-  
 जातमन्तु कं चाधिशेते गवि कोऽर्चनीयः ॥ ५१ ॥ दधौ हरिः कं शुचि कीदृगभ्रं पृच्छ-  
 त्यकः किं कुरुते सशोकः । श्लोकं विधायापि किमित्युदारः कविर्न तोषं समुपैति भूयः ॥५२॥  
 लक्ष्मीधरः पृच्छति कीदृशः स्यान्नृपः सपत्नैरपि दुर्निवारः । अकारि किं ब्रूहि नरेण सम्य-  
 विपत्त्वमारोपयितुं स्वकीयम् ॥ ५३ ॥ कीदृशं वद मरुस्थलं मतं द्वारि कुत्र सति भूषणं  
 भवेत् । ब्रूहि कान्त सुभटः सकार्मुकः कीदृशो भवति कुत्र विद्विषाम् ॥ ५४ ॥ का प्रि-  
 येण रहिता वराङ्गना धाम्नि केन तनयेन नन्दिता । कीदृशेन पुरुषेण पक्षिणां बन्धनं  
 समभिलस्यते सदा ॥ ५५ ॥ कीदृशं हृदयहारि कूजितं कः सखा यशसि भूपतेर्मतः ।  
 कस्तवास्ति विपिने भयाकुलः कीदृशश्च न भवेन्निशाकरः ॥ ५६ ॥ कीदृशी निरयभूरने-

( ४६ ) 'मानवनगा' हे मानव नगा पर्वता इन्द्रेण हि पर्वताना पक्षच्छेद कृत इति पौराणिकी कथा मानवन गा हे अनवन न विद्यते अवन रक्षण यस्य स अनवन तत्सपोधन हे अरक्षक त्व मा गा गमनं मा कुर्या ( ४७ ) 'यमोगन्धने' यम कृतान्त अग गोवर्धनम् धने यमो गन्धने पाणिनीयव्याकरणमध्ये इद सूत्रमस्ति ( ४८ ) 'विशेषणमेकार्थेन' विशेषणम्. एका शून्याना संख्यापूरक एकमेव भवति एकादि अङ्को लिख्यते तदा षिन्दूनां साफल्य स्यादन्यथा शून्यमेव. अर्थेन द्रव्येण विशेषण-  
 मेकार्थेन इद चन्द्रव्याकरणसूत्रमस्ति ( ४९ ) 'उपरिविहरणेन' आद्ये सुकपरिविन्दशब्दे उ प रि वि इत्ये-  
 तेषा वर्णाना हरणेन निष्कासनेव स्कन्द इति शब्द सुब्रह्मण्यस्य पठाननस्य वाचको भवति द्वितीये उपरि विहरणेन इत्यस्य विपरीतरतेनेत्यर्थ ( ५० ) 'हाराविनाव' हारावि हा इति खेदे हा इति राव शब्दो विद्यते यस्मिस्तत् नाव नौका हे हारा वो युष्मान्विना. ( ५१ ) 'अहिंस्रमहिम' अहिंस्रम् न सन्ति हिंसा घातुका जीवविशेषा यस्मिस्तत् अहिम न विद्यते हिम् अहिम् तस्य अहिम सत कोऽर्थः. यदा अहिंस्रशब्दात् हिम् दूरीक्रियते तदा अस्र इति तिष्ठेत् अस्रं नेत्रजल अश्रुपात अहिं शेषनागम् अ. कृष्णः पूज्य सन् अधिगते ( ५२ ) 'अगमकमकरोदिति' अगं गोवर्धनम् अक न विद्यते क जल यत्र तत् हे अक न विद्यते कं सुखं यस्य स हे दु खिन् रोदिति रोदन करोति अगमकमकरोदिति एव श्लोक अगम्य अकरोत् इति विचारयन् तुष्टो न भवति ( ५३ ) 'समजनितनय' हे सम मा लक्ष्मीस्तया सहवर्तमान हे लक्ष्मीधर जनि-  
 तनय कृतो नयो न्यायो येन स समजनि तनय तनय पुत्र समजनि उत्पादित ( ५४ ) 'अवारितोरणे.' अवारि न विद्यते वारि जल यस्मिस्तत् तोरणे षड्विद्वारे सति. अवारितो रणे रणे सप्रामे अवारित' न वारयितु शक्यते स ( ५५ ) 'शकुन्तलाभरतेन' शकुन्तला नाम्नी ऋषे पुत्री भरतनाम्ना पुत्रेण. नन्दिता इत्यर्थ. श-  
 कुन्तानामपि पक्षिणा लाभो द्रव्योपार्जनं तत्र रत आसक्तस्तेन व्याधेनेत्यर्थ ( ५६ ) 'कलकविरहित.' कल मधुर. शब्द इति काव्यादिकृत अहित शत्रु.. कलङ्केन मृगरूपाभिज्ञानेन विरहित न स्यात् इति भावार्थ

कथा सेव्यते परमपापकर्माभिः । प्रेतराक्षसपिशाचसेविता कीदृशी च पितृकाननस्थली ॥५७॥  
 केसरद्रुमतलेषु संस्थितः कीदृशो भवति मत्तकुञ्जरः । तच्चतः शिवमपेक्ष्य लक्षणैरर्जुनः  
 समिति कीदृशो भवेत् ॥ ५८ ॥ निर्जितसकलारातिः पृच्छति को नैको मृत्योर्भयमृच्छति ।  
 मेघात्ययकृतरुचिराशायाः किं तिमिरक्षयकारि निशायाः ॥ ५९ ॥ विहगपतिः कं हतवा-  
 नाहितं कीदृग्भवति पुरं जनमहितम् । किं कठिनं विदितं वद धीमन्यादःपतिरपि कीदृग्भय-  
 कृत् ॥ ६० ॥ अनुकूलविधायिदैवतो विजयी स्यान्ननु कीदृशो नृपः । विराहिण्यापि  
 जानकी वने निवसन्ती मुदमादधौ कुतः ॥ ६१ ॥ कुसुमं पतदेत्य नाकतो वद कस्मै स्पृहय-  
 न्ति भोगिनः । अधिगम्य रतं वराङ्गना क्व नु यत्नं कुरुते सुशिक्षिता ॥ ६२ ॥ कवयो  
 वद कुत्र कीदृशाः कठिनं किं विदितं समन्ततः । अधुना तव वैरियोषितां हृदि तापः  
 प्रवलो विहाय काः ॥ ६३ ॥ वसति कुत्र सरोरुहसंततिर्दिनकृतो ननु के तिमिरच्छिदः ।  
 पवनभक्षसपत्नरणोत्सुकं पुरुषमाह्वय को जगति प्रियः ॥ ६४ ॥ न भवति मलयस्य कीदृ-  
 शी भूः क इह कुत्रं न विभर्ति कं गता श्रीः । भवदरिनिवहेषु कास्ति नित्यं बलमथनेन  
 विपद्ब्रह्मधायि केषाम् ॥ ६५ ॥ समयमिह वदन्ति कं निशीथं शमयति कान्वद वारिवा-  
 हवन्दम् । वितरति जगतां मनसु कीदृङ्मुदमतिमात्रमयं महातडागः ॥ ६६ ॥ किम-  
 करवमहं हरिर्महीध्रं स्वभुजबलेन गवां हितं विधित्सुः । प्रियतमवदनेन पीयते कः परि-  
 णतत्रिम्बफलोपमः प्रियायाः ॥ ६७ ॥ परिहरति भयात्तवाहितं किं कमथ कदापि न  
 विन्दतीह भीतः । कथय किमकरोरिमां धरित्रीं नृपतिगुणैर्नृपते स्वयं त्वमेकः ॥ ६८ ॥

(५७) 'नरकपालरचिता' नरकाणां पाला नारकजीवरक्षका यमास्तै रचिता उपस्कृता नराणां कपालानि कर्षणानि तै कृत्वा रचिता श्मशानभूमिस्तु मनुष्याणां मुण्डै सहिता भवति. (५८) 'दानवकुलभ्रमर-  
 हित' दानेन मदेन वकुलानां वृक्षाणां भ्रमरेभ्यः सकाशात् हितं हितकृदित्यर्थं दानवानां दैत्यानां कुले यो भ्रमो दानवा अमी युध्यन्तीति मिथ्याज्ञानेन रहितं (५९) 'विधुतारातेजः' हे विधुताराते विधुता कम्पिता अरातयः शत्रवो येन स तत्संषोधनम् अजं ब्रह्मा विधुश्चन्द्र तारा नक्षत्राणि तासां तेजः प्रकाशः. (६०) 'अहिमकरमय' अहिं सर्पम् अकर नास्ति करो राजदण्डो यास्मिस्तत् अयं लोहम् अहय सर्पा मकरा मत्स्यविशेषास्तन्मय (६१) 'कुशलवर्धित' कुशलं शुभसूचकशकुनैर्वर्धितो वर्धापितः कुशलश्च लवश्च कुशलवौ नामानौ पुत्रौ तयोर्कृद्धिः सपत्तस्मात् (६२) 'सुरतरवे' सुरतरवे कल्पवृक्षाय वाञ्छन्ति सुगतस्य सभोगस्य रवः शब्दस्तस्मिन् (६३) 'गिरिसारमुखा' गिरि वाण्या सारं प्रधानं स्फुटोच्चारवन्मुखं वदनं येषां ते गिरिसारं लोहम् उखा स्थाली. (६४) 'केकिरणोत्करा' के पानीये किरणानां उत्कराः समूहाः हे केकिरणोत्क केका विद्यते येषां ते केकिण तेषां मयूराणां रणे शब्दे उत्क उत्सुकं तत्संषोधनम् रां द्रव्यम् (६५) 'विपन्नगानाम्' विगता पन्नगा सर्पा यस्या सा विपन्नगा न किंतु पन्नगसहितवै ना पुमान् अ कृष्णम् विपत्सपत्त्यभाव दरिद्रता नगानां पर्वतानाम् (६६) 'अरविदवान्' अरवि नास्ति रवि सूर्यो यस्मिन्स अरविस्तम् दवान्दावानलान् अरविन्दवान् अरविन्दानि कमलानि विद्यन्ते यस्मिन्स (६७) 'अधर' हे कृष्ण त्वं गोवर्धनपर्वत अधर हस्ते धृतवान् अधरः ओष्ठ (६८) 'समरजयम्' समर सग्रामम् जय जयत्रादम् अहं समरजय रागिणी पृथ्वीमकरवम्

एच्छति शिरसिरुहो मधुमथनं मधुमथनस्तं शिरसिरुहं च । कः खलु चपलतया भुवि वि-  
 दितः का ननु यानतया गवि गदिताः ॥ ६९ ॥ कीदृक्तोयं दुस्तरं स्यात्तितीर्षोः का  
 पूज्यास्मिन्खड्गमामन्त्रयस्व । दृष्ट्वा धूमं दूरतो मानविज्ञाः किं कर्तास्मि प्रातरेवाश्रयाशम्  
 ॥ ७० ॥ कीदृक्प्रातर्दीपवर्तेः शिखा स्यादुष्टः एच्छत्याभजन्ते मृगाः किम् । देवामात्ये  
 किं गते प्रायशोऽस्मिच्छोकः कुर्यान्नो विवाहं विविक्तः ॥ ७१ ॥ कीदृक्सेना भवति रणे  
 दुर्वारा वीरः कस्मै स्पृहयति लक्ष्मीमिच्छन् । का संवुद्धिर्भवति भुवः संग्रामे किं कुर्वीध्वं  
 सुभटजना भ्रातृव्यान् ॥ ७२ ॥ कंसारातेर्वद गमनं केन स्यात्कस्मिन्ट्टाष्टि लभते स्वल्पेच्छुः ।  
 कं सर्वेषां शुभकरमूर्च्छीराः किं कुर्यास्त्वं सुजन सशोकं लोकम् ॥ ७३ ॥ कीदृक्षो सकल-  
 जनो भवेत्सुराज्ञः कः कालो विदित इहान्धकारहेतुः । कः प्रेयान्कुमुदवनस्य को निहन्ति  
 भ्रातृव्यं वद शिरसा जितस्त्वया कः ॥ ७४ ॥ संग्रामे स्फुरदसिना हतास्त्वया के दुःखं के  
 वत निरये नरस्य कुर्युः । कस्मिन्नुद्भवति कदापि नैव लोम ज्ञाताः के जगति महालघुत्व-  
 भाजः ॥ ७५ ॥ कीदृक्षं समिति बलं निहन्ति शत्रुं विष्णोः का मनसिमुदं सदा तनोति ।  
 तुच्छं सच्छरधिमुखं निगद्यते किं पञ्चत्वैः सममपमान एव केषु ॥ ७६ ॥ कामरिरहिता-  
 मिच्छति भूपः कामुद्धरयति शूकररूपः । केनाकारि हि मन्मथजननं केन विभाति च तरु-  
 णीवदनम् ॥ ७७ ॥ हिमांशुखण्डं कुटिलोज्ज्वलप्रभं भवेद्द्वाराहप्रवरस्य कीदृशम् । विहाय  
 वर्णं पदमध्यसंस्थितं न किं करोत्येव जिनः करोति किम् ॥ ७८ ॥ वसन्तमासाद्य वनेषु  
 कीदृशाः पिकेन राजन्ति रसालभूरुहाः । निरस्य वर्णद्वयमत्र मध्यमं तव द्विषां कान्त्य-  
 तमा तिथिश्च का ॥ ७९ ॥ उरःस्थल कोऽत्र विना पयोधरं विभर्ति संबोधय मारुताश-

( ६९ ) 'केशवनौका .' हे केश वनौका वने ओको गृह यस्यासौ वानर हे केशव नौका नाव..  
 ( ७० ) ' अनुमातासे.' अनु न विद्यते नौ यत्र तत् नौकारहितमित्यर्थ . माता जनित्री हे असे खड्ग अनु-  
 मातासे त्व अनुमान करिष्यसि. ( ७१ ) ' विभाकरभवनम्.' विभा विगता भा कान्तिर्यस्या सा हे करभ  
 उष्ट्र वनम् विभाकरभवन विभाकरस्य सूर्यस्य भवनं गृह तत् सिहराशिं गते जीवे लोका विवाहादि  
 शुभकार्याणि न कुर्वन्ति सिहस्याधिपति सूर्य ( ७२ ) ' पराजयेमहि' पग उत्कृष्टा उत्कृष्टा एव सेना  
 जय प्राप्नुयादित्यर्थ आजये संग्रामाय हे महि हे पृथिव. वय पराजयेमहि जयेम ( ७३ ) ' विनोदयेयम् '  
 विना गरुडेन उदये सति परस्योन्नतौ सत्याम् अय भाग्यम् अह त विनोदयेय विनोदेन युक्त कुर्यामित्यर्थ .  
 ( ७४ ) ' विधुरविरहित .' विधुरेण कष्टेन विरहित सुखीत्यर्थ विधुश्च रविश्च विधुरवी चन्द्रादित्यौ ताभ्या  
 रहित विधुश्चन्द्र अवि उर्णायु अहित शत्रु ( ७५ ) ' नरकरेणव ' नराश्च करेणवश्च मनुष्यहस्तिन .  
 नरकस्य रेणवो धूल्य अग्निरूपा वातुका इत्यर्थ . नरकरे पुरुषाणा हस्ततले अणवः परमाणव ( ७६ )  
 ' अभिमानिपु.' अभि नास्ति भीर्भय यस्य तत्. मा लक्ष्मी अनिपु न विद्यन्ते इषवो वाणा यस्मिस्तत्.  
 अभिमानिपु गर्भवत्सु ( ७७ ) ' कुकुमेन' कु पृथ्वीम् कु धराम् एन कृष्णेन कुङ्कुमेन ( ७८ ) ' द-  
 द्वाभम् ' दृष्ट्वा दाढा तद्वत् आभा शोभा यस्य तत् द्वितीयायामुदय प्रातश्चन्द्रो वक्रोज्ज्वलगुणेन सूकरदंष्ट्रया  
 सहोपमीयते दम्भ कपट जिन न करोति. भन्द कल्याण जिन करोति ( ७९ ) ' कान्तगिरा.' कान्तगिरा.  
 कान्ता नोहरा गीर्वाणी यस्यासौ कान्तगीस्तेन कारा वन्दिगृहम् राका पूर्णमासी

नम् । वदन्ति कं पत्तनसंभवं जनाः फलं च किं गोपवधूकुचोपमम् ॥ ८० ॥ वसन्तमा-  
 साद्य वनेषु राजते विकासि किं वल्लभ पुष्पमुच्यताम् । विहंगमं कं च परिस्फुटाक्षरं वद-  
 न्ति कं पङ्कजसंभवं विदुः ॥ ८१ ॥ समुद्यते कुत्र न याति पांसुला समुद्यते कुत्र भवं भवे-  
 ज्जलात् । समुद्यते कुत्र तवापयात्यरिः प्रहीणसंबोधनवाचि किं पदम् ॥ ८२ ॥ तपस्विनो-  
 ऽत्यन्तमहासुखाशया वनेषु कस्मै स्पृहयन्ति सत्तमाः । इहापि वर्णाद्वितयं निरस्य भोः  
 सदा स्थितं कुत्र च सत्वमुच्यताम् ॥ ८३ ॥ पदमनन्तरवाचि किमिष्यते कपिपतिर्विजयी  
 ननु कीदृशः । परगुणं गदितुं गतमत्सराः कुरुत किं सततं भुवि सज्जनाः ॥ ८४ ॥  
 वदति रामममुष्य जघन्यजो वसति कुत्र सद्दालसमानसः । अपि च शक्रसुतेन तिरस्कृतो  
 रविसुतः किमसौ विदधे त्वया ॥ ८५ ॥ मेवात्यये भवति कः समदः सुभगं च किं कमध-  
 रन्मुरजित् । कटुतैलमिश्रितगुडोनियतं विनिहन्ति कं त्रिगुणसप्तदिनैः ॥ ८६ ॥ वर्षासु का  
 भवति निर्मधु कीदृगब्जं शेषं विभर्ति वसुधासहितं क एकः । आमन्त्रयस्व धरणीधरराज-  
 पुत्रीं को वास्ति भस्मनिचिताङ्गजनाश्रयः स्यात् ॥ ८७ ॥ कौ शंकरस्य वलयावपयोधरः  
 कः कीदृक्परस्य नियतं वशमेति भूपः । संबोधयोरगपतिं विजयी च कीदृग्दुर्योधनो नहि  
 भवेद्दद कीदृशश्च ॥ ८८ ॥ कामुज्जहार हरिरम्बुधिमध्यमग्रां कीदृक्श्रुतं भवति निर्मलमा-  
 नसानाम् । आमन्त्रयस्व वनमग्निशिखावलीढं तच्चापि को दहति के मदयन्ति भृङ्गान् ॥ ८९ ॥  
 मेवात्यये भवति किं सुभगावगाहं का वा विडम्बयति वारणमल्लवेश्याः । दुर्वारवीर्यविभ-  
 वस्य भवेद्द्रेणे कः काः स्मेरवक्रसुभगास्तरणिप्रभाभिः ॥ ९० ॥ कल्याणवाक्त्वमिव किं  
 पदमत्र कान्तं सद्रूपतेस्त्वमिव क्र. परितोपकारी । कः सर्वदा वृषगतिस्त्वमिवातिमात्रं भूत्या-

( ८० ) ' नागरगम् ' ना पुमान् हे नाग हे सर्प नागर नगरे भवस्तम्. नागरङ्ग नारङ्गीफ-  
 लम् ( ८१ ) ' किशुकम् ' किशुकं पलाशम् शुक कीरम् क ब्रह्माणम् ( ८२ ) ' हिमकरे. ' हिमकरे  
 चन्द्रे उद्व्रते सति मकरे मत्स्ये उत्पन्ने सति करे हस्ते सायुधे उर्वोक्ते सति रे रे दास इति चामन्त्रणे.  
 ( ८३ ) ' तपसे ' तपोगुणाय से सकारभावः सकारे वर्तते. ( ८४ ) ' अनुसराम ' अनु पश्चाद्वाचि. रामेण  
 सहवर्तमानः सराम अनुसराम वय परगुणं प्रति अनुसरण कुर्मः ( ८५ ) ' अनुजगृहे ' हे अनुज भ्रातृ. गृहे  
 वसति मया अनुजगृहे अनुगृहीत. ( ८६ ) ' श्वासरोगम् ' श्वा तेषु दिनेषु मैथुनेच्छो भवेत् सरस्तडागम् अग  
 गोवर्धनम्. श्वासरोगम् ( ८७ ) ' कालिकापालिकमठ. ' कालिका श्यामता अपगता अलयो भ्रमरा यस्मात्तद-  
 पालि भ्रमररहितम् कमठ कच्छप हे कालि हे पार्वती कापालिको योगी तस्य मठ. ( ८८ ) ' अहीनाक्षत-  
 नय. ' अही सर्पौ. ना पुमान् क्षतनय क्षत खण्डितो नयो न्यायो येन स. अन्यायवान् हे अहीन सर्पाणां  
 स्वामिन् अक्षतनय न क्षतो नयो न्यायो येन स. अखण्डन्यायवान् हीने अक्षिणी यस्यासौ हीनाक्षोऽन्ध-  
 स्तस्य तनय पुत्र न हीनाक्षतनयो अहीनाक्षतनय धृतराष्ट्रो हि हीनाक्षोऽन्ध इति पौराणिका. तत्पुत्रो  
 दुर्योधनोऽहीनाक्षतनयो न भवति कितु अन्धपुत्र इत्यर्थ. ( ८९ ) ' कुन्दमकरन्दविन्दव ' कु पृथ्वीम्.  
 दमकम् शमदमउपशमक्षमायुक्त भवति इत्यर्थ. हे दविन् दवो विद्यते तस्मिंस्तत् दविस्तत्संबोधनम् दव.  
 वनाग्नि कुन्दमकरन्दविन्दव कुन्दाना पुष्पविशेषाणां मकरन्द पुष्परसो गन्धस्तस्य विन्दव. कणा.,  
 ( ९० ) ' सरोजगजय ' सरस्तडागम् जरा वयोदानि. जय. सरोजराजय कमलश्रेणयः. ५

श्रितः कथय पालितसर्वभूतः ॥ ९१ ॥ सूर्यस्य का तिमिरकुञ्जरवृन्दसिंही सत्यस्य का सुकृतवारिधिचन्द्रलेखा । पार्थश्च कीदृगरिदावहुताशनोऽभूत्का मालतीकुसुमदाम हरस्य मूर्ध्नि ॥ ९२ ॥ मेघात्यये भवति का सुभगावगाहा वृत्तं वसन्ततिलका कियदक्षराणाम् । भो भोः कदर्यपुरुषा विपुवद्दिने च वित्तं च वः सुबहु तत्क्रियतां किमेतत् ॥ ९३ ॥ प्राप्ते वसन्तसमये वद किं तरूणां किं क्षीयते विरहिणामुरगः किमेति । कि कुर्वते मधुलिहो मधुपानमत्ताः कीदृग्वनं मृगगणास्त्वरितं त्यजन्ति ॥ ९४ ॥ दुर्वारवीर्य सरुषि त्वयि का प्रसुप्ता श्यामा सपत्नहृदये सुपयोधरा च । तुष्टे पुनः प्रणतशत्रुसरोजसूर्ये सैवाद्यवर्णरहिता वद नाम का स्यात् ॥ ९५ ॥ उरसि मुरभिदः का गाढमालिङ्गितास्ते सरसिजमकरन्दामोदिता नन्दने का । गिरिसमलघुवर्णैरण्णवाख्यातिसंख्यैर्गुरुभिरपि कृता का छन्दसां वृत्तिरस्ति ॥ ९६ ॥ समराशिरसि सैन्यं कीदृशं दुर्निवारं विगतघननिशीथे कीदृशे व्योम्नि शोभा । कमपि विधिवशेन प्राप्य योग्याभिमानं जगदखिलमानिन्द्यं दुर्जनः कि करोति ॥ ९७ ॥ भवति गमनयोग्या कीदृशी भू रथानां किमतिमधुरमम्लं भोजनान्ते प्रदेयम् । प्रियतम वद नीचामन्त्रणे कि पदं स्यात्कुमतिकृतविवादाश्चक्रिरे किं समर्थैः ॥ ९८ ॥ भवति जयिनी काजौ सेनाद्वयाधरभूपणं वहति किमहिः पुष्पं कीदृक्कुसुम्भसमुद्भवम् । महति समरे वैरी वीर त्वया वद किं कृतः कमलमुकुले भृङ्गः कीदृक्विपवन्मधु राजते ॥ ९९ ॥ आह्वानं कि भवति हि तरोः कस्यचित्प्रश्रविज्ञाः प्रायः कार्यं किमपि न कलौ कुर्वते के परेषाम् । पूर्णं चन्द्रं वहति ननु का पृच्छति म्लानचक्षुः केनोदन्या जनितमसमं कष्टमाप्नोति लोकः ॥ १०० ॥ का संतुद्धिः सुभट भवतो ब्रूहि पृच्छामि सम्यक्प्रातः कीदृग्भवति विपिन

(९१) 'शकर' श सुखम् करो राजभाग शकरो महादेव (९२) 'भागीरथी' भा कान्ति गी वाणी. रथी रथो विद्यते यस्य स. भागीरथी गङ्गा (९३) 'नदीयताम्' नदी इयता एतावदक्षराणाम् न दीयताम्. (९४) 'दवविकलम्' दलम् बलम् विलम् कल अव्यक्तमधुरम् दवविकल दावाभिना व्याकुलम् (९५) 'शस्त्री.' आद्यवर्णरहिता 'स्त्री.' हे दुर्वारवीर्य त्वयि सरुषि सति सपत्नहृदये का प्रसुप्ता-शस्त्री. प्रणतशत्रुसरोजसूर्ये त्वयि तुष्टे सति सपत्नहृदये प्रसुप्ता सैवाद्यवर्णरहिता का-स्त्री. (९६) 'मालिनी' मालक्ष्मी. अलिनी भ्रमरी. मालिनी नाम छन्दोवृत्तम् (९७) 'अभिभवति' अभि नास्ति भीर्यस्य तत् भयरहितम् भवति भानि नक्षत्राणि विद्यन्ते यस्मिन् तत् भवत् तस्मिन्नक्षत्रयुक्ते, अभिभवति पराभवति. नीचो वृद्धि गतो दु खदायक एव भवेदिति भाव (९८) 'समादधिरे' समा अविषमा दधि क्षीरजम् रे इति नीचसबोधन दीयते. समादधिरे समानत्वेन स्थापिता (९९) 'परागरजित' परा उत्कृष्टा हे राग आरक्तत्व. गर गरलम् रञ्जि रञ्जतीत्येवशील तत् जित परागरञ्जित परागेण केसरेण रञ्जित प्रीणितमना. (१००) 'नीरापकारेण' हे नीप वृक्षविशेष परे अन्ये आत्मन कार्याणि सर्वे कुर्वन्ति परकार्यकृत्तु विरल. राका पूर्णमा हे कारण एकाक्ष निरापकारेण नीरस्य जलस्य अपकारो अभावस्तेन नीर विना तृषा कष्ट ददाति.

१ श्यामवर्णो लोहमयत्वात्, (पक्षे) षोडशवार्षिकी २ सुष्ठु पय. जल धरतीति सुपयोधरा. लोहनिमित्ते शस्त्रे पानीय दीयते इति प्रसिद्धि, (पक्षे) सुस्तनी

संप्रवृद्धैर्विहंगैः । लोकः कस्मिन्प्रथयति मुदं का त्वदीया च जैत्री प्रायो लोके स्थितमिह  
 सुखं जन्तुना कीदृशेन ॥ १०१ ॥ गतच्छेशायासा विमलमनसः कुत्र मुनयः तपस्यन्ति  
 स्वस्थाः सुररिपुरिपोः का च दयिता । कविप्रेयः किं स्यान्नवलघुयुतैरष्टगुरुभिर्बुधा वृत्तं वर्णैः  
 स्फुटवटितवन्धं कथयत ॥ १०२ ॥ विभर्ति वदनेन किं क इह सन्वपीडाकरं कुलं भवति  
 कीदृशं गलितयौवनं योषिताम् । बभार हरिरम्बुधेरुपरि कां च केन स्तुते हतः कथय क-  
 स्त्वया नगपतेर्भयं कीदृशात् ॥ १०३ ॥ हरिर्वहति कां तवास्त्यरिषु का गता कं च का  
 कमर्चयति रोगवान्धनवती पुरी कीदृशी । हरिः कमधरद्वलिप्रभृतयो धरां कि व्यधुः कया  
 सदसि कस्त्वया बुध जितोऽम्बुधिः कीदृशः ॥ १०४ ॥ पवित्रमतितृप्तिकृत्किमिह कि भटा-  
 मन्त्रणं ब्रवीति धरणीधरश्च किमजीर्णसंबोधनम् । हरिर्वदति को जितो मदनवैरिणा संयुगे  
 करोति ननु कः शिखण्डिकुलताण्डवाडम्बरम् ॥ १०५ ॥ को मोहाय दुरीश्वरस्य विदितः  
 संबोधनीयो गुरुः को धात्र्यां विरलः कलौ नवघनः किवन्न कीदृग्द्विजः । कि लेखावचनं  
 भवेदतिशयं दुःखाय कीदृक्खलः को विघ्नाधिपतिर्मनोभवसमो मूर्त्यो पुमान्कीदृशः ॥ १०६ ॥  
 कामिन्याः स्तनभारमन्थरगतेर्लीलाचलच्चक्षुषः कंदर्पैकविलासनित्यवसतेः कीदृक्पुमान्वल्लभः ।  
 हेलाकृष्टकृपाणपाटितगजानीकात्कुतस्तेऽरयः श्वासायासविशुष्ककण्ठकुहरा निर्यान्ति जीवा-  
 र्थिनः ॥ १०७ ॥ दैत्यारातिरसौ वराहवपुषा कामुज्जहाराम्बुधेः का रूपं विनिहन्ति को

( १०१ ) ' वीहारसेविना ' हे वीग. रवि रव शब्दो विद्यते यस्मिन् तत् शब्दयुक्तम्. हासे हास्ये. सेना  
 सैन्यम् वीहारसेविना वीहार उपवनादिषु खेलन सेवते इत्येवशीलस्तेन ( १०२ ) ' शिखरिणी ' शिखरोणि  
 विद्यन्ते यस्मिन्नसौ शिखरी पर्वत तस्मिन् शिखरिणि ई लक्ष्मी शिखरिणी छन्द ( १०३ ) ' विषमपाद-  
 निकुजगताहित ' विष गरलम् अपात् सर्पे अनि नास्ति इ कामो यस्मिन् तत् कदर्परहितम् कु पृथ्वीम्.  
 जगता ससारेण. अहित शत्रु विषमपादनिकुजगताहित. विषमाना दुर्गमाणा पादाना प्रत्यन्तपर्वताना  
 निकुजेषु गहनस्थानेषु गता अहय सर्पा यस्मिन्स. विषमपादनिकुजगताहिस्तस्मात् यत्र पर्वते शिलाया  
 अधस्तात्सर्पा निर्गच्छन्ति तत पर्वताद्विभीयते ( १०४ ) ' कुभीरमीनमकरागमदुर्गवारि.' कु पृथ्वीम् भी-  
 भयम् ई. लक्ष्मी अ विष्णुम् इन सूर्यम् अकरा नास्ति करो राजदण्डो यस्यां सा अग गोवर्ध-  
 नपर्वतम् अट्ट ददति स्म गवा वाण्या वादेन कृत्वा अरि प्रतिवादी कुम्भीरमीनमकरागमदुर्गवारि.  
 कुम्भीरा नक्राश्च मीना मत्स्याश्च मकराश्च तेषा आगमौ आगमनगमने ताभ्या कृत्वा दुर्गे दुस्तर वारि जलं  
 यस्यासौ ईदृश. समुद्रो भवति ( १०५ ) ' पयोधरसमय ' पयो जलम् हे योध हे धर पर्वत हे रस  
 अजीर्ण पर्वत प्रति अजीर्णसंबोधनम् हे सम मा लक्ष्मीस्तया सहवर्तमान हरे मयः मयो नामा कश्चि-  
 दैत्यविशेषो हरेण हत इति भावार्थ. पयोधरसमय पयोधरस्य मेघस्य समय काल मेघागमे हि मयूरा  
 विशेषेण नृत्यन्तीत्यर्थ ( १०६ ) ' राजीवसन्निभवदन ' रा द्रव्यम् हे जीव हे गुगो सन् सज्जन इभवत् ह-  
 स्तिवत् न विद्यते अ कृष्णोऽस्मिन्निति अन ब्राह्मणो हि कृष्णरहित कदाचिन्न स्यादित्यर्थः राजी पद्मि  
 वमत् निवास कुर्वन् इभवदन. इभवत् हस्तिवत् वदन मुखं यस्यासौ. गणेश इत्यर्थ. राजीवेन कमलेन  
 मन्निभ मटश वदन मुग्ग यस्यासौ राजीवसन्निभवदन ( १०७ ) ' समरत '. सम तुल्य रत भोगक्रिया  
 यय म. यत्रामान्

मधुवधूवैधव्यदीक्षागुरुः । स्वच्छन्दं नवसल्लकीकवलनैः पम्पासरोमज्जनैः के विन्ध्याद्रिवने वसन्त्यभिमतक्रीडाभिरामस्थिताः ॥ १०८ ॥ का चक्रे हरिणा धने कृपणधीः कीदृग्भुजंगे-  
ऽस्ति किं कीदृक्कुम्भसमुद्रवस्य जठरं कीदृग्यियासुर्वधूः । श्लोकः कीदृगभीप्सितः सुकृतिनां  
कीदृङ्गुभो निर्मलं क्षोणीमाह्वय सर्वगं किमुदितं रात्रौ सरः कीदृशम् ॥ १०९ ॥ मुण्डः  
ष्टच्छति किं मुरारिशयनं का हन्ति रूपं नृणां कीदृग्वीरजनश्च कोऽतिगहनः संवोधयाव-  
ञ्चितम् । का धात्री जगतो बृहस्पतिवधूः कीदृक्कविः कादृतः कोऽर्थः किं भवता कृतं रिपु-  
कुलं कीदृक्सरो वासरे ॥ ११० ॥ कस्मै यच्छति सज्जनो बहुधनं सृष्टं जगत्केन वा शंभो-  
र्भाति च को गले युवतिभिर्वेण्यां च का धार्यते । गौरीशः कमताडयच्चरणतः का रक्षिता  
राक्षसैरारोहादवरोहतः कलयतामेकं द्वयोरुत्तरम् ॥ १११ ॥ कः स्यादम्बुदयाचको युव-  
तयः कं कामयन्ते पति लज्जा केन निवार्यते निकटके दासे कथं यावनी । भाषा दर्शय-  
तेति वस्तुपु महाराष्ट्रे कदा वा भवेदाद्यन्ताक्षरयोर्हि लोपरचना चातुर्यतः पूर्यताम् ॥ ११२ ॥  
का मेघाद्गुपयाति कृष्णदयिता का वा सभा कीदृशी कां रक्षत्यहिहा शरद्विकचयेत्कं धैर्य-  
हन्त्री च का । कं धत्ते गणनायकः करतले का चञ्चला कथ्यतामारोहादवरोहतश्च निपु-  
णैरेकं द्वयोरुत्तरम् ॥ ११३ ॥ कुत्र श्रीः स्थिरतामुपैति भुवि को दुःखी किमीषत्पदं धर्मा-  
दीन्विनिवारयन्ति पथि के पान्थस्य दीनस्य च । का संवृद्धिरिह श्रियश्च तमसः कौ नाश-  
कौ प्रोच्यतां गच्छन्तं पथिकं किमाह यवनः सङ्गाभिलाषान्वितः ॥ ११४ ॥ कः खे भाति

( १०८ ) 'कुजरा.' कु पृथ्वीम् जरा वृद्धत्वम् अ कृष्ण. कुजरा हस्तिन. ( १०९ ) 'कुमुद-  
वनपरागरजिताम्भो विहितगमागमकोकमुग्धरेखम्' कुमुद् पृथ्व्या हर्षोऽकारि पृथ्वी उद्धृता इत्यर्थे अव-  
नपरा अवन रक्षण धनस्य गोपन तत्र परा सावधाना गर विषम्. जितानि पीतानि अम्भासि जलानि येन  
तज्जिताम्भ विहितगमा विहित कृतो गमो गमन यया सा गमक अर्थाभिप्रायेण गम्यते प्राप्यते स  
गमक. अकमुक् के पानीय मुञ्चन्ति ते कमुचो मेघा न विद्यन्ते कमुचो यस्मिन् तत् अकमुक् मेघै  
रहितमित्यर्थे हे धरे हे पृथ्वि. ख आकाशम् कुमुदवनपरागरजिताम्भो विहितगमागमकोकमुग्धरेख कुमु-  
दाना चन्द्रविकासिकमलाना वनानि तेषा परागेण सुष्टुगन्धेन किञ्चलेन वा रजित रङ्गयुक्त कृत  
अम्भो जल यस्मिन् तत् ईदृश सर पुन कीदृशम् विहितौ निष्पादितौ गमागमौ गमनागमने याभ्या  
तौ विहितगमागमौ तौ च तौ कोकौ च ताभ्या कृत्वा मुग्धा सुन्दरा रेखा पङ्क्तिर्यस्मिन् तत् यतस्तौ  
चक्रवाकीचक्रवाकौ अन्योन्य वियुक्तौ सन्तौ रात्रौ मिलनाय तीगत्तीर पर्यटत तयोर्गमनागमनेन जलरे-  
खाया. भवात् रात्रौ सर ईदृश इति भाव ( ११० ) 'विकचवारिजराजिसमुद्भवोच्छलितभूरिपराग-  
विराजितम्' हे विकच विगता कचा केशा यस्य स तत्सन्निवनम् हे बालरहित वारि जलम् महाप्रलये  
हरि शेषशय्याया समुद्रजले शेते जरा वृद्धत्वम् आजिसमुद् आजौ सग्रामे समुत् सहर्ष भव ससार हे  
अच्छलित हे अवञ्चित भू पृथ्वी इपरा इ कामस्तेन परा उत्कृष्टा नित्ययौवनवती गवि वाण्याम् रा  
द्रव्यम् जितम् विकचवारिजराजिसमुद्भवोच्छलितभूरिपरागविराजित विकचाना प्रफुल्लाना वारिजाना  
कमलाना राजि पङ्क्तिस्तस्या समुद्भव उत्पन्न उच्छलितो यो भूरि प्रचुर पराग सौगन्ध्य तेन विराजित  
शोभितम् ( १११, ११२, ११३, ११४ ) ?



हतो निशाचरपतिः केनाम्बुधौ मज्जति कः कीदृक्तरुणीविलासगमनं को नाम राज्ञां प्रियः ।  
 पत्रं किं नृपतेः किमप्सु ललितं को रामरामाहरो मत्प्रश्नोत्तरमध्यमाक्षरपदं यत्तत्तवाशी-  
 र्वचः ॥ ११५ ॥ किं त्राणं जगतां न पश्यति च कः के देवताविद्विषः किं-दातुः करभूषणं  
 निरुदरः कः किं पिधानं दृशाम् । के खे खेलनमाचरन्ति सुदृशां किं चारुताभूषणं बुद्ध्या  
 ब्रूहि विचार्य सूक्ष्ममतिमंस्त्वेकं द्वयोरुत्तरम् ॥ ११६ ॥ कः कर्णारिपिता गिरीन्द्रतनया  
 कस्य प्रिया कस्य तुक्को जानाति परेङ्गितं विपमगुः कुत्रोदभूत्कामिनाम् । भार्या कस्य विदे-  
 हजा तुदति का भौमेऽहि निन्द्यश्च कस्तत्प्रत्युत्तरमध्यमाक्षरपदं सर्वार्थसंपत्करम् ॥ ११७ ॥  
 कः सौख्यं विदधाति पुष्पसमये सूर्यादिभिः पीडितं किं वा सर्वजनो निषेधसमये वाक्यं  
 जगादोचितम् । शूरः संग्रामभूमावभिलषति कथं कः प्रहर्तीभकुम्भे मत्प्रश्नोत्तरपूर्ववर्णमविदुः  
 सर्वे बुधा दुष्करम् ॥ ११८ ॥ लावण्यं क्व नु योषितां नभसि के संचारमातन्वते कासाद्गु-  
 च्चतरा भवन्ति निनदाः क्व क्रीडतो दंपती । केषु श्रीः प्रकटीचकार भगवान्सीतापतिः पौरुषं  
 मत्प्रश्नोत्तरमध्यवर्णघटितो देवो मुदे वोऽस्तु वः ॥ ११९ ॥ कः पूज्यो सुजनत्वमेति कति-  
 मः क्व स्थीयते पण्डितैः श्रीमत्या शिवया च केन भुवने युद्धं कृतं दारुणम् । किं वाञ्छन्ति  
 सदा जना युवजना ध्यायन्ति किं मानसे मत्प्रश्नोत्तरमध्यमाक्षरपदं भूयात्तवाशीर्वचः ॥ १२० ॥  
 क्षोणी कं सहते करोति दिवि का नृत्यं शिवायाः पतिर्भूतानां कमयुङ्क्त जीवहरणे का  
 रामशत्रोः पुरी । कं रक्षन्ति च साधवः पशुपतेः किं वाहनं प्रोच्यतां आलोमप्रतिलोमशा-  
 स्त्रचतुरैरेकं द्वयोरुत्तरम् ॥ १२१ ॥ के शक्ताः खलु भूतले चलसुता किं जीविनां जीवनं  
 किं किं रुद्रकरे हतोऽर्णवमुतानाथेन विज्ञावहा । कः कः कोऽस्ति विपक्षकोऽमरपतेः शा-  
 स्त्रेण कः कीर्तिमान्प्रश्नस्योत्तरवर्णकैर्भवतु ते आशीर्वचो मध्यगैः ॥ १२२ ॥ साकेताधीश-  
 मूर्तिः क्षितिवसनभवा का च शेते युगान्ते कुत्र श्रीभववन्दितो मुररिपूर्वालिप्रियाख्याक्षरम् ।  
 आद्यं किं रजतैकदन्तवदना का रत्नसिंहासनेऽयोद्ध्यायां मनुजैस्त्रिभिर्हनुमता का सीतया  
 सेविता ॥ १२३ ॥ त्रय्याद्याः के धनं किं भवति मृगमदे को गुणः का च माया के गाधाः

( ११५ ) ग्रहेयः रामेण मेनाक. मन्थरम् सचिवः. सारग गज राजीवम् रावणः एतन्मध्यमाक्ष-  
 रघटित वाक्य ' हे मे नाथ चिर जीव ' इति राजान प्रति आशीर्वचनम् ( ११६ ) अन्ध अन्न दग्निहीनश्च  
 दानवा दैत्याः दानवारि च. दानोदकमित्यर्थं तमः राहु अन्धकारश्च वय पक्षिण तारुण्य च ( ११७ )  
 वासव दृग्स्थस्य दृस्वस्य मतिमान् मनसि रामस्य. कुस्तुति अभ्यद्रः. एतन्मध्यमाक्षरघटितं वाक्य  
 ' मग्न्वति नमस्तुभ्यम् ' इति तुगागमो ' दृस्वस्य पिति कृति तुक् ' इति सूत्रेण. विपमा. पद्मगावो वाणा  
 गस्येति विपमगुः कामः. ( ११८, ११९, १२० ) ? ( १२१ ) भार-रमा. काल-लंका दीनं-नदी  
 ( १२२, १२३ ) ?

किं रुपाणां जलमलघु सुखं योषितां केन दीनः । कः के देवारयः किं निमिपुरमदितिर्ब्रूहि  
केषां जनित्री द्यौः का को वैष्णवास्ये बुध वसति जपो मध्यवर्णैः पदानाम् ॥ १२४ ॥

### प्रश्नोत्तराणि ।

भारतं चेक्षुदण्डं च सिन्धुमिन्दुं च वर्णय । पादमेकं प्रदास्यामि प्रतिपर्वरसोदयः ॥१॥  
कियन्मात्रं जलं विप्र जानुदग्धं नराधिप । तथापीयमवस्था ते न हि सर्वे भवादृशाः  
॥ २ ॥ भूरिभारभराक्रान्तो बाधति स्कन्ध एष ते । न तथा बाधते स्कन्धो यथा बाधति  
बाधते ॥ ३ ॥ निरर्थकं जन्म गतं नलिन्या यया न दृष्टं तुहिनांशुविम्बम् । उत्पत्तिरि-  
न्दोरपि निष्फलैव कृता विनिद्रा नलिनी न येन ॥ ४ ॥ अङ्गुर्णं तदिदमुन्मदद्विपश्रेणिशो-  
णितविहारिणो हरेः । उच्छसत्तरुणकेलिपल्लवां सल्लकी त्यजति किं मतगजः ॥ ५ ॥ इद-  
मनुचितमक्रमश्च पुंसां यदिह जरास्वपि नान्यथा विकाराः । इदमपि न कृतं नितम्बिनीनां  
स्तनपतनावधि जीवितं रतं वा ॥ ६ ॥ यदेतच्चन्द्रान्तर्जलदलवलीलां वितनुते तदाचष्टे लोकः  
शशक इति नो मां प्रति तथा । अहं त्विन्दुं मन्ये त्वदरिविरहाक्रान्ततरुणीकटाक्षोल्का-  
पातव्रणकिणकलङ्काङ्किततनुम् ॥ ७ ॥ भवित्री रम्भोरु त्रिदशवदनग्लानिरधुना स रामो मे  
स्थाता न युधि पुरतो लक्ष्मणसखः । इयं यास्यत्युच्चैर्विपदमधुना वानरचमूर्लीघिष्ठेदं पष्ठाक्ष-  
रपरविलोपात्पठ पुनः ॥ ८ ॥ अष्टौ हाटककोटयस्त्रिनवतिर्मुक्ताफलानां तुलाः पञ्चाशन्म-  
धुगन्धमत्तमधुपाःक्रोधोद्धताः सिन्धुराः । अश्वानामयुत प्रपञ्चचतुरं पण्याङ्गनानां शतं दण्डे  
पाण्ड्यनृपेण ढौकितमिदं वैतालिकायार्पय ॥ ९ ॥

( १२४ ) ॐ ॐ ॐ कनकम् आमोदः शाभवी सागरा जीवनम् कान्तेन. प्रवासी. असुरा..  
विदेह. देवानाम् वियति एषा मध्यवर्णो ग्राह्यस्तत. ॐ नमो भगवते वासुदेवाय इति मन्त्रो लक्ष्यते

( १ ) पूर्वार्धे भोजराजस्योक्ति उत्तरार्धे तु कालिदासस्य प्रत्युक्ति ( २ ) प्रथमपाद तृतीयपाद च नदी-  
मुत्तितीर्थोर्भोजस्योक्ति द्वितीयपादं चतुर्थपादं च राजदर्शनार्थं छद्मना काष्ठभारवाहपण्डितस्य प्रत्युक्ति . ( ३ )  
पूर्वार्धे मृगयाया गृहमागच्छत शिविकारूढस्य भोजराजस्योक्ति . उत्तरार्धे च राजदर्शनार्थं गच्छत शिवि-  
कावाहकस्य पण्डितस्य प्रत्युक्ति ( ४ ) पूर्वार्धे विह्वणस्योक्ति उत्तरार्धे राजकन्याया . ( ५ ) पूर्वार्धे तच्चि-  
त्तपरीक्षिकाया राजकन्याया उक्ति उत्तरार्धे तदनुरक्तस्य विह्वणस्य प्रत्युक्ति ( ६ ) पूर्वार्धे सारक्रीडा  
कुर्वन्त्या शीलाभट्टारिकाया. उत्तरार्धे च भोजस्य. ( ७ ) पूर्वार्धे रात्रौ चन्द्र वर्णयतो भोजस्योक्ति. उत्तरार्धे  
च राजदर्शनार्थं आगतस्य छद्मचौरपण्डितस्य ( ८ ) प्रतिचरणसप्तमाक्षरविलोपात् द्वितीयोऽर्थ उद्भवति.  
पूर्वचरणत्रय रावणस्य सीता प्रति उक्ति चतुर्थचरणस्तु तस्या प्रत्युत्तरम्. ( ९ ) निखिलमपि पद्य विज्ञा-  
पयतो भाण्डागारकस्योक्ति.. वैतालिकायार्पय इति च सप्ताक्षरानि वैतालिकगीतदत्तकर्णस्य विक्रमा-  
दित्यस्य प्रत्युक्ति..

## चित्रम् ।

नमामि मामनोनुन्नमानं मुनिममानिनम् । नानाननममानाममोनामानमुमेनमुम् ॥ १ ॥  
 तारतारतरैरेतैरुत्तरोत्तरतो रुतैः । रतार्ता तित्तिरी रौति तीरे तीरे तरौ तरौ ॥ २ ॥ या  
 माता ममता माया मा परोक्षक्षरोपमा । तारोने गगनेऽरो तामक्षगच्छगक्षम ॥ ३ ॥ सर  
 स्वतिप्रसादं मे स्थितिं चित्तसरस्वति । सरस्वति कुरु क्षेत्रकुरुक्षेत्रसरस्वति ॥ ४ ॥ ससार  
 साकं दर्पेण कंदर्पेण ससारसा । शरं नवाना विभ्राणा नाविभ्राणा शरन्नवा ॥ ५ ॥ यदा-  
 नतोऽयदानतो नयात्ययं न यात्ययम् । शिवे हितां शिवेहितां स्मरामितां स्मरामि ताम् ॥ ६ ॥  
 आम्रायानामाहान्त्यावागीतिर्नीतिर्भीतिः प्रीतिः । भोगो रोगो मोदो मोहो ध्येयेच्चेच्छेत्क्षेमे  
 देशे ॥ ७ ॥ नागविशेषे शेषे शेषेऽशेषेऽपि संहृते जगति । हंस्यसिकालं कालं का लङ्का-  
 लङ्घने स्तुतिर्भवतः ॥ ८ ॥ मधुरया मधुवोधितमाधवी मधुसमृद्धिसमेधितमेधया । मधुकराङ्ग-  
 नया मुहुरुन्मदध्वनिभृता निभृताक्षरमुज्जगे ॥ ९ ॥ विनायमेनो नयतासुखादिना विना  
 यमेनोनयता सुखादिना । महाजनोऽदीयत मानसादरं महाजनीदी यतमानसादरम् ॥ १० ॥

( १ ) नमामि नमस्करोमि. कम् उ विष्णुम् न केवल तमेव अपि तु उमेन पार्वतीनाथम् हरमित्यर्थः  
 किंभूतम् मामनोनुन्नमान मा लक्ष्मीस्तस्या मनसो नुन्नोऽपहतो मानो येन स तथा त लक्ष्मीचाञ्चल्यगर्वा-  
 पहारिणम् पु० कि०. मुनिं योगीश्वर अमानिन मानरहितम् पु० कि० नानानन नानाविधानि आननानि  
 मुखानि यस्यासौ त दशावतारत्वादानेकविधमुखम् पु० कि० अमानाम अमानमाकाशममति अतिक्रामति तम्  
 पु० कि० ओनामान ब्रह्मस्वरूपम् एवविध उमेन हर उ हरिं च नमामि ( ३ ) उ इति सर्वोधनम् हे अक्ष-  
 गच्छगक्षम अक्षैरिन्द्रियैर्गच्छन्ति प्रतिपद्यन्ते ते अक्षगच्छा तेषां छग नाश तत्र क्षम समर्थ तस्य सर्वोध-  
 नम् हे महायोगिन् गगने आकाशे ता अर प्राप. किंभूते गगने तारोने ताराभि. ऊन तस्मिन् ता काम्.  
 या माता अर्थात् विश्वस्य माता पु० की०: या ममता ममतास्वरूपेण वर्तते या वैष्णवी माया पु० की०  
 या मा लक्ष्मी पु० की० या परोक्षक्षरोपमा परश्चासौ उक्षा च परोक्षा वृषभ तेन क्षरतीति गच्छति स.  
 श्रीमहादेव तेन उपमीयतेति सा ( ४ ) स्वतिप्रसाद सुन्दरतिप्रसन्नता सर प्राप्नुहि चित्तसरस्वति चित्तस-  
 मुद्रे क्षेत्र शरीरमेव कुरुक्षेत्र तत्र सरस्वत्याख्यनदीरूपे नद्या समुद्रस्थितेरौचित्येन मम चित्तसमुद्रे स्थितिं  
 कुरु इत्यर्थ ( ५ ) नवा शरत् कदर्परूपेण दर्पेण साक ससार किंभूता ससारसा सारसेन पक्षिविशेषेण पद्मेन  
 वा सहिता शर काण्ड विभ्राणा पोषयन्ती परिपाक प्रापयन्तीत्यर्थ नवाना नवमन शकट कर्दमाभावेन पथि  
 यस्या सा न अविभ्राणा वीना पक्षिणा भ्राण शब्द न तेन रहिता च ( ६ ) यस्यामानतोऽय जन नया-  
 त्यय नीतिविश्लेष न याति कुत अयदानत अर्थात् तथैवास्य शुभावहविधिदानात् शिवे मङ्गले हितां अनु-  
 कूलाम् शिवेन महादेवेन ईहिताम् प्रार्थनीयाम्. स्मरेण कदर्पेण अमिता मातुमयोग्याम् अनभिभूतामित्यर्थ  
 ( ७ ) आम्रायाना वेदानामन्त्या वाक् उपनिषद् आह अकथयत् किम् ईतिः नीति भीति प्रीति. भोगः  
 रोग मोद मोह क्षेमे शुभे देशे स्थाने आत्मपरात्मनो ध्येयेत् इच्छेच्च ( ८ ) हे राम त्वया अशेषे समस्ते-  
 ऽपि जगति संहृते संहृतवति त्व नागविशेषे शेषनागे शेषे स्वपिषि. तथा असिवत् खङ्गवत् काल कृष्ण काल  
 हसि मारयसि अतो भवतस्तव लङ्काया लङ्घने पारगमने का स्तुति. स्तवन न किमपीत्यर्थ. ( १० ) अय विना  
 पक्षिस्वरूप. पुरुष यमेन यतमानसादर यतमानाना रक्षितुमुद्यता साद विषाद राति ददातीति तत् यथा स्या-  
 त्ता अर शीघ्र मानसात् मानस चित्तमेव मानस मानससरस्तस्मात् अदीयत अखण्डयत. अय किंभूतः. महा-

विश्वस्य हेतुरमरैर्वहु गीयसे त्वं विश्वंभरे शिवशिवे त्रिगुणात्ममूर्ते । चिद्वचोमतोऽपि परमां  
प्रथमां वदन्ति त्वां योगिनः स्तुतिपराः प्रणिधानदृष्ट्या ॥ ११ ॥ पायाद्दः करणोऽरणो  
रणरणो राणो रणोवारणो दत्ता येन रमारमारमरमा रामारमाः सा रमा । सः श्रीमानुद-  
योदयो दयदयो दायोदयोदेदयो विष्णुर्जिष्णुरभीरभीरभिरभीराभीरभीसारभीः ॥ १२ ॥

## भाषाचित्रम् ।

उत्सरङ्गकलितोरुकटारीभाजिरा उत भयंकरभालाः । सन्तु पायकगणा जय तैस्त्वं गाम-  
गोहरमिलाव इलावी ॥ १ ॥ हरनयनहुताशज्वालाया जो जलाया रतिनयनजलौघे खाक

जनः महात्मा महाजनोदी च मह उत्सवमजन्ति क्षिपन्ति ये दुर्जनास्तन्नोदी तदपसारकः । यमेन किंभूतेन ।  
एनो विना अपराधमृते नयता स्वपुर प्रापयता असुखादिना प्राणभक्षकेण सुखादिना ऊनयता च हीन कुर्वता  
च इत्यर्थः । ( ११ ) अस्य वसन्ततिलकाच्छन्दसो दुर्गास्तुतिरूपस्य पद्यस्य चतुर्णामपि पादाना षष्ठसप्तमाष्टमा-  
क्षरलोपेन इन्द्रवज्रावृत्त शिवस्तुतिश्च जायते ( १२ ) स पुराणप्रसिद्ध वेवेष्टि व्याप्नोतीति विष्णुर्भगवान्वो  
युष्मान्पायादित्यर्थः । व. इति बहुवचनेन सर्वसमत्व सूचितम् माययास्पृष्टस्य तस्य कथं रक्षकत्व भवत्वित्यत  
आह श्रीमानिति श्रीनित्यमस्यास्तीति श्रीमान् माया विनाभूदित्यर्थः ननु बहूना रक्षणपरिपन्थिना विद्यमा-  
नत्वात्कथमस्य रक्षकत्वमित्याह जिष्णुरिति । जयनशील इत्यर्थः । तथा च रक्षणपरिपन्थिनोऽपि तद्वशगा  
इति भावः इदानीं व इति बहुवचनोक्त सर्वसमत्व दृढयितुमवतारविशेषान्विशेषणमुखेनाह करण इति क  
जल रणति गच्छतीति करणः । मत्स्यकूर्मावतारवानित्यर्थः । पुनः अरण न विद्यते रण सग्रामो यस्य स तथा  
अनेन च ब्रह्मकर्ममात्रप्रणयी वामनावतारोक्तो भवति यस्येति शेषः । स कः । यस्य विष्णो राण रणस्याय  
राण रणसवन्धीत्यर्थः रणरण रणाच्छब्दाज्जायमानो रण शब्दो रणरण प्रतिशब्द रणोवारण रणस्य उ.  
लक्षणं व्रणादिचिह्नं येषां ते रणव वीरा तान् वारयतीति रणोवारणो अभूत् उकारस्त्विह लक्षणम् अनेन  
ऋसिहावतारोक्तो भवति । कः सः । येन अर शीघ्रं अरीणां समूहो आर अरिवृन्दं मिनोति हिनस्तीति आरमा-  
तेन आरमा अरिकुलनिहन्त्रा रमा लक्ष्मीर्विप्रेभ्यो विश्राणिता दत्ता तथा रमया रमते असौ रमारमो विष्णुस्त-  
स्मिन् रमन्ते ते रमारमरमा ब्राह्मणास्तान् आरमयति आहादयति स तथा आस बभूवेत्यर्थः अनेन क्षत्रिया-  
न्तकारिपरशुगमावतारोक्तो भवति पु० क० उदयोदय याति प्राप्नोतीति य नय अयः अप्राप्तः उदयो येन तत्  
अयोदय भूधरादि उत् उद्धृत अयोदय अप्राप्तोदय जलनिमग्न भूधरादि येन स तथा अनेन आदिवराहोक्तो  
भवति पु० क० अदयदय अदयेषु दयते स तथा । क्रूरेष्वपि दयावानित्यर्थः अनेन बौद्धावतारोक्तो भवति ।  
पु० क० दायोदयोदेदय दायार्थं विभागार्थं उद्धृत अयो लोहमय शस्त्रं यैस्ते दायोदया धार्तगष्ट्रा तान्यति  
खण्डयतीति तथाविधोऽर्जुनः तस्मिन् देयते स तथा अनेन कृष्णावतारोक्तो भवति पु० क० अभीरभी-  
रभिः पगाङ्गनाहर्णादिभ्यो कृत्येभ्यो अभीरा निर्भया रावणादयस्तेषु भियै भयार्थं रभते रामेस्येन वर्तते स  
तथा अनेन रामावतारोक्तो भवति पु० क० । अभीराभीरभीसारभी अभीरा शूरा भीरा कातरा  
तेष्वपि कौट्या लोभादिवशात् भियः सारयन्ति प्रयच्छन्ति ते दुष्टम्लेच्छास्तेषां भी यस्यात् स तथा । अनेन  
कल्किअवतारोक्तो भवति ।

( १ ) हे राजन् तव पायकगणा सेवकलोका उत्सरङ्गकलितोरुकटागीभाजिरा उत्सरङ्गा अतिमुदिता कलि-  
तोरुकटा सज्जितपृथुलकपोला ये अरीभा शत्रुगजास्तेषां योऽसौ आजि सग्रामं तं गतिं ददातीति ते सन्तु  
उत पुनः भयंकरभालाः शुकुटीभीषणललाटाः सन्तु । तैः पायकगणैः इलावः पृथ्वीरक्षकः इलाविजितकदर्प-  
स्त्वः अगोहरः अगोमहः यथा स्यात्तथैव गा पृथ्वीं जय परदेशानात्मीयान्कुरु

वाकी बहाया । तदपि दहति चित्तं माक क्या मै करोंगी मदनसरसि भूयः क्या बला आ-  
ग लागी ॥ २ ॥ नूनं वादलशाइ शोहपसरी निःसाणशब्दः खरः शत्रुं पाडि लुटालितो  
विहणिसो एवं भणन्त्युदृटाः । रूढे गर्दभरामघालि सहसा रे कं तमेरे कहे कण्ठे पागनि-  
वेशि याहि शरणं श्रीमल्लदेवं प्रभुम् ॥ ३ ॥

### जातिः ।

मयूरः ॥ मण्डलीकृत्य वर्हाणि कण्ठैर्मधुरगीतिभिः । कलापिनः प्रनृत्यन्ति काले जीमू-  
तमालिनि ॥ १ ॥ पारावतः ॥ कलकणितगर्भेण कण्ठेनाघूर्णितेक्षणः । पारावतः परावृ-  
त्य रिरंसुश्रुम्बति प्रियाम् ॥ २ ॥ वकः ॥ नालेनेव स्थित्वा पादेनैकेन कुञ्चितग्रीवम् ।  
जनयति कुमुदभ्रान्ति वृद्धवको बालमत्स्यानाम् ॥ ३ ॥ स्थित्वा धैर्याद्दुपाम्भः समंजठरशि-  
राश्रक्रमूर्तिर्मुहूर्तं धूर्तः संत्यक्ततीरः कतिचिदपि पदान्युच्चकैः कुञ्चिताङ्घ्रिः । पश्चाद्ग्रीवां  
प्रसार्य त्वरितगतिरपां मध्यमाविश्य चञ्चवा चञ्चन्तीमूर्ध्वकण्ठः कथमपि शफरी स्फारि-  
ताक्षो वकोऽस्ति ॥ ४ ॥ कुक्कुटः ॥ न्यञ्चञ्चञ्चलचञ्चुचुम्बनचलञ्चूडाग्रमुग्रपतञ्चक्राकार-  
करालकेसरसटास्फारस्फुरत्कन्धरम् । वारंवारमुदङ्घ्रिञ्चञ्चलघनभ्रश्यन्नखक्षुण्णयोर्दृष्टा कुक्कुट-  
योर्द्वयोः स्थितिरिति क्रूरक्रमं युध्यतोः ॥ ५ ॥ पक्षावुत्क्षिप्य धुन्वन्सकलतनुरुहान्भोगवि-  
स्तारितात्मा प्रागेवोडीननिद्रः स्फुरदरुणकरोद्भासितं ख निरीक्ष्य । प्रातः प्रोत्थाय नीडे  
स्थितचपलतनुर्धर्वरध्वानमुच्चैरुद्ग्रीवं पूर्वकायोन्नतविकटसटः कुक्कुटो रारटीति ॥ ६ ॥  
सर्पः ॥ आलोकत्रस्तनारीकृतसभयमहानादधावज्जनौषव्याप्तद्वारप्रदेशप्रचुरकलकलाकर्ण-  
नस्तब्धचक्षुः । काष्ठं दण्डं गृहाणेत्यतिमुखरजनैस्ताडितो लोष्ठवातैर्भीतः सर्पो गृहस्थान-  
धिगतविवरः कोणतः कोणमेति ॥ ७ ॥ बालाः ॥ धूलीधूसरतनवो राज्यस्थितिरचनक-  
ल्पितैकनृपाः । कृतमुखवाद्यविकाराः क्रीडन्ति सुनिर्भरं बालाः ॥ ८ ॥ अकूर्चारम्भोऽपि  
प्रतिचुत्तुकदेशं करतलं प्रतिज्ञायां कुर्वन्युवतिषु दृशं स्निग्धतरलम् । कुमारोऽहंकारात्परि-  
पदि समानानगणयन्भुजौ वक्षः पश्यन्नववयसि कान्ति वितनुते ॥ ९ ॥ आयातो भवतः  
पितेति सहसा मातुर्निशम्योदितं धूलीधूसरितो विहाय शिशुभिः क्रीडारसान्प्रस्तुतान् ।  
दूरात्स्मेरमुखः प्रसार्य ललितं बाहुद्वय बालको धन्यस्यास्य पुरः समेति परया प्रीत्या रट-  
न्वर्बरम् ॥ १० ॥ शूरः ॥ खड्गहस्तोऽरिमालोक्य हर्षामर्षसमन्वितः । शूरः पुलकितो रक्त-  
नेत्रो हसति जृम्भते ॥ ११ ॥ पथिकः ॥ गायति हसति च नृत्यति हृदयेन धृतां प्रियां  
विचिन्नयति । समविषमं न च विन्दति गृहगमनसमुत्सुकः पथिकः ॥ १२ ॥ मातर्धर्मपरे  
दयां कुरु मयि श्रान्तेऽद्य वैदेशिके द्वारालिन्दककोणके सुनिभृत यास्यामि सुप्त्वा निशि ।  
इत्युक्तं सहसा प्रचण्डगृहिणीवाक्येन निर्भर्त्सितः स्कन्धं न्यस्य पलालमुष्टिविभवः पान्थः

पुनः प्रस्थितः ॥ १३ ॥ भद्रं ते सदृशं यदध्वगशतैः कीर्तिस्तवालम्ब्यते स्थाने रूपमनु-  
 त्तमं सुकृतिना दानेन कर्णो जितः । इत्यालोक्य भृशं दृशा करुणया शीतातुरेण स्तुतः  
 पान्थेनैकपलालमुष्टिरुचिना गर्वायते होलिकः ॥ १४ ॥ कलमकण्डनीगीतयः ॥ विलास-  
 ममृणोच्छसन्मुशलोलोदोःकन्दलीपरस्परपरिस्खलद्वलयनिःश्वनोद्बन्धुराः । लसन्ति कल-  
 हुंकातिप्रसभकम्पितोरुःस्थलत्रुटद्रमकसंकुलाः कलमकण्डनीगीतयः ॥ १५ ॥ हयः ॥ या-  
 वच्छकलितो वायुरेकीभवितुमर्हति । तावदेव तुरंगोऽयमाजगाम जगाम च ॥ १६ ॥ मण्डले  
 मण्डलाकारो रेखा वाजीमयी जवे । सव्यापसव्ये द्विमुखे नकुलाधिष्ठितो हयः ॥ १७ ॥  
 पुरो नुन्नः पश्चाद्भ्रजति विधृतश्चोच्छ्रिततनुः समुत्पत्योत्तानः पतति पथि लोकान्प्रविशति ।  
 हयः किञ्चिद्दृच्छेद्यदि नयति पत्तिः क्वचिद्दहो कशाघाते तिष्ठत्यथ चरणघातेन खनति  
 ॥ १८ ॥ आकर्षन्निव गां वसन्निव खुरौ पश्चार्धमुद्रन्निव स्वीकुर्वन्निव खं पिवन्निव  
 दिशो वायून्सपुष्पान्निव । साङ्गारप्रकरां स्पृशन्निव भुवं छायाममृष्यन्निव प्रेङ्खन्चामर-  
 वीज्यमानवदनः श्रीमान्हयो धावति ॥ १९ ॥ रासभः ॥ आघ्रायाघ्राय गन्धं विकटमु-  
 खपटो दर्शयन्दन्तपङ्क्तिं धावत्यनुमुक्तनादो मुहुरपि च रसाद्द्रव्या पृष्ठलग्नः । गर्दभ्याः  
 पादघातद्विगुणितसुरतप्रीतिराकृष्टशिशो वेगादारुह्य मुह्यन्नवतरति खरः खण्डितेच्छश्चिरेण  
 ॥ २० ॥ अजः ॥ घ्रात्वा श्रोणीमजाया विततमभिमुखं वक्रसंकोचभङ्गं स्थित्वा सूर्य  
 निरीक्ष्य प्रविकसितसटो घट्टयन्क्षमां खुरेण । बोबोकारान्प्रकुर्वन्मणिशकलनिभं चालयन्ने-  
 त्रयुग्मं छागश्चाटूननेकांश्रतुर इव विटो मन्मथान्धः करोति ॥ २१ ॥ मेषः ॥ पार्श्वस्फा-  
 लावलेपाच्चटुलितचरणोल्लेखिताकाशदेशः संघट्टाटोपकोपप्रसरितरसनापल्लवालीढसूकः । कि-  
 चित्साचीकृतास्यः स्फुरदधरपुटः स्फारिताताम्रचक्षुर्घोणाघाताभिलाषादपसरति रूप दर्शय-  
 न्नेष मेषः ॥ २२ ॥ कृकलासः ॥ ग्रीष्मादित्यकरप्रतप्तसिकतामध्योपविष्टः सुखं शेते  
 गौरवरो मरुस्थलभुवि प्रोथं निधाय क्षितौ । गुञ्जज्जाहककण्टकाहतमरुद्धतोत्पतद्भूलिभि-  
 श्लिन्नाङ्गः कृकलासकोऽपि निभृतं मार्तण्डमुद्वीक्ष्यते ॥ २३ ॥ पुलिन्दः ॥ वामस्क-  
 न्धनिपण्णशाङ्गकुटिलप्रान्तार्पिताधोमुखस्पन्दच्छोणितलम्बमानशशकान्वेणीस्खलन्चामरान् ।  
 ज्यातप्रोतकपोतपोतनिपतद्रक्ताक्ततूणीरकान्सोऽपश्यत्कारिकुम्भभेदजनितास्कन्दान्पुलिन्दान्पुरः  
 ॥ २४ ॥ सिंहः ॥ गर्जनहरिः साम्भसि शैलकुञ्जे प्रतिध्वनीनात्मकतान्निशम्य । पदं  
 ववन्ध क्रमितुं सरोषः प्रतर्कयन्नन्यमृगेन्द्रनादम् ॥ २५ ॥ लीढग्रस्तविपाण्डुराग्रनखयोरा-  
 कर्णदीर्णं मुखं विन्यस्याग्रिमयोर्युगे चरणयोः सद्यो विभिन्नद्विपः । एतस्मिन्मदगन्धवासि-  
 तसटः सावज्ञातिर्यक्कलत्सूकान्ताहतिधूतलोलमधुपः कुञ्जेषु शेते हरिः ॥ २६ ॥ पश्यो-  
 दञ्चदवाञ्चदञ्चितवपुः पश्चार्धपूर्वार्धभाक्स्तब्धोत्तानितपृष्ठनिष्ठितमनाग्भुग्राग्रलाङ्गूलभृत् । दं-  
 ष्ट्राकोटिविशङ्कटास्यकुहरः कुर्वन्सटामुत्कटामुत्कर्णः कुरुते क्रम करिपतौ क्रूराकृतिः केसरी

॥ २७ ॥ उत्कर्णोऽयमकाण्डचण्डिमपटुः स्फारस्फुरत्केसरः क्रूराकारकरालवक्रविकटस्त-  
 षोर्ध्वलाङ्गुलभृत् । चित्रेणापि न शक्यतेऽभिलिखितुं सर्वाङ्गसंकोचनाच्चीत्कुर्वद्विरिकुञ्जकु-  
 अरशिरःकुञ्जस्थलस्थो हरिः ॥ २८ ॥ करिणः ॥ अम्भोमुचां सलिलमुद्गमतां निशीथे  
 तालीवनेषु निभृतं स्थिरकर्णतालाः । आकर्णयन्ति करिणोऽर्धनिमीलिताक्षा धारारवान्द-  
 शनकोटिनिषण्णहस्ताः ॥ २९ ॥ भल्लः ॥ नयनपथनिरोधाध्वाननिर्धूतमाला भ्रमदवि-  
 रलरोमस्तोमवद्धान्वकारः । कृमिकवलनलोभोत्खातवल्मीकरन्ध्रोत्थितफणिफणघातैरुच्छल-  
 त्येष भल्लः ॥ ३० ॥ कपिः ॥ यदर्काशुक्लान्तस्फुरदरुणपुण्योदरधिया प्रविष्टो ना-  
 सान्तः कणितमणिडिम्भः प्रकुरुते । कपिः स्थित्वा स्थित्वा तदिदमनुशृण्वन्विच-  
 कितो धुनोत्यास्यं रौति प्रचलति चलत्युच्छलति च ॥ ३१ ॥ महोक्षाः ॥ गर्जित्वा मेघ-  
 धीरं प्रथममथ शनैर्मण्डलीकृत्य देहं शृङ्गाभ्यां भीषयन्तावभिमुखमवर्णां दारयन्तौ खुराग्रैः ।  
 मन्दं मन्दं समेत्य स्थिरनिहितपदं दन्तघातौ सरोषं युध्येते चालयन्तौ कुटिलितमसकृत्पु-  
 च्छमेतौ महोक्षौ ॥ ३२ ॥ धेनुः ॥ आहत्याहत्य मूर्धा द्रुतमनुपिवतः प्रस्तुतं मातुरोधः  
 किञ्चित्कुञ्जैकजानोरनवरतचलच्चारुपुच्छस्य धेनुः । उत्तीर्ण-तर्णकस्य प्रियतनयतया दत्त-  
 हुंकारमुद्रा विस्त्रंसत्क्षीरधारालवशवलमुखस्याङ्गमातृप्ति लेढि ॥ ३३ ॥ चातकः ॥ दम्भोलि-  
 स्फूर्जदम्भोधरविपुलताडिद्दम्भगम्भीरनादैरम्भःसंभारसंभावनकुतुकिकुलं चातकानां प्रनृत्यत् ।  
 ऊर्ध्वं विन्यस्तचञ्चूपुटमुपरि परिभ्राम्यदुत्पातवातैरम्भोदोन्मुक्तमम्भःकणमपि न चिरात्प्राप्य  
 नम्रं मिथोऽभूत् ॥ ३४ ॥

इति श्रीसुभाषितरत्नभाण्डागारे चतुर्थं प्रकरणं समाप्तम् ।

## प्रकरणम् ५ ।

सूर्यान्योक्तयः ।

खेरेवोदयः श्लाघ्यः कोऽन्येषामुदयग्रहः । न तमांसि न तेजांसि यस्मिन्नभ्युदिते सति ॥ १ ॥ खद्योतो द्योतते तावद्यावन्नोदयते शशी । उदिते तु सैहस्त्रांशौ न खद्योतो न चन्द्र-  
माः ॥ २ ॥ तस्यैवाभ्युदयो भूयाद्भानोर्यस्योदये सति । विकासभाजो जायन्ते गुणिनः कम-  
लाकराः ॥ ३ ॥ निमीलनाय पद्मानामुदयायाल्पतेजसाम् । तमसामवकाशाय ब्रजत्यस्तमसौ  
रविः ॥ ४ ॥ कैरस्फोटोऽर्ध्वरत्यागस्तेजोहानिः सरागता । वैरुणीसंगतावस्था भानुनाप्यनु-  
भूयते ॥ ५ ॥ अजस्रं लसत्पद्मिनीवृन्दसङ्गं मधूनि प्रकामं पिवन्तं मिलिन्दम् । रविर्मोचय-  
त्यञ्जकारागृहेभ्यो दयालुर्हि नो दुष्टवद्दोषदर्शी ॥ ६ ॥ एतावत्सरसिजकुङ्कुलस्य कृत्यं भि-  
च्वाम्भः सरसि विनिर्गमो बहिर्यत् । आमोदो विकसनमिन्दिरानिवासस्तत्सर्वं दिनकरकृत्य-  
मामनन्ति ॥ ७ ॥ देवो हरिर्वहतु वक्षसि कौस्तुभं तन्मन्ये च काचन पुनर्द्युमणेः प्रतिष्ठा ।  
यत्पादसगतिसमर्पितसौरभाणि धत्ते स एव शिरसा सरसीरुहाणि ॥ ८ ॥ उद्यन्त्वमूनि सुव-  
हूनि महामहांसि चन्द्रोऽप्यलं भुवनमण्डलमण्डनाय । सूर्योदये न तद्बुदेति च अस्तमेति  
येनोदितेन दिनमस्तमितेन रात्रिः ॥ ९ ॥ अधिगमनमनेकास्तारका राजमानाः प्रतिगृहमपि  
दीपाः प्राप्नुवन्ति प्रतिष्ठाम् । दिशि दिशि विकसन्तः सन्ति खद्योतपाताः सवितरि उदिन्ने-  
ऽस्मिन्कि नु लोकैरलोकि ॥ १० ॥ गते तस्मिन्भानौ त्रिभुवनसमुन्मेषविरहव्यथां चन्द्रो  
नेप्यत्यनुचितमितो नास्ति किमपि । इदं चेतस्तापं जनयतितरामत्र यदमी प्रदीपाः संजाता-  
स्तिमिरहतिवद्धोद्गुरशिखाः ॥ ११ ॥ क्षीपां क्षामीकृत्य प्रसभमुपहृत्याम्बु सरितां प्रताप्योर्वीं  
कृत्स्नां तरुगहनमुच्छोप्य सकलम् । क्व सप्रत्युष्णांशुर्गत इति तदन्वेषणपरास्तर्द्धिदीपालोकै-  
र्दिशि दिशि चरन्तीह जलदाः ॥ १२ ॥ पातेः पूष्णो भवति महते नोपतापाय यस्मात्का-  
लेनास्तं क इह न गता यान्ति यास्यन्ति चान्ये । एतावत्तु व्यथयति यदालोकबाह्यैस्तमो-  
भिस्तस्मिन्नेव प्रकृतिमहति व्योम्नि लब्धोऽवकाशः ॥ १३ ॥ पततु नमसो गच्छत्वस्तं निम-  
ज्जतु वारिधौ ब्रजतु वरुणागारद्वारं प्रभाभिरनादृतः । तदपि तरणिर्दत्त्वा पादं शिरःसु  
महीभृतां दलिततिमिरव्रातः प्रातः पुनः सकृदेप्यति ॥ १४ ॥ येनोन्मथ्य तमांस्यलङ्घनघ-  
नस्पर्धीनि सर्वं जगच्चक्षुष्मत्परमार्थतः कृतमिदं देवेन तिग्मत्विषा । तस्मिन्नस्तमिते विवस्वति  
कियान्कूरो जनो दुर्जनो यद्बध्नाति धृतिं शशाङ्कशकला लोके प्रदीपेऽथवा ॥ १५ ॥

१. ज्योतिरिङ्गण २. सूर्ये ३. किरणा, ( पक्षे ) हस्ता ४ आकाशम्, ( पक्षे ) वस्त्रम्. ५. वरुणा  
दिक्, ( पक्षे ), मद्यविशेष. ६ रात्रिम् ७. कृशां कृत्वा ८ तद्धिदेव दीपस्तस्यालोक. प्रकाशस्तै.



यत्पादाः शिरसा न केन विधृताः पृथ्वीभृतां मध्यतस्तरिमन्भास्वति राहुणा क्वलिते लोक-  
त्रयीचक्षुषि । खद्योतैः स्फुरितं तमोभिरुदितं ताराभिरुज्जृम्भितं धूकैरुत्थितमाः किमत्र  
करवै किं किं न कैश्चेष्टितम् ॥ १६ ॥ पूर्वाह्ने प्रतिवोर्ध्य पङ्कजवनान्युत्सार्य नैशं तमः  
कृत्वा चन्द्रमसं प्रकाशरहितं निस्तेजसं तेजसा । मध्याह्ने सरितां पयः प्रविततैरापीय दीप्तैः  
करैः सायाह्ने रविरस्तमेति विवशः किं नाम शोच्यं भवेत् ॥ १७ ॥

### चन्द्रान्योक्तयः ।

आलोकवन्तः सन्त्येव भूयांसो भास्करादयः । कलावानेव तु भ्रंवाद्रावकर्मणि कर्मठः  
॥ १ ॥ दैवाद्यद्यपि तुल्योऽभूद्भूतेशस्य परिग्रहः । तथापि किं कर्पालानि तुलां यान्ति कला-  
निधेः ॥ २ ॥ अहो नक्षत्रराजस्य साभिमानं विचेष्टितम् । परिक्षीणस्य वक्रत्वं संपूर्णस्य  
सुवृत्तता ॥ ३ ॥ व्यज्यमानकलङ्कस्य वृद्धौ सति कलानिधेः । आशास्महे वयं पूर्वा सर्व-  
श्लाघ्यां कृशां दशाम् ॥ ४ ॥ क्षीणः क्षीणः समीपत्वं पूर्णः पूर्णोऽतिदूरताम् । उपैति  
मित्रौद्यश्चन्द्रो युक्तं तन्मर्लिर्नात्मनः ॥ ५ ॥ निशाचरोऽपि दीनोऽपि सकलङ्कोऽपि चन्द्रमाः ।  
चकोरीनयनद्वन्द्वमानन्दयति चन्द्रमाः ॥ ६ ॥ हरमुकुटे सुरतटिनीनिकटस्थितिलाभतो द्विजेन्द्रे-  
ण । अपि गरलं फणिफूत्कृतिरीक्षणतीक्ष्णांशुशुक्षणिः क्षान्तः ॥ ७ ॥ निजकरनिकरसमृद्ध्या  
धवल्य भुवनानि पार्वण शशाङ्क । सुचिरं हन्त न सहते हतविधिरिह सुस्थितं कमपि ॥ ८ ॥  
यद्यपि शिरोऽधिरोहति रौद्रक्रोधेन सिंहिकातनयः । त्यजति न शरणं यातं सागरसूनुर्मृगं त-  
दीपि ॥ ९ ॥ प्रोषितवति रजनिकरे बन्धुतया न खलु कैरवाण्येव । म्लायन्ति किंतु सहसा भुव-  
नान्यपि तमासि मज्जन्ति ॥ १० ॥ निधेः कलानामपि रीतिरेषा मर्माणि मे संस्पृशतीव भूयः ।  
कुतो विशेषात्कुमुदेऽनुरागः कुतो विरागश्च कुशेशयेषु ॥ ११ ॥ निष्पीडितो यद्यपि दैव-  
योगान्निशाकरश्चापि विधुंतुदेन । तथापि पीयूषविशेषवर्षी सुधाकरः कैरवकाननेषु ॥ १२ ॥  
वक्रोऽस्तु बाल्ये तदनु प्रवृद्धः कलङ्कवानस्तु जडोऽस्तु चन्द्रः । महेशमौलौ च पदं दधातु  
जायेत बन्धो विविधोपकारात् ॥ १३ ॥ तारागणाश्चन्द्रमसं भजन्ते न जातु नाथं नलि-  
नाकराणाम् । एतावता तस्य किमस्ति हानिर्ज्ञाता तयोरन्तरमेष लोकः ॥ १४ ॥ यस्यो-  
दयेनैव दिशां प्रसादस्तापापनोदोऽपि जगन्नयस्य । चकोरचञ्चूपुटपारणे तु चन्द्रस्य तस्या-  
स्ति कियान्प्रयासः ॥ १५ ॥ नयनमसि जनार्दनस्य शंभोर्मुकुटमणिः सुदृशां त्वमादि-  
देवः । त्यजसि न मृगमात्रमेकमिन्दो चिरमिति येन कलङ्किनं वदन्ति ॥ १६ ॥ विरम

१ किरणा ; (पक्षे) चरणा २ शैलानाम् ; (पक्षे) राज्ञाम् ३ सूर्ये ४ प्रस्ते ५ दिवान्धे .  
६ उभिद्राणि कृत्वा . ७ निशासंबन्धि . ८ प्रकाशवन्त ९ बहव . १० पापाणः ११ समर्थ . १२ क-  
पालास्थीनि . १३ सूर्यात् ; (पक्षे) स्त्रिधात् १४ कलङ्किन . १५ तृतीयनेत्रस्थितस्तीक्ष्णाम्नि . १६ रा-  
हुणा १७ कुमुदवनेषु १८ सूर्यम् .

तिमिर साहसादमुष्माद्यदि रविरस्तमितः स्वतस्ततः किम् । कैलयसि न पुरो महोर्मिधारा-  
द्युतिनिधिरभ्युदयत्ययं शशाङ्कः ॥ १७ ॥ आस्ते विधुः परमनिर्वृत एव मौलौ शंभोरिति  
त्रिजगतीजनचित्तवृत्तिः । अन्तर्निर्गूढनयनानलदाहदुःखं जानाति कः परमृते बत शीतर-  
श्मेः ॥ १८ ॥ एकैव सामृतमयी सुतरामनर्घ्या काप्यस्त्यसौ हिमकरस्य कला ययैव ।  
आरोपितो गुणविदा परमेश्वरेण चूडामणौ न गणितोऽस्य कलङ्कदोषः ॥ १९ ॥ श्रेयान्वि-  
धोर्वह्लुपेक्षपरिक्षयोऽपि नो पूर्णतापि जलधेरिह वर्णनीया । यद्धारि न स्पृशति हन्त  
पृथग्जनोऽपि यस्यामृतैर्मखभुजोऽपि मुदं लभन्ते ॥ २० ॥ मौरस्य मित्रमसि किं च सुधा-  
मयूख शंभावपि प्रैणयितां प्रकटीकरोषि । विश्वासपात्रमसि यद्विषतोस्तयोरप्येतत्तव प्रकृ-  
तिशुद्धतनोश्चरित्रम् ॥ २१ ॥ रत्नाकरो जनयिता सहजश्च वर्गाः किं कथ्यताममृतकौस्तु-  
भपारिजाताः । किं तैरचिन्त्यमिह तत्पुनरन्यदेव तत्त्वान्तरं कुमुदबन्धुरसौ यदिन्दुः ॥ २२ ॥  
पादन्यासं क्षितिधरगुरोर्भूमिं कृत्वा सुमेरोः क्रान्तं येन क्षपिततमसा मध्यमं धाम विष्णोः ।  
सोऽयं चन्द्रः पतति गगनादल्पशेषे मयूखे दूरारोहो भवति महतामप्यपभ्रंशहेतुः ॥ २३ ॥ यज्जा-  
तोऽसि पयोनिधौ हरजटाजूटे प्रसिद्धो च यद्विश्वस्योदरदीपकोऽसि विधिना सृष्टोऽसि यच्चा-  
मरैः । भ्रातः शीतमयूख सर्वमधुना म्लानीकृतं तत्त्वया राजीवं यदपास्य कैरवकुलं नीतं विकासा-  
स्पदम् ॥ २४ ॥ पीयुषं वपुषोऽस्य हेतुरुदयो विश्वस्य नेत्रोत्सवः छुष्टं भानुकुरैरिदं त्रिभुवनं  
ज्योत्स्नाभरैः सिञ्चति । सर्वाशाप्रतिरोधकान्धतमसध्वंसाय बद्धोद्यमो धिग्धातारमिहापि लक्ष्म  
लिखितुं यस्य प्रवृत्तं मनः ॥ २५ ॥ उच्चैःस्थानकृतोदयैर्वह्लुविधैर्ज्योतिर्भिरुद्यत्प्रभैः शुक्राद्यैः  
किममीभिरत्र वितथां प्रौढि दधानैरपि । यावल्लोकतमोपहेन भवता लक्ष्मीर्न विस्तार्यते ताव-  
च्चन्द्र कथं प्रयाति परमां वृद्धिं स रत्नाकरः ॥ २६ ॥ जन्म क्षीरमहार्णवे सहभुवः श्री-  
पारिजातादयो त्रिभुवनं यस्य सुधामयं त्रिभुवनाधीशस्य मूर्धि स्थितिः । इत्थं सर्वचराचरप्रि-  
यकरे यस्योदये चेद्भवेत्संकोचः कमलस्य दुष्कृतिरसौ निन्द्यो न ताराधिपः ॥ २७ ॥ इन्दुं  
निन्दतु नाम वाय नलिनीं निन्दतु चक्राह्वयान्नैवानेन सुधाकरस्य सुषमा हानिर्न वा दुर्यशः ।  
एतेनैव कृतार्थतास्य जनता यन्मोदमालम्बते यज्योत्स्नासु चिरं चकोरपरिषच्चञ्चूपुटं न्य-  
स्यति ॥ २८ ॥ लक्ष्मीकेलिगृहे कुशेशयदृशां पाणिद्युतिद्रोहिणि श्यामासूक्तिसुधासहोदर-  
मधुप्रस्यन्दसंदोहिनि । जीवातुस्त्रिदिवीकसां त्रिजगतामप्यायनं चन्द्रमास्त्वं चेदम्बुरुहेन  
रज्यसि गुणश्लाघा बतास्तं गता ॥ २९ ॥ यातेयं रजनी सहैव भवता भावी प्रकाशो दिशां  
सूर्येणापि चिरं चकोरनिचयैः स्थैर्यं क्वचित्कानने । उद्यद्दारुणघण्डभानुजदवज्वाले जगन्मण्डले  
कस्मै चन्द्र समर्प्य कैरवकुलं व्योमान्तमालम्बसे ॥ ३० ॥ नक्षत्राणि बहूनि सन्तिः परितः पूर्णो-  
दयान्यम्बरे किं तैः शान्तिमुपैति दीर्घतिमिरं किंवांधिरुज्जृम्भते । किं स्यादार्तचकोरपा-

रणविधिभ्रातः सुधादीधिते तन्नूनं भुवनैकतापशमनः श्लाघ्यस्तवैवोदयः ॥ ३१ ॥ धर्माता  
मालतलानलैः कवलिता कण्ठस्थहालाहलैरालीढाथ जटोटवीविलुठितैरौशीविषाणां गणैः ।  
छन्ना भस्मभिराहतास्थिपटलैः छिन्नार्द्रचर्माम्बरैः स्वीयां मुञ्चति माधुरी हरशिरोरत्नं  
किमिन्दोः क्रला ॥ ३२ ॥ श्रीमाहेश्वरमौलिमण्डनमणिर्वैश्वंभरं मोचनं त्वं रत्नाकरसंभवः  
किमपरं भूदेवदेवो भवान् । यद्व्यालानलसङ्घदोषरभसाद्दन्दह्यसे नोग्रजा व्रातं तत्किमि-  
हास्ति ते सुमनसश्चित्रं कलानां विधेः ॥ ३३ ॥ येनास्यभ्युदितेन चन्द्र गमितः श्लान्ति  
रवौ तत्र ते युज्येत प्रतिकर्तुमेव न पुनस्तस्यैव पादग्रहः । क्षीणेनैतदनुष्ठितं यदि ततः किं  
लज्जसे नो मनागस्त्वेवं जडधामता तु भवतो यद्वचोमि विस्फूर्जसे ॥ ३४ ॥

### मेघान्योक्तयः ।

प्राँवृषेण्यस्य मालिन्यं दोषः कोऽभीष्टवर्षिणः । शारदाभ्रस्य शुभ्रत्वं वद कुत्रोपयु-  
ज्यते ॥ १ ॥ चातकः स्वानुमानेन जलं प्रार्थयतेऽम्बुदात् । स स्वौदार्यतया सर्वां ज्वावय-  
त्यम्बुना महीम् ॥ २ ॥ त्वयि वर्षति पर्जन्ये सर्वे पल्लविता द्रुमाः । अस्माकमर्कटवृक्षाणां  
पूर्वपत्रेषु संशयः ॥ ३ ॥ आसन्यावन्ति याच्ञासु चातकाश्रूणि चाम्बुद । तावन्तोऽपि  
त्वया मेघ न मुक्ता वारिविन्दवः ॥ ४ ॥ त्वमेव चातकाधार इति केषां न गोचरः । धिग-  
म्भोधर तस्यापि कार्पण्योक्तिं प्रतीक्षसे ॥ ५ ॥ यदम्बुकणमादाय प्राप्तोऽसि जलदोन्न-  
तिम् । तस्योपर्यम्बुधेर्गर्जनसलिलस्योचितैव ते ॥ ६ ॥ नोपेक्षा न च दाक्षिण्यं न प्रीतिर्न च  
संगतिः । तथापि हरते तापं लोकानामुद्यतो घनः ॥ ७ ॥ समागमिष्यताम्भोद वेत्ति कः  
समयं तव । रीति नो यदि सारङ्गस्तदोच्चैः खे पुरःसरः ॥ ८ ॥ आश्रयः कियतामेष तरुः  
सन्मार्गमाश्रितः । पाथोद सिच्यतां काले नोपेक्ष्यो दूरभावतः ॥ ९ ॥ सन्ति कूपाः स्फुर-  
द्रूपाः सागरः सरितस्तथा । तथापि चातकस्यैको फलदो जलदोदयः ॥ १० ॥ नदेभ्योऽपि  
हृदेभ्योऽपि पिबन्त्यन्ये सदा पयः । चातकस्य तु जीमूत भवानेवावलम्बनम् ॥ ११ ॥  
एकस्य तस्य मन्ये घन्यामभ्युन्नतिं जलधरस्य । विश्वं सशैलकाननमाननमवलोकते यस्य  
॥ १२ ॥ संप्रति न कल्पतरवो न सिद्धयो नापि देवता वरदाः । जलद त्वयि विश्रा-  
म्यति सृष्टिरियं भुवनलोकस्य ॥ १३ ॥ क्षणदृष्टनष्टतडितो निजसंपत्तेः पयोदनिवहेन ।  
ज्ञातुं साधु यदुचितं भुवनेभ्यो वितरता वारि ॥ १४ ॥ जलधर जलभरनिकरैरपहर परि-  
तापमुद्धतं जगतः । नो चेदपसर दूरं हिमकरकरदर्शनं वितर ॥ १५ ॥ अयि जलद यदि न  
दास्यसि कतिचित्त्वं चातकाय जलकणिकाः । तदयमचिरेण भविता सलिलाञ्जलिदानयो-

१ तापिता २. जटरूपा या अटवी अरण्यं तस्मिन्विलुठितै . ३ सर्पाणाम् ४. हृदयुक्ता ५. प्रा-  
वृट्कालिकस्य. ६. मलिनताम्.

ग्यस्ते ॥ १६ ॥ नैताः स्वयमुपभोक्ष्यसि मोक्ष्यसि जलदोखरादिषु कापि । तर्त्कि तत्र न  
 मुञ्चसि मुक्ता मुक्ता भवन्ति यत्रापः ॥ १७ ॥ वरतरुविघटनपटवः कटवः क्रन्दन्ति वाय-  
 वो बहवः । तत्कुसुमबहुलपरिमलगुणविन्यासे कृती त्वेकः ॥ १८ ॥ धीरध्वनिभिरलं ते  
 नीरद मे मासिको गर्भः । उन्मैदवारणबुद्ध्या मध्ये जठरं समुच्छलति ॥ १९ ॥ अहम-  
 स्मि नीलकण्ठस्तुप्येऽहं शब्दमात्रेण । नाहं जलद कदाचिच्चातक इव जीवनं याचे ॥ २० ॥  
 जलदः समुद्रसेवामाचरति समग्रभुवनभरणाय । कुरुते तामपि हर्तमतिरात्मभरिर्निर्शमी-  
 र्वाग्निः ॥ २१ ॥ एतदत्र पथिकैकजीवितं पश्य शुष्यतितरां महत्सरः । धिङ्मुधाम्बुधर रुद्ध-  
 सद्गतिर्वर्धिता किमिह तेऽद्रिवाहिनी ॥ २२ ॥ मुञ्च मुञ्च सलिलं दयानिधे नास्ति नास्ति  
 समयो विलम्बने । अद्य चातककुले मृते पुनर्वारि वारिधर किं करिष्यसि ॥ २३ ॥ चात-  
 कस्य खलु चञ्चुसंपुटे नो पतन्ति किल वारिविन्दवः । सागरीकृतमहीतलस्य किं दोष एव  
 जलदस्य दीयते ॥ २४ ॥ आपो विमुक्ताः क्वचिदाप एव क्वचिन्न किञ्चिद्गरलं क्वचिच्च ।  
 यस्मिन्विमुक्ताः प्रभवन्ति मुक्ताः पयोद तस्मिन्विमुखः कुतस्त्वम् ॥ २५ ॥ पानीयमानीय  
 परिश्रमेण पाथोद पाथोनिधिमध्यतस्त्वम् । कल्पद्रुमे सीदति साभिलाषे महोषरे मुञ्चसि  
 किंनिमित्तम् ॥ २६ ॥ गर्जितबधिरीकृतककुभा किमपि कृतं नैव घनेन । इयती चातक-  
 चञ्चुपुटी सापि भृता नैव जलेन ॥ २७ ॥ गर्जसि मेघ न यच्छसि तोयं चातकपक्षी व्या-  
 कुलितोऽहम् । दैवादिह यदि दक्षिणवातः क्व त्वं क्राह क्व च जलपातः ॥ २८ ॥ वितर  
 वारिद वारि दंवातुरे चिरपिपासितचातकपोतके । प्रचलिते मरुति क्षणमन्यथा क्व च  
 भवान्क्व पयः क्व च चातकः ॥ २९ ॥ किसलयानि कुतः कुसुमानि वा क्व च फलानि तथा  
 नववीरुधाम् । अयमकारणकारुणिको यदा न तरतीह पयांसि पयोधरः ॥ ३० ॥ पयोद हे  
 वारि ददासि वा न वा त्वदेकचित्तः पुनरेष याचकः । वरं महत्या म्रियते पिपासया  
 तथापि नान्यस्य करोत्युपासनाम् ॥ ३१ ॥ दीनानामिह परिहाय शुष्कसस्यान्यौदार्यं प्रक-  
 टयतो महीधरेषु । औन्नत्यं परममवाप्य दुर्मदस्य ज्ञातोऽयं जलधर तावको विवेकः ॥ ३२ ॥  
 अन्योऽपि चन्दनतरोर्महनीयमूर्तेः सेकार्थमुत्सहति तद्गुणवद्धतृष्णः । शाखोटकस्य पुनरस्य  
 महाशयोऽयमम्भोद एव शरणं यदि निर्गुणस्य ॥ ३३ ॥ आश्वास्य पर्वतकुलं तपनोष्मतप्तं  
 दुर्दाववह्निविधुराणि च काननानि । नानानदीनदशतानि च पूरयित्वा रिक्तोऽसि यज्जलद  
 सैव तवोत्तमा श्रीः ॥ ३४ ॥ एतेषु हा तरुणमारुतधूयमानदावानलैः कवालितेषु महीरु-  
 हेषु । अम्भो न चेज्जलद मुञ्चसि मा विमुञ्च वज्रं पुनः क्षिपसि निर्दय कस्य हेतोः  
 ॥ ३५ ॥ शोपं गते सरसि शैवलमञ्जरीणामन्तस्तिर्मिर्लुठति तापविशीर्णदेहः । अत्रान्तरे

१ गम्भीरशब्दे २. मत्तहस्तिषुद्ध्या. ३ उद्गान करोति ४ मयूर. ५ समुद्रसेवाम् ६. मन्दमति.  
 ७ स्वोदरपूरकः. ८. अहोरात्रम् ९ वाडवाग्निः. १०. दावानलपीडिते. ११. वायी १२. मत्स्यविशेषः.

यदि न वारिद वारिपूरैराष्ठावयेस्तदमु किं मृतमण्डनेन ॥ ३६ ॥ शृण्वन्पुरः परुषगर्जित-  
 मस्य हन्त रे पान्थ विह्वलमना न मनागपि स्याः । विश्वार्तिवारणसमर्पितजीवनोऽयं नाक-  
 र्णितः किमु सखे भवताम्बुवाहः ॥ ३७ ॥ यत्तादृशेषु सरलेषु न पक्षपातो जातो वत  
 स्फुटमसौ कुटजेषु रागः । विश्वैकजीवनपटोरपि वारिवाह दुर्वारवायुवशगस्य न तद्विचि-  
 त्रम् ॥ ३८ ॥ यत्पल्लवः समभवत्कुसुमं यदासीत्तत्सर्वमस्य भवतः पयसः प्रसादः । यद्ग-  
 रुहे फलविधौ न ददासि वारि प्राचीनमम्बुद यशो मलिनीकरोषि ॥ ३९ ॥ नैवालवाल-  
 वलयं भरितं द्रुमाणां नार्द्राकृतापि वत चातकपोतचञ्चुः । दावानलाकुलतरुः शमितो न  
 शीघ्रं भाराय वारिधर वारिपदं तवाभूत् ॥ ४० ॥ के वा न सन्ति भुवि वारिरुहावतंसा  
 हंसावलीवलयिनो जलसंनिवेशाः । किं चातकः फलमपेक्ष्य च वज्रपातां पौरंदरीं कलयते  
 नववारिधाराम् ॥ ४१ ॥ वातैर्विधूनय विभीषय भीमनादैः संचूर्णय त्वमथवा करकाभि-  
 धातैः । त्वद्धारिबिन्दुपरिपालितजीवितस्य नान्या गतिर्भवति वारिद चातकस्य ॥ ४२ ॥  
 व्याजस्तुतिस्तव पयोद मयोदितेयं यज्जीवनाय जगतस्तव जीवनानि । स्तोत्रं तु ते मह-  
 द्दिदं घनधर्मराज साहाय्यमर्जयासि यत्पथिकान्निहत्य ॥ ४३ ॥ देवदहनजटालज्वालजालाह-  
 तानां परिगलितलतानां म्लायतां भूरुहाणाम् । अयि जलधर शैलश्रेणिशृङ्गेषु तोयं वित-  
 रासि बहु कोऽयं श्रीमदस्तावकीनः ॥ ४४ ॥ नभसि निरवलम्बे सीदता दीर्घकालं त्वद-  
 भिमुखनिषण्णोत्तानचक्षुपुटेन । जलधर जलधारा दूरतस्तावदास्तां ध्वनिरपि मधुरस्ते न  
 श्रुतश्रातकेन ॥ ४५ ॥ अये हेलावेलातुलितकुलशैले जलनिधौ कुतो वारामोघं वत जलद  
 मोघं वितरसि । समन्तादुत्तालज्वलदनलकौलाकवलनक्लमोपेतानेतानुपकुरु पयोभिर्विटपिनः  
 ॥ ४६ ॥ अमुं कालक्षेपं त्यज जलद गम्भीरमधुरैः किमेभिर्निर्घोषैः सृज झटिति झाङ्कारि  
 सलिलम् । अये पश्यावस्थामकरुणसमीरव्यतिकरज्वलद्वावज्वालावलिर्जटिलमूर्तेर्विटपिनः  
 ॥ ४७ ॥ अकूपाराद्धारि प्रचुरतरमादाय जलदः स दानाध्यक्षोऽपि प्रकिरति जलं नाद्रुत-  
 मिदम् । स मेघो घन्यो यत्परिकिरति मुक्ताफलतया यदीयासौ कीर्तिर्नटति नृपनारीकुच-  
 तटे ॥ ४८ ॥ तवैव प्रावीण्यं जलद जगदानन्दकरणं यदम्भःपालीराहरसि खलसत्त्वाज्ज-  
 लनिधेः । निसर्गात्क्षारास्ता नयसि च कथंचिन्मधुरतामथासारैस्तासां युगपदुपकर्तासि  
 जगतः ॥ ४९ ॥ विलपति तथा सारङ्गोऽयं भवानयमुन्नतो जलमपि च ते संयोगोऽयं कथं-  
 चिदुपस्थितः । उपकुरु कुरु प्रह्वं चेतो न वेत्सि यदग्रतो जलधर पुनः क्व त्वं क्वायं क्व ते  
 जलविन्दवः ॥ ५० ॥ नीरं दूरं तदपि विरसं जंगमा नो लताद्यास्तस्मिन्दातर्यापि जलनिधौ  
 को लभेताम्बुविन्दुम् । दानाध्यक्षे त्वयि जलधर क्वापि कुत्रापि शैलाः शालावन्तोऽमृत-

१. शोभया. २. दावाभि. ३. ग्लानि प्राप्नुवताम्. ४. व्योमोत्थितैर्मेंघगर्जितैः ५. शीघ्रम्. ६. व्यासदे-  
 हस्य ७. वृक्षस्य.

निमजलैस्तर्पिताः सर्व एते ॥ ५१ ॥ शैलेषु शिलातलेषु च गिरेः शृङ्गेषु गर्तेषु च श्रीखण्डेषु विभीतकेषु च तथा पूर्णेषु रिक्तेषु च । स्निग्धेन ध्वनिनाखिलेऽपि जगतीचक्रे समं वर्षतो वन्दे वारिद सार्वभौम भवतो विश्वोपकारि व्रतम् ॥ ५२ ॥ नीहाराकरसारसागरसरित्कासारनीराश्रियं त्यक्त्वा तोयद चातकेन महती सेवा समालम्बिता । तस्यैतत्फलितं समुज्झसि शिलासंताडनं मस्तके गाढं गर्जसि वज्रमुज्झसि तद्धिल्लेखाभिसंतर्जासि ॥ ५३ ॥ आरामामरणस्य पल्लवचयैरापीततिग्मत्विषः पाथोद प्रशमं नयागुरुतरोरेतस्य दावज्वरम् । ब्रूमस्त्वामुपकारकातरगतप्रायाः पयःसंपदो दग्धोऽप्येष तरुर्दिशः परिमलैरापूर्य निर्वास्यति ॥ ५४ ॥ यावत्तिष्ठति चातकोऽयमसुभिः कण्ठस्थलस्थायिभिस्तावद्देहि पयः पयोद फलतु त्वद्धारि कल्पद्रुमः । नो चेदस्य तृषार्तपीडिततनोः प्राणैः प्रयाणे कृते कस्मै दास्यासि को ग्रहीष्यति पुनस्तापस्तु ते स्थास्यति ॥ ५५ ॥ कूपे पानमधोमुखं भवति मे नद्यो वराक्यः स्त्रियः सामान्यं वकटिष्ठिभैः सह सरस्येवं समालोकयन् । शुष्यत्तालुगलोऽपि कम्पिततनुः श्रुत्वा गभीरध्वनिं धैर्याद्बुद्धतकन्धरो जलधर त्वां याचते चातकः ॥ ५६ ॥ मार्गो भूरि जलं मरुस्थलभुवि स्वमेऽपि नो लभ्यते तीव्रो वाति समीरणः क्वचिदपि छायाभृतो न द्रुमाः । अङ्गारप्रकरान्किरन्निव रविर्ग्रीष्मे तपत्यम्बरे तद्गोः पान्थहिताय पूरय धरां पाथोद पाथोभरैः ॥ ५७ ॥ भैकैः कोटरशायिभिर्मृतमिव क्षमान्तर्गतं कच्छपैः पाठीनैः पृथुपङ्कपीठलुलितैर्यस्मिन्मुहुर्मुच्छति । तस्मिञ्शुष्कसरस्यकालजलदेनागत्य तच्चेष्टितं यत्राकुम्भनिमग्रवन्यकरिणां यूथैः पयः पीयते ॥ ५८ ॥ कालातिक्रमणं कुरुष्व तडितां विस्फूर्जितैस्त्रासय स्फारैर्भीषणगर्जितैरतितरां काष्ण्यं मुखे दर्शय । अस्यानन्यगतैः पयोद मनसो जिज्ञासया चातकस्याधेहि त्वमिहाखिलं तदपि न त्वत्तः परं याचते ॥ ५९ ॥ भूयो गर्जितमम्बुदे प्रकटिता विद्यत्स्वमापूरितं दूरावग्रह तिष्ठ तिष्ठ तदलं दृष्ट्वा तवातःपरम् । निर्दग्धाखिलशालिहालिकवधूसंनद्धनेत्रैः परं नैराश्यादिह वर्षितव्यमधुना केदारपूरं पयः ॥ ६० ॥ गर्जन्न्नु ददाति तच्च कणिकारूपेण यत्र क्वचिद्वर्षाकालमपेक्ष्य दानसमये काष्ण्यं विधत्ते मुखे । पश्चात्पाण्डुरतामुपैति लघुतामप्येति भूयस्ततः श्रीमद्राम नृपालशेखरविभो दाता कियान्वारिदः ॥ ६१ ॥ आसक्ताः प्रतिकोटरं विषधरा भानोः करा मूर्धनि ज्वालाजालकरालदावदहनः प्रत्यङ्गमालिङ्गति । सर्वानन्दनचारुचन्दनतरोरेतस्य जीवातवे रे जीमूत विमुञ्च वारि बहुशो युष्मद्यशो जृम्भताम् ॥ ६२ ॥ ते ते चातकपोतका वितृषिता दावाग्निमग्रं वनं सनिर्वापितमुष्णतापितमही निर्वापिता सर्वतः । कासाराः परिपूरिताः पृथुपयोधाराभिरम्भोधर त्वय्येवायमहो महोर्जितमहादानावदानक्रमः ॥ ६३ ॥ तापं लुम्पसि सर्वतो वितरसे मुक्ताफलं शुक्तिषु क्षेत्रं सिञ्चसि किं च पल्लवयासि श्रीखण्डमुख्यान्दुमान् । क्षारं

क्षारमिदं जलं जलनिधेरादाय जीमूत हे विश्वं जीवयसि ब्रवीतु जगति प्रौढोऽपि कस्ते गु-  
 णान् ॥ ६४ ॥ संतापं जगतो विलुम्पसि धरां धाराभिरासिञ्चसि क्षेत्राप्यङ्कुरयस्यमून्मुकुल-  
 यस्याहाय नीपद्गुमान् । सारङ्गस्य नभोनिवेशितदृशश्चञ्चूपुटीपूरणे वैमुख्यं वहसि त्वमम्बुद  
 यदि प्रत्येतु को नाम तत् ॥ ६५ ॥ कूपाम्भांसि पिवन्तु कूपरसिका वापीषु वापीजुषो  
 नादेयाश्च पतत्रिणोऽपि मुदितामास्वादयन्तामपः । सारङ्गस्य नभोनिवेशितदृशः किं तेन  
 यावन्महीमम्भोभिः स्नपयन्नसावुदयते न प्रावृपेण्यो घनः ॥ ६६ ॥ कर्तव्यो हृदि वर्तते  
 यदि तरोरस्योपकारस्तदा मा कालं गमयाम्बुवाह समये सिञ्चैनमम्भोभरैः । शीर्ष्णे पुष्प-  
 फले दले विगलिते मूले गते शुष्कतां कस्मै किं हितमाचरिष्यसि परीतापस्तु ते स्थास्यति  
 ॥ ६७ ॥ नो चिन्तामणिभिर्न कल्पतरुभिर्नो कामधेन्वादिभिर्नो देवैश्च परोपकारनिरतैः  
 स्थूलैर्न सूक्ष्मैरपि । अम्भोदेह निरन्तरं जलभरैस्तामुर्वरां सिञ्चता धीरेयेण धुरं त्वयाद्य व-  
 हता मन्ये जगज्जीवितम् ॥ ६८ ॥ हे पाथोद यथोन्नतं हिमवता दिग्ब्यावृता सर्वतो मन्ये धीर  
 तथा करिष्यसि खलु क्षीराब्धितुल्यं सरः । किं त्वेष क्षमते न हि क्षणमपि ग्रीष्मोष्मणा  
 व्याकुलः पाठीनादिगणस्त्वदेकशरणस्तद्वर्षं तावत्कियत् ॥ ६९ ॥ नान्धौ स्कन्धनतिः सरःसु  
 न मनो वापीषु नापीहितं कर्णेऽप्यर्णवसंकथा न च कृता नाद्यापि नद्यां मनः । सारङ्गेण  
 समुत्तरङ्गरसनादण्डेन चण्डातपच्छान्तेनापि निरन्तरं जलद हे त्वय्येव दत्तं मनः ॥ ७० ॥  
 निःपद्मं शिशिरेण धीवरगणैर्निर्मत्स्यनिःकूर्मकं व्याधैर्निर्विहगं निरम्बु रविणा निर्नालकं  
 दन्तिभिः । निःशालूकमकारि शूकरगणैर्नामैकमात्रं सरो हे जीमूत परोपकारक पयोदानेन  
 मां पूरय ॥ ७१ ॥ कासारेषु सरित्सु सिन्धुषु तथा नीचेषु नीरग्रहं धिक्तत्रापि शिरोनतिः  
 किमपरं हेयं भवेन्मानिनाम् । इत्याल्लोच्य विमुच्य चातकयुवा तेषु स्पृहामादराद्बुद्धीवस्तव  
 वारिवाह कुरुते धाराधरालोकनम् ॥ ७२ ॥ रे धाराधर धीरनीरनिकरैरेषा रसा नीरसा  
 शेषा पूषकरोत्करैरतिखरैरापूरि भूरि त्वया । एकान्तेन भवन्तमन्तरगतं स्वान्तेन संचिन्तय-  
 न्नाश्चर्यं परिपीडितोऽभिरमते यच्चातकस्तृष्णया ॥ ७३ ॥ आरामाधिपतिर्विवेकविकलो नूनं  
 रसा नीरसा वात्याभिः परुषीकृता दश दिशश्चण्डातपो दुःसहः । एवं धन्वनि चम्पकस्य  
 सकले संहारहेतावपि त्वं सिञ्चन्नमृतेन तोयद क्रुतोऽप्याविष्कृतो वेधसा ॥ ७४ ॥ ग्रीष्मे  
 ग्रीष्मतरैः करैर्दिनकृता दग्धोऽपि यश्चातकस्त्वां ध्यायन्वन वासरान्कथमपि द्राघीयसो  
 नीतवान् । दैवाल्लोचनगोचरेण भवता तस्मिन्निदानो यदि स्वीचक्रे करकानिपातनकृपा तत्कं  
 प्रति ब्रूमहे ॥ ७५ ॥ हर्षे वर्षन्विधित्से चिरसमयतृपा शुष्यतां चातकानां भूमेस्तापोपशा-  
 न्ति वितरासि तरसा लोकशोक धुनोषि । अम्भोदैतत्तवैकं परममनुचितं यत्पिधत्से सुधांशुं  
 वाचामीशं कविं वा बुधमपि वहसि प्रेम खद्योतवर्गे ॥ ७६ ॥

## वाय्वन्योक्तयः ।

वायुरेव महाभूतं वदन्तु निखिला जनाः । आयुरेवैष भूतानामिति मन्यामहे वयम् ॥१॥  
 लतां पुष्पवतीं स्पृष्ट्वा सुस्नातश्च महार्णवे । पुनस्तत्स्पर्शभीत्येव वायुर्वाति शनैः शनैः ॥ २ ॥  
 अलिपटलैरनुयातां स्वहृदयहृदयज्वरं विलुम्पन्तीम् । मृगमदपरिमललहरी समीर किं पाम-  
 रेषु रे किरसि ॥ ३ ॥ परमो मरुत्सखाग्नेस्तेजोर्वाङ्घ्रिं तनोतु तं जेतुम् । दीपं हरति त-  
 दस्य ज्ञातं प्रतिपत्तिनिर्वहणम् ॥४॥ प्राथमिकी घनवृष्टिः प्राप्ता शिखिनो निदाघतप्तस्य ।  
 आकस्मिकेन सा पुनरपनीता कापि पवनेन ॥ ५ ॥ अहह चण्डसमीरण दारुणं किमिद-  
 माचरितं चरितं त्वया । यदिह चातकचञ्चुपुटोदरे पतति वारि तदेव निवारितम् ॥ ६ ॥  
 अनिल निखिलविश्वं प्राणिति त्वत्प्रयुक्तं सपदि च विनिमीलत्याकुलं त्वद्वियोगात् । वपु-  
 रसि परमेशस्योचितं नोचितं ते सुरभिसुरभि-वा यत्समं स्वीकरोषि ॥ ७ ॥ ये जात्या  
 लघवः सदैव गणनां याता न ये कुत्रचित्पद्म्यामेव विमर्दिताः प्रतिदिनं भूमौ विलीनाश्चि-  
 रम् । उत्क्षिप्ताश्चपलाशयेन मरुता पश्यान्तरिक्षे सखे तुङ्गानामुपरि स्थितिं क्षितिभृतां कुर्व-  
 न्त्यमी पांसवः ॥ ८ ॥ हंहो दग्धसमीर सर्पति भवत्यस्मिन्वने शाखिनां शाखाघर्षणजः स  
 कोऽपि सुचिरं ज्वाल दावानलः । येनादाहि पलायमानहरिणं भस्मीभवद्भ्रूहं शुष्यन्नि-  
 र्झरमुत्पतत्खगकुलं चेष्टं भुजंगं वनम् ॥ ९ ॥ हेमाम्भोरुहपत्तने परिमलस्तेनो वसन्तानिल-  
 स्तत्रत्यैरिव यामिकैर्मधुकैरैरारब्धकोलाहलः । निर्यातस्त्वरया ब्रजन्निपतितः श्रीखण्डपङ्क-  
 द्रवैर्लिप्ते केरलकामिनीकुचतटे खञ्जः शनैर्गच्छति ॥ १० ॥ कोऽयं भ्रान्तिप्रकारस्तव  
 पवन पदं लोकपादाहतानां तेजस्वित्रातसेव्ये नभसि नयासि यत्पांशुपूरं प्रतिष्ठाम् । अस्मि-  
 न्नुत्थाप्यमाने जननयनपथोपद्रवस्तावदास्तां केनोपायेन सह्यो वपुषि कलुषतादोष एषस्त-  
 वैव ॥ ११ ॥

## पर्वतान्योक्तयः ।

नाधन्यानां निवासं विदधति गिरयः शेखरीभूतचन्द्राः शृङ्गैर्ज्योत्स्नाप्रवाहं हुतमिव  
 तुहिन दिङ्मुखेषु क्षिपन्तः । येषामुच्चैस्तरूणामविहतगतिना वायुना कम्पितानामाकाशे विप्र-  
 कीर्णः कुसुमचय इवाभाति ताराग्रहौघः ॥ १ ॥ हिमाचलः ॥ तरुकुलसुषमापहरां जनयन्तीं  
 जगति जीवजातार्तिम् । केन गुणेन भवानीतात हिमानीमिमां वहसि ॥२॥ विन्ध्यमन्दरसुमेरु-  
 भूभृतां यत्पतिस्तुहिनपर्वतोऽभवत् । ईश्वरश्वशुरताप्रभावतस्तद्भुवं जगति जृम्भते यशः ॥३॥  
 मेरुः ॥ ये सतोषसुखप्रबोधमनसस्तेपामभिन्ना मुदो येऽप्यन्ये धनलोभसंकुलधियस्तेपां तु

१ इतीति शेष महाभूतमिति २ वायुरित्यत्र वाशब्दस्यैवकारार्थत्वादेश भूतानामायुरेवेति भावः.  
 ३. द्वारपालैः.



दूरे नृणाम् । इत्थं कस्य कृते कृतः स विधिना तादृक्पदं संपदां स्वात्मन्येव समाप्तहेमम-  
हिमा मेरुर्न मे रोचते ॥ ४ ॥ विन्ध्यः ॥ आचक्ष्महे तव किमद्यतनीमवस्थां तस्याद्य  
विन्ध्यशिखरस्य मनोहरस्य । यत्रैव सप्तमुनयस्तपसा निषेदुः सोऽयं विलासवसतिः पिशि-  
ताशनानाम् ॥ ५ ॥ मलयः ॥ किं तेन हेर्मगिरिणा रंजताद्रिणा वा यत्राश्रिता हि तर-  
वस्तरवस्त एव । मन्यामहे मलयमेव यदाश्रयेण शाखोटनिग्बकुटजा अपि चन्दनानि ॥६॥  
मन्दरः ॥ मुरारातिर्लक्ष्मीं त्रिपुरविजयी शीतकिरणं करीन्द्रं पौलोमीपतिरपि च लेभे जल-  
निधेः । त्वया किंवा लब्धं कथय मथतो मन्दरगिरे शरण्यः शैलानां यदयमदयं रत्ननि-  
लयः ॥ ७ ॥ मैनाकः ॥ शक्रादरक्षि यदि पक्षयुगं तथापि मैनाक सन्ति तव नेह गता-  
गतानि । निःसैत्वता च निर्पत्रपता च किंतु पाथोनिधौ निवसता भवतार्जितात्र ॥ ८ ॥  
वरं पक्षच्छेदः समदमघवन्मुक्तकुलिशप्रहारैरुद्रच्छद्ब्रह्महलदहनोद्धारगुरुभिः । तुषाराद्रेः  
सूनोरहह पितरि क्लेशविवशे न चासौ संपातः पयसि पयसां पत्युरुचितः ॥ ९ ॥ लोका-  
लोकः ॥ एकस्यायमुदेति मूर्धनि गिरेरन्यस्य चैव क्रमादस्तं याति कलानिधिस्तदुभयोरस्तः  
प्रशस्तोऽचलः । को नामोदयितं करोति न शिरोमाणिक्यमस्तं पुनर्यातं यः कुरुते भवा-  
निव स दुःप्रापोऽस्ति पृथ्वीतले ॥ १० ॥ रोहणः ॥ रोहणाचलशैलेषु कस्तुलां तुलये-  
त्तव । यस्य पाषाणखण्डानि मण्डनानि महीभृताम् ॥ ११ ॥ रत्नानां न किमालयो जल-  
निधिः किं न स्थिरा मेदिनी किं न व्योम महत्पदं सुकृतिनां किं नाम नैवोन्नतम् । हंहो  
रोहण किं न याचकचमूर्निःसंकटं काङ्क्षति क्षान्तिस्वीकरणेन गोत्रतिलकस्त्रैलोक्यवन्द्यो  
भवान् ॥ १२ ॥ यामस्ते शिवमस्तु रोहणगिरे मत्तः स्थितिप्रच्युता वर्तिष्यन्ति कथं कथं  
कथमपि स्वप्नेऽपि मैवं कृथाः । भ्रातस्ते मणयो वयं यदि भवन्नामप्रसिद्धास्ततः किं शृङ्गा-  
रपरायणाः क्षितिभुजो नाङ्गीकरिष्यन्ति नः ॥ १३ ॥ ( पर्वतदरी ) ॥ यस्यां स केसरि-  
युवा पदमावबन्ध गन्धद्विपेन्द्ररुधिरारुणिताङ्गणायाम् । तामद्य पर्वतदरीं धुतधूम्रलोमा  
गोमायुरेष वपुषा मलिनीकरोति ॥ १४ ॥ ( गिरिनिर्झरः ) ॥ कङ्गोलसंचलदगाधजलैरलोलैः  
कङ्गोलिनीपरिचढैः किमपेयतोयैः । जीयात्स जर्जरतनुर्गिरिनिर्झरोऽयं यद्विप्रयापि तृषिता  
वितृषीभवन्ति ॥ १५ ॥ यद्वैभवाय निजवारिणि वारि सिन्धोः क्षारं विमिश्रयसि निर्झर  
तद्वैव । धिग्वैभवं तु तदभीतृषितास्तवैव नीराप हन्त मधुरा मकरं किरन्ति ॥ १६ ॥

### समुद्रान्योक्तयः ।

नावेज्ञा नाप्यवैर्दग्ध्यमुदधेर्महिमैव सः । यत्तीरपङ्कमभ्रानि महारत्नानि शेरते ॥ १ ॥  
यद्यपि स्वच्छभावेन दर्शयत्युदधिर्मणीन् । तथापि जानुदग्धोऽयमिति चेतसि मा कृथा ॥२॥

१ मेरुणा. २ कैलासेन. ३. निर्मलत्वम् ४. निर्लज्जत्वम्. ५. अवमानः. ६ अचतुरत्वम्. ७. जा-  
नुप्रमाण.

रत्नैरापूरितस्यापि मदलेशोऽस्ति नाम्बुधेः । मुक्ताः कतिपयाः प्राप्य मातङ्गा मदविह्वलाः  
 ॥ ३ ॥ अधः करोषि रत्नानि मूर्धा धारयसे तृणम् । दोषस्तवैव जलधे रत्नं रत्नं तृणं  
 तृणम् ॥ ४ ॥ वार्तोच्छासितकल्लोल धिक्ते सागर गर्जितम् । यस्य तीरे तृषाक्रान्तः पान्थः  
 घृच्छति वापिकाम् ॥ ५ ॥ अयं रत्नाकरोऽम्भोधिरित्यसेवि धनाशया । धनं दूरेऽस्तु वद-  
 नमपूरि क्षारवारिभिः ॥ ६ ॥ यद्यपि बद्धः शैलैर्यद्यपि गिरिमथनमुषितसर्वस्वः । तदपि  
 विभीतैकभूधररक्षायां दीक्षितो जलधिः ॥ ७ ॥ किं खलुरत्नैरेतैः किं पुनरभ्रायितेन वपुषा  
 ते । सलिलमपि यन्न तावकमर्णव वदनं प्रयाति तृषितानाम् ॥ ८ ॥ मा कुरु गुरुतागर्व  
 लघुरन्यो नास्ति सागर त्वत्तः । जलसंग्रहमन्यस्मात्त्वयि सति कुर्वन्ति पोतस्थाः ॥ ९ ॥  
 किमधिकमस्य द्रूमो महिमानं वारिधेर्हरिर्यत्र । अज्ञात एव शेते कुक्षौ निक्षिप्य भुवनानि  
 ॥ १० ॥ लघुरयमाह न लोकः कामं गर्जन्तमपि पाति पयसाम् । सर्वमलज्जाकरमिह  
 यत्कुर्वन्तीह परिपूर्णाः ॥ ११ ॥ तृषां धरायाः शमयत्यशेषां यः सोऽम्बुदो गर्जति गर्ज-  
 तूच्चैः । यस्त्वेव कस्यापि न हन्ति तृष्णां स किं वृथा गर्जति निस्त्रपोऽब्धिः ॥ १२ ॥  
 त्वमद्य सिन्धो जगदेकवन्धो रत्नानि दातुं विमुखोऽसि कस्मात् । किं वा सुतः कल्पमही-  
 रुहस्ते दानैः कृतार्थाकुरुते जगन्ति ॥ १३ ॥ अयि रोषमुरीकरोषि नो चेत्किमपि त्वां  
 प्रति वारिधे वदामः । जलदेन तवार्थिना विमुक्तान्यपि तोयानि महान्न हा जहासि ॥ १४ ॥  
 स्वस्त्यस्तु विद्भुमवनाय नमो मणिभ्यः कल्याणिनी भवतु मौक्तिकशुक्तिमाला । प्राप्तं मया  
 सकलमेव फलं पयोधे यद्दारुणैर्जलचरैर्न विदारितोऽस्मि ॥ १५ ॥ आदाय वारि परितः  
 सरितां मुखेभ्यः किं तावदर्जितमनेन दुरर्णवेन । क्षारीकृतं च वडवादहने हुतं च पाताल-  
 कुक्षिकुहरे विनिवेशितं च ॥ १६ ॥ निःपीतमीनतिमिराणि मनोहराणि रत्नानि सन्ति न  
 कियन्ति तवान्तिकेषु । एतस्य कौस्तुभमणैर्ब्रजतः परंतु पाथोनिधे स्मरणमान्तरमावहेथाः  
 ॥ १७ ॥ कल्लोलवेह्लितदृषत्परुषप्रहारै रत्नान्यमूनि मकरालय मावमंस्थाः । किं कौस्तुभेन  
 विहितो भवतो न नाम याच्चाप्रसारितकरः पुरुषोत्तमोऽपि ॥ १८ ॥ चपलतरतरंगैर्दूरमु-  
 त्सारितोऽपि प्रथयति तव कीर्तिं दक्षिणावर्तशङ्खः । परिगर्णय पयोधे पद्मनाभार्घ्ययोग्यस्तव  
 निकटनिषण्णैः क्षुल्लकैः श्लाघ्यता का ॥ १९ ॥ यद्वीचीभिः स्पृशसि गगनं यच्च पाताल-  
 मूलं रत्नैरुद्दीपयसि पयसा यत्पिधत्से धरित्रीम् । धिक्सर्वं तत्त्व जलनिधे यद्विमुच्याश्रुधारा-  
 स्तीरे नीरग्रहणरसिकैरध्वगैरुज्झितोऽसि ॥ २० ॥ अयं वारामेको निलय इति रत्नाकर इति

१ वायुनोच्छासिता उत्पादिता कल्लोला महोर्मयो यस्य. २. गिरिमथनेन हत सर्वे स्व चतुर्दशरत्नात्मकं  
 धन यस्य ३ विशेषेण भीतो यो भूधरो मैनाकस्तद्रक्षायां रक्षणे इन्द्राद्भीतो मैनाको जलधिं प्रविष्ट इति  
 प्रसिद्धिः. ४ नौकास्थिता . नाविका इत्यर्थ . ५ दक्षिणभागे आवर्तो यस्यैतादृशः शङ्खः ६ जानीहि.  
 ७. विष्णुपूजायोग्यम् ८ क्षुद्रशङ्खे .

श्रितोऽस्माभिस्तृष्णातरलितमनोभिर्जलनिधिः । क एवं जानीते निजकरपुटीकोटरगतं क्षणादेनं  
ताम्यत्तिमिमकरमापास्यति मुनिः ॥ २१ ॥ अये वारांराशे कुलिशकरकोपप्रतिभयादयं  
पक्षप्रेम्णा गिरिवरसुतस्त्वामुपगतः । त्वदन्तर्वास्तव्यो यदि पुनरयं वाडवशिखी प्रदीप्तः  
प्रत्यङ्गं ग्लपयति ततः कोऽस्य शरणम् ॥ २२ ॥ इतः स्वपिति केशवः कुलमितस्तदीय-  
द्विपामितश्च शरणार्थिनः शिखरिपत्रिणः शेरते । इतोऽपि वडवानलः सह समस्तसंवर्त-  
कैरहो विततमूर्जितं भरसहं च सिन्धोर्वपुः ॥ २३ ॥ ग्रावाणो मणयो हरिर्जलचरो लक्ष्मीः  
पयोमानुषी मुक्तायाः सिकताः प्रवाललतिकाः शैवालमम्भः सुधा । तीरे कल्पमहीरुहाः  
किमपरं नाम्नापि खनाकरो दूरे कर्णरसायनं निकटतस्तृष्णापि नो शाम्यति ॥ २४ ॥ एत-  
स्मादमृतं सुरैः शतमुखेनोच्चैःश्रवाः सद्गुणः कृष्णेनाद्भुतविभ्रमैकवसतिर्लक्ष्मीः समासादिता ।  
इत्यादि प्रचुराः पुरातनकथाः सर्वेभ्य एव श्रुता अस्माभिर्न च दृष्टमत्र जलधौ मिष्टं  
पयोऽपि क्वचित् ॥ २५ ॥ संख्येया न भवन्ति ते युगशतैर्गाम्भीर्यमुख्या गुणाः सत्यं  
वारिनिधे तथापि तदिदं चित्तं विवत्ते व्यथाम् । स्वच्छन्देन तिमिगिलान्निजकुलग्रासं मुहुः  
कुर्वतो यत्ते वारयितुं निजेऽपि विपये न स्वामिता विद्यते ॥ २६ ॥ कल्लोलैः स्थगयन्मु-  
खानि ककुभामभ्रंलिहैरम्भसा क्षारेणापि दिवानिशं जलनिधे गर्जन्न विश्राम्यसि । एतत्ते  
यदि घोरनक्रनिलयं स्वाद्दु व्यधास्यद्विधिः कि कर्तासि तदा न वेद्मि तरलैः स्वैरेव दुश्चे-  
ष्टितैः ॥ २७ ॥ द्यामारोहति वाञ्छति स्थगयितुं तेजोऽपि तेजस्विनामुच्चैर्गर्जति पूरयन्नपि  
महीमम्भोधिरम्भोधरः । कांचिद्द्रागुपजीव्य तोयचुलुकान्सिन्धो भवत्संनिधौ पानीयप्रचयेषु  
सत्स्वपि न ते जातो विकारः क्वचित् ॥ २८ ॥ कि वाच्यो महिमा तवात्र जलधे यस्ये-  
न्द्रवज्राहतित्रस्तक्ष्माभृदमज्जदम्बुनिचये मज्जत्कलङ्काकृतिः । मैनाकोऽपि गभीरनीरविल-  
सत्पाठीनष्टोल्लसच्छैवालाङ्कुरकोटिकोटरकुटीकुज्यन्तरे निर्वृतः ॥ २९ ॥ आस्तां तावदहो  
समुद्रमहिमा दूरेऽपि कर्णप्रियस्तीरे यस्य पिपासयैव मरणं प्राप्नोति शीघ्रं जनः । तस्मा-  
दम्बुनिधेर्वरं लघुसरः कूपोऽथवा वापिका यत्र स्वात्मकरद्वयेन सलिलं पेपीयते स्वेच्छया  
॥ ३० ॥ देवैर्यद्यपि तक्रवद्विमथितं केदारवद्भानैर्बद्धः सिद्धवदक्षनाविजनुषा कुल्यावदुल्लङ्घितः ।  
किं चासीच्चुलकेऽम्बुविन्दुवदयं द्राक्कुम्भयोर्नेर्मुनेर्नातारोपामिति प्रजा जलनिधेरासीदथापि  
श्रुथा ॥ ३१ ॥ पीयूषेण सुराः श्रिया मुररिपुर्मर्यादया मेदिनी शक्रः कल्परुहा शशाङ्ककल्या  
श्रीशंकरस्तोपितः । मैनाकादिनगा निजोदरगताः संस्थानतः स्थापितास्त्वञ्चूलीकरणे घटो-  
द्भवमुनिः केनापि नो वारितः ॥ ३२ ॥ हे हेलाजितवोधिसत्व वचसां किं विस्तरैस्तोयधे  
नास्ति त्वत्सदृशः परः परहिताधाने गृहीतव्रतः । तृप्यत्पान्थजनोपकारघटनावैमुख्यलब्धा-  
यशोभारप्रोद्धहने करोपि कृपया साहायकं यन्मरोः ॥ ३३ ॥ पीत्वा गर्जन्त्यपस्ते दिशि

दिशि जलदास्त्वं शरण्यो गिरीणां सुत्रामत्रासभाजां त्रिदशविटपिनां जन्मभूमिस्त्वमेव ।  
 गाम्भीर्यं तच्च तादृक्त्वयि सलिलनिधे कितु संभावनीयं सर्वोपायेन मैत्रावरुणिमुनिकृपाद्-  
 ष्टयः काङ्क्षणीयाः ॥ ३४ ॥ क्षीरसागरः ॥ दिशि दिशि गिरिग्रावाणः स्वां वमन्तु सर-  
 स्वती तुलयतु मिथस्तामापातस्फुरद्भ्रुनिडम्बराम् । स परमपरः क्षीरोदन्वान्यदीयमुदीर्यते  
 माथितुरमृतं खेदच्छेदि प्रभोरनमोदनम् ॥ ३५ ॥ साकं ग्रीवगणैर्लुठन्ति मणयो बालार्कबि-  
 म्बोपमा नीरे नीरचरैः समं स भगवान्निद्राति नारायणः । एवं वीक्ष्य तवाविवेकमथ च  
 प्रौढि परामुन्नतेः किं निन्दाभ्यथवा स्तवीमि कथय क्षीरार्णव त्वामहम् ॥ ३६ ॥ अगस्त्यः ॥  
 अखर्वपर्वगतेषु विच्छिन्नो यस्य वारिधिः । हास एव मुनेः पाणिरधस्ताद्भिन्ध्यभूभृतः  
 ॥ ३७ ॥ अल्पीयसैव पयसा यत्कुम्भः पूर्यते प्रसिद्धं तत् । ब्राह्मं तेजः पश्यत कुम्भोद्भूतः  
 पपौ वार्धिम् ॥ ३८ ॥ कम्पन्ते गिरयः पुँरंदरभिया मैनाकमुख्याः पुनः क्रन्दन्त्यम्बुधराः  
 स्फुरन्ति वडवावक्रोद्धता वह्नयः । भो कुम्भोद्भव मुच्यतां जलनिधिः स्वस्त्यस्तु ते सांप्रतं  
 निद्रालुश्लथवाहुवल्लिकमलाश्लेषो हरिः सीदति ॥ ३९ ॥ रत्नानि ॥ मणिलुठति पादेषु  
 काचः शिरसि धार्यते । यथैवास्ते तथैवास्तां काचः काचो मणिर्मणिः ॥ ४० ॥ अप्याक  
 रसमुत्पन्ना मणिजातिरसंस्कृता । जातरूपेण कल्याणि नहि संयोगमर्हति ॥ ४१ ॥ अष्टं  
 नृपतिकिरीटाद्रूमौ पतितं तिरोहितं रजसा । विधिविलसितेन रत्नं जनचरणविडम्बनां सहते  
 ॥ ४२ ॥ वपुःपरीणांहगुणेन तेभ्यो यशास्विनः किं मणयो भवन्ति । तथापि चूडासु मही-  
 पतीनां त एव खेलन्ति न गण्डशैलाः ॥ ४३ ॥ सिन्धुस्तरंगैरुपकल्प्य फेनान्तरत्नानि पङ्कै-  
 र्मलिनीकरोति । तथापि तान्येव महीपतीनां किरीटकोटीषु पदं लभन्ते ॥ ४४ ॥ विरम  
 रत्न मुधा तरलायसे तव न कश्चिदिहास्ति परीक्षकः । विधिवशेन परिच्युतमाकराच्चमपि  
 काचमणिं कृतमीश्वरैः ॥ ४५ ॥ अनभालित एव केवल खनिगर्भे निधिरेष जीर्यतु । न तु  
 सीदतु मूल्यहानितो वणिजालोकनगोचरीकृतः ॥ ४६ ॥ समुद्रेनान्तस्थस्तटभुवि तरंगैरकरुणैः  
 समुत्क्षिप्तोऽस्मीति त्वमिह परितापं त्यज मणे । अवश्यं कापि त्वद्गुणपरिचयाकृष्टहृदयो नरे-  
 न्द्रस्त्वां कुर्यान्निजमुकुटकोटिप्रणयिनम् ॥ ४७ ॥ पयोधेः सर्वस्वं शिरसि धृतवान्यं नृप-  
 गणः पणो यस्य क्षोणी चतुरुदधिसीमावधिरभूत् । स एवायं दैवाच्छवरवनितापाणिपतितो  
 मणिर्मेघग्रीवाद्भिगुणगुणवद्धो विहरति ॥ ४८ ॥ आघ्रातं परिलीढमुग्रनखरैः क्षुण्णं च यच्च-  
 वितं क्षिप्तं यद्वत नीरसत्वकुपितेनेति व्यथां मा कृथाः । हे सद्व्रत्न तवैतदेव कुशलं यद्वा-  
 नरेणाग्रहादन्तःसारविचारणव्यसनिना चूर्णीकृतं नाश्मना ॥ ४९ ॥ उत्तसेषु न नर्तितः  
 क्षितिभुजां न प्रेक्षकैर्लक्षितः साकाङ्गं लुठितो न च स्तनतटे लीलावतीनां क्वचित् । कष्टं

१. पाषाणसमूहैः . २. ब्राह्मणसामर्थ्यम् . ३. समुद्रम् . ४. इन्द्रभयेन . ५. छादितम् . ६. दैवदुर्वेषकेन .  
 ७. विशालता .

भोश्चिरमन्तरेण जलधेर्देवाद्दिशीर्णोऽभवत्खेलव्यालकुलाङ्गघर्षणपरिक्षीणे प्रमाणे मणिः ॥ ५० ॥  
ये गृह्णन्ति हठात्तृणानि मणयो ये चाप्ययः खण्डकं ते दृष्टाः प्रतिधामदग्धमणयो विच्छि-  
न्नसंख्याश्चिरम् । नो जाने किमभावतः किमथवा दैवादहो श्रूयते नामाप्यत्र तु तादृशस्य  
हि मणे रत्नानि गृह्णाति यः ॥ ५१ ॥ यन्मुक्तामणयोऽम्बुधेरुदरतः क्षिप्त्वा महावीचिभिः  
पर्यन्तेषु लुठन्ति निर्मलरुचः स्पष्टादृहासा इव । तत्तस्यैव परीक्षया जलनिधेर्दीपान्तराल-  
म्बिना रत्नानां तु परिग्रहव्यसनिनः सन्त्येव सांयात्रिकाः ॥ ५२ ॥ यत्रानुच्छिखिताख्य-  
मेव निखिलं निर्माणमेतद्विधेरुत्कर्षप्रतियोगिकल्पनमपि न्यक्कारकोटिः परा । याताः प्राण-  
भृतां मनोरथगतीरुल्लङ्घ्य यत्संपदस्तस्याभासमणीकृताश्मसु मणेरश्मत्वमेवोचितम् ॥ ५३ ॥  
( वज्रमणिः ) ॥ यस्य वज्रमणेर्भेदे भिद्यन्ते लोहसूचयः । करोति तत्र किं नाम नारी  
नखविलेखनम् ॥ ५४ ॥ ( कौस्तुभमणिः ) ॥ न श्वेतांशुवदन्धकारदलनादुद्योतिता  
रोदसी नाप्यैरावतवन्निरस्तदितिजत्रासः कृतो वासवः । नो चिन्तामणिरत्नवन्निभुवने  
छिन्ना विपद्दार्थिनां भूत्वा तस्य हरेरुरःप्रणयिना किं कौस्तुभेनार्जितम् ॥ ५५ ॥ ( सोम-  
कान्तसूर्यकान्तौ ) ॥ सोमकान्तो मणिः स्वच्छः सूर्यकान्तस्तथा न किम् । उद्गारे तु  
विशेषोऽस्ति तयोरमृतवह्नयः ॥ ५६ ॥ ( चन्द्रकान्तः ) ॥ सुधाकरकरस्पर्शाद्बहिर्द्रवति  
सर्वतः । चन्द्रकान्तमणेस्तेन मृदुत्वं लोकविश्रुतम् ॥ ५७ ॥ ( स्फटिकः ) ॥ स्फटिकस्य  
गुणो योऽसौ स एवायाति दोषताम् । धत्ते स्वच्छतया छायां यतो मलवतामपि ॥ ५८ ॥  
( मरकतः ) ॥ त्यज निजगुणाभिमानं मरकत पतितोऽसि परामरे वणिजि । काचमणेरपि  
मौल्यं लभसे यत्तदपि ते श्रेयः ॥ ५९ ॥ केनासीनः सुखमकरुणेनाकरादुद्धृतस्त्वं विक्रे-  
तुं वा समभिलषितः केन वास्मिन्कुदेशे । यस्मिन्वित्तव्ययभरसहो ग्राहकस्तावदास्तां नास्ति  
भ्रातर्मरकतमणे त्वत्परीक्षाक्षमोऽपि ॥ ६० ॥ आसीत्पूर्वं विमलजलधौ मण्डनं भूपतिनां  
नारीणां च प्रबलमुकुटे काञ्चनेन प्रसङ्गात् । तन्नीवद्धः कथमिदमहो काचखण्डेन सार्धं  
भिल्लीकण्ठे मरकतमणे कामवस्थां गतोऽसि ॥ ६१ ॥ ( माणिक्यम् ) ॥ पौरस्त्यैर्दाक्षि-  
णात्यैः स्फुरदुरुमतिभिर्मित्रपाश्रात्यसधैरौदीच्यैर्यत्परीक्ष्य क्षितिपतिमुकुटे न्यासि माणि-  
क्यमेकम् । यद्येतस्मिन्कथंचित्कथयति कृपणः कोऽपि मालिन्यमन्ये प्रेक्षावन्तस्तदा तं  
निरवधिजडतामन्दिरं सगिरन्ते ॥ ६२ ॥ काचः ॥ अज्ञतया प्रेम्णा वा चूडामणिमाकल-  
य्य काचमणिम् । नृपतिर्वहेत शिरसा तेनासौ न ह्यनर्धर्ममणिः ॥ ६३ ॥ शङ्खः ॥ अन्तः  
कुटिलतां विभ्रच्छङ्खः स खलु निष्ठुरः । हुं करोति यदा ध्मातस्तदैव बहु गण्यते ॥ ६४ ॥  
उच्चैरुच्चरतु चिरं झिञ्जी वर्त्मनि तरुं समारुह्य । दिग्ग्यापिनि शब्दगुणे गङ्गः संभावना-  
भूमिः ॥ ६५ ॥ कीटगृहं कुटिलोऽन्तः कठिनः क्षाराम्बुसंभवः शून्यः । शङ्खः श्रीपति-

निकटे केन गुणेन स्थितिं लेभे ॥ ६६ ॥ जलनिधौ जननं धवलं वपुर्मुरारिपोरपि पाणितले स्थितिः । इति समस्तगुणान्वित शङ्ख भो कुटिलता हृदये न निवारिता ॥ ६७ ॥ ध्वनि-रतिमधुरः शुचित्वमुच्चैर्जनिरपि शङ्ख न दीनतस्तवाभूत् । अवगतमखिलं वहिः सितत्वं कुटिलतरं पुनरन्तरं न विद्मः ॥ ६८ ॥ क्व वाम्भोधौ जन्म क्व च वपुरिदं कुन्दधवलं क्व चावासस्थानं कृतमहह विष्णोः करतलम् । क्व नीचानामास्ये परिणतिरियं चुम्बनविधावि-तीवायं शङ्खः करुणकरुणं रोदिति मुहुः ॥ ६९ ॥ तातः क्षीरनिधिः स्वैसा जलधिजा भ्राता सुरेशद्रुमः सौजन्यं सह कौस्तुभेन शुचिता यस्य द्विजेशादपि । धिक्कर्माणि स एव कम्बुरधुना पाखण्डकान्ताकरे विश्रान्तः प्रतिवासरं प्रतिगृहं भैक्ष्येण कुक्षिभरिः ॥ ७० ॥ ( पाञ्चजन्यः ) ॥ सर्वाशापरिपूरिहं कृतिमदो जन्मापि दुग्धोदधेर्गोविन्दाननचुम्बि सुन्दर-तरं पूर्णेन्दुविम्बाद्रुपुः । श्रीरेखाः सहजा गुणाः किमपरं भण्यन्त एते हि यत्कौटिल्यं हृदि पाञ्चजन्य भवतस्तेनातिलज्जामहे ॥ ७१ ॥ शङ्खाः सन्ति सहस्रशो जलनिधेर्वीचिश्लटा-घट्टिताः पर्यन्तेषु लुठन्ति ये दलशतैः कल्माषितक्ष्मातलाः । एकः कोऽपि स पाञ्चजन्य उदभूदाश्चर्यधामा सतां यः संवर्तभरक्षमैर्मधुरिपोः श्वासानिलैः पूर्यते ॥ ७२ ॥

### नद्यन्योक्तयः ।

तटिनि चिराय विचारय विन्ध्यभुवस्तव पवित्रायाः । शुष्यन्त्या अपि युक्तं किं खलु रथ्योदकादानम् ॥ १ ॥ कतिपयदिवसस्थायी पुरो दूरोन्नतोऽपि भविता ते । तटिनि तट-द्रुमपातनपातकमेकं चिरस्थायि ॥ २ ॥ यास्यति जलधरसमयस्तव च समृद्धिर्लघीयसी भविता । तटिनि तटद्रुमपातनपातकमेकं चिरस्थायि ॥ ३ ॥ कुरु गम्भीराशयतां कल्लोलै-र्जनय लोकविभ्रान्तिम् । वीतपयोधरलक्ष्मीः कस्य न चरणैर्विलङ्घ्यासि ॥ ४ ॥ छायां प्रकुर्वन्ति नमन्ति पुष्पैः फलानि यच्छन्ति तटद्रुमा ये । उन्मूल्य तानेव नदी प्रयाति तैरं-गिणां क्व प्रैतिपन्नमस्ति ॥ ५ ॥ न वारयामो भवतीं विशन्ती वर्षानदि स्रोतासि जहुजायाः । न युक्तमेतत्तु पुरो यदस्यास्तरंगमङ्गान्प्रकटीकरोषि ॥ ६ ॥ गङ्गा ॥ यद्यपि दिशि दिशि सरितः परितः परिपूरिताग्मसः सन्ति । तदपि ध्रुवंदरतरुणासंगतिसुखदायिनी गङ्गा ॥ ७ ॥ शोणः ॥ आजम्मस्थितयो महीरुह इमे कामं समुन्मीलिताः कल्लोलाः क्षणमङ्गुराः पुन-रमी नीताः परामुन्नातिम् । अन्तग्राहपरिग्रहो वहिरपि भ्राम्यन्ति गन्धाद्रिपा भ्रातः शोण न सोऽस्ति यो न सहते त्वत्संपदां विष्ठवान् ॥ ८ ॥

१ कुन्दपुष्पवच्छुभ्रम् २ भगिनी ३. लक्ष्मीः. ४. तरंगवच्चपलस्वभावानाम् ५. अङ्गीकृतम्. ६. इन्द्र-स्त्रीणा रम्भोर्वश्यादीना समागमसुखदात्री

## तडागान्योक्तयः ।

आगतानामपूर्णाणां पूर्णानामप्यगच्छताम् । यदध्वनि न संघट्टा घटानां तत्सरोवरम् ॥१॥  
 अयमवसरः सरस्ते सलिलैरुपकर्तुमर्थिनामानिशम् । इदमतिसुललितमम्भो भवति पुरा  
 जलधराम्युदये ॥ २ ॥ कस्य तृषं न क्षपयसि पिवति न कस्तव पयः प्रविश्यान्तः । यदि  
 सन्मार्गसरोवर नक्रो न क्रोडमधिवसति ॥ ३ ॥ तानि तानि कमलानि तज्जलं तानि षट्-  
 दकुलानि ते खगाः । सर्वमेकसमये तु विच्युतं पङ्कशेषमचिरादभूत्सरः ॥ ४ ॥ अमरैर्गतं  
 मधुकरैश्चलितं प्रकरैः प्रयातमपि पद्मदृशाम् । विभवे गते सकलमेव गतं ध्रुवमेकमञ्चति  
 यशः सरसः ॥ ५ ॥ आपेदिरेऽर्ध्वरपथं परितः पतङ्गा भृङ्गा रसालमुकुलानि समाश्रयन्ति ।  
 संकोचमञ्चति सरस्त्वयि दीनदीनो मीनो नु हन्त कतमां गतिमभ्युपैतु ॥ ६ ॥ इयत्यां  
 संपत्तावपि च सलिलानां त्वमधुना न तृष्णामार्तानां हरासि यदि काँसार सहसा । निर्दोषि  
 चैण्डांशौ किरति परितोऽङ्गारनिकरं कृशीभूतः केषामहह परिहर्तासि खलु ताम् ॥ ७ ॥  
 विपन्नं पद्मिन्या क्लृप्तमनिमिषैर्यातमलिभिः खगैरप्युड्डीनं रथचरणहंसप्रभृतिभिः । दशा दीना  
 लेभे सरसि विषमैर्ग्रीष्मदिवसैः कुलीनत्वादास्ते तटरुहतरुः कोऽपि तदपि ॥ ८ ॥ क्रौञ्चः  
 क्रीडतु कूर्दतां च कुररः कङ्कः परिष्वज्यतां मैद्दुर्माद्यतु सारसश्च रसतु प्रोडीयतां टिट्ठिमः ।  
 भेकाः सन्तु वका वसन्तु चरतु स्वच्छन्दमाटिस्तटे हंहो पद्मसरः कुतः कतिपयैर्हसैर्विना  
 श्रीस्तव ॥ ९ ॥ एतस्मिन्मरुमण्डले परिचलत्कल्लोलकोलाहलक्रीडत्कङ्कमपङ्कमङ्कविलसन्निः-  
 शङ्कमत्स्यव्रजम् । केनेदं विकसत्कुशेशयकुटीकोणकणत्षट्पदं स्त्रैणप्रीणितपान्थमुज्ज्वलजलं  
 चक्रे विशाल सर. ॥ १० ॥ स्तोकाग्भःपरिवर्तिताङ्गशफरीग्रासार्थिनः सर्वतो लप्स्यन्ते  
 वकाटिट्ठिमप्रभृतयस्तल्पेषु साधु स्थितम् । सद्यः शोषमुपागतेऽद्य सरसि श्रीपद्मपद्माकरे  
 तस्मिन्पद्मजिनीविलासरुचयो हंसाः क्व धास्यन्त्यमी ॥ ११ ॥ माद्यद्विग्गजदानलिप्तकर-  
 टप्रक्षालनक्षोभिता व्योम्रः सीम्रि विचेरुरप्रतिहता यस्योर्मयो निर्मलाः । कष्टं भाग्यविपर्य-  
 येण सरसः कल्पान्तरस्थायिनस्तस्याप्येकवक्त्रप्रचारकलुषं कालेन जातं जलम् ॥ १२ ॥ रे  
 पद्माकर यावदस्ति भवतो मध्ये पयः पूरितं तावच्चक्रचकोरकङ्ककुररश्रेर्णां समुल्लासय ।  
 पश्चाच्च समट्टकोटचटुलत्रोटीपुटव्याहतित्रुच्चत्कर्कटकर्परव्यतिकरैर्निन्दास्पदं यास्यसि  
 ॥ १३ ॥ याने मग्यचिरान्निदाघमिर्हिरज्वालाशतैः शुष्कतां गन्तां कं प्रति पान्थसंतति-  
 र्मो संतापमालाकुला । एवं यस्य निरन्तराविर्पटलैर्नित्यं वपुः क्षीयते धन्यं जीवनमस्य  
 भौर्गसरमो विग्वारिधीनां जनुः ॥ १४ ॥ सोपानानि तिरोहितानि पद्मवी च्छन्ना तृणैर्नूतनैः  
 कान्दुष्यं पयसां त्रिलोक्य शनकैरुडीय हंसा गताः । माधुर्यं न मधुव्रतोच्चतगिरां पद्मानि

१. आगताशमागंम् २. प्रामुवति सति ३. हे सग. ४. श्रीमे. ५. सूर्ये ६. शब्द कगेतु ७. जलकाक.  
 ८. गूर्यः. ९. गमिष्यति १०. मनोव्ययापरपताभिः. ११. भागे यत्सरस्तस्य

मग्नानि के भेकानामिह गर्जितं परमहो वृद्धचैव नष्टं सरः ॥ १५ ॥ आपूर्येत पुनः स्फुर-  
च्छफरिकासारोर्मिभिर्वारिभिर्भूयोऽपि भ्रविजृम्भमाणनलिनं पश्येम तोयाशयम् । इत्याशाश-  
त्ततन्तुवद्धृदयो नक्तंदिवं दीनधीः शुष्यत्यातपशोषितस्य सरसस्तीरे जरत्सारसः ॥ १६ ॥  
हंसैर्लब्धप्रशंसैस्तरलितकमलस्त्रस्तरङ्गैस्तरंगैर्नरैरन्तर्गभीरैश्चपलवककुलत्रासलीनैश्च मीनैः ।  
पालीरूढद्रुमालीतलसुखशयितस्त्रीप्रणीतैश्च गीतैर्भ्रान्तिप्रक्रीडदातुः स्ववसलिलचलच्चक्र-  
वाकस्तडागः ॥ १७ ॥

### कूपान्योक्तयः ।

हे कूप त्वं चिरं जीव स्वल्पतोये बहुव्ययः । गुणवद्विक्तपात्राणि प्राप्नुवन्ति हि पूर्णताम्  
॥ १ ॥ रे कूप जीवनागार यदि दातृत्वमिच्छसि । तदा त्वं गुणवत्पात्रमेकं वा संनिधौ कुरु  
॥ २ ॥ अमुना मरुकूपेन के के नाम न वञ्चिताः । रुदत्पथिकनेत्राम्बुपिच्छिलप्रान्तभूमिना  
॥ ३ ॥ संगुणैः सेवितोपान्तो विनतैः प्राप्तदर्शनः । नीचोऽपि कूपः सत्पात्रैर्जाविनार्थं समा-  
श्रितः ॥ ४ ॥ न यत्र गुणवत्पात्रमेकमप्यस्ति संनिधौ । कस्तत्र भवतः पान्थ कूपेऽम्बुग्रह-  
णादरः ॥ ५ ॥ यद्यपि बहुगुणगम्यं जीवनमेतस्य कूपमुख्यस्य । जयति तथापि विवेको दानं  
पात्रानुमानेन ॥ ६ ॥ नितैरां नीचोऽस्मीति त्वं खेदं कूप मा कदापि कृथाः । अत्यन्तसर-  
सैहृदयो यतः परेषां गुणग्रहीतासि ॥ ७ ॥ चित्रं न तद्यद्यमम्बुधिरम्बुदौघसिन्धुप्रवाहप-  
रिपूरणया महीयान् । त्वं त्वार्थिनामुपकरोषि यदल्पकूप निष्पीड्य कुक्षियुगलं हि महत्त्वमे-  
तत् ॥ ८ ॥ दिनमवसितं विश्रान्ताः स्म त्वया मरुकूप हे परमुपकृतं शेषं वक्तुं वयं न  
पुनः क्षमाः । भवति सुकृतैरध्वन्यानामशेषजलो भवानियमपि घनच्छाया भूयात्तवोपतटं  
शमी ॥ ९ ॥ भीमश्यामप्रतनुवदन क्रूरपातालकुक्षिक्रोडप्रान्तोपहितविभवस्याथ किं ते  
ब्रवीमि । येन त्वत्तः समभिलषितं वाञ्छितं क्षुद्र कूप क्लाम्यन्मूर्तेर्भवति सहसा कस्य नाधो-  
मुखत्वम् ॥ १० ॥

### मरुस्थलान्योक्तयः ।

मरौ नास्त्येव सलिलं कृच्छ्राद्यदपि लभ्यते । तत्कटु स्तोकमुष्णं च न करोति वितृष्ण-  
ताम् ॥ १ ॥ सत्पादपान्विपुलपल्लवपुष्पपुञ्जसंपत्परीतवपुषः फलभारनम्रान् । यो मार्गसि-  
ञ्जितशकुन्तसमाश्रितोरुशाखान्मरौ मृगयते न ततोऽस्ति मुग्धः ॥ २ ॥ पायं पायं पिव पिव  
पयः सिञ्च सिञ्चाङ्गमङ्गं भूयो भूयः कुरु कुरु सखे मज्जनोन्मज्जनानि । एषोऽशेषश्रमशम-  
पटुर्दुःखिताध्वन्यवन्धुः सिन्धुर्दूरीभवतु भवतो मारवः पान्थ पन्थाः ॥ ३ ॥ कल्याणं नः

१. रज्जुसहितं. २. उदकार्थम् ३. अत्यन्तम्. ४. निम्नः. ५. रसयुक्त हृदय यस्य ६. भीम भयकर  
श्याम अन्धकारयुक्तत्वात् प्रतनु सकुचित मुख यस्य



किमधिकमितो जीवनार्थं यतस्त्वं छित्त्वा वृक्षानहह दहसि भ्रातरङ्गारकार । नन्वेतस्मिन्नश-  
निपिशुनैरातपैराकुलानामध्वन्यानामशरण मरुप्रान्त रे कोऽभ्युपायः ॥ ४ ॥ किमसि विम-  
नाः किं चोन्मादी क्षणादपि लक्ष्यसे पुनरपि पयः प्रेक्ष्यापूर्वा न काश्चन ताः क्रियाः । स्वय-  
मजलदां जानानोऽपि प्रविश्य मरुस्थलीं शिशिरमधुरं वारि प्राप्तुं यदध्वगं वाञ्छसि ॥ ५ ॥  
भो भोः किं किमकाण्ड एव प्रतितस्त्वं पान्थ कान्या गतिस्तत्तादृक्तृषितस्य मे खलमतिः  
सोऽयं जलं गूहते । अस्थानोपगतामकालसुलभां तृष्णां प्रति क्रुध्महे त्रैलोक्यप्रथितप्रभा-  
वमहिमा मार्गोऽप्यसौ मारवः ॥ ६ ॥

### दावानलान्योक्तयः ।

हे दावानल शैलाग्रवासिनः साधुशाखिनः । मुग्ध व्यर्थं त्वया दग्धाः प्रेरितेन प्रभञ्जनैः  
॥ १ ॥ यस्यां महच्चभाजो भवन्ति गुणिनोऽमितौ धनुर्दण्डाः । दहतस्तां वंशालि को वन-  
वहे विवेकस्ते ॥ २ ॥ अभ्युन्नतेऽपि जलदे जगदेकसार साधारणप्रणयहारण हा यदेते ।  
उच्छास्यलास्यललितं तरवो न यान्ति हे दावपावक स तावक एव दोषः ॥ ३ ॥ छाया-  
फलानि मुकुलानि च यस्य विश्वमाहादयन्ति सहकारमहीरुहस्य । आमृष्य तस्य शिखया  
नवपल्लवानि मथनासि रे दवहुताश हताश कष्टम् ॥ ४ ॥ दुर्दैवप्रभवप्रभञ्जनभयाद्ब्रूतभूमी-  
रुहानेतान्सच्वगुणाश्रयानकरुणः शुष्यन्किमुन्माद्यसि । ब्रूमस्त्वां वनहव्यवाह यदमी दग्धा-  
र्धदग्धा अपि द्रष्टव्यास्तव तत्क्षणाद्विलयिनो नामापि न ज्ञायते ॥ ५ ॥ विध्वस्ता मृगप-  
क्षिणो विधुरतां नीताः स्थलीदेवता धूमैरन्तरिताः स्वभावमलिनैराशा मही तापिता ।  
मस्मीकृत्य सपुष्पपल्लवफलैर्नम्रान्महापादपानुद्धृत्तेन दवानलेन विपिनं वल्मीकशेषं कृतम्  
॥ ६ ॥ वाडवानलः ॥ तेजांसि यस्य प्रशमं प्रयान्ति वारां प्रवाहेण स वह्निरन्यः । अयं  
पुनर्वाडवनामधेयः समुद्रमापीय विभर्ति तेजः ॥ ७ ॥

### व्योमचरान्योक्तयः ।

गरुडः ॥ दामोदरमुँदराहितभुवनं यो वहति लीलया गरुडः । कस्य तरोरुपरिष्ठात्खिलै-  
न्नोऽसौ श्रान्तिमपनयतु ॥ १ ॥ अहिरहिरिति संभ्रमपदमितरजनः किमपि कातरो भवतु ।  
विहंगपतेराहारे स तु सरलमृणालदलरुचिरः ॥ २ ॥ हंसः ॥ कंसारिचरणोद्भूतसिन्धुक-  
छोललालितम् । मन्ये हंस मनो नीरे कुल्यानां रमते न ते ॥ ३ ॥ अस्ति यद्यपि सर्वत्र  
नीरं नीरजमण्डितम् । रमते न मरालस्य मानसं मानसं विना ॥ ४ ॥ एकेन राजहंसेन या

१. वायुभिः २. असख्या ३. वेणुपङ्क्तिम्. ४. उदरे आहित स्थापित भुवन ब्रह्माण्ड येन. ५. श्रान्तः.  
६. गरुडस्य. ७. कृत्रिममरिताम् ८. मानससरोवरम्

शोभा सरसो भवेत् । न सा बकसहस्रेण परितस्तीरवासिना ॥ ९ ॥ हंसः श्वेतो बकः  
 श्वेतो को भेदो बकहंसयोः । नीरक्षीरविभागेन हंसो हंसो बको बकः ॥ ६ ॥ अपसरण-  
 मेव शरणं मौनं वा तत्र राजहंसस्य । कटु रटति निकटवर्ती वाचालष्टिष्टिभो यत्र ॥ ७ ॥  
 यदि नाम दैवगत्या जगदसरोजं कदाचिदपि जातम् । अवकैरनिकरं विकिरति तर्त्किं क्लृक-  
 वाकुरिव हंसः ॥ ८ ॥ नीरक्षीरविवेके हंसालस्यं त्वमेव तनुपे चेत् । विश्वस्मिन्नधुनान्यः  
 कुलव्रतं पालयिष्यति कः ॥ ९ ॥ सैव सैव सरसी रमणीया यत्र यत्र वलते तव रागः ।  
 राजहंस रसिक स्मरणीया श्रीमता तदपि मानसकेलिः ॥ १० ॥ गाङ्गमम्बु सितमम्बु या-  
 मुनं कज्जलाभमुभयत्र मज्जतः । राजहंस तव सैव शुभ्रता चीयते न च न चापचीयते  
 ॥ ११ ॥ कंचिदेव समयं समागता त्वां न विस्मरति शश्वदम्बुजम् । मानसे विहर हंस  
 मानसे मा विमुञ्च पुनरस्य सौहृदम् ॥ १२ ॥ अम्भोजिनीवनविलासनमेव हन्त हंसस्य  
 हन्तु नितरां कुपितो विधाता । न त्वस्य दुग्धजलभेदविधिप्रसिद्धां वैदग्ध्यकीर्तिमपहर्तुमसौ  
 समर्थः ॥ १३ ॥ भृङ्गाङ्गनाजनमनोहरहारिगीतराजीवरेणुकणकीर्णापिशङ्गतोयम् । रम्यां हि-  
 माचलनदीं प्रविहाय हंस देहे हताश वद कां दिशमुत्सुकोऽसि ॥ १४ ॥ स्थित्वा क्षणं  
 विततपक्षतिनान्तरिक्षे मातङ्गसङ्गकलुषां नलिनी विलोक्य । उत्पन्नमन्युपरिघर्घरानिःस्वनेन  
 हंसेन साश्रु परिवृत्त्य गतं नलीनम् ॥ १५ ॥ रे राजहंस किमिति त्वमिहागतोऽसि योऽसौ  
 बकः स इह हंस इति प्रतीतः । तद्रम्यतामनुपदेन पुनः स्वभूमौ यावद्ददन्ति न बकं खलु  
 मूढलोकाः ॥ १६ ॥ ये वर्धिताः कनकपङ्कजरेणुमध्ये मन्दाकिनीविमलनीरतरंगभङ्गैः । ते  
 सांप्रतं विधिवशात्खलु राजहंसाः शैवालजालजटिलं जलमाश्रयन्ति ॥ १७ ॥ हा हन्त मा-  
 नससरःसलिलावतंस रे राजहंस पयसोः प्रविवेचनाय । चेच्छक्तिमान्खलु भवान्न तदा  
 किमु स्यात्किवा कपोत उत वा कल्विकपोतः ॥ १८ ॥ नेदं सरः सरसवारि न वारिजं  
 वा नैतन्मधूनि मधुपाः सहवासिनो वा । हेमारविन्दवनवासविलासभाजो रे हंस मानसजुष-  
 स्तव मानसेऽपि ॥ १९ ॥ हंसः प्रयाति शनकैर्यदि यातु तस्य नैसर्गिकी गतिरियं नहि  
 तत्र चित्रम् । गत्या तया जिगमिषुर्वक एव मूढश्चेतो दुनोति सकलस्य जनस्य नूनम् ॥ २० ॥  
 भुक्ता मृणालपटली भवता निपीतान्यम्बूनि यत्र नलिनानि निषेवितानि । रे राजहंस वद  
 तस्य सरोवरस्य कृत्येन केन भवितासि कृतोपकारः ॥ २१ ॥ तरौ तीरोद्भूते क्वचिदपि  
 दलाच्छादिततनुः पतद्द्वारासारां गमय विषमां प्रावृषमिमाम् । निवृत्तायां तस्यां सरसि  
 सरसोत्फुल्लनलिने स एव त्वं हंसः पुनरपि विलासास्त इह ते ॥ २२ ॥ गतं तद्गाम्भीर्यं  
 तटमपि चितं जालिकशतैः सखे हंसोत्तिष्ठ त्वरितममुतो गच्छ सरसः । न यावत्पङ्कान्तःक-  
 लुषिततनुर्भूरि विलसद्बकोऽसौ वाचालश्ररणयुगलं मूर्ध्नि कुरुते ॥ २३ ॥ पुरा सरसि मानसे

विकचसारसालिस्खलत्परागसुरभीकृते पयसि यस्य यातं वयः । स परल्वलजलेऽधुना मिल-  
दनेकभेकौकुले मरालकुलनायकः कथय रे कथं वर्तताम् ॥ २४ ॥ वातान्दोलितपङ्कजस्थि-  
तरजःपुञ्जाङ्गरागोज्ज्वलो र्धः शृण्वन्कलकूजितं मधुलिहां संजातहर्षः पुरा । कान्ताचञ्चुपु-  
टापवर्जितविसग्राहग्रहेऽप्यक्षमः सोऽयं संप्रति हंसको मरुगतः कौपं पयो याचते ॥ २५ ॥  
यो दिव्याम्बुजलोलमत्तमधुपप्रोद्रीतरम्यं सरस्त्यक्त्वा मानसमल्पवारिणि रतिं वध्नाति कैदा-  
रिके । तस्यालीकसुखाशया परिभवक्रोडीकृतस्याधुना हंसस्योपरि टिट्टिभो यदि पदं धत्ते-  
ऽत्र को विस्मयः ॥ २६ ॥ अन्या सा सरसीमरालमुनिभिर्यत्तीरसोपानिकाविन्यस्तांस्तिल-  
तण्डुलान्कवलयन्दट्टोऽसि हृष्टैर्मुखैः । एषा पक्कणवापिका कमलिनीखण्डेन गुप्तात्मभिवर्या-  
धेस्त्वद्विधमुग्धवन्धनविधौ को नाम नो सूच्यते ॥ २७ ॥ कस्त्वं रोहितलोचनास्यचरणो  
हंसः कुतो मानसात्किं तत्रास्ति सुवर्णपङ्कजवनान्यम्भः सुधासंनिभम् । रत्नानां निचयाः  
प्रवालमणयो वैडूर्यरोहः क्वचिच्छम्बूका न वसन्ति नेति च वकैराकर्ण्य हीहीकृतम् ॥ २८ ॥  
यः संतापमपाकरोति जगतां यश्चोपकारक्षमः सर्वेषाममृतात्मकेन वपुषा प्रीणाति नेत्राणि  
यः । तस्याप्युन्नतिमम्बुदस्य सहसे यन्न त्वमेतावता वर्णेनैव परं मराल धवलः कृष्णश्चरि-  
त्रैरसि ॥ २९ ॥ आकारः कमनीयता कुलगृहं लीलालसा सा गतिः संपर्कः कमलालयैः  
कलतया लोकोत्तरं कूजितम् । यस्येयं गुणसंपदस्ति महती तस्यातिभव्यस्य ते संरब्धत्वम-  
सद्गुमद्गुलहेनाहं सहे हंस हे ॥ ३० ॥ नद्यो नीचगता दुरापपयसः कूपाः पयोराशयः  
क्षारा दुष्टवकोटसंकटतटोद्देशास्तडागादयः । इत्थं भूतलमाकलय्य सकलानम्भोनिवेशानिति  
त्वां भो मानस संस्मरन्पुनरसौ हंसः समभ्यागतः ॥ ३१ ॥ हंसी वेत्ति परागपिञ्जरतनुः  
कुत्रापि पद्माकरे प्रेयान्मे विसकन्दलीकिसलयं भुङ्क्ते ह्ययं निर्वृतः । नो जानाति तपस्विनी  
अदनिशं जम्बालमालोडयशैवालाङ्कुरमप्यसौ न लभते हंसो विशीर्णच्छदः ॥ ३२ ॥ प्रम्ला-  
ना नलिनी जलानि किरणैः सूर्यस्य शोषं ययुर्नाशं प्राप विहंगमावलिरियं तृष्णाविशीर्णे-  
क्षणा । एते तीरमहीरुहा अपि पतत्पत्रश्रियोऽद्यापि रे कोऽयं राजमरालशुष्कसरसीतीरे  
रतिप्रक्रमः ॥ ३३ ॥ एषा पुष्कारिणी मरालमलिनैश्चञ्चना कुवीथीजलैर्यस्यामज्ञतया विधेर-  
कृपया चेद्वस्तु मां काङ्क्षसे । विश्रम्भो वकमण्डलेषु विनयो भेकेषु संवन्धिता रात्र्यन्धेषु  
विधीयतां कृपणता कोयष्टिकश्रेणिषु ॥ ३४ ॥ पीतं येन पुरा पुरंदरपुरे रम्भोरुकेलिस्ख-  
लन्मन्दाराङ्कुरकर्णपूरसुरभि स्वर्गापगाया पयः । सोऽयं मारववारिपामरवधूपादार्ष  
णप्रोच्छलत्पङ्कातद्विकृतभेकभिन्नमवृणो हंसः समासंसते ॥ ३५ ॥ भो हंसास्तावदम्भो-  
रुहकुहररजोरञ्जिताङ्गाः सहेल हंसीभिः पद्मखण्डे मधुरमधुकरारावरम्ये रमध्वम् ।  
यावन्नायं दुरन्तो हरगलगरलव्यालजालालिनीलप्रोन्मीलन्मेघमालामलिनसकलदिङ्गण्डलो-

ऽभ्येति कालः ॥ ३६ ॥ मधुकरः ॥ सरज्जस्कां पाण्डुवर्णां कण्टकप्रकराङ्किताम् । केतकीं  
 सेवसे हन्त कथं रोलम्बं निस्त्र्यं ॥ ३७ ॥ फलानां च दलानां च सन्तु ते ते विवेकिनः ।  
 मकरन्दविशेषज्ञो मिलिन्दमपहाय कः ॥ ३८ ॥ पलाशकुसुमभ्रान्त्या शुक्तुण्डे पतत्यलिः ।  
 सोऽपि जम्बूफलभ्रान्त्या तमलिं धर्तुमिच्छति ॥ ३९ ॥ मधुकर तव करनिकरैः किं किं  
 क्रान्तं वनं न कुसुमानाम् । तद्दद सरसिजकमले लब्धं किञ्चिददन्यतस्तत्किम् ॥ ४० ॥  
 "गौरी चम्पककलिकामपहाय भ्रान्तदुर्वुद्धे । शाल्मलिकुसुमदलेषु स्वैरं गुञ्जन्न लज्जसे मधुप  
 ॥ ४१ ॥ मदनमवलोक्य निष्फलमनित्यतां बन्धुजीवकुसुमानाम् । वनमुपगम्य भ्रमरः संप्रति  
 जातो जपासक्तः ॥ ४२ ॥ अपसर मधुकर दूरं परिमलबहुलेऽपि केतकीकुसुमे । इह न हि  
 मधुलवलाभो भवति परं धूलिधूसरं वदनम् ॥ ४३ ॥ कृत्वापि कोशपानं भ्रमरयुवा पुरत  
 एव कमलिन्याः । अभिलषति बकुलकलिकां मधुलिहि मलिने कुतः सत्यम् ॥ ४४ ॥  
 येनामन्दमरन्दे दलंदरविन्दे दिनान्यनान्यिषत । कुटजे खलु तेनेर्हा तेने<sup>१</sup> हा मधुकरेण  
 कथम् ॥ ४५ ॥ अमरैतरुकुसुमसौरैर्भसेवनसंपूर्णकामस्य । पुष्पान्तरसेवेयं भ्रमरस्य विड-  
 म्वना महती ॥ ४६ ॥ इह रूपमात्रसारे चित्रगते कनककहारे । न रसो नापि च गन्धो  
 मधुकर बन्धो मुधा भ्रमसि ॥ ४७ ॥ अपनीतपरिमलान्तरकथे पदं न्यस्य देवतरुकुसुमे ।  
 पुष्पान्तरेऽपि गन्तुं वाञ्छसि चेद्भ्रमर धन्योऽसि ॥ ४८ ॥ मलिनेऽपि रागपूर्णा विकसित-  
 वदनामनल्पजल्पेऽपि । त्वयि चपलेऽपि च सरसां भ्रमर कथं वा सरोजिनीं त्यजसि ॥ ४९ ॥  
 नन्दनजन्मा मधुपः सुरतरुकुसुमेषु पीतमकरन्दः । दैवादवनिमुपेतः कुटजे कुटजे समीहते  
 वृत्तिम् ॥ ५० ॥ दूरतया स्थूलतया नीलतया दानलोलुपैर्मधुपैः । भ्रामितमिभराजधिया  
 हन्तासीदन्ततो माहिषः ॥ ५१ ॥ यस्तोषं न गतः कमलेषु बकुलदले चम्पककुसुमेषु ।  
 तस्यालेर्यदि निम्बे वासः कथय कथं न भवत्युपहासः ॥ ५२ ॥ आलिङ्गसे चारुलतां लव-  
 ङ्गीमाचुम्बसे चाम्बुजिनीं क्रमेण । तां चूतवल्ली मधुप प्रकामं संताडयस्येव पदैः किमेतत्  
 ॥ ५३ ॥ वेत्रत्वचा तुल्यरुचां वधूनां कर्णाग्रतो गण्डतलागतानि । भृङ्गाः सहेलं यदि नाप-  
 तिष्यन्को वेदयिष्यन्नवचम्पकानि ॥ ५४ ॥ भ्रमर भ्रमता दिगन्तराणि क्वचिदासादितमी-  
 क्षितं श्रुतं वा । वद सत्यमपास्य पक्षपातं यदि जातीकुसुमानुकारि पुष्पम् ॥ ५५ ॥ अभि-  
 नवनलिनीविनोदलुब्धो मुकुलितकैरविणीवियोगभीरुः । भ्रमति मधुकरोऽयमन्तराले श्रयति  
 न पङ्कजिनीं कुमुद्वती वा ॥ ५६ ॥ अलिरय नलिनीदलमध्यगः कमलिनीमकरन्दमदाल-  
 सः । विधिवशात्परदेशमुपागतः कुटजपुष्परसं बहु मन्यते ॥ ५७ ॥ अपि दलन्मुकुले बकुले

१. रजोयुक्ताम्. २. समूह ३. भ्रमर ४. निर्लज्ज ५. पीतवर्णाम् ६. मदनबाणाख्य पुष्पम्. ७. दूर  
 गच्छ. ८. प्रचुरपुष्परसे ९. विकसितकमले. १०. नीतानि ११. इच्छा १२. विस्तारिता. कृतेति यावत्  
 १३. कल्पवृक्ष. १४. सौगन्ध्य.

यया पदमधायि कदापि न हेलया । अहह सा सहसा विधुरे विधौ मधुकरी बदरीमनुसेवते ॥ ५८ ॥ आनम्राः स्तवकभरेण पल्लविन्यः शोभन्ते कति न लताः परागपूर्णाः । आमोदे मधुनि च मार्दवे च तासां यो भेदः स खलु मधुव्रतैकवेद्यः ॥ ५९ ॥ रात्रिर्गमिष्यति भविष्यति सुप्रभातं भास्वानुदेष्यति हसिष्यति पङ्कजश्रीः । इत्थं विचिन्तयति कोशगते द्विरेफे हा मूलतः कमलिनी गज उज्जहार ॥ ६० ॥ अन्यासु तावदुपमर्दसहासु भृङ्ग लोलं विनोदय मनः सुमनोलतासु । मुग्धामजांतरजसं कलिकॉमकाले बालां कर्दूर्यसि कि नवमल्लिकायाः ॥ ६१ ॥ फुल्लेषु यः कमलिनीकमलोदरेषु चूतेषु यो विलसितः कलिकान्तरस्थः । पश्याद्य तस्य मधुपस्य शरद्वचपाये कृच्छ्रेण वेणुविवरे दिवसाः प्रयान्ति ॥ ६२ ॥ ये वर्धिताः करिकपोलमदेन भृङ्गाः प्रोत्फुल्लपङ्कजरजःसुरभीकृताङ्गाः । ते सांप्रतं प्रतिदिनं क्षपयन्ति कालं निम्बेषु चार्ककुसुमेषु च दैवयोगात् ॥ ६३ ॥ एणीदृशः श्रवणसीमि यदा नयन्ति तेनैव तस्य महिमा नवचम्पकस्य । त्वं तत्र नो विहरसे यदि भृङ्ग तेन नैतस्य किंचिदपि तत्तु तवैव हानिः ॥ ६४ ॥ सानन्दमेष मकरन्दमिहारविन्दे विन्देत षट्पदयुवेति जनैरटङ्कि । दैवादकाण्डपरिमुद्रितपुण्डरीककोषाद्भूदहह निःसरणं पुमर्थः ॥ ६५ ॥ आजन्मकल्पतरुकाननकामचारी यत्कौतुकादुपगतः कुटजं मिलिन्दः । तत्कर्मणः सुसदृशं फलमेतदेव यत्प्राप साम्यमधुना मधुमक्षिकाभिः ॥ ६६ ॥ मा गा विषादमलिपोतक केतकीनामन्तर्निगूढमनवाण्य मधुप्रकर्षम् । लाभः स एव परमो ननु कण्टकानां श्रेणीभिरक्षतशरीरतया प्रयासि ॥ ६७ ॥ इह सरसि सहर्षं मर्क्षुं गुञ्जाभिरामं मधुकर कुरु केलि सार्धमम्भोजिनीभिः । अनुपममकरन्दामोददत्तप्रमोदा त्यजति वत न निद्रां मालती यावदेषा ॥ ६८ ॥ भ्रमर मरणभीति मुञ्च चाम्पेयपुष्पे विहर हर तदीयं सौरभं सौहृदेन । मधुकर सुकरं चेद्वस्तु हस्तेन लब्धुं भवतु तदुपभोगेऽनिष्टमिष्टं फलं वा ॥ ६९ ॥ गन्धैराढ्या जगति विदिता केतकी स्वर्णवर्णा पुष्पभ्रान्त्या क्षुधितमधुपः पुष्पमध्ये पपात । अन्धीभूतस्तदनु रजसा कण्टकैश्छिन्नपक्षः स्थातुं गन्तुं क्षणमपि सखे नैव शक्तो द्विरेफः ॥ ७० ॥ दृष्ट्वा स्फीतोऽभवदलिरसौ लेख्यपद्मं विशालं चित्रं चित्रं किमिति किमिति व्याहरन्निष्पपात । नास्मिन्गन्धो न च मधुकणा नास्ति तत्सौकुमार्यं घूर्णन्मूर्धा वत नतशिरा व्रीडया निर्जगाम ॥ ७१ ॥ सदम्भोजाम्भोजं परिवृपति संभोगरहितो गतोऽमन्दे कुन्दे वहति मकरन्दं न हि मनः । ततो मन्येऽरण्ये क्वचिदधिकपुण्येऽपि ललितां लवङ्गीमासङ्गां भजति नवभृङ्गीपरिवृढः ॥ ७२ ॥ निरानन्दो कौन्दे मधुनि विधुरो बालवकुले रसाले सालम्बो लवमपि लवङ्गेन रमते । प्रियङ्गौ नासङ्गं रचयति न चूतेऽपि रमते स्मरंलक्ष्मीलीलाकमलमधुपानं मधु-

१ उपमर्दं सहन्ते ताः २. सत्पण्यम् लब्धमिति यावत्. ३. अनुत्पन्नपरागाम्. ४. अयोग्ये काले. ५. दृष्यसि. ६. मधुरम् ७. रव कुरु.

करः ॥ ७३ ॥ श्रियो वासाम्भोजे त्रिदिवसरिदम्भोजकुहरे हरेर्नाभ्ये पद्मे मधु मधुकरो  
यः किल पपौ । स दैवादुन्मीलत्तपनकरतापव्यतिकरव्यथाकम्पः संप्रत्यतरुमरुभूमौ विचरति  
॥ ७४ ॥ लतास्तास्तास्तादृञ्चधुरसवतीः पङ्कजवनीः समालिङ्गञ्चुम्बन्नयमगमयदूरि सम-  
यम् । इदानीं चेन्नीचे विचरति रुचेरेष लकुचे कुचेष्टेयं धातुर्भवति नहि वाच्यो मधुकरः  
॥ ७५ ॥ नापो नापगतस्तृषा न च कृशा धूता न धूली तनोर्न स्वच्छन्दमकारि कन्दक-  
वलः कां नाम केलीकथा । दूरान्मुक्तकरेण हन्त करिणा स्पष्टा न वा पद्मिनी प्रारब्धं मधु-  
षैरकारणमहो झङ्कारकोलाहलः ॥ ७६ ॥ नो मञ्जीमयमीर्हते न भजते मत्तेभकुम्भस्थली  
वासन्ती सहते न चन्दनवनीमालम्बते न क्वचित् । जातीमेव हृदीश्वरीमिव महानन्दैकक-  
न्दाङ्कुरां ध्यायन्निर्वृतिमेति षट्पदयुवा योगीव वीतभ्रमैः ॥ ७७ ॥ किं क्वापि प्रलयानलैर्विट-  
पिनो निर्देह्य भस्मीकृताः किंस्विद्देवगजेन पङ्कजवनं निष्कन्दमुन्मूलितम् । किंवा हन्त कूर्तो-  
न्तकेसरिभयात्त्यक्तो मदः कुञ्जरैर्येनास्मिन्विरसे करीरकुसुमे हा भृङ्ग विश्राम्यासि ॥ ७८ ॥  
यस्याः संगमवाञ्छया न गणिता वाप्यो विनिद्रोत्पला यामालिङ्ग्य समुत्सुकेन मनसा यातः  
परां निर्दृतिम् । भग्रां तामवलोक्य चन्दनलतां भृङ्गेण यञ्जीव्यते धैर्यं नाम तदस्तु तस्य न  
पुनः स्नेहानुरूपं कृतम् ॥ ७९ ॥ दग्धा सा वकुलावलोकवलितास्ते ते रसालद्रुमाः लुष्टा-  
स्तेऽपि विनिद्रपुष्पपटलीपीतातपाः पादपाः । भ्रातर्मृङ्ग दवाग्निना वनमिदं वल्मीकशेषं  
कृतं किं त्वं सप्रति काननान्तरपरिस्पन्दाय मन्दायसे ॥ ८० ॥ दूरादुज्जति चम्पकं न च  
भजत्यम्भोजराजीरजो नो जिघ्रत्यपि पाटलापरिमलं धत्ते न चूते रतिम् । मन्दारे यदना-  
दरोऽपि च किलोपान्ते न संतृप्यते तन्मन्ये क्वचिदङ्गभृङ्गतुरुणेनास्वादिता मालती ॥ ८१ ॥  
येनामोदिनि केसरस्य मुकुले पीतं मधु स्वेच्छया नीता येन निशा शशाङ्गधवला पद्मोदरे  
शौरदी । भ्रान्तं येन मदप्रवाहमलिने गण्डस्थले दन्तिनां सोऽयं भृङ्गयुवा करीरविटपे  
वधाति तुष्टिं कुतः ॥ ८२ ॥ भ्रातर्भ्राम्य लवङ्गवल्लिषु पिव स्वैरं नवाम्भोरुहं माध्वीमाघ-  
विकामधूनि मधुराण्याकण्ठमास्वादय । कस्मादापतितोऽसि केतकमिदं यस्मिन्न दीर्घं रजो  
दृष्टिं लुम्पति सूचयः प्रविचिताः कृन्तन्ति मर्माण्यपि ॥ ८३ ॥ आस्वाद्यात्र मधूनि षट्पद  
मदं मा गाः कषायाङ्कुरैर्माकन्दस्य पिकान्प्रतारितवतो मूर्धानमध्यासितः । प्रत्यासन्नतमे पि-  
केऽपि भवते येनार्पिता तादृशी माध्वी तस्य विवेकविच्युतिरियं षाङ्गुण्यमेतन्न ते ॥ ८४ ॥  
नीतं जन्म नवीननीरजवने पीतं मधु स्वेच्छया मालत्याः कुसुमेपु येन सततं केली कृता  
हेलया । तेनेयं मधुगन्धलुब्धमनसा गुञ्जालता सेव्यते हा धिग्दैवकृतं स एव मधुपः कां कां  
दशां नागतः ॥ ८५ ॥ प्रारम्भे कुसुमाकरस्य परितो यस्योल्लसन्मञ्जरीपुञ्जे मञ्जुलगुञ्जि-

१ इच्छां करोति. २ माध्वीलताम्. ३. गतभ्रम ४. कृतान्त काल. स एव केसरी सिंहः.  
५ शरत्संबन्धिनी.

तानि रचयंस्तानातनोरुत्सवान् । तस्मिन्नद्य रसालशाखिनि दृशां दैवात्कृशामञ्चति त्वं  
चेन्मुञ्चसि चञ्चरीक विनयं नीचस्त्वदन्योऽस्ति कः ॥ ८६ ॥ सोऽपूर्वो रसनाविपर्ययविधि-  
स्तत्कर्णयोश्चापल दृष्टिः सा मदविस्मृतस्वपरदिक्वि भूयसोक्तेन वा । सर्वं विस्मृतवानसि  
भ्रमर हे यद्धारणोऽद्याप्यसौ अन्तःशून्यकरो निषेव्यत इति भ्रातः क एष ग्रहः ॥ ८७ ॥  
कोकिलः ॥ समुद्रिरसि किं वाचः पुंस्कोकिल सुकोमलाः । श्वभ्रेऽस्मिञ्जडपाषाणगुरुनिर्घो-  
षभैरवे ॥ ८८ ॥ तवैतद्वाचि माधुर्यं जाने कोकिल कृत्रिमम् । प्रपोषितो यैस्तानेव जात-  
पक्षो जहासि यत् ॥ ८९ ॥ रसालशिखरासीनाः शतं सन्तु पतत्रिणः । तन्मञ्जरीरसामो-  
दविन्दुरेव कुहूमुखः ॥ ९० ॥ भद्रं भद्रं कृतं मौनं कोकिलैर्नलेदागमे । वक्तारो दैर्दुरा  
यत्र तत्र मौनं समाचरेत् ॥ ९१ ॥ शृगालशशशार्दूलदूषितं दण्डकावनम् । पञ्चमं गाय-  
तानेन कोकिलेन प्रतिष्ठितम् ॥ ९२ ॥ काकः कृष्णः पिकः कृष्णः को भेदः पिकका-  
कयोः । वसन्तसमये प्राप्ते काकः काकः पिकः पिकः ॥ ९३ ॥ तावन्मौनेन नीयन्ते को-  
किलैश्चैव वासराः । यावत्सर्वजनानन्ददायिनी वाक्प्रवर्तते ॥ ९४ ॥ कोकिलोऽहं भवा-  
न्काकः समानः कालिमावयोः । अन्तरं कथयिष्यन्ति काकलीकोविदाः पुनः ॥ ९५ ॥ सह-  
कारे चिरं स्थित्वा सलीलं बालकोकिल । तं हित्वाद्यान्यवृक्षेषु विचरन्न विलज्जसे ॥ ९६ ॥  
कलकण्ठ यथा शोभा सहकारे भवद्भिरः । खदिरे वा पलाशे वा किं तथा स्याद्विचारय ॥ ९७ ॥  
कोकिल कलमालापैरलमलमालोकसे रसालं किम् । शरनिकरभरितशरधिः शवरः सरतीह  
परिसरे स धनुः ॥ ९८ ॥ तर्त्कि स्मरसि न भुक्तं यत्पिकं रे काकमन्दिरे पूर्वम् । सहका-  
रकुसुमकाले हठेन कुरुपेऽधुना रावम् ॥ ९९ ॥ तावत्कोकिल विरसान्यापय दिवसा-  
न्वनान्तरे निवसन् । यावन्मिलदलिमालः कोऽपि रसालः समुल्लसति ॥ १०० ॥ एकस्त्वं  
गहनेऽस्मिन्कोकिल न कलं कदाचिदपि कुर्याः । साजात्यशङ्कयामी न त्वां निघ्नन्तु निर्द-  
याः काकाः ॥ १०१ ॥ रे रे कोकिल मा भज मौनं किञ्चिदुदञ्चय पञ्चमरागम् । नो  
चेन्त्वामिह को जानीते काककदम्बकपिहिते चूते ॥ १०२ ॥ अस्यां सखे वधिरलोकनि-  
वासभूमौ किं कूजितेन खलु कोकिल कोमलेन । एते हि दैवहतकास्तर्दभिन्नवर्णं त्वां काक-  
मेव कलयन्ति कलानभिजाः ॥ १०३ ॥ रे बालकोकिल करीरमरुस्थलीषु किं दुर्विदग्ध-  
मधुरध्वनिमातनोषि । अन्यः स कोऽपि सहकारतरुप्रदेशो राजन्ति यत्र तव विभ्रमभाषि-  
तानि ॥ १०४ ॥ किं कोमलैः कलरवैः पिक तिष्ठ तूष्णीमेते तु पामरनराः स्वरमाकलय्य ।  
को वा रटन्ययमये निकटे कटूनि रे वध्यतामिति वदन्ति गृहीतदण्डाः ॥ १०५ ॥ ताव-  
च्चकौरचरणायुधचक्रवाकपारावतादिविहगाः कलमालपन्तु । यावद्दसन्तरजनीवटिकावसा-

नमासाद्य कोकिलयुवा न कुहू करोति ॥ १०६ ॥ क्वचिज्जिह्वादीनादः क्वचिदतुलकाको-  
लकलहः क्वचित्कङ्कारावः क्वचिदपि कपीनां कलकलः । क्वचिद्गौरः फेरुध्वनिरयमहो दैव-  
घटनात्कथंकारं तौरं रसति चकितः कोकिलयुवा ॥ १०७ ॥ मूकीभूय तमेव कोकिल-  
मधुं बन्धुं प्रतीक्षस्व हे हेलोच्छासितमल्लिकापरिमलामोदानुकूलानिलम् । यत्रैतास्तव सूक्तयः  
सफलतामायान्त्यमी तूच्छसत्पांशूत्तंसभृतो निदाघदिवसाः संतापसंदायिनः ॥ १०८ ॥ येना-  
नन्दमये वसन्तसमये सौरभ्यहेलामिलदृङ्गालीमुखरे रसालशिखरे नीताः पुरा वासराः । आः  
कालस्य वशेन कोकिलयुवा सोऽप्यद्य सर्वा दिशः खेलेद्वायसचञ्चुघातविदलन्मूर्धा मुहुर्धा-  
वति ॥ १०९ ॥ दात्यूर्हाः सरसं रसन्तु सुभगं गायन्तु केर्काभृतः कादम्बाः कलमालपन्तु  
मधुरं कूजन्तु कोथैष्टयः । दैवाद्यावदसौ रसालविटपिच्छायामनासादयन्निर्विण्णः कुटजेषु  
कोकिलयुवा संजातमौनव्रतः ॥ ११० ॥ भ्रातः कोकिल कूजितेन किमलं नाद्याप्यनर्ध्या  
गुणस्तूर्ण्णां तिष्ठ विशीर्णपर्णपटलच्छन्नः क्वचित्कोटरे । प्रोद्दामद्गुमसंकटे कटुरटत्काकावली-  
संकुलाः काकोऽयं शिशिरस्य संप्रति सखे नायं वसन्तोत्सवः ॥ १११ ॥ अम्भोजप्रकरो-  
ऽथ केतककुलं कुन्दोत्करः कैरवव्रातो मल्लिगणोऽथ चम्पकचयो जातीसमूहोऽथवा । नो  
चेदादरमातनोति पिक ते खेदं वृथा मा लृथा यस्मात्कापि कदापि कोऽपि भविता यस्त्व-  
दृणाञ्ज्ञास्यति ॥ ११२ ॥ चातकः ॥ एक एव खगो मानी चिरं जीवतु चातकः । म्रियते  
वा पिपासायां याचते वा पुरंदरम् ॥ ११३ ॥ पिपासाक्षामकण्ठेन याचितं चाम्बु पक्षिणा ।  
नवमेघोज्जिता चास्य धारा निपतिता मुखे ॥ ११४ ॥ चातक धूमसंमूहं दृष्ट्वा मा धाव  
वारिधरबुद्ध्या । इह हि भविष्यति भवतो नयनयुगादेव वारिणां पूरः ॥ ११५ ॥ यद्यपि  
चातकपक्षी क्षपयति जलधरमकालवेलायाम् । तदपि न कुप्यति जलदो गतिरिह नान्या  
यतस्तस्य ॥ ११६ ॥ दीनोन्नतचलपक्षतया बह्वपि लब्धमवस्तु । चातक सत्संभावनया कि-  
मपि यदास्ति तदस्तु ॥ ११७ ॥ विश्वोपजीव्येन पिवत्यथोऽयं पद्माकरे यद्यपि चातकश्चेत् ।  
स्वार्थक्षतिस्तस्य तृषातुरस्य लघुत्वमेवास्ति न किचिदस्य ॥ ११८ ॥ ऊर्ध्वीकृतग्रीवमहो  
मुधैव कि याचसे चातकपोत मेघम् । अत्यूर्जितं गर्जितमात्रमस्मिन्नम्भोधरे विन्दुलवस्तु दूरे  
॥ ११९ ॥ वृथा कथं नृत्यसि चातक त्वं न नीलमेघोऽथ गजो मदान्धः । स त्वाद्देशेभ्यो  
न ददाति नूनं मातङ्गदानं मधुपेभ्य एव ॥ १२० ॥ आत्मानमम्भोनिधिरेतु शोषं ब्रह्माण्ड-  
मासिञ्चतु वा तरंगैः । नास्ति क्षतिर्नोपचितिः कदापि पयोदवृत्तेः खलु चातकस्य ॥ १२१ ॥  
रक्ताब्जपुञ्जरजसारुणितान्विमुच्य स्वच्छान्सुधासमरसानपि वारिरांशीन् । यच्चातकः पिवति  
वारिधरोदविन्दून्मन्ये तदा नतिभयाच्छिरसोऽभिमानी ॥ १२२ ॥ अन्येऽपि सन्ति वत

१ द्रोणकाकः. २ जम्बुकध्वनिः. ३ अत्युच्च यथा तथा ४. कूजति. ५ कालकण्ठः. जलकाक इति  
प्रसिद्धः. ६. मयूरा. ७. कलहसा. ८ अव्यक्तमधुरम् ९. टिटिभाः. १०. नमनभयात्



तामरसावतंसा हंसावलीवलयिनो जलसंनिवेशाः । कोऽप्याग्रहो गुरुरयं वत चातकस्य पौ-  
 रंदरीं यदभिवाञ्छति वारिधाराम् ॥ १२३ ॥ धिग्वारिदं परिहृतान्यजलाशयस्य यच्चात-  
 कस्य कुरुते न तृषापशान्तिम् । धिक्चातकं तमपि योऽर्थितयास्तलैज्जस्तं तादृशं च यदु-  
 पैति पिपासितोऽपि ॥ १२४ ॥ बीजैरङ्कुरितं लताभिरुदितं वल्लीभिरुज्जृम्भितं कन्दैः कन्द-  
 लितं जनैः प्रमुदितं धाराधरे वर्षति । भ्रातश्चातक पातक किमपि ते सम्यङ् जानीमहे येना-  
 स्मिन्न पतन्ति चञ्चुपुटके द्वित्राः पयोविन्दवः ॥ १२५ ॥ अन्ये ते जलदायिनो जलध-  
 रास्तृष्णां विनिघ्नन्ति ये भ्रातश्चातक किं वृथा विरुदितैः खिन्नोऽसि विश्राम्यताम् । मेघः  
 शारद एव काँशधवलः पानीयरिक्तोदरो गर्जत्येव हि केवलं भृशतरं नो विन्दुमप्युज्जति  
 ॥ १२६ ॥ यः कृष्णं कुरुते मुखं जनयति त्रासं तडिद्विस्तु यो यश्च प्रार्थयते परं दलयति  
 श्रोत्रं निजैर्गर्जितैः । सत्यं चातक ते तथाविधमपि भ्रातस्त्वया याचता जीमूतं कृतमेव  
 तुल्यमनयोरर्थित्वतिर्यक्त्वयोः ॥ १२७ ॥ रे रे चातक सावधानमनसा मित्र क्षणं श्रूयताम-  
 भोदा बहवो वसन्ति गगने सर्वेऽपि नैतादृशाः । केचिद्दृष्टिभिरार्द्रयन्ति धरणीं गर्जन्ति  
 केचिद्दृथा यं यं पश्यसि तस्य तस्य पुरतो मा ब्रूहि दीनं वचः ॥ १२८ ॥ वापी स्वल्प-  
 जलाशयो विषमयो नीचापगाहो ह्रदः क्षुद्राक्षुद्रतरो महाजलनिधिर्गण्डूपमेकं मुनेः । गङ्गा-  
 द्याः सरितः पयोनिधिगताः संत्यज्य तस्मादिमान्संमानी खलु चातको जलमुचामुञ्चैः पयो  
 वाञ्छति ॥ १२९ ॥ मयूरः ॥ अहमस्मि नीलकण्ठस्तव खलु तुप्यामि शब्दमात्रेण । नाहं  
 जलधर भवतश्चातक इव जीवनं याचे ॥ १३० ॥ यत्नादपि कः पश्यति शिखिनामाहैर-  
 निर्गमस्थानम् । यदि जलैर्दानिनदमुदितास्त एव मूढा न नृत्येयुः ॥ १३१ ॥ वेगज्वलद्विट-  
 पिपुञ्जमहारयोऽयं गर्जन्न तीव्रतरहेतिरियं न शंथाः । दावाग्निधूमनिवहोऽयमये न मेघः किं  
 नृत्यसि द्रुतमितो ब्रज तत्कलापिन् ॥ १३२ ॥ अस्मान्विचित्रवपुषस्तव पृष्ठलग्नान्कस्मा-  
 द्विमुञ्चति भवान्यदि वा विमुञ्च । रे नीलकण्ठ पुरुहानिरियं तवैव मौलौ पुनः क्षितिभृतो  
 भविता स्थितिर्नः ॥ १३३ ॥ अये नीलग्रीव क्व नु खलु सखे तेप्वनुनयः परं तोषं येषां  
 तव रवविलासो वितनुते । अमी दूरीत्कूराः कणितमिदमाकर्ण्य सहसा त्वरन्ते हन्तुं त्वाम-  
 हह शत्रवाः पुङ्खितशराः ॥ १३४ ॥ समन्तादाक्रान्ता दवदहनसंघैः शिखरिणः किरातैरा-  
 कीर्णाः करकलितकाण्डैर्वनभुवः । विडालैरालीढाः सपदि सरसीनां परिसराः शिखण्डी पा-  
 ण्डित्यं निजमहह कुत्र प्रकटतु ॥ १३५ ॥ एतस्मिन्मलयाचले बहुविधैः किं तैरकिचित्करैः  
 काकोलूककपोतकोकिलकुलैरेकोऽपि पार्श्वस्थितः । केकी कूजति चेत्तदा विघटितव्यालावली-

१ ऐन्द्रीम् मेघोत्पन्नमित्यर्थं २ परिहृतास्त्यक्ता अन्ये जलाशया समुद्रादयो येन. ३. गतलज्जः. निर्लज्ज इत्यर्थं ४ काशपुष्पवत्पाण्डुर ५. गुदस्थानम् ६. मेघनादेन सजातानन्दा. ७. मयूरः. ८. विघटित व्यालावलीनां बन्धन यस्य

वन्धनः सेव्यः स्यादिह सर्वलोकमनसामानन्दनश्चन्दनः ॥ १३६ ॥ हारीताः सरसं रसन्तु  
मधुरं कूजन्तु पुंस्कोकिलाः सानन्दं गिरमुद्गिरन्तु च शुकाः किं तैः शिरस्थैरपि । एकेनापि  
तलस्थितेन वदनाच्छीखण्डनिस्तर्जनाद्व्यालानां च शिखण्डिना न तु महत्पाण्डित्यमुद्गण्डि-  
तम् ॥ १३७ ॥ किं दूरेण पयोधरा उपरि किं नान्यैरटन्तः श्रुता निर्व्यापारतया च  
पक्षिषु गताः किं वानपेक्षा वृथा । रम्यं वा गगनेन किं विहरणं किं तूत्रकाकावलीपर्याय-  
प्रतिपत्तिलाघवभयाद्भूमौ स्थिता बर्हिणः ॥ १३८ ॥ केकी कर्णामृतं ते सकुसुमकबरीका-  
न्तिहाराः कलापाः कण्ठच्छाया पुरारेर्गलरुचिरुचिरा सौहृदं मेघसंघैः । विश्वद्वेषी द्विजिह्वः  
स्फुरदुरुपिशितैर्नित्यमाहारवृत्तिः कैः पुण्यैः प्राप्तमेतत्सकलमपि सखे चित्रवृत्तं मयूर  
॥ १३९ ॥ चक्रवाकः ॥ त्यज चक्रवाकि, शोकं बधान धैर्यं सहस्व समयममुम् । अय-  
मेव वासरमणिर्हरिष्यते शापमूर्च्छां ते ॥ १४० ॥ अस्तं गतोऽयमरविन्दवनैकवन्धुर्भास्वान्न  
लङ्घयति कोऽपि विधिप्रणीतम् । हे चक्र धैर्यमवेलम्ब्य विमुञ्च शोकं धीरास्तरन्ति विपदं  
न तु दीनचित्ताः ॥ १४१ ॥ शुकः ॥ अखिलेषु विहेगेषु हन्त स्वच्छन्दचारिषु । शुक  
पञ्जरबन्धस्ते मधुराणां गिरां फलम् ॥ १४२ ॥ किंशुके शुक मा तिष्ठ चिरं भाविफले-  
च्छया । बाह्यरङ्गप्रसङ्गेन के के नानेन वञ्चिताः ॥ १४३ ॥ काकाः किं किं न कुर्वन्ति  
क्रोङ्कारं यत्र यत्र वा । शुक एव परं वक्ति नृपहस्तोपलालितः ॥ १४४ ॥ शुक तव पठनं  
व्यसनं नैव गुणः किंतु सद्गुणाभासः । समजनि येनाभरण शरणं ते पञ्जरे वासः ॥ १४५ ॥  
कीर नीरसकरीरपादपे किं स्थितोऽसि कथयामि धीरतः । मामकीनसहकारपादपा दुःसमी-  
रलहरीभिराहताः ॥ १४६ ॥ सुभाषितस्याध्ययनानुसक्तं शुकं वराकाः प्रहसन्ति काकाः ।  
तमेव संसत्सु गिरं किरन्तं दृष्ट्वा भवन्ति त्रपयानतास्याः ॥ १४७ ॥ द्राक्षां प्रदेहि मधु  
वा वदने निधेहि देहे विधेहि किमु वा करलालनानि । जातिस्वभावचपलः पुनरेप कीरस्त-  
त्रैव यास्यति कृशोदरि मुक्तबन्धः ॥ १४८ ॥ हे कीर कैरवसुगीरिति संकलय्य मामात्र  
संरससि सज्जेनरञ्जनाय । बालोऽपि यत्र कलकण्ठसुकण्ठपीठः संलेढि कोमलकुहूकृतपूर्ण-  
कर्णः ॥ १४९ ॥ इदमपटु कपाटं जर्जरः पञ्जरोऽयं विरमति न गृहेऽस्मिन्कूरमार्जारयात्रा ।  
शुक मुकुलितजिह्वः स्थीयतां कि वचोभिस्तव वचनविनोदैर्नादरः पामराणाम् ॥ १५० ॥  
अमुष्मिन्नुद्याने विहगखल एष प्रतिकलं विलोलः कौकोलः क्वणाति खलु यावत्कटुतरम् ।  
सखे तावत्कीर द्रढय हृदि वाच च सकलां न मौनेन न्यूनो भवति गुणभाजां गुणगणः  
॥ १५१ ॥ इय पल्लीभिन्नैरनुचितसमारम्भरसिकैः समन्तादाक्रान्ता विपविषमवाणप्रण-  
यिभिः । तरोरस्य स्कन्धे गमय समय कीर निभृतं न वाणी कल्याणी तादिह मुखमुद्गैव  
शरणम् ॥ १५२ ॥ अमुष्मिन्नारामे तरुभिरभिरामे विटपिनः रफुटं नृत्यदृङ्गीविविधनर्वसंगी-

तकलनात् । परानन्दैः पूर्णाः क इव तव वर्णावलिपदक्रमश्रोता वेत्ता द्विजवर शुक श्राम्य-  
 सि कुतः ॥ १५३ ॥ अये कीर श्रेणीपरिवृढ वृथा वासरशतं किमर्थं त्वं व्यर्थं क्षपयसि  
 पलाशे रभसतः । यदा पुष्पारम्भे मुखमलिनिमा किंशुकतरोस्तदैवेदं ज्ञातं फलपरिचयो  
 दुर्लभतरः ॥ १५४ ॥ अपारः पाथोधिः पुलिनपदवी योजनशतं निरालम्बो मार्गो विद्यति  
 किल शून्या दश दिशः । इतीवायं कीरः कतिपयपदान्येव गगने मुहुर्भ्राम्यन्भ्राम्यन्पतति  
 गुणवृक्षे पुनरपि ॥ १५५ ॥ वासः काञ्चनपिञ्जरे नृपकराम्भोजैस्तनूमार्जनं भक्ष्यं स्वादुर-  
 सालदाडिमफलं पेयं सुधाभं पयः । पाठः संसदि रामनाम सततं धीरस्य कीरस्य मे हाहा  
 हन्त तथापि जन्मविटपिक्रोडं मनो धावति ॥ १५६ ॥ सत्सांगत्यमवाप्य यः पुरवने नाना-  
 रसास्वादवत्कीरः शास्त्रविचारचारुवचनैरानन्दकारी जने । दैवेनास्फुटवाक्प्रपञ्चपिहितं श्रोत्र-  
 स्य तस्याटवीं प्राप्तस्यात्मसभाप्रगल्भकपिषु स्यान्मौनमेवोचितम् ॥ १५७ ॥ भ्रातः कीर कठो-  
 रचञ्चुकषणक्रोधाद्यितैः कूजितैः किं माधुर्यनिषिक्तसूक्तिविशदः कण्ठावटुः शोष्यते । सेयं दैवव-  
 शाद्दशा परिणता राजन्यपात्रस्य ते भिञ्जैश्छिद्रितभित्तिमुद्रितघटः प्राप्तो यतः पञ्जरः ॥ १५८ ॥  
 माणिक्यद्रवलिप्तमौक्तिकतुलां विभ्रन्ति नो दाडिमीवीजान्येष निरीक्षते न रमते हैमेऽप्यहो  
 पञ्जरे । तत्तादृग्वनवाससंमदमहामोदैकमेदस्विनी वृत्तिर्मे गलितानया हतगिरेत्येवं शुकः  
 शोचति ॥ १५९ ॥ याते यातमधःस्थिते स्थितमुपर्यालोकिते लोकितं यद्युद्यानशुकोऽयमा-  
 कलयते शुद्धान्तहस्तस्थितः । तत्सर्वं मणिभित्तिमेत्य भवतां छाया शुकाङ्गीकृतं तस्मिन्कर्ण-  
 सुधां वितन्वति गिरं तूष्णीं किमु स्थीयते ॥ १६० ॥ स्वस्वव्याप्तमग्रमानसतया मत्तो  
 निवृत्ते जने चञ्चुकोटिविघट्टिताररपुटो यास्याम्यहं पञ्जरात् । इत्थं कीरवरे मनोरथमयं  
 पीयूषमास्वादयत्यन्तः संप्रविवेश वारणकराकारः फणिग्रामणीः ॥ १६१ ॥ दृष्ट्वा शाखाव-  
 कीर्णं फलभरनमितं भूमिभागावनद्धं त्यक्त्वा शालप्रकाण्डं पनसमुपगतश्चिन्तयित्वेति कीरः ।  
 हत्वा चञ्चुं प्रहर्षाद्विगलितपयसा संभृताशेषपक्षो भिन्नश्रोडीय गन्तुं गगनपरिचिता या  
 गतिः सापि नष्टा ॥ १६२ ॥ काकः ॥ वयं काका वयं काका जल्पन्तीति प्रगे द्विकौः ।  
 तिमिरारिस्तमो हन्यादिति शङ्कितमानसाः ॥ १६३ ॥ तुल्यवर्णच्छदः कृष्णः कोकिलैः  
 सह संगतः । केन विज्ञायते काकः स्वयं यदि न भाषते ॥ १६४ ॥ अहो मोहो वराक-  
 स्य काकस्य यदसौ पुरः । सरीसर्ति नरीनर्ति यदयं शिखिहंसयोः ॥ १६५ ॥ आमरणा-  
 दपि विरुतं कुर्वाणाः स्पर्धया सह मयूरैः । किं जानन्ति वराकाः काकाः केकारवं कर्तुम्  
 ॥ १६६ ॥ तत्काक त्वयि युक्ताः कटुवाग्वैवर्ण्यधूर्तताशुचिताः । यदि विष्ठाकामिपुष्टे तत्र  
 न दोषा हि तच्चित्रम् ॥ १६७ ॥ विधिरेव विशेषगैर्हणीयः कॅरट त्वं रॅट कस्तवापराधः ।  
 सहकारतरौ चकार यस्ते सह वासं सरलेन कोकिलेन ॥ १६८ ॥ काकस्य गात्रं यदि

काञ्चनस्य माणिक्यरत्नं यदि चञ्चुदेशे । एकैकपक्षे ग्रथितं मणीनां तथापि काको न तु  
राजहंसः ॥ १६९ ॥ त्रोटोपुटं करट कुङ्कलयाद्य-तात यावत्प्रतिव्रजति नाकमयं मरालः ।  
नो चेदमङ्गलकठोररवा विहंगाः सर्वे भुवीति निजसंसदि शंसिता नः ॥ १७० ॥ प्रत्यङ्गणं  
प्रतितरुं प्रतिवारितीरं काकाश्चरन्ति चलचञ्चुपुटा रटन्तः । नो यान्ति तृप्तिमथ मण्डितपु-  
ण्डरीकखण्डे वसन्नहह तृप्यति राजहंसः ॥ १७१ ॥ कृष्णं वपुर्वहतु चुम्बतु सत्फलानि  
रस्येषु संवसतु चूतवनान्तरेषु । पुंस्कोकिलस्य चरितानि करोतु कामं काकः कलध्वनिविधौ  
स तु काक एव ॥ १७२ ॥ पथि निपतितां शून्ये दृष्ट्वा निरावरणाननां दधिभृतघटीगर्वो-  
न्नद्धः समुद्धृतकन्धरः । निजसमुचितास्तास्ताश्चेष्टा विकारशताकुला यदि न कुरुते क्राणं काकः  
कदा नु मरिष्यति ॥ १७३ ॥ गात्रं ते मलिनं तथा श्रवणयोरुद्वेगकृत्केङ्कृतं भक्ष्यं सर्व-  
मपि स्वभावचपलं दुश्चेष्टितं ते सदा । एतैर्वायससंगतोऽस्य विनयैर्दोषैरमीभिः परं यत्सर्वत्र  
कुटुम्बवत्सलमतिस्तेनैव धन्यो भवान् ॥ १७४ ॥ रूक्षस्यामधुरस्य चातिमलिनच्छायस्य  
धृष्टस्य च क्षुद्रस्य क्षतकारिणोऽतिचपलस्याहादविच्छेदिनः । येयं निम्बफलेषु काक भव-  
तस्तिक्तेषु नैसर्गिकी प्रीतिस्तत्सदृशं विधेर्विलसितं निष्पन्नमेतच्चिरात् ॥ १७५ ॥ कर्णारुं-  
तुदमन्तरेण रणितं गाहस्व काक स्वयं माकन्दं मकरन्दशालिनमिह त्वां मन्महे कोकिलम् ।  
धन्यानि स्थलवैभवेन कतिचिद्वस्तूनि कस्तूरिकां नेपालक्षितिपालफालपातिते पङ्केन शङ्केत  
कः ॥ १७६ ॥ काक त्वं फलनम्रमात्रविपिनं दैवात्समासादयन्किं कर्णौ वधिरीकरोषि परु-  
षक्रेङ्गारकोलाहलैः । मौनं चेदवलम्बसे रतभरप्रच्छान्तपुंस्कोकिलभ्रान्त्यापि त्वयि संचरन्ति  
न कथं मुग्धाः कटाक्षच्छटाः ॥ १७७ ॥ नो चारू चरणौ न चापि चतुरा चञ्चूर्न वाच्यं  
वचो नो लीलाचतुरा गतिर्न च शुचिः पक्षग्रहोऽयं तव । क्रूरक्रेङ्कृतिनिर्भरां गिरमिह स्थाने  
दृथैवोद्गिरन्मूर्खं ध्वाङ्गु न लज्जसेऽप्यसदृशं पाण्डित्यमुन्नाटयन् ॥ १७८ ॥ यस्याकर्ण्य  
वचः सुधाकवलितं वाच्यमानामपि व्यग्राणि व्यथयन्ति मन्मथकथाश्चेतांसि चैत्रोत्सवे । रे  
रे काकवराक सौकममुना पुंस्कोकिलेनाधुना स्पर्धाबन्धमुपेयुषस्तव तु किं लज्जापि नो जा-  
गरा ॥ १७९ ॥ आलापं कलकण्ठिका न कुरुते कीरा न धीरध्वनिं व्याहारं कलयन्ति  
कोमलगिरः कूजन्ति नो बर्हिणः । नीराडम्बरदुर्दिनाम्बरतले दूरे द्विरेफध्वनिः काकाः  
केवलमेव केङ्कतरवैः कुर्वन्ति कर्णज्वरम् ॥ १८० ॥ बन्धं लब्धवतः परस्य वदनं भिक्षा-  
शया पश्यतः स्वावासच्युतिवेदनां विदधतः कान्तां विना सीदतः । आम्यन्तः सह भार्यया  
प्रतिदिशं प्रत्यापगं प्रत्यगं कीरस्याध्ययनं हसन्ति विविधक्रीडालसा वायसाः ॥ १८१ ॥  
किं केकीव शिखण्डमण्डिततनुः किं कीरवत्पाठकः किं वा हंस इवाङ्गनागतिगुरुः सौरीव  
किं सुस्वरः । किं वा हन्त शकुन्तवालापिकवत्कर्णामृतं स्यन्दते काकः केन गुणेन काञ्चन-

मये व्यापारितः पञ्जरे ॥ १८२ ॥ अत्रस्थः सखि लक्षयोजनगतस्यापि प्रियस्यागमं वेत्त्या-  
ख्याति च धिक्शुकादय इमे सर्वे पठन्तः स्थिताः । मत्कान्तस्य वियोगतापदहनज्वालाव-  
लीवारिदः काकस्तेन गुणेन काञ्चनमये व्यापारितः पञ्जरे ॥ १८३ ॥ अस्मिन्नम्भोदवृन्द-  
ध्वनिजनितरूपि प्रेक्षमाणेऽन्तरिक्षं मा काक व्याकुलो भूस्तरुशिखरशवक्रव्यलेशानशान ।  
धत्ते मत्तेभकुम्भव्यतिकरकरजग्रामव्यग्रजग्रामद्वासव्यासक्तमुक्ताधवलितकवलो न स्पृहा-  
मत्र सिंहः ॥ १८४ ॥ वक्रः ॥ अम्भसि लीनान्दीनान्मीनान्कीनाशवन्नयसि । धिग्धिक्च-  
लतां तव तां कुटिलद्विजलं वकोट वककोट ॥ १८५ ॥ एष वक्रः सहसैव विपन्नः श्राव्य-  
महो क्व नु तद्रतमस्य । साधु कृतान्त न कश्चिदपि त्वां वक्षयितुं सुशवोऽपि समर्थः ॥ १८६ ॥  
न कोकिलानामिव मञ्जु गुञ्जितं न लब्धलास्यानि गतानि हंसवत् । न बर्हिणानामिव चित्र-  
पक्षितागुणस्तथाप्यस्ति वके वक्रव्रतम् ॥ १८७ ॥ वकोट ब्रूमस्त्वां लघुनि सरसि क्वापि  
शफरैस्त्व न्याय्या वृत्तिर्न पुनरवगाढं समुचितः । इतश्चेतश्चाभ्रंलिहलहरिहेलातरलितक्षि-  
तिध्रग्रासैकग्रहलमिति पोतः पतिरपाम् ॥ १८८ ॥ नैर्मल्यं वपुषस्तवास्ति वसतिः पद्माकरे  
जायते मन्दं याहि मनोरमां वद गिरं मौनं च संपादय । धन्यस्त्वं वक्र राजहंसपदवीं प्रा-  
प्तोऽसि किं तैर्गुणैर्नीरक्षीरविभागकर्मनिपुणा शक्तिः कथं लभ्यते ॥ १८९ ॥ जातिस्तस्य  
न मानसेन शुचिभिर्वृत्तिर्मृणालाङ्कुरैर्न ब्रह्मोद्वहनेन निर्मलयशः प्राप्ता न वाचः कलाः ।  
जीवत्सत्वधनेन बाह्यधवलो आम्यन्सगर्वं पुनर्मिथ्यैवोन्नतकन्धरः शठवको हंसैः सह स्पर्धते  
॥ १९० ॥ रे रे शिष्टवकोट नाकतटिनीतीरे तपस्विन्नतं ध्यानेनानिमिषोपभोगमनसा युक्तं  
करोषीदृशम् । एवं यत्किल मानसस्य पदवीं काङ्क्षस्ययुक्तं हि तन्नीरक्षीरविवेकनिर्मलधियो  
हंसस्य नान्यस्य वा ॥ १९१ ॥ न भ्रूणां स्फुरणं न चञ्चुचलनं नो चूलिकाकम्पनं न ग्री-  
वाचलनं मनागपि न यत्पक्षद्वयोत्क्षेपणम् । नासाग्रे क्षणमेकपाददमनं कष्टैकनिष्ठं परं याव-  
त्तिष्ठति हीनमीनवदनस्तावद्वकस्तापसः ॥ १९२ ॥ खद्योतः ॥ जर्जरतृणाग्रमदहनसर्षपक-  
णवत्प्रकाशयन्नूनम् । कीटत्वमात्मतत्त्वात्खद्योत ख्यापयस्यवनिम् ॥ १९३ ॥ घनसन्तमस-  
मलीमस दशदिशि निशि यद्विराजसि तदन्यत् । कीटमणे दिनमधुना तरणिकरान्तरितसि-  
तकिरणम् ॥ १९४ ॥ इन्दुः प्रयास्यति विनश्यति तारकश्रीः स्थास्यन्ति लीढतिमिरा न  
मणिप्रदीपाः । अन्धं समग्रमपि कीटमणे भविष्यत्युन्मेषमेष्यति भवानपि दूरमेतत् ॥ १९५ ॥  
अदृष्टव्यापारं गतवति दिनानामविपतौ यशःशेषीभूते शशिनि र्गतधाम्नि ग्रहर्गणे । तथा  
ध्वान्तं जातं जगदुपगते मेघसमये यथामी गण्यन्ते तमसि पटवः कीटमणयः ॥ १९६ ॥

१ जन्म २ शुभ्रे ३ जीवनम् ४. ब्रह्मण उद्वहनेन वाहनतया पृष्ठे धारणेन ५. जीवन्तो ये सत्त्वा  
मत्स्यादयस्तद्रूपेण धनेन हेतुना. ६. दर्शनव्यापाररहितं यथा स्यात्तथा. ७. यशोमात्रावशिष्टे ८. गततेजसि.

## स्थलचरान्योक्तयः ।

सिंहः ॥ एकोऽहमसहायोऽहं कृशोऽहमपरिच्छदः । स्वप्नेऽप्येवंविधां चिन्ता मृगेन्द्र-  
 स्य न जायते ॥ १ ॥ मृगेन्द्रं वा मृगारि वा सुखं व्याहरतां जनः । तस्योभयमपि श्लाघ्यं  
 क्रीडादलितदन्तिनः ॥ २ ॥ मृगेभ्यो रक्ष्यते क्षेत्रे नरैस्तृणमयैरपि । सिंहाक्रान्तं पुनर्मूढं न  
 हयैर्न च दन्तिभिः ॥ ३ ॥ मृगैर्नष्टं शशैर्लीनं वराहैश्चलितं स्थलात् । हयानां हेषितं श्रुत्वा  
 सिंहैः पूर्ववदासितम् ॥ ४ ॥ खनन्नाखुबिलं सिंहः पापाणशकलाकुलम् । प्राप्नोति नख-  
 भङ्गो वा फलं वा मूपको भवेत् ॥ ५ ॥ जीर्णोऽपि क्रमहीनोऽपि कृशोऽपि यदि केसरी-  
 तथापि यूथनाथस्य शङ्कातङ्काय कल्पते ॥ ६ ॥ नाभिषेको न संस्कारः सिंहस्य क्रियते  
 वने । विक्रमार्जितसत्त्वस्य स्वयमेव मृगेन्द्रता ॥ ७ ॥ वैतण्ड्यगण्डकण्डूतिपाण्डित्यपरिर्षो-  
 न्थिना । हरिणा हरिणालीषु कथ्यतां कः पराक्रमः ॥ ८ ॥ उत्तुङ्गमत्तमातङ्गमस्तकन्यस्त-  
 लोचनः । आसन्नेऽपि च सर्पिंसे न वाञ्छां कुरुते हरिः ॥ ९ ॥ जातः स्तन्यं न जग्राह  
 कण्ठीरवकिशोरकः । चक्षुर्व्यापारयामास कुञ्जे कुञ्जरशालिनि ॥ १० ॥ वरमुन्नतलाङ्गुला-  
 त्सदार्धननभीषणात् । सिंहात्पादप्रहारोऽपि न शृगालाधिरोहणम् ॥ ११ ॥ यस्मिञ्जीवति  
 सिंहे वनमिदमासीद्दुरासदं द्विरदैः । घटयन्ते कटिसूत्रं तस्य स्वराभिः शवरशिशवः ॥ १२ ॥  
 एकाकिनि वनवासिन्यरौजलक्ष्मण्यनीतिशास्त्रज्ञे । सर्वोच्छ्रिते मृगपतौ राजेति गिरः परि-  
 णमन्ति ॥ १३ ॥ अनिशं मतंगजानां वृंहितं भाकर्ष्यते यथा विपिने । मन्ये तथा न जी-  
 वति मृगेन्द्रपलकवलनः सिंहः ॥ १४ ॥ यद्यपि च दैवयोगार्त्तिसहः पतितोऽतिदुस्तरे  
 कूपे । तदपि च वाञ्छति सततं करिकुम्भविदारणं मनसि ॥ १५ ॥ यद्यपि रटति सरोषं  
 मृगपतिपुरतोऽपि मत्तगोमायुः । तदपि न कुप्यति सिंहोऽप्यसदृशपुरुषेषु कः कोपः ॥ १६ ॥  
 जठरज्वलनज्वलताप्यपगतशङ्कं समागतापि पुरः । करिणामरिणा हरिणा हरिणाली हन्यतां  
 नु कथम् ॥ १७ ॥ हेलाविदलितकरिकुल कण्ठीरव कीदृशः प्रकोपोऽयम् । लोले बालशृ-  
 गाले केवलकोलाहलाधारे ॥ १८ ॥ गर्जितमाकर्ष्य मनागङ्गे मातुर्निशार्धजातोऽपि । हरि-  
 शिशुरुत्पतितुं द्रागङ्गान्याकुञ्च्य लीयते निभृतम् ॥ १९ ॥ वयोऽभिमानादपमानता चेद्वि-  
 धीयते फेरुजरत्तरेण । हेलाहतानेककरीन्द्रयूनेर्हरीन्द्रसूनोरपि कापि हानिः ॥ २० ॥  
 भिनत्ति भीमं करिराजकुम्भं विभर्ति वेगं पवनादतीव । करोति वासं गिरिगह्वरेषु तथापि  
 सिंहः पशुरेव नान्यः ॥ २१ ॥ गम्यते यदि मृगेन्द्रमन्दिरे लभ्यते करिकपोलमौक्तिकम् ।  
 जम्बुकालयगतेन लभ्यते वत्सपुच्छखुरचर्मखण्डनम् ॥ २२ ॥ येन भिन्नकरिकुम्भविस्व-  
 लन्मौक्तिकावलिभिरञ्जिता मही । अद्य तेन हरिणान्तिके कथं कथ्यतां न हरिणा परा-

१. परिवारहीनः २. पराक्रमरहितः. ३. मत्तगजानाम्. ४. वैरिणा. ५. मृगपङ्क्तिषु ६. मृगे. ७. सिंहः.  
 ८. पुच्छम् ९. कम्पनम्. १०. राजचिहरहिते. ११. बलोन्नते. १२. गर्जितम्. १३. हस्तिमांसग्राहकः.

क्रमः ॥ २३ ॥ हरिरलसविलोचनः सहेलं वकमवलोक्य पुनर्जगाम निद्राम् । अधिगत-  
 पतिविक्रमास्तभीतिर्न तु वनितास्य विलोक्यांचकार ॥ २४ ॥ उत्तुङ्गशैलशिखरस्थितपाद-  
 पस्य काकोऽपि पक्कफलमालभते सपक्षः । सिंहो बली गजविदारणदारुणोऽपि सीदत्यहो  
 तरुतले खलु हीनपक्षः ॥ २५ ॥ अन्तर्वलान्यहममुष्य मृगाधिपस्य वाचा निवेद्य कथमद्य  
 लघूकरोमि । जानन्ति किं तु करजक्षतकुम्भिकुम्भनिर्मुक्तमौक्तिकमयानि वनान्तराणि ॥ २६ ॥  
 आवद्धकृत्रिमसटाजटिलांसभित्तिरारोपितो मृगपतेः पदवीं यदि श्वा । मत्तेभकुम्भतटपाटन-  
 लम्पटस्य नादं करिष्यति कथं हरिणाधिपस्य ॥ २७ ॥ भिन्ना महागिरिशिलाः करजाग्रजा-  
 ग्रदुद्धामशौर्यनिकरैः करटिभ्रमेण । दैवे पराचि करिणामरिणा तथापि कुत्रापि नापि खलु  
 हा पिशितस्य लेशः ॥ २८ ॥ पारीन्द्रशावक न तावकरीतिरेषा वेषान्तरौर्वहरासि श्वशृ-  
 गालशावैः । कुम्भीन्द्रकुम्भदलनोत्पतनाक्रमेच्छां वंशोचितं न खलु रीतिमुरीकरोषि ॥ २९ ॥  
 दिगन्ते श्रूयन्ते मदमलिनगण्डाः करटिनः करिण्यः कारुण्यास्पदमसमशीलाः खलु मृगाः ।  
 इदानीं लोकेऽस्मिन्ननुपमशिखानां पुनरयं नखानां पाण्डित्यं प्रकटयतु कस्मिन्मृगपतिः ॥ ३० ॥  
 न यत्र स्थेमानं दधुरतिभयभ्रान्तनयनागलहानोद्रेकभ्रमदलिकदम्बा करटिनः । लुठन्मु-  
 क्ताहारे भवति परलोकं गतवतो हरेरेद्य द्वारे शिव शिव शिर्वानां कलकलः ॥ ३१ ॥  
 कुरंगीणां यूथं निभृतमिदमङ्गीकृतभयं निरातङ्को यन्निर्दयहृदयभावोऽर्दयतु तत् । निवेद्यो वा  
 कस्मिन्नयमविनयः केसरियुवा हठान्मत्तेभानां युवतिषु विधत्ते नखपदम् ॥ ३२ ॥ स्थिति  
 नो रे दध्याः क्षणमपि मदान्धेक्षण सखे गजश्रेणीनाथ त्वमिह जटिलायां वनभुवि । असौ  
 कुम्भभ्रान्त्या खरनखरविद्रावितमहागुरुग्रावग्रामः स्वपिति गिरिगर्भे हरिपतिः ॥ ३३ ॥  
 पिव स्तन्यं पोत त्वमिह मददन्तावलधिया दृगन्तानाधत्से किमिति हरिदन्तेषु परुषान् ।  
 त्रयाणां लोकानामपि हृदयतापं परिहरन्नयं धीरं धीरं ध्वनति नवनीलो जलधरः ॥ ३४ ॥  
 क्षुद्राः सन्ति सहस्रशोऽपि विपिने शौण्डीर्यवीर्योद्धतास्तस्यैकस्य पुरस्तवी महिमहः सिंहस्य  
 विश्वोत्तरम् । केलिः कोलकुलैर्मदो मदकलैः कोलाहलो नाहलैः संहर्षो महिषैश्च यस्य  
 मुमुचे साहंक्रुते हंक्रुते ॥ ३५ ॥ कोलः केलिमलंकरोतु करिणः क्रीडन्तु कान्तासखाः  
 कासारं वनकेसराः सरभसं मज्जन्त्वह स्वेच्छया । अभ्यस्यन्त्वभयोषिताश्च हरिणा भू-  
 योऽपि रूपां गतिं कान्तारान्तरसंचरिष्णुरधुना पञ्चाननो वर्तते ॥ ३६ ॥ नास्योच्छ्रायवती  
 तनुर्न दशनौ नो दीर्घदीर्घः कैरः सत्यं वारण नैप केसरिशिशुस्त्वाडम्बरैः स्पर्धते । तेजोवीज-  
 मजेयमस्य हृदये न्यस्तं पुनर्वेधसा तादृक्तादृशमेव येन सुतरां भोज्यं पशुं मन्यते ॥ ३७ ॥  
 क्षुंक्षामोऽपि जराकृशोऽपि शायिलप्रायोऽपि कष्टां दशामापन्नोऽपि विर्षन्नदीधितिरपि प्राणेषु  
 गच्छत्स्वपि । मत्तेभेन्द्रविभिन्नकुम्भपिशितग्रासैकवद्धस्पृहः किं जीर्णं तृणमत्ति मानमहता-

१. गजा.. २. स्थितिम्. ३. सिंहस्य. ४. क्रीडनीनाम्. ५. नीचाः. ६. शुण्ढादण्ड.. ७. क्षुधया कृश..  
 ८. क्षीणतेजा..

मग्रेसरः केसरी ॥ ३८ ॥ येनानर्गलकालकेलिकलितप्रत्यग्रकादम्बिनी धाराघोरणिधौतधा-  
तुषु पुरा शैलेषु लीलायितम् । सोऽयं शृङ्गनिपातभग्नचरणः स्फारस्फुरत्फेरैवीफूत्कारैः कु-  
पितोऽद्य खादति मुहुः पाणी मृगग्रामणीः ॥ ३९ ॥ ग्रामाणामुपशल्यसीमनि मदोद्रेकस्फु-  
रत्सौष्टवाः फेत्कारध्वनिमुद्गिरन्ति बह्वषः संभूय गोमायवः । सोऽन्यः कोऽपि घनाघनध्व-  
निघनः पारीन्द्रगुञ्जारवः शुष्यद्रण्डमलोलशुण्डमचलत्कर्णं गतैर्यः श्रुतः ॥ ४० ॥ एणः  
क्रीडति शूकरश्च खनति द्वीपी च गर्वायते क्रोष्टा क्रन्दति वल्गते च शशको वेगाद्गुरुर्धा-  
वति । निःशङ्कः करिपोतकस्तरुलतामुन्मोटते लीलया हंहो सिंह विना त्वयाद्य विपिने  
कीदृग्दशा वर्तते ॥ ४१ ॥ हे मातङ्ग मदाम्बुडम्बरतया रोलम्बरोलम्बवद्वन्यानामवलम्बनं  
वनमिदं भुक्तं यदुत्कण्ठसे । दृष्टस्तत्किमहो महोन्नतधराधौरैयधात्रीधरप्रस्थप्रस्थितमेघयूथ-  
मथ नोत्कण्ठेन कण्ठीरवः ॥ ४२ ॥ यस्यावन्ध्यरुषः प्रतापवसतेर्नादेन धैर्यद्वहः शुष्यन्ति  
स्म मदप्रवाहसरितः सद्योऽपि दिग्दन्तिनाम् । दैवात्कष्टदशावशंगतवतः सिंहस्य तस्या-  
धुना कर्षन्त्येव करेण केसरसटाभारं जरत्कुञ्जराः ॥ ४३ ॥ यः शौर्यावधिरेव यस्य सहसा  
दिग्दन्तिनोऽप्यन्तिकं नायाताः किल येन विन्ध्यवसुधा गम्या न कस्याप्यभूत् । तस्मिन्कौ-  
तुकिना त्वया करिपतौ लुप्ते कपोलस्थली भृङ्गः केसरिवीर संप्रति पुनः कुत्रैष विश्राम्यतु  
॥ ४४ ॥ यूना येन विभिन्नवारणघटाकुम्भोच्छलन्मौक्तिकश्रेणीभिः परिपूरितास्तटभुवो  
भूमीभृतां कोटिशः । तस्यैवाद्य निवाससीम्नि कलभाः क्रीडन्ति निःसाध्वसं पारीन्द्रस्य जरा-  
तुरस्य तदहो जीर्णो जिगीषारसः ॥ ४५ ॥ कः कः कुत्र न घुर्घुरायितघुरीघोरो घुरेच्छू-  
करः कः कः कं कमलाकरं विमलकं कर्तुं करी नोद्यतः । के के कानि वनान्यरण्यमहिषा  
नोन्मूलयेयुर्यतः सिहीस्त्रेहविलासवद्धवसतिः पञ्चाननो वर्तते ॥ ४६ ॥ मातङ्गाः किमु  
वल्गितैः किमफलैराडम्बरैर्जम्बुकाः सारङ्गा महिषा मदं व्रजत किं शून्येषु शूरा न के । को-  
पाटोपसमुद्भटोत्कटसटाकोटेरिभारेः पुरः सिन्धुध्वानिनि हुंळते स्फुरति यत्तद्रजितं गर्जितम्  
॥ ४७ ॥ निष्कन्दामरविन्दिनीस्थपुटितोद्देशाङ्गसेतुस्थलीं जम्बालाविलमम्बु कर्तुमितरा सूते  
वराही सुतान् । दंष्ट्रायां चतुर्णवोर्मिपटलैराष्ठावितायामियं यस्या एव शिशोः स्थिता वसु-  
मती सा पौत्रिणी पुत्रिणी ॥ ४८ ॥ काकः पक्षबलेन भूपतिगृहे ग्रासं यदि प्राप्तवान्किवा  
तस्य महच्चमस्य लघुता पञ्चाननस्यागता । येनाक्रम्य करीन्द्रगण्डयुगलं निर्भिद्य हेलालवा-  
च्छब्वा ग्रासवरं वरूटकधिया मुक्तागणस्त्यज्यते ॥ ४९ ॥ निद्रामीलितलोचनो मृगपति-  
र्यावद्गुहां सेवते तावत्स्वैरममी चरन्तु हरिणाः स्वच्छन्दसंचारिणः । उन्निद्रस्य विधूतकेस-  
रसटाभारस्य निर्गच्छतो नादे श्रोतृपथ गते गतधियः सन्त्वेव दीर्घायुषः ॥ ५० ॥ गजः ॥  
गजस्य पङ्कमग्रस्य त्रपाकरमिदं महत् । पारमुद्धृत्य यद्रच्छन्हरिणोऽपि हसत्यसौ ॥ ५१ ॥



मलोत्सर्गं गजेन्द्रस्य मूर्ध्नि काकः करोति चेत् । कुलानुरूपं तत्तस्य यो गजो गज एव सः ॥ ५२ ॥ ग्रासाद्गलितसिक्थस्य किं गतं करिणा भवेत् । पिपीलिकस्तु तेनैव सकुटुम्बोऽपि जीवति ॥ ५३ ॥ वन्धनस्थो हि मातङ्गः सहस्रभरणक्षमः । अपि स्वच्छन्दचारी श्वा स्वोदरेणापि दुःखितः ॥ ५४ ॥ अन्तर्वसति मार्जारी शुनी वा राजवेश्मनि । वहिर्वद्धोऽपि मातङ्गस्ततः किं लघुतां गतः ॥ ५५ ॥ कौपे पयसि लघीयसि तापेन करः प्रसारितः करिणा । सोऽपि न पयसा लिप्तो लाघवमात्मा परं नीतः ॥ ५६ ॥ यदि मत्तोऽसि मतं गज किममीभिरसारसरलतरुदलनैः । हरिमनुसर खरनखरं व्यपनेष्यति ते स करटकण्डूतिम् ॥ ५७ ॥ कलभ तवान्तिकमागतमलिमेनं मा कदाप्यवज्ञासीः । अपि दानसुन्दराणां द्विपधुर्याणामयं शिरोधार्यः ॥ ५८ ॥ लीलामुकुलितनयनं किं सुखशयनं समातनुषे । परिणामविषमहरिणा करिनायक वर्धते वैरम् ॥ ५९ ॥ आपातालगभीरे मज्जति नीरे निदाघसंतप्तः । न स्पृशति पल्वलाश्वः पञ्जरशेषोऽपि कुञ्जरः कापि ॥ ६० ॥ गिरिगद्वेषु गुरुगर्वगुम्फितो गजराजपोत न कदापि संचर । यदि बुद्धयते हरिशिशुः स्तनंधयो भविता करेणुपरिशेषिता मही ॥ ६१ ॥ केलिं कुरुष्व परिभुङ्क्षु सरोरुहाणि गौहस्व शैलतटनिर्झरिणीपयांसि । भावानुरक्तकरिणीकरलालिताङ्ग मातङ्ग मुञ्च मृगराजरणाभिलाषम् ॥ ६२ ॥ भो भोः करीन्द्र दिवसानि कियन्ति तावदस्मिन्मैरौ समतिर्वाह्य कुत्रचिन्वम् । रेवाजलैर्निजकरेणुकरप्रयुक्तैर्भूयः शमं गमयितासि निदाघदाहम् ॥ ६३ ॥ दानार्थिनो मधुकरा यदि कर्णतालैर्दूरीकृताः करिवरेण मदान्धबुद्ध्या । तस्यैव गण्डयुगमण्डनहानिरेषा मृङ्गाः पुनर्विकचपद्मवने चरन्ति ॥ ६४ ॥ लाङ्गूलचालनमधश्चरणावपातं भूमौ निपत्य वदनोदरदर्शनं च । श्वा पिण्डस्य कुरुते गर्जपुंगवस्तु धीरं विलोकयति चाटुशतैश्च मुञ्जे ॥ ६५ ॥ न गृह्णाति ग्रासं न च कमलकिञ्जलिकानि जले न पङ्कैर्वाह्लादं विशति विसमङ्गार्धशवलैः । ललन्ती प्रेमार्द्रामपि विषहते नान्यकरिणीं स्मरन्दावभ्रष्टां हृदयदयितां वारणपतिः ॥ ६६ ॥ गले पाशस्तीव्रश्चरणयुगले गाढनिगडो दृढं स्कन्धे बद्धः शिरसि सृणिपातः खरतरः । नरः स्कन्धारूढो वत रमणयोग्येऽपि विषये न जानीमोऽत्यर्थं द्विरद वद कस्मात्तव मदः ॥ ६७ ॥ निषेवन्तामेते वृषमहिषमेषाश्च हरिणा गृहाणि क्षुद्राणां कतिपयतृणैरेव सुखिनः । गजानामास्थानं मदसलिलजम्वालितभुवां तदेकं विन्ध्याद्रेर्विपिनमथवा भूपसदनम् ॥ ६८ ॥ जहीहि गुरुगर्जितं विजाहि शुण्डया सीत्कृतं परिभ्रमशतैर्वन किमु गजेन्द्र गर्वायसे । यथा न किल केसरी गिरिदरीषु निद्रां त्यजन्विर्मूर्च्छयति जृम्भया सुभग तावकीनं मनः ॥ ६९ ॥ रे चाञ्चल्यजुषो मृगा. श्रितनगाः कल्लोलमालाकुलामेतामन्वुधिगामिनी व्यवसिताः संग-

१ क्रीडाम् २. मज्जनं कुरु ३. मरुदेशे ४. यापय. ५. दानोदकार्थिन . ६. प्रफुल्लकमलवने. ७. पुच्छ-  
विक्षेपणम्. ८. गजश्रेष्ठ . ९ अङ्कशपात.

हितुं वा कथम् । अत्रैवोच्छलदम्बुनिर्भरमहावर्तैः समावर्तितो यद्भ्रुवेव रसातलं पुनरसौ  
यातो गजग्रामणीः ॥ ७० ॥ नोर्वारप्रसवाग्रमुष्टिकवलैर्यो वर्धितः शैशवे पीतं येन सरोज-  
पत्रपुटके होमावशेषं पयः । तं पश्चान्मदमन्थरालिवलयव्यालुप्तगण्डं गजं सानन्दं सभयं च  
पश्यति मुहुर्दूरे स्थितस्तापसः ॥ ७१ ॥ कर्णे चामरचारुचञ्चुकलिकाः कण्ठे मणीनां गणाः  
सिन्दूरप्रकरः शिरःपरिसरे पार्श्वान्तिके किङ्किणी । लब्धश्चेन्नृपवाहनेन करिणा बद्धेन भूषा-  
विधिस्तत्किं भूधरधूलिधूसरतनुर्मान्यो न वन्यः करी ॥ ७२ ॥ पीतं यत्र हिमं पयः कव-  
लिता यस्मिन्मृणालाङ्कुरास्तापार्तेन निमज्ज्य यत्र सरसो मध्ये विमुक्तश्रमः । धिक्त्तस्यैव  
जलानि पङ्किलयतः पाथोजिर्ना मथनतो मूलाभ्युत्खनत. करीन्द्र भवतो लज्जापिनो जायते  
॥ ७३ ॥ तापो नापगतस्तृषा न च कृशा धौता न धूली तन्नोर्न स्वच्छन्दमकारि कन्दक-  
वलः का नाम केलीकथा । दूरोत्क्षिप्तकरेण हन्त करिणा स्पष्टा न वा पद्मिनी प्रारब्धो  
मधुपैरकारणमहो ज्ञाङ्गारकोलाहलः ॥ ७४ ॥ नाभूवन्भुवि यस्य कुत्रचिदपि स्पर्धाकराः कु-  
ञ्जराः सिहेनापि न लङ्किता किमपरं यस्योद्धता पद्धतिः । कष्टं सोऽपि कैदर्थ्यते करिवरः  
स्फारारवैः फेरवैरापातालगभीरपङ्कपटलीमग्नोऽद्य भैरवोद्यमः ॥ ७५ ॥ पादाघातविघूर्णिता  
वसुमती त्रासाकुलाः पक्षिणः पङ्काङ्कानि सरांसि गण्डकषणक्षोदक्षताः शाखिनः । प्राप्येदं  
करिपोतकैर्विधिवशाच्छार्दूलशून्यं वनं तत्तन्नाम कृतं विशृङ्खलतया वक्तुं न यत्पार्यते ॥ ७६ ॥  
आरामोऽयमनर्गलेन बलिना भग्नः समग्रो मयेत्यन्तः संभृतहर्षवर्धितमदोदग्रः किमुन्मा-  
द्यसि । मातङ्ग प्रतिवर्षमेव भवतो भावी निदाघज्वरस्तत्रापि प्रतिकारमर्हसि सखे सम्यक्स-  
मालोचितुम् ॥ ७७ ॥ कौपं वारि विलोक्य वारणपते किं विस्मितेनास्यते प्रायो भोजनमस्य संप्रति  
भवांस्तत्पीयतामादरात् । उन्मज्जच्छफरीपुलिन्दैल्लनापीनस्तनास्फालनस्फारीभूतमहोर्मिनि-  
र्मलजला दूरेऽधुना नर्मदा ॥ ७८ ॥ नो मन्ये दृढबन्धनात्क्षतमिदं नैवाङ्कुशाघातनं स्क-  
न्धारोहणताडनात्परिभवं नैवान्यदेशागमम् । चिन्तां मे जनयन्ति चेतसि यथा स्मृत्वा स्व-  
यूथया वने सिंहत्रासितभीतरुर्कलभा यास्यन्ति कस्याश्रयम् ॥ ७९ ॥ पत्युर्यत्पतितावशे-  
पकवलग्रासेन वृत्तिः कृता पीतं यच्च करावगाहकलुषं तत्पीतशेषं पयः । प्राणान्पूर्वतरं  
विहाय तदिदं प्राप्तं करिण्या फलं यद्वन्धव्रणकातरस्य करिणः क्लिष्टं न दृष्टं मुखम् ॥ ८० ॥  
क्रीडाकारि तडागवारिणि गतातङ्क न पङ्केरुहैर्वल्ली काचन शल्लकी तरुगतानाकर्पिता हर्षतः ।  
नाश्छिष्टा करिणी करेण करिणा कामातुरेणामुना दंप्राभिर्विकटाननं शिव शिव व्यालोकि  
पञ्चाननः ॥ ८१ ॥ सान्द्रामोदवतीः स्वकीयवसतीः पङ्केरुहाणां ततीस्त्यक्त्वायं भ्रमर करीन्द्र  
भवतामभ्याशमभ्यागतः । एतच्चेतसि संप्रधार्य जगतीविख्यातदानैस्तथा युष्माभिः क्रियतां  
यथोपरमते हास्याय नास्यागमः ॥ ८२ ॥ ऊर्णा नैष दधाति नापि विषयो वाहस्य दो-

हस्य वा तृप्तिर्नास्य महोदरस्य बहुशो घासैः पल्लैरपि । हा कष्टं चिरमस्य पृष्ठशिखरे  
गोणीसमारोपणे को गृह्णाति कपर्दकैर्यमिति ग्राम्यैर्गजो हस्यते ॥ ८३ ॥ घासत्रासं गृहाण  
त्यज करिकलभप्रीतिबन्धं करिण्याः पाशग्रन्थि ब्रणानामविरलमधुना देहि पङ्कानुलेपम् ।  
दूरीभूतास्तवैते शबरवरवधूविभ्रमोद्भ्रान्तदृश्या रेवातीरोपकण्ठच्युतकुसुमरजोधूसरा विन्ध्य-  
पादाः ॥ ८४ ॥ यूथान्यग्रेगतानि प्रबलवलभृतो बद्धवैरा मृगेन्द्रा मूलादाकृष्यमाणाः स-  
पदि तटरुहो भूरुहा निष्पतन्ति । दृष्ट्वा हृष्यन्ति हन्त प्रतिदिनमखिला भिष्टपृष्ठ्या  
अधीशा हस्तालम्बाय केषां कलयतु वदनं पङ्कमग्नः करीन्द्रः ॥ ८५ ॥ मृगः ॥ इह किं  
कुरंगशावक केदारे कलममञ्जरीं त्यजसि । तृणधन्वा तृणबाणस्तृणघटितः कपटपुरुषोऽयम्  
॥ ८६ ॥ तृणमुखमपि न खलु त्वां त्यजन्ति हे हरिण वैरिणः शवराः । यशसैव जीवि-  
तमिदं त्यज योजितशृङ्गसंग्रामः ॥ ८७ ॥ कति कति न मदोद्धताश्चरन्ति प्रतिशिखरं प्रति-  
काननं कुरंगाः । क्वचिदपि पुनरुत्तमा मृगास्ते मदयति यन्मद एव मेदिनीशान् ॥ ८८ ॥  
अधि कुरंगि तपोवनविभ्रमाद्गुपगतासि किरातपुरीमिमाम् । इह न पश्यासि दारय मारय अस  
पिवेति शुकानपि जल्पतः ॥ ८९ ॥ सेयं स्थली वनतृणाङ्कुरजालमेतत्सेयं मृगीति हृदि  
जातमुदः कुरंगः । नैवं तु वेत्ति यदिहान्तरितो लताभिरायाति सज्जितकठोरशरः किरातः  
॥ ९० ॥ रोमन्थमारचय मन्थरमेत्य निद्रां मुञ्च श्रमं तदनु संचर रे यथेच्छम् । दूरे स  
पामरजनो मुनयः किलैते निष्कारणं हरिणपोत बिभेषि कस्मात् ॥ ९१ ॥ एणीगैणेषु गुरु-  
गर्वनिमीलिताक्षः किं कृष्णसार खलु खेलासि कानकेऽस्मिन् । सीमामिमां कल्लय भिन्नकरी-  
न्द्रकुम्भमुक्तामयीं हैरिविहारवसुंधरायाः ॥ ९२ ॥ द्रुततरमितो गच्छ प्राणैः कुरंग वियु-  
ष्यसे किमिति वलितग्रीवं स्थित्वा मुहुर्मुहुरीक्षसे । विदधति हतव्याधानां ते मनागपि ना-  
र्द्रतां कठिनमनसामेषामेते विलोकितविभ्रमाः ॥ ९३ ॥ स्थलीनां दग्धानामुपरि मृगतृष्णामु-  
पसरंस्तृपार्तः सारङ्गे विरमति न खिन्नेऽपि मनसि । अजानानस्तत्त्वं न स मृगपतेऽन्यत्र  
सरसीमभूमौ प्रत्याशा न च फलति विघ्नं च कुरुते ॥ ९४ ॥ अग्रे व्याधः करधृतशरः  
पार्श्वतो जालमाला पृष्ठे वह्निर्द्रहति नितरां संनिधौ सौरमेयाः । एणी गर्भादलसगमना बा-  
लकै रुद्धपादा चिन्ताविष्टा वदति हि मृगं किं करोमि क्व यामि ॥ ९५ ॥ सौरभ्येण  
त्रिभुवनमनोहारिणा काननेऽस्मिन्सत्कस्तूरीहरिण भवता वासितोदिग्विभागः । तस्यैतत्ते फल-  
मुपगतं पत्रिभिर्लुब्धकानां विद्धः प्राणांस्त्यजसि न गुणः श्रेयसे निर्गुणेषु ॥ ९६ ॥ अल्पायास-  
वलेन यत्र पतनं कृच्छ्रेण यत्रोन्नतिर्द्वारे वेत्रलतावितानगहने कष्टप्रवेशक्रमः । हे सारंग मनो-  
रमा वनभुवस्त्यक्त्वा विशेषार्थिना किं भूभृत्कटकस्थितव्यसानिना व्यर्थं खुराः शातिताः ॥ ९७ ॥  
सारंगो न लतागृहेषु रमते नो पांशुले भूतले नो रम्यासु वनोपकण्ठहरितच्छायासु शीता-

स्वपि । तामेवायतलोचनामनुदिनं ध्यायन्मुहुः प्रेयसीं शैलेन्द्रोदरूकन्दरासु गतधीः शृङ्गाव-  
 शेषः स्थितः ॥ ९८ ॥ आः कष्टं वनवाससाम्यकृतया सिद्धाश्रमश्रद्धया पल्लीं बालकुरंग  
 संप्रति कुतः प्राप्तोऽसि मृत्योर्मुखम् । यत्रानेककुरंगकोटिकदनक्रीडोल्लसल्लोहितस्रोतोभिः  
 परिपूरयन्ति परिखामुडामराः पामराः ॥ ९९ ॥ स्वच्छन्दं हरिणेन या विरहिता दैवात्समा-  
 सादिता भङ्गप्रस्तुतदुग्धविन्दुमधुरा शोलेर्नवा मञ्जरी । निःश्वासानलदग्धकोमलतृणप्रख्या-  
 पितान्तर्व्यथस्तामेव प्रतिवासरं मुनिरिव ध्यायन्वने शुष्यति ॥ १०० ॥ त्यक्तं जन्मवनं  
 तृणाङ्कुरवती मातेव मुक्ता स्थली विश्रान्तिस्थितिहेतवो न गणिता बन्धूपमाः पादपाः । बा-  
 लापत्यवियोगकातरमुखी त्यक्तार्धमार्गे मृगी मृग्यन्तः पदवीं तथाप्यकरुणा व्याधा न मुञ्च-  
 न्ति माम् ॥ १०१ ॥ यद्वक्रं मुहुरीक्षसे न धनिनां ब्रूषे न चाटूनृषा नैषां गर्वगिरः शृणो-  
 षि न च तान्प्रत्याशया धावसि । काले बालतृणानि खादासि परं निद्रासि निद्रागमे तन्मे  
 ब्रूहि कुरंग कुत्र भवता किं नाम तप्तं तपः ॥ १०२ ॥ नात्र व्याधशराः पतन्ति परितो  
 नैवात्र दावानलो नाप्युच्चावचभीतिरस्ति कुहचिन्नो वागुरा भङ्गुराः । पर्यालोच्य कुरंगकेन  
 विहितो नक्षत्रनाथाश्रयो नो जानाति यदत्र दास्यति विधिः स्वर्भानुदन्तव्रणम् ॥ १०३ ॥  
 व्योमार्धे ज्वलितो रविः कवलितं दावानलैः काननं धूम्याभिर्निदिशाः स्फुरन्ति परितः  
 पन्या शिलादन्तुरः । इत्थं लोहितसिक्तसृकणि यथा प्राणं मृगे धावति व्याधेनापि शरासने  
 करुणया नारोपिताः पत्रिणः ॥ १०४ ॥ शृङ्गं कन्दाशनानां नयनमृगदृशां कर्णयुग्मं च  
 गीते व्याधे जीवोऽर्पिता त्वग्वसनमिव मुनेर्जिह्वलौल्ये हि मांसम् । चम्द्रे दत्तः कलङ्कस्त्व-  
 रितपदगतिः कातराणां हि दत्ता सारंगैर्नैव तुल्या बलिसगरनलाः कर्णजीमूतकाद्याः ॥ १०५ ॥  
 करभः ॥ वर्षुर्विषमसंस्थानं कर्णज्वरकरो रवः । करभस्याशुगत्थैव छादिता दोषसंहतिः  
 ॥ १०६ ॥ दासेरको रसत्येष युक्तं भारेऽधिरोहति । उत्तार्यमाणोऽपि पुनर्यत्तत्र किमु  
 कुर्महे ॥ १०७ ॥ दुःप्रापमम्बु पवनः परुषोऽतितापी छायाभृतो न तरवः फलभारनम्राः ।  
 इत्थं सखे करभ वच्मि भवन्तमुच्चैः का संगतिः खलु मरौ रमणीयतायाः ॥ १०८ ॥ अ-  
 स्मानवस्य भवतः खलु कोटिरेषा कण्टारिका यदि भवेदविशीर्णपर्णा । योग्याः कथं करभ  
 कल्पतरोर्लतायास्ते पल्लवा विमलविद्भुमभङ्गभाजः ॥ १०९ ॥ रूक्षं वपुर्न च विलोचनहारि  
 रूपं न श्रोत्रयोः सुखदमारंटितं कदापि । इत्थं न साधु तव किचिदिदं च साधु तुच्छे  
 रतिः करभ कण्टकिनि द्रुमे यत् ॥ ११० ॥ कुमुदशबलैः फुल्लाम्भोजैः सरोभिरलंकृतां  
 मरकतमणिश्यामां शैष्पैर्विहाय वनस्थलीम् । स्मरति करभो यदृक्षाणां चरन्मरुधन्वनां  
 परिचयरतिः सा दुर्वारा न सा गुणवैरिता ॥ १११ ॥ करभदयिते योऽसौ पीलुस्त्वया मधु-  
 लुब्धया व्यपगतघनच्छायस्त्यक्तो न सादरमीक्षितः । चलकिस्सलयः सोऽपीदानीं प्ररूढन-

वाङ्मरः करभदयितावृन्दैरन्यैः सुखं परिभुज्यते ॥ ११२ ॥ करभदयिते यत्तत्पीतं सुदुर्ल-  
भमेकदा मधुवनगतं तस्यालम्भे विरौपि किमुत्सुका । कुरु परिचितैः पीलोः पत्रैर्धृतिं मरु-  
गोचरैर्जगति सकले कस्यावाप्तिः सुखस्य निरन्तरम् ॥ ११३ ॥ यस्मिन्नुच्चैर्विषमगहना-  
न्तर्गता स्वादुवल्ली स्वेच्छं मुक्तासरलितगले नात्मचेतोऽनुलम्भा । तत्तारुण्यं करम गलितं  
कुत्र ते प्राग्विलासा यत्स्वाधीनं तदपि सुलभं तेन तुष्टिं विधेहि ॥ ११४ ॥ चिन्तां मुञ्च  
गृहाण पल्लवमिदं लक्षस्य शालस्य वा गाङ्गस्यास्य जलस्य चन्द्रवपुषो गण्डूषमेकं पिव ।  
जीवन्द्रक्ष्यसि ताः पुनः करभ हे दासेरकीया भुवो रम्याः पीलुशमीकरीरवदरीकूजत्कपो-  
ताकुलाः ॥ ११५ ॥ यस्यासीन्नवपीलुपत्रवदरग्रासोऽपि संतुष्टये दीर्घाध्वन्यनुगम्यते न  
पदवी यस्यास्य यूथैरपि । सोऽयं संप्रति याति वालकरभः क्षीणोद्यमः क्षामतां मन्ये नून-  
मनेन दैवहतकेनास्वादितं तन्मधु ॥ ११६ ॥ पीलूनां फलवत्कषायमधुरं रोमन्थयित्वा मरौ  
शाखाग्रं यदखादि चारुकरभो वक्रार्पितं प्रेमतः । तत्स्मृत्वा करभेण खेदविधुरं दीर्घं तथा  
फूत्कृतं प्राणानामभवत्तदेव सहसा प्रस्थानतूर्यं यथा ॥ ११७ ॥ रासभः ॥ रे रे रासभ  
वस्त्रभारवहनात्कुग्रासमश्नासि किं राजाश्वौवसथं प्रयाहि चणकौम्ब्यूषान्सुखं भक्षय । सर्वा-  
न्पुच्छवतो हया इति वदन्त्यत्राधिकारे स्थिता राजा तैरुपादिष्टमेव मनुते सत्यं तँटस्थाः परे  
॥ ११८ ॥ वृषभः ॥ नास्य भारग्रहे शक्तिर्न च वाहगुणः क्वचित् । देवागारे वलीवर्द-  
स्तथाप्यश्नाति भोजनम् ॥ ११९ ॥ अनेसि सीदति सैकतवर्त्मनि प्रचुरभारभरक्षपितोदके ।  
गुरुभरोद्धरणोद्धुरकन्धरं स्मरति सारथिरेष धुरंधरम् ॥ १२० ॥ एतानि वालधवल प्रवि-  
हाय कामं गोष्ठाङ्गणे तरलतर्णकचेष्टितानि । स्कन्धं निधेहि धुरि पूर्वधुरीणमुक्ते नेतव्यता-  
मुपगतोऽस्ति तवैव भारः ॥ १२१ ॥ गुरुर्नायं भारः क्वचिदपि न पन्थाः स्थपुटितो न ते  
कुण्ठा शक्तिर्वहनमपि तेऽङ्गेन विकलम् । इह त्वङ्गे नान्यस्तव गुणसमानस्तदधुना धुनानेन  
स्कन्धं धवल किमु मुक्तः पथि भरः ॥ १२२ ॥ मार्गे कर्दमद्गुर्गमे जलभृते गौर्ताशतैराकुले  
खिन्ने शीकटिके भरेऽतिविषमे दूरं गते रोधसि । शब्देनैतदहं ब्रवीमि महता कृत्वोच्छ्रितां  
तर्जनीमीदृक्षे विषमे विहाय धवलं वोढुं क्षमः को धुरम् ॥ १२३ ॥ दत्ताः सप्तवलं विषा-  
णयुगलं मुष्ठाश्वलः कर्बुरः कुक्षिश्रन्द्रकितो वपुः कुसुमितं संघूर्णितं चेष्टितम् । अस्मिन्दुष्ट-  
दृष्टे मृषा मितगुणग्रामानभिज्ञात्मनो ग्रामीणस्य तथापि चेतसि चिरं धुर्यभ्रमः स्फूर्जति  
॥ १२४ ॥ केषांचिद्धवलाश्रिर निवसिताश्रिते परेषां पुनर्नीलो वा कपिलोऽथवा वरदृषो  
रक्तोऽथवा मेचकः । ग्रामीणैरवधीरितोऽपि शिथिलस्कन्धोऽप्यनुच्चैःश्रवाः स्वान्ते मे परत-  
न्त्रतुन्दिलतनुर्जागर्त्ययं कर्बुरः ॥ १२५ ॥ न ध्वानं कुरुषे न यासि विकटं नोच्चैर्वहस्या-

१. गर्दभ २. अश्वशालाम्. ३. अपक्वचणकान् ४. लदासीना.. ५. शकटे. ६. वालुकामयमार्गे.  
७. श्वभ्रम् ८. शकटस्वामिनि.

ननं दर्पान्नोल्लिखसि क्षितिं खुरपुटैर्नविज्ञया वीक्ष्यसे । किंतु त्वं वसुधातलैकधवलः स्कन्धा-  
धिरूढे भरे तीराण्युच्चतटीविटङ्कविषमान्युल्लङ्घयन्क्षीयसे ॥ १२६ ॥ यस्यादौ ब्रजमण्डनस्य  
वहतो गुर्वी धुरं धैर्यतो धौरैर्यैः प्रगुणीकृतस्य युगपत्स्कन्धैः समस्तैरपि । तस्यैवं श्लथकम्ब-  
लस्य धवलस्योत्थापने सांप्रतं द्वागत्रैव जरावसादिततनोर्गोपुण्यमुद्वोप्यते ॥ १२७ ॥  
कपिः ॥ हारं वक्षसि केनापि दत्तमज्ञेन मर्कटः । लेढि जिघ्रति सांक्षिप्य करोत्युन्नतमाननम्  
॥ १२८ ॥ वृक्षान्दोलनमद्य ते क्व नु गतं घर्मस्य यूथस्य वा मूकान्वेषणरोषसौख्यवहुला-  
श्रेष्ठामुखोत्थाः कुतः । कारण्ये फलपूर्णगल्लकुहरस्यानेपुताभीषिका भीतः संप्रति कौशिको-  
द्गलचलद्वयालः कपे नृत्यसि ॥ १२९ ॥ वराहः ॥ सर्वलोकपरितोषकारिणि स्वर्धुनीवि-  
मलवारिणि स्थिते । पूतिगन्धवति पल्वलोदके सूकरः सुखमतीव मन्यते ॥ १३० ॥ आ-  
कर्ण्य गर्जितरवं घनगर्जतुल्यं सिंहस्य यान्ति वनमन्यदिभा भयार्ताः । तत्रैव पौरुषनिधिः  
स्वकुलेन सार्धं द्रपोद्धुरो वसति वीतभयो वराहः ॥ १३१ ॥ (आदिवराहः) ॥ निःकन्दा-  
मरविन्दिनी स्थपुटितोदेशां कसेरुस्थलीं जम्बालाविलमम्बु कर्तुमितरा सूते वराही सुतान् ।  
दंष्ट्रायां प्रलयार्णवोर्मिसलिलैराष्ठावितायामियं यस्या एव शिशोः स्थिता विपदि भूः सा  
पुत्रिणी पोत्रिणी ॥ १३२ ॥ श्वा ॥ पिव पयःप्रसरः क्षितिपान्तिकं कलय कांचन का-  
श्चनशृङ्खलाम् । इदमवद्यतमं हि यदीहसे भयक संप्रति केसरिणस्तुलाम् ॥ १३३ ॥  
वृश्चिकः ॥ विषभारसहस्त्रेण गर्वं नायाति वासुकिः । वृश्चिको विन्दुमात्रेण ऊर्ध्वं वहति  
कण्टकम् ॥ १३४ ॥ भेकः ॥ दिव्यं चूतरसं पीत्वा गर्वं नो याति कोकिलः । पीत्वा कर्द-  
मपानीयं भेको रटरटायते ॥ १३५ ॥ गङ्गादीनां सकलसरितां प्राप्य तोयं समुद्रः किंचि-  
द्वर्षी न भवति वर्षादिव्यरत्नाकरोऽपि । एको भेकः परममुदितः प्राप्य गोष्पादनीरं को मे  
को मे रटति बहुधा स्पर्धया विश्वमुच्चैः ॥ १३६ ॥ जम्बुकः ॥ उदस्योच्चैः पुच्छं शिरसि  
निहितं जीर्णजटिल यदृच्छाव्यापन्नद्विपपिशितलेशाः कवलिताः । गुहागते शून्ये सुचिरमु-  
षितं जम्बुक सखे किमेतस्मिन्कुर्मो यदसि न गतः सिंहसमताम् ॥ १३७ ॥ सर्पः ॥ ताव-  
द्गर्जन्ति मण्डूकाः कूपमाश्रित्य निर्भयाः । यावत्करिकराकारः कृष्णसर्पो न विद्यते ॥ १३८ ॥  
यस्मै ददाति विवरं भूमिः फूत्कारमात्रभीतेव । आशीविषः स दैवाड्यौर्ध्वकरण्डे स्थितिं सहते  
॥ १३९ ॥ मौलौ सन्मणयो गृहं गिरिगुहा त्यागः किलौत्तमत्वचो निर्यत्नोपनतैश्च वृत्तिरनिलैरे-  
कत्रचर्ये दृशी । अन्यत्रानृज्वैवर्त्मता द्विरसना वक्त्रे विषं वीक्षणं सर्वाङ्गलसूचकं कथय भो  
भोगिन्सखे कि त्विदम् ॥ १४० ॥ (शेषः) ॥ अनेके फणिनः सन्ति भेकभक्षणतत्पराः ।  
एक एव हि शेषोऽयं धरणीधरणक्षमः ॥ १४१ ॥ युक्तोऽसि भुवनभारे मा वक्रां वितनु

१. सर्प . २. गारुडिकरण्डे. ३. आत्मभोगकञ्चुकस्य. ४. वर्तनम्. ५. वक्रमार्गता. ६. द्विरावृत्ता  
रसना. रसनाद्वयमित्यर्थः.

कन्धरा शेष । त्वय्येकस्मिन्दुःखिनि सुखितानि भवन्ति भुवनानि ॥ १४२ ॥ सर्पाः  
सन्तु परे शतं प्रतिदिनं वल्मीकरन्ध्रं गताः श्रेणीभूतपिपीलिकाजलधरा हारा धराम-  
ण्डले । ते सर्वे निजभोगशाथिमुुरजिन्नाभीसरोजोद्गतं निःश्वासामृतपारणीपरिणमद्वेषो हि  
शेषोरगः ॥ १४३ ॥

### जलचरान्योक्तयः ।

राघवमत्स्यः ॥ यस्मिन्वेच्छति सर्वतः परिचलत्कल्लोलकोलाहलैर्मन्थाद्रिभ्रमणभ्रमं हृदि  
हरिद्वन्तावलाः पेदिरे । सोऽयं तुङ्गतिर्मिगिलाङ्गकवलीकारक्रियाकोविदः क्रोडे क्रीडतु  
कस्य केलिकलहत्यक्तार्णवो राघवः ॥ १ ॥ कूर्मः ॥ भ्रमति गिरिराट्टुष्टे गर्जत्युपर्यति-  
सागरे दहति विततज्वालाजालो जगन्ति विषानलः । स तु विनिहितग्रीवाकाण्डः कटाह-  
कठोदरे स्वपिति भगवान्कूर्मो निद्राभरालसलोचनः ॥ २ ॥ पुत्रिण्यः कति नात्र सन्ति  
भुवनेऽभूवन्कियन्तोऽथवा सौभाग्यैकमठी तथादिकमठी स्त्रीषु, प्रशंसास्पदम् । भग्रे भोगिनि  
मङ्गरेषु करिषु भ्रष्टोत्सवे दंष्ट्रिणि क्षोणीं साहसिकाग्रणीस्तुलयितुं जागर्ति यस्याः सुतः ॥ ३ ॥

### वृक्षान्योक्तयः ।

अहो एषां वरं जन्म सर्वं प्राण्युपजीवनम् । धन्या महीरुहा येभ्यो निराशा यान्ति ना-  
र्थिनः ॥ १ ॥ पत्रपुष्पफलच्छायामूलवल्कलदारुभिः । गन्धनिर्यासमस्मास्थितोक्मैः कामान्वि-  
तन्वते ॥ २ ॥ प्रत्यग्रैः पत्रनिचयैस्तरुणैरेव शोभितः । जहाति जीर्णास्तानेव किंवा चित्रं कुंज-  
न्मनः ॥ ३ ॥ छायामन्यस्य कुर्वन्ति तिष्ठन्ति स्वयमातपे । फलान्यपि परार्थाय वृक्षाः सत्पु-  
रुषा इव ॥ ४ ॥ परोपसर्पणानन्तचिन्तानलशिखाशतैः । अचुम्बितान्तःकरणाः साधु जी-  
वन्ति पादपाः ॥ ५ ॥ मुखेन गरलं मुञ्चन्मूले वसति चैत्फणी । फलसंदोहगुरुणा  
तरुणा किं प्रयोजनम् ॥ ६ ॥ शाखाशतचितवियतः सन्ति कियन्तो न कानने तरवः ।  
परिमलभरमिलदलिकुलदलितदलाः शाखिनो विरलाः ॥ ७ ॥ तीव्रो निदाघसमयो बहुप-  
थिकजनश्च मरुवः पन्थाः । मार्गस्थिततरुरेकः कियतां संतापमपहरति ॥ ८ ॥ हिमसमयो  
वनवाह्निर्जवनः पवनस्तडिल्लताविभवः । हन्त सहन्ते यावन्तावद्द्रुम कुरु परोपकृतिम् ॥ ९ ॥  
कलमाः पाकविनम्रा मूलतलाघ्राणसुरभिकल्हाराः । पवनाकम्पिताशिरसः प्रायः कुर्वन्ति  
परिमलश्लघाम् ॥ १० ॥ कश्चिन्नवं पृष्ठवमादधाति कश्चित्प्रसूनानि फलानि कश्चित् । परं  
करालेऽस्य निदाघकाले मूलेन दाता सलिलस्य कश्चित् ॥ ११ ॥ व्यागुञ्जन्मधुकरपुञ्जमञ्जु-  
गोतान्याकर्ष्य श्रुतिमदजाह्यतिरेकात् । आमूमीतलनतकन्धराणि मन्येऽरण्येऽस्मिन्न-

वनिरुहां कुट्टुम्बकानि ॥१२॥ भुक्तानि यैस्तव फलानि पंचेलिमानि क्रोडस्थितैरहह वीत-  
भयैः प्रसुप्तम् । ते पक्षिणो जलरयेण विह्वल्यमाणं पश्यन्ति पादप भवन्तममी तटस्थाः  
॥ १३ ॥ धत्ते भरं कुसुमपत्रफलावलीनां घर्मव्यथां वहति शीतभवां रुजं च । यो देह-  
मर्षयति चान्यसुखस्य हेतोस्तस्मै वैदान्यगुरवे तरवे नमस्ते ॥ १४ ॥ इहोद्याने संप्रत्यहह  
परिशिष्टाः क्रमवशादमी वल्मीकास्ते भुजगकुललीलावसतयः । गतास्ते विस्तीर्णस्तवक-  
भरसौरभ्यलहरीपैरीतव्योमानः प्रकृतिगुरवः केऽपि तरवः ॥१५॥ विपन्नं पद्मिन्या मृतम-  
निमिषैर्यातमलिभिः खगैरप्युड्डीनं रथचरणहंसप्रभृतिभिः । दशां दीनां नीते सरासि विषमग्री-  
ष्मदिवसैः कुलीनत्वादास्ते तटरुहतरुः कोऽपि तदपि ॥१६॥ इयं बाला वल्ली मृदुकिंसलयं  
तापविलयं घनच्छायं शालं नवमतिविशालं परिगता । परं त्वस्याभ्यन्तर्गललवभस्मीकृतवनं  
भुजंगं प्रोक्तुङ्गं कथमिव वराकी कलयतु ॥१७॥ किं जातोऽसि चतुष्पथे घनतरं छन्नोऽसि किं  
छायया छन्नश्रेत्फलितोऽसि किं फलभरैराढ्योऽसि किं संनतः । हे सद्दृक्ष सहस्व संप्रति सखे  
शाखाशिखाकर्षणक्षोभामोटनभङ्गनानि जनतः स्वैरेव दुश्चेष्टितैः ॥ १८ ॥ छायासुप्तमृगः  
शकुन्तनिवहैर्विष्ठावलितच्छदः कीटैरावृतकोटरः कपिकुलैः स्कन्धे कृतप्रश्रयः-। विश्रव्धं  
मधुपैर्निपीतकुसुमः श्लाघ्यः स एकस्तरुर्यत्राङ्गीकृतसच्चसंछवभरे भग्नापदोऽन्ये द्रुमाः ॥१९॥  
भुक्त्वा स्वादुफलं कृतं च शयनं शाखाग्रजैः पल्लवैस्त्वच्छायापरिशीतलं सुसलिलं पीतं  
व्यपेतश्रमैः । विश्रान्ताः सुचिरं परं सुमनसः प्रीतिः किमत्रोच्यते त्वं सन्मार्गतर्क्यं च  
पथिका यामः पुनर्दर्शनम् ॥ २० ॥ पान्थाधार इति द्विजाश्रय इति श्लाघ्यस्तरूणामिति  
स्निग्धच्छाय इति प्रियो दृश इति स्थानं गुणानामिति । पर्यालोच्य महातरो तव घनच्छा-  
यां वयं संश्रितास्तत्त्वत्कोटरवासिनो द्विरसना दूरीकरिष्यन्ति नः ॥ २१ ॥ मूलं स्थूल-  
मतीव बन्धनदृढं शाखाः शतं मांसला वासो दुर्गमहीधरे तरुपते कुत्रास्ति भीतिस्त्व ।  
एकः कितु मनागयं जनयति स्वान्ते ममाधिज्वर ज्वालाली वलयीभवन्नकरुणो दावानलो  
वस्मरः ॥ २२ ॥ ये पूर्वं परिपालिताः फलभरच्छायादिभिः प्राणिनो विश्रामद्दुम कथ्यतां  
तव विपत्काले क्व ते सांप्रतम् । एताः संगतिमात्रकल्पितपुरस्कारास्तु धन्यास्त्वचो यासां  
छेदनमन्तरेण पतितो नाय कुठारस्त्वयि ॥ २३ ॥ वृद्धिर्यस्य तरोर्मनोरथशतैराशावता प्रार्थि-  
ता जातोऽसौ सरसप्रकामफलद सर्वाश्रितोपाश्रयः । नानादेशसमागतैरविदितैराक्रान्तमन्यैः  
खगैस्तं लब्धावसरेऽपि वृद्धशकुनिर्दूरे स्थितो वीक्ष्यते ॥ २४ ॥ छायाभिः प्रथमं ततस्तु  
कुसुमैः पश्चात्फलैः स्वादुभिः प्रीणात्येव तरुः पथीति पथिकैः श्रान्तैः सुखं स्थीयते । को  
जानाति यदत्र कोटरगतः प्रत्युग्रहालाहलज्वालाजालकरालकाष्ठकुहरः कृष्णः फणी वर्तते

१. पक्तानि. २. दानशौण्डाना गुरवे ३. व्याप्तम् ४. स्वभावतो महान्तः. ५. सर्पाः, ( पक्षे ) पिशुनाः.



॥ २५ ॥ आमोदैर्मरुतो मृगाः किसलयोच्छासैस्त्वचा तापसाः पुष्पैः पट्टरणाः फलैः शकु-  
नयो घर्मादितश्छायया । स्कन्धैर्गन्धगजास्त्वयेव विहिताः सर्वे कृतार्थास्ततस्त्वं विश्वोपकृ-  
तिक्षमोऽसि भवता भग्नापदोऽन्ये द्रुमाः ॥ २६ ॥ कल्पद्रुमः ॥ कल्पद्रुमोऽपि कालेन  
भवेद्यदि फलप्रदः । को विशेषस्तदा तस्य वन्यैरन्यैर्महीरुहैः ॥ २७ ॥ न मया रचितं तवा-  
लवालं पयसा वा विहितस्तवाभिषेकः । अयि कल्पतरो परोपकारे भवतो विश्वविलक्षणः  
प्रकारः ॥ २८ ॥ स्वर्णैः स्कन्धपरिग्रहो मरकतैरुच्छासिताः पल्लवा मुक्ताभिः स्त्वकश्रियो  
मधुलिहां वृन्दानि नीलोत्पलैः । संकल्पानुविधायि यस्य फलितं कस्तस्य धत्ते तुलां धिग्जातु  
द्रुमसंकथासु यदयं कल्पद्रुमोऽपि द्रुमः ॥ २९ ॥ औदार्यं भुवनत्रयेऽपि विदितं संभूति-  
रम्मोनिधेर्वीसो नैन्दनकानने परिमलो गीर्वाणचेतोहरः । एवं दातृगुणोत्करः सुरतरोः सर्वो-  
ऽपि लोकोत्तरः स्यादर्थिप्रवरार्थितार्पणविधावेको विवेको यदि ॥ ३० ॥ पारिजातः ॥  
परिमलसुरभितनभसो बहवः कनकाद्रिपरिसरे तरवः । तदपि सुराणां चेतसि निवसितमिव  
पारिजातेन ॥ ३१ ॥ चन्दनः ॥ सन्त्येव मिलिताकाशा महीयांसो महीरुहः । तथापि  
जैनताचित्तानन्दनश्चन्दनद्रुमः ॥ ३२ ॥ यद्यपि चन्दनविटपी विधिना फलकुसुमवर्जितो  
विहितः । निजवपुषैव परेषां तथापि संतापमपहरति ॥ ३३ ॥ अयि मलयज महिमायं  
कस्य गिरामस्तु विषयस्ते । उद्गिरतो यद्गुरलं फणिनः पुष्पासि परिमलोद्गारैः ॥ ३४ ॥  
पाटीर तव पैटीयान्कः परिपाटीमिमामुंरीकर्तुम् । यत्पिपतामपि नृणां पिष्टोऽपि तनोषि  
परिमलैः पुष्टिम् ॥ ३५ ॥ यैस्त्वं गुणगणवानपि सतां<sup>१</sup> द्विजिह्वैरसेव्यतां नीतः । तानपि  
वहसि पटीरज कि कथयामस्त्वदीयमौन्नत्यम् ॥ ३६ ॥ जनकः सानुविशेषो जातिः काष्ठं  
भुजंगमैः सङ्गः । स्वगुणैरेव पटीरज यातोऽसि तथापि महिमानम् ॥ ३७ ॥ मूलं भुजंगैः  
शिखरं छर्वङ्गैः शाखा विहंगैः कुसुमानि भृङ्गैः । नास्त्येव तच्चन्दनपादपस्य यन्नाश्रितं  
सन्वभरैः समन्तात् ॥ ३८ ॥ धिक्चेष्टितानि परशोपरि शोचनीयावालप्रवालमलयाद्रिरुह-  
द्रुहस्ते । निर्भिद्यमानहृदयोऽपि महानुभावः स त्वन्मुखं पुनरभिः सुरभीकरोति ॥ ३९ ॥  
कालागरौ सुरभितातिशयेऽपि सङ्गादारभ्यते सुरभितापरपादपेऽपि । पाटीर पाटवमिदं तव  
सङ्गिवातैस्तादात्म्यमेति कतरो न तरोः समूहः ॥ ४० ॥ उपानीतं दूरात्परिमलमुपाघ्राय  
मरुता समायासीदस्मिन्मधुरमधुलोभान्मधुकरः । परो दूरे लाभः कुपितफणिनश्चन्दनतरोः  
पुनर्जीवन्यायाद्यदि तदिह लाभोऽयमतुलः ॥ ४१ ॥ कान्ताकेलि कलयतु तरुः कोऽपि  
कश्चित्प्रभूणामत्यानन्दं जनयतु फलैः कोऽपि लोकान्धिनोर्तु<sup>३</sup> । धन्यं मन्ये मलयजमहो यः

१ मभव २ वसति. ३ इन्द्रवने ४ आमोद. ५ जनसमूह. ६ चन्दन. ७ अतिशयेन पटु-  
समर्थ.. ८. रीतिम् ९ अक्षीकर्तुम् १०. पेपण कुर्वताम्. ११. सर्पैः. १२. वानरैः. १३ प्रीणयतु

प्रभूतोपतापं संसारस्य द्रुतमपनयत्यात्मदेहव्ययेन ॥ ४२ ॥ आमोदैस्ते दिशि दिशि गतैर्दू-  
रमाकृष्यमाणाः साक्षाच्छमी तव मलयज द्रष्टुमभ्यागताः स्मः । किं पश्यामः सुभग भवतः  
क्रीडति क्रोड एव व्यालस्तुभ्यं भवतु कुशलं मुञ्च नः साधु यामः ॥ ४३ ॥ केचिल्लोचन-  
हारिणः कतिपये सौरभ्यसंभारिणः केऽप्यन्ये फलधारिणः प्रतिदिनं ते सन्तु हन्त द्रुमाः ।  
धन्योऽयं हरिचन्दनः परिसरे यस्य स्थितैः शाखिभिः शाखोटादिभिरप्यहो मृगदृशामङ्गेषु  
लीलायितम् ॥ ४४ ॥ भ्रातश्चन्दन किं ब्रवीमि विटपस्फूर्जत्फणाभीषणा गन्धस्यापि महा-  
विषाः फणभृतो गुप्त्यै पदे ते कृताः । दैवात्पुष्पफलान्वितो यदि भवानत्राभविष्यत्तदा नो  
जाने किमकल्पयिष्यदधिकं रक्षार्थमस्यात्मनः ॥ ४५ ॥ एतैर्दक्षिणगन्धवाहचलनैः श्रीखण्ड  
किं सौरभं द्रूमस्ते परितो मधुव्रतयुवा येनायमानीयते । माकन्दादपहत्य पङ्कजवनाडुदूय  
कन्दोदराडुद्ग्रास्यद्विपगण्डमण्डलदलादाकृष्य हृष्यन्मनाः ॥ ४६ ॥ वासः शैलशिलान्तरेषु  
सहजः सङ्गो भुजगैः सह प्रेङ्गत्क्षारपयोधिवीचिभिरमूद्भूतसेकक्रिया । जानीमो न वयं  
प्रसीदतु भवाञ्श्रीखण्ड तत्कथ्यतां कस्मात्ते परतापखण्डनमहो पाण्डित्यमप्यागतम् ॥ ४७ ॥  
लोकानन्दन चन्दनद्रुम सखे नास्मिन्वने स्थीयतां दुर्वरैः परुषैरसारहृदयैराक्रान्तमेतद्भनम् ।  
ते ह्यन्योन्यनिघर्षजातदहनज्वालावलीसंकुला न स्वान्येव कुलानि केवलमिदं सर्वं दहेयुर्व-  
नम् ॥ ४८ ॥ सौरभ्यं भुवनत्रयेऽपि विदितं शैत्यं नु लोकोत्तरं कीर्तिः किं च दिगङ्गना-  
ङ्गनगता किं त्वेतदेकं शृणु । सर्वानेव गुणानियं निगिरति श्रीखण्ड ते सुन्दरानुज्झन्ती खलु  
कोटरेषु गरलज्वालां द्विजिह्वावली ॥ ४९ ॥ श्रीमच्चन्दनवृक्षं सन्ति बहवस्ते शाखिनः का-  
नने येषां सौरभमात्रकं निवसति प्रायेण पुष्पश्रिया । प्रत्यङ्गं सुकृतेन तेन शुचिना ख्यातः  
प्रसिद्धात्मना योऽसौ गन्धगुणस्त्वया प्रकटितः क्वासाविह प्रेक्ष्यते ॥ ५० ॥ अगुरुः ॥  
अगुरुरिति वदतु लोको गौरवमत्रैव पुनरहं मन्ये । दर्शितगुणैव वृत्तिर्यस्य जने जनितदाहे-  
ऽपि ॥ ५१ ॥ एणाद्याः पशवः किरातपरिषन्नैषा गुणग्राहिणी संचारोऽस्ति न नागरस्य  
विषयोच्छिन्नं मुनीनां मनः । धूमेनातिसुगन्धिनात्र विपिने दिक्चक्रमामोदयन्नामूलं परिद-  
ह्यतेऽगुरुतरुः कस्मै किमाचक्ष्महे ॥ ५२ ॥ चम्पकः ॥ साधारणतरुबुद्ध्या न मया बद्धस्तवा-  
लवालोऽपि । लज्जयसि मामिदानीं चम्पक भुवनाधिवासिभिः कुसुमैः ॥ ५३ ॥ यद्यपि खादि-  
रारण्ये गुप्तो वस्ते हि चम्पको वृक्षः । तदपि च परिमलमतुलं दिशि दिशि कथयेत्समीरणस्तस्य  
॥ ५४ ॥ केनात्र चम्पकतरो वत रोपितोऽसि कुग्रामपामरजनान्तिकवाटिकायाम् । यत्र प्रवृद्ध-  
वनशाकविद्विलोभाद्भो भग्नवाटघटनोचितपल्लवोऽसि ॥ ५५ ॥ उद्यानपालकलशाम्बुनिषेचना-  
नामेतस्य चम्पकतरोरयमेव कालः । अस्मिन्निदाघनिहते वनवारिणा वा संवर्धितस्तव वृथो-  
भयथोपयोगः ॥ ५६ ॥ कोपं चम्पक मुञ्च याचकजनैरायासि नस्त्वं सखे मा म्लासीः

परितो विलोक्य तरुः कस्तेऽधिरूढस्तुलाम् । कोपश्चेन्नियतस्तवास्ति हृदये धात्रे तथा कु-  
 प्यतां येन त्वं हि सुवर्णवर्णकुसुमामोदो द्वितीयः कृतः ॥ ५७ ॥ बकुलः ॥ निसर्गादा-  
 रामे-तरुकुलसमारोपसुकृती कृती मालाकारो बकुलमपि कुत्रापि निदधे । इदं को जानीते  
 यदयमिह कोणान्तरगतो जगज्जालं कर्ता कुसुमभरसौरभ्यभरितम् ॥ ५८ ॥ दधानः  
 प्रेमाणं तरुषु समभावेन विपुलं न मालाकारोऽसावकृत करुणां वालवकुले । अयं द्रागु-  
 द्यत्कुसुमनिकराणां परिमलैर्दिगन्तानातेने मधुपकुलझङ्कारभरितान् ॥ ५९ ॥ अशोकः ॥  
 गर्वायसे विकचकोरकमञ्जुगुञ्जदुद्धृत्तपद्दघटाविभवेन किं नु । वामभ्रुवां चरणताडनदोहदानि  
 किं नाम न स्मरसि तावदशोक तानि ॥ ६० ॥ उन्मीलयन्ति कुसुमानि मनोरमाणि  
 के नाम नात्र तरवः समयोचितानि । कस्येदृशं कथय दोहदमस्ति तस्य यादृग्विनिर्मितम-  
 शोकमहीरुहस्य ॥ ६१ ॥ मृदूनां स्वादूनां लघुरपि फलानां न विभवस्तवाशोक स्तोकेः  
 स्तवकमहिमा सोऽप्यसुरभिः । यदेतन्नो तन्वीकरचरणलावण्यसुभगं प्रवालं बालं स्यात्तरुषु  
 स कलङ्कः किमपरः ॥ ६२ ॥ किं ते नम्रतया किमुन्नततया किं वा घनच्छायया किं वा  
 पञ्चवलीलया किमनया वाशोक पुष्पश्रिया । यत्वनमूलनिपण्णखिन्नपथिकस्तोमैः स्तुवन्नन्व-  
 हं न स्वादूनि मृदूनि खादति फलान्याकण्ठमुत्काण्ठितः ॥ ६३ ॥ मालती ॥ कुसुमस्तव-  
 वकानम्राः सन्त्येव परितो लताः । तथापि भ्रमरश्रान्तिं हरत्येकैव मालती ॥ ६४ ॥ माल-  
 तीकुसुमे भाति गुञ्जन्मत्तमधुव्रतः । प्रयाणे पञ्चवाणस्य शङ्खमापूरयान्निव ॥ ६५ ॥ गुञ्जति  
 मञ्जु मिलिन्दे मालति मा मौनमुपयासीः । शिरसा वदान्यगुरवः सादरमेनं वहन्ति सुरतरवः  
 ॥ ६६ ॥ मा मालति म्लायसि यद्यविद्यंश्चुम्ब तुम्बीकुसुमं पडङ्घिः । पदैश्चतुर्भिर्हि युतः  
 पशुश्चेत्स षड्विध्वर्षपशुः कथं नो ॥ ६७ ॥ किं मालतीकुसुम तांभ्यासि निष्ठुरेण केनापि  
 यत्किल विलून्नमितो लताग्रात् । लोकोत्तरेण विलसद्गुणगौरवेण को नामुना शिरसि नाम  
 करिष्यति त्वाम् ॥ ६८ ॥ ईदीयस्त्वाधिक्यान्न भवति विमर्दक्षममिदं न चान्येभ्यो रूपं  
 भवति कुसुमेभ्योऽधिकतरम् । प्रसूनं मालत्यास्तदपि हृदयाहादकरणं प्रवीणैरामोदैर्भवति  
 जगतो मौलिनिलयम् ॥ ६९ ॥ अस्मिन्केलिवने सुगन्धपवने क्रीडत्पुरंध्राजने गुञ्जद्भङ्गकुले  
 विशालवकुले कूजात्पिकीसंकुले । उन्मीलन्नवपाटलापरिमले मञ्जीप्रसूनाकुले यद्येकापि न  
 मालती विकसिता तत्किं न रम्यो मधुः ॥ ७० ॥ मल्लिका ॥ न च गर्न्धर्वहेन चुम्बिता  
 न च पीता मधुपेन मल्लिका । <sup>१३</sup>पिहितैव कठोरशाखया परिर्णोमस्य जंगाम गोचरम्  
 ॥ ७१ ॥ केतकी ॥ पत्राणि कण्टकशतैः परिवेष्टितानि वार्तापि नास्ति मधुनो रजसान्ध-

१ कुशल २. अल्प. ३ सुगन्धरहित ४. समूह ५ खिद्यसि. ६ मूढ. ७. इक्ष्वाकुकुसुमम्  
 पद्दद ८. सताप कुरुपे. ९०. छिन्नम् ११. मार्दवाधिक्यात्. १२. वायुना. १३. छादिता. १४. परि-  
 णति प्राप्तेत्यर्थ.

कारः । आमोदमात्ररसिकेन मधुव्रतेन नालोकितानि तव केतकि दूपणानि ॥ ७२ ॥ ए-  
तासु केतकिलतासु विकासिनीषु सौभाग्यमद्भुततरं भवती विभर्ति । यत्कण्टकैर्व्यथितमात्म-  
वपुर्न जानंस्त्वामेव सेवितुमुपक्रमते द्विरेफः ॥ ७३ ॥ रोलम्बस्य चिराय केतकपरिष्वङ्गेष्व-  
भङ्गो रसः सुज्ञातं वत केतकस्य च मनोभृङ्गप्रसङ्गोत्सुकम् । जानात्येव मिथोऽनुरागमनयोः  
सर्वोऽपि नैसर्गिकं प्रत्यूहाय द्रलेषु धिक्समभवन्मर्माभिधः कण्टकः ॥ ७४ ॥ पाटला ॥  
पाटलया वनमध्ये कुसुमितया मोहितस्तथा भ्रमरः । सैवेयमिति यथाभूत्प्रतीतिरस्यान्यपुष्पे-  
ऽपि ॥ ७५ ॥ सहकारः ॥ यद्यपि दिशि दिशि तरवः परिमलवहुलाश्च पारिजाताद्याः ।  
तदपि रसालोऽप्येकः कोकिलहृदये सदा वसति ॥ ७६ ॥ वेत्ता कोकिल एव ज्ञाता च  
रसाल एव नियतमिदम् । यः पञ्चममुद्रायति यस्यास्थिषु पुलकमुकुलानि ॥ ७७ ॥ लोडि-  
तमखिलं गहनं परितो दृष्टाश्च विटपिनः सर्वे । सहकार न प्रपेदे मधुपेन तवोपमा जगति  
॥ ७८ ॥ भूरिशोऽपि च वसन्ति कानने शाखिनो फलविशेषशालिनः । कोकिलस्य तद-  
पीह मानस नो रसालमपहाय तुष्यति ॥ ७९ ॥ आम्र यद्यपि गता दिवसास्ते पुष्पसौर-  
भफलप्रचुरा ये । हन्त संप्रति तथापि जनानां छाययैव दलयस्यतितापम् ॥ ८० ॥ फलि-  
तस्य रसाल शाखिनः फलदानव्यसनैकशालिनः । विनिपत्य ददातु कः फलं श्रमसुप्ताध्व-  
गपाणिपल्लवे ॥ ८१ ॥ कति पल्लविता न पुष्पिता वा तरवः सन्ति समन्ततो वसन्ते ।  
जगतीविजये तु पुष्पकेतोः सहकारी सहकार एक एव ॥ ८२ ॥ दिङ्मण्डलं परिमलैः सुरभी-  
करोषि सौन्दर्यमावहासि लोचनलोभनीयम् । हंहो रसाल फलवैर्यं तथापि दूये यद्गन्धितं च  
कठिनं हृदयं विभार्षि ॥ ८३ ॥ उत्तंसकौतुकरसेन विलासिनीभिर्लूनानि यस्य न नखैरपि  
पल्लवानि । उद्यानमण्डनतरो सहकार स त्वमङ्गारकारकरगोचरतां गतोऽसि ॥ ८४ ॥  
यावत्फलोदयमुखः सहकार जातः प्रागेव कण्टकचयेन दृतोऽसि तावत् । छायापि ते न  
सुलभा फलमस्तु दूरे तन्निष्फलोऽपि हि वरं सुखसेवनीयः ॥ ८५ ॥ उत्फुल्लरम्य  
सहकार रसाल बन्धो-कूजत्पिकावलिनिवास तथा विधेहि । गुञ्जद्रमद्रमरकस्त्वयि बद्धतृ-  
ण्णो नान्यान्प्रयाति पिचुमन्दकरीरवृक्षान् ॥ ८६ ॥ शश्वन्निर्गमलिनाः सहकार कामं  
लुण्ठन्ति तान्यापि मधूनि तव द्विरेफाः । युक्त न तत्तव कपायरसप्ररोहैरेतान्प्रतारयसि  
कि कलकण्ठयूनः ॥ ८७ ॥ रे रे रसाल तरुसार वचो विधेहि वासन्तिकी स्वफलपल्लवपु-  
ष्पलक्ष्मीः । तावद्विकस्वरपिकद्विजसात्कुरु द्राङ्ग व्यग्रितोऽसि कलभैः शलभैश्च यावत्  
॥ ८८ ॥ यद्यध्वनीनचिरमध्वनि घर्मखिन्नः कासारतीररुहमाश्रयनभ्रमाभ्रम् । छायां न केव-  
लमितः श्रमिता लभन्ते कामं पचेलिमफलं विमल जल च ॥ ८९ ॥ सौरभ्यगर्भमकरन्द-  
करम्बितानि पङ्केरुहाण्यपि विहाय समागतस्त्वाम् । संसारसार सहकार तथा विधेहि येनो-

पहासविषयो न भवेद्विरेफः ॥ ९० ॥ कति कति न वसन्ते वल्लयः शाखिनो वा किसलयसुमनोभिः शोभमाना वभूवुः । तदपि युवजनानां प्रीतये केवलोऽभूद्भिनवकलिकाली-  
 भारशाली रसालः ॥ ९१ ॥ यदेकस्मिन्वर्षे न फलति रसालस्तरुरयं पिकं किं काकेष्टं  
 फलतिमपि निम्बं व्रजति किम् । व्रजन्म्लानि ग्लानि न वदति च कस्यापि पुरतः स्मरन्वा-  
 रंवारं पुनरपि रसाल मृगयते ॥ ९२ ॥ अधिश्रीरुद्याने त्वमसि भवतः पल्लवचयो धुरीणः  
 कल्याणे तव जगति शाखा श्रमहरा । मुदे पुष्पोल्लेखः फलमपि च तुष्ट्यै तनुभृतां रसाल  
 त्वां तस्माच्छ्रयति शतशः कोकिलकुलम् ॥ ९३ ॥ न तादृक्कर्पूरे न च मलयजे नो मृग-  
 मदे फले वा पुष्पे वा तव मिलति यादृक्परिमलः । परं त्वेको दोषस्त्वयि खलु रसाले यद-  
 धिकः पिके वा काके वा लघुगुरुविशेष न मनुषे ॥ ९४ ॥ चिरश्रान्तो दूरादहमुपगतो हन्त  
 मलयात्तदेकं त्वद्वेहे तरुणि परिणेष्यामि दिवसम् । समीरेणोक्तैव नवकुसुमिता चूतलतिका धु-  
 नाना मूर्धान नहि नहि नहीत्येव वदति ॥ ९५ ॥ येऽभिज्ञाः कुसुमोद्गमादनुदिनं त्वामाश्रिताः  
 पद्मदास्ते भ्राम्यन्ति फलाद्बहिर्बहिरहो दृष्ट्वा न संभापसे । ये कीटास्तव दृक्पथं न च गता-  
 स्ते त्वत्फलाभ्यन्तरे धिक्त्वां चूततरो परापरपरिज्ञानानभिज्ञो भवान् ॥ ९६ ॥ किं जातो-  
 ऽसि चतुष्पथे घनतरच्छन्नोऽसि किं छायाया छन्नश्चेत्पालितोऽसि किं फलभरैरानम्रशाखोऽसि  
 किम् । हे चूताध्वग लोष्ठपातविधुतः खिन्नोऽसि मा खिद्यतां पार्श्वस्थां जनवर्जितां बहुफलां  
 पश्याधमां शालमलीम् ॥ ९७ ॥ आकर्ण्याम्रफलस्तुतिं जलमभूत्तन्नारिकेलान्तरं प्रायः कण्ट-  
 कितं तथैव पनसं जातं द्विधार्वारुकम् । आस्तेऽधोमुखमेव कादलयलं द्राक्षाफलं क्षुद्रतां  
 श्यामत्वं वत जास्ववं गतमहो मात्सर्यदोषादिह ॥ ९८ ॥ यो दृष्टः स्फुरदस्थिसंपुटवशा-  
 त्तिर्यक्प्रवालाङ्कुरो दैवात्स द्विदलादिक्रमवशादारूढशाखाशतः । स्निग्धं पल्लवितो घनं  
 मुकुलितः स्फारच्छदं पुष्पितः सोत्कर्षं फलितो भृशं च विततः कोऽप्येष चूतद्रुमः ॥ ९९ ॥  
 एतस्मिन्वनमार्गभूपरिसरे सौन्दर्यमुद्राङ्कितः प्रोद्याद्भिः फलपुष्पपत्रनिचयैश्चूतः स एकः परम् ।  
 यं वीक्ष्य स्मितवक्रमुद्रितमहासतोपमुच्छासितस्फारोत्कण्ठमकुण्ठितक्रमममी धावन्ति पान्थव्रजाः  
 ॥ १०० ॥ कूष्माण्डीफलवत्फलं नयदपि न्यग्रोधवन्नोच्चता रम्भापत्रनिभं दलं न कुसुमं नो केत-  
 कीपुष्पवत् । सौरभ्य कुसुमे फले तदपि तत्किञ्चित्समुज्जृम्भते लोको येन रसाल शालनिकरां-  
 स्त्यक्त्वा गुणान्स्तौति ते ॥ १०१ ॥ गर्वं मा कुरु शर्करे तव गुणाजानन्ति राज्ञां गृहे ये दीना  
 धनवर्जिताश्च कृपणाः स्वप्नेऽपि पश्यन्ति नो । आम्रोऽहं मधुकूपकैर्मम फलैस्तृप्ता हि सर्वे  
 जना हे रण्डे तव किं गुणा मम फलैस्तुल्यं न किञ्चित्फलम् ॥ १०२ ॥ उन्मीलद्रसविन्दु-  
 गन्धकुसुमावल्लयो वसन्तोदये कान्ताः कोमलपल्लवाः कति कति क्रोडा वने सन्ति न । सौ-  
 भाग्यैकनिधे रसाल तदपि श्रीमञ्जरीशालिनस्त्वत्तोऽन्यत्र च कुत्रचिन्मधुकरश्रेणी न विश्रा-

म्यति ॥ १०३ ॥ स्निग्धाग्रा फलिनो वृताः परिमलैः पौष्पैर्मधुस्यन्दिनो नानन्दाय भवन्ति  
किं वनभुवां भूमिरुहो भूरिशः । माधुर्यं मधुनस्तवैव परमं माकन्द मन्यामहे माध्वीमर्म-  
भिदो दृढं मधुलिहः स्यूता यतो मर्मणि ॥ १०४ ॥ पनसः ॥ गरीयः सौरभ्यं रसपरिचये  
नार्हति सुधा सिता मृद्धीकापि प्रथिमानि निमग्नः फलभरः । परार्थे कोशश्रीरिति पुलकिते  
कण्टकमिषादहो ते चारित्रं पनस मनसः कस्य न मुदे ॥ १०५ ॥ कदली ॥ तालीतरो-  
रनुपकारि फलं फलित्वा लज्जावशाद्बुचित एव विनाशयोगः । एतत्तु चित्रमुपकृत्य फलैः  
परेभ्यः प्राणान्निजाञ्जटिति यत्कदली जहाति ॥ १०६ ॥ द्राक्षा ॥ दासेरकस्य दासीयं  
वदरी यदि रोचते । एतावतैव किं द्राक्षा न साक्षादमृतप्रदा ॥ १०७ ॥ यद्यपि न भवति  
हानिः परकीयां चरति रासभे द्राक्षाम् । असमञ्जसमिति मत्वा तथापि खलु खिद्यते चेतः  
॥ १०८ ॥ दाडिमः ॥ मयि जीवति बीजाढ्ये किमन्ये बीजपूरकाः । इति संचिन्त्य मन-  
सा विदद्रे दाडिमीफलम् ॥ १०९ ॥ आ पुष्पप्रसवान्मनोहरतया विश्वास्य विश्वं जनं  
हंहो दाडिम तावदेव सहसे वृद्धि स्वकीयामिह । यावन्नैति परोपभोगसहतामेषां ततस्तां  
तथा ज्ञात्वा ते हृदयं द्विधा दलति यत्तेनातिवन्द्यो भवान् ॥ ११० ॥ नालिकेरः ॥ उच्चै-  
रेप तरुः फलं च विपुलं दृष्ट्वैव दृष्ट्या शुकः पक्वं शालिवनं विहाय जडधिस्तं नालिकेरीं  
गतः । तत्रारुह्य बुभुक्षितेन मनसा यत्नः कृतो भेदने आशा तस्य न केवलं विगलिता  
चञ्चूर्गता चूर्णताम् ॥ १११ ॥ तालः ॥ अये ताल व्रीडां ब्रज गुरुतया भाति न भवा-  
न्फले न छाया नो कठिणपरिवारो हि भवतः । इयं धन्याधन्या सरलकदली सुन्दरदला  
परात्मानं मन्ये सुखयति फलेनामृतवता ॥ ११२ ॥ अध्वन्यध्वनि भूरुहः फलभृतो नभ्रा-  
नुपेक्ष्यादराहूरादुन्नतिसंश्रयव्यसनिनः पान्थस्य मूढात्मनः । यन्मूलं समुपागतस्य मधुरच्छा-  
याफलैः का कथा शीर्णेनापि हि नोपयोगमगमत्पर्णेन तालद्रुमः ॥ ११३ ॥ भूर्जः ॥  
दौर्जन्यमात्मनि परं प्रथितं विधात्रा भूर्जद्रुमस्य विफलत्वसमर्थनेन । किं चर्माभिर्निशितशस्त्र-  
शतावकृतैराशां न पूरयति सोऽर्थिपरंपराणाम् ॥ ११४ ॥ कुर्वन्तु नाम जनतोपकृति प्रसून-  
च्छायाफलैरविकलैः सुलभैर्द्रुमास्ते । सोऽर्वास्तु कर्तनरुजः पररक्षणार्थमेकेन भूर्जतरुणा करु-  
णापरेण ॥ ११५ ॥ अश्वत्थः ॥ वर्धितैः सेवितैः कि तैः सत्यश्वत्येऽन्यपादपैः । वर्धितो  
नरकाद्रक्षेत्सृष्टोऽरिष्टानि हन्ति यः ॥ ११६ ॥ न्यग्रोधः ॥ महातरुर्वा भवति समूलो वा  
विनश्यति । नान्तरप्रत्ययानेति न्यग्रोधकलिकाङ्कुरः ॥ ११७ ॥ विस्तीर्णो दीर्घशाखाश्रि-  
तशकुनिशतः शाखिनामर्षणीस्त्व न्यग्रोध क्रोधमन्तः प्रकटयसि न चेद्वाचि किञ्चित्तदल्पम् ।  
जल्पोऽप्येष त्रिपाकत्प्रलयुपरिकरा कापि कूष्माण्डवल्ली पल्लीष्टप्रतिष्ठा हसति हि फलने  
त्वत्फलानां किमन्यत् ॥ ११८ ॥ मधूकः ॥ तत्तेजस्तरणेर्निदाघसमये तद्वारि मेघागमे

तज्जाड्यं शिशिरे यदेकशरणैः सोढुं पुरा यैर्दलैः । आयातोऽप्यधुना फलस्य समयः  
कोऽपं विना तैरिति स्मृत्वा तानि शुकैव रोदिति गलत्पुष्पैर्मधूकद्रुमः ॥ ११९ ॥  
मूलादेव यदस्य विस्तृतिभरच्छायाप्यनन्यादृशी ते यस्य प्रसवाः सुमञ्जुलरसैरानन्दयन्तः  
प्रजाः । स्नेहं च प्रकटीकरोति परमं भूयः फलानां 'गुणैर्हित्वैकैकगुणांस्तरून्मज सखे  
तस्मान्मधूकद्रुमम् ॥ १२० ॥ शाल्मलिः ॥ विशालं शाल्मल्या नयनसुभगं वक्ष्य कुसुमं  
शुकस्यासीद्बुद्धिः फलमपि भवेत्तादृशमिति । चिरं तत्र स्थित्वा फलमपि च काले परिणतं  
विपाके तूलोऽन्तः सपदि मरुता सोऽप्यपहृतः ॥ १२१ ॥ दूरे मार्गान्निवससि पुनः कण्ट-  
कैरादृतोऽसि छायाशून्यः फलमपि च ते वानरैरप्यभक्ष्यम् । निर्गन्धस्त्वं मधुपरहितः  
शाल्मले सारशून्यः सेवास्माकं भवति विफला तिष्ठ निःश्वस्य ग्रामः ॥ १२२ ॥ हंसाः  
पद्मवनाशया मधुलिहः सौरभ्यलाभाशया पान्थाः स्वादुफलाशया बलिभुजो गृध्राश्च मांसा-  
शया । दूरादुत्तमपुष्परागनिकरैर्निःसारमिथ्योन्नते रे रे शाल्मलिपादप प्रतिदिन के न त्वया  
वञ्चिताः ॥ १२३ ॥ कायः कण्टकभूषितो न च घनच्छायीकृताः पल्लवाः पुष्पाणि च्युत-  
सौरभाणि न दलश्रेणी मनोहारिणी । किं ब्रूमः फलपाकमस्य यदुपन्यासेऽपि लज्जामहे  
तद्गो केन गुणेन शाल्मलितरो जातोऽसि सीमद्द्रुमः ॥ १२४ ॥ निम्बः ॥ निम्ब कि  
बहुनोक्तेन निःफलानि फलानि ते । यानि संजातपाकानि काका निःशेषयन्त्यमी ॥ १२५ ॥  
यैश्च निम्बं परशुना यश्चैनं मधुसर्पिषा । यश्चैनं गन्धमाल्याद्यैः सर्वस्य कटुरेव सः ॥ १२६ ॥  
शर्करामधुसंयुक्तैर्निम्बबीजप्रतिष्ठितम् । पयोघटसहस्राणि निम्बं कि मधुरायते ॥ १२७ ॥  
चित्रं चित्रं वत वत महच्चित्रमेतद्विचित्रं जातो दैवाद्बुधितघटनासंविधाता विधाता । यान्नि-  
म्बानां परिणतफलस्फीतिरास्वादनीया यच्चैतस्याः कवलनकलाकोविदः काकलोकः ॥ १२८ ॥  
यस्मादर्थिजनो मनोऽभिलषितं लब्ध्वा मुदा मेदुरः सार्धं बन्धुजनैश्चकार विविधान्भोगा-  
न्विलासोद्धरः । तं दैवेन विवेकशून्यमनसा निर्मूल्यः चूतद्रुमं स्थाने तस्य तु काकलोकव-  
सतिर्निम्बः समारोपितः ॥ १२९ ॥ बबूलः ॥ पत्रफलपुष्पलक्ष्म्या कदाप्यदृष्टं वृतं च  
खलु शुकैः । उपसर्पेभ्यो भवन्तं बर्बुर वद कस्य लोभेन ॥ १३० ॥ गात्रं कण्टकसंकटं प्रवि-  
रलच्छाया न चायासह्यन्निर्गन्धः कुंसुमोत्करस्तव फलं न क्षुद्धिनाशक्षमम् । बबूलद्रुममूल-  
मेति न जनस्तत्तावदास्तामहो ह्यन्येषामपि शाखिनां फलवतां गुप्त्यै द्यतिर्जायसे ॥ १३१ ॥  
आमूलाग्रनिबद्धकण्टकतनुर्निर्गन्धपुष्पोद्गमच्छाया न श्रमहारिणी न च फलं क्षुत्क्षामसंतोष-  
कृत् । रे रे बबूल साधुसङ्गरहितस्तत्तावदास्तामहो ह्यन्येषामपि शाखिनां फलवतां गुप्त्यै  
द्यतिर्जायसे ॥ १३२ ॥ खदिरः ॥ चन्दने विषधरान्सहामहे वस्तु सुन्दरमगुंतिमत्कृतः ।

१ शोकेन. २ काका ३ अत्र वृश्चति सिञ्चति अर्चति इत्यध्याहारेण वाक्यानि पूरणीयानि.  
४. पुष्पप्रकारं ५ प्राचीरम् ६ सर्पान् ७ रक्षारहितम्.

रक्षितुं वद किमात्मसौष्टवं संचिताः खदिर कण्टकास्त्वया ॥ १३३ ॥ परं तदिह नास्ति  
यत्र खदिरैः खरैरावृतं न तेऽपि खदिरा न ये कुटिलकण्टकैरावृताः । न ते कुटिल-  
कण्टकाः किमपि ये न मर्मच्छिदः समुज्झितवृथास्थितिर्वत सहध्वमध्वश्रमम् ॥ १३४ ॥  
किंशुकः ॥ किंशुक किं शुक्रमुखवत्कुसुमानि विकासयस्यनिशम् । यस्यां जनोऽनुरागी सा  
गीरैतैः कदापि नोच्चार्या ॥ १३५ ॥ त्यज किंशुक पुष्पिताभिमानं निजशिरसि भ्रमरोपसे-  
वनेन । विकसन्नवमल्लिकावियोगात्कुरुते वह्निधिया त्वयि प्रवेशम् ॥ १३६ ॥ शाखोटः ॥  
शाखोट शाल्मलिपलाशकरीरकाद्याः शृण्वन्तु पुण्यनिलयो यदसौ वसन्तः । युष्मभ्यमर्ष-  
यति पल्लवपुष्पलक्ष्मी सौरभ्यसंभवविधिस्तु विधेरधीनः ॥ १३७ ॥ कस्त्वं भोः कथयामि  
दैवहतकं मां विद्धि शाखोटकं वैराग्यादिव वक्षि साधुविदितं कस्मादिदं कथ्यते ।  
वामेनात्र वटस्तमध्वगजनः सर्वात्मना सेवते न च्छायापि परोपकारकृतये मार्गस्थितस्यापि  
मे ॥ १३८ ॥ पीलुः ॥ धन्याः सूक्ष्मफला अपि प्रियतमास्ते पीलुवृक्षाः क्षितौ क्षुत्क्षीणेन  
जनेन हि प्रतिदिनं येषां फलं भुज्यते । किं तैस्तत्र महाफलैरपि पुनः कल्पद्रुमाद्यैर्द्रुमैर्येषां  
नाम मनागपि श्रमनुदे छायापि न प्राप्यते ॥ १३९ ॥ करीरः ॥ फलं दूरतरेऽप्यास्तां  
पुष्णासि कुसुमैर्जनान् । इतरे तरवो मन्ये करीर तव किंकराः ॥ १४० ॥ किं पुष्पैः किं  
फलैस्तस्य करीरस्य दुरात्मनः । येन वृद्धिं समासाद्य न कृतः पत्रसंग्रहः ॥ १४१ ॥  
त्रिल्वः ॥ आमोदीनि सुमेदुराणि च मृदु स्वादूनि च क्षमारुहामुद्यानेषु वनेषु लब्धजनुषां  
सन्तीतरेषामपि । किं तु श्रीफलता तवैव जयिनी मालूर दिङ्मण्डले यस्यैतानि फलानि  
यौवनवतीवक्षोजलक्ष्मीगृहाः ॥ १४२ ॥ शालः ॥ शाखासंततिसंनिरुद्धनभसो भूयांस  
एवावनौ विद्यन्ते तरवः फलैरविकलैरार्तिच्छिदः प्राणिनाम् । कितु द्वित्रिदलैरलंकृततनोः  
शालेद्रुमस्तुङ्गतां दृत्वा येन निजं शिरः सुकृतिना को नाम न प्रीणितः ॥ १४३ ॥ कुटजः ॥  
समुपागतवति दैवादवलेहां कुटज मधुकरे मा गाः । मकरन्दतुन्दिलानामरविन्दानामयं  
महामान्यः ॥ १४४ ॥ पलाशः ॥ उपनदिपुलिने महापलाशः पवनसमुच्छलदेकपत्र-  
पाणिः । द्रवदहनविनष्टजीवितानां सलिलमिवैष ददाति पादपानाम् ॥ १४५ ॥ इक्षुः ॥  
कान्तोऽसि नित्यमधुरोऽसि रसाकुलोऽसि किंचासि पञ्चशरकार्मुकमद्वितीयम् । इक्षो तवा-  
स्ति सकलं परमेकमूनं यत्सेवितो भजसि नीरसतां क्रमेण ॥ १४६ ॥ परार्ये यः पीडामनु-  
भवति भङ्गेऽपि मधुरो यदीयः सर्वेषामिह खलु विकारोऽप्यभिमतः । न सप्राप्तो वृद्धि यदि  
स भृशमक्षेत्रपतितः किमिक्षोर्दोषोऽसौ न पुनरगुणा या मरुभुवः ॥ १४७ ॥ मुँगे यद्वैरस्यं  
वपुरपि पुनर्ग्रन्थिनिचितं न सतप्तः कोऽपि क्षणमपि भजेन्मूलमभितः । फलं चैवाप्राप्यं वित्तं-

१ पलाशवृक्ष. २ गुडशर्करादि. ३ अग्रे ४. पर्वव्याप्तम्. ५ वितथा. दलनातिरिक्तसाधनाभावेन  
त्रिफला रसस्य लिप्ता लब्धुमिच्छा यस्मिस्तत्



थरसलिप्सस्य भवतस्तदिक्षोर्नायुक्तं विहितमितरैर्यत्तु दलनम् ॥ १४८ ॥ लवङ्गः ॥ लूनं  
 मत्तमतंगजैः कियदपि छिन्नं तुषारादितैः शिष्टं श्रीष्मजतीक्षणभानुकिरणैर्भस्मीकृतं काननम् ।  
 एषा कोणगता मुहुः परिमलैरामोदयन्ती दिशो हा कष्टं ललिता लवङ्गलतिका दावाग्निना  
 दह्यते ॥ १४९ ॥ कार्पासः ॥ नीरसान्यपि रोचन्ते कार्पासस्य फलानि मे । येषां गुण-  
 मयं जन्म परेषां गुह्यगुप्तये ॥ १५० ॥ श्लाघ्यं कार्पासफलं यस्य गुणै रन्ध्रवन्ति पिहि-  
 तानि । मुक्ताफलानि तरुणीकुचकलशतटेषु विलसन्ति ॥ १५१ ॥ निष्पेषोऽस्थिचयस्य  
 दुःसहतरः प्राप्तस्तुलारोहणं ग्राम्यस्त्रीनखचुम्बनव्यतिकरस्तन्त्रीप्रहारव्यथा । मातङ्गोक्षितम-  
 ण्डवारिकाणिकापानं च कूर्चाहतिः कार्पासेन परार्थसाधनविधौ किं किं न चाङ्गीकृतम्  
 ॥ १५२ ॥ शणः ॥ भूर्जः परोपकृतये निजकवचविकर्तनं सहते । परवन्धनाय तु शणः  
 प्रेक्षध्वमिहान्तरं कीदृक् ॥ १५३ ॥ कण्टकारिका ॥ उचितं नाम नारिङ्ग्यां केतक्या-  
 मपि कण्टकाः । रसगन्धोज्जिते किं ते कण्टकाः कण्टकारिके ॥ १५४ ॥ धत्तूरः ॥  
 माधुर्यसाराधरितामृतस्य तत्कण्टकित्वं पनसस्य सह्यम् । उन्मादिनो मातुलपुत्रकस्य कथं  
 सहामो बत कण्टकित्वम् ॥ १५५ ॥ धत्तूर धूर्त तरुणेन्दुनिवासयोग्ये स्थाने पिशाचपतिना  
 विनिवेशितोऽसि । किं कैरवाणि विकसन्ति तमः प्रयाति चन्द्रोपलो द्रवति वार्धिरुपैति  
 वृद्धिम् ॥ १५६ ॥ धत्तूरकण्टक फलप्रतिरोधबुद्ध्या वैरं वृथैव कुरुषे पनसेन सार्धम् । सन्तो  
 हसन्ति न भजन्ति च चेतसा त्वां भ्रान्ता भवन्ति पुरुषास्तव सेवनेन ॥ १५७ ॥ महेशस्त्वां  
 धत्ते शिरसि रसराजस्य जयिनी विशुद्धिस्त्वत्सङ्गात्कनकमयमेतन्निभुवनम् । तनोति त्वत्सेवां  
 ननु कनकवृक्ष त्वदपरः परः को नु स्यात्तद्यदि न सुलभीभावमभजः ॥ १५८ ॥ पलाण्डुः ॥  
 कर्पूरधूलिरचितालवालः कस्तूरिकाकुङ्कुमलिप्तदेहः । सुवर्णकुम्भैः परिषिच्यमानो निजं गुण  
 मुञ्चति किं पलाण्डुः ॥ १५९ ॥ तृणानि ॥ रूढस्य सिन्धुतटमनु तस्य तृणस्यापि जन्म  
 कल्याणम् । यत्सलिलमज्जदाकुलजनस्य हस्तावलम्बनं भवति ॥ १६० ॥ उचुङ्क्षैस्त-  
 रुभिः किमेभिरखिलैराकाशसस्पर्शिभिर्धन्योऽसौ नितरामुलूपविटपी नद्यास्तटेऽवस्थितः ।  
 एव यः कृतबुद्धिरुज्जितजलव्यालोलवीचीवशान्मज्जन्तं जनमुद्धरामि सहसा तेनैव मज्जामि  
 वा ॥ १६१ ॥ कलमाः ॥ कलमाः पाकविनम्रा मूलतलाघ्रातसुरभिकहाराः । पवनाकम्पित-  
 शिरसः प्रायः कुर्वन्ति परिमलश्लाघाम् ॥ १६२ ॥ अस्मानवेहि कर्लमानलमार्हतानां येषां  
 प्रचण्डमुसलैरवदातैव । त्नेहं विमुच्य सहसा खलैतां प्रयान्ति ये स्वरूपपीडनवशान्न वयं

१ शुष्काणि २ सूत्रमयम् ३ मातङ्गानान्त्यजेनोक्षित सिक्त यन्मण्डवारि असिक्थद्रवोदक तत्कणिका-  
 या. पानम् अतीवाशुचीति भाव ४ माधुर्यसारेण तुच्छीकृतममृत येन ५ धत्तूरफलस्य ६ शकरेण.  
 ७ चन्द्रकान्त ८ जयिनी उत्कर्षवती रसराजस्य पाण्डस्य विशुद्धि एतत्त्रिभुवनं कनकमयं सुवर्णमय  
 तनोतीत्यन्वय ९ जातेति शेष. १० कदर्प ११ शालिविशेषान् १२ कण्डितानाम् १३ शुभ्रत्वम्.  
 १४ तैलम्, (पक्षे) प्रीतिम् १५ दुर्जनत्वम्; (पक्षे) खलरूपत्वम्.

तिलास्ते ॥ १६३ ॥ ताम्बूलम् ॥ किं वीरुधो भुवि न सन्ति सहस्रशोऽन्या यासां  
दलानि न परोपकर्ति भजन्ते । एकैव वल्लिषु विराजति नागवल्ली या नागरीवदनचन्द्रमलं-  
करोति ॥ १६४ ॥ वल्लीनां कति न स्फुरन्ति परितः पत्राणि किं तैरिह स्निग्धैरप्यति-  
कोमलैरपि निजामेवाश्रयाङ्गिः श्रियम् । तानेव स्तुमहे महाजनमुखं श्रीकारिजन्मव्रतान्यान्सूते  
नवनागरीप्रियतमांस्ताम्बूलवल्लीदलान् ॥ १६५ ॥ तुम्बी ॥ सर्वास्तुम्ब्यः समकटुरसास्तु-  
म्बिवल्लीप्रसूनास्ताः संवद्धा अपि कतिपया दुस्तरं तारयन्ति । शब्दायन्ते सरसमपराः शुष्क-  
काष्ठे निषण्णास्तन्मध्येऽन्या ज्वलितहृदयाः शोणितं सपिबन्ति ॥ १६६ ॥ वंशः ॥ छिन्नः  
सुनिशितैः शस्त्रैर्विद्धश्च नव सप्तधा । तथापि हि सुवंशेन विरसं नापजल्पितम् ॥ १६७ ॥  
कुन्दम् ॥ एष पद्मद्युवा मदायतः कुन्द यापयति यामिनीस्त्वयि । दुर्वहा तदपि नोपची-  
यते पद्मिनीहृदयवेदना यदि ॥ १६८ ॥ संदर्शयस्व मधुवैभवमस्ति यत्ते रे कुन्द किं दुर-  
भिमानमुरीकरोषि । एतन्न चेतसि करोषि सरोजवन्धुः पुष्पंधयोऽपि मम सौरभमातनोति  
॥ १६९ ॥ कमलानि ॥ वरमश्रीकता लोके नासमानसमानता । इतीव कुमुदोद्भेदे कमलै-  
र्मुकुलायितम् ॥ १७० ॥ प्रसारितकरे मित्रे जगद्दुह्योतकारिणि । किं न कैरव लज्जा ते  
कुर्वतः कोशसंवृतिम् ॥ १७१ ॥ लक्ष्मीसंपर्कजातोऽयं दोषः पद्मस्य निश्चितम् । यदेष  
गुणसंदोहधाम्नि चन्द्रे पराङ्मुखः ॥ १७२ ॥ अन्तश्छिद्राणि भूयांसि कण्टका बहवो  
वाहिः । कथं कमलनालस्य नाभूवन्मङ्गुरा गुणाः ॥ १७३ ॥ पङ्कज जलेषु वासः प्रीतिर्मधुपेषु  
कण्टकैः सङ्गः । यद्यपि तदपि तवैतच्चित्रं मित्रोदये हर्षः ॥ १७४ ॥ कुसुमं कोशातक्या  
विकसति रात्रौ दिवा च कूष्माण्ड्या । अलिकुलनिचयै रुचिरं किं नु यशः कुमुदकमलयो-  
रेव ॥ १७५ ॥ उदितवति द्विजराजे कस्य न हृदये मुदः पदं दधति । संकुचसि कमल  
यदयं हर हर वामो विधिर्भवतः ॥ १७६ ॥ एते हि गुणाः पङ्कज सन्तोऽपि न ते प्रकाश-  
मायान्ति । यल्लक्ष्मीवसतेस्तव मधुपैरुपजीव्यते कोशः ॥ १७७ ॥ पद्मिनि किमिति क्रीडसि  
मधुपैर्लज्जालवोऽपि न हि किं ते । हर हर विस्मृत्योक्तं क्व नु लज्जा संवितूरक्तायाः  
॥ १७८ ॥ किं कुप्यसि कस्मैचन सौरभसाराय कुप्य निजमधुने । यस्य कृते शतपत्र प्र-  
तिपत्र तेऽद्य मृग्यते भ्रमरैः ॥ १७९ ॥ अयि मकरन्दस्यान्दिनि पद्मिनि मन्ये तवैव सुभ-  
गत्वम् । पुष्पवतीमपि भवती त्यजति न वृद्धः शुचिर्हंसः ॥ १८० ॥ मधुप इव मारुते-  
ऽस्मिन्मा सौरभलोभमम्बुजिनि मंस्थाः । लोकानामेव मुदे महितोऽप्यात्मानुनार्थितां नीतः

१ लता २ कोशसवरणम् ३ उदकेषु, (पक्षे) डलयो सावर्ण्यात्) जडेषु मूर्खेषु ४ भ्रमरेषु, (पक्षे)  
मद्येषु ५ साङ्गरुहै, (पक्षे) दुष्टै ६ सूर्य, (पक्षे) स्निग्धः ७ सूर्यानुरक्ताया; (पक्षे) सविता  
पिता तस्मिन्रक्ताया पितृगामिन्या इत्यभिप्राय ८ पुष्पयुक्ताम्; (पक्षे) रजस्वलाम् ९ श्वेत,  
(पक्षे) पवित्र १०. राजहस, (पक्षे) परमहस

॥ १८१ ॥ रे पद्मिनीपत्र भवच्चरित्रं चित्रं प्रतीमो वयमत्र किञ्चित् । त्वं पङ्कजन्मापि-  
यदृच्छभावादपि स्पृशस्यम्बु न पङ्कसङ्घि ॥ १८२ ॥ जनिः सरोऽङ्गादतिपङ्किनो यद्यच्छो-  
लुपैर्वा मधुपैर्विहारः । कलङ्क एवैष कुमुद्वतीनां कलङ्किनः किं तु कलावतीनाम् ॥ १८३ ॥  
अपि त्वया कैरविणि व्यधायि मुधा सुधावन्धुनिधामभावः । जनापवादः परितः प्रयातः समा-  
गतो हन्त न जातु जातः ॥ १८४ ॥ कमलिनि मलिनीकरोषि चेतः किमिति वकैरेवहेलितान-  
भिज्ञैः । परिणतमकरन्दर्मामिकास्ते जगति भवन्तु चिरायुषो मिलिन्दाः ॥ १८५ ॥ स्वच्छ-  
न्दं दलदरविन्द ते मरन्दं विन्दन्तो विदधतु गुञ्जितं मिलिन्दाः । आमोदानथ हरिदन्त-  
राणि नेतुं नैवान्यो जगति सँमीरणात्प्रवीणः ॥ १८६ ॥ यावच्चां न खलु हसन्ति कैर-  
विण्यो यावच्चां तरणिकराः परामृशन्ति । यावत्ते मधुविभवो नवोऽस्ति तावन्माध्वीकं वितर  
सरोज षट्पदेभ्यः ॥ १८७ ॥ रे पद्मिनीदल तवात्र मया चरित्रं दृष्टं विचित्रमिव यद्विदितं  
ध्रुवं तत् । यैरेव शुद्धसलिलैः परिपालितस्त्वं तेभ्यः पृथग्भवति पङ्कमवोऽसि यस्मात्  
॥ १८८ ॥ कामं भवन्तु मधुलम्पटषट्पदौघसंघट्टघर्घरघनध्वनयोऽब्जखण्डाः । गायन्नपि श्रु-  
तिसुखं विधिरेव यत्र भृङ्गः स कोऽपि धरणीधरनाभिपद्मः ॥ १८९ ॥ विभ्रम्य काननमसौ  
दिवसावसाने त्वय्येव षट्पदयुवा हृदय बन्ध । राजीव चेन्मलिनिमानमुरीकरोषि कः स्या-  
दहो मधुलिहामधुनावलम्बः ॥ १९० ॥ स्वामोदवासितसमग्रदिगन्तराला रक्ता मनोहर-  
शिखा सुकुमारमूर्तिः । सेव्या सरोजकलिका तु यदैव जाता नीतस्तदैव विधिना मधुपोऽन्य-  
देशम् ॥ १९१ ॥ अयि दलदरविन्द स्यन्दमानं मरन्दं तव किमपि लिहन्तो मञ्जु गुञ्जन्तु  
भृङ्गाः । दिशि दिशि निरपेक्षस्तावकीनं विवृण्वन्परिमलमयमन्यो बान्धवो गन्धवाहः  
॥ १९२ ॥ समुत्पत्तिः स्वच्छे सरसि हरिहस्ते निवसनं निवासः पद्मायाः सुरहृदहारि  
परिमलः । गुणैरेतैरन्यैरपि च ललितस्याम्बुज तव<sup>१</sup> द्विजोत्तसे हंसे यदि रतिरतीवोन्नतिरि-  
यम् ॥ १९३ ॥ नालस्य प्रसरो जलेष्वपि कृतावासस्य कोशे रुचिर्दण्डे कर्कशता मुखेऽति-  
मृदुता मित्रे महान्प्रश्रयः । आमूलं गुणसंग्रहव्यसनिता द्वेषश्च दोषार्करे यस्यैषा स्थितिर-  
म्बुजस्य वसतिर्युक्तैव तत्र श्रियः ॥ १९४ ॥ नीरान्निर्मलतो जनिर्मधुरता वामामुखस्पर्धिनी  
वासो यस्य हरेः करे परिमलो<sup>२</sup> गीर्वाणचेतोहरः । सर्वस्वं तदहो महाकविगिरां कामस्य  
चाम्मोरुह त्वं चेत्रीति<sup>३</sup> मुरीकरोषि मधुपे किं त्वां प्रति ब्रूमहे ॥ १९५ ॥ एकस्मिन्निरा-  
वयोः समजनि स्वच्छे सरोवारिणि भ्रातः काचिदिहैव कानिचिदहान्यत्र व्यतीतानि नौ ।  
लब्ध तामरस त्वया मृगदृशां<sup>४</sup> लीलावतसास्पदं शैवालं विलुठामि पामरवधूपादा-

१ कलपीकरोपि २ अवहेला नीता तिरस्कृतेति यावत् ३ अपण्डितै ४ मर्मज्ञा ५ भ्रमग .  
६ दिगन्तगणि ७ वायो ८ कर्दमोत्पन्न ९ लक्ष्म्या १०. पक्षिश्रेष्ठे ११. दोषाणामाकरे, (पक्षे)  
चन्द्रे १२ देवमनोहर १३ अङ्गीकरोपि

हते पाथसि ॥ १९६ ॥ वैमुख्यं मृगलाञ्छनस्य मनसो निर्माति मे न व्यथां नो दूये चिर-  
लालिता मधुलिहः सर्पन्ति यन्नान्तिकम् । जल्पन्तीव दुरक्षराणि मधुपश्रेणीरवच्छन्नना यत्का-  
दम्ब कुमुद्वती हसति मां तन्मे मनस्ताम्यति ॥ १९७ ॥ संभूतिस्तव मानसे सरसिज त्वत्सौ-  
रभैर्वासिताः सर्वास्ताः ककुभस्तवास्ति परमो बन्धुर्विवस्वानिति । त्वं चेदद्य गुणानवद्य  
शिशिरे शीतानिलैः शीर्यसि प्रायः प्राप्तमिदं तदत्र परमं दिष्टेऽद्ददृष्टं वलम् ॥ १९८ ॥  
खद्योतास्तरला भवन्ति भगवानस्तंगतो भानुमान्कोकः शोकमुपैति मत्तमनसः केङ्कुर्वते कौ-  
शिकाः । इत्थं चेत्सदसद्विवेकविधुरो धाता तदेतादृशं न द्रष्टव्यमितीव मुद्रितवती पद्मे-  
क्षणं पद्मिनी ॥ १९९ ॥ पौलोमीपतिकानने विलसतां गीर्वाणभूमिरुहां येन घ्रातसमु-  
ज्जितानि कुसुमान्याजघ्निरे निर्जरैः । तस्मिन्नद्य मधुव्रते विधिवशान्माध्वीकमाकाङ्क्षति  
त्वं चेदञ्चसि लोभमम्बुज तदा किं त्वां प्रति ब्रूमहे ॥ २०० ॥

### संकीर्णान्योक्तयः ।

शिवः ॥ भस्मनि स्मररिपोरनुरागो हीयते न घनसारपरागः । भूषणं यदि फणी न  
मणीनां काचिदप्यपचितिर्न च हेमः ॥ १ ॥ विभ्राणे त्वयि भस्म कः समभवन्मन्दादरश्च-  
न्दने कः क्षौमं कलयांचकार न कृती कृत्ति वसाने त्वयि । धचूरस्पृहयालुतां त्वयि गते  
तत्याज कः केतकीं स्वातन्त्र्याज्जहिहि त्वमीश्वर गुणांछोकोऽस्ति तद्ग्राहकः ॥ २ ॥ त्वं  
चेत्संचरसे दृषेण लघुता का नाम दिग्दन्तिनां व्यालैः काञ्चनकुण्डलानि कुरुषे हानिर्न हेमः  
पुनः । मूर्धा चेद्ग्रहसे जटांशुमयशः किं नाम लोकत्रये दीपस्याम्बुजवान्धवस्य जगतामी-  
शोऽसि किं ब्रूमहे ॥ ३ ॥ छेत्सि ब्रह्मशिरो यदि प्रथयसि प्रेतेषु सख्यं यदि क्षीवः क्री-  
डसि मातृभिर्यदि रति धत्से श्मशाने यदि । सृष्ट्वा सहरसि प्रजां यदि तथाप्याधाय भक्त्या  
मनः क सेवे करवाणि किं त्रिजगती शून्या त्वमेवेश्वरः ॥ ४ ॥ परशुरामः ॥ गोत्राचा-  
रविचारपारगतया वृद्धानिरादिष्टया मात्रा वस्तुषु तेषु तेषु पुरतः प्रस्तारितेषु क्रमात् । अन्न-  
प्राशनवासरे सरभसं वक्षोभरोत्सर्पिणा येनात्त धनुरीक्षिताश्च सपदि क्षत्रावतंसा दिशः ॥ ५ ॥  
रामचन्द्रः ॥ सग्रामाङ्गणमागते दशमुखे सौमित्रिणा विस्मितं सुग्रीवेण विवर्तितं हनुमता व्या-  
लोलमालोकितम् । श्रीरामेण परंतु पीनपुलकस्फूर्जत्कपोलश्रिया सान्द्रानन्दरसालसानि दधिरे  
वाणासने दृष्टयः ॥ ६ ॥ सीता ॥ वनान्ते खेलन्ती शशकशिशुमालोक्य चकिता  
भुजप्रान्तं भर्तुर्भजति भयहर्तुः सपदि या । अहो सेय सीता दशवदननीता हलरदैः परीता  
रक्षोभिः श्रयनि विवशा कामपि दशाम् ॥ ७ ॥ इन्द्रः ॥ जम्भारिरेव जानाति रम्भास-  
योगविभ्रमम् । घटीचेटीविटः किंस्विज्जानात्यमरकामिनीम् ॥ ८ ॥ स्मरः ॥ पुरो गीर्वाणानां

निजभुजवलाहोपुरुषिकामहो कारं कारं पुरभिदि शरं संमुखयतः । स्मरस्य स्वर्वालानयनशु-  
भमालार्चनपदं वपुः सद्यो भालानलभसितजालास्पदमभूत् ॥ ९ ॥ आकाशम् ॥ यः पीयू-  
पसहोदरैः स्नपयति ज्योत्स्नाजलैः सर्वतो यश्च त्वामधिकाधिकं ज्वलयति प्रोद्धामतापैः  
करैः । भ्रातव्योम तयोरपि स्थितिमिह व्यातन्वतो विक्रियानिर्मुक्तस्य महत्त्वमेतदसमं दूरे-  
ऽधिरूढं तव ॥ १० ॥ पृथ्वी ॥ विश्वास्य मधुरवचनैः साधून्ये वक्ष्यन्ति नम्रतमाः ।  
तानपि दधासि मातः कौश्यापि यातस्तवापि च विवेकः ॥ ११ ॥ जलम् ॥ शैत्यं नाम  
गुणस्तवैव तदनु स्वाभाविकी स्वच्छता किं ब्रूमः शुचितां भजन्त्यशुचयः स्पर्शेन यस्यापरे ।  
किवातःपरमुच्यते स्तुतिपदं यज्जीवन देहिनां त्वं चेन्नीचपथेन गच्छसि पयः कस्त्वां निरोद्धुं  
क्षमः ॥ १२ ॥ अञ्ज त्वञ्जमथाञ्जभूस्तत इदं ब्रह्माण्डमण्डात्पुनर्विश्वं स्थावरजंगमं तादि-  
तरं त्वन्मूलमित्थं पयः । धिक्त्वां चोर इव प्रयासि निभृतं निर्गत्य जालान्तरैर्वध्यन्ते विव-  
शास्त्वदेकशरणास्त्वामाश्रिता जन्तवः ॥ १३ ॥ मृगतृष्णिका ॥ जलभ्रमोत्पत्तिकृतो  
गुणौघान्प्रकाशयन्त्यां मृगतृष्णिकायाम् । जलाशयभ्रान्तिरभूममैषा प्रभूतसंतापकरी पिपा-  
सा ॥ १४ ॥ सुवर्णम् ॥ न वै ताडनात्तापनाद्ब्रह्मिध्ये न वै विक्रियात्किञ्चिदशयमानोऽह-  
मस्मि । सुवर्णस्य मे मुख्यदुःखं तदेकं यतो मां जना गुञ्जया तोलयन्ति ॥ १५ ॥ मौ-  
क्तिकम् ॥ अत्यच्छेनाविरुद्धेन सुवृत्तेनातिचारुणा । अन्तर्भिन्नेन संप्राप्तं मौक्तिकेन निव-  
न्धनम् ॥ १६ ॥ हृदये कुरु संचयं गुणानां यदि रे वाञ्छसि नासिके निवासम् । इति  
मौक्तिक ते वदामि नूनं गुणहीनो नहि नासिके विभाति ॥ १७ ॥ सुवर्णकारः ॥ हे  
हेमकार परदुःखविचारमूढ किं मां मुहुः क्षिपसि वारशतानि वद्वौ । संदीप्यते मयि सुवर्ण-  
गुणातिरेको लाभः पर तव मुखे खलु भस्मपातः ॥ १८ ॥ हारः ॥ गुणवतस्तव हार न  
युज्यते परकलत्रकुचेषु विलुण्ठनम् । स्पृशति शीतकरो जघनस्थलीमुचितमस्ति तदेव कल-  
ङ्किनः ॥ १९ ॥ सदृत्तसद्गुणविचित्रमहार्हकान्ते कान्ताघनस्तनतटाञ्चितचारुमूर्ते । आः पाम-  
रीकठिनकण्ठविलग्रभङ्ग हा हार हारितमहो भवता गुणित्वम् ॥ २० ॥ कुण्डलम् ॥ यत्पूर्वं  
पवनाग्निशस्त्रमलिलैश्चीर्णं तपो दृष्करं तस्यैतत्फलमीदृशं परिणतं यज्जैतरूपं वपुः । मुग्धापा-  
ण्डुकपोलचुम्बनसुग्व सङ्गश्च रत्नोत्तमैः प्राप्तं कुण्डल वाञ्छसे किमपरं यन्मूढ दोलायसे ॥ २१ ॥  
नामाधूपणम् ॥ हारस्यातिदुरापमस्त्रिभुवने हे नासिकाभूपण त्वत्सौभाग्यमिति प्रतीहि वनिता-  
वक्रदुक्कान्तिप्रदा । यत्कान्तातनुसगमाय सहते सोऽन्तर्विभेदव्यथा सा नासापुटभेदनादपि भ-  
वत्सङ्ग यतो वाञ्छति ॥ २२ ॥ वीणादण्डः ॥ यदेतत्कामिन्याः सुरतविरतौ पल्लवरुचा करेणा-  
नीनस्त्वं वमसि सह हारेण गुणिना । मुहुः कुर्वन्गीत कुचकलशपीठोपरि लुठन्नये वीणादण्ड  
प्रकटय फल कस्य तपसः ॥ २३ ॥ कुविन्दः ॥ भ्रातर्ग्राम्य कुविन्द कन्दलयता वस्त्राप्यमूनि

त्वया गोणीविभ्रमभाजनांनि सुवहून्यात्मा किमायास्यते । किं त्वेकं रुचिरं चिरादभिनवं  
वासस्तदा सून्यतां यन्नोज्जान्ति कुचस्थलात्क्षणमपि क्षोणीभुजां वल्लभाः ॥ २४ ॥ कस्तू-  
रिका ॥ अयि त्यक्तासि कस्तूरि पामरैः पङ्कशङ्कया । अलं खेदेन भूपालाः किं न सन्ति  
महीतले ॥ २५ ॥ यद्यपि दैवाल्लब्धा कस्तूरीभूमिरत्र भूरितरम् । नेया किमसौ तदपि  
हि शौचार्थं जानता पुंसा ॥ २६ ॥ दुर्लोलपल्लीपतिपुत्रहस्ते कस्तूरि कस्ते वद दुर्वि-  
पाकः । आरभ्य सौरभ्यकथासु मौनं मालिन्यमात्रे वचसोऽवकाशः ॥ २७ ॥ अयि  
वत गुरुगर्वं मा स्म कस्तूरि यासीराखिलपरिमलानां मौलिना सौरभेण । गिरिगहनगुहायां  
लीनमत्यन्तदीनं स्वजनकममुनैव प्राणहीनं करोषि ॥ २८ ॥ जन्मस्थानं न खलु विमलं  
वर्णनीयो न वंशो दूरे पुसां वपुषि रचना पङ्कशङ्कां करोति । यद्यप्येवं सकलसुरभिद्रव्य-  
गर्वापहारी को जानीते परिमलगुणः कोऽपि कस्तूरिकायाः ॥ २९ ॥ दीपः ॥ रक्षपात्र-  
गतं स्नेहं प्रदीपश्रीविवर्धनम् । प्रयास्यन्ति विना तेन भस्मत्वं ये भवद्गुणाः ॥ ३० ॥ यां  
कान्ति वहसि परां प्रदीप भद्र स्वीयासाविति हृदि मा स्म मन्यथास्त्वम् । सन्नेहे त्वयि  
निशि भानुनाहितासौ नैवं चेदहनि सति क्व वा गता सा ॥ ३१ ॥ प्रदीप किमु कुप्यसि  
प्रलयमारुतप्रज्वलत्प्रभापटलपाटलप्रकटपावकव्यक्तये । त्वमङ्ग किमु कामिनीकुचतटीपटीप-  
ल्लवप्रकम्पनपरिस्फुरत्पवनलेशपारं गतः ॥ ३२ ॥ रे रे दीप तिरस्कृताखिलतमःस्तोमारि-  
वर्गस्य ते रात्रौ गूढनिजाङ्गपातिशालभाघातेन किं पौरुषम् । तत्कर्माचर येन तावकयशो  
भूयात्प्रभाते पुनर्न स्नेहो न च सा दशा नहि परं ज्योतिः परं स्थास्यति ॥ ३३ ॥  
तुला ॥ गुरुषु मिलितेषु शिरसा प्रणमसि लघुषून्नता समेषु तुला । उचितज्ञासि तुले किं  
तुलयसि गुञ्जाफलैः कनकम् ॥ ३४ ॥ प्राप्य प्रमाणपदवी को नामास्ते तुलेऽवलेपस्ते ।  
नयसि गरिष्ठमधस्तात्तदितरमुच्चैस्तरां कुरुषे ॥ ३५ ॥ कुम्भः ॥ दृढतरगलकनिबन्धः  
कूपनिपातोऽपि कलश ते धन्यः । यज्जीवनदानैस्त्व तर्षामर्षं नृणां हरसि ॥ ३६ ॥  
श्लाघ्यं नीरसकाष्ठताडनशतं श्लाघ्यः प्रचण्डातपः क्लेशः श्लाघ्यतरः सुपङ्कनिचयैः श्ला-  
घ्योऽतिदाहानलः । यत्कान्ताकुचपार्श्ववाहुलंतिकाहिच्छोललीलासुख लब्धं कुम्भवर त्वया  
नहि सुखं दुःखैर्विना लभ्यते ॥ ३७ ॥ कलशः ॥ आतः काञ्चनलेपेगोपितवहिस्ताम्रा  
कृतिः सर्वतो मा भैषी । कलश स्थिरो भव चिर देवालयस्योपरि । ताम्रत्व गतमेव काञ्च-  
नमयी कीर्तिः स्थिरा तेऽधुना नान्तस्तत्त्वविचारणप्रणयिनो लोका बहिर्वुद्ध्यः ॥ ३८ ॥  
मुरली ॥ माधवस्य मुरली मुखलग्ना रागमावहतु कितु वयस्ये । वंशजाहमिति मास्तु सगर्वा  
या विभर्ति बहुशो विवराणि ॥ ३९ ॥ परिपीड्य करद्वयेन गाढं परपुसा परिचुम्बितान-  
नापि । मुरली महनीयवंशजा मुहुराक्रन्दममन्दमातनोतु ॥ ४० ॥ लाङ्गलिकः ॥ रे

लाङ्गलिक विषद्याः क्रोडं लोहं पुरा यदद्राक्षीः । स्पर्शं स्पर्शविशेषात्तदखिलमजनिष्ट हेम  
नृपयोग्यम् ॥ ४१ ॥ कर्णधारः ॥ दुर्गा नदी शिथिलबन्धविडम्बिनी नौरभ्युन्नता जल-  
मुचो विपमः समीरः । आरूढवान्निजकुटुम्बयुतोऽध्वनीनस्तत्कर्णधार कुरु यत्सदृशं कुलस्य  
॥४२॥ शैलूषः ॥ वंशः प्रांशुरसौ घुणत्रणमयो जीर्णा वरत्रा इमाः कीलाः कुण्ठतया विश-  
न्ति न महीमाहन्यमाना अपि । आरोहव्यवसायसाहसमिदं शैलूष संत्यज्यतां दूरे श्रीर्निकटे  
कृतान्तमहिषग्रैवेयघण्टारवः ॥४३॥ कुशीलवाः ॥ मौलिः स्वर्णकिरीटकान्तिरुचिरः के-  
यूरभव्यौ भुजौ त्वदृत्याः किंल कञ्चुकिप्रभृतयो देवेति विज्ञाप्यसे । इत्थं कल्पनया कुशी-  
लवनृपाहंकारदाढ्यं वृथा नृत्यान्ते भवतो भविष्यति मसीमात्रावशेषं वपुः ॥४४॥ तैलिकः ॥  
अमी तिलास्तैलिक नूनमेतां स्नेहादवस्थां भवतोपनीताः । द्वेष्योऽभविष्यद्यदमीषु नूनं तदा  
न जाने किमिवाकरिष्यः ॥४५॥ बाला ॥ स्वग्दाम मूर्धनि निधेहि गवेधुकानां गुञ्जामयी-  
मुरसि धारय हारयष्टिम् । बाले कलावति चिरं पतितासि पल्लौ तल्लौहमन्यदपि भूषणमेष-  
णीयम् ॥४६॥ पान्थः ॥ न यत्र गुणवत्पात्रमेकमप्यस्ति संनिधौ । कस्तत्र भवतः पान्थ  
कूपाम्बुग्रहणाग्रहः ॥४७॥ दुग्धम् ॥ को हि तुलामधिरोहति शुचिना दुग्धेन सहज  
मधुरेण । तप्तं विकृतं मथितं तथापि यत्नेहमुद्गिरति ॥४८॥ बडिशदण्डाः ॥ यत्सद्गु-  
णोऽपि सरलोऽपि तटस्थितोऽपि वंशोद्भवोऽपि विदधासिनृशंसकर्म । वक्रात्मनो बडिशदण्ड  
तदेव तस्य जानामि संगतिफलं तव कण्टकस्य ॥ ४९ ॥ पञ्जरलावकः ॥ भ्रातः पञ्जर-  
लावक मा कुरु संतोषमन्यनिधनेन । प्रातस्तवैव धातुः स्वामित्वं किं न जानासि ॥ ५० ॥  
व्याधः ॥ एको विश्वसतां हाराम्यपघृणः प्राणानहं प्राणिनामित्येवं परिचिन्त्य मा स्वम-  
नासि व्याधानुतापं कृथाः । भूपानां भवनेषु किञ्च विमलक्षेत्रेषु गूढाशयाः साधूनामरयो  
वसन्ति कति नो त्वत्तुल्यकक्षाः खलाः ॥ ५१ ॥ सर्वोद्वेगकरं मृगादनममुं संत्यज्य हा  
धिकत्वया लोकस्यानपकारिणं गिरिनदीतीराटवीनिर्वृतम् । अश्नन्तं तृणमेणशावमदयं व्याध  
प्रतामु वृथा देवो दुर्वलघातकोऽयमिति सा गाथा यथार्थीकृता ॥ ५२ ॥ शरः ॥ कोटि-  
द्वयस्य लाभेऽपि नतं सद्वंशजं धनुः । असद्वंश्यः शरः स्तब्धो लक्षलाभाभिकाङ्क्षया ॥५३॥  
लम्पाकः ॥ प्रागल्भ्यं प्रथयन्त्यशो विशदयन्धाटी मुखे योजयन्भूपानां कलयन्कथां विर-  
चयन्हस्ताङ्गुलीः स्फोटयन् । दानं पल्लवयन्गुण द्विगुणयन्नेत्राञ्जलं घूर्णयन्लम्पाकः सविधं समे-  
त्य सुदृशां किं नाम नो भापते ॥ ५४ ॥ विषमन्त्री ॥ भेकेन कणता सरोषपरुष यत्क-  
ष्णसर्पानने दातुं कर्णचपेटमुज्जितभिया हस्तः समुच्छासितः । यच्चाधोमुखमक्षिणी विदधता  
नागेन तूष्णीं स्थित तत्सर्वं विषमन्त्रिणो भगवतः कस्यापि लीलायितम् ॥ ५५ ॥ कण्टकः ॥  
सुमुखोऽपि सुदृत्तोऽपि सन्मार्गपतितोऽपि सन् । सतां वै पादलग्नोऽपि व्यथयत्येव कण्टकः

॥ ९६ ॥ कालकूटम् ॥ नन्वाश्रयस्थितिरियं तव कालकूट केनोत्तरोत्तरविशिष्टपदोप-  
दिष्टा । प्रागर्णवस्य हृदये वृषलक्ष्मणोऽथ कण्ठेऽधुना वससि वाचि पुनः खलानाम् ॥ ९७ ॥  
जिह्वा ॥ द्वात्रिंशद्दशैर्द्वेषीमध्ये भ्रमसि नित्यशः । तदिदं शिक्षितं केन जिह्वे संचारकौश-  
लम् ॥ ९८ ॥ मालाकारः ॥ तोयैरल्पैरपि करुणया भीमभानौ निदाघे मालाकार व्य-  
राचि भवता या तरोरस्य पुष्टिः । सा कि शक्या जनयितुमिह प्रावृषेण्येन वारां धारासा-  
रानपि विकिरता विश्वतो वारिदेन ॥ ९९ ॥ नन्दनवनम् ॥ स्वर्लोकस्य शिखामणिः सुर-  
तरुग्रामस्य धामाद्भुतं पौलोमीपुरुहूतयोः परिणति पुण्यावलीनामसि । सत्य नन्दन किं  
त्वदं सहृदयैर्नित्यं विधिः प्रार्थ्यते त्वत्तः खाण्डवरङ्गताण्डवनटो दूरेऽस्तु वैश्वानरः ॥ ६० ॥  
वसन्तः ॥ धूमायिता दशादिशो दलितारविन्दा देहं दहन्ति दहना इव गन्धवाहाः । त्वाम-  
न्तरेण मृदुताम्रदलाम्रमञ्जुगुञ्जन्मधुव्रत-मवो किल कोकिलस्य ॥ ६१ ॥ खलः ॥ किमहं  
वदामि खलदिव्यमत गुणपक्षपातमभितो भवतः । गुणशालिनो निखिलसाधुजनान्यदह-  
निशं न खलु विस्मरसि ॥ ६२ ॥ मुसलः ॥ जगति विदितमेतत्काष्ठमेवासि नूनं तदपि च  
किल सत्यं कानने वर्धितोऽसि । नवकुवलयनेत्रीपाणिसङ्गोत्सवेऽस्मिन्मुसल किसलयं  
ते तत्क्षणाद्यन्न जातम् ॥ ६३ ॥ संकीर्णाः ॥ गतास्ते दिवसा यत्र अवज्ञा कल्पशा-  
खिनाम् । औदुम्बरफलेभ्योऽपि स्पृहयामोऽद्य जीवितम् ॥ ६४ ॥ नौकां वै भजते ता-  
वद्यावत्पारं न गच्छति । उत्तीर्णे तु नदीपारे नौकायाः कि प्रयोजनम् ॥ ६५ ॥  
कौस्तुभमुरासि मुरारे. शिरसि शशी द्योतते पुरंजयिनः । ननु जन्मना न जलधेर्जग्मतुरियतीं  
गति पश्य ॥ ६६ ॥ शतपदी शतपादतलेक्षणा यदि न गोपदमप्यतिवर्तितुम् । किमियतां  
द्विपदस्य हनूमतो जलपदे. क्रमणे विदिदामहे ॥ ६७ ॥ यः कुन्तपाणिरिह भूप इति  
प्रसिद्धो भूखण्डमात्रविभव परसेवकश्च । तस्यात्मजः सततमिच्छति राजशब्दं व्रीडे जग-  
ज्जननि हन्त निराश्रयासि ॥ ६८ ॥ इत्येतस्मिन्वा निरवधिचमत्कृत्यतिशये वराहो वा  
राहुः प्रभवति चमत्कारविषय. । महीमेको मग्रां यदयमवहदन्तसलिलैः शिरःशेषः शत्रुर्नि-  
गिलति परं सत्यजति च ॥ ६९ ॥ श्रुत्वा कुम्भसमुद्भवेन मुनिना किचित्तदात्यायिक सिन्धा-  
वन्धकुटुम्बदूर्दुरकुलं हर्षादिद् ध्यायति । गाम्भीर्याद्यादि तेन विभ्यति न वा त्रस्यन्ति भेकी-  
शिशोरत्रागत्य सुखं वसन्तु तिमयो जातानुकम्पा वयम् ॥ ७० ॥ वक्रां नैष तनूविवर्तन-  
गति गृह्णाति साचि स्मित रमेरैर्दृग्बलनैरमुप्य नयनाच्चेत. परावर्तते । हस्ते त्वं मुनिदारवस्य  
पतिता कल्याणि तन्नीयता वेदीमार्जनवर्हिरर्पणवपटूर्तव्यपाकैर्वय. ॥ ७१ ॥ सन्त्यन्येऽपि  
वृहस्पतिप्रभृतयः संभाविताः पञ्चपास्तान्प्रत्येष विशेषविक्रमरुची गहूर्न वैरायते । द्वावेन  
ग्रसते दिनेश्वरनिशाप्राणेश्वरौ भासुरौ भ्रात. पर्वणि पश्य दानवपति त्रीर्पावशेषीकृत. ॥ ७२ ॥



वीणाप्येकगुणो न राजरमणीनीरन्ध्रपीनस्तनद्वन्द्वे खेलति शुष्कदारुनिचया निःसारतुम्बी-  
 फला । चञ्चत्पार्विकशर्वरीपरिवृढप्रोढप्रथाभामुरं मुक्ताजातमपीह निर्गुणतया योग्यं न संभा-  
 व्यते ॥ ७३ ॥ तृष्णालोलविलोचने कलयति प्राचीं चकोरीगणे मौनं मुञ्चति किं च कैरव-  
 कुले कामे धनुर्धुन्वति । माने मानवतीजनस्य सपदि प्रस्थातुकामेऽधुना धातः किं नु विधौ  
 विधातुमुचितो धाराधराडम्बरः ॥ ७४ ॥ कस्मै हन्त फलाय सज्जनगुणग्रामार्जने सज्जासि  
 स्वात्मोपस्करणाय चेन्मम वचः पथ्यं समाकर्णय । ये भावा हृदयं हरन्ति नितरां शोभाभरैः  
 संभृतास्तैरेवास्य कलेः कलेवरपुषो दैनंदिनं वर्धनम् ॥ ७५ ॥

इति श्रीसुभाषितरत्नभाण्डागारे पञ्चमं प्रकरणं समाप्तम् ।

# प्रकरणम् ६ ।

## मनसिजप्रशंसा ।

अनङ्गेनावलासङ्गाज्जिता येन जगन्नयी । स चित्रचरितः कामः सर्वकामप्रदोऽस्तु वः  
॥ १ ॥ एक वस्तु द्विधा कर्तुं बहवः सन्ति धन्विनः । धन्वी स मार एवैको द्वयोरैक्यं  
करोति यः ॥ २ ॥ न कठोरं न वा तीक्ष्णमायुधं पुष्पधन्वनः । तथापि जितमेवासीदमुना  
भुवनत्रयम् ॥ ३ ॥ स एकस्त्रीणि जयति जगन्ति कुसुमायुधः । हरतापि तनुं यस्य शंभुना  
न हृतं बलम् ॥ ४ ॥ कर्पूर इव दग्धोऽपि शक्तिमान्यो जने जने । नमोऽस्त्ववार्यवीर्याय  
तस्मै मकरकेतवे ॥ ५ ॥ बाणेप्वारोप्य गुणान्विधाय चापं वियोगिनीनयने । स्वयमतनुर्ज-  
गदेतज्जयति सुमास्त्रो विचित्रधानुष्कः ॥ ६ ॥ सपदमतरललभ्यामनन्यसामान्यबहलदर्प-  
निधेः । पुष्पातु चित्तयोनेरघटितघटनापटीयसी विभुता ॥ ७ ॥ जयति मनसिजः सुखैक-  
हेतुर्मिथुनकुलस्य वियोगिनां कठोरः । वपुषि यदिपुपातवारणार्थं वहति वधूं शशिखण्डम-  
ण्डनोऽपि ॥ ८ ॥ चेतोभुवश्चापवति प्रसङ्गे कौ वा कथा मानुषलोकभाजाम् । भर्तुः पुरा-  
मप्यलिकेक्षणस्य तथाविधं पौरुषमर्धमासीत् ॥ ९ ॥ शिव शिव हि शिवेन पुष्पधन्वा प्रलय-  
नटेन किमित्यकारि भस्म । स हि पुनरुदितश्छलाय लोके स तु मणिमन्त्रमहौषधैरसाध्यः  
॥ १० ॥ शंभुस्वयंभुहरयो हरिणेषणानां येनाक्रियन्त सततं गृहकर्मदासाः । वाचामगो-  
चरचरित्रविचित्रिताय तस्मै नमो भगवते कुसुमायुधाय ॥ ११ ॥ वक्षस्थलीवदनवामश-  
रीरभोगैः पुष्यन्ति यस्य विभुतां पुरुषास्त्रयोऽपि । सोऽयं जगन्नितयजित्त्वरचापधारो मार.  
परान्प्रहरतीति न विस्मयाय ॥ १२ ॥ स्तोकास्त्रसाधनवता भवता मनोज स्वैरं जगज्जित-  
मनङ्गतयापि सर्वम् । स्याच्चेद्भवान्वहुशरः प्रतिलब्धगात्रः कुर्यास्ततो यदापि कर्म कियन्न  
जाने ॥ १३ ॥ कुलगुरुरवलानां केलिदीक्षाप्रदाने परमसुहृदनङ्गो रोहिणीवल्लभस्य । अपि  
कुसुमपृष्कैर्देवदेवस्य जेता जयति सुरतलीलानाटिकासूत्रधारः ॥ १४ ॥ हृदयतृणकुटीरे  
दीप्यमाने स्मराग्नावुचितमनुचितं वा वेत्ति नो पण्डितोऽपि । किमु कुवलयनेत्राः सन्ति नो  
नाकनार्यस्त्रिदशपतिरहल्यां तापसी यः सिषेवे ॥ १५ ॥ न गम्यो मन्त्राणां न च भवति  
भैषज्यविषयो न चापि प्रध्वंसं व्रजति विविधैः गान्तिकशतैः । भ्रमावेशादङ्गे किमपि  
विदधद्भव्यमसमं स्मरापस्मारोऽय भ्रमयति दृशं घूर्णयति च ॥ १६ ॥ कान्तेत्युत्पललोच-  
नेति विपुलश्रोणीभरेत्युल्लसत्पीनोत्तुङ्गपयोधरेति सुमुखाम्भोजेति सुभूरिति । दृष्ट्वा माद्यति  
मोदतेऽभिरमते प्रस्तौति विद्वानपि प्रत्यक्षाशुचिपुत्रिकां स्त्रियमहो कामस्य दुश्चेष्टितम्  
॥ १७ ॥ चन्द्रे शीतलयत्यलीकनयनं शंभोः सुधाशीकरैर्विष्वग्याकुलयत्सु संयमधनान्का-

न्तादृगन्तेषु च । लीलायै परमैक्षवं धनुरिषून्विभ्रत्प्रसूनात्मनः स्वच्छन्दं रतिवह्मो विजयते  
त्रैलोक्यवीरः स्मरः ॥ १८ ॥ इक्षुर्धन्वशराः प्रसूनविततिर्भङ्गावलीसिञ्जिनी यस्याज्ञावश-  
वर्तिनः प्रमनसो निर्विष्टराष्ट्रादयः । यद्वाणा विहता विरञ्चिमुराजिन्मृत्युंजयेन्द्रादयो व्या-  
प्ताशेषमुखा इव त्रिभुवनं पायादजेयः स्मरः ॥ १९ ॥

### स्त्रीप्रशंसा ।

दृशा दग्धं मनसिजं जीवयन्ति दृशैव याः । विरूपाक्षस्य जयिनीस्ताः स्तुवे वामलो-  
चनाः ॥ १ ॥ न हयैर्न च मातङ्गैर्न रगैर्न च पत्तिभिः । स्त्रीणामपाङ्गदृष्ट्यैव जीयते जगतां  
त्रयम् ॥ २ ॥ सोमः शौचं ददौ तासां गन्धर्वाश्च शुभां गिरम् । अग्निः सर्वाङ्गकान्तित्वं  
तस्मादिष्टसमाः स्त्रियः ॥ ३ ॥ स्त्रियः पवित्रमतुलं नैता दुप्यन्ति कर्हिचित् । मासि मासि  
रजो यासां दुष्कृतान्यपहन्ति च ॥ ४ ॥ अमृतस्येव कुण्डानि रत्नानामिव राशयः । रते-  
रिव निधानानि निर्मिताः केन योषितः ॥ ५ ॥ प्राणानां च धिया याश्च मूढाः सादृश्य-  
कारिणः । प्रियाकण्ठगता रत्यै प्राणा मरणहेतवः ॥ ६ ॥ आकृतिप्रेमसरसा विलासाल-  
सगामिनीः । असारे दग्धसंसारे सारं सारङ्गलोचनाः ॥ ७ ॥ हरिणप्रेक्षणा यत्र गृहिणी  
न विलोक्यते । सेवितं सर्वं संपन्निरपि तद्वनं वनम् ॥ ८ ॥ यासामञ्जलवातेन दीपो  
निर्वाणतां गतः । तासामालिङ्गने पुंसां नरके पतनं कुतः ॥ ९ ॥ नामृतं न विषं किञ्चि-  
देकां मुक्त्वा नितम्बिनीम् । यस्याः सङ्गेन जीव्येत त्रियेत च वियोगतः ॥ १० ॥ यासां  
नाम्नापि कामः स्यात्संगमं दर्शनं विना । तासां दृक्संगमं प्राप्य यन्न द्रवति कौतुकम्  
॥ ११ ॥ यावद्दृष्टिर्भृगाक्षीणां नो नरीनर्ति भङ्गुरा । तावज्ज्ञानवतां चित्ते विवेकं कुरुते  
पदम् ॥ १२ ॥ समाश्लिष्टाः समाश्लेषैश्चुम्बिताश्चुम्बनैरपि । दृष्टाश्च दंशनैः कान्तं दासी-  
कुर्वन्ति योषितः ॥ १३ ॥ ज्योत्स्नेव नयनानन्दः सुरेव मदकारणम् । प्रभुतेव समाकृष्ट-  
सर्वलोका नितम्बिनी ॥ १४ ॥ प्रभवति मनसि विवेको विदुषामपि शास्त्रसंभवस्तावत् ।  
निपतन्ति दृष्टिविरिखा यावन्नेन्दीवराक्षीणाम् ॥ १५ ॥ सन्तु विलोकनभाषणविलासपरि-  
हासकेलिपरिरम्भाः । स्मरणमपि कामिनीनामलमिह मनसो विकाराय ॥ १६ ॥ ह्लादनतापन-  
शक्ती सहजे स्तः मुमुवां कटाक्षेषु । तत्राद्या प्रवला स्यान्नेदीयस्त्वे परा दवीयस्त्वे  
॥ १७ ॥ अवलोकनमपि मुग्धयति कुवलयदलचारुचपलनयनायाः । किं पुनरमृतसमानं सरभस-  
मालिङ्गनं तस्याः ॥ १८ ॥ व्रीडावेलारुद्धं सागरतोयमिव योषितां हृदयम् । रागेन्दुरुदयमानो  
भृयां भृयस्तरङ्गयति ॥ १९ ॥ अकृशं कुचयोः कृशं बलत्रे विततं चक्षुषि विस्तृतं नितम्बे ।  
अरुणागरमाधिरस्तु चित्ते करुणाशालिकपालिभागधेयम् ॥ २० ॥ अधरे नववीटिकानुरागो  
नयने कञ्जलमुज्ज्वलं दृक्कूलम् । उदमाभरणं नितम्बिनीनामितरदृषणमङ्गदृषणाय ॥ २१ ॥

रत्नानि विभूषयन्ति योषा भूष्यन्ते वनिता न रत्नकान्त्या । चेतो वनिता हरन्त्यरत्नाः  
 रत्नानि विनाङ्गनाङ्गसङ्गात् ॥ २२ ॥ तावदेव विदुषां विवेकिनी बुद्धिरस्ति भवबन्धो  
 दिनी । यावदिन्दुवदना न कामिनी वीक्षिता रहसि हंसगामिनी ॥ २३ ॥ तरुणिमा  
 कृतावलोकना ललितविलासविलब्धविग्रहा । स्मरशरविसराचितान्तरा मृगनयना हरति मुने  
 र्मनः ॥ २४ ॥ जये धरित्र्याः पुरमेव सारं पुरे गृहं सद्मनि चैकदेशः । तत्रापि शय्य  
 शयने वद्वा स्त्री रत्नोज्ज्वला राज्यसुखस्य सारः ॥ २५ ॥ आस्यं सहास्यं नयनं सलास  
 सिन्दूरविन्दूदयशोभि भालम् । नवा च वेणी हरिणीदृशश्चेदन्यैरगण्यैरपि भूषणैः कि  
 ॥ २६ ॥ मात्सर्यमुत्सार्य विचार्य कार्यमार्याः समर्यादमिदं वदन्तु । सेव्या नितम्बा किम्  
 भूधराणामुत स्मरस्मेरविलासिनीनाम् ॥ २७ ॥ स्मितेन भावेन च लज्जया भिया पराङ्मुखै  
 रर्षकटाक्षवीक्षणैः । वचोभिरीर्ष्याकलहेन लीलया समस्तभावैः खलु बन्धनं स्त्रियः ॥ २८ ॥  
 उड्डुराजमुखी मृगराजकटिर्गजराजविराजितमन्दगतिः । यदि सा वनिता हृदये निहिता द  
 जपः क्व तपः क्व समाधिरतिः ॥ २९ ॥ तदाखण्डलाशां महीमण्डलाशां तथा भोगिभो  
 गानुरागं त्यजामः । मनःक्षोभदक्षान्कृपातः कटाक्षान्कुरंगेक्षणाश्चेत्क्षणं पातयन्ति ॥ ३० ॥  
 भ्रूचातुर्याकुञ्चिताक्षाः कटाक्षाः स्निग्धा वाचो लज्जिताश्चैव हासाः । लीलामन्दं प्रस्थितं  
 स्थितं च स्त्रीणामेतदूषणं चायुधं च ॥ ३१ ॥ नूनं हि ते कविवरा विपरीतबोधा ये नित्य  
 माहुरवला इति कामिनीस्ताः । याभिर्विलोतरतारकदृष्टिपातैः शक्रादयोऽपि विजितास्त्व  
 वलाः कथं ताः ॥ ३२ ॥ नान्दीपदानि रतिनाटकविभ्रमाणामाज्ञाक्षराणि परमाण्यथवा स्मरस्य  
 दष्टेऽधरे प्रणयिना विधुताग्रपाणैः सीत्कारशुष्करुदितानि जयन्ति नार्यः ॥ ३३ ॥ द्रुतं यस्या  
 लोकाद्विरहिजनशोकापनयनं यदङ्गे सानन्दं नयनमरविन्दं विहरति । न यस्यापैति  
 श्रीः कचनिचयराहोरपि पुनः स मे खेदं रामावदनहितधामा शमयतु ॥ ३४ ॥ श्रुतं दृष्टं स्पष्टं  
 स्मृतमपि नृणां ह्लादजननं न रत्नं स्त्रीभ्योऽन्यत्कचिदपि कृतं लोकपतिना । तदर्थं धर्मार्थै  
 विभववरसौख्यानि च ततो गृहे लक्ष्म्या मान्याः सततमवला मानविभवैः ॥ ३५ ॥ ललाटे  
 कस्तूरीतिलकमवलाः कज्जलरुचिं दृशोः कर्णद्वन्द्वे विमलमणिताटङ्गयुगलम् । गले मुक्ता-  
 मालां शुचि वसनमङ्गे च सततं वशीकर्तुं विश्व दधति खलु बाह्योपकरणम् ॥ ३६ ॥  
 विमुञ्चति बुधो जनः सुकृतचिन्तनं दूरतो जहाति च मुनिस्तपस्त्यजति धीरतां शंकरः ।  
 विधिर्भवति चञ्चलस्त्रिजगतीपतिः क्षुभ्यति क्षणं कुटिलदृष्टयो यदि पतन्ति वामभ्रुवः  
 ॥ ३७ ॥ अलमतिचपलत्वात्स्वप्नमायोपमत्वात्परिणतिविरसत्वात्सगमेनाङ्गनायाः । इति  
 यदि शतकृत्वस्तन्वमालोचयामस्तदपि न हरिणाक्षी विस्मरत्यन्तरात्मा ॥ ३८ ॥ यासां  
 सत्यपि सद्गुणानुसरणे दोषानुरागो भृशं याः प्राणान्प्रति तर्षयन्ति न पुनः सपूर्णदृष्टि  
 प्रिये । अत्यन्ताभिमतेऽपि वस्तुनि विधिर्यासां निषेधात्मकस्तत्तत्केलिषु दक्षिणा अपि सदा

वामा जयन्त्येव ताः ॥ ३९ ॥ स्त्रीमुद्रां कुसुमायुधस्य परमां सर्वार्थसंपत्करां ये मूढाः प्रवि-  
हाय यान्ति कुधियो मिथ्याफलान्वेषिणः । ते तेनैव निहत्य निर्दयतरं नश्रीकृता मुण्डिताः  
केचिद्रक्तपटीकृताश्च जटिलाः कापालिकाश्रापरे ॥ ४० ॥ द्रष्टव्येषु किमुत्तमं मृगदृशः  
प्रेमप्रसन्नं मुखं घ्रातव्येष्वपि किं तदास्यपवनः श्राव्येषु किं तद्वचः । किं स्वाद्येषु तदोष्ठ-  
पल्लवरसः स्पृश्येषु किं तद्वपुर्ध्येयं किं नवयौवनं सुहृदयैः सर्वत्र तद्विभ्रमः ॥ ४१ ॥  
यत्रैता लहरीचलाचलदृशो व्यापारयन्ति भ्रुवं यत्तत्रैव पतन्ति संततममी मर्मस्पृशो मा-  
र्गणाः । तच्चक्रीकृतचापमञ्चितशरप्रेङ्खत्करः क्रोधनो धावत्यग्रत एव शासनधरः सत्यं सदासां  
स्मरः ॥ ४२ ॥ सद्रत्नस्फारहारा भयवरदकरा स्वस्तधस्मिच्छभारा मूलाधाराधिकारा निग-  
मनिधिधरा काव्यकोटिप्रचारा । संसारानल्पकारा सदनमयहरा चिद्बनैकावतारा तारा  
शृङ्गारधारा मनसि वसतु ते सर्वदा सर्वसारा ॥ ४३ ॥ संसारेऽस्मिन्नसारे परिणतितरले द्वे  
गती पण्डितानां तत्त्वज्ञानामृताम्भःपुलकितमनसां यान्तु कालः कदाचित् । नो चेन्मुग्धा-  
ङ्गनानां स्तनजघनभराभोगसंभोगिनीनां स्थूलोपस्थस्थलीषु स्थगितकरतलस्पर्शोलोद्यता-  
नाम् ॥ ४४ ॥

### बालावर्णनम् ।

अभ्यासः कर्मणां सम्यगुत्पादयति कौशलम् । विधिना तावदभ्यस्तं यावत्सृष्टा मृगे-  
क्षणा ॥ १ ॥ न देवकन्यका नापि गन्धर्वकुलसंभवा । तथाप्येषा तपोभङ्गं विधातुं वेवसो-  
ऽप्यलम् ॥ २ ॥ इयं व्याधायते बाला भ्रूरस्याः कार्मुकायते । कटाक्षाश्च शंरायन्ते मनो  
मे हरिणायते ॥ ३ ॥ मनोऽपि शङ्कमानाभिर्वालाभिरुपजीव्यते । अपडक्षीणपाङ्गुप्यमन्त्री  
मकरकेतनः ॥ ४ ॥ अतन्द्रचन्द्राभरणा समुद्दीपितमन्मथा । तारकातरला श्यामा सानन्दं न  
करोति कम् ॥ ५ ॥ दग्धो विधिर्विधत्ते न सर्वगुणसुन्दरं जन कमपि । इत्यपवादभयादिव  
मुग्धाक्षी निर्मिता विधिना ॥ ६ ॥ मीनवती नयनाभ्यां चरणाभ्यामपि प्रफुल्लकमलवती ।  
शैवालिकी च केशैः सुरसेयं सुन्दरी सरसी ॥ ७ ॥ कुङ्कुमपङ्केनाङ्कितदेहा गौरपयोधरकम्पि-  
तहारा । नूपुरहंसरणत्पदपद्मा कं न वशीकुरुते भुवि रामा ॥ ८ ॥ मन्दमन्दगमना करिणी  
किं वा विशालनयना हरिणी किम् । पूर्णचन्द्रवदना रजनी किं पश्य गच्छति सखे तरुणी  
किम् ॥ ९ ॥ उत्तुङ्गस्तनभरतान्ततान्तमध्य विश्लिष्यद्बनकचवान्तवान्तसूनम् । वक्राब्जभ्र-  
मदलिभीतभीतनेत्रं मुग्धाक्षी मम धुरि मन्दमन्दमेति ॥ १० ॥ एकान्तसुन्दरविधानजडः क  
वेशा. सर्वाङ्गकान्तिचतुर क्व च रूपमस्याः । मन्ये महेश्वरभयान्मकरध्वजेन प्राणार्थिना  
युवतिरूपमिदं गृहीतम् ॥ ११ ॥ किं कौमुदीः शशिकलाः सकला विचूर्ण्य संयोज्य चा-  
मृतरमेन पुनः प्रयत्नात् । कामस्य धोरहरहुकृतिदग्धमूर्तेः संजीवनौषधिरिय विहिता विधात्रा

॥ १२ ॥ लीलास्मितेन शुचिना मृदुनोदितेन व्यालोकितेन लघुना गुरुणा गतेन । व्याजृम्भितेन जघनेन च दर्शितेन सा हन्ति तेन गलितं मम जीवितेन ॥ १३ ॥ नेद मुखं मृगवियुक्तशशाङ्कविम्बं नेमौ स्तनावमृतपूरितहेमकुम्भौ । नैवालकावलिरियं मदनास्त्रशाला नैवेदमक्षियुगलं निगडं हि यूनाम् ॥ १४ ॥ चित्ते निवेश्य परिकल्पितसत्त्वयोगान् रूपोच्चयेन विधिना विहिता कृशाङ्गी । स्त्रीरत्नमृष्टिरपरा प्रतिभाति सा मे धातुर्विभुत्वमनुचिन्त्य वपुश्च तस्याः ॥ १५ ॥ चन्द्रो जडः कदलिकाण्डमकाण्डशीतमिन्दीवराणि च विमुद्भितविभ्रमाणि । येनाक्रियन्त मुतनोः स कथं विधाता किं चन्द्रिकां क्वचिदशीतरुचिः प्रसूते ॥ १६ ॥ निर्मुक्तशैशवदशा शिशिरा नवीनसंप्राप्तयौवनवसन्तमनोरमश्रीः । उन्मीलितस्तननवस्तवकानिकाममेणीदृशस्तनुलता तनुते मुदं नः ॥ १७ ॥ नीलोत्पलोच्छसितखञ्जनमञ्जुनेत्रा संपूर्णशारदसुधाकरकान्तवक्रा । बाला जगत्रितयमोहनदिव्यमूर्तिर्मन्ये विभाति जगति स्मरवीरकीर्तिः ॥ १८ ॥ एताः स्वलद्वलयसंहृतिमेखलोत्थञ्जारनूपुरवाहृतराजहंसाः । कुर्वन्ति कस्य न मनो विवशं तरुण्यो विश्वस्तमुग्धहरिणीसदृशैः कटाक्षैः ॥ १९ ॥ अपाङ्गतरेदृशौ तरलवक्रवर्णा गिरो विलासभ्रमन्थरा गतिरतीव कान्त मुखम् । इति स्फुरितमङ्गके मृगदृशां स्वतो लीलया तदत्र न मदोदयः कृतपदोऽपि संलक्ष्यते ॥ २० ॥ दृशः पृथुतरीकृता जितनिजाब्जपत्रत्विपश्रतुर्भिरपि साधु साध्विति मुखैः सम व्याहृतम् । शिरांसि चलितानि विस्मयवशाद्भुवं वेधसो विधाय ललनां जगत्रयललामभूतामिमाम् ॥ २१ ॥ क्वचित्सुभ्रमङ्गैः क्वचिदपि च लज्जापरिणतैः क्वचिद्गीतित्रस्तैः क्वचिदपि च लीलाविलसितैः । नवोढानामोर्भिर्वदनकमलैर्नेत्रचलितैः स्फुरच्छीलालीनाप्रकरपरिपूर्णा इव दृशः ॥ २२ ॥ अमुष्या लावण्य मृदुलमृदुलानप्यवयवान्मनोलौल्य धातुः करकठिनतां मे विमृशाति । पदं चित्ते धत्ते मतिरिति पुरा पङ्कजभुवा ध्रुवं कल्याणीयं कलितसुकृतैरेव रचिता ॥ २३ ॥ समीचीना चीनांशुकपरिवृताङ्गी प्रविलसत्कुचापीना हीना जघनघनभागेऽब्जवदना । न दीना दीनान्तःकलितमदना सेयमधुना नवीना मीनाक्षी व्यथयति मुनीनामपि मनः ॥ २४ ॥ स्फुरन्नानारत्नारुणितवमना वृत्तमसृणस्तनापीना मत्ता तरसजघना हंसगमना । स्मराधीनासीना कविद्विदि जितारोषललना नवीना मीनाक्षी व्यथयति मुनीनामपि मनः ॥ २५ ॥ उदासीना लीनामपि वचसि लीनातनुलसत्रपाधीना दीना लपनपदवीनायकधृता । कवीनामासीना हृदि कुमुदिनीनाथवदना नवीना मीनाक्षी व्यथयति मुनीनामपि मनः ॥ २६ ॥ निलीना वेश्मान्तः कथमपि सखीनामभिहितैः कृताधीना हीनाकृतिरपि मतीनामविषया । कवीनामज्ञत्वज्ञपयति विपीना तनुतया नवीना मीनाक्षी व्यथयति मुनीनामपि मनः ॥ २७ ॥ कुचाभ्यां भास्वन्ती विजितलकुचाभ्या युवमनो हरन्ती विव्रोक्तैः सरसि विहरन्ती मधुरगी । तारुण्य लावण्यं किमपि विदधानार्भकविधौ नवीना मीनाक्षी व्यथयति मुनीनामपि मनः ॥ २८ ॥

अमलमृणालकाण्डकमनीयकपालरुचंस्वरत्नमल्लोत्तमोत्तमलिनप्रतिवृद्धदृशः । विक्रमदशोकशो-  
णकरकान्तिभृत. सुतनोर्गद्वल्लिनानि हन्त ललितानि हरन्ति मनः ॥ २९ ॥ व्याख्यामृ-  
तदीर्घिका कुल्लगृहं सौन्दर्यमौभाग्ययोस्त्रैलोक्याकरत्नकन्दलिरियं गोच्यान्महद्यं ममा ।  
रूपालोकनकौतुकेन वटुना शिल्पश्रमेणादगन्मन्यं यां विविनऽपिवाय विरितं मृष्टेर्धना-  
रोपणम् ॥ ३० ॥ अस्याः सर्गविद्या प्रजापतिरभृञ्जन्टो तु कान्तिप्रदः शृङ्गारकर्मः स्वयं  
नु मदनो मामो नु पुष्पाकरः । वेदाभ्यासजडः कथं नु विषयव्यावृत्तकान्तुह्यो निर्मातुं प्रभ-  
वेन्मनोहरमिदं रूपं पुगणो मुनिः ॥ ३१ ॥ वक्रं चन्द्रविकाभि पद्मजपरीहामक्षमं लोचनं  
वर्णः स्वर्णमपाकरिष्णुगलिनीजिष्णु. कनानां चय । वक्षोजातिभङ्गभङ्गिभ्रमहर्षी गुरोर्नि-  
म्बस्थली वाना हारि च मार्दवं युवनिपु स्वाभाविक मण्डनम् ॥ ३२ ॥ अस्याश्चन्द्रति-  
सौकुमार्यमधुना हसस्य सर्वगन्ध मन्दापो यदि भार्यतां परभृन्वर्ताचंगमन्ववनम् । अद्भानाम-  
कठोरता श्रदि दृपत्प्रायेव मा मान्दना कान्तिश्चेन्कमन्दा किमत्र वटुना काषायमालम्ब्य-  
ताम् ॥ ३३ ॥ निर्मितम् सुदतीमजां विगलितं वक्रं शशिभ्रान्तिन. काशीभूतनिजास्वजा-  
सनमधिष्ठानु न शक्तो विविः । मध्यं विस्मृतवान्कुर्वो न कठिनां पीनो निवर्त्ता कनान्व-  
क्रान्तिर्मितवान्मतिः स्फुरति हि स्वस्थे नृणां चेनामि ॥ ३४ ॥ सौन्दर्यस्य नरंगिणी तरुणि-  
मोत्कर्षस्य हर्षोद्गमः कान्तेः कार्पणकर्म नर्मरहसामुल्लामनावामभूः । विद्या वक्रगिरां विधे-  
रनवधिप्रावीण्यसाक्षात्क्रिया त्राणाः पञ्चशिलीमुग्धस्य ललनाचृडाभणिः सा प्रिया ॥ ३५ ॥  
दृष्टिः सालसतां विभर्ति न शिशुक्रीडासु लब्धादग श्रेष्ठे प्रपयति प्रवर्तितयस्त्रीसंभोग-  
वार्तास्वपि । पुंसामङ्गमपेतशङ्कमधुना नागेहति प्राग्यथा नान्या नूतनयौवनव्यतिकरावष्ट-  
भ्यमाना जनैः ॥ ३६ ॥ आयति श्रियमञ्जमा नयन्शोरम्भोरुहप्रेयमां मन्नाहः स्तनयोरयं  
कथयते संभोगयोग्यां दशाम् । वैदग्धेन सहासिकां वितनुते वाचाभिय प्रक्रियां मुग्धायाः  
पुनैरन्दवी न सहेते मुख्यामभिर्यां मुखम् ॥ ३७ ॥

### वयःसंधिवर्णनम् ।

यथा यथा विगत्यस्या हृदये हृदयेश्वरः । तथा तथा वहिर्यातौ मन्ये संकोचतः कुनौ  
॥१॥ अन्तरङ्गमनङ्गस्य शृङ्गारकुलदैवतम् । अङ्गीकरोति तन्वङ्गी सा विलासमयं वयः ॥२॥  
दृश्य दृशां सहस्रैर्मनसामयुतैर्विभावनीय च । सुकृतशतकोटिभोग्य किमपि वयं सुभ्रुवो  
जयति ॥ ३ ॥ न्यञ्चति वयसि प्रथमे ममुदञ्चति तरुणिमनि सुदृशः । दधति स्म मधुरि-  
माणं वाचो गतयश्च विभ्रमाश्च भृशम् ॥ ४ ॥ यदवधि विलासमवन यौवनमुदियाय चन्द्र-  
वदनायाः । दहन विनैव तदवधि यूना हृदयानि दहन्ते ॥ ५ ॥ अधर किसलयरागः  
कोमलविटपानुकारिणौ बाहू । कुसुममिव लोभनीय यौवनमङ्गेषु सनद्धम् ॥६॥ मृदुलवलि-

कलितमध्यं पृथुलकुचं चारु विपुलभूजघनम् । पुन्नागस्पृहणीयं स्फुरति वनं यौवनं च नारं  
 णाम् ॥७॥ संधिन्नयोरमुष्या वयसोः पयसोरिवाङ्गेषु । अनयोरसद्विभेदं मानसजन्मा परं वे  
 ॥ ८ ॥ स्तनतटमिदमुत्तुङ्गं निम्नो मध्यः समुन्नतं जघनम् । विपमे मृगशावाक्ष्या वपुषि न  
 क इव न स्खलति ॥९॥ अयमङ्कुरभाव एव तावत्कुचयोः कर्षति लोकलोचनानि । इतरेत  
 पीडनीमवस्थां गतयोः श्रीरनयोः कथं भवित्री ॥ १० ॥ परिहरति यथा यथा वयोऽस्य  
 स्फुरद्गुरुकन्दलशालिवालभावम् । दृढयति धनुपस्तथा तथा ज्यां स्पृशति शरानपि सज्ज  
 यन्मनोभूः ॥११॥ यथा यथास्याः कुचयोः समुन्नतिस्तथा तथा लोचनमेति वक्रताम् । आ  
 सहन्ते वत नो परोदय निसर्गतोऽन्तर्मलिना ह्यसाधवः ॥१२॥ समं विलासोऽङ्कुरितः स्तनाभ्य  
 त्रपा विलासेन सहावतीर्णा। अवर्ततान्यस्त्रपयैव साकं कान्तः प्रकारो वचसां कृशाङ्ग्याः ॥१३  
 उन्मीलितं तूलिकयेव चित्रं सूर्यांशुभिर्भिन्नमिवारविन्दम् । वभूव तस्याश्रुतुरश्रशोभि वपुर्विभ  
 नवयौवनेन ॥ १४ ॥ आवृणोति यदि सा मृगीदृशी स्वाञ्चलेन कुचकाञ्चनाचलम् । भू  
 एव वहिरेति गौरवाद्बुद्धतो न सहते तिरस्क्रियाम् ॥१५॥ अत्युन्नतस्तनमुरो नयने सुदीर्घे व  
 भ्रुवावतितरां वचनं ततोऽपि । मध्योऽधिकं तनुरनूनगुरुनितम्बो मन्दा गतिः किमपि चाद्भुतलो  
 नायाः ॥१६॥ भ्रूपृष्ठवो धनुरपाङ्गतरङ्गितानि वाणा गुणाः श्रवणपालिरिति स्मरेण । तस्य  
 मनङ्गजयजंगमदेवतायामस्त्राणि निर्जितजगन्ति किमर्पितानि ॥१७॥ दृशोः सीमावादः श्र  
 णयुगलेन प्रतिकलं स्तनाभ्यां संरुद्धे हृदि मनसिजस्तिष्ठति वलात् । नितम्बः साक्रन्दं क्षि  
 पति रशनादाम परतः प्रवेशस्तन्वङ्ग्या वपुषि तरुणिन्नो विजयते ॥ १८ ॥ अनाघ्रातं पु  
 किसलयमलूनं कररुहैरनाविद्धं रत्नं मधु नवमनास्वादितरसम् । अखण्डं पुण्यानां फलमा  
 च तद्रूपमनघं न जाने भोक्तारं कमिह समुपस्थास्यति विधिः ॥ १९ ॥ भ्रुवौ काचिच्छीला  
 परिणतिरपूर्वा नयनयोः स्तनाभोगो व्यक्तस्तरुणिमसमारम्भसमये । इदानीं बालायाः किम  
 मृतमयः किं विपमयः किमानन्दः साक्षाद्भूतमधुरः पञ्चमरवः ॥ २० ॥ अनाकूतैरेव प्रि  
 यसहचरीणां शिशुतया वचोभिः पाञ्चालीमिथुनमधुना सगमयितुम् । उपादत्ते नो वा विर  
 मति न वा केवलमियं कपोलौ कल्याणी पुलकमुकुलैर्दन्तुरयति ॥ २१ ॥ प्रगल्भा  
 नामन्तः प्रविशति शृणोति प्रियकथां स्वयं तत्तच्चेष्टाशतमभिनयैर्वञ्चयति च । स्पृहामन्त  
 कान्ते वहति न समभ्येति निकटं यथैवेयं बाला हरति हि तथा चित्तमधिकम् ॥ २२ ॥  
 स्मितं किचिद्वक्त्रे सरलतरलो दृष्टिविभवः परिस्यन्दो वाचामभिनवविलासोक्तिसरसः  
 गतीनामारम्भः किसलयितलीलापरिकरः स्पृशन्त्यास्तारुण्यं किमिह न हि रम्यं मृगदृश  
 ॥ २३ ॥ इमे तारुण्यश्रीनवपरिमलाः प्रौढसुरतप्रतापप्रारम्भाः स्मरविजयदानप्रतिभुवः  
 चिरं चेतश्रीरा अभिनवविकारैकरुचयो विलासव्यापाराः किमपि विजयन्ते मृगदृशः ॥२४  
 अपक्रान्ते बाल्ये तरुणिमनि चागन्तुमनसि प्रयाते मुग्धत्वे चतुरिमणिं चाश्लेषरसिके ।



केनापि स्पष्टं यदिह वयसा मर्म परमं यदेतत्पश्वेषोर्जयति वपुरिन्दीवरदृशः ॥ २५ ॥  
 तदात्वप्रोन्मीलन्मृदिमरमणीया कंठिनतां विचित्य प्रत्यङ्गादिव तरुणभावेन घटितौ । स्तनौ  
 सविभ्राणाः क्षणविनयवैषात्यमसृणस्मरोन्मेषाः केषामुपरि न रसानां युवतयः ॥ २६ ॥ मुखं  
 विकसितं स्मितं वशितवक्रिमप्रेक्षितं समुच्छलितविभ्रमा गतिरपास्तसंस्था मतिः । उरोमुकु-  
 लितौ स्तनौ जघनमंसवन्धोद्धरं बतेन्दुवदनातनौ तरुणिमोद्गमो मोदते ॥ २७ ॥ न दन्तुर-  
 मुरःस्थलं वचसि नाश्रिता चातुरी विकारि न विलोकितं भ्रुवि न वक्रिमोपक्रमः । तथापि  
 हरिणीदृशो वपुषि कापि कान्तिच्छटापटावृतमहामणिद्युतिरिवात्र संलक्ष्यते ॥ २८ ॥ इदं  
 परमसुन्दरं तनुपुरं कुरङ्गीदृशां निवार्य खलु शैशवं स्वयमनेन नीतं बलात् । तदागमनश-  
 ङ्क्या मकरकेतुना किं कृतं पयोधरधराधरौ त्रिवलिवाहिनीदुस्तरौ ॥ २९ ॥ स्थिरत्वमचिर-  
 द्युतौ तमसि कोऽपि बन्धग्रहो विधौ किमपि सौरभं मधुनि कापि वर्णात्मता । शिरीषनव-  
 दामनि स्फुरति कोऽपि शैलोदयो वयोऽभिनववेधसस्तदिह मन्महे कौशलम् ॥ ३० ॥ क्षणं  
 सरलवीक्षणं क्षणमपाङ्गसंवीक्षणं क्षणं रजसि खेलनं क्षणमतीव भूषादरः । क्षणं द्रुततरा  
 गतिः क्षणमतीव मन्दा गतिः क्षणक्षणविलक्षणं जयति चेष्टितं सुभ्रुवः ॥ ३१ ॥ पद्भ्यां  
 मुक्तास्तरलगतयः संश्रिता लोचनाभ्यां श्रोणीबन्धस्त्यजति तनुतां सेवते मध्यदेशः । धत्ते  
 वक्षः कुचसचिवतामद्वितीयत्वमास्यं त्वद्वात्राणां गुणविनिमयः कल्पितो यौवनेन ॥ ३२ ॥  
 क्षोभं धत्ते यदतिवहलः स्निग्धलावण्यपूरः प्रत्यङ्गं यत्तटमनुसरन्त्यूर्मयो विभ्रमाणाम् । उन्मथं  
 यत्स्फुरति च मनाक्कुम्भयोर्द्वन्द्वमेतत्तन्मन्येऽस्याः स्मरगजयुवा गाहते हृत्तडागम् ॥ ३३ ॥  
 मन्दं मन्दं श्रवणपुटकोपान्तगन्ता दृगन्तः किंचित्किंचिद्विरमति मनो धूलिकेलीरसेभ्यः ।  
 आविर्भावः स्तनमुकुलयोः कापि कान्तिः समन्तादद्य श्वो वा कुसुमधनुषो यौवराज्याभि-  
 पेकः ॥ ३४ ॥ संनद्धोऽयं नवतरुणिमा काममास्कन्दुकामो नैनां मुञ्चत्यहह सहसा कौतुकी  
 बालभावः । तद्वैराज्यं वरतरतनुस्वर्णभूमौ प्रवृत्तं प्रायस्त्वस्मादनुदिनमयं क्षीयते मध्यदेशः  
 ॥ ३५ ॥ दोलायां जघनस्थलेन चलता लोलेक्षणा लज्जते साशङ्कं तनुकण्टकक्षतभिया  
 क्रीडावने क्रीडति । धत्ते दिक्षु निरीक्षणं स्मितमुखी पारावतानां रुतैः सज्जं मौग्ध्यविसर्ज-  
 नाय सुतनोः शृङ्गारमिश्रं वयः ॥ ३६ ॥ वक्षस्यावरणादनस्तनयुगोद्भेदं विनाप्यङ्गुलीमुद्रा-  
 सूचितहास्यमास्यमधिकं नो पुत्रिकादौ रसः । तिर्यग्लोचनवीक्षितानि वचसां छेकोक्तिसंक्रा-  
 न्तयस्तस्याः सीदति शैशवे समभवत्कोऽप्येष नव्यः क्रमः ॥ ३७ ॥ लावण्यामृतनिर्झरेण  
 सुदृशः सिक्ताखिलाङ्गस्थली जातस्तत्र नवीनयौवनकलालीलालतामण्डपः । तस्मिन्वेषविशे-  
 पशीतलतरच्छायासु सुप्तोत्थितः कंदर्पस्त्रिजगज्जयोऽयमपरोऽप्यद्यापि निद्रालसः ॥ ३८ ॥  
 वाल्ये गेहपतौ निमीलति वयःसंधि विधाय स्मरश्रौरश्रातरं विवेश निभृतं बालाशरी-  
 रालयम् । चाञ्चल्यं चरणे पृथक्त्वमुदरे निर्लज्जतां चेतसि क्षामत्व हृदये दृशोः सरलतां

सर्वस्वमस्या हरन् ॥ ३९ ॥ एतस्यां रतिवृद्धभक्षितिपतेः क्रीडासुरस्यां शनैः संशोषं नयतीव  
 शैशवजलं तारुण्यतिग्मद्युतिः । अन्तस्था च यथा यथा विकसति प्रायः कुचोच्चस्थलीस्थौल्यं  
 हन्त तथा तथा वितनुते दृक्पीनमीनावली ॥ ४० ॥ रेखा काचन कज्जलस्य नयनाम्भोजे  
 मिथः कौशलात्पुच्छीभिः सरलीकृतापि कुटिलीभावं समालम्बते । लक्ष्या वक्षसि पाणिपद्म-  
 विषमस्पर्शोदयाद्बुद्धतिर्जानीमो वयमेणशावनयने वाल्यं न पाल्यं तव ॥ ४१ ॥ मध्यस्य  
 प्रथिमानमेति जघनं वक्षोजयोर्मन्दतां दूरं यात्युदरं च रोमलतिका नेत्रार्जवं धावति । कंदर्प  
 परिवीक्ष्य नूतनमनोराज्याभिपिक्तं क्षणादङ्गानीव परस्परं विदधते निर्लुण्ठनं सुभ्रुवः ॥ ४२ ॥  
 दृष्टिः शैशवमण्डना प्रतिकलं लावण्यमभ्यस्यते पूर्वाकारमुरस्तथापि कुचयोः शोभां नवामी-  
 हते । संप्राप्ता गुरुतां तथाप्युपचिता भोगा नितम्बस्थली तन्व्याः, स्वीकृतमन्मथं विजयते  
 तत्रैकपेयं वयः ॥ ४३ ॥ तत्तस्याः कमनीयकान्ति विजितत्रैलोक्यनारीवपुः शृङ्गारस्य नि-  
 केतनं समभवत्संसारसारं वयः । यस्मिन्विस्मृतपक्ष्मपालि चलनाः कामालसा दृष्टयो नो  
 यूनां पुनरुत्पतन्ति पतिताः पत्रे शकुन्ता इव ॥ ४४ ॥ केलीकौतुकमादराच्छृणवयोराली-  
 भिराश्राव्यते वालाभिस्तु पुरः पुरेव रजसि क्रीडार्थमाहूयते । चेतो याति न वा ततस्तदु-  
 भयोरेणीदृशः सांप्रतं मध्ये चुम्बकयोरयःशकलवन्निःपक्षपातं मनः ॥ ४५ ॥ उत्ताल-  
 लकमञ्जनानि कवरीपाशेषु शिक्षारसो दन्तानां परिकर्म नीविनहनं भ्रूलास्ययोग्याग्रहः ।  
 तिर्यग्लोचनचेष्टितानि वचसां छेकोक्तिसंक्रान्तयः स्त्रीणां म्लायति शैशवे प्रतिकलं कोऽप्येष  
 केलिक्रमः ॥ ४६ ॥ मात्रानर्तनपण्डितभ्रु वदनं किञ्चित्प्रगल्भे दृशौ स्तोकोद्भेदनिवेशितस्तनमुरो  
 मध्यं दरिद्राति च । अस्या यज्जघनं घनं च कलया प्रत्यङ्गमेणीदृशः सत्यंकारमिव स्मरैक-  
 सुहृदा तद्यौवनेनार्पितम् ॥ ४७ ॥ लावण्यामृतमाहितं वरतनोरङ्गे स्थितं यत्पुरा तत्तारुण्य-  
 घनोदयेन बहुधा संवर्धितं पद्मभूः । वीक्ष्य स्यन्दनशङ्कितः कुचयुगव्याजान्नितम्बस्थलाच्चक्रे  
 सेतुयुगं न चेदिह कुतस्तादृग्रसस्थान्नुता ॥ ४८ ॥ विस्तारी स्तनभार एष गमितो न स्वो-  
 चितामुन्नतिं रेखोद्भासिकृतं वलित्रयमिदं न स्पष्टनिम्नोन्नतम् । मध्येऽस्या ऋजुरायतार्ध-  
 कपिशा रोमावली निर्मिता रम्यं यौवनशैशवव्यतिकरोन्मिश्रं वयो वर्तते ॥ ४९ ॥ आला-  
 पान्भ्रूविलासो विरलयति लसद्बाहुविक्षिप्ति यातं नीविग्रन्थि प्रथिम्ना प्रतनयति मनाद्बुध्यनिम्नो  
 नितम्बः । उत्पुण्यत्पार्श्वमूर्च्छत्कुचशिखरमुरो नूनमन्तः स्मरेण स्पष्टा कोदण्डकोट्या हरिण-  
 शिशुदृशो दृश्यते यौवनश्रीः ॥ ५० ॥

### तरुणीपृथगवयववर्णनम् ।

केशपाशः ॥ अस्या मनोहराकारकवरीभारनिर्जिताः । लज्जयेव वने वासं चक्रुश्चमर-  
 वर्हिणः ॥ १ ॥ भाति विन्यस्तकङ्कारं सुकेश्याः केशसंचयम् । शोणितार्द्रैः शरैस्तूर्णं तूणी-

रमिव मान्मथम् ॥ २ ॥ स्तनाभोगे पतन्भाति कपोलात्कुटिलोऽलकः । शशाङ्गविम्बतो मेरौ  
 लम्बमान इवोरगः ॥ ३ ॥ चलत्कामिमनोमीनमादातुं चित्तजन्मनः । गलयष्टिरिवाभाति  
 बालवेणी गुणोज्ज्वला ॥ ४ ॥ एणीदृशो विजयते वेणी प्रष्टावलम्बिनी । कशेव पञ्चवा-  
 णस्य युवतर्जनहेतवे ॥ ५ ॥ तमस्तोम भृशं सोममण्डलोपरि राजसे । धूमपानेन कि नाम  
 धाम गम्यमतःपरम् ॥ ६ ॥ वेणी श्यामा भुजंगीयं नितम्बान्मस्तकं गता । वक्रचन्द्रसुधां  
 लेहुं सान्द्रसिन्दूरजिह्वया ॥ ७ ॥ तस्याः कचभरव्याजात्तनयस्नेहलालितः । आरूढा पार्व-  
 तीबुद्ध्या गुहवर्हीव मूर्धनि ॥ ८ ॥ श्यामा मिलिन्दमाला बालाया वदनपद्ममकरन्दम् ।  
 आस्वादितुमिव मिलिता ललिता वेणीमिपादेषा ॥ ९ ॥ मलिना अपि संयमनात्कु-  
 टिला अपि सुमनसां समागतः । बाला अपि मुक्तानामनुषङ्गान्निर्जरत्वमुपयान्ति  
 ॥ १० ॥ स्नानार्द्रमुक्तेष्वनुधूपवासं विन्यस्तसार्यंतनमल्लिकेषु । कामो वसन्तात्यय-  
 मन्दवीर्यः केशेषु लेभे बलमङ्गनानाम् ॥ ११ ॥ एणीदृशः पाणिपुटे निरुद्धा  
 वेणी विराजे शयनोत्थितायाः । सरोजकोशादिव निष्पतन्ती श्रेणी घनीभूय मधु-  
 व्रतानाम् ॥ १२ ॥ इयं मुखाम्भोरुहसन्निधाने विलम्बिधम्मिच्छततीच्छलेन । समागतां  
 सादरमेव बाला द्विरेफमालामुत वा दधाति ॥ १३ ॥ अस्याः सपक्षैकविधोः कचौघः  
 स्थाने मुखस्योपरि वासमाप । पक्षस्थतावद्बहुचन्द्रकोऽपि कलापिनां येन जितः कलापः  
 ॥ १४ ॥ अस्या यदास्येन पुरस्तिरश्च तिरस्कृतं शीतरुचान्धकारम् । स्फुटं स्फुरद्भङ्गकच-  
 च्छलेन तदेव पश्चादिदमस्ति बद्धम् ॥ १५ ॥ अस्याः कचानां शिखिनश्च कि नु विधिं  
 कलापौ विमतेरगाताम् । तेनायमेभिः किमपूजि पुष्पैरभर्त्सि दत्त्वा स किमर्धचन्द्रम् ॥ १६ ॥  
 केशान्धकारादथ दृश्यभालस्थलार्धचन्द्रा स्फुटमष्टमीयम् । एतां यदासाद्य जगज्जयाय मनो-  
 भुवा सिद्धिरसाधि साधु ॥ १७ ॥ चिकुरप्रकरा जयन्ति ते विदुषी मूर्धनि यान्विभर्त्सि सा ।  
 पशुनाप्यपुरस्कृतेन तत्तुलनामिच्छति चामरेण कः ॥ १८ ॥ लसन्मौक्तिकश्रेणिगङ्गातरंगा  
 स्वयं नन्दिनीभास्वतो नीलवर्णा । ससोमन्तसिन्दूरसारस्वताभा त्रिवेणीयमेणीदृशो मौलि-  
 वेणी ॥ १९ ॥ उत्थितो निशि कलानिधिर्भवेदेतदीयमुखतुल्यताप्तये । प्रापितो मलिनभाव-  
 मेतया लज्जया रभसि यात्यदृश्यताम् ॥ २० ॥ एतां नवाम्बुधरकान्तिमुदीक्ष्य वेणीमिणी-  
 दृशो यदि वदन्ति वदन्तु नाम । ब्रूमो वयं मुखसुधांशुसुधाभिलाषादभ्यागतां भुजगिनीं मणि-  
 मुद्गहन्तीम् ॥ २१ ॥ स्वर्भानुराकलयितुं स समुद्यतोऽभूद्भाकां विनाननसुधांशुमहो य-  
 दस्याः । मन्ये तदस्य न च तिष्ठति पूर्णिमायां भावो हि कितु परिपूर्णकले सुधांशौ ॥ २२ ॥  
 विकचकचकलापः किञ्चिदाकुञ्चितोऽयं कुचकलशनिवेशी शोभते श्यामलाक्ष्याः । मधुरसपरि-  
 तोपार्त्तिकचिदुत्फुल्लकोशे कमल इव विलीनः पेटकः षट्पदानाम् ॥ २३ ॥ उन्मीलद्वदनेन्दु-  
 कान्तिविसरैर्दूरे समुत्सारितं भ्रमं पीनकुचस्थलस्य च रुचा हस्तप्रभाभिर्हतम् । एतस्याः

कलविङ्ककण्ठकदलीकरुपं मिलत्कौतुकादप्राप्ताङ्गसुखं रूपेव सहसा केशेषु लग्नं तमः ॥२४॥  
 ( अभ्यङ्गारम्भः ) ॥ अस्याः पीठोपविष्टाया अभ्यङ्गं वितनोत्यसौ । ललच्छ्रोणि चल-  
 द्वेणि नटदुरुपयोधरम् ॥ २५ ॥ आवर्त्य कण्ठं सिचयेन सम्यगावद्धच वक्षोरुहकुम्भयु-  
 ग्मम् । कासौ करालम्बिततैलपात्रा मन्दं समासीदति, सुन्दरी ताम् ॥ २६ ॥ वक्षोजौ  
 निविडं निरुद्धच सिचयेनाकुञ्चय मध्यं शनैः कृत्वा चम्पकतैलसेकमवला संपीज्य मन्दं  
 शिरः । पाणिभ्यां चलकङ्कणोद्यतझणत्कारोत्तराभ्यां करोत्यभ्यङ्गं परिपश्यतः सकुतुकं दोर-  
 न्तरं प्रेयसः ॥ २७ ॥ जानुभ्यामुपविश्य पाणिनिहितश्रोणीभरा प्रोन्नमदोर्वल्ली नमदुन्नम-  
 त्कुचतटी दीव्यन्नखाङ्गावलिः । पाणिभ्यामवधूय कङ्कणझणत्कारावतारोत्तरं बाला नह्यति  
 किं निजालकभरं किंवा मदीयं मनः ॥ २८ ॥ आश्रान्तं दृढयन्त्रणेन कुचयोरत्यन्तका-  
 ठिन्ययोरावद्धस्फुटमण्डलोन्नतिमितश्रोलं विमुच्यो रसः । नीवीविच्छुरितं विधाय तममुं वा-  
 मस्तनालम्बिनीं वेणीं पाणिनखाञ्चलैः शिथिलयत्याक्रम्य पीठं पदा ॥ २९ ॥ ( सीमन्त-  
 रचनम् ) ॥ स्नेहसंवर्धितान्बालान्दृढं वधाति सुन्दरी । करुणा हरिणाक्षीणां कुतः कठिन-  
 चेतसाम् ॥ ३० ॥ सप्राप्तचिकुरभावः कचनिचयो वा युवा करे लग्नः । स्त्रीभिर्दृढं निब-  
 द्धचो नो चेत्परकलत्रमनुसरति ॥ ३१ ॥ यथा यथायं बलते भुजोऽस्या उदञ्चितः संय-  
 मने कचानाम् । तथा तथा बलति काममेकः स एव वक्षोरुह उत्पलाक्ष्याः ॥ ३२ ॥  
 आभुग्नाङ्गुलिपल्लवौ कचभरे व्यापारयन्ती करौ बन्धोत्कर्षनिबद्धमानसतया शून्यां दधाना  
 दृशम् । बाहूत्क्षेपसमुन्नते कुचतटे पर्यस्तचोलांशुका ह्रीसंकोचितबाहुमूलसुभगं वधाति जूटीं  
 वधूः ॥ ३३ ॥ जानुस्थापितदर्पणं परिणमद्भ्रुवं समुद्यद्भुजं न्यञ्चत्कूर्परमुन्नमद्भुजलसत्कक्षा-  
 न्तरोहत्कुचम् । पाणिभ्यां प्रविभज्य केशनिचयं सीमन्तकर्मोद्यता चेतः कस्य वशीकरोति  
 न बलाद्बाला विलोलेक्षणा ॥ ३४ ॥ केशान्वामकरावलम्बितशिखान्भूयो रणत्कङ्कणं व्याधू-  
 याथ कनिष्ठिकानखमुखेनाकुञ्चितान्याङ्गुलि । सीमन्तं विरचय्य तस्य करमेणोन्मृज्य पार्श्व-  
 द्वयं तान्पश्चाद्गुणपत्प्रणीय करयोर्युग्मेन वधात्यसौ ॥ ३५ ॥ ( तिलकः ) ॥ बाले लला-  
 मलेखेयं भाले भल्लीव राजते । भ्रूलताचापमाकृष्य न विद्वः कं, हनिष्यति ॥ ३६ ॥ कस्तूरी-  
 तिलकं बाले भाले मा कुरु मा कुरु । अद्य साम्यं भजामीति जृम्भते शशलाञ्छनः ॥ ३७ ॥  
 श्यामलेनाङ्कितं भाले बाले केनापि लक्ष्मणा । मुखं त्वान्तरासुप्तभृङ्गकुष्ठाम्बु जायते ॥ ३८ ॥  
 नासावंशविनिर्मुक्तमुक्ताफलसनाभिना । भाति भालतलस्येन बालचन्दनविन्दुना ॥ ३९ ॥  
 लोचनकुष्ठाम्भोजद्वयलोभान्दोलितैकमनाः । कस्तूरीतिलकमिषादयमलिकेऽलिः समुल्लसति  
 ॥ ४० ॥ अस्या ललाटे रचिता सखीभिर्विभाव्यते चन्दनपत्रलेखा । आपाण्डुरक्षामकपो-  
 लभित्तावनङ्गवाणव्रणपट्टिकेव ॥ ४१ ॥ विराजतेऽस्यास्तिलकोऽयमाञ्चितो विकुञ्चितभ्रूलति-  
 काद्वयान्तरे । विजित्य लोकद्वितयं दिवं प्रति स्मरेण वाणो धनुषीव योजितः ॥ ४२ ॥ अ-

स्याः सुगन्धिनवकुङ्कुमपङ्कदत्तो मुग्धश्चकास्ति तिलको मदिरक्षणयाः । आविष्टरागमभिराममुखारविन्दनिष्यन्दलभ्रमिव मे हृदयं द्वितीयम् ॥ ४३ ॥ लोके कलङ्कमपहातुमयं मृगाङ्को जातो मुखं तेव पुनस्तिलकच्छलेन । तत्रापि कल्पयसि तन्वि कलङ्करेखां नार्यः समाश्रितजनं हि कलङ्कयन्ति ॥ ४४ ॥ भ्रुवौ ॥ भ्रूरेखायुगलं भाति तस्याश्चटुलचक्षुषः । पत्रद्वयीव हरिता नासावंशविनिमिता ॥ ४५ ॥ असितात्मा समुन्नद्धः समाविष्कृतचापलः । भुजंगकुटिलस्तस्या भ्रूविक्षेपः खलायते ॥ ४६ ॥ स्मरकल्पद्रुमो बाले तव भाले द्विपत्रकः । पत्रयोरनयोश्छाया भ्रुवोर्व्याजादुदञ्चति ॥ ४७ ॥ किञ्चित्सविभ्रमोदञ्चिभ्रूलता भाति भामिनी । बालक्रीडाप्रतिद्वन्द्वि तर्जयन्तीव यौवनम् ॥ ४८ ॥ कामकार्मुकतया कथयन्ति भ्रूलतां मम पुनर्मतमन्यत् । लोचनाम्बुरुहयोरुपरिस्थं भृङ्गशावकततीद्वयमेतत् ॥ ४९ ॥ तस्याः शलाकाञ्जननिर्मितेव कान्तिभ्रुवोरायतलेखयोर्या । तां वीक्ष्य लीलाचतुरामनङ्गः स्वचापसौन्दर्यमदं मुमोच ॥ ५० ॥ भ्रूम्यां प्रियाया भवता मनोभूचापेन चापे घनसारभावः । निजां यदाष्ठोपदशामपेक्ष्य संप्रत्यनेनाधिकवीर्यतार्जि ॥ ५१ ॥ स्मारं धनुर्याद्विधुनोज्जितास्यामास्येन भूतेन च लक्ष्मलेखा । एतद्भ्रुवौ जन्म तदाप युगं लीलाचलत्वोचितबालभावम् ॥ ५२ ॥ नेत्रे ॥ नूनमाज्ञाकरस्तस्या सुभ्रुवो मकरध्वजः । यतस्तन्नेत्रसंचारसूचितेषु प्रवर्तते ॥ ५३ ॥ निःसीमशोभासौभाग्यं नताङ्ग्या नयनद्वयम् । अन्योन्यालोकनानन्दविरहादिव चञ्चलम् ॥ ५४ ॥ आसां व्रतमतीवाक्षणोर्यत्पुरः परिसर्पणम् । सह यातं मनस्तत्र त्यक्त्वा भूयो निवर्तनम् ॥ ५५ ॥ अर्जुनः कृष्णसंयुक्तः कर्णं यत्रानुधावति । तन्नेत्रं तु कुरुक्षेत्रमिति मुग्धे मृशामहे ॥ ५६ ॥ एकमेवाक्षि वामाक्षि रञ्जयाञ्जनलेखया । जायतामैन्दवे विम्बे खञ्जनाम्बुजसंगमः ॥ ५७ ॥ अमुष्य मुषिता लक्ष्मीश्चक्षुषेति न नूतनम् । न वेद्वि कथयत्यस्याः कर्णे लग्नं किमुत्पलम् ॥ ५८ ॥ मृगसत्रन्धिनो दृष्टिरसौ यदि न सुभ्रुवः । धावति श्रवणोत्तसलीलादूर्वाङ्गुरे कुतः ॥ ५९ ॥ तस्याः श्रवणमार्गेण चलिते यदि लोचने । कुतः प्रकामधवले धत्तः कृष्णानुरक्तताम् ॥ ६० ॥ श्रूयतां कौतुकं सोऽपि स्मरः शृङ्गारिणां गुरुः । अमुष्याः शिष्यतामेति श्रवणोन्मुखयोर्दृशोः ॥ ६१ ॥ भास्वत्कुण्डलमाणिक्यप्रभाप्रतिहतेरिव । नताङ्ग्याः श्रवणोत्सङ्गमारूढा नयनद्वयी ॥ ६२ ॥ भ्रमयति शरीरमधिकं भ्रमयति चेतः करोति संतापम् । मोहं मुहुश्च कुरुते विषविषमं वीक्षणं तस्याः ॥ ६३ ॥ अतिपूजिततारेयं दृष्टिः श्रुतिलङ्घनक्षमा सुतनु । जितसिद्धान्तिस्थितिरिव सवांसनाकं न मोहयति ॥ ६४ ॥ नयनच्छलेन सुतनोर्वदनजिते शशिनि कुलपतौ क्रोधात् । नासानालनिवद्धं स्फुटितमिवेन्दीवर द्वेषा ॥ ६५ ॥ आयामिनोस्तदक्षणोरञ्जनरेखाविधि वितन्वन्त्याः । पाणिः प्रसाधिकायाः प्रापदपाङ्गं चिरेण विश्रम्य ॥ ६६ ॥ प्रवातनीलोत्पलनिर्विशेषमधीरविप्रेक्षितमायताक्ष्या । तया गृहीतं नु मृगाङ्गनाभ्यस्ततो गृहीतं नु मृगाङ्गनाभिः ॥ ६७ ॥ मुखारविन्दोपरिभागसंस्थं नेत्रद्वयं खञ्जन-

मामनन्ति । प्रफुल्लवक्राम्बुजपार्श्ववर्तिदलद्वयं भृङ्गयुतं मतं मे ॥ ६८ ॥ इन्दीवरं लोचनयो-  
 स्तुलायै निर्माय यत्नेन विधिः कदाचित् । अतुल्यतां वीक्ष्य ततो रजांसि निक्षिप्य चिक्षेप  
 स पङ्कमध्ये ॥ ६९ ॥ इषुत्रयेणैव जगन्नयस्य विनिर्जयात्पुष्पमयाशुगेन । शेपा द्विवाणी  
 सफलीकृतेयं प्रियादृग्भोजपदेऽभिषिच्य ॥ ७० ॥ सेयं मृदुः कौसुमचापयष्टिः स्मरस्य  
 मुष्टिग्रहणार्हमध्या । तनोति नः श्रीमदपाङ्गमुक्तां मोहाय या दृष्टिशरीरघट्टिम् ॥ ७१ ॥  
 आघूर्णितं पक्ष्मलमक्षिपद्मं प्रान्तद्युतिश्वेत्यजितामृतांशु । अस्या इवास्याश्चलदिन्द्रनीलगोला-  
 मलश्यामलतारतारम् ॥ ७२ ॥ कर्णोत्पलेनापि मुखं सनाथं लभेत नेत्रद्युतिनिर्जितेन । यद्ये-  
 तदीयेन तदा कृतार्था स्वचक्षुषी किं कुरुते कुरङ्गी ॥ ७३ ॥ त्वचः समुत्तार्य दलानि रीत्या  
 मोचात्त्वचः पञ्चपटाटनानाम् । सारैर्गृहीतैर्विधिरुत्पलौघादस्यामभूदीक्षणरूपशिल्पी ॥ ७४ ॥  
 चकोरनेत्रैणदृग्पुलानां निमेषयन्त्रेण किमेष कृष्टः । सारः सुधोद्गारमयः प्रयत्नैर्विधातुमे-  
 तन्नयने विधातुः ॥ ७५ ॥ ऋणीकृता कि हरिणीभिरासीदस्याः सकाशान्नयनद्वयश्रीः ।  
 भूयोगुणेयं सकला बलाद्यत्ताभ्योऽनयालस्यत विभ्यतीभ्यः ॥ ७६ ॥ दृशौ किमस्याश्चप-  
 लस्वभावे न दूरमाक्रम्य मिथो मिलेताम् । न चेत्कृतः स्यादनयोः प्रयाणे विघ्नः श्रवःकूप-  
 निपातभित्त्या ॥ ७७ ॥ केदारभाजा शिशिरप्रवेशात्पुण्याय मन्ये मृतमुत्पलिन्या । जाता  
 यतस्तत्कुसुमेक्षणेयं यतश्च तत्कोरकदृक्चकोरः ॥ ७८ ॥ नलिनं मलिनं विदृष्वती स्पृशती-  
 मस्पृशती तदीक्षणे । अपि खञ्जनमञ्जनाञ्चिते विदधाते रुचिगर्वदुर्विधम् ॥ ७९ ॥ श्रुतिल-  
 द्धुनमीहमानयोर्मलिनाभ्यन्तरयोरधीरयोः । स्मृतितापकरत्वमेतयोरुचितं लोचनयोर्मृगीदृशः  
 ॥ ८० ॥ लोचने हरिणगर्वमोचने मा विदूषय नताङ्गि कज्जलैः । सायकः सपदि जीवहा-  
 रकः कि पुनर्हि गरलेन लेपितः ॥ ८१ ॥ कामिनीनयनकज्जलपङ्काद्दुत्थितो मदनमत्तव-  
 राहः । कामिमानसवनान्तरचारी मूलमुत्खनति मानलतायाः ॥ ८२ ॥ उत्तरङ्गय कुरङ्गलो-  
 चने लोचने हरिणगर्वमोचने । अस्तु सुन्दरि कलिन्दनन्दिनीवीचिडम्बरगभीरमम्बरम् ॥ ८३ ॥  
 रामाविलोलनयने किमु मीनवाणौ नीलोत्पले किमथवा किमु खञ्जरीटौ । कि वा जगन्नय-  
 जयाय कृतिर्न जाने कंदर्पभूपरचिता नवकार्मणस्य ॥ ८४ ॥ मुखविधुपरिवृत्तोत्तानताटङ्क-  
 पाशावधिचकितचकोरीकान्तिचौरं तदक्षि । त्रिभुवनयुवचेतोवन्धसंकेतहेतोः सहचरमिव कर्तुं  
 पाशमाशङ्क्य याति ॥ ८५ ॥ ( कटाक्षः ) ॥ यान्ती गुरुजनैः सार्धं स्मयमानमुखाम्बुजा ।  
 तिर्यग्ग्रीकं यदद्वाक्षीत्तन्निष्पत्राकरोज्जगत् ॥ ८६ ॥ क्वचित्कृष्णार्जुनगुणा क्वचित्कर्णान्त-  
 गामिनी । अपाङ्गश्रीस्तवाभाति सुभूर्भारतगीरिव ॥ ८७ ॥ विशालाक्षीकटाक्षस्य साक्षी  
 त्र्यक्षो महेश्वरः । नाद्यापि प्रकृतिं याति येन विद्धो दिग्म्बरः ॥ ८८ ॥ यासां कटाक्षवि-  
 शिखैः स्मरचौरेण ताडिताः । हृतचैतन्यसर्वस्वा मोह्यन्ते मुग्धकामुकाः ॥ ८९ ॥ रे रे  
 घरष्ट मा रोदीः कं कं न भ्रामयन्त्यमूः । कटाक्षवीक्षणादेव कराकृष्टस्य का कथा ॥ ९० ॥

प्रभवति मनसि विवेको विदुषामपि-शास्त्रसंभवस्तावत् । निपतन्ति नेत्रविशिखा यावन्नेन्दी-  
 वराक्षीणाम् ॥ ९१ ॥ हत्वा लोचनविशिखैर्गत्वा कतिचित्पदानि पद्माक्षी । जीवति युवा न  
 वा किं भूयो भूयो विलोकयति ॥ ९२ ॥ यत्र यत्र वलते शनैः शनैः सुभ्रुवो नयनको-  
 णविभ्रमः । तत्र तत्र शतपत्रधोरणी तोरणी भवति पुष्पधन्वनः ॥ ९३ ॥ तावदेव कृति-  
 नामपि स्फुरत्येप निर्मलविवेकदीपकः । यावदेव न कुरङ्गचक्षुषां ताड्यते चपललोचनाञ्चलैः  
 ॥ ९४ ॥ यान्त्या मुहुर्वलितकन्धरमाननं तदावृत्तवृन्तशतपत्रनिभं वहन्त्या । दिग्धोऽमृतेन  
 च विषेण च पक्ष्मलाक्ष्या गाढं निखात इव मे हृदये कटाक्षः ॥ ९५ ॥ भवनभुवि सृजन्त-  
 स्तारहारावतारान्दिशि दिशि विकिरन्तः केतकानां कुटुम्बम् । वियति च रचयन्तश्चन्द्रि-  
 कां दुग्धमुग्धां प्रतिनयननिपाताः सुभ्रुवो विभ्रमन्ति ॥ ९६ ॥ प्रणालीदीर्घस्य प्रतिपद-  
 मपाङ्गस्य सुहृदः कटाक्षव्याक्षेपाः शिशुशफरफालप्रतिभुवः । सुवानाः सर्वस्वं कुसु-  
 मधनुषोऽस्मान्प्रति सखे नवं नेत्राद्वैतं कुवलयदृशः संनिदधति ॥ ९७ ॥ दिनान्ते  
 स्नातीनां कनककलशाकारकुचयोरुपर्यस्यन्तीनां कमलकलिकमकोमलकरौ । समुद्यत्का-  
 लिन्दीतरलतरकल्लोलकुटिलः कटाक्षः कान्तानां कमिह कमितारं न कुरुते ॥ ९८ ॥  
 शिलासम्यग्धौतोज्ज्वलधवलधारापरिसरानिमानन्तःश्यामानिव विषमवाणस्य विशिखान् ।  
 दृढप्रज्ञावर्माण्यपि हृदयमर्माणि रुजतः कटाक्षानेतस्या मुनिरपि न सोढुं प्रभवति ॥ ९९ ॥  
 सन्मार्गे तावदास्ते प्रभवति पुरुपस्तावदेवेन्द्रियाणां लज्जां तावद्विधत्ते विनयमपि समाल-  
 म्बते तावदेव । भ्रूचापाकृष्टमुक्ताः श्रवणपथजुपो नीलपक्षमाण एते यावल्लीलावतीनां हृदि  
 न धृतिमुषो दृष्टिन्नाणाः पतन्ति ॥ १०० ॥ नासा ॥ पुराणवाणत्यागाय नूतनास्त्रकुतू-  
 हलात् । तन्नासा भाति कामेन तूणीवाधोमुखीकृता ॥ १०१ ॥ दन्तालिदाडिमीवीजभक्ष-  
 णोत्कण्ठचेतसः । मन्ये मारशुकस्येयं नासा चञ्चू विराजते ॥ १०२ ॥ नासादसीया तिल-  
 पुष्पतूणं जगन्नयन्यस्तशरत्रयस्य । श्वासानिलामोदभरानुमेयां दधद्विवाणीं कुसुमायुधस्य  
 ॥ १०३ ॥ केचित्तिलस्य कुसुमं शुकचञ्चुमन्ये नासां वदन्ति कथयाम्यहमन्यदेव । सर-  
 क्षितो निजशरासनसन्निधाने कामेन केतकदलैकमयो निषङ्गः ॥ १०४ ॥ ( नासाभूष-  
 णम् ) ॥ नासामौक्तिकमवले किमधरविम्बेन विद्रुमं कुरुषे । दृष्ट्या गुक्षावीजं शिव शिव  
 भूयस्तदेव हसितेन ॥ १०५ ॥ श्लेष्मागारे वसतिर्जातास्माकं तदत्र मा यात । आन्दोल-  
 नच्छलादिह निवारयन्तीव मौक्तिकानि विरान् ॥ १०६ ॥ सुधामयोऽपि क्षयरोगशान्त्यै  
 नासाग्रमुक्ताफलकच्छलेन । अनङ्गसंजीवनदृष्टिशक्तिर्मुखामृतं ते पिवतीव चन्द्रः ॥ १०७ ॥  
 आकाशात्पतितं पुनर्जलनिधौ मध्ये चिरं संस्थितं पश्चाद्दुःसहदेहरन्ध्रजनितक्लेशान्वितं  
 मौक्तिकम् । बाले बालकुरंगलोचनयुगे घोरं तपः संचरन्नासाभूषणतामुपैति सखि ते विम्बा-  
 धरापेक्षया ॥ १०८ ॥ कर्णौ ॥ सौन्दर्यपात्रे वक्रेन्दौ कुरङ्गासङ्गभीतया । सूचितौ श्रोत्र-

पाशाभ्यां पाशाविव मृगीदृशा ॥ १०९ ॥ कमनीयतानिवासः कर्णस्तस्या विचित्रमणि-  
 भूषः । सविधप्रसूनरत्नं शङ्खनिधिं दूरतरमकरोत् ॥ ११० ॥ तालीदलं काञ्चनकर्णपाशौ  
 प्रसारयन्ती सुतनुः कराभ्याम् । रराज कर्णान्तनिषण्णदृष्टिः शाणे दधानेव कटाक्षवाणान्  
 ॥ १११ ॥ वियोगत्राण्पाञ्चितनेत्रपद्मच्छद्मान्वितोत्सर्गपयःप्रसूनौ । कर्णौ किमस्या रति-  
 तत्पतिभ्यां निवेद्यपूपौ विधिशिल्पमीदृक् ॥ ११२ ॥ इहाविशद्येन पथातिवक्रः शास्त्रीध-  
 निष्पन्दरसप्रवाहः । सोऽस्याः श्रवःपत्रयुगे प्रणालीरेखेव धावत्यभिकर्णकूपम् ॥ ११३ ॥  
 अस्या यदष्टादश संविभज्य विद्याः श्रुती दध्रतुरर्धमर्धम् । कर्णान्तरुत्कीर्णगभीररेखः किं  
 तस्य संख्यैव न वा नवाङ्कः ॥ ११४ ॥ मन्येऽमुना कर्णलतामयेन पाशद्वयेन च्छिदुरे-  
 तरेण । एकाकिपाशं वरुणं विजिग्येऽनङ्गीकृतायासतती रतीशः ॥ ११५ ॥ आत्मैव ता-  
 तस्य चतुर्भुजस्य जातश्रतुर्दोरुचितः स्मरोऽपि । तच्चापयोः कर्णलते भ्रुवोज्ये वंशत्वगंशौ  
 चिपिटै किमस्याः ॥ ११६ ॥ ( कर्णभूषणम् ) ॥ मुक्ताताटङ्कयुगं प्रतिमुक्तं कर्णपार्श्वयो-  
 रस्याः । मुखकमलमिव निषेवितुमागतममृतांशुविम्बयुगम् ॥ ११७ ॥ ताटङ्कमस्यास्तरले-  
 क्षणाया मुक्ताफलैश्चारुरुचिं विधत्ते । मुखश्रिया चन्द्रमिवाभिभूय वन्दीकृतं तारकचक्रवा-  
 लम् ॥ ११८ ॥ कपोलौ ॥ कपोलपालीं तव तन्वि मन्ये लावण्यधन्ये दिशमुत्तराख्याम् ।  
 विभाति यस्यां ललितालकायां मनोहरा वैश्रवणस्य लक्ष्मीः ॥ ११९ ॥ आवधन्परिवे-  
 षमण्डलमलं वक्त्रेन्दुविम्बाद्बहिः कुर्वन्पङ्कजजृम्भमाणकलिकाकर्णावतंसक्रियाम् । तन्वङ्ग्याः  
 परिनृत्यतीव हसतीवोत्सर्पतीवोल्बणं लावण्यं ललतीव काञ्चनशिलाकान्ते कपोलस्थले  
 ॥ १२० ॥ अधरः ॥ तवैष विद्रुमच्छायो मरुमार्ग इवाधरः । करोति कस्य नो मुग्धे पिपा-  
 साकुलितं मनः ॥ १२१ ॥ अल्पेनापि सुरक्तेन साधनेन प्रयोजनम् । ओष्ठद्वयसहायेन  
 कान्तास्येन जगज्जितम् ॥ १२२ ॥ सर्वस्यैव हि रत्नस्य व्रणेऽर्धः परिहीयते । दयिता-  
 धररत्नं तु व्रणितं यात्यनर्धताम् ॥ १२३ ॥ अधरोऽयमधीराक्ष्या वन्धुजीवप्रभाहरः ।  
 अन्यजीवप्रभां हन्त हरतीति किमद्भुतम् ॥ १२४ ॥ मुखारविन्ददत्तश्रीः सुतनोरुणो-  
 ऽधरः । कुरुते हारमाणिक्यप्रदीपान्पाण्डुरत्विषः ॥ १२५ ॥ संततोदयसंध्येव वदनेन्दोर-  
 निन्दिता । तदोष्ठमुद्रा लावण्यसमुद्रस्येव विद्रुमः ॥ १२६ ॥ अधरोऽसौ कुरङ्गाक्ष्याः शो-  
 भते नासिकातले । मुवर्णनलिकामध्यान्माणिक्यमिव विच्युतम् ॥ १२७ ॥ अधरं खलु  
 विम्बनामकं फलमाभ्यामिति भव्यमन्वयम् । लभतेऽधरविग्ध इत्यदः पदमस्या रदनच्छदे  
 वदत् ॥ १२८ ॥ अपि मृगाक्षि तवाधरपल्लवे दयितदन्तपद न भवत्यदः । भुवनमोहनम-  
 न्त्रपदाङ्कितं किमुत यन्त्रमिदं स्मरयान्त्रिणः ॥ १२९ ॥ अभिलपन्ति तवाधरमाधुरीं तदिह  
 कि हरिणाक्षि मुधा बुधाः । सुरसुधामधरीकुरुते यतस्त्वदधरोऽधरतामगमत्ततः ॥ १३० ॥  
 पुष्पं प्रवालोपाहित यदि स्यान्मुक्ताफलं वा स्फुटविद्रुमस्थम् । ततोऽनुकुर्याद्विशदस्य तस्या-



स्ताम्रौष्ठपर्यस्तरुचः स्मितस्य ॥ १३१ ॥ वन्धूकवन्धुभवदेतदस्या मुखेन्दुनानेन सहोज्जि-  
हानम् । रागश्रिया शैशवयौवनीयां स्वमाह संध्यामधरोष्ठलेखा ॥ १३२ ॥ अस्या मुखे-  
न्दोरधरः सुधाभूर्विम्बस्य युक्तः प्रतिविम्ब एषः । तस्याथवा श्रीर्द्रुमभाजि देशे संभाव्यमा-  
नास्य तु विद्रुमेऽसौ ॥ १३३ ॥ जानेऽतिरागादिदमेव विम्बं विम्बस्य च व्यक्तमितोऽधर-  
त्वम् । द्वयोर्विशेषावगमाक्षमाणां नाम्नि भ्रमोऽभूदनयोर्जनानाम् ॥ १३४ ॥ प्रियामुखीभूय  
सुखी सुधांशुर्वसत्यसौ राहुभयव्ययेन । इमां दधाराधरविम्बलीलां तस्यैव बालं करचक्र-  
बालम् ॥ १३५ ॥ अधरममृतं कः संदेहो मधून्यपि नान्यथा मधुरमधिकं द्राक्षायाश्च प्रस-  
न्नरसं फलम् । सकृदपि पुनर्मध्यस्थः सन्नसान्तरविज्जनो वदतु यदिहान्यत्स्वादु स्यात्प्रि-  
यादशनच्छदात् ॥ १३६ ॥ त्वं पीयूष दिवोऽपि भूषणमसि द्राक्षे परीक्षेत को माधुर्यं तव  
विश्वतोऽपि विदितं माध्वीक माध्वीकता । एतत्किं तु मनागरुंतुदमिव ब्रूमो न चेत्कुप्यसि  
यः कान्ताधरपल्लवे मधुरिमा नान्यत्र कुत्रापि सः ॥ १३७ ॥ दन्ताः ॥ द्विधा विधाय  
शीतांशुं कपोलौ कृतवान्विधिः । तन्व्यास्तद्रसनिष्पत्तिविन्दवो रदनावलिः ॥ १३८ ॥  
चन्द्राधिकैतन्मुखचन्द्रिकाणां दरायतं तत्किरणाद्वनानाम् । पुरःपरिस्रस्तष्टषट्तितीयं रदाव-  
लिद्वन्द्वति विन्दुवन्दम् ॥ १३९ ॥ राजौ द्विजानामिह राजदन्ताः संविभ्रति श्रोत्रियवि-  
भ्रमं यत् । उद्वेगरागादिमृजावदाताश्चत्वार एते तदवैमि मुक्ताः ॥ १४० ॥ यावद्यावत्कुव-  
लयदृशा मृज्यते दन्तपालिस्तावत्तावद्विगुणमधरच्छायया शोणशोचिः । काचिन्वस्याः  
परिमलकलाहूतमात्रालिकान्त्या वक्राश्वासे प्रसरति मुहुः श्यामिकाप्याविरासीत् ॥ १४१ ॥  
चिबुकः ॥ विलोकितास्या मुखमुन्नमस्य किं वेधसेयं सुपमासमाप्तौ । धृत्युद्भवा यच्चिबुके  
चकास्ति निम्ने मनागङ्गुलियन्त्रणेव ॥ १४२ ॥ मुखम् ॥ जितेन्दुपद्मलावण्य कः कान्ता-  
वदनं जयेत् । मुक्त्वा तदेव सुरतश्रमजिह्मितलोचनम् ॥ १४३ ॥ चलद्भ्रमिवाम्भोजमधीर-  
नयनं मुखम् । तदीयं यदि दृश्येत कामः क्रुद्धोऽस्तु किं ततः ॥ १४४ ॥ विलसत्याननं  
तस्या नासाग्रस्थितमौक्तिकम् । आलक्षितबुधाश्लेषं राकेन्दोरिव मण्डलम् ॥ १४५ ॥ मुखं  
वहति वन्धूकवन्धुरेणाधरेण सा । पूर्णेन्दुमिव सौंदर्यादङ्गलालितकौस्तुभम् ॥ १४६ ॥ वि-  
धायापूर्वपूर्णेन्दुमस्या मुखमभूद्भवम् । धाता निजासनाम्भोजविनिमीलनदुःस्थितः ॥ १४७ ॥  
शरत्कालसमुल्लासिपूर्णमाशर्वरीप्रियम् । करोति ते मुखं तन्वि चपेटापातनातिथिम् ॥ १४८ ॥  
राकायामकलङ्कं चेदमृतांशोर्भवेद्वपुः । तस्या मुखं तदा साम्यपराभवमवाप्नुयात् ॥ १४९ ॥ ननु  
नीलाञ्चलसंवृतमाननमाभाति हरिणनयनाया । प्रतिविम्बित इव यमुनागभीरनीरान्तरेणाङ्कः  
॥ १५० ॥ अम्बुजमम्बुनिमग्नं त्रासादाकाशमाश्रितश्चन्द्रः । संप्रति कः परिपन्थी यं प्रति कोपारुणं  
वदनम् ॥ १५१ ॥ आसायं सलिलभरे सवितारमुपास्य सादरं तपसा । अधुनाव्जेन मनाक्तव  
मानिनि तुलना मुखस्याप्ता ॥ १५२ ॥ सुविरलमौक्तिकतारे धवलांशुकचन्द्रिकाचमत्कारे ।

वदनपरिपूर्णचन्द्रे सुन्दरि राकास्ति नात्र सदेहः ॥ १५३ ॥ पुंसां दर्शय सुन्दरि मुखेन्दुमीषत्रपाम-  
 पाकृत्य । जायाजित इति रूढा जनश्रुतिर्मे यशो भवतु ॥ १५४ ॥ उचितं गोपनमनयोः  
 स्तनयोः कनकाद्रिकान्तितस्करयोः । अवधीरितविधुमण्डलमुखमण्डलगोपनं किमिति  
 ॥ १५५ ॥ अवले सलिले तपस्यता मुखभावो गमितो न पङ्कजेत । कथमादिमवर्णतान्त्य-  
 जस्य द्विजराजेन कृतोरुनिग्रहस्य ॥ १५६ ॥ सुषुमाविषये परीक्षणे निखिलं पद्ममभाजि  
 तन्मुखात् । अधुनापि न भङ्गलक्षणं सलिलोन्मज्जनमुज्जाति स्फुटम् ॥ १५७ ॥ यः ससर्ज  
 कमलं रमागृहं विश्वलोचनमहोत्सवं विधिः । एष तादृगसृजन्मृगीदृशो मीनकेतननिकेतनं  
 मुखम् ॥ १५८ ॥ तस्या मुखस्यातिमनोहरस्य कर्तुं न शक्तः सदृशं प्रियायाः । अद्यापि शीत-  
 द्युतिरात्मविम्बं निर्माय निर्माय पुनर्भिनत्ति ॥ १५९ ॥ अनेन रम्मोरु तवाननेन पीयूषभा-  
 नोस्तुलया धृतस्य । ऊनस्य नूनं परिपूरणाय ताराः स्फुरन्ति प्रतिमानखण्डाः ॥ १६० ॥  
 अस्या मुखस्यास्तु न पूर्णिमास्यं पूर्णस्य जित्वा महिमा हिमांशुम् । भ्रूलक्ष्मखण्डं दधदर्ध-  
 मिन्दुर्भालस्तृतीयः खलु यस्य भागः ॥ १६१ ॥ व्यधत्त धाता मुखपद्ममस्याः सम्राजमम्भो-  
 जकुलेऽखिलेऽपि । सरोजराजौ सृजतोऽदसीयां नेत्राभिधेयावतएव सेवाम् ॥ १६२ ॥  
 दिवारजन्वो रविसोमभीते चन्द्राम्बुजे निक्षिपतः स्वलक्ष्मीम् । अस्या यदास्येन तदा तयोः  
 श्रीरेकश्रियेदं तु कदा न कान्तम् ॥ १६३ ॥ अस्या मुखश्रीप्रतिविम्बमेव जलाच्च ताता-  
 न्मुकुराच्च मित्रात् । अभ्यर्थ्य धत्तः खलु पद्मचन्द्रौ विभूषणं याचितकं कदाचित् ॥ १६४ ॥  
 अस्या मुखेनैव विजित्य नित्यस्पर्धी मिलत्कुङ्कुमरोषभासा । प्रसह्य चन्द्रः खलु नह्यमानः  
 स्यादेव तिष्ठन्परिवेशपाशः ॥ १६५ ॥ विधोर्विधिर्विम्बशतानि लोपं लोपं कुहूरात्रिषु  
 मासि मासि । अभङ्गुरश्रीकममुं किमस्या मुखेन्दुमस्थापयदेकशेषम् ॥ १६६ ॥ कपोलपत्रा-  
 न्मकरात्सकेतुर्भ्रूयां जिगीर्षुर्धनुषा जगन्ति । इहावलम्ब्यास्ति रतिं मनोभू रज्यद्वयस्यो  
 मधुनाधरेण ॥ १६७ ॥ धिक्तस्य मन्दमनसः कुकवेः कवित्वं यः स्त्रीमुखं तुहिनविम्बसमं  
 करोति । भ्रूमङ्गविभ्रमकटाक्षनिरीक्षितानि कोपप्रसादहसितानि कुतः शशाङ्के ॥ १६८ ॥  
 चन्द्रं कलङ्करहितं शफरद्वयं च निस्तोयमन्धतमसं च सुगन्धि तन्व्याः । वक्रच्छलेन भुवि  
 सृष्टवतो विधातुर्वर्ण्येत केन करकौशलमद्भुतं तत् ॥ १६९ ॥ प्रविश अटिति गेहं मा वाहि-  
 स्तिष्ठ कान्ते ग्रहणसमयवेला वर्तते शीतरश्मेः । तव मुखमकलङ्कं वीक्ष्य नूनं स राहुर्यसति  
 तव मुखेन्दुं पूर्णचन्द्रं विहाय ॥ १७० ॥ यदमरशतैः सिन्धोरन्तः कथंचिदुपार्जितं सकलमपि  
 तद्धात्रा कान्तामुखे विनिवेशितम् । सुरसुमनसः श्वासामोदे शशी'च कपोलयोरमृतमधरे  
 तिर्यग्भूते विषं च विलोचने ॥ १७१ ॥ असावन्तश्च द्विकचनवलीलाब्जयुगलस्तलस्फूर्ज-  
 त्कम्बुर्विलसदलिसंघात उपरि । विना दोषासङ्गं सततपरिपूर्णाखिलकलः कुतः प्राप्तश्चन्द्रो  
 विगलितकलङ्कः सुमुखि ते ॥ १७२ ॥ जगन्नेत्रानन्दं वदनमतुलं पक्ष्मलदृशः कथकारं पङ्के-

रुहमनुविधातुं प्रभवति । अयं चेदाकाङ्क्षी सह मदनकोदण्डलतया वराको राकेन्दुः कुव-  
 लययुगं किं न वहति ॥ १७३ ॥ अनाकाशे चन्द्रः सरसिजदलद्वन्द्वसहितो गृहीतः  
 पश्चार्धे कुटिलकुटिलैः सोऽपि तिमिरैः । सुधां मुञ्चत्युच्चैरशनिमथ संमोहजननी किमुत्पाला-  
 लीयं वदत जगतः कर्तुरुदिता ॥ १७४ ॥ सुधावद्धग्रासैरुपवनचकोरैरनुसृतां किरञ्ज्योत्स्ना-  
 मच्छां नवलवलिपाकप्रणयिनीम् । उपप्राकाराग्रं प्राहिणु नयने तर्कय मनागनाकाशे कोऽयं  
 गलितहरिणः शीतकिरणः ॥ १७५ ॥ विना सायं कोऽयं समुदयाति सौरभ्यसुभगः किर-  
 ञ्ज्योत्स्नाधारामधिधराणितारापरिवृढः । धनुर्धत्ते स्मारं तिरयति विहारं न तमसां निरातङ्कः  
 पङ्केरुहयुगलमङ्के नटयति ॥ १७६ ॥ स्मितज्योत्स्नागङ्गातपनतनया श्यामलरुचिः सरस्वत्यो-  
 ष्ठाभारुणकिरणसौन्दर्यजयिनी । इमास्तिस्वस्तीर्थाधिप इव मुखे सुभ्रु मिलितास्तवेदं सेवन्को  
 न लभत इहानन्दलहरीम् ॥ १७७ ॥ कोशस्यातितरः स्थितानि परितः पात्राणि दुर्गं जलं  
 मन्त्रैर्मण्डलमुज्ज्वलं चिरमधो नीतास्तथा कण्टकाः । इत्याकृष्य शिलीमुखेन रचनां कृत्वा  
 तदत्यद्भुतं यत्पद्मेन जिगीषुणापि न जितं मुग्धे त्वदीयं मुखम् ॥ १७८ ॥ आरब्धे दयि-  
 तामुखप्रतिसमे निर्मातुमस्मिन्नपि व्यक्तं जन्मसमानमेव मिलितामंशुच्छटां वर्षति । आत्मद्रोहिणि  
 रोहिणीपरिवृढे पर्यङ्कपङ्केरुहः संकोचादथ दुःस्थितस्य न विधेस्तच्छीलमुन्मीलितम् ॥ १७९ ॥  
 तानि प्राञ्चिदिनानि यत्र रजनी सेहे तमिस्रापदं सा सृष्टिर्विरराम यत्र भवति ज्योत्स्नामयो  
 नातपः । अद्यान्यः समयस्तथाहि तिथयोऽप्यस्या मुखस्योदये हस्ताहस्तिकया हरन्ति  
 परितो राकावराकीयशः ॥ १८० ॥ अज्ञातेन्दुपराभवं परिलसद्व्यालोलेनेत्राञ्जनं भ्रा-  
 न्तभ्रूलतमैणनाभितिलकं श्रीखण्डपत्रालकम् । बन्धूकाधरसुन्दरं सुरमुनिव्यामोहि वाक्या-  
 मृतं त्रैलोक्याद्भुतपङ्कजं वरतनोरास्यं न कस्य प्रियम् ॥ १८१ ॥ ( स्मितम् ) ॥ काम-  
 वाणप्रहारेण मूर्च्छितानि पदे पदे । जीवन्ति युवचेतांसि युवतीनां स्मितामृतैः ॥ १८२ ॥  
 स्मयमानमायताक्ष्याः किञ्चिदभिव्यक्तदशनशोभि मुखम् । असमग्रलक्ष्यकेसरमुच्छ्वसदिव  
 पङ्कजं दृष्टम् ॥ १८३ ॥ पुष्पं प्रवालोपहितं यदि स्यान्मुक्ताफलं च स्फुटविद्रुमस्थम् ।  
 ततोऽनुकुर्याद्विशदस्य तस्य तामौष्ठपर्यस्तरुचिस्मितस्य ॥ १८४ ॥ यदि प्रसादीकुरुते सुधांशो-  
 रेषा सहस्रांशमपि स्मितस्य । तत्कौमुदीनां कुरुते तमेव निमित्त्य देवः सफलं स्वजन्म  
 ॥ १८५ ॥ कण्ठः ॥ कण्ठस्य विदधे कान्ति मुक्ताभरणता तथा । नास्याः स्वभावरम्यस्य  
 मुक्ताभरणता तथा ॥ १८६ ॥ असावुद्वेललावण्यरत्नाकरसमुद्भवः । जगद्विजयमङ्गल्यशङ्कः  
 कुसुमधन्वनः ॥ १८७ ॥ श्रोत्रपीयूषगण्डूषैः काकलीकलगीतिभिः । कण्ठः कुण्ठितचातुर्यो  
 विपञ्ची पञ्चमध्वनेः ॥ १८८ ॥ अयं त्रयाणां ग्रामाणां निधानं मधुरध्वनिः । रेखात्रय-  
 मितीवास्याः सूत्रितं कण्ठकन्दले ॥ १८९ ॥ कण्ठस्य तस्याः स्तनबन्धुरस्य मुक्ताकला-  
 पस्य च निस्तलस्य । अन्योन्यशोभाजननाद्भव साधारणो भूषणभूष्यभावः ॥ १९० ॥

कवित्वगानप्रियवादसत्यान्यस्या विधाता न्यधिताधिकण्ठम् । रेखात्रयन्यासमिषादमीपां  
 वासाय सोऽयं विवभाज सीमाः ॥ १९१ ॥ ( वाणी ) ॥ अमृतद्रवमाधुरीधुरीणां गिर-  
 माकर्ण्य कुरङ्गलोचनायाः । मुहुरभ्यसनं कषायकण्ठी कलकण्ठी कुरुते कुहूरुतेन ॥ १९२ ॥  
 स्वरेण तस्याममृतम्रुतेव प्रजल्पितायामभिजातवाचि । अप्यन्यपुष्टा प्रतिकूलशब्दा श्रोतुर्वि-  
 तञ्चीरिव ताज्यमाना ॥ १९३ ॥ शिरीषकोषादपि कोमलाया वेधा विधायाङ्गमशेषमस्याः ।  
 प्राप्तप्रकर्षः सुकुमारसर्गे समापयद्वाचि मृदुत्वमुद्राम् ॥ १९४ ॥ प्रसूनत्राणाद्वयवादिनी सा  
 कापि द्विजेनोपनिपत्पिकेन । अस्याः किमास्यद्विजराजतो वा नाधीयते भैक्षमुजा तरुभ्यः  
 ॥ १९५ ॥ पङ्काङ्गसद्धानमवेक्ष्य लक्ष्मीमेकस्य विष्णोः श्रयणात्सपत्नीम् । आस्येन्दुमस्या भजते  
 जिताब्जं सरस्वती तद्विजिगीषया किम् ॥ १९६ ॥ कण्ठे वसन्ती चतुरा यदस्याः सरस्वती वाद-  
 यते विपञ्चीम् । तदेव वाग्भूय मुखे मृगाक्ष्याः श्रोतुः श्रुतौ याति सुधारसत्वम् ॥ १९७ ॥ वाहू ॥  
 दयितात्राहुपाशस्य कुतोऽयमपरो विधिः । जीवयत्यर्पितः कण्ठे मारयत्यपवर्जितः ॥ १९८ ॥  
 शब्दवाङ्मिरलंकारैरुपेतमतिकोमलम् । सुवृत्तं काव्यवद्वेजे तद्वाहुलतिकाद्वयम् ॥ १९९ ॥  
 सरले एव दोर्लेखे यदि चञ्चलचक्षुषः । अमुग्धाभ्यो मृणालीभ्यः कथमाजहृतुः श्रियम्  
 ॥ २०० ॥ वाहू तस्याः कुचाभोगनिरुद्धान्योन्यदर्शनौ । मन्त्रितं कथमेताभ्यां मृणालीकी-  
 र्तिलुण्ठनम् ॥ २०१ ॥ वाहू प्रियाया जयतां मृणालं द्वन्द्वे जयो नाम न विस्मयोऽस्मिन् ।  
 उच्चैस्तु तच्चित्रममुष्य भग्नस्यालोक्यते निर्व्यथनं यदन्तः ॥ २०२ ॥ अजीयतावर्तशुभंयु-  
 नाभ्यां दोर्भ्यां मृणालं किमु कोमलाभ्याम् । निःसूत्रमास्ते घनपङ्कमृत्सु मूर्तासु नाकीर्तिषु  
 तन्निमग्नम् ॥ २०३ ॥ करौ ॥ कुसुमायुधकोदण्डे हस्तौ विस्तीर्णचक्षुषः । अशोकपल्लवा-  
 स्त्राणां प्रतिहस्तत्वमागतौ ॥ २०४ ॥ नाहं धार्यमधीराक्षि मुखेन्दोः संमुखं त्वया । इतीव  
 लीलापद्मेन करेऽस्याः कान्तिरर्पिता ॥ २०५ ॥ अस्याः करस्पर्शनगर्धिऋद्धिर्वालत्वमा-  
 पत्खलु पल्लवो यः । भूयोऽपि नामाधरसाम्यगर्वं कुर्वन्कथं वास्तु न स प्रवालः ॥ २०६ ॥  
 अस्यैव सर्गाय भवत्करस्य सरोजसृष्टिर्मम हस्तलेखः । इत्याहं धाता हरिणेषणायां कि  
 हस्तलेखीकृतया तयास्याम् ॥ २०७ ॥ मुग्धे प्रतारयसि किं कुमुमानि हर्तुमेतान्यशोकवि-  
 टपस्य कुतूहलेन । अस्यैव तन्वि नवपल्लवडम्बरेषु त्वं हारयिष्यसि न तु स्वयमेव पाणी  
 ॥ २०८ ॥ ( कङ्कणम् ) ॥ गौराङ्ग्या भुजलावण्यमीलितं हेमकङ्कणम् । कण्ठाश्लेषे वय-  
 स्याभिः काठिन्यादन्वमीयत ॥ २०९ ॥ प्रकोष्ठवन्धे विम्बोष्ठ्यास्तस्याः काश्चनकङ्कणम् ।  
 नालं वलयितं हस्ते हेमाब्जस्येव राजते ॥ २१० ॥ सौवर्णकङ्कणश्रेण्या भाति तद्वाहुक-  
 न्दली । तूणचम्पकमौर्व्येव पुष्पचापेन वेष्टिता ॥ २११ ॥ सहेमकटकं धत्ते सा करं पद्म-  
 तस्करम् । पद्मिनीवल्लभस्येव मूले वेष्टितमंशुना ॥ २१२ ॥ हस्ते चकास्ति बालायास्तस्याः  
 कङ्कणमालिका । मनः कुरङ्गवन्धाय पाशालीव मनोभुवः ॥ २१३ ॥ कृशाङ्ग्याः कुच-

भारेण दूरमुत्सारितौ भुजौ । वहतः कलहायेव वाचालां वलयावलिम् ॥ २१४ ॥ न्यस्तानि दन्तवलयानि करे कदाचित्तानीन्दुखण्डघटितानिति मे वितर्कः । अस्या निसर्गमृदुपाणिसरोजमेषामामोचने झटिति यन्मुकुलीवभूव ॥ २१५ ॥ ( हस्तरेखा ) ॥ आयूरेखां चकारास्याः करे द्वाधीयसीं विधिः । शौण्डीर्यगर्वनिर्वाहप्रत्याशां च मनोभुवः ॥ २१६ ॥ अङ्गुल्यः ॥ सुदीर्घा रागशालिन्यो बहुपर्वमनोहराः । तस्या विरेजुरङ्गुल्यः कामिनां संकथा इव ॥ २१७ ॥ रज्यन्नखस्याङ्गुलिपञ्चकस्य मिषादसौ हैङ्गुलपद्मतूणे । हैमैकपुङ्खास्ति विशुद्धपर्वा प्रियाकरे पञ्चशरी स्मरस्य ॥ २१८ ॥ ( मुद्रिका ) ॥ अङ्गुलीषु कुरङ्गाक्ष्याः शोभते मुद्रिकावलिः । प्रोतेव वाणैः पुष्पेषोः सूक्ष्मलक्ष्यपरंपरा ॥ २१९ ॥ स्तनौ ॥ मृद्वङ्गि कठिनौ तन्वि पीनौ सुमुखि दुर्मुखौ । अत एव बहिर्यातौ हृदयात्ते पयोधरौ ॥ २२० ॥ तन्वङ्ग्याः स्तनयुग्मेन मुखं न प्रकटीकृतम् । हाराय गुणितं स्थानं न दत्तमिति लज्जया ॥ २२१ ॥ यन्न भाति तदङ्गेषु लावण्यमिति संभृतम् । पिण्डीकृतमुरोदेशे तत्पयोधरतां गतम् ॥ २२२ ॥ स्वयभूः शंभुरम्भोजलोचने त्वत्पयोधरः । नखेन कस्य धन्यस्य चन्द्रचूडो भविष्यति ॥ २२३ ॥ अविवेकि कुचद्वन्द्वं हन्तु नाम जगन्नयम् । श्रुतिप्रणयिनोरक्ष्णोरयुक्तं जनमारणम् ॥ २२४ ॥ प्रायश्चित्तं न गृहीतस्तन्वङ्ग्याः पतितौ स्तनौ । अत एव तयोः स्पर्शं लोकोऽयं शिथिलादरः ॥ २२५ ॥ पयोधरघनीभावस्तावदम्बरमध्यगः । आश्लेषोपगमस्तत्र यावन्नैव प्रवर्तते ॥ २२६ ॥ भाति निर्विकरे तस्याश्चित्रं कुचयुगान्तरे । क्रीडाकुण्डलितोच्चण्डकोदण्डः कुसुमायुधः ॥ २२७ ॥ कुचद्वये चकोराक्षी चिबुकप्रान्तचुम्बिनि । नर्मोक्तिषु न शक्नोति स्थातुं लज्जानतानना ॥ २२८ ॥ शङ्के तच्चित्तमक्लेशसाध्यं कुसुमधन्वनः । काठिन्यं बहिरेवास्याः स्तनाभ्यां येन धारितम् ॥ २२९ ॥ सा स्तनाञ्जलिबन्धेन मन्मथं प्रथमागतम् । करोतीवोन्मुखं बाला बान्धवं यौवनश्रियः ॥ २३० ॥ अस्त्यप्रतिसमाधेयं स्तनद्वन्द्वस्य दूषणम् । स्फुटतां कञ्चुकानां यन्नायात्यावरणीयताम् ॥ २३१ ॥ कुम्भौ सदम्भौ करिणां कलशौ मन्दकौशलौ । चक्रवाकौ वराकौ च तदीयकुचयोः पुरः ॥ २३२ ॥ मुखेन्दुचन्द्रिकापूरुष्ठाव्यमानौ पुनः पुनः । शीतभीताविनान्योन्यं तस्याः पीडयतः स्तनौ ॥ २३३ ॥ तत्कुचौ चरतः किञ्चिन्नूनं मनसिजव्रतम् । नित्योन्मुखौ यदासाते मौलिरत्नस्य भास्वतः ॥ २३४ ॥ सा धारयत्यधीराक्षी दुर्वहं स्तनमण्डलम् । गर्वपर्वतमारूढाश्चित्रं कुसुमकार्मुकः ॥ २३५ ॥ तस्यास्तुङ्गस्तनच्छाया चकास्ति त्रिवलीतटे । लीना तिमिरलेखेव वदनेन्दोरगोचरे ॥ २३६ ॥ स्वकीयं हृदयं भिच्वा निर्गतौ यौ पयोधरौ । हृदयस्यान्यदीयस्य भेदने का कृपा तयोः ॥ २३७ ॥ अल्पं निर्मितमाकाशमनालोच्यैव वेधसा । इदमेवंविधं भावि भवत्याः स्तनमण्डलम् ॥ २३८ ॥ उच्छ्वसन्मण्डलप्रान्तरेखमावद्धकुङ्कुलम् । अपर्याप्तमुरोद्वेहः शंसत्यस्याः स्तनद्वयम् ॥ २३९ ॥ पटविघटितमपि

कुचतटमकपटमनसः कुरङ्गनयनायाः । मणिभवमयूखपटली पटलीनतया न सम्यगालोचि  
 ॥ २४० ॥ प्रतिपक्षो यदि वक्षोरुहपरिणाहः कुरङ्गनयनायाः । आकाशवासतपसः श्रीफ-  
 लविफलस्तवायासः ॥ २४१ ॥ चञ्चत्काञ्चनशैलावस्या वक्षोरुहौ तन्व्याः । नो चेत्ताव-  
 धिरूढा कथमनिमिपतां भजेत मे दृष्टिः ॥ २४२ ॥ करतलयुगपरिणद्धे कुचकलशे कुङ्कु-  
 मारुणे तस्याः । सिन्दूरिते करिपतेः कुम्भे नक्षत्रमालेव ॥ २४३ ॥ काठिण्यमङ्गैरखिलैर्नि-  
 रस्तं कुचौ युवत्याः शरणं जगाम । अधः पतिप्याव इतीव भीत्या न शक्नुवस्तावपि हातु-  
 मेतत् ॥ २४४ ॥ दिवानिशं वारिणि कण्ठदध्ने दिवाकराराधनमाचरन्ती । वक्षोजतास्यै  
 किमु पक्षमलाक्ष्यास्तपश्चरत्यम्बुजपङ्क्तिरेषा ॥ २४५ ॥ अन्योन्यमुत्पीडयदुत्पलाक्ष्याः स्तन-  
 द्वयं पाण्डु तथा प्रवृद्धम् । मध्ये यथा श्याममुखस्य तस्य मृणालसूत्रान्तरमप्यलभ्यम्  
 ॥ २४६ ॥ किं नर्मदाया मम सेयमस्या दृश्यामितो बाहुलतामृणाली । कुचौ किमुत्तस्थतु-  
 रन्तरीपे स्मरोष्मशुप्यत्तरवालयवारः ॥ २४७ ॥ तालं प्रभु स्यादनुकर्तुमेतावुत्थानसुस्थौ  
 पतितं न तावत् । परं च नाश्रित्य तरुं महान्तं कुचौ कृशाङ्ग्याः स्वत एव तुङ्गौ ॥ २४८ ॥  
 एतत्कुचस्पर्धितया घटस्य ख्यातस्य शास्त्रेषु निदर्शनत्वम् । तस्माच्च शिल्पान्मणिकादिकारी  
 प्रसिद्धनामाजनि कुम्भकारः ॥ २४९ ॥ निःशङ्कसंकोचितपङ्कजोऽयमस्यामुदीतो मुखमिन्दु-  
 विम्बः । चित्रं तथापि स्तनकोकयुग्मं न स्तोकमप्यञ्चति विप्रयोगम् ॥ २५० ॥ आभ्यां  
 कुचाभ्यामिभकुम्भयोः श्रीरादीयतेऽसावनयोः क्व ताभ्याम् । भयेन गोपायितमौक्तिकौ तौ  
 प्रव्यक्तमुक्ताभरणाविमौ यत् ॥ २५१ ॥ कराग्रजाग्रच्छतकोटिरर्था ययोरिमौ तौ तुलये-  
 त्कुचौ चेत् । सर्वं तदा श्रीफलमुन्मदिष्णु जातं वटीमप्यधुना न लब्धुम् ॥ २५२ ॥ मध्यं  
 तनूकृत्य यदीदमीयं वेधा न द्रव्यात्कमनीयमंशम् । केन स्तनौ संप्रति यौवनेऽस्याः  
 सृजेदनन्यप्रतिमाङ्गदीप्तेः ॥ २५३ ॥ नयननीरज किं भवता कृतं मुखशशीवदयं वपुराश्रितः ।  
 इति वचो वितरीतुमिवोन्मुखं वरतनोः स्तनचक्रयुगं वभौ ॥ २५४ ॥ वदरामलकाम्रदाडिमा-  
 नामपहृत्य श्रियमुन्नतौ क्रमेण । अधुना हरणे कुचौ यतेते दयिते ते करिशिवकुम्भलक्ष्म्याः  
 ॥ २५५ ॥ जम्बीरश्रियमतिलङ्घ्य लीलयैव व्यानम्रीकृतकमनीयहेमकुम्भौ । नीलाम्भोरुह-  
 नयनेऽधुना कुचौ ते स्पर्धते किल कनकाचलेन सार्धम् ॥ २५६ ॥ शुकीचञ्चूत्खातच्छवि फलयुगं  
 यौवनतरोरयः शङ्कुक्षुण्णं मदनकरिणः कुम्भयुगलम् । समुद्राम्भोगोर्यामृतकलशयुग्मं सुकृ-  
 तिनः कुचद्वन्द्वं तन्व्या नवनखपदाङ्कं विजयते ॥ २५७ ॥ कुचावस्याः कामद्विपकलमकु-  
 म्भाविति परे वदन्त्यन्ये वक्षः सदासि कमले काञ्चनघट्टौ । ममायं सिद्धान्तः स्फुरति  
 मद्नेन त्रिजगती विनिर्जित्यन्युब्जीकृतमिव निजं दुन्दुभियुगम् ॥ २५८ ॥ जम्बीरं वा  
 कमलमुकुलं हेमगुच्छं यथेच्छं मङ्गल्यं वा कलयतु जनो भूपतेर्मन्मथस्य । एतद्वन्द्वं कल-  
 यति मतिर्मात्मकीना नवीना केनाप्यस्या हृदि विनिहितं मन्मथानन्दकन्दम् ॥ २५९ ॥

पुष्पेपोरभिषेकहेमकलशौ हारप्रभावाहिनीचक्राह्वौ मदनोन्मदद्विपपतेः कुम्भौ रतेः कन्दुकौ ।  
 कन्दौ बाहुमृणालिकायुगलयोर्लीलालतासत्फले नव्यौ रत्नसमुद्रकौ वहति सा लावण्यपूर्णौ  
 स्तनौ ॥ २६० ॥ यूनां मोहमहाफलप्रसविनी नाभ्यालवालोत्थितां सेकुं लोमलतां मुखामृ-  
 तनिधेर्लावण्यनामामृतम् । नेप्यन्सारणिकां विभज्य कृतवान्कूटद्वयं पार्श्वयोः पञ्चेपुस्तदिदं  
 पयोधरयुगं लोकाः समाचक्षते ॥ २६१ ॥ उद्विन्नं किमिदं मनोभवनृपक्रीडारविन्दद्वयं  
 सूते तत्कथमेकतः किल लसद्गोमावलीनालतः । चक्रद्वन्द्वमिदं क्षमं तदपि न स्थातुं मुखे-  
 न्दोः पुरो लावण्याम्बुनि स्रग्यौवनगजस्यावैमि कुम्भद्वयम् ॥ २६२ ॥ उद्वेदं प्रतिपद्य  
 पक्वदरीभावं समेत्य क्रमात्पुंनागाकृतिमाप्य पूगपदवीमारुह्य विल्वश्रियम् । लब्ध्वा ताल-  
 फलोर्पमां च ललितामासाद्य भूयोऽधुना चञ्चत्काञ्चनकुरम्भजृम्भणमिमावस्याः स्तनौ विभ्रतः  
 ॥ २६३ ॥ रत्याप्तप्रियलाब्धने कठिनतावासे रसालिङ्गिते प्रह्लादैकरसे क्रमादुपचिते  
 भूमृद्रुस्त्वापहे । कौकस्पार्धिनि भोगभाजिजनितानङ्गे खलीनोन्मुखे भाति श्रीरमणावतारद-  
 शक वाले भवत्याः स्तने ॥ २६४ ॥ ( कञ्चुकी ) ॥ उपरि पीनपयोधरपातितापरकुटीव  
 मनोभवभूपतेः । विजयिनस्त्रिपुरारिजिगीपया तव विराजति मामिनि कञ्चुकी ॥ २६५ ॥  
 (हारः) ॥ घटीयन्त्रायते हारो नाभिकूपे मृगीदृशः । संसेक्तुमिव लावण्यपयसा यौवनद्रुमम्  
 ॥ २६६ ॥ हारः कुरङ्गशावाक्ष्या राजति स्थूलमौक्तिकः । नाभिलावण्यपानीयघटीयन्त्र-  
 गुणोपमः ॥ २६७ ॥ मातङ्गकुम्भसंसर्गजातपातकशङ्कया । स्नातीव मुक्तहारोऽस्याः स्फुर-  
 त्कान्तिगले जले ॥ २६८ ॥ मणिहारलता विभाति तन्व्याः स्तनसिंहासनसीमि तस्थि-  
 वांसम् । अभिषेक्तुमनङ्गदेवराजं गलशङ्खाद्रलितेव दुग्धधारा ॥ २६९ ॥ श्रीवाङ्कुतैवावटु-  
 शोभितापि प्रसाधिता माणवकेन सेयम् । आलिङ्ग्यतामप्यवलम्बमाना सरूपताभागखिलो-  
 र्ध्वकाया ॥ २७० ॥ स्तनातटे चन्दनपङ्किलेऽस्यां जातस्य यावद्युवमानसानाम् । हारा-  
 वलीरत्नमयूखधाराकाराः स्फुरन्ति स्वलनस्य रेखाः ॥ २७१ ॥ निविडानुषक्तकुचकोकदं-  
 पतीमुखतारकापरिवृढेन शासितुम् । अवतारितेव निजतारकावली हरिणीदृशः स्फुरति हार-  
 वल्लरी ॥ २७२ ॥ एकावलीकलितमौक्तिककैतवेन तन्व्याः समुन्नतपयोधरयुग्मसेवाम् ।  
 चक्रुर्मनासि यमिनामतिनिर्मलानि कंदर्पमुक्तशरपातकृतान्तराणि ॥ २७३ ॥ मुक्तावली  
 स्मरविदाहविपाण्डुमूले नद्धा चकास्ति जितकम्बुनि कण्ठकाण्डे । निश्चिन्वती मृगदृशो  
 वदनं मृगाङ्ग नक्षत्रपङ्क्तिरिव संपतिता नभस्तः ॥ २७४ ॥ मध्यदेशः ॥ युक्तं मध्ये कृशा  
 तन्वी कार्मुकीकरणाय यत् । अत्रैव कुसुमास्त्रेण पीड्यते श्लिष्टमुष्टिना ॥ २७५ ॥ स्तनौ  
 भारार्पणव्यग्रौ काञ्ची कलकलोन्मुखी । कस्यां दिशि न मध्यस्य तस्याः कार्श्यं सहे-  
 तुकम् ॥ २७६ ॥ स्मरमानसिकसमस्यात्स्यास्तनिमा निरवधिर्मध्यः । श्रीरेव पूरयति  
 यां न गिरां देवी न चापि गुरुरस्याः ॥ २७७ ॥ वयःप्रकर्षादुपचीयमानस्तनद्वय-

स्योद्धहनश्रमेण । अत्यन्तकार्श्यं वनजायताक्ष्या मध्यो जगामेति ममैष तर्कः ॥ २७८ ॥  
 स्फुटमसदवलग्नं तन्वि निश्चिन्वते ते तदनुपलभमानास्तर्कयन्तोऽपि लोकाः । कुचगि-  
 रिवरयुगमं यद्विनाधारमास्ते तदिह मकरकेतोरीन्द्रजालं प्रतीमः ॥ २७९ ॥ नाभिः ॥  
 मन्ये समाप्तलावण्यसारे सर्गे मृगीदृशः । अपूरयित्वेव गतो नाभिरन्ध्रं चतुर्मुखः ॥ २८० ॥  
 कुचकुम्भौ समालम्ब्य तरन्ती कान्तिनिम्नगाम् । भ्रमादितस्ततो दृष्ट्वा दृष्टिर्नाभौ निमज्जति  
 ॥ २८१ ॥ स्तनौ तुङ्गौ समारूढे चापन्यस्तभरे स्मरे । कोदण्डाटनिमुद्रेव जाता नाभी नतभ्रुवः  
 ॥ २८२ ॥ उरोजवच्चक्रमनोज्जरूपा केशावलीव भ्रमराजिता वा । संगीतवत्सत्पुटभेदहृद्या  
 विद्येत नाभीसरसी मृगाक्ष्याः ॥ २८३ ॥ वलित्रयम् ॥ एकमेव वलिं बध्वा जगाम हरि-  
 रुन्नतिम् । तन्व्यास्त्रिवलिवन्धेऽपि सैव मध्यस्य नम्रता ॥ २८४ ॥ स्तनभाराय मध्येन  
 त्रिवलिव्याजतः कृता । तस्याः शङ्कितभङ्गेन भ्रूभङ्गानामिवावलिः ॥ २८५ ॥ तदीयत्रि-  
 वलीमार्गसोपानारोहणश्रमः । अनङ्गत्वादनङ्गस्य जातो रत्येकगोचरः ॥ २८६ ॥ परिहृत्य  
 दुरारोहं तस्याः स्तनतटं कृता । कंदर्परथसंचारमार्गालीव वलित्रयी ॥ २८७ ॥ दरिद्र-  
 मुदरं दृष्ट्वा चक्रे लावण्यपूर्णयोः । पन्थानं स्तनयोस्तस्यास्त्रिवलीविषमं विधिः ॥ २८८ ॥  
 राजति त्रिवली तस्याः स्तनभारोन्नतिक्रमात् । उपर्युपरि जातेव हारमुद्रापरंपरा ॥ २८९ ॥  
 मध्यत्रिवलीत्रिपथे पीवरकुचचत्वरे च चपलदृशाम् । छलयति मदनपिशाचः पुरुषं हि मना-  
 गपि स्खलितम् ॥ २९० ॥ मध्येन सा वेदिविलग्नमध्या वलित्रयं चारु- बभार बाला ।  
 आरोहणार्थं नवयौवनेन कामस्य सोपानमिव प्रयुक्तम् ॥ २९१ ॥ अनन्यसाधारणकान्ति-  
 कान्ततनोरमुष्याः किमु मध्यदेशः । जगन्नयी जन्मभृतां निषण्णा चित्तावलीयं त्रिवली-  
 मिषेण ॥ २९२ ॥ मध्यात्समानीय सुसारभागं वक्षोजमुत्पादयिता विधाता । अतिप्रयत्ना-  
 त्रिवलीमिषेण सोपानवर्त्मत्रितयं चकार ॥ २९३ ॥ मत्वा चापं शशिमुखि निजं मुष्टिना  
 पुष्पधन्वा तन्वीमेनां तव तनुलतां मध्यदेशे बभार । यस्मादत्र त्रिभुवनवशीकारमुद्धानुकारा-  
 स्तिस्त्रो भान्ति त्रिवलिकपटादङ्गुलीसंधिरेखा ॥ २९४ ॥ रोमावलिः ॥ नाभिरन्ध्रं प्रवि-  
 ष्टास्याः श्यामला रोमवल्लरी । त्रस्ता तिमिरलेखेव मेखलामणिकान्तितः ॥ २९५ ॥ भाति  
 रोमावली तस्याः पयोधरभरोन्नतौ । जाता रत्नशलाकेव श्रोणिवैदूर्यभूमितः ॥ २९६ ॥  
 नाभिसङ्गेन गौराङ्ग्याः शोभते रोममञ्जरी । कंदर्पहेमकटकाच्छाक्षाधारेव निर्गता ॥ २९७ ॥  
 नाभीवलयसबद्धा रोमाली भाति सुभ्रुवः । सहिता निगडेनेव शृङ्खला स्मरदन्तिनः ॥ २९८ ॥  
 रोमावली विलासिन्याः प्रविष्टा नाभिमण्डलम् । कियद्गाम्भीर्यमत्रेति तात्पर्यमिव विभ्रती  
 ॥ २९९ ॥ लिखन्त्याः कामसाम्राज्यशासनं यौवनश्रियः । गलितेव मपीधारा रोमाली  
 नाभिगोलकात् ॥ ३०० ॥ जाने रात्रिषु तन्मध्ये ददाति शनकैः पदम् । गम्भीरनाभिकु-  
 हरप्रवेशाशङ्कया स्मर ॥ ३०१ ॥ कुचदुर्गराजधान्योर्मध्ये मार्गं मृगीदृशो मदनः । किम-



कृत नाभीवापीमपि रोमालीतमालवनरेखा ॥ ३०२ ॥ तस्याः प्रविष्टा नतनाभिरन्ध्रं रराज  
 तन्वी नवरोमराजिः । नीवीमतिक्रम्य सितेतरस्य तन्मेखलामध्यमणेरिवार्चिः ॥ ३०३ ॥  
 गौरीव पत्या सुभगा कदाचित्कर्त्रीयमप्यर्धतनूसमस्याम् । इतीव मध्ये निदधे द्विधाता रोमा-  
 वलीमेचकसूत्रमस्याः ॥ ३०४ ॥ रोमावलीरज्जुमुरोजकुम्भौ गम्भीरमासाद्य च नाभिकूपम् ।  
 महृष्टितृष्णा विरमेद्यादि स्यान्नैषां वतैषा सिचयेन गुप्तिः ॥ ३०५ ॥ उन्मूलितालानविला-  
 मनाभिश्छिन्नस्खलच्छृङ्खलरोमदामा । मत्तस्य सैयं मदनद्विपस्य प्रस्वापवप्रोच्चकुचास्तु  
 वास्तु ॥ ३०६ ॥ रोमावलिभ्रुकुसुमैः स्वमौर्वीचापेषुभिर्मध्यललाटमूर्ध्नि । व्यस्तैरपि स्थासु-  
 भिरेतदीयैर्जैत्रः स चित्रं रतिजानिवीरः ॥ ३०७ ॥ गम्भीरनाभिहृदसंनिवेशे रराज  
 तन्वी नवरोमराजिः । मुखेन्दुभीतस्तनचक्रवाकद्वन्द्वोज्जिता शैवलमञ्जरीव ॥ ३०८ ॥  
 स्वर्णावदातद्युतिकाम्यकाण्डे संपूर्णपीयूषमयूखमुख्यः । एणीदृशः पृष्ठविलम्बिवेणीविम्बः पुरो  
 राजति रोमराजी ॥ ३०९ ॥ प्रयोधरस्तावदयं समुन्नतो रसस्य वृष्टिः सविधे भविष्यति ।  
 अतः समुद्रच्छति नाभिरन्ध्रतो विसारि रोमालिपिपीलिकावलिः ॥ ३१० ॥ गम्भीरनाभीहृ-  
 दपार्श्ववर्तिनी विराजते लोमतती मृगीदृशः । मुखारविन्दस्य रसाभिलाषिणी द्विरे-  
 फपङ्क्तिश्चलितेव नीरवा ॥ ३११ ॥ समुदितकुचकुम्भमङ्गनाया हृदयमनङ्गमनङ्गजोऽधि-  
 शेते । तदखिलपदवन्धनाय रोमावलिरिह शृङ्खलिका विलोक्यते यत् ॥ ३१२ ॥ दत्तं मया  
 पदमिदं नवयौवनाय त्वं सत्वरं क्वचन शैशव साधयेति । कामस्य हस्तलिखिताक्षरमालिकेव  
 रोमावली विजयते जलजेक्षणायाः ॥ ३१३ ॥ नाभीत्रिलान्तरविनिर्गतपद्मगायं संप्रस्थिता  
 नयनखञ्जनभक्षणाय । नासामुदीक्ष्य-गरुडभ्रममुद्रहन्ती गुप्तेव पीनकुचपर्वतयोरधस्तात्  
 ॥ ३१४ ॥ अतिवहुतरलज्जा शृङ्खलावद्धपादो मदननृपतिवाहो यौवनोन्मत्तहस्ती । प्रक-  
 टितकुचकुम्भो लोमराजीकरेण पिबति सरसि नाभीमण्डलाख्ये पर्यासि ॥ ३१५ ॥ अमु-  
 ष्मिच्छावण्यामृतसरसि नूनं मृगदृशः स्मरः शर्वशुष्टः पृथुजघनभारे निपतितः । यदङ्गाङ्गा-  
 राणां प्रशमपिशुना नाभिकुहरे शिखा धूमस्येयं परिणमति रोमावलिमिषात् ॥ ३१६ ॥  
 उत्तुङ्गस्तनपर्वतादवतरद्भ्रुव हारावली रोमाली नवनीलनीरजरुचिः सैयं कलिन्दात्मजा ।  
 जातं तीर्थमिदं सुपुण्यजनक यत्रानयोः संगमश्चन्द्रो मज्जति लाञ्छनापहतये नूनं नस्त्राङ्क-  
 च्छलात् ॥ ३१७ ॥ उत्तुङ्गस्तनभार एष तरले नेत्रे चले भ्रूलते रागान्धेषु तदोष्ठपल्लवमिदं  
 कुर्वन्तु नाम व्यथाम् । सौभाग्याक्षरपङ्क्तिरेव लिखिता पुष्पायुधेन स्वयं मध्यस्थापि करोति  
 तापमधिक रोमावली केन सा ॥ ३१८ ॥ पृष्ठभागः ॥ अस्याः खलु ग्रन्थिनिवद्धकेशम-  
 छीकदम्बप्रतिविम्बवेशात् । स्मरप्रशस्ती रजताक्षरेयं पृष्ठस्थलीहाटकपट्टिकायाम् ॥ ३१९ ॥  
 नितम्बः ॥ तन्नितम्बस्य निन्दन्ती वृद्धि परिजनाङ्गनाः । काञ्चीनवनवग्रन्थिग्रथनेन कद-  
 र्थिताः ॥ ३२० ॥ नितम्बविम्बं विम्बोष्ठी चन्द्रकान्तशिलाघनम् । धत्ते कन्दर्पदोःस्तम्भप्र-

शस्तिफलकोपमम् ॥ ३२१ ॥ विस्तारिणा मुहुस्तस्याः श्रोणीविम्बेन पीडिता । त्रुटिता  
त्रुटितास्मीति पूत्करोतीव मेखला ॥ ३२२ ॥ अपर्याप्तभुजायामः सखेदोऽस्याः सखीजनः ।  
श्रोण्यां कथचित्कुरुते रशनादाम्बन्धनम् ॥ ३२३ ॥ नितम्बगौरवेणासौ गौराङ्गी खिद्यते  
दृढम् । हारयत्यपरिस्पन्दा कन्दुकं क्रीडितेषु यत् ॥ ३२४ ॥ स कथं न स्पृहणीयो विष-  
यरतैस्तन्नितम्बविन्यासः । शान्तात्मनापि विहितं विश्वसृजा गौरवं यत्र ॥ ३२५ ॥ पृथु-  
वर्तुलतन्नितम्बकृन्मिहिरस्यन्दनशिल्पशिक्षया । विधिरेककचक्रचारिणं किमु निर्मित्सति मा-  
न्मथं रथम् ॥ ३२६ ॥ चक्रेण विश्वं युधि मत्स्यकेतुः पितुर्जितं वीक्ष्य सुदर्शनेन । जगज्जि-  
भीषत्यमुना नितम्बद्वयेन किं दुर्लभदर्शनेन ॥ ३२७ ॥ रोमावली दण्डनितम्बचक्रे गुणं च  
लावण्यजलं च बाला । तारुण्यमूर्तेः कुचकुम्भकर्तुर्विभर्ति शङ्के सहकारि चक्रम् ॥ ३२८ ॥  
( काञ्ची ) ॥ बद्धा मणिमयकाञ्ची तस्याः परिणाहशालिनि नितम्बे । पङ्क्तिरिव सारसानां  
सुरसरितः पुलिनमण्डलाभोगे ॥ ३२९ ॥ काञ्चीगुणैर्विरचिता जवनेषु लक्ष्मीर्लब्धस्थितिः  
स्तनतटेषु च रत्नहारैः । नो भूषिता वयमितीव नितम्बिनीनां काञ्चीनिरर्गलमधार्यत मध्य-  
भागैः ॥ ३३० ॥ जघनम् ॥ तस्याः पद्मपलाशाक्ष्यास्तन्व्यारतज्जघनं घनम् । दृष्टं सखि-  
भिर्याभिस्ताः पुंभवं मनसा ययुः ॥ ३३१ ॥ अनङ्गरङ्गपीठोऽस्याः शृङ्गारस्वर्णविष्टरः ।  
लावण्यसारसघातः सा घना जघनस्थली ॥ ३३२ ॥ तदीयजघनाभोगगरिमा विस्मयास्प-  
दम् । दूरपाती षष्ठकोऽभूद्येनानङ्गस्य साङ्गना ॥ ३३३ ॥ वपुरनुपम नाभेरूर्ध्वं विधाय  
मृगीदृशां ललितललितैरङ्गन्यासैः पुरा रमसादिव । तदनु सहसा खिन्नेनेव प्रजापतिना भृशं  
पृथुलपृथुला स्थूलस्थूला कृता जघनस्थली ॥ ३३४ ॥ मदनमन्दिरम् ॥ अङ्गेन केनापि  
विजेतुमस्या गवेप्यते किं चलपत्रपत्रम् । न चेद्विशेषादितरच्छदेभ्यस्तस्यास्तु कम्पस्तु कुतो  
मयेन ॥ ३३५ ॥ गौरवर्णवनितावराङ्गके रेजुरुत्थिततनूरुहाङ्कुराः । तर्पणाय मदनस्य वेधसा  
स्वर्णशुक्तिनिहितास्तिला इव ॥ ३३६ ॥ ऊरू ॥ मन्ये तदूरू संभाव्य हस्तसर्वस्वहा-  
रिणौ । वहन्त्यस्पृश्यताहेतोर्मातङ्गत्वं मतङ्गजाः ॥ ३३७ ॥ लम्बिताः कदलीस्तम्भास्तदू-  
रूभ्यां पराभवम् । अत्यन्तमृदुभिर्लब्धो जडैः क्व जयडिण्डिमः ॥ ३३८ ॥ ऊरुः कुरङ्गक-  
दृशश्चलचेलाञ्चलो भाति । स्रपताक. कनकमयो विजयस्तम्भ स्मरस्येव ॥ ३३९ ॥  
तरुमूरुयुगेण सुन्दरी किमु रम्भां परिणाहिना परम् । तरुणीमपि जिष्णुरेव तां धनदापत्य-  
तप फलस्तनीम् ॥ ३४० ॥ रम्भापि किं चिद्द्वयति प्रकाण्डं न चात्मनः स्वेन न चैतदूरू ।  
स्वस्यैव येनोपरि सा दधाना पत्राणि जागर्त्यनयोर्भ्रमेण ॥ ३४१ ॥ विधाय मूर्धानमधश्चरं  
चेन्मुञ्चेत्तपोभिः स्वमसारभावम् । जाड्यं च नाञ्चेत्कदली वलीयस्तदा यदि स्यादिदमूरु-  
चारुः ॥ ३४२ ॥ ऊरुप्रकाण्डद्वितयेन तस्याः कर. पराजीयत वारणीयः । युक्तं द्विया  
कुण्डलनच्छलेन गोपायति स्वं, मुखपुष्करं सः ॥ ३४३ ॥ अस्या मुनीनामपि मोहमूहे भृगु-

महान्यत्कुचशैलीशैली । नानारदाहादिमुखं श्रितोरुर्व्यासो महाभारतसर्गयोग्यः ॥३४४॥  
 पश्यन्हतो मन्मथत्राणपातैः शक्तो विधातुं न निमील्य चक्षुः । ऊरू विधात्रा हि कथं कृतौ  
 तौ विन्यासवत्याः सुमतेर्वितर्कः ॥ ३४५ ॥ नागेन्द्रहस्तास्त्वचि कर्कशत्वादेकान्तशैल्यात्क-  
 दलीविशेषाः । लब्ध्वापि लोके परिणाहि रूपं जातास्तदूर्वरूपमानबाह्याः ॥ ३४६ ॥  
 कदली कदली करभः करभः करिराजकरः करिराजकरः । भुवेनत्रितयेऽपि विभार्ति तुला-  
 मिदमूरुयुगं न चमूरुदशः ॥ ३४७ ॥ जङ्घे ॥ जङ्घे तदीये संतापं यज्जनस्यानुरागिणः ।  
 जनयांचक्रतुस्तीव्रं तत्र हेतुर्विलोमता ॥ ३४८ ॥ हेममञ्जीरमालाभ्यां भाति जङ्घालताद्व-  
 यम् । लावण्यशाखिनः स्थानं कुङ्कुमेनेव वेष्टितम् ॥ ३४९ ॥ वृत्तानुपूर्वे च न चातिदीर्घे  
 जङ्घे शुभे सृष्टवतस्तदीये । शेषाङ्गनिर्माणविधौ विधातुर्लावण्य उत्पाद्य इवास यत्नः ॥३५०॥  
 क्रमोद्धता पीवरताधिजङ्घं वृक्षाधिरूढि विदुषी किमस्याः । अपि भ्रमीभङ्गिभिरावृताङ्गं वासो  
 लतावेष्टितकप्रवीणम् ॥ ३५१ ॥ चरणौ ॥ अमूल्यस्य मम स्वर्णतुलाकोटिद्वयं कियत् ।  
 इति कोपादिवाताम्रं पादयुग्मं मृगीदृशः ॥ ३५२ ॥ जाग्रतः कमलालक्ष्मीं यज्जग्राह तद-  
 द्भुतम् । पादद्वन्द्वस्य मत्तेभगतिस्तेये तु का स्तुतिः ॥ ३५३ ॥ स्तनभारोऽत्र वक्रेन्दुचन्द्रि-  
 कावरणं मम । इति तत्पादयोर्लज्जा वेद्मि प्राङ्गणपद्मिनी ॥ ३५४ ॥ अत्यपूर्वस्य रागस्य  
 पूर्वपक्षाय पल्लवाः । पद्मानि पादयुग्मस्य प्रत्युदाहरणानि च ॥३५५॥ दृश्यन्ते मानसोत्तंसा  
 राजहंसाः क्वचिद्यदि । गतौ चरणयोस्तस्याः प्रक्ष्यते यावदन्तरम् ॥३५६॥ नितम्बपीड्यमा-  
 नेन पादयुग्मेन सुभ्रुवः । कृता भ्रुकुटिमङ्गीव नीलनूपुरमालया ॥३५७॥ चरणकमलं तदीयं  
 लाक्षात्रालातपेन संवलितम् । अध्यास्त भृङ्गमालावलिभिर्मणिखचितनूपुरव्याजात् ॥ ३५८ ॥  
 दशकैरवान्धवान्दधानौ जडसंसर्गविमुक्तिसावधानौ । चरणौ नलिनेन तोलयन्तः कथमस्याः  
 कवयो न यान्ति लज्जाम् ॥ ३५९ ॥ अभ्युन्नताङ्गुष्ठनखप्रभाभिर्निक्षेपणाद्रागमिवोद्गिरन्तौ ।  
 आजह्रतुस्तच्चरणौ पृथिव्यां स्थलारविन्द्रश्रियमव्यवस्थाम् ॥ ३६० ॥ अस्याः पदौ चारु-  
 तया महान्तावपेक्ष्य सौक्ष्म्याल्लवभावभाजः । जाता प्रवालस्य महीरुहाणां जानीमहे पल्लव-  
 शब्दलब्धिः ॥ ३६१ ॥ जगद्धूमूर्धसु रूपदर्पाद्यदेतयाघायि पदारविन्दम् । तत्सान्द्रासि-  
 न्दूरपरागरागैर्ध्रुवं प्रवालप्रवलारुण तत् ॥ ३६२ ॥ यानेन तन्व्या जितदन्तिनाथौ पदा-  
 वजराजौ परिशुद्धपाष्णी । जाने न शुश्रूषयितु स्वमिच्छू नतेन मूर्धा कतरस्य राज्ञः  
 ॥ ३६३ ॥ प्रियासखीभूतवतो मुदेदं व्यधाद्विधिः साधुदशत्वमिन्दोः । एतत्पदच्छद्वसरा-  
 गपद्मसौभाग्यभाग्यं कथमन्यथा स्यात् ॥ ३६४ ॥ गुल्फौ ॥ अरुंधतीकामपुरंधिलक्ष्मी-  
 जम्भद्विपद्धारनवाग्भिकानाम् । चतुर्दशीयं तदिहोचितैव गुल्फद्वयात्ता यददृश्यसिद्धिः  
 ॥ ३६५ ॥ पादाङ्गुल्यः ॥ एष्यन्ति यावद्गणनादिगन्तानृपाः स्मरार्ताः शरणे प्रवेष्टुम् ।  
 इमे पदाब्जे विधिनापि सृष्टास्तावत्य एवाङ्गुलयोऽत्र रेखाः ॥ ३६६ ॥ नखाः ॥ तस्याः

पादनखश्रेणिः शोभते किल सुभ्रुवः । रत्नावलीव लावण्यरत्नाकरसमुद्रता ॥३६७॥ तत्पा-  
दनखरत्नानां यदलक्तकमार्जनम् । इदं श्रीखण्डलेपेन पाण्डुरीकरणं विधोः ॥ ३६८ ॥  
तद्वक्रं नेत्रपद्मं प्रकटितमसकृत्स्पर्धित यन्मयैतज्जातं तस्मात्कृशत्वं ग्रहणमपि ततो जाय-  
मानः कलङ्कः । तत्सर्वं क्षम्यतां मे पुनरपि न करोम्येवमुक्त्वा तु तस्या गाढं लग्नः शशा-  
ङ्कश्चरणनखमणिच्छन्नना पादयुग्मम् ॥ ३६९ ॥ ( गमनम् ) ॥ सलीयमियमायाति का-  
मिनी गजगामिनी । उन्नतं हि नखज्योतिः पुष्पैर्भुवमिवार्चती ॥ ३७० ॥ मारयन्त्या जनं  
सर्वं निरागसमिवाज्ञया । मातङ्गानां गतिर्यादृक्काटगासीदसंशयम् ॥ ३७१ ॥ सा राजहं-  
सैरिव संनताङ्गी गतेषु लीलाञ्चितविक्रमेषु । व्यनीयत प्रत्युपदेशलुब्धैरादित्सुभिर्नूपुरासि-  
ञ्जितानि ॥ ३७२ ॥ ( कान्तिः ) ॥ सुन्दरी सा भवत्येवं विवेकः केन जायते । प्रभामात्रं  
हि तरलं दृश्यते नात्र संशयः ॥ ३७३ ॥ अवयवेषु परस्परविम्बितेष्वतुलकान्तिषु राजति  
तत्तनोः । अयमयं प्रविभाग इति स्फुटं जगति निश्चिनुते चतुरोऽपि कः ॥ ३७४ ॥

### समग्रस्त्रीस्वरूपवर्णनम् ।

सा दृष्टा यैर्न वा दृष्टा मुषिताः सममेव ते । हृदयं हृतमेतेषामन्येषां चक्षुषोः फलम्  
॥ १ ॥ मुखेन चन्द्रकान्तेन महानीलैः शिरोरुहैः । पादाभ्यां पद्मरागाभ्यां रेजे रत्नमयीव  
सा ॥ २ ॥ गुरुणा स्तनभारेण मुखचन्द्रेण भास्वता । शनैश्चराभ्यां पादाभ्यां रेजे ग्रहमयीव  
सा ॥ ३ ॥ फलायने कुचद्वन्द्वमियं हेमलतायते । अङ्गानि कुसुमायन्ते मनो मे भ्रमरायते  
॥ ४ ॥ वक्त्रे गुरुत्वं यदि ते वृत्तशास्त्रविदो विदुः । कठिने कुचयुग्मेऽस्या वदतां किं नु  
हीयते ॥ ५ ॥ आवर्त एव नाभिस्ते नेत्रे नीलसरोरुहे । तरङ्गा वलयस्तेन त्वं लावण्याम्बु-  
वापिका ॥ ६ ॥ राकाविभावरीकान्तसंक्रान्तद्युति ते मुखम् । तपनीयशिलाशोभा  
कटिश्च हरते मनः ॥ ७ ॥ निर्माणकौशलं धातुश्चन्द्रिका लोकचक्षुषाम् । क्रीडागृहमन-  
ङ्गस्य सेयमिन्दीवरेक्षणा ॥ ८ ॥ अकृशं नितम्बभागे क्षामं मध्ये समुन्नत कुचयो । अत्या-  
यतं नयनयोर्मम जीवितमेतदायाति ॥ ९ ॥ अव्याजसुन्दरी तां विज्ञानेनाद्भुतेन योजयता ।  
उपकल्पितां विधात्रा वाणाः कामस्य विषदिग्धाः ॥ १० ॥ आलोक्य चिकुरनिकरं सततं  
सुमनोधिवासयोग्य ते । कामोऽनिल निसङ्गं परिवृत्य परामृशति साशङ्कः ॥ ११ ॥ आ-  
लपति पिकवधूरिव पश्यति हरिणीव चलति हंसीव । स्फुरति तडिल्लितिकेव स्वदते तुहिनां-  
शुलेखेव ॥ १२ ॥ वेणीवन्धमहीनं कृष्ण नेत्रान्तमचलरूपं तम् । कुचमस्याः स्वीकुर्वन्पु-  
रुषो लीलां वहत्यहो शंभोः ॥ १३ ॥ अङ्गं भूषणनिकरो भूषयतीत्येष लौकिको वादः ।  
अङ्गानि भूषणानां कामपि सुषुमामजीजनंस्तस्याः ॥ १४ ॥ सौरभमम्भोरुहवन्मुखस्य कु-  
म्भावि वस्तनौ पीनौ । हृदय मंदयति वदनं तव शरदिन्दुर्यथा बाले ॥ १५ ॥ मधुरः

सुधावदधरः पल्लवतुल्योऽतिपेलवः पाणिः । चकितमृगलोचनाभ्यां सदृशी चपले च लोचने  
 तस्याः ॥ १६ ॥ कलयति कुवलयमालाललितं कुटिलः कटाक्षविक्षेपः । अधरः किसल-  
 यलीलामाननमस्याः कलानिधिविलासम् ॥ १७ ॥ तरुणिमनि कलयति कलामनुमदनधनु-  
 र्भ्रुवोः पठत्यग्रे । अधिवसति सकलललनामौलिमियं चकितहरिणचलनयना ॥ १८ ॥  
 संन्यस्तभूपापि नवैव नित्यं विनापि हारं हसतीव कान्त्या । सौम्यं विनापि स्वलतीव  
 भावैर्वाचं विना व्याहृतीव दृष्ट्या ॥ १९ ॥ यतो यतोऽङ्गादपयाति कञ्चुकं ततस्ततः  
 स्वर्णमरीचिवीचयः । यतो यतोऽस्या निपतन्ति दृष्टयस्ततस्ततः श्यामसरोजदृष्टयः ॥ २० ॥  
 तदा तदङ्गस्य विभर्ति सभ्रमं विलेपनामोदमुचः स्फुरद्बुचः । दरस्फुरत्काञ्चनकेतकीदलात्सु-  
 वर्णमभ्यस्यति सौरभं यदि ॥ २१ ॥ भ्रूयुग्ममुच्चैर्धनुर्ज्जितज्या वाणाः कटाक्षाः कुटिला  
 नितान्तम् । तथापि यूनां हृदयं भिनत्ति कोऽयं विलासो वनिताजनस्य ॥ २२ ॥ अधरे  
 मधुरा सरस्वती ननु कर्णे मणिकर्णिकाप्रवाहः । शिरसि प्रतिभाति चारुवेणी कथमेणीनयना  
 न तीर्थराजः ॥ २३ ॥ अलीकरूपो यदि मध्यभागः पयोधराकारभृतश्च केशाः । उत्सङ्ग-  
 शोभापि सरोरुहाक्ष्याः करस्य शोभां कलयेन्न कस्मात् ॥ २४ ॥ सर्वोपमाद्रव्यसमुच्चयेन  
 यथाप्रदेश विनिवेशितेन । सा निर्मिता विश्वसृजा प्रयत्नादेकस्थसौन्दर्यदिदृक्षयेव ॥ २५ ॥  
 केशः काशस्तवकविकासः कायः प्रकटितकरभविलासः । चक्षुर्दग्धवराटककल्पं त्यजति  
 न चेतः काममनल्पम् ॥ २६ ॥ जानेऽतिरागादिदमेव विम्बं विम्बस्य च व्यक्तमितोऽधर-  
 त्वम् । द्वयोर्विशेषावगमाक्षमाणां नाग्नि भ्रमोऽभूदनयोर्जनानाम् ॥ २७ ॥ प्रत्यङ्गमस्याम-  
 भिकेन रक्षां कर्तुं मद्योनेव निजास्त्रमस्ति । वज्रं च भूषामणिमूर्तिधारिर्नियोजितं तद्व्यु-  
 तिकार्मुकं च ॥ २८ ॥ भ्रूश्चित्ररेखा च तिलोत्तमास्या नासा च रम्भा च यदूरुसृष्टिः । दृष्टा  
 ततः पूर्यतीयमेकानेकाप्सरःप्रेक्षणकौतुकानि ॥ २९ ॥ कर्णाक्षिदन्तच्छदवाहुपाणिपदा-  
 दिनः स्वाखिलतुल्यजेतुः । उद्वेगभागद्वयताभिमानादिहैव वेधा व्यधित द्वितीयम् ॥ ३० ॥  
 यशः पदाङ्गुष्ठनखौ मुखं च विभर्ति पूर्णेन्दुचतुष्टयं या । कलाचतुःषष्टिरुपैति वासं तस्यां  
 कथं सुभ्रुवि नाम नास्याम् ॥ ३१ ॥ वेणी विडम्बयति मत्तमधुव्रतालीमङ्गीकरोति गुणमै-  
 न्दवमास्यमस्याः । बाहुमृणाललतिकाश्रयमाश्रयन्ते पुङ्खोऽनुपुङ्खयति कामशरान्कटाक्षैः  
 ॥ ३२ ॥ भ्रूपल्लवं धनुरपाङ्गतरङ्गितानि वाणा गुणश्रवणपालिरिति स्मरेण । तस्यामनङ्ग-  
 जयजंगमदेवतायामस्त्राणि निर्जितजगन्ति किमर्पितानि ॥ ३३ ॥ बन्धूकबन्धुरधरः सितके-  
 तकाभं चक्षुर्मधूककलिकामधुरः कपोलः । दन्तावली विजितदाडिमवीजराजिरास्यं पुनर्वि-  
 कचपङ्कजदत्तदास्यम् ॥ ३४ ॥ येनोत्पलानि च शशी च मृणालिकाश्च रम्भालताश्च कम-  
 लानि च निर्मितानि । नून स एव मृगशावदृशोऽपि वेधाः सृष्टिक्रमो यदयमेकतया चकास्ति  
 ॥ ३५ ॥ सा रामणीयकविधेरधिदेवता वा सौन्दर्यसारसमुदायनिकेतनं वा । तस्याः सखे

नियतमिन्दुसुधामृणालज्योत्स्नादि कारणमभूमदनश्च वेधाः ॥ ३६ ॥ विनैवाग्भोवाहं  
 वहलरुचिदीप्ताम्बरबलात्तडिल्लेखा हेमद्युतिविततिरम्या विलसति । विनैव स्वर्गङ्गां नभसि  
 रभसव्यग्रशफरीपरीवर्तेः सार्धं स्फुरति विकचेन्दीवरवनम् ॥ ३७ ॥ तमःस्तोमः पूर्वं  
 तदनु सकलः शीतकिरणस्ततः कोकद्वन्द्वं तदनु च न किञ्चित्पुनरभूत् । अधस्तस्याव-  
 र्तस्तदनु कदलीकाण्डयुगलं ततो वाचो पद्मौ शिवशिव विधेः शिल्परचना ॥ ३८ ॥  
 पदाभ्यामुन्निद्रामधरयति शोणाम्बुजरुचि कराभ्यामादत्ते नवकिसलयानामरुणताम् । प्रवा-  
 लस्य च्छायां दशनवसनाग्रेण पिवति स्मितज्योत्स्नापूरैरुपहसति कान्ति हिमरुचेः ॥ ३९ ॥  
 वहत्यस्या दृष्टिर्विकचनवनीलोत्पलतुलामखण्डस्याभिख्यां वदनमिदमिन्दोः कलयति । कुचौ  
 किञ्चिन्मीलत्कमलतुलनां कन्दलयतस्तमःशोभां चित्रां चिकुरनिकुरं बंहिकुरुते ॥ ४० ॥  
 दायादत्वं मनसिजघनुर्भ्रुविलासस्य धत्ते योगक्षेमौ वहति नयनद्वन्द्वमिन्दीवराणाम् ।  
 तद्रात्राणां पुनरिह जगज्जैत्रलावण्यभाजामाभात्यग्रे मलवदखिल मूलवर्णं सुवर्णम् ॥ ४१ ॥  
 मुखं यदि किमिन्दुना यदि चलाश्ले लोचने किमुत्पलकदम्बकैर्यदि तरङ्गभङ्गी भ्रुवौ ।  
 किमात्मभवधन्वना यदि सुसंयताः कुन्तलाः किमम्बुरुहडम्बरैर्यदि तनूरिय कि श्रिया ॥ ४२ ॥  
 इदं वक्रं साक्षाद्विरहितकलङ्कः शशधरः सुधाधाराधारश्चिरपरिणतं विस्वमधरः । इमे नेत्रे  
 रात्रिदिवमधिकशोभे कुवलये तनुर्लावण्यानां जलधिरवगाहे सुखतरः ॥ ४३ ॥ लीलाब्जानां  
 नयनयुगलद्राधिमादत्तपत्रः कुम्भावैभौ कुचपरिकरः पूर्वपक्षी चकार । भ्रुविश्रान्तिर्मद-  
 नधनुषो विभ्रमानन्ववादीद्वक्रज्योत्स्ना शशधररुच दूषयामास यस्याः ॥ ४४ ॥ तद्वक्रं यदि  
 मुद्रिता शशिकथा तच्चेत्स्मितं का सुधा तच्चक्षुर्यदि हारितं कुवलयैस्ताश्चेद्विरो धिञ्चधु ।  
 धिकदर्पधनुर्भ्रुवौ यदि च ते किंवा बहु ब्रूमहे यत्सत्यं पुनरुक्तवस्तुविरसः सर्गक्रमो वेधसः  
 ॥ ४५ ॥ सौरभ्यं मृगलाञ्छने यदि भवेदिन्दीवरे वक्रता माधुर्यं-यदि विद्वेमे तरलता  
 कदर्पचापे यदि । रम्भाया यदि विप्रतीपगमनं प्राप्तोपमानं तदा तद्वक्रं तदुद्धीक्षणं तदधर-  
 स्तद्भ्रूस्तदूरुयुगम् ॥ ४६ ॥ वेणीवेल्लणमङ्गणं किमु वलन्नेणीदृशो मध्यमं सव्यानं किमिदं  
 विद्वत्तिविषमाद्वासः स्तनाच्छंसते । नृत्यन्तीव किमन्तिके वलितयोः स्निग्धा दृशोः कान्तयः  
 साकूतस्मितगर्भितं किमु मुखं वक्तुं सखी वाञ्छति ॥ ४७ ॥ बाहू द्वौ च मृणालमास्यक-  
 मलं लावण्यलीलाजलं श्रोणीतीर्थशिला च नेत्रशफरीधम्मिल्लशैवालकम् । कान्तायाः स्तन-  
 चक्रवाकयुगल कदर्पवाणानलैर्दग्धानामवगाहनाय विधिना रम्यं सरो निर्मितम् ॥ ४८ ॥  
 जिघ्रत्प्राणनमिन्दुकान्तिरधरं विस्वप्रभा चुम्बति स्पष्टं वाञ्छति चारुपद्ममुकुलच्छायाविशेषः  
 स्तनौ । लक्ष्मीः कोकनदस्य खेलति करावालम्ब्य कि चादरादेतस्याः सुदृशः करोति  
 पदयोः सेवां प्रवालद्युतिः ॥ ४९ ॥ कर्णारुतुदमेव कोकिलरुतं तस्याः श्रुते भाषिते चन्द्रे  
 लोकरुचिस्तदाननरुचेः प्रागेव संदर्शनात् । चक्षुर्मीलनमेव तन्नयनयोरग्रे मृगीणां वरं हैमी

वल्लचपि तावदेव ललिता यावन्न सा लक्ष्यते ॥ ९० ॥ चक्षुर्मैचकमम्बुजं विजयते वक्रस्य  
 मित्रः शशी भ्रूसूत्रस्य सनाभिमन्मथधनुर्लावण्यपण्यं वपुः । लेखा कापि रदच्छदे च सुत-  
 नोर्गात्रे च तत्कामिनीमेनां वर्णयिता स्मरो यदि भवेद्वैदग्ध्यमभ्यस्यति ॥ ९१ ॥ स्निग्ध  
 स्मेरविलोलमुग्धमधुरा यन्नेत्रयोर्विभ्रमा यद्व्यामृष्टविलासपत्रलतिका धर्मोद्गमाद्गण्डयोः ।  
 यच्च प्रौढकदम्बकुङ्कुलसखी काप्यङ्गके विक्रिया तत्तस्यां किमपि स्फुटं रतिपतेर्दोदण्डवि-  
 स्फूर्जितम् ॥ ९२ ॥ स्निग्धेन्द्रोपलसुन्दरः कचभरो वक्रं सगोत्रं विधोर्वक्षोजौ मणिकुम्भड-  
 म्बरमृषौ मध्योऽस्ति वा नास्ति वा । श्रोणीमण्डलमूरुदूर्वह्रमहो शोणाब्जतुल्ये पदे मन्ये  
 मञ्जुगिरो मरालमहिलाध्येयो गतेर्विभ्रमः ॥ ९३ ॥ नेत्रोपान्तवतंसिते श्रुतिपुटे नीलोत्पलं  
 निष्फलं हासश्रीपरिकर्मिते स्तनतटे हारोऽन्यहारः कथम् । पिण्डालक्तकपातनं चरणयोः  
 पीडाफलं ताम्रयोर्वामाक्ष्या वपुषि स्वभावसुरभौ व्यर्थानुलेपव्यथा ॥ ९४ ॥ एतस्याः स्तन-  
 पद्मकोरकयुगं यस्याननेन्दोः सितज्योत्स्नाभिर्नि भजत्यतो मृगदृशः शङ्के प्रकाशं पुनः ।  
 तस्मिच्छोचनपङ्कजं विकसितं भ्रूभङ्गसंसेवितं स्वान्ते संशयमातनोति सुतरामेतन्ममैवासकृत्  
 ॥ ९५ ॥ पानायावरतोऽमृतं वसतयेऽप्यस्याः स्तनक्षमाधरोऽधस्तात्सज्जघनान्तकन्दरधरः  
 सख्याय चक्षुर्मृगः । जप्यो मन्त्रवरो मनोहरकथा ध्यानाय वक्राम्बुजं चेत्यं देहतपःस्थले  
 सति कथं सन्तो वनान्तं गताः ॥ ९६ ॥ कर्णोत्सङ्गविसर्पिणी नयनयोः कान्तिर्वसन्तोत्पलं  
 लाक्षासंभ्रमनिर्व्यपेक्षमधुरं लावण्यमेवाञ्चति । हारोऽस्याः स्मितचन्द्रिकैव कुचयोरङ्गप्रभाक-  
 ञ्चुकी तन्व्याः केवलमङ्गहारमधुना मन्ये परं भूषणम् ॥ ९७ ॥ अस्याश्रेदलकावली कृत-  
 मलिश्रेणीभिरेणीदृशः सौन्दर्यं यदि चक्षुषोः सरलयोः किं मन्मथस्यायुधैः । का प्रीतिः  
 कर्णकारविन्दमुकुले पीनौ स्तनौ चेदतो मन्ये काचिदियं मनोभवकृता माया जगन्मोहिनी  
 ॥ ९८ ॥ ऊर्ध्वं नीरदवृन्दमैन्दवमिदं विम्बं त्वघो निर्मितं व्योम्नः पल्लवचित्रितस्य नि-  
 हितौ शैलावुपर्युन्नतौ । किं चाधः पुलिनोच्चयस्य कदलीकाण्डाववारोपितौ तन्मन्ये चतुरस्य  
 पुष्पधनुषः सर्गोऽयमन्यादृशः ॥ ९९ ॥ भृङ्गालीमुदरे क्षिपन्ति शतशः पद्मानि शस्त्रीमिव  
 प्रत्यागच्छति लङ्घनार्थमसकृद्द्वयोमाङ्गणं चन्द्रमाः । वक्रेणापहृते कुरङ्गमुदृशस्त्रैलोक्यरूपो-  
 च्चये प्रत्यावर्तनवाञ्छयेव कति न ह्लेशं समातन्वते ॥ १०० ॥ वक्रं निर्मलमुन्नता कुचतटी  
 मध्यप्रदेशः कृशः श्रोणीमण्डलमङ्गनाकुलगुरोर्देवस्य सिंहासनम् । कृत्वा चारुदृशश्चतुष्ट-  
 यमिदं तुष्टाव मन्ये विधिर्हर्षाद्द्रदगद्यपद्यरचनागर्भैश्चतुर्भिर्मुखैः ॥ १०१ ॥ मध्यं विष्णुपदं  
 कुचौ शिवपदं वक्रं विधातुः पदं धम्मिल्लः सुमनःपदं प्रविलसत्काञ्ची नितम्बस्थली । वाणी  
 चेन्मधुराधरोऽरुणधरः श्रीरङ्गभूमिर्वपुस्तस्याः किं कथयामि पुण्यचरितं मान्या सदा निर्जरैः  
 ॥ १०२ ॥ यत्तीर्थाम्बुमुखांम्बुजासवरसो नेत्रे नवेन्दीवरे दन्तश्रेणिरखण्डिताक्षतचयो दूर्वा च  
 रोमावली । उत्तुङ्गं च कुचद्वयं फलयुगं पात्रं कराम्भोरुहं तन्मन्ये मदनार्चनाहितमतिः स्वा-

ङ्गोपहारैरियम् ॥ ६३ ॥ दीर्घाक्षं शरदिन्दुकान्ति वदनं बाहू नतावंसयोः संक्षिप्तं निबिडोन्नत-  
स्तनमुरः पार्श्वे प्रमृष्टे इव । मध्यः पाणिमितो नितम्बि जघनं पादावुदग्राङ्गुली छन्दो नर्त-  
यितुर्यथैव मनसः सृष्टं तथास्या वपुः ॥ ६४ ॥ नेत्रे खञ्जनगञ्जने सरसिजप्रत्यर्थि पाणि-  
द्वयं वक्षोजौ कारिकुम्भविभ्रमकरीमत्युन्नति गच्छतः । कान्तिः काञ्चनूचम्पकप्रतिनिधि-  
र्वाणी सुधास्पर्धिनी स्मेरेन्दीवरदामसोदरवपुस्तस्याः कटाक्षच्छटाः ॥ ६५ ॥ दृष्टिः  
कापि सुरा सुधा स्मितमिदं वक्रं कलाना निधिर्वक्षः कुम्भि अपौ दृशौ विजयते धन्वन्तरिः  
सत्कृपा । कान्तिः श्रीस्त्रिवलीतरंगलहरीनाभीगता वर्ततामेतस्यामचिरेण भाविकलने  
लावण्यवारांनिधौ ॥ ६६ ॥

### नायकदर्शनम् ।

न जाने संमुखायाते प्रियाणि वदति प्रिये । सर्वाण्यङ्गानि किं यान्ति नेत्रतामुत कर्ण-  
ताम् ॥ १ ॥ यां यां प्रियः प्रैक्षत कातराक्षीं सा सा ह्रिया नम्रमुखी बभूव । निःशङ्क-  
मन्याः सममाहितेर्ष्यास्तत्रान्तरे जघुरमुं कटाक्षैः ॥ २ ॥ काचिन्निवारितवहिर्गमना जनन्या  
द्रष्टुं प्रियं भवनजालकमाससाद । तस्या विलोचनमदृश्यत दाशदत्तं मन्त्रोपरुद्धशफलोप-  
मितं क्षणेन ॥ ३ ॥ कृच्छ्रेण कापि गुरुणैव जने निरोधमुल्लङ्घ्य नायकसमीपभुवं प्रतस्थे ।  
हा हन्त शीघ्रगमनप्रतिरोधहेतुस्तस्याः पुनः स्तनभरोऽपि गुरुर्वभूव ॥ ४ ॥

### नायिकादर्शनम् ।

प्रियादर्शनमेवास्तु किमन्यैर्दर्शनान्तरैः । प्राप्यते येन निर्वाणं सरागेणापि चेतसा ॥ १ ॥  
क्षीरसागरकल्लोललोललोचनया तथा । असारोऽपि हि संसारो सारवानिव लक्ष्यते ॥ २ ॥  
सेयं सीधुमयी वा सुधामयी वा हलाहलमयी वा । दृग्भ्यां निधीतमात्रा मदयति मोदयति  
मूर्च्छयति च ॥ ३ ॥ सेय-ममाङ्गेषु सुधारसच्छटा सुपूरकर्पूरशलाकिका दृशो । मनोरथ-  
श्रीर्मनसः शरीरिणी प्राणेश्वरी लोचनगोचरं गता ॥ ४ ॥ मदनमपि गुणैर्विशेषयन्ती रति-  
रिव मूर्तिमती विभाति येयम् । मम हृदयमनङ्गवद्वितप्तं भृशमिव चन्दनशीतलं करोति ॥ ५ ॥  
पुरः स्थित्वा किञ्चिद्वलितमुखमालोकय सखे सखेदा । स्थास्यन्ति ध्रुवमिदमदिष्टास्तव दृशः ।  
इतश्चञ्चत्काञ्चीरणितमुखरात्सौधशिखरादराकायां कोऽयं कवलयति चान्द्रेण महसा ॥ ६ ॥  
अये केयं लीलाधवलगृहवातायनतले तुलाकोटिकाणैः कुसुमविशिखं जागरयति । अहो  
नेत्रद्वन्द्वं विकसति विलङ्घ्य श्रुतिमहो कथं न त्रैलोक्यं जयति मदनः स्वेरवदनः ॥ ७ ॥  
तडिल्लेखा नेयं विलसति परं सौधशिखरे वसन्त्याः कस्याश्चित्कनकरुचिरा गात्रलतिका ।



अपीदं नोन्मज्जत्कुवलयवनं मीनतरलं परं तस्या एव स्फुरति नयनालोकललितम् ॥ ८ ॥  
 अमृतममृतं चन्द्रश्चन्द्रस्तथाम्बुजमम्बुजं रतिरपि रतिः कामः कामो मधूनि मधून्यपि । इति  
 न भजते वस्तु प्रायः परस्परसंकरं तदियमवला धत्ते लक्ष्मीं कुतः सकलात्मिकाम् ॥ ९ ॥  
 केयं श्यामोपलविरचितोल्लेखहेमैकोरखालग्रैरङ्गैः कनककदलीकन्दलीगर्भगौरैः । हारिद्राम्बु-  
 द्रवसहचरं कान्तिपूरं वहद्भिः कामक्रीडाभवनवलभीदीपिकेवाविरस्ति ॥ १० ॥ अर्क-  
 च्छायं तिरयति सुधालिप्तविद्युन्मतल्ली चक्रप्रख्यं महति सुधुमामण्डले दूरमग्रम् । रक्ता-  
 दर्शप्रतिफलमिव श्रीमदङ्गं वहन्ती दृष्टा काचित्तरलनयना देवतेव स्मरस्य ॥ ११ ॥ नेयं विद्यु-  
 द्धुवमधिगता काञ्चनी नापि वृद्धी मन्दं मन्दं प्रचलति यतो नापि वा पन्नगस्य । चूडारत्न-  
 स्फुरदुरुशिखा कापि धत्ते सरोजं का वा तर्हि प्रकृतिसुभगा तत्सखे न प्रतीमः ॥ १२ ॥  
 वक्रोपान्तं नयनयुगलं सर्वतो निःक्षिपन्ती श्रोणीभाराच्छिथिलशिथिलन्यस्तपादारविन्दा ।  
 आरादालीकरकिसलये दत्तहस्तावलम्बा काचित्कान्त्या विकसितमहीचक्रमायाति तन्वी  
 ॥ १३ ॥ इयं भुजगिनी श्रितालसदनेकपुष्पान्विता द्विरेफततिसेविता प्रमदखञ्जनालंकृता ।  
 फलद्वयभरानता विलसिताननैः पल्लवैर्विलोचनपथं गता भवति कापि हैमी लता ॥ १४ ॥  
 पातालाद्भुवनावलोकनपरा किं नागकन्योत्थिता मिथ्या तत्खलु दृष्टमेव हि मया तस्मिन्कु-  
 तोऽस्तीदृशी । मूर्ती स्यादिह कौमुदी न घटते तस्या दिवा दर्शनं केयं हस्ततलस्थितेन  
 कमलेनालोक्यते श्रीरिव ॥ १५ ॥ अच्छिन्नामृतविन्दुदृष्टिसदृशीं प्रीति ददत्या दृशां  
 याताया विगलत्पयोधरपराद्दृष्टव्यतां कामपि । अस्याश्चन्द्रमसस्तनोरिव करस्पशीस्पदत्वं  
 गता नैते यन्मुकुलीभवन्ति सहसा पद्मास्तदेवाद्भुतम् ॥ १६ ॥ श्रोणीभारभरालसा दर-  
 गलन्माल्यापवृत्तिच्छलाल्लीलौत्क्षिप्तभुजोपदर्शितकुचोन्मीलन्नखाङ्गावलिः । नीलेन्दीवरदामदी-  
 र्घतरया दृष्ट्या धयन्ती मनो दोरान्दोलनलोलकङ्कणजणत्कारोत्तरं सर्पति ॥ १७ ॥ लग्नं  
 पादतले नखेषु विलुठत्संसक्तमूर्वोर्युगे विश्रान्तं जघनस्थले निपतितं नाभीसरोमण्डले । शून्यं  
 मध्यमवेक्ष्य रोमलतिकामालम्बमानं क्रमादारूढं स्तनयोः प्लुतं नयनयोर्लीनं मनः कैशिके  
 ॥ १८ ॥ अस्या धामसरोवरे भुजविषे वक्रारविन्दे भ्रमन्नेत्रभ्रमरे सुयौवनजले कस्तूरि-  
 कापङ्किले । वक्षोजप्रतिकुम्भिकुम्भदलनक्रोधादुपेत्य द्रुतं मग्नश्चित्तमतंगजः कथमसावुत्थाय  
 निर्यास्यति ॥ १९ ॥ स्वैरं सस्मितमीक्षते क्षणमलं व्याजृम्भते वेपते रोमाञ्चं तनुते मुहुः  
 स्तनतटे व्यालम्बते नाम्बरम् । आलिङ्गत्यपरां तनोति चिकुरं प्रत्युत्तरं याचते केयं काम-  
 कला विलासवसतिलौलेक्षणा भाविनी ॥ २० ॥ खेलत्खञ्जनेत्रया परिलसत्स्वर्णारविन्दा-  
 स्यया पीनोत्तुङ्गनिरन्तरस्तनभरव्यालोलसन्मध्यया । स्फीतस्फीतनितम्बया क्षणमपि व्या-  
 लोकिताश्रानया किं न स्याद्वशिनां वरः स्मरहरः स्मरैः शरैर्जर्जरः ॥ २१ ॥ सायं चन्द्र-  
 कलाभृतोदयगिरिस्पर्धादधानः स्तनस्पर्शोत्तुङ्गतरो नखाङ्गरुचिरः शोणाम्बराभ्यन्तरे । अस्याः

कं न विलोकनोत्कमकरोत्तीक्ष्णः कटाक्षः क्षणं भृङ्गाकृष्टगरिष्ठकेतकदलभ्रान्ति वहन्नप्य-  
यम् ॥ २२ ॥ उत्तुङ्गस्तनशैलदुस्तरमुरो निम्नातिनाभिस्थली भीमं देहवनं स्फुरद्भुजलतं  
लोमालिजालाकुलम् । व्याधः पञ्चशरः किरत्यतितरांस्तीक्ष्णान्कटाक्षाशुगांस्तन्मे ब्रूहि  
मनःकुरङ्ग शरणं कं सांप्रतं यास्यासि ॥ २३ ॥

### वियोगिनोऽवस्थावर्णनम् ।

प्रियाविरहितस्यास्य हृदि चिन्ता समागता । इति मत्वा गता निद्रा के कृतघ्नमुपासते  
॥ १ ॥ गमनमलसं शून्या दृष्टिः शरीरमसौष्टवं श्वसितमधिकं किं न्वेतत्स्रुत्किमन्यदितो-  
ऽथवा । भ्रमति भुवने कंदर्पाज्ञा विकारि च यौवनं ललितमधुरास्ते ते भावाः क्षिपन्ति च  
धीरताम् ॥ २ ॥ धत्ते चक्षुर्मुकुलिनि रणत्कोकिले वालचूते मार्गे गात्रं क्षिपति वकुलामोद-  
गर्भस्य वायोः । दाहप्रेम्णा सरसविसिनीपत्रमात्रान्तरायस्ताम्यन्मूर्तिः श्रयति बहुशो मृत्यवे  
चन्द्रपादान् ॥ ३ ॥ रम्यं द्वेष्टि यथा पुरा प्रकृतिभिर्न प्रत्यहं सेव्यते शय्योपान्तविवर्त-  
नैर्विगमयत्युन्निद्र एव क्षपाः । दाक्षिण्येन ददाति वाचमुचितामन्तःपुरेभ्यो यदा गोत्रेषु  
स्खलितस्तदा भवति च व्रीडावनम्रश्रिरम् ॥ ४ ॥ प्रत्यादिष्टविशेषमण्डनविधिर्वामप्रकोष्ठे  
श्लथं विभ्रत्काञ्चनमेकमेव वलयं श्वासोपरक्ताधरः । चिन्ताजागरणप्रताम्रनयनस्तेजोगुणैरा-  
त्मनः संस्कारोच्छिखितो महामणिरिव क्षीणोऽपि नालक्ष्यते ॥ ५ ॥ चन्द्रश्रण्डकरायते मृदु-  
गतिर्वातोऽपि वज्रायते माल्य सूचिकुलायते मलयजालेपः स्फुलिङ्गायते । रात्रिः कल्पश-  
तायते विधिवशात्प्राणोऽपि भारायते हा हन्त प्रमदावियोगसमयः संहारकालायते ॥ ६ ॥

### वियोगिन्या अवस्थावर्णनम् ।

दह्यमानेऽपि हृदये मृगाक्ष्या मन्मथाग्निना । स्नेहस्तथैव यत्तस्थौ तदाश्चर्यमिवाभवत् ॥ १ ॥  
अस्तमितविषयसङ्गां मुकुलितनयनोत्पला मुहुः श्वसिता । ध्यायति किमप्यलक्ष्यं बाला यो-  
गाभियुक्तेव ॥ २ ॥ लिखति न गणयति रेखा निर्झरवाष्पाम्बुधौतगण्डतटा । अवधिदिव-  
सावसानं मा भूदिति शङ्किता बाला ॥ ३ ॥ आस्वाद्य निर्विशेषं विराहिवधूनां मृदूनि  
मांसानि । करकामिषेण मन्ये निष्ठीवति नीरदोऽस्थीनि ॥ ४ ॥ अपसारय घनसारं कुरु  
हारं दूर एव कि कमलैः । अलमलमालि मृणालैरिति वदति दिवानिशं बाला ॥ ५ ॥  
पातयति हृदयदेशे प्रियजनगर्भे पुनः पुनर्मुग्धा । वार्णितमदनातङ्गा वाप्यवती भावमन्यरां  
दृष्टिम् ॥ ६ ॥ विश्रम्य विश्रम्य वनद्रुमाणां छायासु तन्वी विचचार काचित् । तनूत्तरी-  
येण करोद्धृतेन निवारयन्ती शशिनो मयूखान् ॥ ७ ॥ अपि मरणमुपैति सा मृगाङ्गे विल-  
सति कैव कथा रसान्तरस्य । अपि कथमधुना दधातु शान्ति विषमशरज्वरतीव्रदेहदाहः

॥ ८ ॥ सा तोरणान्तिकमुपेत्य दिशोऽवलोक्य निःश्वस्य दीर्घमुपधाय करं कपोले । मत्वा  
च तं पुरत एव ससंभ्रमत्वाज्ज्ञात्वा समोहलिखिते च न किं किमासीत् ॥ ९ ॥ मदनदह-  
नशुष्यत्छान्तकान्ताकुचान्तर्धनमलयजपङ्के गाढवद्धाखिलाङ्घ्रिः । उपरि विततपक्षो लक्ष्यते-  
ऽलिर्निमग्नः शर इव कुसुमेषोरेष पुङ्खावशेषः ॥ १० ॥ नवकिसलयतल्पं कल्पितं ताप-  
शान्त्यै करसरसिजसङ्गात्केवलं स्लापयन्त्याः । कुसुमशरकृशानुप्रापिताङ्गारतायाः शिवशिव  
परितापं को वदेत्कोमलाङ्ग्याः ॥ ११ ॥ दरदलितहरिद्राग्रन्थिगौरे शरीरे स्फुरति विरह-  
जन्मा कोऽप्ययं पाण्डुभावः । वलति सति हि यस्मिन्सार्धमावर्त्य हेम्रा रजतमिव मृगाक्ष्याः  
कल्पितान्यङ्गकानि ॥ १२ ॥ किसलयमिव मुग्धं बन्धनाद्विप्रलूनं हृदयकुसुमशोषी दारुणो  
दीर्घशोकः । ग्लपयति परिपाण्डु क्षाममस्याः शरीरं शरदिज इव धर्मः केतकीगर्भपत्रम्  
॥ १३ ॥ परिमृदितमृणालीम्लानमङ्गं प्रवृत्तिः कथमपि परिवारप्रार्थनाभिः क्रियासु । कल-  
यति च हिमांशोर्निष्कलङ्कस्य लक्ष्मीमभिनवकरिदन्तच्छेदकान्तः कपोलः ॥ १४ ॥ परि-  
म्लानं पीनस्तनजघनसङ्गादुभयतस्तनोर्मध्यस्यान्तः परिमिलनमप्राप्य हरितम् । इदं व्यस्तं  
न्यस्तं श्लथभुजलताक्षेपचलनैः कृशाङ्ग्याः संतापं वदति विसिनीपत्रशयनम् ॥ १५ ॥  
प्रयातेऽस्तं भानौ श्रितशकुनिनीडेषु तरुषु स्फुरत्संध्यारागौ शशिनि शनकैरुच्छसति च ।  
प्रियप्रत्याख्यानद्विगुणविरहोत्कण्ठितदृशा तदारब्धं तन्व्या मरणमपि यत्रोत्सवपदम् ॥ १६ ॥  
लतामूले लीनो हरिणपरिहीनो हिमकरः स्वलन्मुक्ताकारा गलति जलधारा कुवलयत् ।  
धुनीते बन्धुकं तिलकुसुमजन्मा हि पवनो गृहद्वारे पुण्यं परिणमति कस्यापि कृतिनः ॥ १७ ॥  
मरालश्रेणीभिर्नियतमुपनीतं सफलतां गतिस्पर्धा वैरं मृदुकलरवैरम्बुजदृशः । यदेताञ्चमृण-  
न्त्याः प्रियविरहवत्याः कृशतनोरगादस्यास्तम्भादहह गतिसंभावनमपि ॥ १८ ॥ अगारे-  
ऽस्मिन्कान्ते गिरिशमनिशानाथशकलं भुजंगानुत्तुङ्गान्सकलमपि वातायनपथे । निकुञ्जेषु  
श्वेनानाधिगृहशिरो राहुवलयं लिखन्त्या नीयन्ते शिवशिव तथा हन्त दिवसाः ॥ १९ ॥  
स्तनन्यस्तोशीरं प्रशिथिलमृणालैकवलयं प्रियायाः सावाधं तदपि कमनीयं वपुरिदम् । सम-  
स्तापः कामं मनसिजनिदाघप्रसरयोर्न तु ग्रीष्मस्यैवं सुभगमपराद्धं युवतिषु ॥ २० ॥ कपोले  
पाण्डुत्वं किमपि जलधारां नयनयोस्तनौ कार्श्यं दैन्यं वचसि हृदि दावानलशिखाम् । अवज्ञां  
प्राणेषु प्रकृतिषु विपर्यासमधुना किमन्यद्वैराग्यं सकलविषयेष्वाकलयते ॥ २१ ॥ निकामं  
क्षामाङ्गी सरसकदलीगर्भसुभगा कलाशेषा मूर्तिः शशिन इव नेत्रोत्सवकरी । अवस्थामापन्ना  
मदनदहनोद्दाहविधुरामियं नः कल्याणी रमयति मनः कम्पयति च ॥ २२ ॥ वीणामङ्के  
कथमपि सखीप्रार्थनाभिर्विधाय स्वैरं रत्यां सरसिजदृशा गातुमारब्धमेव । तन्त्रीबुद्ध्या  
किमपि विरहक्षीणदीनाङ्गवल्लीमेनामेव स्पृशति बहुशो मूर्च्छना चित्रमेतत् ॥ २३ ॥ व्यजन-  
मरुतः श्वासश्रेणीमिमामुपचिन्वते मलयजरसो धारावाप्यं प्रपञ्चयितुं प्रभुः । कुसुमशयनं

कामास्त्राणां करोति सहायतां द्विगुणगरिमा कामोन्माथः कथं नु विरंस्यति ॥ २४ ॥  
 स्विन्नौ गण्डौ स्फुरितमधरं स्पन्दितं चूचुकाग्रं सन्नौ बाहू मसृणमुकुले लोचने भ्रूश्चलैव ।  
 अङ्गादङ्गादजनि पुलकश्रेणिरूरू सकम्पौ किं च श्वासास्तरलितदुकूलाञ्चलाश्चलाक्ष्याः  
 ॥ २५ ॥ विषयविधुरा दृष्टिः श्वासानिला ग्लपिताधरास्तनुरपि भृशं म्लाना लूनेव पल्लव-  
 मञ्जरी । अपि च लवलीपाकोद्भेदाभिरामवदावदः स्फुरति कुचयोर्मूले गण्डे च कश्चन पा-  
 ण्डिमा ॥ २६ ॥ पीनोत्तुङ्गस्तनकलशयोस्तारहारं न धत्ते हस्तेनापि स्पृशति सहसा नैव  
 कर्पूरवीटीम् । मञ्चं नापि श्रयति शयितुं हंसतूलास्तराढ्यां तादृक्तन्वी गुरुजनभयाद्गोमु-  
 कामा स्वतापम् ॥ २७ ॥ गण्डे पाण्डौ कलयति पुनश्चान्दनान्पत्रभङ्गान्निद्रालामे स्वयम-  
 रुणदृक्पृच्छति त्वान्निदानम् । प्रत्यासन्ने मधुरलपिते गृह्यके कीरशावे कण्ठे धत्ते कमल-  
 नयना चारु वैदूर्यहारम् ॥ २८ ॥ नीवीबन्धोच्छ्वसनमधरस्पन्दनं दोर्विषादः स्वेदश्चक्षुर्म-  
 सृणमधुराकेकरस्निग्धमुग्धम् । गात्रस्तम्भः स्तनमुकुलयोरुत्प्रबन्धः प्रकम्पो गण्डाभोगे पुल-  
 कपटलं मूर्च्छना चेतना च ॥ २९ ॥ संध्यां कोषं तत उपगतां हन्त रात्रिं कृपाणीं चन्द्रं  
 चक्रं विरहविधुरा तारकापङ्क्तिमुग्राम् । तूणीरान्तर्गतशरततीः प्रज्वलत्पुङ्खभागं संनद्धास्त्रं  
 कलयति पुनर्मन्मथं राक्षसेन्द्रम् ॥ ३० ॥ लीलावल्लीभवनकुहरे पत्ररन्ध्राच्चकोरीचञ्चुस्त्रस्तं  
 शशिकरकणं वीक्ष्य मूर्च्छामुपैति । लीलारामात्पिकमुखरितात्का कथा सा विभेति स्वालापे-  
 भ्यश्चकितनयना यत्कुहूकोमलेभ्यः ॥ ३१ ॥ तन्वङ्ग्या गुरुसंनिधौ नयनज यद्धारि संस्त-  
 म्भितं तेनान्तर्गलितेन मन्मथशिखी सिक्तो वियोगोद्भवः । मन्ये तस्य निरस्यमानकिरणस्थैषा  
 मुखेनोद्भता श्वासायाससमागतालिसरणिव्याजेन धूमावली ॥ ३२ ॥ मुग्धा स्वप्नसमागते  
 प्रियतमे तत्पाणिसंस्पर्शनं रोमाञ्चाञ्चितया शरीरलतया संभाव्य कोपात्किल । मा मा वल्लभ  
 संस्पृशेति सहसा शून्यं वदन्ती मुहुः सख्या नो हसिता सचिन्तमसकृत्संशोचिता प्रत्युत  
 ॥ ३३ ॥ शीघ्रं भूमिगृहे गृहाण वसतिं प्राणैः किमु क्रीडसि प्राप्तां पश्यसि किं न दैवहतिकां  
 ज्योत्स्नां गवाक्षोदरे । इत्थं मन्मथतीव्रसंज्वरजुषो गेहेषु वामध्रुवामुद्रच्छन्ति कुरङ्गलाञ्छ-  
 नभयाद्दीनाः सखीनां गिरः ॥ ३४ ॥ शय्या पुष्पमयी परागमयतामङ्गार्पणादश्रुते ताम्य-  
 न्यन्तिकतालवृन्तनलिनीपत्राणि दाहोष्मणा । न्यस्तं च स्तनमण्डले मलयजं शीर्णान्तरे  
 दृश्यते काथादाशु भवन्ति फेनिलमुखा भूषा मृणालाङ्कुराः ॥ ३५ ॥ आदातुं सकृदीक्षि-  
 तेऽपि कुसुमे हस्ताग्रमालोहितं लाक्षारजनवार्तयापि सहसा रक्तं तलं पादयोः । अङ्गाना-  
 मनुलेपनस्मरणमप्यत्यन्तखेदावहं हन्ताधीरदृशः किमन्यदलकामोदोऽपि भारायते ॥ ३६ ॥  
 अङ्गासङ्गिमृणालकाण्डमयते भृङ्गावलीनां रुच नासामौक्तिकमिन्द्रनीलसरणिं श्वासानिलाद्वा-  
 हते । क्षिप्ता सा हिमवालुकापि कुचयोर्धत्ते क्षणं दीपतां तप्तायःपतिताम्बुत्करतले धा-  
 राम्बु संलीयते ॥ ३७ ॥ केशैः कोमलमालिकामपि चिरं या विभ्रती खिद्यते या गात्रेषु

घनं विलेपितमपि न्यस्तं न वोढुं क्षमा । दीपस्यापि शिखां न चापि भवने स्वप्नेऽपि या  
वीक्षितं तापं सा विरहानलस्य महतः सोढुं कथं शिक्षति ॥ ३८ ॥ उद्धूयेत तनूलतेति  
विसिनीपत्रेण नो वीज्यते स्फोटः स्यादिति नाङ्गकं मलयजक्षोदाम्भसा सिच्यते । स्यादस्या-  
तिभरात्पराभव इति त्रासान्न वा पल्लवारोपो वक्षसि तत्कथं वरतनोराधिः समाधीयताम्  
॥ ३९ ॥ निःश्वासानलविद्धदन्तवसना नेत्राम्बुसिक्तस्तनी हस्तन्यस्तकपोलदीनवदना हारै-  
कभूपावती । विभ्राणांसपदेन तुङ्गजघना विस्त्रंसिनीं वेणिकामास्ते स्थण्डिल एव पाण्डुमधु-  
रक्षामालसैरङ्गकैः ॥ ४० ॥ क्षामक्षामकपोलमाननमुरः काठिन्यमुक्तस्तनं मध्यः छान्ततरः  
प्रकामविनतावंसौ छविः पाण्डुरा । शोच्या च प्रियदर्शना च मदनग्लानेयमालक्ष्यते पत्रा-  
णामिव शोषणेन मरुता स्पष्टा लता माधवी ॥ ४१ ॥ कर्पूराम्बुनिषेकभाजिसरसैरम्भोजि-  
नीनां दलैरास्तीर्णैऽपि विवर्तमानवपुषः स्रस्तस्रजि संस्तरे । मन्दोन्मेषदृशः किमन्यदभवत्सा  
काप्यवस्था तदा यस्याश्चन्दनचन्द्रचम्पकदलश्रेण्यादि वहीयते ॥ ४२ ॥ आलीचालितप-  
द्मिनीदलचलत्सर्वाङ्गमङ्गीकृता स्वाङ्गालिङ्गनमर्मरीकृतनवाम्भोजालिशय्या चिरात् । चैत-  
न्यं कथमप्युपेत्य शनकैरुन्मील्य नेत्राञ्चलं वाला केवलमेव शून्यहृदया शून्यं जगत्पश्यति  
॥ ४३ ॥ न क्रीडासु कुतूहलं वितनुते नालंकृतौ सादरा नाहारेऽपि च सस्पृहा न गण-  
यत्यालापलोलां सखीम् । वाला केवलमङ्गकैरनुकलक्षामौर्विविक्तस्थले ध्यायन्ती किल किं-  
चिदन्तरधुना निस्पन्दमास्ते सदा ॥ ४४ ॥ केशैः केसरमालिकामपि चिरं या विभ्रती  
खिद्यते या गात्रेषु घनं विलेपनमपि न्यस्तं न सोढुं क्षमा । दीपस्यापि शिखां न वा स्वभ-  
वने शक्नोति या वीक्षितुं तापं सा विरहानलस्य महतः सोढुं कथं शक्यति ॥ ४५ ॥  
सोन्मेषो न सखीजनः परिजनः प्रागल्भ्यभूमिर्न वा वात्सल्यादपि भावितस्फुटवयोऽवस्था  
विशेषो गुरुः । आयाता नवमल्लिकापरिमलकूराः शरद्भासराः कस्याख्यातु नितम्बिनी पि-  
तृगृहावस्थानद्गुःस्थं जनुः ॥ ४६ ॥

### वियोगिनो विप्रलापाः ।

यदि प्रियावियोगेऽपि रुद्यते दीनदीनकम् । तदिदं दग्धमरणमुपयोगं क्व यास्यति ॥ १ ॥  
दिव्यचक्षुरहं जातः सरागेणापि चक्षुषा । इहस्थो येन पश्यामि देशान्तरगतां प्रियाम् ॥ २ ॥  
नपुंसकमिति ज्ञात्वा तां प्रति प्रहितं मनः । तच्च तत्रैव रमते हताः पाणिनिना वयम् ॥ ३ ॥  
न मे दुःखं प्रिया दूरे न मे दुःखं हनेति सा । एतदेवानुशोचामि वयोऽस्या ह्यतिवर्तते ॥ ४ ॥  
यदि स्मरामि तन्वर्द्धो जीविताशा कुतो मम । अथ विस्मृत्य जीवामि जीवितव्यसनेन किम्  
॥ ५ ॥ मुखं तस्याः स्मितस्मेरं किञ्चिदञ्चलसंवृतम् । मदालोकनलोलाक्षं स्मृत्वा मन्ये सुधां  
मुधा ॥ ६ ॥ तद्वियोगसमुत्थेन तच्चिन्ताविपुलाचिषा । रात्रिदिव शरीर मे दह्यते मदना-

त्रिना ॥ ७ ॥ विशालाक्ष्याः कटाक्षेण विकृष्टं रश्मिनेव मे । हृदयं किं करिष्यामि न  
 पुनर्विनिवर्तते ॥ ८ ॥ सति प्रदीपे सत्यग्नौ सत्सु तारारवीन्दुषु । विना मे मृगशावाक्ष्या  
 तमोभूतमिदं जगत् ॥ ९ ॥ दत्त्वा कटाक्षमेणाक्षी जग्राह हृदयं मम । मया तु हृदयं दत्त्वा  
 गृहीतो मदनज्वरः ॥ १० ॥ अपूर्वो दृश्यते वह्निः कामिन्याः स्तनमण्डले । दूरतो दहते  
 गात्रं हृदि लग्नस्तु शीतलः ॥ ११ ॥ नूनमयं मे पापः कान्ताविरहो रसायनीभूतः । वर्ष-  
 सहस्राभ्यधिकान्नयामि कथमन्यथा दिवसान् ॥ १२ ॥ संगमविरहवितर्के वरमिह विरहो  
 न संगमस्तस्याः । सङ्गे सैव तथैका त्रिभुवनमपि तन्मयं विरहे ॥ १३ ॥ अनिशमपि मक-  
 रकेतुर्मनसो रुजमावहन्नभिमतो मे । यदि मदिरायतनयनां तामधिकृत्य प्रहरतीति ॥ १४ ॥  
 अपसरति न चक्षुषो मृगाक्षी रजनिरियं च न याति नैति निद्रा । प्रहरति मदनोऽपि  
 दुःखितानां वत बहुशोऽभिमुखीभवन्त्यपायाः ॥ १५ ॥ पुनरपि मिलनं यदाकदाचित्प्रिय-  
 तमया कृपया भवेद्विधातुः । हरिरिव करवै हृदि प्रतिष्ठामिह रमणी तनवै तनोरभिन्नाम्  
 ॥ १६ ॥ स्वलदंशुकमव्यवस्थतारं स्मितकान्ति स्नपिताधरप्रवालम् । असमाप्तनकारमाप्त-  
 शोभं हरिणाङ्गं हरिणीदृशः स्मरामः ॥ १७ ॥ यत्राकृतिस्तत्र गुणा वसन्ति नैतद्धि सम्य-  
 क्कविभिः प्रणीतम् । येनातिचार्वङ्ग्यपि मे हृदिस्था दुनोति गात्रं विरहे प्रियासौ ॥ १८ ॥  
 पञ्चसायकमहेन्द्रजालिना पाणिपद्मसमुदञ्चिता स्वयम् । वर्धनाय मनसः प्रगल्भते पिच्छि-  
 केव मम चञ्चल्लक्षणा ॥ १९ ॥ असति कोऽपि विमोहविधुंतुदो हृदयचन्द्रमसं मम दारुणः ।  
 तदपि हन्त तदन्तरशायिनी लगति चिह्नमृगीव मृगेक्षणा ॥ २० ॥ असुलभा सकलेन्दुमुखी  
 च सा किमपि चेदमनङ्गविचेष्टितम् । अभिमुखीष्विव वाञ्छितसिद्धिषु व्रजति निर्दृतिमेकपदे  
 मनः ॥ २१ ॥ तप्ते महाविरहवह्निशिखावलीभिरापाण्डुरस्तनतटे हृदये प्रियायाः । मन्मा-  
 र्गवीक्षणनिवेशितदीनदृष्टेर्नूनं छमच्छमितवाष्पकणाः पतन्ति ॥ २२ ॥ कान्तामुखं सुरतके-  
 लिविदर्दखेदसंजातघर्मकणविच्छुरितं रतान्ते । आपाण्डुर विलसदर्धनिमीलिताक्षं संस्मृत्य हे  
 हृदय किं शतधा न यासि ॥ २३ ॥ अद्यापि तत्प्रचलकुण्डलमृष्टगण्डं वक्रं स्मरामि विप-  
 रीतरताभियोगे । आन्दोलनश्रमजलस्फुटसान्द्रविन्दुमुक्ताफलप्रकरविच्छुरितं प्रियायाः ॥ २४ ॥  
 निद्रार्धमीलितदृशोर्मदमन्थराणि नाप्यर्थवन्ति न च नाम निरर्थकानि । अद्यापि मे मृगदृशो  
 मधुराणि तस्याः न्यस्ताक्षराणि हृदये किमपि ध्वनन्ति ॥ २५ ॥ अद्यापि तां कनकचस्प-  
 कदामगौरी फुछारविन्दनयनां तनुरोमराजिम् । सुप्तोत्थितां मदनविह्वललालसाङ्गीं विद्यां  
 प्रमादगलितामिव चिन्तयामि ॥ २६ ॥ अद्यापि सा मनसि संप्रति वर्तते मे रात्रौ मयि  
 क्षुतवति क्षितिपालपुत्र्या । जीवेति मङ्गलवचः परिहृत्य कोपात्कर्णे कृतं कनकपत्रमनाल-  
 पन्त्या ॥ २७ ॥ आसन्नमार्गमतिलङ्घ्य नतेन मूर्धा पश्चात्प्रसङ्गवलितेन सुखेन यान्त्या ।  
 आरोपिताः कतिपये मयि पङ्कजाक्ष्या साकूतहासमनातिप्रकटाः कटाक्षाः ॥ २८ ॥

राजललाटफलका कमनीयकूजत्काञ्चीगुणप्रणयिनी धृतकेशपक्षा । हा किं करोमि मम सा  
 हृदयं प्रविष्टा नाराचयष्टिरिव पुष्पशिलीमुखस्य ॥ २९ ॥ यत्र क्षिपामि दशमन्यदिदक्ष-  
 याहं तत्राग्रतः स्फुरति केवलमेतदेव । तद्वक्त्रविम्बमरुणाधरलोभनीयं ते लोचने तदलसालस-  
 मीक्षितं च ॥ ३० ॥ मन्दस्मितेन मधुराधरपल्लवेन कुम्भोन्नमत्कुचभरेण कृशोदरेण ।  
 विद्युन्निभाङ्गलतया च विचिन्त्यमाना चेतो धुनोति च धिनोति च चञ्चलाक्षी  
 ॥ ३१ ॥ जामिन्दुसुन्दरमुखी सुचिरं विभाव्य चेतः कथं कथमपि व्यपवर्तते मे ।  
 लज्जां विजित्य विनयं विनिवार्य धैर्यमुन्मथ्य मन्थरविवेकमकाण्ड एव ॥ ३२ ॥  
 यद्विस्मयस्तिमितमस्तमितान्यभावमानन्दमन्दममृतप्लवनादिवाभूत् । तत्संनिधौ तदधुना हृ-  
 दयं मदीयमङ्गारचुम्बितमिव व्यथमानमास्ते ॥ ३३ ॥ पश्यामि तामित इतः  
 पुरतश्च पश्चादन्तर्बाहिः परित एव विवर्तमानाम् । उद्बुद्धमुग्धकनकावजनिभं वहन्तीमासक्त-  
 तिर्यगपवर्तितदृष्टि वक्रम् ॥ ३४ ॥ व्रीडायोगान्नतवदनया संनिधाने गुरूणां वद्धोत्कम्प-  
 स्तनकलशयोर्मन्युमन्तर्निगृह्य । तिष्ठेत्युक्तं किमिव नतया यातमुत्सृज्य वाष्पं मथ्यासन्नश्र-  
 कितहरिणीहारिनेत्रत्रिभागः ॥ ३५ ॥ वारंवारं तिरयति दृशोरुद्रमं वाष्पपूरस्तत्संकल्पो-  
 पहितजडिमस्तम्भमध्येति गात्रम् । सद्यः स्विद्यन्नयमविरतोत्कम्पलोलाङ्गुलीकः पाणिलेखा  
 विधिषु नितरां वर्तते किं करोमि ॥ ३६ ॥ दलति हृदयं गाढोद्वेगं द्विधा न तु भिद्यते  
 वहति विकलः कायो मोहं न मुञ्चति चेतनाम् । ज्वलयति तनूमन्तर्दाहः करोति न भस्म-  
 सात्प्रहरति विधिर्मर्मच्छेदी न कृन्तति जीवितम् ॥ ३७ ॥ हा हा देवि स्फुटति हृदयं  
 स्वंसते देहबन्धः शून्यं मन्ये जगदविरतज्वालमन्तर्ज्वलामि । सीदन्नन्धे तमसि विधुरो  
 मज्जतीवान्तरात्मा विष्वङ्मोहः स्थगयति कथं मन्दभाग्यः करोमि ॥ ३८ ॥ कदा कान्ता-  
 गारे परिमलमिलत्पुष्पशयने शयानः श्यामायाः कुचयुगमहं वक्षसि वहन् । अये स्निग्धे मुग्धे  
 चपलनयने चन्द्रवदने प्रसीदेत्याक्रोशन्निमिषमिव नेष्यामि दिवसान् ॥ ३९ ॥ तथा गाढ  
 मुक्तो भ्रुवि धनुषि संधाय निशितः कटाक्षेषुर्नान्यैः सह पठनयोग्यः शरगणैः । पतन्गात्रे  
 गात्रे परमनृतमास्त्रौदिव तदा दवीयानद्यायं दलयति पुनर्न व्रणयति ॥ ४० ॥ तदा मुग्धं  
 वक्रं किसलयसखः सोऽधरमणिर्विशाले ते नेत्रे स्तनभरनता सा तनुलता । सलीलं तद्यातं  
 जननयनसंजीवनसुधा प्रिया सा सा सा सेत्यजनि हृदयं तन्मयमहो ॥ ४१ ॥ कटाक्षे-  
 णापिपत्क्षणमपि निरीक्षेत यदि सा तदानन्दः सान्द्रः स्फुरति निहताशेषविषयः । सरोमा-  
 ञ्चोदञ्चत्कुचकलशानिर्मिन्नवसनः परीरम्भारम्भः क इव भविताम्भोरुहदृशः ॥ ४२ ॥ पुरस्ताद्ग-  
 च्छन्ती सह सहचरीभिः प्रियतमा ममालापं श्रुत्वा सचकितपरावृत्तवदना । किमग्रे व्यास-  
 ङ्गादहमहह यामीति विनयप्रणालीमालीनां यदकृत तदन्तर्व्यथयति ॥ ४३ ॥ समुत्कीर्णं  
 तन्व्या निशितनयनान्ते न मृदिते स्तनद्वन्द्वरूपन्दैः स्मितलवमुधाभिः श्रुतिमति । मद्दन्तःके-

दारे मदनकृपिकारेण जंनिता चिरादाशावल्ली किमिति न फलं हन्त लभते ॥ ४४ ॥  
 विलीयेन्दुः साक्षादमृतरसवापी यदि भवेत्कलङ्कस्तत्रत्यो यदि च विकचेन्दीवरवनम् । तत-  
 स्तानक्रीडाजनितजडभावैरवयवैः कदाचिन्मुञ्च्यं मदनशिखिपीडाव्यतिकरम् ॥ ४५ ॥  
 परागैः कार्पूरैस्तुहिनसलिलैश्चान्दनरसैः सुधाभिर्ज्योत्स्नाभिः स्त्रपितमिव यः प्रागकृतं माम् ।  
 स एवासौ मारः शिवशिव वियोगे मृगदृशः करालं काकोलं किरति मयि कालानलमपि  
 ॥ ४६ ॥ न दूतीसंचारो न सरसपरोक्षोक्तिकलना न सांमुख्ये हासः क्वचिदपि न वाचां व्यति-  
 करः । अहो चित्रं चेतः क्षणपरिचितालोकनवशान्मुहुर्धावंधावं व्रजति सुदृशं नो विरमति  
 ॥ ४७ ॥ शरीरं क्षामं स्यादसति दयितालिङ्गनसुखे भवेत्सास्त्रं चक्षुः क्षणमपि न सा दृश्यत  
 इति । तथा सारङ्गाक्ष्यात्वमसि न कदाचिद्विरहितं प्रसक्ते निर्वाणे हृदय परितापं वहसि  
 किम् ॥ ४८ ॥ आः पात्री स्यामकृतकघनप्रेमविस्फारितानां सत्रीडानां सकलकरुणानन्दनादि-  
 न्धमानाम् । तेषां तेषां हृदयनिहिताकृतनिष्यन्दिनेत्रव्यापाराणां पुनरपि तथा सुभ्रुवो विभ्र-  
 माणाम् ॥ ४९ ॥ तदङ्गमपि नाम तत्सहजकान्तिपूराङ्कृतं सुवर्णकदलीदलोद्दलितगर्भगौरं  
 पुनः । कठोरमदनव्यथापिशुनपाण्डिमाधिष्ठितप्रथीयकुचमण्डलं परिरभेय वीक्षेय वा ॥ ५० ॥  
 हृदयमिपुभिः कामस्यान्तः सशल्यमिदं सदा कथमुपलभे निद्रां स्वप्ने समागमकारिणीम् ।  
 न च सुवदनामालेख्येऽपि प्रियामसमाप्य तां मम नयनयोरुद्धाष्पत्वं सखे न भविष्यति ॥ ५१ ॥  
 कुसुमशयनं न प्रत्यग्रं न चन्द्रमरीचयो न च मलयजं सर्वाङ्गीणं न वा मणियष्टयः । मन-  
 सिजरुजं सा वा दिव्या ममालमपोहितुं रहसि लघयेदारब्धा वा तदाश्रयिणी कथा ॥ ५२ ॥  
 इदमशिशिरैरन्तस्तापाद्विवर्णमणीकृतं निशि निशि भुजन्त्यस्तापाङ्गप्रवर्तिभिरश्रुभिः ।  
 अनतिलुलितज्याघाताङ्कं मुहुर्मणिवन्धनात्कनकवलयं स्वस्तं स्वस्तं मया प्रतिसार्यते ॥ ५३ ॥  
 जाने कोपपराङ्मुखी प्रियतमा स्वप्नेऽद्य दृष्टा मया मा मा संस्पृश पाणिनेति रुदती गन्तुं  
 प्रवृत्ता पुरः । नो यावत्परिरम्य चाटुकशतैराश्वसयामि प्रियां भ्रातस्तावदहं शठेन विधिना  
 निद्रादरिद्रीकृतः ॥ ५४ ॥ याताः किं नु मिलन्ति सुन्दरि पुनश्चिन्ता त्वया मत्कृते नो  
 कार्या नितरां कृशासि कथयत्येवं सवाप्से मयि । लज्जामन्युरतारकेन निपतत्पीताश्रुणा  
 चक्षुषा दृष्ट्वा मां हसितेन भाविमरणोत्साहस्त्वया सूचितः ॥ ५५ ॥ श्वासा एव मृगीदृशो  
 न गणिताः के नाम झञ्झानिलास्तीर्णा वाष्पपरंपरैव सरितां वृन्देषु कः संभ्रमः । सोढा  
 कातरदृष्टिरेव कियती वज्राभिघातव्यथा प्रेमैवायमुपेक्षितो यदि तदा प्राणेषु कोऽनुग्रहः  
 ॥ ५६ ॥ सा बाला वयमप्रगल्भवचसः सा स्त्री वयं कातराः सा पीनोन्नतिमत्पयोधरयुगं  
 धत्ते सखेदा वयम् । सा क्रान्ता जघनस्थलेन गुरुणा गन्तुं न शक्ता वयं दोषैरन्यजना-  
 श्रयैरपटवो जाताः स्म इत्यद्भुतम् ॥ ५७ ॥ प्रेमार्द्राः प्रणयस्पर्शः परिचयाद्बुद्धाढरागोद-  
 यास्तास्ती मुग्धदृशो निसर्गमधुराश्रेष्ठा भवेयुर्मयि । यास्वन्तःकरणस्य बाह्यकरणव्यापार-



रोधी क्षणादाशंसापरिकल्पितास्वपि भवत्यानन्दसान्द्रो लयः ॥ ५८ ॥ धन्या सा गृहदे-  
हली स्पृशति या तत्पादपद्मप्रभां जाता सा सरसी रसाद्विशति सा यस्यां विहारेच्छया ।  
वन्द्यः कोऽपि स एव यः खलु तथा नेत्रेण सभाव्यते धिग्धिग्वेधसमेषु मां यदनयन्नैकं कथं-  
चित्कथम् ॥ ५९ ॥ किं मे सद्गुरुसेवनैः प्रतिदिनं किं व्योमधामार्चनैः किं स्याद्ध्ययनेन  
वा सुरपुरप्राप्त्याथवा किं फलम् । एतस्याः कुचकुम्भनिर्भरपरीरम्भप्रभावोद्भवस्वेदाम्भोभिर-  
नङ्गवह्निरधुना निर्वापितो नो यदि ॥ ६० ॥ तन्वी सा यदि गायति श्रुतिकटुर्वीणाध्वनिर्जायते  
यद्याविष्कुरुते स्मितानि मलिनैवालक्ष्यते चन्द्रिका । आस्ते म्लानमिवोत्पलं नवमपि स्याच्चे-  
त्पुरो नेत्रयोस्तस्याः श्रीरवलोक्यते यदि तडिद्वल्ली विवर्णेव सा ॥ ६१ ॥ तानि स्पर्शसुखानि  
ते च तरलस्निग्धा दृशोर्विभ्रमास्तद्वक्राम्बुजसौरभं स च सुधास्यन्दी गिरां वक्रिमा । सा वि-  
म्बाधरमाधुरीति विषयासङ्गेऽपि मन्मानसं तस्यां लग्नसमाधि हन्त विरहव्याधिः कथं वर्तते  
॥ ६२ ॥ तस्मिन्पञ्चशरे स्मरे भगवता भर्गेण भस्मीकृते जानाम्यक्षयसायकं कमलभूः का-  
मान्तरं निर्ममे । यस्यामीभिरितस्ततश्च विशिखैरापुङ्गवमन्नात्मभिर्जातं मे विदलत्कदम्बमुकुल-  
स्पष्टोप्रमानं वपुः ॥ ६३ ॥ ज्योत्स्नीं श्यामलिमानमानयत भोः सान्द्रैर्मपीकूर्चकैर्मन्त्रं तन्त्र-  
मथ प्रयुज्य हरत श्वेतोत्पलानां स्मितम् । चन्द्रं चूर्णयत क्षणाच्च कणशः कृत्वा शिलाप-  
ट्टके येन द्रष्टुमहं क्षमे दश दिशस्तद्वक्रमुद्राङ्किताः ॥ ६४ ॥ किं तिष्ठामि किमु ब्रजामि  
किमहं जागर्मि निद्रामि किं किं जानामि किमु भ्रमामि किमु वा सुख्यामि दुःख्यामि वा ।  
किं नास्म्यस्मि किमित्यनल्पकलिते न कापि पक्षे स्थितः प्राप्या निर्वचनीयमेव कमपि क्रूरं  
विकारं सखे ॥ ६५ ॥ आसीनः स इतः स्थितः प्रचलितः स्वप्रायितो जाग्रतः पश्यन्मी-  
लितलोचनो व्यवहरन्मौनं प्रपन्नोऽथवा । तां प्रेमाकुलवीक्षितां स्मितमुखीं सत्रीडमन्दागमां  
श्लिष्यन्ती प्रणयार्द्रमुग्धलपितां पश्यामि नक्तं दिवम् ॥ ६६ ॥ नीलेन्दीवरशङ्कया नयन-  
योर्वन्धूकबुद्ध्याधरे पाणौ पद्माधिया मधूककुसुमभ्रान्त्या तथा गण्डयोः । लीयन्ते कवरीषु  
वान्धवज्जनव्यामोहजातस्पृहा दुर्वारा मधुपा कियन्ति तरुणि स्थानानि रक्षिष्यसि ॥ ६७ ॥  
सा मे यद्यपि सुन्दरी भगवतो मामेव चेतोभुवो न स्वप्ने न च जागरे नयनयोः पन्थानमा-  
सादिता । तामाकर्ण्य तथापि तादृशदशावैधुर्यासासेदुषीमानन्दाद्गतशोककौतुकभयव्रीडाकुल  
मे मनः ॥ ६८ ॥ सा संचारचमत्कृतिर्नयनयोः सभ्रूलताविभ्रमस्तद्विम्बाधरपाटलस्मितयुत-  
स्यास्यस्य सा वैखरी । सेयं संक्रमचातुरी चरणयोः सोऽप्यङ्गहारक्रमो दिष्ट्या तन्मम नेत्र-  
पात्रमखिलं जायेत जीवामि च ॥ ६९ ॥ लीनेव प्रतिविम्बितेव लिखितेवोत्कीर्णरूपेव च प्रत्यु-  
सेव च वज्रलेपघटितेवान्तर्निखातेव च । सा नश्चेतसि कीलितेव विशिखैश्चेतोभुवः पञ्चभिश्चि-  
न्तासंततितन्तुजालनिविडस्यूतेव लग्ना प्रिया ॥ ७० ॥ सा विद्याधरकन्यका किमु भुवं पुण्यैः  
प्रपन्ना नृणां लावण्यामृतसागराद्विमथिता लक्ष्मीः किमन्योत्थिता । आ ज्ञातं घनसास्त्रन्दनसु-

धाज्योत्सामृणालादिभिः प्रारब्धा हृदयं मम भ्रमयितुं पौष्पेपवी शाम्बरी ॥७१॥ हृत्वा पद्म-  
 वनद्युतिं प्रियतमेवेयं दिनश्रीर्गता रागोऽस्मिन्मम चेतसीव सवितुर्विम्बेऽधिकं लक्ष्यते । चक्रा-  
 द्दोऽहमिव स्थितः सहचरो ध्यायन्नलिन्यास्तटे संजाताः सहसाममैव भुवनस्याप्यन्धकारादिशः  
 ॥७२॥ पादाङ्गुष्ठेन भूमि किसलयरुचिना सापदेशं लिखन्ती भूयोभूयः क्षिपन्ती मयि सितशवले  
 लोचने लोलतारे । वक्रं ह्रीनम्रमीषत्स्फुरदधरपुटं वाक्यगर्भं दधाना यन्मां नोवाच किञ्चि-  
 त्स्थितमपि पुरतो मानसं तदुनोति ॥ ७३ ॥ मदनं प्रति उक्तयः ॥ स्वयमप्राप्तदुःखो यः  
 स दुनोति न विस्मयः । त्वं स्मर प्राप्तदाहोऽपि दहसीति किमुच्यते ॥ ७४ ॥ अद्यापि  
 नूनं हरकोपवद्विस्त्वयि ज्वलत्यौर्व इवाम्बुराशौ । त्वमन्यथा मन्मथ मद्विधानां भस्मावशेषः  
 कथमेवमुष्णः ॥ ७५ ॥ वृथैव संकल्पशतैरजस्रमनङ्ग नीतोऽसि मयातिवृद्धिम् । आकृष्य  
 चापं श्रवणोपकण्ठे मध्येव युक्तस्तव वाणमोक्षः ॥ ७६ ॥ क्व रुजा हृदयप्रमाथिनी क्व च  
 ते विश्वसनीयमायुधम् । मृदुतीक्ष्णतरं यदुच्यते तदिदं मन्मथ दृश्यते त्वयि ॥ ७७ ॥  
 वाणाग्निमस्तकरुणो विकिरन्ममाङ्गे प्रायो न वेत्सि विषमास्त्रवर स्वपीडाम् । संताप एष  
 भवता किमु नान्वभावी चण्डीपतेरलिकलोचनगोचरेण ॥ ७८ ॥ तव कुसुमेशरत्वं शीतर-  
 श्मित्वमिन्दोर्द्वयमिदमयथार्थं दृश्यते मद्विधेषु । विसृजति हिमगर्भैरग्निमिन्दुर्मयूखैस्त्वमपि  
 कुसुमवाणान्वज्रसारकिरोषि ॥ ७९ ॥ हृदि विसलताहारो नायं भुजंगमनायकः कुवलयद-  
 लश्रेणी कण्ठे न सा गरलद्युतिः । मलयजरजो नेदं भस्म प्रियारहिते मयि प्रहर न हर-  
 भ्रान्त्यानङ्ग क्रुधा किमु धावसि ॥ ८० ॥ पाणौ मा कुरु चूतसायकममुं मा चापमारोपय  
 क्रीडानिर्जितविश्वमूर्च्छितजनाद्योतन कि पौरुषम् । तस्या एव मृगीदृशो मनसिजप्रे-  
 ष्णत्कटाक्षानलश्रेणीजर्जरितं मनागपि मनो नाद्यापि संधुक्षते ॥ ८१ ॥ ३३ निर्दय  
 दुर्निवार मदन प्रोत्फुल्लपङ्केरुहं वाणं संवृणु संवृणु त्यज धनुः किं पौरुषं मां प्रति ।  
 कान्तासङ्गवियोगदुःखदहनज्वालावलीढं वपुः शूराणां मृतमारणे न हि परो धर्मः प्रयुक्तो  
 बुधैः ॥ ८२ ॥ आपुङ्खाग्रममी शरा मनसि मे मग्नाः समं पञ्च ते निर्दग्धं विरहाग्निना वपु-  
 रिदं तैरेव सार्धं मम । तत्कंदर्प निरायुधोऽसि भवता जेतुं न शक्तः परो दुःखी स्यामहमेक  
 एव सकलो लोकः सुखं जीवतु ॥ ८३ ॥ वाणाः पञ्च मनोभवस्य नियतास्तेषामसंख्यो  
 जनः प्रायोऽस्मद्विध एव लक्ष्य इति यद्योके प्रसिद्धिं गतम् । दृष्टं तत्त्वयि विप्रतोपमधुना  
 यस्मादसंख्यैरयं विद्धः कामिजनः शरैरशरणो नीतस्त्वया पञ्चताम् ॥ ८४ ॥ चन्द्रं प्रति  
 उक्तयः ॥ तारापते कुमुदिनीमनुकूलकान्तां पादेन पीडयसि कम्पयसि द्विजातीन् । विद्वेष-  
 माचरासि किं च वियोगिलोके नक्तंचरस्य भवतः करुणा कुतः स्यात् ॥ ८५ ॥ अभिलषसि  
 यदिन्दो वक्रलक्ष्मीं मृगाक्ष्याः पुनरपि सकृदब्धौ मज्ज संक्षालयाङ्गम् । सुविमलमथ बिम्बं  
 पारिजातस्य गन्धैः सुरभय वद नो चेत्त्वं क्व तस्या मुख क्व ॥ ८६ ॥ सूतिर्दुग्धसमुद्रतो

भगवतः श्रीकौस्तुभौ सोदरौ सौहार्दे कुमुदाकरेषु किरणाः पीयूषधाराकिरः । स्पर्धा ते वदनाम्बुजैर्मृगदृशां तस्स्थानुचूडामणे हंहो चन्द्र कथं नु सिञ्चसि मयि ज्वालामुचो रोचिषः ॥ ८७ ॥ पवनं प्रति उक्तयः ॥ उन्मीलन्मुकुलकरालकुन्दकोशप्रश्च्योतद्वनमकरन्द-गन्धवन्धो । तामीषत्प्रचलविलोचनां नताङ्गीमालिङ्गन्पवन मम स्पृशाङ्गमङ्गम् ॥ ८८ ॥ हंहो धीर समीर हन्त जननं ते चन्दनक्ष्माभृतो दाक्षिण्यं जगदुत्तरं परिचयो गोदावरीवारिभिः । प्रत्यङ्गं दहसीह मे त्वमपि चेदुद्दामदावाग्निवन्मत्तोऽयं मलिनात्मको वनचरः किं वक्ष्यते कोकिलः ॥ ८९ ॥ मेघं प्रति उक्तयः ॥ भो मेघ गम्भीरतरं नद त्वं तव प्रसादात्स्मरपीडितं मे । संस्पर्शरोमाञ्चितजातरागं कदम्बपुष्पत्वमुपैति गात्रम् ॥ ९० ॥ भ्रमय जलदानम्भोगर्भान्प्रमोहय चातकान्कलय शिखिनः केकोत्कण्ठान्कठोरय केतकान् । विरहिणि जने मूर्च्छालब्धां विनोदयति व्यथामकरुण पुनः संज्ञाव्याधिं विधाय किमीहसे ॥ ९१ ॥ अशोकं प्रति उक्तिः ॥ रक्तस्त्वं नवपल्लवैरहमपि श्लाघ्यैः प्रियाया गुणैस्त्वामायान्ति शिलीमुखाः स्मरधनुर्मुक्तास्तथा मामपि । कान्तापादतलाहतिस्तव मुदे तद्वन्ममाप्यावयोः सर्वं तुल्यमशोक केवलमहं धात्रा सशोकः कृतः ॥ ९२ ॥

### वियोगिन्या विप्रलापाः ।

हारो नारोपितः कण्ठे मया विश्लेषभीरुणा । इदानीमन्तरे जाताः पर्वताः सरितो द्रुमाः ॥ १ ॥ विभेमि सखि संवीक्ष्य भ्रमरीभूतकीटकम् । यद्धचानादांगते पुंस्त्वे तेन सार्धं रतिः कथम् ॥ २ ॥ याः पश्यन्ति प्रियं स्वप्ने धन्यास्ताः सखि योपितः । अस्माकं तु गते कान्ते गता निद्रापि वैरिणी ॥ ३ ॥ यदीयवलमालोक्य गतः प्रेयान्वियुज्यते । आलोकये कथं सख्यस्तस्य चन्द्रमसो मुखम् ॥ ४ ॥ विरमत विरमत सख्यो नलिनीदलतालवृन्तपवनेन । हृदयगतोऽयं वद्विर्ज्ञादिति कदाचिज्ज्वलत्येव ॥ ५ ॥ अनलस्तम्भनविद्यां सुभग भवान्नियतमेव जानाति । मन्मथशराग्निप्रसे हृदि मे कथमन्यथा वससि ॥ ६ ॥ अजनि प्रतिदिनमेषा कर्दमशेषा मदङ्गसङ्गेन । प्रतिनिशमपूरि यं या दक्षिणसंपातीभिः सलिलैः ॥ ७ ॥ वरमसौ दिवसो न पुनर्निशा ननु निशैव वरं न पुनर्दिनम् । उभयमेतदुपैत्वथवा क्षयं प्रियजनेन न यत्र समागमः ॥ ८ ॥ अहमिह स्थितवत्यपि तावकी त्वमपि तत्र वसन्नपि मामकः । न तनुसंगम एव सुसंगमो हृदयसंगम एव सुसंगमः ॥ ९ ॥ वकुलमालिकया मया न सा तनुरभूपि तदन्तरभीरुणा । तदधुना विधिना कथमावयोर्गिरिदरीनगरीशतमन्तरम् ॥ १० ॥ हन्तालि संतापनिवृत्तयेऽस्याः किं तालवृन्तं तरलीकरोषि । उत्ताप एपोऽन्तरदाहहेतुर्नतभ्रुवो न व्यजनापनोद्यः ॥ ११ ॥ अरतिरियमुपैति नापि निद्रा गणयति तस्य गुणात्मनो न दोषान् । विगलति रजनी न संगमाशा व्रजति तरुस्तनुतां न चानुरागः

॥ १२ ॥ एतानि निःसहतनोरसमञ्जसानि शून्यं मनः पिशुनयन्ति गतागतानि । एते च तीरतरवः प्रथयन्ति तापमालम्बितोज्झिततरुग्लपितैः प्रवालैः ॥ १३ ॥ अन्तर्गता मदनवाह्नि-शिखावली या सा बाधते किमिह चन्दनचर्चितेन । यः कुम्भकारपवनोपरि पङ्कलेपस्ता-पाय केवलमसौ न च तापशान्त्यै ॥ १४ ॥ रिपुरिव सखीसंवासोऽयं शिखीव हिमानिलो विषमिव सुधारश्मिर्यस्मिन्दुनोति मनोगते । हृदयमदयेतस्मिन्नेवं पुनर्वलते वलात्कुवलयदृशां वामः कामो निकामनिरङ्कुशः ॥ १५ ॥ इदानीं तीव्राभिर्दहन इव भाभिः परिचृतो ममा-श्रयं सूर्यः किमु सखि रजन्यामुदयति । अयं मुग्धे चन्द्रः किमिति मयि-तापं प्रकटयत्य-नाथानां बाले किमिव विपरीतं न भवति ॥ १६ ॥ पिकाली वाचाली भवति बहुधालीक-वचने मृणाली व्यालीव व्यथयतिरामङ्गमनिशम् । विषज्वालाजालं सखि किरति पीयूष-किरणो जगत्प्राणः प्राणानपहरति केयं परिणतिः ॥ १७ ॥ आदौ हालाहलहुतभुजादत्त-हस्तावलम्बो बाल्ये शंभोर्निटिलमहसा बद्धमैत्रीनिरूढः । प्रौढो राहोरपि मुखविषेणान्तर-ङ्गीकृतो यः सोऽयं चन्द्रस्तपति किरणैर्मामिति प्राप्तमेतत् ॥ १८ ॥ भस्मीभूतः कुसुमवि-शिखः शंभुनेत्राग्निनाभूज्ज्वालादायी तदनु मनासि प्राप्तजन्मा बभूव । भूयस्तस्मिन्विरहदह-नैर्दाहितोऽसौ मयैवं कुत्रोत्पन्नो व्यथयति पुनर्मामहो तन्न वेद्मि ॥ १९ ॥ प्रस्थानं वलयैः कृतं प्रियसखैरस्रैरजस्रं गतं धृत्या न क्षणमासितं व्यवसितं चित्तेन गन्तुं पुरः । यातुं नि-श्रितचेतासि प्रियतमे सर्वैः समं प्रस्थितं गन्तव्ये सति जीवितप्रियसुहृत्सार्थः किमुत्पृज्यते ॥ २० ॥ पञ्चत्वं तनुरेतु भूतनिवहाः स्वांशैर्मिलन्तु ध्रुवं धातारं प्रणिपत्य हन्त शिरसा तत्रापि याचे वरम् । तद्वापीषु पयस्तदीयमुकरे ज्योतिस्तदीयाङ्गनव्योम्नि व्योम तदीयव-र्त्मनि धरा तत्तालवृन्तेऽनिलः ॥ २१ ॥ यास्यामीति समुद्यतस्य गदितं विश्रब्धमाकर्णितं गच्छन्दूरमुपेक्षितो-मुहुरसौ व्यावृत्त्य तिष्ठन्नपि । तच्छून्ये पुनरागतास्मि भवने प्राणास्त एते दृढाः सख्यस्तिष्ठत जीवितव्यसनिनी दम्भादहं रोदिमि ॥ २२ ॥ यात्रामङ्गलसंनि-धानरचनाव्यग्रे सखीनां जने बाष्पाग्निःपिहितेक्षणे गुरुजने तद्वस्तुहृन्मण्डले । प्राणेशस्य महीक्षणार्पितदृशः कृच्छ्रादपि क्रामतः किं व्रीडाहतया मया भुजलतापाशो न कण्ठेऽर्पितः ॥ २३ ॥ ज्योत्स्ना मौक्तिकदाम चन्दनरसः शीतांशुकान्तद्रवः कर्पूरं कदली मृणालवल-यान्यम्भोजिनीपल्लवाः । अन्तर्मानसमास्त्वया प्रभवता तस्याः स्फुलिङ्गोत्करव्यापाराय भवन्ति हन्त किमनेनोक्तेन न ब्रूमहे-॥ २४ ॥ दाक्षिण्यं मलयानिलस्य विदितं शैत्यं सुधा-दीधितेर्वाचामेव न गोचरो मलयजस्यापि स्फुटं सौष्ठवम् । विश्लेषे तव के न मे परिचिताः प्राणेश तत्तत्कथाविष्कारे पुनरप्रमाणयति मामव्याहतेयं तनुः ॥ २५ ॥ दुर्वाराः स्मरमार्ग-णाः प्रियतमो दूरे मनोऽत्युत्सुकं गाढं प्रेम नवं वयोऽतिकठिनाः प्राणाः कुलं निर्मलम् । स्त्रीत्वं धैर्यविरोधि मन्मथसुहृत्कालः कृतान्तो क्षमी नो सख्यश्चतुराः कथं नु विरहः सोढ-

व्य एषो मया ॥ २६ ॥ शंवत्तच्चविवोधवत्कुसुमवत्पीयूषवन्मित्रवद्यान्यासन्भजति प्रिये  
मृगदृशोऽथ प्रस्थिते तत्क्षणात् । गेहं तन्मुकुरं तदेव वलयं तच्चन्दनं सा निशा कारावे-  
त्करवालवत्क्रकचवत्काकोलवत्कालवत् ॥ २७ ॥ रोलम्बो मधुपः पिकस्तु परभृद्रन्ध्रानुसारी  
मरुद्धंसाः केवलपक्षपातनिरताश्चन्द्रोऽपि दोषाकरः । चेतो नैति शुक्रस्त्वहैकपठिताख्यायी  
पयोदो जडः कं वाहं प्रहिणोमि हन्त कठिनस्वान्ताय कान्ताय मे ॥ २८ ॥ आयाता  
मधुयामिनी यदि पुनर्नायात एव प्रभुः प्राणा यान्तु विभावसौ यदि पुनर्जन्मग्रहं प्रार्थये ।  
व्याधः कोकिलवन्धने हिमकरध्वंसे च राहुग्रहः कंदर्पे हरनेत्रदीधितिर्हं प्राणेश्वरे मन्मथः  
॥ २९ ॥ रात्रिर्मे दिवसायते हिमरुचिश्चण्डांशुलक्षायते तारापङ्क्तिरपि प्रदीप्तवडवावह्निस्फु-  
लिङ्गायते । धीरो दक्षिणमारुतोऽपि दहनज्वालावलीढायते हा हा चन्दनविन्दुरद्य जलव-  
त्संचारिरङ्गायते ॥ ३० ॥ मदनं प्रति उक्तयः ॥ जटा नेयं वेणीकृतकचकलापो न गरलं  
गले कस्तूरीयं शिरसि शशिलेखा न कुसुमम् । इयं भूतिर्नाङ्गे प्रियविरहजन्मा धवलिमा  
पुरारातिभ्रान्त्या कुसुमशर किं मां व्यथयसि ॥ ३१ ॥ पञ्चत्वं यान्तु वाणाः समयपरिण-  
तस्ते विदीर्णोऽस्तु चापः क्रूरः क्रूराहिवक्त्र विशतु तव रथो मा भव त्वं शरीरी । किं ते  
शापेन मादृग्युवतिवधमहापातकिन्मीनकेतो शप्यः पाथोजयोनिः स खलु रचितवान्पापिनो  
दीर्घमायुः ॥ ३२ ॥ चन्द्रं प्रति उक्तयः ॥ मुग्धस्य ते वद विधुंतुद किं वदामि किं तूक्त-  
वानसि मुखे पतितं शशाङ्गम् । अस्यार्द्रविम्बगलितेन सुधारसेन संधानमेति तव किं न जर-  
त्कवन्धः ॥ ३३ ॥ प्रियविरहमहोष्मा मुर्मरामङ्गलेखामपि हतंकहिमांशो मा स्पृश क्रीड-  
यापि । इह हि तव लुठन्तः छोषपीडां भजन्ते दरजठरमृणालीकाण्डमुग्धा मयूखाः ॥ ३४ ॥  
रोहिणीं प्रति उक्तिः ॥ भो रोहिणि त्वमसि रात्रिचरस्य भार्या एनं निवारय पतिं  
सखि दुर्निवारम् । जालान्तरेण मम सद्धानि सन्निविष्टः श्रोणीतटं स्पृशति किं कुलधर्म  
एषः ॥ ३५ ॥

### नायिकां प्रति सखीवचनम् ।

पाण्डु क्षामं वदनं हृदयं सरस तवालसं च वपुः । आवेदयति नितान्तं क्षेत्रियरोगं  
सखि हृदन्तः ॥ १ ॥ सहसा हृदये निधाय चेतो नयनादीन्द्रियमुद्रणां विधाय । आयि  
कण्टकिताङ्गयष्टि सत्यं कथय ध्यायसि किं रहो निषण्णा ॥ २ ॥ सहचरि शपथाः शतं  
मदीया वद विरहालयितां निजामवस्थाम् । सहचरि परिष्टच्छ भानुकन्यानवदलिनीनलिनी-  
निकुञ्जशय्याः ॥ ३ ॥ नलिनीदलतालवीजनं सखि तन्व्या विनिवारितं मया । तनुवह्नि-  
विभूतिशङ्कया विनिवार्यः श्वसितानिलः कथम् ॥ ४ ॥ अयं विपाको वद कस्य यूनः क-  
ल्याणि कल्याणपरंपराणाम् । यदक्षिकोणस्त्रवदच्छधारा हारावतारो गुणमन्तरेण ॥ ५ ॥

अनुदिनमधिकं ते कम्पते कायवल्ली शिव शिव नयनान्तं नाश्रुधारा जहाति । कथय कथय  
 कोऽयं यत्कृते कोमलाङ्गी त्यजति न परिणद्धं पाण्डमानं कपोलम् ॥ ६ ॥ विलुलितमति-  
 पूरैर्वाप्पमानन्दशोकप्रभवमवसृजन्ती तृष्णयोत्तानदीर्घा । स्नपयति हृदयेशं स्नेहनिप्यन्दिनी  
 ते धवलवहलमुग्धा दुग्धकुल्येव दृष्टिः ॥ ७ ॥ अलसवलितैः प्रेमार्द्राद्रिर्महुर्मुकुलीकृतैः क्षण-  
 मभिमुखैर्लज्जालोलैर्निमेषपराङ्मुखैः । हृदयनिहितं भावाकूतं वमद्भिरिवेक्षणैः कथय सुकृती  
 कोऽयं मुग्धे त्वयाद्य विलोक्यते ॥ ८ ॥ भगिनि मदनः श्रीमानेषस्त्वया यदि लिख्यते  
 किमपि सुमुखि व्यग्रासीति ब्रजामि निजालयम् । यदपि मकरोद्धस्तात्पौष्पं करे च  
 शरासनं तदपि परितो दृष्टिर्देया-जनः सखि नागरः ॥ ९ ॥ गोपायन्ती विरह-  
 जनितं दुःखमग्रे गुरूणां किं त्वं मुग्धे नयनविसृतं बाष्पपूरं रुणत्सि । नक्तं  
 नक्तं नयनसलिलैरेष आर्द्राकृतस्ते शय्योपान्तः कथयति दशामातपे शोष्यमाणः  
 ॥ १० ॥ शोणौ कोणौ सखि नयनयोरुद्यतौ गोपनाय शङ्कामेव स्फुटयतितरां स्वेदविन्दुप्रचा-  
 रः । अन्तः प्रेमाङ्कुरपरिकरारम्भकं कन्दमस्याः किञ्चित्किञ्चित्कथयति पुनः कापि दिव्या  
 मुखश्रीः ॥ ११ ॥ मुखं पाण्डुच्छायं नयनयुगलं बाष्पतरलं तनुः क्षामः क्षामो गतमवि-  
 शदं धैर्यविगमः । ह्रियं मुक्त्वा मूढे कथयसि न मे सारवचनान्यवस्था येनेयं तव सखि  
 मुहूर्तेन पतिता ॥ १२ ॥ पक्ष्माग्रग्रथिताश्रुविन्दुनिकरैर्मुक्ताफलस्पर्धिभिः कुर्वन्त्या हरहास-  
 हारिहृदये हारावलीभूषणम् । बाले बालमृणालनालवलयालंकारकान्ते करे विन्यस्याननमा-  
 यताक्षि सुकृती कोऽयं त्वया स्मर्यते ॥ १३ ॥ आसन्नामवलम्ब्य केसरलतामेकेन पुष्पो-  
 ज्ज्वलां सव्यं निःसहया नितम्बफलके कृत्वा कराम्भोरुहम् । आमीलन्नयनां वनान्तस-  
 लिल श्लाघ्यस्य निन्द्यस्य वा कस्येदं दृढसौहृदे प्रतिदिनं दीनं त्वया स्मर्यते ॥ १४ ॥  
 उज्जृम्भाननमुल्लसत्कुचतटं लोलङ्गमङ्गूलतं स्वेदाम्भःस्तपिताङ्गयष्टिविगलद्वीडं सरो याञ्चया ।  
 धन्यः कोऽपि युवा स यस्य वदने व्यापारिताः सांप्रतं मुग्धे दुग्धमहाब्धिफेनपटलप्रख्याः  
 कटाक्षच्छटाः ॥ १५ ॥ मुग्धे दोर्लतिकां निधाय न कृतो द्वारोपरोधस्त्वया लग्ना नो  
 रुदती गतासि रभसात्तस्थीत्तरीयांशुके । कालेऽस्मिन्कुसुमाकरे द्विगुणितप्रेमोत्सवे रागिणां  
 गच्छन्नप्रत एव मूढ हृदये मुक्तस्त्वया वल्लभः ॥ १६ ॥ विश्रान्तो दिवसस्तटीमयमटत्य-  
 स्ताचलस्यांशुमानसंप्रत्यङ्कुरितान्धकारपटलैर्लम्बालका द्यौरभृत् । एह्यन्तर्विश वेश्मनः शशि-  
 मुखि द्वारस्थलीतोरणस्तम्मालम्बितबाहुवाञ्छि रुदितं किं त्वं पथः पश्यसि ॥ १७ ॥ आ-  
 हारे विरतिः समग्रविषयग्रामे निवृत्तिः परा नासाग्रे नयनं यदेतदपरं यच्चैकतानं मनः ।  
 मौनं चेदमिदं च शून्यमखिलं यद्विश्वमामाति ते तद्गूयाः सखि योगिनी किमासि भोः किवा  
 वियोगिन्यासि ॥ १८ ॥ यत्तालीदलपाकपाण्डु वदनं यद्दुर्दिनं नेत्रयोर्यत्प्रेङ्खोलितकेलिपङ्क-  
 जवनाः श्वासाः प्रसर्पन्ति च । गौरी क्रुध्यतु वर्तते यदि न ते तत्कोऽपि चित्ते युवा

धिग्धक्त्वां खलु पांसुखेलनसखील्लोकेऽपि यन्निहवः ॥ १९ ॥ क्षामं गात्रमतीव पाण्डु  
वदनं छिष्टा कपोलस्थली कोऽसौ चेतसि वर्तते तव युवा लोकैकमान्याकृतिः । त्यक्त्वा  
किञ्चिदपत्रपा कथय मे खिन्नासि किं त्वं दृथा घोरः पञ्चशरो यदि त्वमवला वक्ष्यामि ना-  
तः परम् ॥ २० ॥ चिन्ताभिः स्तिमितं मनः करतले लीना कपोलस्थली प्रत्यूषक्षणदेश-  
पाण्डुवदनं श्वासैकखिन्नोऽधरः । अम्भःशीकरपद्मिनीकिसलयैर्नोपैति तापः शमं कोऽस्याः  
प्रार्थितदुर्लभोऽस्ति सहते दीनां दशामीदृशीम् ॥ २१ ॥ लावण्यद्वविणव्ययो न गणितः  
क्लेशो महानर्जितः स्वच्छन्दं चरतो जनस्य हृदये चिन्ताज्वरो निर्मितः । एषापि स्वगुणा-  
नुरूपपरमणाभावाद्दराकी हता कोऽर्थश्चेतासि वेधसा विनिहितस्तन्वीमिमां तन्वता ॥ २२ ॥

### नायकं प्रति दूतीप्रेषणम् ।

अपूजितैवास्तु गिरीन्द्रकन्या किं पक्षपातेन मनोभवस्य । यद्यस्ति दूती सरसोक्तिदक्षा  
दासः पतिः पादतले वधूनाम् ॥ १ ॥ न च मेऽवगच्छति यथा लघुतां करुणां यथा  
च कुरुते स मयि । निपुणं तथैनमवगम्य वदेरभिदूति काचिदिति संदिदिशे ॥ २ ॥ ननु  
संदिशेति सदृशोदितया त्रपया न किञ्चन किलाभिदधे । निजमैक्षि मन्दमनिशं  
निशितैः क्लेशितं शरीरमशरीरशरैः ॥ ३ ॥ वाच्यं तस्मै सहचरि भवद्भूरिविश्ले-  
षवद्भौ स्नेहैरिद्धे मम वपुरिदं कामहोता जुहोति । प्राणानस्मै तदिहमुचितां  
दक्षिणां दातुमीहे तत्रादेशो भवतु भवतां यच्चमेषामधीशः ॥ ४ ॥ जीवामीति  
वियोगिनी यदखिले लोके प्रवृत्ता कथा अद्य श्वोऽथ मरिष्यतीति मरणे कालात्ययः किं  
कृतः । आगन्तव्यमिहेति संप्रति सखे संभावनानिष्फलात्प्रातः संप्रति याहि नास्ति लि-  
खित तद्ब्रूहि यत्ते क्षमम् ॥ ५ ॥ उल्लङ्घ्यापि सखीवचः समुचितामुल्लङ्घ्य लज्जामलं भीत्वा  
भीतिभरं निरस्य च निज सौभाग्यगर्वं मनाक् । आज्ञां केवलमेव मन्मथगुरोरादाय नूनं  
मया त्वं निःशेषविलासिवर्गगणनाचूडामणिः संभृतः ॥ ६ ॥ दूति त्वं तरुणी युवा स  
चपलः श्यामास्तमोभिर्दिशः संदेशः स रहस्य एव विपिने संकेतकावासकः । भूयोभूय इमे  
वसन्तमरुताश्चेतो नयन्त्यन्यथा गच्छ क्षेमसमागमाय निपुणे रक्षन्तु ते देवताः ॥ ७ ॥

### नायकस्याये दूत्युक्तयः ।

सुभग त्वत्कथारम्भे कर्णकण्डूतिलालसा । उज्जृम्भवदनाम्भोजा भिनन्त्यङ्गानि साङ्गना  
॥ १ ॥ सा सुन्दर तव विरहे सुतनुरियन्मात्रलोचना सपदि । एतावतीमवस्थां याता दिव-  
सैरियन्मात्रैः ॥ २ ॥ तव विरहे विधुवदना मदनाधिक का न सीदन्ति । सीदसि विरहे  
यस्याः साधु तपस्याफलं तस्याः ॥ ३ ॥ प्राणेश तव विरहिणी हिमकरकिरणेषु हर्म्यमि-

लितेषु । संतापनिःसहाङ्गी मुञ्चति निचयं चकोराणाम् ॥ ४ ॥ अनयनपथे प्रिये न व्यथा  
यथा दृश्य एव दुःप्राये । म्लानैव केवलं निशि तपनशिला वासरे ज्वलति ॥ ५ ॥ सा  
सर्वथैव रक्ता रागं गुञ्जैव न मुखेन वहति । वचनपटोस्तव रागः केवलमास्ये शुकस्येव ॥ ६ ॥  
न स वर्णो न च रूपं न संस्क्रिया नैव सा प्रकृतिः । बाला त्वद्विरहापदि जातापभ्रंश-  
भावेव ॥ ७ ॥ सा विरहदहनदूना मृत्वा मृत्वापि जीवति वराकी । सारीव कितव भवता-  
नुकूलिता पातिताक्षेण ॥ ८ ॥ गायति गीते सति वा वंशे वादयति सा विपञ्चीषु । पाठ-  
यति पञ्जरशुकं तव संदेशाक्षरं रामा ॥ ९ ॥ तव विरहमसहमाना सा तु प्राणान्विमुक्त-  
वती । कितु तथाविधमङ्गं न सुलभमिति ते न मुञ्चन्ति ॥ १० ॥ अभिनवनलिनीकिसलय-  
मृणालवल्यादि द्रवदहनंराशिः । सुभग कुरङ्गदृशोऽस्या विधिवशतस्त्वद्वियोगपविपाते  
॥ ११ ॥ क्षणमपि विरहः पुरा न सेहे नयननिमीलनखिन्नयानया ते । श्वसिति कथमसौ  
रसालशाखां चिरविरहेण विलोक्य पुष्पिताग्राम् ॥ १२ ॥ हारावशेषा ननु कण्ठनाला  
त्वन्नामशेषा रसना तदीया । लावण्यशेषा तनुमात्रयष्टिस्त्वद्ध्यानशेषं परमं तदायुः ॥ १३ ॥  
तस्या महाविरहवद्विशिखाकलापतप्ते स्थितोऽसि हृदये सततं प्रियायाः । प्रालेयसीकरसमे  
हृदि सा कृपालो बाला-क्षणं वसति नैव खलु त्वदीये ॥ १४ ॥ अङ्गानि मे दहतु कान्त-  
वियोगवद्विः संरक्षतां प्रियंतमो हृदि वर्तते यः । इत्याशया शशिमुखी गलदश्रुविन्दुधारा-  
भिरुष्णमभिषिञ्चति हृत्प्रदेशम् ॥ १५ ॥ संकेतकुञ्जभुवि सा शयनोपधानव्यालंकृतं सुभग  
कुण्डलिनं न वेद । तत्कण्ठलग्नघनचन्दनगन्धलुब्धस्तत्रैव निश्चलमुवास चिराय सोऽपि  
॥ १६ ॥ राका सुधाकरकरैर्नलिनीदलश्च नीहारहारघनसारभरैः किमेतैः । किवा भयेन  
हरिचन्दनपङ्कसेकैर्न त्वां विना मृगदृशः परितापशान्तिः ॥ १७ ॥ त्वामञ्जनीयति कलासु  
विलोकयन्ती त्वां शृण्वती कुवलयीयति कर्णपूस्म् । त्वां पूर्णिमाविधुमुखी हृदि भावयन्ती  
वक्षोनिलीननवनीलमणीकरोति ॥ १८ ॥ अविरलपरिवाहैरश्रुणः सारणीनां स्मरदहनशि-  
खोष्णश्वासपूरैश्च तस्याः । सुभग वत कृशाङ्गचाः स्पर्धयान्योन्यमेभिः क्रियत इव पुरोभू-  
पाङ्किला पांसुला च ॥ १९ ॥ स्मरवमथुनिमित्तं गूढमुन्नेतुमस्याः सुभग तव कथायां प्रस्तु-  
तायां सखीभिः । भवति विततपृष्ठोदस्तपीनस्तनाग्रा ततवलयितवाहुर्जृम्भितैः साङ्गभङ्गैः  
॥ २० ॥ विपुलपुलकपालिः स्फीतसीत्कारमन्तर्जनितजडिमकाकुव्याकुलं व्याहरन्ती । तव  
कितव विधायामन्दकंदर्पचिन्तारञ्जलनिधिमग्रा ध्यानलग्ना मृगाक्षी ॥ २१ ॥ अङ्गेऽनङ्ग-  
ज्वरहुतवहश्चक्षुषि ध्यानमुद्रा कण्ठे जीवः करकिसलये दीर्घशायी कपोलः । असे वेणी  
कुचपरिसरे चन्दनं वाचि मौनं तस्याः सर्वं स्थितमपि न तु त्वां विना कापि चेतः ॥ २२ ॥  
किं पृष्टेन द्रुततरमितो गम्यतां सा प्रिया ते दृष्टा मार्गे दिवसमखिलं साश्रमे कामयैवम् ।  
दृष्टे दृष्टे त्वमिति रभसोद्गीवमालोकयन्ती पृष्टे पृष्टे न भवति भवानित्युदस्तूर्थभूवम्



॥ २३ ॥ चित्रोत्कीर्णादपि विषधराङ्गीतिभाजो निशायां किं त्वब्रूमस्त्वदभिसरणे साहसं  
नाथ तस्याः । ध्वान्ते यान्त्या यदतिनिभृतं बालया सप्रकाशां त्रासात्पाणिं पथि फणिफणा-  
रत्नरोधी व्यधायि ॥ २४ ॥ यावद्यावद्भवति कलया पूर्णकामः शशाङ्कस्तावत्तावद्दयुतिम-  
यवपुः क्षीयते सा मृगाक्षी । मन्ये घाता घटयति विधुं सारमादाय तस्यास्तस्माद्यावन्न भवति  
सखे पूर्णिमा तावदेहि ॥ २५ ॥ हस्ताम्भोजे वदनमलकानायतान्बाहुमूले द्वारि स्वैरं नय-  
नमधरे तर्जनीं संनिधाय । दीर्घौच्छ्वासं विरतविषयास्वादमुत्कण्ठितोष्णं मुग्धाक्षी त्वां हृदि  
विदधती बाष्पमाविष्करोति ॥ २६ ॥ आद्यः कोपस्तदनु मदनस्त्वद्वियोगस्तृतीयः शान्त्यै  
दूतीवचनमपरः पञ्चमः शीतभानुः । इत्थं बाला निरवाधि परं त्वां फलं प्रार्थयन्ती हा हा  
पञ्चज्वलनमधुना सेवते योगिनीव ॥ २७ ॥ गृहीतं ताम्बूलं परिजनवचोभिः कथमपि स्मर-  
त्यन्तःशून्या सुभग तव मूर्तिं प्रतिदिनम् । तथैवास्ते हस्तः कलितफणिवल्लीकिसलयस्तथै-  
वासीत्तस्याः क्रमुकफलतालीपरिगतम् ॥ २८ ॥ गलत्येका मूर्च्छा भवति पुनरन्यां यदनयोः  
किमप्यासीन्मध्ये सुभग सकलायामपि निशि । लिखन्त्यास्तत्तस्याः कुसुमशरलेखं तव कृते  
समाप्तिं स्वस्तीति प्रथमपदभागोऽपि न गतः ॥ २९ ॥ सखीमिक्षां याचे बत नतशिरास्त्वा-  
मिदमहं न चेदस्ति प्रीतिः कुरु तदपि कारुण्यकणिकाम् । अवस्था सां तस्याः सुकृतमय-  
मस्यां किमपरं प्रमोहो विश्रामस्त्वमथ मरणं वा प्रतिकृतिः ॥ ३० ॥ विमुञ्चन्त्या प्राणां-  
श्रिरविरहदुःखासहनया तथा संदिष्टं ते कठिनहृदया पश्चिममिव । अपत्यं बालैकौ मम वि-  
धिहतायाः सलिलदा तथा नेयं सेव्या व्यसनरुचये दीयत इति ॥ ३१ ॥ न हारं नाहारं  
कलयति विहारं विषमिव स्मरन्ती सा रामा सुभग भवतश्चागमदिनम् । परं, क्षीणा दीना  
परमसुखहीना सुवदना कुहूपक्षग्लौवच्चपलनयनाङ्गीकृतगतिः ॥ ३२ ॥ क्षणं मूर्च्छामेति  
भ्रमति पारितोऽथ क्षणमपि क्षणं प्रैति स्तम्भं निरवाधि भवद्भ्राननिरता । क्षणं स्वप्ने बाला  
तव सुभग योगं च लभते क्षणं तेजः शंभोर्नयनजमथ ध्यायति यमम् ॥ ३३ ॥  
कुसुमशयनेऽप्यङ्गं ताम्यत्यनङ्गविवर्तनं वदनपवनैः श्यामच्छायो बभूव सखीजनः ।  
हृदयनिहितः शीलोपेतश्छमीति रवं करोत्यहह कठिनावस्था तस्यास्त्वयैवमुपेक्ष्यते ॥ ३४ ॥  
विरहविषमः कामः काम तनुं कुरुते तनु दिवसगणनादक्षश्रायं व्यपेतघृणोपमः । त्वमपि  
वशागो मानव्याधेर्विचिन्तय नाथ हे किसलयमृदुर्जीवत्येवं कथं प्रमदाजनः ॥ ३५ ॥ मृग-  
शिशुदृशस्तस्यास्तापं कथं कथयामि ते दहनपतिता दृष्टा मूर्तिर्मया न हि वैधवी । इति तु  
विदितं नारीरूपः स लोकदृशां सुधा तव शठतया शिल्पोत्कर्षो विधेर्विघटिष्यते ॥ ३६ ॥  
मुहुर्व्यजनवीजनैः सरसचन्दनासेवनैः सरोजदलवेष्टनैरपि न चेष्टते सुन्दरी । तथापि तव  
नामनि प्रियसखीभिरावेदिते निवेदयति जीवितं श्रवणसीमि रोमोद्गमः ॥ ३७ ॥ गेहादङ्ग-  
णमङ्गणादपि वहिर्बाह्याच्च पृथ्वीतल तामार्तिं यदि वेत्ति सैव सुमुखी किं चान्यदाचक्षमे ।

पर्यङ्केऽपि तवाङ्गसङ्गसुभगैः स्वेदाम्भसां निर्झरैर्धारामण्डपतामनीयत तथा तस्मिन् रुदत्या  
मुहुः ॥ ३८ ॥ वृष्टे चन्द्रमसि प्रलूनतमसि व्योमाङ्गणस्थेयसि स्फूर्जन्निर्मलतेजासि त्वयि  
गते दूरं निजप्रेयासि । श्वासः कैरवकोरकीयति मुखं तस्याः सरोजीयति क्षीरोदीयति  
मन्मथो मृगदृशो दृक्चन्द्रकान्तीयति ॥ ३९ ॥ आवासो विपिनायते प्रियसखीमालापि  
जालायते तापो निःश्वसितेन दावदहनज्वालाकरालायते । सापि त्वद्विरहेण हन्त हरिणी-  
रूपायते हा कथं कन्दर्पोऽपि यमायते विरचयन्शादूलविक्रीडितम् ॥ ४० ॥ अच्छिन्नं नयना-  
म्बु बन्धुषु कृतं तापः सखिप्वाहितो दैन्यं न्यस्य विशेषतः परिजने चिन्ता गुरुभ्योऽर्पिता ।  
अद्य श्वः किल निर्वृतिं व्रजति सा श्वासैः परं खिद्यते विश्रब्धो भव विप्रयोगजनितं दुःखं  
विभक्तं तथा ॥ ४१ ॥ त्वच्चिन्तापरिकल्पितं सुभग सा संभाव्य रोमाञ्चिता शून्यालिङ्ग-  
नसंचलद्भुजयुगेनात्मानमालिङ्गति । किं चान्यद्विरहव्यथाप्रशमनी संप्राप्य मूर्च्छां चिरा-  
त्प्रत्युज्जीवति कर्णमूलपठितैस्त्वन्नाममन्त्राक्षरैः ॥ ४२ ॥ नीरागा मृगलाञ्छने मुखमपि स्वं  
नेक्षते दर्पणे त्रस्ता कोकिलकूजितादपि गिरं नो मुद्रयत्यात्मनः । चित्तं दुःसहदाहदा-  
यिनि धृतद्वेषापि पुष्पायुधे सा बाला सुभगं प्रति प्रतिपदं प्रेमाधिकं पुष्यति ॥ ४३ ॥  
उन्मीलन्ति नखैर्लुनीहि वहति क्षौमाञ्चलेनाटुणु क्रीडाकाननमाविशन्ति वलयकाणैः समु-  
न्नासय । इत्थं वञ्जुलदक्षिणानिलकुहकण्ठेषु साङ्केतिकव्यापाराः सुभग त्वदीयविरहे तस्याः  
सखीनां मिथः ॥ ४४ ॥ वर्षन्ति स्तनयित्नवोऽनुसरतो धारा गृहे वर्तते गर्जन्ति प्रतिकूल-  
वादिनि न ते द्वारि स्थिता दन्तिनः । इत्येवं गमितो घनव्यतिकरः सा राजपुत्री पुनर्वाते  
वाति कदम्बपुष्पसुरभौ केन प्रतारिष्यते ॥ ४५ ॥ संप्राप्तेऽवधिवासरे क्षणमनु त्वद्वर्त्मवा-  
तायनं वारवारमुपेत्य निष्कृपतया निश्चित्य किञ्चिच्चिरम् । संप्रत्येव निवेद्य केलिकुररीः  
सास्रं सखीभिः शिशोर्माधव्या सह कारकेण करुणः पाणिग्रहो निर्मितः ॥ ४६ ॥ नायं  
मुञ्चति सुभ्रुवामपि तनुत्यागे वियोगज्वरस्तेनाहं विहिताञ्जलिर्यदुपते घृच्छामि सत्यं वद ।  
ताम्बूल कुसुमं पटीरमुदकं यद्वन्धुभिर्दीयते स्यादत्रैव परत्र तत्किमुचितज्वालावलीदुःस-  
हम् ॥ ४७ ॥ श्वासान्मुञ्चति भूतले विलुठति त्वन्मार्गमालोकते दीर्घं रोदिति निक्षिपत्य-  
विरतक्षामा भुजावच्छरीम् । किं च प्राणसमा न काङ्क्षितवती स्वप्नेऽपि ते संगमं निद्रां  
वाञ्छति न प्रयच्छति पुनर्दग्धो विधिस्तामपि ॥ ४८ ॥ कोदण्डो विशिखो मनो निवसतिः  
कामस्य तस्या अपि भ्रूवल्लीनयनाञ्चलं मनसि ते वासः समुन्मीलति । इत्थं साम्याविधौ  
तयोः प्रभवति स्वामिस्तथा स्निह्यतां तन्वाना तनुतां क्रमादतनुतां नैषा यथा गच्छति ॥ ४९ ॥  
शोकोत्पत्तिरशोकतः सुमनसो यद्वैमनस्योदयो वैरस्यं च रसालतो विकलता तावत्कलानां  
विधेः । किं चान्यन्नलदो भवत्यनलदो निर्णीतमुन्नीयते वामः केवलमेक एव न भवानस्या-  
मशेषं जगत् ॥ ५० ॥ नैष्ठुर्यं कलकण्ठकोमलगिरां पूर्णस्य शीतद्युतेस्तिग्मत्वं वत दक्षि-

णस्य मरुतो दाक्षिण्यहानिश्च ताम् । स्मर्तव्याकृतिमेव कर्तुमवलां सन्नाहमातन्वते तद्विघ्नः  
क्रियते तृणादिचलनोद्भूतैस्त्वदाप्तिभ्रमैः ॥ ५१ ॥ या चन्द्रस्य कलङ्किनो जनयति स्मेरा-  
ननेन त्रपां वाचा मन्दिरकीरसुन्दरगिरो या सर्वदा निन्दति । निःश्वासेन तिरस्करोति  
कमलामोदान्वितान्यानिलान्सा तैरेव रहस्त्वया विरहिता कांचिद्दशां नीयते ॥ ५२ ॥ चन्द्रं  
चन्दनकर्दमेन लिखितं संमार्ष्टि दष्टाधरा कामः पुष्पशरः किलेति सुमनोवर्गं लुनीते च यत् ।  
वन्द्यं निन्दति यच्च मन्मथमसौ भ्रूङ्गाग्रहस्ताङ्गुलीस्तत्कामं सुभग त्वया वरतनुर्वातूलतां  
लम्बिता ॥ ५३ ॥ तापोऽम्भः प्रसृतिपत्रः प्रचयवान्वाप्पः प्रणालोचितः श्वासाः कम्पितदी-  
पवर्तिकलिकाः पाण्डिभि मग्नं वपुः । किं चान्यत्कथयामि रात्रिमखिलां त्वन्मार्गवातायने  
हस्तच्छत्रनिरुद्धचन्द्रमहसस्तस्याः स्थितिर्वर्तते ॥ ५४ ॥ विभ्राणा हृदये त्वया विनिहितं  
प्रेमाभिधानं नवं शल्यं यद्विदधाति सा विधुरिता साधो तदाकर्ण्यताम् । शेते शुष्यति  
ताम्यति प्रलपति प्रम्लायति प्रेङ्कति भ्राम्यत्युल्लुठति प्रणश्यति गलत्युन्मूर्च्छति त्रुट्यति  
॥ ५५ ॥ कार्श्यं चेत्प्रतिपत्कला हिमरुचः स्थूलैव चेत्पाण्डिमा लीना एव मृणालिका  
यदि पुनर्वाप्पः कियानम्बुधिः । संतापो यदि शीतलो हुनवहस्तस्याः कियद्वर्ण्यतां किं तु  
त्वत्स्मृतिमात्रमेव शरणं लावण्यशेषं वपुः ॥ ५६ ॥ सौधादुद्विजते त्यजत्युपवनं द्वेष्टि  
प्रभामैन्दवीं द्वारात्रस्यति चित्रकेलिसदसो वेपं विपं मन्यते । आस्ते केवलमब्जिनीकिसल-  
यप्रस्तारशय्यातले संकल्पोपनमत्तदाकृतिरसायत्तेन चित्तेन ते ॥ ५७ ॥ सा न स्नाति न  
चानुलिम्पति न वा केशेषु धत्ते स्वजं न क्रीडासु मनो दधाति न सखीरालोकते चाटुषु ।  
किं तु न्यस्तमुखाम्बुजं करतले वाप्यायमाणेक्षणं निःश्वासग्लपिताधरं च नयने जागर्ति ते  
चिन्तया ॥ ५८ ॥ सा रोमाञ्चति सीत्करोति विलपत्युत्कम्पते ताम्यति ध्यायत्युद्भ्रमति  
प्रमीलति पतत्युद्याति मूर्च्छत्यपि । एतावत्यतनुज्वरे वरतनुर्जीवेन्न किं ते रसात्स्वर्वैद्यप्रतिम  
प्रसीदसि यदि त्यक्तोऽन्यथा हस्तकः ॥ ५९ ॥ कदर्पज्वरसंज्वराकुलतनोर्श्रमस्याश्रिरं  
चेतश्चन्दनचन्द्रमाः कमलिनीचिन्तासु संताम्यति । किं तु क्षान्तिवशेन शीतलतनुं त्वामेवमेकं  
प्रियं ध्यायन्ती रहसि स्थिता कथमसौ क्षीणा क्षणं प्राणिति ॥ ६० ॥ अङ्गेष्वाभरणं  
करोति बहुशः पत्रेऽपि संचारिणि प्राप्तं त्वां परिशङ्कते वितनुते शय्यां चिरं ध्यायति ।  
इत्याकल्पविकल्पतल्परचनासंकल्पलीलाशतव्यासक्तापि विना त्वया वरतनुर्नैषा निशां  
नेप्यति ॥ ६१ ॥

### नायकं प्रति नायिकासंदेशः ।

आलीभिः सह भाषितं किमपि तद्दर्मापि संवीक्षित पञ्चेपुः कुसुमैरपूजि कथमप्याधाय  
चित्ते मनाक् । तेनापि प्रिय चेत्तथा मयि कृपाकार्पण्यमालम्बसे प्राणेश प्रवलं तदत्र नि-

खिलं तत्प्रातिकूल्यं विधेः ॥ १ ॥ नित्यं ब्रह्म यथा स्मरन्ति मुनयो हंसा यथा मानसं  
सानन्दास्फुटशङ्खकीवनयुतां ध्यायन्ति रेवां गजाः । युष्मद्दर्शनलालसाः प्रतिदिनं युष्मा-  
न्स्मरामो वयं धन्यः कोऽपि स वासरोऽत्र भविता यत्रावयोः संगमः ॥ २ ॥

### नायिकां प्रति नायकसंदेशः ।

त्वं दूरमपि गच्छन्ती हृदय न जहासि मे । दिनावसाने छायेव पुरो मूलं वनस्पतेः  
॥ १ ॥ तपति तनुगात्रि मदनस्त्वामनिशं मां पुनर्दहत्येव । ग्लपयति यथा शशाङ्कं न  
तथा हि कुमुद्वर्ती दिवसः ॥ २ ॥ किमकारि मन्दमतिना रतिपतिना कामतन्त्रनिपुणेन ।  
स्यूतासि हरिणनयने हन्त हृदि स्नेहतन्तुना न तनौ ॥ ३ ॥ कृष्णा ते कचसंहति-  
रम्बुजनयने तवाधरः शोणः । त्वं सुरतरंगिणी कथमभितस्तापी न ते वियोगः स्यात् ॥ ४ ॥  
स्निग्धमालपसुरूक्षमेव वा त्वत्कथैव सखि मे रसायनम् । शीतलं सलिलमुष्णमेव वा  
पावकं हि शमयेदसंशयम् ॥ ५ ॥ दूरं मुक्तालतया विसासितया विप्रलोभ्यमानो मे । हंस इव  
दर्शिताशो मानसजन्मा त्वया नीतः ॥ ६ ॥ स्वप्नेऽपि देवि रमसे न मया विना त्वं  
स्वापे त्वया विरहितो मृतवद्भवामि । दूरीकृतासि विधिदुर्ललितैस्तथापि जीवत्यवेहि मन  
इत्यसवो दुरन्ताः ॥ ७ ॥ वल्गत्कुचानि वलनासहमध्यमानि कण्ठोदयत्कलरुतानि गलत्क-  
चानि । आस्वादिताधरदलान्यलसेक्षणानि तान्येव तन्वि सुरतानि तव स्मरामि ॥ ८ ॥  
अद्यापि सुन्दरि तवाननचन्द्रविम्बं वन्दीकृताम्बुजयुगं परिचुम्ब्य चेतः । त्वत्संगमोद्भवसुखं  
तनुते तथापि वैरं करोति करुणाविकलो विवेकः ॥ ९ ॥ त्वदीयमुखपङ्कजं यदि विधोरलं  
वार्तया तवाधरसुधा यदा भवति किं सुधा नो मुधा । त्वदङ्गपरिरम्भण भण कृत सुधागाह-  
नैस्त्वदीयदृगनुग्रहस्तदपि धिग्धिगैन्द्रं पदम् ॥ १० ॥ यदिन्दोर्लक्ष्मीस्ते वदनकमले वासम-  
करोत्तमः सोमस्थेमा तव तरुणि धम्मिष्ठमभजत् । अनुप्राप्ता हारावलिमपि च तारावलि-  
रुचिः शरण्यायाः कस्ते मम शरणदाने परिभवः ॥ ११ ॥ भवत्या विश्लेषे गुरुहृदयखेदेन  
तनुतां तनुर्नित्यं धत्ते सदृशमिति मत्तेभगमने । इदं तावच्चित्र कमलमुखि सर्वैरवयवैः सुरूपा  
त्व लोके नियतमसुरूपा भवसि नः ॥ १२ ॥ सुमध्ये वाग्भङ्गैर्वचनविधिमङ्गीकुरु न वा  
स्मितज्योत्स्ना कान्तं कुरु वदनमेतन्मयि न वा । त्रिलोकीमूर्धन्या यदि विविधपुण्याधिक-  
तया मया दृष्टासि त्वं तदिह सफलं मेऽजनि जनुः ॥ १३ ॥ यदि प्राणा एव प्रणयपरि-  
णाहः कथमयं विभिन्ना तेभ्यश्चेत्कथमियमभेदव्यवसितिः । न भिन्ना नाभिन्ना यदि भवासि  
किं नाम तदासि त्वमेकासि त्वं मे कुवलयदलश्रेणिनयने ॥ १४ ॥ यदेकः कासारं रचयति  
तथा कूपमथवा तदाकाङ्क्षां देवो वितरतितरां श्रीपतिरपि । मया तु त्वद्धेतोः कमलमुखि  
सान्द्राश्रुसलिलैः कृताः पारावारास्तदपि गणना ते न हृदये ॥ १५ ॥ इतो विद्युत्पुञ्जस्फु-

रितमसकृद्वावयतु मामितः केकानेका हरतु हृदयं निर्दयमिदम् । इतः कामो वामः प्रहरतु  
मुहुः पुङ्खितेशरो गतासि त्वं दूरं चपलनयने प्राप्स्यसि यतः ॥ १६ ॥ हिमांशुश्रृण्डांशुर्नव-  
जलधरो दावदहनः सरिद्धीचीवातः कुपितफणिनिःश्वासपवनः । नवा मल्ली भल्ली कुवलयवनं  
कुन्तगहनं मम त्वद्विश्लेषात्सुमुखि विपरीतं जगदिदम् ॥ १७ ॥ आस्तां तावद्वचनरचनाभा-  
जनत्वं विदूरे दूरे चास्तां तव तनुपरीरम्भसंभावनापि । भूयो भूयः प्रणतिभिरहं किंतु याचे  
विधेया स्मारं स्मारं स्वजनगणने कापि लेखा ममापि ॥ १८ ॥ श्यामास्वङ्गं चकितहरिणी-  
प्रेक्षणे दृष्टिपातं वक्रच्छायां शशिनि शिखिनां बर्हभारेषु केशान् । उत्पश्यामि प्रतनुषु नदी-  
वीचिषु भ्रूविलासान्हन्तैकस्मिन्कचिदपि न ते चाण्डि सादृश्यमस्ति ॥ १९ ॥ त्वामालिख्य  
प्रणयकुपितां धातुरागैः शिलायामात्मानं ते चरणपतितं यावदिच्छामि कर्तुम् । अस्त्रैस्ताव-  
न्मुहुरुपचितैर्दृष्टिरालुप्यते मे क्रूरस्तस्मिन्नपि न सहते संगमं नौ कृतान्तः ॥ २० ॥ मामा-  
काशप्रणिहितभुजं निर्दयाश्लेषहेतोर्लब्धायास्ते कथमपि मया स्वप्नसंदर्शनेषु । पश्यन्तीनां न  
खलु बहुशो न स्थलीदेवतानां मुक्तास्थूलास्तरुक्सिलयेष्वश्रुलेशाः पतन्ति ॥ २१ ॥ भिच्चा  
सद्यः किसलयपुटान्देवदारुद्रुमाणां ये तत्क्षीरस्त्रुतिसुरभयो दक्षिणेन प्रवृत्ताः । आलिङ्ग्यन्ते  
गुणवति मया ते तुषाराद्विवाताः पूर्वं स्पष्टं यदि किल भवेदङ्गमेभिस्तवेति ॥ २२ ॥ संक्षि-  
प्येत क्षण इव कथं दीर्घयामा त्रियामा सर्वावस्थास्वहरपि कथं मन्द्रमन्दातपं स्यात् । इत्थं  
चेतश्चटुलनयने दुर्लभप्रार्थनं मे गाढोष्माभिः कृतमशरणं त्वद्वियोगव्यथाभिः ॥ २३ ॥  
त्वद्द्रूपामृतया न दुर्ललितया दृष्ट्या क्व विश्रम्यतां त्वद्वाक्यश्रवणाभियोगपरयोः श्रव्यं  
कुतः श्रोत्रयोः । एभिस्त्वत्परिरम्भनिर्भररसैरङ्गैः कथं स्थीयतां कष्टं त्वद्विरहेण संप्रति  
वयं कष्टामवस्थां गताः ॥ २४ ॥ यच्चन्नेत्रसमानकान्तिसलिले मग्नं तदिन्दीवरं  
मेघैरन्तरितः प्रिये तव मुखच्छायानुकारी शशी । येऽपि त्वद्भ्रमनानुकारिगतयस्ते  
राजहंसा गतास्त्वत्सादृश्यविनोदमात्रमपि मे दैवेन न क्षम्यते ॥ २५ ॥ गूढालिङ्ग-  
नगण्डचुम्बनकुचस्पर्शादिलीलायितं सर्वं विस्मृतमेव विस्तृतवतो वाले खलेभ्यो भयात् ।  
संलापस्त्वधुना सुदुर्घटतमस्तत्रापि नातिव्यथा यत्त्वदर्शनमप्यभूदसुलभं तेनैव दूये भृशम्  
॥ २६ ॥ धन्यस्तन्वि स एष पाण्डिमवरश्शुम्बत्कपोलस्थलं धन्यं तन्वि तदेव काश्यामिह  
यत्प्रत्येकमालिङ्गति । धन्योऽयं विरहानलस्तवं मनो यस्यानुवृत्तेः पदं दूरे हन्त तथा तु  
यातकितया मादृग्जनः सीदति ॥ २७ ॥ स्थानान्निर्गत्य दूरं व्रजति मयि चिरं-मुक्तकण्ठं  
रुदित्वा पश्चादुन्मृज्य नेत्रे प्रणतिमुपगता वेपमानाङ्गयष्टिः । कान्ते यन्मामवोचः प्रलयघ-  
नघटाटोपवन्दान्धकारे काले कापालिकोऽपि प्रवसति न गृहात्तन्मनो मे दुनोति ॥ २८ ॥

## दूती प्रति नायिकाप्रश्नाः ।

उल्लापयन्त्यां दयिताय दूतीं वध्वा विभूषां च निवेशयन्त्या । प्रसन्नता कापि मुखस्य जज्ञे वेषश्रिया नु प्रियवार्तया नु ॥ १ ॥ अलमलमघृणस्य तस्य नाम्ना पुनरपि सैव कथा गतः स कालः । कथय कथय वा तथापि दूति प्रतिवचन द्विषतोऽपि मानवानाम् ॥ २ ॥ कथय निपुणे कस्मिन्दृष्टः कथं नु कियच्चिरं किमिव लिखितं कि तेनोक्तं कदा स इहे-  
ष्यति । इति बहुविधं प्रेमालापः प्रपञ्चितविस्तरा प्रियतमकथाः स्वल्पेऽप्यर्थे प्रयान्ति न नष्टताम् ॥ ३ ॥

## दूत्युपहासप्रश्नाः ।

पार्श्वीभ्यां सप्रहाराभ्यामधरे व्रणखण्डिते । दूति सङ्ग्रामयोग्यासि न योग्या दूतकर्मणि ॥ १ ॥ बहुनात्र किमुक्तेन दूति मत्कार्यसिद्धये । स्वर्मासान्यपि दत्तानि वक्तव्येषु तु का कथा ॥ २ ॥ कि त्वं निगूहसे दूति स्तवौ वक्र च पाणिना । खण्डिता एव शोभन्ते गूरा-  
धरपयोधराः ॥ ३ ॥ त्वं दूति निरगाः कुञ्जं न तु पापीयसो गृहम् । किंशुकाभरणं देहे दृश्यते कथमन्यथा ॥ ४ ॥ दूति त्वया कृतमहो निखिलं मदुक्तं न त्वाद्दृशी परहितप्रव-  
णास्ति लोके । श्रान्तासि हन्त मृदुलाङ्गि गता मदर्थं सिध्यन्ति कुत्र सुकृतानि विना श्रमेण ॥ ५ ॥ रजन्यामन्यस्यां सुरतपरिवृत्तावनुचितं मदीयं यद्वासः कथमपि हृतं तेन सुहृदा । त्वया प्रत्यानीतं निजवसनदानात्पुनरिदं कुतस्त्वादृग्दूती खलितशमनोपायनिपुणा ॥ ६ ॥ निःशेषच्युतचन्दनं स्तनतट निर्मृष्टरागोऽधरो नेत्रे दूरमनञ्जने पुलकिता तन्वी तथेय तनुः । मिथ्यावादिनि दूति बान्धवजनस्याज्ञातपीडागमे वापी स्नातुमितो गतासि न पुनस्तस्याधम-  
स्यान्तिकम् ॥ ७ ॥ दूतीदं नयनोत्पलद्वयमहो तान्तं नितान्तं तव स्वेदाम्भःकाणिका लला-  
टफलके मुक्ताश्रियं विभ्रति । निःश्वासाः प्रचुरीभवन्ति नितरां हा हन्त चन्द्रानपे याता-  
यातवशाद्गृथा मम कृते श्रान्तासि कान्ताकृते ॥ ८ ॥ दूति श्वासविशेष एष किमहो चण्डि-  
त्वराधावनाद्विभ्रष्टालकवल्ली कथमहो त्वन्नाथपादारपणात् । निर्मृष्टाधररागपल्लवरुचिस्त्व-  
त्कार्यसंजल्पनाद्वासस्तस्य किमङ्गसगतमहो विश्वासहेतोस्तव ॥ ९ ॥ श्वासः कि त्वरिता-  
गता पुलकिता कस्मात्प्रसादः कृतः स्वस्ता वेण्यपि पादयोर्निपतनाञ्जीवी गमादागमात् । स्वेदार्र्द्रं मुखमातपेन गमितं क्षामा किमित्युक्तिभिर्दूति म्लानसरोरुहाकृतिधरस्यौष्ठस्य कि वक्ष्यसि ॥ १० ॥

## नायिकां प्रति नायकावस्थाकथनम् ।

पदशब्दलीनद्वयो रूपालंकारभावनानिपुणः । कविरिव वञ्चितमुद्रस्तरुणि तवार्थे परं

स युवा ॥ १ ॥ विकिरति मुहुः श्वासान्नाशां पुरो मुहुरीक्षते प्रविशति मुहुः कुञ्जात्कुञ्जं  
मुहुर्बहु ताम्यति । रचयति मुहुः शय्यां पर्याकुल मुहुरीक्षते मदनकदनक्रान्तः कान्ते प्रिय-  
स्तव वर्तते ॥ २ ॥ सा मां द्रक्ष्यति वक्ष्यति स्मरकथां प्रत्यङ्गमालिङ्गनैः प्रीतिं यास्यति  
रंस्यते सखि समागत्येति चिन्ताकुलः । मार्गं पश्यति वेपते पुलकयत्यानन्दति स्विद्यति  
प्रत्युद्रच्छति मूर्च्छति प्रियतमः कुन्ते निकुञ्जप्रियः ॥ ३ ॥

### नायिकां प्रति दूत्युपदेशः ।

सभयचकितं विन्यस्यन्तीं दृशं तिमिरे पथि प्रतितरु मुहुः स्थित्वा मन्दं पदानि वित-  
न्वतीम् । कथमपि रहः प्राप्तामङ्गैरनङ्गतरंगिभिः सुमुखि सुभगः पश्यन्स त्वामुपैतु कृतार्थ-  
ताम् ॥ १ ॥ पूर्वं यत्र समं त्वया रतिपतेरासादिताः सिद्धयस्तस्मिन्नेव निकुञ्जमन्मथमहा-  
तीर्थे पुनर्माधवः । ध्यायंस्त्वामनिशं जपन्नपि तवैवालापमन्त्रावलीभूयस्त्वत्कुचकुम्भनिर्भरपरी-  
रम्भामृतं वाञ्छति ॥ २ ॥

### सूर्यास्तमनसमयवर्णनम् ।

मन्त्रसंस्कारसंपन्नास्तन्वदौदन्वतीरपः । एतन्नयीमयं ज्योतिरादित्याख्यं निमज्जति ॥ १ ॥  
तापनैरिव तेजोभिर्दग्धनिर्वाणमेचकाः । दिशो जाताः प्रतीची तु समुदाचरति क्रमात् ॥ २ ॥  
पुराणरश्मिजालेषु स्रस्तेष्वस्तावलम्बनम् । विम्बमम्बुरुहां नेतुरम्बरादवलम्बते ॥ ३ ॥ वि-  
लोक्य संगमे रागं पश्चिमायां विवस्वतः । कृतं कृष्णं मुखं प्राच्या नहि नार्यो विनेर्ष्यया  
॥ ४ ॥ अस्तंगतवति सवितरि भर्तारि मधुपं निवेश्य कोशान्ते । कमालिन्योऽपि रमन्ते  
किमत्र चित्रं मृगाक्षीणाम् ॥ ५ ॥ कृतोपकारं प्रियबन्धुमर्कमद्राक्ष्म हीनांशुमधः पतन्तम् ।  
इतीव मत्वा नलिनीवधूभिर्निमीलितान्यम्बुरुहेक्षणानि ॥ ६ ॥ सान्ध्यरागरुधिरारुणमारा-  
न्निःपपात रविमण्डलमब्धौ । क्रूरकालकरवालविलूनं वासरस्य सहसैव शिरो नु ॥ ७ ॥ नो  
रविर्नच तमो न तमीशो न द्युतिर्ग्रहगणो न च संध्या । यादृशी प्रथमतः किल सृष्टेस्ता-  
दृगेव भुवनं श्रियमूहे ॥ ८ ॥ भानुबिम्बमिदमस्तगामि च प्रौद्यतं कुमुदबन्धुमण्डलम् ।  
दृश्यते रतिपतेः प्रवासिनां क्रोधरक्तमिव लोचनद्वयम् ॥ ९ ॥ पश्य पश्चिमादिगन्तलम्बिना  
निर्मितं कथमिदं विवस्वता । दीर्घया प्रातिमया सरोम्भसां तापनीयमिव सेतुबन्धनम् ॥ १० ॥  
पूर्वभागतिमिरप्रवृत्तिभिर्व्यक्तपङ्कमिव जातमेकतः । खं हृतातपजलं विवस्वता भाति किञ्चिदिव  
शेषवत्सरः ॥ ११ ॥ दूरलग्नपरिमेयरश्मिना वारुणी दिगरुणेन भानुना । भाति केशरवतेव  
मण्डिता बन्धुजीवतिलकेन कन्यका ॥ १२ ॥ सान्ध्यमस्तमितशेषमातपं रक्तलेखमपरा  
बिभर्ति दिक् । संपरायवसुधा सशोणितं मण्डलाग्रमिव तिर्यगुत्थितम् ॥ १३ ॥ कोऽत्र

भूमिवलये जनान्मुधा तापयन्सुचिरमेति संपदम् । वेदयन्निति दिनेन भानुमानाससाद चर-  
माचलं ततः ॥ १४ ॥ अनुरागवन्तमपि लोचनयोर्दधतं वपुः सुखमतापकरम् । निरकासय-  
द्रविमपेतवसुं वियदालयादपरादिग्गणिका ॥ १५ ॥ महद्विराद्यैस्तमसोऽपि दुद्रुते भयेऽथ  
संमूढमतिर्भ्रमन्क्षितौ । प्रदीपवेषेण गृहे गृहे स्थितो विखण्ड्य देहं बहुधैव भास्करः ॥ १६ ॥  
अयमसौ गगणाङ्गणदीपकस्तरलकालभुजंगशिखामणिः । क्षणविडम्बितवाडवविग्रहः पतति  
वारिनिधौ विधुरो रविः ॥ १७ ॥ अभिभूय सतामवस्थितिं जडजेषु प्रतिपाद्य च श्रियम् ।  
जगतीपरितापकृत्कथं जलधौ नावपतेदसौ रविः ॥ १८ ॥ परिपतति पयोनिधौ पतङ्गः सर-  
सिरुहामुदरेषु मत्तभृङ्गः । उपवनतरुकोटरे विहंगस्तरुणिजनेषु शनैः शनैरनङ्गः ॥ १९ ॥  
शुचिरिति परितः प्रसिद्धिभाजि प्रकटिततेजसि दुर्जये क्लृशानौ । निजवसुनिकुरम्बमस्तवे-  
लाव्यतिकरवान्निदधे सरोजबन्धुः ॥ २० ॥ जगदिव बहुलातपाभितप्तं जनयितुमद्य जला-  
भिषेकशीतम् । परिधृतरविशातकुम्भकुम्भा प्रचलति पश्चिमवारिधिं दिनश्रीः ॥ २१ ॥  
पतति रविरपूर्ववारिराशौ ह्यदि पथिकस्य यथात्मभूर्हुताशः । प्रसरति चरमां तमःप्ररोहः  
प्रतिपदमद्य यथा मनोविमोहः ॥ २२ ॥ अस्तावलम्बिरविविम्बतयोदयाद्विश्रुडोन्मिषत्स-  
कलचन्द्रतया च सायम् । संध्याप्रवृत्तहरहस्तगृहीतकांस्यं तालद्वयेव समलक्ष्यत नाकल-  
क्ष्मीः ॥ २३ ॥ यातोऽस्मि पद्मनयने समयो ममैष सुप्ता मयैव भवती प्रतिबोधनीया ।  
प्रत्यायनामयमितीव सरोरुहिण्याः सूर्योऽस्तमस्तकनिविष्टकरः करोति ॥ २४ ॥ कृत्वा  
प्रबुद्धकमलामखिलां त्रिलोकीमम्भोनिधेर्विशति गर्भमसाविदानीम् । अन्तः प्रसुप्तहरिनाभि-  
सरोजबोधकौतूहलीव भगवानरविन्दवन्धुः ॥ २५ ॥ पूर्वा क्षणक्रमनिरस्तसमस्तरागं हित्वा  
निजान्तिकमुपेत्य रवौ सरागे । आलोकतः पुनरमुष्य घृतप्रसादाज्जाता चिरेण चरमा परमानु-  
रक्ता ॥ २६ ॥ पृथु गगनकवन्धस्कन्धचक्रं किमेतत्किमु रुधिरकपालं कालकापालिकस्य ।  
कललभरितमन्तः किंतु ताक्ष्याण्डखण्डं प्रजनयति वितर्कं सांध्यमर्कस्य विम्बम् ॥ २७ ॥  
अयमपि खरयोपित्कर्णकापायमीषद्विसृमरतिमिरोर्णाजर्जरोपान्तमर्चिः । मदकलकलविङ्की-  
काकुनान्दीकरेभ्यः क्षितिरुहशिखरेभ्यो भानुमानुच्चिनोति ॥ २८ ॥ गतवति दिननाथे  
पश्चिमक्षमाधरान्तं शिशिरकरमयूखैर्निर्भर दह्यमाना । परिहृतमिलितालिः पान्थकान्तेव  
दीना सपदि कमलिनीय हास्यहीना बभूव ॥ २९ ॥ रवेरस्तं तेजः प्रमुदयति खद्योतप-  
टली मरालाली मूका कलकलपरोलूकपटली । इदं कष्टं दृष्ट्वा चिरमसहमाना कमलिनः  
मदभृङ्गव्याजात्कलयति हलाहालमिव च ॥ ३० ॥ सैरन्ध्रीकरकृष्टकङ्कणसरन्धीरध्वनिः  
संचरद्भूतीसूत्रितसंधिविग्रहविधिः सोल्लासलीलाधरः । वारस्त्रीजनसज्जमानशयनः संनद्धपु-  
ष्पायुधः श्रीखण्डद्रवधौतसौधशिखरो रम्यः क्षणो वर्तते ॥ ३१ ॥ विश्लेषाकुलचक्रवाक-  
मिधुनैरुत्पक्षमाक्रन्दितं कारुण्यादिव मीलितासु नलिनीप्वस्तं च मित्रे गते । शोकेनेव



दिगङ्गनाभिरामितः श्यामायमानैर्मुखैर्निःश्वासानिलधूमवर्तय इवोद्रीर्णास्तमोराजयः ॥ ३२ ॥  
 निर्याद्वासरजीवपिण्डकरुणां विभ्रत्कवोष्णैः करैर्माक्षिष्टं रविविम्बमम्बरतलादस्ताचलं चु-  
 स्त्रति । किं च स्तोकतमः कलापकलनाश्यामायमानं मनाग्धूमश्यामपुराणाचित्ररचनारूपं  
 जगज्जायते ॥ ३३ ॥ संध्याताण्डवचण्डचण्डपरशुप्रारब्धभीमभ्रमीवेगस्त्रस्तकपर्दवासुकि-  
 फणामाणिक्यशङ्कावहम् । मग्नं पाथसि पश्चिमस्य जलधेर्मार्तण्डविम्बं ततो ध्वान्तैर्भूतगणै-  
 रगाहि भुवनं मन्ये तदन्वेपिभिः ॥ ३४ ॥ पाश्चात्याम्बुधिदृष्टपूर्ववडवासंदर्शनोत्कण्ठया  
 धावद्रध्यतुरंगनिष्ठुरखुरक्षुण्णेऽस्तशैलस्थले । तस्माद्बुच्चलितेन धातुरजसा लिप्तानुरक्ताङ्गको  
 मन्दांशुः प्रियदर्शनः खलु सहस्रांशुर्दरीदृश्यते ॥ ३५ ॥ तद्बोधोऽन्तरसंततान्धतमसं नि-  
 भिद्य तिग्मांशुभिः संछेत्तुं बलिसद्गगं कृतमतिर्भानुर्जगाहेऽम्बुधिम् । अन्यत्संप्रति संनिपत्य  
 वृणुते लोके तमोमण्डलं किं चैतस्य नयत्यहो परिभवं पाथोजिर्नां वल्लभाम् ॥ ३६ ॥  
 द्वागैन्द्रीमनुचुम्ब्य सस्मितमुखीमामोदिर्नां पद्मिनीं कृत्वासौ परिरम्भसंभ्रमपरिश्रान्तां च  
 वारस्त्रियम् । संरक्तो हिमभानुरद्य चरमां श्लिष्यत्यहो रागिणीं काश्मीरोपलसत्पयोधरभरां  
 कान्तां दिशं वारुणीम् ॥ ३७ ॥ अध्वानं नैकचक्रः प्रभवति भुवनभ्रान्तिदीर्घं विलङ्घ्य  
 प्रातः प्रातुं रथो मे पुनरिति मनसि न्यस्तचिन्तातिभारः । संध्याकृष्टावशिष्टस्वकरपरिकरैः  
 स्पष्टहेमारपङ्क्तिव्याकृष्यावस्थितोऽस्तक्षितिभृति नयतीवैष दिक्चक्रमर्कः ॥ ३८ ॥ प्राची-  
 मालम्बमाने घनतिमिरचये बान्धवे बन्धकीनां संप्राप्ते च प्रतीचीं शशिकरनिकरे वैरिणि  
 स्वैरिणीनाम् । अर्धश्यामोपलार्धस्फटिकमिव दिशामन्तरालं विधत्ते कालिन्दीजह्नुकन्यामिलदम-  
 लजलस्यन्दसंदोहमैत्रीम् ॥ ३९ ॥ संध्यावध्यास्त्रशोणं तनुदहनचिताङ्गारमन्दार्कविम्बं तारा-  
 नारास्थिकीर्णं विशदनरकरङ्गायमाणोज्ज्वलेन्दु । हृष्यन्नक्तचरौघं घनतिमिरमहाधूमधूम्रानु-  
 कारं जातं लीलाशमशानं जगदखिलमहो कालकापालिकस्य ॥ ४० ॥ गाढं प्रौढाङ्गनाभिः  
 सुरतरतमनःसन्मदोत्सारिताक्षं मुग्धाभिः स्वस्तनेत्रं रतिसमरभयं चिन्तयन्तीभिरेवम् । पा-  
 न्यानामङ्गनाभिः ससलिलनयनं शून्यचित्ताभिरुच्चैः कष्टं दृष्टोऽस्तशैलं भृशममजदयं मण्ड-  
 लश्चण्डरश्मेः ॥ ४१ ॥ व्योम्नस्तापिच्छगुच्छावलिभिरिव तमोवल्लरीभिर्वियन्ते पर्यन्ताः  
 प्रान्तवृत्त्या पयासि वसुमती नूतने मज्जतीव । वात्यासंवेगविष्वग्विततवलयितस्फीतधूम्या-  
 प्रकाशं प्रारम्भेऽपि त्रियामा तरुणयति निजं नीलिमानं वनेषु ॥ ४२ ॥

### चक्रवाकावस्थाख्यानम् ।

दृष्टामरसकेसरत्यजोः क्रन्दतोर्विपरिवृत्तकण्ठयोः । निघ्नयोः सरसि चक्रवाकयोरल्प-  
 मन्तरमनल्पतां गतम् ॥ १ ॥ आयाति याति पुनरेव जलं प्रयाति पद्माङ्कुर च विचिनोति  
 धुनोति पक्षम् । उन्मत्तवद्भ्रमति कूजति मुक्तकण्ठः कान्तावियोगविधुरो निशि चक्रवाकः

॥ २ ॥ एकेनाक्षणा प्रविततरुषा वीक्ष्यते लम्बमानं भानोर्विम्बं जलविलुलितेनापरेण स्व-  
कान्तम् । अद्भुच्छेदो दयितविरहाशङ्किनी चक्रवाकी द्वौ संकीर्णौ रचयति रसौ नर्तकीव  
प्रगल्भा ॥ ३ ॥ वापीतोयं तटरुहवनं पद्मिनीपत्रशय्या चन्द्रालोको विकचकुसुमामोद-  
हृद्यः समीरः । यत्रैतेऽपि प्रियविरहिणो दाहिनश्चक्रनाम्रस्तत्रोपायः क इव भवतु प्राणसं-  
धारणो यः ॥ ४ ॥ चक्राद्दो विरही हतोऽपि हृदये बाणेन न त्यक्तवान्प्राणान्प्राणसमा-  
समागमसुखध्यानैकतानश्रिरम् । स्वां छायामवलोक्य वारिणि गलद्रक्तामवेक्ष्य प्रियां भ्रा-  
न्तस्त्वद्गुणवेदनापरिगतः कष्टं मृतः सांप्रतम् ॥ ५ ॥ तीरात्तीरमुपैति रौति करुणं चिन्तां  
समालम्बते किञ्चिद्वायति निश्चलेन मनसा योगीव युक्तेक्षणः । स्वां छायामवलोक्य कूजति  
पुनः कान्तेति मुग्धः खगो धन्यास्ते भुवि ये निवृत्तमनसो धिग्दुःखिताः कामिनः ॥ ६ ॥  
मित्रे कापि गते सरोरुहवने वद्धानने ताम्यति क्रन्दत्सु भ्रमरेषु वीक्ष्य दयिताश्छिष्टं पुरः  
सारसम् । चक्राङ्केन वियोगिना विसलता नास्वादिता नोज्झिता वक्त्रे केवलमर्गलेव निहिता  
प्राणस्य निर्गच्छतः ॥ ७ ॥ भुक्त्वा भोक्तुं न मुद्धे कुटिलविसलतां कोटिमिन्दोर्वितर्कात्तारा-  
कारा तृषार्तः पिवति न पयसां विप्रुषः पत्रसंस्थाः । छायामम्भोरुहाणामलिकुलसबलां वेत्ति  
संध्यामसंध्यां कान्ताविश्लेषभीरुर्दिनमपि रजनीं मन्यते चक्रवाकः ॥ ८ ॥

### रजनिवर्णनम् ।

व्योमपात्रमपि चैकपाणिना विस्फुटोडुकुसुमानि विभ्रती । अन्यपाणिकलितेन्दुदर्पणा  
कामिनीव रजनीयमागता ॥ १ ॥ नृपतिपुरुषशङ्कितप्रचारं परगृहदूषणानिश्रितैकवीरम् ।  
घनतिमिरनिरुद्धसर्वभावा रजनिरियं जननीव संवृणोति ॥ २ ॥ मुग्धस्य केलिविजितस्मर-  
चापयष्टेरातन्वती रुचिमतीव सुधाकरस्य । रागोद्धुरा स्फुटमुदञ्चिततारकश्रीः संध्याविरस्ति  
ननु कापि पतिवरेव ॥ ३ ॥ अस्तोदयाचलविलम्बितरवीन्दुविस्वव्याजात्क्षणं श्रवणयोर्नि-  
हितारविन्दा । ताराच्छलेन कुसुमानि समुत्क्षिपन्ती संध्येयमागतवती प्रमदेव काचित् ॥ ४ ॥  
शशाङ्के संनद्धे भरत इव संध्यायवनिका तिरोभूत्वा पुष्पाञ्जलिमिव विकीर्योडुनिकरान् ।  
कलं गायन्तीभिः कुमुदवनभृङ्गीभिरधुना नभोरङ्गं प्राप्ता विहरति निशालासिकवधूः ॥ ५ ॥  
उन्मुक्ताभिर्दिवसमधुना सर्वतस्ताभिरेव स्वच्छायाभिर्निचुलितमिव प्रेक्ष्यते विश्वमेतत् । पर्य-  
न्तेषु ज्वलति जलधौ रत्नसानौ च मध्ये चित्राङ्गीयं रमयति तमःस्तोमनीला धरित्री ॥ ६ ॥  
ज्योत्स्नाभस्मच्छुरणधवला विभ्रती तारकास्थीन्यन्तर्धानव्यसनरासिका रात्रिकापालिकीयम् ।  
द्वीपाद्वीपं भ्रमति दधती चन्द्रमुद्रा कपाले न्यस्तं सिद्धाञ्जनपरिमलं लाञ्छनस्य च्छलेन ॥ ७ ॥

## तमोवर्णनम् ।

लिम्पतीव तमोऽङ्गानि वर्षतीवाञ्जनं नभः । असत्पुरुषसेवेव दृष्टिर्निष्फलेतां गतां ॥ १ ॥  
 अविज्ञातविशेषस्य सर्वतेजोपहारिणः । स्वामिनो निर्विवेकस्य तमसश्च किमन्तरम् ॥ २ ॥  
 आपूरितामिदं श्यामतमसं तमसैरलम् । ब्रह्माण्डमण्डलं भाति सकज्जलकरण्डवत् ॥ ३ ॥  
 तनुलग्ना इव ककुभः क्षमावलयं चरणचारपात्रमिव । वियदपि चालिकदग्धं मुष्टिग्राह्यं तमः  
 कुरुते ॥ ४ ॥ नोर्ध्वमीक्षणगतिर्न चाप्यधो नाभितो न पुरतो न पृष्ठतः । लोक एष तिमिरो-  
 र्ववेष्टितो गर्भवास इव वर्तते निशि ॥ ५ ॥ शुद्धमाविलमवस्थितं चलं वक्रमार्जवगुणान्वितं  
 च यत् । सर्वमेव तमसा समीकृतं धिञ्जहस्वमसतां हतान्तरम् ॥ ६ ॥ पिदधति तिमिरे  
 समस्तलोकं प्रलयमहाविधिनिभे भृतोच्चनीचे । व्यरुचदुद्गुणोऽवलक्षरोचिर्वहुविधफेनसमूहतु-  
 ल्यरूपः ॥ ७ ॥ काश्मीरगौरवपुषामभिसारिकाणामावद्धरेखमभितो मणिमञ्जरीभिः । एत-  
 त्तमालदलनीलतमं तमिस्रं तत्प्रेमहेमनिकपोपलतां तनोति ॥ ८ ॥ उद्दामदिग्द्विरदचञ्चल-  
 कर्णपूरगण्डस्थलोच्चलदलिस्तवकाकृतीनि । मीलन्नभांसि मृगनाभिसमानभांसि दिक्कन्दरेपु  
 विलसन्तितमां तमांसि ॥ ९ ॥ व्यसनिन इव विद्या क्षीयते पङ्कजश्रीर्गुणिन इव विदेशे  
 दैन्यमायान्ति भृङ्गाः । कुनृपतिरिव लोकं पीडयत्यन्धकारो धनमिव कृपणस्य व्यर्थतामेति  
 चक्षुः ॥ १० ॥ इदं नभसि भीषणभ्रमदुकूलकोलाहलैर्निशाचरविलासिनीनिवहदत्तनेत्रो-  
 त्सवम् । परिस्फुरति निर्भरप्रचुरपङ्कमश्रोत्रसद्वराहकुलमांसलप्रबलवद्धमन्धं तमः ॥ ११ ॥  
 पुरः पूर्वामेव स्थगयति ततोऽन्यामपि दिशं क्रमात्क्रामन्नद्रिद्रुमपुरविभागांस्तिरयति । उपेतः  
 पीनत्वं तदनु भुवनस्येक्षणपथं तमःसंघातोऽयं हरति हरकण्ठद्युतिहरः ॥ १२ ॥ अमुष्मि-  
 न्नुद्यानद्रुमकुहरनीरन्ध्रभरिते तमःखण्डे पिण्डीकृतवहलकालायसवने । यतामद्यास्मार्क कथ-  
 मपि पुरोन्यस्तचरणं निमेषेऽप्युन्मेषे नहि नहि विशेषो नयनयोः ॥ १३ ॥ काकोलं कल-  
 कण्ठिका कुवलयं कादम्बिनो कर्दमः कंसारिः कवरी कृपाणलतिका कस्तूरिका कज्जलम् ।  
 कालिन्दी कपपट्टिका करिघटा कामारिकण्ठस्थली यस्यैते करदा भवन्ति सखि तद्वन्दे वि-  
 निद्रं तमः ॥ १४ ॥ किं भूमौ परितः स्फुरन्ति किरणाः कस्तूरिकाया रसैः सिक्ताः किं  
 निखिला दिशः किमखिलं व्याप्तं सखीभिर्नभः । किं व्याप्तं भुवनं समस्तमपि च श्रीकण्ठ-  
 कण्ठत्विपा कालिन्दीजलकान्तिभाजि निविडे जातेऽन्धकारेऽधुना ॥ १५ ॥ सद्यः सान्द्र-  
 मपीविलुप्तककुभः स्निग्धेन्द्रनीलेन्दवव्यामीलन्नभसो निरन्तरमिलन्नीलीरसद्योतिनः । एते  
 कोकिलकायकालिमहतो लुप्यन्ति दृष्टिं दिशोरुन्निद्राननपुञ्जमेचकरुचो भीमास्तमप्रक्रमाः  
 ॥ १६ ॥ चिन्वच्चोरचिकीर्षितानि घटयद्वेतालगोष्ठीसुखं तन्वानं शवसाधनोद्धतरसं निर्व्या-  
 जवीरात्मनाम् । कुर्वत्कामकृशानुतप्तमनसां गुप्ताङ्गनासंगमं दृष्यत्कोकिलकालकण्ठमलिनं  
 ध्वान्तं समुज्जृम्भते ॥ १७ ॥ नाकाशं न दिशो न भूधरकुलं नाम्मोदयो न क्षितिर्न द्यौर्ना-

स्त्रुधरा न तीव्रकिरणो नेन्दुर्न तारागणः । एतैः षट्पदकायकान्तिपटलीपाण्डित्यवैतण्डिकैः  
 कल्लोलैस्तमसामसांप्रतमयं विश्वव्ययः कल्प्यते ॥ १८ ॥ एतद्वचोमवनीवराहवलयं विश्वै-  
 कवीरस्मरस्कन्धावारमदान्धसिन्धुरकुलं श्यामावधूकैशिकम् । चक्षुष्याञ्जनवस्तुधूकसदसां वि-  
 श्लिष्टचक्राद्वयः स्तोमान्तर्जरधूमकेतनमहाधूम्या तमः स्थीयते ॥ १९ ॥ सर्वे ध्वान्तमिदं  
 वदन्तु बहुधा सिद्धान्त एवं तु नः स्वाधारेषु करेषु पुष्करमणेः स्वस्तेषु नूनं शनैः । अस्ता-  
 लम्बतयाम्बरेण पतता अस्ते समस्ते जनत्युन्मीलत्करकन्दलैरपि विधोस्तत्तावदुत्तार्यते ॥ २० ॥  
 विश्वं चाक्षुषमस्तमस्ति हि तमःकैवल्यमौपाधिकप्राच्यादिव्यवहारबीजविरहाद्दिङ्मात्रमेव  
 स्थितम् । गृह्यन्ते भयहेतवः पटुभिरप्यक्षान्तरैर्भाति च ध्वान्तेनातिघनेन वस्तुवचसा ज्ञातः  
 स्वरेणामुकः ॥ २१ ॥ उत्खातच्छिन्नसंध्यारुणकमलवनो व्योमकासारमध्यं मन्थे मत्तो नि-  
 शीथाद्वयवनमहिपो मद्भ्रुविक्षन्मिमद्भ्रुः । तत्कालोद्भिद्यमानैः सह तनुप्रथुभिस्तारकाबुद्बुदोद्यै-  
 स्तस्मादेवोज्जिहीते कलुपितभुवनं भीषणो ध्वान्तपङ्कः ॥ २२ ॥

### अभिसारिकासंचारकथनम् ।

मेघा वर्षन्तु गर्जन्तु मुञ्चन्त्वशानिमेव वा । गणयन्ति न शीतोष्णं रमणाभिमुखाः स्त्रियः  
 ॥ १ ॥ मल्लिकाभारवाहिण्यः सर्वाङ्गेणार्द्रचन्दनाः । क्षौमवन्त्यो न लक्ष्यन्ते ज्योत्स्नायामभि-  
 सारिकाः ॥ २ ॥ गर्ज वा वर्ष वा शक्र मुञ्च वा शतशोऽशनिम् । न शक्या हि स्त्रियो रोद्धुं  
 प्रस्थिता दयितं प्रति ॥ ३ ॥ प्राणेशमभिसरन्ती पथि स्वलन्ती सुपिच्छलं मुग्धा- । अवल-  
 म्बनाय वारां धारासु करं प्रसारयति ॥ ४ ॥ अधियाभिनि गजगामिनि कामिनि सौदामि-  
 नीव यं ब्रजसि । जलदेनेव न जाने कति कति सुकृतानि तेन विहितानि ॥ ५ ॥ जलधर  
 निर्लज्जस्त्वं यन्मां दयितस्य वेश्म गच्छन्तीम् । स्तनितेन भीषयित्वा धाराहस्तैः परामृशसि  
 ॥ ६ ॥ यद्वदहल्याहेतोर्मृषा वदसि शक्र गौतमोऽस्मीति । तद्वन्ममापि दुःखं निरवेक्ष्य  
 निवार्यतां जलदः ॥ ७ ॥ यदि गर्जति वारिधरो गर्जतु तन्नाम निष्ठुराः पुरुषाः । अयि  
 विद्युत्प्रमदानां त्वमपि च दुःखं न जानासि ॥ ८ ॥ स्फुरद्गुरसिजभारभङ्गुराङ्गी किसलयकोम-  
 लकान्तिना पदेन । अथ कथय कथं सहेतुं गन्तुं यदि न निशासु मनोरथो रथः स्यात् ॥ ९ ॥  
 संचरन्ति मृगनाभिचर्चिता मेघकाम्बरकृतावगुण्ठनाः । प्राणनाथमभिसर्तुमुद्यताः सुभ्रुवस्ति-  
 मिरदेवता इव ॥ १० ॥ क प्रस्थितासि करभोरु घने निशीथे प्राणाधिपो वसति यत्र मनः-  
 प्रियो मे । एकाकिनी वद कथं न विमेषि वाले नन्वस्ति पुङ्खितशरो मदनः सहायः  
 ॥ ११ ॥ मन्दं निधेहि चरणौ परिधेहि नीलं वासः पिधेहि वलयावलिमञ्चलेन । मा जल्प  
 साहसि निशारदचन्द्रकान्तदत्तांशवस्तव- तमांसि समापयन्ति ॥ १२ ॥ भीतासि नैव भुज-  
 गात्पथि मद्भ्रुजस्य सङ्गे पुनः किमपि कम्पमुरीकरोषि । अम्मोधरध्वनिभिरक्षुभितासि तन्वि

मद्वाचि साचिवदनासि किमाचरामि ॥ १३ ॥ मूढे निरन्तरपयोधरया मयैव कान्तः  
 सहाभिरमते यदि किं तवात्र । मां गर्जितैरिति मुहुर्विनिवारयन्ती मार्गं रुणद्धि कुपितेव  
 निशा सपत्नी ॥ १४ ॥ उरसि निहितस्तारो हारः कृता जघने घने कलकलवती काञ्ची  
 पादौ रणन्मणिनूपुरौ । प्रियमभिसरस्येवं मुग्धे त्वमाहतडिण्डिमा यदि किमधिकत्रासो-  
 त्कम्पं दिशः समुदीक्षसे ॥ १५ ॥ वातोद्धूतमुखी प्रनष्टतिलका तोयौघनीलांशुका मेघानां  
 निनदेन भीतहृदया गत्वा प्रियस्यालयम् । द्वारं नेच्छति लज्जया प्रलपितुं देहीति वर्षा-  
 हता पादौ नूपुरकर्दमप्रतिहतौ संशब्दयन्ती स्थिता ॥ १६ ॥ मुक्तं मौक्तिकदाम हेमवल-  
 यश्रेणी समुत्सारिता वासो नीलमुरीकृतं नियमितो मञ्जीरकोलाहलः । गच्छन्त्यास्तव  
 साहसं न सहते तन्वङ्गि संगोपनं धम्मिल्लच्युतमल्लिकापरिमलप्रौढो निशीथानिलः ॥ १७ ॥  
 जाताः प्रासादपालीकनकवलभिकान्यस्तमाणिक्यदीपच्छायाविच्छर्दतुच्छीकृतविरलतमा ये  
 निशीथान्धकाराः । तेऽमी स्फारीक्रियन्ते प्रतिविशिखमितः कान्तसंकेतधावद्दामभ्रूमुक्तने-  
 त्रोत्पलतरलतरत्तारकामेचकिम्ना ॥ १८ ॥ उत्तंसः केकिपिच्छैर्मरकतवलयैः श्यामलैर्दोःप्र-  
 काण्डे हारः सान्द्रेन्द्रनीलैर्मृगमदरचितो वक्रपत्रप्रपञ्चः । नीलाब्जैः शेखरश्रीरसितवसनता  
 चेत्यभीकाभिसारे संप्रत्येणेषणानां तिमिरभरसखीः वर्तते वेषलीला ॥ १९ ॥

### नक्षत्रोदयवर्णनम् ।

घनतरतिमिरघुणोत्कटजग्धानामिव पतन्ति काष्ठानाम् । छिद्रैरमीभिरुडुभिः किरणव्या-  
 जेन चूर्णानि ॥ १ ॥ उद्धर्तुं किल शैलकेलिरभसस्वस्तानि पाथोनिधेरन्तर्भूषणमौक्तिकानि  
 दिविजस्त्रीभिः समुत्कण्ठया । गाढं तत्र निमज्जितेन रविणा बद्धा दृढं रश्मिभिः प्रोत्क्षि-  
 प्तानि निपत्य तानि गगने तारापदेशं दधुः ॥ २ ॥

### चन्द्रोदयवर्णनम् ।

ततः कुमुदनाथेन कामिनीगण्डपाण्डुना । नेत्रानन्देन चन्द्रेण माहेन्द्री दिगलंकृता ॥ १ ॥  
 कुमुदेष्वधिकं भान्ति पतिताश्चन्द्ररश्मयः । अतिप्रकृष्टशैलेषु कुलेष्विव समृद्धयः ॥ २ ॥  
 आनन्दं कुमुदादीनामिन्दुः कन्दलयन्नयम् । लङ्घयत्यम्बराभोगं हनूमानिव सागरम् ॥ ३ ॥  
 पिनष्टीव तरंगाग्रैः समुद्रः फेनचन्दनम् । तदादाय करैरिन्दुलिम्पतीव दिगङ्गनाः ॥ ४ ॥  
 उदयतटान्तरितामियं प्राची सूचयति दिङ्घिशानाथम् । परिपाण्डुना मुखेन प्रियमिव हृदय-  
 स्थितं रमणी ॥ ५ ॥ अयं पथिकवधूदहनः शनकैरुदभून्निशाकरालोकः । कुमुदप्रबोध-  
 दूतो व्यसनगुरुश्चक्रवाकीनाम् ॥ ६ ॥ त्रिनयनचूडारत्नं मित्रं सिन्धोः कुमुद्वतीदयितः ।  
 अयमुदयति घुसृणारुणरमणीवदनोपमश्चन्द्रः ॥ ७ ॥ हंसो यथा राजति पञ्जरस्थः सिंहो  
 यथा मन्दरकन्दरस्थः । वीरो यथा दर्पितकुञ्जरस्थश्चन्द्रोऽपि वभ्राम तथाम्बरस्थः ॥ ८ ॥

आकाशवापीसितपुण्डरीकं शाणोपलं मन्मथसायकान्तम् । पश्योदितं शारदपद्मलाक्षि संध्या-  
 द्भनाकन्दुकामिन्दुविम्बम् ॥ ९ ॥ वीथीषु वीथीषु, विलासिनीनां मुखानि संवीक्ष्य शुचिस्मि-  
 तानि । जालेषु जालेषु करं प्रसार्य लावण्यभिक्षामटतीव चन्द्रः ॥ १० ॥ अथ मन्मथवा-  
 हिनीपरागः किमपि हि ज्योतिरुदस्फुरत्पुरस्तात् । तिमिरस्य जरा चकार दूरं कुलटाकेलि-  
 वन्नेदवानलार्चिः ॥ ११ ॥ नवकुङ्कुमचर्चिका रजन्या गगनाशोकतरोः प्रवालपङ्क्तिः । मणि-  
 कुन्तलता स्मरस्य मन्ये शशिनः प्राथमिकी मयूखलेखा ॥ १२ ॥ उपोढरागेण विलोल-  
 तारकं तथा गृहीतं शशिना निशामुखम् । यथा समस्तं तिमिरांशुकं तथा पुरोऽपि रागा-  
 द्रलित न लक्षितम् ॥ १३ ॥ करमुदयमहीधरस्तनाग्रे गलिततमःपटलांशुके निवेश्य ।  
 विकसितकुमुदेक्षणं विचुम्बत्ययममरेशदिशोमुखं सुधांशुः ॥ १४ ॥ अन्धकारगरलं यतो  
 जगन्मोहकारि भृशमेति नित्यशः । उज्ज्वलं जठरमोषधीपतेरञ्जनार्थमभवत्ततः प्रिये ॥ १५ ॥  
 मानिनीजनविलोचनपातानुष्णवाष्पकलुषान्प्रतिगृह्णन् । मन्दमन्दमुदितः प्रययौ खं भीत भीत  
 इति शीतमयूखः ॥ १६ ॥ शंकरार्धतनुत्रद्धपार्वतीकुङ्कुमाक्तकुचकोरकाकृतिः । सूच्यते कम-  
 लिनीभिरुन्नमत्पद्मकोशकरलीलया शशी ॥ १७ ॥ इन्दुरिन्दुरिति किं दुराशया विन्दुरेषु  
 पयसो विलोक्यते । नन्विदं विजयते मृगीदृशः श्यामकोमलकपोलमाननम् ॥ १८ ॥  
 रुद्धनिर्गमनमा दिनक्षयात्पूर्वदृष्टतनुचन्द्रिकास्मितम् । एतद्दुद्रिरति रात्रिचोदिता दिग्रहस्य-  
 मिव चन्द्रमण्डलम् ॥ १९ ॥ पश्य पङ्कफलिनीफलत्विषा विम्बलाञ्छितवियत्सरोम्भसा ।  
 विप्रकृष्टविवरं हिमांशुना चक्रवाकमिथुनं विडम्ब्यते ॥ २० ॥ अङ्गुलीभिरिव केशसंचयं  
 संनिष्कृष्य तिमिरं मरीचिभिः । कुङ्गुलीकृतसरोजलोचनं चुम्बतीव रजनीमुखं शशी ॥ २१ ॥  
 रक्तभावमपहाय चन्द्रमा जात एव परिशुद्धमण्डलः । विक्रिया न खलु कालदोषजा निर्म-  
 लप्रकृतिषु स्थिरोदया ॥ २२ ॥ उन्नतेषु शशिनः प्रभा स्थिता निम्नसंश्रयपरं निशातमः ।  
 नूनमात्मसदृशी प्रकल्पिता वेधसैव गुणदोषयोर्गतिः ॥ २३ ॥ उन्नतावनतभागवत्तया  
 चन्द्रिका सातिमिरा गिरेरियम् । भाक्तिभिर्वहुविधाभिरर्पिताभाति भूतिरिव सत्तदन्तिनः ॥ २४ ॥  
 एतद्दुच्छसितपीतमैन्द्रवं सोढुमक्षममिव प्रभारसम् । मुक्तषट्पदविरावमञ्जसा मिद्यते कुमुदमा  
 निबन्धनात् ॥ २५ ॥ आननानि हरिर्णानयनानामद्भुतानि च समीक्ष्य जगत्याम् । लज्जयैव  
 घनमण्डललीनो मन्दमन्दमहहेन्दुरुदेति ॥ २६ ॥ कलितमम्बरमाकलयन्करैर्मृदितपङ्कजको-  
 शपयोधरः । विकसदुत्पलनेत्रविलोकितः सखि निशां सरसीकुरुते विधुः ॥ २७ ॥ ख्याता वयं  
 समधुपा मधुकोशवत्यश्र्वन्द्रः प्रसारितकरो द्विजराज एषः । अस्मत्समागमकृतोऽस्य पुनर्द्वितीयो  
 मा भूत्कलङ्क इति संकुचिता नलिन्यः ॥ २८ ॥ उद्गर्भहूणतरुणीरमणोपमर्दभुग्नोन्नतस्तननिवेशनिभं  
 हिमांशोः । विम्ब कठोरविसकाण्डकडारमेतदंमापदं प्रथममग्रकरैर्व्यनक्ति ॥ २९ ॥ तारा-  
 क्षतान्प्रविकिरन्कलकण्ठनादान्मन्त्राक्षराणि निगदन्कुसुमेपुरेपः । लाभाय वासरमणेर्मुषि-

तस्य सायं संचारयत्यमृतदीधितिकांस्यपात्रम् ॥ ३० ॥ एतद्विभाति चरमाचलचूडचुम्बि-  
 हिण्डीरपिण्डरुचिशीतमरीचिविम्बम् । उज्ज्वालितस्य रजनी मदनानलस्य धूमं दधत्प्रक-  
 टलाञ्छनकैतवेन ॥ ३१ ॥ भूयस्तराणि यदमूनि तमस्विनीषु ज्योत्स्नीषु च प्रविरलानि  
 ततः प्रतीमः । संध्यानलेन भृशमम्बरमूपिकायामावर्तितैरुडुभिरेव कृतोऽयमिन्दुः ॥ ३२ ॥  
 स्मेरा दिशः कुमुदमुद्गिदुरं पिवन्ति ज्योत्स्नाकरम्भमुदरंभरयश्चकोराः । आः कीदृगत्रिभु-  
 निलोचनदूपिकाया पीयूषदीधितिरिति प्रथितोऽनुरागः ॥ ३३ ॥ उज्जृम्भते कुमुदिनीसुकृतं  
 मृगाङ्गो विष्वग्विकीर्णपरिपाटलरश्मिदण्डः । उत्सूतविद्रुमकुलो जलधेस्तरंगाद्दुत्क्षिप्यमाण इव  
 कश्चन राजकम्बुः ॥ ३४ ॥ गगनविपिर्नासिंहः कामभूपातपत्रं निखिलदिगवलानां कन्दुकं  
 क्रीडनाय । मणिरिव रतिभर्तुः कर्मणः पार्वणोऽयं जयति कुमुदवन्धुर्वन्धुरश्चन्द्रविम्बः  
 ॥ ३५ ॥ अयमुदयति चन्द्रो वारिधेरम्बुगर्भादमृतकणकरालैरंशुभिर्दीप्यमानः । भुजगशयनवक्षो  
 हर्म्यदेशे ललन्त्या वदनमिव यदृच्छोत्तानितं विश्वमातुः ॥ ३६ ॥ अयमुदयति चन्द्रश्च-  
 न्द्रिकाधौतविश्वः परिणतविमलिम्नि व्योम्नि कर्पूरगौरः । ऋजुरजतशलाकास्पर्धिभिर्यस्य  
 पादैर्जगदमलमृणाली पञ्जरस्थं विभाति ॥ ३७ ॥ उदयति कलमन्द्रैः कण्ठतालैरलीनां  
 कुमुदमुकुलकेषु व्यञ्जयन्नङ्गहारान् । मदमुखरचकोरीतोयकर्मान्तिकोऽयं तुहिनरुचिरधामा  
 दक्षिणं लोकचक्षुः ॥ ३८ ॥ मृगाङ्गोऽयं धत्ते गगनजलतः फेनतुलनां सितच्छत्रा-  
 कारां मदननृपतेर्विश्वजयिनः । त्रियामारामाया मलयजविशेषप्रतिकृति जगद्धात्रीदेव्या  
 मणिमुकुटलक्ष्मी च विमलाम् ॥ ३९ ॥ कपोले मार्जारः पय इति कराञ्छेदि शशिनस्तरु-  
 च्छिद्रप्रोतान्विममिति करी संकलयति । रतान्ते तल्पस्थान्हरति वनिताप्यंशुकमिति प्रभा-  
 मत्तश्चन्द्रो जगदिदमहो विष्ठवयति ॥ ४० ॥ अयं नेत्रादत्रेरजनि रजनीवल्लभ इति भ्रमः  
 कोऽय प्रजापरिचयपगधीनमनमाम् । सुधानामाधारः स खलु रतिविम्बाधरमुधारसासेकस्ति-  
 ग्नादजनि नयनात्पुष्पधनुषः ॥ ४१ ॥ जटाभाभिर्भाभिः करधृतकलङ्काक्षवलयो वियोगिव्या-  
 पत्तरिव कालिनवराग्यविशदः । परिप्रेङ्गत्तारापरिकरकपालाङ्किततले शशी भस्मापाण्डुः  
 भित्तुन इव व्योम्नि चरति ॥ ४२ ॥ तथा पौरस्त्यायां दिशि कुमुदकेदारकलिकाकवाट-  
 ष्ठीमिन्दुः विष्णुहरीमृह्णमयति । ममन्तादुन्मीलद्बहलजलविन्दुस्तवकिनो यथा पुञ्जायन्ते  
 प्रणिगुडकमेणाङ्गमणयः ॥ ४३ ॥ त्रिनयनजटावल्लीपुष्पं निशावदनस्मितं ग्रहकिमलयं  
 मंथानागीनिनम्बनम्बतनिः । निमिरभिदुरं व्योम्नः शृङ्गं मनोभवकार्मुकं प्रतिपदि नवसेन्दो-  
 र्दिशं मृगोदयमन्तु न ॥ ४४ ॥ प्रथममरुणच्छायस्तावत्ततः कनकप्रभः तदनु विरहोत्ता-  
 र्गन्तमौजशैलनलश्रुतिः । उदयति ततो ध्वान्तध्वंसलभः क्षणदामुखे सप्तसिन्धुसिनीकन्दच्छे-  
 दपरिभ्रमं गच्छतः ॥ ४५ ॥ मयूषनखरुटतिमिङ्कुम्भिकुम्भस्थलोच्छलत्तरलनारकागण-  
 विर्जानमुन्मत्तनः । पुरंदरदृग्द्विरीशुरगर्भसुप्रोत्थिनम्बुषाङ्करकेसरी गगनकाननं गाहते

॥ ४६ ॥ प्रसारणपरैः करैः प्रकटितानुरागोदये मुधाकिरणकामुके त्वरितमम्बरालम्बिनि ।  
तदा विगलितोल्लसत्तिमिरजालनाशांशुका पुरंदरदिगङ्गना पुलकितैव तारागणैः ॥ ४७ ॥  
कलानिधि रवेरयं समुपलभ्य रूपं स्वयं दिनान्तसमयेऽस्पृशत्सपद्भि पद्भिर्नीं रागवान् ।  
धवान्यकरसंगमान्मुकुलितेति पूर्वाकृतिं समीक्ष्य जहसुः प्रिया ध्रुवमभूदतः पाण्डुरः ॥ ४८ ॥  
दर्पोद्रेकः कुसुमधनुषो जीवितं कैरवाणां जीवं जीवप्रणयगरिमा भाग्यराशिर्निशायाः ।  
शृङ्गारश्रीललितहसितं पानपात्रं सुराणां पौरस्त्याद्रेर्जयति शिखरं किं तमः स्थातुमीष्टे  
॥ ४९ ॥ तैः सर्वज्ञीभवदभिसृतानेत्रसिद्धाञ्जनैर्वा नीरन्ध्रैर्वा त्रिभुवनदृशामन्धपट्टैस्तमोभिः ।  
व्याप्तं पृथ्वीवलयमखिलं क्षालयन्नुच्छलद्भिर्ज्योत्स्नाजालैरयमुदयते शर्वरीसार्वभौमः ॥ ५० ॥  
पश्योदेति वियोगिनीदिनमणिः शृङ्गाररक्षामणिस्तारामौक्तिकहारनायकमणिश्चण्डीशचूडा-  
मणिः । प्रौढानङ्गभुजंगमस्तकमणिः कंदर्पसीमन्तिनीकाञ्चीमध्यमणिश्चकोरपरिषच्चिन्तामणि-  
श्चन्द्रमाः ॥ ५१ ॥ ॐकारो मदनद्विजस्य गगनक्रौडैकदंष्ट्राङ्कुरस्तारामौक्तिकशुक्तिरन्धत-  
मसस्तम्बेरमस्याङ्कुशः । शृङ्गारार्गलकुञ्चिकाविरहिणी मर्मच्छिदा कर्तरी संध्यावारवधूनखक्ष-  
तिरियं चान्द्री कला राजते ॥ ५२ ॥ स्वैर कैरवकोरकान्विदलयन्यूनां मनो दोलयन्नम्भो-  
जानि निमीलयन्मृगदृशां मानं समुन्मूलयन् । ज्योत्स्नां कन्दलयन्दिशो धवलयन्नम्भोधिमु-  
द्रेल्लयन्कोकानाकुलयंस्तमः कवलयन्निन्दुः समुज्जृम्भते ॥ ५३ ॥ एष स्वर्गतंरंगिणीजल-  
मिलद्दिग्दन्तिदन्तद्युतिर्भ्रश्यद्राजतकुरभविभ्रमधरः शीतांशुरभ्युद्यतः । हंसीयत्यमलाम्बुजी-  
यति लसडीण्डीरपिण्डीयति स्फारत्स्फाटिककुण्डलीयति दिशामानन्दकन्दीयति ॥ ५४ ॥  
अद्यापि स्तनशैलदुर्गविषमे सीमन्तिनीनां हृदि स्थातुं वाञ्छति मान एष धिगिति क्रोधादि-  
वालोहितः । उद्यहूरतरप्रसारितकरः कर्पत्यसौ तत्क्षणात्फुल्लकैरवकोशानिःसरदलिश्रेणीक-  
पाणं शशी ॥ ५५ ॥ कैलासायतमद्रिभिर्विदपिभिः श्वेतातपत्रायितं मृत्पङ्केन दधीयितं  
जलनिधौ दुग्धायितं वारिभिः । मुक्ताहारलतायितं व्रततिभिः शाखायितं श्रीफलैः श्वेतद्वी-  
पजनायितं जनपदैर्जते शशाङ्कोदये ॥ ५६ ॥ पीयूषाश्रयिणं जगन्नयदृशामालानलेखालवो  
विश्वोन्माथहुताशनस्य ककुभामुद्रादिनी कुञ्चिका । वीरेषु प्रथमा च पुष्पधनुषो रेखा मृगा-  
क्षीमुखश्रीणां च प्रतिराजवीजमधिकानन्दी नवश्चन्द्रमाः ॥ ५७ ॥ दिग्वालाकरकन्दुकः  
स्मरवधूसीमन्तमुक्तामणिः कामक्षोणिपतेर्विहारवलमीनिर्व्यूहपारावतः । हृष्टव्योम्नि विकीर्ण-  
तारकमणिः श्यामा वाणिक्सुभ्रुवः स्फारः स्फाटिकसंपुटः कुमुदिनीकान्तोऽयमुन्मीलति ॥ ५८ ॥  
यातस्यास्तमनन्तरं दिनकृतो वेषेण रागान्वितः स्वैरं शीतकरः करं कमलिनीमालिङ्गितुं यो-  
जयन् । शीतस्पर्शमुपेत्य संप्रति तथा रुद्धे मुखांभोरुहे हासेनैव कुमुद्वतीवनितया वैलक्ष्य-  
पाण्डूकृतः ॥ ५९ ॥ एतत्कोककुटुम्बिनीजनमनःशल्यं चकोराङ्गनाचञ्चूकोटिकपाटयोर्घटित-  
योरुद्रादिनी कुञ्चिका । दग्धस्यापि नवाङ्कुरः स्मरतरोराद्रागसां प्रेयसीमालोद्दामगजाङ्कुशो



विजयं मुग्ध सुभाशोर्नपुः ॥ ६० ॥ क्षीराब्धेरुत्तरोषु फेनधवलान्द्रोपलेषु स्वल्पपायःसी-  
 करिणो विकासिकुमुदक्रोडे रजःपिञ्जराः । उन्मीलन्ति चकोरचक्षुगतने छिद्रमन्दाश्रम-  
 त्कुर्वन्तः प्रियविप्रयुक्तमणीगात्रे मुधांशोः कराः ॥ ६१ ॥ ध्वान्नां वि शिनिदण्डकण्टमहमि  
 प्राप्ते प्रतीचीमुग्धं प्राचीमञ्जलि किं च दुग्धलहरीमुग्धे पिशोर्नामनि । एतन्वेलात्तकोरशोकर-  
 भसम्लानप्रसन्नोल्लसद्दृकपातोर्मिकटस्वत्तुग्निमिव त्रेल्लानयमामानवे ॥ ६२ ॥ शीतांशुक-  
 टिकालवालवलयद्रागुल्लसत्कौमुदीवल्लीनूतनपल्लवाभिनमिव प्राप्य क्षणं नाञ्जनाम् । चक्षन्-  
 त्तचकोरचक्षुवटनाच्छिन्नाप्रकाण्डल्लुतधीरन्यन्दनिरन्तरावृत्तमिव श्वेतं विनयामने ॥ ६३ ॥  
 यः श्रीखण्डतमालपत्रनि दिशः प्राच्याः स्मरदमापनेः पाण्डुरच्छत्रति दन्तपत्रनि नियल्लवमी-  
 कुरङ्गीदृशः । केलिश्वेतसहस्रपत्रनि रतेः किं च क्षपायोपिनः क्रीडागजनमीभुषात्रनि शशी  
 सोऽयं जगन्नेत्रति ॥ ६४ ॥ ये पूर्वं यन्मुष्पिन्त्रमुद्गदो ये फेनकाग्रच्छदच्छायासान्यभृनो  
 मृणाललतिकालावण्यभाजोऽत्र ये । ये धागरञ्जुविदग्धिनः क्षणमयो यं तारहारश्रियस्नेऽमी  
 स्फाटिकदण्डडम्बरजितो जाताः मुधांशोः कराः ॥ ६५ ॥ सद्यश्चन्दनपद्मपिच्छिलमिव व्यो-  
 माङ्गणं कल्पयन्पश्यैरावतकान्तदन्तमुसलच्छेदोपमेयाकृतिः । उद्वच्छत्यमच्छमीक्तिकलता-  
 प्रालम्बलम्बैः करैर्मुग्धानां स्मरलेखवाचनकलाकेलिप्रदीपः शशी ॥ ६६ ॥ क्रोकानाकुलयं-  
 श्रकोरतरुणीवैकल्यमुन्मूलयन्नम्भोजानि निमीलयन्कृमुदिनीस्नमीलयन्सर्वतः । पान्थानाकुलतां  
 नयन्कुलवधूचेतः समुल्लासयन्नस्तं याति दिवापनिः समुदयं यात्येष दोषापतिः ॥ ६७ ॥  
 स्वर्धामामृतपानचारुचपकं किं कामदेवाङ्गनाक्रीडाकन्दुक एष किं सुरनदीहिण्डोरपिण्डः  
 किमु । किं छत्रं स्मरभूपतेः किमु यशःपुञ्जं पुरस्तादिदं चेतःमंशयकारकं ममुदितं शीत-  
 द्युतेर्मण्डलम् ॥ ६८ ॥ पद्मिन्या दयितेऽनुभावति रूपा स्वं पद्मिनीद्रोहिणं भ्रान्त्वा भीत-  
 मना दिगन्तमखिलं चन्द्रो जगाहेऽम्बुधिम् । गाढे तत्र च तत्र विह्वलममुं कर्पन्ति ताराः  
 पतिं सोऽयं तच्छ्रमवारिकुङ्कुमरसैः सिक्तोऽरुणो दृश्यते ॥ ६९ ॥ भानावभ्युदिते तथा मयि  
 गते किं स्यान्मम प्रेयसी हा हेत्यस्तमितः शशी रसवशादिन्दीवरिण्याः स्मरन् । सोऽय  
 संप्रति नीलिमाङ्किततनुस्तस्माद्वरीदृश्यते ये वै यत्किल संस्मरन्ति चरमे तद्रूपमेप्यन्ति ते  
 ॥ ७० ॥ आदायामृतपूर्णमर्कचपकं शोणारविन्दप्रभे पाणाविन्द्वधूर्विलोक्य च पुनस्तस्मि-  
 न्नभःश्यामिकाम् । चिक्षेपोपरि कोपतः परिजने संशोध्य दत्ता सुधेत्येनं त शशिनं प्रशंसति  
 जनस्तत्पाणिमुक्तार्जुनम् ॥ ७१ ॥ आनीतां करपल्लवैरपनयन्नच्छां तमःकञ्जुलीमाशां सप्रति  
 वासवीमनुभवन्नक्षीणरागः शशी । अस्याश्च स्तनसंगिनीमिव वहत्यङ्गेन कस्तूरिकामालिङ्ग-  
 त्यथमादरेण रजनीमर्धोन्मिपत्तारकाम् ॥ ७२ ॥ यत्पीयूषमयूखमालिनि तमःस्तोमावलीढा-  
 युषां नेत्राणामपमृत्युहारिणि पुरः सूर्योढ एवातिथौ । अम्भोजानि पराञ्चितंनिजमघं दत्त्वैव  
 तेभ्यस्ततो गौराङ्गीवदनोपमासुकृतमादत्ते पतिर्यज्वनाम् ॥ ७३ ॥ यं प्राक्प्रत्यगवागुदञ्चि

ककुभां नामानि संबिभ्रतं ज्योत्स्नाजालझलज्जलाभिरभितो लुम्पन्तमन्धं तमः । प्राचीनादच-  
 लादितस्त्रिजगतामालोकबीजाद्बहिर्निर्यान्तं हरिणाङ्गमङ्कुरमिव द्रष्टुं जनो जीवति ॥ ७४ ॥  
 स श्रीकण्ठकिरीटकुट्टिमपरिष्कारप्रदीपाङ्कुरो देवः कैरवबन्धुरन्धतमसप्राग्भारकुक्षिभरिः ।  
 संस्कर्ता निजकान्तिमौक्तिकमणिश्रेणीभिरेणीदृशां गीर्वाणाधिपतेः सुधारसवतीपौरोगवः प्रोद-  
 गात् ॥ ७५ ॥ प्राचीनाचलचुम्बिचन्द्रमणिभिर्निर्व्यूढपाद्यं निजैर्निर्यासैरुडुभिर्निजेन वपुषा  
 दत्तार्चलाजाञ्जलि । अन्तःप्रौढकलङ्कतुच्छमभितः सान्द्रं परिस्तीर्यते विम्बादङ्कुरभग्ननैशिक-  
 तमःसदोहमिन्दोर्महः ॥ ७६ ॥ प्राणायामोपदेष्टा सरसिरुहमुनेर्यौवनोन्मादलीलागोष्ठीनां  
 पीठमर्दस्त्रिभुवनवनितानेत्रयोः प्रातराशः । कामायुष्टोमयज्वा शमितकुमुदिनीमौनमुद्रानुरागः  
 शृङ्गारद्वैतवादी प्रभवति भगवानेष पीयूषभानुः ॥ ७७ ॥ कल्लोलक्षिप्तपङ्कत्रिपुरहरशिरः-  
 स्वःस्रवन्तीमृणालं कर्पूरक्षोदजालं कुसुमशरवधूसीधुभृङ्गारनालम् । एतद्दुग्धाब्धिबन्धोर्गगनक-  
 मलिनीपत्रपानीयविन्दोरन्तस्तोषं न केषां किसलयति जगन्मण्डलं खण्डमिन्दोः ॥ ७८ ॥ संरम्भो-  
 द्विक्तनक्तंसमयदशमुखोच्चण्डदोर्दण्डहेलाकैलासः सप्तलोकीजयमुदितमनोजन्मवादित्रशङ्खः ।  
 लोलाक्षीगण्डपालीलवणिमजलधेरुद्रतः फेनपिण्डः पश्य व्योमावकाशं विशति विरहिणां दत्त-  
 शङ्खः शशाङ्कः ॥ ७९ ॥ कैतन्मार्तण्डबिम्बं सरसि सरसिजश्रेणिहास्यं क्रयातं कैते याता रथाङ्गाः  
 सपदि गतह्रियः क्व प्रविष्टा मरालाः । संध्यारागारुणाङ्गः कुपित इव पतिः प्रोद्यतोऽयं हिमांशुर्म-  
 न्ये हर्षादिवेयं हसति कुमुदिनी जाग्रतीवालिनादैः ॥ ८० ॥ प्राचीभागे सरागे धरणिविरहिणीच्छा-  
 न्तवक्त्रे समुद्रे निद्रालौ नीरजालौ विकसति कुमुदे निर्विकारे चकोरे । आकाशे सावकाशे तमसि  
 शममिते नागलोके सशोके कन्दर्पे मन्ददर्पे वितरति किरणाञ्शर्वरीसार्वभौमः ॥ ८१ ॥ ज्यो-  
 त्स्नावर्णनम् ॥ दलविततिभृतां तले तरूणामिह तिलतण्डुलितं मृगाङ्कुरोचिः । मदचपलच-  
 कोरचञ्चुकोटीकवलनतुच्छमिवान्तरान्तराभूत् ॥ ८२ ॥ आलोक्य चन्द्रमसमभ्युदितं समन्तादुद्वे-  
 छदूर्मिविचलत्कलशाम्बुराशेः । विष्वग्विसारिपरमाणुपरंपरैव ज्योत्स्नात्मना जगदिदं धव-  
 लीकरोति ॥ ८३ ॥ सितकिरणकपोलीमालिमालोकयन्ती तिमिरविरहतापव्याकुलां व्योम-  
 लक्ष्मीम् । रजनिरमलताराशीकरैः सिक्तमस्याः परिमलयति गात्रं चन्द्रिकाचन्दनेन ॥ ८४ ॥  
 अपि पिवत चकोराः कृत्स्नमुन्नाम्य कण्ठं क्रमकवलनचञ्चञ्चवश्चन्द्रिकारुभः । विरहवि-  
 धुरितानां जीवितत्राणहेतोर्भवति हरिणलक्ष्मा येन तेजोदरिद्रः ॥ ८५ ॥ सह कुमुदक-  
 दम्बैः काममुल्लासयन्तः सह घनतिमिरोधैर्धैर्यमुत्सारयन्तः । सह सरसिजखण्डैः स्वान्तमासी-  
 लयन्तः प्रतिदिशममृतांशोरंशवः संचरन्ति ॥ ८६ ॥ भास्वत्कर्कशशाणचक्रकषणैराकाश-  
 कालायसाद्यच्चूर्णं निविड निपत्य तम इत्याख्यां जगत्यामगात् । यच्चेन्दोश्चलसिद्धपारद-  
 महाविन्दोः समायोगतो जातं रूष्यरजोमयं वयमिद्र ज्योत्स्नां समाचक्षमहे ॥ ८७ ॥ एत-  
 त्तर्क्य कैरवच्छमहरे शृङ्गारदीक्षागुरौ दिक्कान्तामुकुरे चकोरसुहृदि प्रौढे तुषारत्विषि ।

कर्पूरैः किमपूरि किं मलयजैरालेपि किं पारदैरक्षालि स्फटिकोपलैः किमघटि द्यावापृथि-  
 व्योर्वपुः ॥ ८८ ॥ उन्मीलन्ति मृणालकोमलरुचो राजीवसंवर्तिका संवर्तव्रतवृत्तयः कति-  
 पये पीयूषभानोः कराः । अप्युत्सैर्धवलीभवत्सु गिरिषु क्षुब्धोऽयमुन्मज्जता विश्वेनेव तमो-  
 मयो निधिरपामह्वाय फेनायते ॥ ८९ ॥ किं नु ध्वान्तपयोधिरेष कृतकक्षोदैरिवेन्दोः करै-  
 रत्यच्छोऽयमधश्च पङ्कपटलं छायापदेशादभूत् । किं वा तत्करकर्तरीभिरभितो निस्तक्षणा-  
 दुज्ज्वलं व्योमैवेदमितस्ततश्च पतिताश्लयाच्छलेन त्वचः ॥ ९० ॥ पौलोमीकुचकुम्भकुङ्कु-  
 मरजःस्वाजन्मजन्मोद्धताः शीतांशोर्द्युतयः पुरंदरपुरीसीमामुपस्कुर्वते । एताभिर्लिहतीभि-  
 रन्धतमसान्युद्ध्रतीभिर्दिशः क्षौणीमास्तृणतीभिरन्तरतमं व्योमेदमोजायते ॥ ९१ ॥ नैवायं  
 भगवानुदञ्चति शशी गव्युतिमात्रीमपि द्यामद्यापि तमस्तु कैरवकुलश्रीचाटुकाराः कराः ।  
 मभ्रन्ति स्थलसीमि शैलगहनोत्सङ्गेषु संरुन्धते जीवग्राहमिव क्वचिक्वचिदपि च्छायासु  
 गृह्णन्ति च ॥ ९२ ॥ यत्रद्रावितकेतकोदरदलस्रोतश्रियं विभ्रती येयं मौक्तिकदामगुम्फन-  
 विधौ योग्यच्छविः प्रागभूत् । उत्सेच्या कलशीभिरञ्जलिपुटैर्ग्राह्या मृणालाङ्कुरैः पातव्या  
 च शशिन्यमुग्धविभवे सा चन्द्रिका वर्तते ॥ ९३ ॥ इन्द्रोरस्य त्रियामायुवतिकुचतटीच-  
 न्दनस्थासकस्य व्योमश्रीचामरस्य त्रिपुरहरजटावच्छरीकौरकस्य । कंदर्पक्षोणिपालस्फटिक-  
 मणिगृहस्यैतदाखण्डलाशानासामुक्ताफलस्य स्थगयति जगतीं कोऽपि भासां विलासः  
 ॥ ९४ ॥ लक्ष्मीक्रीडातडागो रतिधवलगृहं दर्पणो दिग्बधूनां पुष्पं श्यामालतायास्त्रिभुव-  
 नजयिनो मन्मथस्यातपत्रम् । पिण्डीभूतं हंसस्य स्मितममरसरित्पुण्डरीकं मृगाङ्को ज्योत्स्ना-  
 पीयूषवापी जयति सितवृषस्तारकागोलकस्य ॥ ९५ ॥ सकलङ्कचन्द्रवर्णनम् ॥ दोषागमन-  
 माशङ्क्य रविरेष तिरोहितः । कथमिन्दुः समायाति कुतः शङ्का कलङ्किनः ॥ ९६ ॥ यक्षं  
 विरहिणं कंचिन्नासयामास तेजसा । यक्ष एव विलोमेन संछगोऽभूद्विधौ क्षयः ॥ ९७ ॥  
 शिवभालानलोत्थेन धूम्रयोगेन कालिमा । विधौ शुद्धतरे किं वा इति मन्मानसाशयः  
 ॥ ९८ ॥ इन्दोरेककलाया रुद्रेणोद्धृत्य मूर्धनि धृतायाः । स्थानमिव तुच्छमेतत्कलङ्करूपेण  
 परिणमति ॥ ९९ ॥ अस्तं गतवाति सवितरि पायसपिण्डं सुधाकरं प्राची । विरचयदम्बरकुश-  
 भुवि चरति कलङ्कस्तदन्तरे काकः ॥ १०० ॥ कृष्णवर्णहृदयं सितदीप्तिं दुर्धियः किल  
 कलङ्किनमाहुः । कृष्णवर्णसमुदीरणमात्रा देव यद्गलति दृश्यकलङ्कः ॥ १०१ ॥ आयता-  
 ग्रसितरश्मिनिवहं लाञ्छनच्छविमपीरसदिग्धम् । चन्द्रकैतवमरुत्पटचक्रं क्रीडयोत्सृजति किं  
 स्मरवालः ॥ १०२ ॥ शम्बरारिरमृतं विपगर्भं चन्द्रविम्बकपटात्प्रयुनक्ति । यद्बहिः सितम-  
 थासितमन्तः प्रोपितान्दहति दर्शनमात्रात् ॥ १०३ ॥ अयं पुरः पार्वणशर्वरीशः किं दर्प-  
 णोऽयं रजनीरमण्याः । यतस्तदीयं प्रतिविम्बमस्मिन्संलक्ष्यते लाञ्छनकैतवेन ॥ १०४ ॥  
 प्रदोपमातङ्गमनङ्गदेवस्तुङ्ग समारुह्य समागतोऽयम् । सिन्दूरिते तस्य सुधांशुकुम्भे किमङ्कुशो

लक्ष्यमिषेण दत्तः ॥ १०५ ॥ मम प्रियां कैरविर्णीं करेण संतापयामास दिनाधिनाथः ।  
 इतीव दुःखैर्विकलः कलावान्पौ विषं लक्ष्यमिषेण सद्यः ॥ १०६ ॥ कलाधिनाथानयनाय  
 सायं कुमुद्वतीमिषित एष भृङ्गः । किमिन्दुनालिङ्गच सरागमङ्गे कृतः कलङ्गभ्रममातनोति  
 ॥ १०७ ॥ नेदं नभोमण्डलमम्बुराशिनैताश्च तारा नवफेनभङ्गाः । नायं शशी कुण्डलितः  
 फणीन्द्रो नासौ कलङ्गः शयितो मुरारिः ॥ १०८ ॥ मधुव्रतौघः कुपितः स्वकीयमधुप्रपा-  
 पन्नानिमीलनेन । विम्बं समाक्रम्य बलात्सुधांशोः कलङ्गमङ्गे ध्रुवमातनोति ॥ १०९ ॥  
 अत्रान्तरे च कुलटाकुलवर्त्मयानसंजातपातक इव स्फुटलाञ्छनश्रीः । वृन्दावनान्तरमलिम्प-  
 यदंशुजालैर्दिवसुन्दरीवदनचन्दनविन्दुरिन्दुः ॥ ११० ॥ अच्छप्रकाशवति चन्द्रमसि प्रिये-  
 ऽस्मिन्नाल्हादकारिणि सुधावति पूर्णविम्बे । धाता विचिन्त्य मनसाखिलदृष्टिपातं हर्तुं चकार  
 किमु कञ्जलविन्दुयोगम् ॥ १११ ॥ दष्टे जगद्गुणेषु कालभुजंगमेन तत्रान्धकारमिषमा-  
 विरभूद्विषं यत् । संजातलक्ष्मणि तदिन्दुमणौ निपाय्य ज्योत्स्नामये पयसि तत्क्षिपति स्म  
 धाता ॥ ११२ ॥ दिग्यन्त्रतस्तिमिरचूर्णविशेषपूर्णाद्दुद्रत्वरोडुमयरञ्जकविस्फुलिङ्गात् । कालेन  
 पूर्वगिरिदुर्गजुषा प्रयुक्तो वृत्तोपलो विधुमिषात्पथिकान्हिनस्ति ॥ ११३ ॥ मन्थानभूमिधर-  
 मूलशिलासहस्रसंघटनव्रणकिणः स्फुरतीन्दुमध्ये । छायाभृगः शशक इत्यतिपामरोक्तिस्तेषां  
 कथंचिदपि तत्र हि न प्रसक्तिः ॥ ११४ ॥ वत सखि कियदेतत्पश्य वैरं स्मरस्य प्रियवि-  
 रहकशेऽस्मिन्रागिलोके तथाहि । उपवनसहकारोद्भासिभृङ्गच्छलेन प्रतिविशिखमनेनोद्विक्तं  
 कालकूटम् ॥ ११५ ॥ अवाप्तः प्रागल्भ्यं परिणतरुचः शैलतनये कलङ्को नैवायं विलसति  
 शशाङ्गस्य वपुषि । अमुष्येयं मन्ये विगलदमृतस्यन्दशिशिरे रतिश्रान्ता शेते रजनिरमणी  
 गाढमुरसि ॥ ११६ ॥ समयशवरो व्योमारण्ये सुधाशनसूक्षिका सुविहितसुधाविम्बक्षौद्र-  
 स्फुरत्पटलं प्रति । कलयति कलङ्गाख्यं धूमं निपीज्य पुनश्च तत्किरति मधुरज्योत्स्नाक्षौद्रं  
 महीतलभाजने ॥ ११७ ॥ रुचिभिरभितष्टङ्कोत्कीर्णैरिव त्रसरेणुभिर्द्युद्भुभिरपि च्छेदैः स्थूलै-  
 रिव भ्रियते नभः । प्रकृतिमलिनी भास्वद्विम्बोन्मृजाकृतकर्मणस्तदयमपि हि त्वष्टुः कुन्दे  
 भविष्यति चन्द्रमाः ॥ ११८ ॥ तरुणतमालकोमलमलीमसमेतदयं कलयति चन्द्रमाः किल  
 कलङ्गमिति ब्रुवते । तदनृतमेव निर्दयविधुंतुददन्तपद्मव्रणविवरोपदर्शितमिदं हि विभाति नभः  
 ॥ ११९ ॥ अङ्गं केऽपि शशं तथा जलनिधेः पङ्कं परे मेनिरे सारङ्गं कतिचिच्च संजगदिरे  
 भूच्छायमैच्छन्परे । इन्दौ यदलितेन्द्रनीलशकलश्यामं दरीदृश्यते तत्साद्रं निशि पीतमन्ध-  
 तमसं कुक्षिस्थमाचक्ष्महे ॥ १२० ॥ रङ्गावङ्गते त्रिविष्टपवनीखेलत्कुरंगीगणैः साकं क्रीड-  
 नकौतुकेन रभसादुत्सुत्य याते दिवम् । तच्छायातनुगतात्ममूर्तिरधुना धर्तुं तमेनं शशी मन्दं  
 व्यायतरश्मिजालकलितः खाग्रं समारोहति ॥ १२१ ॥ इन्दुर्यद्युदयाद्रिमूर्धि न भवत्यद्यापि  
 तन्मास्म भून्नासीरेऽपि तमःसमुच्चयममूरुन्मूलयन्ति त्विषः । अप्यङ्गोर्मुदमुद्गिरन्ति कुमुदैरा-

मोदयन्ते दिशः संप्रत्यूर्ध्वमसौ तु लाञ्छनमभिव्यक्तं प्रकाशिष्यते ॥ १२२ ॥ काश्मीरेण  
दिहानमम्बरतलं वामभ्रुवामाननद्वैराज्यं विदधानमिन्दुदृशदां भिन्दानमम्भःशिरः । प्रत्युद्य-  
त्पुरुहूतपत्तनवधूदत्तार्धदूर्वाङ्कुरक्षीवोत्सङ्गकुरङ्गमैन्दवमिदं विम्बं समुज्जृम्भते ॥ १२३ ॥

### नायकागमनवर्णनम् ।

आगच्छन्सूचितो येन येनानीतो गृहं प्रति । प्रथमं सखि कः पूज्यः किं काकः किं  
क्रमेलकः ॥ १ ॥ सज्जितसकलशरीरा क्षणे क्षणे मनसि किमपि गणयन्ती । उत्सवमिव  
तं दिवसं मनुते मुग्धा प्रियागमने ॥ २ ॥ अपाङ्गसंसर्गि तरङ्गितं दृशोर्भ्रुवोररालान्तविकासि  
वेङ्गनम् । विसारि रोमाञ्चितकञ्चुकं तनोस्तनोति योऽसौ सुभगे तवागतः ॥ ३ ॥

### नायकातिथ्यवर्णनम् ।

आयाते दयिते मरुस्थलभुवामुत्प्रेक्ष्य दुर्लङ्घतां गेहिन्या परितोषवाष्पकलिलामासाद्य  
दृष्टिं मुखे । दन्वा पीलुशमीकरीरकवलं लोलाञ्चलेनादरादुन्मृष्टं करमस्य केसरसटाभारा-  
ग्रलङ्गं रजः ॥ १ ॥ बाला चन्दनमालिकाकिसलयग्रन्थीनधः कुर्वतः श्रुत्वा वल्लभवाह-  
नस्य रटितं दासेरकस्याङ्गने । आक्रन्दात्सुहृदो वनाद्गुरुजनं नासाग्रसङ्गादसून्कान्तं स्त्रीव-  
धपातकात्स्मरमसत्कीर्त्यै परावर्तयत् ॥ २ ॥ किञ्चित्काम्पितपाणिकङ्कणरवैः पृष्टं ननु स्वा-  
गतं व्रीडानम्रमुखाब्जया चरणयोर्न्यस्ते च नेत्रोत्पले । द्वारस्य स्तनयुग्ममण्डलघटे दत्तः प्र-  
वेशो हृदि स्वामिन्कि भवतातिथेः समुचितं सख्यानयानुष्ठितम् ॥ ३ ॥

### नायकस्य नायिकां प्रश्नः ।

कृशा केनासि त्वं प्रकृतिरियमङ्गस्य ननु मे मलाधूम्रा कस्माद्गुरुजनगृहे पावकतया ।  
स्मरस्यस्मान्कच्चिन्नहि नहि नहीत्येवमवदच्छिरःकम्पं बाला मम हृदि निपत्य प्ररुदिता ॥ १ ॥  
कृशासीत्यालीना मलिनवसनासीत्यवनता चिराद्दृष्टासीति स्तनकलशकम्पं प्ररुदिता । परि-  
ष्वक्ता यावत्प्रणयपदवी कामपि गता ततः सारङ्गाक्ष्या हृदयसदने भीतमभवत् ॥ २ ॥

### प्रणयकलहे नायिकानुनयः ।

अनिर्दयोपभोगस्य रूपस्य मृदुनः कथम् । कठिनं खलु ते चेतः शिरीषस्येव बन्धनम्  
॥ १ ॥ किं त्वां भणामि विच्छेददारुणायासकारिणि । कामं कुरु वरारोहे देहि मे परिर-  
म्भणम् ॥ २ ॥ मयि ते पादपतिते किकरत्वमुपागते । प्रिये कामातुरः कोपं कान्ते कोऽन्यो-  
ऽग्नेप्याति ॥ ३ ॥ दाक्षिण्यं नाम विम्बोष्ठिं वैम्बिकानां कुलव्रतम् । तन्मे दीर्घाक्षि ये

प्राणास्ते त्वदाशानिवन्धनाः ॥ ४ ॥ मुखमिन्दुर्यथा पाणिः पल्लवेन समः प्रिये । वाचः सुधा  
 इवोष्ठस्ते विम्बतुल्यो मनोऽश्मवत् ॥ ५ ॥ सोढुमलमस्मि नाहं सुन्दरि मन्दागमाद्विलम्बं  
 ते । पञ्चशरास्त्रहतं मां संजीवय चारुगात्रि परिरम्भैः ॥ ६ ॥ सकृदिव समर्प्य बाले मम  
 हस्ते मदनघर्मतप्तस्य । अपहरसे कुचकुम्भं तृषितकरादमृतकुम्भमिव ॥ ७ ॥ अपराधी  
 नूनमहं प्रसीद रम्भोरु विरम संरम्भात् । सेव्यो जनश्च कुपितः कथं नु दासो निरपराधः  
 ॥ ८ ॥ त्वामयमावद्धाञ्जलि दासजनस्तमिममर्थमर्थयते । स्वपिहि मया सह सुरतव्यतिकर-  
 खिन्नैव मा मैवम् ॥ ९ ॥ सरले साहसरागं परिहर रम्भोरु मुञ्च संरम्भम् । विरसं विरहा-  
 यासं वोढुं तव चित्तमसहं मे ॥ १० ॥ नयननिपातेऽङ्कुरितः पल्लवितो वचसि पुष्पितो  
 हसिते । फलतु कृशाङ्गि तवाङ्गस्पर्शनमात्रे मनोरथाख्यतरुः ॥ ११ ॥ विराममेवानलया-  
 तितोषात्तथापि रोषारुणितेव दृष्टिः । निशापतिः श्लिष्यति पश्चिमाशामये किमाशां विफ-  
 लीकरोषि ॥ १२ ॥ यदि प्रिये वेत्सि तव प्रभुं मामनन्यसाधारणदासमङ्गुचोः । तदद्य  
 वक्षो मम पात्रमस्तु स्वयंग्रहाश्लेषमहोत्सवानाम् ॥ १३ ॥ उत्तरंगय कुरङ्गलोचने लोचने  
 कमलगर्वमोचने । अस्तु सुन्दरि कलिङ्गनन्दिनीवीचिडम्बरगभीरमम्बरम् ॥ १४ ॥ शशि-  
 मुखे तव भाति भङ्गुरभ्रूर्युवजनमोहकरालकालसर्पः । यदुदितभयभङ्गनाय यूनां त्वदधरसी-  
 धुसुधैव सिद्धमन्त्रः ॥ १५ ॥ त्वयि निबद्धरतेः प्रियवादिनः प्रणयभङ्गपराङ्मुखचेतसः ।  
 कमपराधलवं मयि पश्यसि त्यजसि मानिनि दासजनं यतः ॥ १६ ॥ विसृज सुन्दरि संग-  
 मसाध्वसं ननु चिरात्प्रभृति प्रणयोन्मुखे । परिगृहाण गते सहकारतां त्वमतिमुक्तलताचरितं  
 मयि ॥ १७ ॥ मोहान्मया सुतनु पूर्वमुपेक्षितस्ते यो वाष्पाविन्दुरधरं परिबाधमानः । तं  
 तावदाकुटिलपक्ष्माविलग्नमद्य कान्ते प्रमृज्य विगतानुशयो भवामि ॥ १८ ॥ मुग्धे विधेहि  
 मयि निर्दयदन्तदंशं दोर्वल्लिवन्धनिविडस्तनपीडनानि । चण्डि त्वमेव मुदमुञ्चय पञ्चबाण-  
 चण्डालकाण्डदलनादसवः प्रयान्ति ॥ १९ ॥ मा मा ससाध्वसमवेहि विलोलनेत्रे दासे जने  
 किमिति संभ्रमकातरासि । किं युज्यते वत मया चिरकाङ्क्षितस्य मध्ये वराङ्गि परिरग्भसु-  
 खस्य भङ्गः ॥ २० ॥ किं शीकरैः क्लमविमर्दिभिरार्द्रवातं संचालयामि नलिनीदलतालवृन्तम् ।  
 अङ्गे विधाय चरणावुत पद्मताम्रौ संवाहयामि करभोरु यथासुख ते ॥ २१ ॥ आताम्रता-  
 मपनयामि विलक्ष एष लाक्षाकृतां चरणयोस्तव देवि मूर्धा । कोपोपरागजनितां तु मुखेन्दु-  
 विम्बे हर्तुं क्षमो यदि परं करुणा मयि स्यात् ॥ २२ ॥ इन्दीवरेण नयनं मुखमम्बुजेन  
 कुन्देन दन्तमधरं नवपल्लवेन । अङ्गानि चम्पकदलैः स विधाय वेधाः कान्ते कथं घटित-  
 वानुपलेन चेतः ॥ २३ ॥ किं मुक्तमासनमलं मयि संभ्रमेण नोत्थातुमित्थमुचितं मम तन्तु-  
 मध्ये । दृष्टिप्रसादविधिमात्रहृतो जनोऽयमत्यादरेण किमिति क्रियते विलक्षः ॥ २४ ॥  
 भुग्नालकं स्मितपराजितचन्द्रलेखं दृग्गल्लिया कुवलयश्रियमादधानम् । एतन्मुखं दिविषदा-

मिव दुर्निरीक्ष्यं तन्वङ्गि मामिव मुधा किमधःकरोषि ॥ २५ ॥ लावण्यकान्तिपरिपूरितदि-  
 क्षुखेऽस्मिन्मेरेऽधुना तव मुखे तरलायताक्षि । क्षोभं यदेति न मनागपि तेन मन्ये सुव्य-  
 क्तमेव जलराशिरयं पयोधिः ॥ २६ ॥ सुतनु जहिहि मौनं मुञ्च वाचो जडत्वं प्रणयिनि  
 मैयि कोपं किंकरे किं करोषि । अथ यदि तव चित्ते सापराधोऽस्मि वाले निजभुजयुगवच्छ्या  
 बन्धनं मां विधेहि ॥ २७ ॥ किमपि किमपि शङ्के-मङ्गलेभ्यो यदन्यद्विरमतु परिहासश्रण्डि  
 पर्युत्सुकोऽस्मि । कलयसि कलितोऽहं वल्लभे देहि वाचं भ्रमति हृदयमन्तर्विह्वलं निर्दयासि  
 ॥ २८ ॥ यदिदमगणयित्वा दुर्वहं श्रोणिभारं मदभिसरणलोभात्प्रस्थित पद्मताम्रम् ।  
 अयमहमभिवाञ्छास्यप्रमृज्यैव पांसुं सुमुखि पदतलं ते चूडितुं चुम्बितुं च ॥ २९ ॥ वितरय  
 कुचयोस्त्वदर्शनोपक्रमाणां मदनशररुजानां शान्तये मामकीनाम् । सकृदपि परिरम्भं सुभ्रु  
 दोर्मूलकूलंकषघनपरिणाहख्यातयोरेतयोस्ते ॥ ३० ॥ चरणकमलदासस्त्वेष संकल्पसङ्गे  
 सुमुखि यदभिधत्से त्वं बलात्कारधूर्तम् । प्रसभविधृततर्षः पीडयत्यात्मनैव द्विरद इव सरोजं  
 पाणिमापाटलं ते ॥ ३१ ॥ विकिर धवलदीर्घापाङ्गसंसर्पि चक्षुः परिजनपथवर्तिन्यत्र किं  
 संभ्रमेण । स्मितमधुरमुदारं देवि मामालपोच्चैः प्रभवति मम पाण्योरञ्जलिः सेवितुं त्वाम्  
 ॥ ३२ ॥ परिलुठति ललाटे भङ्गुरा भ्रूलता किं मदनजयपताकाविभ्रमं विभ्रतीयम् ।  
 स्फुरति च किमकाण्डे चण्डि विम्बाधरोऽयं मृदुपवनविधूतोन्निद्रवन्धूकवन्धुः ॥ ३३ ॥  
 मुहुर्मुहुरवेक्षणं सरसमञ्जसा संस्तवः समुच्चलतरङ्गिणि प्रचुरनर्ममर्मस्पृहा । मुहुर्निविडनम्रता  
 परिजनव्यपेक्षापि नो कुतः सुमुखि शिक्षिता कथय कोपरीतिस्त्वया ॥ ३४ ॥ तरङ्गय  
 दृशोऽङ्गने पततु चित्रमिन्दीवरं स्फुटीकुरु रदच्छदं व्रजतु विद्रुमः श्वेतताम् । क्षणं वपुरपा-  
 च्छणु स्पृशतु काञ्चनं कालिमासुदञ्चय मुखं मनाग्भवतु च द्विचन्द्रं नमः ॥ ३५ ॥ कृतो  
 दूरादेव स्मितमधुरमभ्युद्रमविधि शिरस्याज्ञा न्यस्ता प्रतिवचनवत्या नतिप्रति । न दृष्टः  
 शैथिल्यं मिलित इति चेतो दहति मे निगूढान्तः कोपात्कठिनहृदये संवृतिरियम् ॥ ३६ ॥  
 गतप्राया रात्रिः शशिमुखि शशी शीर्यत इव प्रदीपोऽयं निद्रावशमुपगतो घूर्णत इव ।  
 प्रणामान्तो मानस्तदपि न जहासि ध्रुवमहो कुचप्रत्यासन्त्या हृदयमपि ते चण्डि कठिणम्  
 ॥ ३७ ॥ इदं दूर्वाकाण्डद्युतिमुषि कपोले कतिपयैः श्रमाम्मोभिः कीर्णं सहजवकुलामोद-  
 सुभगम् । समाकाङ्क्षे ताम्राधरमनुमनुष्व प्रियतमे मनोज्ञं ते पातुं मुखकमलमाघ्रातुमथवा  
 ॥ ३८ ॥ प्रसादै वर्तस्व प्रकटय मुदं संत्यज रुषं प्रिये शुष्यन्त्यङ्गान्यमृतमिव ते सिञ्चतु  
 वचः । निधानं सौख्यानां क्षणमभिमुखं स्थापय मुखं न मुग्धे प्रत्येतुं प्रभवति गतः कालह-  
 रिणः ॥ ३९ ॥ पुरो दिगनुरागिणी तदपि नानुरागोदयः कृशोदरि निशा कृशा तदपि  
 ते न मानः कृशः । प्रसन्नमिदमम्बरं तदपि न प्रसन्नं मनो ननाद चरणायुधस्तदपि मौन-  
 मालम्बसे ॥ ४० ॥ सुतनु हृदयात्प्रत्यादेशव्यलीकमपैतु ते किमपि मनसः संमोहो मे तदा

बलवानभूत् । प्रबलतमसामेवंप्रायाः शुभेषु हि वृत्तयः स्वजमपि शिरस्यन्धः क्षिप्तां धुनो-  
 त्यहिशङ्कया ॥ ४१ ॥ परिहर कृतातङ्के शङ्कां त्वया सततं घनस्तनजघनया क्रान्ते  
 स्वान्ते परानवकाशिनि । विशति वितनोरन्यो धन्यो न कोऽपि ममान्तरं स्तनभरपरीरम्भा-  
 रम्मे विधेहि विधेयताम् ॥ ४२ ॥ व्यथयति वृथा मौनं तन्वि प्रपञ्चय पञ्चमं तरुणि मधु-  
 रालापैस्तापं विनोदय दृष्टिभिः । सुमुखि विमुखीभावं तावद्विमुख न वञ्चय स्वयमतिशय-  
 स्त्रिग्धो मुग्धे प्रियोऽहमुपस्थितः ॥ ४३ ॥ कोऽयं कोपविधिः प्रयच्छ करुणागर्भं वचो  
 जायतां पीयूषद्रवदीर्घिकापरिमलैरामोदिनी मेदिनी । आस्तां वा स्पृहयालुलोचनमिदं व्या-  
 वर्तयन्ती मुहुर्यस्मै कुप्यसि तस्य सुन्दरि तपोवृन्दानि वन्दामहे ॥ ४४ ॥ सूर्येऽस्ताचल-  
 मौलिमालिनि गृहे दीपावलीशालिनि प्राणस्वामिनि मानिनि प्रतिपदं सत्कारमातन्वति ।  
 यन्मानं न जहासि कोपकलनादालोहितस्तत्क्षणादिन्दुः सुन्दरि पूर्वपर्वतशिरःसीमानमारो-  
 हति ॥ ४५ ॥ सन्त्येवात्र गृहे रहो युवतयस्ताः पृच्छ गत्वाधुना प्रेयांसः प्रणमन्ति किं  
 तव पुनर्दासो यथा वर्तते । आत्मद्रोहिणि दुर्जनप्रलपितं कर्णे वृथा मा कृथाश्छिन्नस्नेहरसा  
 भवन्ति पुरुषा दुःखानुवृत्त्या यतः ॥ ४६ ॥ क्षीणांशुः शशलाञ्छनः सखि पुनः क्षीणो  
 न मानस्तव स्मेरं पद्मवनं मनागपि न ते स्मेरं -मुखाम्भोरुहम् । पीतं श्रोत्रयुगेन षट्पदरुतं  
 पीतं न ते जल्पितं रक्ता शक्रदिगङ्गना रविकरैर्नीद्यापि रक्तासि किम् ॥ ४७ ॥ किं कण्ठे  
 शिथिलीकृतो भुजलतापाशः प्रमादान्मया निद्राच्छेदविवर्तनेष्वभिमुखी नाद्यापि संभाविता ।  
 अन्यस्त्रीजनसंकथालघुरहं स्वमे त्वया लक्षितो दोषं पश्यसि किं प्रिये परिजनोपालम्भयोग्ये  
 मयि ॥ ४८ ॥ चक्षुर्जाज्यमुपैतु मानिनि मुखं संदर्शय श्रोत्रयोः पीयूषक्षुति सौख्यमस्तु  
 मधुरां वाचं प्रिये व्याहर । तापः शाम्यतु मे प्रसादशिशिरां दृष्टि शनैः पातय त्यक्त्वा  
 दीर्घमभूतपूर्वमचिराद्दोषं सखीदोषजम् ॥ ४९ ॥ कल्याणाङ्गरुचानुरक्तमनसा त्वं येन संप्रा-  
 र्थ्यते यस्यार्थे सुमुखि त्वया पुनरसुत्यागेऽपि संनह्यते । सोऽयं सुन्दरि पञ्चबाणविशिख-  
 व्यालीढदोरन्तरस्वैरोत्पीडितपीवरस्तनतटस्त्वद्दोर्लतापञ्जरे ॥ ५० ॥ शीतांशुर्मुखमुत्पले तव  
 वृशौ पद्मानुकारौ करौ रम्भागर्भनिभं तवोरुयुगलं बाहू मृणालोपसौ । इत्याह्लादकराखि-  
 लाङ्गि रमसान्निःशङ्कमालिङ्ग्य मामङ्गानि त्वमनङ्गतापविधुराण्येह्येहि निर्वापय ॥ ५१ ॥  
 स्त्रिग्धं यद्यपि वीक्षितं नयनयोस्ताम्रा तथापि द्युतिर्माधुर्यापि सती स्वलत्यनुपदं ते गद्रदा  
 वागियम् । निःश्वासा नियता अपि स्तनभरोत्कम्पेन संलक्षिताः कोपस्ते प्रकटं प्रयत्नवि-  
 धृतोऽप्येषः स्फुट लक्ष्यते ॥ ५२ ॥ भ्रूमङ्गैः क्रियते ललाटशशिनः कस्मात्कलङ्को मुधा  
 वाताकम्पितवन्धुपुष्पसमतां नीतोऽधरः किं स्फुरन् । मध्यश्राधिककम्पितस्तनभरेणायं पुनः  
 खिद्यते कोपं मुञ्च तवैव चित्तहरणायैतन्मया क्रीडितम् ॥ ५३ ॥ भ्रूमङ्गं न करोपि रोदिपि  
 मुहुर्मुग्धेक्षणे केवलं नातिप्रस्फुरिताधरानवरतं निःश्वासमेवोज्जसि । वाच नापि ददासि ति-



छसि परं प्रध्यातनम्रानना कोपस्ते स्तिमितोऽतिपीडयति मां गूढप्रहारोपमः ॥ ९४ ॥ घृष्टः  
 किं पुरतोऽवरुध्य विहसन्गृह्णामि कण्ठे प्रियां किं वा चाटुशतप्रचण्डरचनाप्रीतां करिष्यामि  
 ताम् । किं तिष्ठामि कृताञ्जलिर्निपतितस्तस्याः पुरः पादयोः सत्यं सत्यमहो न वेद्मनुनय-  
 स्तस्याः कथं स्यादिति ॥ ९५ ॥ सुभ्रु त्वं कुपितेत्यपास्तमशनं त्यक्ताः कथा योपितां दूरा-  
 देव मयोज्जिताः सुरभयः स्रग्गन्धधूपादयः । रागं रागिणि मुञ्च मय्यवनते दृष्टे प्रसीदा-  
 धुना सद्यस्त्वद्विरहे भवन्ति सुभगे सर्वा ममान्वा दिशः ॥ ९६ ॥ व्यावृत्तं खलु सर्वतो  
 विषयतस्त्वय्येव लीनं मनो नित्यं च त्वदधीनमेव नियतं मज्जीवितं मानिनि । मत्त्वैवं मयि  
 नूनमन्यविषया शङ्का त्वया त्यज्यतां किंवान्यत्र निशाकरोऽभिरमते मुक्त्वा क्षणं कौमुदीम्  
 ॥ ९७ ॥ यद्गम्यं गुरुगौरवस्य सुहृदो यस्मिन्नभन्तेऽन्तरं यद्वाक्षिप्यवशात्प्रसह्य सहते  
 नर्मोपचारानपि । यद्धज्जा निरुणद्धि यत्र शपथैरुत्पाद्यते प्रत्ययस्तार्त्तिकं प्रेम स उच्यते  
 परिचयस्तत्रापि कोपेन किम् ॥ ९८ ॥

### सख्यनुनयः ।

मुग्धे मानं न ते कर्तुं युक्तं प्राणाधिके प्रिये । धत्से मत्सी कियत्कालं जीवितं जीवनं  
 विना ॥ १ ॥ कुपितासि यदा तन्वि निधाय करजक्षतम् । बधान भुजपाशाभ्यां कण्ठमस्य  
 दृढं तदा ॥ २ ॥ यदि कुप्यसि नास्ति रतिः कोपेन विनाथवा कुतः कामः । कुप्य च  
 कोपय च त्वं प्रसीद च त्वं प्रसादय च कान्तम् ॥ ३ ॥ वियदलिमलिनाम्बुगर्भमेघं मधुक-  
 रकोकिलकूजितैर्दिशां श्रीः । धरणिरभिनवाङ्कुराङ्कटङ्कां प्रणतिपरे दयिते प्रसीद मुग्धे ॥ ४ ॥  
 समयचकितं विन्यस्यन्ती दृश तिमिरे पथि प्रतितरु मुहुः स्थित्वा मन्दं पदानि वितन्व्रतीम् ।  
 कथमपि रहःप्राप्तमङ्गैरनङ्गतरंगिभिः सुमुखि सुभगः स त्वां पश्यन्नुपैतु कृतार्थताम् ॥ ५ ॥  
 लिखन्नास्ते भूमि वहिरवनतः प्राणदयितो निराहाराः सख्यः सततरुदितोच्छूननयनाः ।  
 परित्यक्तं सर्वं हसितपाठितं पञ्जरशुकैस्तवावस्था चैयं विसृज कठिने मानमधुना ॥ ६ ॥  
 असहृत्तो नायं न च खलु गुणैरेव रहितः प्रियो मुक्ताहारस्तव चरणमूले निपतितः । गृहा-  
 णैनं मुग्धे ब्रजतु तव कण्ठप्रणयितामुपायो नास्त्यन्यस्तव हृदयदाहोपशमने ॥ ७ ॥ अना-  
 लोच्य प्रेम्णः परिणतिमनादृत्य सुहृदस्त्वयाकाण्डे मानः किमिति सरले संप्रतिकृतः । समा-  
 कृष्टा ह्येते मलयदहनोद्भासुरशिखाः स्वहस्तेनाङ्गारास्तदलमधुनारण्यरुदितैः ॥ ८ ॥ अयेऽस्त-  
 मयते शशी न हि कृशी भक्त्या ग्रहो विनश्यति तमो हतं किमणुमप्ययास्ते मनः । सखि  
 प्रकटितोऽरुणो न करुणोदयस्ते मनाक्प्रयाति खलु यामिनी न विमनीकृथा नायकम्  
 ॥ ९ ॥ आयातः कुमुदेश्वरो विजयते सर्वेश्वरो मारुतो भृङ्गः स्फूर्जति भैरवो न निकटं प्राणे-  
 श्वरो मुञ्चति । एते सिद्धरसाः प्रसूनविशिखो वैद्योऽनवद्योत्सवो मानव्याधिरयं कृशोदरि

कथं त्वच्चेतसि स्थास्यति ॥ १० ॥ मानं मानिनि मुञ्च मानसभुवः साम्राज्यमुज्जृम्भतां  
 हा हा गच्छति यामिनी न समयो यातः पुनः प्राप्यते । अत्यल्पागसि कल्पिताधिकभये  
 कान्ते पदान्तानते कोऽयं कोकिलवासिकेलिसमये कोपस्त्वयालम्बितः ॥ ११ ॥ स्निग्धे य-  
 त्परुपासि यत्प्रणमति स्तब्धासि यद्वागिणि द्वेषस्थासि यदुन्मुखे विमुखतां यातासि तस्मि-  
 न्प्रिये । तद्युक्तं विपरीतकारिणि तव श्रीखण्डचर्चाविधौ शीतांशुस्तपनो हिमं हुतवतः  
 क्रीडामुदो पातनाः ॥ १२ ॥ त्वां चित्तेन चिरं वहन्नयमतिश्रान्तो भृशं तापितः कन्दर्पेण  
 च पातुमिच्छति सुधासंवादि विम्बाधरम् । अस्याङ्गं तदलंकुरु क्षणमिह भ्रूक्षेपलक्ष्मीलव-  
 क्रीते दासजनेऽपि सेवितपदाम्भोजे कुतः संभ्रमः ॥ १३ ॥ मुग्धे किं नखरैः क्षिपस्यवि-  
 रतं नेत्रासुवु मानोन्नते पश्यैनं चरणाग्रनञ्जशिरसं स्वं कान्तमात्ताञ्जलिम् । अप्यङ्के तव चे-  
 तसि प्रणयिनि प्राप्तेऽतिनिर्विण्णतामन्यासक्तमनस्युपेक्षितगता फूत्कृत्य रोहिष्यति ॥ १४ ॥  
 मुग्धे मुग्धतयैव नेतुमखिलः कालः किमारभ्यते मानं धत्स्व धृति वधान ऋजुतां दूरे कुरु  
 प्रेयसि । सख्यैवं प्रतिबोधिता प्रतिवचस्तामाह भीतानना नीचैः शंस हृदि स्थितो हि ननु  
 मे प्राणेश्वरः श्रोष्यति ॥ १५ ॥

### कलहान्तरिताप्रलापाख्यानम् ।

स्फुरसि बाहुलते किमनर्थकं त्वमपि लोचनभावमहो गता । तमहमागतमप्यपराधिनं न  
 परिरब्धुमलं न च वीक्षितुम् ॥ १ ॥ उपचारानुनयास्ते कितवस्योपेक्षिताः सखीवचसा ।  
 अधुना निष्ठुरमपि यदि स वदति कलिकैतवाद्यामि ॥ २ ॥ मानोन्नतेत्यसहनेत्यतिपण्डितेति  
 मध्येव धिक्कृतिरनेकमुखी सखीनाम् । दाक्षिण्यमात्रमसृणेन विचेष्टितेन धूर्तस्य तस्य हि  
 गुणानुपवर्णयन्ति ॥ ३ ॥ इदं कृष्णं कृत्स्नं प्रियतमतनुश्वेतमथ किं गमिष्यामो यामो भवतु  
 गमनेनाथ भवतु । पुरा येनैवं मे चिरमनुसृता चित्तपदवी स एवान्यो जातः सखि परिचिताः  
 कस्य पुरुषाः ॥ ४ ॥ गते प्रेमावन्धे प्रणयवहुमाने विगलिते निवृत्ते सद्भावे जन इव जने  
 गच्छति पुरः । तद्दुत्प्रेक्षोत्प्रेक्ष्य प्रियसखि गतांस्तांश्च दिवसान्न जाने को हेतुर्दलति शतधा  
 यन्न हृदयम् ॥ ५ ॥ कथमपि सखि क्रीडाकोपाद्भजेति मयोदिते कठिनहृदयस्त्यक्त्वा शय्यां  
 बलाद्गत एव सः । इति सरभसध्वस्तप्रेम्णि व्यपेतघृणे स्पृहां पुनरपि हतव्रीडं चेतः करो-  
 ति करोमि किम् ॥ ६ ॥ अद्यारभ्य यदि प्रिये पुनरहं मानस्य चान्यस्य वा गृह्णीयां शठ  
 दुर्नयेन मनसा नामापि सक्षोभतः । तत्तेनैव विना शशाङ्ककिरणस्पष्टाट्टहासा निशा एको  
 वा दिवसः पयोदमलिनो भूयान्मम प्रावृषि ॥ ७ ॥ मानव्याधिनिपीडिताहमधुना शक्नोमि  
 तस्यान्तिकं नो गन्तुं न सखीजनोऽपि चतुरो यो मां बलान्नेप्यति । मानी सोऽपि जनो न  
 लाघवभयादभ्येति मानः स्वयं कालो याति चलं च जीवितमिदं क्षुण्ण मनश्चिन्तया ॥८॥

निःश्वासा वदनं दहन्ति हृदयं निर्मूलमुन्मील्यते निद्रा नैति न दृश्यते प्रियमुखं नक्तंदिनं रुद्यते । अङ्गं शोपमुपैति पादपतितः प्रेयांस्तथोपेक्षितः सख्यः कं गुणमाकलय्य दयिते मानं वयं कारिताः ॥ ९ ॥ तद्वक्राभिमुखं मुखं विनमितं द्वाष्टिः कृता पादयोस्तस्यालापकुतूहलाकुलतरे श्रोत्रे निरुद्धे मया । पाणिभ्यां च तिरस्कृतः सपुलकः स्वेदोद्गमो गण्डयोः सख्यः किं करवाणि यान्ति शतशो यत्कञ्चुके संधयः ॥ १० ॥ नो चाटु श्रवणं कृतं न च दृशा हारोऽन्तिके वीक्षितः कान्तस्य प्रियहेतवे निजसखीवाचोऽपि दूरीकृताः । पादान्ते विनिपत्य तत्क्षणमसौ गच्छन्मया मूढया पाणिभ्यामवरुध्य हन्त सहसा कण्ठे कथं नार्पितः ॥ ११ ॥ भर्तुर्यस्य कृते गुरुर्लघुरभूद्रोष्ठी कनिष्ठीकृता धैर्यं कोपधनं गतं सहचरी नीतिः कृता दूरतः । निर्मुक्ता तृणवन्नपा परिचिता स्रोतस्विनी विन्दुवत्सक्रोधादवधीरितो हतधिया मातर्वलीयान्विधिः ॥ १२ ॥ यत्पङ्केरुहलक्ष्मपाणिकमल भाग्यालये यद्गुरुर्न्यस्तं वा मम यल्ललाटफलेके भाग्याक्षरं वेधसा । तत्सर्वं सखि यो यथार्थमकरोत्तस्मिन्प्रकोपः कृतो धिञ्चां धिङ्म जीवितं धिगतनुं धिक्चेष्टितं धिग्वयः ॥ १३ ॥

### नायकानुनयः ।

घनघनमपि दृष्टं व्योमवातो मरुत्वाञ्छिखिकुलकलयाच्चां श्रोत्रमासीन्निवासः । असुशमनमृताहं यद्वियोगेऽपि जाते तव घनपरिरम्भप्रार्थनाशावरोन ॥ १ ॥ मयि मलयसमीरो वर्षतीव स्फुलिङ्गानहह हिमकरो मामग्निना सिञ्चतीव । किमिति मकरकेतोः किं नु वक्ष्ये कठोरं कथमपि तदहं ते नाथ नोपेक्षणीया ॥ २ ॥ विरहविपमः कामो वामः करोति तनुं तनुं दिवसगणनादक्षश्चायं व्यपेतघृणो जनः । त्वमपि वशगो मानव्याधेर्विचिन्तय नाथ हे किसलयमृदुर्जीवेदेवं कथं प्रमदाजनः ॥ ३ ॥ त्वं तावद्बहुवल्लभो नवयुवा कान्तः सुखी निर्घृणो नो जानासि परव्यथां शठमते नैवासि दुःखी यतः । किं त्वन्याः परिपृच्छ मन्मथशरैः पीडामसह्यामिमां त्राता नो भव येन सज्जनजनैः कापालिको नोच्यसे ॥ ४ ॥ मुक्तो मानपरिग्रहः सहसखीसार्थेन तन्मन्त्रिणा शक्ता त्वच्चरणप्रसादरहिता नाहं क्षणं प्राणितुम् । पश्य त्वं कृशकं शरीरकमिदं यां यामवस्थां गतं सैपाहं तव पादयोर्निपतिता नाथ प्रसीदाधुना ॥ ५ ॥

### नायकयोरुक्तिप्रत्युक्तयः ।

सार्धं मनोरथशतैस्तव धूर्त कान्ता सैव स्थिता मनसि कृत्रिमभावरस्या । अस्माकमस्ति न कथंचिदिहावकाशस्तस्मात्कृतं चरणपातविडम्बनाभिः ॥ १ ॥ तद्वितथमवादीर्यन्मम त्वं

प्रियेति प्रियजनपरिभुक्तं यद्दुकूलं दधानः । मदधिवसति मागाः कामिनां मण्डनश्रीर्त्रजति  
 हि सफलत्वं वल्लभालोकनेन ॥ २ ॥ पुराभूदस्माकं प्रथममविमक्ता तनुरियं ततोऽनु त्वं  
 प्रेयानहमपि हता च प्रियतमा । इदानीं नाथस्त्व वयमपि कलत्रं किमपरं मयाप्तं प्राणानां  
 कुलिशकठिनाना फलमिदम् ॥ ३ ॥ यदा त्वं चन्द्रोऽभूः शिशिरकरसंपर्करुचिरस्तदाहं  
 जाता द्राक्शशधरमणीनां प्रतिकृतिः । इदानीमर्कस्त्वं खररुचिसमुत्सारितरसः किरन्ती  
 कोपाग्नीनहमपि रविश्रावघटिता ॥ ४ ॥ तवेदं पश्यन्त्याः प्रसरदनुरागं बहिरिव प्रियापा-  
 दालक्तच्छुरितमरुणद्योतिरुदयम् । ममाद्य प्रख्यातप्रणयभरभङ्गेन कितव त्वदालोकः शोका-  
 दपि किमपि लज्जां जनयति ॥ ५ ॥ कृतककृतकैर्मायाशाक्यैस्त्वयाप्यनिवर्तितं निभृति-  
 निभृतैः कार्यालापैर्मयाप्युपलक्षितम् । भवतु विदितं नेष्टा तेऽहं वृथा परिखिद्यते अहमसह-  
 ना त्वं निःस्नेहः समेन समं गतम् ॥ ६ ॥ कोपो यत्र भ्रुकुटिरचना निग्रहो यत्र मौनं  
 यत्रान्योन्यस्मितमनुनयो दृष्टिपातः प्रसादः । तस्य प्रेम्णस्तदिदमधुना वैशसं पश्य जातं  
 त्वं पादान्ते लुठसि न च मे मन्युमोक्षः खलायाः ॥ ७ ॥ वाले नाथ विमुञ्च मानिनि रूपं  
 रोषान्मया किं कृतं खेदोऽस्मासु न मेऽपराध्यति भवान्सर्वेऽपराधा मयि । तर्त्तिक रोदिषि  
 गद्गदेन वचसा कस्याग्रतो रुद्यते नन्वेतन्मम का तवास्मि दयिता नास्मीत्यतो रुद्यते ॥ ८ ॥  
 किं किं वक्रमुपेत्य चुम्बसि वलान्निर्लज्ज लज्जा क्व ते वस्त्रान्तं शठ मुञ्च मुञ्च रापथैः  
 किं धूर्तं वाग्वन्धनैः । खिन्नाहं तव रात्रिजागरवशात्तामेव याहि प्रियां निर्माल्योज्झितपुष्प-  
 दामनिकरेका षट्पदानां रतिः ॥ ९ ॥ साहारं वचनं प्रयच्छसि न मे नो वाञ्छितं यच्छ-  
 सि प्रायः प्रोच्छ्वसिपि द्रुतं हुतवहज्वालासमं रात्रिषु । कण्ठाश्लेषपरिग्रहे शिथिलिता य-  
 न्नादराञ्जुम्बसे तत्ते धूर्त हृदि स्थिता प्रियतमा काचिन्ममैवापरा ॥ १० ॥ सत्यं तद्यदवो-  
 चथा मम महान्रागस्त्वदीयादिति त्वं प्राप्तोऽसि विभात एव सदनं मां द्रष्टुकामो यतः ।  
 रागं किं च विमर्षि नाथ हृदये काश्मीरपत्रोदितं नेत्रे जागरजं ललाटफलके लाक्षारसा-  
 पादितम् ॥ ११ ॥

### नायकशिक्षा ।

अङ्गुलीकिसलययाग्रतर्जनं भ्रूविभङ्गकुटिलं च वीक्षितम् । मेखलाभिरसकृच्च बन्धनं वञ्चनं  
 प्रणयिनीरवाप सः ॥ १ ॥ अधिरजनि जगाम धाम तस्याः प्रियतमयेति रुपा स्वजावनद्धः ।  
 पदमपि चलितुं युवा न सेहे किमिव न शक्तिहरं ससाध्वसानाम् ॥ २ ॥ कोपात्किंचिदु-  
 पानतोऽपि रभसादाकृष्य केशेष्वलं नीत्वा मोहनमन्दिरं दयितया हारेण बध्वा दृढम् ।  
 भूयो यास्यसि तद्गृहानिति मुहुः कण्ठार्धरुद्धाक्षर जल्पन्त्याः श्रवणोत्पलेन सुकृती कश्चिद्ग-  
 हस्ताज्यते ॥ ३ ॥ सा बाढं भवते क्षितेऽतिनिविडं संयम्य बाहोः स्रजा भूयो द्रक्ष्यसि तां

शठेति नितरां संभर्त्स्य संतर्ज्य च । आलीनां पुर एव निहुतिपरः कोपाद्द्रसन्नूपुरं मानिन्या-  
श्ररणप्रहारविधिना प्रेयानशोकीकृतः ॥ ४ ॥ पादे मूर्धनि ताञ्जतामुपगते कर्णोत्पले चूर्णिते  
छिन्ने हारलतागुणे करतले संपातजातव्रणे । अप्राप्तप्रियताडनव्यतिकरा हन्तुं पुनः कोपि-  
ता वाञ्छन्ती मुहुरेणशावनयना पर्याकुला रोदिति ॥ ५ ॥ कोपात्कोमललोलवाहुलतिका-  
पाशेन बद्धा दृढं नीत्वा केलिनिकेतनं दयितया सायं सखीनां पुरः । भूयोऽप्येवमिति स्व-  
लत्कलगिरा संसूच्य दुश्श्रेष्ठितं धन्यो हन्यत एष निहुतिपरः प्रेयान् रुदन्त्या हसन् ॥ ६ ॥

### नायिकाप्रसादः ।

भवति विततश्वासोन्नाहप्रणुन्नपयोधरं हृदयमपि च स्निग्धं चक्षुर्निजप्रकृतौ स्थितम् ।  
तदनु वदनं मूर्च्छाच्छेदात्प्रसादि विराजते परिगतमिव प्रारम्भेऽहः श्रिया सरसीरुहम् ॥ १ ॥  
आविर्भूते शशानि तमसा मुच्यमानेव रात्रिर्नैशस्यार्चिर्हुतभुज इव छिन्नभूयिष्ठधूमा । मोहे-  
नान्तर्वरतनुरियं लक्ष्यते मुक्तकल्पा गङ्गारोधःपतनकलुपा गृह्णीव प्रसादम् ॥ २ ॥ कृष्ण-  
स्निग्धकनीनिके विकसतः कर्णान्तदीर्घे दृशावुत्कम्पो हृदयस्य वेपितकुचाभोगः शनैः  
शास्यति । धत्ते शीतरुचो विधुंतुदमुखान्मुक्तस्य लक्ष्मीमिदं मुग्धाङ्ग्या विगलद्विमोहतिमिरं  
वक्त्रं प्रसीदत्क्रमात् ॥ ३ ॥

### परस्परप्रसादः ।

इह स्फुटं तिष्ठति नाथ कण्टकः शनैः शनैः कर्षं नखाग्रलीलया । इति च्छलात्काचि-  
दलग्नकण्टकं पदं तदुत्सङ्गतले न्यवेशयत् ॥ १ ॥ लोलांशुकस्य पवनाकुलितांशुकान्तं  
त्वदृष्टिहारि मम लोचनवान्धवस्य । अध्यासितु तव चिरं जघनस्थलस्य पर्याप्तमेव करभोरु  
ममोरुयुगम् ॥ २ ॥ सुतनु जहिहि मौनं पश्य पादानतं मां न खलु तव कदाचित्कोप  
एवंविधोऽभूत् । इति निगदति नाथे तिर्यगामीलिताक्ष्या नयनजलमनल्पं मुक्तमुक्तं न  
किञ्चित् ॥ ३ ॥ वचो वीचीदानं स्फुरदधरपानं विविनयं कृशीभूते माने मयि मृगयमाने  
मृगदृशः । वभूव भ्रूमङ्गः सनयनतरंगः सपदि यः प्रभुत्वं व्यातेने जगदुपरि तेनेह मदनः  
॥ ४ ॥ तदेवाजिह्वाक्षं मुखमविशदास्ता गिर इमाः स एवाङ्गश्लेषो मयि सरसमाश्लिष्यति  
तनुम् । तदुक्तं प्रत्युक्तं यदपटु शिरःकम्पनपरं प्रिया माने हीने पुनरपि कृता मे नववधूः  
॥ ५ ॥ दृष्ट्वाकासनसस्थिते प्रियतमे पश्चादुपेत्यादरादेकस्या नयने निमील्य विहितक्रीडानु-  
बन्धच्छलः । ईपदक्रितकन्धरः सपुलकः प्रेमोल्लसन्मानसामन्तर्हासलसत्कपोलफलकां धूर्तो-  
ऽपरां जुम्वाति ॥ ६ ॥ आगत्य प्रणिपातसान्त्वितसखी दन्तान्तरे सागसि स्वैरं कुर्वति  
तरपपार्थनिभूते धूर्ताङ्गसंवाहनम् । ज्ञात्वा स्पर्शवशात्प्रियं किल सखीभ्रान्त्या स्वमङ्ग शनैः

खिन्नासीत्यभिधाय मीलितदृशा सानन्दमारोपितः ॥ ७ ॥ सत्यं दुर्लभ एष वल्लभतरो रागो  
ममास्मिन्पुनः कोपोऽस्यातिगुरुर्न चातिनिपुणाः सख्योऽपि संबोधने । संचिन्त्येति मृगीदृशा  
प्रियतमे दृष्टे श्लयां मेखलां वधन्त्या न गतं स्थितं न च चलद्वासोऽथवा संवृतम् ॥ ८ ॥  
वाचो वाग्मिनि किं तवाद्य पुरुषाः सुभ्रु भ्रुवो विभ्रमोऽप्युद्भ्रान्तः कृत एष लोलनयने किं  
लोहिते लोचने । नास्त्यागो मयि किं मुधैव कुपितेत्युक्ते पुनः प्रेयसा मानिन्या जलविन्दु-  
दन्तुरपुटा दृष्टिः सखीष्वाहिता ॥ ९ ॥ सा यावन्ति पदान्यलीकवचनैरालीजनैः पाठिता  
तावन्त्योऽवक्रतागमो द्रुततरं संलप्य पत्युः पुरः । प्रारेभे पुरतो यथा मनसिजस्येच्छा तथा  
वार्तितुं प्रश्नो मौग्ध्यविशेषणस्य सहजः कोऽप्येष कोऽतिक्रमः ॥ १० ॥ दृष्टे लोचनवन्म-  
नाङ्गुकुलितं पार्श्वे स्थिते वक्रवद्यद्रूतं वहिरासितं पुलकवत्स्पर्शं समातन्वति । नीवीबन्धनता-  
गतां शिथिलतां संभाषमाणे क्षणान्मानेनापसृतं ह्रियेव सुदृशः पादस्पृशि प्रेयसि ॥ ११ ॥  
एकस्मिन्शयने पराङ्मुखतया वीतोत्तरं ताम्यतोरन्योन्यस्य हृदि स्थितेऽप्यनुनये संरक्षतोर्गौ-  
रवम् । दंपत्योः शनकैरपाङ्गवलनान्मिश्रीभवच्चक्षुषोर्भ्रमो मानकलिः सहासरभसव्यासक्तक-  
ण्ठग्रहः ॥ १२ ॥ कृत्वा विभ्रहमश्रुपातकलुषं शय्यासनाद्बुद्धिता क्रोधात्तापि विगृह्य गर्भ-  
भवनाद्वारं रुषा प्रस्थिता । दृष्ट्वा चन्द्रमसं प्रभाविरहितं प्रत्यूषवाताहता हा रात्रिस्त्वरिता  
गतेति पतिता कान्ता प्रियस्योरसि ॥ १३ ॥ पश्यामः किमियं प्रपद्यत इति स्थैर्यं मयाल-  
म्बितं किं मां नालपतीत्ययं खलु शठः कोपस्तयाप्याश्रितः । इत्यन्योन्यविलक्ष्यदृष्टिच-  
तुरे तस्मिन्नवस्थान्तरे सव्याजं हसितं मया धृतिहरो मुक्तत्तु वाष्पस्तया ॥ १४ ॥ चक्षुर्लु-  
प्तमधीकणं कवलितस्ताम्बूलरागोऽधरे विश्रान्ता कवरी कपोलफलके लुप्तेव गात्रद्युतिः ।  
जाने संप्रति मानिनि प्रणयिना कैरप्युपायक्रमैर्भ्रमो मानमहातरुस्तरुणि ते चेतःस्थली-  
वर्धितः ॥ १५ ॥ तस्याः सान्द्रविलेपनस्तनयुगप्रश्लेषमुद्राङ्कितं किं वक्षश्चरणानतिव्यति-  
करव्याजेन गोपाय्यते । इत्युक्ते क्व तदित्युदीर्य सहसा तत्सप्रमार्ष्टुं मया संश्लिष्टा रभसेन  
तत्सुखवशात्तन्व्यापि तद्विस्मृतम् ॥ १६ ॥

### प्रियचाटूक्तयः ।

मुग्धे धनुष्मता केयमपूर्वा त्वयि दृश्यते । यथा विध्यासि चेतांसि गुणैरेव न सायकैः  
॥ १ ॥ कृष्णार्जुनानुरक्तापि दृष्टिः कर्णावलम्बिनी । याति विश्वसनीयत्वं कस्य ते कल-  
भाषिणी ॥ २ ॥ स्मितपुष्पोद्गमोऽयं ते दृश्यतेऽधरपल्लवे । फलं तु जातं मुग्धाक्षि चक्षुषोर्मम  
पश्यतः ॥ ३ ॥ अपूर्वं चौर्यमभ्यस्तं त्वया चञ्चललोचने । दिवैव जाग्रतां पुंसां चेतो हरसि दूरतः  
॥ ४ ॥ कुतः कुवलयं कर्णे करोषि कलभाषिणि । किमपाङ्गमपर्याप्तमस्मिन्कर्मणि मन्यसे ॥ ५ ॥  
दृष्टिं देहि पुनर्वाले कमलायतलोचने । श्रूयते हि पुरा लोके विषस्य विषमौषधम् ॥ ६ ॥

विभ्रमैर्विश्वहृद्यैस्त्वं विद्ययाप्यनवद्यया । केनापि हेतुना मन्ये प्राप्ता विद्याधरी क्षितिम् ॥ ७ ॥  
 त्वदङ्गमार्दवे दृष्टे कस्यचित्तेन भासते । मालतीशशभृल्लेखाकदलीनां कठोरता ॥ ८ ॥  
 विम्बौष्ठ एव रागस्ते तन्वि पूर्वमदृश्यत । अधुना हृदयेऽप्येष मृगशावाक्षिं दृश्यते ॥ ९ ॥  
 पातालमिव ते नाभिः स्तनौ क्षितिधरोपमौ । वेणीदण्डः पुनरयं कालिन्दीपातसंनिभः ॥ १० ॥  
 साहजिकरूपवत्या भवति भवत्या विभूषणं भारः । सर्वाङ्गसौरभिण्या दमनकवल्ल्याः कि-  
 मालि कुसुमेन ॥ ११ ॥ इन्दुः किं क्व कलङ्कः सरसिजमेतत्किमम्बु कुत्र गतम् । ललित-  
 सविलासवचनैर्मुखमिति हरिणाक्षि निश्चितं परतः ॥ १२ ॥ आरुह्य शैलशिखरं त्वद्वदना-  
 पह्ननकान्तिसर्वस्वः । प्रतिकर्तुमिवोर्ध्वकरः स्थितः पुरस्तान्निशानायः ॥ १३ ॥ कौटिल्यं  
 कचनिचये करचरणाधरदलेषु रागस्ते । काठिन्यं कुचयुगले तरलत्वं नयनयोर्वसति ॥ १४ ॥  
 आक्षिपसि कर्णमक्षणा बलिरपि वद्धस्त्वया त्रिधामध्ये । इति जितसकलवदान्ये तनुदाने  
 लज्जसे सुतनु ॥ १५ ॥ कम्बुकण्ठि चरणः शनैश्चरो राहुरेष तव केशकलापः । न च्युतं  
 तदपि यौवनमेतत्सा पयोधरगुरोरनुकम्पा ॥ १६ ॥ भवत्कृते खञ्जनमञ्जुलाक्षि शिरो मदीयं  
 यदि याति यातु । नीता विनाशं जनकात्मजार्थं दशाननेनापि दशाननानि ॥ १७ ॥ ताम्बू-  
 लरागोऽधरलोलुपो यद्यदञ्जनं लोचनचुम्बनोत्सुकम् । हारश्च कण्ठग्रहलालसो यत्स्वार्थः स  
 तेषां न तु भूषणं ते ॥ १८ ॥ यत्पद्ममादित्सु तवावनीयां कुरङ्गलक्ष्मस्य मृगाक्षि लक्ष्मीम् ।  
 एकार्थलिप्साकृत एव मन्ये शशाङ्गपङ्केरुहयोर्विरोधः ॥ १९ ॥ कमलाक्षि विलम्ब्यतां क्षणं  
 कमनीये कचमारवन्धने । दृढलग्नमिदं दृशोर्युगं शनकैरद्य समुद्धराम्यहम् ॥ २० ॥ अयि  
 मन्मथचूतमञ्जरि श्रवणायतचारुलोचने । अपहृत्य मनः क्व यासि तत्किमराजकमत्र राजते  
 ॥ २१ ॥ अनेन रम्भोरु तवाननेन तुपारमानोस्तुलया धृतस्य । ऊनस्य नूनं प्रतिपूरणाय  
 ताराः स्फुरन्ति प्रतिमानखण्डाः ॥ २२ ॥ सदा प्रदोषो मम याति जाग्रतः सदा च मे  
 निःश्वसतो गता निशा । त्वया समेतस्य विशाललोचने ममाद्य शोकान्तकरः प्रदोषकः  
 ॥ २३ ॥ अनधिगतमनोरथस्य पूर्वं शतगुणितेव गता मम त्रियामा । यदि तु तव समागमे  
 तथैव प्रसरति सुभ्रु ततः कृती भवेयम् ॥ २४ ॥ दलितकुचनखाङ्गमङ्गपाणिं रचय ममाङ्ग-  
 मुपेत्य पीवरोरु । अनुहर हरिणाक्षि शंकराङ्गस्थितहिमशैलसुताविलासलक्ष्मीम् ॥ २५ ॥  
 दासे कृतागसि भवेद्दुचितः प्रभूणां पादप्रहार इति मानिनि नास्म दूये । उद्यत्कठोरपुल-  
 काङ्कितकण्टकाग्रैर्यद्विद्यते तव पदं ननु सा व्यथा मे ॥ २६ ॥ वाले तवाधरसुधारसपान-  
 काले चेतो मदीयमभिवाञ्छति शेषभावम् । आलिङ्गने तव विरोचनपौत्रभावमाखण्डलत्वम-  
 खिलाङ्गनिरीक्षणे ते ॥ २७ ॥ एको हि खञ्जनवरो नलिनीदलस्थो दृष्टः करोति चतुरङ्ग-  
 वलाधिपत्यम् । किंवा करिष्यति भवद्वदनारविन्दे जानामि नो नयनखञ्जनयुग्ममेतत् ॥ २८ ॥  
 कोपस्त्वया हृदि कृतो यदि पङ्कजाक्षि सोऽस्तु प्रियस्तव किमत्र विधेयमन्यत् । आश्लेष-

मर्पय मर्दपितपूर्वमुच्चैर्दन्तक्षतं मम समर्पय चुम्बनं च ॥ २९ ॥ म्लानस्य जीवकुसुमस्य वि-  
 कासनानि संतर्पणानि सकलेन्द्रियमोहनानि । एतानि ते सुवचनानि सरोरुहाक्षि कर्णामृ-  
 तानि मनसश्च रसायनानि ॥ ३० ॥ मालिन्यमब्जशशिनोर्मधुलिङ्गलङ्कौ धत्ते मुखे तु तव  
 दृक्किलकाञ्जनाभाम् । दोषावितः क्वचन मेलनतो गुणत्वं वक्तुर्गुणो हि वचसि भ्रमविप्रलम्भौ  
 ॥ ३१ ॥ पादास्त एव शशिनः सुखयन्ति गात्रं बाणास्त एव मदनस्य ममानुकूलाः ।  
 संरम्भरूक्षमिव सुन्दरि यद्यदासीन्वत्संगमेन मम तत्तदिवानुनीतम् ॥ ३२ ॥ यः प्रागासी-  
 दभिनववयोविभ्रमावाप्तजन्मा चित्तोन्माथी विगतविषयोपल्लवानन्दसान्द्रः । वृत्तीरन्तस्तिर-  
 यति तवाश्लेषजन्मा स कोऽपि प्रौढप्रेमा नव इव पुनर्मान्मथो मे विकारः ॥ ३३ ॥ गोत्रे  
 साक्षादजनि भगवानेष यत्पद्मयोनिः शय्योत्थायं यदखिलमहः प्रीणयन्ति द्विरेफान् ।  
 एकाग्रां यद्दधति भगवत्युष्णभानी च भक्तिं तत्प्रापुस्ते सुतनु वदनौपस्यमम्भोरुहाणि ॥ ३४ ॥  
 उन्मेषं यो मम न सहते जातिवैरी निशायामिन्दोरिन्दीवरदलदृशा तस्य सौन्दर्यदर्पः ।  
 नीतः शान्तिं प्रसभमनया वक्रकान्त्येति हर्षाच्छिन्ना मन्ये ललिततनु ते पादयोः पद्मलक्ष्मीः  
 ॥ ३५ ॥ विनिश्चेतुं शक्यो न सुखमिति वा दुःखमिति वा प्रमोहो निद्रा वा किमु विष-  
 विसर्पः किमु मदः । तव स्पर्शं स्पर्शं मम हि परिमूढेन्द्रियगणो विकारश्चैतन्यं भ्रमयति च  
 संमीलयति च ॥ ३६ ॥ स्मितज्योत्स्नाभिस्ते धवलयति विश्वं शशिमुखि दृशस्ते पीयूषद्व-  
 वमिव विमुञ्चन्ति परितः । वपुस्ते लावण्यं किरति मधुरं दिक्षु तदिदं कुतस्ते पारुष्यं सुतनु  
 हृदयेनाद्य गुणितम् ॥ ३७ ॥ स्तुमः कं वामाक्षि क्षणमपि विना यं न रमसे विलेभे कः  
 प्राणान्रणमखमुखे यं मृगयसे । सुलभ्रे को जातः शशिमुखि यमालिङ्गसि बलात्तपःश्रीः  
 कस्यैषा मदननगरि ध्यायसि तु यम् ॥ ३८ ॥ दृशौ तव मदालसे वदनमिन्दुमत्यान्वितं  
 गतिर्जनमनोरमा विधृतरम्भमूरुद्वयम् । रतिस्तव कलावती रुचिरचित्रलेखे भ्रुवावहो विबुध-  
 यौवतं वहसि तन्वि पृथ्वीगता ॥ ३९ ॥ दिनकरकरामृष्टं विभ्रद्व्युतिं परिपाटलां दशन-  
 किरणैरुत्सर्पद्भिः स्फुटोक्तकेसरम् । अयि मुखमिदं मुग्धे सत्यं समं कमलेन ते मधु मधुकरः  
 कि त्वेतस्मिन्पवन्न विभाव्यते ॥ ४० ॥ वन्धूकद्युतिवान्धवोऽयमधरः स्निग्धो मधूकच्छ-  
 विर्गण्डश्चण्डि चकास्ति नीलनलिनश्रीमोचनं लोचनम् । नासाभ्येति तिलप्रसूनपदवीं कुन्दा-  
 भदन्ति प्रिये प्रायस्त्वन्मुखसेवया विजयते विश्वं स पुष्पायुधः ॥ ४१ ॥ केशाः संयमिनः  
 श्रुतेरपि परं पारंगते लोचने ह्यन्तर्वक्रमपि स्वभावशुचिभिः कीर्णं द्विजानां गणैः । मुक्तानां  
 सततं निवासरुचिरं वक्षोजकुम्भद्वयमित्थं तन्वि वपुः प्रशान्तमपि ते रागं करोत्येव नः  
 ॥ ४२ ॥ भ्रूचापे निहितः कटाक्षविशिखो निर्मातु मर्मव्यथा श्यामात्मा कुटिलः करोतु क-  
 वरीभारोऽपि मारोद्यमम् । मोहं तावदयं च तन्वि तनुतां विस्वाधरो रागवान्सदृक्तं स्तनम-  
 ण्डलं तव कथं प्राणैर्मम क्रीडति ॥ ४३ ॥ ये ये खञ्जनमेकमेव कमले पश्यन्ति दैवात्क-



चित्ते सर्वे कवयो भवन्ति सुतरां प्रख्यातभूमीभुजः । त्वद्वक्राम्बुजनेत्रखञ्जनयुगं पश्यन्ति  
ये ये जनास्ते ते मन्मथबाणजालविकला मुग्धे किमत्यद्भुतम् ॥ ४४ ॥ धत्ते बर्हभरे शिखी  
तव न किं धम्मिच्छभारश्रियं सारङ्गो भजते न किं तव दृशोः सौभाग्यमालोकने । मत्तेमश्च  
शिरःपदे वहति ते वक्षोजलक्ष्मीं न किं तन्मन्ये तरुणि त्वया विवृणुते सास्यं वनश्रीरियम्  
॥ ४५ ॥ किं पद्मस्य रुचिं न हन्ति नयनानन्दं विधत्ते न किं वृद्धि वा झपकेतनस्य कुरुते  
नालोकमात्रेण किम् । वक्त्रेन्दौ तव सत्ययं यदपरः शीतांशुरुज्जृम्भते दर्पः स्यादमृतेन  
चेदिह तदप्यस्त्येव विम्बाधरे ॥ ४६ ॥ उज्जृम्भाननमुल्लसत्कुचतटं लोलभ्रमद्भूलतं स्वेदा-  
म्भःस्रपिताङ्गयष्टिविगलद्वीडं सरोमाश्रया । धन्यः कोऽपि युवा स यस्य वदने व्यापा-  
रिताः सस्पृहं मुग्धे दुग्धमहाब्धिफेनपटलप्रख्याः कटाक्षच्छटाः ॥ ४७ ॥ लावण्यामृत-  
वर्षिणि प्रतिदिशं कृष्णागरुश्यामले वर्षाणामिव ते पयोधरभरे तन्वद्भि दूरोन्नते । नासावं-  
शमनोज्ज्वलकतनुर्भ्रूपत्रगर्भोऽलसत्पुष्पश्रीस्तिलकः सहेलमलकैर्भृङ्गैरिवापीयते ॥ ४८ ॥ अन्तः-  
कूजदुदारकण्ठमसकृन्मुञ्चेति लोलेक्षणं प्रायः स्मेरकपोलमूलममृतप्रस्यन्दि विम्बाधरम् ।  
आधूताङ्गुलिपल्लवाग्रमलमित्यानर्तितभ्रूलतं पीतं येन मुखं त्वदीयमवले सोऽयं हि धन्यो  
युवा ॥ ४९ ॥ हुंकारैर्ददता मया प्रतिवचो यन्मौनमासेवितं यद्वावानलदीप्तिभिस्तनुरियं  
चन्द्रातपैस्तापिता । ध्यातं यत्सुबहून्यनन्यमनसा नक्तंदिनानि प्रिये तस्यैतत्तपसः फलं  
मुखमिदं पश्यामि यत्तेऽधुना ॥ ५० ॥

### पानगोष्ठीवर्णनम् ।

दृश्यते पानगोष्ठीषु कान्ते वक्रगतं मधु । स्मरं सहायमासाद्य ग्रस्तो राहुरिवेन्दुना  
॥ १ ॥ प्राप्यते गुणवतापि गुर्णानां व्यक्तमाश्रयवशेन विशेषः । तत्तथाहि दयिताननदत्तं  
व्यानशो मधु रसातिशयेन ॥ २ ॥ सागसि प्रियतमे कृतकोपा याद्वियुग्मपतितेऽपि न तुष्टा ।  
सैव मद्यपरिधत्तविवेका तां तथैव परितोषयति स्म ॥ ३ ॥ हावहारि हसितं वचनानां  
कौशल दशविकारविशेषाः । चक्रिरे भृशमृजोरपि वध्वाः कामिनेव तरुणेन मदेन ॥ ४ ॥  
मूर्तिमन्तमिव रागरसौघं ते परस्परसमर्पितवक्त्राः । अङ्गनासवमिषेण तदानीमक्षिपन्त हृदयेषु  
युवानः ॥ ५ ॥ पीतस्तुषारकिरणो मधुनेव सार्धमन्तः प्रविश्य चषकप्रतिविम्बवर्ति । मा-  
नान्धकारमपि मानवतीजनस्य नूनं विभेद यदसौ प्रससाद सद्यः ॥ ६ ॥ पिपिप्रिय सस-  
स्वयं मुमुमुखासवं देहि मे ततत्यज दुदुद्भुतं भभभभाजनं काञ्चनम् । इति स्वलितजल्पितं  
मदवशात्कुरङ्गीदृशः प्रगे हसितहेतवे सहचरीभिरध्येयत ॥ ७ ॥

## द्यूतक्रीडावर्णनम् ।

आश्लेषचुम्बनरतोत्सवकौतुकानि क्रीडादुरोदरपणः प्रतिभूरनङ्गः । भोगः सपद्यपि जये च पराजये च यूनोर्मनस्तदपि वाञ्छति जेतुमेव ॥ १ ॥ अद्य द्यूतजिताधरग्रहविधावासो-सितात्खण्डनादाधिक्ये वद को भवानिति मृषा कोपाञ्चितभ्रूलता । सद्यः स्विन्नकराग्रकु-न्तलपरा यस्त्रीकृतास्यस्य मे मुग्धाक्षी प्रतिकृत्य तत्कृतवती द्यूतेऽपि यन्नार्जितम् ॥ २ ॥ गाढालिङ्गनपूर्वमेकमनया द्यूते जिते चुम्बनं तर्कित्परिरभ्य दत्तममुना प्रत्यर्पितं चानया । नैतत्तादृगिदं न तादृशमिति प्रत्यर्पणप्रक्रमैर्यूनोश्चुम्बनमेकमेव बहुधा रात्रिर्गता तन्वतोः ॥ ३ ॥ आश्लेषे प्रथमं क्रमेण विजिते हृद्येऽधरस्यार्पणे नर्मद्यूतविधौ पणं प्रियतमे कान्तां पुनः पृच्छति । अन्तर्हासविरोधसंभूतरसोद्भेदस्फुरद्गण्डया स्वैरं सारिविसारणाय विहितः स्वेदाम्बुगर्भोत्करः ॥ ४ ॥

## सुरतप्रशंसा ।

सुरते च समाधौ च माया यत्र न लीयते । ध्यानेनापि हि किं तेन किं तेन सुरतेन वा ॥ १ ॥ यत्र न वदनविकारः सद्भावसमर्पणं न गात्राणाम् । तस्मिन्नुद्धतभावे पशुकर्मणि पशव एव रज्यन्ते ॥ २ ॥ प्रतिक्षणसमुल्लसन्नवकलाकलापान्वितक्षपाकरविलोकने यदि तवास्ति कौतूहलम् । विलोकय तदा सखे सुरतसंगरालोकनप्रहृष्टदयितामुखं निविडकञ्चुकोत्तारणे ॥ ३ ॥ नरैर्विफलजन्मभिर्गिरिदरी न किं सेव्यते न यच्छ्रवणगोचरी भवति जातुचिज्जन्मानि । कपोतरवमाधुरीविरचनानुकारादरीरतासहकृशोदरीवचनकाकुरीतिध्वनिः ॥ ४ ॥ संदृष्टाधर-पल्लवा सचकितं हस्ताग्रमाधुन्वती मा मा मुञ्च शठेति कोपवचनैरानर्तितभ्रूलता । सीत्काराञ्चितलोचना सरभसं यैश्चुम्बिता मानिनी प्राप्तं तैरमृतं श्रमाय मयितो मूढैः सुरैः सागरः ॥ ५ ॥ किं चेतैर्गुरुसेवनैः किमपरव्योमार्चनैः किं फलं किं स्यादध्ययनेन मे सुरपदप्रा-प्त्याथ किं वा फलम् । एतस्याः कुचकुम्भसंभ्रमपरीरम्भप्रवाहोद्गमस्वेदाम्भोभिरनङ्गवह्निर-धुना निर्वापितो नो यदि ॥ ६ ॥ प्राङ्गा मेति ततो नवोदयगुणं मानाभिलाषं ततः—सत्रीडं तदनु श्लयोद्यममथ प्रभ्रष्टधैर्यं पुनः । प्रेमार्द्रस्पृहणीयनिर्भरतरं वीराप्रगल्भं ततो निःसङ्गाङ्ग-विमर्शनाधिकसुखं रम्यं कुलस्त्रीरतम् ॥ ७ ॥

## नववधूसंगमे सखीवाक्यम् ।

रक्षामालिकया बाले बद्धया किं प्रयोजनम् । अवश्यंभाविनावेतौ कुचग्रहपरिग्रहौ ॥ १ ॥ बाला तन्वी मृदुतनुरियं त्यज्यतामत्र शङ्का दृष्टा कापि भ्रमरभरतो मञ्जरी भज्य-

माना । तस्मादेषा रहसि भवता निर्दयं पीडनीया मन्दाक्रान्ता विसृजति रसं नेक्षुयष्टिः  
समग्रम् ॥ २ ॥ नीरन्ध्रं परिरभ्यते प्रियतमो भूयस्तरां मुञ्चते तद्वाढं क्रियते तदस्य  
रुचिरं चाटूकरैः स्तूयते । सख्या मुग्धवधूरसौ रतविधौ यत्नेन सा शिक्षिता निर्भ्रान्तं  
गुरुणा पुनः शतगुणं पञ्चेषुणा कारिता ॥ ३ ॥

### नववधूसंगमः ।

आभाति बालिकेयं पाणिस्पर्शेन पुलकितावयवा । अभिनववसन्तसङ्गादाविर्मुकुलेव बाल-  
चूतलता ॥ १ ॥ खिद्यति कूणति वेष्टति विवलति निमिषति विलोकयति तिर्यक् । अन्त-  
र्नन्दति चुम्बितुमिच्छति नवपरिणया वधूः शयने ॥ २ ॥ भुजपञ्जरे गृहीता नवपरिणीता  
वरेण रहसि वधूः । तत्कालजालपतिता बालकुरङ्गीव वेपते नितराम् ॥ ३ ॥ असंमुखा-  
लोकनमाभिमुख्यं निषेध एवानुमतिप्रकारः । प्रत्युत्तरं मुद्रणमेव वाचो नवाङ्गनानां नव एव  
पन्थाः ॥ ४ ॥ चुम्बनेषु परिवर्तिताधरं हस्तरोधि रसनाविघट्टने । विघ्नितेच्छमपि तस्य  
सर्वतो मन्मथेन्धनमभूद्बधूरतम् ॥ ५ ॥ विरम नाथ विमुञ्च ममाश्वलं शमय दीपमिमं समया  
सखी । इति नवोढवधूवचनैर्युवा मुदमगादधिकं सुरतादपि ॥ ६ ॥ नीवीदृढार्पितकरां  
निविडीकृतोरुं व्रीडानतां तत इतो वदनं हरन्तीम् । आरोप्य वक्षसि मुखं परिरब्धुमेनां  
बालां बलादामिलषामि न पारयामि ॥ ७ ॥ पटालग्रे पत्यौ नमयति मुखं जातविनया हठा-  
श्लेष वाञ्छत्यपहरति गात्राणि निभृतम् । न शक्नोत्याख्यातुं स्मितमुखसखीदत्तनयना द्विधा  
ताम्यत्यन्तः प्रथमपरिहासे नववधूः ॥ ८ ॥ समाकृष्टे वासः कथमपि हठात्पश्यति तदा  
क्रमादूरुद्धन्दं जठरशरगौरं मृगदृशः । तथा दृष्टि दत्वा महति मणिदीपे निपुणया  
निरुद्धं हस्ताभ्यां झटिति निजनेत्रोत्पलयुगम् ॥ ९ ॥ बलान्नीता पार्श्वं मुखमभिमुखं नैव  
कुरुते धुनाना मूर्धानं हरति बहुशश्रुस्वनविधिम् । हृदि न्यस्तं हस्तं क्षिपति गमनारोपित-  
मना नवोढा वौढारं सुखयति च संतापयति च ॥ १० ॥ स्फुरद्रोमोद्ग्रेदस्तरलतरताराकुल-  
दृशो भयोत्कम्पोत्तुङ्गस्तनयुगमरासङ्गसुभगः । अधीराक्षया गुञ्जन्मणिवलयदोर्वल्लिरचितः  
परीरम्भो मोद जनयति च संमोहयति च ॥ ११ ॥ अप्यौत्सुक्ये महति दयितप्रार्थनासु  
प्रतीपाः काङ्क्षन्त्योऽपि व्यतिकरसुखं कातराः स्वाङ्गदाने । आवाध्यन्ते न खलु मदनेनैव  
लब्धान्तरत्वादावाधन्ते मनसिजमपि क्षिप्तकालाः कुमार्यः ॥ १२ ॥ दृष्टा दृष्टिमधो ददाति  
कुरुते नालापमाभाषिता शय्यायां परिरुत्य तिष्ठति बलादालिङ्गिता वेपते । निर्यान्तीषु  
सखीषु वासभवनान्निर्गन्तुमेवेहते बाला वामतया प्रियस्य नितरां प्रीत्यै नवोढाभवत् ॥ १३ ॥  
अंसाकृष्टदुकूलया सरभसं गूढौ भुजाभ्यां स्तनावाकृष्टे जघनांशुके कृतमधःसंसक्तमूरुद्ध-  
यम् । नाभीमूलनिवद्धचक्षुषि तथा व्रीडानताङ्ग्या प्रिये दीपः फूत्कृतवातवेपितशिखाकर्णो-

त्पलेनाहृतः ॥ १४ ॥ हस्तं कम्पवती रुणाद्धि रशनाव्यापारलोलाङ्गुलिं हस्तौ स्वौ नयति  
स्तनावरणतामालिङ्ग्यमाना वलात् । पातुं पक्ष्मलचक्षुरुन्नमयतः साचीकरोत्याननं व्याजेनाप्य-  
भिलाषपूरणसुखं निर्वर्तयत्येव मे ॥ १५ ॥ कण्ठाश्लेषिणमुन्नतस्तनभरश्रोणीतटग्राहिणं संस-  
क्तोरुयुगं गृहीतजघनप्राकारमप्यन्ततः । द्रागेव श्लथवन्धमिन्दुवदना गाढावमर्दासहं विज्ञा-  
यात्यजदाशु काञ्चनपटं व्रीडाकुलापि क्षणम् ॥ १६ ॥ कान्ते कञ्चुलिकावलोकिनि कला-  
वत्या नमन्त्या स्थितं तस्मिन्कोमलकाकुभापिणि तया स्पन्दी निरुद्धोऽधरः । उत्थायाथ  
करस्पृशि प्रियतमे यूनोर्नवे संगमे काञ्चीकूजितकैतवेन मदनो द्यौःशान्तिमभ्यस्यति ॥ १७ ॥

### सुरतकेलिकथनम् ।

आस्तां दूरेण विश्लेषः प्रियामालिङ्गतो मम । स्वेदः किं नु सरिन्नाथो रोमाञ्चः किं नु  
पर्वतः ॥ १ ॥ उग्ररूपं कुचद्वन्द्वं हारगङ्गाधरं तव । चन्द्रचूडं करिष्यामि कुरु तावद्दिग-  
म्बरम् ॥ २ ॥ ब्रह्मानन्दप्रचुरं किमपीदं नेति रतिषु वचनेन । श्रुतिसीमसंगताक्षी मुग्धे  
सारङ्गमादिशसि ॥ ३ ॥ तव तन्वि तरुणपुण्यादम्बरमणिमकरसंक्रमो जातः । अधिवेणि  
भवति नियमः फलमविलम्बेन भावि कामस्य ॥ ४ ॥ चारुनूपुरझणत्कृतं रते कामिनां हरति  
मानसं यथा । नो तथा मधुरगीतवादितं केकिचातकपिकस्वना अपि ॥ ५ ॥ पत्युः प्रवृ-  
त्तस्य रतौ जिगीषावचो निशम्याथ न किञ्चिदूचे । कलावती किं तु विहस्य तस्य कपो-  
लयोः स्वेदमपाचकार ॥ ६ ॥ स्वामिन्प्रभो प्रिय गृहाण परिष्वजस्व किं किं शठोऽस्य-  
करुणोऽसि मुखोत्थितोऽसि । हा दुःखयस्यलमलं विरमेति वाचः स्त्रीणां भवन्ति सुरते  
प्रणयानुकूलाः ॥ ७ ॥ मत्तेभकुम्भपरिणाहि निकुम्भमार्द्रं कान्तापयोधरयुगे रतिखेदखिन्नः ।  
वक्षो विधाय भुजपञ्जरमध्यवर्ती धन्यः क्षपां क्षपयति क्षणलब्धनिद्रः ॥ ८ ॥ कान्ते तथा  
कथमपि प्रथितं मृगाक्ष्या चातुर्यमुद्धतमनोभवया रतेषु । तत्कूजितान्यनुवदाङ्गिरनेकवारं शि-  
ष्यायितं गृहकपोतशतैर्यथास्याः ॥ ९ ॥ रतिरभसनितान्तश्रान्तकान्ताकुचान्तश्चलदमल-  
कराग्रा नाभिदेशेष्वधो वा । स्मितमधुरमुखीनां ह्रीणनेत्रोत्पल्लानामधरमधु वधूनां भाग्यवन्तः  
पिबन्ति ॥ १० ॥ अविदितसुखदुःखं निर्मलं ब्रह्म किञ्चिज्जडमतिरिह कश्चिन्मोक्ष इत्याच-  
क्षे । मम तु मतमनङ्गस्मेरतारुण्यघूर्णन्मदकलमदिराक्षीनीविमोक्षो हि मोक्षः ॥ ११ ॥  
अभिनवपुलकालीमण्डिता गण्डपाली निगदति विनिगूढानन्दहिन्दोलि चेतः । सुदति वदति  
पुण्यैः कस्य धन्यैर्मनोजप्रसरमसकृदेतच्चापलं लोचनस्य ॥ १२ ॥ भजन्त्यास्तल्पान्तं कृत-  
कपटकण्डूतिपिहितं स्मितं ज्ञाते गेहाद्धिहिरवहितालीपरिजने । प्रियास्यं पश्यन्त्याः स्मरशर-  
समाकूलसुभगं सलज्जाया लज्जा व्यगमादिव दूरं मृगदृशः ॥ १३ ॥ दुकूलं दोर्मूलात्प्रण-  
यिनि परीरम्भरासिके हरत्यम्भोजाक्षी निमृतनिभृतं नम्रवदना । प्रियाश्लेषद्वेषिण्यपसरतु

लज्जा स्फुटामिति स्मितक्षीरेणैव स्तनकलशशंभुं स्नपयति ॥ १४ ॥ चिरविरहिणो रत्युत्क-  
 ण्ठाश्लथीकृतगात्रयोर्नवमिव जगज्जातं भूयश्चिरादभिनन्दतोः । कथमपि दिने दीर्घे याते  
 निशामधिरूढयोः प्रसरति कथा बह्वी यूनोर्यथा न तथा रतिः ॥ १५ ॥ दृशा सपदि  
 मीलितं दशनरोचिषा निर्गतं करेण परिवेपितं वलयकैरथाक्रन्दितम् । प्रियैः समदयोषितां  
 तनुविखण्ड्यमानेऽधरे परव्यसनकातराः किमिव कुर्वतां साधवः ॥ १६ ॥ नैषा वेगं  
 मृदुतरतनुस्तावकीनं विसोढुं शक्ता नैनां चपलनितरां खेदयेन्दीवराक्षीम् । रत्यभ्यासं  
 विदधत इति प्राणनाथस्य गत्वा कर्णोपान्ते निभृतनिभृतं नूपुरं शंसतीव ॥ १७ ॥  
 आयाते दयिते मनोरथशतैर्नीते कथंचिद्दिने वैदग्ध्यापगमाज्जडे परिजने दीर्घा कथां कुर्व-  
 तीम् । दृष्टासीत्यभिधाय सत्वरपदं व्याधूय चीनांशुकं तन्वङ्ग्या रतिकातरेण मनसा नीतः  
 प्रदीपः स्वयम् ॥ १८ ॥ गाढालिङ्गनवामनीकृतकुचप्रोङ्गिन्नरोमोद्गमा सान्द्रस्नेहरसातिरेक-  
 विगलच्छ्रीमन्नितम्बाम्बरा । मा मा मानद् माति मामलमिति क्षामाक्षरोच्छापिनी सुप्ता किं  
 नु मृता नु किं मनसि मे लीना विलीना नु किम् ॥ १९ ॥ दोर्म्या संयमितः पयोधरभ-  
 रेणापीडितः पाणिजैराविद्धो दशनैः क्षताक्षरपुटः श्रेणीतटेनाहतः । हस्तेनानमितः करो-  
 ऽधरसुधास्पन्देन संमोहितः कान्तः कामपि तृप्तिमापतदहो कामस्य वामा गतिः ॥ २० ॥  
 ईधनमीलितदृष्टि मुग्धहसितं सीत्कारधारावशादव्यक्ताकुलकेलिकाकुविकसद्दन्तांशुधौताध-  
 रम् । श्वासोत्कम्पिपयोधरोपरि परिष्वङ्गात्कुरङ्गीदृशो हर्षोत्कर्षविमुक्तनिःसहतनोर्धन्यो  
 धयत्याननम् ॥ २१ ॥ खिन्नं मण्डलमैन्दवं विगलितं स्वग्भारवद्धं तमः प्रागेव प्रथमानके-  
 तकशिखावीरायितं च स्थितम् । शान्तं कुण्डलताण्डवं कुवलयद्वन्द्वं तिरोमीलितं वीतं  
 विद्रुमसीत्कृतं नाहि ततो जाने किमासीदिति ॥ २२ ॥ गाढाश्लेषनिपीडनान्निपतितामालो-  
 क्य हारावलीं स्थातुं हन्त भिया क्षणं निविडया नीव्यापि न व्याघ्रतम् । विश्लेषज्वरवे-  
 दनासह्नयोः कारुण्यकीर्णात्मना क्वापि प्रापि तयोः समागमसुखं यूनोर्मनोजन्मना ॥ २३ ॥  
 हारम्बुदृचति कङ्कणं निपतति स्वक्वौमुदी छिश्यति ध्वान्तं धावति सीत्करोति रजनीजानि-  
 र्वली भज्यति । काञ्ची क्षुभ्यति काञ्चनक्षितिधरे किं च क्षतं चञ्चति प्रारम्भे मदनाहवस्य  
 विजयी देवो मनोभूरभूत् ॥ २४ ॥ आघ्रातं कमलं प्रियेण सुदृशा स्मित्वापनीतं मुखं दत्तं  
 विभ्रमकन्दुके नखपदं गूढौ कराभ्यां स्तनौ । न्यस्ता चम्पकमालिकोरसि मुदा पर्यस्तरो-  
 माञ्चया मील्लोचनया स्थित प्रणयिनोर्दूरेऽपि पूर्णं रतम् ॥ २५ ॥ सिन्दूरं रतिमिन्दुमा-  
 ननमसौ धम्मिह्वराहुस्त्वयं यद्वाढं ग्रसतीव तत्प्रियतमे निर्णीतमौत्पातिकम् । चोले चञ्च-  
 लता भविष्यति मुहुः स्यात्कुन्तले कर्षणं नीवी स्थास्यति न स्थिरा समुदयेदङ्गे महान्संगरः  
 ॥ २६ ॥ पश्यन्ती परिणामकेलिषु मुहुर्निशङ्कमालिङ्ग्य तां प्रोत्कूजत्कलमग्रहीषमधरं  
 स्पर्धावती साप्यभूत् । नाहं वेद्मि न वेत्ति सा च दयिता तत्रावयोश्चेष्टितं शय्या वेत्ति

न वेत्ति वा स तु कुतः सङ्ग्रामलोलः स्मरः ॥ २७ ॥ प्रत्यूहः पुलकाङ्कुरेण निविडाश्लेषे निमेषेण  
च क्रीडाकूतविलोकितेऽधरसुधापाने कथाकेलिभिः । आनन्दाधिगमेन मन्मथकलायुद्धेऽपि  
यस्मिन्नभूदुद्धतः स तयोर्बिभूव सुरतारम्भः प्रियंभावुकः ॥ २८ ॥ धम्मिल्लो भङ्गमेतु प्रवि-  
शतु तिलकः केशपाशान्धकारं पत्राली गण्डपालिं त्यजतु च विवरं कर्णयोर्गन्तुकामा ।  
वामायाः कान्तदत्तक्षतततिसहने एक एवाधरोऽसौ वीरः कामाहवेऽस्मिन्निति वदति मुहु-  
र्नूपुरः क्राणमङ्गचाः ॥ २९ ॥

### विपरीतरतक्रिया ।

प्रशान्ते नूपुरारावे श्रूयते मेखलाध्वनिः । कान्ते नूनं रतिश्रान्ते कामिनी पुरुषायते  
॥ १ ॥ पततु तवोरसि सततं दयिताधम्मिल्लमल्लिकानिकरः । रतरसरभसकचग्रहलुलिताल-  
कवल्लरीगलितः ॥ २ ॥ विपरीतमविपरीतं यद्गतमन्यत्तदेव विपरीतम् । तरुमारोहति लतिका  
नारोहति च लतिकां तरुः क्वापि ॥ ३ ॥ साक्षाद्भूत्स्वयंभूरथ मुक्तास्तिभिरनिकरभाराः ।  
प्रणनाम शीतरोचिस्तव पाठं मेखला विदधे ॥ ४ ॥ वलगत्कुचं व्याकुलकेशपाशं स्विद्य-  
न्मुखं स्वीकृतमन्दहासम् । पुण्यातिरेकात्पुरुषा लभन्ते पुंभावमम्भोरुहलोचनानाम् ॥ ५ ॥  
मधुपानसमुल्लसत्प्रवालं चलहेमाचलकान्तिभिर्जटालम् । विधुनिःपतदन्धकारजालं शुभकालं  
क्व पुनर्विलोकयामः ॥ ६ ॥ अभिमुखपतयालुभिर्ललाटश्रमसलिलैरपनीतपत्रलेखः । कथय-  
ति पुरुषायितं वधूनां मृदितहिमद्युतिनिर्मलः कपोलः ॥ ७ ॥ तत्रास्ति कारयति यत्र  
मनोभवस्य सा शक्तिरप्रतिहता भुवने तथाहि । उत्पाद्य पीवरपयोधरमण्डलाग्रं वलगन्ति  
यत्पुरुषवत्प्रमदा अपीह ॥ ८ ॥ मुग्धे तवास्मि दयिता पुरुषो भव त्वमित्युक्तया नहि नही-  
ति शिरो विधूय । स्वस्मात्करात्प्रियकरे वलयं क्षिपन्त्या वाच विनाभ्युपगमः कथितो  
मृगाक्ष्या ॥ ९ ॥ वीरायितेषु मृगशावविलोचनाना कण्ठोदितान्यचरमं कलकूजितानि ।  
आम्नेडयद्विरथ सौधगतैः कपोतैः शङ्के गृहीत इति संप्रति रिप्यभावः ॥ १० ॥ तमःस्तोमं  
सोमं गिलति वमतीवोडुनिकरं रथाङ्गद्वन्द्वेऽस्मिन्नमरतटिनी खेलति मुहुः । लतायामुत्कम्पो  
मदनवसतीकाञ्चनगिरिर्विपर्येति प्रायो रतिपतिमते सर्वमधुना ॥ ११ ॥ विहायसि विहा-  
रिणी भवतु नाम सौदामिनी सुमेरुशिखरादधः पततु नाम मन्दाकिनी । परं तादिदमद्भुतं  
यद्यमेत्य भूमीतलं नमन्नमृतदीधितिः कमलसारमाकर्षति ॥ १२ ॥ प्रारब्धे रतिकेलिसं-  
कुलरणारम्भे तया साहसं प्रातः कान्तजयाय किञ्चिदुपरि प्रारम्भि यत्संभ्रमात् । खिन्ना  
येन कटीतटी शिथिलिता दोर्वल्लिरुत्कम्पितं वक्षो मीलितमक्षि पौरुपरसः स्त्रीणां कुतः  
सिध्यति ॥ १३ ॥ ईपत्कम्पयोधरं गुरुकटीप्रौढप्रहाराद्भुतं स्विद्यद्भालमनेकहास्यसरसं सं-  
रम्भमन्दव्यथम् । वारंवारमुरःप्रतापसुभगं संदश्यमानाधर किञ्चिदत्तनितम्बदेशनखरं धन्यो

रतं सेवते ॥ १४ ॥ आलोकामलकावलिं सुकुसुमां विभ्रच्चलं कुण्डलं किञ्चिन्मृष्टविशेषकं  
तनुतरैः स्वेदाम्भसः सीकरैः । तन्व्या यत्सुरतान्ततान्तनयनं वक्त्रं रतिव्यत्यये तच्चा पातु चि-  
राय किं हरिहरब्रह्मादिभिर्देवतैः ॥ १५ ॥ प्रारब्धे विपरीतनामनि रते सर्वं तदाभूत्क्षणा-  
त्क्षामाङ्ग्यां विपरीतमेव कुटिला मुक्ताः सुवृत्ता अपि । मुक्ता निःपतिता भवन्ति तरलास्तौ  
चाचलौ चेलतुः सीदन्ति श्रुतिपारगाः सुमनसः कान्ता नु कान्तायते ॥ १६ ॥ निःशेषं  
व्यपनीय नीविवसनं मञ्जुकणन्मेखलं क्रीडान्दोलनखिन्नमध्यलतिकं किञ्चित्प्रकम्पस्तनम् ।  
उद्यत्कुण्डलताण्डवं च रुचिरं विक्रम्य कान्तोपरि छान्ता वक्षसि कामिनां मुकुलितप्रान्ता-  
क्षिकं शेरते ॥ १७ ॥ प्रागल्भ्यं पुरुपायिते मम पुरः पश्येति संनद्धया तन्व्या ताम्यदुरो-  
जयापि सुचिरं विक्रम्य रम्यं तया । श्रान्ता वक्षसि मे निपत्य च पुनः सापत्रपं सस्मितं  
साकूतं च समीक्षितं मृगदृशा यत्तत्कथं कथ्यते ॥ १८ ॥

### सुरतनिवृत्तिः ।

संन्यासमकृत काञ्ची जहौ कलत्रं दुकूलमवलायाः । तत्याज रागमधरो मुक्तिमुरीच-  
क्रिरे चिकुराः ॥ १ ॥ सुतनुश्रुतिसेवनतो मन्ये नयनाञ्जनं जातम् । मुग्धा स्नेहात्कवरी-  
युक्तां मुक्तिं कथं प्राप ॥ २ ॥ संवरणाय वधूटी बहुपरिपाटीं करोतु किं तेन । संप्रति रज-  
निरहस्यं नयनालस्यं निवेदयति ॥ ३ ॥ खिन्नालसनयनान्तं खिन्नालिकलग्नकुन्तलस्तवकम् ।  
वदनमवलुप्ततिलकं मदनं नेदयति दवयति धृतिं मे ॥ ४ ॥ पपात मेरोः सुरसिन्धुधारा  
ववर्ष तारागणमन्धकारः । वभूव भृङ्गावलिरप्यकम्पा शशाम शम्फालतिकाविलासः ॥ ५ ॥  
पपात् गङ्गा हरमौलिसङ्गा बन्धं तमोभूतमपेतबन्धम् । तडिल्लताचञ्चलतामहासीदस्यन्दमासी-  
दरविन्दयुग्मम् ॥ ६ ॥ कामसंगरविधौ मृगीदृशः प्रौढपौरुषधरे पयोधरे । स्वेदराजिरुदि-  
याय सर्वतः पुष्पवृष्टिरिव पुष्पधन्वनः ॥ ७ ॥ उपवर्हमम्बुजदृशो निजं भुजं विरचय्य वक्त्र-  
मपि गण्डमण्डले । निजसक्थिसक्थनि निधाय सादरं स्वपिति स्तनार्पितकराम्बुजो युवा  
॥ ८ ॥ करकिसलयं धूत्वा धूत्वा विमार्गति वाससी क्षिपति सुमनोमालाशेषं प्रदीपशिखां-  
प्रति । स्थगयति मुहुः पत्युर्नेत्रे विहस्य समाकुला सुरतविरतौ रम्या तन्वी मुहुर्मुहुरीक्षते  
॥ ९ ॥ सुरतविरतक्रीडावेशश्रमश्चहस्तया रहसि गलितं तन्व्या प्राप्तुं न पारितमंशुकम् ।  
रतिरसजडैरङ्गैरङ्गे पिधातुमशक्त्या प्रियतमतनौ सर्वाङ्गीणं प्रविष्टमचेष्टया ॥ १० ॥ प्रिय-  
कृतपटस्तेयव्रीडाविलम्बनविह्वलां किमपि कृपणालापां वाला विलोक्य ससंभ्रमः । अपि  
विचकितस्कन्धाचारे गले सुरताहवे त्रिभुवनमहाधन्वी स्थाने न्यवर्तत मन्मथः ॥ ११ ॥  
शयानस्योत्तानं हृदि निहितवक्षोरुहभरा तिरश्चीने वक्त्रे निविडकलितात्मीयवदना । समा-  
क्रम्योरुम्यामतिदृढतरं सक्थियुगलं स्वपित्यम्भोजाक्षी शिथिलभुजवन्धेयमधुना ॥ १२ ॥

क्वचित्ताम्बूलाक्तः क्वचिद्गुरुपङ्काङ्कमलिनः क्वचिच्चूर्णोद्गारी क्वचिदपि च सालक्तकपदः ।  
 वलीभङ्गाभोगैरलकपतितैः शीर्णकुसुमैः स्त्रियाः सर्वावस्थं कथयति रतं प्रच्छदपट ॥ १३ ॥  
 मुखं जृम्भारम्भि प्रसरति मदामोदलहरी दृशोस्तन्द्राभारः स्फुरति विगलत्यङ्गलतिका ।  
 त्वमेतादृक्कान्तिः कमलमुखि धन्यैव नितरामसौ धन्यो यस्ते सकलरजनीं जागरयिता ॥ १४ ॥  
 प्रियायाः प्रत्यूपे गलितकवरीबन्धनविधावुदञ्चदोर्वल्लीदरदलितचेलाञ्चलमुरः । घनाकूते प-  
 श्यत्यथ मयि समन्दाक्षिवलितं नमन्त्या यद्रूपं न हि लिखितुमीशो मनसिजः ॥ १५ ॥  
 शान्ते मन्मथसंगरे रणभृतां सत्कारमातन्वती वासोऽदाज्जघनस्य पीनकुचयोर्हारं श्रुतेः कु-  
 ण्डलम् । विम्बोष्ठस्य च वीटिकां सुनयना पाण्योरणत्कङ्कणे पश्चाच्छिन्नि केशपाशानिचये  
 युक्तो हि बन्धक्रमः ॥ १६ ॥ नेपथ्यादपि राजते हि नितरां व्यालुप्तभूपा तनुः संमोग-  
 श्रममीलितं विजयते चक्षुः कटाक्षादपि । गाढालिङ्गनकौतुकादपि नवं दोर्वल्लिविस्त्रंसनं  
 प्रीत्यालापरसादपि प्रियतमं मौनं कुरङ्गीदृशः ॥ १७ ॥ निर्वृत्ते सुरतोत्सवे बहुविधे जाते-  
 ऽधिकेऽङ्गुलमे तल्पे स्वेदजलार्द्रचन्दनमये किञ्चिद्गृहीताम्बरे । सान्द्रस्तेहवशाद्विशेष-  
 विषयव्यासङ्गजिह्वात्मनोर्दपत्योः स्मर यत्स्मरातुरतया भूयोऽपि जाता स्पृहा ॥ १८ ॥ मु-  
 क्ताभूषणमिन्दुविस्वमजनि व्याकीर्णतारं नभः स्मारं चापमपेतचापलमभूदिन्दीवरे मु-  
 द्रिते । व्यालीनं कलकण्ठकण्ठनिनदैर्मन्दानिलैर्मन्दितं निष्कम्पस्तवकापि चस्पकलता  
 सा भून्न जानेऽथ किम् ॥ १९ ॥ नीव्यां संयमनं कचे नियमनं श्रोणीतले चासनं वि-  
 श्वासाभ्यसनं मुखे समभवत्प्रत्याहृतिर्भूपणे । ध्यान प्रेमणि धारणा स्तनतटे तन्व्याः  
 संमाधिः प्रिये निर्वेदादिव कि रतान्तसुलभात्सर्वाङ्गयोगोत्सवः ॥ २० ॥ निर्लेपौ कुचकुङ्गलौ  
 कचभरस्तत्याज बन्धं ययौ काञ्ची निर्गुणतां निरञ्जनदशा दृग्भ्यां समासादिता । नीरागो-  
 ऽधरपल्लवश्च गुरुणा केनापि गौराङ्गि ते शङ्के शम्बरशासनोपनिषदां तच्चावबोधः कृतः  
 ॥ २१ ॥ तन्द्रातुन्दिलशोणलोचनयुगं दन्ताङ्गदन्तच्छदं पर्यस्तालकवल्लिघर्मपटलप्रोङ्गिन्नप-  
 त्रावलि । जृम्भोज्जृम्भितसीधुसौरभमिलदृङ्गीभिरङ्गीकृतस्तोत्रं शसति वृत्तमेव रजनीवृत्तान्त-  
 मेणीदृशः ॥ २२ ॥ स्वामिन्भङ्गुरयालकं सतिलकं भाल विलासिन्कुरु प्राणेश त्रुटितं पयो-  
 धरतटे हारं पुनर्योजय । इत्युक्त्वा सुरतावसानसमये संपूर्णचन्द्रानना स्पृष्टा तेन तथैव जा-  
 तपुलका प्राप्ता पुनर्मोहनम् ॥ २३ ॥ व्यालोलः केशपाशस्तरलितमलकैः स्वेदलोलौ  
 कपोलौ छिष्टा विम्बाधरश्रीः कुचकलशरुचा हारिता हारयष्टिः । काञ्ची काञ्चिद्गताशां  
 स्तनजघनपदं पाणिना छादयन्ती भूषाहीनापि काचित्प्रियद्वयमहो प्रीणयत्येव मुग्धा  
 ॥ २४ ॥ सव्यासव्योरुवाहुव्यतिकरमधुरं कूर्परन्यस्तशीर्षं ससक्तास्याब्जयुगमश्वसितहतच-  
 लच्चारुनासाविभूपम् । भूयो निद्रातिरेकात्क्रमशिशिलभुजाश्लेषदत्तावकाशोच्छ्वासादञ्चत्कुचा-  
 ग्रप्रतिहतहृदय शेरतेऽपी रतान्ते ॥ २५ ॥ व्यामिश्रैकैकवाहु प्रवलितपृथुलैकैकचारूरु-



काण्डं दष्टा दष्टाधरोष्ठं दरशिथिलतनुश्लेषमालिङ्गच कान्ताः । शश्वन्निःश्वासवेगस्फुरितगु-  
रुकुचद्वन्द्वसंवृष्टवक्षाः श्रान्तः शेते रतान्ते सुखमिह सुकृती लीलया कामिलोकः ॥ २६ ॥

### चन्द्रास्तसमयवर्णनम् ।

कलङ्कदाशो गगनाम्बुराशौ प्रसार्य चन्द्रातपतन्तुजालम् । लग्नोडुमीनांछधु संजिघृक्षुश्च-  
न्द्रछवस्थश्ररमाब्धिमेति ॥ १ ॥ असौ हि दच्चा तिमिरावकाशमस्तं व्रजत्युन्नतकोटिरिन्दुः ।  
जलावगाढस्य वनद्विपस्य तीक्ष्णं विषाणाग्रमिवावशिष्टम् ॥ २ ॥ अरुणकिरणजालैरन्तरिक्षे  
गतर्क्षे चलति शिशिरवाते मन्दमन्दं प्रभाते । युवतिजनकदम्बे नाथमुक्तौष्ठविम्बे चरमगिरि-  
नितम्बे चन्द्रविम्बं ललम्बे ॥ ३ ॥ जरठ इव मरालो जर्जराग्रैर्मयूखैः स्खलति शिशिरभानुः  
पश्चिमाभोधिपारे । श्लथगरुत इवामूस्तत्र तत्रान्तरिक्षे विरलविरलभासः किं च तारा  
लुठन्ति ॥ ४ ॥ विकसितमुखीं रागासङ्गाद्गलत्तिमिरावृत्तिं दिनकरकरस्पष्टामैन्द्रीं निरीक्ष्य  
दिशं पुरः । जरठलवलीपाण्डुच्छायो भृशं कलुषान्तरः श्रयति हरितं हन्त प्राचेतसीं तुहि-  
नद्युतिः ॥ ५ ॥ पादंन्यासं क्षितिधरगुरोर्भूमिं कृत्वा सुमेरोः क्रान्तं येन क्षपिततमसा मध्यमं  
धाम विष्णोः । सोऽयं चन्द्रः पतति गगनादल्पशेषैर्मयूखैरत्यारूढिर्भवति महतामप्यपभ्रंश-  
निष्ठा ॥ ६ ॥ नक्षत्रक्षितिनायकोऽयमधुना रुद्धः प्रभातागमे सप्ताश्वेन बलीयसातिमहसा  
रोपारुणज्योतिषा । अश्वद्वान्तशिरोरुहां प्रविगलत्तारालिहारावलीमादाय क्षणदीप्तियां  
क्षितिधरं पश्चात्यमारोहति ॥ ७ ॥ संश्लिष्टा सानुरागं स्वकरपरिचयप्राप्तभूरिप्रसादा या  
पूर्वा भुक्तपूर्वा रविकरकलितां तामुदीक्ष्यामृतांशुः । निस्तेजाः पश्चिमाब्धौ प्रविशाति हिं  
सता दुःसहो मानभङ्गः किं वक्तव्यं सितांशोः स तु सकलसतां मण्डलस्यापि नेता ॥ ८ ॥

### मध्यरात्रक्रीडा ।

आश्लेषशेषा रतिरङ्गनानामामोदशेषा कुचकुङ्कुमश्रीः । तूणीरशेषः कुसुमायुधोऽपि प्रभा-  
तशेषा रजनी बभूव ॥ १ ॥ शमितनिखिलदीपे सुप्तनिद्रालुलोके रतपरवशचित्ता मध्यरात्रे  
विबुद्धाः । प्रथमसुरतग्विन्नां मुग्धिकां बोधयन्तो बहुदृढपरिरम्भैः कामुकाः खेदयन्ति ॥ २ ॥  
चिररतिपरिखेदात्प्राप्तनिद्रासुखानां चरममपि शयित्वा पूर्वमेव प्रबुद्धाः । अपरिचलितगात्राः  
कुर्वन्ते न प्रियाणामशिथिलभुजचक्राश्लेषभेदे तरुण्यः ॥ ३ ॥ वदनशशिनः स्पर्शे शीता  
दिवा गतवेपथुः स्तनयुगलके भ्रान्त्वा तुङ्गे निविष्ट इव भ्रमात् । ज्वलितमदनाङ्गारे तन्व्या-  
स्तनो जघनस्थले मपूलकजलः पत्युः पाणिर्विलीन इवाभवत् ॥ ४ ॥ रतिकृतिगते माया-  
निद्रां प्रवर्तितचृम्बना पुलकपयसा तत्त्वं गन्वा सुखेदहृतानना । कृतकशयनो निग्राह्योऽसी-  
त्युदीर्य कलं वधूर्वाणितमधरं कृत्वा दन्तैरपूरयत स्पृहाम् ॥ ५ ॥

## प्रभातवर्णनम् ।

ततोऽरुणपरिस्पन्दमन्दीकृतवपुः शशी । दध्रे कामपरिक्षामकामिनीगण्डपाण्डुताम् ॥ १ ॥  
विकसितसंकुचितपुनर्विकस्वरेष्वम्बुजेषु दुर्लक्षाः । कलिकाः कथयति नूतनविकासिनीर्मधुलि-  
हामर्घः ॥ २ ॥ प्रियवसतेरपयान्त्यो मिथः करम्बितकराम्बुजन्मानः । करजपदव्रणविरल-  
स्तनपुलकममूः किमपि विवदन्ते ॥ ३ ॥ नभोवनं नक्तमसौ विगाह्य नक्षत्रसेनासाहितः  
शशाङ्कः । कराग्रलग्नान्कतिचित्प्रहृत्य पान्थान्प्रभाते प्रपलायतेऽद्य ॥ ४ ॥ चन्द्रकान्तग-  
लदम्बुनाधुना या चकोरनयने समाश्रिते । कोकलोकहृदयानलः पुनः सूर्यकान्तमणिमा-  
श्रयत्यहो ॥ ५ ॥ तरुणां दिवाकरमुखमञ्जरीमरुणामशोकशिखरावलम्बिनीम् । कमनी-  
यपुष्पमनसा समाश्रितां मधुपो विडम्बयति मञ्जुभाषिणीम् ॥ ६ ॥ प्राची दिगम्बरमणौ  
दयिते विभाते प्रान्तेऽम्बरं स्पृशति वासकसज्जिकेयम् । धीरा जगाद रमणस्य न दूषणानि  
रोपारुणाच्यजति तारकभूषणानि ॥ ७ ॥ यात्येकतोऽस्तशिखरं पतिरोषधीनामाविष्कृता-  
रुणपुरःसर एकतोऽर्कः । तेजोद्वयस्य युगपद्वयसनोदयाभ्यां लोको नियम्यत इवैष दशा-  
न्तरेषु ॥ ८ ॥ अन्तर्हिते शशिनि सैव कुमुद्वतीयं दृष्टिं न नन्दयति संस्मरणीयशोभा ।  
इष्टप्रवासजनितान्यवलाजनेन दुःखानि नूनमतिमात्रदुरुद्धहानि ॥ ९ ॥ प्रालेयमिश्रमकर-  
न्दकरालकोशैः पुष्पैः समं निपतिता रजनीप्रबुद्धैः । अर्काशुभिन्नमुकुलोदरसान्द्रगन्धसं-  
चितानि कमलान्यलयः पतन्ति ॥ १० ॥ दिङ्गण्डलीमुकुटमण्डनपद्मरागरत्नाङ्कुरे किरणमा-  
लिनि गर्भितेऽपि । सौख्यप्रसुप्तिकमधुव्रतचक्रवालवाचालपङ्कजवनीसरसाः सरस्यः ॥ ११ ॥  
पीत्वा भृशं कमलकुङ्कुलशुक्तिकोषादोषातनीं तिमिरवृष्टिमथ स्फुरन्तः । निर्यन्मधुव्रत-  
कदम्बमिषाद्भ्रमन्ति विभ्रन्ति कारणगुणानिव मौक्तिकानि ॥ १२ ॥ आपाटलैः प्रथममङ्क-  
रितैर्मयूखैरहांपतिः प्रथमशैलविहारिणीनाम् । सोऽयं करोति सुरपुंगवसुन्दरीणां कर्णेषु  
कल्पतरुपल्लवभङ्गलक्ष्मीम् ॥ १३ ॥ अन्यत्र वाञ्छितनिशं परिलोहिताङ्गमन्याङ्गनागतमि-  
वागतमुष्णरश्मिम् । प्रातर्निरीक्ष्य कुपितेव हि पद्मिनीयमुत्फुल्लहल्लकसुलोहितलोचनाभूत्  
॥ १४ ॥ दिशि दिशि मृगयन्ते पल्लवग्राममेते मुहुरपगतनिद्राः सप्तयो हेपितेन । अय-  
मपि च सरोधैः कामिभिः श्रूयमाणो नदति मधुरतारं ताम्रचूडो विहंगः ॥ १५ ॥ अवि-  
रतमविरामा रागिणां सर्वरात्रं नवनिधुवनलीलाकौतुकेनाभिवीक्ष्य । इदमुदवसितानामस्फुटा-  
लोकसपन्नयनमिव सनिद्रं घूर्णते देह्यमर्चिः ॥ १६ ॥ कुमुदवनमपश्रि श्रीमदम्भोजखण्डं  
त्यजति मुदमुलूकः प्रीतिमांश्रक्रवाकः । उदयमहिमरोचिर्याति शीतांशुरस्तं हतविधिललि-  
तानां ह्रीविचित्रो विपाकः ॥ १७ ॥ लुलितनयनतारा क्षामवक्त्रेन्दुविम्बा रजनय इव  
निद्राञ्छान्तनीलोत्पलाक्ष्यः । तिमिरमिव दधाना. स्वांसिनः केशपाशानवनिपतिगृहेभ्यो  
यान्त्यमूर्वारवध्वः ॥ १८ ॥ शिथिलयति सरागो यावदको नलिन्या. कमलमुकुलनीवी-



पद्मिन्ध्याः सकलां विधाय विकलां ताराधिपः संपदं तत्प्रेयस्युदयोन्मुखे सति रवावुद्विग्र-  
 तामाश्रितः । ताराः स्वस्य करैर्विकृष्य सहसा गच्छन्नितोऽस्ताचलं लग्नाः काश्चन ताः  
 प्रभाकरकरे पश्यन्परिम्लायति ॥ ३४ ॥ एते केतकघूलिधूसररुचः शीतद्युतेरंशवः प्राप्ताः  
 संप्रति पश्चिमस्य जलघेस्तीरं जराजर्जराः । अप्येते विकसत्सरोरुहवनीढक्पातसंभाविताः  
 प्राचीरागमुदीरयन्ति तरणेस्तारुण्यभाजः कराः ॥ ३५ ॥ सद्यःसघटमानकोकमिथुनव्या-  
 जेन पीनस्तनद्वन्द्वव्यञ्जितयौवनोज्ज्वलरुचो निर्माय दिक्कन्यकाः । दुर्देवाक्षरमालिकामिव  
 अटित्याकृष्य भृङ्गावली लक्ष्मीमन्त्रुजिनीजनस्य तनुते देवस्त्विपामीश्वरः ॥ ३६ ॥ उन्मी-  
 लन्ति निशानिशाचरवधूप्रोच्चाटना मान्त्रिकाः सायं सालससुप्तपङ्कजवनप्रोद्धोषवैतालिकाः ।  
 फुल्लत्पङ्कजकोशगर्भकुहरप्रोद्धूतभृङ्गावलीङ्गङ्कारप्रणवोपदेशगुरवस्तीव्रद्युतेरंशवः ॥ ३७ ॥ ए-  
 तत्तर्क्य चक्रवाकमुट्टशामाश्वासनादायिनः प्रौढध्वान्तपयोधिमग्रजगतीदत्तावलम्बोत्सवाः ।  
 द्वीप्तांशोर्विकसन्ति दिङ्गुगृहशां काश्मीरपद्मोदकव्यात्युक्षीचतुराः सरोरुहवनश्रीकेलिकाराः  
 कराः ॥ ३८ ॥ द्वित्रैव्योम्नि पुराणमौक्तिकमणिच्छायैः स्थितं तारकैर्ज्योत्स्नापानमरालसे-  
 वनपुषा मत्ताश्रकोराङ्गनाः । यातोऽस्ताचलचूलमुद्गसमधुच्छत्रच्छविश्रन्द्रमाः प्राचीबाल-  
 विडाललोचनरुचां जाता च पात्रं ककुप् ॥ ३९ ॥ जाताः पक्कपलाण्डुपाण्डुमधुरच्छाया-  
 किरस्तारकाः प्राचीमङ्कुरयन्ति किचन रुचो राजीवजीवातवः । लूतातन्तुवितानवर्तुलमितो  
 विम्बं दधञ्चुम्बति प्रातः प्रोपितरोचिरम्बरतलादस्ताचलं चन्द्रमाः ॥ ४० ॥ प्राचीविभ्रम-  
 कर्णिकाकमलिनीसंवर्तिकाः संप्रति द्वे तिस्त्रो रमणीयमम्बरमणेर्द्यामुच्चरन्ते रुचः । सूक्ष्मो-  
 च्छ्वासमर्षादिमुत्सुकतया संभूय कोषाद्वाहिर्निष्क्रामङ्गरौघसंभ्रमभरादम्भोजमुज्जृम्भते ॥ ४१ ॥  
 एकाद्विप्रभृति क्रमेण गणनामेषामिवास्तं यतां कुर्वाणा समकोचयद्दशशतान्यम्भोजसंवर्तिकाः ।  
 भूयोऽपि क्रमशः प्रसारयति ताः संप्रत्यमूनुद्यतः संख्यातुं सकुतूहलेव नलिनी भानोः सहस्रं क-  
 रान् ॥ ४२ ॥ प्रत्यासन्नसुरेन्द्रसिन्धुरशिरःसिन्दूरसान्द्रारुणा यत्तेजस्त्रसरेणवो वियदितः  
 प्राचीनमाचिन्वते । शङ्के संप्रति यावद्भ्युदयते तत्तर्कुटङ्गौन्मृजा रज्यद्विम्बरजश्छटावलयितो  
 देवस्त्विपामीश्वरः ॥ ४३ ॥ प्रत्यग्रज्वलितैः पतङ्गमणिभिर्निराजिता भानवः सावित्राः कुरुवि-  
 न्दकन्दलरुचः प्राचीमलंकुर्वते । प्रौढध्वान्तकरालितस्य वपुषश्छायाछलेन क्षणादप्रक्षालित-  
 निर्मलं जगद्दहो निर्मोकमुन्मुञ्चति ॥ ४४ ॥ स्तोकोन्निद्रनिदाघदीधितिमहस्तन्द्रालुचन्द्रातपा-  
 स्तायन्ते ककुभो रथाङ्गगृहिणीगार्हस्थ्यगर्हाभिदः । अद्यापि स्वकुलायशाखिशिरसि स्थित्वा  
 रुवन्तो मुहुस्तूष्णी प्रत्यभिजानते वलिभुजो भीताः स्वयूथ्यस्वरान् ॥ ४५ ॥ प्राची वास-  
 कसज्जिकामुपगते भानौ दिशां वल्लभे पश्यैता रुचयः पतङ्गदृशदामाग्नेयनाडिधमाः । लो-  
 कस्य क्षणदानिरङ्कुशरसौ संभोगनिद्रागमौ कोकद्वन्द्वकुमुद्वतीविपिनयोर्निक्षेपमातन्वते ॥ ४६ ॥  
 मालिन्यं परिदृश्यते हिमरुचौ मन्दश्रियस्तारकाः शीताः केचन संचरन्ति कमलामोदस्पृशो

मारुताः । आसीदन्ति च चक्रवाकमिथुनान्यन्योन्यमुत्कण्ठया पादैस्ताडितकैरवा मधुलिहो  
 गच्छन्ति पद्माटवीम् ॥ ४७ ॥ किञ्चिद्विश्वथकेशवान्तकुसुमाः क्रीडाविलोलांशुका लुप्तालु-  
 प्तशरीरचन्दनतया लोकैकनेत्रोत्सवाः । संभोगश्रमविह्वलैरवयवैः संकेतशालान्तरान्निद्राशे-  
 षकषायितार्धनयना निर्यान्ति वाराङ्गनाः ॥ ४८ ॥ सौरभ्ये चलिते रसे विगलिते चाप्ता-  
 लिवर्गे गते म्लानातीव कुमुद्वतीयमधुना मूर्च्छा परामृच्छति । तामुद्रीक्ष्य तथाविधां कम-  
 लिनी जाता प्रहासोन्मुखी हन्तोदीक्ष्य विपन्नवैरिवनितां का वा न संतुष्यति ॥ ४९ ॥  
 आलोकैरतिपाटलैरचरमां विस्तारयद्विदिशं नक्षत्रद्युतिमाक्षिपद्भिरचिरादाशङ्क्य सूर्योदयम् ।  
 पुञ्जीभूय भयादिवान्धतमसं मन्ये द्विरेफच्छलान्मीलन्नीलसरोरुहोदरकुटीकोणान्तरे लीयते  
 ॥ ५० ॥ भिन्दानो मानिनीनां पतिषु रुषमयं हर्म्यपारावतेभ्यो वाचालत्वं ददानः कवितृषु  
 कविताप्रातिभं संदधानः । प्रातस्त्यस्तूर्यनादः स्थगयति गगनं मांसलः पांशुतल्पादस्वल्पाद्दु-  
 त्थितानां नरवरकरिणां शृङ्खलासिञ्जितेन ॥ ५१ ॥ पश्चाद्दङ्घ्री प्रसार्य त्रिकूनतिविततं द्राघ-  
 यित्वाङ्गमुच्चैरासज्याभुग्नकण्ठो मुखमुरसि सटाधूमधूम्रा विधूय । वासग्रासाभिलाषादनवरतच-  
 लत्प्रोथतुण्डस्तुरंगो मन्दं शब्दायमानो विलिखति शयनादुत्थितक्ष्माङ्कुरेण ॥ ५२ ॥ कुर्वन्ना-  
 भुग्नपृष्ठो मुखनिकटकटीस्कन्धरोमा तिरश्चीं लीलेनाहन्यमानस्तुहिनकणमुचा चञ्चता केश-  
 रेण । निद्राकण्डूकषायं कपति निविडितः श्रोत्रशुक्तिस्तुरंगः त्वङ्गत्पक्ष्माग्रलम्प्रतनुवृसगणं  
 कोणमक्षणः खुरेण ॥ ५३ ॥

### प्रभातवायुवर्णनम् ।

लतां पुष्पवतीं स्पृष्ट्वा स्नातो विमलवारिणा । पुनः संपर्कशङ्कीव मन्दं चरति मारुतः  
 ॥ १ ॥ वान्ति कल्हारसुभगाः सप्तच्छदसुगन्धयः । वाता नवरतग्लानवधूगमनमन्थराः  
 ॥ २ ॥ सुरतभरखिन्नपन्नगविलासिनीपानकेलिजर्जरितः । पुनरपि विरहिश्वासैर्मलयमरुन्मां-  
 सलीक्रियते ॥ ३ ॥ दरफुल्लकमलकाननसौरभसंभारमन्थरः पवनः । दयितोरसि शयिता-  
 मपि दयितां संतापयांचक्रे ॥ ४ ॥ अपहाय शनैः पटीरवाटीरिह लाटीजनमानलुण्ठनाय ।  
 समुदेति मनोजराजघाटीपरिपाटीपटुरेप गन्धवाहः ॥ ५ ॥ उत्सार्य कुन्तलमपास्य दुकूल-  
 कूलमुन्नाम्य बाहुलतिकामलसास्तरुण्यः । स्वेदाम्बुसिक्ततनवः स्पृहयन्ति यस्मै तस्मै नमः  
 सुकृतिने मलयानिलाय ॥ ६ ॥ चोलाङ्गनाकुचनिचोलतलानुलीनो द्राक्केरलीविरलकुन्तलक-  
 म्पलोलः । लाटीललाटतटशोपणमानसोऽयं फुल्लारविन्दवनवन्धुरूपैति वायुः ॥ ७ ॥ विक-  
 चकमलगन्धैरन्धयन्भृङ्गमालाः सुरभितमकरन्दं मन्दमावाति वायुः । प्रमदमदनमाद्यद्यौवनो-  
 दामरामारमणरभमखेदच्छेदविच्छेददक्षः ॥ ८ ॥ स्तनपरिसरभागे दूरमावर्तमानाः स्फुटत-  
 रमणिमध्ये किञ्चिदेव स्रग्वलन्तः । प्रचुरलघुनितम्बाभोगरुद्धा वधूनां निधुवनरतखेदच्छेदिनः

शीतवाताः ॥ ९ ॥ दरविगलितमल्लीवह्निचञ्चत्परागप्रकटितपटवासैर्वासयन्काननानि । इह  
हि दहति चेतः केतकीगन्धवन्धुः प्रसरदसमत्राणप्रागवद्वन्धवाहः ॥ १० ॥ सुललितमलका-  
न्तावह्वरी नर्तयन्तो मधुसुरभिमुखाब्जोच्छ्वासगन्धानुगन्धाः । नवतररतभाजां योपितां स्वेद-  
विन्दून्सतृष इव पिबन्तो वान्ति मन्दं समीराः ॥ ११ ॥ पुरातनपरीमलप्रक-  
रमेदुरा मारुता न वान्ति मुकुलीभवत्कुमुदगर्भलीना इव । चरन्ति नवसौरभाः पुनरमी  
समीराङ्कुराः सजृम्भणसरोजिनीसरसिजास्यमुक्ता इव ॥ १२ ॥ अमी तटसमीपनिर्झरतरंगरिङ्ग-  
त्पयोजडीकृतपटीरभूरुहकुटीरसंचारिणः । मनो विधुरयन्ति मे मलयमेखलामेदुरादुरास-  
दवनप्रियप्रियतमारुता मारुताः ॥ १३ ॥ लताकुञ्जे गुञ्जन्मदवदलिपुञ्जं चपलयन्समालिङ्गन्नङ्गं  
दृढतरमनङ्गं प्रवलयन् । मरुन्मन्दं मन्दं दलितमरविन्दं तरलयन्रजोवृन्दं विन्दन्किरति मक-  
रन्दं दिशि दिशि ॥ १४ ॥ अनन्यक्षुण्णश्रीर्मलयवनजन्मायमनिलो निपीय स्वैराम्बु स्मरम-  
करसंभुक्तविभवम् । विदर्भाणां भूरि प्रियतमपरीरम्भरभसप्रसङ्गारङ्गानि द्विगुणपुलकासाञ्जि  
तनुते ॥ १५ ॥ वृथा धूलीधाराः परिकिरसि वात्याः प्रथयसे न वा वेगः कोऽयं पवन तव  
हा नन्वसमये । रतान्तः श्रान्ताभिः स्तिमितनयनान्ताभिरनिशं स्मृतो यत्कान्ताभिर्न सुलभ-  
तरः क्वापि च भवान् ॥ १६ ॥ वारंवारं ध्रुतकुसुमितारण्यरेवातटे वा सेवापुण्यं परिणतमिदं ता-  
वकं तर्कयामि । यच्चां मत्वान्तिकमुपगतं कामवामाभिरामा रामाः स्वैरं कुचकलशतो वस्त्र-  
मुत्सारयन्ति ॥ १७ ॥ चूतश्रेणीपरिमलमुखश्चञ्चरीकानुयाता भूयो भूयः कुवलयकुटीकोटरे  
लीयमानाः । मन्दं मन्दं सुरतविरतौ वान्ति सीमान्तिनीनां गण्डाभोगश्रमजललवग्राहिणो  
गन्धवाहाः ॥ १८ ॥ रामाणां रमणीयवक्रशशिनः स्वेदोदविन्दुप्लुता व्यालोलाः कलमञ्जरीः  
प्रचलयन्धुन्वन्नितम्बाम्बरम् । प्रातर्वाति न चातिकृष्टविकसद्राजीवराजीरजःपुञ्जामोदमनोहरो  
रतिरसग्लानिं हरन्मारुतः ॥ १९ ॥ उत्सिक्तः कुसुमासवैः कुमुदिनीं राजप्रियां पुष्पिणी-  
मालिङ्गन्निशि निर्भयं परिचयं कुर्वन्पुनः पल्लवैः । यावत्पङ्कजसौरभस्वमाखिलं गृह्णन्धु  
प्रस्थितस्तावत्कलय उपस्थिते मरुदय विष्वग्भयाद्भावति ॥ २० ॥ अद्योत्सङ्गवमद्गु-  
जंगकवलक्रेशादिवेशाचलप्रालेयलवनेच्छयानुसरति श्रीखण्डशैलानिलः । किञ्चित्त्रि-  
श्वरसालमौलिमुकुलान्यालोक्य हर्षोदयादुन्मीलन्ति कुहुः कुहूरिति कलोत्तालाः  
पिकानां गिरः ॥ २१ ॥ नारीणां मृगनाभिकुङ्कुमरसप्रक्षालनश्यामलान्संभोगश्रमशी-  
करान्परिकरन्नाकम्पयन्कुन्तलान् । पुष्पामोदमनोरमान्विगलितानम्भोजगन्धं वहन्प्रात-  
स्त्यः पवनो वहत्ययमल स्वान्तप्रमोदप्रदः ॥ २२ ॥ प्रातः सीमान्तिनीनां निधुवनलु-  
लिताञ्शक्तयन्केशपाशानुन्मीलत्पङ्कजाम्भः परिमलसुरभिः स्फारयन्कामलीलाः । स्वच्छा  
वश्याद्य विन्दून्दिशि दिशि विकिरन्स्थूलमुक्ताफलाभान्धूलीभिः केतकीदा धवलितभुवनो  
वाति मन्दं नभस्वान् ॥ २३ ॥ धुन्वानाश्चन्दनाली वकुलमुकुलजां धूलिमुद्गूलयन्त-

किञ्चिदपि स्मरामि ॥७॥ बहु जगद् पुरस्तात्तस्य मत्ता किलाहं चकर चर्कितचाटुप्रौढयो-  
षिद्विदस्य । विदितमिति मखिभ्यो रात्रिवृत्तं विचिन्त्य व्यपगतमदया हि व्रीडितं मुग्ध-  
वध्वा ॥ ८ ॥ शशपदमणिमालं चन्द्ररेखाभिरामं ललितपुलकजालं लक्ष्मविन्दुप्रवालम् ।  
वपुरनघममुष्या वक्ति कस्यापि यूनः सुरतकलहलीलासूक्ष्ममार्गाभियोगम् ॥ ९ ॥ प्रभाते  
पृच्छन्तीरनुरहसवृत्तं सहचरीर्नवोढा न व्रीडामुकुलितमुखीयं सुखयति । लिखन्तीनां पत्रा-  
ङ्कुरमनिशमस्यास्तु कुचयोश्चमृत्कारो गूढं करजपदमासां कथयति ॥ १० ॥ वक्षस्ते दृढ-  
लग्नकर्कशकुचद्वन्द्वावभ्रान्तरं कण्ठः कङ्कणरत्नकोटिकलनासुव्यक्तमुद्राङ्कितः । व्यत्यास-  
व्यतिषञ्जितश्च तिलकः फाले तवायं सखे कस्याश्चित्प्रकटीकरोति सुरतप्रौढिं परां सुभ्रुवः  
॥ ११ ॥ तस्याः पाटलपाणिजाङ्कितमुरो निद्राकषाये दृशौ निर्धूताधरशोणिमाविलुलितस्र-  
स्तस्रजो मूर्धजाः । काञ्चीदामदरश्चथाञ्चलमिति प्रातर्निखातैर्दृशोरेभिः कामशरैस्तदद्भुत-  
महो पत्युर्मनः कीलितम् ॥ १२ ॥ लाक्षालक्ष्म ललाटपट्टफलके केयूरमुद्रा गले वक्त्रे  
कज्जलकालिमा नयनयोस्ताम्बूलरागः परः । दृष्ट्वा कोऽपि विधाय मण्डनमिदं प्रातश्चिरं  
प्रेयसो लीलातामरसोदरे मृगदृशः श्वासाः समाप्तिं गताः ॥ १३ ॥ यद्वात्रौ रहसि व्य-  
पेतविनयं वृत्तं रसात्कामिनोरन्योन्यं शयनीयमीहितरसावाप्तिप्रवृत्तिस्पृहम् • । तत्सानन्द-  
मिलदृशोः कथमपि स्मृत्वा गुरूणां पुरो हासोद्भेदानिरोधमन्थरामिलत्तारं कथंचित्स्थिरम्  
॥ १४ ॥ दंपत्योर्निशि जल्पतोर्गृहशुकेनाकर्णितं यद्वचस्तत्प्रातर्गुरुसंनिधौ निगदतस्तस्योप-  
हारं वधूः । कर्णालम्बितपद्मरागशकलं विन्यस्य चञ्चोः पुटे व्रीडार्ता प्रकरोति दाडिमफ-  
लव्याजेन वाग्बन्धनम् ॥ १५ ॥ धन्यास्ताः सखि योषितः प्रियतमे सर्वाङ्गलम्बेऽपि याः  
प्रागल्भ्यं रचयन्ति मन्मथविधावालम्ब्य धैर्यं महत् । अस्माकं तु तदीयपाणिकमलेनोन्मो-  
चयत्यंशुकं कोऽयं का वयमत्र किं च सुरतं नैव स्मृतिर्जायते ॥ १६ ॥ कान्ते तल्पमुपा-  
गते विगलिता नीवी स्वयं बन्धनाद्वासो विश्चथमेखलागुणधृतं किञ्चिन्नितम्बै स्थितम् ।  
एतावत्सखि वेद्मि केवलमहं तस्याङ्गसङ्गे पुनः कोऽयं का वयमत्र किं नु सुरतं स्वल्पापि मे  
न स्मृतिः ॥ १७ ॥

### प्रियप्रस्थानावस्थाकथनम् ।

मुग्धा कान्तस्य यात्रोक्तिश्रवणादेव मूर्च्छिता । बुद्ध्वा वक्ति प्रियं दृष्ट्वा किं चिरेणा-  
गतो भवान् ॥ १ ॥ यामीति प्रियपृष्ठायाः कान्तायाः कण्ठवर्त्मनि । वचो जीवितयोरा-  
सीद्वहिर्निःसरणे रणः ॥ २ ॥ मनसि निविशिते स कोऽपि तापः प्रणयिनि बाहुलतान्तर-  
स्थितेऽपि । सरसिजमकरन्दगन्धबन्धुर्वहति यदेष शनैः शनैः समीरः ॥ ३ ॥ कान्ते  
कथंचिद्भदितप्रयाणे क्षणं विनम्रा विरहार्दिताङ्गी । ततः समालोक्य कदागतोऽसीत्याख्याय

कान्ता मुदमाससाद ॥ ४ ॥ लज्जां विहाय रुदितं विधृतः पदान्ते मा गास्त्वमित्युदित-  
मङ्गुलयो मुखस्य । स्थित्वा पुरः पतितमेव निवर्तनाय प्राणेश्वरे व्रजति किं न कृतं कृशा-  
ङ्ग्या ॥ ५ ॥ गन्तुर्विवस्वदुदये हृदयेश्वरस्य प्रत्यूषपक्षिनिनदश्रमजातकम्पा । निद्रां  
जलैरशिशिरैर्नयनावज्जातैः कान्ता तदंसशिखिरे पतितैर्जहार ॥ ६ ॥ प्रहरविरतौ मध्ये  
वाहस्ततोऽप्यपरेण वा किमुत सकले यातेऽप्यद्वि प्रिय त्वमिहैष्यसि । इति दिनशतप्राप्यं  
देशं प्रियस्य यियासतो हरति गमनं बालालापैः सवाप्पगलज्जलैः ॥ ७ ॥ पितुरधिपुरं  
त्यक्ताः सख्यः समं निजवान्धवैर्न च परिचितिर्जाता पत्युर्गृहेऽपि कथाचन । कतिपयादि-  
नोदञ्चत्प्रेम्णि प्रिये प्रवसत्यसौ कथयतु मनस्तापं कस्मै नवं नवकामिनी ॥ ८ ॥ सान्त्व-  
प्रायैः प्रणयवचनैर्गन्तुमाष्टच्छमाने कान्ते तिर्यङ्गमितवदना रुन्धती वाप्पपूरम् । दीर्घोच्छ्वा-  
सस्थगनविकलोत्कम्पि नामापुटान्ता संख्याशून्यं गणयति मृगीलोचना कङ्कणानि ॥ ९ ॥  
यामीत्युक्ते हृदयपतिना पञ्चशः शङ्खभूपाः स्वैरं स्वैरं झटिति गलिताः पाणिपङ्केरुहाग्रात् ।  
नो यास्यामीत्यनुपदमिमां वाचमाकर्णयन्त्यास्तन्व्याः शेषा अपि चटचटेत्येव भङ्गं समीयुः  
॥ १० ॥ आयाते श्रुतिगोचरं प्रियतमप्रस्थानकाले वलात्तल्पान्तःस्थितया तया जनमलं  
दृष्ट्वा चिरं मुग्धया । सोच्छ्वासं दृढमन्यु निर्भरगलद्वाप्पाम्बुधौतं तया स्वं वक्रं विनिवेश्य  
भर्तृहृदये निःशब्दक रुद्यते ॥ ११ ॥ दृष्टः कातरनेत्रया चिरतरं बद्धाञ्जलि याचितः  
पश्चादंशुकपल्लवेन विधृतो निर्व्याजमालिङ्गितः । इत्याक्षिप्य समस्तमर्थमघृणो गन्तुं प्रवृत्तः  
शठः पूर्वं प्राणपरिग्रहो दयितया मुक्तस्ततो वल्लभः ॥ १२ ॥ लग्ना नांशुकपल्लवे भुज-  
लता नो हारदेशेऽर्पिता नो वा पादयुगे तया निपतितं तिष्ठेति नोक्तं वचः । काले केवल-  
मम्बुदालिमिलिते गन्तुं प्रवृत्तः शठस्तन्व्या वाप्पजलौघपूरितनदीपूरेण रुद्धः प्रियः ॥ १३ ॥  
दूरं सुन्दरि निर्गतासि नगरादेष द्रुमः क्षीरवानस्मादेव निवर्त्यतामिति शनैरुक्ताध्वगेन  
प्रिया । गाढालिङ्गनचक्रितस्तनतटाभोगस्फुटक्ञ्जुकं वीक्ष्योरःस्थलमश्रुपूरितदृशः प्रस्थान-  
भङ्गः कृतः ॥ १४ ॥ यामि प्रेयसि वारिदागमदिने जानीहि मामागतं चिन्तां चेतसि मा  
विधेहि कथयत्येवं सवाप्पे मयि । निःश्वासैः पवनायितं वरतनोरङ्गैः कदरवायितं कान्त्या  
केतकपत्रकामितमहो दृग्भ्यां पयोदायितम् ॥ १५ ॥ यामीत्यप्रियवादिनि प्रियतमे मुद्रा-  
भवत्कङ्कणं केलीसद्भवहिर्गतैकचरणे भूमौ शरीरस्थितिः । अन्तर्धानगते पुनर्मृगदृशो वाच्या  
किमन्या दशा लाजास्फोट इव स्फुटत्यविरलं हारोऽपि वामभ्रुवः ॥ १६ ॥

### सखीं प्रति नायिकावाक्यम् ।

आयाता जलदावली सरभसं विद्युत्समालिङ्गिता शैलानां परितः सशब्दमहिभुक्श्रेणी  
नरीनृत्यति । एवं सत्यपि हन्त संप्रति पतिर्देशान्तरं प्रस्थितस्तद्दुःखं विनिवेद्यतां सखि



श्रुम्बन्तश्रुतयष्टीः परिमलवहलांश्रस्पकान्कम्पयन्तः । आरादारामसीमातटघटितघटी-  
यन्त्रनिर्मुक्तवारां धारामाधारयन्तः श्रमशमपटवो वान्त्यमी गन्धवाहाः ॥ २४ ॥ कु-  
प्यल्लङ्केशवाहुप्रकरनियमिताशेषलेखास्वजाक्षीशापक्षीणाः क्षरन्तः क्षणपरिकलिताः केकिनां  
कामिनीभिः । कार्णाटीनामकाण्डे मृगमदमसृणं केशपाशं स्पृशन्तः पम्पासंपातसम्पामलय-  
जमरुतो जातकम्पाः पतन्ति ॥ २५ ॥ कृत्वा कार्णाटकान्ताकुचकनकगिरिभ्रान्तसंचारलीलां  
झम्पामासाद्य पम्पापयसि वनभुवि क्षिप्तमल्लीरजस्काः । आकर्षन्तः पुरस्ताच्चिगडमिव कल-  
ध्वानपुष्पधयालीं धावन्त्येते मदान्धा मदननरपतेः सिन्धुरा गन्धवाहाः ॥ २६ ॥ एते पाटी-  
रवाटीनवविटपतटीलास्यशिक्षातिदक्षा दोलाखेलत्पुरंध्रीश्रमजलकणिकाजालपातिप्रतानाः ।  
सौरभ्यादापतद्भिर्मधुकरपटलैः पृष्ठतोऽनुप्रयाताः कामाग्रेः स्फारधाग्याः पथिककुलवधू-  
वद्धवैराः समीराः ॥ २७ ॥ एष क्रीडान्तताम्यत्कुसुमपुरवधूवक्रसौरभ्यवन्धुर्मुग्धं नि-  
द्राजडानां रसितमनुसरो द्राघयन्सारसानाम् । आवात्यङ्गानुकूलश्चकितविचकिलश्रेणि-  
गन्धानुधावल्लोलम्बोद्गुप्यमाणस्मरजयविरुदाडम्बरो मातरिश्वा ॥ २८ ॥ कावेरीवारि-  
वेल्लल्लहरिपरिकरक्रीडनञ्छान्तशान्तस्फीतः श्रीखण्डखण्डभ्रमणभरभवदूरिसौरभ्यगर्भाः । चौ-  
लस्त्रीचीनचैलाञ्चलचलनकलाक्रान्तकान्ताकुचान्ता वान्ति प्रेमाग्निकीलाकलितवरवधूवद्ध-  
वैराः समीराः ॥ २९ ॥ चञ्चत्कूर्पूरचोला मलयगिरिगुरुग्रावहावादवाप्ता मन्दानन्दैर्मिलिन्दै-  
रहमहमिकयानुद्भवदीर्घपान्थाः । कावेरीवारिसेका विरलतरतरत्तीरवानीरसिक्ता मुक्ताद्राः  
स्वेदनिद्रालव इव पवनास्तालवत्यां विशन्ति ॥३०॥ लीलादोलातिखेलारसरभसलसत्वा-  
लचैलाञ्चलानां चेलीनामापिवन्तो मृगमदसुरभिः स्वेदविन्दूनमन्दान् । लोलन्तः केरलीनां  
कुचकलशलसत्कुङ्कुमालपनेषु श्लिष्यन्तो मालवीनां मलमजमधुराः कञ्चुकीर्वान्ति वाताः ॥३१॥

### सूर्योदयवर्णनम् ।

ततः कौकवधूवन्धुर्वन्धूककुसुमप्रभः । उदयाद्रिशिरोरत्नमुद्ययौ तेजसां निधिः ॥ १ ॥  
निजांशुकावृतां प्राची चुम्बत्यर्कोऽतिरागिणीम् । लज्जयेव ययौ क्वापि श्यामा मीलितलो-  
चना ॥ २ ॥ पुरुहूतदिगङ्गना प्रसूता रविमुद्दामसुतं चिरादुपेतम् । अलिनो नलिनीदला-  
द्विमुक्ता प्रियवाहुद्वयवन्धनान्नवोढाः ॥ ३ ॥ उदयति विततोर्ध्वरश्मिरज्वावह्निरुचो हिम-  
धाम्नि याति चास्तम् । वहति गिरिरयं विलम्बिघण्टाद्वयपरिवारितवारणेन्द्रलीलाम् ॥ ४ ॥  
घटमानकौककुचमामृशन्करैर्विकसत्पयोजनयनावलोकितः । परिचुम्बतीदमरुणप्रभाधरं रवि-  
रद्य वारवनितामुखं मुहुः ॥ ५ ॥ आगत्य संप्रति वियोगविसंस्थुलाङ्गीमम्भोजिनीं क्वचि-  
दपि क्षपितत्रियामः । एता प्रसादयति पश्य जनैः प्रभाते तन्वाङ्गिपादपतनेन सहस्वरश्मि-  
॥ ६ ॥ उन्निद्रकौकवदरेणुपिशाङ्गिताङ्गा गायन्ति यत्र मधुपा गृहद्वीर्घिकासु । एतच्चकास्ति

च रवेर्नववन्धुजीवपुष्पच्छदाममुदयाचलचुम्बि विम्बम् ॥ ७ ॥ भूयो निपीय लवणाम्बुधि-  
 माप्रभातं पुञ्जीभवन्नुदयते तपनच्छलेन । और्वाभिरम्बरपयोनिधिमद्य पातुं लीनोडुबुद्बुदकद-  
 म्बमिति प्रतीमः ॥ ८ ॥ अयमुदयति मुद्राभञ्जनः पद्मिनीनामुदयगिरिवनालीबालमन्दार-  
 पुष्पम् । विरहविधुरकोकद्वन्द्ववन्धुर्विभिन्दन्कुपितकपिकपोलक्रोडताम्रस्तमांसि ॥ ९ ॥ कर-  
 नखरविदीर्णध्वान्तकुम्भीन्द्रकुम्भात्तुहिनकणमिषेण क्षिप्तमुक्ताप्ररोहः । अयमुदयधरित्रीधारि-  
 मूर्धाधिरूढो नयनपथमुपेतो भानुमत्केशरीन्द्रः ॥ १० ॥ उदयमयते दिङ्मालिन्यं निराकु-  
 रुतेतरां नयति निधनं निद्रामुद्रां प्रवर्तयति क्रियाः । रचयतितरां स्वैराचारप्रवर्तनकर्तनं  
 वत वत लसत्तेजःपुञ्जो विभाति विभाकरः ॥ ११ ॥ अय खलु मृणालिनीनवविलासवै-  
 हासिकास्त्रिपां वितपते रतिः सपदि दृश्यमाना निजाः । स्तनौ पुलकयन्ति चोत्पलदृशां  
 प्रियोरःस्थले विर्षयतितृत्तयो घुसृणपङ्कपत्राङ्कुराः ॥ १२ ॥ आयान्त्या दिवसश्रियः पद-  
 तलस्पर्शानुभावादिव व्योमाशोकतरोर्नवीनकलिकागुच्छः समुज्जृम्भते । आतन्वन्नवतं-  
 सविभ्रममसावाशाकुरङ्गीदृशामुन्मीलत्तरुणप्रभाकरकरस्तोमः समुद्भासते ॥ १३ ॥ एतत्तर्क्य  
 चक्रवाकहृदयाश्वासाय तारागणग्रासाय स्फुरदिन्दुमण्डलपरीहासाय भासां निधिः ।  
 दिक्कान्ताकुचकुम्भकुङ्कुमरसन्यासाय पङ्केरुहोच्छासाय स्फुटवैरकैरववनत्रासाय विद्योतते  
 ॥ १४ ॥ मीलत्कैरवलोचनां प्रविगलत्ताराच्छहारावली ग्लायच्चन्द्रमुखां विशृङ्खलतमः-  
 केशां सशेषाम्बराम् । प्राप्तः सत्वरमीत्वरीमिव बलादुद्गाढरागैः करैराकर्षन्निव यामिनीमनु-  
 पतत्यम्भोजिनीवल्लभः ॥ १५ ॥ कीलालैः कुङ्कुमानां सकलमपि जगज्जालमेतान्निषिक्तं मु-  
 क्ताश्रोन्मत्तभृङ्गा विघटितकमलक्रोडकारागृहेभ्यः । उत्सृष्टं गोसहस्रं किमुत कलकलःश्रूयते  
 च द्विजानां भाग्यैर्वन्दारकाणां हरिहयदयिता सूयते पुत्ररत्नम् ॥ १६ ॥

### संभोगाविष्करणम् ।

रतखिन्नतर प्रातर्लज्जानम्रमुखी वधूम् । स्मरन्तीं रात्रिचरितं दृष्ट्वाप्रोति न कौ मुदम्  
 ॥ १ ॥ राजते राजरामाया एष विम्बाधरव्रणः । सुधां पीत्वेव कान्तेन तच्छेषोऽयं समु-  
 द्रितः ॥ २ ॥ आच्छादयसि किं मुग्धे वस्त्रेणाधरपल्लवम् । खण्डिता एव शोभन्ते वीरा-  
 धरपयोधराः ॥ ३ ॥ चन्दनं स्तनतटेऽधरविम्बे पावकं घनतरं च सपत्न्याः । प्रातरीक्ष्य  
 कुपितापि मृगाक्षी सागसि प्रियतमे परितुष्टा ॥ ४ ॥ दर्पणेषु परिभोगदर्शिनी पृष्ठतः  
 प्रणयिनो निषेदुषः । प्रेक्ष्य विम्बमनुविम्बमात्मनः कानि कानि न चकार लज्जया ॥ ५ ॥  
 किमपि कान्तभुजान्तरवर्तिनी कृतवती यदियं कलभाषिणी । तदनुकृत्य गिरा गुरुसं-  
 निधौ ह्रियमनीयत सारिकया वधूः ॥ ६ ॥ धन्यासि या कथयसि प्रियसंगमेऽपि  
 नमोक्तिचाटुकशतानि रतान्तरेषु । नीवीं प्रति प्रणिहिते तु करे प्रियेण सख्यः शपामि यदि

कथं कस्याधुनाग्रे मया ॥ १ ॥ कान्तो यास्यति दूरदेशमिति मे चिन्ता परं जायते लोका-  
नन्दकरो हि चन्द्रवदने वैरायते चन्द्रमाः । किं चायं वितनोति कोकिलकलालापौ विला-  
पोदयं प्राणानेव हरन्ति हन्त नितरामाराममन्दानिलाः ॥ २ ॥

### नायकं प्रति नायिकोक्तयः ।

गच्छ गच्छसि चेत्कान्त पन्थानः सन्तु ते शिवाः । ममापि जन्म तत्रैव भूयाद्यत्र गतो  
भवान् ॥ १ ॥ सहिष्ये विरहं नाथ देहदृश्याञ्जनं मम । यद्रक्तनेत्रां कंदर्पः प्रहर्तुं मां न  
शक्यति ॥ २ ॥ प्राणेश विज्ञप्तिरियं मदीया तत्रैव नेया दिवसाः कियन्नः । संप्रत्ययो-  
ग्यस्थितिरेष देशः करा हिमांशोरपि तापयन्ति ॥ ३ ॥ एतस्मिन्सहसा वसन्तसमये  
प्राणेश देशान्तरं गन्तुं त्वं यतसे तथापि न भयं तापात्प्रपद्येऽधुना । यस्मात्कैरवसारसौ-  
रभमुषा साक सरोवायुना चान्द्री दिक्षु विजृम्भते रजनिषु स्वच्छा मयूखच्छटाः ॥ ४ ॥  
लोलैर्लोचनवारिभिश्च शपथैः पादप्रमाणैः परैरन्यास्ता विनिवारयन्ति कृपणाः प्राणेश्वरं  
प्रस्थितम् । पुण्याहं ब्रज मङ्गलं सुदिवसः प्रातः प्रयातस्य यत्त्वत्सेहोचितमीहितं प्रिय  
मया त्वं निर्गतः श्रोष्यसि ॥ ५ ॥ भास्वांश्चूततरुर्गुरुर्मनासिजः कोऽप्येष भृङ्गस्तमा मन्दो  
गन्धवहः सितो मलयजो दोषाकरो माधवः । अङ्गारो नवपल्लवः परभृतो विज्ञो गुरो राजपो  
या निर्यासि निवारिता कथममी क्रूरा ग्रहा न त्वया ॥ ६ ॥

### नायकं प्रति सखीवाक्यम् ।

किमिति सखे परदेशे गमयसि दिवसान्धनाशया लब्धुम् । वर्षति मौक्तिकनिकरं तव  
भवनद्वारि काञ्चनी वल्ली ॥ १ ॥ या त्रिम्बौष्ठरुचिः क्वचिद्भूममणिः स्वमेऽपि तां लब्धवा-  
न्हासश्रीसदृशैस्तपोभिरपि किं मुक्ताफलैः स्तूयते । तत्कान्तिः शतशोऽपि बह्विपतनैर्हेम्रः  
कुतः सेत्स्यति त्यक्त्वा रत्नमयी प्रयासि दयितां कस्मै धनायाध्वग ॥ २ ॥ उद्यद्बर्हिष-  
दर्दुरारवपुषि प्रक्षीणपान्थायुषि श्रयोतद्विप्रुषि चन्द्ररुद्रुषि सखे हंसद्विषि प्रावृषि । मा  
मुञ्चोच्चकुचान्तसंततगलढ्वाप्पाकुलां बालिका काले कालकरालनीलजलदव्यालुप्तभास्व-  
न्विपः ॥ ३ ॥ मा गच्छ प्रमदाप्रिय प्रियशतैरभ्यर्थितस्त्वं मया बालाप्राङ्गनमागतेन  
भवता प्राप्नोत्यवस्थां पराम् । किं चास्याः कुचभारनिःसहतैरङ्गैरनङ्गाकुलैस्त्वुद्व्यत्कञ्चु-  
कजालकैरनुदिनं निःसूत्रमस्मद्गृहम् ॥ ४ ॥

## सखायं प्रति नायकोक्तिः ।

शेते शीतकरोऽम्बुजे कुवलयद्वन्द्वद्विनिर्गच्छति स्वच्छा मौक्तिकसंहतिर्धवालिमा हैमीं लतामञ्चति । स्पर्शात्पङ्कजकोशयोरभिनवा यान्ति स्वजः छान्ततामेषोत्पातपरंपरा मम सखे यात्रासृष्टहां कृन्तति ॥ १ ॥

## नायिकां प्रति सखीवाक्यम् ।

वारंवारमुदश्रु लोचनयुगं पर्याकुलं जायते निःश्वासा विरमन्ति न क्षणमभी व्याश्लिष्ट-दन्तच्छदः । प्रस्थानश्रवणादपि प्रियतमस्याहो तवेयं स्थितिर्नो जाने निलयं गते तु दयिते कीदृग्दशामापस्यसि ॥ १ ॥

## देशान्तरोपगतो नायकः ।

दिदक्षमाणः क्षणमायताक्ष्या मुखाम्बुजं मञ्जुलमध्वनीनः । मुहूर्तमात्रं समुहूर्तकालं सवर्ष-कालं कलयांचकार ॥ १ ॥ निशम्य केलीभवनोपकण्ठे मञ्जीरमञ्जुध्वनिमध्वनीनः । यथा तथा बद्धकथावशेषं समापयामास समं सुहृद्भिः ॥ २ ॥ मुखं प्रियायाः समुदीक्ष्यमाणः कान्तो दिनस्यान्तमपेक्षमाणः । मुहुर्मुहुर्व्योमनि तिग्मभानौ निवेशयामास विलोचनानि ॥ ३ ॥

## स्त्रीस्वभावनिन्दा ।

अनृतं साहस माया मूर्खत्वमतिलोभता । अशौचं निर्दयत्वं च स्त्रीणां दोषाः स्वभा-वजाः ॥ १ ॥ स्त्रियो ह्यकरुणाः क्रूरा दुर्मर्षाः प्रियसाहसाः । घ्नन्त्यल्पार्थेऽपि विश्रब्धं पतिं श्रातरमप्युत ॥ २ ॥ स्त्रियो हि नाम खल्वेता निसर्गादेव पण्डिताः । पुरुषाणां तु पाण्डित्यं शास्त्रेणैवोपदिश्यते ॥ ३ ॥ विधायालीकविश्रम्भमङ्गेषु त्यक्तसौहृदाः । नवं नवमभीप्सन्त्यः पुंश्रल्यः स्वैरवृत्तयः ॥ ४ ॥ जल्पन्ति सार्धमन्येन पश्यन्त्यन्यं सविभ्रमम् । हृदये चिन्तयन्त्यन्यं प्रियः को नाम योषिताम् ॥ ५ ॥ स्त्रीणां द्विगुण आहारो लज्जां चापि चतुर्गुणा । साहसं षड्गुणं चैव कामश्राष्टगुणः स्मृतः ॥ ६ ॥ अन्तःक्रूराः सौम्य-मुखा अगाधहृदयाः स्त्रियः । अन्तर्विषा बहिःसौम्या भक्ष्या विषकृता इव ॥ ७ ॥ काम-नाम्ना किरातेन वितता मूढचेतसाम् । नार्यो नरविहंगानामङ्गबन्धनवागुराः ॥ ८ ॥ दर्शना-द्भ्रसते चित्तं स्पर्शनाद्भ्रसते धनम् । संगमाद्भ्रसते सत्त्वं नारी प्रत्यक्षराक्षसी ॥ ९ ॥ चतुरः सृजतः पूर्वमुपायास्तेन वेधसा । न सृष्टः पञ्चमः कोऽपि गृह्यन्ते येन योषितः ॥ १० ॥ स्त्रियस्तु यः कामयते संनिकर्षं च गच्छति । ईषत्प्रकुरुते सेवां तं तमिच्छन्ति योषितः ॥ ११ ॥ स्थानं नास्ति क्षणो नास्ति प्राथयिता नरः । तेन नारद नारीणां सतीत्व-

मुपजायते ॥ १२ ॥ यो मोहान्मन्यते मूढो रक्तेयं मम कामिनी । स तस्या वशगो नित्यं  
 भवेत्क्रीडाशकुन्तवत् ॥ १३ ॥ तासां वाक्यानि कृत्यानि स्वल्पानि सुगुरूण्यपि । करोति  
 यः कृतैर्लोकै लघुत्वं याति सर्वतः ॥ १४ ॥ अनर्थित्वान्मनुष्याणां भयात्परिजनस्य च ।  
 मर्यादायाममर्यादाः स्त्रियस्तिष्ठन्ति सर्वदा ॥ १५ ॥ नासां कश्चिद्गम्योऽस्ति नासां च  
 वयसि स्थितिः । विरूपं रूपवन्तं वा पुमानित्येव भुञ्जते ॥ १६ ॥ रक्तोऽभिजायते  
 भोग्यो नारीणां शाटको यथा । घृष्यते यो दशालम्बी नितम्बे विनिवेशितः ॥ १७ ॥ अ-  
 लक्तको यथा रक्तो निष्पीड्य पुरुपस्तथा । अबलाभिर्बलाद्रक्तः पादमूले निपात्यते ॥ १८ ॥  
 शम्बरस्य च या माया या माया नमुचेरपि । बलेः कुम्भीनसेश्चैव सर्वास्ता योषितो विदुः  
 ॥ १९ ॥ हसन्तं प्रहसन्त्येता रुदन्तं प्ररुदन्त्यपि । अप्रियं प्रियवाक्यैश्च गृह्णन्ति काल-  
 योगतः ॥ २० ॥ उशना वेद यच्छास्त्रं यच्च वेद बृहस्पतिः । स्त्रीबुद्ध्या न विशेष्येत  
 तस्माद्ब्रह्म्याः कथं हि ताः ॥ २१ ॥ अनृतं सत्यमित्याहुः सत्यं चापि तथानृतम् । इति  
 यास्ताः कथं धीरैः संरक्ष्याः पुरुषैरिह ॥ २२ ॥ अन्तर्विषमया ह्येता बहिश्चैव मनोरमाः ।  
 गुञ्जाफलसमाकारा योषितः केन निर्मिताः ॥ २३ ॥ यदि स्यात्पावकः शीतः प्रोष्णो वा  
 शशलाञ्छनः । स्त्रीणां तदा सतीत्वं स्याद्यदि स्याद्बुर्जनो हितः ॥ २४ ॥ या भार्या दुष्ट-  
 चरिता सततं कलहप्रिया । भार्यारूपेण सा ज्ञेया विदग्धैर्दारुणा जरा ॥ २५ ॥ तस्मा-  
 त्सर्वप्रयत्नेन नामापि परिवर्जयेत् । स्त्रीणामिह हि सर्वासां य इच्छेत्सुखमात्मनः ॥ २६ ॥  
 के नाम न विनश्यन्ति मिथ्याज्ञानान्नितम्बिनीम् । रम्यां बुद्धोपसर्पन्ति ये ज्वालां शलभा  
 इव ॥ २७ ॥ यदन्तस्तन्न जिह्वायां यज्जिह्वायां न तद्वहिः । यद्वहिस्तन्न कुर्वन्ति विचित्र-  
 चरिताः स्त्रियः ॥ २८ ॥ ताडिता अपि दण्डेन शस्त्रैरपि विखण्डिताः । न वशं योषितो  
 यान्ति न दानैर्न च संस्तवैः ॥ २९ ॥ आस्तां तावत्किमन्येन दौरात्म्येनात्र योषिताम् । विधृतं  
 स्वोदरेणापि घ्नन्ति पुत्रमपि स्वकम् ॥ ३० ॥ रूक्षायां स्नेहसंभारं कठोरायां सुमार्दवम् ।  
 नीरसायां रस बालो बालिकायां विकल्पयेत् ॥ ३१ ॥ भोजनाच्छादने दद्याद्वतुकाले च  
 संगमम् । भूषणाद्यं च नारीणां न ताभिर्मन्त्रयेत्सुधीः ॥ ३२ ॥ यत्र स्त्री यत्र कितवो  
 बालो यत्र प्रशासिता । राजन्निर्मूलतां याति तद्गृहं भार्गवोऽब्रवीत् ॥ ३३ ॥ तावत्स्यात्सुप्र-  
 सन्नास्यस्तावद्गुरुजने रतः । पुरुषो योषितां यावन्न शृणोति वचो रहः ॥ ३४ ॥ एताः  
 स्वार्थपरा नार्यः केवलं स्वसुखे रताः । न तासां बल्लभः कोऽपि सुतोऽपि स्वसुखं विना  
 ॥ ३५ ॥ यदि स्याच्छीतलो वद्विश्रन्द्रमा दहनात्मकः । सुस्वादः सागरः स्त्रीणां तत्स-  
 तीत्वं प्रजायते ॥ ३६ ॥ संगतानि मृगाक्षीणां तडिद्विलसितान्यपि । क्षणद्वयं न तिष्ठन्ति  
 धनारब्धान्यपि स्वयम् ॥ ३७ ॥ उत्तमानामपि स्त्रीणां विश्वासो नैव विद्यते । राजप्रियाः  
 कैरविष्यो रमन्ते मधुपैः सह ॥ ३८ ॥ नयनविकारैरन्यं वचनैरन्यं विचेष्टितैरन्यम् । रमयति

सुरतेनान्यं स्त्रीबहुरूपाणि जायते कस्याः ॥३९॥ स्त्रीषु न रागः कार्यो रक्तं पुरुषं स्त्रियः  
 परिभवन्ति । रक्तैव हि रन्तव्या विरक्तभावा तु हातव्या ॥ ४०॥ सुमुखेन वदन्ति बलगुना  
 प्रहरन्त्येव शितेन चेतसा । मधु तिष्ठति वाचि योषितां हृदये हालहलं महद्विषम् ॥४१॥  
 अतएव निपीयतेऽधरो हृदयं मुष्टिभिरेव ताज्यते । पुरुषैः सुखलेशवञ्चितैर्मधुलुब्धैः कमलं  
 यथालिभिः ॥ ४२ ॥ गुणाश्रयं कीर्तियुतं च कान्तं पतिं विधेयं सधनं रतिज्ञम् । विहाय  
 शीघ्रं वनिता व्रजन्ति नरान्तरं शीलगुणादिहीनम् ॥ ४३ ॥ समुद्रवीचीव चलस्वभावाः  
 संध्याभ्रलेखेव मुहूर्तरागाः । स्त्रियो हृतार्थाः पुरुषं निरर्थं निष्पीडितालक्तकवच्यजन्ति  
 ॥४४॥स्त्रियो हि मूलं निधनस्य पुंसः स्त्रियो हि मूलं व्यसनस्य पुंसः । स्त्रियो हि मूलं नर-  
 कस्य पुंसः स्त्रियो हि मूलं कलहस्य पुंसः ॥४५॥अपण्डितास्ते पुरुषो मता मे ये स्त्रीषु च  
 श्रीषु च विश्वसन्ति । श्रियो हि कुर्वन्ति तथैव नार्यो भुजंगकन्यापरिसपर्णानि ॥४६॥ अन्यं  
 मनुष्यं हृदयेन कृत्वा अन्यं ततो दृष्टिभिराह्वयन्ति । अन्यत्र मुञ्चन्ति मदप्रसेकमन्यं शरी-  
 रेण च कामयन्ते ॥४७॥नातिप्रसङ्गः प्रमदासु कार्यो नेच्छेद्वलं स्त्रीषु विवर्धमानम् । अति-  
 प्रसक्तैः पुरुषैर्यत्तस्ताः क्रीडन्ति काकैरिव लूनपक्षैः ॥४८॥कुर्वन्ति तावत्प्रथमं प्रियाणि यावन्न  
 जानन्ति नरं प्रसक्तम् । ज्ञात्वाथ तं मन्मथपाशबद्धं प्रस्तामिषं मीनमिवोद्धरन्ति ॥ ४९ ॥  
 संमोहयन्ति मदयन्ति विडम्बयन्ति निर्भर्त्सयन्ति रमयन्ति विषादयन्ति । एताः प्रविश्य  
 सदयं हृदयं नराणां किं नाम वामनयना न समाचरन्ति ॥५०॥ स्त्रीणामशिक्षितपटुत्वममानु-  
 षीणां संदृश्यते किमुत याः परिवोधवत्यः । प्रागन्तरिक्षगमनात्स्वमपत्यजातमन्यद्विजैः  
 परभृताः किल पोषयन्ति ॥५१॥ अनङ्कुरितकूर्चकः स तु सितोपलाढयं पयः स एव धृतकूर्चकः  
 सलवणाम्बुतक्रोपमः । स एव सितकूर्चकः कथितगुगुलोद्वेवकृद्भवन्ति हरिणीदृशां प्रिय-  
 तमेषु भावास्त्रयः ॥ ५२ ॥ स्वातन्त्र्यं पितृमन्दिरे च वसतिर्यात्रोत्सवे संगतिर्गोष्ठीपुरुषसंनि-  
 धाननियमो वासो विदेशे तथा । संसर्गः सह पुंश्चलीभिरसकृद्दृत्तेर्निजायाः क्षतिः पत्युर्वा-  
 र्धकमीप्सितं प्रवसनं नाशस्य हेतुः स्त्रियाः ॥ ५३ ॥ अग्राह्य हृदयं तथैव वदनं यद्दर्प-  
 णान्तर्गतं भावः पर्वतसूक्ष्ममार्गविषमः स्त्रीणां न विज्ञायते । चित्तं पुष्करपत्रतौयतरलं  
 विद्वद्भिराशंसितं नारी नाम विषाङ्कुरैरिव लतादोषैः समं वर्षिता ॥ ५४ ॥ एकेन स्मित-  
 पाटलाधररुचो जल्पन्त्यनल्पाक्षरं वीक्षन्तेऽन्यमितः स्फुटत्कुमुदिनीफुल्लोच्छसल्लोचनाः । दूरो-  
 दारचरित्रचित्रविभवं ध्यायन्ति चान्यं धिया केनेत्थं परमार्थतोऽर्थवदिव प्रेमास्ति वामभ्रु-  
 वाम् ॥ ५५ ॥ कार्कश्यं स्तनयोर्दृशोस्तरलतालीकं मुखे दृश्यते कौटिल्यं कचसंचये प्रव-  
 चने मान्द्यं त्रिके स्थूलता । भीरुत्वं हृदये सदैव कथितं मायाप्रयोगः प्रिये यासां दोष-  
 गुणो गुणा मृगदृशां ताः किं नराणां प्रियाः ॥ ५६ ॥ भर्ता यद्यापि नीतिशास्त्रनिपुणो  
 विद्वान्कुलीनो युवा दाता कर्णसमः प्रसिद्धविभवः शृङ्गारदीक्षागुरुः । स्वप्राणाधिकक-

ल्पिता स्ववनिता स्नेहेन संलालिता तं कान्तं प्रविहाय सैव युवती जारं पतिं वाञ्छति  
 ॥ ५७ ॥ आलापैर्मधुरैश्च काश्चिदपरानालोकितैः सस्मितैरन्यान्विभ्रमकल्पनाभिरितरानङ्गै-  
 रनङ्गोज्ज्वलैः । आचारैश्चतुरैः परानभिनवैरन्यान्भुवः कम्पनैरित्थं काश्चन रञ्जयन्ति सु-  
 दृशो मन्ये मनस्त्वन्यथा ॥ ५८ ॥ हासस्तूकलिकाप्रदीपनपटुर्हस्ताङ्घ्रिनेत्राननं तन्वङ्ग्या  
 विषजातमेव भुजगी वेणी च रोमावलिः । किं च श्रीफलमुन्नतस्तनभरः कामं मनस्तामिमां  
 सर्वाकारविषोग्रमूर्तिमवलां प्राप्यापि यज्जीवति ॥ ५९ ॥ आवर्तः संशयानामविनयभवनं  
 पत्तनं साहसानां दोषाणां संनिधानं कपटशतमयं क्षेत्रमप्रत्ययानाम् । दुर्ग्राह्यं यन्महद्भि-  
 र्नरवरवृषभैः सर्वमायाकरण्डं स्त्रीयन्त्रं केन लोके विषममृतमयं धर्मनाशाय सृष्टम् ॥ ६० ॥

### सतीवर्णनम् ।

यस्य भार्या शुचिर्दक्षा भर्तारमनुगामिनी । नित्यं मधुरवक्त्री च सा रमा न रमा रमा  
 ॥ १ ॥ नित्यं स्नाता सुगन्धा च नित्यं च प्रियवादिनी । अल्पभुङ्क्षितवक्त्री च देवता सा  
 न मानुषी ॥ २ ॥ असारभूते संसारे सारभूता नितम्बिनी । इति संचिन्त्य वै शंभुरर्धाङ्गे  
 पार्वतीं दधौ ॥ ३ ॥ सैव साध्वी सुभक्तश्च सुस्नेहः सरसोज्ज्वलः । पाकः संजायते यस्याः  
 करादप्युदरादपि ॥ ४ ॥ रूपसंपन्नमग्राम्यं प्रेमप्रायं प्रियंवदम् । कुलीनमनुकूलं च कलत्रं  
 कुत्र लभ्यते ॥ ५ ॥ न गृहं गृहमित्याहुर्गृहिणी गृहमुच्यते । गृहं तु गृहिणीहीनं कान्ता-  
 रादतिरिच्यते ॥ ६ ॥ वृक्षमूलेऽपि दयिता यत्र तिष्ठति तद्गृहम् । प्रासादोऽपि तथा  
 हीनो ह्यरण्यसदृशः स्मृतः ॥ ७ ॥ तावत्कुलस्त्रीमर्यादा यावल्लज्जावगुण्ठनम् । हृते त-  
 स्मिन्कुलस्त्रीभ्यो वरं वेश्याङ्गनाजनः ॥ ८ ॥ जीवति जीवति नाथे मृते मृता या मुदा  
 युता मुदिते । सहजस्नेहरसाला कुलवनिता केन तुल्या स्यात् ॥ ९ ॥ प्रतिरजनि प्रतिदि-  
 वसं विरहवहिश्चण्डि डिण्डिमं दत्त्वा । कोणवधूट्ग्वलितैर्विश्वं पुनराकुलीभवति ॥ १० ॥  
 दीपदशा कुलयुवती वैदग्ध्येनैव मलिनतामेति । दोषा अपि भूषायै गणिकायाः शशिक-  
 लायाश्च ॥ ११ ॥ प्रतिपक्षेणापि पतिं सेवन्ते भर्तृवत्सलाः साध्व्यः । अन्यरुदितां शतानि  
 हि समुद्रगाः प्रापयन्त्यब्धिम् ॥ १२ ॥ तल्पे प्रभुरिव गुरुरिव मनसिजशास्त्रे श्रमे भुजि-  
 प्येव । गेहे श्रीरिव गुरुजनपुरतो मूर्तेव सा व्रीडा ॥ १३ ॥ कार्येषु मन्त्री करणेषु दासी  
 भोज्येषु माता शयनेषु रम्भा । धर्मानुकूला क्षमया धरित्री भार्या च पाङ्गुण्यवतीह दुर्लभा  
 ॥ १४ ॥ वहिर्न लोला दृगपाङ्गमूलादुपैति कूलादिव सागरोर्मि । न वा सतीनामभिलापवन्धं  
 व्यनक्ति गन्ध कलिकेव चेतः ॥ १५ ॥ लज्जावशाच्च नतमन्थरदृष्टिपातं यैश्शुश्र्वितं कुलवधु-  
 वदनारविन्द्रम् । तेषामनेकपुरुषप्रणिताधरेषु शक्तिः कथं भवति वेशवधूमुखेषु ॥ १६ ॥ नातःपरं  
 कुलमतःपरतो न शौलं नातःपरं च करुणासदनं मृगाक्ष्याः । यद्वाप्पविन्दुरपरा धवतोऽपि

नालोकते वल्लभं निर्याते दयिते निरन्तरमियं बाला परं तप्यते । आनीते रमणे बलात्परि-  
जनैर्मौनं समालम्बते धत्ते कण्ठगतानसून्प्रियतमे निर्गन्तुकामे पुनः ॥ २७ ॥ आयस्ता  
कलहं पुरेव कुरुते न स्वंसते वाससो भग्नभ्रूगतिखण्ड्यमानमधरं धत्ते न केशग्रहे । अङ्गान्य-  
र्पयति स्वयं भवति नो वामा हठालिङ्गने तन्व्या शिक्षित एष संप्रति कुतः कोपप्रका-  
रोऽपरः ॥ २८ ॥ एकत्रासनसस्थितिः परिहृता प्रत्युद्गमाहूरतस्ताम्बूलानयनच्छलेन रभसा-  
श्लेषोऽपि संविद्धितः । आलापोऽपि न मिश्रितः परिजनं व्यापारयन्त्यान्तिके कान्तं प्रत्यु-  
पचारतश्चतुरया कोपः कृतार्थीकृतः ॥ २९ ॥ आशङ्क्य प्रणतिं पटान्तपिहितौ पादौ करो-  
त्यादराद्ध्यानेनागतमावृणोति हसितं चास्पष्टमुद्गीक्ष्यते । मय्यालापवति प्रतीपवचनं सख्या  
सहाभापते तन्व्यास्तिष्ठतु निर्भरा प्रणयिता मानोऽपि रम्योदयः ॥ ३० ॥ वेगादुत्सुकमा-  
गते विवलितं संभाषिणि स्फारित संश्लिष्यानुगुणं गृहीतवसने कोपाश्रितं भ्रूलतम् । मानि-  
न्याश्ररणानतिव्यतिकरे वाष्पाम्बुपूर्णक्षणं चक्षुर्जातमहो प्रपञ्चचतुरं जातागसि प्रेयसि ॥ ३१ ॥  
तारुण्यं सुखमेलने न च वचोवैदग्ध्यमन्यादृशं न भ्रूमङ्गपरिग्रहो न च रहःप्रश्नोऽपि मौन-  
स्थितिः । एवं संप्रति तर्क्यते तु सुदृशः कोपस्तु मद्दस्तुनि स्वाधीनेऽपि पुरेव पङ्कजदृशो  
यन्न प्रभुत्वग्रहः ॥ ३२ ॥ शोणं वीक्ष्य मुखं विचुम्बितुमहं यातः समीपं ततः पादेन प्रहृतं  
तया सपदि तं धृत्वा सहासे मयि । किञ्चित्तत्र विधातुमक्षमतर्यां बाष्पं त्यजन्त्याः सखे  
ध्यातश्चेतसि कौतुकं वितनुते कोपोऽपि वामभ्रुवः ॥ ३३ ॥ सा पत्युः प्रथमापराधसमये  
सख्योपदेशं विना नो जानाति सविभ्रमाङ्गवलनादक्रोक्तिसंसूचनम् । स्वच्छैरच्छकपोलमूल-  
गलितैः पर्यस्तनेत्रोत्पला बाला केवलमेव रोदिति लुठल्लोलालकैरश्रुभिः ॥ ३४ ॥ एकस्मि-  
न्वशने विपशरमणीनामग्रहे मुग्धया सद्यः कोपपरिग्रहग्लपितया चाटूनि कुर्वन्नपि । आवेगा-  
दवधीरितः प्रियतमस्तूर्णो स्थितस्तत्क्षणं मा भूत्सुप्त इवेत्यमन्दवालितग्रीवं पुनर्वीक्षितः ॥ ३५ ॥  
विप्रलब्धा ॥ उत्तिष्ठ दूति यामो यामो यातस्तथापि नायातः । यातः परमपि जीवेज्जी-  
वितनाथो भवेत्तस्याः ॥ ३६ ॥ निःस्नेह निःकरुण निस्त्रप निर्निमित्त मद्दञ्चक त्वमसि संप्रति  
वञ्चितस्याः । इत्यक्षराणि लिखितानि समीक्ष्य कश्चित्संकेतकेतकदले नितरामताम्यत् ॥ ३७ ॥  
नायातो यदि निर्दयः सखि शठस्त्वं दूति किं दूयसे स्वच्छन्दं बहुवल्लभः स रमते किं  
तत्र ते दूषणम् । पश्याद्य प्रियसंगमाय दयितस्याकृष्यमाणं गुणैरुत्कण्ठार्तिभरादिव स्फुट-  
दिदं चेतः स्वयं यास्यति ॥ ३८ ॥ शून्यं कुञ्जगृहं निरीक्ष्य कुटिलं विज्ञाय चेतोभुवं दूती  
नापि निवेदिता सहचरी पृष्ठापि नो वानया । शंभो शंकर चन्द्रशेखर हर श्रीकण्ठ शूलि-  
ञ्जिव त्रायस्वेति परंतु पङ्कजदृशा भर्गस्य चक्रे स्तुतिः ॥ ३९ ॥ तर्किक कामपि कामि-  
नीमभिसृतः किंवा कलाकेलिभिर्वद्धो बन्धुभिरन्धकारिणि वनोपान्ते किमु भ्राम्यति ।  
कान्तः क्लान्तमना मनागपि पथि प्रस्थातुमेवाक्षमः संकेतीकृतमञ्जुवञ्जुललताकुञ्जेऽपि यन्ना-



गतः ॥ ४० ॥ सास्त्रे मा कुरु लोचने विगलति न्यस्तं शलाकाञ्जनं तीव्रं निःश्वसितं  
निवर्तय नवास्ताम्यन्ति कण्ठस्त्रजः । तल्पे मा लुठ कोमलाङ्गि तनुतां हन्ताङ्गरागोऽश्रुते  
नातीतो दयितोपयानसमयो भास्मान्यथा मन्यथाः ॥ ४१ ॥ अन्यत्र व्रजतीति का खलु  
कथा नाप्यस्य तादृक्मुद्दयो मां नेच्छति नागतश्च हहहा कोऽयं विधेः प्रक्रमः । इत्यल्पे-  
तरकल्पनाकवलितस्वान्ता निशान्तान्तरे वाला वृत्तविवर्तनव्यतिकरा नामोति निद्रां निशि  
॥ ४२ ॥ प्रोषितभर्तृका ॥ तां जानीथाः परिमितकथां जीवितं मे द्वितीयं दूरीभूते मयि  
सहचरे चक्रवाकीभिर्विकाम् । गाढोत्कण्ठां गुरुषु दिवसेष्वेपु गच्छत्सु वालां जातां मन्ये  
शिशिरमयितां पद्मिनीं वान्यरूपाम् ॥ ४३ ॥ माला वालाम्बुजदलमयी मौक्तिकी हारयाष्टिः  
काञ्ची याते प्रभवति हरौ सुभ्रुवः प्रस्थितैव । अन्यद्रूमः किमपि धमनी वर्तते वा न वेति  
ज्ञातुं बाहोरहह वलयं पाणिमूलं प्रयाति ॥ ४४ ॥ समर्प्य हृदि दारुणां मदनवेदनां भूयसी-  
मनेन तव वर्त्मना प्रचलितः स मे वल्लभः । न वा प्रदिशि शब्दितं किमिति वालयावाय-  
सत्वया सदनसारिके किमिति वा कृतं न क्षनुम् ॥ ४५ ॥ आदृष्टिप्रसरात्प्रियस्य पदवीमु-  
द्दीक्ष्य निर्विण्णया विश्रान्तेषु पयिष्वहःपरिणतौ ध्वान्ते समुत्सर्पति । दत्वैकं सशुचा गृहं  
प्रति पदं पान्थस्त्रियास्मिच्छणे मा भूदागत इत्यमन्दवलितग्रीवं पुनर्वीक्षितम् ॥ ४६ ॥  
वासकसज्जा ॥ निजपाणिपल्लवतटस्खलनादभिनासिकाविवरमुत्पतितैः । अपरा परीक्ष्य  
शानकैर्मुमृदे मुखवासमास्यकमलश्वसनैः ॥ ४७ ॥ नेदं समीरितमकारि कला न चेयमित्या-  
कलाः कथमपि प्रथमार्धमहः । एवं विधेयमथ वाच्यमिदं मयेति शेषं प्रियाः सुकृतिनामनि-  
वाहयन्ति ॥ ४८ ॥ कृतं वपुषि मूपणं चिकुरघोरणी धूपिता कृता शयनसंनिधौ क्रमुकवी-  
टिकासंभृतिः । अकारि हरिणीदृशा भवनमेत्य देहत्विषा स्फुरत्कनककेतकीकुसुमकान्ति-  
भिर्दुर्दिनम् ॥ ४९ ॥ विदूरे केयूरे कुरु करयुगे रत्नवलयैरलं गुर्वी श्रीवाभरणलतिकेयं कि-  
मनया । नवामेकामेकावलिमपि मयि त्वं विरचयेन पथ्यं नेपथ्ये बहुतरमनङ्गोत्सवविधौ  
॥ ५० ॥ उत्क्रा ॥ सखि स विजितो वीणावाद्यैः कयाप्यपरस्त्रिया पणितमभवत्ताभ्यां तत्र  
क्षपाळलितं ध्रुवम् । कथमितरथा सेफालीषु स्वलत्कुसुमास्वपि प्रसरति नभोमध्येऽपीन्दौ  
प्रियेण विलम्ब्यते ॥ ५१ ॥ भ्रूमङ्गे रचितेऽपि दृष्टिरधिकं सोत्कण्ठमुद्दीक्ष्यते रुद्धायामपि  
वाचि सस्मितमिदं दग्धाननं जायते । कार्कश्यं गमितेऽपि चेतसि तनू रोमाञ्चमालम्बते दृष्टे  
निर्वहणं भविष्यति कथं मानस्य तस्मिञ्जने ॥ ५२ ॥ किं रुद्धः प्रियया कयाचिदथवा सख्या  
ममोद्वेजितः किंवा कारणगौरवं किमपि यत्नाद्यागतो वल्लभः । इत्यालोच्य मृगीदृशा करतले  
धिन्त्यस्य वषाम्बुजं दीर्घं निःश्वसितं चिरं च रुदितं क्षिप्ताश्च पुष्पस्त्रजः ॥ ५३ ॥

पत्युरुत्सङ्गितेन चरणेन तयापि निन्ये ॥ १७ ॥ मानाग्निवर्धनमहौषधमेतदेव स्त्रीणां सपत्न्य-  
वनिताह्वयकीर्तनं यत् । अव्याजनिर्भरभयप्रणतोत्तराणां मन्ये विशेषत इदं कुलकन्यका-  
नाम् ॥ १८ ॥ पदन्यासो गेहाद्वहिरहिफणारोपणसमो निजावासादन्यद्रवनमपरद्वीपतुलि-  
तम् । वचो लोकालभ्यं कृपणधनतुल्यं मृगदृशः पुमानन्यः कान्ताद्विधुरिव चतुर्थीसमुदितः  
॥ १९ ॥ भक्तिः प्रेयसि संश्रितेषु करुणा श्वश्रूषु नम्रं शिरः प्रीतिर्यातृषु गौरवं गुरुजने  
क्षान्तिः कृतागस्यपि । अम्लाना कुलयोषितां व्रतविधिः सोऽय विधेयः पुनर्यद्भर्तुर्दयिता इति  
प्रियसखीबुद्धिः सपत्नीष्वपि ॥ २० ॥ अभ्युत्थानमुपागते गृहपतौ तद्भाषणे नम्रता तत्पादार्पि-  
तदृष्टिरासनविधिस्तस्योपचर्या स्वयम् । सुप्ते तत्र शयीत तत्प्रथमतो जह्याच्च शय्यामिति  
प्राच्यैः पुत्रिं निवेदितः कूलवधूसिद्धान्तधर्मागमः ॥ २१ ॥ शुश्रूषस्व गुरून्कुरु प्रिय-  
सखीवृत्तिं सपत्नीजने भर्तुर्विप्रकृतापि रोषणतया मा स्म प्रतीपं गमः । भूयिष्ठं भव  
दक्षिणा परिजने भोगेष्वनुत्सेकिनी यान्त्येवं गृहिणीपदं युवतयो वामाः कुलस्याधयः ॥ २२ ॥  
साध्वी शीलवती दयावसुमती दाक्षिण्यलज्जावती तन्वी व्याजपराङ्मुखी स्मितवती मुग्धा  
प्रियालापिनी । देवब्राह्मणबन्धुसज्जनरता यस्यास्ति भार्या गृहे तस्यार्थागमकाममोक्षफलदा  
कुर्वन्ति पुण्यप्रियाः ॥ २३ ॥ निर्व्याजादपि तेन तादृषु नता श्वश्रूषु भक्ता भव स्निग्धा  
बन्धुषु वत्सला परिजने स्मेरा सपत्नीष्वपि । भर्तुर्मित्रजने सनम्रवचना खिन्ना च तद्वैरिषु  
प्रायः संवननं नतश्रु तदिदं वीतौषधं भर्तृषु ॥ २४ ॥ स्नानाम्भो बहुसाधिता रसवती देवा-  
ग्निकार्योचितः संभारो रचितो विशुद्धवसने कालोचिते योजिते । स्नानं नाथ विधीयताम-  
तिथयः सीदन्ति नान्या त्वरा धन्यं बोधयते शनैरिति पतिं मध्याह्नसुप्तं सती ॥ २५ ॥  
संचारो रतिमन्दिरावधि सखीकर्णावधि व्याहृतं चेतः कान्तसमीहितावधि महामानोऽपि  
मौनावधि । हास्यं चाधरपल्लवावधि पदन्यासावधि प्रेक्षितं सर्वं सावधि नावधिः कुलभुवां  
प्रेम्णः परं केवलम् ॥ २६ ॥ शुश्रूषामनुरुन्धती गुरुजने वाक्ये ननान्दुः स्थिता दाक्षिण्यै-  
कपरायणा परिजने स्निग्धा सपत्नीष्वपि । सन्नद्धातिथिसत्कृतौ गृहभरे नैस्तन्मयाभिभ्रती  
वत्से किंबहुना-भजस्व कुशलं भर्तुः प्रिये जाग्रती ॥ २७ ॥

### असतीचरितम् ।

यस्यै भार्या विरूपा च कश्मला कलहप्रिया । अधिकाधिकभक्षा च सा जरा न जरा  
जरा ॥ १ ॥ स्थानं नास्ति क्षणं नास्ति वक्तारमपि सुभ्रुव । जहार हारकूटेन पयोधरम-  
हीधरः ॥ २ ॥ एषैव योषितां धन्या शीलं च लभते सुखम् । दिवा पतिव्रता भूयो नक्तं  
च कुलटा यत ॥ ३ ॥ पर्यङ्कः स्वास्तरणः पतिरनुकूलो मनोहरं सदनम् । तृणमिव लघु  
मन्यन्ते कामिन्यश्रौर्यरतिलुब्धाः ॥ ४ ॥ दुर्दिवसे घनतिमिरे दुःसंचारासु नगरवीथीषु ।

पत्युर्विदेशगमने परमसुखं जघनचपलायाः ॥ ५ ॥ इह वटवृक्षे यक्षः प्रतिवसति दिवापि  
 यत्र भयशङ्का । तस्मिन्नभिनववध्वा नीता वीतोदयाः क्षणदाः ॥ ६ ॥ सुखशय्या ताम्बूलं  
 विश्रब्धाश्लेषचुम्बनादीनि । तुलयन्ति न लक्षांशं त्वरितक्षणचौर्यसुरतस्य ॥ ७ ॥ दिवसे  
 घटिकास्त्रिंशस्त्रिंशद्धटिकाः परं रजनौ । लक्षं नगरयुवानस्तात विधातः किमाचरितम् ॥ ८ ॥  
 आरोपिता शिलायामश्मेव त्वं भवेति मन्त्रेण । मग्नापि परिणयापदि जारमुखं वीक्ष्य हसि-  
 तैव ॥ ९ ॥ कुलपतनं जनगर्हं बन्धेनमपि जीवितस्य संदेहम् । अङ्गीकरोति सकलं वनिता  
 परपुरुषसंसक्ता ॥ १० ॥ सखि सुखयत्यवकाशे प्राप्तः प्रेयान्यथा तथा न गृहे । वातादवा-  
 रितादपि भवति गवाक्षानिलः शीतः ॥ ११ ॥ अम्भोरुहाक्षि शंभोश्चरणावाराधितौ केन ।  
 यस्मै विवलितवदना मदनाकूर्तं विभावयासि ॥ १२ ॥ द्वारि स्तम्भविलग्रा प्रियसखि दृष्टि  
 पथि क्षिपसि । प्रहिणोषि भाग्यभाजि प्रेयासि दूतीमिव भ्रमरीम् ॥ १३ ॥ सुभगं वदति  
 जनस्तं निजपतिरिति नैष रोचते मह्यम् । पीयूषेऽपि हि भेषजभावोपहिते भवत्यरुचिः  
 ॥ १४ ॥ इह नगरे प्रतिरथ्यं भुजंगसंवाधरुचिरसंचारे । सुन्दरि मम मतमेतन्नकुलप्रतिपा-  
 लनं श्रेयः ॥ १५ ॥ केलिः प्रदहति मज्जां शृङ्गारोऽस्थीनि चाटवः कटवः । बन्धक्याः  
 परितोषो न स्यादनभीष्टदपत्योः ॥ १६ ॥ सदिग्धे परलोके जनापवादे च जगति बहु-  
 चित्रे । स्वार्धने पररमणे धन्यास्तारुण्यफलभाजः ॥ १७ ॥ यदि भवति दैवयोगात्पुमा-  
 न्विरूपोऽपि बन्धकी रहासि । न तु कृच्छ्रादपि भद्रं निजकान्तं सा भजत्येव ॥ १८ ॥  
 मया कुमार्यापि न सुप्तमेकया न जारमुत्सृज्य पुमान्विलोकितः । अनेन गोत्रस्थितिपाल-  
 नेन मे प्रसन्नतामेतु भवोपकारिणी ॥ १९ ॥ विवादशीलां स्वयमर्थचोरिणी परानुकूलां  
 बहुपाकपाकिनीम् । आक्रोशिनीं दुर्विषहप्रकोपिनीं त्यजन्ति भार्या दशपुत्रमातरम् ॥ २० ॥  
 पाणौ गृहीतापि पुरस्कृतापि स्नेहेन नित्यं परिवर्धितापि । परोपकाराय भवेदवश्यं वृ-  
 द्धस्य भार्या करदीपिकेवा ॥ २१ ॥ प्रियो मयैवावचितैः प्रसूनैर्हृष्टो हरस्थां तनुते सपर्याम् । अतो  
 नतानेकलतावृतानि यास्यामि सायं विपिनानि सख्यः ॥ २२ ॥ शिरसि शिरसिजं दृशोर्निमेषं  
 विटपिनि पल्लवमालये तृणं वा । गणयितुमपि पारयन्ति केचित्प्रियसखि के कथयन्तु जा-  
 रसंख्याम् ॥ २३ ॥ पतिरतीव धनी सुभगो युवा परविलासवतीषु पराङ्मुखः । शिशुरलं-  
 कुरुते भवनं सदा तदपि सा सुदती रुदती कुतः ॥ २४ ॥ नाम्बुजैर्न कुसुमैरुपमेयं स्वैरि-  
 णीनयनपङ्कजयुग्मम् । नोदये दिनकरस्य नवेन्दोः केवलं तमसि यस्य विकासः ॥ २५ ॥  
 दृग्भङ्गभङ्गिमशतैरसतीरहस्यमन्वेषयन्कपटभिक्षुक लक्षितोऽसि । स्वस्य प्रभुर्न च भवांश्च  
 ततः क्षमस्व भिक्षो पटो कणमिषादयमञ्जलिस्ते ॥ २६ ॥ ब्रह्मैव सत्यमखिलं नाहि कि-  
 चिदस्ति तस्मान्न मे सखि परावरभेदबुद्धिः । जारे तथा निजवरे सदृशोऽनुरागो व्यर्थं  
 किमर्थममतीति कर्द्ध्ययन्ति ॥ २७ ॥ जन्मैव मास्तु यदि वा न नितम्बिनीषु तत्रापि चेद-

हह नैव कुलाङ्गनासु । हा धिग्विधे कुलवधूरथ चेद्भवेयं नैवास्तु च क्वचन मे मनसोऽनुब-  
 न्धः ॥ २८ ॥ वयं बाल्ये बालांस्तरुणिमनि यूनः परिणतावपीच्छामो वृद्धान्परिणयविधौ  
 नः स्थितिरियम् । त्वयारब्धं जन्म क्षपयितुमनेनैकपतिना न मे गोत्रे पुत्रि क्वचिदपि सती-  
 लाञ्छनमभूत् ॥ २९ ॥ दशा किञ्चित्किञ्चलितभुजलीलाविलसितैः कराघातैः किञ्चिन्नख-  
 विलिखनैः किञ्चिदधिकम् । स्पृशन्त्यः संवाधे गुरुभिरनभिप्रेक्षितपथे यथेष्टं चेष्टन्ते स्फुट-  
 कुचतटाः पश्य कुलटाः ॥ ३० ॥ अनार्यप्रज्ञानामिह जन्वधूनां हि मनसो महाशाल्यं कर्णे तन  
 नवकजम्बुकिसलयः । भ्रमन्भिक्साहेतोरधिनगरि बुद्धोऽसि न मया त्वयैतावद्वेशः पथिक व  
 विधेयः पुनरपि ॥ ३१ ॥ अयं रेवाकुञ्जः कुसुमशरसेवासमुचितः समीरोऽयं वेलानवविदलदे-  
 लापरिमलः । इयं प्रावृद्ध्या नवजलदविन्यासचतुरा वराधीनं चेतः सखि किमपि कर्तुं मृग-  
 यते ॥ ३२ ॥ गुरुत्रासादासादितभवदुपालम्भवचसां मुहुः स्मारं स्मारं कथमपि निशीथे सम-  
 गमम् । इदानी मुञ्च त्वं दयित पुनरेष्यामि समभूदुषःकालीनोऽयं चटुलचटकालीकलकलः  
 ॥ ३३ ॥ स्थितिर्गेहोपान्ते परिजनपरीहासकलना मुहुर्यातायाते सकृदपि गृहे व्याजगमनम् ।  
 मुहुस्तद्गोप्येऽपि क्षणपरिचयो वस्तुनि दशः समुत्पन्नप्रेम्णः सकलमिदमापातसुखदम्  
 ॥ ३४ ॥ ताम्बूलाक्तं दशनमसकृद्दर्शयन्तीह चेटी घोटीह्रेषाविकृतविरुतं हेतुहीनं हसन्ती ।  
 स्थानस्थानस्खलितपदविन्यासमाभासमाना यूनामग्रे वसति कुटिलं नर्तितोच्चैर्नितम्बम् ॥ ३५ ॥  
 ज्ञाता मैत्री सहजमधुरा यातिभिर्लोचितान्तैः कर्णाकर्णि प्रथितमयशो बन्धुवर्गैरभाणि ।  
 संप्रत्येवंतदपि न मनाञ्ज्जति प्राणनाथं को जानीते कुवलयदशः कीदृशः प्रेमबन्धः ॥ ३६ ॥  
 भ्रूभेदैः कतिचिद्रिरा कुटिलया काश्चित्कियत्यः स्मितैः स्वैरिष्यः कथयन्ति मन्मथरसव्या-  
 पारवश्यं मनः । कासांचित्पुनरङ्गकेपु मसृणच्छायेषु मध्यस्थितो भावः काचपुटेषु पुष्करमिव  
 प्रव्यक्तमालोक्यते ॥ ३७ ॥ यः कौमारहरः स एव हि वरस्ता एव चैत्रक्षपास्ते चोन्मी-  
 लितमालतीसुरभयः प्रौढाः कदम्बानिलाः । सा चैवास्मि तथापि चौर्यसुरतव्यापारलीला-  
 विधौ रेवारोधसि वेतसीतरुतले चेतः समुत्कण्ठते ॥ ३८ ॥ दृष्टि हे प्रतिवेशिनि क्षणमि-  
 हाप्यस्मद्गृहे दास्यसि प्रायेणास्य शिशोः पिता न विरसाः कौपीरपः पास्यति । एकाकि-  
 न्यपि यामि तद्धनमितः स्रोतस्तमालाकुलं नीरन्ध्राः स्तनमालिखन्तु जठरच्छेदानलग्नन्थयः  
 ॥ ३९ ॥ शुश्रूषस्व गुरून्निवर्तय सखीर्वन्दस्व बन्धुस्त्रियः कावेरीतटसंनिविष्टनयने मुग्धे  
 किमुत्ताम्यसि । आस्ते पुत्रि समीप एव भवनादेलालतालिङ्गितन्यञ्चद्वालतमालदन्तुरदरी  
 तत्रापि गोदावरी ॥ ४० ॥ भद्रं तस्य तरोः स्वयं चिरकृतप्रस्थानकं कथ्यतां दुर्वारस्तम-  
 रण्यवाहिरदहद्विगदारुणं दुर्वचः । मा खिद्यस्व ततः प्रभृत्यनुदिनं तस्याः पतद्भिर्दृशोरम्भो-  
 भिः परिणद्धपल्लवघनच्छायस्तरुर्वर्धते ॥ ४१ ॥ स्वामी निःश्वसितेऽप्यसूयति मनोजिघ्रः  
 सपत्नीजनः श्वश्रुरिङ्गितदैवतं नयनयोरीहालिहो यातरः । तद्दूरादयमञ्जलिः किमधुना

दृग्भङ्गिभावेन ते वैदग्धीमधुरप्रपञ्चचतुर व्यर्थोऽयमत्र श्रमः ॥ ४२ ॥ आयातासि विमुञ्च-  
 वेपथुभरं दृष्टासि केनासि नो नीलं चोलममुं विमुञ्च हरतु स्वेदं निशीथानलः । इत्यन्तर्भ-  
 यसन्नकण्ठमसकृद्यामीति तल्पं गता त्रस्यन्ती परिरम्यते सुकृतिभिः स्वैरं नवस्वैरिणी ॥ ४३ ॥  
 सत्रीडार्धनिरीक्षणा यद्भुभयोर्धूतिसंप्रेरणमद्य श्वो भविता समागम इति प्रीतिप्रसादं वचः ।  
 प्राप्ते कालसमागमे सरभसं जम्बूवनालिङ्गन तत्कामस्य फलं तदेव सुरतं शेषः पशूनां स्थितिः  
 ॥ ४४ ॥ इन्दुर्यत्र न निन्द्यते न मधुरं दूतीवचः श्रूयते नोच्छ्वासा हृदयं दहन्त्यशिथिला  
 नापैति कार्श्यं वपुः । साधूनामनुकूलिकां स्वगृहिणीमालिङ्ग्य यत्सुप्यते तत्किं प्रेम गृहाश्र-  
 मत्रतमिदं कष्टं समाचर्यते ॥ ४५ ॥ चेत्यौरादपि शङ्कसे हिमरुचोरप्यर्चिषो लज्जसे भोगी-  
 न्द्रादपि चेद्विभेषि तिमिरस्तोमादपि त्रस्यसि । चेत्युज्जादपि दूयसे जलघटध्वानादपि क्षुभ्य-  
 सि प्रायः पुत्रि हतास्मि हन्त भविता त्वत्तः कलङ्कः कुले ॥ ४६ ॥ आः पाकं न करोषि  
 पापिणि कथं पापी त्वदीयः पिता रण्डे जल्पसि किं तवैव जननी रण्डा त्वदीया स्वसा ।  
 निर्गच्छ त्वरितं गृहाद्बहिरितो नेदं त्वदीयं गृहं हा हा नाथ ममाद्य देहि मरणं जारस्य  
 भाग्योदयः ॥ ४७ ॥ कार्ये सत्यपि जातु याति न बहिर्नाप्यन्यमालोकते साध्वीरप्यनु-  
 कुर्वती गुरुजनं श्वश्रुं च शुश्रूषते । विस्रम्भं कुरुते च पत्युरधिकं प्राप्ते निशीथे पुनर्निद्राणे  
 सकले जने शशिमुखी निर्याति रन्तुं विटैः ॥ ४८ ॥ आकारेण शशी गिरा च परभृत्पा-  
 रावतश्रुम्बने हंसश्रङ्गमणे समं दयितया रत्यां प्रमत्तो गजः । इत्थ भर्तारि मे समस्तयुवति-  
 श्चाव्येऽपि नो रोचते मद्भाग्येन विवाहितः पतिरिति स्यान्नैकदोषो यदि ॥ ४९ ॥ ज्ञातं  
 ज्ञातिजनैः प्रमृष्टमयशो दूरं गता धीरता त्यक्त्वा ह्रीः प्रतिपादितोऽप्यविनयः साध्वीपदं प्रो-  
 ङ्क्षितम् । लुप्ता चोभयलोकसाधुपदवी दत्तः कलङ्कः कुले भूयो दूति किमन्यदस्ति यदसा-  
 वद्यापि नागच्छति ॥ ५० ॥ देहे दुर्ललितस्य देवरशिशोः स्फोटव्रणो दारुणो यातस्तेन  
 वनस्पतित्वचमुपाहर्तुं मया गम्यते । दृप्यन्तु श्वसितानि घर्मसलिलैः पत्राणि लुप्यन्तु वा  
 वक्षो वा विलिखन्तु हन्त नखरैः क्रुद्धाः कपिश्रेणयः ॥ ५१ ॥ न्यस्तं पन्नगमूर्ध्नि पादयु-  
 गलं भक्तिर्विमुक्ता गुरोस्त्यक्त्वा प्रीतिरकारि किं न भवतो हेतोर्मया दुष्कृतम् । अङ्गानां  
 शतयातना नयनयोः कोऽपि क्रमो रौरवः कुम्भीपाकपराभवश्च मनसो युक्तं त्वयि प्रस्थिते  
 ॥ ५२ ॥ श्वश्रूः पन्नदलं ददाति तदपि भ्रूसंज्ञया गृह्यते सद्यो मर्मरशङ्कया न च तथा  
 संस्पृश्यते पाणिना । यातुर्वाचि सुहृद्गणस्य वचसा प्रत्युत्तरं दीयते श्वासः किं तु न मुच्यते  
 हुतवहक्रूरः कुरंगीदृशा ॥ ५३ ॥ नारीणां खलु बन्धुरन्धुतमसः पाथोदरः सोदरः कुञ्जं  
 नाभिगृहं निशा सहचरी सेव्यः स्मरः क्षमापतिः । इत्थं चारुचकोरचञ्चलदृशां यासां  
 मतिर्जायते तासामेव यशः सुधांशुधवलं तासां च सौख्यं तदा ॥ ५४ ॥ कोकः स्तोक्-  
 विमुक्तमौक्तिकभरो निःस्पन्दमिन्दीवरं चापं चामलवर्जितं हिमकरक्रोडे तमः क्रीडति ।

वातः कातरयत्यपाकृतरसं बन्धूकमेतावता वार्ता कापि कदापि पाणिपिहिता कस्यापि वा  
 तिष्ठति ॥ ५५ ॥ हंसैः शैवलमञ्जरीति कबरी चञ्चुभिराकर्षिता वक्त्रे चन्द्रधिया चकोरव-  
 निता चक्रे नखैरक्रमम् । भृङ्गैः पङ्कजकोरकप्रतिभया वृक्षोरुहो वीक्षितस्तन्मातः करवै पुनर्न  
 सरसीतोयावगाहोद्यमम् ॥ ५६ ॥ आस्तां विश्वसनं सखीषु विदिताभिप्रायसारे जने तत्रा-  
 प्यर्पयितुं दृशं सुरुचिरां शक्रोमि न व्रीडया । लोकोऽप्येष परोपहासकुशलः सूक्ष्मेङ्गित-  
 ज्ञोऽप्यलं मातः कं शरणं ब्रजामि हृदये जीर्णोऽनुरागानलः ॥ ५७ ॥ कार्येणापि विड-  
 म्वनं परगृहे श्वश्रून् संमन्यते शङ्कामारचयन्ति यूनि भवनं प्राप्ते मिथो यातरः । वीथीनिर्ग-  
 मनेऽपि तर्जयति च क्रुद्धा ननान्दा पुनः कष्टं हन्त मृगीदृशां पतिगृहं प्रायेण कारागृहम्  
 ॥ ५८ ॥ एकान्ते च तनौ गृहं शशिमुखो यान्यादृशो दृश्यते क्षिप्रं साधय यातु पुत्रि सद्ने  
 मुक्तान्यमावासकम् । श्वश्रवा संभ्रमिता किलेति बहुशः संप्रेरयन्त्या वधूः पान्थं वीक्ष्य बभञ्ज  
 स्मितमुखी सैवार्धसिद्धोदनम् ॥ ५९ ॥ संपत्कस्याद्य तारा भवति तरलिता यत्पुरो नेत्र-  
 तारा दृष्टा केनाद्य काञ्ची यदभिमुखगता वेपते रत्नकाञ्ची । उग्रः कस्याद्य तुष्टः सखि  
 यदनुमते कश्चिदुग्रोऽनुतापः स्नातं केनाद्य वेणीपयसि विलुलिता यत्कृते कापि वेणी ॥ ६० ॥  
 पश्यन्ति स्निग्धमुग्धं प्रतिकलमधुरैर्मोहयन्त्यङ्गहारैः साकूतैर्मन्दहासैरपि परपुरुषाञ्शश्वदानन्द-  
 यन्ति । चेष्टन्ते चेत एते किमपि परिचयाद्धारयिष्यन्ति तेषां प्राणान्को वेद लोके परजलजदृशां  
 चित्तमत्यन्तलोलम् ॥ ६१ ॥ पान्थसंकेतः ॥ ग्रामेऽस्मिन्प्रस्तरप्राये न किञ्चित्पान्थ विद्यते ।  
 पयोधरोन्नतिं दृष्ट्वा वस्तुमिच्छसि चेद्वस ॥ ६२ ॥ पान्थ मन्दमते किवा संतापमनुविन्दसि ।  
 पयोधरं समाशास्व येन शान्तिरवाभुयात् ॥ ६३ ॥ वीक्षितुं नक्षमा श्वश्रूः स्वामीदूरतरं गतः ।  
 अहमेकाकिनी बाला तवेह वसतिः कुतः ॥ ६४ ॥ त्वमिव पथिक प्रियो मे विटापिस्तोमेषु गमयति  
 क्लेशान् । किमितोऽन्यत्कुशलं मे संप्रति यत्पान्थ जीवामि ॥ ६५ ॥ किमिति कृशासि कृशो-  
 दरि किं तव परकीयदृत्तान्तैः । कथय तथापि मुदे मम कथयिष्यति पान्थ तव जाया ॥ ६६ ॥  
 भो पान्थ पुस्तकधर क्षणमत्र तिष्ठ वैद्योऽसि किं गणितशास्त्रविशारदोऽसि । केनौषधेन मम  
 पश्यति भर्तुरम्बा किं वागमिष्यति पतिः सुचिरप्रवासी ॥ ६७ ॥ एकाकिनी यदबला तरुणी  
 तथाहमस्मिन्गृहे गृहपतिश्चगतो विदेशे । शङ्कां विशेषदिह वासमियं वराकी श्वश्रूर्मान्धव-  
 धिरा ननु मूढ पान्थ ॥ ६८ ॥ भवनमिव मदीयं निर्जनः पान्थ पन्थाः कुसुमशर इवास्मि-  
 स्तस्करा दुर्निवाराः । गृहप इव पतङ्गोऽप्येष यातो दिगन्तान्मदनसुभग भूयो नैव गन्तुं  
 समीहे ॥ ६९ ॥ यामिन्येषा बहलजलदैर्बद्धभीमान्धकारा निद्रां यातो मम पतिरसौ क्ले-  
 शितः कर्मदुःखैः । बाला चाह मनसिजभयात्प्राप्तगाढप्रकम्पा ग्रामश्रोरैरयमुपहतः पान्थ  
 निद्रां जहीहि ॥ ७० ॥ इयं सुरतरंगिणी न पुनरत्र नौसंगमो भवेत्तरणिमज्जनं पथिक नैव  
 पान्थागमः । निधाय हृदये सदा विपुलचारुकुम्भद्वयं सखे घनघनागमे घनरसस्य पारं ब्रज

॥ ७१ ॥ वाणिज्येन गतः स मे गृहपतिवार्तापि न श्रूयते प्रातस्तज्जननी प्रसूततनया  
जामातृगेहं गता । बालाहं नवयौवना निशि कथं स्थातव्यमस्मिन्गृहे सायं संप्रति वर्तते  
पथिक हे स्थानान्तरं गम्यताम् ॥ ७२ ॥ रे रे पान्थ कुतो भवान्नगरतो वार्ता न चापि  
श्रुता बाढं ब्रूहि युवा पयोदसमये हित्वा प्रियां जीवति । सत्यं जीवति जीवतीति कथिता  
वार्ता मयापि श्रुता विस्तीर्णा पृथिवी जनोऽपि विविधः किं किं न संभाव्यते ॥ ७३ ॥  
शून्यं वेश्म चिरायितो गृहपतिर्जाताधुना शर्वरी स्थातुं नोचितमत्र गच्छ निभृतं लोकैरना-  
लक्षितः । इत्थं लोलदृशा ह्यसाध्वभिहितो दासीमुखेनाध्वगः स्थित्वा किञ्चिदिव क्व यामि  
रजनी प्राप्तेत्युदीर्य स्थितः ॥ ७४ ॥ यामः सुन्दरि याहि पान्थ दयिते शोकं वृथा मा  
कृथाः शोकस्ते गमने कुतो मम ततो बाष्पं कथं मुञ्चसि । शीघ्रं न व्रजसीति मां गमयितुं  
कस्मादियं ते त्वरा भूयानस्य सह त्वया जिगमिषोर्जीवस्य मे संभ्रमः ॥ ७५ ॥ स्मर्तव्या  
वयमिन्दुसुन्दरमुखि प्रस्तावतोऽपि त्वया स्यादेवं यदि नाथ दास्यति विधिर्जातिस्मरत्त्वं  
मम । एकस्मिन्नपि जन्मनि प्रियतमे जातिस्मरत्त्वं कुतः प्राणाः पान्थ समं त्वयैव चलिताः  
क्वाद्यापि जन्मैकता ॥ ७६ ॥

### वेश्यागर्हणम् ।

वेश्यासौ मदनज्वाला रूपेन्धनसमेधिता । कामिभिर्यत्र हूयन्ते यौवनानि धनानि च  
॥ १ ॥ अयं च सुरतज्वाला कामाग्निः प्रणयेन्धनः । नराणां यत्र हूयन्ते यौवनानि धनानि  
च ॥ २ ॥ इह सर्वस्वफलिनः कुलपुत्रमहाद्रुमाः । निष्फलत्वमलं यान्ति वेश्याविहगभ-  
क्षिताः ॥ ३ ॥ धनाशा कैतवस्त्रेहो वितथैश्चित्ततोषणम् । एकमप्यस्ति नास्मासु कथं वेश्या-  
समा वयम् ॥ ४ ॥ कष्टं जीवति गणिका गणकोऽपि च राजसेवको वैद्यः । दिवसे दिवसे  
मरणं परस्य यश्चित्तरञ्जनं वृत्तिः ॥ ५ ॥ न पर्वताग्रे नलिनी प्ररोहति न गर्दभा वाजिधुरं  
वहन्ति । यवाः प्रकीर्णा न भवन्ति शालयो न वेशजाताः शुचयस्तथाङ्गनाः ॥ ६ ॥ हार-  
हीरकहिरण्यभूषणैस्तोषमेति गणिका धनैषिणी । प्रेमकोमलकटाक्षवीक्षितैरेव जीवति कुलाङ्ग-  
नाजनः ॥ ७ ॥ एता हसन्ति च रुदन्ति च वित्तहेतोर्विश्वासयन्ति पुरुषं न च विश्व-  
सन्ति । तस्मान्नेरेण कुलशीलसमन्वितेन वेश्याः श्मशानघटिका इव वर्जनीयाः ॥ ८ ॥  
जात्यन्धाय च दुर्मुखाय च जराजीर्णाखिलाङ्गाय च ग्रामीणाय च दुष्कुलाय च गलत्कुष्ठा-  
भिभूताय च । यच्छन्तीषु मनोहरं निजवपुर्लक्ष्मीलवश्रद्धया पण्यस्त्रीषु विवेककल्पलतिका-  
शस्त्रीषु रज्येत कः ॥ ९ ॥ केशः कुन्दमिषादिवोपहसति द्रव्यैर्विहीनाञ्जनान्यूनं ग्रन्थिधनं  
विलोकितुमिवोद्गीवस्तनस्तिष्ठति । प्रेमच्छेदकृपाणवल्लिसुपुमां रोमालिरालम्बते यस्याः सा  
कथमस्तु चेतसि चमत्काराय वाराङ्गना ॥ १० ॥ वाप्यां स्नाति विचक्षणो द्विजवरो मूर्खो-

ऽपि वर्णाधमः फुल्लां नाम्यति वायसोऽपि हि लतां या नामिता बर्हिणा । ब्रह्मक्षत्रविशस्त-  
रन्ति च यया नावा तयैवेतरे त्वं वापीव लतेव नौरिव जनं वेश्यासि सर्वं भज ॥ ११ ॥

### अष्टनायिकाः ।

स्वाधीनपतिका ॥ अस्माकं सखि वाससी न रुचिरे ग्रैवेयकं नोज्ज्वलं नो वक्रा गति-  
रुद्धतं न हसितं नैवास्ति कश्चिन्मदः । किं त्वन्येऽपि जना वदन्ति सुभगोऽप्यस्याः पतिर्ना-  
न्यतो द्वाष्टि निक्षिपतीति विश्वमियता मन्यामहे दुःखितम् ॥ १ ॥ श्वश्रूः पश्यति नैव  
पश्यति यदि भ्रूमङ्गवक्रेक्षणा मर्मच्छेदपटुप्रतिक्षणमसौ ब्रूते ननान्दा वचः । अन्यासामपि  
किं ब्रवीमि चरितं स्मृत्वा मनो वेपते कान्तः स्निग्धदृशा विलोकयति मामेतावदागः सखि  
॥ २ ॥ खण्डिता ॥ सत्यमेव गदितं त्वया विभो जीव एक इति यत्पुरावयोः । अन्यदा-  
रनिहिता नखत्रणास्तावके वपुषि पीडयन्ति माम् ॥ ३ ॥ नवनखपदमङ्गं गोपयस्यंशुकेन  
स्थगयसि पुनरोष्टं पाणिना दन्तदष्टम् । प्रतिदिशमपरस्त्रीसङ्गशंसी विसर्पन्नवपरिमलगन्धः  
केन शक्यो वरीतुम् ॥ ४ ॥ भवतु विदितं व्यर्थालापैरलं प्रिय गम्यतां तनुरपि न ते दो-  
षोऽस्माकं विधिस्तु पराङ्मुखः । तव परि तथा रूढं प्रेम प्रपन्नमिमां दृशां प्रकृतितरले का  
नः पीडा गते हतजीविते ॥ ५ ॥ जातस्ते निशि जागरो मम पुनर्नेत्राम्बुजे शोणिमा निःपीतं  
भवता मधु प्रविततं व्याघूर्णितं मे मनः । भ्राम्यद्भ्रू घने निकुञ्जभवने लब्धं त्वया श्रीफलं  
पञ्चेषुः पुनरेष मां बहुतरैः क्रूरैः शरैः कृन्तति ॥ ६ ॥ प्रातः प्रातरुपागतोऽसि जानिता  
निर्निद्रता चक्षुषोर्मन्दाया मम गौरवं व्यपहृतं प्रोत्पादितं लाघवम् । किं तद्यन्न कृतं त्वया  
रमण भीर्मुक्ता मया गम्यते दुःखं तिष्ठति यच्च पथ्यमधुना कर्तास्मि तच्छोष्यसि ॥ ७ ॥ अभि-  
सारिका ॥ इह जगति रतीशप्रक्रियाकौशलिन्यः कति कति न निशीथे सुभ्रुवः संचरन्ति ।  
मम तु विधिहताया जायमानस्मितायाः सहचरिपरिपन्थी हन्त दन्तांशुरेव ॥ ८ ॥ चित्रोत्की-  
र्णादपि विषधराद्रीतिभाजो निशायां किं नु ब्रूमस्त्वदभिसरणे साहसं नाथ तस्याः । ध्वान्ते  
यान्त्या यदतिनिभृतं बालयात्मप्रकाशत्रासात्पाणिः पथि फणिफणारत्नरोधी व्यधायि ॥ ९ ॥  
अम्भोजाक्ष्याः पुरनवलताधाम्नि सकेतभाजश्चेतोनाथे चिरयति भृशं मोहनिद्रां गतायाः । स्वच्छं  
नाभीहृदवलयित कान्तरत्नांशुजालं तोयभ्रान्त्या पिबति हरिणी विस्मयं च प्रयाति ॥ १० ॥  
किमुत्तीर्णः पन्थाः कुपितभुजगीभोगविषमो विसोढा भूयस्यः किमिति कुलपालीकटुगिरः ।  
इति स्मारं स्मारं दरदलितशीतद्युतिरुचौ सरोजाक्षी शोणं दिशि नयनकोणं विकिरति  
॥ ११ ॥ जनो दुर्लक्षणोऽयं कुलममलिनं वर्त्म विषमं पतिश्छिद्रान्वेषी प्रणयिवचनं दुःप-  
रिहरम् । अतः काचित्तन्वी रतिविहितसंकेतगतये गृहद्वारं वारं निरगमदथ प्राविशदथ  
॥ १२ ॥ सितं वसनमर्पितं वपुषि नीलचोलभ्रमान्मया मृगमदाशया मलयजद्रवः सेवितः



। करेण परिवोधितः स्वजनशङ्कया दुर्जनः परं परमपुण्यतः सखि न लङ्घिता देहली ॥ १३ ॥  
 प्रत्यावृत्त्य यदि ब्रजामि भवन वाचां भवेत्प्रच्यवो निर्गच्छामि निकुञ्जमेव यदि वा को  
 वेद किं स्यादितः । तिष्ठामो यदि वा क्वचिद्वनतटे किं जातमेतावता मध्ये वर्त्म कलानिधेः  
 समुदयो जातः किमातन्यताम् ॥ १४ ॥ भ्रातः कङ्कण किं कदाप्यसि घनाश्लेषेषु विश्ले-  
 पितं दूरे किङ्किणि किं कृताप्यसि रतारम्भे रणत्कारिणि । किं मञ्जीर वहिः कृतोऽप्यसि  
 रहस्तल्पाधिरोहे मया संकेताध्वनिबद्धवैरमिव यन्मौखर्यमालम्बसे ॥ १५ ॥ उत्क्षिप्तं कर-  
 कङ्कणद्वयमिदं बद्धा दृढं मेखला यत्नेन प्रतिपादिता मुखरयोर्मञ्जीरयोर्मूकता । आरब्धे  
 रभसान्मया प्रियसखि क्रीडाभिसारोत्सवे चण्डालस्तिमिरावगुण्ठनपटक्षेपं विधत्ते विधुः  
 ॥ १६ ॥ एषा फुल्लकदम्बनीपसुरभौ काले घनोद्भासिते कान्तस्यालयमागता समदना-दृष्टा  
 जलार्द्रालका । विद्युद्धारिदगर्जितैः सचकिता त्वदर्शनाकाङ्क्षिणी पादौ नूपुरलम्बकर्मधरौ  
 प्रक्षालयन्ती स्थिता ॥ १७ ॥ मार्गे पङ्कचिते घनान्धतमसे निःशब्दसंचारया गन्तव्या च  
 मया प्रियस्य वसतिर्मुग्धेति कृत्वा मतिम् । आजानूद्धतनूपुराः करतलेनाच्छाद्य नेत्रे भृशं  
 कृच्छ्रेणात्पदस्थितिः स्वभवने पन्थानमभ्यस्यति ॥ १८ ॥ छिद्रान्वेषणतत्परः प्रियसखी  
 प्रायेण लोकोऽधुना रात्रिश्चापि घनान्धकारवहला गन्तुं न ते युज्यते । मा मैवं सखि वल्लभः  
 प्रियतमस्तस्योत्सुका दर्शने युक्तायुक्तविचारणा यदि भवेत्स्नेहाय दत्तं जलम् ॥ १९ ॥  
 दूती विद्युदुपागता सहचरी रात्रिः सहस्थायिनी दैवज्ञो दिशति स्वनेन जलदः प्रस्थानवेलां  
 शुभाम् । वाचं माङ्गलिकी तनोति तिमिरस्तोमोऽपि झिञ्छीरवैर्जातोऽयं दयिताभिसारस-  
 मयो मुग्धे विमुञ्च त्रपाम् ॥ २० ॥ कलहान्तरिता ॥ न वरीभरीति कबरीभरे स्वजो  
 न चरीकरीति मृगनाभिचित्रकम् । विजरीहरीति न पुरेव मत्पुरो विवरीवरीति न च  
 विप्रियं प्रिया ॥ २१ ॥ तत्तद्दत्यपि यथावसरं हसन्त्यप्यालिङ्गनेऽपि न निषेधति  
 चुम्बनेऽपि । किं तु प्रसादनभयादपि निहृतेन कोपेन कोऽपि विहितोऽद्य रसावतारः  
 ॥ २२ ॥ न तिर्यगवलोकितं भवति चक्षुरालोहितं वचोऽपि परुषाक्षरं न च पदेषु संग-  
 च्छते । हिमार्त इव वेपते सकल एव विम्बाधरः प्रकामविनते भ्रुवौ युगपदेव भेदं  
 गते ॥ २३ ॥ मय्यायाते सपादि शयनाद्भुत्थितं चाटु वाक्यं बध्वा पाणी बहु निग-  
 दितं क्षालितं पादपद्मम् । दत्त्वा वीटी सविनयमथोद्धीजितं तालवृन्तैर्ब्रूते कोपं कुवलयदृशो  
 भूयसी भक्तिरेव ॥ २४ ॥ पयःपीठं दत्ते त्वरितमभिधत्ते न च वचः समाज्ञामाधत्ते  
 शिरसि न विधत्ते च मिलनम् । इति स्वान्ते गोपायितनिविडकोपा प्रतिपदं कृशोदर्या-  
 श्रय्यात्प्रियमहह पर्याकुलयति ॥ २५ ॥ आनन्द क्वचिदञ्च मुञ्च हृदयं चातुर्यधैर्ये त्वया  
 स्थेयं क्वेति विचार्यतां रासिकते निर्याहि पर्याकुला । रक्ताम्भोजपरीतपद्मद नदत्पक्षोपमानक्षम  
 क्षुभ्यन्पद्मचलाचलेक्षणयुगं पश्यामि तस्या मुखम् ॥ २६ ॥ मानस्लानमना मनागपि नतं

